

आदिपर्व - अध्याय ००१

॥ श्रीः ॥

१.१. अध्यायः १

(अनुक्रमणिकापर्व ॥ १ ॥)

Mahabharata - Adi Parva - Chapter Topics

आदौ मङ्गलाचरणं ॥ १ ॥

नैमिशारण्ये दीर्घसत्रे शौनकादीन्प्रति सौतेरागमनम् ॥ २ ॥

तत्र शौनकादिभिः सौतिं प्रति भारतकथनचोदना ॥ ३ ॥

सौतिना श्रीमन्नारायणनमस्कारपूर्वकं व्यासस्य भारतनिर्माणकथनम् ॥ ४ ॥

पर्वानुक्रमणिका ॥ ५ ॥

Mahabharata - Adi Parva - Chapter Text

१-१-० (०)

॥ श्रीवेदव्यासाय नमः ॥ १-१-०क्ष (०)

नारायणं नमस्कृत्य नरं चैव नरोत्तमम् ।

देवीं सरस्वतीं चैव(व्यासं) ततो जयमुदीरयेत् ॥ १-१-१ (१)

ग्नारायणं सुरगुरुं जगदेकनाथं

भक्तप्रियं सकललोकनमस्कृतं च ।

त्रैगुण्यवर्जितमजं विभुमाद्यमीशं

वन्दे भवघ्नममरासुरसिद्धवन्द्यम् ॥ १-१-२ (२)

ग्नमो धर्माय महते नमः कृष्णाय वेधसे ।

ब्राह्मणेभ्यो नमस्कृत्य धर्मान्वक्ष्यामि शाश्वतान् ॥ १-१-३ (३)

ॐ नमो भगवते वासुदेवाय ।

ॐ नमः पितामहाय । ॐ नमः प्रजापतिभ्यः ।

ॐ नमः कृष्णद्वैपायनाय ।

ॐ नमः सर्वविघ्नविनायकेभ्यः ॥ १-१-४ (४)

रोमहर्षणपुत्र उग्रश्रवाः सौतिः पौराणिको

नैमिशारण्ये शौनकस्य कुलपतेर्द्वादशवार्षिके सत्रे १-१-५ (५)

सुखासीनानभ्यगच्छद्ब्रह्मर्षीन्संशितव्रतान् ।
विनयावनतो भूत्वा कदाचित्सूतनन्दनः ॥ १-१-६ (६)
तमाश्रममनुप्राप्य नैमिशारण्यवासिनः ।
गुवाच तानृषीन्सर्वान्धन्यो वोऽस्म्यद्यदर्शनात् १-१-७ (७)
वेद वैयासिकीः सर्वाः कथा धर्मार्थसंहिताः ।
वक्ष्यामि वो द्विजश्रेष्ठाः शृण्वन्त्वद्य तपोधनाः १-१-८ (८)
तस्य तद्वचनं श्रुत्वा नैमिशारण्यवासिनः ।
चित्रा श्रोतुं कथास्तत्र परिव्रुस्तपस्विनः ॥ १-१-९ (९)
अभिवाद्य मुनींस्तांस्तु सर्वानेव कुताञ्जलिः ।
अपृच्छत्स तपोवृद्धिं सद्भिश्चैवाभिपूजितः ॥ १-१-१० (१०)
अथ तेषूपविष्टेषु सर्वेष्वेव तपस्विषु ।
निर्दिष्टमासनं भेजे विनयाद्रौमहर्षणिः ॥ १-१-११ (११)
सुखासीनं ततस्तं तु विश्रान्तमुपलक्ष्य च ।
अथापृच्छद्दृषिस्तत्र कश्चित्प्रस्तावयन्कथाः ॥ १-१-१२ (१२)
कुत आगम्यते सौते क्वचायं विहृतस्त्वया ।
कालः कमलपत्राक्ष शंसैतत्पृच्छतो मम ॥ १-१-१३ (१३)
एवं पृष्टोऽब्रवीत्सम्यग्यथावद्रौमहर्षणिः ।
वाक्यं वचनसंपन्नस्तेषां च चरिताश्रयम् ॥ १-१-१४ (१४)
तस्मिन्सदसि विस्तीर्णे मुनीनां भावितात्मनाम् । १-१-१५ (१५)
सौतिरुवाच ।
जनमेजयस्य राजर्षेः सर्पसत्रे महात्मनः ॥ १-१-१५क्ष (१)
समीपे पार्थिवेन्द्रस्य सम्यक्पारिक्षितस्य च ।
कृष्णद्वैपायनप्रोक्ताः सुपुण्या विविधाः कथाः १-१-१६ (१६)
कथिताश्चापि विधिवद्वा वैशम्पायनेन वै ।
श्रुत्वाऽहं ता विचित्रार्था महाभारतसंश्रिताः ॥ १-१-१७ (१७)
वहूनि संपरिक्रम्य तीर्थान्यायतनानि च ।
समन्तपञ्चकं नाम पुण्यं द्विजनिषेवितम् ॥ १-१-१८ (१८)
गतवानस्मि तं देशं युद्धं यत्राभवत्पुरा ।
कुरूणां पाण्डवानां च सर्वेषां चहीक्षिताम् ॥ १-१-१९ (१९)
दिदृक्षुरागतस्तस्मात्समीपं भावतामिह ।
आयुष्मन्तः सर्व एव ब्रह्मभाता हि मे मताः ॥
अस्मिन्यज्ञे महाभङ्गाः सूर्यपावकवर्चसः ॥ १-१-२० (२०)
कृताभिषेकाः शुचयः कृतजप्या हुताग्नयः ।
भवन्त आसते स्वस्था ब्रवीमि किमहं द्विजाः १-१-२१ (२१)
पुराणसंहिताः पुण्याः कथा धर्मार्थसंश्रिताः ।
इतिवृत्तं नरेन्द्राणामृषीणां च महात्मनाम् ॥ १-१-२२ (२२)

ऋषय ऊचुः । १-१-२३क्ष (२)
 द्वैपायनेन यत्प्रोक्तं पुराणं परमर्षिणा ।
 सुरैर्ब्रह्मर्षिभिश्चैव श्रुत्वा यदभिपूजितम् ॥ १-१-२३ (२३)
 तस्याख्यानवरिष्ठस्य विचित्रपदपर्वणः ।
 सूक्ष्मार्थन्याययुक्तस्य वेदार्थैर्भूषितस्य च ॥ १-१-२४ (२४)
 भारतस्येतिहासस्य पुण्यां ग्रन्थार्थसंयुताम् ।
 संस्कारोपगतां ब्राह्मीं नानाशास्त्रोपबृहिताम् ॥ १-१-२५ (२५)
 जनमेजयस्य यां राज्ञो वैशम्पायन उक्तवान् ।
 यथावत्स ऋषिः पृष्टः सत्रे द्वैपायनाज्ञया ॥ १-१-२६ (२६)
 वेदैश्चतुर्भिः सयुक्तां व्यासस्याद्भुतकर्मणः ।
 संहितां श्रोतुमिच्छामः पुण्यां पापभयापहाम् ॥ १-१-२७ (२७)
 सौतिरुवाच । १-१-२८क्ष (३)
 आद्यं पुरुषमीशानं पुरुहूतं पुरुष्टुतम् ।
 ऋतमेकाक्षरं ब्रह्म व्यक्ताव्यक्तं सनातनम् ॥ १-१-२८ (२८)
 असच्च सच्चैव च यद्विश्वं सदसतः परम्
 परावराणां स्रष्टारं पुराणं परमव्ययम् ॥ १-१-२९ (२९)
 मङ्गल्यं मङ्गलं विष्णुं वरेण्यमनघं शुचिम् ।
 नमस्कृत्य हृषीकेशं चराचरगुरुं हरिम् ॥ १-१-३० (३०)
 महर्षेः पूजितस्येह सर्वलोकैर्महात्मनः ।
 प्रवक्ष्यामि मतं पुण्यं व्यासस्याद्भुतकर्मणः ॥ १-१-३१ (३१)
 गनमो भगवते तस्मै व्यासायामिततेजसे ।
 यस्य प्रसादाद्वक्ष्यामि नारायणकथामिमाम् ॥ १-१-३२ (३२)
 सर्वाश्रमाभिश्मनं सर्वतीर्थावगाहनम् ।
 न तथा फलद सूते नारायणकथा यथा ॥ १-१-३३ (३३)
 नास्ति नारायणसमं न भूतं न भविष्यति ।
 एतेन सत्यवाक्येन सर्वार्थान्साधयाम्यहम् ॥ १-१-३४ (३४)
 आचख्युः कवयः केचित्संप्रत्याचक्षते परे ।
 आख्यास्यन्ति तथैवान्य इतिहासमिमं भुवि ॥ १-१-३५ (३५)
 इदं तु त्रिषु लोकेषु महज्ज्ञानं प्रतिष्ठितम् ।
 विस्तरैश्च समासैश्च धार्यते यद्विद्वजातिभिः ॥ १-१-३६ (३६)
 अलङ्कृतं शुभैः शब्दैः समयैर्दिव्यधनुषैः ।
 छन्दोवृत्तैश्च विविधैरन्वितं विदुषांप्रियम् ॥ १-१-३७ (३७)
 तपसा ब्रह्मचर्येण व्यस्य वेदं सनातनम् ।
 इतिहासमिमं चक्रे पुण्यं सत्यवतीसुतः ॥ १-१-३८ (३८)
 ग्पुण्ये हिमवतः पादे मेध्ये गिरिगुहालये ।
 विशोध्य देहं धर्मात्मा दर्भसंस्तरमाश्रितः ॥ १-१-३९ (३९)

शुचिः सनियमो व्यासः शान्तात्मातपसि स्थितः
 भारतस्येतिहासस्य धर्मेणान्वीक्ष्य तां गतिम् ॥ १-१-४० (४०)
 प्रविश्य योगं ज्ञानेन सोऽपश्यत्सर्वमन्ततः ॥ १-१-४१ (४१)
 निष्प्रभेऽस्मिन्निरालोके सर्वतस्तमसा वृते ।
 बृहदण्डमभूदेकं प्रजानां बीजमव्ययम् ॥ १-१-४२ (४२)
 युगस्यादिनिमित्तं तन्महद्दिव्यं प्रचक्षत ।
 व्यस्मिंस्तच्छ्रूयते सत्यंज्योतिर्ब्रह्म सनातनम् ॥ १-१-४३ (४३)
 अद्भुतं चाप्यचिन्त्यं च सर्वत्र समतां मतम् ।
 अव्यक्तं कारणं सूक्ष्मं यत्तत्सदसदात्मकम् ॥ १-१-४४ (४४)
 यस्मिन्पितामहो जज्ञे प्रभुरेकः प्रजापतिः ।
 ब्रह्मा सुरगुरुः स्थाणुर्मनुः कः परमेष्ठ्यथ ॥ १-१-४५ (४५)
 प्राचेतसस्तथा दक्षो दक्षपुत्राश्च सप्तवै ।
 ततः प्रजानां पतयः प्राभवन्नेकविंशतिः ॥ १-१-४६ (४६)
 पुरुषश्चाप्रमेयात्मा यं सर्वऋषयो विदुः ।
 विश्वेदेवास्तथाऽऽदित्या वसवोऽथाश्विनावपि ॥ १-१-४७ (४७)
 यक्षाः साध्याः पिशाचाश्च गुह्यकाः पितरस्तथा ।
 ततः प्रसूता विद्वांसः शिष्टा ब्रह्मर्षिसत्तमाः ॥ १-१-४८ (४८)
 महर्षयश्च बहवः सर्वैः समुदिता गुणैः ।
 आतो द्यौः पृथिवी वायुरन्तरिक्षं दिशस्तया ॥ १-१-४९ (४९)
 संवत्सरर्तवो मासाः पक्षाहोरात्रयः क्रमात् ।
 यच्चान्यदपि तत्सर्वं संभूतं लोकसाक्षिकम् ॥ १-१-५० (५०)
 यदिदं दृश्यते किञ्चिद्भूतं स्थावरजङ्गमम् ।
 पुनःसंक्षिप्यते सर्वं जगत्प्राप्ते युगक्षये ॥ १-१-५१ (५१)
 यथर्तुष्वृतुलिङ्गानि नानारूपाणि पर्यये ।
 दृश्यन्ते तानि तान्येव तथा भावा युगादिषु ॥ १-१-५२ (५२)
 एवमेतदनाद्यन्तं भूतसंघातकारकम् ।
 अनादिनिधनं लोके चक्रं संपरिवर्तते ॥ १-१-५३ (५३)
 त्रयस्त्रिंशत्सहस्राणि त्रयस्त्रिंशच्छतानि च ।
 त्रयस्त्रिंशच्च देवनां सृष्टिः संक्षेपलक्षणा ॥ १-१-५४ (५४)
 दिवः पुत्रो बृहद्भानुश्चक्षुरात्मा विभावसुः ।
 सविता स ऋचीकोऽर्को भानुराशावहो रविः ॥ १-१-५५ (५५)
 पुत्रा विवस्वतः सर्वे मनुस्तेषां तथाऽवरः ।
 देवभ्राट् तनयस्तस्य सुभ्राडिति ततः स्मृतः ॥ १-१-५६ (५६)
 सुभ्राजस्तु त्रयः पुत्राः प्रजावन्तो बहुश्रुताः ।
 दशज्योतिः शतज्योतिः सहस्रज्योतिरेव च ॥ १-१-५७ (५७)
 दशपुत्रसहस्राणि दशज्योतेर्महात्मनः ।

ततो दशगुणाश्चान्ये शतज्योतेरिहात्मजाः ॥ १-१-५८ (५८)
 भूयस्ततो दशगुणाः सहस्रज्योतिषः सुताः ।
 तेभ्योऽयं कुरुवंशश्च यदूनां भरतस्य च ॥ १-१-५९ (५९)
 ययातीक्ष्वाकृवंशश्च राजर्षीणां च सर्वशः ।
 संभूता बहवो वंशा भूतसर्गाः सुविस्तराः ॥ १-१-६० (६०)
 भूतस्थानानि सर्वाणि रहस्यं त्रिविधं च यत् ।
 वेदा योगः सविज्ञानो धर्मोऽर्थः काम एव च ॥ १-१-६१ (६१)
 धर्मार्थकामयुक्तानि शास्त्राणि विविधानि च ।
 लोकयात्राविधानं च सर्वं तद्दृष्टवानृषिः ॥ १-१-६२ (६२)
 गनीतिर्भरतवंशस्य विस्तारश्चैव सर्वशः ।
 इतिहासाः सहव्याख्या विविधाश्रुतयोऽपि च ॥ १-१-६३ (६३)
 इह सर्वमनुक्रान्तमुक्तं ग्रन्थस्य लक्षणम् ।
 गसंक्षेपेणेतिहासस्य ततो वक्ष्यति विस्तरम् ॥ १-१-६४ (६४)
 विस्तीर्यैतन्महज्ज्ञानमृषिः संक्षिप्य चाब्रवीत् ।
 इष्टं हि विदुषां लोके समासव्यासधारणम् ॥ १-१-६५ (६५)
 मन्वादि भारतं केचिदास्तीकादि तथाऽपरे ।
 तथोपरिचराद्यन्ये विप्राः सम्यगधीयिरे ॥ १-१-६६ (६६)
 विविधं संहिताज्ञानं दीपयन्ति मनीषिणः ।
 व्याख्यातुं कुशलाः केचिद्ग्रन्थान्धारयितुं परे ॥ १-१-६७ (६७)
 तपसा ब्रह्मचर्येण व्यस्य वेदं सनातनम् ।
 इतिहासमिमं चक्रे पुण्यं सत्यवतीत्सुतः ॥ १-१-६८ (६८)
 पराशरात्मजो विद्वान्ब्रह्मर्षिः संशितव्रतः ।
 मातुर्नियोगाद्धर्मात्मा गाङ्गेयस्य च धीमतः ॥ १-१-६९ (६९)
 क्षेत्रे विचित्रवीर्यस्य कृष्णद्वैपायनः पुरा ।
 त्रीनगनीनिव कौरव्याञ्जनयामास वीर्यवान् ॥ १-१-७० (७०)
 उत्पाद्य धृतराष्ट्रं च पाण्डुं विदुरमेव च ।
 जगाम तपसे धीमान्पुनरेवाश्रमं प्रति ॥ १-१-७१ (७१)
 तेषु जातेषु वृद्धेषु गतेषु परमां गतिम् ।
 अब्रवीद्भारतं लोके मानुषेऽस्मिन्महानृषिः ॥ १-१-७२ (७२)
 जनमेजयेन पृष्टः सन्ब्राह्मणैश्च सहस्रशः ।
 शशास शिष्यमासीनं वैशम्पायनमन्तिके ॥ १-१-७३ (७३)
 स सदस्यैः सहासीनं श्रावयामास भारतम् ।
 कर्मान्तरेषु यज्ञस्य चोद्यमानः पुनः पुनः ॥ १-१-७४ (७४)
 विस्तारं कुरुवंशस्य गान्धार्या धर्मशीलताम् ।
 क्षत्तुः प्रज्ञां धृतिं कुन्त्याः सम्यग्द्वैपायनोब्रवीत् ॥ १-१-७५ (७५)
 वासुदेवस्य माहात्म्यं पाण्डवानां च सत्यताम् ।

दुर्वृत्तं धार्तराष्ट्राणामुक्तवान्भगवानृषिः ॥ १-१-७६ (७६)
 इदं शतसहस्रं तु श्लोकानां पुण्यकर्मणाम् ।
 उपाख्यानैः सह ज्ञेयं श्राव्यं भारतमुत्तमम् ॥ १-१-७७ (७७)
 चतुर्विंशतिसाहस्रीं चक्रे भारतसंहिताम् ।
 उपाख्यानैर्विना तावद्भारतं प्रोच्यते बुधैः ॥ १-१-७८ (७८)
 ततोऽध्यर्धशतं भूयः संक्षेपं कृतवानृषिः ।
 अनुक्रमणिकाध्यायं वृत्तान्तं सर्वपर्वणाम् ॥ १-१-७९ (७९)
 तस्याख्यानवरिष्ठस्य कृत्वा द्वैपायनः प्रभुः ।
 कथमध्यापयानीह शिष्यानित्यन्वचिन्तयत् ॥ १-१-८० (८०)
 तस्य तच्चिन्तितं ज्ञात्वा ऋषेर्द्वैपायनस्य च ।
 तत्राजगाम भगवान्ब्रह्मा लोकगुरुः स्वयम् ॥ १-१-८१ (८१)
 प्रीत्यर्थं तस्य चैवर्षेर्लोकानां हितकाम्यया ।
 तं दृष्ट्वा विस्मितो भूत्वा प्राञ्जलिः प्रणतः स्थितः ॥ १-१-८२ (८२)
 आसनं कल्पयामास सर्वैर्मुनिगणैर्वृतः ॥ १-१-८३ (८३)
 हिरण्यमर्भमासीनं तस्मिंस्तु परमासने ।
 परिवृत्यासनभ्याशे वासवेयः स्थितोऽभवत् ॥ १-१-८४ (८४)
 अनुज्ञातोऽथ कृष्णस्तु ब्रह्मणा परमेष्ठिना ।
 निषसादासनाभ्याशे प्रीयमाणः शुचिस्मितः ॥ १-१-८५ (८५)
 उवाच स महातेजा ब्रह्माणं परमेष्ठिनम् ।
 कृतं मयेदं भगवन्काव्यं परमपूजितम् ॥ १-१-८६ (८६)
 ब्रह्मन्वेदरहस्यं च यच्चान्यत्स्थापितं मया ।
 साङ्गोपनिषदां चैव वेदानां विस्तरक्रिया ॥ १-१-८७ (८७)
 इतिहासपुरापानामुन्मेषं निमिषं च यत् ।
 भूतं भव्यं भविष्यच्च त्रिविधं कालसंज्ञितम् ॥ १-१-८८ (८८)
 जरामृत्युभयव्याधिभावाभावविनिश्चयः ।
 विविधस्य च धर्मस्य ह्याश्रमाणां च लक्षणम् ॥ १-१-८९ (८९)
 चातुर्वर्ण्यविधानं च पुराणानां च कृत्स्नशः ।
 तपसो ब्रह्मचर्यस्य पृथिव्याश्चन्द्रसूर्ययोः ॥ १-१-९० (९०)
 ग्रहनक्षत्रताराणां प्रमाणं च युगैः सह ।
 ऋचो यजूषि सामानि वेदाध्यात्मं तथैव च ॥ १-१-९१ (९१)
 न्यायशिक्षा चिकित्सा च दानं पाशुपतं तथा ।
 इति नैकाश्रयं जन्म दिव्यमानुषसंज्ञितम् ॥ १-१-९२ (९२)
 तीर्थानां चैव पुण्यानां देशानां चैव कीर्तनम् ।
 नदीनां पर्वतानां च वनानां सागरस्य च ॥ १-१-९३ (९३)
 पुराणां चैव दिव्यानां कल्पानां युद्धकौशलम् ।
 वाक्यजातिविशेषाश्च लोकयात्राक्रमश्च यः ॥ १-१-९४ (९४)

यच्चापि सर्वगं वस्तु तच्चैव प्रतिपादितम् ।
 परं न लेखकः कश्चिदेतस्य भुवि विद्यते ॥ १-१-१५ (१५)
 ब्रह्मोवाच । १-१-१६क्ष (४)
 तपोविशिष्टदपि वै वसिष्ठान्मुनिपुंगवात् ।
 मन्ये श्रेष्ठव्यं त्वां वै रहस्यज्ञानवेदनात् ॥ १-१-१६ (१६)
 जन्मप्रभृति सत्यां ते वेसि गां ब्रह्मवादिनीम् ।
 त्वयाच काव्यमित्युक्तं तस्मात्काव्यं भविष्यति ॥ १-१-१७ (१७)
 अस्य काव्यस्य कवयो न समर्था विशेषणे ।
 विशेषणे गृहस्थस्य शेषास्त्रय इवाश्रमाः ॥ १-१-१८ (१८)
 गजडान्धबधिरोन्मत्तं तमोभूतं जगद्भवेत् ।
 यदि ज्ञानहुताशेन त्वया नोज्ज्वलियं भवेत् ॥ १-१-१९ (१९)
 तमसान्धस्य लोकस्य वेष्टितस्य स्वकर्मभिः ।
 ज्ञानाञ्जनशलाकाभिर्बुद्धिनेत्रोत्सवः कृतः ॥ १-१-१०० (१००)
 धर्मार्थकाममोक्षार्थैः समासव्यासकीर्तनैः ।
 त्वया भारतसूर्येण नृणां विनिहतं तमः ॥ १-१-१०१ (१०१)
 पुराणपूर्णचन्द्रेण श्रुतिज्योत्स्नाप्रकाशिना ।
 नृणां कुमुदसौम्यानां कृतं बुद्धिप्रसादनम् ॥ १-१-१०२ (१०२)
 इतिहासप्रदीपेन मोहावरणघातिना ।
 लोकगर्भगृहं कृत्स्नं यथावत्संप्रकाशितम् ॥ १-१-१०३ (१०३)
 संग्रहाध्यायबीजो वै पौलोमास्तीकमूलवान् ।
 संभवस्कन्धविस्तारः सभापर्वविटङ्कवान् ॥ १-१-१०४ (१०४)
 आरण्यपर्वरूपाद्यो विराटोद्योगसारवान् ।
 भीष्मपर्वमहाशाखो द्रोणपर्वपलाशवान् ॥ १-१-१०५ (१०५)
 कर्णपर्वसितैः पुष्पैः शल्यपर्वसुगन्धिभिः ।
 स्त्रीपर्वैषीकविश्रामः शान्तिपर्वमहाफलः ॥ १-१-१०६ (१०६)
 अश्वमेधामृतसस्त्वाश्रमस्थानसंश्रयः ।
 मौसलश्रुतिसंक्षेपः शिष्टद्विजनिषेवितः ॥ १-१-१०७ (१०७)
 सर्वेषां कविमुख्यानामुपजीव्यो भविष्यति ।
 पर्जन्यइव भूतानामक्षयो भारद्दुमः ॥ १-१-१०८ (१०८)
 काव्यस्य लेखनार्थाय गणेशः स्मर्यतां मुने । १-१-१०९ (१०९)
 सौतिरुवाच । १-१-११०क्ष (५)
 एवमाभाष्य तं ब्रह्मा जगाम स्वं निवेशनम् ।
 भगवान्स जगत्स्रष्टा ऋषिदेवगणैः सह ॥ १-१-११० (११०)
 ततः सस्मार हेरम्बं व्यासः सत्यवतीसुतः ॥ १-१-१११ (१११)
 स्मृतमात्रो गणेशानो भक्तचिन्तितपूरकः ।
 तत्राजगाम विघ्नेशो वेदव्यासो यतः स्थितः ॥ १-१-११२ (११२)

पूजितञ्चोपविष्टञ्च व्यासेनोक्तस्तदानघ ।
 लेखको भारतस्यास्य भव त्वं गणनायक ॥
 मयैव प्रोच्यमानस्य मनसा कल्पितस्य च ॥ १-१-११३ (११३)
 श्रुत्वैतत्प्राह विघ्नेशो यदि मे लेखनी क्षणम् ।
 लिखतो नावतिष्ठेत तदा स्यां लेखको ह्यहम् ॥ १-१-११४ (११४)
 व्यासोऽप्युवाच तं देवमबुद्ध्वा मा लिख क्वचित् ।
 ओमित्युक्त्वा गणेशोपि बभूव किल लेखकः ॥ १-१-११५ (११५)
 ग्रन्थग्रन्थिं तदा चक्रे मुनिर्गूढं कुतूहलात् ।
 यस्मिन्प्रतिज्ञया प्राह मुनिर्द्वैपायनस्त्वदम् ॥ १-१-११६ (११६)
 अष्टौ श्लोकसहस्राणि अष्टौ श्लोकशतानि च ।
 अहं वेत्ति शुको वेत्ति संजयो वेत्ति वा न वा ॥ १-१-११७ (११७)
 तच्छ्लोककूटमद्यापि ग्रथितं सुदृढं मुने ।
 भेत्तुं न शक्यतेऽर्थस्यं गूढत्वात्प्रश्रितस्य च ॥ १-१-११८ (११८)
 सर्वज्ञोपि गणेशो यत्क्षणमास्ते विचारयन् ।
 तावच्चकार व्यासोपि श्लोकानन्यान्बहून्पि ॥ १-१-११९ (११९)
 तस्य वृक्षस्य वक्ष्यामि शाखापुष्पफलोदयम् ।
 स्वादुमेध्यरसोपेतमच्छेद्यममरैरपि ॥ १-१-१२० (१२०)
 अनुक्रमणिकाध्यायं वृत्तान्तं सर्वपर्वणाम् ।
 इदं द्वैपायनः पूर्वं पुत्रमध्यापयच्छुक्रम् ॥ १-१-१२१ (१२१)
 ततोऽन्येभ्योऽनुरूपेभ्यः शिष्येभ्यः प्रददौ प्रभु
 षष्टिं शतसहस्राणि चकारान्यां स संहिताम् ।
 त्रिंशच्छतसहस्रं च देवलोके प्रतिष्ठितम् ॥ १-१-१२२ (१२२)
 पित्र्ये पञ्चदश प्रोक्तं रक्षोयक्षे चतुर्दश ।
 एकं शतसहस्रं तु मानुषेषु प्रतिष्ठितम् ॥ १-१-१२३ (१२३)
 नारदोऽश्रावयद्देवानसितो देवलः पितृन् ।
 गन्धर्वयक्षरक्षांसि श्रावयामास वै शुकः ॥ १-१-१२४ (१२४)
 ग्वैशम्पायनविप्रर्षिः श्रावयामास पार्थिवम् ।
 पारिक्षितं महात्मानं नाम्ना तु जनमेजयम् ॥ १-१-१२५ (१२५)
 अस्मिंस्तु मानुषे लोके वैशम्पायन उक्तवान् ।
 शिष्यो व्यासस्य धर्मात्मा सर्ववेदविदां वरः ॥ १-१-१२६ (१२६)
 एकं शतसहस्रं तु मयोक्तं वै निबोधत ॥ १-१-१२७ (१२७)
 दुर्योधनो मन्युमयो महादुमः
 कर्णः स्कन्धः शकुनिस्तस्य शाखाः ।
 दुश्शासनः पुष्पफले समृद्धे
 मूलं राजा धृतराष्ट्रोऽमनीषि । १-१-१२८ (१२८)
 युधिष्ठिरे धर्ममयो महादुमः

स्कन्धोऽर्जुनो भीमसेनोऽस्य शाखाः ।
 माद्रीसुतौ पुष्पफले समृद्धे
 मूलं कृष्णो ब्रह्म च ब्राह्मणाश्च ॥ १-१-१२९ (१२९)
 पाण्डुर्जित्वा बहून्देशान्युधा विक्रमणेन च ।
 अरण्ये मृगयाशीलो न्यवसत्सजनस्तथा ॥ १-१-१३० (१३०)
 मृगव्यवायनिधनात्कृच्छ्रां प्राप स आपदम् ।
 जन्मप्रभृति पार्थानां तत्राचारविधिक्रमः ॥ १-१-१३१ (१३१)
 मात्रोरभ्युपपत्तिश्च धर्मोपनिषदं प्रति ।
 धर्मानिलेन्द्रांस्ताभिः साऽऽजुहाव सुतवाञ्छया ॥ १-१-१३२ (१३२)
 गततो धर्मोपनिषदं भूत्वा भर्तुः प्रिया पृथा ।
 धर्मानिलेन्द्रांस्ताभिः साऽऽजुहाव सुतवाञ्छया ॥ १-१-१३३ (१३३)
 तदत्तोपनिषन्माद्री चाश्विनावाजुहाव च ।
 जाताः पार्थास्ततः सर्वे कुन्त्या माद्रीयाश्च मन्त्रतः ।
 तापसैः सह संवृद्धा मातृभ्यां परिरक्षिताः ॥ १-१-१३४ (१३४)
 मेध्यारण्येषु पुण्येषु महतामाश्रमेषु च ।
 गतेषु जातेषु सर्वेषु पाण्डवेषु महात्मसु ॥ १-१-१३५ (१३५)
 माद्रीया तु सह संगम्य ऋषिशापप्रभावतः ।
 मृतः पाण्डुर्महापुण्ये शतशृङ्गे महागिरौ ॥ १-१-१३६ (१३६)
 ऋषिभिश्च समानीता धार्तराष्ट्रान्प्रति स्वयम् ।
 शिशवश्चाभिरूपाश्च जटिला ब्रह्मचारिणः ॥ १-१-१३७ (१३७)
 पुत्राश्च भ्रातरश्चेमे शिष्याश्च सुहृदश्च वः ।
 पाण्डवा एत इत्युक्त्वा मुनयोऽन्तर्हितास्ततः ॥ १-१-१३८ (१३८)
 तांस्तैर्निवेदितान्दृष्ट्वा पाण्डवान्कौरवास्तदा ।
 शिष्टाश्च वर्णाः पौरा ये ते हर्षाच्चक्रुर्भृशम् ॥ १-१-१३९ (१३९)
 आहुः केचिन्न तस्यैते तस्यैत इति चापरे ।
 यदा चिरमृतः पाण्डुः कथं तस्येतदि चापरे ॥ १-१-१४० (१४०)
 स्वागतं सर्वथा दिष्ट्या पाण्डोः पश्याम सन्ततिम् ।
 उच्यतां स्वागतमिति वाचोऽश्रूयन्त सर्वशः ॥ १-१-१४१ (१४१)
 तस्मिन्नुपरते शब्दे दिशः सर्वा निनादयन् ।
 अन्तर्हितानां भूतानां निःस्वनस्तुमुलीऽभवत् ॥ १-१-१४२ (१४२)
 पुष्पवृष्टिः शुभा गन्धाः शङ्खदुन्दुभिनिःस्वनाः ।
 आसन्प्रवेशे पार्थानां तदद्भुतमिवाभवत् ॥ १-१-१४३ (१४३)
 तत्प्रीत्या चैव सर्वेषां पौराणां हर्षसंभवः ।
 शब्द आसीन्महांस्तत्र दिवस्पृक्कीर्तिवर्धनः ॥ १-१-१४४ (१४४)
 तेऽधीत्य निखिलान्वेदाञ्छास्त्राणि विविधानि च ।
 न्यवसन्पाण्डवास्तत्र पूजिता अकुतोभयाः ॥ १-१-१४५ (१४५)

युधिष्ठिरस्य शौचेन प्रीताः प्रकृतयोऽभवन् ।
 धृत्या च भीमसेनस्य विक्रमेणार्जुनस्य च ॥ १-१-१४६ (१४६)
 गुरुशुश्रूषया कुन्त्या यमयोर्विनयेन च ।
 तुतोष लोकः सकलस्तेषां शौर्यगुणेन च ॥ १-१-१४७ (१४७)
 समवाये ततो राज्ञां कन्यां भर्तृस्वयंवराम् ।
 प्राप्तवानर्जुनः कृष्णां कृत्वा कर्म सुदुष्करम् ॥ १-१-१४८ (१४८)
 ततः प्रभृति लोकेऽस्मिन्पूज्यः सर्वधनुष्मताम् ।
 आदित्य इव दुष्प्रेक्ष्यः समरेष्वपि चाभवत् ॥ १-१-१४९ (१४९)
 स सर्वान्पार्थिवाञ्जित्वा सर्वांश्च महतो गणान् ।
 आजहारार्जुनो राज्ञो राजसूयं महाक्रतुम् ॥ १-१-१५० (१५०)
 अन्नवान्दक्षिणावांश्च सर्वैः समुदितो गुणैः ।
 युधिष्ठिरेण संप्राप्तो राजसूयो महाक्रतुः ॥ १-१-१५१ (१५१)
 सुनयाद्वासुदेवस्य भीमार्जुनबलेन च ।
 घातयित्वा जरासन्धं चैद्यं च बलगर्वितम् ॥ १-१-१५२ (१५२)
 दुर्योधनं समागच्छन्नर्हणानि ततस्ततः ।
 मणिकाञ्चनरत्नानि गोहस्त्यश्चधनानि च ॥ १-१-१५३ (१५३)
 विचित्राणि च वासांसि प्रावारावरणानि च ।
 कम्बलाजिनरत्नानि राङ्गवास्तरणानि च ॥ १-१-१५४ (१५४)
 समृद्धां तां तथा दृष्ट्वा पाण्डवानां तदा श्रियम् ।
 ईर्ष्यासमुत्थः सुमहांस्तस्य मन्युरजायत ॥ १-१-१५५ (१५५)
 विमानप्रतिमां तत्र मयेन सुकृतां सभाम् ।
 पाण्डवानामुपहृतां स दृष्ट्वा पर्यतप्यत ॥ १-१-१५६ (१५६)
 तत्रावहसितश्चासीत्प्रस्कन्दन्निव संभ्रमात् ।
 प्रत्यक्षं वासुदेवस्य भीमेनानभिजातवत् ॥ १-१-१५७ (१५७)
 स भोगान्विविधान्भुञ्जन्नत्नानि विविधानि च ।
 कथितो धृतराष्ट्रस्य विवर्णो हरिणः कृशः ॥ १-१-१५८ (१५८)
 अन्वजानात्ततो द्यूतं धृतराष्ट्रः सुतप्रियः ।
 तच्छ्रुत्वा वासुदेवस्य कोपः समभवन्महान् ॥ १-१-१५९ (१५९)
 नातिप्रीतमनाश्चासीद्विवादांश्चान्वमोदत ।
 द्यूतादीननयान्धोरान्विविधांश्चाप्युपैक्षत ॥ १-१-१६० (१६०)
 निरस्य विदुरं भीष्मं द्रोणं शारद्वतं कृपम् ।
 विग्रहे तुमुले तस्मिन्दहन्क्षत्रं परस्परम् ॥ १-१-१६१ (१६१)
 जयत्सु पाण्डुपुत्रेषु श्रुत्वा सुमहदप्रियम् ।
 दुर्योधनमतं ज्ञात्वा कर्णस्य शकुनेस्तथा ॥ १-१-१६२ (१६२)
 धृतराष्ट्रश्चिरं ध्यात्वा संजयं वाक्यमब्रवीत् ।
 शृणु संजय सर्वं मे नचासूयितुमर्हसि ॥ १-१-१६३ (१६३)

श्रुतवानसि मेधावी बुद्धिमान्प्राज्ञसंमतः ।
 न विग्रहे मम मतिर्न च प्रीये कुलक्षये ॥ १-१-१६४ (१६४)
 न मे विशेषः पुत्रेषु स्वेषु पाम्दुसुतेषु वा ।
 वृद्धं मामभ्यसूयन्ति पुत्रा मन्युपरायणाः ॥ १-१-१६५ (१६५)
 अहं त्वचक्षुः कार्पण्यात्पुत्रप्रीत्या सहामि तत् ।
 मुह्यन्तं चानुमुह्यामि दुर्योधनमचेतनम् ॥ १-१-१६६ (१६६)
 राजसूये श्रियं दृष्ट्वा पाण्डवस्य महौजसः ।
 तच्चावहसनं प्राप्य सभारोहणदर्शने ॥ १-१-१६७ (१६७)
 अमर्षितः स्वयं जेतुमशक्तः पाण्डवान्गणे ।
 निरुत्साहश्च संप्राप्तुं सुश्रियं क्षत्रियोऽपि सन् ॥ १-१-१६८ (१६८)
 गान्धारराजसहितश्छद्मदूतममन्त्रयत् ।
 तत्र यद्यद्यथा ज्ञातं मया संजय तच्छृणु ॥ १-१-१६९ (१६९)
 श्रुत्वा तु मम वाक्यानि बुद्धियुक्तानि तत्त्वतः ।
 ततो ज्ञास्यसि मां सौते प्रज्ञाटचक्षुषमित्युत ॥ १-१-१७० (१७०)
 यदाऽश्रौषं धनुरायम्य चित्रं
 विद्धं लक्ष्यं पातितं वै पृथिव्याम् ।
 कृष्णां हृतां प्रेक्षतां सर्वराज्ञां
 तदा नाशंसे विजयाय संजय ॥ १-१-१७१ (१७१)
 यदाऽश्रौषं द्वारकायां सुभद्रां
 प्रसह्योढां माधवीमर्जुनेन ।
 इन्द्रप्रस्थं वृष्णिवीरौ च यातौ
 तदा नाशंसे विजयाय संजय ॥ १-१-१७२ (१७२)
 यदाऽश्रौषं देवराजं प्रवृष्टं
 शरैर्दिव्यैर्वारितं चार्जुनेन ।
 अग्निं तथा तर्पितं खाण्डवे च
 तदा नाशंसे विजयाय संजय ॥ १-१-१७३ (१७३)
 यदाऽश्रौषं जातुषाद्वेश्मनस्ता-
 न्मुक्तान्पार्थान्पञ्च कुन्त्या समेतान् ।
 युक्तं चैषां विदुरं स्वार्थसिद्धयै
 तदा नाशंसे विजयाय संजय ॥ १-१-१७४ (१७४)
 यदाऽश्रौषं द्रौपदीं रङ्गमध्ये
 लक्ष्यं भित्त्वा निर्जितामर्जुनेन ।
 शूरान्पञ्चालान्पाण्डवेयांश्च युक्तां-
 स्तदा नाशंसे विजयाय संजय ॥ १-१-१७५ (१७५)
 यदाऽश्रौषं मागधानां वरिष्ठं
 जरासन्धं क्ष्वमध्ये ज्वलन्तम् ।

दोभ्यां हतं भीमसेनेन गत्वा
 तदा नाशंसे विजयाय संजय ॥ १-१-१७६ (१७६)
 यदाऽश्रौषं दिग्जये पाण्डुपुत्रै-
 र्वशीकृतान्भूमिपालान्प्रसह्य ।
 महाक्रतुं राजसूयं कृतं च
 तदा नाशंसे विजयाय संजय ॥ १-१-१७७ (१७७)
 यदाऽश्रौषं द्रौपदीमश्रुकण्ठीं
 सभां नीतां दुःखितामेकवस्त्राम् ।
 रजस्वलां नाथवतीमनाथव-
 त्तदा नाशंसे विजयाय संजय ॥ १-१-१७८ (१७८)
 यदाऽश्रौषं वाससां तत्र राशिं
 समाक्षिपत्कितवो मन्दबुद्धिः ।
 दुःशासनो गतवान्नेवं चान्तं
 तदा नाशंसे विजयाय संजय ॥ १-१-१७९ (१७९)
 यदाऽश्रौषं हृतराज्यं युधिष्ठिरं
 पराजितं सौबलेनाक्षवत्याम् ।
 अन्वागतं भ्रातृभिरप्रमेयै-
 स्तदा नाशंसे विजयाय संजय ॥ १-१-१८० (१८०)
 यदाऽश्रौषं विविधास्तत्र चेष्टा
 धर्मात्मनां प्रस्थितानां वनाय ।
 ज्येष्ठप्रीत्या क्लिश्यतां पाण्डवानां
 तदा नाशंसे विजयाय संजय ॥ १-१-१८१ (१८१)
 यदाऽश्रौषं स्नातकानां सहस्रै-
 रन्वागतं धर्मराजं वनस्थम् ।
 भिक्षाभुजां ब्राह्मणानां महात्मनां
 तदा नाशंसे विजयाय संजय ॥ १-१-१८२ (१८२)
 यदाऽश्रौषं वनवासेन पार्था-
 न्समागतान्महर्षिभिः पुराणैः ।
 उपास्यमानान्सगणैर्जातसख्यां-
 स्तदा नाशंसे विजयाय संजर्य ॥ १-१-१८४ (१८३)
 यदाऽश्रौषं त्रिदिवस्थं धनंजयं
 शक्रात्साक्षाद्दिव्यमस्त्रं यथावत् ।
 अधीयानं शंसितं सत्यसन्धं
 तदा नाशंसे विजयाय संजय ॥ १-१-१८५ (१८४)
 यदाऽश्रौषं कालकेयास्ततस्ते
 पौलोमानो वरदानाच्च दृप्ताः ।

देवैरजेया निर्जिताश्चार्जुनेन
 तदा नाशंसे विजयाय संजय ॥ १-१-१८६ (१८५)
 यदाऽश्रौषमसुराणां वधार्थे
 किरीटिनं यान्तममित्रकर्शनम् ।
 कृतार्थं चाप्यागतं शक्रलोका-
 तदा नाशंसे विजयाय संजय ॥ १-१-१८७ (१८६)
 ग्यदाऽश्रौषं तीर्थयात्राप्रवृत्तं
 पाण्डोः सुतं सहितं लोमशेन ।
 बृहदश्वादक्षहृदयं च प्राप्तं
 तदा नाशंसे विजयाय संजय ॥ १-१-१८८ (१८७)
 यदाऽश्रौषं वैश्रवणेन सार्धं
 समागतं भीमन्यांश्च पार्थान् ।
 तस्मिन्देशे मानुषाणामगम्ये
 तदा नाशंसि विजयाय संजया ॥ १-१-१८९ (१८८)
 यदाऽश्रौषं घोषयात्रागतानां
 बन्धं गन्धर्वैर्मोक्षणं चार्जुनेन ।
 स्वेषां सुतानां कर्णबुद्धौ रतानां
 तदा नाशंसे विजयाय संजय ॥ १-१-१९० (१८९)
 यदाऽश्रौषं यक्षरूपेण धर्मं
 समागतं धर्मराजेन सूत ।
 प्रश्नान्कांश्चिद्विब्रुवाणं च सम्यक्
 तदा नाशंसे विजयाय संजय ॥ १-१-१९१ (१९०)
 यदाऽश्रौषं न विदुर्मामकास्तान्
 प्रच्छन्नरूपान्वसतः पाण्डवेयान् ।
 विराटराष्ट्रे सह कृष्णया च
 तदा नाशंसे विजयाय संजय ॥ १-१-१९२ (१९१)
 ग्यदाऽश्रौषं कीचकानां वरिष्ठं
 निषूदितं भ्रातृशतेन सार्धम् ।
 द्रौपद्यर्थे भीमसेनेन सङ्घृये
 तदा नाशंसे विजयाय संजय ॥ १-१-१९३ (१९२)
 यदाऽश्रौषं मामकानां वरिष्ठा-
 न्धनंजयेनैकरथेन भग्नान् ।
 विराटराष्ट्रे वसता महात्मना
 तदा नाशंसे विजयाय संजय ॥ १-१-१९४ (१९३)
 यदाऽश्रौषं सत्कृतं मत्स्यराज्ञा
 सुतां दत्तामुत्तरामर्जुनाय ।

तां चार्जुनः प्रत्यगृह्णात्सुतार्थे
 तदा नाशंसे विजयाय संजय ॥ १-१-१९५ (१९४)
 यदाऽश्रौषं निर्जितस्याधनस्य
 प्रव्राजितस्य स्वजनात्प्रच्युतस्य ।
 अक्षौहिणीः सप्त युधिष्ठिरस्य
 तदा नाशंसे विजयाय संजय ॥ १९६ ॥ १-१-१९६ (१९५)
 यदाऽश्रौषं माधवं वासुदेवं
 सर्वात्मना पाण्डवार्थे निविष्टम् ।
 यस्येमां गां विक्रममेकमाहु-
 स्तदा नाशंसे विजयाय संजय ॥ १-१-१९७ (१९६)
 यदाऽश्रौषं नरनारायणौ तौ
 कृष्णार्जुनौ वदतो नारदस्य ।
 अहं द्रष्टा ब्रह्मलोके च सम्यक्
 तदा नाशंसे विजयाय संजय ॥ १-१-१९८ (१९७)
 यदाऽश्रौषं लोकहिताय कृष्णं
 शमार्थिनमुपयातं कुरूणाम् ।
 शमं कुर्वाणमकृतार्थं च यातं
 तदा नाशंसे विजयाय संजय ॥ १९९ ॥ १-१-१९९ (१९८)
 यदाऽश्रौषं कर्णदुर्योधनाभ्यां
 बुद्धिं कृतां निग्रहे केशवस्य ।
 तं चात्मानं बहुधा दर्शयानं
 तदा नाशंसे विजयाय संजय ॥ १-१-२०० (१९९)
 यदाऽश्रौषं वासुदेवे प्रयाते
 रथस्यैकामग्रतस्तिष्ठमानाम् ।
 आर्तां पृथां सान्त्वितां केशवेन
 तदा नाशंसे विजयाय संजय ॥ १-१-२०१ (२००)
 यदाऽश्रौषं मन्त्रिणं वासुदेवं
 तथा भीष्मं शान्तनवं च तेषाम् ।
 भारद्वाजं चाशिषोऽनुब्रुवाणं
 तदा नाशंसे विजयाय संजय ॥ १-१-२०२ (२०१)
 यदा कर्णो भीष्ममुवाच वाक्यं
 नाहं योत्स्ये युध्यमाने त्वयीति ।
 हित्वा सेनामपचक्राम चापि
 तदा नाशंसे विजयाय संजय ॥ १-१-२०३ (२०२)
 यदाऽश्रौषं वासुदेवार्जुनौ तौ
 तथा धनुर्गाण्डिवमप्रमेयम् ।

त्रीण्युग्रवीर्याणि समागतानि
 तदा नाशंसे विजयाय संजय ॥ १-१-२०४ (२०३)
 यदाऽश्रौषं कशललेनाभिपन्ने
 रथोपस्थे सीदमानेऽर्जुने वै ।
 कृष्णं लोकान्दर्शयानं शरीरे
 तदा नाशंसे विजयाय संजय ॥ १-१-२०५ (२०४)
 यदाऽश्रौषं भीष्ममित्रकर्शनं
 निघ्नन्तमाजावयुतं रथानाम् ।
 नैषां कश्चिद्वध्यते ख्यातरूप-
 स्तदा नाशंसे विजयाय संजय ॥ १-१-२०६ (२०५)
 यदाऽश्रौषं चापगेयेन सङ्घृये
 स्वयं मृत्युं विहितं धार्मिकेण ।
 तच्चाकार्षुः पाण्डवेयाः प्रहृष्टा-
 स्तदा नाशंसे विजयाय संजय ॥ १-१-२०७ (२०६)
 यदाऽश्रौषं भीष्ममत्यन्तशूरं
 हतं पार्थेनाहवेष्वप्रधृष्यम् ।
 शिखण्डिनं पुरतः स्थापयित्वा
 तदा नाशंसे विजयाय संजय ॥ १-१-२०८ (२०७)
 यदाऽश्रौषं शरतल्पे शयानं
 वृद्धं वीरं सादितं चित्रपुङ्खैः ।
 भीष्मं कृत्वा सोमकानल्पशेषां-
 स्तदा नाशंसे विजयाय संजय ॥ १-१-२०९ (२०८)
 यदाऽश्रौषं शान्तनवे शयाने
 पानीयार्थे चोदितेनार्जुनेन ।
 भूमिं भित्त्वा तर्पितं तत्र भीष्मं
 तदा नाशंसे विजयाय संजय ॥ १-१-२१० (२०९)
 यदाऽश्रौषं शुक्रसूर्यौ च युक्तौ
 कौन्तेयानामनुलोमौ जयाय ।
 नित्यं चास्माञ्च्चापदा भीषयन्ति
 तदा नाशंसे विजयाय संजय ॥ १-१-२११ (२१०)
 यदा द्रोणो विविधानस्त्रमार्गा-
 न्निदर्शयन्समरे चित्रयोधी ।
 न पाण्डवाञ्छ्रेष्ठतरान्निहन्ति
 तदा नाशंसे विजयाय संजय ॥ १-१-२१२ (२११)
 यदाऽश्रौषं चास्मदीयान्महारथा-
 न्व्यवस्थितानर्जुनस्यान्तकाय ।

संशप्तकान्निहतानर्जुनेन
तदा नाशंसे विजयाय संजय ॥ १-१-२१३ (२१२)
यदाऽश्रौषं व्यूहमभेद्यमन्यै-
भारद्वाजेनात्तशस्त्रेण गुप्तम् ।
भित्त्वा सौभद्रं वीरमेकं प्रविष्टं
तदा नाशंसे विजयाय संजय ॥ १-१-२१४ (२१३)
यदाऽभिमन्युं परिवार्य बालं
सर्वे हत्त्वा हृष्टरूपा बभूवुः ।
महारथाः पार्थमशक्नुवन्त-
स्तदा नाशंसे विजयाय संजय ॥ १-१-२१५ (२१४)
यदाऽश्रौषमभिमन्युं निहत्य
हर्षान्मूढान्क्रोशतो धार्तराष्ट्रान् ।
क्रोधादुक्तं सैन्धवे चार्जुनेन
तदा नाशंसे विजयाय संजय ॥ १-१-२१६ (२१५)
यदाऽश्रौषं सैन्धवार्थे प्रतिज्ञां
प्रतिज्ञातां तद्वधायार्जुनेन ।
सत्यां तीर्णां शत्रुमध्ये च तेन
तदा नाशंसे विजयाय संजय ॥ १-१-२१७ (२१६)
यदाऽश्रौषं श्रान्तहये धनंजये
मुक्त्वा हयान्पाययित्वोपवृत्तान् ।
पुनर्युक्त्वा वासुदेवं प्रयातं
तदा नाशंसे विजयाय संजय ॥ १-१-२१८ (२१७)
यदाऽश्रौषं वाहनेष्वक्षमेषु
रथोपस्थे तिष्ठता पाण्डवेन ।
सर्वान्योधान्वारितानर्जुनेन
तदा नाशंसे विजयाय संजय ॥ १-१-२१९ (२१८)
यदाऽश्रौषं नागबलैः सुदुःसहं
द्रोणानीकं युयुधानं प्रमथ्य ।
यातं वाष्पेयं यत्र तौ कृष्णपार्थौ
तदा नाशंसे विजयाय संजय ॥ १-१-२२० (२१९)
यदाऽश्रौषं कर्णमासाद्य मुक्तं
वधाङ्गीमं कुत्सयित्वा वचोभिः ।
धनुष्कोट्याऽऽतुद्य कर्णेन वीरं
तदा नाशंसे विजयाय संजय ॥ १-१-२२१ (२२०)
यदा द्रोणः कृतवर्मा कृपश्च
कर्णो द्रौणिर्मद्रराजश्च शूरः ।

अमर्षयन्सैन्धवं वध्यमानं
 तदा नाशंसे विजयाय संजय ॥ १-१-२२२ (२२१)
 यदाऽश्रौषं देवराजेन दत्तां
 दिव्यां शक्तिं व्यंसितां माधवेन ।
 घटोत्कचे राक्षसे घोररूपे
 तदा नाशंसे विजयाय संजय ॥ १-१-२२३ (२२२)
 यदाऽश्रौषं कर्णघटोत्कचाभ्यां
 युद्धे मुक्तां सूतपुत्रेण शक्तिम् ।
 यया वध्यः समरे सव्यसाची
 तदा नाशंसे विजयाय संजय ॥ १-१-२२४ (२२३)
 यदाऽश्रौषं द्रोणमाचार्यमेकं
 धृष्टद्युम्नेनाभ्यतिक्रम्य धर्मम् ।
 रथोपस्थे प्रायगतं विशस्तं
 तदा नाशंसे विजयाय संजय ॥ १-१-२२५ (२२४)
 यदाऽश्रौषं द्रौणिना द्वैरथस्थं
 माद्रीसुतं नकुलं लोकमध्ये ।
 समं युद्धे मण्डलेभ्यश्चरन्तं
 तदा नाशंसे विजयाय संजय ॥ १-१-२२६ (२२५)
 यदा द्रोणे निहते द्रोणपुत्रो
 नारायणं दिव्यमस्त्रं विकुर्वन् ।
 नैषामन्तं गतवान्पाण्डवानां
 तदा नाशंसे विजयाय संजय ॥ १-१-२२७ (२२६)
 यदाऽश्रौषं भीमसेनेन पीतं
 रक्तं भ्रातुर्युधि दुःशासनस्य ।
 निवारितं नान्यतमेन भीमं
 तदा नाशंसे विजयाय संजय ॥ १-१-२२८ (२२७)
 यदाऽश्रौषं कर्णमत्यन्तशूरं
 हतं पार्थेनाहवेष्वप्रधृष्यम् ।
 तस्मिन्भ्रातृणां विग्रहे देवगुह्ये
 तदा नाशंसे विजयाय संजय ॥ १-१-२२९ (२२८)
 यदाऽश्रौषं द्रोणपुत्रं च शूरं
 दुःशासनं कृतवर्माणमुग्रम् ।
 युधिष्ठिरं धर्मराजं जयन्तं
 तदा नाशंसे विजयाय संजय ॥ १-१-२३० (२२९)
 यदाऽश्रौषं निहतं मद्रराजं
 रणे शूरं धर्मराजेन सूत ।

सदा सङ्ग्रामे स्पृधते यस्तु कृष्णं
तदा नाशंसे विजयाय संजय ॥ १-१-२३१ (२३०)
यदाऽश्रौषं कलहद्यूतमूलं
मायाबलं सौबलं पाण्डवेन ।
हतं सङ्ग्रामे सहदेवेन पापं
तदा नाशंसे विजयाय संजय ॥ १-१-२३२ (२३१)
यदाऽश्रौषं श्रान्तमेकं शयानं
हृदं गत्वा स्तम्भयित्वा तदम्भः ।
दुर्योधनं विरथं भग्नशक्तिं
तदा नाशंसे विजयाय संजय ॥ १-१-२३३ (२३२)
यदाऽश्रौषं पाण्डवांस्तिष्ठमानान्
गत्वा हृदे वासुदेवेन सार्धम् ।
अमर्षणं धर्षयतः सुतं मे
तदा नाशंसे विजयाय संजय ॥ १-१-२३४ (२३३)
यदाऽश्रौषं विविधांश्चित्रमार्गान्
गदायुद्धे मण्डलशस्त्ररन्तम् ।
मिथ्या हतं वासुदेवस्य बुद्ध्या
तदा नाशंसे विजयाय संजय ॥ १-१-२३५ (२३४)
यदाऽश्रौषं द्रोणपुत्रादिभिस्तै-
र्हैतान्पञ्चालान्द्रौपदेयांश्च सुप्तान् ।
कृतं बीभत्समयशस्यं च कर्म
तदा नाशंसे विजयाय संजय ॥ १-१-२३६ (२३५)
यदाऽश्रौषं भीमसेनानुयाते-
नाश्वत्थाम्ना परमास्त्रं प्रयुक्तम् ।
क्रुद्धेनैषीकमवधीद्येन गर्भं
तदा नाशंसे विजयाय संजय ॥ १-१-२३७ (२३६)
यदाऽश्रौषं ब्रह्मशिरोऽर्जुनेन
स्वस्तीत्युक्त्वाऽस्त्रमस्त्रेण शान्तम् ।
अश्वत्थाम्ना मणिरत्नं च दत्तं
तदा नाशंसे विजयाय संजय ॥ १-१-२३८ (२३७)
यदाऽश्रौषं द्रोणपुत्रेण गर्भं
वैराट्या वै पात्यमाने महास्त्रैः ।
संजीवयामीति हरेः प्रतिज्ञां
तदा नाशंसे विजयाय संजय ॥ १-१-२३९ (२३८)
द्वैपायनः केशवो द्रोणपुत्रं
परस्परणाभिशापैः शशाप ।

बुद्ध्वा चाहं बुद्धिहीनोऽद्य सूत
 संतप्ये वै पुत्रपौत्रैश्च हीनः ॥ १-१-२४० (२३९)
 शोच्या गान्धारी पुत्रपौत्रैर्विहीना
 तथा वध्वा पितृभिर्भ्रातृभिश्च ।
 कृतं कार्यं दुष्करं पाण्डवेयैः
 प्राप्तं राज्यमसपत्नं पुनस्तैः ॥ १-१-२४१ (२४०)
 कष्टं युद्धे दश शेषाः श्रुता मे
 त्रयोऽस्माकं पाण्डवानां च सप्त ।
 द्व्यूना विंशतिराहताऽक्षौहिणीनां
 तस्मिन्सङ्ग्रामे भैरवे क्षत्रियाणाम् ॥ १-१-२४२ (२४१)
 तमस्त्वतीव विस्तीर्णं मोह आविशतीव माम् ।
 संज्ञां नोपलभे सूत मनो विह्वलतीव मे ॥ १-१-२४३ (२४२)
 सौतिरुवाच । १-१-२४४क्ष (६)
 इत्युक्त्वा धृतराष्ट्रोऽथ विलप्य बहु दुःखितः ।
 मूर्च्छितः पुनराश्वस्तः संजयं वाक्यमब्रवीत् ॥ १-१-२४४ (२४३)
 धृतराष्ट्र उवाच । १-१-२४५क्ष (७)
 संजयैव गते प्राणांस्त्यक्तुमिच्छामि मा चिरम् ।
 स्तोत्रं ह्यपि न पश्यामि फलं जीवितधारणे ॥ १-१-२४५ (२४४)
 सौतिरुवाच । १-१-२४६क्ष (८)
 तं तथा वादिनं दीनं विलपन्तं महीपतिम् ।
 निःश्वसन्तं यथा नागं मुह्यमानं पुनः पुनः ॥ १-१-२४६ (२४५)
 गावत्पाणिरिदं धीमान्महार्थं वाक्यमब्रवीत् । १-१-२४७ (२४६)
 संजय उवाच ।
 श्रुतवानसि वै राजन्महोत्साहान्महाबलान् ॥ १-१-२४७क्ष (९)
 द्वैपायनस्य वदतो नारदस्य च धीमतः ।
 महत्सु राजवंशेषु गुणैः समुदितेषु च ॥ १-१-२४८ (२४७)
 जातान्दिव्यास्त्रविदुषः शक्रप्रतिमतेजसः ।
 धर्मेण पृथिवीं जित्वा यज्ञैरिष्ट्वाप्तदक्षिणैः ॥ १-१-२४९ (२४८)
 अस्मिँल्लोके यशः प्राप्य ततः कालवशं गतान् ।
 शैब्यं महारथं वीरं सृजयं जयतां वरम् ॥ १-१-२५० (२४९)
 सुहोत्रं रन्तिदेवं च काक्षीवन्तमतौशिजम् ।
 बाह्लीकं दमनं चैद्यं शर्यातिमजितं नलम् ॥ १-१-२५१ (२५०)
 विश्वामित्रममित्रघ्नमम्बरीषं महाबलम् ।
 मरुत्तं मनुमिक्ष्वाकुं गयं भरतमेव च ॥ १-१-२५२ (२५१)
 रामं दाशरथिं चैव शशबिन्दुं भगीरथम् ।
 कृतवीर्यं महाभागं तथैव जनमेजयम् ॥ १-१-२५३ (२५२)

ययातिं शुभकर्माणं देवैर्यो याजितः स्वयम् ।
 गचैत्ययूपाङ्किता भूमिर्यस्येयं सवनाकरा ॥ १-१-२५४ (२५३)
 इति राज्ञां चतुर्विंशन्नारदेन सुरर्षिणा ।
 पुत्रशोकाभितप्ताय पुरा श्वेत्याय कीर्तितम् ॥ १-१-२५५ (२५४)
 तेभ्यश्चान्ये गताः पूर्वं राजानो बलवत्तराः ।
 महारथा महात्मानः सर्वैः समुदिता गुणैः ॥ १-१-२५६ (२५५)
 पूरुः कुरुर्यदुः शूरो विश्वगश्चो महाद्युतिः ।
 अणुहो युवनाश्वश्च ककुत्स्थो विक्रमी रघुः ॥ १-१-२५७ (२५६)
 विजयो वीतिहोत्रोऽहूगो भवः श्वेतो बृहद्गुरुः ।
 उशीनरः शतरथः कङ्को दुलिदुहो द्रुमः ॥ १-१-२५८ (२५७)
 दम्भोद्भवः परो वेनः सगरः संकृतिर्निमिः ।
 अजेयः परशुः पुण्ड्रः शंभुर्देवावृधोऽनघः ॥ १-१-२५९ (२५८)
 देवाह्वयः सुप्रतिमः सुप्रतीको बृहद्रथः ।
 महोत्साहो विनीतात्मा सुक्रतुर्नैषधो नलः ॥ १-१-२६० (२५९)
 सत्यव्रतः शान्तभयः सुमित्रः सुबलः प्रभुः ।
 जानुजङ्घोऽनरण्योऽर्कः प्रियभृत्यः शुचिव्रतः ॥ १-१-२६१ (२६०)
 बलबन्धुर्निरामर्दः केतुशृङ्गो बृहद्बलः ।
 धृष्टकेतुर्बृहत्केतुर्दीप्तकेतुर्निरामयः ॥ १-१-२६२ (२६१)
 अविक्षिच्चपलो धूर्तः कृतबन्धुर्दृढेषुधिः ।
 महापुराणसंभाव्यः प्रत्यङ्गः परहा श्रुतिः ॥ १-१-२६३ (२६२)
 एते चान्ये च राजानः शतशोऽथ सहस्रशः ।
 श्रूयन्ते शतशश्चान्ये सङ्ख्याताश्चैव पद्मशः ॥ १-१-२६४ (२६३)
 हित्वा सुविपुलान्भोगान्बुद्धिमन्तो महाबलाः ।
 राजानो निधनं प्राप्तास्तव पुत्रैर्महत्तरः ॥ १-१-२६५ (२६४)
 येषां दिव्यानि कर्माणि विक्रमस्त्याग एव च ।
 माहात्म्यमपि चास्तिक्यं सत्यं शौचं दयाऽर्जवम् ॥ १-१-२६६ (२६५)
 विद्वद्भिः कथ्यते लोके पुराणैः कविसत्तमैः ।
 सर्वद्विगुणसंपन्नास्ते चापि निधनं गताः ॥ १-१-२६७ (२६६)
 तव पुत्रा दुरात्मानः प्रतप्ताश्चैव मन्युना ।
 लुब्धा दुर्वृत्तभूयिष्ठा न ताञ्छोचितुमर्हसि ॥ १-१-२६८ (२६७)
 श्रुतवानसि मेधावी बुद्धिमान्प्राज्ञसंमतः ।
 येषां शास्त्रानुगा बुद्धिर्न ते मुह्यन्ति भारत ॥ १-१-२६९ (२६८)
 निग्रहानुग्रहौ चापि विदितौ ते नराधिप ।
 नात्यन्तमेवानुवृत्तिः कार्या ते पुत्ररक्षणे ॥ १-१-२७० (२६९)
 भवितव्यं तथा तच्च नानुशोचितुमर्हसि ।
 दैवं पुरुषकारेण को निवर्तितुमर्हति ॥ १-१-२७१ (२७०)

विधातृविहितं मार्गं न कश्चिदतिवर्तते ।
कालमूलमिदं सर्वं भावाभावौ सुखासुखे ॥ १-१-२७२ (२७१)
कालः सृजति भूतानि कालः संहरते प्रजाः ।
संहरन्तं प्रजाः कालं कालः शमयते पुनः ॥ १-१-२७३ (२७२)
कालो विकुरुते भावान्सर्वाल्लोके शुभाशुभान् ।
कालः संक्षिपते सर्वाः प्रजा विसृजते पुनः ॥ १-१-२७४ (२७३)
कालः सुप्तेषु जागर्ति कालो हि दुरतिक्रमः ।
कालः सर्वेषु भूतेषु चरत्यविधतः समः ॥ १-१-२७५ (२७४)
अतीतानागता भावा ये च वर्तन्ति सांप्रतम् ।
तान्कालनिर्मितान्बुद्ध्वा न संज्ञां हातुमर्हसि ॥ १-१-२७६ (२७५)
सौतिरुवाच । १-१-२७७क्ष (१०)
इत्येवं पुत्रशोकार्तं धृतराष्ट्रं जनेश्वरम् ।
आश्वास्य स्वस्थमकरोत्सूतो गावल्गाणिस्तदा ॥ १-१-२७७ (२७६)
धृतराष्ट्रोऽपि तच्छ्रुत्वा धृतिमेव समाश्रयत् ।
दिष्येदमागतमिति मत्त्वा स प्राज्ञसत्तमः ॥ १-१-२७८ (२७७)
लोकानां च हितार्थाय कारुण्यान्मुनिसत्तमः ।
अत्रोपनिषदं पुण्यां कृष्णद्वैपायनोऽब्रवीत् ॥ १-१-२७९ (२७८)
विद्वद्भिः कथ्यते लोके पुराणे कविसत्तमैः ।
भारताध्ययनं पुण्यमपि पादमधीयतः ।
श्रद्धानस्य पूयन्ते सर्वपापान्यशेषतः ॥ १-१-२८० (२७९)
देवा देवर्षयो ह्यत्र तथा ब्रह्मर्षयोऽमलाः ।
कीर्त्यन्ते शुभकर्माणस्तथा यक्षा महोरगाः ॥ १-१-२८१ (२८०)
भगवान्वासुदेवश्च कीर्त्यतेऽत्र सनातनः ।
स हि सत्यमृतं चैव पवित्रं पुण्यमेव च ॥ १-१-२८२ (२८१)
शाश्वतं ब्रह्म परमं ध्रुवं ज्योतिः सनातनम् ।
यस्य दिव्यानि कर्माणि कथन्ति मनीषिणः ॥ १-१-२८३ (२८२)
असत्सत्सदसच्चैव यस्माद्विश्वं प्रवर्तते ।
सन्ततिश्च प्रवृत्तिश्च जन्ममृत्युपुनर्भवाः ॥ १-१-२८४ (२८३)
अध्यात्मं श्रूयते यत्र पञ्चभूतगुणात्मकम् ।
अव्यक्तादि परं यच्च स एव परिगीयते ॥ १-१-२८५ (२८४)
यं ध्यायन्ति सदा मुक्ता ध्यानयोगबलान्विताः ।
प्रतिबिम्बमिवादर्शे पश्यन्त्यात्मन्यवस्थितम् ॥ १-१-२८६ (२८५)
श्रद्धानः सदा युक्तः सदा धर्मपरायणः ।
आसेवन्निममध्यायं नरः पापात्प्रमुच्यते ॥ १-१-२८७ (२८६)
अनुक्रमणिकाध्यायं भारतस्येममादितः ।
आस्तिकः सततं शृण्वन्न कृच्छ्रेष्ववसीदति ॥ १-१-२८८ (२८७)

उभे सन्ध्ये जपन्किंचित्सद्यो मुच्येत किल्बिषात् ।
 अनुक्रमण्या यावत्स्यादह्नारात्र्या च संचितम् ॥ १-१-२८९ (२८८)
 भारतस्य वपुर्ह्येतत्सत्यं चामृतमेव च ।
 नवनीतं यथा दध्नो द्विपदां ब्राह्मणो यथा ॥ १-१-२९० (२८९)
 आरण्यकं च वेदेभ्य ओषधिभ्योऽमृतं यथा ।
 हृदानामुदधिः श्रेष्ठो गौर्वरिष्ठा चतुष्पदाम् ॥ १-१-२९१ (२९०)
 यथैतानीतिहासानां तथा भारतमुच्यते ।
 यश्चैनं श्रावयेच्छ्लाघे ब्राह्मणान्पादमन्ततः ॥ १-१-२९२ (२९१)
 अक्षय्यमन्नपानं वै पितृस्तस्योपतिष्ठते ।
 इतिहासपुराणाभ्यां वेदं समुपबृंहयेत् ॥ १-१-२९३ (२९२)
 विभेत्यल्पश्रुतोद्वेदो मामयं प्रतरिष्यति ।
 कार्ष्णं वेदमिमं विद्वाञ्श्रावयित्वाथमश्नुते ॥ १-१-२९४ (२९३)
 भ्रूणहत्यादिकं चापि पापं जह्यादसंशयम् ।
 य इमं शुचिरध्यायं पठेत्पर्वणि पर्वणि ॥ १-१-२९५ (२९४)
 अधीतं भारतं तेन कृत्स्नं स्यादिति मे मतिः ।
 यश्चैनं शृणुयान्नित्यमार्षं श्रद्धासमन्वितः ॥ १-१-२९६ (२९५)
 स दीर्घमायुः कीर्तिं च स्वर्गतिं चाप्नुयान्नरः ।
 एकतश्चतुरो वेदा भारतं चैतदेकतः ॥ १-१-२९७ (२९६)
 पुरा किल सुरैः सर्वैः समेत्य तुलया धृतम् ।
 चतुर्भ्यः सरहस्येभ्यो वेदेभ्यो ह्यधिकं यदा ॥ १-१-२९८ (२९७)
 तदाप्रभृति लोकेऽस्मिन्महाभारतमुच्यते ।
 महत्त्वे च गुरुत्वे च ध्रियमाणं यतोऽधिकम् ॥ १-१-२९९ (२९८)
 महत्त्वाद्भारवत्त्वाच्च महाभारतमुच्यते ।
 निरुक्तमस्य यो वेद सर्वपापैः प्रमुच्यते ॥ १-१-३०० (२९९)
 तपो नकल्कोऽध्ययनं नकल्कः
 स्वाभाविको वेदविधिर्नकल्कः ।
 प्रसह्य वित्ताहरणं नकल्क-
 स्तान्येव भावोपहतानि कल्कः ॥ १-१-३०१ (३००)

इति श्रीमन्माहाभारते आदिपर्वणि अनुक्रमणिकापर्वणि प्रथमोऽध्यायः
 ॥ १ ॥ ॥ अनुक्रमणिकापर्व समाप्तम् ॥

Mahabharata - Adi Parva - Chapter Footnotes

१-१-१ श्रीलक्ष्मीनृसिंहाय नमः ॥
 श्रीहयग्रीवाय नमः ॥
 श्रीवेदव्यासाय नमः ॥

इह खलु भगवान्पाराशर्यः परमकारुणिको म्दमतीननुग्रहीतुं
चतुर्दशविद्यास्थानान्येकत्र दिदर्शयिषुर्महाभारताख्यमितिहासं
प्रणेष्यन्प्रारिप्सितस्य निष्प्रत्यूहारिपूरणाय प्रचयगमनाय च
मङ्गलं रचयन् शिष्यशिक्षायै लोकरूपेण निबध्नन्नर्यात्तत्र
प्रेक्षावत्प्रवृत्त्यङ्गमभिधेयादि दर्शयति ॥

नारायणमिति ॥

नरोत्तमं पुरुषोत्तमं नारायणं नरं देवी सरस्वतीं (व्यासं) चैव
नमस्कृत्य जयं भारताख्यमितिहासं उदीरयेत् ॥

१-१-२ लक्षालङ्कारव्याख्यानरीत्यायमाद्यः श्लोकः ॥

१-१-३ कतिपयकोशरीत्यायस्पद्यः ॥

३ ॥

१-१-५ रोमहर्षणपुत्रः रोमाणि हर्षयाञ्चके श्रोतृणा यः
स्वभाषितैः । कर्मणा प्रथितस्तेन रोमहर्षणसंज्ञया । इति कौर्मै
निरुक्तार्थनाम्नः पुत्रः । अग्रश्रवाः उग्रस्य नृसिंहस्य श्रवः
श्रवणं यस्य सः । पौराणिकः पुराणे कृतश्रमः । नैमिशारण्ये
वायवीये । एतन्मनोमयं चक्रं मया सृष्टं विसृज्यते । यत्रास्य
शीर्यते नेमिः स देशस्तपसः शुभः । इत्युक्त्वा सूर्यसंकाशं चक्रं
सृष्ट्वा मनोमयम् । प्रणिपत्य महादेवं विससर्ज पितामहः । तेषि
हृष्टतरा विप्राः प्रणम्य जगतां प्रभुम् । प्रययुस्तस्य
चक्रस्य यत्र नेमिर्व्यशीर्यत । तद्वनं तेन विख्यातं नैमिशं
मुनिपूजितम् । इति उक्तरूपे । नैमिषेति पाठे तु वाराहे । एवं कृत्वा
ततो देवो मुनि गौरमुखं तदा । उवाच निमिषेणेदं निहतं दानवं
बलं । अरण्येऽस्मिंस्ततस्त्वेतन्नैमिशारण्यसंज्ञितं । इति निर्वचनं
द्रष्टव्यं । शुनकस्य मुनेरपत्यं शौनकः । कुलपतेः । एको
दशसहस्राणि योऽन्नदानादिना भरेत् । स वै कुलपतिः
इत्युक्तलक्षणस्य । सत्रे ये यजमानास्तएव ऋत्विजो यस्मिन्बहुकर्तृके
ऋतौ स सत्रसंज्ञ तस्मिन् ॥

५ ॥

१-१-७ नैमिशारण्यवासिनः तान्सर्वानृषीनुवाचेत्यन्वयः ॥

७ ॥

१-१-८ अहं तपोधनाः सिकीः सर्वाः कथा वेद जानामि ॥

८ ॥

१-१-११ निर्दिष्टं इहोपविश्यतामिति दर्शितम् ॥

११ ॥

१-१-१२ प्रस्तावयन् उपोद्धातयन् ॥

१२ ॥

१-१-१३ विहृतः नीतः ॥

१३ ॥

१-१-१४ तेषां मुनीनां चादन्येषां राजादीनां च यानि चरितानि
तेषामाश्रयभूतम् । भावितात्मनां शोधितचित्तानाम् ॥

१४ ॥

१-१-१८ समन्तपञ्चकं समन्तात् पञ्चकं
परशुरामकृतहृदपञ्चकं यस्मिंस्तत् । स्यमन्तपञ्चकमित्यपि
पाठो दृश्यते ॥

१८ ॥

१-१-२१ ब्रवीमि किमहं द्विजाः अहं च पुराणादिष्वन्यतमं किं ब्रवीमि
तदाज्ञापयतेति शेषः ॥

२१ ॥

१-१-२५ संस्कारोपगतां पदादिव्युत्पत्तिमतीम् । ब्राह्मो वाचं । ब्राह्मी
तु भारती भाषेत्यमरः ॥

२५ ॥

१-१-२८ मङ्गलाचरणपूर्वकं मुनिभिः प्रार्थितमर्थं
वक्तुं प्रतिजानीते आद्यमित्यदिचतुर्भिः । हरिं
नमस्कृत्य महर्षेर्मतं प्रवक्ष्यामीत्यन्वयः । पुरुहूतं
पुरुभिर्बहुभिर्होतृभिः हूतं आहूतं । पुरुभिः सामगैः स्तुतं । ऋतं
सत्यं । एकश्चासावक्षरश्च तं । एकं अद्वितीयं समाधिकरहितमिति
वा । अक्षरं नाशरहितं । व्यख्यव्यक्तं रामकृष्णादिरूपेण
दृश्यं । ज्ञानानन्दादिरूपेण मन्देरदृश्यं ॥

२८ ॥

१-१-३० मङ्गल्यं मङ्गलप्रदं ॥

३० ॥

१-१-३६ ज्ञानं ज्ञानसाधनं इदं भारत त्रिषु लोकेषु प्रतिष्ठितम् ॥

३६ ॥

१-१-३७ समयैः संकेतैः । छन्दोवृत्तैः
त्रिष्टुबादिछन्दोन्तीतैरिन्द्रवज्रादिभिर्वृत्तैः ॥

३७ ॥

१-१-४५ यस्मिन् ब्रह्माण्डे ॥

४५ ॥

१-१-५२ प्रतिकल्पं सृष्टेः समाननामरूपत्वमाह यथेति ॥

५२ ॥

१-१-५३ कल्पानामानन्त्यमाह एवमिति ॥

५३ ॥

१-१-५४ एवं जडसृष्टिमुक्त्वा चेतनसृष्टिमाह त्रयन्निशदिति ॥
 ५४ ॥
 १-१-६१ भूतस्थानानि नृणां वासस्थानानि नगरादीनि ॥
 ६१ ॥
 १-१-६४ इह सर्वमनुकान्तं अनुक्रमेण उक्तं ॥
 ६४ ॥
 १-१-६५ समासः सङ्क्षेपः । व्यासो विस्तारः ॥
 ६५ ॥
 १-१-६६ भारतारम्भे मतभेदमाह मन्वादीति । मन्वादि मनुर्मन्त्रः
 नारायणं नमस्कृत्येति । ॐ नमो भगवते वासुदेवायेति वा
 तदादि । प्रस्तीकं आस्तीकचरितं तदादि । उपरिचरो वसुः तच्चरितादि
 वा ॥
 ६६ ॥
 १-१-६७ बह्वर्थत्वाद्विविधं संहिताज्ञानं दीपयन्ति प्रकाशयन्ति ॥
 ६७ ॥
 १-१-६९ महुः सत्यवत्याः । गाङ्गेयस्य भीष्मस्य ॥
 ६९ ॥
 १-१-७० क्षत्र भार्यासु अम्बिकादिषु ॥
 ७० ॥
 १-१-७१ परमां गतिं मृत्युं ॥
 ७१ ॥
 १-१-७३ शशासं त्वममन् भारतं श्रावयेत्याज्ञापितवान् ॥
 ७३ ॥
 १-१-८४ वसोः अपत्यं स्त्री वास्त्री तस्याः अपत्यं वासवेयो व्यासः ॥
 ८४ ॥
 १-१-८५ कृष्णो व्यासः ॥
 ८५ ॥
 १-१-९८ विशेषणे अतिशयने ॥
 ९८ ॥
 १-१-१०४ विटङ्काः पक्ष्युपवेशनस्थानानि ॥
 १०४ ॥
 १-१-१०५ सारो मज्जा ॥
 १०५ ॥
 १-१-१०६ विश्रामः छाया ॥
 १०६ ॥
 १-१-१०८ आश्रमस्थानसंश्रयः आश्रमवासिकस्यण्डिलः

। मौसलश्रुतिसंक्षेपः मौसलादिग्रन्थः श्रुतिस्थानीयदीर्घशाखान्तः

॥

१०८ ॥

१-१-११२ यतः यत्र देशे ॥

११२ ॥

१-१-११५ अबुद्ध्वा अर्थमिति शेषः । ओमित्यङ्गीकारे ॥

११५ ॥

१-१-११६ अन्थग्रन्थिं ग्रन्थे दुर्भेद्यस्थानं ॥

११६ ॥

१-१-१३१ कृच्छ्रां आपदं व्यवायकाले मरिष्यसीत्येवं शापरूपां
। तत्र आपदि एवं सत्यामपि पार्थानां पाण्डवानां जन्मप्रभृति
आचारविधिक्रमः अभूदिति शेषः ॥

१३१ ॥

१-१-१३२ आचारविधिक्रममेवाह । मात्रोरिति । मात्रोः
कुन्तीमाद्योः । धर्मोपनिषदं प्रति आपदि अपत्यार्थे विशिष्टः
पुमान्प्रार्थनीय इत्येवरूपं धर्मरहस्यं प्रति । अभ्युपपत्तिः
अङ्गीकारः ॥

१३२ ॥

१-१-१३७ धार्तराष्ट्रान्धृतराष्ट्रसंबन्धिगृहान् ॥

१३७ ॥

१-१-१४२ अन्तर्हितानां भूतानां निःस्वनः पाण्डुपुत्रा एवैते इत्येवंरूपा
अशरीरवाक् ॥

१४२ ॥

१-१-१४८ भर्तारं स्वयमेव वृणुत इति भर्तृस्वयंवरां ॥

१४८ ॥

१-१-१५० राज्ञो युधिष्ठिरस्य ॥

१५० ॥

१-१-१५७ अनभिजातवत् ग्रामीणवत् ॥

१५७ ॥

१-१-१६० धृतराष्ट्रो यद्विवादानन्वमोदत यच्चानयानुपैक्षत
तस्माद्वासुदेवस्य कोपः समभवत् ॥

१६० ॥

१-१-१६१ दहन् अदहत् ॥

१६१ ॥

१-१-१७३ प्रवृष्टं वर्षणे प्रवृत्तं ॥

१७३ ॥

१-१-१८१ चेष्टाः बाहुवीक्षणाद्याः ॥
 १८१ ॥
 १-१-१८२ स्नातकानां समापितविद्याव्रतानां ब्राह्मणानां ॥
 १८२ ॥
 १-१-१८५ शंसितं प्रशस्यं ॥
 १८५ ॥
 १-१-१९७ इमां गां पृथिवीं यस्य वासुदेवस्य एकं विक्रमं पदमात्रमाहुः ॥
 १९७ ॥
 १-१-१९८ यौ नरनारायणौ ब्रह्मलोके अहं द्रष्टा अद्राक्षं तौ
 कृष्णार्जुनौ अर्जुनकृष्णौ इति वदतो नारदस्य नारदात् ॥
 १९८ ॥
 १-१-२०० बहुधा विश्वरूपत्वेन ॥
 २०० ॥
 १-१-२०२ तेषां पाण्डवानां ॥
 २०२ ॥
 १-१-२०९ सोमकानेव अल्पशेषान्कृत्वा ॥
 २०९ ॥
 १-१-२१० चोदितमर्जुनं च । गां भित्त्वाम्बो वारुणेनाददाने इति पाठान्तरं ॥
 २१० ॥
 १-१-२२३ व्यंसितां व्यर्थीकृतां ॥
 २२३ ॥
 १-१-२३७ क्रुद्धेनैषीकं चावधीद्यन्न गर्भं इति पाठान्तरम् ॥
 १-१-२८० पूयन्ते नश्यन्ति ॥
 २८० ॥
 १-१-२९४ कार्ष्णं कृष्णेन व्यासेन प्रोक्तं ॥
 २९४ ॥
 १-१-३०१ ननु वेदेभ्यः कथमिदमधिकं अत्र युद्धप्रधानानां
 कर्मणां बन्धनहेतूनां कथनादुपनिषदि तावन्मोक्षसाधनानां
 धर्माणां ब्रह्मणश्च प्रतिपादनादिति चेत्तत्राह । तप
 इति । तपः कृच्छ्रचान्द्रायणादि नकल्कः पापनाशकं । स्वाभाविकः
 स्वस्ववर्णाश्रमादिपुरस्कारेण विहितः । वेदविधिः वेदोक्तो विधिः
 सन्ध्योपासनादिः । प्रसह्य प्रकर्षेण सोढ्वा क्षुधादिदुःखमपि
 सोढ्वा । वित्तस्य आहरणं शिलोज्झादिना अर्जनं । तान्येव
 तपआदीन्येव भावेन फलानुसन्धानेन उपहतानि प्रतिषिद्धानि । कल्कः
 पापहेतुः । तथाचात्रापि मोक्षधर्मादिषु तत्रतत्र निष्कामकर्मणां
 प्रतिपादनं ब्रह्मनिरूपणं चास्त्येव । अतो वेदादप्युत्तमं भारतं ॥

३०१ ॥

इति टिप्पणे प्रथमोऽध्यायः ॥

१ ॥

आदिपर्व - अध्याय ००२

॥ श्रीः ॥

१.२. अध्यायः २

(अथ पर्वसंग्रहपर्व ॥ २ ॥)

Mahabharata - Adi Parva - Chapter Topics

समन्तपञ्चकाख्यानं ॥ १ ॥

अक्षौहिण्यादिपरिमाणं ॥ २ ॥

आदिपर्वादिसर्वपर्वणां संक्षेपेण वृत्तान्तकथनं ॥ ३ ॥

नारतश्रवणफलकथनं ॥ ४ ॥

Mahabharata - Adi Parva - Chapter Text

१-२-० (३०१)

ऋषय ऊचुः । १-२-०क्ष् (११)

समन्तपञ्चकमिति यदुक्तं सूतनन्दन ।

एतत्सर्वं यथातत्त्वं श्रोतुमिच्छामहे वयम् ॥ १-२-१ (३०२)

सौतिरुवाच । १-२-२क्ष् (१२)

शृणुध्वं मम भो विप्रा ब्रुवतश्च कथाः शुभाः ।

समन्तपञ्चकाख्यं च श्रोतुमर्हथ सत्तमाः ॥ १-२-२ (३०३)

त्रेताद्वापरयोः सन्धौ रामः शस्त्रभृतां वरः ।

असकृत्पार्थिवं क्षत्रं जघानामर्षचोदितः ॥ १-२-३ (३०४)

स सर्वं क्षत्रमुत्साद्य स्ववीर्येणानलद्युतिः ।

समन्तपञ्चके पञ्च चकार रुधिरहृदान् ॥ १-२-४ (३०५)

स तेषु रुधिराम्भःसु हृदेषु क्रोधमूर्च्छितः ।

पितृन्संतर्पयामास रुधिरेणेति नः श्रुतम् ॥ १-२-५ (३०६)

अथर्चीकादयोऽभ्येत्य पितरो राममब्रुवन् ।

राम राम महाभाग प्रीताः स्म तव भार्गव ॥ १-२-६ (३०७)

अनया पितृभक्त्या च विक्रमेण तव प्रभो ।

वरं वृणीष्व भद्रं ते यमिच्छसि महाद्युते ॥ १-२-७ (३०८)

राम उवाच । १-२-८क्ष् (१३)

यदि मे पितरः प्रीता यद्यनुग्राह्यता मयि ।

यच्च रोषाभिभूतेन क्षत्रमुत्सादितं मया ॥ १-२-८ (३०९)

अतश्च पापान्मुच्येऽहमेष मे प्रार्थितो वरः ।
 हृदाश्च तीर्थभूता मे भवेयुर्भुवि विश्रुताः ॥ १-२-९ (३१०)
 एवं भविष्यतीत्येवं पितरस्तमथाब्रुवन् ।
 तं क्षमस्वेति निषिषिधुस्ततः स विरराम ह ॥ १-२-१० (३११)
 तेषां समीपे यो देशो हृदानां रुधिराम्भसाम् ।
 समन्तपञ्चकमिति पुण्यं तत्परिकीर्तितम् ॥ १-२-११ (३१२)
 येन लिङ्गेन यो देशो युक्तः समुपलक्ष्यते ।
 तेनैव नाम्ना तं देशं वाच्यमाहुर्मनीषिणः ॥ १-२-१२ (३१३)
 अन्तरे चैव संप्राप्ते कलिद्वापरयोरभूत् ।
 समन्तपञ्चके युद्धं कुरुपाण्डवसेनयोः ॥ १-२-१३ (३१४)
 तस्मिन्परमधर्मिष्ठे देशे भूदोषवर्जिते ।
 अष्टादश समाजगमुरक्षौहिण्यो युयुत्सया ॥ १-२-१४ (३१५)
 समेत्य तं द्विजास्ताश्च तत्रैव निधं गताः ।
 एतन्नामाभिनिर्वृत्तं तस्य देशस्य वै द्विजाः ॥ १-२-१५ (३१६)
 पुण्यश्च रमणीयश्च स देशो वः प्रकीर्तितः ।
 तदेतत्कथितं सर्वं मया ब्राह्मणसत्तमाः ॥
 यथा देशः स विख्यातस्त्रिषु लोकेषु सुव्रताः ॥ १-२-१६ (३१७)
 ऋषय ऊचुः । १-२-१७क्ष (१४)
 अक्षौहिण्य इति प्रोक्तं यत्त्वया सूतनन्दन ।
 एतदिच्छामहे श्रोतुं सर्वमेव यथातथम् ॥ १-२-१७ (३१८)
 अक्षौहिण्याः परीमाणं नराश्चरथदन्तिनाम् ।
 यथावच्चैव नो ब्रूहि सर्वं हि विदितं तव ॥ १-२-१८ (३१९)
 सौतिरुवाच । १-२-१९क्ष (१५)
 एको रथो गजश्चैको नराः पञ्च पदातयः ।
 त्रयश्च तुरगास्तज्ज्ञैः पत्तिरित्यभिधीयते ॥ १-२-१९ (३२०)
 पत्तिं तु त्रिगुणामेतामाहुः सेनामुखं बुधाः ।
 त्रीणि सेनामुखान्येको गुल्म इत्यभिधीयते ॥ १-२-२० (३२१)
 त्रयो गुल्मा गणो नाम वाहिनी तु गणास्त्रयः ।
 स्मृतास्तिस्त्रस्तु वाहिन्यः पृतनेति विचक्षणैः ॥ १-२-२१ (३२२)
 चमूस्तु पृतनास्तिस्त्रस्तिस्रश्चम्वस्त्वनीकिनी ।
 अनीकिनीं दशगुणां प्राहुरक्षौहिणीं बुधाः ॥ १-२-२२ (३२३)
 अक्षौहिण्याः प्रसंख्याता रथानां द्विजसत्तमाः ।
 संख्यागणिततत्त्वज्ञैः सहस्राण्येकविंशतिः ॥ १-२-२३ (३२४)
 शतान्युपरि चैवाष्टौ तथा भूयश्च सप्ततिः ।
 गजानां च परीमाणमेतदेव विनिर्दिशेत् ॥ १-२-२४ (३२५)
 ज्ञेयं शतसहस्रं तु सहस्राणि नवैव तु ।

नराणामपि पञ्चाशच्छतानि त्रीणि चानघाः ॥ १-२-२५ (३२६)
पञ्च षष्टिसहस्राणि तथाश्चानां शतानि च ।
दशोत्तराणि षट् प्राहुर्यथावदिह संख्यया ॥ १-२-२६ (३२७)
एतामक्षौहिणीं प्राहुः संख्यातत्त्वदितो जनाः ।
यां वः कथितवानस्मि विस्तरेण तपोधनाः ॥ १-२-२७ (३२८)
एतया संख्यया ह्यासन्कुरुपाण्डवसेनयोः ।
अक्षौहिण्यो द्विजश्रेष्ठाः पिण्डिताष्टादशैव तु ॥ १-२-२८ (३२९)
समेतास्तत्र वै देशे तत्रैव निधं गताः ।
कौरवान्कारणं कृत्वा कालेनाद्भुतकर्मणा ॥ १-२-२९ (३३०)
अहानि युयुधे भीष्मो दशैव परमास्त्रवित् ।
अहानि पञ्च द्रोणस्तु ररक्ष कुरुवाहिनीम् ॥ १-२-३० (३३१)
अहनी युयुधे द्वे तु कर्णः परबलार्दनः ।
शल्योऽर्धदिवसं चैव गदायुद्धमतः परम् ॥ १-२-३१ (३३२)
तस्यैव दिवसस्यान्ते द्रौणिहादिक्यगौतमाः ।
प्रसुप्तं निशि विश्वस्तं जघ्नुर्यौधिष्ठिरं बलम् ॥ १-२-३२ (३३३)
यत्तु शौनक सत्रे ते भारताख्यानमुत्तमम् ।
जनमेजयस्य तत्सत्रे व्यासशिष्येण धीमता ॥ १-२-३३ (३३४)
कथितं विस्तरार्थं च यशो वीर्यं महीक्षिताम् ।
पौष्यं तत्र च पौलोममास्तीकं चादितः स्मृतम् ॥ १-२-३४ (३३५)
विचित्रार्थपदाख्यानमनेकसमयान्वितम् ।
प्रतिपन्नं नरैः प्राज्ञैर्वैराग्यमिव मोक्षिभिः ॥ १-२-३५ (३३६)
आत्मेव वेदितव्येषु प्रियेष्विव हि जीवितम् ।
इतिहासः प्रधानार्थः श्रेष्ठः सर्वागमेष्वयम् ॥ १-२-३६ (३३७)
अनाश्रित्येदमाख्यानं कथा भुवि न विद्यते ।
आहारमनपाश्रित्य शरीरस्येव धारणम् ॥ १-२-३७ (३३८)
तदेतद्भारतं नाम कविभिस्तूपजीव्यते ।
उदयतेप्सुभिर्भृत्यैरभिजात इवेश्वरः ॥ १-२-३८ (३३९)
इतिहासोत्तमे यस्मिन्नर्पिता बुद्धिरुत्तमा ।
स्वरव्यञ्जनयोः कृत्स्ना लोकवेदाश्रयेव वाक् ॥ १-२-३९ (३४०)
तस्य प्रज्ञाभिपन्नस्य विचित्रपदपर्वणः ।
सूक्ष्मार्थन्याययुक्तस्य वेदार्थैर्भूषितस्य च ॥ १-२-४० (३४१)
भारतस्येतिहासस्य श्रूयतां पर्वसंग्रहः ।
पर्वानुक्रमणी पूर्वं द्वितीयः पर्वसंग्रहः ॥ १-२-४१ (३४२)
पौष्यं पौलोममास्तीकमादिरंशावतारणम् ।
ततः संभवपर्वोक्तमद्भुतं रोमहर्षणम् ॥ १-२-४२ (३४३)
दाहो जतुगृहस्यात्र हैडिम्बं पर्वं चोच्यते ।

ततो बकवधः पर्व पर्व चैत्ररथं ततः ॥ १-२-४३ (३४४)
 ततः स्वयंवरो देव्याः पाञ्चाल्याः पर्व चोच्यते ।
 क्षात्रधर्मेण निर्जित्य ततो वैवाहिकं स्मृतम् ॥ १-२-४४ (३४५)
 विदुरागमनं पर्व राज्यलाभस्तथैव च ।
 अर्जुनस्य वने वासः सुभद्राहरणं ततः ॥ १-२-४५ (३४६)
 सुभद्राहरणादूर्ध्वं ज्ञेया हरणहारिका ।
 ततः खाण्डवदाहाख्यं तत्रैव मयदर्शनम् ॥ १-२-४६ (३४७)
 सभापर्व ततः प्रोक्तं मन्त्रपर्व ततः परम् ।
 जरासन्धवधः पर्व पर्व दिग्विजयं तथा ॥ १-२-४७ (३४८)
 पर्व दिग्विजयादूर्ध्वं राजसूयिकमुच्यते ।
 ततश्चार्घाभिहरणं शिशुपालवधस्ततः ॥ १-२-४८ (३४९)
 द्यूतपर्व ततः प्रोक्तमनुद्यूतमः परम् ।
 तत आरण्यकं पर्व किर्मीरवध एव च ॥ १-२-४९ (३५०)
 अर्जुनस्याभिगमनं पर्व ज्ञेयमतः परम् ।
 ईश्वरार्जुनयोर्युद्धं पर्व कैरातसंज्ञितम् ॥ १-२-५० (३५१)
 इन्द्रलोकाभिगमनं पर्व ज्ञेयमतः परम् ।
 नलोपाख्यानमपि च धार्मिकं करुणोदयम् ॥ १-२-५१ (३५२)
 तीर्थयात्रा ततः पर्व कुरुराजस्य धीमतः ।
 जटासुरवधः पर्व यक्षयुद्धमतः परम् ॥ १-२-५२ (३५३)
 निवातकवचैर्युद्धं पर्व चाजगरं ततः ।
 मार्कण्डेयसमास्या च पर्वानन्तरमुच्यते ॥ १-२-५३ (३५४)
 संवादश्च ततः पर्व द्रौपदीसत्यभामयोः ।
 घोषयात्रा ततः पर्व ततः प्रायोपवेशनेम् ।
 मन्त्रस्य निश्चयं चैव मृगस्वप्नोद्भवं ततः ॥ १-२-५४ (३५५)
 व्रीहिद्रौणिकमाख्यानमैन्द्रद्युम्नं तथैव च ।
 द्रौपदीहरणं पर्व जयद्रथविमोक्षणम् ॥ १-२-५५ (३५६)
 रामोपाख्यानमत्रैव पर्व ज्ञेयमतः परम् ।
 पतिव्रताया माहात्म्यं सावित्र्याश्चैवमद्भुतम् ॥ १-२-५६ (३५७)
 कुण्डलाहरणं पर्व ततः परमिहोच्यते ।
 आरण्यं ततः पर्व वैराटं तदनन्तरम् ॥
 पाण्डवानां प्रवेशश्च समयस्य च पालनम् ॥ १-२-५७ (३५८)
 कीचकानां वधः पर्व पर्व ग्रीष्महणं ततः ।
 अभिमन्योश्च वैराट्याः पर्व वैवाहिकं स्मृतम् ॥ १-२-५८ (३५९)
 उद्योगपर्व विज्ञेयमत ऊर्ध्वं महाद्भुतम् ।
 ततः संजययानाख्यं पर्व ज्ञेयमतः परम् ॥ १-२-५९ (३६०)
 प्रजागरं तथा पर्व धृतराष्ट्रस्य चिन्तया ।

पर्व सानत्सुजातं वै गुह्यमध्यात्मदर्शनम् ॥ १-२-६० (३६१)
 यानसन्धिस्ततः पर्व भगवद्दानमेव च ।
 मातलीयमुपाख्यानं चरितं गालवस्य च ॥ १-२-६१ (३६२)
 सावित्रं वामदेव्यं च वैन्योपाख्यानमेव च ।
 जामदग्न्यमुपाख्यानं पर्व षोडशराजकम् ॥ १-२-६२ (३६३)
 सभाप्रवेशः कृष्णस्य विदुलापुत्रशासनम् ।
 उद्योगः सैन्यनिर्याणं विश्वोपाख्यानमेव च ॥ १-२-६३ (३६४)
 ज्ञेयं विवादपर्वात्र कर्णस्यापि महात्मनः ।
 गमन्त्रस्य निश्चयं कृत्वा कार्यस्य समनन्तरम् ॥ १-२-६४ (३६५)
 श्वेतस्य वासुदेवेन चित्रं बहुकथाश्रयम् ।
 निर्याणं च ततः पर्व कुरुपाण्डवसेनयोः ॥ १-२-६५ (३६६)
 रथातिरथसंख्या च पर्वाक्तं तदनन्तरम् ।
 उलूकदूतागमनं पर्वामर्षविवर्धनम् ॥ १-२-६६ (३६७)
 अम्बोपाख्यानमत्रैव पर्व ज्ञेयमतः परम् ॥
 भीष्माभिषेचनं पर्व ततश्चाद्भुतमुच्यते ॥ १-२-६७ (३६८)
 जम्बूखम्डविनिर्माणं पर्वाक्तं तदनन्तरम् ॥
 भूमिपर्वं ततः प्रोक्तं द्वीपविस्तारकीर्तनम् ॥ १-२-६८ (३६९)
 गदिव्यं चक्षुर्ददौ यत्र संजयाय महामुनिः ।
 पर्वाक्तं भगवद्गीता पर्व भीष्मवधस्ततः ।
 द्रोणाभिषेचनं पर्व संशप्तकवधस्ततः ॥ १-२-६९ (३७०)
 अभिमन्युवधः पर्व प्रतिज्ञा पर्व चोच्यते ।
 जयद्रथवधः पर्व घटोत्कचवधस्ततः ॥ १-२-७० (३७१)
 ततो द्रोणवधः पर्व विज्ञेयं लोमहर्षणम् ।
 मोक्षो नारायणास्त्रस्य पर्वानन्तरमुच्यते ॥ १-२-७१ (३७२)
 कर्णपर्वं ततो ज्ञेयं शल्यपर्वं ततः परम् ।
 हृदप्रवेशनं पर्व गदायुद्धमतः परम् ॥ १-२-७२ (३७३)
 सारस्वतं ततः पर्व तीर्थवंशानुकीर्तनम् ।
 अत ऊर्ध्वं सुबीभत्सं पर्व सौप्तिकमुच्यते ॥ १-२-७३ (३७४)
 ऐषीकं पर्वं चोद्दिष्टमत ऊर्ध्वं सुदारुणम् ।
 जलप्रदानिकं पर्व स्त्रीविलापस्ततः परम् ॥ १-२-७४ (३७५)
 श्राद्धपर्वं ततो ज्ञेयं कुरूणामौर्ध्वदेहिकम् ।
 चार्वाकनिग्रहः पर्व रक्षसो ब्रह्मरूपिणः ॥ १-२-७५ (३७६)
 आभिषेचनिकं पर्व धर्मराजस्य धीमतः ।
 प्रविभागो गृहाणां च पर्वाक्तं तदनन्तरम् ॥ १-२-७६ (३७७)
 शान्तिपर्वं ततो यत्र राजधर्मानुशासनम् ।
 आपद्धर्मश्च पर्वाक्तं मोक्षधर्मस्ततः परम् ॥ १-२-७७ (३७८)

शुकप्रश्नाभिगमनं ब्रह्मप्रश्नानुशासनम् ।
प्रादुर्भावश्च दुर्वासःसंवादश्चैव मायया ॥ १-२-७८ (३७९)
ततः पर्व परिज्ञेयमानुशासनिकं परम् ।
स्वर्गारोहणिकं चैव ततो भीष्मस्य धीमतः ॥ १-२-७९ (३८०)
ततोऽश्वमेधिकं पर्व सर्वपापप्रणाशनम् ।
अनुगीता ततः पर्व ज्ञेयमध्यात्मवाचकम् ॥ १-२-८० (३८१)
पर्व चाश्रमवासाख्यं पुत्रदर्शनमेव च ।
नारदागमनं पर्व ततः परमिहोच्यते ॥ १-२-८१ (३८२)
मौसलं पर्व चोद्दिष्टं ततो घोरं सुदारुणम् ।
महाप्रस्थानिकं पर्व स्वर्गारोहणिकं ततः ॥ १-२-८२ (३८३)
हरिवंशस्ततः पर्व पुराणं खिलसंज्ञितम् ।
विष्णुपर्व शिशोश्चर्या विष्णोः कंसवधस्तथा ॥ १-२-८३ (३८४)
भविष्यं पर्व चाप्युक्तं खिलेष्वेवाद्भुतं महत् ।
एतत्पर्वशतं पूर्णं व्यासेनोक्तं महात्मना ॥ १-२-८४ (३८५)
यथावत्सूतपुत्रेण रौमहर्षणिना ततः ।
उक्तानि नैमिशारण्ये पर्वाण्यष्टादशैव तु ॥ १-२-८५ (३८६)
समासो भारतस्यायमत्रोक्तः पर्वसंग्रहः ।
पौष्यं पौलोममास्तीकमादिरंशावतारणम् ॥ १-२-८६ (३८७)
संभवो जतुवेश्माख्यं हिडिम्बकयोर्वधः ।
तथा चैत्ररथं देव्याः पाञ्चाल्याश्च स्वयंवरः ॥ १-२-८७ (३८८)
क्षात्रधर्मेण निर्जित्य ततो वैवाहिकं स्मृतम् ।
विदुरागमनं चैव राज्यलाभस्तथैव च ॥ १-२-८८ (३८९)
वनवासोऽर्जुनस्यापि सुभद्राहरणं ततः ।
हरणाहरणं चैव दहनं खाण्डवस्य च ॥ १-२-८९ (३९०)
मयस्य दर्शनं चैव आदिपर्वणि कथ्यते ।
पौष्ये पर्वणि माहात्म्यमुत्तङ्कस्योपवर्णितम् ॥ १-२-९० (३९१)
पौलोमे भृगुवंशस्य विस्तारः परिकीर्तितः ।
आस्तीके सर्वनागानां गरुडस्य च संभवः ॥ १-२-९१ (३९२)
क्षीरोदमथं चैव जन्मोच्चैःश्रवसस्तथा ।
यजतः सर्पसत्रेण राज्ञः पारिक्षितस्य च ॥ १-२-९२ (३९३)
कथेयमभिनिर्वृत्ता भारतानां महात्मनाम् ।
विविधाः संभवा राज्ञामुक्ताः संभवपर्वणि ॥ १-२-९३ (३९४)
अन्येषां चैव शूराणामृषेर्द्वैपायनस्य च ।
अंशावतरणं चात्र देवानां परिकीर्तितम् ॥ १-२-९४ (३९५)
दैत्यानां दानवानां च यक्षाणां च महौजसाम् ।
नागानामथ सर्पाणां गन्धर्वाणां पतत्रिणाम् ॥ १-२-९५ (३९६)

अन्येषां चैव भूतानां विविधानां समुद्भवः ।
 महर्षेराश्रमपदे कण्वस्य च तपस्विनः ॥ १-२-९६ (३९७)
 शकुन्तलायां दुष्यन्ताङ्गरतश्चापि जज्ञिवान् ।
 यस्य लोकेषु नाम्नेदं प्रथितं भारतं कुलम् ॥ १-२-९७ (३९८)
 वसूनां पुनरुत्पत्तिर्भागीरथ्यां महात्मनाम् ।
 शन्तनोर्वेश्मनि पुनस्तेषां चारोहणं दिवि ॥ १-२-९८ (३९९)
 तेजोशानां च संपातो भीष्मस्याप्यत्र संभवः ।
 राज्यान्निवर्तनं तस्य ब्रह्मचर्यव्रते स्थितिः ॥ १-२-९९ (४००)
 प्रतिज्ञापालनं चैव रक्षा चित्राङ्गदस्य च ।
 हते चित्राङ्गदे चैव रक्षा भ्रातुर्यवीयसः ॥ १-२-१०० (४०१)
 विचित्रवीर्यस्य तथा राज्ये संप्रतिपादनम् ।
 धर्मस्य नृषु संभूतिरणीमाण्डव्यशापजा ॥ १-२-१०१ (४०२)
 कृष्णद्वैपायनाच्चैव प्रसूतिर्वरदानजा ।
 धृतराष्ट्रस्य पाण्डोश्च पाण्डवानां च संभवः ॥ १-२-१०२ (४०३)
 वारणावतयात्रा च मन्त्रो दुर्योधनस्य च ।
 कूटस्य धार्तराष्ट्रेण प्रेषणं पाण्डवान्प्रति ॥ १-२-१०३ (४०४)
 हितोपदेशश्च पथि धर्मराजस्य धीमतः ।
 विदुरेण कृतो यत्र हितार्थं म्लेच्छभाषया ॥ १-२-१०४ (४०५)
 विदुरस्य च वाक्येन सुरुद्धोपक्रमक्रिया ।
 निषाद्याः पञ्चपुत्रायाः सुप्ताया जतुवेश्मनि ॥ १-२-१०५ (४०६)
 पुरोचनस्य चात्रैव दहनं संप्रकीर्तितम् ।
 पाण्डवानां वने घोरे हिडिम्बायाश्च दर्शनम् ॥ १-२-१०६ (४०७)
 तत्रैव च हिडिम्बस्य वधो भीमान्महाबलात् ।
 घटोत्कचस्य चोत्पत्तिरत्रैव परिकीर्तिता ॥ १-२-१०७ (४०८)
 महर्षेर्दर्शनं चैव व्यासस्यामिततेजसः ।
 तदाज्ञयैकचक्रायां ब्राह्मणस्य निवेशने ॥ १-२-१०८ (४०९)
 अज्ञातचर्यया वासो यत्र तेषां प्रकीर्तितः ।
 बकस्य निधनं चैव नागराणां च विस्मयः ॥ १-२-१०९ (४१०)
 संभवश्चैव कृष्णाया धृष्टद्युम्नस्य चैव ह ।
 ब्राह्मणात्समुपश्रुत्य व्यासवाक्यप्रचोदिताः ॥ १-२-११० (४११)
 द्रौपदीं प्रार्थयन्तस्ते स्वयंवरदिदृक्षया ।
 पञ्चालानभितो जग्मुर्यत्र कौतूहलान्विताः ॥ १-२-१११ (४१२)
 अङ्गारपर्णं निर्जित्य गङ्गाकूलेऽर्जुनस्तदा ।
 सख्यं कृत्वा ततस्तेन तस्मादेव च शुश्रुवे ॥ १-२-११२ (४१३)
 तापत्यमथ वासिष्ठमौर्वं चाख्यानमुत्तमम् ।
 भ्रातृभिः सहितः सर्वैः पञ्चालानभितो ययौ ॥ १-२-११३ (४१४)

पाञ्चालनगरे चापि लक्ष्यं भित्त्वा धनञ्जयः ।
 द्रौपदीं लब्धवानत्र मध्ये सर्वमहीक्षिताम् ॥ १-२-११४ (४१५)
 भीमसेनार्जुनौ यत्र संरब्धान्पृथिवीपतीन् ।
 शल्यकर्णौ च तरसा जितवन्तौ महामृधे ॥ १-२-११५ (४१६)
 दृष्ट्वा तयोश्च तद्वीर्यमप्रमेयममानुषम् ।
 शङ्कमानौ पाण्डवांस्तान् रामकृष्णौ महामती ॥ १-२-११६ (४१७)
 जग्मतुस्तैः समागन्तुं शालां भार्गववेश्मनि ।
 पञ्चानामेकपत्नीत्वे विमर्शो द्रुपदस्य च ॥ १-२-११७ (४१८)
 पञ्चेन्द्राणामुपाख्यानमत्रैवाद्भुतमुच्यते ।
 द्रौपद्या देवविहीतो विवाहश्चाप्यमानुषः ॥ १-२-११८ (४१९)
 क्षत्तुश्च धार्तराष्ट्रेण प्रेषणं पाण्डवान्प्रति ।
 विदुरस्य च संप्राप्तिर्दर्शनं केशवस्य च ॥ १-२-११९ (४२०)
 खाण्डवप्रस्थवासश्च तथा राज्यार्धसर्जनम् ।
 नारदस्याज्ञया चैव द्रौपद्याः समयक्रिया ॥ १-२-१२० (४२१)
 सुन्दोपसुन्दयोस्तद्वदाख्यानं परिकीर्तितम् ।
 अनन्तरं च द्रौपद्या सहासीनं युधिष्ठिरम् ॥ १-२-१२१ (४२२)
 अनु प्रविश्य विप्रार्थं फाल्गुनो गृह्य चायुधम् ।
 मोक्षयित्वा गृहं गत्वा विप्रार्थं कृतनिश्चयः ॥ १-२-१२२ (४२३)
 समयं पालयन्वीरो वनं यत्र जगाम ह ।
 पार्थस्य वनवासे च उलूप्या पथि सङ्गमः ॥ १-२-१२३ (४२४)
 पुण्यतीर्थानुसंयानं बभ्रुवाहनजन्म च ।
 तत्रैव मोक्षयामास पञ्च सोऽप्सरसः शुभाः ॥ १-२-१२४ (४२५)
 शापाद्ग्राहत्वमापन्ना ब्राह्मणस्य तपस्विनः ।
 प्रभासतीर्थे पार्थेन कृष्णस्य च समागमः ॥ १-२-१२५ (४२६)
 द्वारकायां सुभद्रा च कामयानेन कामिनी ।
 वासुदेवस्यानुमते प्राप्ता चैव किरीटिना ॥ १-२-१२६ (४२७)
 गृहीत्वा हरणं प्राप्ते कृष्णे देवकिनन्दने ।
 अभिमन्योः सुभद्रायां जन्म चोत्तमतेजसः ॥ १-२-१२७ (४२८)
 द्रौपद्यास्तनयानां च संभवोऽनुप्रकीर्तितः ।
 विहारार्थं च गतयोः कृष्णयोर्यमुनामनु ॥ १-२-१२८ (४२९)
 संप्राप्तिश्चक्रधनुषोः खाण्डवस्य च दाहनम् ।
 मयस्य मोक्षो ज्वलनाद्भुजङ्गस्य च मोक्षणम् ॥ १-२-१२९ (४३०)
 महर्षेर्मन्दपालस्य शाङ्कर्या तनयसंभवः ।
 इत्येतदादिपर्वोक्तं प्रथमं बहु विस्तरम् ॥ १-२-१३० (४३१)
 अध्यायानां शते द्वे तु संख्याते परमर्षिणा ।
 सप्तविंशतिरध्याया व्यासेनोत्तमतेजसा ॥ १-२-१३१ (४३२)

अष्टौ श्लोकसहस्राणि अष्टौ श्लोकशतानि च ।
 श्लोकाश्च चतुराशीतिर्मुनिनोक्ता महात्मना ॥ १-२-१३२ (४३३)
 द्वितीयं तु सभापर्व बहुवृत्तान्तमुच्यते ।
 सभाक्रिया पाण्डवानां किङ्कराणां च दर्शनम् । १-२-१३३ (४३४)
 लोकपालसभाख्यानं नारदाद्देवदर्शिनः ।
 राजसूयस्य चारम्भो जरासन्धवधस्तथा ॥ १-२-१३४ (४३५)
 गिरिव्रजे निरुद्धानां राज्ञां कृष्णेन मोक्षणम् ।
 तथा दिग्विजयोऽत्रैव पाम्डवानां प्रकीर्तितः ॥ १-२-१३५ (४३६)
 राज्ञामागमनं चैव सार्हणानां महक्रतौ ।
 राजसूयेऽर्घसंवादे शिशुपालवधस्तथा ॥ १-२-१३६ (४३७)
 यज्ञे विभूतिं तां दृष्ट्वा दुःखामर्षान्वितस्य च ।
 दुर्योधनस्यावहासो भीमेन च सभातले ॥ १-२-१३७ (४३८)
 यत्रास्य मन्युरुद्धूतो येन द्यूतमकारयत् ।
 यत्र धर्मसुतं द्यूते शकुनिः कितवोऽजयत् ॥ १-२-१३८ (४३९)
 यत्र द्यूतार्णवे मग्नां द्रौपदीं नौरिवार्णवात् ।
 धृतराष्ट्रो महाप्राज्ञः स्नुषां परमदुःखिताम् ॥ १-२-१३९ (४४०)
 तारयामास तांस्तीर्णाञ्ज्ञात्वा दुर्योधनो नृपः ।
 पुनरेव ततो द्यूते समाह्वयत पाण्डवान् ॥ १-२-१४० (४४१)
 जित्वा स वनवासाय प्रेषयामास तांस्ततः ।
 एतत्सर्वं सभापर्वं समाख्यातं महात्मना ॥ १-२-१४१ (४४२)
 अध्यायाः सप्ततिर्ज्ञेयास्तथा चाष्टौ प्रसंख्यया ।
 श्लोकानां द्वे सहस्रे तु पञ्च श्लोकशतानि च ॥ १-२-१४२ (४४३)
 श्लोकाश्चैकादश ज्ञेयाः पर्वण्यस्मिन्द्विजोत्तमाः ।
 अतः परं तृतीयं तु ज्ञेयमारण्यकं महत् ॥ १-२-१४३ (४४४)
 वनवासं प्रयातेषु पाण्डवेषु महात्मसु ।
 पौरानुगमनं चैव धर्मपुत्रस्य धीमतः ॥ १-२-१४४ (४४५)
 अत्रौषधीनां च कृते पाण्डवेन महात्मना ।
 द्विजानां भरणार्थं च कृतमाराधनं रवेः ॥ १-२-१४५ (४४६)
 धौम्योपदेशात्तिग्मांशुप्रसादादन्नसंभः ।
 हितं च ब्रुवतः क्षत्तुः परित्यागोऽम्बिकासुतात् ॥ १-२-१४६ (४४७)
 त्यक्तस्य पाण्डुपुत्राणां समीपगमनं तथा ।
 पुनरागमनं चैव धृतराष्ट्रस्य शासनात् ॥ १-२-१४७ (४४८)
 कर्णप्रोत्साहनाच्चैव धार्तराष्ट्रस्य दुर्मतेः ।
 वनस्थान्पाण्डवान्हन्तुं मन्त्रो दुर्योधनस्य च ॥ १-२-१४८ (४४९)
 तं दुष्टभावं विज्ञाय व्यासस्यागमनं द्रुतम् ।
 निर्याणप्रतिषेधश्च सुरभ्याख्यानमेव च ॥ १-२-१४९ (४५०)

मैत्रेयागमनं चात्र राज्ञश्चैवानुशासनम् ।
 शापोत्सर्गश्च तेनैव राज्ञो दुर्योधनस्य च ॥ १-२-१५० (४५१)
 किर्मीरस्य वधश्चात्र भीमसेनेन संयुगे ।
 वृष्णीनामागमश्चात्र पाञ्चालानां च सर्वशः ॥ १-२-१५१ (४५२)
 श्रुत्वा शकुनिना द्यूते निकृत्या निर्जितांश्च तान् ।
 क्रुद्धस्यानुप्रशमनं हरेश्चैव किरीटिना ॥ १-२-१५२ (४५३)
 परिदेवनं च पाञ्चाल्या वासुदेवस्य सन्निधौ ।
 आश्वासनं च कृष्णेन दुःखार्तायाः प्रकीर्तितम् ॥ १-२-१५३ (४५४)
 तथा सौभवधाख्यानमत्रैवोक्तं महर्षिणा ।
 सुभद्रायाः सपुत्रायाः कृष्णेन द्वारकां पुरीम् ॥ १-२-१५४ (४५५)
 नयनं द्रौपदेयानां धृष्टद्युम्नेन चैव ह ।
 प्रवेशः पाण्डवेयानां रम्ये द्वैतवने ततः ॥ १-२-१५५ (४५६)
 धर्मराजस्य चात्रैव संवादः कृष्णया सह ।
 संवादश्च तथा राज्ञा भीमस्यापि प्रकीर्तितः ॥ १-२-१५६ (४५७)
 समीपं पाण्डुपुत्राणां व्यासस्यागमनं तथा ।
 प्रतिश्रुत्याथ विद्याया दानं राज्ञो महर्षिणा ॥ १-२-१५७ (४५८)
 गमनं काम्यके चापि व्यासे प्रतिगते ततः ।
 अस्त्रहेतोर्विवासश्च पार्थस्यामिततेजसः ॥ १-२-१५८ (४५९)
 महादेवेन युद्धं च किरातवपुषा सह ।
 दर्शनं लोकपालानामस्त्रप्राप्तिस्तथैव च ॥ १-२-१५९ (४६०)
 महेन्द्रलोकगमनमस्त्रार्थं च किरीटिनः ।
 यत्र चिन्ता समुत्पन्ना धृतराष्ट्रस्य भूयसी ॥ १-२-१६० (४६१)
 दर्शनं बृहदश्वस्य महर्षेर्भावितात्मनः ।
 युधिष्ठिरस्य चार्तस्य व्यसने परिदेवनम् ॥ १-२-१६१ (४६२)
 नलोपाख्यानमत्रैव धर्मिष्ठं करुणोदयम् ।
 दमयन्त्याः स्थितिर्यत्र नलस्य चरितं तथा ॥ १-२-१६२ (४६३)
 तथाक्षहृदयप्राप्तिस्तस्मादेव महर्षितः ।
 लोमशस्यागमस्तत्र स्वर्गात्पाण्डुसुतान्प्रति ॥ १-२-१६३ (४६४)
 वनवासगतानां च पाण्डवानां महात्मनाम् ।
 स्वर्गे प्रवृत्तिराख्याता लोमशेनार्जुनस्य वै ॥ १-२-१६४ (४६५)
 संदेशादर्जुनस्यात्र तीर्थाभिगमनक्रिया ।
 तीर्थानां च फलप्राप्तिः पुण्यत्वं चापि कीर्तितम् ॥ १-२-१६५ (४६६)
 पुलस्त्यतीर्थयात्रा च नारदेन महर्षिणा ।
 तीर्थयात्रा च तत्रैव पाण्डवानां महात्मनां ॥ १-२-१६६ (४६७)
 तथा यज्ञविभूतिश्च गयस्यात्र प्रकीर्तिता ॥ १-२-१६७ (४६८)
 आगस्त्यमपि चाख्यानं यत्र वातापिभक्षणम् ।

लोपामुद्राभिपमनमपत्यार्थमृषेस्तथा ॥ १-२-१६८ (४६९)
ऋश्यशृङ्गस्य चरितं कौमारब्रह्मचारिणः ।
जामदग्न्यस्य रामस्य चरितं भूरितेजसः ॥ १-२-१६९ (४७०)
कार्तवीर्यवधो यत्र हैहयानां च वर्ण्यते ।
प्रभासतीर्थे पाण्डूनां वृष्णिभिश्च समागमः ॥ १-२-१७० (४७१)
सौकन्यमपि चाख्यानां च्यवनो यत्र भार्गवः ।
शर्यातियज्ञे नासत्यौ कृतवान्सोमपीथिनौ ॥ १-२-१७१ (४७२)
ताभ्यां च यत्र स मुनिर्यौवनं प्रतिपादितः ।
मान्धातुश्चाप्युपाख्यानां राज्ञोऽत्रैवप्रकीर्तितं ॥ १-२-१७२ (४७३)
जन्तूपाख्यानमत्रैव यत्र पुत्रेण सोमकः ।
पुत्रार्थमयजद्राजा लेभे पुत्रशतं च सः ॥ १-२-१७३ (४७४)
ततः श्येनकपोतीयमुपाख्यानमनुत्तमम् ।
इन्द्राग्नी यत्र धर्मश्चाप्यजिज्ञासञ्शिबिं नृपम् ॥ १-२-१७४ (४७५)
अष्टावक्रीयमत्रैव विवादो यत्र बन्दिना ।
अष्टावक्रस्य विप्रर्षेर्जनकस्याध्वरेऽभवत् ॥ १-२-१७५ (४७६)
नैयायिकानां मुख्येन वरुणस्यात्मजेन च ।
पराजितो यत्र बन्दी विवादेन महात्मना ॥ १-२-१७६ (४७७)
विजित्य सागरं प्राप्तं पितरं लब्धवानृषिः ।
यवक्रीतस्य चाख्यानं रैभ्यस्य च महात्मनः ।
गन्धमादनयात्रा च वासो नारायणाश्रमे ॥ १-२-१७७ (४७८)
नियुक्तो भीमसेनश्च द्रौपद्या गन्धमादने ।
व्रजन्पथि महाबाहुर्दृष्टवान्पवनात्मजम् ॥ १-२-१७८ (४७९)
कदलीषण्डमध्यस्थं हनूमन्तं महाबलम् ।
यत्र मन्दारपुष्पार्थे नलिनीं तामधर्षयत् ॥ १-२-१७९ (४८०)
यत्रास्य युद्धमभवत्सुमहद्राक्षसैः सह ।
यक्षैश्चैव महावीर्यैर्मणिमत्प्रमुखैस्तथा ॥ १-२-१८० (४८१)
जटासुरस्य च वधो राक्षसस्य वृकोदरात् ।
वृषपर्वणो राजर्षेस्ततोऽभिगमनं स्मृतम् ॥ १-२-१८१ (४८२)
आर्षिषेणाश्रमे चैषां गमनं वास एव च ।
प्रोत्साहनं च पाञ्चाल्या भीमस्यात्र महात्मनः ॥ १-२-१८२ (४८३)
कैलासारोहणं प्रोक्तं यत्र यक्षैर्बलोत्कटैः ।
युद्धमासीन्महाघोरं मणिमत्प्रमुखैः सह ॥ १-२-१८३ (४८४)
समागमश्च पाण्डूनां यत्र वैश्रवणेन च ।
समागमश्चार्जुनस्य तत्रैव भ्रातृभिः सह ॥ १-२-१८४ (४८५)
अवाप्य दिव्यान्यस्त्राणि गुर्वर्थं सव्यसाचिना ।
निवातकवचैर्युद्धं हिरण्यपुरवासिभिः ॥ १-२-१८५ (४८६)

निवातकवचैर्घोरैर्दानवैः सुरशत्रुभिः ।
पौलोमैः कालकेयैश्च यत्र युद्धं किरीटिनः ॥ १-२-१८६ (४८७)
वधश्चैषां समाख्यातो राज्ञस्तेनैव धीमता ।
अस्त्रसंदर्शनारम्भो धर्मराजस्य सन्निधौ ॥ १-२-१८७ (४८८)
पार्थस्य प्रतिषेधश्छ नारदेन सुरर्षिणा ।
अवरोहणं पुनश्चैव पाण्डूनां गन्धमादनात् ॥ १-२-१८८ (४८९)
भीमस्य ग्रहणं चात्र पर्वताभोगवर्षणा ।
भुजगेन्द्रेण बलिना तस्मिन्सुगहने वने ॥ १-२-१८९ (४९०)
अमोक्षयद्यत्र चैनं प्रश्नानुक्त्वा युधिष्ठिरः ।
काम्यकागमनं चैव पुनस्तेषां महात्मनाम् ॥ १-२-१९० (४९१)
तत्रस्थांश्च पुनर्द्रष्टुं पाण्डवान्परुषर्षभान् ।
वासुदेवस्यागमनमत्रैव परिकीर्तितम् ॥ १-२-१९१ (४९२)
मार्कण्डेयसमास्यायामुपाख्यानानि सर्वशः ।
पृथोर्वैन्यस्य यत्रोक्तमाख्यानं परमर्षिणा ॥ १-२-१९२ (४९३)
संवादश्च सरस्वत्यास्ताक्षर्यर्षेः सुमहात्मनः ।
मत्स्योपाख्यानमत्रैव प्रोच्यते तदनन्तरम् ॥ १-२-१९३ (४९४)
मार्कण्डेयसमास्या च पुराणं परिकीर्त्यते ।
ऐन्द्रद्युम्नामुपाख्यानं तथैवाङ्गिरसं स्मृतम् ॥ १-२-१९४ (४९५)
पतिव्रतायाश्चाख्यानं तथैवाङ्गिरसं स्मृतम् ।
द्रौपद्याः कीर्तितश्चात्र संवादः सत्यभामया ॥ १-२-१९५ (४९६)
पुनर्द्वैतवनं चैव पाण्डवाः समुपागताः ।
घोषयात्रा च गन्धर्वैर्यत्र बद्धः सुयोधनः ॥ १-२-१९६ (४९७)
ह्रियमाणस्तु मन्दात्मा मोक्षितोऽसौ किरीटिना ।
धर्मराजस्य चात्रैव मृगस्वप्ननिदर्शनात् ॥ १-२-१९७ (४९८)
काम्यके काननश्रेष्ठे पुनर्गमनमुच्यते ।
व्रीहिद्रौणिकमाख्यानमत्रैव बहुविस्तरम् ॥ १-२-१९८ (४९९)
दुर्वाससोऽप्युपाख्यानमत्रैव परिकीर्तितम् ।
जयद्रथेनापहारो द्रौपद्याश्चाश्रमान्तरात् ॥ १-२-१९९ (५००)
यत्रैनमन्वयाङ्गीमो वायुवेगसमो जवे ।
चक्रे चैनं पञ्चशिखं यत्र भीमो महाबलः ॥ १-२-२०० (५०१)
रामायणमुपाख्यानमत्रैव बहुविस्तरम् ।
यत्र रामेण विक्रम्य निहतो रावणो युधि ॥ १-२-२०१ (५०२)
सावित्र्याश्चाप्युपाख्यानमत्रैव परिकीर्तितम् ।
कर्णस्य परिमोक्षोऽत्र कुण्डलाभ्यां पुरंदरात् ॥ १-२-२०२ (५०३)
यत्रास्य शक्तिं तुष्टोऽसावदादेकवधाय च ।
आरण्यमुपाख्यानं यत्र धर्मोऽन्वशात्सुतम् ॥ १-२-२०३ (५०४)

जग्मुर्लब्धवरा यत्र पाण्डवाः पश्चिमां दिशम् ।
एतदारण्यकं पर्वं तृतीयं परिकीर्तितम् ॥ १-२-२०४ (५०५)
अत्राध्यायशते द्वे तु संख्यया परिकीर्तिते ।
एकोनसप्ततिश्चैव तथाऽध्यायाः प्रकीर्तिताः ॥ १-२-२०५ (५०६)
एकादश सहस्राणि श्लोकानां षट् शतानि च ।
चतुःषष्टिस्तथा श्लोकाः पर्वण्यस्मिन्प्रकीर्तिताः ॥ १-२-२०६ (५०७)
अतः परं निबोधेदं वैराटं पर्वं विस्तरम् ।
विराटनगरे गत्वा श्मशाने विपुलां शमीम् ॥ १-२-२०७ (५०८)
दृष्ट्वा संनिदधुस्तत्र पाण्डवा ह्यायुधान्युत ।
यत्र प्रविश्य नगरं छद्मना न्यवसंस्तु ते ॥ १-२-२०८ (५०९)
पाञ्चालीं प्रार्थयानस्य कामोपहतचेतसः ।
दुष्टात्मनो वधो यत्र कीचकस्य वृकोदरात् ॥ १-२-२०९ (५१०)
पाण्डवान्वेषणार्थं च राज्ञो दुर्योधनस्य च ।
चाराः प्रस्थापिताश्चात्र निपुणाः सर्वतोदिशं ॥ १-२-२१० (५११)
न च प्रवृत्तिस्तैर्लब्धा पाण्डवानां महात्मनाम् ।
गोग्रहश्च विराटस्य त्रिगतैः प्रथमं कृतः ॥ १-२-२११ (५१२)
यत्रास्य युद्धं सुमहतैरासील्लोमहर्षणम् ।
ह्रियमाणश्च यत्रासौ भीमसेनेन मोक्षितः ॥ १-२-२१२ (५१३)
गोधनं च विराटस्य मोक्षितं यत्र पाण्डवैः ।
अनन्तरं च कुरुभिस्तस्य गोग्रहणं कृतम् ॥ १-२-२१३ (५१४)
समस्ता यत्र पार्थेन निर्जिताः कुरवो युधि ।
प्रत्याहृतं गोधनं च विक्रमेण किरीटिना ॥ १-२-२१४ (५१५)
विराटेनोत्तरा दत्ता स्नुषा यत्र किरीटिनः ।
अभिमन्युं समुद्दिश्य सौभद्रमरिघातिनम् ॥ १-२-२१५ (५१६)
चतुर्थमेतद्विपुलं वैराटं पर्वं वर्णितम् ।
अत्रापि परिसंख्याता अध्यायाः परमर्षिणा ॥ १-२-२१६ (५१७)
सप्तषष्टिरथो पूर्णाः श्लोकानामपि मे शृणु ।
श्लोकानां द्वे सहस्रे तु श्लोकाः पञ्चाशदेव तु ॥ १-२-२१७ (५१८)
उक्तानि वेदविदुषा पर्वण्यस्मिन्महर्षिणा ।
उद्योगपर्वं विज्ञेयं पञ्चमं शृण्वतः परम् ॥ १-२-२१८ (५१९)
उपप्लाव्ये निविष्टेषु पाण्डवेषु जिगीषया ।
दुर्योधनोऽर्जुनश्चैव वासुदेवमुपस्थितौ ॥ १-२-२१९ (५२०)
साहाय्यमस्मिन्समरे भवान्नौ कर्तुमर्हति ।
इत्युक्ते वचने कृष्णो यत्रोवाच महामतिः ॥ १-२-२२० (५२१)
अयुध्यमानमात्मानं मन्त्रिणं पुरुषर्षभौ ।
अक्षौहिणीं वा सैन्यस्य कस्य किं वा ददाम्यहम् ॥ १-२-२२१ (५२२)

वत्रे दुर्योधनः सैन्यं मन्दात्मा यत्र दुर्मतिः ।
 अयुध्यभानं सचिवं वत्रे कृष्णं धनंजयः ॥ १-२-२२२ (५२३)
 मद्राजं व राजानमायान्तं पाण्डवान्प्रति ।
 उपहारैर्वञ्चायत्वा वर्त्मन्येव सुयोधनः ॥ १-२-२२३ (५२४)
 वरदं तं वरं वत्रे साहाय्यं क्रियतां मम ।
 शल्यस्तस्मै प्रतिश्रुत्य जगामोद्दिश्य पाण्डवान् ॥ १-२-२२४ (५२५)
 शान्तिपूर्वं चाकथयद्यत्रेन्द्रविजयं नृपः ।
 पुरोहितप्रेषणं च पाण्डवैः कौरवान्प्रति ॥ १-२-२२५ (५२६)
 वैचित्रवीर्यस्य वचः समादाय पुरोधसः ।
 तथेन्द्रविजयं चापि यानं चैव पुरोधसः ॥ १-२-२२६ (५२७)
 संजयं प्रेषयामास शमार्थी पाण्डवान्प्रति ।
 यत्र दूतं महाराजो धृतराष्ट्रः प्रतापवान् ॥ १-२-२२७ (५२८)
 श्रुत्वा च पाण्डवान्यत्र वासुदेवपुरोगमान् ।
 प्रजागरः संप्रजज्ञे धृतराष्ट्रस्य चिन्तया ॥ १-२-२२८ (५२९)
 विदुरो यत्र वाक्यानि विचित्राणि हितानि च ।
 श्रावयामास राजानं धृतराष्ट्रं मनीषिणम् ॥ १-२-२२९ (५३०)
 तथा सनत्सुजातेन यत्राध्यात्ममनुत्तमम् ।
 मनस्तापान्वितो राजा श्रावितः शोकलालसः ॥ १-२-२३० (५३१)
 प्रभाते राजसमितौ संजयो यत्र वा विभो ।
 ऐकात्म्यं वासुदेवस्य प्रोक्तवानर्जुनस्य च ॥ १-२-२३१ (५३२)
 यत्र कृष्णो दयापन्नः सन्धिमिच्छन्महामतिः ।
 स्वयमागाच्छृणुं कर्तुं नगरं नागसाह्वयम् ॥ १-२-२३२ (५३३)
 प्रत्याख्यानं च कृष्णस्य राज्ञा दुर्योधनेन वै ।
 शमार्थं याचमानस्य पक्षयोरुभयोर्हितम् ॥ १-२-२३३ (५३४)
 दम्भोद्भवस्य चाख्यानमत्रैव परिकीर्तितम् ।
 वरान्वेषणमत्रैव मातलेश्च महात्मनः ॥ १-२-२३४ (५३५)
 महर्षेश्चापि चरितं कथितं गालवस्य वै ।
 विदुलायाश्च पुत्रस्य प्रोक्तं चाप्यनुशासनम् ॥ १-२-२३५ (५३६)
 कर्णदुर्योधनादीनां दुष्टं विज्ञाय मन्त्रितम् ।
 योगेश्वरत्पं कृष्णेन यत्र राज्ञां प्रदर्शितम् ॥ १-२-२३६ (५३७)
 रथमारोप्य कृष्णेन यत्र कर्णोऽनुमन्त्रितः ।
 उपायपूर्वं शौटीर्यात्प्रत्याख्यातश्च तेन सः ॥ १-२-२३७ (५३८)
 आगम्य हास्तिनपुरादुपप्लाव्यमरिंदमः ।
 पाण्डवानां यथावृत्तं सर्वमाख्यातवान्ह्रिः ॥ १-२-२३८ (५३९)
 ते तस्य वचनं श्रुत्वा मन्त्रयित्वा च यद्धितम् ।
 साङ्ग्रामिकं ततः सर्वं सञ्जं चक्रुः परंतपाः ॥ १-२-२३९ (५४०)

ततो युद्धाय निर्याता नराश्वरथदन्तिनः ।
 नगराद्वास्तिनपुराद्वलसंख्यानमेव च ॥ १-२-२४० (५४१)
 यत्र राज्ञा ह्यलूकस्य प्रेषणं पाण्डवान्प्रति ।
 श्वोभाविनि महायुद्धे दौत्येन कृतवान्प्रभुः ॥ १-२-२४१ (५४२)
 रथातिरथसंख्यानमम्बोपाख्यानमेव च ।
 एतत्सुबहुवृत्तान्तं पञ्चमं पर्व भारते ॥ १-२-२४२ (५४३)
 उद्योगपर्वं निर्दिष्टं सन्धिविग्रहमिश्रितम् ।
 अध्यायानां शतं प्रोक्तं षडशीतिर्महर्षिणा ॥ १-२-२४३ (५४४)
 श्लोकानां षट् सहस्राणि तावन्त्येव शतानि च ।
 श्लोकाश्च नवतिः प्रोक्तास्तथैवाष्टौ महात्मना ॥ १-२-२४४ (५४५)
 व्यासेनोदारमतिना पर्वण्यस्मिंस्तपोधनाः ।
 अतः परं विचित्रार्थं भीष्मपर्वं प्रचक्षते ॥ १-२-२४५ (५४६)
 जम्बूखण्डविनिर्माणं यत्रोक्तं संजयेन ह ।
 यत्र यौधिष्ठिरं सैन्यं विषादमगमत्परम् ॥ १-२-२४६ (५४७)
 यत्र युद्धमभूद्धोरं दसाहानि सुदारुणम् ।
 कश्मलं यत्र पार्थस्य वासुदेवो महामतिः ॥ १-२-२४७ (५४८)
 मोहजं नाशयामास हेतुभिर्मोक्षदर्शिभिः ।
 समीक्ष्यादोक्षजः क्षिप्रं युधिष्ठिरहिते रतः ॥ १-२-२४८ (५४९)
 रथादाप्लुत्य वेगेन स्वयं कृष्ण उदारधीः ।
 प्रतोदपाणिराधावङ्गीष्मं हन्तुं व्यपेतभीः ॥ १-२-२४९ (५५०)
 वाक्यप्रतोदाभिहतो यत्र कृष्णेन पाण्डवः ।
 गाण्डीवधन्वा समरे सर्वशस्त्रभृतां वरः ॥ १-२-२५० (५५१)
 शिखण्डिनं पुरस्कृत्य यत्र पार्थो महाधनुः ।
 विनिघ्नन्निशितैर्बाणै रथाङ्गीष्ममपातयत् ॥ १-२-२५१ (५५२)
 शरतल्पगतश्चैव भीष्मो यत्र बभूव ह ।
 षष्ठमेतत्समाख्यातं भारते पर्वं विस्तृतम् ॥ १-२-२५२ (५५३)
 अध्यायानां शतं प्रोक्तं तथा सप्तदशापरे ।
 पञ्च श्लोकसहस्राणि संख्ययाष्टौ शतानि च ॥ १-२-२५३ (५५४)
 श्लोकाश्च चतुराशीतिरस्मिन्पर्वणि कीर्तिताः ।
 व्यासेन वेदविदुषा संख्याता भीष्मपर्वणि ॥ १-२-२५४ (५५५)
 द्रोणपर्वं ततश्चित्रं बहुवृत्तान्तमुच्यते ।
 सैनापत्येऽभिषिक्तोऽथ यत्राचार्यः प्रतापवान् ॥ १-२-२५५ (५५६)
 दुर्योधनस्य प्रीत्यर्थं प्रतिजज्ञे महास्त्रवित् ।
 ग्रहणं धर्मराजस्य पाण्डुपुत्रस्य धीमतः ॥ १-२-२५६ (५५७)
 यत्र संशप्तकाः पार्थमपनिन्यू रणाजिरात् ।
 भगदत्तो महाराजो यत्र शक्रसमो युधि ॥ १-२-२५७ (५५८)

सुप्रतीकेन नागेन स हि शान्तः किरीटिना ।
यत्राभिमन्युं बहवो जघ्नुरेकं महारथाः ॥ १-२-२५८ (५५९)
जयद्रथमुखा बालं शूरमप्राप्तयौवनम् ।
हतेऽभिमन्यौ क्रुद्धेन यत्र पार्थेन संयुगे ॥ १-२-२५९ (५६०)
अक्षौहिणीः सप्त हत्वा हतो राजा जयद्रथः ।
यत्र भीमो महाबाहुः सात्यकिश्च महारथः ॥ १-२-२६० (५६१)
अन्वेषणार्थं पार्थस्य युधिष्ठिरनृपाज्ञया ।
प्रविष्टौ भारतीं सेनामप्रधृष्यां सुरैरपि ॥ १-२-२६१ (५६२)
संशप्तकावशेषं च कृतं निःशेषमाहवे ।
संशप्तकानां वीराणां कोट्यो नव महात्मनाम् ॥ १-२-२६२ (५६३)
किरीटिनाभिनिष्क्रम्य प्रापिता यमसादनम् ।
धृतराष्ट्रस्य पुत्राश्च तथा पाषाणयोधिनः ॥ १-२-२६३ (५६४)
नारायणाश्च गोपालाः समरे चित्रयोधिनः ।
अलम्बुषः श्रुतायुश्च जलसन्धश्च वीर्यवान् ॥ १-२-२६४ (५६५)
सौमदत्तिर्विराटश्च द्रुपदश्च महारथः ।
घटोत्कचादयश्चान्ये निहता द्रोणपर्वणि ॥ १-२-२६५ (५६६)
अश्वत्थामापि चात्रैव द्रोणे युधि निपातिते ।
अस्त्रं प्रादुश्चकारोग्रं नारायणममर्षितः ॥ १-२-२६६ (५६७)
आग्नेयं कीर्त्यते यत्र रुद्रमाहात्म्यमुत्तमम् ।
व्यासस्य चाप्यागमनं माहात्म्यं कृष्णपार्थयोः ॥ १-२-२६७ (५६८)
सप्तमं भारते पर्व महदेतदुदाहृतम् ।
यत्र ते पृथिवीपालाः प्रायशो निधनं गताः ॥ १-२-२६८ (५६९)
द्रोणपर्वणि ये शकुरा निर्दिष्टाः पुरुषर्षभाः ।
अत्राध्यायशतं प्रोक्तं तथाध्यायाश्च सप्ततिः ॥ १-२-२६९ (५७०)
अष्टौ श्लोकसहस्राणि तथा नव शतानि च ।
श्लोका नव तथैवात्र संख्यातास्तत्त्वदर्शिना ॥ १-२-२७० (५७१)
पाराशर्येण मुनिनां संचिन्त्य द्रोणपर्वणि ।
अतः परं कर्णपर्वं प्रोच्यते परमाद्भुतम् ॥ १-२-२७१ (५७२)
सारथ्ये विनियोगश्च मद्रराजस्य धीमतः ।
आख्यातं यत्र पौरामं त्रिपुरस्य निपातनम् ॥ १-२-२७२ (५७३)
प्रयाणे परुषश्चात्र संवादः कर्णशल्ययोः ।
हंसकाकीयमाख्यानं तत्रैवाक्षेपसंहितम् ॥ १-२-२७३ (५७४)
वधः पाण्ड्यस्य च तथा अश्वत्थाम्ना महात्मना ।
दण्डसेनस्य च ततो दण्डस्य च वधस्तथा ॥ १-२-२७४ (५७५)
द्वैरथे यत्र कर्णेन धर्मराजो युधिष्ठिरः ।
संशयं गमितो युद्धे मिषतां सर्वधन्विनाम् ॥ १-२-२७५ (५७६)

अन्योन्यं प्रति च क्रोधो युधिष्ठिरकिरीटिनोः ।
 यत्रैवानुनयः प्रोक्तो माधवेनार्जुनस्य हि ॥ १-२-२७६ (५७७)
 प्रतिज्ञापूर्वकं चापि वक्षो दुःशासनस्य च ।
 भित्त्वा वृकोदरो रक्तं पीतवान्यत्र संयुगे ॥ १-२-२७७ (५७८)
 द्वैरथे यत्र पार्थेन हतः कर्णो महारथः ।
 अष्टमं पर्व निर्दिष्टमेतद्भारतचिन्तकैः ॥ १-२-२७८ (५७९)
 एकोनसप्ततिः प्रोक्ता अध्यायाः कर्णपर्वणि ।
 चत्वार्येव सहस्राणि नव श्लोकशतानि च ॥ १-२-२७९ (५८०)
 चतुःषष्टिस्तथा श्लोकाः पर्वण्यस्मिन्प्रकीर्तिताः ।
 अतः परं विचित्रार्थं शल्यपर्वं प्रकीर्तितम् ॥ १-२-२८० (५८१)
 हतप्रवीरे सैन्ये तु नेता मद्रेश्वरोऽभवत् ।
 यत्र कौमारमाख्यानमभिषेकस्य कर्म च ॥ १-२-२८१ (५८२)
 वृत्तानि चाथ युद्धानि कीर्त्यन्ते यत्र भागशः ।
 विनाशः कुरुमुख्यानां शल्यपर्वणि कीर्त्यते ॥ १-२-२८२ (५८३)
 शल्यस्य निधनं चात्र धर्मराजान्महात्मनः ।
 शकुनेश्च वधोऽत्रैव सहदेवेन संयुगे ॥ १-२-२८३ (५८४)
 सैन्ये च हतभूयिष्ठे किञ्चिच्छिष्टे सुयोधनः ।
 हृदं प्रविश्य यत्रासौ संस्तभ्यापोव्यवस्थितः ॥ १-२-२८४ (५८५)
 प्रवृत्तिस्तत्र चाख्याता यत्र भीमस्य लुब्धकैः ।
 क्षेपयुक्तैर्वचोभिश्च धर्मराजस्य धीमतः ॥ १-२-२८५ (५८६)
 हृदात्समुत्थितो यत्र धार्तराष्ट्रोऽत्यमर्षणः ।
 भीमेन गदया युद्धं यत्रासौ कृतवान्सह ॥ १-२-२८६ (५८७)
 समवाये च युद्धस्य रामस्यागमनं स्मृतम् ।
 सरस्वत्याश्च तीर्थानां पुण्यता परिकीर्तिता ॥ १-२-२८७ (५८८)
 गदायुद्धं च तुमुलमत्रैव परिकीर्तितम् ।
 दुर्योधनस्य राज्ञोऽथ यत्र भीमेन संयुगे ॥ १-२-२८८ (५८९)
 ऊरु भग्नौ प्रसह्याजौ गदया भीमवेगया ।
 नवमं पर्व निर्दिष्टमेतदद्भुतमर्थवत् ॥ १-२-२८९ (५९०)
 एकोनषष्टिरध्यायाः पर्वण्यत्र प्रकीर्तिताः ।
 संख्याता बहुवृत्तान्ताः श्लोकसंख्याऽत्र कथ्यते ॥ १-२-२९० (५९१)
 त्रीणि श्लोकसहस्राणि द्वे शते विंशतिस्तथा ।
 मुनिना संप्रणीतानि कौरवाणां यशोभृता ॥ १-२-२९१ (५९२)
 अतः परं प्रवक्ष्यामि सौप्तिकं पर्वं दारुणम् ।
 भग्नोरुं यत्र राजानं दुर्योधनममर्षणम् ॥ १-२-२९२ (५९३)
 अपयातेषु पार्थेषु त्रयस्तेऽभ्याययू रथाः ।
 कृतवर्मा कृपो द्रौणिः सायाह्ने रुधिरोक्षितम् ॥ १-२-२९३ (५९४)

समेत्य ददृशुर्भूमौ पतितं रणमूर्धनि ।
प्रतिजज्ञे दृढक्रोधो द्रौणिर्यत्र महारथः ॥ १-२-२९४ (५९५)
अहत्वा सर्वपाञ्चालान्धृष्टद्युम्नपुरोगमान् ।
पाण्डवांश्च सहामात्यान्न विमोक्ष्यामि दंशनं ॥ १-२-२९५ (५९६)
यत्रैवमुक्त्वा राजानमपक्रम्य त्रयो रथाः ।
सूर्यास्तमनवेलायामासेदुस्ते महद्वनम् ॥ १-२-२९६ (५९७)
न्यग्रोधस्याथ महतो यत्राधस्ताद्भवस्थिताः ।
ततः काकान्बहून्नात्रौ दृष्ट्वोलूकेन हिंसितान् ॥ १-२-२९७ (५९८)
द्रौणिः क्रोधसमाविष्टः पितुर्वधमनुस्मरन् ।
पाञ्चालानां प्रसुप्तानां वधं प्रति मनो दधे ॥ १-२-२९८ (५९९)
गत्वा च शिबिरद्वारि दुर्दर्शं तत्र राक्षसम् ।
घोररूपमपश्यत्स दिवामावृत्य धिष्टिरम् ॥ १-२-२९९ (६००)
तेन व्याघातमस्त्राणां क्रियमाणमवेक्ष्य च ।
द्रौणिर्यत्र विरूपाक्षं रुद्रमाराध्य सत्वरः ॥ १-२-३०० (६०१)
प्रसुप्तान्निशि विश्वस्तान्धृष्टद्युम्नपुरोगमान् ।
पाञ्चालान्सपरीवारान्द्रौपदेयांश्च सर्वशः ॥ १-२-३०१ (६०२)
कृतवर्मणा च सहितः कृपेण च निजघ्नवान् ।
यत्रामुच्यन्त ते पार्थाः पञ्च कृष्णबलाश्रयात् ॥ १-२-३०२ (६०३)
सात्यकिश्च महेश्वासः शेषाश्च निधनं गताः ।
पाञ्चालानां प्रसुप्तानां यत्र द्रोणसुताद्वधः ॥ १-२-३०३ (६०४)
धृष्टद्युम्नस्य सूतेन पाण्डवेषु निवेदितः ।
द्रौपदी पुत्रशोकार्ता पितृभ्रातृवधार्दिता ॥ १-२-३०४ (६०५)
कृतानशनसंकल्पा यत्र भर्तृनुपाविशत् ।
द्रौपदीवचनाद्यत्र भीमो भीमपराक्रमः ॥ १-२-३०५ (६०६)
प्रियं तस्याश्चिकीर्षन्वै गदामादाय वीर्यवान् ।
अन्वधावत्सुकुद्धो भारद्वाजं गुरोः सुतम् ॥ १-२-३०६ (६०७)
भीमसेनभयाद्यत्र दैवेनाभिप्रचोदितः ।
अपाण्डवायेति रुषा द्रौणिरस्त्रमवासडदत् ॥ १-२-३०७ (६०८)
मैवमित्यब्रवीत्कृष्णः शमयंस्तस्य तद्वचः ।
यत्रास्त्रमस्त्रेण च तच्छ्रमयामास फाल्गुनः ॥ १-२-३०८ (६०९)
द्रौणेश्च द्रोहबुद्धित्वं वीक्ष्य पापात्मनस्तदा ।
द्रौणिद्वैपायनादीनां शापाश्चान्योन्यकारिताः ॥ १-२-३०९ (६१०)
मणिं तथा समादाय द्रोणपुत्रान्महारथात् ।
पाण्डवाः प्रददुर्हृष्टा द्रौपद्यै जितकाशिनः ॥ १-२-३१० (६११)
एतद्वै दशमं पर्व सौप्तिकं समुदाहृतम् ।
अष्टादशास्मिन्नद्यायाः पर्वम्युक्ता महात्मना ॥ १-२-३११ (६१२)

श्लोकानां कथितान्यत्र शतान्यष्टौ प्रसंख्यया ।
 श्लोकाश्च सप्ततिः प्रोक्ता मुनिना ब्रह्मवादिना ॥ १-२-३१२ (६१३)
 सौप्तिकैषीकसंबन्धे पर्वण्युत्तमतेजसी ।
 अत ऊर्ध्वमिदं प्राहुः स्त्रीपर्व करुणोदयम् ॥ १-२-३१३ (६१४)
 पुत्रशोकाभिसंतप्तः प्रज्ञाचक्षुर्नराधिपः ।
 कृष्णोपनीतां यत्रासावायसीं प्रतिमां दृढां ॥ १-२-३१४ (६१५)
 भीमसेन्द्रोहबुद्धिर्धृतराष्ट्रो बभञ्जह ।
 तथा शोकाभितप्तस्य धृतराष्ट्रस्य धीमतः ॥ १-२-३१५ (६१६)
 संसारदहनं बुद्ध्या हेतुभिर्मोक्षदर्शनैः ।
 विदुरेण च यत्रास्य राज्ञ आश्वासनं कृतम् ॥ १-२-३१६ (६१७)
 धृतराष्ट्रस्य चात्रैव कौरवायोधनं तथा ।
 सान्तःपुरस्य गमनं शोकार्तस्य प्रकीर्तितम् ॥ १-२-३१७ (६१८)
 विलापो वीरपत्नीनां यत्रातिकरुणः स्मृतः ।
 क्रोधावेशः प्रमोहश्च गान्धारीधृतराष्ट्रयोः ॥ १-२-३१८ (६१९)
 यत्र तान्क्षत्रियाः शूरान्सङ्ग्रामेष्वनिवर्तिनः ।
 पुत्रान्भ्रातृन्पितृन्पुत्रैश्चैव ददृशुर्निहतान्रणे ॥ १-२-३१९ (६२०)
 पुत्रपौत्रवधातायास्तथात्रैव प्रकीर्तिता ।
 गान्धार्याश्चापि कृष्णेन क्रोधोपशमनक्रिया ॥ १-२-३२० (६२१)
 यत्र राजा महाप्राज्ञः सर्वधर्मभृतां वरः ।
 राज्ञांतानि शरीराणि दाहयामास शास्त्रतः ॥ १-२-३२१ (६२२)
 तोयकर्मणि चारब्धे राज्ञामुदकदानिके ।
 गूढोत्पन्नस्य चाख्यानं कर्णस्य पृथयात्मनः ॥ १-२-३२२ (६२३)
 सुतस्यैतदिह प्रोक्तं व्यासेन परमर्षिणा ।
 एतदेकादशं पर्वं शोकवैक्लव्यकारणम् ॥ १-२-३२३ (६२४)
 प्रणीतं सज्जनमनोवैक्लव्याश्रुप्रवर्तकम् ।
 सप्तविंशतिरध्यायाः पर्वण्यस्मिन्प्रकीर्तिताः ॥ १-२-३२४ (६२५)
 श्लोकसप्तशती चापि पञ्चसप्ततिसंयुता ।
 संख्यया भारताख्यानमुक्तं व्यासेन धीमता ॥ १-२-३२५ (६२६)
 अतः परं शान्तिपर्वं द्वादशं बुद्धिवर्धनम् ।
 यत्र निर्वेदमापन्नो धर्मराजो युधिष्ठिरः ॥ १-२-३२६ (६२७)
 घातयित्वा पितृन्भ्रातृन्पुत्रान्संबन्धिमातुलान् ।
 शान्तिपर्वणि धर्माश्च व्याख्याताःशारतल्पिकाः ॥ १-२-३२७ (६२८)
 राजभिर्वेदितव्यास्ते सम्यग्ज्ञानबुभुत्सुभिः ।
 आपद्धर्माश्च तत्रैव कालहेतुप्रदर्शिनः ॥ १-२-३२८ (६२९)
 यान्बुद्ध्वा पुरुषः सम्यक्सर्वज्ञत्वमवाप्नुयात् ।
 मोक्षधर्माश्च कथिता विचित्रा बहुविस्तराः ॥ १-२-३२९ (६३०)

द्वादशं पर्वं निर्दिष्टमेतत्प्राज्ञजनप्रियम् ।
 अत्र पर्वणि विज्ञेयमध्यायानां शतत्रयम् ॥ १-२-३३० (६३१)
 विंशच्चैव तथाध्याया नव चैव तपोधाः ।
 चतुर्दशसहस्राणि तथा सप्तशतानि च ॥ १-२-३३१ (६३२)
 सप्तश्लोकास्तथैवात्र पञ्चविंशतिसंख्यया ।
 अत ऊर्ध्वं च विज्ञेयमनुशासनमुत्तमम् ॥ १-२-३३२ (६३३)
 यत्र प्रकृतिमापन्नः श्रुत्वा धर्मविनिश्चयम् ।
 भीष्माद्भागीरथीपुत्रात्कुरुराजो युधिष्ठिरः ॥ १-२-३३३ (६३४)
 व्यवहारोऽत्र कात्स्न्येन धर्मार्थीयः प्रकीर्तितः ।
 विविधानां च दानानां फलयोगाः प्रकीर्तिताः ॥ १-२-३३४ (६३५)
 तथा पात्रविशेषाश्च दानानां च परो विधिः ।
 आचारविधियोगश्च सत्यस्य च परा गतिः ॥ १-२-३३५ (६३६)
 महाभाग्यं गवां चैव ब्राह्मणानां तथैव च ।
 रहस्यं चैव धर्माणां देशकालोपसंहितम् ॥ १-२-३३६ (६३७)
 एतत्सुबहुवृत्तान्तमुत्तमं चानुशासनम् ।
 भीष्मस्यात्रैव संप्राप्तिः स्वर्गस्य परिकीर्तिता ॥ १-२-३३७ (६३८)
 एतत्त्रयोदशं पर्वं धर्मनिश्चयकारकम् ।
 अध्यायानां शतं त्वत्र षट्चत्वारिंशदेव तु ॥ १-२-३३८ (६३९)
 श्लोकानां तु सहस्राणि प्रोक्तान्यष्टौ प्रसंख्यया ।
 ततोऽश्वमेधिकं नाम पर्वं प्रोक्तं चतुर्दशम् ॥ १-२-३३९ (६४०)
 तत्संवर्तमरुत्तीयं यत्राख्यानमनुत्तमम् ।
 सुवर्णकोशसंप्राप्तिर्जन्म चोक्तं परीक्षितः ॥ १-२-३४० (६४१)
 दग्धस्यास्त्राग्निना पूर्वं कृष्णात्संजीवनं पुनः ।
 चर्यायां हयमुत्सृष्टं पाण्डवस्यानुगच्छतः ॥ १-२-३४१ (६४२)
 तत्र तत्र च युद्धानि राजपुत्रैरमर्षणैः ।
 चित्राङ्गदायाः पुत्रेण स्वपुत्रेण धनंजयः ॥ १-२-३४२ (६४३)
 सङ्ग्रामे बभ्रुवाहेन संशयं चात्र जग्मिवान् ।
 सुदर्शनं तथाऽऽख्यानं वैष्णवं धर्ममेव च ।
 अश्वमेधे महायज्ञे नकुलाख्यानमेव च ॥ १-२-३४३ (६४४)
 इत्याश्वमेधिकं पर्वं प्रोक्तमेतन्महाद्भुतम् ।
 अध्यायानां शतं चैव त्रयोऽध्यायाश्च कीर्तिताः ॥ १-२-३४४ (६४५)
 त्रीणि श्लोकसहस्राणि तावन्त्येव शतानि च ।
 विंशतिश्च तथा श्लोकाः संख्यातास्तत्त्वदर्शिना ॥ १-२-३४५ (६४६)
 ततस्त्वाश्रमवासाख्यं पर्वं पञ्चदशं स्मृतम् ।
 यत्र राज्यं समुत्सृज्य गान्धार्या सहितो नृपः ॥ १-२-३४६ (६४७)
 धृतराष्ट्रोश्रमपदं विदुरश्च जगाम ह ।

यं दृष्ट्वा प्रस्थितं साध्वी पृथाप्यनुययौ तदा ॥ १-२-३४७ (६४८)
 पुत्रराज्यं परित्यज्य गुरुशुश्रूषणे रता ।
 यत्र राजा हतान्पुत्रान्पौत्रानन्यांश्च पार्थिवान् ॥ १-२-३४८ (६४९)
 लाकान्तरगतान्वीरानपश्यत्पुनरागतान् ।
 ऋषेः प्रसादात्कृष्णस्य दृष्ट्वाश्चर्यमनुत्तमम् ॥ १-२-३४९ (६५०)
 त्यक्त्वा शोकं सदारश्च सिद्धिं परमिकां गतः ।
 यत्र धर्मं समाश्रित्य विदुरः सुगतिं गतः ॥ १-२-३५० (६५१)
 संजयश्च सहामात्यो विद्वान्नावल्गणिर्वशी ।
 ददर्श नारदं यत्र धर्मराजो युधिष्ठिरः ॥ १-२-३५१ (६५२)
 नारदाच्चैव शुश्राव वृष्णीनां कदनं महत् ।
 एतदाश्रमवासाख्यं पर्वोक्तं महदद्भुतम् ॥ १-२-३५२ (६५३)
 द्विचत्वारिंशदध्यायाः पर्वैतदभिसङ्ख्यया ।
 सहस्रमेकं श्लोकानां पञ्चश्लोकशतानि च ॥ १-२-३५३ (६५४)
 षडेव च तथा श्लोकाः संख्यातास्तत्त्वदर्शिना ।
 अतः परं निबोधेदं मौसलं पर्वं दारुणम् ॥ १-२-३५४ (६५५)
 यत्र ते पुरुषव्याघ्राः शस्त्रस्पर्शहता युधि ।
 ब्रह्मदण्डविनिष्पिष्टाः समीपे लवणाम्भसः ॥ १-२-३५५ (६५६)
 आपाने पानकलिता दैवेनाभिप्रचोदिताः ।
 एकरूपिभिर्वज्रैर्निजघ्नुरितरेतरम् ॥ १-२-३५६ (६५७)
 यत्र सर्वक्षयं कृत्वा तावुभौ रामकेशवौ ।
 नातिचक्रामतुः कालं प्राप्तं सर्वहरं महत् ॥ १-२-३५७ (६५८)
 यत्रार्जुनो द्वारवतीमेत्य वृष्णिविनाकृताम् ।
 दृष्ट्वा विपादमगमत्परां चार्तिं नरर्षभः ॥ १-२-३५८ (६५९)
 स संस्कृत्य नरश्रेष्ठं मातुलं शौरिमात्मनः ।
 ददर्श यदुवीराणामापाने वैशसं महत् ॥ १-२-३५९ (६६०)
 शरीरं वासुदेवस्य रामस्य च महात्मनः ।
 संस्कारं लम्भयामास वृष्णीनां च प्रधानतः ॥ १-२-३६० (६६१)
 सवृद्धबालमादाय द्वारवत्यास्ततो जनम् ।
 ददर्शापदि कष्टायां गाण्डीवस्य पराभवम् ॥ १-२-३६१ (६६२)
 सर्वेषां चैव दिव्यानामस्त्राणामप्रसन्नताम् ।
 नाशं वृष्णिकलत्राणां प्रभावानामनित्यताम् ॥ १-२-३६२ (६६३)
 दृष्ट्वा निर्वेदमापन्नो व्यासवाक्यप्रचोदितः ।
 धर्मराजं समासाद्य संन्यासं समरोचयत् ॥ १-२-३६३ (६६४)
 इत्येतन्मौसलं पर्वं षोडशं परिकीर्तितम् ।
 अध्यायाष्टौ समाख्याताः श्लोकानां च शतत्रयम् ॥ १-२-३६४ (६६५)
 श्लोकानां विंशतिश्चैव संख्याता तत्त्वदर्शिना ।

महाप्रस्थानिकं तस्माद्ूर्ध्वं सप्तदशं स्मृतम् ॥ १-२-३६५ (६६६)
यत्र राज्यं परित्यज्य पाण्डवाः पुरुषर्षभाः ।
द्रौपद्या सहिता देव्या महाप्रस्थानमास्थिताः ॥ १-२-३६६ (६६७)
यत्र तेऽग्निं ददृशिरे लौहित्यं प्राप्य सागरम् ।
यत्राग्निना चोदितश्च पार्थस्तस्मै महात्मने ॥ १-२-३६७ (६६८)
ददौ संपूज्य तद्विव्यं गाण्डीवं धनुरुत्तमम् ।
यत्र भ्रातृन्निपतितान्द्रौपदीं च युधिष्ठिरः ॥ १-२-३६८ (६६९)
दृष्ट्वा हित्वा जगामैव सर्वाननवलोकयन् ।
एतत्सप्तदशं पर्व महाप्रस्थानिकं स्मृतम् ॥ १-२-३६९ (६७०)
यत्राध्यायास्त्रयः प्रोक्ताः श्लोकानां च शतत्रयम् ।
विंशतिश्च तथा श्लोकाः संख्यातास्तत्त्वदर्शिना ॥ १-२-३७० (६७१)
स्वर्गपर्वं ततो ज्ञेयं दिव्यं यत्तदमानुषम् ।
प्राप्तं दैवरथं स्वर्गान्नेष्टवान्यत्र धर्मराट् ॥ १-२-३७१ (६७२)
आरोढुं सुमहाप्राज्ञ आनृशंस्याच्छ्रुना विना ।
तामस्याविचलां ज्ञात्वा स्थितिं धर्मे महात्मनः ॥ १-२-३७२ (६७३)
श्वरूपं यत्र तत्त्यक्त्वा धर्मेणासौ समन्वितः ।
स्वर्गं प्राप्तःसच तथा यातनाविपुला भृशम् ॥ १-२-३७३ (६७४)
देवदूतेन नरकं यत्र व्याजेन दर्शितम् ।
शुश्राव यत्र धर्मात्मा भ्रातृणां करुणागिरः ॥ १-२-३७४ (६७५)
निदेशे वर्तमानानां देशे तत्रैव वर्तताम् ।
अनुदर्शितश्च धर्मेण देवराज्ञा च पाण्डवः ॥ १-२-३७५ (६७६)
आप्तुत्याकाशगङ्गायां देहं त्यक्त्वा स मानुषम् ।
स्वधर्मनिर्जितं स्थानं स्वर्गं प्राप्य स धर्मराट् ॥ १-२-३७६ (६७७)
मुमुदे पूजितः सर्वैः सेन्द्रैः सुरगणैः सह ।
एतदष्टादशं पर्वं प्रोक्तं व्यासेन धीमता ॥ १-२-३७७ (६७८)
अध्यायाः पञ्च संख्याताः पर्वम्यस्मिन्महात्मना ।
श्लोकानां द्वे शते चैव प्रसंख्याते तपोधाः ॥ १-२-३७८ (६७९)
नव श्लोकास्तथैवान्ये संख्याताः परमर्षिणा ।
अष्टादशैवमेतानि पर्वाण्येतान्यशेषतः ॥ १-२-३७९ (६८०)
खिलेषु हरिवंशश्च भविष्यं च प्रकीर्तितम् ।
दश श्लोकसहस्राणि विंशच्छ्लोकशतानि च ॥ १-२-३८० (६८१)
खिलेषु हरिवंशे च संख्यातानि महर्षिणा ।
एतत्सर्वं समाख्यातं भारते पर्वसंग्रहः ॥ १-२-३८१ (६८२)
अष्टादश समाजग्मुरक्षौहिण्यो ययुत्सया ।
तन्महादारुणं युद्धमहान्यष्टादशाभवत् ॥ १-२-३८२ (६८३)
यो विद्याच्चतुरो वेदान्साङ्गोपनिषदो द्विजः ।

न चाख्यानमिदं विद्यात्रैव स स्याद्विचक्षणः ॥ १-२-३८३ (६८४)
 अर्थशास्त्रमिदं प्रोक्तं धर्मशास्त्रमिदं महत् ।
 कामशास्त्रमिदं प्रोक्तं व्यासेनामितबुद्धिना ॥ १-२-३८४ (६८५)
 श्रुत्वा त्विदमुपाख्यानं श्राव्यमन्यन्न रोचते ।
 पुंस्कोकिलगिरं श्रुत्वा रूक्षा ध्वाङ्क्षस्य वागिव ॥ १-२-३८५ (६८६)
 इतिहासोत्तमादस्माज्जायन्ते कविबुद्धयः ।
 पञ्चभ्य इव भूतेभ्यो लोकसंविधयस्त्रयः ॥ १-२-३८६ (६८७)
 अस्याख्यानस्य विषये पुराणं वर्तते द्विजाः ।
 अन्तरिक्षस्य विषये प्रजा इव चतुर्विधाः ॥ १-२-३८७ (६८८)
 क्रियागुणानां सर्वेषामिदमाख्यानमाश्रयः ।
 इन्द्रियाणां समस्तानां चित्रा इव मनः क्रियाः ॥ १-२-३८८ (६८९)
 अनाश्रित्यैतदाख्यानं कथा भुवि न विद्यते ।
 आहारमनपाश्रित्य शरीरस्येव धारणम् ॥ १-२-३८९ (६९०)
 इदं कविवरैः सर्वैराख्यानमुपजीव्यते ।
 उदयप्रेप्सुभिर्भृत्यैरभिजात इवेश्वरः ॥ १-२-३९० (६९१)
 अस्य काव्यस्य कवयो न समर्था विशेषणे ।
 साधोरिव गृहस्थस्य शेषास्त्रय इवाश्रमाः ॥ १-२-३९१ (६९२)
 धर्मे मतिर्भवतु वः सततोत्थितानां
 स ह्येक एव परलोकगतस्य बन्धुः ।
 अर्थाः स्त्रियश्च निपुणैरपि सेव्यमाना
 नैवाप्तभावमुपयान्ति न च स्थिरत्वम् ॥ १-२-३९२ (६९३)
 द्वैपायनौष्ठपुटनिःसृतमप्रमेयं
 पुण्यं पवित्रमथ पापहरं शिवं च ।
 यो भारतं समधिगच्छति वाच्यमानं
 किं तस्य पुष्करजलैरभिषेचनेन ॥ १-२-३९३ (६९४)
 यदह्ना कुरुते पाप ब्राह्मणस्त्विन्द्रियैश्चरन् ।
 महाभारतमाख्याय सन्ध्यां मुच्यति पश्चिमाम् ॥ १-२-३९४ (६९५)
 यद्रात्रौ कुरुते पापं कर्मणा मनसा गिरा ।
 महाभारतमाख्याय पूर्वां सन्ध्यां प्रमुच्यते ॥ १-२-३९५ (६९६)
 यो गोशतं कनकशृङ्गमयं ददाति
 विप्राय वेदविदुषे च बहुश्रुताय ।
 पुण्यां च भारतकथां शृणुयाच्च नित्यं
 तुल्यं फलं भवति तस्य च तस्य चैव ॥ १-२-३९६ (६९७)
 आख्यानं तदिदमनुत्तमं महार्थं
 विज्ञेयं महदिह पर्वसंग्रहेण ।
 श्रुत्वादौ भवति नृणां सुखावगाहं

विस्तीर्णं लवणजलं यथा प्लवेन ॥ १-२-३९७ (६९८)

इति श्रीमन्महाभारते आदिपर्वणि पर्वसंग्रहपर्वणि द्वितीयोऽध्यायः

॥ २ ॥ ॥ समाप्तं पर्वसंग्रहपर्व ॥

Mahabharata - Adi Parva - Chapter Footnotes

- १-२-३ क्षत्र क्षत्रियजातिं । अमर्षः स्वपितुः क्षत्रियेण
हतत्वाज्जातस्य क्रोधस्यासहनं तेन चोदितः प्रेरितः ॥
१-२-१० निषिषिधुः निषिद्धवन्तः । अक्षराधिक्यमार्ष ॥
१-२-१४ भूदोषाः निम्नोन्नतत्वकण्टकित्वादयः ॥
१-२-१९ पदातय इति रथादिगतानां नराण व्युदासः ॥
१-२-२३-२६ अक्षौहिण्याः २१८७० रथाः । २१८७१ गजाः । १०९३५०
पदातयः । ६५६१० हयाः । ।
१-२-२८ पिण्डिता एकीभूताः ॥
१-२-३२ हार्दिक्यः कृतवर्मा गौतमः कृपः ॥
१-२-३३ ते तव सत्रे यद्भारताख्यानं मत्तः प्रवृत्तं
तज्जनमेजयस्य सत्रे व्यासशिष्येण कथितमित्युत्तरेण संबन्धः ॥
१-२-३४ तत्र भारते ॥
१-२-३५ प्रतिपन्नं शरणीकृतं ॥
१-२-३८ अभिजातः कुलीनः ॥
१-२-४६ हरणं दायः पारिबर्हमिति यावत् तस्य हारिका समानयनं ॥
१-२-४९ अनुद्यूतं पुनर्द्यूतं ॥
१-२-५० अभिगमनं तपसे गमनं ॥
१-२-५३ समास्या सहावस्थानं ॥
१-२-५७ प्रवेशः विराटनगरे । समयस्य संकेतस्य नियमस्य वा ॥
१-२-७० प्रतिज्ञा जयद्रथवधार्थं ॥
१-२-७२ हृदप्रवेशनं दुर्योधनस्य ॥
१-२-८३ अन्यत्र कथितस्यावशिष्टं यत्पुनः प्रक्रम्य कथ्यते तत्
खिलं प्रोच्यते । हरिवंशश्च तादृशः ॥
१-२-९० माहात्म्यमुत्तङ्कस्य उदङ्कस्येत्यपि पाठः ॥
१-२-११७ भार्गवः कुलालः ॥
१-२-१३८ कितवो द्यूतकारकः ॥
१-२-१५० शत्रुस्तव ऊरू भेत्स्यतीतिशापोत्सर्गः ॥
१-२-२२० नौ आवयोर्मध्ये ममैव साहाय्यं कर्तुमर्हतीति प्रत्येकं
प्रार्थना ज्ञेया ॥
१-२-२३१ ऐकात्म्यं एकचित्तत्वं ॥

१-२-२३७ शौटीर्यात् गर्वात् ॥
 १-२-२५५ आचार्यः द्रोणाचार्यः ॥
 १-२-२८७ समवाये समये ॥
 १-२-३१६ संसारदहनं निरूप्येतिशेषः ॥
 १-२-३१७ आयोधनं युद्धस्थानं ॥
 १-२-३१९ क्षत्रियाः क्षत्रियस्त्रियः ॥
 १-२-३२७ शराएव तल्पो यस्य सः शरतल्पो भीष्मः तेन प्रोक्ताः
 । शरतल्पे भवा वा तत्रस्थेन व्याख्यातत्वात् ॥
 १-२-३४३ सुदर्शनं तथाख्यानमित्यत्र मृगदर्श
 तथाचैवेति-मणिदर्शनं तथाचैवेत्यपि पाठो दृश्यते ॥
 १-२-३४७ धृतराष्ट्रः आश्रमपदमिति च्छेदः सन्धिरार्षः ॥
 १-२-३५५ ब्रह्मदण्डः ब्राह्मणशापः ॥
 १-२-३५६ आपाने पानगोष्ठ्यां पानेन कलिताः विवशीकृताः । एरकाः
 तृणविशेषाः ॥
 १-२-३५७ नातिचक्रामतुः कालं समर्थावपि मर्यादां
 नोल्लङ्घितवन्तावित्यर्थः ॥
 १-२-३५९ वैशसं परस्परं विशसनं ॥
 १-२-३७२ अस्य अविचलामिति च्छेदः ॥
 १-२-३८७ विषये देशे अन्तरित्यर्थः । पुराणं अष्टादशभेदं पाद्मादि ॥
 १-२-३९४ संध्यां संध्यायां ॥
 द्वितीयोऽध्यायः ॥
 २ ॥

आदिपर्व - अध्याय ००३

॥ श्रीः ॥

१.३. अध्यायः ३

(अथ पौष्यपर्व ॥ ३ ॥)

Mahabharata - Adi Parva - Chapter Topics

जनमेजयं प्रति सरमाख्यदवेशुनीशापः ॥ १ ॥

शापनिवारणार्थमृषेः सोमश्रवसः पौरोहित्येन वरणम् ॥ २ ॥

आरुण्युपमन्युवैदाख्यानानां धौम्यशिष्याणामुपाख्यानम् ॥ ३ ॥

वैदशिष्यस्योत्तङ्कस्योपाख्यानम् ॥ ४ ॥

पौष्यस्य राज्ञ उपाख्यानम् ॥ ५ ॥

Mahabharata - Adi Parva - Chapter Text

१-३-० (६९९)

सौतिरुवाच । १-३-०क्ष (१६)

जनमेजयः पारिक्षितः सह भ्रातृभिः कुरुक्षेत्रे दीर्घसत्रमुपास्ते ।

तस्य भ्रातरस्त्रयः श्रुतसेन उग्रसेनो भीमसेन इति ।

तेषु तत्सत्रमुपासीनेष्वभ्यागच्छत्सारमेयः ॥ १-३-१ (७००)

जनमेजयस्य भ्रातृभिरभिहतो रोरुयमाणो मातुः समीपमुपागच्छत् ॥

१-३-२ (७०१)

तं माता रोरुयमाणमुवाच ।

किं रोदिषि केनास्यभिहत इति ॥ १-३-३ (७०२)

स एवमुक्तो मातरं प्रत्युवाच जनमेजयस्य भ्रातृभिरभिहतोऽस्मीति

॥ १-३-४ (७०३)

तं माता प्रत्युवाच व्यक्तं त्वया तत्रापराद्धं येनास्यभिहत इति ॥

१-३-५ (७०४)

स तां पुनरुवाच नापराध्यामि किञ्चिन्नावेक्षे हवींषि नावलिह इति ॥

१-३-६ (७०५)

तच्छ्रुत्वा तस्य माता सरमा पुत्रदुःखार्ता तत्सत्रमुपागच्छद्यत्र

स जनमेजयः सह भ्रातृभिर्दीर्घसत्रमुपास्ते ॥ १-३-७ (७०६)

स तया क्रुद्धया तत्रोक्तोऽयं मे पुत्रो न किञ्चिदपराध्यति नावेक्षते

हवींषि नावलेढि किमर्थमभिहत इति ॥ १-३-८ (७०७)

न किञ्चिदुक्तवन्तस्ते सा तानुवाच यस्मादयमभिहतोऽनपकारी

तस्माददृष्टं त्वां भयमागमिष्यतीति ॥ १-३-९ (७०८)

जनमेजय एवमुक्तो देवशुन्या सरमया भृशं संभ्रान्तो

विषण्णश्चासीत् ॥ १-३-१० (७०९)

स तस्मिन्सत्रे समाप्ते हास्तिनपुरं प्रत्येत्य

पुरोहितमनुरूपमन्विच्छमानः परं यत्नमकरोद्यो मे पापकृत्यां

शमयेदिति ॥ १-३-११ (७१०)

स कदाचिन्मृगयां गतः पारिक्षितो जनमेजयः कस्मिंश्चित्स्वविषय

आश्रममपश्यत् ॥ १-३-१२ (७११)

तत्र कश्चिदपिरासाञ्चक्रे श्रुतश्रवा नाम ।

तस्य तपस्यभिरतः पुत्र आस्ते सोमश्रवा नाम ॥ १-३-१३ (७१२)

तस्य तं पुत्रमभिगम्य जनमेजयः पारिक्षितः पौरोहित्याय वव्रे ॥

१-३-१४ (७१३)

स नमस्कृत्य तमृषिमुवाच भगवन्नयं तव पुत्रो मम

पुरोहितोऽस्त्विति ॥ १-३-१५ (७१४)

स एवमुक्तः प्रत्युवाच जनमेजयं भो जनमेजय पुत्रोऽयं मम

सर्प्यां जातो महातपस्वी स्वाध्यायसंपन्नो मत्तपोवीर्यसंभृतो

मच्छुक्रं पीतवत्यास्तस्याः कुक्षौ जातः ॥ १-३-१६ (७१५)
समर्थोऽयं भवतः सर्वाः पापकृत्याः शमयितुमन्तरेण
महादेवकृत्याम् ॥ १-३-१७ (७१६)
अस्य त्वेकमुपांशुव्रतं यदेनं कश्चिद्ब्राह्मणः
कंचिदर्थमभियाचेत्तं तस्मै दद्यादयं यद्येतदुत्सहसे ततो
नयस्वैनमिति ॥ १-३-१८ (७१७)
तेनैवमुक्तो जनमेजयस्तं प्रत्युवाच भगवंस्तत्तथा भविष्यतीति ॥
१-३-१९ (७१८)
स तं पुरोहितमुपादायोपावृत्तो भ्रातृनुवाच मयाऽयं वृत
उपाध्यायो यदयं ब्रूयात्तत्कार्यमविचारयद्भिर्भवद्भिरिति ।
तेनैवमुक्ता भ्रातरस्तस्य तथा चक्रुः ।
स तथा भ्रातृन्संदिश्य तक्षशिलां प्रत्यभिप्रतस्थे तं च
देशं वशे स्थापयामास ॥ १-३-२० (७१९)
एतस्मिन्नन्तरे कश्चिद्दृषिर्धौम्यो नामापोदस्तस्य शिष्यास्त्रयो
बभूवुः ॥ १-३-२१ (७२०)
उपमन्युरारुणिवैदञ्चेति स एकं शिष्यमारुणिं पाञ्चाल्यं
प्रेषयामास गच्छ केदारखण्डं बधानेति ॥ १-३-२२ (७२१)
स उपाध्यायेन संदिष्ट आरुणिः पाञ्चाल्यस्तत्र गत्वा तत्केदारखण्डं
बद्धं नाशकत् ।
स क्लिश्यमानोऽपश्यदुपायं भवत्वेवं करिष्यामीति ॥ १-३-२३ (७२२)
स तत्र संविवेश केदारखण्डे शयाने व तथा तस्मिंस्तदुदकं
तस्थौ ॥ १-३-२४ (७२३)
ततः कदाचिदुपाध्याय आपोदो धौम्यः शिष्यावपृच्छत् क्व आरुणिः
पाञ्चाल्यो गत इति ॥ १-३-२५ (७२४)
तौ तं प्रत्युचतुर्भगवंस्त्वयैव प्रेषितो गच्छ केदारखण्डं बधानेति ।
स एवमुक्तस्तौ शिष्यौ प्रत्युवाच तस्मात्तत्र सर्वे गच्छामो यत्र
स गत इति ॥ १-३-२६ (७२५)
स तत्र गत्वा तस्याह्वानाय शब्दं चकारः ।
भो आरुणे पाञ्चाल्य क्वासि वत्सैहीति ॥ १-३-२७ (७२६)
स तच्छ्रुत्वा आरुणिरुपाध्यायवाक्यं
तस्मात्केदारखण्डात्सहसोत्थायतमुपाध्यायमुपतस्थे ॥ १-३-२८ (७२७)
प्रोवाच चैनमयमस्म्यत्र केदारखण्डे निःसरमाणमुदकमवारणीयं
संरोद्धुं संविष्टो भगवच्छब्दं श्रुत्वैव सहसा विदार्य
केदारखण्डं भवन्तमुपस्थितः ॥ १-३-२९ (७२८)
तदभिवादये भगवन्तमाज्ञापयतु भवान्कमर्थं करवाणीति ॥
१-३-३० (७२९)

स एवमुक्त उपाध्यायः प्रत्युवाच यस्माद्भवान्केदारखण्डं
विदार्योत्थितस्तस्मादुद्दालक एवनाम्ना
भवान्भविष्यतीत्युपाध्यायेनानुगृहीतः ॥ १-३-३१ (७३०)
यस्माच्च त्वया मद्बचनमनुष्ठितं तस्माच्छ्रेयोऽवाप्स्यसि ।
सर्वे च ते वेदाः प्रतिभास्यन्ति सर्वाणि च धर्मशास्त्राणीति
॥ १-३-३२ (७३१)
स एवमुक्त उपाध्यायेनेष्टं देशं जगाम ॥ १-३-३३ (७३२)
अथापरः शिष्यस्तस्यैवापोदस्य धौम्यस्योपमन्युर्नाम ।
तं चोपाध्यायः प्रेषयामास वत्सोपमन्यो गा रक्षस्वेति ॥ १-३-३४ (७३३)
स उपाध्यायवचनादरक्षद्गाः स चाहनि गा रक्षित्वा दिवसक्षये
गुरुगृहमागम्योपाध्यायस्याग्रतः स्थित्वा नमश्चक्रे ॥ १-३-३५ (७३४)
तमुपाध्यायः पीवानमपश्यदुवाच चैनं वत्सोपमन्यो केन वृत्तिं
कल्पयसि पीवानसि दृढमिति ॥ १-३-३६ (७३५)
स उपाध्यायं प्रत्युवाच भो भैक्ष्येण वृत्तिं कल्पयामीति
तमुपाध्यायः प्रत्युवाच ॥ १-३-३७ (७३६)
मय्यनिवेद्य भैक्ष्यं नीपयोक्तव्यमिति ।
स तथेत्युक्तो भैक्ष्यं चरित्वोणध्यायन्यवेदयत् ॥ १-३-३८ (७३७)
स तस्मादुपाध्यायः सर्वमेव भैक्ष्यमगृह्णात् ।
स तथेत्युक्तः पुनररक्षद्गा अहनि रक्षित्वा निशामुखे गुरुकुलमागम्य
गुरोरग्रतःस्थित्वा नमश्चक्रे ॥ १-३-३९ (७३८)
तमुपाध्यायस्तथापि पीवानमेव दृष्ट्वोवाच ।
वत्सोपमन्यो सर्वमशेषतस्ते भैक्ष्यं गृह्णामि केनेदानीं वृत्तिं
कल्पयसीति ॥ १-३-४० (७३९)
स एवमुक्त उपाध्यायं प्रत्युवाच ।
भगवते निवेद्य पूर्वमपरं चरामि तेन वृत्तिं कल्पयामीति
तमुपाध्यायः प्रत्युवाच ॥ १-३-४१ (७४०)
नैषा न्याय्या गुरुवृत्तिरन्येषामपि भैक्ष्योपजीविनां वृत्त्युपरोधं
करोषि इत्येवं वर्तमानो लुब्धोऽसीति ॥ १-३-४२ (७४१)
स तथेत्युक्त्वा गा अरक्षद्रक्षित्वाच
पुनरुपाध्यायगृहमागम्योपाध्यायस्याग्रतः स्थित्वा नमश्चक्रे ॥
१-३-४३ (७४२)
तमुपाध्यायस्तथापि पीवानमेव दृष्ट्वा पुनरुवाच ।
वत्सोपमन्यो अहं ते सर्वं भैक्ष्यं गृह्णामि न चान्यच्चरसि
पीवानसि भृशं केन वृत्तिं कल्पयसीति ॥ १-३-४४ (७४३)
स एवमुक्तस्तमुपाध्यायं प्रत्युवाच ।
भो एतासां गवां पयसा वृत्तिं कल्पयामीति ।

तमुवाचोपाध्यायो नैतन्न्याय्यं पय उपयोक्तुं भवतो मया
 नाभ्यनुज्ञातमिति ॥ १-३-४५ (७४४)
 स तथेति प्रतिज्ञाय गा रक्षित्वा पुनरुपाध्यायगृहमेत्य गुरोरग्रतः
 स्थित्वा नमश्चक्रे ॥ १-३-४६ (७४५)
 तमुपाध्यायः पीवानमेव दृष्टवोवाच ।
 वत्सोपमन्यो भैक्ष्यं नाशनासि न चान्यच्चरसि पयो न पिबसि
 पीवानसि भृशं केनेदानीं वृत्तिं कल्पयसीति ॥ १-३-४७ (७४६)
 स एवमुक्त उपाध्यायं प्रत्युवाच ।
 भोः फेनं पिबापि यमिमे वत्सा मातृणां स्तनात्पिबन्त उद्गिरन्ति
 ॥ १-३-४८ (७४७)
 तमुपाध्यायः प्रत्युवाच ।
 एते त्वदनुकम्पया गुणवन्तो वत्साः प्रभूततरं फेनमुद्गिरन्ति ।
 तदेषामपि वत्सानां वृत्युपरोधं करोष्येवं वर्तमानः ।
 फेनमपि भवान्न पातुमर्हतीति स तथेति प्रतिश्रुत्य निराहारः
 पुनररक्षद्गाः ॥ १-३-४९ (७४८)
 तथा प्रतिषिद्धो भैक्ष्यं नाशनाति नचान्यच्चरति पयो न पिबति
 फेनं नोपयुहक्ते स कदाचिदरण्ये क्षुधार्तोऽर्कपत्राण्यभक्षयत् ॥
 १-३-५० (७४९)
 स तैरर्कपत्रैर्भक्षितैः
 क्षारतिक्तकटुरुक्षैस्तीक्ष्णविपाकैश्चक्षुष्युपहतोऽन्धो बभूव ।
 ततः सोऽन्धोऽपि चङ्क्रम्यमाणः कूपेऽपतत् ॥ १-३-५१ (७५०)
 अथ तस्मिन्ननागच्छति सूर्ये चास्ताचलावलम्बिनि उपाध्यायः
 शिष्यानवोचत् ॥ १-३-५२ (७५१)
 मयोपमन्युः सर्वतः प्रतिषिद्धः स नियतं कुपितस्ततो नागच्छति
 चिरगतस्त्विति ।
 ततोऽन्वेष्य इत्येवमुक्त्वा शिष्यैः सार्धमरण्यं गत्वा तस्याह्वानाय
 शब्दं चकार भो उपमन्यो क्वासि वत्सैहीति ॥ १-३-५३ (७५२)
 स उपाध्यायस्य आह्वानवचनं श्रुत्वा प्रत्युवाचोच्चैरयमस्मिन्कूपे
 पतितोऽहमिति ।
 तमुपाध्यायः प्रत्युवाच कथं त्वमस्मिन्कूपे पतित इति ॥ १-३-५४ (७५३)
 स उपाध्यायं प्रत्युवाच अर्कपत्राणि
 भक्षयित्वान्धीभूतोऽस्म्यतश्चङ्क्रम्यमाणः कूपे पतित इति ।
 तमुपाध्यायः प्रत्युवाच ॥ १-३-५५ (७५४)
 अश्विनौ स्तुहि तौ देवभिषजौ त्वां चक्षुष्मन्तं कर्ताराविति ।
 स एवमुक्त उपाध्यायेनोपमन्युः स्तोतुमुपचक्रमे देवावश्विनौ
 वाग्भिर्ऋग्भिः ॥ १-३-५६ (७५५)

प्रपूर्वगौ पूर्वजौ चित्रभानू
 गिरा वां शंसामि तपसा ह्यनन्तौ ।
 दिव्यौ सुपर्णौ विरजौ विमाना-
 वधिक्षिपन्तौ भुवनानि विश्वा ॥ १-३-५७ (७५६)
 हिरण्मयौ शकुनी सांपरायौ
 नासत्यदस्रौ सुनसौ वैजयन्तौ ।
 शुक्लं वयन्तौ तरसा सुवेमा-
 वधिव्ययन्तावसितं विवस्वतः ॥ १-३-५८ (७५७)
 ग्रस्तां सुपर्णस्य बलेन वर्तिका-
 ममुञ्चतामश्विनौ सौभगाय ।
 तावत्सुवृत्तावनमं तमाय या-
 वसत्तमा गा अरुणा उदावहत् ॥ १-३-५९ (७५८)
 षष्टिश्च गावस्त्रिशताश्च धेनव
 एकं वत्सं सुवते तं दुहन्ति ।
 नानागोष्ठा विहिता एकदोहना-
 स्तावश्विनौ दुहतो घर्ममुक्थ्यम् ॥ १-३-६० (७५९)
 एकां नाभिं सप्त सथा अराः श्रिताः
 प्रधिष्वन्या विंशतिरर्पिता अराः ।
 अनेमि चक्रं परिवर्ततेऽजरं
 मायाऽश्विनौ समनक्ति चर्षणी ॥ १-३-६१ (७६०)
 एकं चक्रं वर्तते द्वादशारं
 षण्णाभिमेकाक्षममृतस्य धारणम् ।
 यस्मिन्देवा अधि विश्वे विषक्ता-
 स्तावश्विनौ मुञ्चतो मा विषीदतम् ॥ १-३-६२ (७६१)
 अश्विनाविन्दुममृतं वृत्तभूयौ
 तिरोधत्तामश्विनौ दासपत्नी ।
 हित्वा गिरिमश्विनौ गामुदाचरन्तौ
 तद्वृष्टिमह्नात्प्रस्थितौ बलस्य ॥ १-३-६३ (७६२)
 युवां दिशो जनयथो दशाग्रे
 समानं मूर्ध्नि रथयानं वियन्ति ।
 तासां यातमृषयोऽनुप्रयान्ति
 देवा मनुष्याः क्षितिमाचरन्ति ॥ १-३-६४ (७६३)
 युवां वर्णान्विकुरुथो विश्वरूपां-
 स्तेऽधिक्षियन्ते भुवनानि विश्वा ।
 ते भानवोऽप्यनुसृताश्चरन्ति
 देवा मनुष्याः क्षितिमाचरन्ति ॥ १-३-६५ (७६४)

तौ नासत्यावश्विनौ वां महेऽहं
 स्रजं च यां विभृथः पुष्करस्य ।
 तौ नासत्वावमृतावृतावृधा-
 वृते देवास्तत्प्रपदे न सूते ॥ १-३-६६ (७६५)
 मुखेन गर्भं लभतां युवानौ
 गतासुरेतत्प्रपदेन सूते ।
 सद्यो जातो मातरमत्ति गर्भ-
 स्तावश्विनौ मुञ्चथौ जीवसे गाम् ॥ १-३-६७ (७६६)
 स्तोतुं न शक्नोमि गुणैर्भवन्तौ
 चक्षुर्विहीनः पथि संप्रमोहः ।
 दुर्गेऽहमस्मिन्पतितोऽस्मि कूपे
 युवां शरण्यौ शरणं प्रपद्ये ॥ १-३-६८ (७६७)
 सौतिरुवाच । १-३-६९क्ष् (१७)
 एवमृग्भिश्चान्यैरस्तुवत् ।
 इत्येवं तेनाभिष्टुतावश्विनावाजगमतुराहतुश्चै प्रीतौ स्व एष
 तेऽपूपोशानैनमिति ॥ १-३-६९ (७६८)
 स एवमुक्तः प्रत्युवाच नानृतमूचतुर्भगवन्तौ
 नत्वहमेतमपूपमुपयोक्तुमुत्सहे गुरवेऽनिवेद्येति ॥ १-३-७० (७६९)
 ततस्तमश्विनावूचतुः ।
 आवाभ्यां पुरस्ताद्भवत उपाध्यायेनैवमेवाभिष्टुताभ्यामपूपोदत्त
 उपयुक्तः स तेनानिवेद्य गुरवे त्वमपि तथैव कुरुष्व यथा
 कृतमुपाध्यायेनेति ॥ १-३-७१ (७७०)
 स एवमुक्तः प्रत्युवाच एतत्प्रत्यनुनये भवन्तावश्विनौ
 नोत्सहेऽहमनिवेद्य गुरवेऽपूपमुपयोक्तुमिति ॥ १-३-७२ (७७१)
 तमश्विनावाहतुः प्रीतौ स्वस्तवानया गुरुभक्त्या ।
 उपाध्यायस्य ते कार्णायसा दन्ता भवतोऽपि हिरण्मया भविष्यन्ति
 चक्षुष्मांश्च भविष्यसि श्रेयश्चावाप्स्यसीति ॥ १-३-७३ (७७२)
 स एवमुक्तोऽश्विभ्यां लब्धचक्षुरुपाध्यायसकाशमागम्याभ्यवादयत् ॥
 १-३-७४ (७७३)
 आचक्षे च स चास्य प्रीतिमान्बभूव ॥ १-३-७५ (७७४)
 आह चैनं यथाऽश्विनावाहतुस्तथा त्वं श्रेयोऽवाप्स्यसीति ॥ १-३-७६ (७७५)
 सर्वे च ते वेदाःप्रतिभास्यन्ति सर्वाणि च धर्मशास्त्राणीति ।
 एषा तस्यापि परीक्षोपमन्त्रयोः ॥ १-३-७७ (७७६)
 अथापरः शिष्यस्तस्यैवापोदस्य धौम्यस्य वैदो नाम तमुपाध्यायः
 समादिदेश वत्स वैद इहास्यतां तावन्मम गृहे कंचित्कालं
 शुश्रूषुणा च भवितव्यं श्रेयस्ते भविष्यतीति ॥ १-३-७८ (७७७)

स तथेत्युक्त्वा गुरुकुले दीर्घकालं गुरुशुश्रूषणपरोऽवसत् ।
गौरिव नित्यं गुरुणा धूर्षुं नियोज्यमानः
शीतोष्णक्षुत्तृष्णादुःखसहः सर्वत्राप्रतिकूलस्तस्य महतात्कालेन
गुरुः परितोषं जगाम ॥ १-३-७९ (७७८)
तत्परितोषाच्च श्रेयः सर्वज्ञतां चावाप ।
एषा तस्यापि परीक्षा बैदस्य ॥ १-३-८० (७७९)
स उपाध्यायेनानुज्ञातः समावृत्तस्तस्मान्गुरुकुलवासाद्गृहाश्रमं
प्रत्यपद्यत ।
तस्यापि स्वगृहे वसतस्त्रयः शिष्या बभूवुः स शिष्यान्न
किञ्चिदुवाच कर्म वा क्रियतां गुरुशुश्रूषा वेति ।
दुःखाभिज्ञो हि गुरुकुलवासस्य शिष्यान्परिक्लेशेन योजयितुं नेयेष ॥
१-३-८१ (७८०)
अथ कस्मिंश्चित्काले बैदं ब्राह्मणं जनमेजयः पौष्यश्च
क्षत्रियावुपेत्योपाध्यायं वरयाञ्चक्रतुः ॥ १-३-८२ (७८१)
स कदाचिद्याज्यकार्येणाभिप्रस्थित उत्तङ्कनामानं शिष्यं नियोजयामास
॥ १-३-८३ (७८२)
भोयत्किञ्चिदस्मद्गृहे परिहीयते तदिच्छाम्यहमपरिहीयमानं भवता
क्रियमाणमिति स एवं प्रतिसदिश्योत्तङ्कं बैदः प्रवासं जगाम ॥
१-३-८४ (७८३)
अथोत्तङ्कः शुश्रूषुर्गुरुनियोगमनुतिष्ठमानो गुरुकुले वसति स्म ।
स तत्र वसमान उपाध्यायस्त्रीभिः सहिताभिराहूयोक्तः ॥ १-३-८५ (७८४)
उपाध्यायानी ते ऋतुमती उपाध्यायश्च प्रोषितोऽस्या
यथाऽयमृतुर्वन्ध्यो न भवति तथा क्रियतामेषा विषीदतीति ॥
१-३-८६ (७८५)
एवमुक्तस्ताः स्त्रियः प्रत्युवाच ।
न मया स्त्रीणां वचनादिदमकार्यं करणीयम् ।
न ह्यहमुपाध्यायेन संदिष्टोऽकार्यमपि त्वया कार्यमिति ॥ १-३-८७ (७८६)
तस्य पुनरुपाध्यायः कालान्तरेण गृहमाजगाम तस्मात्प्रवासात् ।
स तु तद्वृत्तं तस्याशेषमुपलभ्य प्रीतिमानभूत् ॥ १-३-८८ (७८७)
उवाच चैनं वत्सोत्तङ्कं किं ते प्रियं करवाणीति ।
धर्मतो हि शुश्रूषितोऽस्मि भवता तेन प्रीतिः परस्परेण नौ
संवृद्धा तदनुजाने भवन्तं सर्वानेव कामानवाप्स्यसि गम्यतामिति
॥ १-३-८९ (७८८)
स एवमुक्तः प्रत्युवाच किं ते प्रियं करवाणीति एवं ह्याहुः ॥ १-३-९० (७८९)
यश्चाधर्मेण वै ब्रूयाद्यश्चाधर्मेण पृच्छति ।
तयोरन्यतरः प्रैति विद्वेषं चाधिगच्छति ॥ १-३-९१ (७९०)

सोहमनुज्ञातो भवता इच्छामीष्टं गुर्वर्थमुपहर्तुमिति ।
 तेनैवमुक्त उपाध्यायः प्रत्युवाच वत्सोत्तङ्क उष्यतां तावदिति
 ॥ १-३-९२ (७९१)
 स कदाचित्तमुपाध्यायमाहोत्तङ्क आज्ञापयतु भवान्किं ते
 प्रियमुपाहरामि गुर्वर्थमिति ॥ १-३-९३ (७९२)
 तमुपाध्यायः प्रत्युवाच वत्सोत्तङ्क बहुशो मां चोदयसि
 गुर्वर्थमुपाहरामीति तद्गच्छैनां प्रविश्योपाध्यायानीं पृच्छ
 किमुपाहरामीति एषा यद्ब्रवीति तदुपाहरस्वेति ॥ १-३-९४ (७९३)
 स एवमुक्त
 उपाध्यायेनोपाध्यायानीमपृच्छद्भवत्युपाध्यायेनास्म्यनुज्ञातो गृहं
 गन्तुमिच्छामीष्टं ते गुर्वर्थमुपहृत्यानुणो गन्तुं तदाज्ञापयतु
 भवती किमुपाहरामि गुर्वर्थमिति ॥ १-३-९५ (७९४)
 सैवमुक्तोपाध्यायानी तमुत्तङ्कं प्रत्युवाच गच्छ पौष्यं प्रति
 राजानं कुण्डले भिक्षितुं तस्य क्षत्रियया पिनद्धे ॥ १-३-९६ (७९५)
 आनयस्वेतश्चतुर्थेऽहनि पुण्यकर्म भविता ताभ्यामाबद्धाभ्यां
 शोभमाना ब्राह्मणान्परिवेष्टुमिच्छामि ।
 तत्संपादयस्व एवं हि कुर्वतः श्रेयो भविताऽन्यथा कुतः श्रेय
 इति ॥ १-३-९७ (७९६)
 स एवमुक्तस्तयोपाध्यायान्या प्रातिष्ठतोत्तङ्कः स पथि
 गच्छन्नपश्यदृषभमतिप्रमाणं तमधिरूढं च
 पुरुषमतिप्रमाणमेव स पुरुष उत्तङ्कमभ्यभाषत ॥ १-३-९८
 (७९७)
 भोउत्तङ्कैतत्पुरीषमस्य ऋषभस्य भक्षयस्वेति स एवमुक्तो
 नैच्छत् ॥ १-३-९९ (७९८)
 तमाह पुरुषो भूयो भक्षयस्वोत्तङ्क मा विचारयोपाध्यायेनापि ते
 भक्षितं पूर्वमिति ॥ १-३-१०० (७९९)
 स एवमुक्तो बाढमित्युक्त्वा तदा तद्रूपभस्य मूत्रं पुरीषं च
 भक्षयित्वोत्तङ्कः संभ्रमादुत्थित एवापोऽनुस्पृश्य प्रतस्थे ॥
 १-३-१०१ (८००)
 यत्र स क्षत्रियः पौष्यस्तमुपेत्यासीनमपश्यदुत्तङ्कः ।
 स उत्तङ्कस्तमुपेत्याशीर्भिरभिनन्द्योवाच ॥ १-३-१०२ (८०१)
 अर्थी भवन्तमुपागतोऽस्मीति स एनमभिवाद्योवाच ।
 भगवन्पौष्यः खल्वहं किं करवाणीति ॥ १-३-१०३ (८०२)
 स तमुवाच गुर्वर्थं कुण्डलयोरर्थेनाभ्यागतोऽस्मि ।
 ये वै ते क्षत्रिया पिनद्धे कुण्डले ते भवान्दातुमर्हतीति ॥ १-३-१०४ (८०३)
 तं प्रत्युवाच पौष्यः प्रविश्यान्तःपुरं क्षत्रिया याच्यतामिति ।

स तेनैवमुक्तः प्रविश्यान्तःपुरं क्षत्रियां नापश्यत् ॥ १-३-१०५ (८०४)
स पौष्यं पुनरुवाच न युक्तं भवताऽहमनृतेनोपचरितुं न हि
तेऽन्तःपुरे क्षत्रिया सन्निहिता नैनां पश्यामि ॥ १-३-१०६ (८०५)
स एवमुक्तः पौष्यः क्षणमात्रं विमृश्योत्तङ्कं प्रत्युवाच ।
नियतं भवानुच्छिष्टः स्मर तावन्न हि सा क्षत्रिया
उच्छिष्टेनाशुचिना शक्या द्रष्टुं पतिव्रतात्वात्सैषा
नाशुचेदर्शनमुपैतीति ॥ १-३-१०७ (८०६)
अथैवमुक्त उत्तङ्कः स्मृत्वोवाचास्ति खलु मया तु भक्षितं
नोपस्पृष्टमागच्छतेति ।
तं पौष्यः प्रत्युवाच एष ते व्यतिक्रमो नोत्थितेनोपस्पृष्टं
भवति शीघ्रमागच्छतेति ॥ १-३-१०८ (८०७)
अथोत्तङ्कस्तं तथेत्युक्त्वा प्राङ्मुख
उपावेश्य सुप्रक्षालितपाणिपादवदनो
निःशब्दाभिरफेनाभिरनुष्णाभिर्हृद्गताभिरद्भिस्त्रिः पीत्वा
द्विः परिमृज्य खान्यद्भिरुपस्पृश्य चान्तःपुरं प्रविवेश ॥
१-३-१०९ (८०८)
ततस्तां क्षत्रियामपश्यत्सा च दृष्ट्वैवोत्तङ्कं
प्रत्युत्थायाभिवाद्योवाच स्वागतं ते भगवन्नाज्ञापय किं करवाणीति ॥
१-३-११० (८०९)
स तामुवाचैते कुण्डले गुर्वर्थं मे भिक्षिते दातुमर्हसीति ।
सा प्रीता तेन तस्य सद्भावेन पात्रमयमनतिक्रमणीयश्चेति मत्वा ते
कुण्डले अवमुच्यास्मै प्रायच्छदाह चैनमेते कुण्डले तक्षको नागराजः
सुभृशं प्रार्थयत्यप्रमत्तो नेतुमर्हसीति ॥ १-३-१११ (८१०)
स एवमुक्तस्तां क्षत्रियां प्रत्युवाच भवती सुनिर्वृता भवतु ।
न मां शक्तस्तक्षको नागराजो धर्षयितुमिति ॥ १-३-११२ (८११)
स एवमुक्त्वा तां क्षत्रियामामन्त्र्य पौष्यसकाशमागच्छत् ।
आह चैनं भोः पौष्य प्रीतोऽस्मीति तमुत्तङ्कं पौष्यः प्रत्युवाच
॥ १-३-११३ (८१२)
भगवंश्चिरेण पात्रमासाद्यते भवाश्च गुणवानतिथिस्तदिच्छे
श्राद्धं कर्तुं क्रियतां क्षण इति ॥ १-३-११४ (८१३)
तमुत्तङ्कः प्रत्युवाच कृतक्षण एवास्मि शीघ्रमिच्छामि
यथोपपन्नमन्नमुपस्कृतं भवतेति स तथेत्युक्त्वा
यथोपपन्नेनात्रेनैनं भोजयामास ॥ १-३-११५ (८१४)
अथोत्तङ्कः सकेशं शीतमन्नं दृष्ट्वा अशुच्येतदिति मत्वा तं
पौष्यमुवाच ।
यस्मान्मे अशुच्यन्नं ददासि तस्मादन्धो भविष्यसीति ॥ १-३-११६ (८१५)

तं पौष्यः प्रत्युवाच ।
 यस्मात्त्वमदुष्टमन्नदूषयसि तस्मादनपत्यो भविष्यसीति तमुत्तङ्कः
 प्रत्युवाच ॥ १-३-११७ (८१६)
 न युक्तं भवताऽन्नमशुचि दत्त्वा प्रतिशापं दातुं तस्मादन्नमेव
 प्रत्यक्षीकुरु ।
 ततः पौष्यस्तदन्नमशुचि दृष्ट्वा तस्याशुचिभावमपरोक्षयामास
 ॥ १-३-११८ (८१७)
 अथ तदन्नं मुक्तकेश्या स्त्रियोपहृतमनुष्णं सकेशं
 चाशुच्येतदिति मत्वा तमृषिमुत्तङ्कं प्रसादयामास ॥ १-३-११९
 (८१८)
 भगवन्नेतदज्ञानादन्नं सकेशमुपाहृतं शीतं च ।
 तत्क्षामये भवन्तं न भवेयमन्ध इति ।
 तमुत्तङ्कः प्रत्युवाच ॥ १-३-१२० (८१९)
 न मृषा ब्रवीमि भूत्वा त्वमन्धो नचिरादनन्धो भविष्यसीति ।
 ममापि शापो भवता दत्तो न भवेदिति ॥ १-३-१२१ (८२०)
 तं पौष्यः प्रत्युवाच न चाहं शक्तः शापं प्रत्यादातुं न हि मे
 मन्युरद्याप्युपशमं गच्छति किं चैतद्भवता न ज्ञायते ।
 यथा ॥ १-३-१२२ (८२१)
 नवनीतं हृदयं ब्राह्मणस्य
 वाचि क्षुरो निहितस्तीक्ष्णधारः ।
 तदुभयमेतद्विपरीतं क्षत्रियस्य
 वाङ्गवनीतं हृदयं तीक्ष्णधारम् ॥ इति ॥ १-३-१२३ (८२२)
 तदेवंगते न शक्तोऽहं तीक्ष्णहृदयत्वात्तं शापमन्यथाकर्तुं
 गम्यतामिति ।
 तमुत्तङ्कः प्रत्युवाच ॥ १-३-१२४ (८२३)
 भवताऽहमन्नस्याशुचिभावमालक्ष्य प्रत्यनुनीतः ।
 प्राक् च तेऽभिहितं यस्माददुष्टमन्नं दूषयसि तस्मादनपत्यो
 भविष्यसीति ।
 दुष्टे चान्ने नैष मम शापो भविष्यतीति ॥ १-३-१२५ (८२४)
 साधयामस्तावदित्युक्त्वा प्रातिष्ठतोत्तङ्कस्ते कुण्डले गृहीत्वा ।
 सोऽपश्यदथ पथि नग्नं क्षपणकमागच्छन्तं
 मुहुर्मुहुर्दृश्यमानमदृश्यमानं च ॥ १-३-१२६ (८२५)
 अथोत्तङ्कस्ते कुण्डले संन्यस्य भूमावुदकार्थं प्रचक्रमे ।
 एतस्मिन्नन्तरे स क्षपणकस्त्वरमाण उपसृत्य ते कुण्डले गृहीत्वा
 प्राद्रवत् ॥ १-३-१२७ (८२६)
 तमुत्तङ्कोऽभिसृत्य कृतोदककार्यः शुचिः प्रयतो नमो देवेभ्यो

गुरुभ्यश्च कृत्वा महता जवेन तमन्वयात् ॥ १-३-१२८ (८२७)
 तस्य तक्षको दृढमासन्नः सतं जग्राह ।
 गृहीतमात्रः स तद्रूपं विहाय तक्षकस्वरूपं कृत्वा सहसा
 धरण्यां विवृतं महाबिलं प्रविवेश ॥ १-३-१२९ (८२८)
 प्रविश्य च नागलोकं स्वभवनमगच्छत् ।
 अथोत्तङ्गस्तस्याः क्षत्रियाया वचः स्मृत्वा तं तक्षकमन्वगच्छत्
 ॥ १-३-१३० (८२९)
 स तद्विलं दण्डकाष्ठेन चखान न चाशकत् ।
 तं क्लिश्यमानमिन्द्रोऽपश्यत्स वज्रं प्रेषयामास ।
 गच्छास्य ब्राह्मणस्य साहाय्यं कुरुष्वेति ॥ १-३-१३१ (८३०)
 अथ वज्रं दण्डकाष्ठमनुप्रविश्य तद्विलमदारयत् ॥ १-३-१३२ (८३१)
 तमुत्तङ्गोऽनुविवेश तेनैव बिलेन प्रविश्य च तं
 नागलोकमपर्यन्तमनेकविधप्रासादहर्म्यवलभीनिर्यूहशत-
 संकुलमुच्चावचक्रीडाश्चर्यस्थानावकीर्णमपश्यत् ॥ १-३-१३३ (८३२)
 स तत्र नागांस्तानस्तुवदेभिः श्लोकैः ।
 य ऐरावतराजानः सर्पाः समितिशोभाः ।
 क्षरन्त इव जीमूताः सविद्युत्पवनेरिताः ॥ १-३-१३४ (८३३)
 सुरूपा बहुरूपाश्च तथा कल्माषकुण्डलाः ।
 आदित्यवन्नाकपृष्ठे रेजुरैरावतोद्भवाः ॥ १-३-१३५ (८३४)
 बहूनि नागवेशमानि गङ्गायास्तीर उत्तरे ।
 तत्रस्थानपि संस्तौमि महतः पन्नगानहम् ॥ १-३-१३६ (८३५)
 इच्छेत्कोऽर्कांशुसेनायां चर्तुमैरावतं विना ।
 शतान्यशीतिरष्टौ च सहस्राणि च विंशतिः ॥ १-३-१३७ (८३६)
 सर्पाणां प्रग्रहा यान्ति धृतराष्ट्रो यदैजति ।
 ये चैनमुपसर्पन्ति ये च दूरपथं गताः ॥ १-३-१३८ (८३७)
 अहमैरावतज्येष्ठभ्रातृभ्योऽकरवं नमः ।
 यस्य वासः कुरुक्षेत्रे खाण्डवे चाभवत्पुरा ॥ १-३-१३९ (८३८)
 तं नागराजमस्तौषं कुण्डलार्थाय तक्षकम् ।
 तक्षकश्चाश्वसेनश्च नित्यं सहचरावुभौ ॥ १-३-१४० (८३९)
 कुरुक्षेत्रं च वसतां नदीमिक्षुमतीमनु ।
 जघन्यजस्तक्षकस्य श्रुतसेनेति यः सुतः ॥ १-३-१४१ (८४०)
 अवसद्यो महद्दुम्नि प्रार्थयन्नागमुख्यताम् ।
 करवाणि सदा चाहं नमस्तस्मै महात्मने ॥ १-३-१४२ (८४१)
 सौतिरुवाच । १-३-१४३क्ष (१८)
 एवं स्तुत्वा स विप्रर्षिरुत्तङ्गो भुजगोत्तमान् ।
 नैव ते कुण्डले लेभे ततश्चिन्तामुपागमत् ॥ १-३-१४३ (८४२)

एवं स्तुवन्नपि नागान्यदा ते कुण्डले नालभत्तदाऽपश्यत्स्त्रियौ तन्त्रे
 अधिरोप्य सुवेमे पटं वयन्त्यौ ।
 तस्मिंस्तन्त्रे कृष्णाः सिताश्च तन्तवश्चक्रं चापश्यद्द्वादशारं
 षड्भिः कुमारैः परिवर्त्यमानं पुरुषं चापश्यदश्च च
 दर्शनीयम् ॥ १-३-१४४ (८४३)
 स तान्सर्वास्तुष्टाव एभिर्मन्त्रवादश्लोकैः ॥ १-३-१४५ (८४४)
 त्रीण्यर्पितान्यत्र शतानि मध्ये
 षष्टिश्च नित्यं चरति ध्रुवेऽस्मिन् ।
 चक्रे चतुर्विंशतिपर्वयोगे
 षड्वै कुमाराः परिवर्तयन्ति ॥ १-३-१४६ (८४५)
 तन्त्रं चेदं विश्वरूपे युवत्यौ
 वयतस्तन्तून्सततं वर्तयन्त्यौ ।
 कृष्णान्सितांश्चैव विवर्तयन्त्यौ
 भूतान्यजस्रं भुवनानि चैव ॥ १-३-१४७ (८४६)
 वज्रस्य भर्ता भुवनस्य गोप्ता
 वृत्रस्य हन्ता नमुचेर्निहन्ता ।
 कृष्णे वसानो वसने महात्मा
 सत्यानृते यो विविनक्ति लोके ॥ १-३-१४८ (८४७)
 यो वाजिनं गर्भमपां पुराणं
 वैश्वानरं वाहनमभ्युपैति ।
 नमोऽस्तु तस्मै जगदीश्वराय
 लोकत्रयेशाय पुरंदराय ॥ १-३-१४९ (८४८)
 ततः स एनं पुरुषः प्राह प्रीतोऽस्मि तेऽहसनेन स्तोत्रेण किं ते
 प्रियं करवाणीति ।
 स तमुवाच नागा मे वशमीयुरिति ॥ १-३-१५० (८४९)
 स चैनं पुरुषः पुनरुवाच एतमश्वमपाने धमस्वेति ॥ १-३-१५१ (८५०)
 ततोऽश्वस्यापानमधमत्ततोऽश्वोद्धम्यमानात्सर्वस्रोतोभ्यः
 पावकार्चिषः सधूमा निष्पेतुः ॥ १-३-१५२ (८५१)
 ताभिर्नागलोक उपधूपितेऽथ
 संभ्रान्तस्तक्षकोऽग्नेस्तेजोभयाद्विषण्णः कुण्डले गृहीत्वा सहसा
 भवनान्निष्क्रम्योत्तङ्गमुवाच ॥ १-३-१५३ (८५२)
 इमे कुण्डले गृह्णातु भवानिति ।
 स ते प्रतिजग्राहोत्तङ्गः प्रतिगृह्य च कुण्डलेऽचिन्तयत्
 ॥ १-३-१५४ (८५३)
 अद्य तत्पुण्यकमुपाध्यायान्या दूरं चाहमभ्यागतः स कथं
 संभावयेयमिति ॥ १-३-१५५ (८५४)

तत एनं चिन्तयानमेव स पुरुष उवाच ।
 उत्तङ्क एनमेवाश्वमधिरोह त्वां क्षणेनैवोपाध्यायकुलं
 प्रापयिष्यतीति ॥ १-३-१५६ (८५५)
 स तथेन्युक्त्वा तमश्वमधिरुह्य प्रत्याजगामोपाध्यायकुलं ।
 उपाध्यायानी च स्नाता केशानावापयन्त्युपविष्टोत्तङ्को नागच्छतीति
 शापायास्य मनो दधे ॥ १-३-१५७ (८५६)
 अथैतस्मिन्नन्तरे स उत्तङ्कः प्रविश्य उपाध्यायकुलं
 उपाध्यायानीमभ्यवादयत्ते चास्यै कुण्डले प्रायच्छत्सा चैनं
 प्रत्युवाच ॥ १-३-१५८ (८५७)
 उत्तङ्क देशे कालेऽभ्यागतः स्वागतं ते वत्स गृहदानीं यद्यनागतोसि
 कोपितया मया शप्तो भविष्यसि श्रेयस्तवोपस्थितं सिद्धिमाप्नुहीति ॥
 १-३-१५९ (८५८)
 अथोत्तङ्क उपाध्यायमभ्यवादयत् ।
 तमुपाध्यायः प्रत्युवाच वत्सोत्तङ्क स्वागतं ते किं चिरं कृतमिति
 ॥ १-३-१६० (८५९)
 तमुत्तङ्क उपाध्यायं प्रत्युवाच ।
 भोस्तक्षकेण मे नागराजेन विघ्नः कृतोऽस्मिन्कर्मणि तेनास्मि नागलोकं
 गतः ॥ १-३-१६१ (८६०)
 तत्र च मया दृष्टे स्त्रियौ तन्त्रेऽधिरोप्य पटं वयन्त्यौ
 तस्मिंश्च कृष्णाः सिताश्च तन्तवः ।
 किं तत् ॥ १-३-१६२ (८६१)
 तत्र च मया चक्रं दृष्टं द्वादशारं षट्चैनं कुमारः
 परिवर्तयन्ति तदपि किं ।
 पुरुषश्चापि मया दृष्टः स चापि कः ।
 अश्वश्चातिप्रमाणो दृष्टः स चापि कः ॥ १-३-१६३ (८६२)
 पथि गच्छता च मया ऋषभो दृष्टस्तं च
 पुरुषोऽधिरूढस्तेनास्मि सोपचारमुक्त उत्तङ्कास्य ऋषभस्य पुरीषं
 भक्षय उपाध्यायेनापि ते भक्षितमिति ॥ १-३-१६४ (८६३)
 ततस्तस्य वचनान्मया तदृषभस्य पुरीषमुपयुक्तं स चापि कः ।
 तदेतद्भवतोपदिष्टमिच्छेयं श्रोतुं किं तदिति ।
 स तेनैवमुक्त उपाध्यायः प्रत्युवाच ॥ १-३-१६५ (८६४)
 ये ते स्त्रियौ धाता विधाता च ये च ते कृष्णाः सितास्तन्तवस्ते रात्र्यहनी ।
 यदपि तच्चक्रं द्वादशारं षट्कुमाराः परिवर्तयन्ति तेषु
 षडृतवः द्वादशारा द्वादश मासाः संवत्सरश्चक्रम् ॥ १-३-१६६
 (८६५)
 यः पुरुषःस पर्जन्यः योऽश्वः सोऽग्निः य ऋषभस्त्वया पथि

गच्छता दृष्टः स ऐरावतो नागराट् ॥ १-३-१६७ (८६६)
 यश्चैनमधिरूढः पुरुषः स चेन्द्रः यदपि ते भक्षितं तस्य
 ऋषभस्य पुरीषं तदमृतं तेन खल्वसि तस्मिन्नागभवने न
 व्यापन्नस्त्वम् ॥ १-३-१६८ (८६७)
 स हि भगवानिन्द्रो मम सखा त्वदनुक्रोशादिममनुग्रहं कृतवान् ।
 तस्मात्कुण्डले गृहीत्वा पुनरागतोऽसि ॥ १-३-१६९ (८६८)
 तत्सौम्य गम्यतामनुजाने भवन्तं श्रेयोऽवाप्स्यसीति ।
 स उपाध्यायेनानुज्ञातो भगवानुत्तङ्कः क्रुद्धस्तक्षकं
 प्रतिचिकीर्षमाणो हास्तिनपुरं प्रतस्थे ॥ १-३-१७० (८६९)
 स हास्तिनपुरं प्राप्य नचिराद्विप्रसत्तमः ।
 समागच्छत राजानमुत्तङ्को जनमेजयम् ॥ १-३-१७१ (८७०)
 पुरा तक्षशिलासंस्थं निवृत्तमपराजितम् ।
 सम्यग्विजयिनं दृष्ट्वा समन्तान्मन्त्रिभिर्वृतम् ॥ १-३-१७२ (८७१)
 तस्मै जयाशिषः पूर्वं यथान्यायं प्रयुज्य सः ।
 उवाचैनं वचः काले शब्दसंपन्नया गिरा ॥ १-३-१७३ (८७२)
 उत्तङ्क उवाच । १-३-१७४क्ष (१९)
 अन्यस्मिन्करणीये तु कार्ये पार्थिवसत्तम ।
 अर्चयित्वा यथान्यायं प्रत्युवाच द्विजोत्तमम् ॥ १-३-१७४ (८७३)
 सौतिरुवाच । १-३-१७५क्ष (२०)
 एवमुक्तस्तु विप्रेण स राजा जनमेजयः ।
 अर्चयित्वा यथान्यायं प्रत्युवाच द्विजोत्तमम् ॥ १-३-१७५ (८७४)
 जनमेजय उवाच । १-३-१७६क्ष (२१)
 आसां प्रजानां परिपालनेन
 स्वं क्षत्रधर्मं परिपालयामि ।
 प्रब्रूहि मे किं करणीयमद्य
 येनासि कार्येण समागतस्त्वम् ॥ १-३-१७६ (८७५)
 सौतिरुवाच । १-३-१७७क्ष (२२)
 स एवमुक्तस्तु नृपोत्तमेन
 द्विजोत्तमः पुण्यकृतां वरिष्ठः ।
 उवाच राजानमदीनसत्वं
 स्वमेव कार्यं नृपते कुरुष्व ॥ १-३-१७७ (८७६)
 उत्तङ्क उवाच । १-३-१७८क्ष (२३)
 तक्षकेण महीन्द्रेन्द्र येन ते हिंसितः पिता ।
 तस्मै प्रतिकुरुष्व त्वं पन्नगाय दुरात्मने ॥ १-३-१७८ (८७७)
 कार्यकालं हि मन्येऽहं विधिदृष्टस्य कर्मणः ।
 तद्गच्छापचितिं राजन्पितुस्तस्य महात्मनः ॥ १-३-१७९ (८७८)

तेन ह्यनपराधी स दष्टो दुष्टान्तरात्मना ।
 पञ्चत्वमगमद्राजा वज्राहत इव द्रुमः ॥ १-३-१८० (८७९)
 बलदर्पसमुत्सिक्तस्तक्षकः पन्नगाधमः ।
 अकार्यं कृतवान्पापो योऽदशत्पितरं तव ॥ १-३-१८१ (८८०)
 राजर्षिवंशगोप्तारममरप्रतिमं नृपम् ।
 यियासुं काश्यपं चैव न्यवर्तयत पापकृत् ॥ १-३-१८२ (८८१)
 होतुमर्हसि तं पापं ज्वलिते हव्यवाहने ।
 सर्पसन्ने महाराज त्वरितं तद्विधीयताम् ॥ १-३-१८३ (८८२)
 एवं पितुश्चापचितिं कृतवांस्त्वं भविष्यसि ।
 मम प्रियं च सुमहत्कृतं राजन् भविष्यति ॥ १-३-१८४ (८८३)
 कर्मणः पृथिवीपाल मम येन दुरात्मना ।
 विघ्नः कृतो महाराज गुर्वर्थं चरतोऽनघ ॥ १-३-१८५ (८८४)
 सौतिरुवाच । १-३-१८६क्ष् (२४)
 एतच्छ्रुत्वा तु नृपतिस्तक्षकाय चुकोप ह ।
 उत्तङ्कवाक्यहविषा दीप्तोऽग्निर्हविषा यथा ॥ १-३-१८६ (८८५)
 अपृच्छत्स तदा राजा मन्त्रिणः स्वान्सुदुःखितः ।
 उत्तङ्कस्यैव सान्निध्ये पितुः स्वर्गगतिं प्रति ॥ १-३-१८७ (८८६)
 तदैव हि स राजेन्द्रो दुःखशोकाप्नुतोऽभवत् ।
 यदैव वृत्तं पितरमुत्तङ्कादशृणोत्तदा ॥ १-३-१८८ (८८७)

इति श्रीमन्महाभारते आदिपर्वणि पौष्यपर्वणि तृतीयोऽध्यायः ॥ ३
 ॥ ॥ समाप्तं च पौष्यपर्व ॥

Mahabharata - Adi Parva - Chapter Footnotes

१-३-१ परिक्षितोऽपत्य पुमान्पारिक्षितः । सरमायाः देवशुन्याः
 अपत्यं पुमान्सारमेयः ॥
 १-३-९ अदृष्टं अतर्कितं ॥
 १-३-१० संभ्रान्तः संतप्त इति पाठान्तरं ॥
 १-३-११ पापकृत्यां शापरूपां बलायुः-प्राणनिकृन्तनीं देवतां
 । शमयेदक्रोधनां कुर्यात् । १-३-१८ उपांशुव्रतं गूढव्रतं । ।
 १-३-२० तक्षशिलां देशविशेषं जेतुमिति शेषः ॥
 १-३-२१ अपोत्तीत्यपोदः अब्भक्षः तस्यापत्यमापोदः ॥
 १-३-२२ केदारो महाक्षेत्रान्तर्गतं चतुरस्रं तस्य खण्डो
 जलनिरोधभित्तिः तं ॥
 १-३-३६ पीवानं पुष्टं । वृत्तिं जीविकां ॥
 १-३-४२ वृत्युपरोधं वृत्तिप्रतिबन्धं ॥

१-३-४४ चरसि भक्षयसि ॥

१-३-५१ तीक्ष्णविपाकैः पाककाले उदरेऽग्निज्वालोत्थापकैः ॥

१-३-५६ कर्ताराविति लुडन्तं ॥

१-३-५७ प्रपूर्वगाविति । अस्य श्लोकस्यानन्वयादुत्तरश्लोकस्थं संबोधनमिह योज्यम् । हे नासत्यदस्रौ गिरा वाण्या । वां युवां शंसामि स्तौमि । व्यवहिताश्चेति गतिसंज्ञत्वात्प्रशंसामीति वाऽन्वयः । किंभूतौ वां । प्रपूर्वगौ प्रकर्षेणान्यदेवताभ्यः

पूर्वं यज्ञं गच्छन्तौ । पूर्वजौ अश्वजात्यां हि

पूर्वं मुखसंयोगः ततः संयोगाद्गर्भोत्पत्तिरिति तत्र

गर्भोत्पत्तेः पूर्वं मुखयोहगमात्राज्जातौ । चित्रभानू

अग्नितुल्यौ । तपसा सामर्थ्येन । अनन्तौ अनन्तरूपधरौ । दिव्यौ

दिवः द्योतमानात्सूर्याद्भवौ । सुपर्णौ शोभनगमनौ । विरजौ

विगतरजोगुणौ । विश्वा विश्वानि । भुवनानि अधि । विमानौ

स्वविमानौ । क्षिपन्तौ प्रेरयन्तौ ॥

१-३-५८ हिरण्मयाविति । किंभूतौ विमानौ । हिरण्मयौ

सुवर्णमयौ । शकुनी । लुप्तोपममेतत् । शीघ्रगामित्वात्पक्षिणाविव । यद्वा

पदद्वयमप्यश्विनोरेव विशेषणं । हिरण्मयौ

सुवर्णालङ्कृतौ । शकुनी आरोग्यकरणेन शकुं शक्तिं नयतः

प्रापयत इति शकुनी । सांपरायौ संपरायः परलोकस्तस्मै

हितौ । यद्वा सांपरायामापदि अयः प्राप्तिर्ययोस्तौ । भक्तानामापदि

तद्रक्षणायागच्छन्तौ । नासत्यदस्रौ । नासत्यौ

असत्यरहितौ । नासापुटजातौ वा । दस्रौ दर्शनीयौ । सुसौ

सुनासिकौ । विशेषेण जयन्तौ विजयन्तौ । विजयन्तावेव

वैजयन्तौ । विवस्वतः सूर्यस्य तरसा बलेन असितं

श्यामकुष्ठं अधिव्ययन्तौ निराकुर्वन्तौ । शुक्लं दीप्तियुक्तं

वर्मं चक्षुर्वा । वयन्तौ कुर्वन्तौ । सूर्यस्य पितृत्वात् तद्वलेन

युवयोरेतत्सामर्थ्यं युज्यत इति स्तुतिः । सुवेमौ । लुप्तोपममेतत् । यथा

वेमधारिणौ तन्तुवायौ पटादसितकेशादि दूरीकुरुतः शुक्लं च तन्तुं

वयतस्तथेत्यर्थः ॥

१-३-५९ ग्रस्तामिति । हे अश्विनौ । सुपर्णस्य

लुप्तोपममेतत् । सुपर्णतुल्यपराक्रमस्य गतेर्वा वृकस्य

बलेन ग्रस्तां अभिभूतां । वर्तिकां वर्तिकाख्यां पक्षिणीं । तस्याः

सौभगाय जीवनरूपसुखाय । अमुञ्चतां भवन्ताविति शेषः । आस्नो

वृकस्येत्यस्यामृचि इयं कथा प्रसिद्धा । अहं तौ युवां तावत्

कात्स्न्येन अनमं नमस्कृतवानस्मि । तौ कौ । यौ प्रति । सुष्टु

वर्तत इति सुवृत् सोमयागकर्ता । तमाय तमु ग्लानाविति धातोः

ग्लानये । असत्तमाः असमीचीना अपि गाः उदावहत् प्रार्थनाविषयत्वेन
 प्रापयामास । गोविषयप्रार्थनां कृतवानित्यर्थः । किंभूतौ
 यौ । अरुणा अरुणौ । डादेशश्छान्दसः । लुप्तोपममेतत् । सोमयागे
 हि प्रातरनुवाकादावश्विनोः स्तुतत्वात् यथा दिनारम्भे अरुणस्तथा
 सोमयागारम्भे युवामित्यर्थः । अत्रायमाशयः । सोमयागे इन्द्रादिषु
 देवताभूतेषु सत्स्वपि असमीचीनगोरक्षणस्यानन्यसाध्यत्वज्ञानेन
 यजमानेन भवन्तावेव प्रार्थितावित्यहमपि युवामेव स्तौमीति ॥
 १-३-६० षष्टिश्च गाव इति । ज्योतिष्टोमे सन्त्युपसदस्त्रिः । ताश्च
 सत्रेऽधिका भवन्ति । उपसत्सु च प्रवर्ग्य उक्तः । तत्र
 महावीराख्यपात्रेषु तप्ते घृते दुग्धं प्रक्षिप्यते तदर्था
 चास्ति धेनुः । ततो घृतं दुग्धं च मिश्रमश्विभ्यां
 हूयते । एवं सति यदा गवामयनादिसत्रेषु संवत्सरमुपसदः
 क्रियन्ते तत्र घर्मे सर्वोत्कृष्टे अश्विनावेव यष्टव्याविति
 स्तुतिरत्र क्रियते । तावश्विनावनममिति गतेन संबन्धः । तौ कौ
 यत्तदोर्नित्यसंबन्धाद्यौ तं घर्मं दुहतः साधयतः । प्रसिद्धोपि
 घर्मो भवतोर्भवति । भवतोरेव देवतात्वादित्याशयः । तं कं
 यत्तदोर्नित्यसंबन्धाद्यं घर्मं त्रिशताः षष्टिश्च धेनवो
 दुग्धदात्र्यो गावः । घर्मे दुग्धरहितानां गवामनुपयोगात् । एकं
 वत्सं वत्सरं । अत्यन्तसंयोगे द्वितीया । वत्सरावधीत्यर्थः । सुवते
 साधयन्ति । घृतेन । दुहन्ति दुग्धेन साधयन्ति । यज्ञादौ
 सावनः स्मृत इति वाक्यादत्र सावनवर्षग्रहणेन
 षष्ठ्यधिकशतत्रयदिनानि भवन्ति । तेन तावत्य एव
 गावः घृतदुग्धाभ्यां घर्मं साधयन्तीत्यर्थः । कथंभूता
 गावः । नानागोष्ठाः लुप्तोपममेतत् । दिनानां गोष्ठोपमाया विवक्षितत्वात्
 नानागोष्ठनिष्ठा इत्यर्थः । एकदोहना विहिताः एकोऽध्वर्युर्दोहनकर्ता
 यासामेवंभूताः श्रुतावुक्ता इत्यर्थः । किंभूत घर्मं उक्थ्यं
 प्रशस्यम् ॥

१-३-६१-६२ एकां नाभिमिति । सूर्यरथचालकत्वेनाश्विनावत्र
 स्तूयेते । श्लोकद्वयस्यैकान्वयः । हे अश्विनौ युवां । विषीदतं
 विषीदन्तं । छान्दसो नुमभावः । मां मुञ्चतः । लकारव्यत्ययेन
 मुञ्चतमित्याशंसा । तौ कौ । यावश्विनौ । चर्षणी लुप्तोपमं
 चैतत् । चर्षणशब्दो निघण्टुषु मनुष्यपर्यायः
 पठितः । मनुष्याविवेत्यर्थः । सूर्यरथचालकत्वेन
 अश्विनोः शोभां वक्तुं सूर्यरथसंबन्धिचक्रद्वयगतिं
 वर्णयति पादत्रिकद्वयेन । एकपदमावृत्य योज्यं । एकं चक्रं
 ईदृशं परिवर्तते भ्रमति । अन्यदेकं चक्रं ईदृशं वर्तते

चलतीत्यर्थः । कीदृशमेकं चक्रं आद्यस्य एकां नाभिं सप्तशताः
सप्तशतसङ्ख्याः अराः अन्याश्च विंशतिसङ्ख्या अराः श्रिताः
संलग्नाः । चक्रमध्यस्थनाभौ विंशत्यधिकसप्तशतसंख्याः अराः
तिर्यक् संलग्ना इत्यर्थः । किंभूता अराः । प्रधिषु बाह्यचक्रावयवेषु
अर्पिता अधिनिवेशिता इत्यर्थः । कीदृशमन्यच्चक्रं
द्वादशारं षण्णाभि । पुंरत्वं छान्दसम् । कीदृशं
प्रथमचक्रं । अनेमि चलनेमिरहितमित्यर्थः । अजरं न
जीर्यत इत्यजरम् । जीर्णं न भवतीत्यर्थः । एकं चक्रं
मध्यशङ्कुनिहितपाशवत्स्वस्थल एव परिभ्रमत् । द्वितीयं तु
समन्ततश्चरतीत्याशयः । द्वितीयचक्रविशेषणमेकाक्षमिति । एकं
उत्कृष्टोऽक्षोऽस्य अतिदृढ इत्यर्थः । अमृतस्य स्वर्गस्य
धारणं रक्षणसाधनम् । यस्मिन्स्वचक्रे विश्वे सवे देवाः
अधिविषक्ताः । प्राधान्याद्देवग्रहणम् । तेन तदुपलक्षिताः सर्वे जीवा
इत्यर्थः । सर्वेषां सूर्यचक्रनियोगोदितत्वादित्यर्थः । अत्र "पञ्चारे
चक्रे" इत्यादिश्रुतयो मानम् ॥

१-३-६३ अश्विनाविति । हे अश्विनौ दासपत्नी । सुपांसुलुगिति
लुप्त सप्तमीबहुवचनत्वेन दासपत्नीषु अप्सु । इन्दुं अमृतं
सोमाख्यममृतं । तिरोधत्तां कृतवन्तौ । किंभूतावश्विनौ
वृत्तभूयौ भूयोवृत्तौ नानाकर्माणावित्यर्थः । हित्वेति । अश्विनौ यत्
यदा गिरिं मे हित्वा त्यक्त्वा गां भुवं उदाचरन्तौ गच्छन्तौ । तत्
तदा बलस्य प्राणिनां सामर्थ्यस्य संबन्धिनीं तज्जनिकां वृष्टिं
प्रति । अह्नात् शीघ्रम् । अह्नादिति सुबन्तप्रतिरूपकमव्ययं । प्रस्थितौ
कृतप्रस्थानौ भवथः । सुमेरोः सकाशाद्भुवमागत्य
प्राणिनामन्नादिद्वारेण बलजनिकां वृष्टिं कुरुथ इत्यर्थः ॥

१-३-६४ युवामिति । हे अश्विनौ युवां अग्ने प्रथमं समानं
सम्यक् आनः आगतं गमन यस्मिन्कर्मणि तथा । सोमयागे प्रथमं
गच्छन्ताविति यावत् दश दिशो जनयथः । दिक्षब्देन इन्द्रादयो
दिक्पाला लक्ष्यन्ते । जनिः प्रादुर्भावार्थः । सोमयागे प्रथमगामित्वेन
इन्द्रादिदेवताप्रादुर्भावकत्वं । अथ तदनन्तरं याः दिशः दिग्देवता
मूर्ध्नि यागस्य मूर्ध्नि प्रधाने वियन्ति संबन्ध्यन्ते । तासां
दिग्देवतानां यातं यानमनु पश्चात् ऋषयः प्रयान्ति मूर्ध्नीति
पूर्वेणान्वयः । अतएव युवयोः देवा मनुष्याश्च क्षितिमैश्वर्यं
ऐश्वर्यं युक्तां स्तुतिमाचरन्ति कुर्वन्ति ॥

१-३-६५ युवां वर्णानिति त इति तच्छब्दात् यच्छब्दो
द्रष्टव्यः । हे अश्विनौ युवां वर्णान्नानावर्णान् विश्वरूपान्
सृष्ट्यादिहेतुत्वेन अनेकरूपान् यानभानून् विकुरुथः विशेषेण कुरुथः

सूर्यरथप्रकाशयितृत्वादित्याशयः । ते भानवः सूर्यकिरणाः
विश्वानि विश्वानि सर्वाणि भुवनानि अधिक्षियन्ते आवृण्वन्ति । त एव
भानवोऽनुसृताश्चरन्त्यपि विचरन्ति चेत्यर्थः । अतएव देवा
मनुष्याश्च युवयोः क्षिति स्तुतिमाचरन्तीति पूर्ववदर्थः ॥
१-३-६६ तौ नासत्याविति हे नासत्यावश्विनौ अहं तौ
वां युवां महे पूजयामि । मनसा पूजयामीत्यर्थः । यां
छान्दसत्वेन जात्यभिप्रायेणैकवचनम् । ये । पुष्करस्य
जात्यभिप्रायैकवचनं । पुष्कराणां पद्मानां स्रजं जात्येकवचनेन
स्रजौ माले बिभृथो धारयथः । तौ प्रसिद्धौ अमृतौ नास्ति मृतं
मरणं ययोस्तौ तथोक्तौ ऋतावृधौ ऋतं सत्यं यज्ञमुदकं
वा वर्धयत इति तथा तौ नासत्यौ ऋते विना देवा इन्द्रादयः पदे
स्थाने सोमयागादौ तद्देवसंबन्धित्वेन प्रसिद्धं हविः न प्रसूते
वचनव्यत्ययेन न प्राप्नुवन्ति । सोमयागे अश्विनोः प्रथमगामित्वेन
तौ विना देवाः स्वांशं न स्वीकुर्वन्तीत्यर्थः ॥
१-३-६७ मुखेन गर्भमिति । हे अश्विनौ तौ युवां जीवसे
जीवितु । असेन्प्रत्ययान्तमेतत् । गां दृष्टिं मुञ्चथः लकारव्यत्ययेन
मुञ्चतमित्याशंसा । तौ कौ यौ मुखेन कृत्वा युवानौ तरुणावेव
गर्भं भावप्रधानो निर्देशः । गर्भत्वं लभतां अलभतां । बहुलं
छान्दसीत्यडभावः । ननु नवमासगर्भधारणाभावे कथमाकस्मिकोत्पत्तिः
कथं च स्तन्यपानाद्यभावे आकस्मिकं तारुण्यमित्यत
आह । गतासुरित्यादि । गता असवः प्राणा यस्येति गतासुर्मनुष्यादिः । एतत्
छान्दसो लिङ्गव्यत्ययः । एनं गर्भं । प्रपदेन प्रकृष्टेन पदेन
गमनेन नवमासरूपेण प्रसूते जातः उत्पन्नः स गर्भः सद्यः
तत्काले जननीं अत्ति पिबति । मनुष्यदेहे एतदुचितम् । अश्विनोस्तु
मरणधर्मत्वाभावात्त्रैवमित्याशयः ॥
१-३-७७ एषा तस्येति सूतवाक्यं ॥
१-३-७९ गौर्बलीवर्दः ॥
१-३-८१ नेयेष न कामितवान् ॥
१-३-८३ नियोजयामास अग्निशुश्रूषादतविति शेषः ॥
१-३-८४ परिहीयते न्यूनं भवति ॥
१-३-९० आहुः वृद्धा इति शेषः ॥
१-३-९१ ब्रूयात् अध्यायपयेत् । पृच्छति अधीते । अधर्मेण
गुरुदक्षिणादिव्यतिरेकेण ॥
१-३-९६ पिनद्धे धृते ॥
१-३-१०१ अनुपस्पृश्य अनाचम्य ॥
१-३-१०६ अनृतेनोपचरितुं वञ्चयितुं ॥

- १-३-१२७ उदकार्थं शौचाचमनादि कर्तुं ॥
 १-३-१२९ दृढमासन्नः अत्यन्तसन्निहितः ॥
 १-३-१३५ कल्माषकुण्डलाः चित्रकुण्डलाः ॥
 १-३-१३७ अर्कांशुसेनायां सेनावद्भुःसहरश्मिजाले ॥
 १-३-१४२ महद्दुग्नि तीर्थविशेषे ॥
 १-३-१४५ मन्त्रवादश्लोकैः मन्त्रस्वरूपश्लोकैः ॥
 १-३-१४६ त्रीण्यर्पितानीति
 । मन्त्रलिङ्गमात्रावगमात्तुष्टाव । विशेषशानं तु तस्य
 गुरुमुखादेव भविष्यति । अत्र चक्रे । नित्यं चरति भ्रमति । ध्रुवे
 प्रवाहरूपेण नित्ये कालरूपे । शतानि षष्टिश्च अहोरात्राणामिति
 शेषः । चतुर्विंशतिपर्वणां शुक्लकृष्णपक्षरूपाणां योगो
 युस्मिन्तथाभूते । मध्येऽर्पितानि । यच्च षड्गुमाराः ऋतवः
 परिवर्तयन्ति ॥
 १-३-१४७ तन्त्रं चेदमिति । तन्त्रं आतानवितानरूपं
 तन्तुसमुदायं । विश्वरूपे समयभेदेन स्त्रीपुरुषादिरूपे । युवत्यौ
 धाताविधातारौ । वयतः रचनां कुरतः । संवत्सररूपं
 पटमितिशेषः । वर्तयन्त्यौ संचारयन्त्यौ । भूतानि च
 परिवर्तयन्त्यौ वयत इति पूर्वणान्वयः ॥
 १-३-१४८ भर्ता धारकः ॥
 १-३-१४९ अपां गर्भं अद्भ्यो जातं । पुराणं आदिसर्गभवं । वैश्वानरं
 अग्निरूपमश्व । वाजिन वाहनं अभ्युपैति । तस्मै नम इत्यन्वयः ॥
 १-३-१५२ स्नोतोभ्यः शरीररन्ध्रेभ्यः ॥
 १-३-१५७ आवापयन्ती वेणीरूपेण केशानां संग्रथनं कारयन्ती ॥
 १-३-१५९ त्वं मनागसि न शप्तः इति पाठे स्वलकालनिमित्तं न शप्तोसि
 । यदि क्षमं नागतः स्याः शप्तः स्या इत्यर्थः ॥
 १-३-१६८ न व्यापन्नो न मृतः ॥
 १-३-१६२ कश्यप इत्यपि पाठो दृश्यते ॥
 ॥
 तृतीयोऽध्यायः ॥
 ३ ॥

आदिपर्व - अध्याय ००४

॥ श्रीः ॥

१.४. अध्यायः ४

(अथ पौलोमपर्व ॥ ४ ॥)

Mahabharata - Adi Parva - Chapter Topics

सौतिशौनकसंवादमुखेन कथोपोद्धातः ॥ १ ॥

रोमहर्षणपुत्र उग्रश्रवाः सौतिः पौराणिको नैमिशारण्ये शौनकस्य
कुलपतेर्द्वादशवार्षिके सत्रे ऋषीनभ्यागतानुपतस्थे ॥ १-४-१

(८८८)

पौराणिकः पुराणे कृतश्रमः स कृताञ्जलिस्तानुवाच ।

गमयोत्तङ्गस्य चरितमशेषमुक्तं जनमेजयस्य सार्षसत्रे

निमित्तान्तरमिदमपि ।

किं भवन्तः श्रोतुमिच्छन्ति किमहं ब्रवाणीति ॥ १-४-२ (८८९)

तमृषय ऊचुः । १-४-३क्ष (२५)

परं रोमहर्षणे प्रवक्ष्यामस्त्वां नः प्रतिवक्ष्यसि वचः

शुश्रूषतां कथायोगं नः कथायोगे ॥ १-४-३ (८९०)

तत्र भगवान् कुलपतिस्तु शौनकोऽग्निशरणमध्यास्ते ।

गदीर्घसत्रत्वात्सर्वाः कथाः श्रोतुं कालोस्ति ॥ १-४-४ (८९१)

यौऽसौ दिव्याः कथा वेद देवतासुरसंश्रिताः ।

मनुष्योरगगन्धर्वकथा वेद च सर्वशः ॥ १-४-५ (८९२)

स चाप्यस्मिन्मशे सौते विद्वान्कुलपतिर्दिवजः ।

दक्षो धृतव्रतो धीमाञ्शास्त्रे चारण्यके गुरुः ॥ १-४-६ (८९३)

सत्यवादी शमपरस्तपस्वी नियतव्रतः ।

सर्वेषामेव नो मान्यः स तावत्प्रतिपाल्यताम् ॥ १-४-७ (८९४)

तस्मिन्नध्यासति गुरावासनं परमार्चितम् ।

ततो वक्ष्यसि यत्त्वां स प्रक्ष्यति द्विजसत्तमः ॥ १-४-८ (८९५)

सौतिरुवाच । १-४-९क्ष (२६)

एवमस्तु गुरौ तस्मिन्नुपविष्टे महात्मनि ।

तेन पृष्टः कथाः पुण्या वक्ष्यामि विविधाश्रयाः ॥ १-४-९ (८९६)

सोऽथ विप्रर्षभः सर्वं कृत्वा कार्यं यथाविधि ।

देवान्वाग्भिः पितृनद्विस्तर्पयित्वाऽऽजगाम ह ॥ १-४-१० (८९७)

यत्र ब्रह्मर्षयः सिद्धाः सुखासीना धृतव्रताः ।

यज्ञायतनमाश्रित्य सूतपुत्रपुरस्पराः ॥ १-४-११ (८९८)

ऋत्विक्ष्वथ सदस्येषु स वै गृहपतिस्तदा ।

उपविष्टेषूपविष्टः शौनकोऽथाब्रवीदिदम् ॥ १-४-१२ (८९९)

इति श्रीमन्महाभारते आदिपर्वणि पौलोमपर्वणि चतुर्थोऽध्यायः ॥ ४ ॥

Mahabharata - Adi Parva - Chapter Footnotes

१-४-७ प्रतिपाल्यतां प्रतीक्ष्यतां ॥

१-४-१० वाग्भिः ब्रह्मयज्ञीयाभिः ॥
चतुर्थोऽद्यायः ॥
४ ॥

आदिपर्व - अध्याय ००५
॥ श्रीः ॥
१.५. अध्यायः ५

Mahabharata - Adi Parva - Chapter Topics

भृगुवंशकथनम् ॥ १ ॥
पौलोमोपाख्यानम् ॥ २ ॥
पुलोमापहारः ॥ ३ ॥
पुलोमाग्निसंवादः ॥ ४ ॥

Mahabharata - Adi Parva - Chapter Text

१-५-० (१००)
शौनक उवाच । १-५-०क्ष् (२७)
पुराणमखिलं तात पिता तेऽधीतवान्पुरा ।
गभारताध्ययनं सर्वं कृष्णद्वैपायनात्तदा ।
कच्चित्त्वमपि तत्सर्वमधीषे रौमहर्षणे ॥ १-५-१ (१०१)
पुराणे हि कथा दिव्या आदिवंशाश्च धीमताम् ।
कथ्यन्ते ये पुराऽस्माभिः श्रुतपूर्वाः पितुस्तव ॥ १-५-२ (१०२)
तत्र वंशमहं पूर्वं श्रोतुमिच्छामि भार्गवम् ।
कथयस्व कथामेतां कल्याः स्मः श्रवणे तव ॥ १-५-३ (१०३)
सौतिरुवाच । १-५-४क्ष् (२८)
यदधीतं पुरा सम्यग्द्विजश्रेष्ठैर्महात्मभिः ।
वैशम्पायनविप्राग्र्यैस्तैश्चापि कथितं यथा ॥ १-५-४ (१०४)
यदधीतं च पित्रा मे सम्यक्कैव ततो मया ।
तावच्छृणुष्व यो देवैः सेन्द्रैः सर्षिमरुद्गणैः ॥ १-५-५ (१०५)
पूजितः प्रवरो वंशो भार्गवो भृगुनन्दन ।
इमं वंशमहं पूर्वं भार्गवं ते महामुने ॥ १-५-६ (१०६)
निगदामि यथायुक्तं पुराणाश्रयसंयुतम् ।
भृगुर्महर्षिर्भगवान्ब्रह्मणा वै स्वयंभुवा ॥ १-५-७ (१०७)
वरुणस्य क्रतौ जातः पावकादिति नः श्रुतम् ।
भृगोः सुदयितः पुत्रश्च्यवनो नाम भार्गवः ॥ १-५-८ (१०८)

च्यवनस्य च दायादः प्रमतिर्नाम धार्मिकः ।
 प्रमतेरप्यभूत्पुत्रो घृताच्यां रुरुरित्युत ॥ १-५-९ (९०९)
 रुरोरपि सुतो जज्ञे शुनको वेदपारगः ।
 प्रमद्वरायां धर्मात्मा तव पूर्वपितामहः ॥ १-५-१० (९१०)
 तपस्वी च यशस्वी च श्रुतवान्ब्रह्मवित्तमः ।
 धार्मिकः सत्यवादी च नियतो नियताशनः ॥ १-५-११ (९११)
 शौनक उवाच । १-५-१२क्ष (२९)
 सूतपुत्र यथा तस्य भार्गवस्य महात्मनः ।
 च्यवनत्वं परिख्यातं तन्ममाचक्ष्व पृच्छतः ॥ १-५-१२ (९१२)
 सौतिरुवाच । १-५-१३क्ष (३०)
 भृगोः सुदयिता भार्या पुलोमेत्यभिविश्रुता ।
 तस्यां समभवद्गर्भो भृगुवीर्यसमुद्भवः ॥ १-५-१३ (९१३)
 तस्मिन्गर्भेऽथ संभूते पुलोमायां भृगूद्वह ।
 समये समशीलिन्यां धर्मपत्न्यां यशस्विनः ॥ १-५-१४ (९१४)
 अभिषेकाय निष्क्रान्ते भृगौ धर्मभृतां वरे ।
 आश्रमं तस्य रक्षोऽथ पुलोमाऽभ्याजगाम ह ॥ १-५-१५ (९१५)
 तं प्रविश्याश्रमं दृष्ट्वा भृगोर्भार्यामनिन्दिताम् ।
 हृच्छयेन समाविष्टो विचेताः समपद्यत ॥ १-५-१६ (९१६)
 अभ्यागतं तु तद्रक्षः पुलोमा चारुदर्शना ।
 न्यमन्त्रयत वन्येन फलमूलादिना तदा ॥ १-५-१७ (९१७)
 तां तु रक्षस्तदा ब्रह्मन्हृच्छयेनाभिपीडितम् ।
 दृष्ट्वा हृष्टमभूद्राजज्जिहीर्षुस्तामनिन्दिताम् ॥ १-५-१८ (९१८)
 जातमित्यब्रवीत्कार्यं जिहीर्षुर्मुदितः शुभाम् ।
 सा हि पूर्वं वृता तेन पुलोम्ना तु शुचिस्मिता ॥ १-५-१९ (९१९)
 तां तु प्रादात्पिता पश्चाद्भृगवे शास्त्रवत्तदा ।
 तस्य तत्किल्बिषं नित्यं हृदि वर्तति भार्गव ॥ १-५-२० (९२०)
 इदमन्तरमित्येवं हर्तुं चक्रे मनस्तदा ।
 अथाग्निशरणेऽपश्यज्ज्वलन्तं जातवेदसम् ॥ १-५-२१ (९२१)
 तमपृच्छत्ततो रक्षः पावकं ज्वलितं तदा ।
 शंस मे कस्य भार्येयमग्ने पृच्छे ऋतेन वै ॥ १-५-२२ (९२२)
 मुखं त्वमसि देवानां वद पावकं पृच्छते ।
 मया हीयं वृता पूर्वं भार्यार्थे वरवर्णिनी ॥ १-५-२३ (९२३)
 पश्चादिमां पिता प्रादाद्भृगवेऽनृतकारकः ।
 सेयं यदि वरारोहा भृगोर्भार्या रहोगता ॥ १-५-२४ (९२४)
 तथा सत्यं समाख्याहि जिहीर्षाम्याश्रमादिमाम् ।
 स मन्युस्तत्र हृदयं प्रदहन्निव तिष्ठति ॥ १-५-२५ (९२५)

मत्पूर्वभार्या यदिमां भृगुराप सुमध्यमाम् ।
 गअसंमतमिदं मेऽद्य हरिष्याम्याश्रमादिमाम् ॥ १-५-२६ (१२६)
 सौतिरुवाच । १-५-२७क्ष (३१)
 एवं रक्षस्तमामन्त्र्य ज्वलितं जातवेदसम् ।
 शङ्कमानं भृगोभार्या पुनःपुनरपृच्छत ॥ १-५-२७ (१२७)
 त्वमग्ने सर्वभूतानामन्तश्चरसि नित्यदा ।
 साक्षिवत्पुण्यपापेषु सत्यं ब्रूहि कवे वचः ॥ १-५-२८ (१२८)
 मत्पूर्वभार्याऽपहृता भृगुणाऽनृतकारिणा ।
 सेयं यदि तथा मे त्वं सत्यमाख्यातुमर्हसि ॥ १-५-२९ (१२९)
 श्रुत्वा त्वत्तो भृगोभार्या हरिष्याम्याश्रमादिमाम् ।
 जातवेदः पश्यतस्ते वद सत्यां गिरं मम ॥ १-५-३० (१३०)
 सौतिरुवाच । १-५-३१क्ष (३२)
 तस्यैतद्वचनं श्रुत्वा सप्तार्चिर्दुःखितोऽभवत् ।
 गसत्यं वदामि यदि मे शापः स्याद्ब्रह्मवित्तमात् ॥ १-५-३१ (१३१)
 असत्यं चेदहं ब्रूयां पतिष्ये नरकान्ध्रुवम् ।
 भीतोऽनृताच्च शापाच्च भृगोरित्यब्रवीच्छनैः ॥ १-५-३२ (१३२)
 त्वया वृता पुलोमेयं पूर्वं दानवनन्दन ।
 किं त्वियं विधिना पूर्वं मन्त्रवन्न वृता त्वया ॥ १-५-३३ (१३३)
 पित्रा तु भृगवे दत्ता पुलोमेयं यशस्विनी ।
 ददाति न पिता तुभ्यं वरलोभान्महायशाः ॥ १-५-३४ (१३४)
 अथेमां वेददृष्टेन कर्मणा विधिपूर्वकम् ।
 भार्यामृषिर्भृगुः प्राप मां पुरस्कृत्य दानव ॥ १-५-३५ (१३५)
 सेयमित्यवगच्छामि नानृतं वक्तुमुत्सहे ।
 नानृतं हि सदा लोके पूज्यते दानवोत्तम ॥ १-५-३६ (१३६)

इति श्रीमन्महाभारते आदिपर्वणि पौलोमपर्वणि पञ्चमोऽध्यायः ॥ ५ ॥

Mahabharata - Adi Parva - Chapter Footnotes

१-५-३ कल्याः समर्थाः । तव त्वत्तः श्रोतुमिति संबन्धः ॥
 १-५-७ यथायुक्तं कथायुक्तं इत्यपि पाठः । पुराणस्य आश्रयः
 उपोद्धातःतत्संयुतं ॥
 १-५-१९ बाल्ये किल रुदतीं कन्यां रोदनानिवृत्त्यर्थं भीषयितुं
 पित्रोक्तं रे रक्ष एनां गृहाणेति । तावतैव गृहे सन्निहितेन
 रक्षसा वृता ममेयं भार्येति ॥
 १-५-२७ शङ्कमानं छलवचनेन पूर्वं मह्यं दत्ता
 पञ्चाद्विधिपूर्वकं भृगवे दत्ताऽतो मम वा भृगोर्वा भार्येति

सन्दिहानम् ॥
१-५-२८ कवे सर्वज्ञ ॥
पञ्चमोऽध्यायः ॥
५ ॥

आदिपर्व - अध्याय ००६
॥ श्रीः ॥
१.६. अध्यायः ६

Mahabharata - Adi Parva - Chapter Topics
च्यवनोत्पत्ती रक्षोविनाशश्च ॥ १ ॥
अग्नेर्भृगुशापः ॥ २ ॥

Mahabharata - Adi Parva - Chapter Text

१-६-० (९३७)
सौतिरुवाच । १-६-०क्ष् (३३)
अग्नेरथ वचः श्रुत्वा तद्रक्षः प्रजहार ताम् ।
ब्रह्मन्वराहरूपेण मनोमारुतरंहसा ॥ १-६-१ (९३८)
ततः स गर्भो निवसन्कुक्षौ भृगुकुलोद्बह ।
रोषान्मातुश्च्युतः कुक्षेऽच्यवनस्तेन सोऽभवत् ॥ १-६-२ (९३९)
तं दृष्ट्वा मातुरुदराच्च्युतमादित्यवर्चसम् ।
तद्रक्षो भस्मसाद्गतं पपात परिमुच्य ताम् ॥ १-६-३ (९४०)
सा तमादाय सुश्रोणी ससार भृगुनन्दनम् ।
च्यवनं भार्गवं पुत्रं पुलोमा दुःखमूर्च्छिता ॥ १-६-४ (९४१)
तां ददर्श स्वयं ब्रह्मा सर्वलोकपितामहः ।
रुदतीं बाष्पपूर्णाक्षीं भृगोर्भार्यामनिन्दिताम् ॥ १-६-५ (९४२)
सान्त्वयामास भगवान्वधूं ब्रह्मा पितामहः ।
अश्रुबिन्दूद्भवा तस्याः प्रावर्तत महानदी ॥ १-६-६ (९४३)
आवर्तन्ती सृतिं तस्या भृगोः पत्न्यास्तपस्विनः ।
तस्या मार्गं सृतवतीं दृष्ट्वा तु सरितं तदा ॥ १-६-७ (९४४)
नाम तस्यास्तदा नद्याश्चक्रे लोकपितामहः ।
वधूसरेति भगवांश्च्यवनस्याश्रमं प्रति ॥ १-६-८ (९४५)
स एवं च्यवनो जज्ञे भृगोः पुत्रः प्रतापवान् ।
तं ददर्श पिता तत्र च्यवनं तां च भामिनीम् ।
स पुलोमां ततो भार्यां पप्रच्छ कुपितो भृगुः ॥ १-६-९ (९४६)
भृगुरुवाच । १-६-१०क्ष् (३४)

केनासि रक्षसे तस्मै कथिता त्वं जिहीर्षवे ।
 न हि त्वा वेद तद्रक्षो मञ्जार्यां चारुहासिनीम् ॥ १-६-१० (९४७)
 तत्त्वमाख्याहि तं ह्यद्य शप्तुमिच्छाम्यहं रुषा ।
 बिभेति को न शापान्मे कस्य चायं व्यतिक्रमः ॥ १-६-११ (९४८)
 पुलोमोवाच । १-६-१२क्ष् (३५)
 अग्निना भगवंस्तस्मै रक्षसेऽहं निवेदिता ।
 ततो मामनयद्रक्षः क्रोशन्तीं कुररीमिव ॥ १-६-१२ (९४९)
 साऽहं तव सुतस्यास्य तेजसा परिमोक्षिता ।
 भस्मीभूतं च तद्रक्षो मामुत्सृज्य पपात वै ॥ १-६-१३ (९५०)
 सौतिरुवाच । १-६-१४क्ष् (३६)
 इति श्रुत्वा पुलोमाया भृगुः परममन्युमान् ।
 शशापाग्निमतिक्रुद्धः सर्वभक्षो भविष्यसि ॥ १-६-१४ (९५१)

इति श्रीमन्महाभारते आदिपर्वणि पौलोमपर्वणि षष्ठोऽध्यायः ॥ ६ ॥

Mahabharata - Adi Parva - Chapter Footnotes

१-६-२ तेन च्युतत्वेन हेतुना ॥

२ ॥

१-६-७ आवर्तन्ती सृतिं तस्याः । सृतिं मार्गं । अनुवर्त्म सृता
 तस्या इति पाठान्तरं ॥

७ ॥

षष्ठोऽध्यायः ॥

६ ॥

आदिपर्व - अध्याय ००७

॥ श्रीः ॥

१.७. अध्यायः ७

Mahabharata - Adi Parva - Chapter Topics

क्रोधेनाग्निकृत आत्मोपसंहारः ॥ १ ॥

ब्रह्मोक्तसान्त्ववचनेनाग्नेः संतोषः ॥ २ ॥

Mahabharata - Adi Parva - Chapter Text

१-७-० (९५२)

सौतिरुवाच । १-७-०क्ष् (३७)

शप्तस्तु भृगुणा वह्निः क्रुद्धो वाक्यमथाब्रवीत् ।

किमिदं साहसं ब्रह्मन्कृतवानसि मां प्रति ॥ १-७-१ (९५३)
धर्मे प्रयतमानस्य सत्यं च वदतः समम् ।
पृष्टो यदब्रुवं सत्यं व्यभिचारोऽत्र को मम ॥ १-७-२ (९५४)
पृष्टो हिसाक्षीयः साक्ष्यं जानानोऽप्यन्यथा वदेत् ।
स पूर्वानात्मनः सप्त कुले हन्यात्तथाऽपरान् ॥ १-७-३ (९५५)
यश्च कार्यार्थतत्त्वज्ञो जानानोऽपि न भाषते ।
सोऽपि तेनैव पापेन लिप्यते नात्र संशयः ॥ १-७-४ (९५६)
शक्तोऽहमपि शप्तुं त्वां मान्यास्तु ब्राह्मणा मम ।
जानतोऽपि च ते ब्रह्मन्कथयिष्ये निबोध तत् ॥ १-७-५ (९५७)
योगेन बहुधाऽऽत्मानं कृत्वा तिष्ठामि मूर्तिषु ।
अग्निहोत्रेषु सत्रेषु क्रियासु च मखेषु च ॥ १-७-६ (९५८)
वेदोक्तेन विधानेन मयि यद्भूयते हविः ।
देवताः पितरश्चैव तेन तृप्ता भवन्ति वै ॥ १-७-७ (९५९)
आपो देवगणाः सर्वे आपः पितृगणास्तथा ।
दर्शश्च पौर्णमासश्च देवानां पितृभिः सह ॥ १-७-८ (९६०)
देवताः पितरस्तस्मात्पितरश्चापि देवताः ।
एकीभूताश्च दृश्यन्ते पृथक्त्वेन च पर्वसु ॥ १-७-९ (९६१)
देवताः पितरश्चैव भुञ्जते मयि यद्भुतम् ।
देवतानां पितृणां च मुखमेतदहं स्मृतम् ॥ १-७-१० (९६२)
अमावास्यां हि पितरः पौर्णमास्यां हि देवताः ।
मन्मुखेनैव हूयन्ते भुञ्जते च हुतं हविः ॥ १-७-११ (९६३)
सर्वभक्षः कथं त्वेषां भविष्यामि मुखं त्वहम् । १-७-१२ (९६४)
सौतिरुवाच ।
चिन्तयित्वा ततो वह्निश्चके संहारमात्मनः ॥ १-७-१२क्ष (३८)
द्विजानामग्निहोत्रेषु यज्ञसत्रक्रियासु च ।
निरोंकारवषट्काराः स्वधास्वाहाविवर्जिताः ॥ १-७-१३ (९६५)
विनाऽग्निना प्रजाः सर्वास्तत आसन्सुदुःखिताः ।
अथर्षयः समुद्विग्ना देवान् गत्वान्ब्रुवन्वचः ॥ १-७-१४ (९६६)
अग्निनाशात्क्रियाभ्रांशाद्भ्रान्ता लोकास्त्रयोऽनघाः ।
विधध्वमत्र यत्कार्यं न स्यात्कालात्ययो यथा ॥ १-७-१५ (९६७)
अथर्षयश्च देवाश्च ब्रह्माणमुपगम्य तु ।
अग्नेरावेदयञ्शापं क्रियासंहारमेव च ॥ १-७-१६ (९६८)
भृगुणा वै महाभाग शप्तोऽग्निः कारणान्तरे ।
कथं देवमुखो भूत्वा यज्ञभागाग्रभुक् तथा ॥ १-७-१७ (९६९)
हुतभुक्सर्वलोकेषु सर्वभक्षत्वमेष्यति । १-७-१८ (९७०)
सौतिरुवाच ।

श्रुत्वा तु तद्वचस्तेषामग्निमाहूय विश्वकृत् ॥ १-७-१८क्ष (३९)
 उवाच वचनं श्लक्ष्णं भूतभावनमव्ययम् ।
 लोकानामिह सर्वेषां त्वं कर्ता चान्त एव च ॥ १-७-१९ (९७१)
 त्वं धारयसि लोकांस्त्रीन्क्रियाणां च प्रवर्तकः ।
 स तथा कुरु लोकेश नोच्छिद्येरन्यथा क्रियाः ॥ १-७-२० (९७२)
 कस्मादेवं विमूढस्त्वमीश्वरः सन् हुताशेन ।
 त्वं पवित्रं सदा लोके सर्वभूतगतिश्च ह ॥ १-७-२१ (९७३)
 न त्वं सर्वशरीरेण सर्वभक्षत्वमेष्यसि ।
 अपाने ह्यर्चिषो यास्ते सर्वं भक्ष्यन्ति ताः शिखिन् ॥ १-७-२२ (९७४)
 क्रव्यादा च तनुर्या ते सा सर्वं भक्षयिष्यति ।
 यथा सूर्यांशुभिः स्पृष्टं सर्वं शुचि विभाव्यते ॥ १-७-२३ (९७५)
 तथा त्वदर्चिर्निर्दग्धं सर्वं शुचि भविष्यति ।
 त्वमग्ने परमं तेजः स्वप्रभावाद्धिर्निर्गतम् ॥ १-७-२४ (९७६)
 स्वतेजसैव तं शापं कुरु सत्यमृषेर्विभो ।
 देवानां चात्मनो भागं गृहाण त्वं मुखे हुतम् ॥ १-७-२५ (९७७)
 सौतिरुवाच । १-७-२६क्ष (४०)
 एवमस्त्विति तं वह्निः प्रत्युवाच पितामहम् ।
 जगाम शासनं कर्तुं देवस्य परमेष्ठिनः ॥ १-७-२६ (९७८)
 देवर्षयश्च मुदितास्ततो जग्मुर्यथागतम् ।
 ऋषयश्च यथा पूर्वं क्रियाः सर्वाः प्रचक्रिरे ॥ १-७-२७ (९७९)
 दिवि देवा मुमुदिरे भूतसङ्घाश्च लौकिकाः ।
 अग्निश्च परमां प्रीतिमवाप हतकल्मषः ॥ १-७-२८ (९८०)
 एवं स भगवाञ्छापं लेभेऽग्निर्भृगुतः पुरा ।
 एवमेष पुरा वृत्त हतिहासोऽग्निशापजः ।
 पुलोमन्श्च विनाशोऽयं च्यवनस्य च संभवः ॥ १-७-२९ (९८१)

इति श्रीमन्महाभारते आदिपर्वणि पौलोमपर्वणि सप्तमोऽध्यायः ॥ ७ ॥

Mahabharata - Adi Parva - Chapter Footnotes

१-७-२ समं पक्षपातहीनां । व्यभिचारः अपराधः ॥

२ ॥

१-७-८ आपः सोमाज्य प्रभृतयोग्नौ हूयमाना देवपितृरूपाः । अग्नौ हुता आप एव देवताशरीररूपेण परिणमन्त इत्यर्थः ॥

१-७-९ देवादिभावस्यापि कर्मप्राप्यत्वाद्देवानां पितृणां च मिथो भेदो नास्त्येव तुल्यहेतुकत्वादित्याह देवता इति ॥

१-७-११ अमावास्यां अमावास्यायां । हूयन्ते इज्यन्ते ॥

१-७-१२ संहारं तिरोभावं ॥
१-७-२२ भक्ष्यन्ति भक्षयिष्यन्ति ॥
१-७-२३ क्रव्यादा मांसभक्षिणी ॥
१-७-२४ स्वप्रभावात् अग्निप्रेरणया । तस्य
वाग्धिष्ठातृत्वात्तत्प्रेरणयैव विनिर्गतं शापं ॥
२४ ॥
सप्तमोऽध्यायः ॥
७ ॥

आदिपर्व - अध्याय ००८
॥ श्रीः ॥
१.८. अध्यायः ८

Mahabharata - Adi Parva - Chapter Topics

रुरुचरितं ॥ १ ॥
मेन्कात्मजायाः प्रमद्वरायाः रुरुणा सह विवाहप्रसङ्गः ॥ २ ॥
प्रमद्वरायाः सर्पदंशेन रुरोर्दुःखम् ॥ ३ ॥

Mahabharata - Adi Parva - Chapter Text

१-८-० (१८२)
सौतिरुवाच । १-८-०क्ष् (४१)
स चापि च्यवनो ब्रह्मन्भार्गवोऽजनयत्सुतम् ।
सुकन्यायां महात्मानं प्रमतिं दीप्ततेजसम् ॥ १-८-१ (१८३)
प्रमतिस्तु रुरुं नाम घृताच्यां समजीजनत् ।
रुरुः प्रमद्वरायां तु शुनकं समजीजनम् ॥ १-८-२ (१८४)
शुनकस्तु महासत्वः सर्वभार्गवनन्दनः ।
जातस्तपसि तीव्रे च स्थितः स्थिरयशास्ततः ॥ १-८-३ (१८५)
तस्य ब्रह्मन्तुरोः सर्वं चरितं भूरितेजसः ।
विस्तरेण प्रवक्ष्यामि तच्छृणु त्वमशेषतः ॥ १-८-४ (१८६)
ऋषिरासीन्महान्पूर्वं तपोविद्यासमन्वितः ।
स्थूलकेश इति ख्यातः सर्वभूतहिते रतः ॥ १-८-५ (१८७)
एतस्मिन्नेव काले तु मेनकायां प्रजज्ञिवान् ।
गन्धर्वराजो विप्रर्षे विश्वावसुरिति स्मृतः ॥ १-८-६ (१८८)
अप्सरा मेनका तस्य तं गर्भं भृगुनन्दन ।
उत्ससर्ज यथाकालं स्थूलकेशाश्रमं प्रति ॥ १-८-७ (१८९)
उत्सृज्य चैव तं गर्भं नद्यास्तीरे जगाम सा ।

अप्सरा मेनका ब्रह्मन्निर्दया निरपत्रपा ॥ १-८-८ (१९०)
 कन्याममरगर्भाभां ज्वलन्तीमिव च श्रिया ।
 तां ददर्श समुत्सृष्टां नदीतीरे महानृषिः ॥ १-८-९ (१९१)
 स्थूलकेशः स तेजस्वी विजने बन्धुवर्जिताम् ।
 स तां दृष्ट्वा तदा कन्यां स्थूलकेशो महाद्विजः ॥ १-८-१० (१९२)
 जग्राह च मुनिश्रेष्ठः कृपाविष्टः पुपोष च ।
 ववृधे सा वरारोहा तस्याश्रमपदे शुभे ॥ १-८-११ (१९३)
 जातकाद्याः क्रियाश्चास्या विधिपूर्वं यथाक्रमम् ।
 स्थूलकेशो महाभागश्चकार सुमहानृषिः ॥ १-८-१२ (१९४)
 प्रमदाभ्यो वरा सा तु सत्त्वरूपगुणान्विता ।
 ततः प्रमद्वरेत्यस्या नाम चक्रे महानृषिः ॥ १-८-१३ (१९५)
 तामाश्रमपदे तस्य रुरुर्दृष्ट्वा प्रमद्वराम् ।
 बभूव किल धर्मात्मा मदनोपहतस्तदा ॥ १-८-१४ (१९६)
 पितरं सखिभिः सोऽथ श्रावयामास भार्गवम् ।
 प्रमतिश्चाभ्ययाचतां स्थूलकेशं यशस्विनम् ॥ १-८-१५ (१९७)
 ततः प्रादात्पिता कन्यां रुरवे तां प्रमद्वराम् ।
 विवाहं स्थापयित्वाग्रे नक्षत्रे भगदैवते ॥ १-८-१६ (१९८)
 ततः कतिपयाहस्य विवाहे समुपस्थिते ।
 सखीभिः क्रीडती सार्धं सा कन्यावरवर्णिनी ॥ १-८-१७ (१९९)
 नापश्यत्संप्रसुप्तं वै भुजंगं तिर्यगायतम् ।
 पदा चैनं समाक्रामन्मुमूर्षुः कालचोदिता ॥ १-८-१८ (१०००)
 स तस्याः संप्रमत्तायाश्चोदितः कालधर्मणा ।
 विषोपलिप्तान्दशनान्भृशमङ्गे न्यपातयत् ॥ १-८-१९ (१००१)
 सा दष्टा तेन सर्पेण पपात सहसा भुवि ।
 विवर्णा विगतश्रीका भ्रष्टाभरणचेतना ॥ १-८-२० (१००२)
 निरानन्दकरी तेषां बन्धूनां मुक्तमूर्धजा ।
 व्यसुरप्रेक्षणीया सा प्रेक्षणीयतमाऽभवत् ॥ १-८-२१ (१००३)
 प्रसुप्तेवाभवच्चापि भुवि सर्पविषादिता ।
 भूयो मनोहरतरा बभूव तनुमध्यमा ॥ १-८-२२ (१००४)
 ददर्श तां पिता चैव ये चैवान्ये तपस्विनः ।
 विचेष्टमानां पतितानां भूतले पद्मवर्चसम् ॥ १-८-२३ (१००५)
 ततः सर्वे द्विजतराः समाजग्मुः कृपान्विताः ।
 स्वस्त्यात्रेयो महाजानुः कुशिकः शङ्खमेखलः ॥ १-८-२४ (१००६)
 उद्दालकः कठश्चैव श्वेतश्चैव महायशाः ।
 भरद्वाजः कौणकृतस्य आर्षिषेणोऽथ गौतमः ॥ १-८-२५ (१००७)
 प्रमतिः सह पुत्रेण तथान्ये वनवासिनः ।

तां ते कन्यां व्यसुं दृष्ट्वा भुजंगस्य विषादिताम् ॥ १-८-२६ (१००८)
रुरुदुः कृपयाऽविष्टा रुरुस्त्वार्तो बहिर्ययौ ।
ते च सर्वे द्विजश्रेष्ठास्तत्रैवोपाविशंस्तदा ॥ १-८-२७ (१००९)

इति श्रीमन्महाभारते आदिपर्वणि पौलोमपर्वणि अष्टमोऽध्यायः ॥ ८ ॥

Mahabharata - Adi Parva - Chapter Footnotes

१-८-३ शुनकस्तु शौनकस्त्वमिति पाठान्तरम् ॥
१-८-६ प्रजज्ञिवान् उत्पादितवान् ॥
१-८-१७ कतिपयाहस्य कतिपयाहस्सु इति पाठान्तरं । कतिपयाहस्सु
हतेष्वित्यर्थः ॥
१-८-१९ कालधर्मणा मृत्युना ॥
अष्टमोऽध्यायः ॥
८ ॥

आदिपर्व - अध्याय ००९

॥ श्रीः ॥

१.९. अध्यायः ९

Mahabharata - Adi Parva - Chapter Topics

देवदूतवचनेन रुरुकृतस्वार्धायुः प्रदानेन प्रमद्वराजीवनं तथा
सह रुरोर्विवाहश्च ॥ १ ॥

Mahabharata - Adi Parva - Chapter Text

१-९-० (१०१०)
सौतिरुवाच । १-९-०क्ष् (४२)
तेषु तत्रोपविष्टेषु ब्राह्मणेषु महात्मसु ।
रुरुश्चक्रोश गहनं वनं गत्वाऽतिदुःखितः ॥ १-९-१ (१०११)
शोकेनाभिहतः सोऽथ विलपन्करुणं बहु ।
अब्रवीद्वचनं शोचन्प्रियां स्मृत्वा प्रमद्वराम् ॥ १-९-२ (१०१२)
शेते सा भुवि तन्वङ्गी मम शोकविवर्धिनी ।
गप्राणानपहरन्तीव पूर्णचन्द्रनिभानना ॥ १-९-३ (१०१३)
यदि पीनायतश्रोणी पद्मपत्रनिभेक्षणा ।
मुमूर्षुरपि मे प्राणानादायाशु गमिष्यति ॥ १-९-४ (१०१४)
पितृमातृसखीनां च लुप्तपिण्डस्य तस्य मे ।
वान्धवानां च सर्वेषां किं नु दुःखमतःपरम् ॥ १-९-५ (१०१५)

यदि दत्तं तपस्तप्तं गुरवो वा मया यदि ।
 सम्यगाराधितास्तेन संजीवतु मम प्रिया ॥ १-९-६ (१०१६)
 यथा च जन्मप्रभृति यतात्माऽहं धृतव्रतः ।
 प्रमद्वरा तथाद्यैषा समुत्तिष्ठतु भामिनी ॥ १-९-७ (१०१७)
 शएवं लालप्यतस्तस्य भार्यार्थे दुःखितस्य च ।
 देवदूतस्तदाऽभ्येत्य वाक्यमाह रुरुं वने । १-९-८ (१०१८)
 गृष्णे विष्णौ हृषीकेशे लोकेशेऽसुरविद्विषि ।
 यदि मे निश्चला भक्तिर्मम जीवतु सा प्रिया ॥ १-९-९ (१०१९)
 विलप्यमाने तु रुरौ सर्वे देवाः कृपान्विताः ।
 दूतं प्रस्थापयामासुः संदिश्यास्य हितं वचः ॥ १-९-१० (१०२०)
 स दूतस्त्वरितोऽभ्येत्य देवानां प्रियकृच्छुचिः ।
 उवाच देववचनं रुरुमाभाष्य दुःखितम् ॥ १-९-११ (१०२१)
 देवैः सर्वैरहं ब्रह्मन्प्रेषितोऽस्मि तवान्तिकम् ।
 त्वद्धितं त्वद्धितैरुक्तं शृणु वाक्यं द्विजोत्तम ॥ १-९-१२ (१०२२)
 अभिधत्से ह यद्वाचा रुरो दुःखान्न तन्मृषा ।
 न तु मर्त्यस्य धर्मात्मन्नायुरस्ति गतायुषः ॥ १-९-१३ (१०२३)
 गतायुरेषा कृपणा गन्धर्वाप्सरसोः सुता ।
 तस्माच्छ्लोके मनस्तात मा कृथास्त्वं कथंचन ॥ १-९-१४ (१०२४)
 उपायश्चात्र विहितः पूर्वं देवैर्महात्मभिः ।
 तं यदीच्छसि कर्तुं त्वं प्राप्स्यसीह प्रमद्वराम् ॥ १-९-१५ (१०२५)
 रुरुवाच । १-९-१६क्ष (४३)
 क उपायः कृतो देवैर्बृहि तत्त्वेन खेचर ।
 करिष्येऽहं तथा श्रुत्वा त्रातुमर्हति मां भवान् ॥ १-९-१६ (१०२६)
 देवेदूत उवाच । १-९-१७क्ष (४४)
 आयुषोऽर्धं प्रयच्छ त्वं कन्यायै भृगुनन्दन ।
 एवमुत्थास्यति रुरो तव भार्या प्रयद्वरा ॥ १-९-१७ (१०२७)
 रुरुवाच । १-९-१८क्ष (४५)
 आयुषोऽर्धं प्रयच्छामि कन्यायै खेचरोत्तम ।
 शृङ्गाररूपाभरणा समुत्तिष्ठतु मे प्रिया ॥ १-९-१८ (१०२८)
 सौतिरुवाच । १-९-१९क्ष (४६)
 ततो गन्धर्वराजश्च देवदूतश्च सत्तमौ ।
 धर्मराजमुपेत्येदं वचनं प्रत्यभाषताम् ॥ १-९-१९ (१०२९)
 धर्मराजायुषोऽर्धेन रुरोभार्या प्रमद्वरा ।
 समुत्तिष्ठतु कल्याणी मृतैवं यदि मन्यसे ॥ १-९-२० (१०३०)
 धर्मराज उवाच । १-९-२१क्ष (४७)
 प्रमद्वरा रुरोभार्या देवदूत यदीच्छसि ।

उत्तिष्ठत्वायुषोऽर्धेन रुरोरेव समन्विता ॥ १-९-२१ (१०३१)
 सौतिरुवाच । १-९-२२क्ष (४८)
 एवमुक्ते ततः कन्या सोदतिष्ठत्प्रमद्वरा ।
 रुरोस्तस्यायुषोऽर्धेन सुप्तेव वरवर्णिनी ॥ १-९-२२ (१०३२)
 एतदृष्टं भविष्ये हि रुरोरुत्तमतेजसः ।
 आयुषोऽतिप्रवृद्धस्य भार्यार्थेऽर्धमलुप्यत ॥ १-९-२३ (१०३३)
 तत इष्टेऽहनि तयोः पितरौ चक्रतुर्मुदा ।
 विवाहं तौ च रेमाते परस्परहितैषिणौ ॥ १-९-२४ (१०३४)
 स लब्ध्वा दुर्लभां भार्यां पद्मकिञ्जल्कसुप्रभाम् ।
 व्रतं चक्रे विनाशाय जिह्मगानां धृतव्रतः ॥ १-९-२५ (१०३५)
 स दृष्ट्वा जिह्मगान्सर्वास्तीव्रकोपसमन्वितः ।
 अभिहन्ति यथासत्त्वं गृह्य प्रहरणं सदा ॥ १-९-२६ (१०३६)
 स कदाचिद्वनं विप्रो रुरुरभ्यागमन्महत् ।
 शयानं तत्र चापश्यदुण्डुभं वयसान्वितम् ॥ १-९-२७ (१०३७)
 तत उद्यम्य दम्डं स कालदण्डोपमं तदा ।
 जिघांसुः कुपितो विप्रस्तमुवाचाथ दुण्डुभः ॥ १-९-२८ (१०३८)
 नापराध्यामि ते किञ्चिदहमद्य तपोधन ।
 संरम्भाच्च किमर्थं मामभिहंसि रुषान्वितः ॥ १-९-२९ (१०३९)

इति श्रीमन्महाभारते आदिपर्वाणि पौलोमपर्वणि नवमोऽध्यायः ॥ ९ ॥

Mahabharata - Adi Parva - Chapter Footnotes

१-९-१३ गतायुषः आयुर्नास्ति पुनर्न भवतीत्यर्थः ॥
 १-९-२३ भविष्ये जातके ॥
 १-९-२५ जिह्मगानां सर्पाणां ॥
 १-९-२७ दुण्डुभं जलसर्प ॥
 नवमोऽध्यायः ॥
 ९ ॥

आदिपर्व - अध्याय ०१०

॥ श्रीः ॥

१.१०. अध्यायः १०

Mahabharata - Adi Parva - Chapter Topics

रुरुदुण्डुभसंवादः ॥ १ ॥

Mahabharata - Adi Parva - Chapter Text

१-१०-० (१०४०)

रुरुवाच । १-१०-०क्ष (४९)

मम प्राणसमा भार्या दष्टासीद्भुजगेन ह ।

तत्र मे समयो घोर आत्मनोरग वै कृतः ॥ १-१०-१ (१०४१)

भुजंगं वै सदा हन्यां यं यं पश्येयमित्युत ।

ततोऽहं त्वां जिघांsamि जीवितेनाद्य मोक्ष्यसे ॥ १-१०-२ (१०४२)

डुण्डुभ उवाच । १-१०-३क्ष (५०)

अन्ये ते भुजगा ब्रह्मन्ये दशतीह मानवान् ।

डुण्डुभान्हिगन्धेन न त्वं हिंसितुमर्हसि ॥ १-१०-३ (१०४३)

एकानर्थान्पृथग्धर्मानिकदुःखान्पृथक्सुखान् ।

डुण्डुभान्धर्मविद्भूत्वा न त्वं हिंसितुमर्हसि ॥ १-१०-४ (१०४४)

सौतिरुवाच । १-१०-५क्ष (५१)

इति श्रुत्वा वचस्तस्य डुण्डुभस्य रुरुस्तदा ।

नावधीद्वयसंविग्नमृषिं मत्त्वाऽथ डुण्डुभम् ॥ १-१०-५ (१०४५)

उवाच चैनं भगवान्गुरुः संशमयन्निव ।

केन त्वं भुजग ब्रूहि कोऽसीमां विक्रियां गतः ॥ १-१०-६ (१०४६)

डुण्डुभ उवाच । १-१०-७क्ष (५२)

अहं पुरा रुरो नाम्ना ऋषिरासं सहस्रपात् ।

सोऽहं शापेन विप्रस्य भुजगत्वमुपागतः ॥ १-१०-७ (१०४७)

रुरुवाच । १-१०-८क्ष (५३)

किमर्थं शप्तवान्कुद्धो द्विजस्त्वां भुजगोत्तम ।

कियन्तं चैव कालं ते वपुरेतद्भविष्यसि ॥ १-१०-८ (१०४८)

इति श्रीमन्महाभारते आदिपर्वणि पौलोमपर्वणि दशमोऽध्यायः ॥ १० ॥

Mahabharata - Adi Parva - Chapter Footnotes

१-१०-३ अहिगन्धेन सर्पसादृश्यमात्रेण ॥

१-१०-४ एकानर्थान् एकः समानः अनर्थः जनकर्तृकहिंसादिरूपो येषां तान् । पृथक् सर्पजात्युचितप्राणहरणादिविलक्षणो धर्मो लक्षणं येषां ते । एकं तुल्यं बिलेशयत्वादिरूपं दुःखं येषां तान् । पृथक् हविर्भागादिभ्यो भिन्नं भेकभक्षणादि सुखं येषां तान् । धर्मवित् कृतापराधस्यैव दण्डो नत्वन्यस्येति धर्मस्तज्ज्ञः ॥

दशमोऽध्यायः ॥

१० ॥

आदिपर्व - अध्याय ०११

॥ श्रीः ॥

१.११. अध्यायः ११

Mahabharata - Adi Parva - Chapter Topics

डुण्डुभचरितम् ॥ १ ॥

Mahabharata - Adi Parva - Chapter Text

१-११-० (१०४९)

डुण्डुभ उवाच । १-११-०क्ष् (५४)

सखा बभूव मे पूर्वं खगमो नाम वै द्विजः ।

भृशं संशितवाक्तात तपोबलसमन्वितः ॥ १-११-१ (१०५०)

स मया क्रीडता बाल्ये कृत्वा तार्णं भुजंगमम् ।

अग्निहोत्रे प्रसक्तस्तु भीषितः प्रमुमोह वै ॥ १-११-२ (१०५१)

लब्ध्वा स च पुनः संज्ञां मामुवाच तपोधनः ।

नर्दहन्निव कोपेन सत्यवाक्संशितव्रतः ॥ १-११-३ (१०५२)

यथावीर्यस्त्वया सर्पः कृतोऽयं मद्धिभीषया ।

तथावीर्यो भुजंगस्त्वं मम शापाद्भविष्यसि ॥ १-११-४ (१०५३)

तस्याहं तपसो वीर्यं जानन्नासं तपोधन ।

भृशमुद्विग्नहृदयस्तमवोचमहं तदा ॥ १-११-५ (१०५४)

प्रणतः संभ्रमाच्चैव प्राञ्जलिः पुरतः स्थितः ।

सखेति हसतेदं ते नमार्थं वै कृतं मया ॥ १-११-६ (१०५५)

क्षन्तुमर्हसि मे ब्रह्मञ्जशापोऽयं विनिवर्त्यताम् ।

सोऽथ मामब्रवीद्दृष्ट्वा भृशमुद्विग्नचेतसम् ॥ १-११-७ (१०५६)

मुहुरुष्णं विनिःश्वस्य सुसंभ्रान्तस्तपोधनः ।

नानृतं वै मया प्रोक्तं भवितेदं कथंचन ॥ १-११-८ (१०५७)

यत्तु वक्ष्यामि ते वाक्यं शृणु तन्मे तपोधन ।

श्रुत्वा च हृदि ते वाक्यमिदमस्तु सदाऽनघ ॥ १-११-९ (१०५८)

उत्पत्स्यति रुरुर्नाम प्रमतेरात्मजः शुचिः ।

तं दृष्ट्वा शापमोक्षस्ते भविता नचिरादिव ।

गएवमुक्तस्तु तेनाहमुरगत्वमवाप्तवान् ॥ १-११-१० (१०५९)

स त्वं रुररिति ख्यातः प्रमतेरात्मजोऽपि च ।

स्वरूपं प्रतिपद्याहमद्य वक्ष्यामि ते हितम् ॥ १-११-११ (१०६०)

सौतिरुवाच । १-११-१२क्ष् (५५)

स डौण्डुभं परित्यज्य रूपं विप्रर्षभस्तदा ।

स्वरूपं भास्वरं भूयः प्रतिपेदे महायशाः ॥ १-११-१२ (१०६१)

इदं चोवाच वचनं रुरुमप्रतिमौजसम् ।
 अहिंसा परमो धर्मः सर्वप्राणभृतां वर ॥ १-११-१३ (१०६२)
 तस्मात्प्राणभृतः सर्वान्न हिंस्याद्ब्राह्मणः क्वचित् ।
 ब्राह्मणः सौम्य एवेह भवतीति परा श्रुतिः ॥ १-११-१४ (१०६३)
 वेदवेदाङ्गविन्नाम सर्वभूताभयप्रदः ।
 अहिंसा सत्यवचनं क्षमा चेति विनिश्चितम् ॥ १-११-१५ (१०६४)
 ब्राह्मणस्य परो धर्मो वेदानां धारणापि च ।
 क्षत्रियस्य हि यो धर्मः स नेहेष्येत वै तव ॥ १-११-१६ (१०६५)
 दण्डधारणमुग्रत्वं प्रजानां परिपालनम् ।
 तदिदं क्षत्रियस्यासीत्कर्म वै शृणु मे रुरो ॥ १-११-१७ (१०६६)
 जनमेजयस्य यज्ञेऽस्मिन्सर्पाणां हिंसनं पुरा ।
 परित्राणं च भीतानां सर्पाणां ब्राह्मणादपि ॥ १-११-१८ (१०६७)
 तपोवीर्यबलोपेतोद्वेदवेदाङ्गपारगात् ।
 आस्तीकाद्द्विजमुख्याद्वै सर्पसत्रे द्विजोत्तम ॥ १-११-१९ (१०६८)

इति श्रीमन्महाभारते आदिपर्वणि पौलोमपर्वणि एकादशोऽध्यायः ॥ ११ ॥

Mahabharata - Adi Parva - Chapter Footnotes

१-११-१ संशितवाक् तीक्ष्णवचनः ॥
 १-११-२ तार्णं तृणमयम् ॥
 १-११-१४ सौम्यः अतीक्ष्णस्वभावः ॥
 १-११-१८ परित्राणं दृष्टमिति शेषः ॥
 एकादशोऽध्यायः ॥
 ११ ॥

आदिपर्व - अध्याय ०१२

॥ श्रीः ॥

१.१२. अध्यायः १२

Mahabharata - Adi Parva - Chapter Topics

जनमेजयसर्पसत्रप्रस्तावः ॥ १ ॥

Mahabharata - Adi Parva - Chapter Text

१-१२-० (१०६९)

रुरुवाच । १-१२-०क्ष (५६)

कथं हिंसितवान्सर्पान्स राजा जनमेजयः ।

सर्पा वा हिंसितास्तत्र किमर्थं द्विजसत्तम ॥ १-१२-१ (१०७०)
 किमर्थं मोक्षिताश्चैव पन्नगास्तेन धीमता ।
 आस्तीकेन द्विजश्रेष्ठ श्रोतुमिच्छाम्यशेषतः ॥ १-१२-२ (१०७१)
 ऋषिरुवाच । १-१२-३क्ष (५७)
 श्रोष्यसि त्वं रुरो सर्वमास्तीकचरितं महत् ।
 ब्राह्मणानां कथयतां त्वरावान्गमने ह्यहम् ॥ १-१२-३ (१०७२)
 सौतिरुवाच । १-१२-४क्ष (५८)
 गइत्युक्त्वान्तर्हिते योगात्तस्मिन्नृषिवरे प्रभौ ।
 संभ्रमाविष्टहृदयो रुरुर्मेने तदद्भुतम् ॥ १-१२-४ (१०७३)
 बलं परममास्थाय पर्यधावत्समन्ततः ।
 तमृषिं नष्टमन्विच्छन्संश्रान्तो न्यपतद्भुवि ॥ १-१२-५ (१०७४)
 स मोहे परमं गत्वा नष्टसंज्ञ इवाभवत् ।
 तदृषेर्वचनं तथ्यं चिन्तयानः पुनःपुनः ॥ १-१२-६ (१०७५)
 लब्धसंज्ञो रुरुश्चायात्तदाचख्यौ पितुस्तदा ।
 गपित्रे तु सर्वमाख्याय डुण्डुभस्य वचोऽर्थवत् ॥ १-१२-७ (१०७६)
 अपृच्छत्पितरं भूयः सोस्तीकस्य वचस्तदा ।
 आख्यापयत्तदाऽऽख्यानं डुण्डुभेनाथ कीर्तितम् ॥ १-१२-८ (१०७७)
 तत्कीर्त्यमानं भगवञ्श्रोतुमिच्छामि तत्त्वतः ।
 पिता चास्य तदाख्यानं पृष्टः सर्वं न्यवेदयत् ॥ १-१२-९ (१०७८)

इति श्रीमन्महाभारते आदिपर्वणि पौलोमपर्वणि द्वादशोऽध्यायः ॥ १२ ॥
 ॥ समाप्तं पौलोमपर्व ॥

Mahabharata - Adi Parva - Chapter Footnotes

१-१२-५ नष्टं अन्तर्हितं ॥
 द्वादशोऽध्यायः ॥
 १२ ॥

आदिपर्व - अध्याय ०१३

॥ श्रीः ॥

१.१३. अध्यायः १३

(अथास्तीकपर्व ॥ ५ ॥)

Mahabharata - Adi Parva - Chapter Topics

आस्तीकजरत्कार्वोराख्यानं ॥ १ ॥

जरत्कारोस्तत्पितृणां च संवादः ॥ २ ॥

१-१३-० (१०७९)

शौनक उवाच । १-१३-०क्ष (५९)

किमर्थं राजशार्दूलः स राजा जनमेजयः ।

सर्पसत्रेण सर्पाणां गतोऽन्तं तद्वदस्व मे ॥ १-१३-१ (१०८०)

निखिलेन यथातत्त्वं सौते सर्वमशेषतः ।

आस्तीकश्च द्विजश्रेष्ठः किमर्थं जपतां वरः ॥ १-१३-२ (१०८१)

मोक्षयामास भुजगान्प्रदीप्ताद्वसुरेतसः ।

कस्य पुत्रः स राजासीत्सर्पसत्रं य आहरत् ॥ १-१३-३ (१०८२)

स च द्विजातिप्रवरः कस्य पुत्रोऽभिधत्स्व मे । १-१३-४ (१०८३)

सौतिरुवाच ।

महदाक्यानमास्तीकं यथैतत्प्रोच्यते द्विज ॥ १-१३-४क्ष (६०)

सर्वमेतदशेषेण शृणु मे वदतां वर । १-१३-५ (१०८४)

शौनक उवाच ।

श्रोतुमिच्छाम्यशेषेण कथामेतां मनोरमाम् ॥ १-१३-५क्ष (६१)

आस्तीकस्य पुराणर्षेर्ब्राह्मणस्य यशस्विनः । १-१३-६ (१०८५)

सौतिरुवाच ।

इतिहासमिमं विप्राः पुराणं परिचक्षते ॥ १-१३-६क्ष (६२)

कृष्णद्वैपायनप्रोक्तं नैमिषारण्यवासिषु ।

पूर्वं प्रचोदितः सूतः पिता मे लोमहर्षणः ॥ १-१३-७ (१०८६)

शिष्यो व्यासस्य मेधावी ब्राह्मणेष्विदमुक्तवान् ।

तस्मादहमुपश्रुत्य प्रवक्ष्यामि यथातथम् ॥ १-१३-८ (१०८७)

इदमास्तीकमाख्यानं तुभ्यं शौनक पृच्छते ।

कथयिष्याम्यशेषेण सर्वपापप्रणाशनम् ॥ १-१३-९ (१०८८)

आस्तीकस्य पिता ह्यासीत्प्रजापतिसमः प्रभुः ।

ब्रह्मचारी यताहारस्तपस्युग्रे रतः सदा ॥ १-१३-१० (१०८९)

जरत्कारुरिति ख्यात ऊर्ध्वरेता महातपाः ।

यायावराणां प्रवरो धर्मज्ञः संशितव्रतः ॥ १-१३-११ (१०९०)

स कदाचिन्महाभागस्तपोबलसमन्वितः ।

चचार पृथिवीं सर्वा यत्रसायंगृहो मुनिः ॥ १-१३-१२ (१०९१)

तीर्थेषु च समाप्लावं कुर्वन्नटति सर्वशः ।

चरन्दीक्षां महातेजा दुश्चरामकृतात्मभिः ॥ १-१३-१३ (१०९२)

वायुभक्षो निराहारः शुष्यन्ननिमिषो मुनिः ।

इतस्ततः परिचरन्दीप्तपावकसप्रभः ॥ १-१३-१४ (१०९३)

अटमानः कदाचित्स्वान्स ददर्श पितामहान् ।

लम्बमानान्महागते पादैरुध्वैरवाङ्मुखान् ॥ १-१३-१५ (१०९४)
तानब्रवीत्स दृष्ट्वै जरत्कारुः पितामहान् ।
के भवन्तोऽवलम्बन्ते गते ह्यस्मिन्नधोमुखाः ॥ १-१३-१६ (१०९५)
वीरणस्तम्भके लग्नाः सर्वतः परिभक्षिते ।
मूषकेन निगूढेन गतेऽस्मिन्नित्यवासिना ॥ १-१३-१७ (१०९६)
पितर ऊचुः । १-१३-१८क्ष (६३)
यायावरा नाम वयमूषयः संशितव्रताः ।
संतानप्रक्षयाद्ब्रह्मन्नधो गच्छाम मेदिनीम् ॥ १-१३-१८ (१०९७)
अस्माकं संततिस्त्वेको जरत्कारुरिति स्मृतः ।
मन्दभाग्योऽल्पभाग्यानां तप एकं समास्थितः ॥ १-१३-१९ (१०९८)
न स पुत्राञ्जनयितुं दारान्मूढश्चिकीर्षति ।
तेन लम्बामहे गते संतानस्य क्षयादिह ॥ १-१३-२० (१०९९)
अनाथास्तेन नाथेन यथा दुष्कृतिनस्तथा ।
ग्येषां तु संततिर्नास्ति मर्त्यलोके सुखावहा ॥ १-१३-२१ (११००)
न ते लभन्ते वसतिं स्वर्गे पुण्यकृतोऽपि हि ।
कस्त्वं बन्धुरिवास्माकमनुशोचसि सत्तम ॥ १-१३-२२ (११०१)
ज्ञातुमिच्छामहे ब्रह्मन्को भवानिह नः स्थितः ।
किमर्थं चैव नः शोच्याननुशोचसि सत्तम ॥ १-१३-२३ (११०२)
जरत्कारुरुवाच । १-१३-२४क्ष (६४)
मम पूर्वं भवन्तो वै पितरः सपितामहाः ।
ब्रूत किं करवाण्यद्य जरत्कारुरहं स्वयम् ॥ १-१३-२४ (११०३)
पितर ऊचुः । १-१३-२५क्ष (६५)
यतस्व यत्नवांस्तात संतानाय कुलस्य नः ।
आत्मनोऽर्थेऽस्मदर्थे च धर्म इत्येव वा विभो ॥ १-१३-२५ (११०४)
न हि धर्मफलैस्तात न तपोऽभिः सुसंचितैः ।
तां गतिं प्राप्नुवन्तीह पुत्रिणो यां व्रजन्ति वै ॥ १-१३-२६ (११०५)
तद्दारग्रहणे यत्नं संतत्यां च मनः कुरु ।
पुत्रकास्मन्नियोगात्त्वमेतन्नः परमं हितम् ॥ १-१३-२७ (११०६)
जरत्कारुरुवाच । १-१३-२८क्ष (६६)
न दारान्वै करिष्येऽहं न धनं जीवितार्थतः ।
भवतां तु हितार्थाय करिष्ये दारसंग्रहम् ॥ १-१३-२८ (११०७)
समयेन च कर्ताऽहमनेन विधिपूर्वकम् ।
तथा यद्युपलप्स्यामि करिष्ये नान्यथा ह्यहम् ॥ १-१३-२९ (११०८)
सनाम्नी या भवित्री मे दित्सिता चैव बन्धुभिः ।
भैक्ष्यवत्तामहं कन्यामुपयंस्ये विधानतः ॥ १-१३-३० (११०९)
दरिद्राय हि मे भार्या को दास्यति विशेषतः ।

प्रतिग्रहीष्ये भिक्षां तु यदि कश्चित्प्रदास्यति ॥ १-१३-३१ (१११०)
एवं दारक्रियाहेतोः प्रयतिष्ये पितामहाः ।
अनेन विधिना शश्वन्न करिष्येऽहमन्यथा ॥ १-१३-३२ (११११)
तत्र चोत्पत्स्यते जन्तुर्भवतां तारणाय वै ।
शाश्वतं स्थानमासाद्य मोदन्तां पितरो मम ॥ १-१३-३३ (१११२)

इति श्रीमन्महाभारते आदिपर्वणि आस्तीकपर्वणि त्रयोदशोऽध्यायः ॥ १३ ॥

Mahabharata - Adi Parva - Chapter Footnotes

१-१३-११ यायावराणां ग्रामैकरात्रवासिनां गृहस्थानां ॥
१-१३-१२ सायंकालस्तत्रैव गृहमस्येति यत्रसायंगृहः ॥
१-१३-३० उपयंस्येपरिणेष्ये ॥
३० ॥
त्रयोदशोऽध्यायः ॥
१३ ॥

आदिपर्व - अध्याय ०१४

॥ श्रीः ॥

१.१४. अध्यायः १४

Mahabharata - Adi Parva - Chapter Topics

वासुकिभगिन्या जरत्कारोर्विवाहः ॥ १ ॥

Mahabharata - Adi Parva - Chapter Text

१-१४-० (१११३)
सौतिरुवाच । १-१४-०क्ष् (६७)
ततो निवेशाय तदा स विप्रः संशितव्रतः ।
महीं चचार दारार्थी न च दारानविन्दत ॥ १-१४-१ (१११४)
स कदाचिद्धनं गत्वा विप्रः पितृवचः स्मरन् ।
चुक्रोश कन्याभिक्षार्थी तिस्रो वाचः शनैरिव ॥ १-१४-२ (१११५)
तं वासुकिः प्रत्यगृह्णादुद्यम्य भगिनीं तदा ।
न स तां प्रतिजग्राह न सनाम्नीति चिन्तयन् ॥ १-१४-३ (१११६)
सनाम्नीं चोद्यतां भार्यां गृह्णीयामिति तस्य हि ।
मनो निविष्टमभवज्जरत्कारोर्महात्मनः ॥ १-१४-४ (१११७)
तमुवाच महाप्राज्ञो जरत्कारुर्महातपाः ।
किंनाम्नी भगिनीयं ते ब्रूहि सत्यं भुजंगम ॥ १-१४-५ (१११८)

वासुकिरुवाच । १-१४-६क्ष (६८)
जरत्कारो जरत्कारुः स्वसेयमनुजा मम ।
प्रतिगृह्णीष्व भार्यार्थे मया दत्तां सुमध्यमाम् ।
त्वदर्थं रक्षिता पूर्वं प्रतीच्छेमां द्विजोत्तम ॥ १-१४-६ (१११९)
सौतिरुवाच । १-१४-७क्ष (६९)
एवमुक्त्वा ततः प्रादाद्भार्यार्थे वरवर्णिनीम् ।
स च तां प्रतिजग्राह विधिदृष्टेन कर्मणा ॥ १-१४-७ (११२०)

इति श्रीमन्महाभारते आदिपर्वणि आस्तीकपर्वणि चतुर्दशोऽध्यायः ॥ १४ ॥

Mahabharata - Adi Parva - Chapter Footnotes

१-१४-१ निवेशाय दारसंग्रहाय ॥
चतुर्दशोऽध्यायः ॥
१४ ॥

आदिपर्व - अध्याय ०१५
॥ श्रीः ॥
१.१५. अध्यायः १५

Mahabharata - Adi Parva - Chapter Topics

आस्तीकोत्पत्तिः ॥ १ ॥
संक्षेपेण सर्पमोचनवृत्तान्तश्च ॥ २ ॥

Mahabharata - Adi Parva - Chapter Text

१-१५-० (११२१)
सौतिरुवाच । १-१५-०क्ष (७०)
मात्रा हि भुजगाः शप्ताः पूर्वं ब्रह्मविदां वर ।
जनमेजयस्य वो यज्ञे धक्ष्यत्यनिलसारथिः ॥ १-१५-१ (११२२)
तस्य शापस्य शान्त्यर्थं प्रददौ पन्नगोत्तमः ।
स्वसारमृषये तस्मै सुव्रताय महात्मने ॥ १-१५-२ (११२३)
स च तां प्रतिजग्राह विधिदृष्टेन कर्मणा ।
आस्तीको नाम पुत्रश्च तस्यां जज्ञे महामनाः ॥ १-१५-३ (११२४)
तपस्वी च महात्मा च वेदवेदाङ्गपारगः ।
समः सर्वस्य लोकस्य पितृमातृभयापहः ॥ १-१५-४ (११२५)
अथ दीर्घस्य कालस्य पाण्डवेयो नराधिपः ।
आजहार महायज्ञं सर्पसत्रमिति श्रुतिः ॥ १-१५-५ (११२६)

तस्मिन्प्रवृत्ते सत्रे तु सर्पाणामन्तकाय वै ।
 मोचयामास ताञ्जशापादास्तीकः सुमहातपाः ॥ १-१५-६ (११२७)
 भ्रातृश्च मातुलांश्चैव तथैवान्यान्स पन्नगान् ।
 पितृश्च तारयामास संतत्या तपसा तथा ॥ १-१५-७ (११२८)
 व्रतैश्च विविधैर्ब्रह्मन्स्वाध्यायैश्चानृणोऽभवत् ।
 देवांश्च तर्पयामास यज्ञैर्विविधदक्षिणैः ॥ १-१५-८ (११२९)
 ऋषींश्च ब्रह्मचर्येण सन्तत्या च पितामहान् ।
 अपहृत्य गुरं भारं पितृणां संशितव्रतः ॥ १-१५-९ (११३०)
 जरत्कारुर्गतः स्वर्गं सहितः स्वैः पितामहैः ।
 आस्तीकं च सुतं प्राप्य धर्मं चानुत्तमं मुनिः ॥ १-१५-१० (११३१)
 जरत्कारुः सुमहता कालेन स्वर्गमेयिवान् ।
 एतदाख्यानमास्तीकं यथावत्कथितं मया ।
 प्रब्रूहि भृगुशार्दूल किमन्यत्कथयामि ते ॥ १-१५-११ (११३२)

इति श्रीमन्महाभारते आदिपर्वणि आस्तीकपर्वणि पञ्चदशोऽध्यायः ॥ १५ ॥

आदिपर्व - अध्याय ०१६

॥ श्रीः ॥

१.१६. अध्यायः १६

Mahabharata - Adi Parva - Chapter Topics

आस्तीकाख्यानविस्तरः ॥ १ ॥

कद्रूविनतयोः कश्यपाद्वरलाभः ॥ २ ॥

कद्रूवाः सर्पोत्पत्तिर्विनताया अरुणोत्पत्तिश्च ॥ ३ ॥

Mahabharata - Adi Parva - Chapter Text

१-१६-० (११३३)

शौनक उवाच । १-१६-०क्ष् (७१)

सौते त्वं कथयस्वेमां विस्तरेण कथां पुनः ।

आस्तीकस्य कवेःसाधोः शुश्रूषा परमा हिनः ॥ १-१६-१ (११३४)

मधुरं कथ्यते सौम्यं श्लक्ष्णाक्षरपदं त्वया ।

प्रीयामहे भृशं तात पितेवेदं प्रभाषसे ॥ १-१६-२ (११३५)

अस्मच्छुश्रूषणे नित्यं पिता हि निरतस्तव ।

आचष्टैतद्यथाऽऽक्यानं पिता तेत्वं तथा वद ॥ १-१६-३ (११३६)

सौतिरुवाच । १-१६-४क्ष् (७२)

आयुष्मन्निदमाख्यानमास्तीकं कथयामि ते ।
 यथाश्रुतं कथयतः सकाशाद्द्वै पितुर्मया ॥ १-१६-४ (११३७)
 पुरा देवयुगे ब्रह्मन्प्रजापतिसुते शुभे ।
 आस्तां भगिन्यौ रूपेण समुपेतेऽद्भुतेऽनघ ॥ १-१६-५ (११३८)
 ते भार्ये कश्यपस्यास्तां कद्रूश्च विनता च ह ।
 प्रादात्ताभ्यां वरं प्रीतः प्रजापतिसमः पतिः ॥ १-१६-६ (११३९)
 कश्यपो धर्मपत्नीभ्यां मुदा परमया युतः ।
 वरातिसर्गं श्रुत्वैवं कश्यपादुत्तमं च ते ॥ १-१६-७ (११४०)
 हर्षादप्रतिमां प्रीतिं प्रापतुः स्म वरस्त्रियौ ।
 वत्रे कद्रूः सुतान्नागान्सहस्रं तुल्यवर्चसः ॥ १-१६-८ (११४१)
 द्वौ पुत्रौ विनता वत्रे कद्रूपुत्राधिकौ बले ।
 तेजसा वपुषा चैव विक्रमेणाधिकौ च तौ ॥ १-१६-९ (११४२)
 तस्यै भर्ता वरं प्रादादीदृसौ ते भविष्यतः ।
 एवमस्त्विति तं चाह कश्यपं विनता तदा ॥ १-१६-१० (११४३)
 यथावत्प्रार्थितं लब्ध्वा वरं तुष्टाभवत्तदा ।
 कृतकृत्या तु विनता लब्ध्वा वीर्याधिकौ सुतौ ॥ १-१६-११ (११४४)
 कद्रूश्च लब्ध्वा पुत्राणां सहस्रं तुल्यवर्चसाम् ।
 धार्यौ प्रयत्नतो गर्भावित्युक्त्वा स महातपाः ॥ १-१६-१२ (११४५)
 ते भार्ये वरसंतुष्टे कश्यपो वनमाविशत् । १-१६-१३ (११४६)
 सौतुरिवाच ।
 कालेन महता कद्रूरण्डानां दशतीर्दश ॥ १-१६-१३क्ष (७३)
 जनयामास विप्रेन्द्र द्वे चाण्डे विनता तदा ।
 तयोरण्डानि निदधुः प्रहृष्टाः परिचारिकाः ॥ १-१६-१४ (११४७)
 सोपस्वेदेषु भाण्डेषु पञ्चवर्षशतानि च ।
 ततः पञ्चशते काले कद्रूपुत्रा विनिःसृताः ॥ १-१६-१५ (११४८)
 अण्डाभ्यां विनतायास्तु मिथुनं न व्यदृश्यत ।
 ततः पुत्रार्थिनी देवी व्रीडिता च तपस्विनी ॥ १-१६-१६ (११४९)
 अण्डं बिभेद विनता तत्र पुत्रमपश्यत ।
 पूर्वार्धकायसंपन्नमितरेणाप्रकाशता ॥ १-१६-१७ (११५०)
 स पुत्रः क्रोधसंरब्धः शशापैनामिति श्रुतिः ।
 योऽहमेवं कृतो मातस्त्वया लोभपरीतया ॥ १-१६-१८ (११५१)
 शरीरेणासमग्रेण तस्माद्दासी भविष्यसि ।
 पञ्च वर्षशतान्यस्या यया विस्पर्धसे सह ॥ १-१६-१९ (११५२)
 एष च त्वां सुतो मातर्दासीत्वान्मोचयिष्यति ।
 यद्येनमपि मातस्त्वं मामिवाण्डविभेदनात् ॥ १-१६-२० (११५३)
 न करिष्यस्यनङ्गं वा व्यङ्गं वापि तपस्विनम् ।

प्रतिपालयितव्यस्ते जन्मकालोऽस्य धीरया ॥ १-१६-२१ (११५४)
 विशिष्टं बलमीप्सन्त्या पञ्चवर्षशतात्परः ।
 एवं शप्त्वा ततः पुत्रो विनतामन्तरिक्षगः ॥ १-१६-२२ (११५५)
 अरुणोऽदृश्यत ब्रह्मन्प्रभातसमये तदा ।
 गद्यन्नथ सहस्रांशुर्दृष्ट्वा तमरुणं प्रभुः ॥ १-१६-२३ (११५६)
 स्वतेजसा प्रज्वलन्तमात्मनः समतेजसम् ।
 सारथ्ये कल्पयामास प्रीयमाणस्तमोनुदः ॥ १-१६-२४ (११५७)
 सोऽपि तं रथमारुह्य भानोरमिततेजसः ।
 सर्वलोकप्रदीपस्य ह्यमरोऽप्यरुणोऽभवत् ॥ १-१६-२५ (११५८)
 गरुडोऽपि यथाकालं जज्ञे पन्नगभोजनः ।
 स जातमात्रो विनतां परित्यज्य खमाविशत् ॥ १-१६-२६ (११५९)
 आदास्यन्नात्मनो भोज्यमन्नं विहितमस्य यत् ।
 विधात्रा भृगुशार्दूल क्षुधितः पतगेश्वरः ॥ १-१६-२७ (११६०)

इति श्रीमन्महाभारते आदिपर्वाणि आस्तीकपर्वणि षोडशोऽध्यायः ॥ १६ ॥

Mahabharata - Adi Parva - Chapter Footnotes

१-१६-१५ सोपस्वेदेषु ऊष्मवत्सु ॥

षोडशोऽध्यायः ॥

१६ ॥

आदिपर्व - अध्याय ०१७

॥ श्रीः ॥

१.१७. अध्यायः १७

Mahabharata - Adi Parva - Chapter Topics

अमृतमथनविषये भगवदाज्ञया देवानां विचारः ॥ १ ॥

Mahabharata - Adi Parva - Chapter Text

१-१७-० (११६१)

सौतिरुवाच । १-१७-०क्ष् (७४)

एतस्मिन्नेव काले तु भगिन्यौ ते तपोधन ।

अपश्यतां समायान्तमुच्चैः श्रवसमन्तिकात् ॥ १-१७-१ (११६२)

यं तु देवगणाः सर्वे हृष्टरूपमपूजयन् ।

मथ्यमानेऽमृते जातमश्वरत्नमनुत्तमम् ॥ १-१७-२ (११६३)

अमोघबलमश्वानामुत्तमं जविनां वरम् ।

श्रीमन्तमजरं दिव्यं सर्वलक्षणपूजितम् ॥ १-१७-३ (११६४)
 शौनक उवाच । १-१७-४क्ष (७५)
 कथं तदमृतं देवैर्मथितं क्व च शंस मे ।
 गकारणं चात्र मथने संजातममृतात्परम् ॥
 यत्र जज्ञे महावीर्यः सोऽश्वराजो महाद्युतिः ॥ १-१७-४ (११६५)
 सौतिरुवाच । १-१७-५क्ष (७६)
 ज्वलन्तमचलं मेरुं तेजोराशिमनुत्तमम् ।
 आक्षिपन्तं प्रभां भानोः स्वशृङ्गैः काञ्चनोज्ज्वलैः ॥ १-१७-५ (११६६)
 कनकाभरणं चित्रं देवगन्धर्वसेवितम् ।
 अप्रमेयमनाधृष्यमधर्मबहुलैर्जनैः ॥ १-१७-६ (११६७)
 व्यालैरावारितं घोरैर्दिव्यौषधिविदीपितम् ।
 नाकमावृत्य तिष्ठन्तमुच्छ्रयेण महागिरिम् ॥ १-१७-७ (११६८)
 अगम्यं मनसाप्यन्यैर्नदीवृक्षसमन्वितम् ।
 नानापतगसङ्घैश्च नादितं सुमनोहरैः ॥ १-१७-८ (११६९)
 तस्य शृङ्गमुपारुह्य बहुरत्नाचितं शुभम् ।
 अनन्तकल्पमद्वन्द्वं सुराः सर्वे महौजसः ॥ १-१७-९ (११७०)
 ते मन्त्रयितुमारब्धास्तत्रासीना दिवोकसः ।
 अमृताय समागम्य तपोनियमसंयुताः ॥ १-१७-१० (११७१)
 तत्र नारायणो देवो ब्रह्माणमिदमब्रवीत् ।
 चिन्तयत्सु सुरेष्वेवं मन्त्रयत्सु च सर्वशः ॥ १-१७-११ (११७२)
 देवैरसुरसङ्घैश्च मथ्यतां कलशोदधिः ।
 भविष्यत्यमृतं तत्र मथ्यमाने महोदधौ ॥ १-१७-१२ (११७३)
 सर्वौषधीः समावाप्य सर्वरत्नानि चैव ह ।
 मन्थध्वयुदधिं देवा वेत्स्यध्वममृतं ततः ॥ १-१७-१३ (११७४)

इति श्रीमन्महाभारते आदिपर्वणि आस्तीकपर्वणि सप्तदशोऽध्यायः ॥ १७ ॥

Mahabharata - Adi Parva - Chapter Footnotes

१-१७-९ अनन्तकल्पं अनन्तो विष्णुराकाशो वात तत ईषन्नयूनम् ॥

१-१७-१३ वेत्स्यध्वं लप्स्यध्वम् ॥

सप्तदशोऽध्यायः ॥

१७ ॥

आदिपर्व - अध्याय ०१८

॥ श्रीः ॥

१.१८. अध्यायः १८

१-१८-० (११७५)

सौतिरुवाच । १-१८-०क्ष् (७७)

ततोऽभ्रशिखराकारैर्गिरिशृङ्गैरलंकृतम् ।

मन्दरं पर्वतवरं लताजालसमाकुलम् ॥ १-१८-१ (११७६)

नानाविहंगसंघुष्टं नानादंष्ट्रिसमाकुलम् ।

किंनरैरप्सरोग्भिश्च देवैरपि च सेवितम् ॥ १-१८-२ (११७७)

एकादश सहस्राणि योजनानां समुच्छ्रितम् ।

अधोभूमेः सहस्रेषु तावत्स्वेव प्रतिष्ठितम् ॥ १-१८-३ (११७८)

तमुद्धर्तुमशक्ता वै सर्वे देवगणास्तदा ।

विष्णुमासीनमभ्येत्य ब्रह्माणं चेदमब्रुवन् ॥ १-१८-४ (११७९)

भवन्तावत्र कुरुतां बुद्धिं नैःश्रेयसीं पराम् ।

मन्दरोद्धरणे यत्नः क्रियतां च हिताय नः ॥ १-१८-५ (११८०)

सौतिरुवाच । १-१८-६क्ष् (७८)

तथेति चाब्रवीद्विष्णुर्ब्रह्मणा सह भार्गव ।

अचोदयदमेयात्मा फणीन्द्रं पद्मलोचनः ॥ १-१८-६ (११८१)

ततोऽनन्तः समुत्थाय ब्रह्मणा परिचोदितः ।

नारायणेन चाप्युक्तस्तस्मिन्कर्मणि वीर्यवान् ॥ १-१८-७ (११८२)

अथ पर्वतराजानं तमनन्तो महाबलः ।

उज्जहार बलाद्ब्रह्मन्सवनं सवनौकसम् ॥ १-१८-८ (११८३)

ततस्तेन सुराः सार्धं समुद्रमुपतस्थिरे ।

तमूचुरमृतस्यार्थे निर्मथिष्यामहे जलम् ॥ १-१८-९ (११८४)

अपांपतिरथोवाच ममाप्यंशो भवेत्ततः ।

सोढाऽस्मि विपुलं मर्दं मन्दरभ्रमणादिति ॥ १-१८-१० (११८५)

ऊचुश्च कूर्मराजानमकूपारे सुरासुराः ।

अधिष्ठानं गिरेरस्य भवान्भवितुमर्हति ॥ १-१८-११ (११८६)

कूर्मेण तु तथेत्युक्त्वा पृष्ठमस्य समर्पितम् ।

तं शैलं तस्य पृष्ठस्थं वज्रेणेन्द्रोऽभ्यपीडयत् ॥ १-१८-१२ (११८७)

मन्थानं मन्दरं कृत्वा तथा योक्त्रं च वासुकिम् ।

देवा मथितुमारब्धाः समुद्रं निधिमम्भसाम् ।

अमृतार्थे पुरा ब्रह्मस्तथैवासुरदानवाः ॥ १-१८-१३ (११८८)

एकमन्तमुपाश्लिष्टा नागराज्ञो महासुराः ॥ १-१८-१४ (११८९)

विबुधाः सहिताः सर्वे यतः पुच्छं ततः स्थिताः ।
 अनन्तो भगवान्देवो यतो नारायणः स्थितः ॥ १-१८-१५ (११९०)
 ग्वासुकेरग्रमाश्लिष्टा नागराज्ञो महासुराः ।
 शिर उत्क्षिप्य नागस्य पुनः पुनरवाक्षिपन् ॥ १-१८-१६ (११९१)
 वासुकेरथ नागस्य सहसा क्षिप्यतोऽसुरैः ।
 सधूमाः सार्चिषो वाता निष्पेतुरसकृन्मुखात् ॥ १-१८-१७ (११९२)
 ग्वासुकेर्मध्यमानस्य निःसृतेन विषेण च ।
 अभवन्मिश्रितं तोयं तदा भार्गवनन्दन ॥ १-१८-१८ (११९३)
 मथनान्मन्दरेणाथ देवदानवबाहुभिः ।
 विषं तीक्ष्णं समुद्धृतं हालाहलमिति श्रुतम् ॥ १-१८-१९ (११९४)
 देवाश्च दानवाश्चैव दग्धाश्चैव विषेण ह ।
 अपाक्रामंस्ततो भीता विषादमगमंस्तदा ॥ १-१८-२० (११९५)
 ब्रह्माणमब्रुवन्देवाः समेत्य मुनिपुंगवैः ।
 मथ्यमानेऽमृते जातं विषं कालानलप्रभम् ॥ १-१८-२१ (११९६)
 तेनैव तापिता लोकास्तस्य प्रतिकुरुष्वह ।
 एवमुक्तस्तदा ब्रह्मा दध्यौ लोकेश्वरं हरम् ॥ १-१८-२२ (११९७)
 त्र्यक्षं त्रिशूलिनं रुद्रे देवदेवमुमापतिम् ।
 तदाऽथ चिन्तितो देवस्तज्ज्ञात्वा द्रुतमाययौ ॥ १-१८-२३ (११९८)
 तस्याथ देवस्तत्सर्वमाचक्षे प्रजापतिः ।
 तच्छ्रुत्वा दवेदेवेशो लोकस्यास्य हितेप्सया ॥ १-१८-२४ (११९९)
 अपिबत्तद्विषं रुद्रः कालानलसमप्रभम् ।
 कण्ठे स्थापितवान्देवो लोकानां हितकाम्यया ॥ १-१८-२५ (१२००)
 यस्मात्तु नीलता कण्ठे नीलकण्ठस्ततः स्मृतः ।
 पीतमात्रे विषे तत्र रुद्रेणामिततेजसा ॥ १-१८-२६ (१२०१)
 देवाः प्रीताः पुनर्जग्मुश्चक्रुर्वै कर्म तत्तथा ।
 मथ्यमानेऽमृतस्यार्थे भूयो वै देवदानवैः ॥ १-१८-२७ (१२०२)
 वासुकेरथ नागस्य सहसा क्षिप्यतोऽसुरैः ।
 सधूमाः सार्चिषो वाता निष्पेतुरसकृन्मुखात् ॥ १-१८-२८ (१२०३)
 ते धूमसङ्घाः संभूता मेघसङ्घाः सविद्युतः ।
 अभ्यवर्षन्सुरगणाञ्छ्रमसंतापकर्षितान् ॥ १-१८-२९ (१२०४)
 तस्माच्च गिरिकूटाग्रात्प्रच्युताः पुष्पवृष्टयः ।
 सुरासुरगणान्सर्वान्समन्तात्समवाकिरन् ॥ १-१८-३० (१२०५)
 बभूवात्र महान्नादो महामेघरवोपमः ।
 उदधेर्मध्यमानस्य मन्दरेण सुरासुरैः ॥ १-१८-३१ (१२०६)
 तत्र नानाजलचरा विनिष्पिष्टा महद्रिणा ।
 विलयं समुपाजग्मुः शतशो लवणाम्भसि ॥ १-१८-३२ (१२०७)

वारुणानि च भूतानि विविधानि महीधरः ।
 पातालतलवासीनि विलयं समुपानयत् ॥ १-१८-३३ (१२०८)
 तस्मिंश्च भ्राम्यमाणेऽद्रौ संघृष्यन्तः परस्परम् ।
 न्यपतन्पतगोपेताः पर्वताग्रान्महाद्रुमाः ॥ १-१८-३४ (१२०९)
 तेषां संघर्षजश्चाग्निरर्चिर्भिः प्रज्वलन्मुहुः ।
 विद्युद्भिरिव नीलाभ्रमावृणोन्मन्दरं गिरिम् ॥ १-१८-३५ (१२१०)
 ददाह कुञ्जरांस्तत्र सिंहांश्चैव विनिर्गतान् ।
 विगतासूनि सर्वाणि सत्त्वानि विविधानि च ॥ १-१८-३६ (१२११)
 तमग्निममरश्रेष्ठः प्रदहन्तमितस्ततः ।
 वारिणा मेघजेनेन्द्रः शमयामास सर्वशः ॥ १-१८-३७ (१२१२)
 ततो नानाविधास्तत्र सुस्रुवुः सागराम्भसि ।
 महाद्रुमाणां निर्यासा बहवश्चौषधीरसाः ॥ १-१८-३८ (१२१३)
 तेषाममृतवीर्याणां रसानां पयसैव च ।
 अमरत्वं सुरा जग्मुः काञ्चनस्य च निःस्रवात् ॥ १-१८-३९ (१२१४)
 ततस्तस्य समुद्रस्य तज्जातमुदकं पयः ।
 रसोत्तमैर्विमिश्रं च ततः क्षीरादभूद्धृतम् ॥ १-१८-४० (१२१५)
 ततो ब्रह्माणमासीनं देवा वरदमब्रुवन् ।
 श्रान्ताः स्म सुभृशं ब्रह्मन्नोद्भवत्यमृतं च तत् ॥ १-१८-४१ (१२१६)
 ऋते नारायणं देवं सर्वेऽन्ये देवदानवाः ।
 चिरारब्धमिदं चापि सागरस्यापि मन्थनम् ॥ १-१८-४२ (१२१७)
 ग्लानिरस्मान्समाविष्टा न चात्रामृतमत्थितम् । १-१८-४३ (१२१८)
 सौतिरुवाच ।
 देवानां वचनं श्रुत्वा ब्रह्मा लोकपितामहः ॥ १-१८-४३क्ष् (७९)
 ततो नारायणं देवं वचनं चेदमब्रवीत् ।
 विधत्स्वैषां बलं विष्णो भवानत्र परायणम् ॥ १-१८-४४ (१२१९)
 विष्णुरुवाच । १-१८-४५क्ष् (८०)
 बलं ददामि सर्वेषां कर्मैतद्ये समास्थिताः ।
 क्षोभ्यतां कलशः सर्वैर्मन्दरः परिवर्त्यताम् ॥ १-१८-४५ (१२२०)
 सौतिरुवाच । १-१८-४६क्ष् (८१)
 नारायणवचः श्रुत्वा बलिनस्ते महोदधेः ।
 तत्पयः सहिता भूयश्चक्रिरे भृशमाकुलम् ॥ १-१८-४६ (१२२१)
 गतत्र पूर्वं विषं जातं तद्ब्रह्मवचनाच्छिवः ।
 प्राग्रसल्लोकरक्षार्थं ततो ज्येष्ठा समुत्थिता ।
 कृष्णरूपधरा देवी सर्वाभरणभूषिता ॥ १-१८-४७ (१२२२)
 ततः शतसहस्रांशुर्मथ्यमानात्तु सागरात् ।
 प्रसन्नात्मा समुत्पन्नः सोमः शीतांशुरुज्ज्वलः ॥ १-१८-४८ (१२२३)

श्रीरनन्तरमुत्पन्ना घृतात्पाण्डुरवासिनी ।
 सुरा देवी समुत्पन्ना तुरगः पाण्डुरस्तथा ॥ १-१८-४९ (१२२४)
 कौस्तुभस्तु मणिर्दिव्य उत्पन्नो घृतसंभवः ।
 मरीचिविकचः श्रीमान्नारायणउरोगतः ॥ १-१८-५० (१२२५)
 श्रीः सुरा चैव सोमश्च तुरगश्च मनोजवः ।
 ग्पारिजातश्च तत्रैव सुरभिश्च महामुने ।
 जज्ञाते तौ तदा ब्रह्मन्सर्वकामफलप्रदौ ॥ १-१८-५१ (१२२६)
 ततो जज्ञे महाकायश्चतुर्दन्तो महागजः ।
 कपिला कामवृक्षश्च कौस्तुभश्चाप्सरोगणः ।
 यतो देवास्ततो जग्मुरादित्यपथमाश्रिताः ॥ १-१८-५२ (१२२७)
 धन्वन्तरिस्ततो देवो वपुष्मानुदतिष्ठत ।
 श्वेतं कमण्डलुं बिभ्रदमृतं यत्र तिष्ठति ॥ १-१८-५३ (१२२८)
 एतदत्यद्भुतं दृष्ट्वा दानवानां समुत्थितः ।
 अमृतार्थे महान्नादो ममेदमिति जल्पताम् ॥ १-१८-५४ (१२२९)
 ततो नारायणो मायां मोहिनीं समुपाश्रितः ।
 स्त्रीरूपमद्भुतं कृत्वा दानवानभिसंश्रितः ॥ १-१८-५५ (१२३०)
 ततस्तदमृतं तस्यै ददुस्ते मूढचेतसः ।
 स्त्रियै दानवदैतेयाः सर्वे तद्गतमानसाः ॥ १-१८-५६ (१२३१)
 गसा तु नारायणी माया धारयन्ती कमण्डलुम् ।
 आस्यमानेषु दैत्येषु पङ्क्त्या च प्रति दानवैः ॥ १-१८-५७ (१२३२)
 देवानपाययद्देवी न दैत्यांस्ते च चुक्रुशुः ॥ १-१८-५८ (१२३३)

इति श्रीमन्महाभारते आदिपर्वणि आस्तीकपर्वणि अष्टादशोऽध्यायः ॥ १८ ॥

Mahabharata - Adi Parva - Chapter Footnotes

१-१८-११ अकूपारे समुद्रसमीपे । अधिष्ठानं आधारः ॥
 १-१८-१२ तु तथेत्युक्ते पृष्ठे त्वस्य समर्पितः । सशैलस्तस्य
 चाग्रं वै वज्रेणेन्द्रोऽभ्यपीडयत् । इति पाठान्तरं ॥
 १-१८-१३ योक्त्रं मन्थनरज्जुम् ॥
 १-१८-१४ एकमन्तं एकं प्रदेशं मुखभागम् ॥
 १-१८-३३ वारुणानि वरुणलोकस्थानि आप्यांशप्रधानशरीराणि ॥
 १-१८-४० लवणाम्भसि कुतो दुग्धमित्यत आह । तत इति । ततः तेषां
 निःस्रवं प्राप्य । समुद्रस्य तत्क्षारं उदकं पयः क्षीरं जातम् ॥
 १-१८-५० मरीचिविकचः रश्मिभिरुज्ज्वलः । नारायणउरोगत
 इत्यसन्धिरार्षः ॥
 १-१८-५५ अभिसंश्रितः संमुखः स्थितः मोहनार्थमिति शेषः ॥

अष्टादशोऽध्यायः ॥

१८ ॥

आदिपर्व - अध्याय ०१९

॥ श्रीः ॥

१.१९. अध्यायः १९

Mahabharata - Adi Parva - Chapter Topics

देवानाममृतपानं ॥ १ ॥

देवरूपेणामृतं पिबतो राहोः शिरश्छेदनं ॥ २ ॥

देवदैत्ययोर्युद्धं । तत्र दैत्यपराजयः ॥ ३ ॥

Mahabharata - Adi Parva - Chapter Text

१-१९-० (१२३४)

सौतिरुवाच । १-१९-०क्ष् (८२)

अथावरणमुख्यानि नानाप्रहरणानि च ।

प्रगृह्याभ्यद्रवन्देवान्सहिता दैत्यदानवाः ॥ १-१९-१ (१२३५)

ततस्तदमृतं देवो विष्णुरादाय वीर्यवान् ।

जहार दानवेन्द्रेभ्यो नरेण सहितः प्रभुः ॥ १-१९-२ (१२३६)

ततो देवगणाः सर्वे पपुस्तदमृतं तदा ।

विष्णोः सकाशात्संप्राप्य संभ्रमे तुमुले सति ॥ १-१९-३ (१२३७)

गपाययत्यमृतं देवान्हरौ बाहुबलान्नरः ।

निरोधयति चापेन दूरीकृत्य धनुर्धरान् ।

ये येऽमृतं पिबन्ति स्म ते ते युद्धयन्ति दानवैः ॥ १-१९-४ (१२३८)

ततः पिबत्सु तत्कालं देवेष्वमृतमीप्सितम् ।

राहुर्विबुधरूपेण दानवः प्रापिबत्तदा ॥ १-१९-५ (१२३९)

तस्य कण्ठमनुप्राप्ते दानवस्यामृते तदा ।

आख्यातं चन्द्रसूर्याभ्यां सुराणां हितकाम्यया ॥ १-१९-६ (१२४०)

ततो भगवता तस्य शिरश्छिन्नमलंकृतम् ।

चक्रायुधेन चक्रेण पिबतोऽमृतमोजसा ॥ १-१९-७ (१२४१)

तच्छैलशृङ्गप्रङ्गिमं दानवस्य शिरो महत् ।

गचक्रेणोत्कृत्तमपतच्चालयद्वसुधातलम् ॥ १-१९-८ (१२४२)

चक्रच्छिन्नं खमुत्पत्य ननादातिभयंकरम् ।

तत्कबन्धं पपातास्य विस्फुरद्वरणीतले ॥ १-१९-९ (१२४३)

गत्रयोदश सहस्राणि चतुरश्रं समन्ततः ।

सपर्वतवनद्वीपां दैत्यस्याकम्पयन्महीम् ॥ १-१९-१० (१२४४)

ततो वैरविनिर्बन्धः कृतो राहुमुखेन वै ।
 शाश्वतश्चन्द्रसूर्याभ्यां ग्रसत्यद्यापि चैव तौ ॥ १-१९-११ (१२४५)
 विहाय भगवांश्चापि स्त्रीरूपमतुलं हरिः ।
 नानाप्रहरणैर्भूमैर्दानवान्तमकम्पयत् ॥ १-१९-१२ (१२४६)
 ततः प्रवृत्तः संग्रामः समीपे लवणाम्भसः ।
 सुराणामसुराणां च सर्वघोरतरो महान् ॥ १-१९-१३ (१२४७)
 प्रासाश्च विपुलास्तीक्ष्णा न्यपतन्त सहस्रशः ।
 तोमराश्च सुतीक्ष्णाग्राः शस्त्राणि विविधानि च ॥ १-१९-१४ (१२४८)
 ततोऽसुराश्चक्रभिन्ना वमन्तो रुधिरं बहु ।
 असिशक्तिगदारुणा निपेतुर्धरणीतले ॥ १-१९-१५ (१२४९)
 छिन्नानि पट्टिशैश्चैव शिरांसि युधि दारुणैः ।
 तप्तकाञ्चनमालीनि निपेतुरनिशं तदा ॥ १-१९-१६ (१२५०)
 रुधिरेणानुलिप्ताङ्गा निहताश्च महासुराः ।
 अद्रीणामिव कूटानि धातुरक्तानि शेरते ॥ १-१९-१७ (१२५१)
 आहाकारः समभवत्तत्र तत्र सहस्रशः ।
 अन्योन्यंछिन्दतां शस्त्रैरादित्ये लोहितायति ॥ १-१९-१८ (१२५२)
 परिघैरायसैस्तीक्ष्णैः सन्निकर्षे च मुष्टिभिः ।
 निघ्नतां समरेऽन्योन्यं शब्दो दिवमिवास्पृशत् ॥ १-१९-१९ (१२५३)
 छिन्धिभिन्धि प्रधाव त्वं पातयाभिसरेति च ।
 व्यश्रूयन्त महाघोराः शब्दास्तत्र समन्ततः ॥ १-१९-२० (१२५४)
 एवं सुतुमुले युद्धे वर्तमाने महाभये ।
 नरनारायणौ देवौ समाजगमतुराहवम् ॥ १-१९-२१ (१२५५)
 तत्र दिव्यं धनुर्दृष्ट्वा नरस्य भगवानपि ।
 चिन्तयामास तच्चक्रं विष्णुर्दानवसूदनम् ॥ १-१९-२२ (१२५६)
 ततोऽम्बराच्चिन्तितमात्रमागतं
 महाप्रभं चक्रममित्रतापनम् ।
 विभावसोस्तुल्यमकुण्ठमण्डलं
 सुदर्शनं संयति भीमदर्शनम् ॥ १-१९-२३ (१२५७)
 तदागतं ज्वलितहुताशनप्रभं
 भयंकरं करिकरबाहुरच्युतः ।
 मुमोच वै प्रबलवदुग्रवेगवा-
 न्महाप्रभं परनगरावदारणम् ॥ १-१९-२४ (१२५८)
 तदन्तकज्वलनसमानवर्चसं
 पुनःपुनर्न्यपतत वेगवत्तदा ।
 विदारयद्वितिदनुजान्सहस्रशः
 करेरितं पुरुषवरेण संयुगे ॥ १-१९-२५ (१२५९)

दहत्क्वचिज्ज्वलन इवावलेलिह-
 त्प्रसह्य तानसुरगणान्त्रयकृन्तत ।
 प्रवेरितं वियति मुहुः क्षितौ तथा
 पपौ रणे रुधिरमथो पिशाचवत् ॥ १-१९-२६ (१२६०)
 तथाऽसुरा गिरिभिरदीनचेतसो
 मुहुर्मुहुः सुरगणमार्दयंस्तदा ।
 महाबला विगलितमेघवर्चसः
 सहस्रशो गगनमभिप्रपद्यह ॥ १-१९-२७ (१२६१)
 अथाम्बराद्भयजननाः प्रपेदिरे
 सपादपा बहुविधमेघरूपिणः ।
 महाद्रयः परिगलिताग्रसानवः
 परस्परं द्रुतमभिहत्य सस्वनाः ॥ १-१९-२८ (१२६२)
 ततो मही प्रविचलिता सकानना
 महद्रिपाताभिहता समन्ततः ।
 परस्परं भृशमभिगर्जतां मुहू
 रणाजिरे भृशमभिसंप्रवर्तिते ॥ १-१९-२९ (१२६३)
 नरस्ततो वरकनकाग्रभूषणै-
 र्महैषुभिर्गगनपथं समावृणोत् ।
 विदारयन्गिरिशिखराणि पत्रिभि-
 र्महाभयेऽसुरगणविग्रहे तदा ॥ १-१९-३० (१२६४)
 ततो महीं लवणजलं च सागरं
 महासुराः प्रविविशुरदिताः सुरैः ।
 वियद्गतं ज्वलितहुताशनप्रभं
 सुदर्शनं परिकुपितं निशाम्य ते ॥ १-१९-३१ (१२६५)
 ततः सुरैर्विजयमवाप्य मन्दरः
 स्वमेव देशं गमितः सुपूजितः ।
 विनाद्य खं दिवमपि चैव सर्वश-
 स्ततो गताः सलिलधरा यथागतम् ॥ १-१९-३२ (१२६६)
 ततोऽमृतं सुनिहितमेव चक्रिरे
 सुराः पुरां मुदमभिगम्य पुष्कलाम् ।
 ददो च तं निधिममृतस्य रक्षितुं
 किरीटिने बलभिदथामरैः सह ॥ १-१९-३३ (१२६७)

इति श्रीमन्महाभारते आदिपर्वणि आस्तीकपर्वणि एकोनविंशोऽध्यायः ॥ १९ ॥

Mahabharata - Adi Parva - Chapter Footnotes

१-१९-१ आवरणमुख्यानि कवचाग्याणि ॥
१-१९-३ संभ्रमे उभयेषाममृतादरे सति । सङ्ग्रामे इति पाठान्तरं ॥
१-१९-२६ प्रवेरितं प्रेरितं ॥
१-१९-२७ विगलितमेघाः रिक्तमेघाः ॥
१-१९-३२ सलिलधराः अमृतभृतो देवाः ॥
१-१९-३३ किरीटिने नराय ॥
एकोनविंशोऽध्यायः ॥
१९ ॥

आदिपर्व - अध्याय ०२०

॥ श्रीः ॥

१.२०. अध्यायः २०

Mahabharata - Adi Parva - Chapter Topics

कद्रूविनतयोः पणबन्धः ॥ १ ॥

सर्पाणां कद्रूशापः ॥ २ ॥

ब्रह्मणा कश्यपाय विषहरविद्यादानं ॥ ३ ॥

Mahabharata - Adi Parva - Chapter Text

१-२०-० (१२६८)

सौतिरुवाच । १-२०-०क्ष् (८३)

एतत्ते कथितं सर्वममृतं मथितं यथा ।

यत्र सोऽश्वः समुत्पन्नः श्रीमानतुलविक्रमः ॥ १-२०-१ (१२६९)

तं निशाम्य तदा कद्रूर्विन्तामिदमब्रवीत् ।

उच्चैःश्रवा हि किंवर्णो भद्रे प्रब्रूहि मा चिरम् ॥ १-२०-२ (१२७०)

विनतोवाच । १-२०-३क्ष् (८४)

श्वेत एवाश्वराजोऽयं किं वा त्वं मन्यसे शुभे ।

ब्रूहि वर्णं त्वमप्यस्य ततोऽत्र विपणावहे ॥ १-२०-३ (१२७१)

कद्रूरुवाच । १-२०-४क्ष् (८५)

कृष्णवाल्महं मन्ये ह्यमेनं शुचिस्मिते ।

एहि सार्धं मया दीव्य दासीभावाय भामिनि ॥ १-२०-४ (१२७२)

सौतिरुवाच । १-२०-५क्ष् (८६)

एवं ते समयं कृत्वा दासीभावाय वै मिथः ।

जग्मतुः स्वगृहानेव श्वो द्रक्ष्याव इति स्म ह ॥ १-२०-५ (१२७३)

ततः पुत्रसहस्रं तु कद्रूर्जिह्वं चिकीर्षती ।

आज्ञापयामास तदा वाला भूत्वाऽञ्जनप्रभाः ॥ १-२०-६ (१२७४)

आविशध्वं हयं क्षिप्रं दासी न स्यामहं यथा ।
 नावपद्यन्त ये वाक्यं ताञ्जशाप भुजंगमान् ॥ १-२०-७ (१२७५)
 सर्पसत्रे वर्तमाने पावको वः प्रधक्ष्यति ।
 जनमेजयस्य राजर्षेः पाण्डवेयस्य धीमतः ॥ १-२०-८ (१२७६)
 शापमेनं तु शुश्राव स्वयमेव पितामहः ।
 अतिक्रूरं समुत्सृष्टं कद्रुवा दैवादतीव हि ॥ १-२०-९ (१२७७)
 सार्धं देवगणैः सर्वैर्वाचं तामन्वमोदत ।
 बहुत्वं प्रेक्ष्य सर्पाणां प्रजानां हितकाम्यया ॥ १-२०-१० (१२७८)
 तिग्मवीर्यविषा ह्येते दन्दशूका महाबलाः ।
 तेषां तीक्ष्णविषत्वाद्धि प्रजानां च हिताय च ॥ १-२०-११ (१२७९)
 युक्तं मात्रा कृतं तेषां परपीडोपसर्पिणाम् ।
 अन्येषामपि सत्त्वानां नित्यं दोषपरास्तु ये ॥ १-२०-१२ (१२८०)
 तेषां प्राणान्तिको दण्डो दैवेन विनिपात्यते ।
 एवं संभाष्य देवस्तु पूज्य कद्रूं च तां तदा ॥ १-२०-१३ (१२८१)
 आहूय कश्यपं देव इदं वचनमब्रवीत् ।
 यदेते दन्दशूकाश्च सर्पा जातास्त्वयानघ ॥ १-२०-१४ (१२८२)
 विषोल्बणा महाभोगा मात्रा शप्ताः परंतप ।
 तत्र मन्युस्त्वया तात न कर्तव्यः कथंचन ॥ १-२०-१५ (१२८३)
 दृष्टं पुरातनं ह्येतद्यज्ञे सर्पविनाशनम् ।
 इत्युक्त्वा सृष्टिकृद्देवस्तं प्रसाद्य प्रजापतिम् ।
 प्रादाद्विषहरीं विद्यां कश्यपाय महात्मने ॥ १-२०-१६ (१२८४)
 ग एवं शप्तेषु नागेषु कद्रुवातु द्विजसत्तम ।
 अद्विग्नः शापतस्तस्याः कद्रूं कर्कोटकोऽब्रवीत् ॥ १-२०-१७ (१२८५)
 मातरं परमप्रीतस्तथा भुजगसत्तमः ।
 आविशय वाजिनं मुख्यं बालो भूत्वाञ्जनप्रभः ॥ १-२०-१८ (१२८६)
 दर्शयिष्यामि तत्राहमात्मानं काममाश्वस ।
 एवमस्त्विति सा पुत्रं प्रत्युवाच यशस्विनी ॥ १-२०-१९ (१२८७)

इति श्रीमन्महाभारते आदिपर्वणि आस्तीकपर्पणि विंशोऽध्यायः ॥ २० ॥

Mahabharata - Adi Parva - Chapter Footnotes

१-२०-३ विपणावहे पणं कुर्वहे ॥

१-२०-६ जिह्वं कौटिल्यं । वालाः लोमानि ॥

१-२०-७ नावपद्यन्त नानुमोदितवन्तः ॥

विंशोऽध्यायः ॥

२० ॥

आदिपर्व - अध्याय ०२१

॥ श्रीः ॥

१.२१. अध्यायः २१

Mahabharata - Adi Parva - Chapter Topics

उच्चैःश्रवसो दर्शार्थं कद्रूविनतयोर्गमनम् ॥ १ ॥

Mahabharata - Adi Parva - Chapter Text

१-२१-० (१२८८)

सौतिरुवाच । १-२१-०क्ष (८७)

ततो रजन्यां व्युष्टायां प्रभातेऽभ्युदिते रवौ ।

कद्रूश्च विनता चैव भगिन्यौ ते तपोधन ॥ १-२१-१ (१२८९)

अमर्षिते सुसंरब्धे दास्ये कृतपणे तदा ।

गस्मगरस्य परं पारं वेलावनविभूषितम् ।

जग्मतुस्तुरगं द्रष्टुमुच्चैःश्रवसमन्तिकात् ॥ १-२१-२ (१२९०)

ददृशातेऽथ ते तत्र समुद्रं निधिमम्भसाम् ।

महान्तमुदकागाधं क्षोभ्यमाणं महास्वनम् ॥ १-२१-३ (१२९१)

तिमिगिलझषाकीर्णं मकरैरावृतं तथा ।

सत्त्वैश्च बहुसाहस्रैर्नानारूपैः समावृतम् ॥ १-२१-४ (१२९२)

भीषणैर्विकृतैरन्यैर्घोरैर्जलचरैस्तथा ।

उग्रैर्नित्यमनाधृष्यं कूर्मग्राहसमाकुलम् ॥ १-२१-५ (१२९३)

आकरं सर्वरत्नानामालयं वरुणस्य च ।

नागानामालयं रम्यमुत्तमं सरितां पतिम् ॥ १-२१-६ (१२९४)

पातालज्वलनावासमसुराणां च बान्धवम् ।

भयंकरं च सत्त्वानां पयसां निधिमर्णवम् ॥ १-२१-७ (१२९५)

शुभं दिव्यममर्त्यानाममृतस्याकरं परम् ।

अप्रमेयमचिन्त्यं च सुपुण्यजलमद्भुतम् ॥ १-२१-८ (१२९६)

घोरं जलचरारावरौद्रं भैरवनिःस्वनम् ।

गम्भीरावर्तकलिलं सर्वभूतभयंकरम् ॥ १-२१-९ (१२९७)

वेलादोलानिलचलं क्षोभोद्वेगसमुच्छ्रितम् ।

वीचीहस्तैः प्रचलितैर्नृत्यन्तमिव सर्वतः ॥ १-२१-१० (१२९८)

चन्द्रवृद्धिक्षयवशादुद्धूतोर्मिसमाकुलम् ।

पाञ्चजन्यस्य जननं रत्नाकरमनुत्तमम् ॥ १-२१-११ (१२९९)

गां विन्दता भगवता गोविन्देनामितौजसा ।

वराहरूपिणा चान्तर्विक्षोभितजलाविलम् ॥ १-२१-१२ (१३००)

ब्रह्मर्षिणा व्रतवता वर्षाणां शतमत्रिणा ।
 अनासादितगाधं च पातालतलमव्ययम् ॥ १-२१-१३ (१३०१)
 अध्यात्मयोगनिद्रां च पद्मनाभस्य सेवतः ।
 युगादिकालशयनं विष्णोरमिततेजसः ॥ १-२१-१४ (१३०२)
 वज्रपातनसंत्रस्तमैनाकस्याभयप्रदम् ।
 डिम्बाहवार्दितानां च असुराणां परायणम् ॥ १-२१-१५ (१३०३)
 बडवामुखदीप्ताग्नेस्तोयहव्यप्रदं शिवम् ।
 अगाधपारं विस्तीर्णमप्रमेयं सरित्पतिम् ॥ १-२१-१६ (१३०४)
 महानदीभिर्बह्वीभिः स्पर्धयेव सहस्रशः ।
 अभिसार्यमाणमनिशं ददृशाते महार्णवम् ।
 आपूर्यमाणमत्यर्थं नृत्यमानमिवोर्मिभिः ॥ १-२१-१७ (१३०५)
 गम्भीरं तिमिमकरोग्रसंकुलं तं
 गर्जन्तं जलचररावरौद्रनादैः ।
 विस्तीर्णं ददृशतुरम्बरप्रकाशं
 तेऽगाधं निधिमुरुमम्भसामनन्तम् ॥ १-२१-१८ (१३०६)

इति श्रीमन्महाभारते आदिपर्वणि आस्तीकपर्वणि एकविंशतितमोऽध्यायः

॥ २१ ॥

Mahabharata - Adi Parva - Chapter Footnotes

१-२१-३ क्षोभ्यमाणं मकरादिभिः ॥
 १-२१-७ पातालज्वलनो बडवाग्निः ॥
 १-२१-१२ गां पृथ्वीं विन्दता लम्बमानेन ॥
 १-२१-१५ डिम्बो भयवतामाक्रन्दस्तद्वृत्ति आहवे ॥
 १-२१-१८ ते कदूविनते ॥
 एकविंशतितमोऽध्यायः ॥
 २१ ॥

आदिपर्व - अध्याय ०२२

॥ श्रीः ॥

१.२२. अध्यायः २२

Mahabharata - Adi Parva - Chapter Topics

सर्पोर्मातृवचनादुच्चैःश्रवःपुच्छवेष्टनम् ॥ १ ॥

Mahabharata - Adi Parva - Chapter Text

१-२२-० (१३०७)

सौतिरुवाच । १-२२-०क्ष् (८८)

नागाश्च संविदं कृत्वा कर्तव्यमिति तद्वचः ।

निःस्नेहा वै दहेन्माता असंप्राप्तमनोरथा ॥ १-२२-१ (१३०८)

प्रसन्ना मोक्षयेदस्मांस्तस्माच्छ्रापाच्च भामिनी ।

कृष्णं पुच्छं करिष्यामस्तुरगस्य न संशयः ॥ १-२२-२ (१३०९)

गइति निश्चित्य ते तस्य कृष्णा वाला इव स्थिताः ।

एतस्मिन्नन्तरे ते तु सपत्न्यौ पणिते तदा ॥ १-२२-३ (१३१०)

ततस्ते पणितं कृत्वा भगिन्यौ द्विजसत्तम ।

जग्मतुः परया प्रीत्या परं पारं महोदधेः ॥ १-२२-४ (१३११)

कद्रुश्च विनता चैव दाक्षायण्यौ विहायसा ।

आलोकयन्त्यावक्षोभ्यं समुद्रं निधिमम्भसाम् ॥ १-२२-५ (१३१२)

वायुनाऽतीव सहसा क्षोभ्यमाणं महास्वनम् ।

तिमिगिलसमाकीर्णं मकरैरावृतं तथा ॥ १-२२-६ (१३१३)

संयुतं बहुसाहस्रैः सत्त्वैर्नानाविधैरपि ।

घोरघोरमनाधृष्यं गम्भीरमतिभैरवम् ॥ १-२२-७ (१३१४)

आकरं सर्वरत्नानामालयं वरुणस्य च ।

नागानामालयं चापि सुरम्यं सरितां पतिम् ॥ १-२२-८ (१३१५)

पातालज्वलनावाससुराणां तथालयम् ।

भयंकराणां सत्त्वानां पयसो निधिमव्ययम् ॥ १-२२-९ (१३१६)

शुभ्रं दिव्यममर्त्यानाममृतस्याकरं परम् ।

अप्रमेयमचिन्त्यं च सुपुम्यजलसंमितम् ॥ १-२२-१० (१३१७)

महानदीभिर्बह्वीभिस्तत्र तत्र सहस्रशः ।

आपूर्यमाणमत्यर्थं नृत्यन्तमिव चोर्मिभिः ॥ १-२२-११ (१३१८)

इत्येवं तरलतरोर्मिसंकुलं ते

गम्भीरं विकसितमम्बरप्रकाशम् ।

पातालज्वलनशिखाविदीपिताङ्गं

गर्जन्तं द्रुतमभिजग्मतुस्ततस्ते ॥ १-२२-१२ (१३१९)

इति श्रीमन्महाभारते आदिपर्वणि आस्तीकपर्वणि द्वाविंशोऽध्यायः ॥ २२ ॥

Mahabharata - Adi Parva - Chapter Footnotes

१-२२-१ संविदं मिथ आलोचनम् ॥

१-२२-३ पणिते पणं कृत वत्यौ ॥

३ ॥

द्वाविंशोऽध्यायः ॥

आदिपर्व - अध्याय ०२३

॥ श्रीः ॥

१.२३. अध्यायः २३

Mahabharata - Adi Parva - Chapter Topics

गरुडोत्पत्तिः ॥ १ ॥

देवकृतस्तुत्या गरुडकृतं स्वतेजस्संहरणम् ॥ २ ॥

Mahabharata - Adi Parva - Chapter Text

१-२३-० (१३२०)

सौतिरुवाच । १-२३-०क्ष् (८९)

तं समुद्रमतिक्रम्य कद्रुर्विनतया सह ।

न्यपतत्तुरगाभ्याशे न चिरादिव शीघ्रगा ॥ १-२३-१ (१३२१)

ततस्ते तं हयश्रेष्ठं ददृशाते महाजवम् ।

शशाङ्गकिरणप्रख्यं कालवालमुभे तदा ॥ १-२३-२ (१३२२)

निशाम्य च बहून्वालान्कृष्णान्पुच्छसमाश्रितान् ।

विषण्णरूपां विनतां कद्रुर्दास्ये न्ययोजयत् ॥ १-२३-३ (१३२३)

ततः सा विनता तस्मिन्पणितेन पराजिता ।

अभवद्दुःखसंतप्ता दासीभावं समास्थिता ॥ १-२३-४ (१३२४)

एतस्मिन्नन्तरे चापि गरुडः काल आगते ।

विना मात्रा महातेजा विदार्याण्डमजायत ॥ १-२३-५ (१३२५)

महासत्त्वबलोपेतः सर्वा विद्योतयन्दिशः ।

कामरूपः कामगमः कामवीर्यो विहंगमः ॥ १-२३-६ (१३२६)

अग्निराशिरिवोद्भासन्समिद्धोऽतिभयंकरः ।

विद्युद्विस्पष्टपिङ्गाक्षो युगान्ताग्निमप्रभः ॥ १-२३-७ (१३२७)

प्रवृद्धः सहसा पक्षी महाकायो नभोगतः ।

घोरो घोरस्वनो रौद्रो वह्निरौर्व इवापरः ॥ १-२३-८ (१३२८)

तं दृष्ट्वा शरणं जग्मुर्देवाः सर्वे विभावसुम् ।

प्रमिपत्याब्रुवंश्चैनमासीनं विश्वरूपिणम् ॥ १-२३-९ (१३२९)

अग्ने मा त्वं प्रवर्धिष्ठाः कच्चिन्नो न दिधक्षसि ।

असौ हि राशिः सुमहान्समिद्धस्तव सर्पति ॥ १-२३-१० (१३३०)

अग्निरुवाच । १-२३-११क्ष् (९०)

नैतदेवं यथा यूयं मन्यध्वमसुरार्दनाः ।

गरुडो बलवानेष मम तुल्यश्च तेजसा ॥ १-२३-११ (१३३१)

जातः परमतेजस्वी विनतानन्दवर्धनः ।
तेजोराशिमिमं दृष्ट्वा युष्मान्मोहः समाविशत् ॥ १-२३-१२ (१३३२)
नागक्षयकरश्चै काश्यपेयो महाबलः ।
देवानां च हिते युक्तस्त्वहितो दैत्यरक्षसाम् ॥ १-२३-१३ (१३३३)
न भीः कार्या कथं चात्र पश्यध्वं सहिता मया । १-२३-१४ (१३३४)
सौतिरुवाच ।
एवमुक्तास्तदा गत्वा गरुडं वाग्भिरस्तुवन् ॥ १-२३-१४क्ष (९१)
ते दूरादभ्युपेत्यैनं देवाः सर्षिगणास्तदा । १-२३-१५ (१३३५)
देवा ऊचुः ।
त्वमृषिस्त्वं महाभागस्त्वं देवः पतगेश्वरः ॥ १-२३-१५क्ष (९२)
त्वं प्रभुस्तपनः सूर्यः परमेष्ठी प्रजापतिः ।
त्वमिन्द्रस्त्वं हयमुखस्त्वं शर्वस्त्वं जगत्पतिः ॥ १-२३-१६ (१३३६)
त्वं मुखं पद्मजी विप्रस्त्वमग्निः पवनस्तथा ।
त्वं हि धाता विधाता च त्वं विष्णुः सुरसत्तमः ॥ १-२३-१७ (१३३७)
त्वं महानभिभूः शश्वदमृतं त्वं महद्यशः ।
त्वं प्रभास्त्वमभिप्रेतं त्वं नस्त्राणमनुत्तमम् ॥ १-२३-१८ (१३३८)
गत्वं गतिः सततं त्वत्तः कथं नः प्राप्नुयाद्भयम् ।
बलोर्मिमान्साधुरदीनसत्त्वः
समृद्धिमान्दुर्विषहस्त्वमेव ।
त्वत्तः सृतं सर्वमहीनकीर्तं
ह्यनागतं चोपगतं च सर्वम् ॥ १-२३-१९ (१३३९)
त्वमुत्तमः सर्वमिदं चराचरं
गभस्तिभिर्भानुरिवावभाससे ।
समाक्षिपन्भानुमतः प्रभां मुहु-
स्त्वमन्तकः सर्वमिदं ध्रुवाध्रुवम् ॥ १-२३-२० (१३४०)
दिवाकरः परिकुपितो यथा दहे-
त्प्रजास्तथा दहसि हुताशनप्रभ ।
भयंकरः प्रलय इवाग्निरुत्थितो
विनाशयन्युगपरिवर्तनान्तकृत् ॥ १-२३-२१ (१३४१)
खगेश्वरं शरणमुपागता वयं
महौजसं ज्वलनसमानवर्चसम् ।
तडित्प्रभं वितिमिरमभ्रगोचरं
महाबलं गरुडमुपेत्य खेचरम् ॥ १-२३-२२ (१३४२)
परावरं वरदमजय्यविक्रमं
तवौजस सर्वमिदं प्रतापितम् ।
जगत्प्रभो तप्तसुवर्णवर्चसा

त्वं पाहि सर्वांश्च सुरान्महात्मनः ॥ १-२३-२३ (१३४३)
 भयान्विता नभसि विमानगामिनो
 विमानिता विपथगतिं प्रयान्ति ते ।
 ऋषेः सुतस्त्वमसि दयावतः प्रभो
 महात्मनः खगवर कश्यपस्य ह ॥ १-२३-२४ (१३४४)
 स मा क्रुधः कुरु जगतो दयां परां
 त्वमीश्वरः प्रशममुपैहि पाहि नः ।
 महाशनिस्फुरितसमस्वनेन ते
 दिशोऽम्बरं त्रिदिवमियं च मेदिनी ॥ १-२३-२५ (१३४५)
 चलन्ति नः खग हृदयानि चानिशं
 निगृह्यतां वपुरिदमग्निसन्निभम् ।
 तव द्युतिं कुपितकृतान्तसन्निभां
 निशाम्य नञ्चलति मनोऽव्यवस्थितम् ।
 प्रसीद नः पतगते प्रयाचतां
 शिवश्च नो भव भगवन्सुखावहः ॥ १-२३-२६ (१३४६)
 सौतिरुवाच । १-२३-२७क्ष् (१३)
 एवं स्तुतः सुपर्णस्तु देवैः सर्षिगणैस्तदा ।
 तेजसः प्रतिसंहारमात्मनः स चकार ह ॥ १-२३-२७ (१३४७)

इति श्रीमन्महाभारते आदिपर्वणि आस्तीकपर्वणि त्रयोविंशोऽध्यायः ॥ २३ ॥

Mahabharata - Adi Parva - Chapter Footnotes

१-२३-२ शशाङ्ककिरणवत्प्रख्या दीप्तिर्यस्य तं तादृशमपि
 कालवालं कृष्णकेशम् ॥
 १-२३-८ और्वो वडवाग्निः ॥
 १-२३-९ विभावसुं अग्निम् ॥
 १-२३-१० अग्ने मात्वमिति देवानां भ्रमवर्णनं अग्निगरुडयोरति
 सादृश्यकथनार्थम् ॥
 १-२३-२५ चलन्तीत्युत्तरादपकृष्यते ॥
 १-२३-२६ निगृत्यतां संक्षिप्यताम् ॥
 त्रयोविंशोऽध्यायः ॥
 २३ ॥

आदिपर्व - अध्याय ०२४

॥ श्रीः ॥

१.२४. अध्यायः २४

राहुणा कृतोपद्रवस्य सूर्यस्य क्रोधः ॥ १ ॥

ब्रह्माज्ञयाऽरुणस्य सूर्यसारथ्यकरणम् ॥ २ ॥

१-२४-० (१३४८)

सौतिरुवाच । १-२४-०क्ष (९४)

स श्रुत्वाऽथात्मनो देहं सुपर्णः प्रेक्ष्य च स्वयम् ।

शरीरप्रतिसंहारमात्मनः संप्रचक्रमे ॥ १-२४-१ (१३४९)

सुपर्ण उवाच । १-२४-२क्ष (९५)

न मे सर्वाणि भूतानि विभियुर्देहदर्शनात् ।

भीमरूपात्समुद्भिद्रास्तस्मात्तेजस्तु संहरे ॥ १-२४-२ (१३५०)

सौतिरुवाच । १-२४-३क्ष (९६)

ततः कामगमः पक्षी कामवीर्यो विहंगमः ।

अरुणं चात्मनः पृष्ठमारोप्य स पितुर्गृहात् ॥ १-२४-३ (१३५१)

मातुरन्तिकमागच्छत्परं तीरं महोदधेः ।

तत्रारुणश्च निक्षिप्तो पुरोदेशे महाद्युतेः ॥ १-२४-४ (१३५२)

सूर्यस्तेजोभिरत्युग्रैर्लोकान्दग्धुमना यदा । १-२४-५ (१३५३)

रुरुवाच ।

किमर्थं भगवान्सूर्यो लोकान्दग्धुमनास्तदा ॥ १-२४-५क्ष (९७)

किमस्तापहतं देवैर्येनमं मन्युराविशत् । १-२४-६ (१३५४)

प्रमतिरुवाच ।

चन्द्रार्काभ्यां यदा राहुराख्यातो ह्यमृतं पिबन् ॥ १-२४-६क्ष (९८)

वैरानुबन्धं कृतवांश्चन्द्रादित्यौ तदाऽनघ ।

बाध्यमानं ग्रहेणाथ ह्यादित्यं मन्युराविशत् ॥ १-२४-७ (१३५५)

सुरार्थाय समुत्पन्नो रोषो राहोस्तु मां प्रति ।

बहूनर्थकरं पापमेकोऽहं समवाप्नुयाम् ॥ १-२४-८ (१३५६)

सहाय एव कार्येषु न च कृच्छ्रेषु दृश्यते ।

पश्यन्ति ग्रस्यमानं मां सहन्ते वै दिवोकसः ॥ १-२४-९ (१३५७)

तस्माल्लोकविनाशार्थं ह्यवतिष्ठे न संशयः ।

एवं कृतमतिः सूर्यो ह्यस्तमभ्यगमद्गिरिम् ॥ १-२४-१० (१३५८)

तस्माल्लोकविनाशाय संतापयत भास्करः ।

ततो देवानुपागम्य प्रोचुरेवं महर्षयः ॥ १-२४-११ (१३५९)

आद्यार्धरात्रसमये सर्वलोकभयावहः ।

उत्पत्स्यते महान्दाहस्त्रैलोक्यस्य विनाशनः ॥ १-२४-१२ (१३६०)

ततो देवाः सर्षिगणा उपगम्य पितामहम् ।
 अब्रुवन्किमिवेहाद्य महदाहकृतं भयम् ॥ १-२४-१३ (१३६१)
 न तावद्दृश्यते सूर्यः क्षयोऽयं प्रतिभाति च ।
 उदिते भगवन्भानौ कथनेतद्भविष्यति ॥ १-२४-१४ (१३६२)
 पितामह उवाच । १-२४-१५क्ष (९९)
 एष लोकविनाशाय रविरुद्यन्तुमुद्यतः ।
 दृश्यन्नेव हि लोकान्स भस्मराशीकरिष्यति ॥ १-२४-१५ (१३६३)
 तस्य प्रतिविधानं च विहितं पूर्वमेव हि ।
 कश्यपस्य सुतो धीमानरुणेत्यभिविश्रुतः ॥ १-२४-१६ (१३६४)
 महाकायो महातेजाः स स्थास्यति पुरो रवेः ।
 करिष्यति च सारथ्यं तेजश्चास्य हरिष्यति ॥ १-२४-१७ (१३६५)
 लोकानां स्वस्ति चैवं स्याद्दृषीणां च दिवोकसाम् । १-२४-१८ (१३६६)
 प्रमतिरुवाच ।
 ततः पितामहाज्ञातः सर्वं चक्रे तदाऽरुणः ॥ १-२४-१८क्ष (१००)
 उदितश्चैव सविता ह्यरुणेन समावृतः ।
 एतत्ते सर्वमाख्यातं यत्सूर्यं मन्युराविशत् ॥ १-२४-१९ (१३६७)
 अरुणश्च यथैवास्य सारथ्यमकरोत्प्रभुः ।
 भूय एवापरं प्रश्नं शृणु पूर्वमुदाहृतम् ॥ १-२४-२० (१३६८)

इति श्रीमन्महाभारते आदिपर्वणि आस्तीकपर्वणि चतुर्विंशोऽध्यायः ॥ २४ ॥

Mahabharata - Adi Parva - Chapter Footnotes

१-२४-२ समुद्विग्नाः समुद्विग्नानि ॥
 १-२४-७ चन्द्रादित्यौ प्रतीति शेषः ॥
 १-२४-१२ किमुत सूर्ये उदिते इति शेषः ॥
 चतुर्विंशोऽध्यायः ॥
 २४ ॥

आदिपर्व - अध्याय ०२५

॥ श्रीः ॥

१.२५. अध्यायः २५

Mahabharata - Adi Parva - Chapter Topics

विनतया कद्रूवहनं गरुडेन सर्पवहनं च ॥ १ ॥

सूर्यातपतप्तस्वपुत्ररक्षार्थं कद्रुकृत इन्द्रस्तवः ॥ २ ॥

Mahabharata - Adi Parva - Chapter Text

१-२५-० (१३६९)

सौतिरुवाच । १-२५-०क्ष (१०१)

ततः कामगमः पक्षी महावीर्यो महाबलः ।

मातुरन्तिकमागच्छत्परं पारं महोदधेः ॥ १-२५-१ (१३७०)

यत्र सा विनता तस्मिन्पणितेन पराजिता ।

अतीव दुःखसंतप्ता दासीभावमुपागता ॥ १-२५-२ (१३७१)

ततः कदाचिद्विनतां प्रणतां पुत्रसन्निधौ ।

काले चाहूय वचनं कद्रूरिदमभाषत ॥ १-२५-३ (१३७२)

नागानामालयं भद्रे सुरम्यं चारुदर्शनम् ।

समुद्रकुक्षावेकान्ते तत्र मां विनते नय ॥ १-२५-४ (१३७३)

सौतिरुवाच । १-२५-५क्ष (१०२)

ततः सुपर्णमाता तामवहत्सर्पमातरम् ।

पन्नगान्गरुडश्चापि मातुर्वचनचोदितः ॥ १-२५-५ (१३७४)

स सूर्यमभितो याति वैनतेयो विहंगमः ।

सूर्यरश्मिप्रतप्ताश्च मूर्च्छिताः पन्नगाऽभवन् ॥ १-२५-६ (१३७५)

तदवस्थान्सुतान्दृष्ट्वा कद्रूः शक्रमथास्तुवत् ।

नमस्ते सर्वदेवेश नमस्ते बलसूदन ॥ १-२५-७ (१३७६)

नमुचिध्न नमस्तेऽस्तु सहस्राक्ष शचीपते ।

सर्पाणां सूर्यतप्तानां वारिणा त्वं प्लवो भव ॥ १-२५-८ (१३७७)

त्वमेव परमं त्राणमस्माकममरोत्तम ।

ईशो असि पवः स्रष्टुं त्वमनल्पं पुरंदर ॥ १-२५-९ (१३७८)

त्वमेव मेघस्त्वं वायुस्त्वमग्निर्विद्युतोऽम्बरे ।

त्वमभ्रगणविक्षेप्ता त्वामेवाहुर्महाघनम् ॥ १-२५-१० (१३७९)

त्वं वज्रमतुलं घोरं घोषवास्त्वं बलाहकः ।

स्रष्टा त्वमेव लोकानां संहर्ता चापराजितः ॥ १-२५-११ (१३८०)

त्वं ज्योतिः सर्वभूतानां त्वमादित्यो विभावसुः ।

त्वं महद्भूतमाश्चर्यं त्वं राजा त्वं सुरोत्तमः ॥ १-२५-१२ (१३८१)

त्वं विष्णुस्त्वं सहस्राक्षस्त्वं देवस्त्वं परायणम् ।

त्वं सर्वममृतं देव त्वं सोमः परमार्चितः ॥ १-२५-१३ (१३८२)

त्वं मुहूर्तस्तिथिस्त्वं च त्वं लवस्त्वं पुनः क्षणः ।

शुक्लस्त्वं बहुलस्त्वं च कला काष्ठा त्रुटिस्तथा ।

संवत्सरर्तवो मासा रजन्यश्च दिनानि च ॥ १-२५-१४ (१३८३)

त्वमुत्तमा सगिरिवना वसुंधरा

सभास्करं वितिमिरमम्बरं तथा ।

मदोदधिः सतिमितिमिङ्गिलस्तथा

महोर्मिमान्बहुमकरो झषाकुलः ॥ १-२५-१५ (१३८४)
महायशास्त्वमिति सदाऽभिपूज्यसे
मनीषिभिर्मुदितमना महर्षिभिः ।
अभिष्टुतः पिबसि च सोममध्वरे
कषट्कृतान्यपि च हवींषि भूतये ॥ १-२५-१६ (१३८५)
त्वं विप्रैः सततमिहेज्यसे फलार्थं
वेदाङ्गेष्वतुलबलौघ गीयसे च ।
त्वद्धेतोर्यजनपरायणा द्विजेन्द्रा
वेदाङ्गान्यभिगमयन्ति सर्वयत्नैः ॥ १-२५-१७ (१३८६)

इति श्रीमन्महाभारते आदिपर्वणि आस्तीकपर्वणि पञ्चविंशोऽध्यायः ॥ २५ ॥

Mahabharata - Adi Parva - Chapter Footnotes

१-२५-६ अभितः संमुखम् ॥
१-२५-१४ बहुलः कृष्णपक्षः ॥
पञ्चविंशोऽध्यायः ॥
२५ ॥

आदिपर्व - अध्याय ०२६

॥ श्रीः ॥

१.२६. अध्यायः २६

Mahabharata - Adi Parva - Chapter Topics

स्तुत्या तुष्टेन इन्द्रेण कृतं जलवर्षणम् ॥ १ ॥

Mahabharata - Adi Parva - Chapter Text

१-२६-० (१३८७)

सौतिरुवाच । १-२६-०क्ष (१०३)

एवं स्तुतस्तदा कद्रवा भगवान्ह्रिवाहनः ।

नीलजीमूतसंघातैः सर्वमम्बरमावृणोत् ॥ १-२६-१ (१३८८)

मेघानाज्ञापयामास वर्षध्वममृतं शुभम् ।

ते मेघा मुमुचुस्तोयं प्रभूतं विद्युदुज्ज्वलाः ॥ १-२६-२ (१३८९)

परस्परमिवात्यर्थं गर्जन्तः सततं दिवि ।

संवर्तितमिवाकाशं जलदैः सुमहाद्भुतैः ॥ १-२६-३ (१३९०)

सृजद्भिरतुलं तोयमजस्रं सुमहारवैः ।

संप्रनृत्तमिवाकाशं धारोर्मिभिरनेकशः ॥ १-२६-४ (१३९१)

मेघस्तनितनिर्घोषैर्विद्युत्पवनकम्पितैः ।
तैर्मेघैः सततासारं वर्षद्विरनिशं तदा ॥ १-२६-५ (१३९२)
नष्टचन्द्रार्ककिरणमम्बरं समपद्यत ।
नागानामुत्तमो हर्षस्तथा वर्षति वासवे ॥ १-२६-६ (१३९३)
आपूर्यत मही चापि सलिलेन समन्ततः ।
रसातलमनुप्राप्तं शीतलं विमलं जलम् । १-२६-७ (१३९४)
तदा भूरभवच्छन्ना जलोर्मिभिरनेकशः ।
रामणीयकमागच्छन्मात्रा सह भुजंगमाः ॥ १-२६-८ (१३९५)

इति श्रीमन्महाभारते आदिपर्वणि पौलोमपर्वणि षड्विंशोऽध्यायः ॥ २६ ॥

Mahabharata - Adi Parva - Chapter Footnotes

१-२६-३ संवर्तः कल्पान्तः संजातोस्मिन्निति संवर्तितम् ॥
१-२६-८ रामणीयकं रमणकसंज्ञं द्वीपम् ॥
षड्विंशोऽध्यायः ॥
२६ ॥

आदिपर्व - अध्याय ०२७

॥ श्रीः ॥

१.२७. अध्यायः २७

Mahabharata - Adi Parva - Chapter Topics

गरुडस्य विनतां प्रति दास्यकारणप्रश्नः ॥ १ ॥

सर्पैः दास्यमोचनोपायकथनम् ॥ २ ॥

Mahabharata - Adi Parva - Chapter Text

१-२७-० (१३९६)
सौतिरुवाच । १-२७-०क्ष् (१०४)
संप्रहृष्टास्ततो नागा जलधाराप्लुतास्तदा ।
सुपर्णेनोह्यमानास्ते जग्मुस्तं द्वीपमाशु वै ॥ १-२७-१ (१३९७)
तं द्वीपं मकरावासं विहितं विश्वकर्मणा ।
तत्र ते लवणं घोरं ददृशुः पूर्वमागताः ॥ १-२७-२ (१३९८)
सुपर्णसहिताः सर्पाः काननं च मनोरमम् ।
सागराम्बुपरिक्षिप्तं पक्षिसङ्घनिजादितम् ॥ १-२७-३ (१३९९)
विचित्रफलपुष्पाभिर्वनराजिभिरावृतम् ।
भवनैरावृतं रम्यैस्तथा पद्माकरैरपि ॥ १-२७-४ (१४००)

प्रसन्नसलिलैश्चापि हृदैर्दिव्यैर्विभूषितम् ।
 दिव्यगन्धवहैः पुण्यैर्मारुतैरुपवीजितम् ॥ १-२७-५ (१४०१)
 उत्पतद्भिरिवाकाशं वृक्षैर्मलयजैरपि ।
 शोभितं पुष्पवर्षाणि मुञ्चद्भिर्मारुतोद्धतैः ॥ १-२७-६ (१४०२)
 वायुविक्षिप्तकुसुमैस्तथाऽन्यैरपि पादपैः ।
 किरद्भिरिव तत्रस्थान्नागान्पुष्पाम्बुवृष्टिभिः ॥ १-२७-७ (१४०३)
 मनःसंहर्षजं दिव्यं गन्धर्वाप्सरसां प्रियम् ।
 मत्तभ्रमस्संघुष्टं मनोज्ञाकृतिदर्शनम् ॥ १-२७-८ (१४०४)
 रमणीयं शिवं पुण्यं सर्वैर्जनमनोहरैः ।
 नानापक्षिरुतं रम्यं कद्रूपुत्रप्रहर्षणम् ॥ १-२७-९ (१४०५)
 तत्ते वनं समासाद्य विजहूः पन्नगास्तदा ।
 अब्रुवञ्च महावीर्यं सुपर्णं पतगेश्वरम् ॥ १-२७-१० (१४०६)
 वहास्मानपरं द्वीपं सुरम्यं विमलोदकम् ।
 त्वं हि देशान्बहून्नम्यान्त्रजन्पश्यसि खेचर ॥ १-२७-११ (१४०७)
 सौतिरुवाच । १-२७-१२क्ष (१०५)
 स विचिन्त्याब्रवीत्पक्षी मातरं विनतो तदा ।
 किं कारणं मया मातः कर्तव्यं सर्पभाषितम् ॥ १-२७-१२ (१४०८)
 विनतोवाच । १-२७-१३क्ष (१०६)
 दासीभूतास्मि दुर्योगात्सपत्न्याः पतगोत्तम ।
 पर्णं वितथमास्थाय सर्पैरुपधिना कृतम् ॥ १-२७-१३ (१४०९)
 सौतिरुवाच । १-२७-१४क्ष (१०७)
 तस्मिंस्तु कथिते मात्रा कारणे गगनेतरः ।
 उवाच वचनं सर्पास्तेन दुःखेन दुःखितः ॥ १-२७-१४ (१४१०)
 किमाहृत्य विदित्वा वा किं वा कृत्वेह पौरुषम् ।
 दास्याद्वो विप्रमुच्येयं तथ्यं वदत लेलिहाः ॥ १-२७-१५ (१४११)
 सौतिरुवाच । १-२७-१६क्ष (१०८)
 श्रुत्वा समब्रुवन्सर्पा आहरामृतमोजसा ।
 ततो दास्याद्विप्रमोक्षो भविता तव खेचर ॥ १-२७-१६ (१४१२)

इति श्रीमन्महाभारते आदिपर्वणि आस्तीकपर्वणि सप्तविंशोऽध्यायः ॥ २७ ॥

Mahabharata - Adi Parva - Chapter Footnotes

१-२७-२ लवणं लवणासुरं पूर्वं ददृशुः ॥
 १-२७-८ मनःसंहर्षजं मनसः संहर्षाय जातम् ॥
 १-२७-१५ लेलिहाः भोसर्पाः ॥
 सप्तविंशोऽध्यायः ॥

आदिपर्व - अध्याय ०२८

॥ श्रीः ॥

१.२८. अध्यायः २८

Mahabharata - Adi Parva - Chapter Topics

अमृताहरणार्थं गच्छतो गरुडस्य मक्ष्ययाचनम् ॥ १ ॥

ब्राह्मणवर्जं समुद्रकुक्षिस्थनिषादभक्षणे विनताया अनुज्ञा ॥ २ ॥

Mahabharata - Adi Parva - Chapter Text

१-२८-० (१४१३)

सौतिरुवाच । १-२८-०क्ष् (१०९)

इत्युक्तो गरुडः सपैस्ततो मातरमब्रवीत् ।

गच्छाम्यमृतमाहर्तुं भक्ष्यमिच्छामि वेदितुम् ॥ १-२८-१ (१४१४)

विनतोवाच । १-२८-२क्ष् (११०)

समुद्रकुक्षावेकान्ते निषादालयमुत्तमम् ।

गभवानानि निषादानां तत्र सन्ति द्विजोत्तम ॥ १-२८-२ (१४१५)

पापिनां नष्टलोकानां निर्घृणानां दुरात्मनाम् ।

निषादानां सहस्राणि तान्भुक्त्वाऽमृतमानय ॥ १-२८-३ (१४१६)

न च ते ब्राह्मणं हन्तुं कार्या बुद्धिः कथंचन ।

अवध्यः सर्वभूतानां ब्राह्मणो ह्यनलोपमः ॥ १-२८-४ (१४१७)

अग्निरर्को विषं शस्त्रं विप्रो भवति कोपितः ।

गुरुर्हि सर्वभूतानां ब्राह्मणः परिकीर्तितः ॥ १-२८-५ (१४१८)

एवमादिस्वरूपैस्तु सतां वै ब्राह्मणो मतः ।

स ते तात न हन्तव्यः संक्रुद्धेनापि सर्वथा ॥ १-२८-६ (१४१९)

ब्राह्मणानामभिद्रोहो न कर्तव्यः कथंचन ।

न ह्येवमग्निरनादित्यो भस्म कुर्यात्तथानघ ॥ १-२८-७ (१४२०)

यथा कुर्यादभिक्रुद्धो ब्राह्मणः संशितव्रतः ।

तदेतैर्विविधैर्लिङ्गैस्त्वं विद्यास्तं द्विजोत्तमम् ॥ १-२८-८ (१४२१)

भूतानामग्रभूर्विप्रो वर्णश्रेष्ठः पिता गुरुः । १-२८-९ (१४२२)

गरुड उवाच ।

किरूपो ब्राह्मणो मातः किंशीलः किंपराक्रमः ॥ १-२८-९क्ष् (१११)

किंस्विदग्निनिभो भाति किंस्वित्सौम्यप्रदर्शनः ।

यथाहमभिजानीयां ब्राह्मणं लक्षणैः शुभैः ॥ १-२८-१० (१४२३)

तन्मे कारणतो मातः पृच्छतो वक्तुमर्हसि । १-२८-११ (१४२४)

विनतोवाच ।

यस्ते कण्ठमनुप्राप्तो निगीर्णं बडिशं यथा ॥ १-२८-११क्ष (११२)

दहेदङ्गारवत्पुत्रं तं विद्याद्ब्राह्मणर्षभम् ।

विप्रस्त्वया न हन्तव्यः संक्रुद्धेनापि सर्वदा ॥ १-२८-१२ (१४२५)

प्रोवाच चैन विनता पुत्रहार्दादिदं वचः ।

जठरे न च जीर्येद्यस्तं जानीहि द्विजोत्तमम् ॥ १-२८-१३ (१४२६)

पुनः प्रोवाच विनता पुत्रहार्दादिदं वचः ।

जानन्त्यप्यतुलं वीर्यमाशीर्वादपरायणा ॥ १-२८-१४ (१४२७)

प्रीता परमदुःखार्ता नागैर्विप्रकृता सती । १-२८-१५ (१४२८)

विनतोवाच ।

पक्षौ ते मारुतः पातु चन्द्रसूर्यौ च पृष्ठतः ॥ १-२८-१५क्ष (११३)

शिरश्च पातु वह्निस्ते वसवः सर्वतस्तनुम् ।

गविष्णुः सर्वगतः सर्वमहूगानि तव चैव ह ।

अहं च ते सदा पुत्र शान्तिस्वस्तिपरायणा ॥ १-२८-१६ (१४२९)

इहासीना भविष्यामि स्वस्तिकारे रता सदा ।

अरिष्टं ब्रज पन्थानं पुत्र कार्यार्थसिद्धये ॥ १-२८-१७ (१४३०)

सौतिरुवाच । १-२८-१८क्ष (११४)

ततः स मातुर्वचनं निशम्य

वितत्य पक्षौ नभ उत्पपात ।

ततो निषादान्बलवानुपागतो

बुभुक्षितः काल इवान्तकोऽपरः ॥ १-२८-१८ (१४३१)

स तान्निषादानुपसंहरंस्तदा

रजः समुद्धूय नभःस्पृशं महत् ।

समुद्रकुक्षौ च विशोषयन्पयः

समीपजान्भूधरजान्विचालयन् ॥ १-२८-१९ (१४३२)

ततः स चक्रे महदाननं तदा

निषादमार्गं प्रतिरुध्य पक्षिराट् ।

ततो निषादास्त्वरिताः प्रवव्रजु-

र्यतो मुखं तस्य भुजंगभोजिनः ॥ १-२८-२० (१४३३)

तदाननं विवृतमतिप्रमाणव-

त्समभ्ययुर्गगनमिवादिताः खगाः ।

सहस्रशः पवनजोविमोहिता

यथा अनिलप्रचलितपादपे वने ॥ १-२८-२१ (१४३४)

ततः खगो वदनममित्रतापनः

समाहरत्परिचपलो मत्वलाः ।

निषूदयन्बहुविधमत्स्यजीविनो

बभुक्षितो गगनचरेश्वरस्तदा ॥ ॥ १-२८-२२ (१४३५)

इति श्रीमन्महाभारते आदिपर्वणि आस्तीकपर्वणि अष्टाविंशोऽध्यायः ॥ २८ ॥

Mahabharata - Adi Parva - Chapter Footnotes

१-२८-१८ काले समये ॥

१-२८-१९ भूधरजान् पर्वतजान्वृक्षान् ॥

१-२८-२२ परिचपलः तेषां ग्रहणाय सर्वतो भ्रमन् ॥

अष्टाविंशोऽध्यायः ॥

२८ ॥

आदिपर्व - अध्याय ०२९

॥ श्रीः ॥

१.२९. अध्यायः २९

Mahabharata - Adi Parva - Chapter Topics

कण्ठं दहतो ब्राह्मणस्य विषादीसहितस्य परित्राणम् ॥ १ ॥

गरुडस्य कश्यपेन संवादः ॥ २ ॥

गजकच्छपपूर्ववृत्तान्तकथनम् ॥ ३ ॥

कश्यपाज्ञया गरुडस्य गजकच्छपग्रहणम् ॥ ४ ॥

रोहिणवृक्षशाखाभङ्गः ॥ ५ ॥

Mahabharata - Adi Parva - Chapter Text

१-२९-० (१४३६)

सौतिरुवाच । १-२९-०क्ष् (११५)

तस्य कण्ठमनुप्राप्तो ब्राह्मणः सह भार्यया ।

दहन्दीप्त इवाङ्गारस्तमुवाचान्तरिक्षगः ॥ १-२९-१ (१४३७)

द्विजोत्तम विनिर्गच्छ तूर्णमास्यादपावृतात् ।

न हि मे ब्राह्मणो वध्यः पापेष्वपि रतः सदा ॥ १-२९-२ (१४३८)

सौतिरुवाच । १-२९-३क्ष् (११६)

ब्रुवाणमेवं गरुडं ब्राह्मणः प्रत्यभाषत ।

निषादी मम भार्येयं निर्गच्छतु मया सह ॥ १-२९-३ (१४३९)

गरुड उवाच । १-२९-४क्ष् (११७)

एतामपि निषादीं त्वं परिगृह्याशु निष्पत ।

तूर्णं संभावयात्मानमजीर्णं मम तेजसा ॥ १-२९-४ (१४४०)

सौतिरुवाच । १-२९-५क्ष् (११८)

ततः स विप्रो निष्क्रान्तो निषादीसहितस्तदा ।
 वर्धयित्वा च गरुडमिष्टं देशं जगाम ह ॥ १-२९-५ (१४४१)
 सहभार्ये विनिष्क्रान्ते तस्मिन्विप्रे स पक्षिराट् ।
 वितत्य पक्षावाकाशमुत्पपात मनोजवः ॥ १-२९-६ (१४४२)
 ततोऽपश्यत्स्वपितरं पृष्टश्चाख्यातवान्पितुः ।
 यथान्यायममेयात्मा तं चोवाच महानृषिः ॥ १-२९-७ (१४४३)
 कश्यप उवाच । १-२९-८क्ष (११९)
 कच्चिद्धः कुशलं नित्यं भोजने बहुलं सुत ।
 कच्चिच्च मानुषे लोके तवान्नं विद्यते बहु ॥
 गक्व गन्तास्यतिवेगेन मम त्वं वक्तुमर्हसि ॥ १-२९-८ (१४४४)
 गरुड उवाच । १-२९-९क्ष (१२०)
 माता मे कुशला शश्वत्तथा भ्राता तथा ह्यहम् ।
 न हि मे कुशलं तात भोजने बहुले सदा ॥ १-२९-९ (१४४५)
 अहं हि सर्पैः प्रहितः सोममाहर्तुमुत्तमम् ।
 महातुर्दास्यविमोक्षार्थमाहरिष्ये तमद्य वै ॥ १-२९-१० (१४४६)
 मात्रा चात्र समादिष्टो निषादान्भक्षयेति ह ।
 न च मे तृप्तिरभवद्भक्षयित्वा सहस्रशः ॥ १-२९-११ (१४४७)
 तस्माद्भक्ष्यं त्वमपरं भगवन्प्रदिशस्व मे ।
 यद्भुक्त्वाऽमृतमाहर्तुं समर्तः स्यामहं प्रभो ॥ १-२९-१२ (१४४८)
 क्षुत्पिपासाविघातार्थं भक्ष्यमाख्यातु मे भवान् । १-२९-१३ (१४४९)
 कश्यप उवाच ।
 इदं सरो महापुण्यं देवलोकेऽपि विश्रुतम् ॥ १-२९-१३क्ष (१२१)
 यत्र कूर्माग्रजं हस्ती सदा कर्षत्यवाङ्मुखः ।
 तयोर्जन्मान्तरे वैरं संप्रवक्ष्याम्यसोषतः ॥ १-२९-१४ (१४५०)
 तन्मे तत्त्वं निबोधस्य यत्प्रमाणौ च तावुभौ ।
 गृणु त्वं वत्स भद्रं ते कथां वैराग्यवर्धिनीम् ॥ १-२९-१५ (१४५१)
 पित्रोरर्थविभागे वै समुत्पन्नां पुराण्डज ।
 आसीद्विभावसुर्नाम महर्षिः कोपनो भृशम् ॥ १-२९-१६ (१४५२)
 भ्राता तस्यानुजश्चासीत्सुप्रतीको महातपाः ।
 स नेच्छति धनं भ्रात्रा सहैकस्थं महामुनिः ॥ १-२९-१७ (१४५३)
 विभागं कीर्तयत्येव सुप्रतीको हि नित्यशः ।
 अथाब्रवीच्च तं भ्राता सुप्रतीकं विभावसुः ॥ १-२९-१८ (१४५४)
 गविभागे बहवो दोषा भविष्यन्ति महातपः ।
 विभागं बहवो मोहात्कर्तुमिच्छन्ति नित्यशः ।
 ततो विभक्तास्त्वन्योन्यं नाद्रियन्तेऽर्थमोहिताः ॥ १-२९-१९ (१४५५)
 ततः स्वार्थपरान्मूढान्पृथग्भूतान्स्वकैर्धनैः ।

विदित्वा भेदयन्त्येतानमित्रा मित्ररूपिणः ॥ १-२९-२० (१४५६)
 विदित्वा चापरे भिन्नानन्तरेषु पतन्त्यथ ।
 भिन्नानामतुलो नाशः क्षिप्रमेव प्रवर्तते ॥ १-२९-२१ (१४५७)
 तस्माद्विभागं भ्रातृणां न प्रशंसन्ति साधवः ।
 एवमुक्तः सुप्रतीको भागं कीर्तयतेऽनिशम् ॥ १-२९-२२ (१४५८)
 एवं निर्बध्यमानस्तु शशापैनं विभावसुः ।
 गुरुशास्त्रेऽनिबद्धानामन्योन्येनाभिश्चिनाम् ॥ १-२९-२३ (१४५९)
 नियन्तु न हि शक्यस्त्वं भेदतो धनमिच्छसि ।
 यस्मात्तस्मात्सुप्रतीक हस्तित्वं समवाप्स्यसि ॥ १-२९-२४ (१४६०)
 कश्यप उवाच । १-२९-२५क्ष (१२२)
 शप्तस्त्वेवं सुप्रतीको विभावसुमथाब्रवीत् ।
 त्वमप्यन्तर्जलचरः कच्छपः संभविष्यसि ॥ १-२९-२५ (१४६१)
 एवमन्योन्यशापात्तौ सुप्रतीकविभावसू ।
 गजकच्छपतां प्राप्तावर्थार्थं मूढचेतसौ ॥ १-२९-२६ (१४६२)
 रोषदोषानुषङ्गेण तिर्यग्योनिगतावपि ।
 परस्परद्वेषरतौ प्रमाणबलदर्पितौ ॥ १-२९-२७ (१४६३)
 सरस्यस्मिन्महाकायौ पूर्ववैरानुसारिणौ ।
 तयोरन्यतरः श्रीमान्समुपैति महागजः ॥ १-२९-२८ (१४६४)
 यस्य बृंहितशब्देन कूर्मोऽप्यन्तर्जलेशयः ।
 उत्थितोऽसौ महाकायः कृत्स्नं विक्षोभयन्सरः ॥ १-२९-२९ (१४६५)
 तं दृष्ट्वाऽऽवेष्टितकरः पतत्येष गजो जलम् ।
 दन्तहस्ताग्रलाङ्गुलपादवेगेन वीर्यवान् ॥ १-२९-३० (१४६६)
 विक्षोभयंस्ततो नागः सरो बहुझषाकुलम् ।
 कूर्मोऽप्यभ्युद्यतशिरा युद्धायाभ्येति वीर्यवान् ॥ १-२९-३१ (१४६७)
 षडुच्छ्रितो योजनानि गजस्तद्विद्वगुणायतः ।
 कूर्मस्त्रियोजनोत्सेधो दशयोजनमण्डलः ॥ १-२९-३२ (१४६८)
 तावुभौ युद्धसंमत्तौ परस्परवधैषिणौ ।
 उपयुज्याशु कर्मेदं साधये हितमात्मनः ॥ १-२९-३३ (१४६९)
 महाभ्रघनसंकाशं तं भुक्त्वामृतमानय ।
 महागिरिसमप्रख्यं घोररूपं च हस्तिनम् ॥ १-२९-३४ (१४७०)
 सौतिरुवाच । १-२९-३५क्ष (१२३)
 इत्युक्त्वा गरुडं सोऽथ माङ्गल्यमकरोत्तदा ।
 युध्यतः सह देवैस्ते युद्धे भवतु मङ्गलम् ॥ १-२९-३५ (१४७१)
 पूर्णकुम्भो द्विजा गावो यच्चान्यत्किंचिदुत्तमम् ।
 शुभं स्वस्त्ययनं चापि भविष्यति तवाण्डजा ॥ १-२९-३६ (१४७२)
 युध्यमानस्य सङ्ग्रामे देवैः सार्धं महाबल ।

ऋचो यजूषि सामानि पवित्राणि हवींषि च ॥ १-२९-३७ (१४७३)
 रहस्यानि च सर्वाणि सर्वे वेदाश्च ते बलम् ।
 ग्वर्धयिष्यन्ति समरे भविष्यति खगोत्तम ।
 इत्युक्तो गरुडः पित्रा गतस्तं हृदमन्तिकात् ॥ १-२९-३८ (१४७४)
 अपश्यन्निर्मलजलं नानापक्षिसमाकुलम् ।
 स तत्स्मृत्वा पितुर्वाक्यं भीमवेगोऽन्तरिक्षगः ॥ १-२९-३९ (१४७५)
 नखेन गजमेकेन कूर्ममेकेन चाक्षिपत् ।
 सधुत्पपात चाकाशं तत उच्चैर्विहङ्गमः ॥ १-२९-४० (१४७६)
 सोऽलम्बं तीर्थणासाद्य देववृक्षानुपागमत् ।
 ते भीताः समकम्पन्त तस्य पक्षानिलाहताः ॥ १-२९-४१ (१४७७)
 न नो भञ्ज्यादिति तदा दिव्याः कनकशाखिनः ।
 प्रचलाङ्गान्स तान्दृष्ट्वा मनोरथफलद्रुमान् ॥ १-२९-४२ (१४७८)
 अन्यानतुलरूपाङ्गानुपचक्राम खेचरः ।
 काञ्चनै राजतैश्चैव फलैर्वैदूर्यशाखिनः ।
 सागराम्बुपरिक्षिप्तान्भ्राजमानान्महाद्रुमान् ॥ १-२९-४३ (१४७९)
 गतेषां मध्ये महानासीत्पादपः सुमनोहरः ।
 सहस्रयोजनोत्सेधो बहुशाखासमन्वितः ॥ १-२९-४४ (१४८०)
 खगानामालयो दिव्यो नाम्ना रौहिणपादपः ।
 यस्य छायां समाश्रित्य सद्यो भवति निर्वृतः ॥ १-२९-४५ (१४८१)
 तमुवाच खगश्रेष्ठं तत्र रौहिणपादपः ।
 अतिप्रवृद्धः समुहानापतन्तं मनोजवम् ॥ १-२९-४६ (१४८२)
 रौहिण उवाच । १-२९-४७क्ष (१२४)
 यैषा मम महाशाखा शतयोजनमायता ।
 एतामास्थाय शाखां त्वं खादेमौ गजकच्छपौ ॥ १-२९-४७ (१४८३)
 सौतिरुवाच । १-२९-४८क्ष (१२५)
 ततो द्रुमं पतगसहस्रसेवितं
 महीधरप्रतिमवपुः प्रकम्पयन् ।
 खगोत्तमो द्रुतमभिपत्य वेगवा-
 न्वभञ्ज तामविरलपत्रसंचयाम् ॥ १-२९-४८ (१४८४)

इति श्रीमन्महाभारते आदिपर्वणि आस्तीकपर्वणि एकोनत्रिंशोऽध्यायः ॥ २९ ॥

Mahabharata - Adi Parva - Chapter Footnotes

१-२९-४ संभावय संजीवय ॥

१-२९-७ ततोऽपश्यत्स्वपितरं काश्यपं दीप्ततेजसम् । तं श्रेष्ठं
 पततां श्रेष्ठो ब्रह्म ब्रह्मविदां वरम् । पृष्टञ्च पित्रा

बलवान्वैनतेयः प्रतापदान् । इति पाठान्तरम् ॥

७ ॥

१-२९-९ भोजने बहुले मम कुशलं न हि ॥

१-२९-१० सोमं अमृतम् ॥

१-२९-१४ कूर्माग्रजं कूर्मभूतं ज्येष्ठभ्रातरम् ॥

१-२९-२१ अन्तरेषु छिद्रेषु ॥

१-२९-३० आवेष्टितकरः कुण्डलीकृतशुण्डादण्डः ॥

१-२९-३३ उपयुज्य भुक्त्वा ॥

१-२९-३८ भविष्यति समरे ॥

एकोनत्रिंशोऽध्यायः ॥

२९ ॥

आदिपर्व - अध्याय ०३०

॥ श्रीः ॥

१.३०. अध्यायः ३०

Mahabharata - Adi Parva - Chapter Topics

भग्नशाखाया अधोभागे लम्बमानवालखिल्यरक्षणार्थं मुखेन

शाखाग्रहणम् ॥ १ ॥

कश्यपाज्ञया हिमालयं गत्वा तत्र शाखां परित्यज्य तत्रैव स्थित्वा

गजकच्छपभक्षणम् ॥ २ ॥

उत्पातान्दृष्ट्वा देवैः कृतोऽमृतरक्षणोपायः ॥ ३ ॥

Mahabharata - Adi Parva - Chapter Text

१-३०-० (१४८५)

सौतिरुवाच । १-३०-०क्ष् (१२६)

स्पष्टमात्रा तु पद्भ्यां सा गरुडेन बलीयसा ।

अभज्यत तरोः शाखा भग्नां चैकामधारयत् ॥ १-३०-१ (१४८६)

तां भङ्क्त्वा स महाशाखां स्मयमानो विलोकयन् ।

अथात्रं लम्बतोऽपश्यद्वालखिल्यानधोमुखान् ॥ १-३०-२ (१४८७)

ऋषयो ह्यत्र लम्बन्ते न हन्यामिति तानृषीन् ।

तपोरतांल्लम्बमानान्ब्रह्मर्षीन्भिवीक्ष्य सः ॥ १-३०-३ (१४८८)

हन्यादेतान्संपतन्ती शाखेत्यथ विचिन्त्य सः ।

नखैर्दृढतरं वीरः संगृह्य गजकच्छपौ ॥ १-३०-४ (१४८९)

स तद्विनाशसंत्रासादभिपत्य स्वगाधिपः ।

शाखामास्येन जग्राह तेषामेवान्ववेक्षया ॥ १-३०-५ (१४९०)

अतिदैवं तु तत्तस्य कर्म दृष्ट्वा महर्षयः ।
 विस्मयोत्कम्पहृदया नाम चक्रुर्महाखगे ॥ १-३०-६ (१४९१)
 गुरुं भारं समासाद्योड्डीन एष विहङ्गमः ।
 गरुडस्तु खगश्रेष्ठस्तस्मात्पन्नगभोजनः ॥ १-३०-७ (१४९२)
 ततः शनैः पर्यपतत्पक्षैः शैलान्प्रकम्पयन् ।
 एवं सोऽभ्यपतद्देशान्बहून्सगजकच्छपः ॥ १-३०-८ (१४९३)
 दयार्थं वालखिल्यानां न च स्थानमविन्दत ।
 स गत्वा पर्वतश्रेष्ठं गन्धमादनमञ्जसा ॥ १-३०-९ (१४९४)
 ददर्श कश्यपं तत्र पितरं तपसि स्थितम् ।
 ददर्श तं पिता चापि दिव्यरूपं विहङ्गमम् ॥ १-३०-१० (१४९५)
 तेजोवीर्यबलोपेतं मनोमारुतरंहसम् ।
 शैलशृङ्गप्रतीकाशं ब्रह्मदण्डमिवोद्यतम् ॥ १-३०-११ (१४९६)
 अचिन्त्यमनभिध्येयं सर्वभूतभयंकरम् ।
 महावीर्यधरं रौद्रं साक्षादग्निमिवोद्यतम् ॥ १-३०-१२ (१४९७)
 अप्रधृष्यमजेयं च देवदानवराक्षसैः ।
 भेत्तारं गिरिशृङ्गाणां समुद्रजलशोषणम् ॥ १-३०-१३ (१४९८)
 लोकसंलोडनं घोरं कृतान्तसमदर्शनम् ।
 तमागतमभिप्रेक्ष्य भगवान्कश्यपस्तदा ।
 विदित्वा चास्यं संकल्पमिदं वचनमब्रवीत् ॥ १-३०-१४ (१४९९)
 कश्यप उवाच । १-३०-१५क्ष (१२७)
 पुत्र मा साहसं कार्षीर्मा सद्यो लप्स्यसे व्यथाम् ।
 मा त्वां दहेयुः संक्रुद्धा वालखिल्या मरीचिपाः ॥ १-३०-१५ (१५००)
 सौतिरुवाच । १-३०-१६क्ष (१२८)
 ततः प्रसादयामास कश्यपः पुत्रकारणात् ।
 वालखिल्यान्महाभागांस्तपसा हतकल्मषान् ॥ १-३०-१६ (१५०१)
 कश्यप उवाच । १-३०-१७क्ष (१२९)
 प्रजाहितार्थमारम्भो गरुडस्य तपोधनाः ।
 चिकीर्षति महत्कर्म तदनुज्ञातुमर्हथ ॥ १-३०-१७ (१५०२)
 सौतिरुवाच । १-३०-१८क्ष (१३०)
 एवमुक्ता भगवता मुनयस्ते समभ्ययुः ।
 मुक्त्वा शाखां गिरिं पुण्यं हिमवन्त तपोऽर्थिनः ॥ १-३०-१८ (१५०३)
 ततस्तेष्वपयातेषु पितरं विनतासुतः ।
 शाखाव्याक्षिप्तवदनः पर्यपृच्छत् कश्यपम् ॥ १-३०-१९ (१५०४)
 भगवन्क्व विमुञ्चामि तरोः शाखामिमामहम् ।
 वर्जितं मानुषैर्देशमाख्यातु भगवान्मम ॥ १-३०-२० (१५०५)
 सौतिरुवाच । १-३०-२१क्ष (१३१)

ततो निःपुरुषं शैलं हिमसंरुद्धकन्दरम् ।
 अगम्यं मनसाप्यन्यैस्तस्याचख्यौ स कश्यपः ॥ १-३०-२१ (१५०६)
 तं पर्वतं महाकुक्षिमुद्दिश्य स महाखगः ।
 जवेनाभ्यपतत्ताक्षर्यः सशाखागजकच्छपः ॥ १-३०-२२ (१५०७)
 न तां वध्नी परिणहेच्छतचर्मा महातनुम् ।
 शाखिनो महतीं शाखां यां प्रगृह्य ययौ खगः ॥ १-३०-२३ (१५०८)
 स ततः शतसाहस्रं योजनान्तरमागतः ।
 कालेन नातिमहता गरुडः पतगेश्वरः ॥ १-३०-२४ (१५०९)
 स तं गत्वा क्षणेनैव पर्वतं वचनात्पितुः ।
 अमुञ्चन्महतीं शाखां सस्वनं तत्र खेचरः ॥ १-३०-२५ (१५१०)
 पक्षानिलहतश्चास्य प्राकम्पत स शैलराट् ।
 मुमोच पुष्पवर्षं च समागलितपादप ॥ १-३०-२६ (१५११)
 शृङ्गाणि च व्यशीर्यन्त गिरेस्तस्य समन्ततः ।
 मणिकाञ्चनचित्राणि शोभयन्ति महागिरिम् ॥ १-३०-२७ (१५१२)
 शाखिनो बहवश्चापि शाखयाऽभिहतास्तया ।
 काञ्चनैः कुसुमैर्भान्ति विद्युत्वन्त इवाम्बुदाः ॥ १-३०-२८ (१५१३)
 ते हेमविकचा भूमौ युताः पर्वतधातुभिः ।
 व्यराजञ्छाखिनस्तत्र सूर्यांशुप्रतिरञ्जिताः ॥ १-३०-२९ (१५१४)
 ततस्तस्य गिरेः शृङ्गमास्थाय स खगोत्तमः ।
 भक्षयामास गरुडस्तावुभौ गजकच्छपौ ॥ १-३०-३० (१५१५)
 तावुभौ भक्षयित्वा तु स ताक्षर्यः कूर्मकुञ्जरौ ।
 ततः पर्वतकूटाग्रादुत्पपात महाजवः ॥ १-३०-३१ (१५१६)
 प्रावर्तन्ताथ देवानामुत्पाता भयशंसिनः ।
 इन्द्रस्य वज्रं दयितं प्रजज्वाल भयात्ततः ॥ १-३०-३२ (१५१७)
 सधूमा न्यपतत्सार्चिर्दिवोल्का नभसञ्ज्युता ।
 तथा वसूनां रुद्राणामादित्यानां च सर्वशः ॥ १-३०-३३ (१५१८)
 साध्यानां मरुतां चैव ये चान्ये देवतागणाः ।
 स्वं स्वं प्रहरणं तेषां परस्परमुपाद्रवत् ॥ १-३०-३४ (१५१९)
 अभूतपूर्वं संग्रामे तदा देवासुरेऽपि च ।
 ववुर्वाताः सनिर्घाताः पेतुरुल्काः सहस्रशः ॥ १-३०-३५ (१५२०)
 निरभ्रमेव चाकाशं प्रजगर्ज महास्वनम् ।
 देवानामपि यो देवः सोऽप्यवर्षत शोणितम् ॥ १-३०-३६ (१५२१)
 मन्तुर्माल्यानि देवानां नेशुस्तेजांसि चैव हि ।
 उत्पातमेघा रौद्राश्च ववृषुः शोणितं बहु ॥ १-३०-३७ (१५२२)
 रजांसि मुकुटान्येषामुत्थितानि व्यधर्षयन् ।
 ततस्त्राससमुद्दिग्गनः सह देवैः शतक्रतुः ।

उत्पातान्दारुणान्पश्यन्नित्युवाच बृहस्पतिम् ॥ १-३०-३८ (१५२३)
 किमर्थं भगवन्घोरा उत्पाताः सहसोत्थिताः ।
 न च शत्रुं प्रपश्यामि युधि यो नः प्रधर्षयेत् ॥ १-३०-३९ (१५२४)
 बृहस्पतिरुवाच । १-३०-४०क्ष (१३२)
 तवापराधाद्देवेन्द्र प्रमादाच्च शतक्रतो ।
 तपसा वालखिल्यानां महर्षीणां महात्मनाम् ॥ १-३०-४० (१५२५)
 कश्यपस्य मुनेः पुत्रो विनतायाश्च खेचरः ।
 हर्तुं सोममभिप्राप्तो बलवान्कामरूपधृक् ॥ १-३०-४१ (१५२६)
 समर्थो बलिनां श्रेष्ठो हर्तुं सोमं विहंगमः ।
 सर्वं संभावयाम्यस्मिन्नसाध्यमपि साधयेत् ॥ १-३०-४२ (१५२७)
 सौतिरुवाच । १-३०-४३क्ष (१३३)
 श्रुत्वैतद्वचनं शक्रः प्रोवाचामृतरक्षणः ।
 महावीर्यबलः पक्षी हर्तुं सोममिहोद्यतः ॥ १-३०-४३ (१५२८)
 युष्मान्संबोधयाम्येष गृहीत्वावरणायुधान् ।
 परिवार्यामृतं सर्वे यूयं मद्वचनादिह ॥ १-३०-४४ (१५२९)
 रक्षध्वं विबुधा वीरा यथा न स हरेद्बलात् ।
 अतुलं हि बलं तस्य बृहस्पतिरुवाच ह ॥ १-३०-४५ (१५३०)
 सौतिरुवाच । १-३०-४६क्ष (१३४)
 तच्छ्रुत्वा विबुधा वाक्यं विस्मिता यत्नमास्थिताः ।
 परिवार्यामृतं तस्थूर्वज्जी चेन्द्रः प्रतापवान् ॥ १-३०-४६ (१५३१)
 धारयन्तो विचित्राणि काञ्चनानि मनस्विनः ।
 कवचानि महार्हाणि वैदूर्यविकृतानि च ॥ १-३०-४७ (१५३२)
 चर्माण्यपि च गात्रेषु भानुमन्ति दृढानि च ।
 विविधानि च शस्त्राणि घोररूपाण्यनेकशः ॥ १-३०-४८ (१५३३)
 शिततीक्ष्णाग्रधाराणि समुद्यम्य सुरोत्तमः ।
 सविस्फुलिङ्गज्वालानि सधूमानि च सर्वशः ॥ १-३०-४९ (१५३४)
 चक्राणि परघांश्चैव त्रिशूलानि परश्वधान् ।
 शक्तीश्च विविधास्तीक्ष्णाः करवालांश्च निर्मलान् ।
 स्वदेहरूपाण्यादाय गदाश्चोग्रप्रदर्शनाः ॥ १-३०-५० (१५३५)
 तैः शस्त्रैर्भानुमद्भिस्ते दिव्याभरणभूषिताः ।
 भानुमन्तः सुरगणास्तस्थुर्विगतकल्मषाः ॥ १-३०-५१ (१५३६)
 अनुपमबलवीर्यतेजसो
 धृतमनसः परिरक्षणेऽमृतस्य ।
 असुरपुरविदारणाः सुरा
 ज्वलनसमिद्धवपुःप्रकाशिनः ॥ १-३०-५२ (१५३७)
 इति समरवरं सुराः स्थितास्ते

परिघसहस्रशतैः समाकुलम् ।
विगलितमिव चाम्बरान्तरं
तपनमरीचिविकाशितं बभासे ॥ ॥ १-३०-५३ (१५३८)

इति श्रीमन्महाभारते आदिपर्वणि आस्तीकपर्वणि त्रिंशोऽध्यायः ॥ ३० ॥

Mahabharata - Adi Parva - Chapter Footnotes

१-३०-६ अतिदैवं देवैरपि कर्तुमशक्यम् ॥
१-३०-७ गुरुशब्दपूर्वाडुडिवहायसागतावित्यस्माडुः आदेरकारश्च
पृषोदरादित्वात् गरुडशब्दो निष्पन्न इत्यर्थः ॥
१-३०-१८ शाखां मुक्त्वा गिरिं समभ्ययुरिति संबन्धः ॥
१-३०-१९ शाखया मुखस्थया व्याक्षिप्तं वदनं वचनक्रियायस्य स तथा ॥
१-३०-२३ शतचर्मा शतगोचर्मणा कृता । वध्री रज्जुः । न परिणहेत्
परितो न बध्नीयात् ॥
१-३०-२९ विकचाः हेमवदुज्ज्वलाः ॥
१-३०-३३ दिवा अह्नि ॥
१-३०-३६ देवानां देवः पर्जन्यः ॥
१-३०-४२ अन्येषामसाध्यमप्ययं साधयेत् ॥
१-३०-४८ भानुमन्ति दीप्तिमन्ति ॥
१-३०-५० स्वदेहरूपाणि स्वदेहानुरूपाणि ॥
१-३०-५२ ज्वलनवत्समिद्धैर्दीप्यमानैर्वपुर्भिः प्रकाशिनः ॥
त्रिंशोऽध्यायः ॥
३० ॥

आदिपर्व - अध्याय ०३१

॥ श्रीः ॥

१.३१. अध्यायः ३१

Mahabharata - Adi Parva - Chapter Topics

वालखिल्यतपसा गरुडोत्पत्तिकथनपूर्वकं तस्य
पक्षीन्द्रत्वेऽभिषेचनम् ॥ १ ॥

Mahabharata - Adi Parva - Chapter Text

१-३१-० (१५३९)

शौनक उवाच । १-३१-०क्ष् (१३५)

कोऽपराधो महेन्द्रस्य कः प्रमादश्च सूतज ।

तपसा वालखिल्यानां संभूतो गरुडः कथम् ॥ १-३१-१ (१५४०)
 कश्यपस्य द्विजातेश्च कथं वै पक्षिराट् सुतः ।
 अधृष्टः सर्वभूतानामवध्यस्वाभवत्कथम् ॥ १-३१-२ (१५४१)
 कथं च कामचारी स कामवीर्यश्च खेचरः ।
 एतदिच्छाम्यहं श्रोतुं पुराणे यदि पद्यते ॥ १-३१-३ (१५४२)
 सौतिरुवाच । १-३१-४क्ष (१३६)
 विषयोऽयं पुराणस्य यन्मां त्वं परिपृच्छसि ।
 शृणु मे वदतः सर्वमेतत्संक्षेपतो द्विज ॥ १-३१-४ (१५४३)
 यजतः पुत्रकामस्य कश्यपस्य प्रजापतेः ।
 साहाय्यमृषयो देवा गन्धर्वाश्च ददुः किल ॥ १-३१-५ (१५४४)
 तत्रेध्मानयने शक्रो नियुक्तः कश्यपेन ह ।
 मुनयो वालखिल्याश्च ये चान्ये देवतागणाः ॥ १-३१-६ (१५४५)
 शक्रस्तु वीर्यसदृशमिध्यभारं गिरिप्रभम् ।
 समुद्यम्यानयामास नातिकृच्छ्रादिव प्रभुः ॥ १-३१-७ (१५४६)
 अथापश्यदृषीन्ह्रस्वानङ्गुष्ठोदरवर्ष्मणः ।
 पलाशवर्तिकामेकां वहतः संहतान्पथि ॥ १-३१-८ (१५४७)
 प्रलीनान्स्वेष्विवाङ्गेषु निराहारांस्तपोधनान् ।
 क्लिश्यमानान्मन्दबलान्गोष्पदे संप्लुतोदके ॥ १-३१-९ (१५४८)
 तान्सर्वान्विस्मयाविष्टो वीर्योन्मत्तः पुरन्दरः ।
 अपहास्याभ्यगाच्छीघ्रं लम्बयित्वाऽवमन्य च ॥ १-३१-१० (१५४९)
 तेऽथ रोषसमाविष्टाः सुभृशं जातमन्यवः ।
 आरेभिरे महत्कर्म तदा शक्रभयंकरम् ॥ १-३१-११ (१५५०)
 जुहुवुस्ते सुतपसो विधिवज्जातवेदसम् ।
 मन्त्रैरुच्चावचैर्विप्रा येन कामेन तच्छृणु ॥ १-३१-१२ (१५५१)
 कामवीर्यः कामगमो देवराजभयप्रदः ।
 इन्द्रोऽन्यः सर्वदेवानां भवेदिति यतव्रताः ॥ १-३१-१३ (१५५२)
 इन्द्राच्छतगुणः शौर्ये वीर्ये चैव मनोजवः ।
 तपसो नः फलेनाद्य दारुणः संभवित्विति ॥ १-३१-१४ (१५५३)
 तद्बुद्ध्वा भृशसंतप्तो देवराजः शतक्रतुः ।
 जगाम शरणं तत्र कश्यपं संशितव्रतम् ॥ १-३१-१५ (१५५४)
 तच्छ्रुत्वा देवराजस्य कश्यपोऽथ प्रजापतिः ।
 वालखिल्यानुपागम्य कर्मसिद्धिमपृच्छत ॥ १-३१-१६ (१५५५)
 गकश्यप उवाच । १-३१-१७क्ष (१३७)
 केन कामेन चारब्धं भवद्भिर्होमकर्म च ।
 याथातथ्येन मे ब्रूत श्रोतुं कौतूहलं हि मे ॥ १-३१-१७ (१५५६)
 वालखिल्या ऊचुः । १-३१-१८क्ष (१३८)

अवज्ञाताः सुरेन्द्रेण मूढेनाकृतबुद्धिना ।
 ऐश्वर्यमदमत्तेन सदाचारान्निरस्यता ॥ १-३१-१८ (१५५७)
 तद्विघातार्थमारम्भो विधिवत्तस्य कश्यप ॥ १-३१-१९ (१५५८)
 सौतिरुवाच । १-३१-२०क्ष (१३९)
 एवमस्त्विति तं चापि प्रत्यूचुः सत्यवादिनः ।
 तान्कश्यप उवाचेदं सान्त्वपूर्वं प्रजापतिः ॥ १-३१-२० (१५५९)
 अयमिन्द्रस्त्रिभुवने नियोगाद्ब्रह्मणः कृतः ।
 इन्द्रार्थं च भवन्तोऽपि यत्नवन्तस्तपोधनाः ॥ १-३१-२१ (१५६०)
 न मिथ्या ब्रह्मणो वाक्यं कर्तुमर्हथ सत्तमाः ।
 भवतां हि न मिथ्याऽयं संकल्पो वै चिकीर्षितः ॥ १-३१-२२ (१५६१)
 भवत्वेष पतत्रीणामिन्द्रोऽतिबलसत्त्ववान् ।
 प्रसादः क्रियतामस्य देवराजस्य याचतः ॥ १-३१-२३ (१५६२)
 सौतिरुवाच । १-३१-२४क्ष (१४०)
 एवमुक्ताः कश्यपेन वालखिल्यास्तपोधनाः ।
 प्रत्यूचुरभिसंपूज्य मुनिश्रेष्ठं प्रजापतिम् ॥ १-३१-२४ (१५६३)
 वालखिल्या ऊचुः । १-३१-२५क्ष (१४१)
 इन्द्रार्थोऽयं समारम्भः सर्वेषां नः प्रजापते ।
 अपत्यार्थं समारम्भो भवतश्चायमीप्सितः ॥ १-३१-२५ (१५६४)
 तदिदं सफलं कर्म त्वयैव प्रतिगृह्यताम् ।
 तथा चैवं विधत्स्वात्र यथा श्रेयोऽनुपश्यसि ॥ १-३१-२६ (१५६५)
 सौतिरुवाच । १-३१-२७क्ष (१४२)
 एतस्मिन्नेव काले तु देवी दाक्षायणी शुभा ।
 विनता नाम कल्याणी पुत्रकामा यशस्विनी ॥ १-३१-२७ (१५६६)
 तपस्तप्त्वा व्रतपरा स्नाता पुंसवने शुचिः ।
 उपचक्राम भर्तारं तामुवाचाथ कश्यपः ॥ १-३१-२८ (१५६७)
 आरम्भः सफलो देवि भविता यस्त्वयेप्सितः ।
 जनयिष्यसि पुत्रौ द्वौ वीरौ त्रिभुवनेश्वरौ ॥ १-३१-२९ (१५६८)
 तपसा वालखिल्यानां मम संकल्पतस्तथा ।
 भविष्यतो महाभागौ पुत्रौ त्रैलोक्यपूजितौ ॥ १-३१-३० (१५६९)
 उवाच चैनां भगवान्कश्यपः पुनरेव ह ।
 धार्यतामप्रमादेन गर्भोऽयं सुमहोदयः ॥ १-३१-३१ (१५७०)
 एकः सर्वपतत्रीणामिन्द्रत्वं कारयिष्यति ।
 लोकसंभावितो वीरः कामरूपो विहङ्गमः ॥ १-३१-३२ (१५७१)
 सौतिरुवाच । १-३१-३३क्ष (१४३)
 शतक्रतुमथोवाच प्रीयमाणः प्रजापतिः ।
 त्वत्सहायौ महावीर्यौ भ्रातरौ ते भविष्यतः ॥ १-३१-३३ (१५७२)

नैताभ्यां भविता दोषः सकाशात्ते पुरंदर ।
 व्येतु ते शक्र संतापस्त्वमेवेन्द्रो भविष्यसि ॥ १-३१-३४ (१५७३)
 न चाप्येवं त्वया भूयः क्षेप्तव्या ब्रह्मवादिनः ।
 न चावमान्या दर्पात्ते वाग्वज्रा भृशकोपनाः ॥ १-३१-३५ (१५७४)
 सौतिरुवाच । १-३१-३६क्ष् (१४४)
 एवमुक्तो जगामेन्द्रो निर्विशङ्कस्त्रिविष्टपम् ।
 विनता चापि सिद्धार्था बभूव मुदिता तथा ॥ १-३१-३६ (१५७५)
 जनयामास पुत्रौ द्वावरुणं गरुडं तथा ।
 विकलाङ्गोऽरुणस्तत्र भास्करस्य पुरःसरः ॥ १-३१-३७ (१५७६)
 पतत्रीणां च गरुडमिन्द्रत्वेनाभ्यषिञ्चत ।
 तस्यैतत्कर्म सुमहच्छ्रूयतां भृगुनन्दन ॥ १-३१-३८ (१५७७)

इति श्रीमन्महाभारते आदिपर्वणि आस्तीकपर्वणि एकत्रिंशोऽध्यायः ॥ ३१ ॥

Mahabharata - Adi Parva - Chapter Footnotes

१-३१-८ अङ्गुष्ठोदरप्रमाणं वर्षम शरीरं येषां तान् । वर्तिकां
 यष्टिम् ॥
 १-३१-९ स्वेष्वङ्गेषु प्रलीनानिव अतिकृशानित्यर्थः । क्लिश्यमानान्
 गोष्पदमात्रेति जले मज्जनेनेत्यर्थः ॥
 १-३१-११ जातमन्यवः दीनाः । मन्युर्दैन्ये क्रतौ क्रुधीति कोशः ॥
 १-३१-१४ दारुणः इन्द्रं प्रत्येव ॥
 १-३१-१६ कर्मसिद्धिमपृच्छत् सिद्ध वः कर्मेत्यपृच्छत् ॥
 १-३१-२० एवमस्तु सिद्धमस्तु ॥
 १-३१-२८ पुंसवने ऋतुकाले ॥
 १-३१-३२ कारयिष्यति स्वार्थे णिच् ॥
 एकत्रिंशोऽध्यायः ॥
 ३१ ॥

आदिपर्व - अध्याय ०३२

॥ श्रीः ॥

१.३२. अध्यायः ३२

Mahabharata - Adi Parva - Chapter Topics

देवगरुडयुद्धं तत्र देवानां पराजयः ॥ १ ॥

Mahabharata - Adi Parva - Chapter Text

१-३२-० (१५७८)

सौतिरुवाच । १-३२-०क्ष (१४५)

गततस्तस्माद्गिरिवरात्समुदीर्णमहाबलः ।

गरुडः पक्षिराट् तूर्णं संप्राप्तो विबुधान्प्रति ॥ १-३२-१ (१५७९)

तं दृष्ट्वातिबलं चैव प्राकम्पन्त सुरास्ततः ।

परस्परं च प्रत्यघ्नन्सर्वप्रहरणान्युत ॥ १-३२-२ (१५८०)

तत्र चासीदमेयात्मा विद्युदग्निसमप्रभः ।

भौमनः सुमहावीर्यः सोमस्य परिरक्षिता ॥ १-३२-३ (१५८१)

स तेन पतगेन्द्रेण पक्षतुण्डनखैः क्षतः ।

मुहूर्तमतुलं युद्धं कृत्वा विनिहतो युधि ॥ १-३२-४ (१५८२)

रजश्चोद्धूय सुमहत्पक्षवातेन खेचरः ।

कृत्वा लोकान्निरालोकांस्तेन देवानवाकिरत् ॥ १-३२-५ (१५८३)

तेनावकीर्णा रजसा देवा मोहमुपागमन् ।

न चैवं ददृशुश्छन्ना रजसाऽमृतरक्षिणः ॥ १-३२-६ (१५८४)

एवं संलोडयामास गरुडस्त्रिदिवालयम् ।

पक्षतुण्डप्रहारैस्तु देवान्स विददार ह ॥ १-३२-७ (१५८५)

ततो देवः सहस्राक्षस्तूर्णं वायुमचोदयत् ।

विक्षिपेमां रजोवृष्टिं तवेदं कर्म मारुत ॥ १-३२-८ (१५८६)

सौतिरुवाच । १-३२-९क्ष (१४६)

अथ वायुरपोवाह तद्रजस्तरसा बली ।

ततो वितिमिरे जाते देवाः शकुनिमार्दयन् ॥ १-३२-९ (१५८७)

ननादोच्चैः स बलवान्महामेघ इवाम्बरे ।

वध्यमानः सुरगणैः सर्वभूतानि भीषयन् ॥ १-३२-१० (१५८८)

उत्पपात महावीर्यः पक्षिराट् परवीरहा ।

समुत्पत्यान्तरिक्षस्थं देवानामुपरि स्थितम् ॥ १-३२-११ (१५८९)

वर्मिमो विबुधाः सर्वे नानाशस्त्रैरवाकिरन् ।

पट्टिशैः परिधैः शूलैर्गदाभिश्च सवासवाः ॥ १-३२-१२ (१५९०)

क्षुरप्रैर्ज्वलितैश्चापि चक्रैरादित्यरूपिभिः ।

नानाशस्त्रविसर्गैस्तैर्वध्यमानः समन्ततः ॥ १-३२-१३ (१५९१)

कुर्वन्सुतुमुलं युद्धं पक्षिराण्य व्यकम्पत ।

निर्दहन्निव चाकाशे वैनतेयः प्रतापवान् ।

पक्षाभ्यामुरसा चैव समन्ताद्वाक्षिपत्सुरान् ॥ १-३२-१४ (१५९२)

ते विक्षिप्तास्ततो देवा दुद्भुवुर्गरुडादिताः ।

नखतुण्डक्षताश्चैव सुस्रुवुः शोणितं बहु ॥ १-३२-१५ (१५९३)

साध्याः प्राचीं सगन्धर्वा वसवो दक्षिणां दिशम् ।

प्रजग्मुः सहिता रुद्राः पतगेन्द्रप्रधर्षिताः ॥ १-३२-१६ (१५९४)

दिशं प्रतीचीमादित्या नासत्यावुत्तरां दिशम् ।
 मुहुर्मुहुः प्रेक्षमाणा युध्यमानं महौजसः ॥ १-३२-१७ (१५९५)
 अश्वक्रन्देन वीरेण रेणुकेन च पक्षिराट् ।
 क्रथनेन च शूरेण तपनेन च खेचरः ॥ १-३२-१८ (१५९६)
 उलूकश्वसनाभ्यां च निमेषेण च पक्षिराट् ।
 प्ररुजेन च संग्रामं चकार पुलिनेन च ॥ १-३२-१९ (१५९७)
 तान्पक्षनखतुण्डाग्रैरभिनद्विनतासुतः ।
 युगान्तकाले संक्रुद्धः पिनाकीव परंतप ॥ १-३२-२० (१५९८)
 महाबला महोत्साहास्तेन ते बहुधा क्षताः ।
 रेजुरभ्रघनप्रख्या रुधिरौघप्रवर्षिणः ॥ १-३२-२१ (१५९९)
 तान्कृत्वा पतगश्रेष्ठः सर्वानुत्क्रान्तजीवितान् ।
 अतिक्रान्तोऽमृतस्यार्थे सर्वतोऽग्निमपश्यत ॥ १-३२-२२ (१६००)
 आवृण्वानं महाज्वालमर्चिर्भिः सर्वतोऽम्बरम् ।
 दहन्तमिव तीक्ष्णांशुं चण्डवायुसमीरितम् ॥ १-३२-२३ (१६०१)
 ग्नभः स्पृशन्तं ज्वालाभिः सर्वभूतभयंकरम् ।
 ततो नवत्या नवतीर्मुखानां
 कृत्वा महात्मा गरुडस्तरस्वी ।
 नदीः समापीय मुखैस्ततस्तैः
 सुशीघ्रमागम्य पुनर्जवेन ॥ १-३२-२४ (१६०२)
 ज्वलन्तमग्निं तममित्रतापनः
 समास्तरत्पत्ररथो नदीभिः ।
 ततः प्रचक्रे वपुरन्यदल्पं
 प्रवेष्टुकामोऽग्निमभिप्रशाम्य ॥ १-३२-२५ (१६०३)

इति श्रीमन्महाभारते आदिपर्वणि आस्तीकपर्वणि द्वात्रिंशोऽध्यायः ॥ ३२ ॥

Mahabharata - Adi Parva - Chapter Footnotes

१-३२-३ भौमनः विश्वकर्मा ॥
 १-३२-४ विनिहतः मृतकल्पः कृतः ॥
 १-३२-९ अपोवाह अपसारितवान् ॥
 १-३२-२४ नवत्याः नवतीः शताधिकाष्टसाहस्रीः ॥
 १-३२-२५ समास्तरत् आच्छादितवान् शामितवानित्यर्थः ॥
 द्वात्रिंशोऽध्यायः ॥
 ३२ ॥

आदिपर्व - अध्याय ०३३

॥ श्रीः ॥

१.३३. अध्यायः ३३

Mahabharata - Adi Parva - Chapter Topics

अमृतसमीपे गरुडस्य गमनम् ॥ १ ॥
अमृतं गृहीत्वा गच्छतो गरुडस्य विष्णुदर्शनम् ॥ २ ॥
विष्णुगरुडयोः परस्परं वरदानम् ॥ ३ ॥
गरुडस्य सुपर्णनामप्राप्तिः ॥ ४ ॥

Mahabharata - Adi Parva - Chapter Text

१-३३-० (१६०४)

सौतिरुवाच । १-३३-०क्ष (१४७)

जाम्बूनदमयो भूत्वा मरीचिनिकरोज्ज्वलः ।
प्रविवेश बलात्पक्षी वारिवेग इवार्णवम् ॥ १-३३-१ (१६०५)
स चक्रं क्षुरपर्यन्तमपश्यदमृतान्तिके ।
परिभ्रमन्तमनिशं तीक्ष्णधारमयस्मयम् ॥ १-३३-२ (१६०६)
ज्वलनार्कप्रभं घोरं छेदनं सोमहारिणाम् ।
घोररूपं तदत्यर्थं यन्त्रं देवैः सुनिर्मितम् ॥ १-३३-३ (१६०७)
तस्यान्तरं स दृष्ट्वै पर्यवर्तत खेचरः ।
अरान्तरेणाभ्यपतत्संक्षिप्याङ्गं क्षणेन ह ॥ १-३३-४ (१६०८)
अधश्चक्रस्य चैवात्र दीप्तानलसमद्भृती ।
विद्युज्जिह्वौ महावीर्यौ दीप्तास्यौ दीप्तलोचनौ ॥ १-३३-५ (१६०९)
चक्षुर्विषौ महाघोरौ नित्यं क्रुद्धौ तरस्विनौ ।
अमृतस्यैव रक्षार्थं ददर्श भुजगोत्तमौ ॥ १-३३-६ (१६१०)
सदा संरब्धनयनौ सदा चानिमिषेक्षणौ ।
तयोरेकोऽपि यं पश्येत्स तूर्णं भस्मसाद्भवेत् ॥ १-३३-७ (१६११)
गतौ दृष्ट्वा सहसा खेदं जगाम विनतात्मजः ।
कथमेतौ महावीर्यौ जेतव्यौ हरिभोजिनौ ॥ १-३३-८ (१६१२)
इति संचिन्त्य गरुडस्तयोस्तूर्णं निराकरः ।
तयोश्चक्षुषि रजसा सुपर्णः सहसाऽऽवृणोत् ।
ताभ्यामदृष्टरूपोऽसौ सर्वतः समताडयत् ॥ १-३३-९ (१६१३)
तयोरङ्गे समाक्रम्य वैनतेयोऽन्तरिक्षगः ।
आच्छिनत्तरसा मध्ये सोममभ्यद्रवत्ततः ॥ १-३३-१० (१६१४)
समुत्पाद्यामृतं तत्र वैनतेयस्ततो बली ।
उत्पपात जवेनैव यन्त्रमुन्मथ्य वीर्यवान् ॥ १-३३-११ (१६१५)
अपीत्वैवामृतं पक्षी परिगृह्याशु निःसृतः ।

आगच्छदपरिश्रान्त आवार्यार्कप्रभां ततः ॥ १-३३-१२ (१६१६)
 विष्णुना च तदाकाशे वैनतेयः समेयिवान् ।
 तस्य नारायणस्तुष्टस्तेनालौल्येन कर्मणा ॥ १-३३-१३ (१६१७)
 तमुवाचाव्ययो देवो वरदोऽस्मीति खेचरम् ।
 स वव्रे तव तिष्ठेयमुपरीत्यन्तरिक्षगः ॥ १-३३-१४ (१६१८)
 उवाच चैनं भूयोऽपि नारायणमिदं वचः ।
 अजरश्चामरश्च स्याममृतेन विनाऽप्यहम् ॥ १-३३-१५ (१६१९)
 सौतिरुवाच । १-३३-१६क्ष् (१४८)
 एवमस्त्विति तं विष्णुरुवाच विनतासुतम् ।
 प्रतिगृह्य वनौ तौ च गरुडो विष्णुमब्रवीत् ॥ १-३३-१६ (१६२०)
 भवतेपि वरं दद्यां वृणोतु भगवानपि ।
 तं वव्रे वाहनं विष्णुर्नरुत्मन्तं महाबलम् ॥ १-३३-१७ (१६२१)
 ध्वजं च चक्रे भगवानुपरि स्थास्यसीति तम् ।
 एवमस्त्विति तं देवमुक्त्वा नारायणं खगः ॥ १-३३-१८ (१६२२)
 वव्राज तरसा वेगाद्वायुं स्पर्धन्महाजवः ।
 तं व्रजन्तं खगश्चेष्टं वज्रेणेन्द्रोऽभ्यताडयत् ॥ १-३३-१९ (१६२३)
 हरन्तममृतं रोषाद्गरुडं पक्षिणां वरम् ।
 तमुवाचेन्द्रमाक्रन्दे गरुडः पततां वरः ॥ १-३३-२० (१६२४)
 प्रहसञ्जलक्ष्णया वाचा तथा वज्रसमाहतः ।
 ऋषेर्मानं करिष्यामि वज्रं यस्यास्थिसंभवम् ॥ १-३३-२१ (१६२५)
 वज्रस्य च करिष्यामि तवैव च शतक्रतो ।
 एतत्पत्रं त्यजाम्येकं यस्यान्तं नोपलप्स्यसे ॥ १-३३-२२ (१६२६)
 न च वज्रनिपातेन रुजा मेऽस्तीह काचन ।
 एवमुक्त्वा ततः पुत्रमुत्ससर्ज स पक्षिराट् ॥ १-३३-२३ (१६२७)
 तदुत्सृष्टमभिप्रेक्ष्य तस्य पर्णमनुत्तमम् ।
 हृष्टानि सर्धभूतानि नाम चक्रुर्गरुत्मतः ॥ १-३३-२४ (१६२८)
 सुरूपं पत्रमालक्ष्य सुपर्णोऽयं भवत्विति ।
 तद्दृष्ट्वा महदाश्चर्यं सहस्राक्षः पुरंदरः ।
 खगो महदिदं भूतमिति मत्वाऽभ्यभाषत ॥ १-३३-२५ (१६२९)
 बलं विज्ञातुमिच्छामि यत्ते परमनुत्तमम् ।
 सख्यं चानन्तमिच्छामि त्वया सह खगोत्तम ॥ १-३३-२६ (१६३०)

इति श्रीमन्महाभारते आदिपर्वणि आस्तीपर्वणि त्रयस्त्रिंशोऽध्यायः ॥ ३३ ॥

Mahabharata - Adi Parva - Chapter Footnotes

१-३३-४ संक्षिप्य अणुतरं कृत्वा ॥

१-३३-१० तयोः अङ्गे देहौ आच्छिनत् खण्डशः कृतवान् ॥
 १-३३-११ यन्त्रमुन्मथ्य अमृतं अमृतकुम्भं समुत्पाद्य
 उत्पपातेत्यन्वयः ॥
 १-३३-१२ आवार्यं वारयित्वा तिरस्कृत्येत्यर्थः ॥
 १-३३-१३ अलौल्येन अमृतपानलोभराहित्येन ॥
 १-३३-१४ उपरि ध्वजे इत्यर्थः ॥
 १-३३-१९ स्पर्धावानिवाचरतीति स्पर्धन् ॥
 १-३३-२० आक्रन्दे कलकले ॥
 १-३३-२१ ऋषेः दधीचेः ॥
 त्रयस्त्रिंशोऽध्यायः ॥
 ३३ ॥

आदिपर्व - अध्याय ०३४

॥ श्रीः ॥

१.३४. अध्यायः ३४

Mahabharata - Adi Parva - Chapter Topics

इन्द्रस्य गरुडसख्यलाभः ॥ १ ॥
 इन्द्राङ्गरुडस्य वरलाभः ॥ २ ॥
 विनताया दास्यमोचनम् ॥ ३ ॥
 सर्पाणां द्विजिह्वत्वप्राप्तिः ॥ ४ ॥

Mahabharata - Adi Parva - Chapter Text

१-३४-० (१६३१)

सौतिरुवाच । १-३४-०क्ष् (१४९)

गइत्येवमुक्तो गरुडः प्रत्युवाच शचीपतिम् । १-३४-१ (१६३२)

गरुड उवाच ।

सख्यं मेऽस्तु त्वया देव यथेच्छसि पुरंदर ।

बलं तु मम जानीहि महच्चासह्यमेव च ॥ १-३४-१क्ष् (१५०)

कामं नैतत्प्रशंसन्ति सन्तः स्वबलसंस्तवम् ।

गअनिमित्तं सुरश्रेष्ठ सद्यः प्राप्नोति गर्हणाम् ॥ १-३४-२ (१६३३)

गुणसंकीर्तनं चापि पृष्टेनान्येन गोपते ।

वक्तव्यं न तु वक्तव्यं स्वयमेव शतक्रतो ॥ १-३४-३ (१६३४)

सखेति कृत्वा तु सखे पृष्टो वक्ष्याम्यहं त्वया ।

न ह्यात्मस्त्ववसंयुक्तं वक्तव्यमनिमित्ततः ॥ १-३४-४ (१६३५)

सपर्वतवनामुर्वी ससागरजलामिमाम् ।

वहे पक्षेण वै शक्र त्वामप्यत्रावलम्बिनम् ॥ १-३४-५ (१६३६)
 सर्वान्संपिण्डितान्वापि लोकान्सस्थाणुजङ्गमान् ।
 वहेयमपरिश्रान्तो विद्धीदं मे महद्बलम् ॥ १-३४-६ (१६३७)
 सौतिरुवाच । १-३४-७क्ष (१५१)
 इत्युक्तवचनं वीरं किरीटी श्रीमतां वरः ।
 आह शौनक देवेन्द्रः सर्वलोकहितः प्रभुः ॥ १-३४-७ (१६३८)
 एवमेव यथात्थ त्वं सर्वं संभाव्यते त्वयि ।
 संगृह्यतामिदानीं मे सख्यमत्यन्तमुत्तमम् ॥ १-३४-८ (१६३९)
 न कार्यं यदि सोमेन मम सोमः प्रदीयताम् ।
 अस्मांस्ते हि प्रबाधेयुर्येभ्यो दद्याद्भवानिमम् ॥ १-३४-९ (१६४०)
 गरुड उवाच । १-३४-१०क्ष (१५२)
 किञ्चित्कारणमुद्दिश्य सोमोऽयं नीयते मया ।
 न दास्यामि समापातुं सोमं कस्मैचिदप्यहम् ॥ १-३४-१० (१६४१)
 यत्रेमं तु सहस्राक्ष निक्षिपेयमहं स्वयम् ।
 त्वमादाय ततस्तूर्णं हरेथास्त्रिदिवेश्वर ॥ १-३४-११ (१६४२)
 शक्र उवाच । १-३४-१२क्ष (१५३)
 वाक्येनानेन तुष्टोऽहं यत्त्वयोक्तमिहाण्डज ।
 यमिच्छसि वरं मत्तस्तं गृहाण खगोत्तम ॥ १-३४-१२ (१६४३)
 सौतिरुवाच । १-३४-१३क्ष (१५४)
 इत्युक्तः प्रत्युवाचेदं कद्रूपुत्राननुस्मरन् ।
 भवेयुर्भुजगाः शक्र मम भक्ष्या महाबलाः ॥ १-३४-१३ (१६४४)
 गरुड उवाच । १-३४-१४क्ष (१५५)
 ईशोऽहमपि सर्वस्य करिष्यामि तु तेऽर्थिताम् ।
 भवेयुर्भुजगाः शक्र मम भक्ष्या महाबलाः ॥ १-३४-१४ (१६४५)
 सौतिरुवाच । १-३४-१५क्ष (१५६)
 तथेत्युक्त्वाऽन्वगच्छत्तं ततो दानवसूदनः ।
 देवदेवं महात्मानं योगिनामीश्वरं हरिम् ॥ १-३४-१५ (१६४६)
 स चान्वमोदत्तं चार्थं यथोक्तं गरुडेन वै ।
 इदं भूयो वचः प्राह भगवांस्त्रिदशेश्वरः ॥ १-३४-१६ (१६४७)
 हरिष्यामि विनिक्षिप्तं सोममित्यनुभाष्य तम् ।
 आजगाम ततस्तूर्णं सुपर्णी मातुरन्तिकम् ॥ १-३४-१७ (१६४८)
 गविनयावनतो भूत्वा वचनं चेदमब्रवीत् ।
 इदमानीतममृतं देवानां भवनान्मया ॥ १-३४-१८ (१६४९)
 प्रशाधि किमितो मातः करिष्यामि शुभव्रते । १-३४-१९ (१६५०)
 विनतोवाच ।
 परितुष्टोऽहमेतेन कर्मणा तव पुत्रक ॥ १-३४-१९क्ष (१५७)

अजरश्चाभरश्चैव देवानां सुप्रियो भव । १-३४-२० (१६५१)
 सौतिरुवाच ।
 अथ सर्पानुवाचेदं सर्वान्परमहृष्टवत् । १-३४-२०क्ष (१५८)
 गरुड उवाच ।
 इदमानीतममृतं निक्षेप्स्यामि कुशेषु वः ॥ १-३४-२०क्ष (१५९)
 स्नाता मङ्गलसंयुक्तास्ततः प्राशनीत पन्नगाः ।
 भवद्भिरिदमासीनैर्यदुक्तं तद्वचस्तदा ॥ १-३४-२१ (१६५२)
 अदासी चैव मातेयमद्यप्रभृति चास्तु मे ।
 यथोक्तं भवतामेतद्वचो मे प्रतिपादितम् ॥ १-३४-२२ (१६५३)
 सौतिरुवाच । १-३४-२३क्ष (१६०)
 ततः स्नातुं गताः सर्पाः प्रत्युक्त्वा तं तथेत्युत ।
 शक्रोऽप्यमृतमाक्षिप्य जगाम त्रिदिवं पुनः ॥ १-३४-२३ (१६५४)
 अथागतास्तमुद्देशं सर्पाः सोमार्थिनस्तदा ।
 स्नाताश्च कुतजप्याश्च प्रहृष्टाः कृतमङ्गलाः ॥ १-३४-२४ (१६५५)
 गपरस्परकृतेद्वेषाः सोमप्राशनकर्मणि ।
 अहं पूर्वमहं पूर्वमित्युक्त्वा ते समाद्रवन् ॥ १-३४-२५ (१६५६)
 यत्रैतदमृतं चापि स्थापितं कुशसंस्तरे ।
 तद्विज्ञाय हृतं सर्पाः प्रतिमायाकृतं च तत् ॥ १-३४-२६ (१६५७)
 सोमस्थानमिदं चेति दर्भास्ते लिलिहुस्तदा ।
 ततो द्विधा कृता जिह्वाः सर्पाणां तेन कर्मणा ॥ १-३४-२७ (१६५८)
 अभवंश्चामृतस्पर्शाद्दर्भास्तेऽथ पवित्रिणः ।
 गनागाश्च वञ्चिता भूत्वा विसृज्य विनतां ततः ।
 विषादमगमंस्तीव्रं गरुडस्य बलात्प्रभो ॥ १-३४-२८ (१६५९)
 एवं तदमृतं तेन हृतमाहृतमेव च ।
 द्विजिह्वाश्च कृताः सर्पा गरुडेन महात्मना ॥ १-३४-२९ (१६६०)
 ततः सुपर्णः परमप्रहर्षवा-
 न्विहृत्य मात्रा सह तत्र कानने ।
 भुजंगभक्षः परमार्चितः खगै-
 रहीनकीर्तिर्विनतामनन्दयत् ॥ १-३४-३० (१६६१)
 इमां कथां यः शृणुयान्नरः सदा
 पठेत वा द्विजगणमुख्यसंसदि ।
 असंशयं त्रिदिवमियात्स पुण्यभा-
 ङ्गहात्मनः पतगपतेः प्रकीर्तनात् ॥ १-३४-३१ (१६६२)

इति श्रीमन्महाभारते आदिपर्वणि आस्तीकपर्वणि चतुस्त्रिंशोऽध्यायः ॥ ३४ ॥

Mahabharata - Adi Parva - Chapter Footnotes

१-३४-६ संपिण्डितान् एकीकृतान् । स्थाणु स्थावरम् ॥
१-३४-७ किरीटी इन्द्रः ॥
१-३४-१३ उपधिकृतं छलकृतम् ॥
१-३४-१४ ईशः समर्थः । अर्थितां अन्यस्मै अमृतं न देयमित्यर्थेप्सुताम् ॥
१-३४-१७ अनुभाष्य हे गरुडेति संबोध्य ॥
१-३४-२० इदं वः युष्माकममृतं न तु मम ॥
१-३४-२६ प्रतिमायाकृतं यथा दास्यं मायाकृतं तथा अमृतदानमपि
इतरेण कृतमित्यर्थः ॥
चतुस्त्रिंशोऽध्यायः ॥
३४ ॥

आदिपर्व - अध्याय ०३५

॥ श्रीः ॥

१.३५. अध्यायः ३५

Mahabharata - Adi Parva - Chapter Topics

सर्पनामकथनम् ॥ १ ॥

Mahabharata - Adi Parva - Chapter Text

१-३५-० (१६६३)

शौनक उवाच । १-३५-०क्ष (१६१)

भुजङ्गमानां शापस्य मात्रा चैव सुतेन च ।

विनतायास्त्वया प्रोक्तं कारणं सूतनन्दन ॥ १-३५-१ (१६६४)

वरप्रदानं भर्त्रा च कद्रूविनतयोस्तथा ।

नामनी चैव ते प्रोक्ते पक्षिणोर्वैनतेययोः ॥ १-३५-२ (१६६५)

पन्नगानां तु नामानि न कीतर्यसि सूतज ।

प्राधान्येनापि नामानि श्रोतुमिच्छामहे वयम् ॥ १-३५-३ (१६६६)

सौतिरुवाच । १-३५-४क्ष (१६२)

बहुत्वान्नामधेयानि पन्नगानां तपोधन ।

न कीर्तयिष्ये सर्वेषां प्राधान्येन तु मे शृणु ॥ १-३५-४ (१६६७)

शेषः प्रथमतो जातो वासुकिस्तदनन्तरम् ।

ऐरावतस्तक्षकश्च कर्कोटकधनञ्जयौ ॥ १-३५-५ (१६६८)

कालियो मणिनागश्च नागश्चापूरणस्तथा ।

नागस्तथा पिञ्जरक एलापत्रोऽथ वामनः ॥ १-३५-६ (१६६९)

नीलानीलौ तथा नागौ कल्माषशबलौ तथा ।

आर्यकश्चोग्रकश्चैव नागः कलशपोतकः ॥ १-३५-७ (१६७०)
 सुमनाख्यो दधिमुखस्तथा विमलपिण्डकः ।
 आप्तः कोटरकश्चैव शङ्खो वालिशिखस्तथा ॥ १-३५-८ (१६७१)
 निष्ठानको हेमगुहो नहुषः पिङ्गलस्तथा ।
 बाह्यकर्णो हस्तिपदस्तथा मुद्गरपिण्डकः ॥ १-३५-९ (१६७२)
 कम्बलाश्वतरौ चापि नागः कालीयकस्तथा ।
 वृत्तसंवर्तकौ नागौ द्वौ च पद्माविति श्रुतौ ॥ १-३५-१० (१६७३)
 नागः शङ्खमुखश्चैव तथा कूष्माण्डकोऽपरः ।
 क्षेमकश्च तथा नागो नागः पिण्डारकस्तथा ॥ १-३५-११ (१६७४)
 करवीरः पुष्पदंष्ट्रो बिल्वको बिल्वपाण्डुरः ।
 मूषकादः शङ्खशिराः पूर्णभद्रो हरिद्रकः ॥ १-३५-१२ (१६७५)
 अपराजितो ज्योतिकश्च पन्नगः श्रीवहस्तथा ।
 कौरव्यो धृतराष्ट्रश्च शङ्खपिण्डश्च वीर्यवान् ॥ १-३५-१३ (१६७६)
 विरजाश्च सुबाहुश्च शालिपिण्डश्च वीर्यवान् ।
 हस्तिपिण्डः पिठरकः सुमुखः कौणपाशनः ॥ १-३५-१४ (१६७७)
 कुठरः कुञ्जरश्चैव तथा नागः प्रभाकरः ।
 कुमुदः कुमुदाक्षश्च तित्तिरिर्हलिकस्तथा ॥ १-३५-१५ (१६७८)
 कर्दमश्च महानागो नागश्च बहुमूलकः ।
 कर्कराकर्करौ नागौ कुण्डोदरमहोदरौ ॥ १-३५-१६ (१६७९)
 एते प्राधान्यतो नागाः कीर्तिता द्विजसत्तम ।
 बहुत्वान्नामधेयानामितरे नानुकीर्तिताः ॥ १-३५-१७ (१६८०)
 एतेषां प्रसवो यश्च प्रसवस्य च संततिः ।
 असङ्ख्येयेति मत्त्वा तान्न ब्रवीमि तपोधन ॥ १-३५-१८ (१६८१)
 बहूनीह सहस्राणि प्रयुतान्यर्बुदानि च ।
 अशक्यान्येव सङ्ख्यातुं पन्नगानां तपोधन ॥ १-३५-१९ (१६८२)

इति श्रीमन्महाभारते आदिपर्वणि आस्तीकपर्वणि पञ्चत्रिंशोऽध्यायः ॥ ३५ ॥

Mahabharata - Adi Parva - Chapter Footnotes

१-३५-१ भुजङ्गमानां मात्रा शापो दत्तस्तस्य कारणं अवज्ञया
 मातुराज्ञाकारित्वं । विनतायाः सुतेन अरुणेन शापो दत्तस्तस्य कारणं
 सपत्नीर्ष्या ॥

पञ्चत्रिंशोऽध्यायः ॥

३५ ॥

आदिपर्व - अध्याय ०३६

॥ श्रीः ॥

१.३६. अध्यायः ३६

Mahabharata - Adi Parva - Chapter Topics

शेषस्य ब्रह्मणो वरलाभः पृथ्वीधारणाज्ञा च ॥ १ ॥

Mahabharata - Adi Parva - Chapter Text

१-३६-० (१६८३)

शौन उवाच । १-३६-०क्ष् (१६३)

आख्याता भुजगास्तात वीर्यवन्तो दुरासदाः ।

शापं तं तेऽभिविज्ञाय कृतवन्तः किमुत्तरम् ॥ १-३६-१ (१६८४)

सौतिरुवाच । १-३६-२क्ष् (१६४)

तेषां तु भगवाञ्छेषः कद्रूं त्यक्त्वा महायशाः ।

उग्रं तपः समातस्थे वायुभक्षो यतव्रतः ॥ १-३६-२ (१६८५)

गन्धमादनमासाद्य बदर्यां च तपोरतः ।

गोकर्णे पुष्करारण्ये तथा हिमवतस्तटे ॥ १-३६-३ (१६८६)

तेषु तेषु च पुण्येषु तीर्थेष्वायतनेषु च ।

एकान्तशीलो नियतः सततं विजितेन्द्रियः ॥ १-३६-४ (१६८७)

तप्यमानं तपो घोरं तं ददर्श पितामहः ।

संशुष्कमांसत्वक्स्नायुं जटाचीरधरं मुनिम् ॥ १-३६-५ (१६८८)

तमब्रवीत्सत्यधृतिं तप्यमानं पितामहः ।

किमिदं कुरुषे शेष प्रजानां स्वस्ति वै कुरु ॥ १-३६-६ (१६८९)

त्वं हि तीव्रेण तपसा प्रजास्तापयसेऽनघ ।

ब्रूहि कामं च मे शेष यस्ते हृदि व्यवस्थितः ॥ १-३६-७ (१६९०)

शेष उवाच । १-३६-८क्ष् (१६५)

सोदर्या मम सर्वे हि भ्रातरो मन्दचेतसः ।

सह तैर्नोत्सहे वस्तुं तद्भवाननुमन्यताम् ॥ १-३६-८ (१६९१)

अभ्यसूयन्ति सततं परस्परममित्रवत् ।

ततोऽहं तप आतिष्ठे नैतन्पश्येयमित्युत ॥ १-३६-९ (१६९२)

न मर्षयन्ति ससुतां सततं विनतां च ते ।

अस्माकं चापरो भ्राता वैनतेयोऽन्तरिक्षगः ॥ १-३६-१० (१६९३)

तं च द्विषन्ति सततं स चापि बलवत्तरः ।

वरप्रदानात्स पितुः कश्यपस्य महात्मनः ॥ १-३६-११ (१६९४)

सोऽहं तपः समास्थाय मोक्ष्यामीदं कलेवरम् ।

कथं मे प्रेत्यभावेऽपि न तैः स्यात्सह सङ्गमः ॥ १-३६-१२ (१६९५)

तमेवं वादिनं शेषं पितामह उवाच ह ।

जानामि शेष सर्वेषां भ्रातृणां ते विचेष्टितम् ॥ १-३६-१३ (१६९६)
 मातुश्चाप्यपराधाद्धै भ्रातृणां ते महद्भयम् ।
 कृतोऽत्र परिहारश्च पूर्वमेव भुजङ्गम ॥ १-३६-१४ (१६९७)
 भ्रातृणां तव सर्वेषां न शोकं कर्तुमर्हसि ।
 वृणीष्व च वरं मत्तः शेष यत्तेऽभिकाङ्क्षितम् ॥ १-३६-१५ (१६९८)
 दास्यामि हि वरं तेऽद्य प्रीतिर्मे परमा त्वयि ।
 दिष्ट्या बुद्धिश्च ते धर्मे निविष्टा पन्नगोत्तम ।
 भूयो भूयश्च ते बुद्धिर्धर्मे भवतु सुस्थिरा ॥ १-३६-१६ (१६९९)
 शेष उवाच । १-३६-१६क्ष (१६६)
 एष एव वरो देव काङ्क्षितो मे पितामह ।
 धर्मे मे रमतां बुद्धिः शमे तपसि चेश्वर ॥ १-३६-१७ (१७००)
 ब्रह्मोवाच । १-३६-१८क्ष (१६७)
 प्रीतोऽस्म्यनेन ते शेष दमेन च शमेन च ।
 त्वया त्विदं वचः कार्यं मन्त्रियोगात्प्रजाहितम् ॥ १-३६-१८ (१७०१)
 इमां महीं शैलवनोपपन्नां
 ससागरग्रामविहारपत्तनाम्
 त्वं शेष सम्यक् चलितां यथाव-
 त्संगृह्य तिष्ठस्व यथाऽचला स्यात् ॥ १-३६-१९ (१७०२)
 शेष उवाच । १-३६-२०क्ष (१६८)
 यथाऽऽह देवो वरदः प्रजापति-
 र्महीपतिर्भूतपतिर्जगत्पतिः ।
 तथा महीं धारयिताऽस्मि निश्चलां
 प्रयच्छतां मे विवरं प्रजापते ॥ १-३६-२० (१७०३)
 ब्रह्मोवाच । १-३६-२१क्ष (१६९)
 अधो महीं गच्छ भुजङ्गमोत्तम
 स्वयं तवैषा विवरं प्रदास्यति ।
 इमां धरां धारयता त्वया हि मे
 महत्प्रियं शेष कृतं भविष्यति ॥ १-३६-२१ (१७०४)
 सौतिरुवाच । १-३६-२२क्ष (१७०)
 तथैव कृत्वा विवरं प्रविश्य स
 प्रभुर्भुवो भुजगवराग्रजः स्थितः ।
 विभर्ति देवीं शिरसा महीमिमां
 समुद्रनेमिं परिगृह्य सर्वतः ॥ १-३६-२२ (१७०५)
 ब्रह्मोवाच । १-३६-२३क्ष (१७१)
 शेषोऽसि नागोत्तम धर्मदेवो
 महीमिमां धारयसे यदेकः ।

अनन्तभोगैः परिगृह्य सर्वा
यथाहमेवं बलभिद्यथा वा ॥ १-३६-२३ (१७०६)
सौतिरुवाच । १-३६-२४क्ष (१७२)
अधो भूमौ वसत्येवं नागोऽनन्तः प्रतापवान् ।
धास्यन्वसुधामेकः शासनाद्ब्रह्मणो विभोः ॥ १-३६-२४ (१७०७)
सुपर्णं च सहायं वै भगवानमरोत्तमः ।
प्रादादनन्ताय तदा वैनतेयं पितामहः ॥ १-३६-२५ (१७०८)
गअनन्तेऽभिप्रयाते तु वासुकिः स महाबलः ।
अभ्यषिच्यत नागैस्तु दैवतैरिव वासवः ॥ १-३६-२६ (१७०९)

इति श्रीमन्महाभारते आदिपर्वणि आस्तीकपर्वणि षट्त्रिंशोऽध्यायः ॥ ३७ ॥

Mahabharata - Adi Parva - Chapter Footnotes

१-३६-१ उत्तरं अनन्तरम् ॥
१-३६-२३ अनन्तभोगैः अनन्तफणाभिः ॥
षट्त्रिंशोऽध्यायः ॥
३६ ॥

आदिपर्व - अध्याय ०३७

॥ श्रीः ॥

१.३७. अध्यायः ३७

Mahabharata - Adi Parva - Chapter Topics

मातृशापपरिहारार्थं सर्पाणां मन्त्रालोचनम् ॥ १ ॥

Mahabharata - Adi Parva - Chapter Text

१-३७-० (१७१०)
सौतिरुवाच । १-३७-०क्ष (१७३)
मातुः सकाशात्तं शापं श्रुत्वा वै पन्नगोत्तमः ।
वासुकिश्चिन्तयामास शापोऽयं न भवेत्कथम् ॥ १-३७-१ (१७११)
ततः स मन्त्रयामास भ्रातृभिः सह सर्वशः ।
ऐरावतप्रभृतिभिः सर्वैर्धर्मपरायणैः ॥ १-३७-२ (१७१२)
वासुकिरुवाच । १-३७-३क्ष (१७४)
अयं शापो यथोद्दिष्टो विदितं वस्तथाऽनघाः ।
तस्य शापस्य मोक्षार्थं मन्त्रयित्वा यतामहे ॥ १-३७-३ (१७१३)
सर्वेषामेव शापानां प्रतिघातो हि विद्यते ।

न तु मात्राऽभिशप्तानां मोक्षः क्वचन विद्यते ॥ १-३७-४ (१७१४)
 अव्ययस्याप्रमेयस्य सत्यस्य च तथाग्रतः ।
 शप्ता इत्येव मे श्रुत्वा जायते हृदि वेपथुः ॥ १-३७-५ (१७१५)
 नूनं सर्वविनाशोऽयमस्माकं समुपागतः ।
 गशापः सृष्टो महाघोरो मात्रा खल्वविनीतया ।
 न ह्येतां सोऽव्ययो देवः शपत्नीं प्रत्यषेधयत् ॥ १-३७-६ (१७१६)
 तस्मात्संमन्त्रयामोऽद्य भुजङ्गानामनामयम् ।
 यथा भवेद्धि सर्वेषां मा नः कालोऽत्यगादयम् ॥ १-३७-७ (१७१७)
 सर्व एव हि नस्तावद्बुद्धिमन्तो विचक्षणाः ।
 अपि मन्त्रयमाणा हि हेतुं पश्याम मोक्षणे ॥ १-३७-८ (१७१८)
 यथा नष्टं पुरा देवा गूढमग्निं गुहागतम् ।
 यथा स यज्ञो न भवेद्यथा वाऽपि पराभवः ।
 जनमेजयस्य सर्पाणां विनाशकरणाय वै ॥ १-३७-९ (१७१९)
 सौतिरुवाच । १-३७-१०क्ष् (१७५)
 तथेत्युक्त्वा ततः सर्वे काद्रवेयाः समागताः ।
 समयं चकिरे तत्र मन्त्रबुद्धिविशारदाः ॥ १-३७-१० (१७२०)
 एके तत्राब्रुवन्नागा वयं भूत्वा द्विजर्षभाः ।
 जनमेजयं तु भिक्षामो यज्ञस्ते न भवेदिति ॥ १-३७-११ (१७२१)
 अपरे त्वब्रुवन्नागास्तत्र पण्डितमानिनः ।
 मन्त्रिणोऽस्य वयं सर्वे भविष्यामः सुसंमताः ॥ १-३७-१२ (१७२२)
 स नः प्रक्ष्यति सर्वेषु कार्येष्वर्थविनिश्चयम् ।
 तत्र बुद्धिं प्रदास्यामो यथा यज्ञो निवत्स्यति ॥ १-३७-१३ (१७२३)
 स नो बहुमतान्नाजा बुद्ध्या बुद्धिमतां वरः ।
 यज्ञार्थं प्रक्ष्यति व्यक्तं नेति वक्ष्यामहे वयम् ॥ १-३७-१४ (१७२४)
 दर्शयन्तो बहून्दोषान्प्रेत्य चेह च दारुणान् ।
 हेतुभिः कारणैश्चैव यथा यज्ञो भवेन्न सः ॥ १-३७-१५ (१७२५)
 अथवा य उपाध्यायः क्रतोस्तस्य भविष्यति ।
 सर्पसत्रविधानज्ञो राजकार्यहिते रतः ॥ १-३७-१६ (१७२६)
 तं गत्वा दशतां कश्चिद्भुजङ्गः स मरिष्यति ।
 तस्मिन्मृते यज्ञकारे क्रतुः स न भविष्यति ॥ १-३७-१७ (१७२७)
 ये चान्ये सर्पसत्रज्ञा भविष्यन्त्यस्य चत्विजः ।
 तांश्च सर्वान्दशिष्यामः कृतमेवं भविष्यति ॥ १-३७-१८ (१७२८)
 अपरे त्वब्रुवन्नागा धर्मात्मानो दयालवः ।
 अबुद्धिरेषा भवतां ब्रह्महत्या न शोभनम् ॥ १-३७-१९ (१७२९)
 सम्यक्सद्धर्ममूला वै व्यसने शान्तिरुत्तमा ।
 अधर्मोत्तरता नाम कृत्स्नं व्यापादयेज्जगत् ॥ १-३७-२० (१७३०)

अपरे त्वब्रुवन्नागाः समिद्धं जातवेदसम् ।
 वर्षैर्निर्वापयिष्यामो मेघा भूत्वा सविद्युतः ॥ १-३७-२१ (१७३१)
 स्रुग्भाण्डं निशि गत्वा च अपरे भुजगोत्तमाः ।
 प्रमत्तानां हरन्त्वाशु विघ्न एवं भविष्यति ॥ १-३७-२२ (१७३२)
 यज्ञे वा भुजगास्तस्मिञ्शतशोऽथ सहस्रशः ।
 जनान्दशन्तु वै सर्वे नैवं त्रासो भविष्यति ॥ १-३७-२३ (१७३३)
 अथवा संस्कृतं भोज्यं दूषयन्तु भुजङ्गमाः ।
 स्वेन मूत्रपुरीषेण सर्वभोज्यविनाशिना ॥ १-३७-२४ (१७३४)
 अपरे त्वब्रुवंस्तत्र ऋत्विजोऽस्य भवामहे ।
 यज्ञविघ्नं करिष्यामो दक्षिणा दीयतामिति ॥ १-३७-२५ (१७३५)
 वश्यतां च गतोऽसौ नः करिष्यति यथेप्सितम् ।
 अपरे त्वब्रुवंस्तत्र जले प्रक्रीडितं नृपम् ॥ १-३७-२६ (१७३६)
 गृहमानीय बध्नीमः क्रतुरेवं भवेन्न सः ।
 अपरे त्वब्रुवंस्तत्र नागाः पण्डितमानिनः ॥ १-३७-२७ (१७३७)
 दशामस्तं प्रगृह्याशु कृतपेवं भविष्यति ।
 छिन्नं मूलमनर्थानां मृते तस्मिन्भविष्यति ॥ १-३७-२८ (१७३८)
 एषा नो नैष्ठिकी बुद्धिः सर्वेषामीक्षणश्रवः ।
 अथ यन्मन्यसे राजन्दुतं तत्संविधीयताम् ॥ १-३७-२९ (१७३९)
 इत्युक्त्वा समुदैक्षन्त वासुकिं पन्नगोत्तमम् ।
 वासुकिश्चापि संचिन्त्य तानुवाच भुजङ्गमान् ॥ १-३७-३० (१७४०)
 नैषा वो नैष्ठिकी बुद्धिर्मता कर्तुं भुजङ्गमाः ।
 सर्वेषामेव मे बुद्धिः पन्नगानां न रोचते ॥ १-३७-३१ (१७४१)
 किं तत्र संविधातव्यं भवतां स्याद्धितं तु यत् ।
 श्रेयः प्रसादनं मन्ये कश्यपश्य महात्मनः ॥ १-३७-३२ (१७४२)
 ज्ञातिवर्गस्य सौहार्दादात्मनश्च भुजङ्गमाः ।
 न च जानाति मे बुद्धिः किञ्चित्कर्तुं वचो हिवः ॥ १-३७-३३ (१७४३)
 मया हीदं विधातव्यं भवतां यद्धितं भवेत् ।
 अनेनाहं भृशं तप्ये गुणदोषौ मदाश्रयौ ॥ १-३७-३४ (१७४४)

इति श्रीमन्महाभारते आदिपर्वणि आस्तीकपर्वणि सप्तत्रिंशोऽध्यायः ॥ ३७ ॥

Mahabharata - Adi Parva - Chapter Footnotes

१-३७-५ सत्यस्य सत्यलोकाधिपतेर्ब्रह्मणः ॥
 १-३७-१० मन्त्रबुद्धिविशारदाः नीतिनिश्चयनिपुणाः ॥
 १-३७-१३ निवत्स्यति निवृत्तो भविष्यति ॥
 १-३७-१८ कृतं प्रतिकृतम् ॥

१-३७-२० व्यसने आपदि शान्तिः आपन्नाशः । सद्धर्ममूला सतां धर्मो
देवब्राह्मणप्रार्थना तन्मूला ॥
१-३७-२१ नैष्ठिकी आत्यन्तिकी । ईक्षणमेव श्रवः श्रोत्रं यस्य स
तथाभूत हे वासुके ॥
१-३७-३१ ज्ञातिरक्षानाशनिमित्तौ गुणदोषौ मदाश्रयौ
ज्येष्ठत्वान्ममेत्यर्थः ॥
सप्तत्रिंशोऽध्यायः ॥
३७ ॥

आदिपर्व - अध्याय ०३८
॥ श्रीः ॥
१.३८. अध्यायः ३८

Mahabharata - Adi Parva - Chapter Topics
एलापत्रभाषणम् ॥ १ ॥
देवब्रह्मसंवादमुखेनास्तीकोत्पत्तिकथनम् ॥ २ ॥

Mahabharata - Adi Parva - Chapter Text

१-३८-० (१७४५)
सौतिरुवाच । १-३८-०क्ष् (१७६)
सर्पाणां तु वचः श्रुत्वा सर्वेषामिति चेति च ।
वासुकेश्च वचः श्रुत्वा एलापत्रोऽब्रवीदिदम् ॥ १-३८-१ (१७४६)
ग्रागेव दर्शिता बुद्धिर्मयैषा भुजगोत्तमाः ।
हेयेति यदि वो बुद्धिस्तवापि च तथा प्रभो ॥ १-३८-२ (१७४७)
अस्तु कामं मभाद्यापि बुद्धिः स्मरणमागता ।
तां शृणुध्वं प्रवक्ष्यामि याथातथ्येन पन्नगाः ॥ १-३८-३ (१७४८)
न स यज्ञो न भविता न स राजा तथाविधः ।
जनमेजयः पाण्डवेयो यतोऽस्माकं महद्भयम् ॥ १-३८-४ (१७४९)
दैवेनोपहतो राजन्यो भवेदिह पूरुषः ।
स दैवमेवाश्रयेत नान्यत्तत्र परायणम् ॥ १-३८-५ (१७५०)
तदिदं चैवमस्माकं भयं पन्नगसत्तमाः ।
दैवमेवाश्रयामोऽत्र शृणुध्वं च वचो मम ॥ १-३८-६ (१७५१)
अहं शापे समुत्सृष्टे समश्रौषं वचस्तदा ।
मातुरुत्सङ्गमारूढो भयात्पन्नगसत्तमाः ।
देवानां पन्नगश्रेष्ठास्तीक्ष्णास्तीक्ष्ण इति प्रभो ॥ १-३८-७ (१७५२)
गशापदुःखाग्नितप्तानां पन्नगानामनामयम् ।

कृपया परयाऽऽविष्टाः प्रार्थयन्तो दिवोकसः ॥ १-३८-८ (१७५३)
 देवा ऊचुः । १-३८-९क्ष (१७७)
 का हि लब्ध्वा प्रियान्पुत्राञ्जपेदेवं पितामह ।
 ऋते कद्रूं तीक्ष्णरूपां देवदेव तवाग्रतः ॥ १-३८-९ (१७५४)
 तथेति च वचस्तस्यास्त्वयाप्युक्तं पितामह ।
 इच्छाम एतद्विज्ञातुं कारणं यन्न वारिता ॥ १-३८-१० (१७५५)
 ब्रह्मोवाच । १-३८-११क्ष (१७८)
 बहवः पन्नगास्तीक्ष्णा घोररूपा विषोल्बणाः ।
 प्रजानां हितकामोऽहं न च वारितवांस्तदा ॥ १-३८-११ (१७५६)
 ये दन्दशूकाः क्षुद्राश्च पापाचारा विषोल्बणाः ।
 तेषां विनाशो भविता न तु ये धर्मचारिणः ॥ १-३८-१२ (१७५७)
 यन्निमित्तं च भविता मोक्षस्तेषां महाभयात् ।
 पन्नगानां निबोधध्वं तस्मिन्काले समागते ॥ १-३८-१३ (१७५८)
 यायावरकुले धीमान्भविष्यति महानृषिः ।
 जरत्कारुरिति ख्यातस्तपस्वी नियतेन्द्रियः ॥ १-३८-१४ (१७५९)
 तस्य पुत्रो जरत्कारोर्भविष्यति तपोधनः ।
 आस्तीको नाम यज्ञं स प्रतिषेत्स्यति तं तदा ।
 तत्र मोक्षयन्ति भुजगा ये भविष्यन्ति धार्मिकाः ॥ १-३८-१५ (१७६०)
 देवा ऊचुः । १-३८-१६क्ष (१७९)
 स मुनिप्रवरो ब्रह्मञ्जरत्कारुर्महातपाः ।
 कस्यां पुत्रं महात्मानं जनयिष्यति वीर्यवान् ॥ १-३८-१६ (१७६१)
 ब्रह्मोवाच । १-३८-१७क्ष (१८०)
 ग्वासुकेर्भगिनी कन्या समुत्पन्ना सुशोभना ।
 तस्मै दास्यति तां कन्यां वासुकिर्भुजगोत्तमः ॥ १-३८-१७ (१७६२)
 तस्यां जनयिता पुत्रं वेदवेदाङ्गपारगम् ।
 सनामायां सनामा स कन्यायां द्विजसत्तमः ॥ १-३८-१८ (१७६३)
 एलापत्र उवाच । १-३८-१९क्ष (१८१)
 एवमस्त्विति तं देवाः पितामहमथाब्रुवन् ।
 उत्कवैवं वचनं देवान्विरिञ्चिस्त्रिदिवं ययौ ॥ १-३८-१९ (१७६४)
 सोऽहमेवं प्रपश्यामि वासुके भगिनी तव ।
 जरत्कारुरिति ख्याता तां तस्मै प्रतिपादय ॥ १-३८-२० (१७६५)
 भैक्षवद्विज्ञमाणाय नागानां भयशान्तये ।
 ऋषये सुव्रतायैनामेष मोक्षः श्रुतो मया ॥ १-३८-२१ (१७६६)

इति श्रीमन्महाभारते आदिपर्वणि आस्तीकपर्वणि अष्टत्रिंशोऽध्यायः ॥ ३८ ॥

Mahabharata - Adi Parva - Chapter Footnotes

१-३८-१ इतिचेतिचेति तत्तद्वचनाभिनयप्रदर्शनम् ॥
 १-३८-४ न भवितेति न भवितैवेत्यर्थः । न तथाविधः यस्य
 राष्ट्रमृत्विजः स्वरूप वा द्रष्टुं शक्यं तादृशो न भवति
 मन्त्रवीर्यसंपन्नत्वात् ॥
 १-३८-७ तीक्ष्णास्तीक्ष्णाः अत्यन्तं तीक्ष्णाः स्त्रिय इति शेषः ॥
 १-३८-१२ दन्दशूकाः दंशनशीलाः । क्षुद्राः अल्पेपि निमित्ते प्राणग्राहकाः ॥
 अष्टत्रिंशोऽध्यायः ॥
 ३८ ॥

आदिपर्व - अध्याय ०३९

॥ श्रीः ॥

१.३९. अध्यायः ३९

Mahabharata - Adi Parva - Chapter Topics

एलापत्रोपदेशेन वासुकिभगिन्या जरत्कार्वा रक्षणम् ॥ १ ॥

Mahabharata - Adi Parva - Chapter Text

१-३९-० (१७६७)

सौतिरुवाच । १-३९-०क्ष् (१८२)

एलापत्रवचः श्रुत्वा ते नागा द्विजसत्तम ।

सर्वे प्रहृष्टमनसः साधुसाध्वित्यपूजयन् ॥ १-३९-१ (१७६८)

ततःप्रभृति तां कन्यां वासुकिः पर्यरक्षत ।

जरत्कारुं स्वसारं वै परं हर्षमवाप च ॥ १-३९-२ (१७६९)

ततो नातिमहान्कालः समतीत इवाभवत् ।

अथ देवासुराः गसर्वे ममन्थुर्वरुणालयम् ॥ १-३९-३ (१७७०)

तत्र नेत्रमभून्नागो वासुकिर्बलिनां वरः ।

समाप्यैव च तत्कर्म पितामहमुपागमन् ॥ १-३९-४ (१७७१)

देवा वासुकिना सार्धं पितामहमथाब्रुवन् ।

भगवञ्शापभीतोऽयं वासुकिस्तप्यते भृशम् ॥ १-३९-५ (१७७२)

अस्यैतन्मानसं शल्यं समुद्धर्तुं त्वमर्हसि ।

जनन्याः शापजं देव ज्ञातीनां हितमिच्छतः ॥ १-३९-६ (१७७३)

हितो ह्ययं सदास्मकं प्रियकारी च नागराट् ।

प्रसादं कुरु देवेश शमयास्य मनोज्वरम् ॥ १-३९-७ (१७७४)

ब्रह्मोवाच । १-३९-८क्ष् (१८३)

मयैव तद्वितीर्णं वै वचनं मनसाऽमराः ।

एलापत्रेण नागेन यदस्याभिहितं पुरा ॥ १-३९-८ (१७७५)
 तत्करोत्वेष नागेन्द्रः प्राप्तकालं वचः स्वयम् ।
 विनशिष्यन्ति ये पापा न तु ये धर्मचारिणः ॥ १-३९-९ (१७७६)
 उत्पन्नः स जरत्कारुस्तपस्युग्रे रतो द्विजः ।
 तस्यैष भगिनीं काले जरत्कारुं प्रयच्छतु ॥ १-३९-१० (१७७७)
 एलापत्रेण यत्प्रोक्तं वचनं भुजगेन ह ।
 पन्नगानां हितं देवास्तत्तथा न तदन्यथा ॥ १-३९-११ (१७७८)
 सौतिरुवाच । १-३९-१२क्ष् (१८४)
 एतच्छ्रुत्वा तु नागेन्द्रः पितामहवचस्तदा ।
 संदिश्य पन्नगान्सर्वान्वासुकिः शापमोहितः ॥ १-३९-१२ (१७७९)
 स्वसारमुद्यम्य तदा जरत्कारुमृषिं प्रति ।
 सर्पान्वहूञ्जरत्कारौ नित्ययुक्तान्समादधत् ॥ १-३९-१३ (१७८०)
 जरत्कारुर्यदा भार्यामिच्छेद्वरयितुं प्रभुः ।
 शीघ्रमेत्य तदाऽऽख्येयं तन्नः श्रेयो भविष्यति ॥ १-३९-१४ (१७८१)

इति श्रीमनमहाभारते आदिपर्वणि आस्तीकपर्वणि
 एकोनचत्वारिंशोऽध्यायः ॥ ३९ ॥

Mahabharata - Adi Parva - Chapter Footnotes

१-३९-४ नेत्रं रज्जुः ॥
 १-३९-१३ जरत्कारौ जरत्कारुऋषिनिमित्तं । तदन्वेषणायेत्यर्थः ॥
 एकोनचत्वारिंशोऽध्यायः ॥
 ३९ ॥

आदिपर्व - अध्याय ०४०

॥ श्रीः ॥

१.४०. अध्यायः ४०

Mahabharata - Adi Parva - Chapter Topics

जरत्कारुनामव्युत्पत्तिकथनम् ॥ १ ॥
 शौनकस्य सौतिं प्रति आस्तीकोत्पत्तिप्रश्नः ॥ २ ॥
 प्रसङ्गेन परीक्षिन्मृगयाकथनम् ॥ ३ ॥
 परीक्षिता शमीकस्कन्धे मृतसर्पनिधानम् ॥ ४ ॥

Mahabharata - Adi Parva - Chapter Text

१-४०-० (१७८२)

शौनक उवाच । १-४०-०क्ष (१८५)
 जरत्कारुरिति ख्यातो यस्त्वया सूतनन्दन ।
 इच्छामि तदहं श्रोतुं ऋषेस्तस्य महात्मनः ॥ १-४०-१ (१७८३)
 किं कारणं जरत्कारोर्नामैतत्प्रथितं भुवि ।
 जरत्कारुनिरुक्तिं त्वं यथावद्वक्तुमर्हसि ॥ १-४०-२ (१७८४)
 सौतिरुवाच । १-४०-३क्ष (१८६)
 जरेति क्षयमाहुर्वै दारुणं कारुसंज्ञितम् ।
 शरीरं कारु तस्यासीत्तत्स धीमाञ्जनैःशनैः ॥ १-४०-३ (१७८५)
 क्षपयामास तीव्रेण तपसेत्यत उच्यते ।
 जरत्कारुरिति ब्रह्मन्वासुकेर्भगिनी तथा ॥ १-४०-४ (१७८६)
 एवमुक्तस्तु धर्मात्मा शौनकः प्राहसत्तदा ।
 उग्रश्रवसमामन्व्य उपपन्नमिति ब्रुवन् ॥ १-४०-५ (१७८७)
 शौनक उवाच । १-४०-६क्ष (१८७)
 उक्तं नाम यथा पूर्वं सर्वं तच्छ्रुतवानहम् ।
 यथा तु जातो ह्यास्तीक एतदिच्छामि वेदितुम् ।
 तच्छ्रुत्वा वचनं तस्य सौतिः प्रोवाच शास्त्रतः ॥ १-४०-६ (१७८८)
 सौतिरुवाच । १-४०-७क्ष (१८८)
 संदिश्य पन्नगान्सर्वान्वासुकिः सुसमाहितः ।
 स्वसारमुद्यम्य तदा जरत्कारुमृषिं प्रति ॥ १-४०-७ (१७८९)
 अथ कालस्य महतः स मुनिः संशितव्रतः ।
 तपस्यभिरतो धीमान्स दारान्नाभ्यकाङ्क्षत ॥ १-४०-८ (१७९०)
 स तूर्ध्वरेतास्तपसि प्रसक्तः
 स्वाध्यायवान्वीतभयः कृतात्मा ।
 चचार सर्वां पृथिवीं महात्मा
 न चापि दारान्मनसाध्यकाङ्क्षत् ॥ १-४०-९ (१७९१)
 ततोऽपरस्मिन्संप्राप्ते काले कस्मिंश्चिदेव तु ।
 परिक्षिन्नम राजासीद्ब्रह्मन्कौरववंशजः ॥ १-४०-१० (१७९२)
 यथा पाण्डुर्महाबाहुर्धनुर्धरवरो युधि ।
 बभूव मृगयाशीलः पुरास्य प्रपितामहः ॥ १-४०-११ (१७९३)
 गतथा विख्यातवाँल्लोके परीक्षिदभिमन्युजः ।
 मृगान्विध्यन्वराहांश्च तरक्षून्महिषांस्तथा ।
 अन्यांश्च विविधान्वन्यांश्चचार पृथिवीपतिः ॥ १-४०-१२ (१७९४)
 स कदाचिन्मृगं विद्ध्वा बाणेनानतपर्वणा ।
 पृष्ठतो धनुरादाय ससार गहने वने ॥ १-४०-१३ (१७९५)
 यथैव भगवान्द्रो विद्ध्वा यज्ञमृगं दिवि ।
 अन्वगच्छद्दनुष्पाणिः पर्यन्वेष्टुमितस्ततः ॥ १-४०-१४ (१७९६)

न हि तेन मृगो विद्धो जीवन्गच्छति वै वने ।
 पूर्वरूपं तु तत्पूर्णं तस्यासीत्स्वर्गतिं प्रति ॥ १-४०-१५ (१७९७)
 परिक्षितो नरेन्द्रस्य विद्धो यन्नष्टवान्मृगः ।
 दूरं चापहतस्तेन मृगेण स महीपतिः ॥ १-४०-१६ (१७९८)
 परिश्रान्तः पिपासार्त आससाद मुनिं वने ।
 गवां प्रचारेष्वासीनं वत्सानां मुखनिःसृतम् ॥ १-४०-१७ (१७९९)
 भूयिष्ठमुपयुञ्जानं फेनमापिबतां पयः ।
 तमभिद्वृत्य वेगेन स राजा संशितव्रतम् ॥ १-४०-१८ (१८००)
 अपृच्छद्धनुरुद्यम्य तं मुनिं क्षुच्छमान्वितः ।
 भोभो ब्रह्मन्नहं राजा परीक्षिदभिमन्युजः ॥ १-४०-१९ (१८०१)
 मया विद्धो मृगो नष्टः कच्चित्तं दृष्टवानसि ।
 स मुनिस्तं तु नोवाच किञ्चिन्मौनव्रते स्थितः ॥ १-४०-२० (१८०२)
 तस्य स्कन्धे मृतं सर्पं क्रुद्धो राजा समासजत् ।
 समुत्क्षिप्य धनुष्कोट्या स चैनं समुपैक्षत ॥ १-४०-२१ (१८०३)
 न स किञ्चिदुवाचैनं शुभं वा यदि वाऽशुभम् ।
 स राजा क्रोधमुत्सृज्य व्यथितस्तं तथागतम् ।
 दृष्ट्वा जगाम नगरमृषिस्त्वासीत्तथैव सः ॥ १-४०-२२ (१८०४)
 न हि तं राजशार्दूलं क्षमाशीलो महामुनिः ।
 स्वधर्मनिरतं भूपं समाक्षिप्तोऽप्यधर्षयत् ॥ १-४०-२३ (१८०५)
 न हि तं राजशार्दूलस्तथा धर्मपरायणम् ।
 जानाति भरतश्रेष्ठस्तत एनमधर्षयत् ॥ १-४०-२४ (१८०६)
 तरुणस्तस्य पुत्रोऽभूत्तिग्मतेजा महातपाः ।
 शृङ्गी नाम महाक्रोधो दुष्पसादोमहाव्रतः ॥ १-४०-२५ (१८०७)
 स देवं परमासीनं सर्वभूतहिते रतम् ।
 ब्रह्माणमुपतस्थे वै काले काले सुंसयतः ॥ १-४०-२६ (१८०८)
 सतेन समनुज्ञातो ब्रह्मणा गृहमेयिवान् ।
 सख्योक्तः क्रीडमानेन स तत्र हसता किल ॥ १-४०-२७ (१८०९)
 संरम्भात्कोपनोऽतीव विषकल्पो मुनेः सुतः ।
 उद्दिश्य पितरं तस्य यच्छ्रुत्वा रोषमाहरत् ।
 ऋषिपुत्रेण नमार्थे कृशेन द्विजसत्तम ॥ १-४०-२८ (१८१०)
 कृश उवाच । १-४०-२९क्ष (१८१)
 तेजस्विनस्तव पिता तथैव च तपस्विनः ।
 शवं स्कन्धेन वहति मा शृङ्गिन्गर्वितो भव ॥ १-४०-२९ (१८११)
 व्याहरत्स्वृषिपुत्रेषु मा स्म किञ्चिद्वचो वद ।
 अस्मद्विधेषु सिद्धेषु ब्रह्मवित्सु तपस्विषु ॥ १-४०-३० (१८१२)
 क्व ते पुरुषमानित्वं क्व ते वाचस्तथाविधाः ।

दर्पजाः पितरं द्रष्टा यस्त्वं शवधरं तथा ॥ १-४०-३१ (१८१३)
पित्रा च तव तत्कर्म नानुरूपमिवात्मनः ।
कृतं मुनिजनश्रेष्ठ येनाहं भृशदुःखितः ॥ १-४०-३२ (१८१४)

इति श्रीमन्महाभारते आदिपर्वणि आस्तीकपर्वणि चत्वारिंशोऽध्यायः ॥ ४० ॥

Mahabharata - Adi Parva - Chapter Footnotes

१-४०-३ कारु कामाद्युपद्रवमूलत्वाद्धारुणं शरीरं जरयति क्षपयतीति
जरत्कारुरिति निर्वचनम् ॥
१-४०-४ तथा तादृस्येव ॥
१-४०-५ प्राहसत् अतिजीर्णयोरपि ब्रह्मचर्यविनाशः प्रसक्त
इत्याश्चर्यं मत्वेति भावः । आमन्त्र्य हेउग्रश्रव इति
संबोध्य । उपपन्नं युक्तं यत्तुल्यवयोरूपयोर्विवाह इति भावः ॥
१-४०-१५ तत् मृगस्यादर्शनं । पूर्वरूपं कारणम् ॥
१-४०-१७ प्रचारेषु गोष्ठेषु ॥
१-४०-१८ उपयुञ्जानं भक्षयन्तम् । पयः आपिबतां वत्सानामिति
पूर्वेणान्वयः ॥
१-४०-२१ समासजत् आरोपयामास ॥
चत्वारिंशोऽध्यायः ॥
४० ॥

आदिपर्व - अध्याय ०४१

॥ श्रीः ॥

१.४१. अध्यायः ४१

Mahabharata - Adi Parva - Chapter Topics

मुनिपुत्राच्छृङ्गिणः परीक्षितः शापः ॥ १ ॥

Mahabharata - Adi Parva - Chapter Text

१-४१-० (१८१५)

सौतिरुवाच । १-४१-०क्ष् (१९०)

एवमुक्तः स तेजस्वी शृङ्गी कोपसमन्वितः ।

मृतधारं गुरुं श्रुत्वा पर्यतप्यत मन्युना ॥ १-४१-१ (१८१६)

स त कृशमक्षिप्रेक्ष्य सूनृतां वाचमुत्सृजन् ।

अपृच्छत्तं कथं तातः गसर्वभूतहिते रतः ॥ १-४१-२ (१८१७)

अनन्यचेताः सततं विष्णुं दवेमतोषयत् ।

वन्यान्नभोजी सततं मुनिमौनव्रते स्थितः ।
 एवंभूतः स तेजस्वी' स मेऽद्य मृतधारकः ॥ १-४१-३ (१८१८)
 कृश उवाच । १-४१-४क्ष (१९१)
 राज्ञा परिक्षिता तात मृगयां परिधावता ।
 अवसक्तः पितुस्तेऽद्य मृतः स्कन्धे भुजङ्गमः ॥ १-४१-४ (१८१९)
 शृङ्गयुवाच । १-४१-५क्ष (१९२)
 किं मे पित्रा कृतं तस्य राज्ञोऽनिष्टं दुरात्मनः ।
 ब्रूहि तत्कृश तत्त्वेन पश्य मे तपसो बलम् ॥ १-४१-५ (१८२०)
 कृश उवाच । १-४१-६क्ष (१९३)
 स राजा मृगयां यातः परिक्षिदभिमन्युजः ।
 ससार मृगमेकाकी विद्ध्वा बाणेन शीघ्रगम् ॥ १-४१-६ (१८२१)
 न चापश्यन्मृगं राजा चरंस्तस्मिन्महावने ।
 पितरं ते स दृष्ट्वैव पप्रच्छानभिभाषिणम् ॥ १-४१-७ (१८२२)
 तं स्थाणुभूतं तिष्ठन्तं क्षुत्पिपासाश्रमातुरः ।
 पुनःपुनर्मृगं नष्टं प्रपच्छ पितरं तव ॥ १-४१-८ (१८२३)
 स च मौनव्रतोपेतो नैव तं प्रत्यभाषत ।
 तस्य राजा धनुष्कोट्या सर्पं स्कन्धे समासजत् ॥ १-४१-९ (१८२४)
 शृङ्गिंस्तव पिता सोऽपि तथैवास्ते यतव्रतः ।
 सोऽपि राजा स्वनगरं प्रस्थितो गजसाह्वयम् ॥ १-४१-१० (१८२५)
 सौतिरुवाच । १-४१-११क्ष (१९४)
 श्रुत्वैवमृषिपुत्रस्तु शवं स्कन्धे प्रतिष्ठितम् ।
 कोपसंरक्तनयनः प्रज्वलन्निव मन्युना ॥ १-४१-११ (१८२६)
 आविष्टः स हि कोपेन शशाप नृपतिं तदा ।
 वार्युपस्पृश्य तेजस्वी क्रोधवेगबलात्कृतः ॥ १-४१-१२ (१८२७)
 शृङ्गयुवाच । १-४१-१३क्ष (१९५)
 योऽसौ वृद्धस्य तातस्य तथा कृच्छ्रगतस्य ह ।
 स्कन्धे मृतं समास्राक्षीत्पन्नगं राजकित्विषी ॥ १-४१-१३ (१८२८)
 तं पापमतिसंकुद्धस्तक्षकः पन्नगेश्वरः ।
 आशीविषस्तिग्मतेजा मद्वाक्यबलचोदितः ॥ १-४१-१४ (१८२९)
 सप्तरात्रादितो नेता यमस्य सदनं प्रति ।
 द्विजानामवमन्तारं कुरुणामयशस्करम् ॥ १-४१-१५ (१८३०)
 सौतिरुवाच । १-४१-१६क्ष (१९६)
 इति शप्त्वातिसंकुद्धः शृङ्गी पितरमभ्यगात् ।
 आसीनं ग्रोव्रजे तस्मिन्वहन्तं शवपन्नगम् ॥ १-४१-१६ (१८३१)
 स तमलक्ष्य पितरं शृङ्गी स्कन्धगतेन वै ।
 शवेन भुजगेनासीङ्गयः क्रोधसमाकुलः ॥ १-४१-१७ (१८३२)

दुःखाच्चाश्रूणि मुमुचे पितरं चेदमब्रवीत् ।
 श्रुत्वेमां धर्षणां तात तव तेन दुरात्मना ॥ १-४१-१८ (१८३३)
 राज्ञा परिक्षिता कोपादशपं तमहं नृपम् ।
 यथार्हति स एवोग्रं शापं कुरुकुलाधमः ।
 सप्तमेऽहनि तं पापं तक्षकः पन्नगोत्तमः ॥ १-४१-१९ (१८३४)
 वैवस्वतस्य सदनं नेता परमदारुणम् । १-४१-२० (१८३५)
 सौतिरुवाच ।
 तमब्रवीत्पिता ब्रह्मांस्तथा कोपसमन्वितम् ॥ १-४१-२०क्ष (१९७)
 शमीक उवाच । १-४१-२१क्ष (१९८)
 न मे प्रियं कृतं तात नैष धर्मस्तपस्विनाम् ।
 वयं तस्य नरेन्द्रस्य विषये निवसामहे ॥ १-४१-२१ (१८३६)
 न्यायतो रक्षितास्तेन तस्य पापं न रोचये ।
 सर्वथा वर्तमानस्य राज्ञो ह्यस्मद्विधैः सदा ॥ १-४१-२२ (१८३७)
 क्षन्तव्यं पुत्र धर्मो हि हतो हन्ति न संशयः ।
 यदि राजा न संरक्षेत्पीडा नः परमा भवेत् ॥ १-४१-२३ (१८३८)
 न शक्नुयाम चरितुं धर्मं पुत्र यथासुखम् ।
 रक्षमाणा वयं तात राजभिर्धर्मदृष्टिभिः ॥ १-४१-२४ (१८३९)
 चरामो विपुलं धर्मं तेषां भागोऽस्ति धर्मतः ।
 सर्वथा वर्तमानस्य राज्ञः क्षन्तव्यमेव हि ॥ १-४१-२५ (१८४०)
 परिक्षित्तु विशेषेण यथाऽस्य प्रपितामहः ।
 रक्षत्यस्मांस्तथा राज्ञा रक्षितव्याः प्रजा विभो ॥ १-४१-२६ (१८४१)
 अराजके जनपदे दोषा जायन्ति वै सदा ।
 उद्वृत्तं सततं लोकं राजा दण्डेन शास्ति वै ॥ १-४१-२७ (१८४२)
 दण्डात्प्रतिभयं भूयः शान्तिरुत्पद्यते तदा ।
 नोद्विग्नश्चरते धर्मं नोद्विग्नश्चरते क्रियाम् ॥ १-४१-२८ (१८४३)
 राज्ञा प्रतिष्ठितो धर्मो धर्मात्स्वर्गः प्रतिष्ठितः ।
 राज्ञो यज्ञक्रियाः सर्वा यज्ञाद्देवाः प्रतिष्ठिताः ॥ १-४१-२९ (१८४४)
 देवाद्वृष्टिः प्रवर्तेत वृष्टेरोषधयः स्मृताः ।
 ओषधिभ्यो मनुष्याणां धारयन्सततं हितम् ॥ १-४१-३० (१८४५)
 मनुष्याणां च यो धाता राजा राज्यकरः पुनः ।
 दशश्रोत्रियसमो राजा इत्येवं मनुरब्रवीत् ॥ १-४१-३१ (१८४६)
 तेनेह क्षुधितेनैत्य श्रान्तेन मृगलिप्सुना ।
 अजानता कृतं मन्ये व्रतमेतदिदं मम ॥ १-४१-३२ (१८४७)
 कस्मादिदं त्वया बाल्यात्सहसा दुष्कृतं कृतम् ।
 न ह्यर्हति नृपः शापमस्मत्तः पुत्र सर्वथा ॥ १-४१-३३ (१८४८)

इति श्रीमन्महाभारते आदिपर्वणि आस्तीकपर्वणि एकचत्वारिंशोऽध्यायः

॥ ४१ ॥

Mahabharata - Adi Parva - Chapter Footnotes

१-४१-१० गजसाह्वयं हस्तिनपुरम् ॥

१-४१-१३ कृच्छ्रगतस्य मौनव्रतधरस्य । राजा चासौ किल्बिषी
च राजकिल्बिषी ॥

१-४१-२१ विषये देशे ॥

१-४१-२२ पापं द्रोहम् ॥

१-४१-२७ दोषाः दस्युपीडादयः ॥

१-४१-३० मनुष्याणां हितं धारयन् कुर्वन् ॥

१-४१-३१ धाता पोषकः ॥

१-४१-३२ व्रतमजानतेति संबन्धः ॥

एकचत्वारिंशोऽध्यायः ॥

४१ ॥

आदिपर्व - अध्याय ०४२

॥ श्रीः ॥

१.४२. अध्यायः ४२

Mahabharata - Adi Parva - Chapter Topics

शृङ्गिणमीकसवादः ॥ १ ॥

शमीकप्रेषितेन गौरमुखाख्यशिष्येण सह परिक्षित्संवादः ॥ २ ॥

मन्त्रिभिः सह राज्ञां विचारः ॥ ३ ॥

तक्षककाश्यपसंवादः ॥ ४ ॥

Mahabharata - Adi Parva - Chapter Text

१-४२-० (१८४९)

शृङ्गयुवाच । १-४२-०क्ष (१९९)

यद्येतत्साहसं तात यदि वा दुष्कृतं कृतम् ।

प्रियं वाप्यप्रियं वा ते वागुक्ता न मृषा भवेत् ॥ १-४२-१ (१८५०)

नैवान्यथेदं भविता पितरेषु ब्रवीमि ते ।

नाहं मृषा ब्रवीम्येवं स्वैरेष्वपि कुतः शपन् ॥ १-४२-२ (१८५१)

शमीक उवाच । १-४२-३क्ष (२००)

जानाम्युग्रप्रभावं त्वां तात सत्यगिरं तथा ।

नानृतं चोक्तपूर्वं ते नैतन्मिथ्या भविष्यति ॥ १-४२-३ (१८५२)

पित्रा पुत्रो वयस्थोऽपि सततं वाच्य एव तु ।
 यथा स्याद्गुणसंयुक्तः प्राप्नुयाच्च महद्यशः ॥ १-४२-४ (१८५३)
 किं पुनर्बाल एव त्वं तपसा भावितः सदा ।
 वर्धते चेत्प्रभवतां कोपोऽतीव महात्मनाम् ॥ १-४२-५ (१८५४)
 गउत्सीदेयुरिमे लोकाः क्षणा चास्य प्रतिक्रिया ।
 सोऽहं पश्यामि वक्तव्यं त्वयि धर्मभृतां वर ।
 पुत्रत्वं बालतां चैव तवावेक्ष्य च साहसम् ॥ १-४२-६ (१८५५)
 स त्वं शमपरो भूत्वा वन्यमाहारमाचरन् ।
 चर क्रोधमिमं हित्वा नैवं धर्मं प्रहास्यसि ॥ १-४२-७ (१८५६)
 क्रोधो हि धर्मं हरति यतीनां दुःखसंचितम् ।
 ततो धर्मविहीनानां गतिरिष्टा न विद्यते ॥ १-४२-८ (१८५७)
 शम एव यतीनां हि क्षमिणां सिद्धिकारकः ।
 क्षमावतामयं लोकः परञ्चैव क्षमावताम् ॥ १-४२-९ (१८५८)
 तस्माच्चरेथाः सततं क्षमाशीलो जितेन्द्रियः ।
 क्षमया प्राप्स्यसे लोकान्ब्रह्मणः समनन्तरान् ॥ १-४२-१० (१८५९)
 मया तु शममास्थाय यच्छक्यं कर्तुमद्य वै ।
 तत्करिष्याम्यहं तात प्रेषयिष्ये नृपाय वै ॥ १-४२-११ (१८६०)
 मम पुत्रेण शप्तोऽसि बालेनाकृतबुद्धिना ।
 ममेमां धर्षणां त्वत्तः प्रेक्ष्य राजन्नमर्षिणा ॥ १-४२-१२ (१८६१)
 सौतिरुवाच । १-४२-१३क्ष (२०१)
 एवमादिश्य शिष्यं स प्रेषयामास सुव्रतः ।
 परिक्षिते नृपतये दयापन्नो महातपाः ॥ १-४२-१३ (१८६२)
 संदिश्य कुशलप्रश्नं कार्यवृत्तान्तमेव च ।
 शिष्यं गौरमुखं नाम शीलवन्तं समाहितम् ॥ १-४२-१४ (१८६३)
 सोऽभिगम्य ततः शीघ्रं नरेन्द्रं कुरुवर्धनम् ।
 विवेश भवनं राज्ञः पूर्वं द्वास्थैर्निवेदितः ॥ १-४२-१५ (१८६४)
 पूजितस्तु नरेन्द्रेण द्विजो गौरमुखस्तदा ।
 आचख्यौ च परिश्रान्तो राज्ञः सर्वमशेषतः ॥ १-४२-१६ (१८६५)
 शमीकवचनं घोरं यथोक्तं मन्त्रिसन्निधौ ।
 शमीको नाम राजेन्द्र वर्तते विषये तव ॥ १-४२-१७ (१८६६)
 ऋषिः परमधर्मात्मा दान्तः शान्तो महातपाः ।
 तस्य त्वया नरव्याघ्र सर्पः प्राणैर्वियोजितः ॥ १-४२-१८ (१८६७)
 अवसक्तो धनुष्कोट्या स्कन्धे मौनान्वितस्य च ।
 क्षान्तवांस्तव तत्कर्म पुत्रस्तस्य न चक्षमे ॥ १-४२-१९ (१८६८)
 तेन शप्तोऽसि राजेन्द्र पितुरज्ञातमद्य वै ।
 तक्षकः सप्तरात्रेण मृत्युस्तव भविष्यति ॥ १-४२-२० (१८६९)

तत्र रक्षां कुरुष्वेति पुनः पुनरथाब्रवीत् ।
 तदन्यथा न शक्यं च कर्तुं केनचिदप्युत ॥ १-४२-२१ (१८७०)
 न हि शक्नोति संयन्तुं पुत्रं कोपसमन्वितम् ।
 ततोऽहं प्रेषितस्तेन तव राजन्हितार्थिना ॥ १-४२-२२ (१८७१)
 सातिरुवाच । १-४२-२३क्ष (२०२)
 इति श्रुत्वा वचो घोरं स राजा कुरुनन्दनः ।
 पर्यतप्यत तत्पापं कृत्वा राजा महातपाः ॥ १-४२-२३ (१८७२)
 तं च मौनव्रतं श्रुत्वा वने मुनिवरं तदा ।
 भूय एवाभवद्राजा शोकसंतप्तमानसः ॥ १-४२-२४ (१८७३)
 अनुक्रोशात्मतां तस्य शमीकस्यावधार्य च ।
 पर्यतप्यत भूयोपि कृत्वा तत्किल्बिषं मुनेः ॥ १-४२-२५ (१८७४)
 न हि मृत्युं तथा राजा श्रुत्वा वै सोऽन्वतप्यत ।
 अशोचदमरप्रख्यो यथा कृत्वेह कर्म तत् ॥ १-४२-२६ (१८७५)
 ततस्तं प्रेषयामास राजा गौरमुखं तदा ।
 भूयः प्रसादं भगवान्करोत्वह ममेति वै ॥ १-४२-२७ (१८७६)
 गश्रुत्वा तु वचनं राज्ञो मुनिगौरमुखस्तदा ।
 समनुज्ञाप्य वेगेन प्रजगामाश्रमं गुरोः ॥ १-४२-२८ (१८७७)
 तस्मिंश्च गतमात्रेऽथ राजा गौरमुखे तदा ।
 मन्त्रिभिर्मन्त्रयामास सह संविग्नमानसः ॥ १-४२-२९ (१८७८)
 संमन्त्र्य मन्त्रिभिश्चैव स तथा मन्त्रतत्त्ववित् ।
 प्रासादं कारयामास एकस्तम्भं सुरक्षितम् ॥ १-४२-३० (१८७९)
 रक्षां च विदधे तत्र भिषजश्चौषधानि च ।
 ब्राह्मणान्मन्त्रसिद्धांश्च सर्वतो वै न्ययोजयत् ॥ १-४२-३१ (१८८०)
 राजकार्याणि तत्रस्थः सर्वाण्येवाकरोच्च सः ।
 मन्त्रिभिः सह धर्मज्ञः समन्तात्परिरक्षितः ॥ १-४२-३२ (१८८१)
 न चैनं कश्चिदारूढं लभते राजसत्तमम् ।
 वातोऽपि निश्चरंस्तत्र प्रवेशे विनिवार्यते ॥ १-४२-३३ (१८८२)
 प्राप्ते च दिवसे तस्मिन्सप्तमे द्विजसत्तमः ।
 काश्यपोऽभ्यागमद्विद्वांस्तं राजानं चिकित्सितुम् ॥ १-४२-३४ (१८८३)
 श्रुतं हि तेन तदभूद्यथा तं राजसत्तमम् ।
 तक्षकः पन्नगश्रेष्ठो नेष्यते यमसादनम् ॥ १-४२-३५ (१८८४)
 तं दष्टं पन्नगेन्द्रेण करिष्येऽहमपज्वरम् ।
 तत्र मेऽर्थश्च धर्मश्च भवितेति विचिन्तयन् ॥ १-४२-३६ (१८८५)
 तं ददर्श स नागेन्द्रस्तक्षकः काश्यपं पथि ।
 गच्छन्तमेकमनसं द्विजो भूत्वा वयोऽतिगः ॥ १-४२-३७ (१८८६)
 तमब्रवीत्पन्नगेन्द्रः काश्यपं मुनिपुंगवम् ।

क्व भवांस्त्वरितो याति किंच कार्यं चिकीर्षति ॥ १-४२-३८ (१८८७)
 काश्यप उवाच । १-४२-३९क्ष् (२०३)
 नृपं कुरुकुलोत्पन्नं परिक्षितमरिंदमम् ।
 तक्षकः पन्नगश्रेष्ठस्तेजसाऽध्य प्रधक्ष्यति ॥ १-४२-३९ (१८८८)
 तं दष्टं पन्नगेन्द्रेण तेनाग्निसमतेजसम् ।
 पाण्डवानां कुलकरं राजानममितौजसम् । १-४२-४०ओच् गच्छामित्वरितं
 सौम्य सद्यः कर्तुमपज्वरम् ॥ १-४२-४० (१८८९)
 गविज्ञातविषविद्योऽहं ब्राह्मणो लोकपूजितः ।
 अस्मद्गुरुकटाक्षेण कल्योऽहं विषनाशने ॥ १-४२-४१ (१८९०)
 तक्षक उवाच । १-४२-४२क्ष् (२०४)
 अहं स तक्षको ब्रह्मस्तं धक्ष्यामि महीपतिम् ।
 निवर्तस्व न शक्तस्त्वं मया दष्टं चिकित्सितुम् ॥ १-४२-४२ (१८९१)
 काश्यप उवाच । १-४२-४३क्ष् (२०५)
 अहं तं नृपतिं गत्वा त्वया दष्टमपज्वरम् ।
 करिष्यामीति मे बुद्धिर्विद्याबलसमन्विता ॥ १-४२-४३ (१८९२)

इति श्रीमन्महाभारते आदिपर्वणि आस्तीकपर्वणि द्विचत्वारिंशोऽध्यायः
 ॥ ४२ ॥

Mahabharata - Adi Parva - Chapter Footnotes

१-४२-२ स्वैरेष्वपि परिहासादिष्वपि ॥
 १-४२-४ वयस्थोऽपि प्रौढोपि । वाच्यः शास्यः ॥
 १-४२-५ प्रभवतां योगैश्वर्यवताम् ॥
 १-४२-८ यतीनां आमुष्मिकहितार्थं यतमानानाम् ॥
 १-४२-१० समनन्तरान् प्रत्यासन्नान् ॥
 १-४२-११ संदेशहरमिति शेषः ॥
 १-४२-१९ न चक्षमे न क्षान्तवान् ॥
 १-४२-२३ पापं कृत्वैव पर्यतप्यत नतु मृत्युं श्रुत्वा ॥
 १-४२-३३ आरूढं प्रासादारूढम् ॥
 १-४२-४३ नृपतिं गत्वा नृपतिं नागेति पाठान्तरम् ॥
 द्विचत्वारिंशोऽध्यायः ॥
 ४२ ॥

आदिपर्व - अध्याय ०४३
 ॥ श्रीः ॥
 १.४३. अध्यायः ४३

स्वदष्टन्यग्रोधोज्जीवनेन परीक्षितस्य काश्यपस्य धनं दत्त्वा
तक्षकेण कृतं परावर्तनं परीक्षिदंशश्च ॥ १ ॥

१-४३-० (१८९३)

तक्षक उवाच । १-४३-०क्ष् (२०६)

यदि दष्टं मयेह त्वं शक्तः किञ्चिच्चिकित्सितुम् ।

ततो वृक्षं मया दष्टमिमं जीवय काश्यप ॥ १-४३-१ (१८९४)

परं मन्त्रबलं यत्ते तद्दर्शय यतस्व च ।

न्यग्रोधमेनं धक्ष्यामि पश्यतस्ते द्विजोत्तम ॥ १-४३-२ (१८९५)

काश्यप उवाच । १-४३-३क्ष् (२०७)

दश नागेन्द्र वृक्षं त्वं यद्येतदभिमन्यसे ।

अहमेनं त्वया दष्टं जीवयिष्ये भुजंगम ।

गपश्य मन्त्रबलं मेऽद्य न्यग्रोधं दश पन्नग ॥ १-४३-३ (१८९६)

सौतिरुवाच । १-४३-४क्ष् (२०८)

एवमुक्तः स नागेन्द्रः काश्यपेन महात्मना ।

अदशदृक्षमभ्येत्य न्यग्रोधं पन्नगोत्तमः ॥ १-४३-४ (१८९७)

स वृक्षस्तेन दष्टस्तु पन्नगेन महात्मना ।

आशीविषविषोपेतः प्रजज्वाल समन्ततः ॥ १-४३-५ (१८९८)

तं दग्ध्वा स नगं नागः काश्यपं पुनरब्रवीत् ।

कुरु यत्नं द्विजश्रेष्ठ जीवयैव वनस्पतिम् ॥ १-४३-६ (१८९९)

सौतिरुवाच । १-४३-७क्ष् (२०९)

भस्मीभूतं ततो वृक्षं पन्नगेन्द्रस्य तेजसा ।

भस्म सर्वं समाहृत्य काश्यपो वाक्यमब्रवीत् ॥ १-४३-७ (१९००)

विद्याबलं पन्नगेन्द्र पश्य मेऽद्य वनस्पतौ ।

अहं संजीवयाम्येनं पश्यतस्ते भुजंगम ॥ १-४३-८ (१९०१)

ततः स भगवान्विद्वान्काश्यपो द्विजसत्तमः ।

भस्मराशीकृतं वृक्षं विद्यया समजीवयत् ॥ १-४३-९ (१९०२)

अङ्कुरं कृतवांस्तत्र ततः पर्णद्वयान्वितम् ।

पलाशिनं शाखिनं च तथा विटपिनं पुनः ॥ १-४३-१० (१९०३)

तं दृष्ट्वा जीवितं वृक्षं काश्यपेन महात्मना ।

उवाच तक्षको ब्रह्मन्नेतदत्यद्भुतं त्वयि ॥ १-४३-११ (१९०४)

द्विजेन्द्र यद्विषं हन्या मम वा मद्विधस्य वा ।

कं त्वमर्थमभिप्रेप्सुर्यासि तत्र तपोधन ॥ १-४३-१२ (१९०५)

यत्तेऽभिलषितं प्राप्तं फलं तस्मान्नृपोत्तमात् ।
 अहमेव प्रदास्यामि तत्ते यद्यपि दुर्लभम् ॥ १-४३-१३ (१९०६)
 विप्रशापाभिभूते च क्षीणायुषि नराधिपे ।
 घटमानस्य ते विप्र सिद्धिः संशयिता भवेत् ॥ १-४३-१४ (१९०७)
 ततो यशः प्रदीप्तं ते त्रिषु लोकेषु विश्रुतम् ।
 निरंशुरिव घर्मांशुरन्तर्धानमितो ब्रजेत् ॥ १-४३-१५ (१९०८)
 काश्यप उवाच । १-४३-१६क्ष् (२१०)
 धनार्थी याम्यहं तत्र तन्मे देहि भुजंगम् ।
 ततोऽहं विनिवर्तिष्ये स्वापतेयं प्रगृह्य वै ॥ १-४३-१६ (१९०९)
 तक्षक उवाच । १-४३-१७क्ष् (२११)
 यावद्धनं प्रार्थयसे तस्माद्राज्ञस्ततोऽधिकम् ।
 अहमेव प्रदास्यामि निवर्तस्व द्विजोत्तम ॥ १-४३-१७ (१९१०)
 सौतिरुवाच । १-४३-१८क्ष् (२१२)
 तक्षकस्य वचः श्रुत्वा काश्यपो द्विजसत्तमः ।
 प्रदध्यौ सुमहातेजाराजानं प्रति बुद्धिमान् ॥ १-४३-१८ (१९११)
 दिव्यज्ञानः स तेजस्वी ज्ञात्वा तं नृपतिं तदा ।
 क्षीणायुषं पाण्डवेयमपावर्तत काश्यपः ॥ १-४३-१९ (१९१२)
 लब्ध्वा वित्तं मुनिवरस्तक्षकाद्यावदीप्सितम् ।
 निवृत्ते काश्यपे तस्मिन्समयेन महात्मनि ॥ १-४३-२० (१९१३)
 जगाम तक्षकस्तूर्णं नगरं नागसाह्वयम् ।
 अथ शुश्राव गच्छन्स तक्षको जगतीपतिम् ॥ १-४३-२१ (१९१४)
 मन्त्रैर्विषहरैर्दिव्यै रक्ष्यमाणं प्रयत्नतः । १-४३-२२ (१९१५)
 सौतिरुवाच ।
 स चिन्तयामास तदा मायायोगेन पार्थिवः ॥ १-४३-२२क्ष् (२१३)
 मया वञ्चयितव्योऽसौ क उपायो भवेदिति ।
 ततस्तापसरूपेण प्राहिणोत्स भुजंगमान् ॥ १-४३-२३ (१९१६)
 फलपत्रोदकं गृह्य राज्ञे नागोऽथ तक्षकः । १-४३-२४ (१९१७)
 तक्षक उवाच ।
 गच्छध्वं यूयमव्यग्रा राजानं कार्यवत्तया ॥ १-४३-२४क्ष् (२१४)
 फलपत्रोदकं नागाः प्रतिग्राहयितुं नृपम् । १-४३-२५ (१९१८)
 सौतिरुवाच ।
 ते तक्षकसमादिष्टास्तथा चक्रुर्भुजङ्गमाः ॥ १-४३-२५क्ष् (२१५)
 उपनिन्युस्तथा राज्ञे दर्भानम्भः फलानि च ।
 तच्च सर्वं स राजेन्द्रः प्रतिग्राह वीर्यवान् ॥ १-४३-२६ (१९१९)
 कृत्वा तेषां च कार्याणि गम्यतामित्युवाच तान् ।
 गतेषु तेषु नागेषु तापसच्छत्ररूपिषु ॥ १-४३-२७ (१९२०)

अमात्यान्सुहृदश्चैव प्रोवाच स नराधिपः ।
 भक्षयन्तु भवन्तो वै स्वादूनीमानि सर्वशः ॥ १-४३-२८ (१९२१)
 तापसैरुपनीतानि फलानि सहिता मया ।
 ततो राजा ससचिवः फलान्यादातुमैच्छत् ॥ १-४३-२९ (१९२२)
 विधिना संप्रयुक्तो वै ऋषिवाक्येन तेन तु ।
 यस्मिन्नेव फले नागस्तमेवाभक्षयत्स्वयम् ॥ १-४३-३० (१९२३)
 ततो भक्षयतस्तस्य फलात्कृमिरभूदणुः ।
 ह्रस्वकः कृष्णनयनस्ताम्रवर्णोऽथ शौनक ॥ १-४३-३१ (१९२४)
 स तं गृह्य नृपश्रेष्ठः सचिवानिदमब्रवीत् ।
 अस्तमध्येति सविता विषादद्य न मे भयम् ॥ १-४३-३२ (१९२५)
 सत्यवागस्तु स मुनिः कृमिमां दशतामयम् ।
 तक्षको नाम भूत्वा वै तथा परिहृतं भवेत् ॥ १-४३-३३ (१९२६)
 ते चैनमन्ववर्तन्त मन्त्रिणः कालचोदिताः ।
 एवमुक्त्वा स राजेन्द्रो ग्रीवायां सन्निवेश्यह ॥ १-४३-३४ (१९२७)
 कृमिकं प्राहसत्तूर्णं मुमूर्षुर्नष्टचेतनः ।
 प्रहसन्नेव भोगेन तक्षकेणाभिवेष्टितः ॥ १-४३-३५ (१९२८)
 तस्मात्फलाद्विनिष्क्रम्य यत्तद्राज्ञे निवेदितम् ।
 वेष्टयित्वा च भोगेन विनद्य च महास्वनम् ।
 अदशत्पृथिवीपालं तक्षकः पन्नगेश्वरः ॥ १-४३-३६ (१९२९)

इति श्रीमन्महाभारते आदिपर्वणि आस्तीकपर्वणि त्रिचत्वारिंशोऽध्यायः
 ॥ ४३ ॥

Mahabharata - Adi Parva - Chapter Footnotes

१-४३-३ दश दशं कुरु ॥
 १-४३-६ नग वृक्षम् ॥
 १-४३-१३ यत् फलं प्राप्तुमभिलषितं तत् इत्यन्वयः ॥
 १-४३-१४ घटमानस्य सज्जमानस्य ॥
 १-४३-१६ स्वापतेयं धनम् ॥
 १-४३-२२ तत्रागतैर्विषहरैरिति पाठान्तरम् ॥
 १-४३-३१ यज्जग्राह फलं राजा तत्र क्रिमिरभूदणुः इति पाठान्तरम् ॥
 १-४३-३३ क्रिमिको मां दशत्वयं इति पाठान्तरम् ॥
 त्रिचत्वारिंशोऽध्यायः ॥
 ४३ ॥

आदिपर्व - अध्याय ०४४

॥ श्रीः ॥

१.४४. अध्यायः ४४

Mahabharata - Adi Parva - Chapter Topics

परीक्षिन्मरणोत्तरं तत्पुत्रस्य जनमेजयस्य राज्याभिषेकः ॥ १ ॥
वपुष्टमाविवाहः ॥ २ ॥

Mahabharata - Adi Parva - Chapter Text

१-४४-० (१९३०)

सौतिरुवाच । १-४४-०क्ष् (२१६)

तं तथा मन्त्रिणो दृष्ट्वा भोगेन परिवेष्टितम् ।

विषण्णवदनाः सर्वे रुरुदुर्भृशदुःखिताः ॥ १-४४-१ (१९३१)

तं तु नागं ततो दृष्ट्वा मन्त्रिणस्ते प्रदुद्रुवुः ।

अपश्यन्त तथा यान्तमाकाशे नागमद्भुतम् ॥ १-४४-२ (१९३२)

सीमन्तमिव कुर्वाणं नभसः पद्मवर्चसम् ।

तक्षकं पन्नगश्रेष्ठं भृशं शोकपरायणाः ॥ १-४४-३ (१९३३)

ततस्तु ते तद्गृहमग्निना वृतं

प्रदीप्यमानं विषजेन भोगिनः ।

भयात्परित्यज्य दिशः प्रपेदिरे

पपात तच्चाशनिताडितं यथा ॥ १-४४-४ (१९३४)

ततो नृपे तक्षकतेजसाहते

प्रयुज्य सर्वाः परलोकसत्क्रियाः ।

शुचिर्दिजो राजपुरोहितस्तदा

तथैव ते तस्य नृपस्य मन्त्रिणः ॥ १-४४-५ (१९३५)

नृपं शिशुं तस्य सुतं प्रचक्रिरे

समेत्य सर्वे पुरवासिनो जनाः ।

नृपं यमाहुस्तममित्रघातिनं

कुरुप्रवीरं जनमेजयं जनाः ॥ १-४४-६ (१९३६)

स बाल एवार्यमतिर्नृपोत्तमः

सहैव तैर्मन्त्रिपुरोहितैस्तदा ।

शशास राज्यं कुरुपुंगवाग्रजो

यथाऽस्य वीरः प्रपितामहस्तथा ॥ १-४४-७ (१९३७)

ततस्तु राजानममित्रतापनं

समीक्ष्य ते तस्य नृपस्य मन्त्रिणः ।

सुवर्णवर्माणमुपेत्य काशिप

वपुष्टमार्थं वरयांप्रचक्रमुः ॥ १-४४-८ (१९३८)

ततः स राजा प्रददौ वपुष्टमां
 कुरुप्रवीराय परीक्ष्य धर्मतः ।
 स चापि तां प्राप्य मुदा युतोऽभव-
 न्न चान्यनारीषु मनो दधे क्वचित् ॥ १-४४-९ (१९३९)
 सरःसु फुल्लेषु वनेषु चैव
 प्रसन्नचेता विजहार वीर्यवान् ।
 तथा स राजन्यवरो विजह्रिवान्
 यथोर्वशीं प्राप्य पुरा पुरुरवाः ॥ १-४४-१० (१९४०)
 वपुष्टमा चापि वरं पतिव्रता
 प्रतीतरूपा समवाप्य भूपतिम् ।
 भावेन रामा रमयांबभूव तं
 विहारकालेष्ववरोधसुन्दरी ॥ ॥ १-४४-११ (१९४१)

इति श्रीमन्महाभारते आदिपर्वणि आस्तीकपर्वणि
 चतुश्चत्वारिंशोऽध्यायः ॥ ४४ ॥

Mahabharata - Adi Parva - Chapter Footnotes

१-४४-२ दह्यमानं ततो दृष्ट्वा इति पाठान्तरम् ॥
 १-४४-७ प्रपितामहो युधिष्ठिरः ॥
 १-४४-८ वपुष्टमा काशिराजकन्या ॥
 १-४४-११ वरं वरणीयम् । प्रतीतरूपा हृष्टरूपा ॥
 चतुश्चत्वारिंशोऽध्यायः ॥
 ४४ ॥

आदिपर्व - अध्याय ०४५

॥ श्रीः ॥

१.४५. अध्यायः ४५

Mahabharata - Adi Parva - Chapter Topics

जरत्कारोः स्वपितृणां दर्शनं तद्भाषणं च ॥ १ ॥

Mahabharata - Adi Parva - Chapter Text

१-४५-० (१९४२)

सौतिरुवाच । १-४५-०क्ष् (२१७)

एतस्मिन्नेव काले तु जरत्कारुर्महातपाः ।

चचार पृथिवीं कृत्स्नां यत्रसायंगृहो मुनिः ॥ १-४५-१ (१९४३)

चरन्दीक्षां महातेजा दुश्चरामकृतात्मभिः ।
 तीर्थेष्वाप्लवनं कुर्वन्पुण्येषु विचचार ह ॥ १-४५-२ (१९४४)
 वायुभक्षो निराहारः शुष्यन्नहरहर्मुनिः ।
 सं ददर्श पितृन्गते लम्बमानानधोमुखान् ॥ १-४५-३ (१९४५)
 एकतन्त्ववशिष्टं वै वीरणस्तम्बमाश्रितान् ।
 तं तन्तुं च शनैराखुमाददानं बिलेशयम् ॥ १-४५-४ (१९४६)
 निराहारान्कृशान्दीनान्गते स्वत्राणमिच्छतः ।
 उपसृत्य स तान्दीनान्दीनरूपोऽभ्यभाषत ॥ १-४५-५ (१९४७)
 के भवन्तोऽवलम्बन्ते वीरमस्तम्बमाश्रिताः ।
 दुर्बलं खादितैर्मूलैराखुना बिलवासिना ॥ १-४५-६ (१९४८)
 वीरणस्तम्बके मूलं यदप्येकमिह स्थितम् ।
 तद्भ्रूप्यं शनैराखुरादत्ते दशनैः शितैः ॥ १-४५-७ (१९४९)
 छेत्स्यतेऽल्पावशिष्टत्वादेतदप्यचिरादिव ।
 ततस्तु पतितारोऽत्र गते व्यक्तमधोमुखाः ॥ १-४५-८ (१९५०)
 अत्र मे दुःखमुत्पन्नं दृष्ट्वा युष्मानधोमुखान् ।
 कृच्छ्रामापदमापन्नान्प्रियं किं करवाणि वः ॥ १-४५-९ (१९५१)
 तपसोऽस्य चतुर्थेन तृतीयेनाथ वा पुनः ।
 अर्धेन वापि निस्तर्तुमापदं ब्रूत मा चिरम् ॥ १-४५-१० (१९५२)
 अथवापि समग्रेण तरन्तु तपसा मम ।
 भवन्तः सर्व एवेह काममेवं विधीयताम् ॥ १-४५-११ (१९५३)
 पितर ऊचुः । १-४५-१२क्ष् (२१८)
 कुतो भवान्ब्रह्मचारी यो नस्त्रातुमिहेच्छसि ।
 न तु विप्राग्य तपसा शक्यमेतद्व्यपोहितुम् ॥ १-४५-१२ (१९५४)
 अस्ति नस्तात तपसः फलं प्रवदतां वर ।
 संतानप्रक्षयाद्ब्रह्मन्पतामो निरयेऽशुचौ ॥ १-४५-१३ (१९५५)
 सन्तानं हि परो धर्म एवमाह पितामहः ।
 लम्बतामिह नस्तात न ज्ञानं प्रतिभाति वै ॥ १-४५-१४ (१९५६)
 येन त्वां नाभिजानीमो लोके विख्यातपौरुषम् ।
 वृद्धो भवान्महाभागोयोनः शोच्यान्सुदुःखितान् ॥ १-४५-१५ (१९५७)
 शोचते चैव कारुण्याच्छृणु ये वै वयं द्विज ।
 यायावरा नाम वयमृषयः संशितव्रताः ॥ १-४५-१६ (१९५८)
 लोकात्पुम्यादिह भ्रष्टाः सन्तानप्रक्षयान्मुने ।
 प्रणष्टं नस्तपस्तीव्रं न हि नस्तन्तुरस्ति वै ॥ १-४५-१७ (१९५९)
 अस्तित्वेकोऽद्य नस्तन्तुः सोऽपि नास्ति यथा तथा ।
 मन्दभाग्योऽल्पभाग्यानां तप एकं समास्थितः ॥ १-४५-१८ (१९६०)
 जरत्कारुरिति ख्यातो वेदवेदाङ्गपारगः ।

नियतात्मा महात्मा च सुव्रतः सुमहातपाः ॥ १-४५-१९ (१९६१)
तेन स्म तपसो लोभात्कृच्छ्रमापादिता वयम् ।
न तस्य भार्या पुत्रो वा बान्धवो वाऽस्ति कश्चन ॥ १-४५-२० (१९६२)
तस्माल्लम्बामहे गर्ते नष्टसंज्ञा ह्यनाथवत् ।
स वक्तव्यस्त्वया दृष्टो ह्यस्माकं नाथवत्तया ॥ १-४५-२१ (१९६३)
पितरस्तेऽवलम्बन्ते गर्ते दीना अधोमुखाः ।
साधु दाराङ्कुरुष्वेति प्रजायस्वेति चाभि भोः ॥ १-४५-२२ (१९६४)
कुलतन्तुर्हि नः शिष्टः स एकैकस्तपोधन ।
यं तु पश्यसि नो ब्रह्मन्वीरणस्तम्बमाश्रयम् ॥ १-४५-२३ (१९६५)
एषोऽस्माकं कुलस्तम्ब आस्ते स्वकुलवर्धनः ।
यानि पश्यसि वै ब्रह्मन्मूलानीहास्य वीरुधः ॥ १-४५-२४ (१९६६)
एते नस्तन्तवस्तात कालेन परिभक्षिताः ।
यत्त्वेतत्पश्यसि ब्रह्मन्मूलमस्यार्धभक्षितम् ॥ १-४५-२५ (१९६७)
यत्र लम्बामहे गर्ते सोऽप्येकस्तप आस्थितः ।
यमाखुं पश्यसि ब्रह्मन्काल एष महाबलः ॥ १-४५-२६ (१९६८)
स तं तपोरतं मन्दं शनैः क्षपयते तुदन् ।
जरत्कारुं तपोलुब्धं मन्दात्मानमचेतसम् ॥ १-४५-२७ (१९६९)
न हि नस्तत्तपस्तस्य तारयिष्यति सत्तम ।
छिन्नमूलान्परिभ्रष्टान्कालोपहतचेतसः ॥ १-४५-२८ (१९७०)
अधः प्रविष्टान्पश्यास्मान्यथा दुष्कृतिनस्तथा ।
अस्मासु पतितेष्वत्र सह सर्वैः सबान्धवैः ॥ १-४५-२९ (१९७१)
छिन्नः कालेन सोऽप्यत्र गन्ता वै नरकं ततः ।
तपो वाऽप्यथ चा यज्ञो यच्चान्यत्पावनं महत् ॥ १-४५-३० (१९७२)
तत्सर्वं न समं तात संतत्येति सतां मतम् ।
स तात दृष्ट्वा ब्रूयास्तं जरत्कारुं तपोधन ॥ १-४५-३१ (१९७३)
यथा दृष्टमिदं चात्र त्वयाऽऽख्येयमशेषतः ।
यथा दारान्प्रकुर्यात्स पुत्रानुत्पादयेद्यथा ॥ १-४५-३२ (१९७४)
वा ब्रह्मंस्त्वया वाच्यः सोऽस्माकं नाथवत्तया ।
बान्धवानां हितस्येह यथा चात्मकुलं तथा ॥ १-४५-३३ (१९७५)
कस्त्वं बन्धुमिवास्माकमनुशोचसि सत्तम ।
श्रोतुमिच्छाम सर्वेषां को भवानिह तिष्ठति ॥ १-४५-३४ (१९७६)

इति श्रीमन्महाभारते आदिपर्वणि आस्तीकपर्वणि
पञ्चचत्वारिंशोऽध्यायः ॥ ४५ ॥

Mahabharata - Adi Parva - Chapter Footnotes

१-४५-५ स्वत्राणं स्वरक्षाम् ॥
१-४५-८ पतितारः पतिष्यथा ॥
१-४५-१२ एतत् अस्मदीयं कृच्छ्रं व्यपोहितुं अपनेतुम् ॥
पञ्चचत्वारिंशोऽध्यायः ॥
४५ ॥

आदिपर्व - अध्याय ०४६
॥ श्रीः ॥
१.४६. अध्यायः ४६

Mahabharata - Adi Parva - Chapter Topics
जरत्कारोः स्वपितृसंवादानन्तरं दारान्वेषणम् ॥ १ ॥

Mahabharata - Adi Parva - Chapter Text

१-४६-० (१९७७)
सौतिरुवाच । १-४६-०क्ष् (२१९)
एतच्छ्रुत्वा जरत्कारुर्भृशं शोकपरायणः ।
उवाच तान्पितृन्दुःखाद्वाष्पसंदिग्धया गिरा ॥ १-४६-१ (१९७८)
जरत्कारुरुवाच । १-४६-२क्ष् (२२०)
मम पूर्वं भवन्तो वै पितरः सपितामहाः ।
तद्ब्रूत यन्मया कार्यं भवतां प्रियकाम्यया ॥ १-४६-२ (१९७९)
अहमेव जरत्कारुः किल्बिषी भवतां सुतः ।
ते दण्डं धारयत मे दुष्कृतेरकृतात्मनः ॥ १-४६-३ (१९८०)
पितर ऊचुः । १-४६-४क्ष् (२२१)
पुत्र दिष्याऽसि संप्राप्त इमं देशं यदृच्छया ।
किमर्थं च त्वया ब्रह्मन्न कृतो दारसङ्ग्रहः ॥ १-४६-४ (१९८१)
जरत्कारुरुवाच । १-४६-५क्ष् (२२२)
ममायं पितरो नित्यं हृद्यर्थः परिवर्तते ।
ऊर्ध्वरेताः शरीरं वै प्रापयेयममुत्र वै ॥ १-४६-५ (१९८२)
न दारान्वै करिष्येऽहमिति मे भावितं मनः ।
एवं दृष्ट्वा तु भवतः शकुन्तानिव लम्बतः ॥ १-४६-६ (१९८३)
मया निवर्तिता बुद्धिर्ब्रह्मचर्यात्पितामहाः ।
करिष्ये वः प्रियं कामं निवेक्ष्येऽहमसंशयम् ॥ १-४६-७ (१९८४)
सनाम्नीं यद्यहं कन्यामुपलप्स्ये कदाचन ।
भविष्यति च या काचिद्भैक्ष्यवत्स्वयमुद्यता ॥ १-४६-८ (१९८५)
प्रतिग्रहीता तामस्मि न भरेयं च यामहम् ।

एवंविधमहं कुर्यां निवेशं प्राप्नुयां यदि ।
 अन्यथा न करिष्येऽहं सत्यमेतत्पितामहाः ॥ १-४६-९ (१९८६)
 तत्र चोत्पत्स्यते जन्तुर्भवतां तारणाय वै ।
 शाश्वताश्चाव्ययाश्चैव तिष्ठन्तु पितरो मम ॥ १-४६-१० (१९८७)
 सौतिरुवाच । १-४६-११क्ष् (२२३)
 एवमुक्त्वा तु स पितृश्चचार पृथिवी मुनिः ।
 न च स्म लभते भार्यां वृद्धोऽयमिति शानक ॥ १-४६-११ (१९८८)
 यदा निर्वेदमापन्नः पितृभिश्चोदिस्तथा ।
 तदाऽरण्यं स गत्वोच्चैश्चक्रोश भृशदुःखितः ॥ १-४६-१२ (१९८९)
 सत्वरण्यगतः प्राज्ञः पितृणा हितकाम्यया ।
 उवाच कन्यां याचामि तिस्रो वाचः शनैरिमाः ॥ १-४६-१३ (१९९०)
 यानि भूतानि सन्तीह स्थावराणि चराणि च ।
 अन्तर्हितानि वा यानि तानि शृण्वन्तु मे वचः ॥ १-४६-१४ (१९९१)
 उग्रे तपसि वर्तन्तं पितरश्चोदयन्ति माम् ।
 निविशस्वेति दुःखार्ताः सन्तानस्य चिकीर्षया ॥ १-४६-१५ (१९९२)
 निवेशायाखिलां भूमिं कन्याभैक्ष्यं चरामि भोः ।
 दरिद्रो दुःखशीलश्च पितृभिः सन्नियोजितः ॥ १-४६-१६ (१९९३)
 यस्य कन्याऽस्ति भूतस्य ये मयेह प्रकीर्तिताः ।
 ते मे कन्यां प्रयच्छन्तु चरतः सर्वतोदिशम् ॥ १-४६-१७ (१९९४)
 मम कन्या सनाम्नी या भैक्ष्यवच्चोदिता भवेत् ।
 भरेयं चैव यां नाहं तां मे कन्यां प्रयच्छत ॥ १-४६-१८ (१९९५)
 ततस्ते पन्नगा ये वै जरत्कारौ समाहिताः ।
 तामादाय प्रवृत्तिं ते वासुकेः प्रत्यवेदयन् ॥ १-४६-१९ (१९९६)
 तेषां श्रुत्वा स नागेन्द्रस्तां कन्यां समलङ्कृताम् ।
 प्रगृह्यारण्यमगमत्समीपं तस्य पन्नगः ॥ १-४६-२० (१९९७)
 तत्र तां भैक्ष्यवत्कन्यां प्रादात्तस्मै महात्मने ।
 नागेन्द्रो वासुकिर्ब्रह्मन्न स तां प्रत्यगृह्णत ॥ १-४६-२१ (१९९८)
 असनामेति वै मत्वा भरणे चाविचारिते ।
 मोक्षभावे स्थितश्चापि मन्दीभूतः परिग्रहे ॥ १-४६-२२ (१९९९)
 ततो नाम स कन्यायाः पप्रच्छ भृगुनन्दन ।
 वासुकिं भरणं चास्या न कुर्यामित्युवाच ह ॥ १-४६-२३ (२०००)

इति श्रीमन्महाभारते आदिपर्वणि आस्तीकपर्वणि षट्चत्वारिंशोऽध्यायः

॥ ४६ ॥

Mahabharata - Adi Parva - Chapter Footnotes

१-४६-७ निवेक्ष्ये निवेशं विवाहं करिष्ये ॥
१-४६-९ न भरेयं धारणपोषणे न कुर्याम् ॥
१-४६-१९ जरत्कारौ जरत्कारोरन्वेषणे । समाहिताः यत्ताः ॥
षट्चत्वारिंशोऽध्यायः ॥
४६ ॥

आदिपर्व - अध्याय ०४७

॥ श्रीः ॥

१.४७. अध्यायः ४७

Mahabharata - Adi Parva - Chapter Topics

जरत्कारोरुद्वाहः ॥ १ ॥

तस्यां गर्भसंभवः ॥ २ ॥

समयोल्लङ्घनेन क्रुद्धस्य मुनेः तपोर्थं गमनम् ॥ ३ ॥

Mahabharata - Adi Parva - Chapter Text

१-४७-० (२००१)

सौतिरुवाच । १-४७-०क्ष् (२२४)

वासुकिस्त्वब्रवीद्वाक्यं जरत्कारुमृषिं तदा ।

सनाम्नी तव कन्येयं स्वसा मे तपसान्विता ॥ १-४७-१ (२००२)

भरिष्यामि च ते भार्यां प्रतीच्छेमां द्विजोत्तम ।

रक्षणं च करिष्येऽस्याः सर्वशक्त्या तपोधन ।

त्वदर्थं रक्ष्यते चैषा मया मुनिवरोत्तम ॥ १-४७-२ (२००३)

जरत्कारुरुवाच । १-४७-३क्ष् (२२५)

न भरिष्येऽहमेतां वै एष मे समयः कृतः ।

अप्रियं च न कर्तव्यं कृते चैनां त्यजाम्यहम् ॥ १-४७-३ (२००४)

सौतिरुवाच । १-४७-४क्ष् (२२६)

प्रतिश्रुते तु नागेन भरिष्ये भगिनीमिति ।

जरत्कारुस्तदा वेश्म भुजगस्य जगाम ह ॥ १-४७-४ (२००५)

तत्र मन्त्रविदां श्रेष्ठस्तपोवृद्धो महाव्रतः ।

जग्राह पाणिं धर्मात्मा विधिमन्त्रपुरस्कृतम् ॥ १-४७-५ (२००६)

ततो वासगृहं रम्यं पन्नगेन्द्रस्य संमतम् ।

जगाम भार्याम दाय स्तूयमानो महर्षिभिः ॥ १-४७-६ (२००७)

शयनं तत्र संक्लृप्तं स्पर्ध्यास्तरणसंवृतम् ।

तत्र भार्यासहायो वै जरत्कारुरुवास ह ॥ १-४७-७ (२००८)

स तत्र समयं चक्रे भार्याया सह सत्तमः ।

विप्रियं मे न कर्तव्यं न च वाच्यं कदाचन ॥ १-४७-८ (२००९)
 त्यजेयं विप्रिये च त्वां कृते वासं च ते गृहे ।
 एतद्गृहाण वचनं मया यत्समुदीरितम् ॥ १-४७-९ (२०१०)
 ततः परमसंविग्ना स्वसा नागपतेस्तदा ।
 अतिदुःखान्विता वाक्यं तमुवाचैवमस्त्विति ॥ १-४७-१० (२०११)
 तथैव सा च भर्तारं दुःखशीलमुपचारत् ।
 उपायैः श्वेतकाकीयैः प्रियकामा यशस्विनी ॥ १-४७-११ (२०१२)
 ऋतुकाले ततः स्नाता कदाचिद्वासुकेः स्वसा ।
 भर्तारं वै यथान्यायमुपतस्थे महामुनिम् ॥ १-४७-१२ (२०१३)
 तत्र तस्याः समभवद्गर्भो ज्वलनसन्निभः ।
 अतीव तेजसा युक्तो वैश्वानरसमद्युतिः ॥ १-४७-१३ (२०१४)
 शुक्लपक्षे यथा सोमो व्यवर्धत तथैव सः ।
 ततः कतिपयाहस्तु जरत्कारुर्महायशाः ॥ १-४७-१४ (२०१५)
 उत्सङ्गेऽस्याः शिरः कृत्वा सुष्वाप परिखिन्नवत् ।
 तस्मिंश्च सुप्ते विप्रेन्द्रे सवितास्तमियाद्गिरिम् ॥ १-४७-१५ (२०१६)
 अह्नः परिक्षये ब्रह्मस्ततः साऽचिन्तयत्तदा ।
 वासुकेर्भगिनी भीता धर्मलोपान्मनस्विनी ॥ १-४७-१६ (२०१७)
 किं नु मे सुकृतं भूयाद्भर्तुरुत्थापनं न वा ।
 दुःखशीलो हि धर्मात्मा कथं नास्यापराध्रुयाम् ॥ १-४७-१७ (२०१८)
 कोपो वा धर्मशीलस्य धर्मलोपोऽथवा पुनः ।
 धर्मलोपो गरीयान्वै स्यादित्यत्राकरोन्मतिम् ॥ १-४७-१८ (२०१९)
 उत्थापयिष्ये यद्येनं ध्रुवं कोपं करिष्यति ।
 धर्मलोपो भवेदस्य सन्ध्यातिक्रमणे ध्रुवम् ॥ १-४७-१९ (२०२०)
 इति निश्चित्य मनसा जरत्कारुर्भुजंगमा ।
 तमृषिं दीप्ततपसं शयानमनलोपमम् ॥ १-४७-२० (२०२१)
 उवाचेदं वचः श्लक्ष्णं ततो मधुरभाषिणी ।
 उत्तिष्ठ त्वं महाभाग सूर्योऽस्तमुपगच्छति ॥ १-४७-२१ (२०२२)
 सन्ध्यामुपास्व भगवन्नपः स्पृष्ट्वा यतव्रतः ।
 प्रादुष्कृताग्निहोत्रोऽयं मुहूर्तो रम्यदारुणः ॥ १-४७-२२ (२०२३)
 सन्ध्या प्रवर्तते चेयं पश्चिमायां दिशि प्रभो ।
 एवमुक्तः स भगवाञ्जरत्कारुर्महातपाः ॥ १-४७-२३ (२०२४)
 भार्या प्रस्फुरमाणौष्ठ इदं वचनमब्रवीत् ।
 अवमानः प्रयुक्तोऽयं त्वया मम भुजंगमे ॥ १-४७-२४ (२०२५)
 समीपे ते न वत्स्यामि गमिष्यामि यथागतम् ।
 शक्तिरस्ति न वामोरु मयि सुप्ते विभावसोः ॥ १-४७-२५ (२०२६)
 अस्तं गन्तुं यथाकालमिति मे हृदि वर्तते ।

न चाप्यवमतस्येह वासो रोचेत कस्यचित् ॥ १-४७-२६ (२०२७)
 किं पुनर्धर्मशीलस्य मम वा मद्विधस्य वा ।
 एवमुक्ता जरत्कारुर्भर्त्रा हृदयकम्पनम् ॥ १-४७-२७ (२०२८)
 अब्रवीद्भगिनी तत्र वासुकेः सन्निवेशने ।
 नावमानात्कृतवती तवाहं विप्रे बोधनम् ॥ १-४७-२८ (२०२९)
 धर्मलोपो न ते विप्र स्यादित्येतन्मया कृतम् ।
 उवाच भार्यामित्युक्तो जरत्कारुर्महातपाः ॥ १-४७-२९ (२०३०)
 ऋषिः कोपसमाविष्टस्त्यक्तुकामो भुजंगमाम् ।
 न मे वागनृतं प्राह गमिष्येऽहं भुजंगमे ॥ १-४७-३० (२०३१)
 समयो ह्येष मे पूर्वं त्वया सह मिथः कृतः ।
 सुखमस्म्युषितो भद्रे ब्रूयास्त्वं भ्रातरं शुभे ॥ १-४७-३१ (२०३२)
 इतो मयि गते भीरु गतः स भगवानिति ।
 त्वं चापि मयि निष्क्रान्ते न शोकं कर्तुमर्हसि ॥ १-४७-३२ (२०३३)
 इत्युक्ता साऽनवद्याङ्गी प्रत्युवाच मुनिं तदा ।
 जरत्कारुं जरत्कारुश्चिन्ताशोकपरायणा ॥ १-४७-३३ (२०३४)
 बाष्पगद्गदया वाचा मुखेन परिशुष्यता ।
 कृताञ्जलिर्वरारोहा पर्यश्रुनयना ततः ॥ १-४७-३४ (२०३५)
 धैर्यमालम्ब्य वामोरुर्हृदयेन प्रवेपता ।
 न मामर्हसि धर्मज्ञ परित्यक्तुमनागसम् ॥ १-४७-३५ (२०३६)
 धर्मे स्थितां स्थितो धर्मे सदा प्रियहिते रताम् ।
 प्रदाने कारणं यच्च मम तुभ्यं द्विजोत्तम ॥ १-४७-३६ (२०३७)
 तदलब्धवतीं मन्दां किं मां वक्ष्यति वासुकिः ।
 मातृशापाभिभूतानां ज्ञातीनां मम सत्तम ॥ १-४७-३७ (२०३८)
 अपत्यमीप्सितं त्वत्तस्तच्च तावन्न दृश्यते ।
 त्वत्तो ह्यपत्यलाभेन ज्ञातीनां मे शिवं भवेत् ॥ १-४७-३८ (२०३९)
 संप्रयोगो भवेन्नायां मम मोघस्त्वया द्विज ।
 ज्ञातीनां हितमिच्छन्ती भगवंस्त्वां प्रसादये ॥ १-४७-३९ (२०४०)
 इममव्यक्तरूपं मे गर्भमाधाय सत्तम ।
 कथं त्यक्त्वा महात्मा सन्गन्तुमिच्छस्यनागसम् ॥ १-४७-४० (२०४१)
 एवमुक्तस्तु स मुनिर्भार्यां वचनमब्रवीत् ।
 यदुक्तमनुरूपं च जरत्कारुं तपोधनः ॥ १-४७-४१ (२०४२)
 अस्त्ययं सुभगे गर्भस्तव वैश्वानरोपमः ।
 ऋषिः परमधर्मात्मा वेदवेदाङ्गपारगः ॥ १-४७-४२ (२०४३)
 एवमुक्त्वा स धर्मात्मा जरत्कारुर्महानृषिः ।
 उग्राय तपसे भूयो जगाम कृतनिश्चयः ॥ १-४७-४३ (२०४४)

इति श्रीमन्महाभारते आदिपर्वणि आस्तीकपर्वणि सप्तचत्वारिंशोऽध्यायः

॥ ४७ ॥

Mahabharata - Adi Parva - Chapter Footnotes

१-४७-७ स्पर्धुं बहुमूल्यम् ॥

१-४७-९ विप्रिये कृते त्वां तव गृहे वासं च त्यजेयम् ॥

१-४७-११ श्वतकाकीयैः अनुकूलैः ॥

१-४७-१५ उत्सङ्गे अङ्गे ॥

१-४७-१८ कोपो वा गरीयान्धर्मलोपो वा गरीयानिति कोदिद्वयमुपन्यस्य
धर्मलोपमेव गुरुकरोति । कोपो वेति ॥

१-४७-२२ प्रादुष्कृतः उद्धृतः अग्निहोत्रोऽग्निः यस्मिन्सः

। धर्मसाधनत्वाद्गम्यः । भूतादिप्रचाराद्द्वारुणः ॥

१-४७-२५ विभावसोः सूर्यस्य ॥

१-४७-३९ संप्रयोगः संबन्ध । मोघो निष्फलः ॥

सप्तचत्वारिंशोऽध्यायः ॥

४७ ॥

आदिपर्व - अध्याय ०४८

॥ श्रीः ॥

१.४८. अध्यायः ४८

Mahabharata - Adi Parva - Chapter Topics

वासुकेः तद्भगिन्याश्च संवादः ॥ १ ॥

आस्तीकोत्पत्तिः ॥ २ ॥

तन्नामनिर्वचनम् ॥ ३ ॥

Mahabharata - Adi Parva - Chapter Text

१-४८-० (२०४५)

सौतिरुवाच । १-४८-०क्ष् (२२७)

गतमात्रं तु भर्तारं जरत्कारुरवेदयत् ।

भ्रातुः सकाशमागत्य यथातथ्यं तपोधन ॥ १-४८-१ (२०४६)

ततः स भुजगश्रेष्ठः श्रुत्वा सुमहदप्रियम् ।

उवाच भगिनीं दीनां तदा दीनतरः स्वयम् ॥ १-४८-२ (२०४७)

वासुकिरुवाच । १-४८-३क्ष् (२२८)

जानासि भद्रे यत्कार्यं प्रदाने कारणं च यत् ।

पन्नगानां हितार्थाय पुत्रस्ते स्यात्ततो यदि ॥ १-४८-३ (२०४८)

स सर्पसत्रात्किल नो मोक्षयिष्यति वीर्यवान् ।
एवं पितामहः पूर्वमुक्तवांस्तु सुरैः सह ॥ १-४८-४ (२०४९)
अप्यस्ति गर्भः सुभगे तस्मात्ते मुनिसत्तमात् ।
न चेच्छाम्यफलं तस्य दारकर्म मनीषिणः ॥ १-४८-५ (२०५०)
कामं च मम न न्याय्यं प्रष्टुं त्वां कार्यमीदृशम् ।
किंतु कार्यगरीयस्त्वात्तस्त्वाऽहमचूचुदम् ॥ १-४८-६ (२०५१)
दुर्वार्यतां विदित्वा च भर्तुस्तेऽतितपस्विनः ।
नैनमन्वागमिष्यामि कदाचिद्धि शपेत्स माम् ॥ १-४८-७ (२०५२)
आचक्ष्व भद्रे भर्तुः स्वं सर्वमेव विचेष्टितम् ।
उद्धरस्व च शल्यं मे घोरं हृदि चिरस्थितम् ॥ १-४८-८ (२०५३)
जरत्कारुस्ततो वाक्यमित्युक्ता प्रत्यभाषत ।
आश्वासयन्ती सन्तप्तं वासुकिं पन्नगेश्वरम् ॥ १-४८-९ (२०५४)
जरत्कारुवाच । १-४८-१०क्ष् (२२९)
पृष्टो मयाऽपत्यहेतोः स महात्मा महातपाः ।
अस्तीत्युत्तरमुद्दिश्य ममेदं गतवांश्च सः ॥ १-४८-१० (२०५५)
स्वैरेष्वपि न तेनाहं स्मरामि वितथं वचः ।
उक्तपूर्वं कुतो राजन्सांपराये स वक्ष्यति ॥ १-४८-११ (२०५६)
न संतापस्त्वया कार्यः कार्यं प्रति भुजंगमे ।
उत्पत्स्यति च ते पुत्रो ज्वलनार्कसमप्रभः ॥ १-४८-१२ (२०५७)
इत्युक्त्वा स हि मां भ्रातर्गतो भर्ता तपोधनः ।
तस्माद्भेतु परं दुःखं तवेदं मनसि स्थितम् ॥ १-४८-१३ (२०५८)
सौतिरुवाच । १-४८-१४क्ष् (२३०)
एतच्छ्रुत्वा स नागेन्द्रो वासुकिः परया मुदा ।
एवमस्त्विति तद्वाक्यं भगिन्याः प्रत्यगृह्णत ॥ १-४८-१४ (२०५९)
सान्त्वमानार्थदानैश्च पूजया चारुरूपया ।
सोदर्यां पूजयामास स्वसारं पन्नगोत्तमः ॥ १-४८-१५ (२०६०)
ततः प्रववृधे गर्भो महातेजा महाप्रभः ।
यथा मोमो द्विजश्रेष्ठ शुक्लपक्षोदितो दिवि ॥ १-४८-१६ (२०६१)
अथ काले तु सा ब्रह्मन्प्रजज्ञे भुजगस्वसा ।
कुमारं देवगर्भाभं पितृमातृभयापहम् ॥ १-४८-१७ (२०६२)
ववृधे स तु तत्रैव नागराजनिवेशने ।
वेदांश्चाधिजगे साङ्गान्भार्गवच्यवनात्मजात् ॥ १-४८-१८ (२०६३)
चीर्णव्रतो बाल एव बुद्धिसत्त्वगुणान्वितः ।
नाम चास्याभवत्ख्यातं लोकेष्वास्तीक इत्युत ॥ १-४८-१९ (२०६४)
अस्तीत्युक्त्वा गतो यस्मात्पिता गर्भस्थमेव तम् ।
वनं तस्मादिदं तस्य नामास्तीकेति विश्रुतम् ॥ १-४८-२० (२०६५)

स बाल एव तत्रस्थश्चरन्नमितबुद्धिमान् ।
गृहे पन्नगराजस्य प्रयत्नात्परिरक्षितः ॥ १-४८-२१ (२०६६)
भगवानिव देवेशः शूलपाणिर्हिरण्मयः ।
विवर्धमानः सर्वास्तान्पन्नगानभ्यर्षयत् ॥ ॥ १-४८-२२ (२०६७)

इति श्रीमन्महाभारते आदिपर्वणि आस्तीकपर्वणि अष्टचत्वारिंशोऽध्यायः
॥ ४८ ॥

Mahabharata - Adi Parva - Chapter Footnotes

१-४८-६ अचूचुदं कार्यसिद्धिं वक्तुं प्रेरितवान् ॥
१-४८-१० ममेदं कार्यमुद्दिश्य अस्तीत्युत्तरं दत्तवानिति शेषः ॥
१-४८-११ वितथं अनृतं तेन उक्तपूर्वं न स्मरामि । सांपराये संकटे ॥
१-४८-१७ प्रजज्ञे जनयामास ॥
१-४८-२२ हिरण्मयः दीप्तिमान् ॥
अष्टचत्वारिंशोऽध्यायः ॥
४८ ॥

आदिपर्व - अध्याय ०४९

॥ श्रीः ॥

१.४९. अध्यायः ४९

Mahabharata - Adi Parva - Chapter Topics

जनमेजयमन्त्रिसंवादमुखेन पुनः परीक्षिच्चरितकथनम् ॥ १ ॥

Mahabharata - Adi Parva - Chapter Text

१-४९-० (२०६८)
शौनक उवाच । १-४९-०क्ष् (२३१)
यदपृच्छत्तदा राजा मन्त्रिणो जनमेजयः ।
पितुः स्वर्गगतिं तन्मे विस्तरेण पुनर्वद ॥ १-४९-१ (२०६९)
सौतिरुवाच । १-४९-२क्ष् (२३२)
शृणु ब्रह्मन्यथाऽपृच्छन्मन्त्रिणो नृपतिस्तदा ।
यथा चाख्यातवन्तस्ते निधनं तत्परिक्षितः ॥ १-४९-२ (२०७०)
जनमेजय उवाच । १-४९-३क्ष् (२३३)
जानन्ति स्म भवन्तस्तद्यथावृत्तं पितुर्मम ।
आसीद्यथा स निधनं गतः काले महायशाः ॥ १-४९-३ (२०७१)
श्रुत्वा भवत्सकाशाद्धि पितुर्वृत्तमशेषतः ।

कल्याणं प्रतिपत्स्यामि विपरीतं न जातुचित् ॥ १-४९-४ (२०७२)
 सौतिरुवाच । १-४९-५क्ष (२३४)
 मन्त्रिणोऽथाब्रुवन्वाक्यं पृष्ठास्तेन महात्मना ।
 सर्वे धर्मविदः प्राज्ञा राजानं जनमेजयम् ॥ १-४९-५ (२०७३)
 मन्त्रिण ऊचुः । १-४९-६क्ष (२३५)
 शृणु पार्थिव यद्ब्रूषे पितुस्तव महात्मनः ।
 चरितं पार्थिवेन्द्रस्य यथा निष्ठां गतश्च सः ॥ १-४९-६ (२०७४)
 धर्मात्मा च महात्मा च प्रजापालः पिता तव ।
 आसीदिहायथा वृत्तः स महात्मा शृणुष्व तत् ॥ १-४९-७ (२०७५)
 चातुर्वर्ण्यं स्वधर्मस्थं स कृत्वा पर्यरक्षत ।
 धर्मतो धर्मविद्राजा धर्मो विग्रहवानिव ॥ १-४९-८ (२०७६)
 ररक्ष पृथिवीं देवीं श्रीमानतुलविक्रमः ।
 द्वेष्टारस्तस्य नैवासन्स च द्वेष्टि न कंचन ॥ १-४९-९ (२०७७)
 समः सर्वेषु भूतेषु प्रजापतिरिवाभवत् ।
 ब्राह्मणाः क्षत्रिया वैश्याः शूद्राश्चैव स्वकर्मसु ॥ १-४९-१० (२०७८)
 स्थितः सुमनसो राजंस्तेन राज्ञा स्वधिष्ठिताः ।
 विधवानाथविकलान्कृपणांश्च बभार सः ॥ १-४९-११ (२०७९)
 सुदर्शः सर्वभूतानामासीत्सोम इवापरः ।
 तुष्टपुष्टजनः श्रीमान्सत्यवाग्दृढविक्रमः ॥ १-४९-१२ (२०८०)
 धनुर्वेदे तु शिष्योऽभून्नृपः शारद्वतस्य सः ।
 गोविन्दस्य प्रियश्चासीत्पिता ते जनमेजय ॥ १-४९-१३ (२०८१)
 लोकस्य चैव सर्वस्य प्रिय आसीन्महायशाः ।
 परिक्षीणेषु कुरुषु सोत्तरायामजीजनत् ॥ १-४९-१४ (२०८२)
 परिक्षिदभवत्तेन सौभद्रस्यात्मजो बली ।
 राजधर्मार्थकुशलो युक्तः सर्वगुणैर्वृतः ॥ १-४९-१५ (२०८३)
 जितेन्द्रियश्चात्मवांश्च मेधावी धर्मसेविता ।
 षड्वर्गजिन्महाबुद्धिर्नीतिशास्त्रविदुत्तमः ॥ १-४९-१६ (२०८४)
 प्रजा इमास्तव पिता षष्टिवर्षाण्यपालयत् ।
 ततो दिष्टान्तमापन्नः सर्वेषां दुःखमावहन् ॥ १-४९-१७ (२०८५)
 ततस्त्वं पुरुषश्रेष्ठ धर्मेण प्रतिपेदिवान् ।
 इदं वर्षसहस्राणि राज्यं कुरुकुलागतम् ।
 बाल एवाभिषिक्तस्त्वं सर्वभूतानुपालकः ॥ १-४९-१८ (२०८६)
 जनमेजय उवाच । १-४९-१९क्ष (२३६)
 नास्मिन्कुले जातु बभूव राजा
 यो न प्रजानां प्रियकृत्प्रियश्च ।
 विशेषतः प्रेक्ष्य पितामहानां

वृत्तं महद्वृत्तपरायणानाम् ॥ १-४९-१९ (२०८७)
 कथं निधनमापन्नः पिता मम तथाविधः ।
 आचक्षध्वं यथावन्मे श्रोतुमिच्छामि तत्त्वतः ॥ १-४९-२० (२०८८)
 सौतिरुवाच । १-४९-२१क्ष (२३७)
 एवं संचोदिता राज्ञा मन्त्रिणस्ते नराधिपम् ।
 ऊचुः सर्वे यथावृत्तं राज्ञः प्रियहितैषिणः ॥ १-४९-२१ (२०८९)
 मन्त्रिण ऊचुः । १-४९-२२क्ष (२३८)
 स राजा पृथिवीपालः सर्वशस्त्रभृतां वरः ।
 बभूव मृगयाशीलस्तव राजन्पिता सदा ॥ १-४९-२२ (२०९०)
 यथा पाण्डुर्महाबाहुर्धनुर्धरवरो युधि ।
 अस्मास्वासज्य सर्वाणि राजकार्याण्यशेषतः ॥ १-४९-२३ (२०९१)
 स कदाचिद्वनगतो मृगं विव्याध पत्रिणा ।
 विद्ध्वा चान्वसरत्तूर्णं तं मृगं गहने वने ॥ १-४९-२४ (२०९२)
 पदातिर्बद्धनिस्त्रिंशस्ततायुधकलापवान् ।
 न चाससाद गहने मृगं नष्टं पिता तव ॥ १-४९-२५ (२०९३)
 परिश्रान्तो वयस्थश्च षष्टिवर्षो जरान्वितः ।
 क्षुधितः स महारण्ये ददर्श मुनिसत्तमम् ॥ १-४९-२६ (२०९४)
 स तं पप्रच्छ राजेन्द्रो मुनिं मौनव्रते स्थितम् ।
 न च किंचिदुवाचेदं पृष्टोऽपि समुनिस्तदा ॥ १-४९-२७ (२०९५)
 ततो राजा क्षुच्छ्रमातस्तं मुनिं स्थाणुवत्स्थितम् ।
 मौनव्रतधरं शान्तं सद्यो मन्युवशं गतः ॥ १-४९-२८ (२०९६)
 न बुबोध च तं राजा मौनव्रतधरं मुनिम् ।
 स तं क्रोधसमाविष्टो धर्षयामास ते पिता ॥ १-४९-२९ (२०९७)
 मृतं सर्पं धनुष्कोट्या समुत्क्षिप्य धरातलात् ।
 तस्य शुद्धात्मनः प्रादात्स्कन्धे भरतसत्तम ॥ १-४९-३० (२०९८)
 न चोवाच स मेधावी तमथो साध्वसाधु वा ।
 तस्थौ तथैव चाक्रुद्धः सर्पं स्कन्धेन धारयन् ॥ १-४९-३१ (२०९९)

इति श्रीमन्महाभारते आदिपर्वणि आस्तीकपर्वणि
 एकोनपञ्चाशत्तमोऽध्यायः ॥ ४९ ॥

Mahabharata - Adi Parva - Chapter Footnotes

१-४९-४ कल्याणं सर्वलोकहितं चेत्प्रतिपत्स्यामि प्रतीकारं करिष्यामि ॥
 १-४९-६ ब्रूषे पृच्छसि । निष्ठां समाप्तिम् ॥
 १-४९-११ स्वधिष्ठिताः सुष्टुपालिताः ॥
 १-४९-१३ शारद्वतस्य कृपाचार्यस्य ॥

१-४९-१४ सोत्तरायमिति पादपूरणार्थः सन्धिः । अजीजनज्जातः ॥
१-४९-१७ षष्टिवषाणि जन्मतः षष्टिपर्वपर्यन्तं न तु राज्यलाभात् ॥
१-४९-१८ वर्षसहस्राणि चिरकालमित्यर्थः । पालयितुमिति शेषः ॥
१-४९-२० आचक्षध्वं भ्वादेराकृतिगणत्वाच्छपो न लुक् ॥
१-४९-२६ वयस्थो वृद्धः ॥
एकोनपञ्चाशत्तमोऽध्यायः ॥
४९ ॥

आदिपर्व - अध्याय ०५०

॥ श्रीः ॥

१.५०. अध्यायः ५०

Mahabharata - Adi Parva - Chapter Topics

शून्यारण्ये वृत्तस्य

काश्यपतक्षकवृत्तान्तस्योपलब्धिप्रकारकथनम् ॥ १ ॥

Mahabharata - Adi Parva - Chapter Text

१-५०-० (२१००)

मन्त्रिण ऊचुः । १-५०-०क्ष (२३९)

ततः स राजा राजेन्द्र स्कन्धे तस्य भुजंगमम् ।

मुनेः क्षुत्क्षाम आसज्य स्वपुरं प्रययौ पुनः ॥ १-५०-१ (२१०१)

ऋषेस्तस्य तु पुत्रोऽभूद्गति जातो महायशाः ।

शृङ्गी नाम महातेजास्तिग्मवीर्योऽतिकोपनः ॥ १-५०-२ (२१०२)

ब्रह्माणं समुपागम्य मुनिः पूजां चकार ह ।

सोऽनुज्ञातस्ततस्तत्र शृङ्गी शुश्राव तं तदा ॥ १-५०-३ (२१०३)

सख्युः सकाशात्पितरं पित्रा ते धर्षितं पुरा ।

मृतं सर्पं समासक्तं स्थाणुभूतस्य तस्य तम् ॥ १-५०-४ (२१०४)

वहन्तं राजशार्दूल स्कन्धेनानपकारिणम् ।

तपस्विनमतीवाथ तं मुनिप्रवरं नृप ॥ १-५०-५ (२१०५)

जितेन्द्रियं विशुद्धं च स्थितं कर्मण्यथाद्भुतम् ।

तपसा द्योतितात्मानं स्वेष्वङ्गेषु यतं तदा ॥ १-५०-६ (२१०६)

शुभाचारं शुभकथं सुस्थितं तमलोलुपम् ।

अक्षुद्रमनसूर्यं च वृद्धं मौनव्रते स्थितम् ।

शरण्यं सर्वभूतानां पित्रा विनिकृतं तव ॥ १-५०-७ (२१०७)

शशापाथ महातेजाः पितरं ते रुषान्वितः ।

ऋषेः पुत्रो महातेजा बालोऽपि स्थविरद्युतिः ॥ १-५०-८ (२१०८)

स क्षिप्रमुदकं स्पृष्ट्वा रोषादिदमुवाच ह ।
 पितरं तेऽभिसन्धाय तेजसा प्रज्वलन्निव ॥ १-५०-९ (२१०९)
 अनागसि गुरौ यो मे मृतं सर्पवासृजत् ।
 तं नागस्तक्षकः क्रुद्धस्तेजसा प्रदहिष्यति ॥ १-५०-१० (२११०)
 आशीविषस्तिग्मतेजा मद्वाक्यबलचोदितः ।
 सप्तरात्रादितः पापं पश्य मे तपसो बलम् ॥ १-५०-११ (२१११)
 इत्युक्त्वा प्रययौ तत्र पिता यत्राऽस्य सोऽभवत् ।
 दृष्ट्वा च पितरं तस्मै तं शापं प्रत्यवेदयत् ॥ १-५०-१२ (२११२)
 स चापि मुनिशार्दूलः प्रेरयामास ते पितुः ।
 शिष्यं गौरमुखं नाम शीलवन्तं गुणान्वितम् ॥ १-५०-१३ (२११३)
 आचख्यौ सत्त्व विश्रान्तो राज्ञः सर्वमशेषतः ।
 शप्तोऽसि मम पुत्रेण यत्तो भव महीपते ॥ १-५०-१४ (२११४)
 तक्षकस्त्वां महाराज तेजसाऽसौ दहिष्यति ।
 श्रुत्वा च तद्वचो घोरं पिता ते जनमेजय ॥ १-५०-१५ (२११५)
 यत्तोऽभवत्परित्रस्तस्तक्षकात्पन्नगोत्तमात् ।
 ततस्तस्मिंस्तु दिवसे सप्तमे समुपस्थिते ॥ १-५०-१६ (२११६)
 राज्ञः समीपं ब्रह्मर्षिः काश्यपो गन्तुमैच्छत् ।
 तं ददर्शाथ नागेन्द्रस्तक्षकः काश्यपं तदा ॥ १-५०-१७ (२११७)
 तमब्रवीत्पन्नगेन्द्रः काश्यपं त्वरितं द्विजम् ।
 क्व भवांस्त्वरितो याति किं च कार्यं चिकीर्षति ॥ १-५०-१८ (२११८)
 काश्यप उवाच । १-५०-१९क्ष् (२४०)
 यत्र राजा कुरुश्रेष्ठः परिक्षिन्नाम वै द्विज ।
 तक्षकेण भुजगेन धक्ष्यते किल सोऽद्य वै ॥ १-५०-१९ (२११९)
 गच्छाम्यहं तं त्वरितः सद्यः कर्तुमपज्वरम् ।
 मयाऽभिपन्नं तं चापि न सर्पो धर्षयिष्यति ॥ १-५०-२० (२१२०)
 तक्षक उवाच । १-५०-२१क्ष् (२४१)
 किमर्थं तं मया दष्टं संजीवयितुमिच्छसि ।
 अहं त तक्षको ब्रह्मन्पश्य मे वीर्यमद्भुतम् ॥ १-५०-२१ (२१२१)
 न शक्तस्त्वं मया दष्टं तं संजीवयितुं नृपम् । १-५०-२२ (२१२२)
 मन्त्रिण ऊचुः ।
 इत्युक्त्वा तक्षकस्तत्र सोऽदशद्वै वनस्पतिम् ॥ १-५०-२३क्ष् (२४२)
 स दष्टमात्रो नागेन भस्मीभूतोऽभवन्नगः ।
 काश्यपश्च ततो राजन्नजीवयत तं नगम् ॥ १-५०-२३ (२१२३)
 ततस्तं लोभयामास कामं ब्रूहीति तक्षकः ।
 स एवमुक्तस्तं प्राह काश्यपस्तक्षकं पुनः ॥ १-५०-२४ (२१२४)
 धनलिप्सुरहं तत्र यामीत्युक्तश्च तेन सः ।

तमुवाच महात्मानं तक्षकः श्लक्ष्णया गिरा ॥ १-५०-२५ (२१२५)
 यावद्धनं प्रार्थयसे राज्ञस्तस्मात्ततोऽधिकम् ।
 गृहाण मत्त एव त्वं सन्निवर्तस्व चानघ ॥ १-५०-२६ (२१२६)
 स एवमुक्तो नागेन काश्यपो द्विपदां वरः ।
 लब्ध्वा वित्तं निववृते तक्षकाद्यावदीप्सितम् ॥ १-५०-२७ (२१२७)
 तस्मिन्प्रतिगते विप्रे छस्रनोपेत्य तक्षकः ।
 तं नृपं नृपतिश्रेष्ठं पितरं धार्मिकं तव ॥ १-५०-२८ (२१२८)
 प्रासादस्थं यत्तमपि दग्धवान्विषवह्निना ।
 ततस्त्वं पुरुषव्याघ्र विजयायाभिषेचितः ॥ १-५०-२९ (२१२९)
 एतद्वृष्टं श्रुतं चापि यथावनृपसत्तम ।
 अस्माभिर्निखिलं सर्वं कथितं तेऽतिदारुणम् ॥ १-५०-३० (२१३०)
 श्रुत्वा चैतं नरश्रेष्ठ पार्थिवस्य पराभवम् ।
 अस्य चर्षेरुदङ्कस्य विधत्स्व यदनन्तरम् ॥ १-५०-३१ (२१३१)
 सौतिरुवाच । १-५०-३२क्ष् (२४३)
 एतस्मिन्नेव काले तु स राजा जनमेजयः ।
 उवाच मन्त्रिणः सर्वानिदं वाक्यमरिदमः ॥ १-५०-३२ (२१३२)
 जनमेजय उवाच । १-५०-३३क्ष् (२४४)
 अथ तत्कथितं केन यद्वृत्तं तद्वनस्पतौ ।
 आश्चर्यभूतं लोकस्य भस्मराशीकृतं तदा ॥ १-५०-३३ (२१३३)
 यद्वृक्षं जीवयामास काश्यपस्तक्षकेण वै ।
 नूनं मन्त्रैर्हतविषो न प्रणश्येत काश्यपात् ॥ १-५०-३४ (२१३४)
 चिन्तयामास पापात्मा मनसा पन्नगाधमः ।
 दष्टं यदि मया विप्रः पार्थिवं जीवयिष्यति ॥ १-५०-३५ (२१३५)
 तक्षकः संहतविषो लोके यास्यति हास्यताम् ।
 विचिन्त्यैवं कृता तेन ध्रुवं तुष्टिर्द्विजस्य वै ॥ १-५०-३६ (२१३६)
 भविष्यति ह्युपायेन यस्य दास्यामि यातनाम् ।
 एकं तु श्रोतुमिच्छामि तद्वृत्तं निर्जने वने ॥ १-५०-३७ (२१३७)
 संवादं पन्नगेन्द्रस्य काश्यपस्य च कस्तदा ।
 श्रुतवान्दृष्टवांश्चापि भवत्सु कथमागतम् ।
 श्रुत्वा तस्य विधास्येऽहं पन्नगान्तकरीं मतिम् ॥ १-५०-३८ (२१३८)
 मन्त्रिण ऊचुः । १-५०-३९क्ष् (२४५)
 शृणु राजन्यथास्माकं येन तत्कथितं पुरा ।
 समागतं द्विजेन्द्रस्य पन्नगेन्द्रस्य चाध्वनि ॥ १-५०-३९ (२१३९)
 तस्मिन्वृक्षे नरः कश्चिदिन्धनार्थाय पार्थिव ।
 विचिन्वन्पूर्वमारूढः शुष्कशाखावनस्पतौ ॥ १-५०-४० (२१४०)
 न बुध्येतामुभौ तौ च नगस्थं पन्नगद्विजौ ।

सह तेनैव वृक्षेण भस्मीभूतोऽभवन्नृप ॥ १-५०-४१ (२१४१)
 द्विजप्रभावाद्राजेन्द्र व्यजीवत्स वनस्पतिः ।
 तेनागम्य द्विजश्रेष्ठ पुंसाऽस्मासु निवेदितम् ॥ १-५०-४२ (२१४२)
 यथा वृत्तं तु तत्सर्वं तक्षकस्य द्विजस्य च ।
 एतत्ते कथितं राजन्यथादृष्टं श्रुतं च यत् ।
 श्रुत्वा च नृपशार्दूल विधत्स्व यदनन्तरम् ॥ १-५०-४३ (२१४३)
 सौतिरुवाच । १-५०-४४क्ष् (२४६)
 मन्त्रिणां तु वचः श्रुत्वा स राजा जनमेजयः ।
 पर्यतप्यत दुःखार्तः प्रत्यपिषत्करं करे ॥ १-५०-४४ (२१४४)
 निःश्वासमुष्णमसकृद्दीर्घं राजीवलोचनः ।
 मुमोचाश्रूणि च तदा नेत्राभ्यां प्ररुदन्नृपः ॥ १-५०-४५ (२१४५)
 उवाच च महीपालो दुःखशोकसमन्वितः ।
 दुर्धरं बाष्पमुत्सृज्य स्पृष्ट्वा चापो यथाविधि ॥ १-५०-४६ (२१४६)
 मुहूर्तमिव च ध्यात्वा निश्चित्य मनसा नृपः ।
 अमर्षी मन्त्रिणः सर्वानिदं वचनमब्रवीत् ॥ १-५०-४७ (२१४७)
 जनमेजय उवाच । १-५०-४८क्ष् (२४७)
 श्रुत्वैतद्भवतां वाक्यं पितुर्मे स्वर्गतिं प्रति ।
 निश्चितेयं मम मतिर्या च तां मे निबोधत ।
 अनन्तरं च मन्येऽहं तक्षकाय दुरात्मने ॥ १-५०-४८ (२१४८)
 प्रतिकर्तव्यमित्येवं येन मे हिंसितः पिता ।
 शृङ्गिणं हेतुमात्रं यः कृत्वा दग्ध्वा च पार्थिवम् ॥ १-५०-४९ (२१४९)
 इयं दुरात्मता तस्य काश्यपं यो न्यवर्तयत् ।
 यद्यागच्छेत्स वै विप्रो ननु जीवेत्पिता मम ॥ १-५०-५० (२१५०)
 परिहीयेत किं तस्य यदि जीवेत्स पार्थिवः ।
 काश्यपस्य प्रसादेन मन्त्रिणां विनयेन च ॥ १-५०-५१ (२१५१)
 स तु वारितवान्मोहात्काश्यपं द्विजसत्तमम् ।
 संजिजीवयिषुं प्राप्तं राजानमपराजितम् ॥ १-५०-५२ (२१५२)
 महानतिक्रमो ह्येष तक्षकस्य दुरात्मनः ।
 द्विजस्य योऽददद्द्रव्यं मा नृपं जीवयेदिति ॥ १-५०-५३ (२१५३)
 उत्तङ्कस्य प्रियं कर्तुमात्मनश्च महत्प्रियम् ।
 भवतां चैव सर्वेषां गच्छाम्यपचितिं पितुः ॥ १-५०-५४ (२१५४)

इति श्रीमन्महाभारते आदिपर्वणि आस्तीकपर्वणि पञ्चाशत्तमोऽध्यायः

॥ ५० ॥

Mahabharata - Adi Parva - Chapter Footnotes

१-५०-६ अङ्गेषु बागादिषु यतं नियतं शमदमवन्तमित्यर्थः ॥
 १-५०-७ अक्षुद्रं गम्भीरं । तव पित्रा विनिकृतमपकृतम् ॥
 १-५०-२० अभिपन्नं त्रातं धर्षयिष्यत्यमिभविष्यति ॥
 १-५०-२४ कामं काम्यमानमर्थम् ॥
 १-५०-२७ द्विपदा पुस्त्राणाम् ॥
 १-५०-३६ संहतविषः सम्या हतं नष्टं विषं यस्य स तथा
 संहतविष इति पाठे स्पष्टोचः ॥
 १-५०-३९ समागणं समागमं भावे निष्ठा ॥
 १-५०-४४ करं कर निधाय प्रत्यपिषत् ॥
 १-५०-५२ मोहान्मदीयसमर्थ्याज्ञानात् ॥
 १-५०-५४ अपचितिं वैरनिर्यातनम् ॥
 पञ्चाशत्तमोऽध्यायः ॥
 ५० ॥

आदिपर्व - अध्याय ०५१
 ॥ श्रीः ॥
 १.५१. अध्यायः ५१

Mahabharata - Adi Parva - Chapter Topics
 जनमेजयस्य सर्पसत्रप्रतिज्ञा ॥ १ ॥
 यज्ञसामग्रीसंपादनम् ॥ २ ॥
 दीक्षाग्रहणम् ॥ ३ ॥

Mahabharata - Adi Parva - Chapter Text

१-५१-० (२१५५)
 सौतिरुवाच । १-५१-०क्ष् (२४८)
 एवमुक्त्वा ततः श्रीमान्मन्त्रिभिश्चानुमीदितः ।
 आरुरोह प्रतिज्ञां स सर्पसत्राय पार्थिवः ॥ १-५१-१ (२१५६)
 ब्रह्मन्भरतशार्दूलो राजा पारिक्षितस्तदा ।
 पुरोहितमथाहूय ऋत्विजो वसुधाधिपः ॥ १-५१-२ (२१५७)
 अब्रवीद्वाक्यसंपन्नः कार्यसंपत्करं वचः ।
 यो मे हिंसितवांस्तातं तक्षकः स दुरात्मवान् ॥ १-५१-३ (२१५८)
 प्रतिकुर्यां यथा तस्य तद्भवन्तो ब्रुवन्तु मे ।
 अपि तत्कर्म विदितं भवतां येन पन्नगम् ॥ १-५१-४ (२१५९)
 तक्षकं संप्रदीप्तेऽग्नौ प्रक्षिपेयं सबान्धवम् ।
 यथा तेन पिता मह्यं पूर्वं दग्धो विषाग्निना ॥

तथाऽहमपि तं पापं दग्धुमिच्छामि पन्नगम् ॥ १-५१-५ (२१६०)
 ऋत्विज ऊचुः । १-५१-६क्ष (२४९)
 अस्ति राजन्महात्सत्रं त्वदर्थं देवनिर्मितम् ।
 सर्वसत्रमिति ख्यातं पुराणे परिपद्यते ॥ १-५१-६ (२१६१)
 आहर्ता तस्य सत्रस्य त्वन्नान्योऽस्ति नराधिप ।
 इति पौराणिकाः प्राहुरस्माकं चास्ति स ऋतुः ॥ १-५१-७ (२१६२)
 एवमुक्तः स राजर्षिर्मेने दग्धं हि तक्षकम् ।
 हुताशनमुखे दीप्ते प्रविष्टमिति सत्तम ॥ १-५१-८ (२१६३)
 ततोऽब्रवीन्मन्त्रविदस्तात्राजा ब्राह्मणांस्तदा ।
 आहरिष्यामि तत्सत्रं संभाराः संभ्रियन्तु मे ॥ १-५१-९ (२१६४)
 सौतिरुवाच । १-५१-१०क्ष (२५०)
 ततस्त ऋत्विजस्तस्य शास्त्रतो द्विजसत्तम ।
 तं देशं मापयामासुर्यज्ञायतनकारणात् ॥ १-५१-१० (२१६५)
 यथावद्वेदविद्वांसः सर्वे बुद्धेः परंगताः ।
 ऋद्ध्या परमया युक्तमिष्टं द्विजगणैर्युतम् ॥ १-५१-११ (२१६६)
 प्रभूतधनधान्याद्यमृत्विग्भिः सुनिषेवितम् ।
 निर्माय चापि विधिवद्यज्ञायतनमीप्सितम् ॥ १-५१-१२ (२१६७)
 राजानं दीक्षयामासुः सर्पसत्राप्तये तदा ।
 इदं चासीत्तत्र पूर्वं सर्पसत्रे भविष्यति ॥ १-५१-१३ (२१६८)
 निमित्तं महद्दुत्पन्नं यज्ञविघ्नकरं तदा ।
 यज्ञस्यायतने तस्मिन्क्रियमाणे वचोऽब्रवीत् ॥ १-५१-१४ (२१६९)
 स्थपतिर्बुद्धिसंपन्नो वास्तुविद्याविशारदः ।
 इत्यब्रवीत्सूत्रधारः सूतः पौराणिकस्तदा ॥ १-५१-१५ (२१७०)
 यस्मिन्देशे च काले च मापनेयं प्रवर्तिता ।
 ब्राह्मणं कारणं कृत्वा नायं संस्थास्यते ऋतुः ॥ १-५१-१६ (२१७१)
 एतच्छ्रुत्वा तु राजासौ प्राग्दीक्षाकालमब्रवीत् ।
 क्षत्तारं न हि मे कश्चिदज्ञातः प्रविशेदिति ॥ १-५१-१७ (२१७२)

इति श्रीमन्महाभारते आदिपर्वणि आस्तीकपर्वणि
 एकपञ्चाशत्तमोऽध्यायः ॥ ५१ ॥

Mahabharata - Adi Parva - Chapter Footnotes

१-५१-५ मह्यं मम ॥

१-५१-७ त्वत् त्वत्तो नान्योस्ति ॥

१-५१-९ आहरिष्यामि करिष्यामि । संभ्रियन्तु संभ्रियन्ताम् ॥

१-५१-१३ भविष्यति भाविनि ॥

१-५१-१५ सूतो जात्या पौराणिकः शिल्पागमवेत्ता ॥
१-५१-१६ नायं संस्थास्यते न समाप्स्यते ॥
१-५१-१७ दीक्षाकालस्य प्रागिति प्राग्दी क्षाकालं क्षत्तारं द्वास्थ्यम् ॥
एकपञ्चाशत्तमोऽध्यायः ॥
५१ ॥

आदिपर्व - अध्याय ०५२
॥ श्रीः ॥
१.५२. अध्यायः ५२

Mahabharata - Adi Parva - Chapter Topics
अग्नौ सर्पपतनम् ॥ १ ॥

Mahabharata - Adi Parva - Chapter Text

१-५२-० (२१७३)
सौतिरुवाच । १-५२-०क्ष् (२५१)
ततः कर्म प्रववृते सर्पसत्रविधानतः ।
पर्यक्रामंश्च विदिवत्स्वे स्वे कर्मणि याजकाः ॥ १-५२-१ (२१७४)
प्रावृत्य कृष्णवासांसि धूम्रसंरक्तलोचनाः ।
जुहुवुर्मन्त्रवच्चैव समिद्धं जातवेदसम् ॥ १-५२-२ (२१७५)
कम्पयन्तश्च सर्वेषामुरगाणां मनांसि च ।
सर्पानाजुहुवुस्तत्र सर्वानग्निमुखे तदा ॥ १-५२-३ (२१७६)
ततः सर्पाः समापेतुः प्रदीप्ते हव्यवाहने ।
विचेष्टमानाः कृपणमाह्वयन्तः परस्परम् ॥ १-५२-४ (२१७७)
विस्फुरन्तः श्वसन्तश्च वेष्टयन्तः परस्परम् ।
पुच्छैः शिरोभिश्च भृशं चित्रभानुं प्रपेदिरे ॥ १-५२-५ (२१७८)
श्वेताः कृष्णाश्च नीलाश्च स्थविराः शिशवस्तथा ।
नदन्तो विविधान्नादान्पेतुर्दीप्ते विभावसौ ॥ १-५२-६ (२१७९)
क्रोशयोजनमात्रा हि गोकर्णस्य प्रमाणतः ।
पतन्त्यजस्रं वेगेन वह्नावग्निमतां वर ॥ १-५२-७ (२१८०)
एवं शतसहस्राणि प्रयुतान्यर्बुदानि च ।
अवशानि विनष्टानि पन्नगानां तु तत्र वै ॥ १-५२-८ (२१८१)
तुरगा इव तत्रान्ये हस्तिहस्ता इवापरे ।
मत्ता इव च मातङ्गा महाकाया महाबलाः ॥ १-५२-९ (२१८२)
उच्चावचाश्च बहवो नानावर्णा विषोल्बणाः ।
घोराश्च परिघप्रख्या दन्दशूका महाबलाः ।

प्रपेतुरगनावुरगा मातृवाग्दण्डपीडिताः ॥ ॥ १-५२-१० (२१८३)

इति श्रीमन्माहाभारते आदिपर्वणि आस्तीकपर्वणि
द्विपञ्चाशत्तमोऽध्यायः ॥ ५२ ॥

Mahabharata - Adi Parva - Chapter Footnotes

१-५२-१ पर्यक्रामन् पराक्रान्तवन्तः ॥

१-५२-२ मन्त्रवन्मन्त्रयुक्तं यथा स्यात्तथा ॥

१-५२-३ आजुहुवुः आहूतवन्तः ॥

१-५२-५ चित्रभानुमग्निम् ॥

१-५२-७ प्रमाणतः प्रमाणं प्राप्य ॥

द्विपञ्चाशत्तमोऽध्यायः ॥

५२ ॥

आदिपर्व - अध्याय ०५३

॥ श्रीः ॥

१.५३. अध्यायः ५३

Mahabharata - Adi Parva - Chapter Topics

ऋत्विगादिनामकथनम् ॥ १ ॥

इन्द्रकृतं तक्षकाश्वासनम् ॥ २ ॥

वासुकेः स्वभगिन्या संवादः ॥ ३ ॥

Mahabharata - Adi Parva - Chapter Text

१-५३-० (२१८४)

शौनक उवाच । १-५३-०क्ष् (२५२)

सर्पसत्रे तदा राज्ञः पाण्डवेयस्य धीमतः ।

जनमेजयस्य के त्वासन्नृत्विजः परमर्षयः ॥ १-५३-१ (२१८५)

के सदस्या बभूवुश्च सर्पसत्रे सुदारुणे ।

विषादजननेऽत्यर्थं पन्नगानां महाभय ॥ १-५३-२ (२१८६)

सर्वं विस्तरशस्तात भवाञ्छंसितुमर्हति ।

सर्पसत्रविधानज्ञविज्ञेयाः के च सूतज ॥ १-५३-३ (२१८७)

सौतिरुवाच । १-५३-४क्ष् (२५३)

हन्त ते कथयिष्यामि नामानीह मनीषिणाम् ।

ये ऋत्विजः सदस्याश्च तस्यासन्नृपतेस्तदा ॥ १-५३-४ (२१८८)

तत्र होता बभूवाथ ब्राह्मणश्चण्डभार्गवः ।

च्यवनस्यान्वये ख्यातो जातो वेदविदां वरः ॥ १-५३-५ (२१८९)
 उद्गाता ब्राह्मणो वृद्धो विद्वान्कौत्सोऽथ जैमिनिः ।
 ब्रह्माऽभवच्छार्ङ्गरोऽथाध्वर्युश्चापि पिङ्गलः ॥ १-५३-६ (२१९०)
 सदस्यश्चाभवद्वासः पुत्रशिष्यसहायवान् ।
 उद्दालकः प्रमतकः श्वेतकेतुश्च पिङ्गलः ॥ १-५३-७ (२१९१)
 असितो देवलश्चैव नारदः पर्वतस्तथा ।
 आत्रेयः कुम्भजठरौ द्विजः कालघटस्तथा ॥ १-५३-८ (२१९२)
 वात्स्यः श्रुतश्रवा वृद्धो जपस्वाध्यायशीलवान् ।
 कोहलो देवशर्मा च मौद्गल्यः समसौरभः ॥ १-५३-९ (२१९३)
 एते चान्ये च बहवो ब्राह्मणा वेदपारगाः ।
 सदस्याश्चाभवन्स्तत्र सत्रे पारिक्षितस्य ह ॥ १-५३-१० (२१९४)
 जुह्वत्स्वृत्विक्ष्वथ तदा सर्पसत्रे महाक्रतौ ।
 अहयः प्रापतस्तत्र घोराः प्राणिभयावहाः ॥ १-५३-११ (२१९५)
 वसामेदोवहाः कुल्या नागानां संप्रवर्तिताः ।
 ववौ गन्धश्च तुमुलो दह्यतामनिशं तदा ॥ १-५३-१२ (२१९६)
 पततां चैव नागानां धिष्ठितानां तथाम्बरे ।
 अश्रूयतानिशं शब्दः पच्यतां चाग्निना भृशम् ॥ १-५३-१३ (२१९७)
 तक्षकस्तु स नागेन्द्रः पुरंदरनिवेशनम् ।
 गतः श्रुत्वैव राजानं दीक्षितं जनमेजयम् ॥ १-५३-१४ (२१९८)
 ततः सर्वं यथावृत्तमाख्याय भुजगोत्तमः ।
 अगच्छच्छरणं भीत आगस्कृत्वा पुरंदरम् ॥ १-५३-१५ (२१९९)
 तमिन्द्रः प्राह सुप्रीतो न तवास्तीह तक्षक ।
 भयं नागेन्द्र तस्माद्द्वै सर्पसत्रात्कदाचन ॥ १-५३-१६ (२२००)
 प्रसादितो मया पूर्वं तवार्थाय पितामहः ।
 तस्मात्तव भयं नास्ति व्येतु तेनसो ज्वरः ॥ १-५३-१७ (२२०१)
 सौतिरुवाच । १-५३-१८क्ष् (२५४)
 एवमाश्वासितस्तेन ततः स भुजगोत्तमः ।
 उवास भवने तस्मिञ्शक्रस्य मुदितः सुखी ॥ १-५३-१८ (२२०२)
 अजस्रं निपतत्स्वग्नौ नागेषु भृशदुःखितः ।
 अल्पशेषपरीवारो वासुकिः पर्यतप्यत ॥ १-५३-१९ (२२०३)
 कश्मलं चाविशद्दोरं वासुकिं पन्नगोत्तमम् ।
 स घूर्णमानहृदयो भगिनीमिदमब्रवीत् ॥ १-५३-२० (२२०४)
 दह्यन्तेऽङ्गानि मे भद्रे न दिशः प्रतिभान्ति माम् ।
 सीदामीव च संमोहाद्घूर्णतीव च मे मनः ॥ १-५३-२१ (२२०५)
 दृष्टिभ्राम्यति मेऽतीव हृदयं दीर्यतीव च ।
 पतिष्याम्यवशोऽद्याहं तस्मिन्दीप्ते विभावसौ ॥ १-५३-२२ (२२०६)

पारिक्षितस्य यज्ञोऽसौ वर्ततेऽस्मज्जिघांसया ।
व्यक्तं मयाऽभिगन्तव्यं प्रेतराजनिवेशनम् ॥ १-५३-२३ (२२०७)
अयं स कालः संप्राप्तो यदर्थमसि मे स्वसः ।
जरत्करौ(पुरा)मयादत्तात्रायस्वास्मान्सबान्धवान् ॥ १-५३-२४ (२२०८)
आस्तीकः किल यज्ञं तं वर्तन्तं भुजगोत्तमे ।
प्रतिषेत्स्यति मां पूर्वं स्वयमाह पितामहः ॥ १-५३-२५ (२२०९)
तद्वत्से ब्रूहि वत्सं स्वं कुमारं वृद्धसंमतम् ।
ममाद्य त्वं सभृत्यस्य मोक्षार्थं वेदवित्तमम् ॥ १-५३-२६ (२२१०)

इति श्रीमन्महाभारते आदिपर्वणि आस्तीकपर्वणि
त्रिपञ्चाशत्तमोऽध्यायः ॥ ५३ ॥

Mahabharata - Adi Parva - Chapter Footnotes

१-५३-२ सदस्या उपद्रष्टारः ॥
१-५३-३ विधानज्ञेषु विज्ञेयाः श्रेष्ठाः ॥
१-५३-१३ पच्यतां पच्यमानानाम् ॥
१-५३-१५ आगः अपरांध कृत्वा ॥
त्रिपञ्चाशत्तमोऽध्यायः ॥
५३ ॥

आदिपर्व - अध्याय ०५४

॥ श्रीः ॥

१.५४. अध्यायः ५४

Mahabharata - Adi Parva - Chapter Topics

आस्तीकस्य स्वमात्रा सवादः । वासुकेराश्वासनं च ॥ १ ॥
आस्तीकस्य सर्पसत्रं प्रति गमनम् ॥ २ ॥

Mahabharata - Adi Parva - Chapter Text

१-५४-० (२२११)
सौतिरुवाच । १-५४-०क्ष् (२५५)
तत आहूय पुत्रं स्वं जरत्कारुर्भुजंगमा ।
वासुकेर्नागराजस्य वचनादिदमब्रवीत् ॥ १-५४-१ (२२१२)
अहं तव पितुः पुत्र भ्रात्रा दत्ता निमित्ततः ।
कालः स चायं संप्राप्तस्तत्कुरुष्व यथातथम् ॥ १-५४-२ (२२१३)
आस्तीक उवाच । १-५४-३क्ष् (२५६)

किंनिमित्तं मम पितुर्दत्ता त्वं मातुलेन मे ।
तन्ममाचक्ष्व तत्त्वेन श्रुत्वा कर्ताऽस्मि तत्तथा ॥ १-५४-३ (२२१४)
सौतिरुवाच । १-५४-४क्ष् (२५७)
तत आचष्ट सा तस्मै बान्धवानां हितैषिणी ।
भगिनी नागराजस्य जरत्कारुरविक्लवा ॥ १-५४-४ (२२१५)
जरत्कारुरुवाच । १-५४-५क्ष् (२५८)
पन्नगानामशेषाणां माता कदूरिति श्रुता ।
तया शप्ता रुषितया सुता यस्मान्निबोध तत् ॥ १-५४-५ (२२१६)
उच्चैः श्रवाः सोऽश्वराजो यन्मिथ्या न कृतो मम ।
विनतार्थाय पणिते दासभावाय पुत्रकाः ॥ १-५४-६ (२२१७)
जनमेजयस्य वो यज्ञे धक्ष्यत्यनिलसारथिः ।
तत्र पञ्चत्वमापन्नाः प्रेतलोकं गमिष्यथ ॥ १-५४-७ (२२१८)
तां च शप्तवतीं देवः साक्षाल्लोकपितामहः ।
एवमस्त्विति तद्वाक्यं प्रोवाचानु मुमोद च ॥ १-५४-८ (२२१९)
वासुकिश्चापि तच्छ्रुत्वा पितामहवचस्तदा ।
अमृते मथिते तात देवाञ्छरणमीयिवान् ॥ १-५४-९ (२२२०)
सिद्धार्थांश्च सुराः सर्वे प्राप्यामृतमनुत्तमम् ।
भ्रातरं मे पुरस्कृत्य पितामहमुपागमन् ॥ १-५४-१० (२२२१)
ते तं प्रसादयामासुः सुराः सर्वेऽब्जसंभवम् ।
राज्ञा वासुकिना सार्धं शापोऽसौ न भवेदिति ॥ १-५४-११ (२२२२)
देवा ऊचुः । १-५४-१२क्ष् (२५९)
वासुकिर्नागराजोऽयं दुःखितो ज्ञातिकारणात् ।
अभिशापः स मातुस्तु भगवन्न भवेत्कथम् ॥ १-५४-१२ (२२२३)
ब्रह्मोवाच । १-५४-१३क्ष् (२६०)
जरत्कारुर्जरत्कारुं यां भार्यां समवाप्स्यति ।
तत्र जातो द्विजः शापान्मोक्षयिष्यति पन्नगान् ॥ १-५४-१३ (२२२४)
एतच्छ्रुत्वा तु वचनं वासुकिः पन्नगोत्तमः ।
प्रादान्माममरप्रख्य तव पित्रे महात्मने ॥ १-५४-१४ (२२२५)
प्रागेवानागते काले तस्मात्त्व मय्यजायथाः ।
अयं स कालः संप्राप्तो भयान्नस्त्रातुमर्हसि ॥ १-५४-१५ (२२२६)
भ्रातरं चापि मे तस्मात्त्रातुमर्हसि पावकात् ।
न मोघं तु कृतं तत्स्याद्यदहं तव धीमते ।
पित्रे दत्ता विमोक्षार्थं कथं वा पुत्र मन्यसे ॥ १-५४-१६ (२२२७)
सौतिरुवाच । १-५४-१७क्ष् (२६१)
एवमुक्तस्तथेत्युक्त्वा सास्तीको मातरं तदा ।
अब्रवीद्दुःखसंतप्तं वासुकिं जीवयन्निव ॥ १-५४-१७ (२२२८)

अहं त्वां मोक्षयिष्यामि वासुके पन्नगोत्तम ।
 तस्माच्छ्रापान्महासत्त्व सत्यमेतद्ब्रवीमि ते ॥ १-५४-१८ (२२२९)
 भव स्वस्थमना नाग न हि ते विद्यते भयम् ।
 प्रयतिष्ये तथा राजन्यथा श्रेयो भविष्यति ॥ १-५४-१९ (२२३०)
 न मे वागनृतं प्राह स्वैरेष्वपि कुतोऽन्यथा ।
 तं वै नृपवरं गत्वा दीक्षितं जनमेजयम् ॥ १-५४-२० (२२३१)
 वाग्भिर्मङ्गलयुक्ताभिस्तोषयिष्येऽद्य मातुल ।
 यथा स यज्ञो नृपतेर्निवत्रिष्यति सत्तम ॥ १-५४-२१ (२२३२)
 स संभावय नागेन्द्र मयि सर्वं महामते ।
 न ते मयि मनो जातु मिथ्या भवितुमर्हति ॥ १-५४-२२ (२२३३)
 वासुकिरुवाच । १-५४-२३क्ष् (२६२)
 आस्तीक परिघूर्णामि हृदयं मे विदीर्यते ।
 दिशो न प्रतिजानामि ब्रह्मदण्डनिपीडितः ॥ १-५४-२३ (२२३४)
 आस्तीक उवाच । १-५४-२४क्ष् (२६३)
 न सन्तापस्त्वया कार्यः कथंचित्पन्नगोत्तम ।
 प्रदीप्ताग्नेः समुत्पन्नं नाशयिष्यामि ते भयम् ॥ १-५४-२४ (२२३५)
 ब्रह्मदण्डं महाघोरं कालाग्निसमतेजसम् ।
 नाशयिष्यामि माऽत्र त्वं भयंकार्षीः कथंचन ॥ १-५४-२५ (२२३६)
 सौतिरुवाच । १-५४-२६क्ष् (२६४)
 ततः स वासुकेर्घोरमपनीय मनोज्वरम् ।
 आधाय चात्मनोऽङ्गेषु जगाम त्वरितो भृशम् ॥ १-५४-२६ (२२३७)
 जनमेजयस्य तं यज्ञं सर्वैः समुदितं गुणैः ।
 मोक्षाय भुजगेन्द्राणामास्तीको द्विजसत्तमः ॥ १-५४-२७ (२२३८)
 स गत्वाऽपश्यदास्तीको यज्ञायतनमुत्तमम् ।
 वृतं सदस्यैर्बहुभिः सूर्यवह्निसमप्रभैः ॥ १-५४-२८ (२२३९)
 स तत्र वारितो द्वास्थैः प्रविशन्द्द्विजसत्तमः ।
 अभितुष्टाव तं यज्ञं प्रवेशार्थी परंतपः ॥ १-५४-२९ (२२४०)
 स प्राप्य यज्ञायतनं वरिष्ठं
 द्विजोत्तमः पुण्यकृतां वरिष्ठः ।
 तुष्टाव राजानमनन्तकीर्ति-
 मृत्विक्सदस्यांश्च तथैव चाग्निम् ॥ १-५४-३० (२२४१)

इति श्रीमन्महाभारते आदिपर्वणि आस्तीकपर्वणि
 चतुःपञ्चाशत्तमोऽध्यायः ॥ ५४ ॥

Mahabharata - Adi Parva - Chapter Footnotes

१-५४-४ आचष्ट व्यक्तं कथितवती । अविक्लवा अनाकुला ॥
 १-५४-१२ अभिशापः शापः ॥
 १-५४-१७ आस्तीक इति पादपूरणार्थः सुलोपः ॥
 १-५४-२२ मयि अयमस्मान्मोचयिष्यत्येवरूपो मनःसंकल्पो जातु कदापि
 मिथ्याऽन्यथा न ॥
 १-५४-२३ ब्रह्म वेदः मातृदेवो भवेति
 मातुराज्ञकरत्वविधानपरस्तदन्यथाकरणप्रयुक्तो दण्डो
 मातृशापरूपो ब्रह्मदण्डः ॥
 १-५४-२६ वासुकेश्चिन्ताज्वरं स्वयं गृहीत्वेत्यर्थः ॥
 चतुःपञ्चाशत्तमोऽध्यायः ॥
 ५४ ॥

आदिपर्व - अध्याय ०५५

॥ श्रीः ॥

१.५५. अध्यायः ५५

Mahabharata - Adi Parva - Chapter Topics

आस्तीककृता जनमेजययज्ञप्रशंसा ॥ १ ॥

Mahabharata - Adi Parva - Chapter Text

१-५५-० (२२४२)

आस्तीक उवाच । १-५५-०क्ष (२६५)

सोमस्य यज्ञो वरुणस्य यज्ञः

प्रजापतेर्यज्ञ आसीत्प्रयागे ।

तथा यज्ञोऽयं तव भारताग्न्य

पारिक्षित स्वस्ति नोऽस्तु प्रियेभ्यः ॥ १-५५-१ (२२४३)

शक्रस्य यज्ञः शतसङ्ख्य उक्त-

स्तथापरं तुल्यसङ्ख्यं शतं वै ।

तथा यज्ञोऽयं तव भारताग्न्य

पारिक्षित स्वस्ति नोऽस्तु प्रियेभ्यः ॥ १-५५-२ (२२४४)

यमस्य यज्ञो हरिमेधसञ्च

यथा यज्ञो रन्तिदेवस्य राज्ञः ।

तथा यज्ञोऽयं तव भारताग्न्य

पारिक्षित स्वस्ति नोऽस्तु प्रियेभ्यः ॥ १-५५-३ (२२४५)

गयस्य यज्ञः शशबिन्दोश्च राज्ञो

यज्ञसल्लथा वैश्रवणस्य राज्ञः ।

तथा यज्ञोऽयं तव भारताग्न्य
 पारिक्षित स्वस्ति नोऽस्तु प्रियेभ्यः ॥ १-५५-४ (२२४६)
 नृगस्य यज्ञस्त्वजमीढस्य चासी-
 द्यथा यज्ञो दाशरथेश्च राज्ञः ।
 तथा यज्ञोऽयं तव भारताग्न्य
 पारिक्षित स्वस्ति नोऽस्तु प्रियेभ्यः ॥ १-५५-५ (२२४७)
 यज्ञः श्रुतो दिवि देवस्य सूनो-
 र्युधिष्ठिरस्याजमीढस्य राज्ञः ।
 तथा यज्ञोऽयं तव भारताग्न्य
 पारिक्षित स्वस्ति नोऽस्तु प्रियेभ्यः ॥ १-५५-६ (२२४८)
 कृष्णस्य यज्ञः सत्यवत्याः सुतस्य
 स्वयं च कर्म प्रचकार यत्र ।
 तथा यज्ञोऽयं तव भारताग्न्य
 पारिक्षित स्वस्ति नोऽस्तु प्रियेभ्यः ॥ १-५५-७ (२२४९)
 इमे च ते सूर्यसमानवर्चसः
 समासते वृत्रहणः क्रतुं यथा ।
 नैषां ज्ञातुं विद्यते ज्ञानमद्य
 दत्तं येभ्यो न प्रणश्येत्कदाचित् ॥ १-५५-८ (२२५०)
 ऋत्विक्समो नास्ति लोकेषु चैव
 द्वैपायनेनेति विनिश्चितं मे ।
 एतस्य शिष्या हि क्षितिं संचरन्ति
 सर्वर्त्विजः कर्मसु स्वेषु दक्षाः ॥ १-५५-९ (२२५१)
 विभावसुश्चित्रभानुर्महात्मा
 हिरण्यरेता हुतभुक्कृष्णवर्त्मा ।
 प्रदक्षिमावर्तशिखः प्रदीप्तो
 हव्यं तवेदं हुतभुग्वष्टि देवः ॥ १-५५-१० (२२५२)
 नैह त्वदन्यो विद्यते जीवलोके
 समो नृपः पालयिता प्रजानाम् ।
 धृत्या च ते प्रतीमनाः सदाहं
 त्वं वा वरुणो धर्मराजो यमो वा ॥ १-५५-११ (२२५३)
 शक्रः साक्षाद्भ्रजपाणिर्यथेह
 त्राता लोकेऽस्मिंस्त्वं तथेह प्रजानाम् ।
 मतस्त्वं नः पुरुषेन्द्रेह लोके
 न च त्वदन्यो भूपतिरस्ति जज्ञे ॥ १-५५-१२ (२२५४)
 खट्वाङ्गनाभगदिलीपकल्प
 ययातिमान्धातृसमप्रभाव ।

आदित्यतेजःप्रतिमानतेजा
 भीष्मो यथा राजसि सुव्रतस्त्वम् ॥ १-५५-१३ (२२५५)
 वाल्मीकिवत्ते निभृतं स्ववीर्यं
 वसिष्ठवत्ते नियतश्च कोपः ।
 प्रभुत्वमिन्द्रत्वसमं मतं मे
 द्युतिश्च नारायणवद्विभाति ॥ १-५५-१४ (२२५६)
 यमो यथा धर्मविनिश्चयज्ञः
 कृष्णो यथा सर्वगुणोपपन्नः ।
 श्रियां निवासोऽसि यथा वसूनां
 निधानभूतोऽसि तथा क्रतूनाम् ॥ १-५५-१५ (२२५७)
 दम्भोद्भवेनासि समो बलेन
 रामो यथा शस्त्रविदस्त्रविच्च ।
 और्वत्रिताभ्यामसि तुल्यतेजा
 दुष्प्रेक्षणीयोऽसि भगीरथेन ॥ १-५५-१६ (२२५८)
 सौतिरुवाच । १-५५-१७क्ष (२६६)
 एवं स्तुताः सर्व एव प्रसन्ना
 राजा सदस्या ऋत्विजो हव्यवाहः ।
 तेषां दृष्ट्वा भावितानीङ्गितानि
 प्रोवाच राजा जनमेजयोऽथ ॥ १-५५-१७ (२२५९)

इति श्रीमन्महाभारते आदिपर्वणि आस्तीकपर्वणि
 पञ्चपञ्चाशत्तमोऽध्यायः ॥ ५५ ॥

Mahabharata - Adi Parva - Chapter Footnotes

१-५५-६ देवस्य धर्मराजस्य ॥
 १-५५-८ ज्ञानशब्दः कर्मव्युत्पन्नो ज्ञेयवचनः अद्य संप्रति
 ज्ञातुं ज्ञेयं न विद्यते सर्वस्य ज्ञातत्वादित्यर्थः ॥
 १-५५-१० अग्निं स्तौति विभावसुरिति । वष्टि कामयते ॥
 १-५५-१२ न च त्वदन्यस्त्राता भूपतिरस्ति इदानीं न च जज्ञे प्रागपि ॥
 १-५५-१४ निभृतं गुप्तं । नियतो निगृहीतः ॥
 १-५५-१५ वसवोऽष्टौ तत्संबन्धिनीनां श्रियाम् ॥
 १-५५-१६ रामो भार्गवः और्वत्रितावृषी ॥
 १-५५-१७ भावितानि मनसि संकल्पितानि । भारतस्त्वङ्गितानीति पाठे
 भारतो राजा भरतवंशजत्वात् ॥
 पञ्चपञ्चाशत्तमोऽध्यायः ॥
 ५५ ॥

आदिपर्व - अध्याय ०५६

॥ श्रीः ॥

१.५६. अध्यायः ५६

Mahabharata - Adi Parva - Chapter Topics

प्रशंसया तुष्टस्य जनमेजयस्य ऋत्विग्भिः संवादः ॥ १ ॥

ऋत्विगाह्वानेन सतक्षकस्येन्द्रस्यागमनम् ॥ २ ॥

भयेनेन्द्रे पलायितेऽग्निसमीपे तक्षकागमनम् ॥ ३ ॥

आस्तीकस्य यज्ञसमाप्तिवरयाचनम् ॥ ४ ॥

Mahabharata - Adi Parva - Chapter Text

१-५६-० (२२६०)

जनमेजय उवाच । १-५६-०क्ष् (२६७)

बालोऽप्ययं स्थविर इवावभाषते

नायं बालः स्थविरोऽयं मतो मे ।

इच्छाम्यहं वरमस्मै प्रदातुं

तन्मे विप्राः संविदध्वं यथावत् ॥ १-५६-१ (२२६१)

सदस्या ऊचुः । १-५६-२क्ष् (२६८)

बालोऽपि विप्रो मान्य एवेह राज्ञा

ग्यश्चाविद्वान्यश्च विद्वान्यथावत् ।

प्रसादयैनं त्वरितो नरेन्द्र

द्विजातिवर्यं सकलार्थसिद्धये ।

सर्वान्कामांस्त्वत्त एवार्हतेऽद्य

यथा च नस्तक्षक एति शीघ्रम् ॥ १-५६-२ (२२६२)

सौतिरुवाच । १-५६-३क्ष् (२६९)

व्याहर्तुकामे वरदे नृपे द्विजं

वरं वृणीष्वेति ततोऽव्युवाच ।

होता वाक्यं नातिहृष्टान्तरात्मा

कर्मण्यस्मिंस्तक्षको नैति तावत् ॥ १-५६-३ (२२६३)

जनमेजय उवाच । १-५६-४क्ष् (२७०)

यथा चेदं कर्म समाप्यते मे

यथा च वै तक्षक एति शीघ्रम् ।

तथा भवन्तः प्रयतन्तु सर्वे

परं शक्त्या स हि मे विद्विषाणः ॥ १-५६-४ (२२६४)

ऋत्विज ऊचुः । १-५६-५क्ष् (२७१)

यथा शस्त्राणि नः प्राहुर्यथा शंसति पावकः ।
 इन्द्रस्य भवने राजंस्तक्षको भयपीडितः ॥ १-५६-५ (२२६५)
 यथा सूतो लोहिताक्षो महात्मा
 पौराणिको वेदितवान्पुरस्तात् ।
 स राजानं प्राह पृष्टस्तदानीं
 यथाहुर्विप्रास्तद्वदेतन्नृदेव ॥ १-५६-६ (२२६६)
 पुराणमागम्य ततो ब्रवीम्यहं
 दत्तं तस्मै वरमिन्द्रेण राजन् ।
 वसेह त्वं मत्सकाशे सुगुप्तो
 न पावकस्त्वां प्रदहिष्यतीति ॥ १-५६-७ (२२६७)
 एतच्छ्रुत्वा दीक्षितस्तप्यमान
 आस्ते होतारं चोदयन्कर्म काले ।
 गङ्ग्रेण सार्धं तक्षकं पातयध्वं
 विभावसौ न विमुच्येत नागः ।'
 होता च यत्तोऽस्याजुहावाथ मन्त्रै-
 रथो महेन्द्रः स्वयमाजगाम ॥ १-५६-८ (२२६८)
 गआयातु चेन्द्रोऽपि सतक्षकः पते-
 द्विभावसौ नागराजेन तूर्णम् ।
 जम्भस्य हन्तेति जुहाव होता
 तदा जगामाहिदत्ताभयः प्रभुः ॥ १-५६-९ (२२६९)
 विमानमारुह्य महानुभावः
 सर्वैर्देवैः परिसंस्तूयमानः ।
 बलाहकैश्चाप्यनुगम्यमानो
 विद्याधरैरप्सरसां गणैश्च
 गनागस्य नाशो मम चैव नाशो
 भविष्यतीत्येव विचिन्तयानः ॥ १-५६-१० (२२७०)
 तस्योत्तरीये निहितः स नागो
 भयोद्विग्नः शर्म नैवाभ्यगच्छत् ।
 ततो राजा मन्त्रविदोऽब्रवीत्पुनः
 क्रुद्धो वाक्यं तक्षकस्यान्तमिच्छन् ॥ १-५६-११ (२२७१)
 जनमेजय उवाच । १-५६-१२क्ष (२७२)
 इन्द्रस्य भवने विप्रा यदि नागः स तक्षकः ।
 तमिन्द्रेणैव सहितं पातयध्वं विभावसौ ॥ १-५६-१२ (२२७२)
 सौतिरुवाच । १-५६-१३क्ष (२७३)
 जनमेजयेन राज्ञा तु नोदितस्तक्षकं प्रति ।
 होता जुहाव तत्रस्थं तक्षकं पन्नगं तथा ॥ १-५६-१३ (२२७३)

हूयमाने तथा चैव तक्षकः सपुरन्दरः ।
 आकाशे ददृशे तत्र क्षणेन व्यथितस्तदा ॥ १-५६-१४ (२२७४)
 पुरन्दरस्तु तं यज्ञं दृष्ट्वोरुभयमाविशत् ।
 हित्वा तु तक्षकं त्रस्तः स्वमेव भवनं ययौ ॥ १-५६-१५ (२२७५)
 इन्द्रे गते तु राजेन्द्र तक्षको भयमोहितः ।
 मन्त्रशक्त्या पावकार्चिस्समीपमवशो गतः ।
 गतं दृष्ट्वा ऋत्विजस्तत्र वचनं चेदमब्रुवन् ॥ १-५६-१६ (२२७६)
 ऋत्विज ऊचुः । १-५६-१७क्ष् (२७४)
 अयमायाति तूर्णं स तक्षकस्ते वशं नृप ।
 श्रूयतेऽस्य महान्नादो नदतो भैरवं रवम् ॥ १-५६-१७ (२२७७)
 नूनं मुक्तो वज्रभृता स नागो
 भ्रष्टो नाकान्मन्त्रवित्रस्तकायः ।
 घूर्णन्नाकाशे नष्टसंज्ञोऽभ्युपैति
 तीव्रान्निश्वासान्निश्चसन्पन्नगेन्द्रः ॥ १-५६-१८ (२२७८)
 वर्तते तव राजेन्द्र कर्मैतद्विधिवत्प्रभो ।
 अस्मै तु द्विजमुख्याय वरं त्वं दातुमर्हसि ॥ १-५६-१९ (२२७९)
 जनमेजय उवाच । १-५६-२०क्ष् (२७५)
 बालाभिरूपस्य तवाप्रमेय
 वरं प्रयच्छामि यथानुरूपम् ।
 वृणीष्व यत्तेऽभिमतं हृदि स्थितं
 तत्ते प्रदास्याम्यपि चेददेयम् ॥ १-५६-२० (२२८०)
 सौतिरुवाच । १-५६-२१क्ष् (२७६)
 पतिष्यमाणे नागेन्द्रे तक्षके जातवेदसि ।
 इदमन्तरमित्येवं तदास्तीकोऽभ्यचोदयत् ॥ १-५६-२१ (२२८१)
 आस्तीक उवाच । १-५६-२२क्ष् (२७७)
 वरं ददासि चेन्मह्यं वृणोमि जनमेजय ।
 सत्रं ते विरमत्वेतन्न पतेयुरिहोरगाः ॥ १-५६-२२ (२२८२)
 एवमुक्तस्तदा तेन ब्रह्मन्पारिक्षितस्तु सः ।
 नातिहृष्टमनाश्चेदमास्तीकं वाक्यमब्रवीत् ॥ १-५६-२३ (२२८३)
 सुवर्णं रजतं गाश्च यच्चान्यन्मन्यसे विभो ।
 तत्ते दद्यां वरं विप्र न निवर्तेत्क्रतुर्मम ॥ १-५६-२४ (२२८४)
 आस्तीक उवाच । १-५६-२५क्ष् (२७८)
 सुवर्णं रजतं गाश्च न त्वां राजन्वृणोम्यहम् ।
 सत्रं ते विरमत्वेतत्स्वस्ति मातृकुलस्य नः ॥ १-५६-२५ (२२८५)
 सौतिरुवाच । १-५६-२६क्ष् (२७९)
 आस्तीकेनैवमुक्तस्तु राजा पारिक्षितस्तदा ।

पुनःपुनरुवाचेदमास्तीकं वदतां वरः ॥ १-५६-२६ (२२८६)
अन्यं वरय भद्रं ते वरं द्विज्वरोत्तम ।
अयाचत न चाप्यन्यं वरं स भृगुनन्दन ॥ १-५६-२७ (२२८७)
ततो वेदविदस्तात सदस्याः सर्व एव तम् ।
राजानमूचुः सहिता लभतां ब्राह्मणो वरम् ॥ १-५६-२८ (२२८८)

इति श्रीमन्महाभारते आदिपर्वणि आस्तीकपर्वणि
षट्पञ्चाशत्तमोऽध्यायः ॥ ५६ ॥

Mahabharata - Adi Parva - Chapter Footnotes

१-५६-१ संविदध्वमैकमत्यं कुरुध्वम् । संवदध्वमित्यपि पाठः ॥
१-५६-४ विद्विषाणः विद्वेषं कृतवान् । लिटः कान्च । अभ्यासलोप आर्षः ॥
१-५६-५ शस्त्राणि शंसनमन्त्रदेवताः ॥
१-५६-७ पुराणं पूर्वकल्पीयवृत्तान्तम् । आगम्य ज्ञात्वा ॥
१-५६-१५ भयं आविशत् प्राप्तवान् ॥
१-५६-२० हे बाल ॥
षट्पञ्चाशत्तमोऽध्यायः ॥
५६ ॥

आदिपर्व - अध्याय ०५७

॥ श्रीः ॥

१.५७. अध्यायः ५७

Mahabharata - Adi Parva - Chapter Topics

सर्पसत्रे हतानां नागानां नामकथनम् ॥ १ ।

Mahabharata - Adi Parva - Chapter Text

१-५७-० (२२८९)
शौनक उवाच । १-५७-०क्ष (२८०)
ये सर्पाः सर्पसत्रेऽस्मिन्पतिता हव्यवाहने ।
तेषां नामानि सर्वेषां श्रोतुमिच्छामि सूतज ॥ १-५७-१ (२२९०)
सौतिरुवाच । १-५७-२क्ष (२८१)
सहस्राणि बहून्यस्मिन्प्रयुतान्यर्बुदानि च ।
न शक्यं परिसंख्यातुं बहुत्वाद्द्विजसत्तम ॥ १-५७-२ (२२९१)
यथास्मृति तु नामानि पन्नगानां निबोध मे ।
उच्यमानानि मुख्यानां हुतानां जातवेदसि ॥ १-५७-३ (२२९२)
वासुकेः कुलजातास्तु प्राधान्येन निबोध मे ।

नीलरक्तान्सितान्घोरान्महाकायान्विषोल्बणान् ॥ १-५७-४ (२२९३)
अवशान्मातृवाग्दण्डपीडितान्कृपणान्हूतान् ।
कोटिशो मानसः पूर्णः शलः पालो हलीमकः ॥ १-५७-५ (२२९४)
पिच्छलः कौणपञ्चक्रः कालवेगः प्रकालनः ।
हिरण्यबाहुः शरणः कक्षकः कालदन्तकः ॥ १-५७-६ (२२९५)
एते वासुकिजा नागाः प्रविष्टा हव्यवाहने ।
अन्ये च बहवो विप्र तथा वै कुलसंभवाः ।
प्रदीप्ताग्नौ हुताःसर्वे घोररूपा महाबलाः ॥ १-५७-७ (२२९६)
तक्षकस्य कुले जातान्प्रवक्ष्यामि निबोध तान् ।
पुच्छाण्डको मण्डलकः पिण्डसेक्ता रभेणकः ॥ १-५७-८ (२२९७)
उच्छिखः शरभो भङ्गो बिल्वतेजा विरोहणः ।
शिली शलकरो मूकः सुकुमारः प्रवेपनः ॥ १-५७-९ (२२९८)
मुद्गरः शिशुरोमा च सुरोमा च महाहनुः ।
एते तक्षकजा नागाः प्रविष्टा हव्यवाहनम् ॥ १-५७-१० (२२९९)
पारावतः पारियात्रः पाण्डरो हरिणः कृशः ।
विहङ्गः शरभो मोदः प्रमोदः संहतापनः ॥ १-५७-११ (२३००)
ऐरावतकुलादेते प्रविष्टा हव्यवाहनम् ।
कौरव्यकुलजान्नागाञ्जृणु मे त्वं द्विजोत्तम ॥ १-५७-१२ (२३०१)
एरकः कुण्डलो वेणी वेणीस्कन्धः कुमारकः ।
बाहुकः शृङ्गबेरश्च धूर्तकः प्रातरातकौ ॥ १-५७-१३ (२३०२)
कौरव्यकुलजास्त्वेते प्रविष्टा हव्यवाहनम् ।
धृतराष्ट्रकुले जाताञ्जृणु नागान्यथातथम् ॥ १-५७-१४ (२३०३)
कीर्त्यमानान्मया ब्रह्मन्वातवेगान्विषोल्बणान् ।
शङ्कुर्णः पिठरकः कुठारमुखसेचकौ ॥ १-५७-१५ (२३०४)
पूर्णाङ्गदः पूर्णमुखः प्रहासः शकुनिर्दरिः ।
अमाहठः कामठकः सुषेणो मानसोऽव्ययः ॥ १-५७-१६ (२३०५)
गअष्टावक्रः कोमलकः श्वसनो मौनवेपगः ।
भैरवो मुण्डवेदाङ्गः पिशङ्गश्चोदपारकः ।
ऋषभो वेगवान्नागः पिण्डारकमहाहनू ॥ १-५७-१७ (२३०६)
रक्ताङ्गः सर्वसारङ्गः समृद्धपटवासकौ ।
वराहको वीरणकः सुचित्रश्चित्रवेगिकः ॥ १-५७-१८ (२३०७)
पराशरस्तरुणको मणिः स्कन्धस्तथाऽऽरुणिः ।
इति नागा मया ब्रह्मन्कीर्तिताः कीर्तिवर्धनाः ॥ १-५७-१९ (२३०८)
प्राधान्येन बहुत्वात्तु न सर्वे परिकीर्तिताः ।
एतेषां प्रसवो यश्च प्रसवस्य च सन्ततिः ॥ १-५७-२० (२३०९)
न शक्यं परिसंख्यातुं ये दीप्तं पावकं गताः ।

गद्विशीर्षाः पञ्चशीर्षाश्च सप्तशीर्षास्तथाऽपरे ।
दशशीर्षाः शतशीर्षास्तथान्ये बहुशीर्षकाः ॥ १-५७-२१ (२३१०)
कालानलविषा घोरा हुताः शतसहस्रशः ।
महाकाया महावेगाः शैलशृङ्गसमुच्छ्रयाः ॥ १-५७-२२ (२३११)
योजनायामविस्तारा द्वियोजनसमायताः ।
कामरूपाः कामबला दीप्तानलविषोल्बणाः ॥ १-५७-२३ (२३१२)
दग्धास्तत्र महासत्रे ब्रह्मदण्डनिपाडिताः ॥ १-५७-२४ (२३१३)

इति श्रीमन्महाभारते आदिपर्वणि आस्तीकपर्वणि
सप्तपञ्चाशत्तमोऽध्यायः ॥ ५७ ॥

Mahabharata - Adi Parva - Chapter Footnotes

१-५७-२३ योजनायमविस्तारा अपि मन्त्रसामर्थ्यात्स्वल्पप्रमाणाः
अगस्त्यकरगतसमुद्रवद्वह्नौ प्रवेशयोग्या भवन्ति ॥
सप्तपञ्चाशत्तमोऽध्यायः ॥
५७ ॥

आदिपर्व - अध्याय ०५८

॥ श्रीः ॥

१.५८. अध्यायः ५८

Mahabharata - Adi Parva - Chapter Topics

आस्तीकवरप्रदानेन यज्ञसमाप्तिः ॥ १ ॥
प्रत्यागतस्यास्तीकस्य सर्पेभ्यो वरलाभः ॥ २ ॥

Mahabharata - Adi Parva - Chapter Text

१-५८-० (२३१४)
सौतिरुवाच । १-५८-०क्ष (२८२)
इदमत्यद्भुतं चान्यदास्तीकस्यानुशुश्रुम ।
तथा वरैश्छन्द्यमाने राज्ञा पारिक्षितेन हि ॥ १-५८-१ (२३१५)
इन्द्रहस्ताच्च्युतो नागः ख एव यदतिष्ठत ।
ततश्चिन्तापरो राजा बभूव जनमेजयः ॥ १-५८-२ (२३१६)
हूयमाने भृशं दीप्ते विधिवद्वसुरेतसि ।
न स्म स प्रापतद्वह्नौ तक्षको भयपीडितः ॥ १-५८-३ (२३१७)
शौनक उवाच । १-५८-४क्ष (२८३)
किं सूत तेषां विप्राणां मन्त्रग्रामो मनीषिणाम् ।

न प्रत्यभात्तदाऽनौ यत्स पपात न तक्षकः ॥ १-५८-४ (२३१८)
 सौतिरुवाच । १-५८-५क्ष् (२८४)
 तमिन्द्रहस्ताद्वित्रस्तं विसंज्ञं पन्नगोत्तमम् ।
 आस्तीकस्तिष्ठ तिष्ठेति वाचस्तिस्त्रोऽभ्युदैरयत् ॥ १-५८-५ (२३१९)
 वितस्थे सोऽन्तरिक्षे च हृदयेन विदूयता ।
 यथा तिष्ठति वै कश्चित्खं च गां चान्तरा नरः ॥ १-५८-६ (२३२०)
 ततो राजाब्रवीद्वाक्यं सदस्यैश्चोदितो भृशम् ।
 काममेतद्भवत्वेवं यथास्तीकस्य भाषितम् ॥ १-५८-७ (२३२१)
 समाप्यतामिदं कर्म पन्नगाः सन्त्वनामयाः ।
 प्रीयतामयमास्तीकः सत्यं सूतवचोऽस्तु तत् ॥ १-५८-८ (२३२२)
 ततो हलहलाशब्दः प्रीतिजः समजायत ।
 आस्तीकस्य वरे दत्ते तथैवोपरराम च ॥ १-५८-९ (२३२३)
 स यज्ञः पाण्डवेयस्य राज्ञः पारिक्षितस्य ह ।
 प्रीतिमांश्चाभवद्राजा भारतो जनमेजयः ॥ १-५८-१० (२३२४)
 ऋत्विग्भ्यः सदस्येभ्यो ये तत्रासन्समागताः ।
 तेभ्यश्च प्रददौ वित्तं शतशोऽथ सहस्रशः ॥ १-५८-११ (२३२५)
 लोहिताक्षाय सूताय तथा स्थपतये विभुः ।
 येनोक्तं तस्य तत्राग्रे सर्पसत्रनिवर्तने ॥ १-५८-१२ (२३२६)
 निमित्तं ब्राह्मण इति तस्मै वित्तं ददौ बहु ।
 दत्त्वा द्रव्यं यथान्यायं भोजनाच्छादनान्वितम् ॥ १-५८-१३ (२३२७)
 प्रीतस्तस्मै नरपतिरप्रमेयपराक्रमः ।
 ततश्चकारावभृथं विधिदृष्टेन कर्मणा ॥ १-५८-१४ (२३२८)
 आस्तीकं प्रेषयामास गृहानेव सुसंस्कृतम् ।
 राजा प्रीतमनाः प्रीतं कृतकृत्यं मनीषिणम् ॥ १-५८-१५ (२३२९)
 पुनरागमनं कार्यमिति चैनं वचोऽब्रवीत् ।
 भविष्यसि सदस्यो मे वाजिमेधे महाक्रतौ ॥ १-५८-१६ (२३३०)
 तथेत्युक्त्वा प्रदुद्राव तदास्तीको मुदा युतः ।
 कृत्वा स्वकार्यमतुलं तोषयित्वा च पार्थिवम् ॥ १-५८-१७ (२३३१)
 स गत्वा परमप्रीतो मातुलं मातरं च ताम् ।
 अभिगम्योपसंगृह्य तथा वृत्तं न्यवेदयत् ॥ १-५८-१८ (२३३२)
 सौतिरुवाच । १-५८-१९क्ष् (२८५)
 एतच्छ्रुत्वा प्रीयमाणाः समेता
 ये तत्रासन्पन्नगा वीतमोहाः ।
 आस्तीके वै प्रीतिमन्तो बभूवु-
 र्चुश्चैनं वरमिष्टं वृमीष्व ॥ १-५८-१९ (२३३३)
 भूयोभूयः सर्वशस्तेऽब्रुवन्स्तं

किं ते प्रियं करवामाद्य विद्वन् ।
प्रीता वयं मोक्षिताश्चैव सर्वे
कामं किं ते करवामाद्य वत्स ॥ १-५८-२० (२३३४)
आस्तीक उवाच । १-५८-२१क्ष् (२८६)
सायं प्रातर्ये प्रसन्नात्मरूपा
लोके विप्रा मानवा ये परेऽपि ।
धर्माख्यानं ये पठेयुर्ममेदं
तेषां युष्मन्नैव किञ्चिद्भयं स्यात् ॥ १-५८-२१ (२३३५)
तैश्चाप्युक्तो भागिनेयः प्रसन्नै-
रेतत्सत्यं काममेवं वरं ते ।
प्रीत्या युक्ताः कामितं सर्वशस्ते
कर्तारः स्म प्रवणा भागिनेय ॥ १-५८-२२ (२३३६)
असितं चार्तिमन्तं च सुनीथं चापि यः स्मरेत् ।
दिवा वा यदि वा रात्रौ नास्य सर्पभयं भवेत् ॥ १-५८-२३ (२३३७)
यो जरत्कारुणा जातो जरत्कारौ महावशाः ।
आस्तीकः सर्पसत्रे वः पन्नगान्योऽभ्यरक्षत ।
तं स्मरन्तं महाभागा न मां हिंसितुमर्हथ ॥ १-५८-२४ (२३३८)
सर्पापसर्प भद्रं ते गच्छ सर्प महाविष ।
जनेमेजयस्य यज्ञान्ते आस्तीकवचनं स्मर ॥ १-५८-२५ (२३३९)
आस्तीकस्य वचः श्रुत्वा यः सर्पो न निवर्तते ।
शतधा भिद्यते मूर्धा शिंशवृक्षफलं यथा ॥ १-५८-२६ (२३४०)
सौतिरुवाच । १-५८-२७क्ष् (२८७)
स एवमुक्तस्तु तदा द्विजेन्द्रः
समागतैस्तैर्भुजगेन्द्रमुख्यैः ।
संप्राप्य प्रीतिं विपुलां महात्मा
ततो मनो गमनायाथ दध्रे ॥ १-५८-२७ (२३४१)
गइत्येवं नागराजोऽथ नागानां मध्यगस्तदा ।
उक्त्वा सहैव तैः सर्पैः स्वमेव भवनं ययौ ॥ १-५८-२८ (२३४२)
मोक्षयित्वा तु भुजगान्सर्पसत्राद्द्विजोत्तमः ।
जगाम काले धर्मात्मा दिष्टान्तं पुत्रपौत्रवान् ॥ १-५८-२९ (२३४३)
इत्याख्यानं मयास्तीकं यथावत्तव कीर्तितम् ।
यत्कीर्तयित्वा सर्पेभ्यो न भयं विद्यते क्वचित् ॥ १-५८-३० (२३४४)
सौतिरुवाच । १-५८-३१क्ष् (२८८)
यथा कथितवान्ब्रह्मन्प्रमतिः पूर्वजस्तव ।
पुत्राय रुरवे प्रीतः पृच्छते भार्गवोत्तम ॥ १-५८-३१ (२३४५)
यद्वाक्यं श्रुतवांश्चाहं तथा च कथितं मया ।

आस्तीकस्य कवेर्विप्र श्रीमच्चरितमादितः ॥ १-५८-३२ (२३४६)
यन्मां त्वं पृष्टवान्ब्रह्मञ्श्रुत्वा दुण्डुभभाषितम् ।
व्येतु ते सुमहद्ब्रह्मन्कौतूहलमरिन्दम ॥ १-५८-३३ (२३४७)
श्रुत्वा धर्मिष्ठमाख्यानमास्तीकं पुण्यवर्धनम् ।
गसर्वपापविनिर्मुक्तो दीर्घमायुरवाप्नुयात् ॥ १-५८-३४ (२३४८)

इति श्रीमन्महाभारते आदिपर्वणि आस्तीकपर्वणि
अष्टपञ्चाशत्तमोऽध्यायः ॥ ५८ ॥ ॥ समाप्तं चास्तीकपर्व ॥

Mahabharata - Adi Parva - Chapter Footnotes

१-५८-६ स्वं च गांचान्तराद्यावापृथिव्योर्मध्ये अन्तरिक्ष इत्यर्थः ॥
१-५८-१२ स यज्ञ उपररामेति पूर्वेणान्वयः ॥
१-५८-१४ अवभृथं यज्ञसमाप्तिं ॥
१-५८-१५ सुसंस्कृतं वस्त्रालङ्कारणादिभिः शोभितम् ॥
१-५८-२२ प्रवणा नम्राः ॥
१-५८-२९ दिष्टान्तं मरणम् ॥
अष्टपञ्चाशत्तमोऽध्यायः ॥
५८ ॥

आदिपर्व - अध्याय ०५९

॥ श्रीः ॥

१.५९. अध्यायः ५९

(अथांशावतरणपर्व ॥ ६ ॥)

Mahabharata - Adi Parva - Chapter Topics

सौतेर्भारतकथनप्रतिज्ञा ॥ १ ॥

Mahabharata - Adi Parva - Chapter Text

१-५९-० (२३४९)

शौनक उवाच । १-५९-०क्ष् (२८९)

भृगुवंशात्प्रभृत्येव त्वया मे कीर्तितं महत् ।

आख्यानमखिलं तात सौते प्रीतोऽस्मितेन ते ॥ १-५९-१ (२३५०)

प्रक्ष्यामि चैव भूयस्त्वां यथावत्सूतनन्दन ।

याः कथा व्याससंपन्नास्ताश्च भूयो विचक्ष्व मे ॥ १-५९-२ (२३५१)

तस्मिन्परमदुष्पारे सर्पसत्रे महात्मनाम् ।

कर्मान्तरेषु यज्ञस्य सदस्यानां तथाऽध्वरे ॥ १-५९-३ (२३५२)

या बभूवुः कथाश्चित्रा येष्वर्थेषु यथातथम् ।
 त्वत्त इच्छामहे श्रोतुं सौते त्वं वै प्रचक्ष्व नः ॥ १-५९-४ (२३५३)
 सौतिरुवाच । १-५९-५क्ष (२९०)
 कर्मान्तरेष्वकथयन्दिजा वेदाश्रयाः कथाः ।
 व्यासस्त्वकथयच्चित्रमाख्यानं भारतं महत् ॥ १-५९-५ (२३५४)
 शौनक उवाच । १-५९-६क्ष (२९१)
 महाभारतमाख्यानं पाण्डवानां यशस्करम् ।
 जनमेजयेन पृष्टः सन्कृष्णद्वैपायनस्तदा ॥ १-५९-६ (२३५५)
 श्रावयामास विधिवत्तदा कर्मान्तरे तु सः ।
 तामहं विधिवत्पुण्यां श्रोतुमिच्छामि वै कथाम् ॥ १-५९-७ (२३५६)
 मनःसागरसंभूतां महर्षेर्भावितात्मनः ।
 कथयस्व सतां श्रेष्ठ सर्वरत्नमयीमिमाम् ॥ १-५९-८ (२३५७)
 सौतिरुवाच । १-५९-९क्ष (२९२)
 हन्त ते कथयिष्यामि महदाख्यानमुत्तमम् ।
 कृष्णद्वैपायनमतं महाभारतमादितः ॥ १-५९-९ (२३५८)
 शृणु सर्वमशेषेण कथ्यमानं मया द्विज ।
 शंसितुं तन्महान्दर्षो ममापीह प्रवर्तते ॥ १-५९-१० (२३५९)

इति श्रीमन्महाभारते आदिपर्वणि अंशावतरणपर्वणि
 एकोनषष्टितमोऽध्यायः ॥ ५९ ॥

आदिपर्व - अध्याय ०६०

॥ श्रीः ॥

१.६०. अध्यायः ६०

Mahabharata - Adi Parva - Chapter Topics

भारतकथानुबन्धः ॥ १ ॥

Mahabharata - Adi Parva - Chapter Text

१-६०-० (२३६०)

सौतिरुवाच । १-६०-०क्ष (२९३)

श्रुत्वा तु सर्पसत्राय दीक्षितं जनमेजयम् ।

अभ्यगच्छद्दृषिर्विद्वान्कृष्णद्वैपायनस्तदा ॥ १-६०-१ (२३६१)

जनयामास यं काली शक्तेः पुत्रात्पराशरात् ।

कन्यैव यमुनाद्वीपे पाण्डवानां पितामहम् ॥ १-६०-२ (२३६२)

जातमात्रश्च यः सद्य इष्या देहमवीवृधत् ।

वेदांश्चाधिजगे साङ्गन्सेतिहासान्महायशाः ॥ १-६०-३ (२३६३)
 यं नाति तपसा कश्चिन्न वेदाध्ययनेन च ।
 न व्रतैर्नोपवासैश्च न प्रसूत्या न मन्युना ॥ १-६०-४ (२३६४)
 विव्यासैकं चतुर्धा यो वेदं वेदविदां वरः ।
 परावरज्ञो ब्रह्मर्षिः कविः सत्यव्रतः शुचिः ॥ १-६०-५ (२३६५)
 यः पाण्डुं धृतराष्ट्रं च विदुरं चाप्यजीजनत् ।
 शन्तनोः संततिं तन्वन्पुण्यकीर्तिर्महायशाः ॥ १-६०-६ (२३६६)
 जनमेजयस्य राजर्षेः स महात्मा सदस्तथा ।
 विवेश सहितः शिष्यैर्वेदवेदाङ्गपारगैः ॥ १-६०-७ (२३६७)
 तत्र राजानमासीनं ददर्श जनमेजयम् ।
 वृतं सदस्यैर्बहुभिर्देवैरिव पुरन्दरम् ॥ १-६०-८ (२३६८)
 तथा मूर्धाभिषिक्तैश्च नानाजनपदेश्वरैः ।
 ऋत्विग्भिर्ब्रह्मकल्पैश्च कुशलैर्यज्ञसंस्तरे ॥ १-६०-९ (२३६९)
 जनमेजयस्तु राजर्षिर्दृष्ट्वा तमृषिमागतम् ।
 सगणोऽभ्युद्ययौ तूर्णं प्रीत्या भरतसत्तमः ॥ १-६०-१० (२३७०)
 काञ्चन विष्टरं तस्मै सदस्यानुमतः प्रभुः ।
 आसनं कल्पयामास यथा शक्रो बृहस्पतेः ॥ १-६०-११ (२३७१)
 तत्रोपविष्टं वरदं देवर्षिगणपूजितम् ।
 पूजयामास राजेन्द्रः शास्त्रदृष्टेन कर्मणा ॥ १-६०-१२ (२३७२)
 पाद्यमाचमनीयं च अर्घ्यं गां च विधानतः ।
 पितामहाय कृष्णाय तदर्हाय न्यवेदयत् ॥ १-६०-१३ (२३७३)
 प्रतिगृह्य तु तां पूजां पाम्डवाज्जनमेजयात् ।
 गां चैव समनुज्ञाय व्यासः प्रीतोऽभवत्तदा ॥ १-६०-१४ (२३७४)
 तथा च पूजयित्वा तं प्रणयात्प्रतितामहम् ।
 उपोपविश्य प्रीतात्मा पर्यपृच्छदनामयम् ॥ १-६०-१५ (२३७५)
 भगवानापि तं दृष्ट्वा कुशलं प्रतिवेद्य च ।
 सदस्यैः पूजितः सर्वैः सदस्यान्प्रत्यपूजयत् ॥ १-६०-१६ (२३७६)
 ततस्तु सहितः सर्वैः सदस्यैर्जनमेजयः ।
 इदं पश्चाद्द्विजश्रेष्ठं पर्यपृच्छत्कृताञ्जलिः ॥ १-६०-१७ (२३७७)
 जनमेजय उवाच । १-६०-१८क्ष (२९४)
 कुरूणां पाण्डवानां च भवान्प्रत्यक्षदर्शिवान् ।
 तेषां चरितमिच्छामि कथ्यमानं त्वया द्विज ॥ १-६०-१८ (२३७८)
 कथं समभवद्भेदस्तेषामक्लिष्टकर्मणाम् ।
 तच्च युद्धं कथं वृत्तं भूतान्तकरणं महत् ॥ १-६०-१९ (२३७९)
 पितामहानां सर्वेषां दैवेनाविष्टचेतसाम् ।
 कात्स्न्येनैतन्ममाचक्ष्व यथा वृत्तं द्विजोत्तम ।

गृच्छामि तत्त्वतः श्रोतुं भगवन्कुशलो ह्यसि' ॥ १-६०-२० (२३८०)
 सौतिरुवाच । १-६०-२१क्ष् (२९५)
 तस्य तद्वचनं श्रुत्वा कृष्णद्वैपायनस्तदा ।
 शशास शिष्यमासीनं वैशम्पायनमन्तिके ॥ १-६०-२१ (२३८१)
 व्यास उवाच । १-६०-२२क्ष् (२९६)
 कुरूणां पाण्डवानां च यथा भेदोऽभवत्पुरा ।
 तदस्मै सर्वमाचक्ष्व यन्मत्तः श्रुतवानसि ॥ १-६०-२२ (२३८२)
 गुरोर्वचनमाज्ञाय स तु विप्रर्षभस्तदा ।
 आचक्ष्वे ततः सर्वमितिहासं पुरातनम् ॥ १-६०-२३ (२३८३)
 राज्ञे तस्मै सदस्येभ्यः पार्थिवेभ्यश्च सर्वशः ।
 भेदं सर्वविनाशं च कुरुपाण्डवयोस्तदा ॥ १-६०-२४ (२३८४)

इति श्रीमन्महाभारते आदिपर्वणि अंशावतरणपर्वणि
 षष्टितमोऽध्यायः ॥ ६० ॥

Mahabharata - Adi Parva - Chapter Footnotes

१-६०-२ काली सत्यवती ॥
 १-६०-३ इष्ट्या इच्छया देहं सद्योऽवीवृधत् वर्धितवान् ॥
 १-६०-४ यं व्यासम् । तपआदिना कश्चिन्नाति नात्येति नातिशेते ॥
 १-६०-१५ उपोपविश्य समीपे उपविश्य ॥
 १-६०-१६ प्रतिवेद्य प्रतिख्याप्य । अत्र पूजा स्तुतिरेव ॥
 १-६०-१७ इदं वक्ष्यमाणम् ॥
 १-६०-१८ प्रत्यक्षदर्शिवान् प्रत्यक्षदर्शी ॥
 १-६०-१९ भेदो वैरम् ॥
 १-६०-२० पितामहानां प्रपितामहानाम् ॥
 षष्टितमोऽध्यायः ॥
 ६० ॥

आदिपर्व - अध्याय ०६१

॥ श्रीः ॥

१.६१. अध्यायः ६१

Mahabharata - Adi Parva - Chapter Topics

वैशम्पायनेन जनमेजयाय संक्षिप्य भारतकथाकथनम् ॥ १ ॥

Mahabharata - Adi Parva - Chapter Text

१-६१-० (२३८५)
 वैशम्पायन उवाच । १-६१-०क्ष् (२९७)
 गृणु राजन्यथा वीरा भ्रातरः पञ्च पाण्डवाः ।
 विरोधमन्वगच्छन्त धार्तराष्ट्रैर्दुरात्मभिः ॥ १-६१-१ (२३८६)
 गुरुवे प्राङ्गमस्कृत्य मनोबुद्धिसमाधिभिः ।
 संपूज्य च द्विजान्सर्वास्तथान्यान्विदुषो जनान् ॥ १-६१-२ (२३८७)
 महर्षेर्विश्रुतस्येह सर्वलोकेषु धीमतः ।
 प्रवक्ष्यामि मतं कृत्स्नं व्यासस्यामिततेजसः ॥ १-६१-३ (२३८८)
 श्रोतुं पात्रं च राजस्त्वं प्राप्येमां भारती कथाम् ।
 गुरोर्वक्त्रपरिस्पन्दो मनः प्रोत्साहतीव मे ॥ १-६१-४ (२३८९)
 शृणु राजन्यथा भेदः कुरुपाण्डवयोरभूत् ।
 राज्यार्थे द्यूतसंभूतो वनवासस्तथैव च ॥ १-६१-५ (२३९०)
 यथा च युद्धमभवत्पृथिवीक्षयकारकम् ।
 तत्तेऽहं कथयिष्यामि पृच्छते भरतर्षभ ॥ १-६१-६ (२३९१)
 मृते पितरि ते वीरा वनादेत्य स्वमन्दिरम् ।
 नचिरादेव विद्वांसो वेदे धनुषि चाभवन् ॥ १-६१-७ (२३९२)
 तांस्तथा सत्ववीर्योऽजःसंपन्नान्पौरसंमतान् ।
 नामृष्यन्कुरवो दृष्ट्वा पाण्डवाञ्श्रीयशोभृतः ॥ १-६१-८ (२३९३)
 ततो दुर्योधनः क्रूरः कर्णश्च सहसौबलः ।
 तेषां निग्रहनिर्वासान्विविधांस्ते समारभन् ॥ १-६१-९ (२३९४)
 ततो दुर्योधनः क्रूरः कुलिङ्गस्य मते स्थितः ।
 पाम्डवान्विविधोपायै राज्यहेतोरपीडयत् ॥ १-६१-१० (२३९५)
 ददावथ विषं पापो भीमाय धृतराष्ट्रजः ।
 जरयामास तद्वीरः सहाग्नेन वृकोदरः ॥ १-६१-११ (२३९६)
 प्रमाणकोट्यां संसुप्तं पुनर्बद्ध्वा वृकोदरम् ।
 तोयेषु भीमं गङ्गायाः प्रक्षिप्य पुरमाव्रजत् ॥ १-६१-१२ (२३९७)
 यदा विबुद्धः कौन्तेयस्तदा संछिद्य बन्धनम् ।
 उदतिष्ठन्महाबाहुर्भीमसेनो गतव्यथः ॥ १-६१-१३ (२३९८)
 आशीविषैः कृष्णसर्पैः सुप्तं चैनमदंशयत् ।
 सर्वेष्वेवाङ्गदेशेषु न ममार स शत्रुहा ॥ १-६१-१४ (२३९९)
 तेषां तु विप्रकारेषु तेषु तेषु महामतिः ।
 मोक्षणे प्रतिकारे च विदुरोऽवहितोऽभवत् ॥ १-६१-१५ (२४००)
 स्वर्गस्थो जीवलोकस्य यथा शक्रः सुखावहः ।
 पाण्डवानां तथा नित्यं विदुरोऽपि सुखावहः ॥ १-६१-१६ (२४०१)
 यदा तु विविधोपायैः संवृतैर्विवृतैरपि ।
 नाशकद्विनिहन्तुं तान्दैवभाव्यर्थरक्षितान् ॥ १-६१-१७ (२४०२)

ततः संमन्त्र्य सचिवैर्वृषदुःशासनादिभिः ।
 धृतराष्ट्रमनुज्ञाप्य जातुषं गृहमादिशत् ॥ १-६१-१८ (२४०३)
 गतत्र तान्वासयामास पाण्डवानमितौजसः ।
 सुतप्रियैषी तान्राजा पाण्डवानम्बिकासुतः ।
 ततो विवासयामास राज्यभोगबुभुक्षया ॥ १-६१-१९ (२४०४)
 ते प्रातिष्ठन्त सहिता नगरान्नागसाह्वयात् ।
 प्रस्थाने चाभवन्मन्त्री क्षत्ता तेषां महात्मनाम् ॥ १-६१-२० (२४०५)
 तेन मुक्ता जतुगृहान्निशीथे प्राद्रवन्वनम् ।
 ततः संप्राप्य कौन्तेया नगरं वारणावतम् ॥ १-६१-२१ (२४०६)
 न्यवसन्त महात्मानो मात्रा सह परन्तपाः ।
 धृतराष्ट्रेण चाज्ञप्ता उषिता जातुषे गृहे ॥ १-६१-२२ (२४०७)
 पुरोचनाद्रक्षमाणाः संवत्सरमतन्द्रिताः ।
 सुरुङ्गां कारयित्वा तु विदुरेण प्रचोदिताः ॥ १-६१-२३ (२४०८)
 आदीप्य जातुषं वेश्म दग्ध्वा चैव पुरोचनम् ।
 प्राद्रवन्भयसंविग्ना मात्रा सह पन्तपाः ॥ १-६१-२४ (२४०९)
 ददृशुर्दारुमं रक्षो हिडिम्बं वननिर्झरे ।
 हत्वा च तं राक्षसेन्द्रं भीताः समवबोधनात् ॥ १-६१-२५ (२४१०)
 निशि संप्राद्रवन्पार्था धार्तराष्ट्रभयार्दिताः ।
 प्राप्ता हिडिम्बा भीमेन यत्र जातो घटोत्कचः ॥ १-६१-२६ (२४११)
 एकचक्रां ततो हत्वा पाण्डवाः संशितव्रताः ।
 वेदाध्ययनसंपन्नास्तेऽभवन्ब्रह्मचारिणः ॥ १-६१-२७ (२४१२)
 ते तत्र नियताः कालं कंचिदूषुर्नरर्षभाः ।
 मात्रा सहैकचक्रायां ब्राह्मणस्य निवेशने ॥ १-६१-२८ (२४१३)
 तत्राससाद क्षुधितं पुरुषादं वृकोदरः ।
 भीमसेनो महाबाहुर्बकं नाम महाबलम् ॥ १-६१-२९ (२४१४)
 तं चापि पुरुषव्याघ्रो बाहुवीर्येण पाण्डवः ।
 निहत्य तरसा वीरो नागरान्पर्यसान्त्वयत् ॥ १-६१-३० (२४१५)
 ततस्ते शुश्रुवुः कृष्णां पञ्चालेषु स्वयंवराम् ।
 श्रुत्वा चैवाभ्यगच्छुत गत्वा चैवालभन्त ताम् ॥ १-६१-३१ (२४१६)
 ते तत्र द्रौपदीं लब्ध्वा परिसंवत्सरोषिताः ।
 विदिता हास्तिनपुरं प्रत्याजग्मुररिन्दमाः ॥ १-६१-३२ (२४१७)
 ते उक्ता धृतराष्ट्रेण राज्ञा शान्तनवेन च ।
 भ्रातृभिर्विग्रहस्तात कथं वो न भवेदिति ॥ १-६१-३३ (२४१८)
 अस्माभिः खाण्डवप्रस्थे युष्मद्वासोऽनुचिन्तितः ।
 तस्माज्जनपदोपेतं सुविभक्तमहापथम् ॥ १-६१-३४ (२४१९)
 वासाय स्वाण्डवप्रस्थं ब्रजध्वं गतमत्सराः ।

तयोस्ते वचनाज्जगमुः सह सर्वैः सुहृज्जनैः ॥ १-६१-३५ (२४२०)
 नगरं खाण्डवप्रस्थं रत्नान्यादाय सर्वशः ।
 तत्र ते न्यवसन्पार्थाः संवत्सरगणांन्बहून् ॥ १-६१-३६ (२४२१)
 वशे शस्त्रप्रतापेन कुर्वन्तोऽन्यान्महीभृतः ।
 एवं धर्मप्रधानास्ते सत्यव्रतपरायणाः ॥ १-६१-३७ (२४२२)
 अप्रमत्तोत्थिताः क्षान्ताः प्रतपन्तोऽहितान्बहून् ।
 अजयद्भीमसेनस्तु दिशं प्राचीं महायशाः ॥ १-६१-३८ (२४२३)
 उदीचीमर्जुनो वीरः प्रतीचीं नकुलस्तथा ।
 दक्षिणां सहदेवस्तु विजिग्ये परवीरहा ॥ १-६१-३९ (२४२४)
 एवं चक्रुरिमां सर्वे वशे कृत्स्नां वसुन्धराम् ।
 पञ्चभिः सूर्यसङ्काशैः सूर्येण च विराजता ॥ १-६१-४० (२४२५)
 षट्सूर्येवाभवत्पृथ्वी पाण्डवैः सत्यविक्रमैः ।
 ततो निमित्ते कस्मिंश्चिद्धर्मराजो युधिष्ठिरः ॥ १-६१-४१ (२४२६)
 वनं प्रस्थापयामास तेजस्वी सत्यविक्रमः ।
 प्राणेभ्योऽपि प्रियतरं भ्रातरं सव्यसाचिनम् ॥ १-६१-४२ (२४२७)
 अर्जुनं पुरुषव्याघ्रं स्थिरात्मानं गुणैर्युतम् ।
 स वै संवत्सरं पूर्णं मासं चैकं वने वसन् ॥ १-६१-४३ (२४२८)
 गतीर्थयात्रां च कृतवान्नागकन्यामवाप च ।
 पाण्ड्यस्य तनयां लब्ध्वा तत्र ताभ्यांसहोषितः ॥ १-६१-४४ (२४२९)
 ततोऽगच्छद्दूषीकेशं द्वारवत्यां कदाचन ।
 लब्ध्वांस्तत्र बीभत्सुर्भार्या राजीवलोचनाम् ॥ १-६१-४५ (२४३०)
 अनुजां वासुदेवस्य सुभद्रां भद्रभाषिणीम् ।
 सा शचीव महेन्द्रेण श्रीः कृष्णेनेव सङ्गता ॥ १-६१-४६ (२४३१)
 सुभद्रा युयुजे प्रीत्या पाण्डवेनार्जुनेन ह ।
 अतर्पयच्च कौन्तेयः खाण्डवे हव्यवाहनम् ॥ १-६१-४७ (२४३२)
 बीभत्सुर्वासुदेवेन सहितो नृपस्तम ।
 नातिभारो हि पार्थस्य केशवेन सहाभवत् ॥ १-६१-४८ (२४३३)
 व्यवसायसहायस्य विष्णोः शत्रुवधेष्विव ।
 पार्थायाग्निर्ददौ चापि गाण्डीवं धनुरुत्तमम् ॥ १-६१-४९ (२४३४)
 इषुधी चाक्षयैर्बाणै रथं च कपिलक्षणम् ।
 मोक्षयामास बीभत्सुर्मयं यत्र महासुरम् ॥ १-६१-५० (२४३५)
 स चकार सभां दिव्यां सर्वरत्नसमाचिताम् ।
 तस्यां दुर्योधनो मन्दो लोभं चक्रे सुदुर्मतिः ॥ १-६१-५१ (२४३६)
 ततोऽक्षैर्वञ्चयित्वा च सौबलेन युधिष्ठिरम् ।
 वनं प्रस्थापयामास सप्तवर्षाणि पञ्च च ॥ १-६१-५२ (२४३७)
 अज्ञातमेकं राष्ट्रे च ततो वर्षं त्रयोदशम् ।

ततश्चतुर्दशे वर्षे याचमानाः स्वकं वसु ॥ १-६१-५३ (२४३८)
 नालभन्त महाराज ततो युद्धमवर्तत ।
 ततस्ते क्षत्रमुत्साद्य हत्वा दुर्योधनं नृपम् ॥ १-६१-५४ (२४३९)
 राज्यं विहतभूयिष्ठं प्रत्यपद्यन्त पाण्डवाः ।
 गृह्णन् क्रतून्श्च विविधानश्चमेधादिकान्बहून् ॥ १-६१-५५ (२४४०)
 धृतराष्ट्रे गते स्वर्गं विदुरे पञ्चतां गते ।
 गमयित्वा क्रियां स्वर्ग्यां राज्ञाममिततेजसाम् ॥ १-६१-५६ (२४४१)
 स्वं धाम याते वाष्ण्ये कृष्णदारान्प्ररक्ष्य च ।
 महाप्रस्थानिकं कृत्वा गताः स्वर्गमनुत्तमम् ॥ १-६१-५७ (२४४२)
 एवमेतत्पुरावृत्तं तेषामक्लिष्टकर्मणाम् ।
 भेदो राज्यविनाशश्च जयश्च जयतांवर ॥ १-६१-५८ (२४४३)

इति श्रीमन्महाभारते आदिपर्वणि अंशावतरणपर्वणि
 एकषष्टितमोऽध्यायः ॥ ६१ ॥

Mahabharata - Adi Parva - Chapter Footnotes

१-६१-४ प्रोत्साहतीव प्रोत्साहयतीव । परिस्पन्दमुदुत्साहयतीव मे इति
 पाठेगुरोर्वक्त्रपरिस्पन्दस्त्वं कथां कथयेत्याज्ञावचनं तज्जन्या
 मुत्प्रीतिः सा प्रोत्साहयती ॥

४ ॥

१-६१-७ नचिरात् शीघ्रं । विद्वांसोऽमवन् ॥

१-६१-१२ प्रमाणकोट्यां गङ्गायास्तीर्थविशेषे । वृकनामा बहुभ
 क्षोऽग्निरुदरे यस्य स वृकोदरः ॥

१-६१-१७ संवृतैर्गुप्तैः । विवृतै

प्रकाशैः । दैवभाव्यर्थरक्षितान् दैवेनादृष्टेन भावी
 कुरुक्षयपाण्ड वराज्यलाभादिरर्थस्तस्मै रक्षितान् ॥

१-६१-१८ वृषः कर्णः जातुषं लाक्षामयम् ॥

१-६१-२० अभवन्मित्रमित्यपि पाठः । क्षत्ता विदुरः ॥

१-६१-२१ तेन क्षत्तुर्मन्त्रणेन ॥

१-६१-३१ स्वयं वृणुते इति स्वयंवरा ताम् ॥

१-६१-३३ शान्तनवेन भीष्मेण ॥

१-६१-३६ आदाय भागश इत्यपि पाठः ॥

१-६१-४८ नातीति खाण्डवदाह इति शेषः ॥

१-६१-४९ व्यवसायो बुद्धिः ॥

१-६१-५० बाणैर्युक्ताविति शेषः । कपिलक्षणं वानरध्वजं । यत्र
 खाण्डवदाहे ॥

एकषष्टितमोऽध्यायः ॥

६१ ॥

आदिपर्व - अध्याय ०६२

॥ श्रीः ॥

१.६२. अध्यायः ६२

Mahabharata - Adi Parva - Chapter Topics

भारतप्रशंसा ॥ १ ॥

तच्छ्रवणादिफलकथनम् ॥ २ ॥

Mahabharata - Adi Parva - Chapter Text

१-६२-० (२४४४)

जनमेजय उवाच । १-६२-०क्ष् (२९८)

कथितं वै समासेन त्वया सर्वं द्विजोत्तम ।

महाभारतमाख्यानं कुरूणां चरितं महत् ॥ १-६२-१ (२४४५)

कथां त्वनघ चित्रार्थां कथयस्व तपोधन ।

विस्तरश्रवणे जातं कौतूहलमतीव मे ॥ १-६२-२ (२४४६)

स भवान्विस्तरेणेमां पुनराख्यातुमर्हति ।

न हि तृप्यामि पूर्वेषां शृण्वानश्चरितं महत् ॥ १-६२-३ (२४४७)

न तत्कारणमल्पं वै धर्मज्ञा यत्र पाण्डवाः ।

अवध्यान्सर्वशो जघ्नुः प्रशस्यन्ते च मानवैः ॥ १-६२-४ (२४४८)

किमर्थं ते नरव्याघ्राः शक्ताः सन्तो ह्यनागसः ।

प्रयुज्यमानान्संक्लेशान्क्षान्तवन्तो दुरात्मनाम् ॥ १-६२-५ (२४४९)

कथं नागायुतप्राणो बाहुशाली वृकोदरः ।

परिक्लिश्यन्नपि क्रोधं धृतवान्वै द्विजोत्तम ॥ १-६२-६ (२४५०)

कथं सा द्रौपदी कृष्णा क्लिश्यमाना दुरात्मभिः ।

शक्ता सती धार्तराष्ट्रान्नादहत्क्रोधचक्षुषा ॥ १-६२-७ (२४५१)

कथं व्यसनिनं द्यूते पार्थो माद्रीसुतौ तदा ।

अन्वयुस्ते नरव्याघ्रा बाध्यमाना दुरात्मभिः ॥ १-६२-८ (२४५२)

कथं धर्मभृतां श्रेष्ठः सुतो धर्मस्य धर्मवित् ।

अनर्हः परमं क्लेशं सोढवान्स युधिष्ठिरः ॥ १-६२-९ (२४५३)

कथं च बहुलाः सेनाः पाण्डवः कृष्णसारथिः ।

अस्यन्नेकोऽनयत्सर्वाः पितृलोकं धनंजयः ॥ १-६२-१० (२४५४)

एतदाचक्ष्व मे सर्वं यथावृत्तं तपोधन ।

यद्यच्च कृतवन्तस्ते तत्रतत्र महारथाः ॥ १-६२-११ (२४५५)

वैशम्पायन उवाच । १-६२-१२क्ष (२९९)
 क्षणं कुरु महाराज विपुलोऽयमनुक्रमः ।
 पुण्याख्यानस्य वक्तव्यः कृष्णद्वैपायनेरितः ॥ १-६२-१२ (२४५६)
 महर्षेः सर्वलोकेषु पूजितस्य महात्मनः ।
 प्रवक्ष्यामि मतं कृत्स्नं व्यासस्यामिततेजसः ॥ १-६२-१३ (२४५७)
 इदं शतसहस्रं हि श्लोकानां पुण्यकर्मणाम् ।
 सत्यवत्यात्मजेनेह व्याख्यातममितौजसा ॥ १-६२-१४ (२४५८)
 गउपाख्यानैः सह ज्ञेयं श्राव्यं भारतमुत्तमम् ।
 संक्षेपेण तु वक्ष्यामि सर्वमेतन्नराधिप ॥ १-६२-१५ (२४५९)
 अध्यायानां सहस्रे द्वे पर्वणां शतमेव च ।
 श्लोकानां तु सहस्राणि नवतिश्च दशैव च ।
 ततोऽष्टादशभिः पर्वैः संगृहीतं महर्षिणा ॥ १-६२-१६ (२४६०)
 य इदं श्रावयेद्विद्वान्ये चेदं शृणुयुर्नराः ।
 ते ब्रह्मणः स्थानमेत्य प्राप्नुयुर्देवतुल्यताम् ॥ १-६२-१७ (२४६१)
 इदं हि वेदैः समितं पवित्रमपि चोत्तमम् ।
 श्राव्याणामुत्तमं चेदं पुराणमृषिसंस्तुतम् ॥ १-६२-१८ (२४६२)
 अस्मिन्नर्थश्च कामश्च निखिलेनोपदेक्ष्यते ।
 इतिहासे महापुण्ये बुद्धिश्च परिनैष्ठिकी ॥ १-६२-१९ (२४६३)
 अक्षुद्रान्दानशीलांश्च सत्यशीलाननास्तिकान् ।
 कार्ष्णं वेदमिमं विद्वाञ्छ्रावयित्वाऽर्थमश्नुते ॥ १-६२-२० (२४६४)
 भ्रूणहत्याकृतं चापि पापं जह्यादसंशयम् ।
 इतिहासमिमं श्रुत्वा पुरुषोऽपि सुदारुणः ॥ १-६२-२१ (२४६५)
 मुच्यते सर्वपापेभ्यो राहुणा चन्द्रमा यथा ।
 जयो नामेतिहासोऽयं श्रोतव्यो विजिगीषुणा ॥ १-६२-२२ (२४६६)
 महीं विजयते राजा शत्रूंश्चापि पराजयेत् ।
 इदं पुंसवनं श्रेष्ठमिदं स्वस्त्ययनं महत् ॥ १-६२-२३ (२४६७)
 महिषीयुवराजाभ्यां श्रोतव्यं बहुशस्तथा ।
 वीरं जनयते पुत्रं कन्यां वा राज्यभागिनीम् ॥ १-६२-२४ (२४६८)
 धर्मशास्त्रमिदं पुण्यमर्थशास्त्रमिदं परम् ।
 मोक्षशास्त्रमिदं प्रोक्तं व्यासेनामितबुद्धिना ॥ १-६२-२५ (२४६९)
 ग्धर्मे चार्थे च कामे च मोक्षे च भरतर्षभ ।
 यदिहास्ति तदन्यत्र यत्रेहास्ति न कुत्रचित् ।
 इदं हि ब्राह्मणैर्लोके आख्यातं ब्राह्मणेष्विह ॥ १-६२-२६ (२४७०)
 संप्रत्याचक्षते चेदं तथा श्रोष्यन्ति चापरे ।
 पुत्राः शुश्रूषवः सन्ति प्रेष्याश्च प्रियकारिणः ॥ १-६२-२७ (२४७१)
 भरतानां महज्जन्म शृण्वतामनसूयताम् ।

नास्ति व्याधिभयं तेषां परलोकभयं कुतः ॥ १-६२-२८ (२४७२)
 शरीरेण कृतं पापं वाचा च मनसैव च ।
 सर्वं संत्यजति क्षिप्रं य इदं शृणुयान्नरः ॥ १-६२-२९ (२४७३)
 धन्यं यशस्यमायुष्यं पुण्यं स्वर्ग्यं तथैव च ।
 कृष्णद्वैपायनेनेदं कृतं पुण्यचिकीर्षुणा ॥ १-६२-३० (२४७४)
 कीर्तिं प्रथयता लोके पाण्डवानां महात्मनाम् ।
 अन्येषां क्षत्रियाणां च भूरिद्रविणतेजसाम् ॥ १-६२-३१ (२४७५)
 सर्वविद्यावदातानां लोके प्रथितकर्मणाम् ।
 य इदं मानवो लोके पुण्यार्थे ब्राह्मणाञ्छुचीन् ॥ १-६२-३२ (२४७६)
 श्रावयेत महापुण्यं तस्य धर्मः सनातनः ।
 कुरूणां प्रथितं वंशं कीर्तयन्सततं शुचिः ॥ १-६२-३३ (२४७७)
 वंशमाप्नोति विपुलं लोके पूज्यतमो भवेत् ।
 योऽधीते भारतं पुम्यं ब्राह्मणो नियतव्रतः ॥ १-६२-३४ (२४७८)
 चतुरो वार्षिकान्मासान्सर्वपापैः प्रमुच्यते ।
 विज्ञेयः स च वेदानां पारगो भारतं पठन् ॥ १-६२-३५ (२४७९)
 देवा राजर्षयो ह्यत्र पुण्या ब्रह्मर्षयस्तथा ।
 कीर्त्यन्ते धूतपाप्मानः कीर्त्यते केशवस्तथा ॥ १-६२-३६ (२४८०)
 भगवांश्चापि देवेशो यत्र देवी च कीर्त्यते ।
 अनेकजननो यत्र कार्तिकेयस्य संभवः ॥ १-६२-३७ (२४८१)
 ब्राह्मणानां गवां चैव माहात्म्यं यत्र कीर्त्यते ।
 सर्वश्रुतिसमूहोऽयं श्रोतव्यो धर्मबुद्धिभिः ॥ १-६२-३८ (२४८२)
 य इदं श्रावयेद्विद्वान्ब्राह्मणानिह पर्वसु ।
 धूतपाप्मा जितस्वर्गो ब्रह्म गच्छति शाश्वतम् ॥ १-६२-३९ (२४८३)
 श्रावयेद्ब्राह्मणाञ्छ्राद्धे यश्चेमं पादमन्ततः ।
 अक्षय्यं तस्य तच्छ्राद्धमुपावर्तेत्पितृनिह ॥ १-६२-४० (२४८४)
 अह्ना यदेनः क्रियते इन्द्रियैर्मनसाऽपि वा ।
 ज्ञानादज्ञानतो वापि प्रकरोति नरश्च यत् ॥ १-६२-४१ (२४८५)
 तन्महाभारताख्यानं श्रुत्वैव प्रविलीयते ।
 भरतानां महज्जन्म महाभारतमुच्यते ॥ १-६२-४२ (२४८६)
 निरुक्तमस्य यो वेद सर्वपापैः प्रमुच्यते ।
 भरतानां महज्जन्म महाभारतमुच्यते ॥ १-६२-४३ (२४८७)
 महतो ह्येनसो मर्त्यान्मोचयेदनुकीर्तितः ।
 त्रिभिर्वर्षैर्महाभागः कृष्णद्वैपायनोऽब्रवीत् ॥ १-६२-४४ (२४८८)
 नित्योत्थितः शुचिः शक्तो महाभारतमादितः ।
 तपोनियममास्थाय कृतमेतन्महर्षिणा ॥ १-६२-४५ (२४८९)
 तस्मान्नियमसंयुक्तैः श्रोतव्यं ब्राह्मणैरिदम् ।

कृष्णप्रोक्तामिमां पुण्यां भारतीमुत्तमां कथाम् ॥ १-६२-४६ (२४९०)
 श्रावयिष्यन्ति ये विप्रा ये च श्रोष्यन्ति मानवाः ।
 सर्वथा वर्तमाना वै न ते शोच्याः कृताकृतैः ॥ १-६२-४७ (२४९१)
 नरेण धर्मकामेन सर्वः श्रोतव्य इत्यपि ।
 निखिलेनेतिहासोऽयं ततः सिद्धिमवाप्नुयात् ॥ १-६२-४८ (२४९२)
 न तां स्वर्गगतिं प्राप्य तुष्टिं प्राप्नोति मानवः ।
 यां श्रुत्वैवं महापुण्यमितिहासमुपाश्रुते ॥ १-६२-४९ (२४९३)
 शृण्वञ्छ्राद्धः पुण्यशीलः श्रावयञ्चेदमद्भुतम् ।
 नरः फलमवाप्नोति राजसूयाश्वमेधयोः ॥ १-६२-५० (२४९४)
 यथा समुद्रो भगवान्यथा मेरुर्महागिरिः ।
 उभौ ख्यातौ रत्ननिधी तथा भारतमुच्यते ॥ १-६२-५१ (२४९५)
 इदं हि वेदैः समितं पवित्रमपि चोत्तमम् ।
 श्राव्यं श्रुतिसुखं चैव पावनं शीलवर्धनम् ॥ १-६२-५२ (२४९६)
 य इदं भारतं राजन्वाचकाय प्रयच्छति ।
 तेन सर्वा मही दत्ता भवेत्सागरमेखला ॥ १-६२-५३ (२४९७)
 पारिक्षित कथां दिव्यां पुण्याय विजयाय च ।
 कथ्यमानां मया कृत्स्नां शृणु हर्षकरीमिमाम् ॥ १-६२-५४ (२४९८)
 त्रिभिर्वर्षैः सदोत्थायी कृष्णद्वैपायनो मुनिः ।
 महाभारतमाख्यानं कृतवानिदमद्भुतम् ॥ १-६२-५५ (२४९९)
 शृणु कीर्तयतस्तन्म इतिहासं पुरातनम् ॥ १-६२-५६ (२५००)

इति श्रीमन्महाभारते आदिपर्वणि अंशावतरणपर्वणि
 द्विषष्टितमोऽध्यायः ॥ ६२ ॥

Mahabharata - Adi Parva - Chapter Footnotes

१-६२-४ अवध्यान् भीष्मद्रोणादीन् ॥
 १-६२-६ क्रोधं धृतवान् निरुद्धवान् ॥
 १-६२-१० अस्यन् शरान् क्षिपन् स कथं क्लेशं सोढवानित्यनुषज्ज्यते ॥
 १-६२-१८ ऋषिभिर्मन्त्रैस्तद्द्रष्टृभिर्वा संस्तुतं समं स्तुतं वा ॥
 १-६२-१९ परिनैष्ठिकी परिनिष्ठा मोक्षस्तदुचिता ॥
 १-६२-२० अनास्तिकान् नास्तिका न भवन्तीत्यनास्तिकास्तान् ॥
 १-६२-२३ पुंसवनं पुमांसः सूयन्तेऽस्मिन् श्रुते ॥
 १-६२-२४ महिषी पट्टराज्ञी ॥
 १-६२-४७ सर्वथा साधुनाऽसाधुना वा वर्त्मना वर्तमाना अपि
 कृताकृतैः क्रमेण पापपुण्यैस्ते न शोच्याः । एतच्छ्रवणादेव
 सर्वप्रत्यवायपरिहारो भवतीति भावः ॥

१-६२-४९ स्वर्गादप्येतच्छ्रवणं सुखकरं मुक्तिहेतुत्वादिति भावः ॥
१-६२-५० श्राद्धः श्रद्धावान् ॥
१-६२-५२ श्राव्यमर्थतो रम्यम् ॥
१-६२-५५ सदोत्थायी सदोद्युक्तः ॥
द्विषष्टितमोऽध्यायः ॥
६२ ॥

आदिपर्व - अध्याय ०६३
॥ श्रीः ॥
१.६३. अध्यायः ६३

Mahabharata - Adi Parva - Chapter Topics
पूरुवंशकथनम् ॥ १ ॥

Mahabharata - Adi Parva - Chapter Text

१-६३-० (२५०१)
वैशम्पायन उवाच । १-६३-०क्ष् (३००)
पूरोर्वशमहं धन्यं राज्ञाममिततेजसाम् ।
प्रवक्ष्यामि पितृणां ते तेषां नामानि मे शृणु ॥ १-६३-१ (२५०२)
अव्यक्तप्रभवो ब्रह्मा शाश्वतो नित्य अव्ययः ।
तस्मान्मरीचिः संजज्ञे दक्षश्चैव प्रजापतिः ॥ १-६३-२ (२५०३)
अङ्गुष्ठादक्षमसृजच्चक्षुभ्यां च मरीचिनम् ।
मरीचेः कश्यपः पुत्रो दक्षस्य दुहिताऽऽदितिः ॥ १-६३-३ (२५०४)
अदित्यां कश्यपाद्विवस्थान् ।
विवस्वतो मनुर्मनोरिला ॥ १-६३-४ (२५०५)
इलायाः पुरुरवाः ।
पुरुरवस आयुः ।
आयुषो नहुषः ।
नहुषस्य ययातिः ॥ १-६३-५ (२५०६)
ययातेर्द्वे भार्ये बभूवतुः ।
उशनसो दुहिता देवयानी वृषपर्वणश्च दुहिता शर्मिष्ठा नाम
॥ १-६३-६ (२५०७)
तत्रानुवंशो भवति ।
यदुं च तुर्वसुं चैव देवयानी व्यजायत ।
दृह्यां चानुं च पूरुं च शर्मिष्ठा वार्षपर्वणी ॥ १-६३-७ (२५०८)
तत्र यदोर्यादवाः ।

पूरोः पौरवाः ।
 पूरोर्भार्या कौसल्या बभूव ।
 तस्यामस्य जज्ञे जनमेजयः ॥ १-६३-८ (२५०९)
 स त्रीन्हयमेधानाजहार ।
 विश्वजिता चेष्टवा वनं प्रविवेश ॥ १-६३-९ (२५१०)
 जनमेजयस्तु सुनन्दां नामोपयेमे मागधीं ।
 तस्यामस्य जज्ञे प्राचीन्वान् ॥ १-६३-१० (२५११)
 यः प्राचीं दिशं जिगाय ।
 यावत्सूर्यादयात् तत्तस्य प्राचीनत्वम् ॥ १-६३-११ (२५१२)
 प्राचीन्वांस्तु खल्वाशमकीमुपयेमे यादवीम् ।
 तस्यामस्य जज्ञे शस्यातिः ॥ १-६३-१२ (२५१३)
 शय्यातिस्तु त्रिशङ्कोर्दुहितरं वराङ्गीं नामोपयेमे तस्यामस्य
 जज्ञेऽहंयातिः ॥ १-६३-१३ (२५१४)
 अहंयातिस्तु खलु कृतवीर्यदुहितरं भानुमतीं नामोपयेमे ।
 तस्यामस्य जज्ञे सार्वभौमः ॥ १-६३-१४ (२५१५)
 सार्वभौमस्तु खलु जित्वाऽऽजहार कैकयीं सुन्दरां नाम तामुपयेमे ।
 तस्यामस्य जज्ञे जयत्सेनः ॥ १-६३-१५ (२५१६)
 जयत्सेनस्तु खलु वैदर्भीमुपयेमे सुश्रवां नाम ।
 तस्यामस्य जज्ञेऽपराचीनः ॥ १-६३-१६ (२५१७)
 अपराचीनस्तु खलु वैदर्भीमपरामुपयेमे मर्यादां नाम ।
 तस्यामस्य जज्ञेऽरिहः ॥ १-६३-१७ (२५१८)
 अरिहः खल्वाङ्गीमुपयेमे ।
 तस्यामस्य जज्ञे महाभौमः ॥ १-६३-१८ (२५१९)
 महाभौमस्तु खलु प्रसेनजिदुहितरमुपयेमे सुयज्ञां नाम ।
 तस्यामस्य जज्ञे अयुतानायी ॥ १-६३-१९ (२५२०)
 यः पुरुषमेधे पुरुषाणामयुतमानयत्तस्यायुतानायित्वम् ॥ १-६३-२० (२५२१)
 अयुतानायी तु खलु पृथुश्रवसो दुहितरमुपयेमे भासां नाम ।
 तस्यामस्य जज्ञेऽक्रोधनः ॥ १-६३-२१ (२५२२)
 अक्रोधनस्तु खलु कालिङ्गीं कण्डूं नामोपयेमे ।
 तस्यामस्य जज्ञे देवातिथिः ॥ १-६३-२२ (२५२३)
 देवातिथिस्तु खलु वैदर्भीमुपयेमे मर्यादां नाम तस्यामस्य जज्ञे
 ऋचः ॥ १-६३-२३ (२५२४)
 ऋचस्तु खलु वामदेव्यामङ्गराजकन्यायामृक्षं पुत्रमजीजनत् ॥
 १-६३-२४ (२५२५)
 ऋक्षस्तु खलु तक्षकदुहितरं ज्वलन्तीं नामोपयेमे ।
 तस्यामन्त्यनारमुत्पादयामास ॥ १-६३-२५ (२५२६)

अन्त्यनारस्तु खलु सरस्वत्यां द्वादशवार्षिकं सत्रमाजहार ।
 तमुदवसाने सरस्वत्यभिगम्य भर्तारं वरयामास ॥ १-६३-२६ (२५२७)
 तस्यां पुत्रं जनयामास त्रस्नुं नाम ।
 अत्रानुवंशो भवति ॥ १-६३-२७ (२५२८)
 त्रस्नुं सरस्वती पुत्रमन्त्यनारादजीजनत् ।
 इलिलं जनयामास कालिन्द्यां त्रस्नुरात्मजम् ॥ १-६३-२८ (२५२९)
 इलिलस्तु रथन्तर्यां दुष्यन्तादीन्पञ्च पुत्रानजीजनत् ॥ १-६३-२९ (२५३०)
 दुष्यन्तस्तु लाक्षीं नाम भागीरथीमुपयेमे तस्यामस्य जज्ञे
 जनमेजयः ॥ १-६३-३० (२५३१)
 सएव दुष्यन्तो विश्वामित्रदुहितरं शकुन्तलां नामोपयेमे ।
 तस्यामस्य जज्ञे भरतः ॥ १-६३-३१ (२५३२)
 तत्रेमौ श्लोकौ भवतः ।
 माता भस्त्रा पितुः पुत्रो यस्माज्जातः स एव सः ।
 भरस्व पुत्रं दौष्यन्तिं सत्यमाह शकुन्तला ॥ १-६३-३२ (२५३३)
 रेतोधाः पुत्र उन्नयति नरदेव यमक्षयात् ।
 त्वं चास्य धाता गर्भस्य सत्यमाह शकुन्तला ॥ १-६३-३३ (२५३४)
 ततोऽस्य भरतत्वम् ।
 भरतस्तु खलु काशेयीं सार्वसेनीमुपयेमे सुनन्दां नाम ।
 तस्यामस्य जज्ञे भुमन्युः ॥ १-६३-३४ (२५३५)
 भुमन्युस्तु खलु दाशार्हीमुपयेमे सुवर्णां नाम ।
 तस्यामस्य जज्ञे सुहोत्रः ॥ १-६३-३५ (२५३६)
 सुहोत्रस्तु खल्वैक्ष्वाकीमुपयेमे जयन्तीं नाम ।
 तस्यामस्य जज्ञे हस्ती ।
 य इदं पुरं निर्मापयामास ॥ १-६३-३६ (२५३७)
 तस्माद्धास्तिनपुरत्वम् ।
 हस्ती खलु त्रैगर्तीमुपयेमे यशोदां नाम तस्यामस्य जज्ञे विकुञ्जतः
 ॥ १-६३-३७ (२५३८)
 विकुञ्जनस्तु खलु दाशार्हीमुपयेमे सुन्दरां नाम ।
 तस्यामस्य जज्ञेऽजमीढः ॥ १-६३-३८ (२५३९)
 अजमीढस्य तु चतुर्विंशतिपुत्रशतं बभूव ।
 कैकय्यां नागायां गान्धार्यां विमलायामृक्षायामिति ॥ १-६३-३९ (२५४०)
 पृथग्वंशकर्तारो नृपतयः ।
 तत्र अजमीढादृक्षायाम् संवरणो जज्ञे स वंशकरः ॥ १-६३-४० (२५४१)
 संवरणस्तु वैवस्वतीं तपतीं नामोपयेमे ।
 तस्यामस्य जज्ञे कुरुः ॥ १-६३-४१ (२५४२)
 कुरुस्तु खलु दाशार्हीमुपयेमे शुभाङ्गीं नाम ।

तस्यामस्य जज्ञे विदूरथः ॥ १-६३-४२ (२५४३)
 विदूरथस्तु खलु मागधीमुपयेमे संप्रियां नाम ।
 तस्यामस्य जज्ञेऽनश्वान् ॥ १-६३-४३ (२५४४)
 अनश्वान्तु खलु मागधीमुपयेमेऽमृतां नाम ।
 तस्यामस्य जज्ञे परिक्षित् ॥ १-६३-४४ (२५४५)
 परिक्षित्खलु बाहुकामुपयेमे सुवेषां नाम ।
 तस्यामस्य जज्ञे भीमसेनः ॥ १-६३-४५ (२५४६)
 भीमसेनस्तु खलु कैकयीमुपयेमे सुकुमारी नाम ।
 तस्यामस्य जज्ञे परिश्रवाः ॥ १-६३-४६ (२५४७)
 यमाहुः प्रतीप इति ।
 प्रतीपस्तु खलु शैब्यामुपयेमे सुनन्दी नाम ।
 तस्यां त्रीन्पुत्रानुत्पादयामास देवापिं शन्तनुं बाह्लीकं चेति ॥
 १-६३-४७ (२५४८)
 देवापिस्तु खलु बाल एवारण्यं प्रविवेश ।
 शन्तनुस्तु महीपालोऽभवत् ॥ १-६३-४८ (२५४९)
 तत्र श्लोको भवति ।
 यं यं कराभ्यां स्पृशति जीर्णं स सुखमश्नुते ।
 पुनर्युवा च भवति तस्मात्तं शन्तनुं विदुः ॥ १-६३-४९ (२५५०)
 तदस्य शन्तनुत्वं ।
 शन्तनुस्तु खलु गङ्गां भागीरथीमुपयेमे तस्यामस्य जज्ञे देवव्रतः ।
 यमाहुर्भीष्म इति ॥ १-६३-५० (२५५१)
 भीष्मस्तु खलु पितुः प्रियचिकीर्षया सत्यवतीमानयामास मातरं ।
 यामाहुः कालीति ॥ १-६३-५१ (२५५२)
 तस्यां पूर्वं पुराशरात्कन्यागर्भो द्वैपायनः ।
 तस्यामेव शन्तनोर्द्वौ पुत्रौ बभूवतुः चित्राङ्गदो विचित्रवीर्यश्च
 ॥ १-६३-५२ (२५५३)
 चित्राङ्गदस्तु प्राप्तराज्य एव गन्धर्वेण निहृतः ।
 ततो विचित्रवीर्यो राजा बभूव ॥ १-६३-५३ (२५५४)
 विचित्रवीर्यस्तु खलुकाशिराजस्य सुते अम्बिकाम्बालिके उदवहत् ।
 विचित्रवीर्योऽनुत्पन्नापत्य एव विदेहत्वं प्राप्तः ॥ १-६३-५४ (२५५५)
 ततः सत्यवती चिन्तयामास कथं नु खलु शन्तनोः पिण्डविच्छेदो
 न स्यादिति ॥ १-६३-५५ (२५५६)
 साथ द्वैपायनं चिन्तयामास सोऽग्रतः स्थितः किं करवाणीति ।
 तं सत्यवत्युवाच भ्राता तेऽनपत्य एव स्वर्गतः
 तस्यार्थेऽपत्यमुत्पादयेति ॥ १-६३-५६ (२५५७)
 स परमित्युवाच स तत्र त्रीन्पुत्रानुत्पादयामास धृतराष्ट्रं पाण्डुं

विदुरं चेति ॥ १-६३-५७ (२५५८)
धृतराष्ट्रात्पुत्रशतं बभूव गान्धार्या वरदानाद्द्वैपायनस्य
तेषां च धार्तराष्ट्राणां चत्वारः प्रधानाः दुर्योधनो दुश्शासनो
विकर्णश्चित्रसेनश्चेति ॥ १-६३-५८ (२५५९)
पाण्डोस्तु कुन्ती माद्रीति स्त्रीरत्ने बभूवतुः ।
स मृगयां चरन्मैथुनगतमृषिं मृगचारिणं बाणेन जघान
॥ १-६३-५९ (२५६०)
स बाणविद्ध उवाच पाण्डुम् ।
अत्र श्लोको भवति ॥ १-६३-६० (२५६१)
योऽकृतार्थं हि मां गूरु बाणेनाघ्ना मृगव्रतम् ।
त्वामप्येतादृशो भावः क्षिप्रमेवागमिष्यति ॥ १-६३-६१ (२५६२)
इति मृगव्रतचारिणा ऋषिणा शप्तः ।
स विषण्णरूपः पाण्डुस्तं शापं परिहरन्नोपसर्पति भार्ये ॥ १-६३-६२
(२५६३)
कदाचित्स आह ।
स्वचापल्यादिदं प्राप्तवानहम् ।
पुराणेषु पद्यमानं शृणोमि नानपत्यस्य लोकाः सन्तीति ॥ १-६३-६३ (२५६४)
सा त्वं मदर्थे पुत्रानुत्पादयेति कुन्तीमुवाच ॥ १-६३-६४ (२५६५)
सा कुन्ती पुत्रानुत्पादयामास धर्माद्युधिष्ठिरं
मारुताङ्गीमसेनमिन्द्रार्जुनमिति ।
स हृष्टरूपः पाण्डुरुवाच ।
इयं ते सपत्नी भवति माद्रूयनपत्या व्रीडिता साध्वी
अस्यामपत्यमुत्पाद्यतामिति ॥ १-६३-६५ (२५६६)
सा कुन्ती तस्यै माद्रूयै तथेति व्रतमादिदेश ।
ततस्तस्यां नकुलसहदेवौ यमावश्विभ्यां जज्ञाते ॥ १-६३-६६ (२५६७)
माद्रीं तु खलु स्वलङ्कृतां दृष्ट्वा पाण्डुर्भावं चक्रे ।
स तां प्राप्यैव विदेहत्वं प्राप्तः ॥ १-६३-६७ (२५६८)
ततस्तेन सह चितामन्वारुरोह माद्री ।
कुन्तीं चोवाच यमयोरार्ययाऽप्रमत्तया भवितव्यमिति ॥ १-६३-६८ (२५६९)
ततः पञ्चपाण्डवान्सह कुन्त्या हास्तिनपुरं नयन्ति स्म तपस्विनः ॥
१-६३-६९ (२५७०)
तत्र भीष्माय धृतराष्ट्रविदुरयोः पाण्डोः स्वर्गगमनं याथातथ्यं
निवेदयन्तिस्म तपस्विनः ॥ १-६३-७० (२५७१)
पाण्डवान्सह कुन्त्या जतुगृहे दाहयितुकामो धृतराष्ट्रात्मजोऽभूत् ॥
१-६३-७१ (२५७२)
तांश्च विदुरो मोक्षयामास ।

ततो भीमो हिडिम्बं हत्वा पुत्रमुत्पादयामास हिडिम्बायां घटोत्कचं
 नाम ॥ १-६३-७२ (२५७३)
 ततश्चैकचक्रां जग्मुः कुशलिनः ।
 ततः पाञ्चालविषयं गत्वा स्वयंवरे द्रौपदीं लब्ध्वाऽर्धराज्यं
 प्राप्येन्द्रप्रस्थनिवासिनस्तस्यां पुत्रानुत्पादयामासुर्द्रौपद्याम्
 ॥ १-६३-७३ (२५७४)
 प्रतिविन्ध्यां युधिष्ठिरः ।
 सुतसोमं वृकोदरः ।
 श्रुतकीर्तिमर्जुनः ।
 शतानीकं नकुलः ।
 श्रुतसेनं सहदेव इति ॥ १-६३-७४ (२५७५)
 शैव्यस्य कन्यां देवकीं नामोपयेमे युधिष्ठिरः ।
 तस्यां पुत्रं जनयामास यौधेयं नाम ॥ १-६३-७५ (२५७६)
 भीमसेनस्तु वाराणस्यां काशिराजकन्यां जलन्धरां नामोपयेमे स्वयंवरस्थां ।
 तस्यामस्य जज्ञे शर्वत्रातः ॥ १-६३-७६ (२५७७)
 अर्जुनस्तु खलु द्वारवतीं गत्वा भगवतो वासुदेवस्य भगिनीं सुभद्रां
 नामोदवहद्भार्यां ।
 तस्यामभिमन्युं नाम पुत्रं जनयामास ॥ १-६३-७७ (२५७८)
 नकुलस्तु खलु चैद्यां रेणुमतीं नामोदवहत् ।
 तस्यां पुत्रं जनयामास निरमित्रं नाम ॥ १-६३-७८ (२५७९)
 सहदेवस्तु खलु माद्रीमेव स्वयंवरे विजयां नामोदवहद्भार्याम् ।
 तस्यां पुत्रं जनयामास सुहोत्रं नाम ॥ १-६३-७९ (२५८०)
 भीमसेनश्च पूर्वमेव हिडिम्बायां राक्षस्यां पुत्रमुत्पादयामास
 घटोत्कचं नाम ।
 अर्जुनस्तु नागकन्यायामुलूप्यामिरावन्तं नाम पुत्रं जनयामास ॥ १-६३-८०
 (२५८१)
 ततो मणलूरुपतिकन्यायां चित्राङ्गदायामर्जुनः पुत्रमुत्पादयामास
 बभ्रुवाहनं नाम ।
 एते त्रयोदश पुत्राः पाण्डवानाम् ॥ १-६३-८१ (२५८२)
 विराटस्य दुहितरमुत्तरां नामाभिमन्युरुपेयेमे ।
 तस्यामस्य परासुर्गर्भोऽजायत ॥ १-६३-८२ (२५८३)
 तमुत्सङ्गे प्रतिजग्राह पृथा नियोगात्पुरुषोत्तमस्य ।
 षाण्मासिकं गर्भमहं जीवयामि पादस्पर्शादिति वासुदेव उवाच
 ॥ १-६३-८३ (२५८४)
 अहं जीवयामि कुमारमनन्तवीर्यं जात एवायमजायत ।
 अभिमन्योः सत्येन चेयं पृथिवी धारयत्विति वासुदेवस्य

पादस्पर्शात्सजीवोऽजायत ।
 नाम तस्याकरोत्सुभद्रा ॥ १-६३-८४ (२५८५)
 परिक्षीणे कुले जात उत्तरायां परंतपः ।
 परिक्षिदभवत्तस्मात्सौभद्रात्तु यशस्विनः ॥ १-६३-८५ (२५८६)
 परीक्षित्तु खलु भद्रवतीं नामोपयेमे ।
 तस्यां तत्र भवाञ्जनमेजयः ॥ १-६३-८६ (२५८७)
 जनमेजयात्तु भवतः खलु वपुष्टमायां पुत्रौ द्वौ शतानीकः
 शङ्कुकर्णश्च ॥ १-६३-८७ (२५८८)
 शतानीकस्तु खलु वैदेहीमुपयेमे ।
 तस्यामस्य जज्ञे पुत्रोऽश्वमेधदत्तः ॥ १-६३-८८ (२५८९)
 इत्येष पूरोर्वशस्तु पाण्डवानां च कीर्तितः ।
 पूरोर्वशमिमं श्रुत्वा सर्वपापैः प्रमुच्यते ॥ १-६३-८९ (२५९०)

इति श्रीमन्महाभारते आदिपर्वणि अंशावतरणपर्वणि
 त्रिषष्टितमोऽध्यायः ॥ ६३ ॥

Mahabharata - Adi Parva - Chapter Footnotes

१-६३-३२ भस्त्रा चर्मकोशः तत्र निहितं बीजं यथा तदीयं न
 भवति एवं मातापि भस्त्रेव । येन हेतुना यो जातः स एव सः । कार्यस्य
 कारणानन्यत्वात् ॥
 १-६३-३३ पुत्रः रेतोधाः रेतोधातारं पितरं उन्नयति ऊर्ध्वं नयति
 । यमक्षयात् नरकात् ॥

आदिपर्व - अध्याय ०६४

॥ श्रीः ॥

१.६४. अध्यायः ६४

Mahabharata - Adi Parva - Chapter Topics

उपरिचरराजोपाख्यानम् ॥ १ ॥
 इन्द्रध्वजोत्सववृत्तान्तः ॥ २ ॥
 गिरिकाया उत्पत्तिः । उपरिचरस्य तया विवाहश्च ॥ ३ ॥
 मृगयार्थं गतेनोपरिचरेण स्वपत्नीस्मरणात्स्कन्नस्य श्येनद्वारा
 प्रेषितस्य रेतसो यमुनाजले पतनम् ॥ ४ ॥
 ब्रह्मशापान्मत्स्यभावं प्राप्तयाऽद्रिकया तद्रेतःपानम् ॥ ५ ॥
 तदुदरे मिथुनोत्पत्तिः ॥ ६ ॥
 तत्र पुत्रस्य उपरिचरवसुना ग्रहणम् । कन्याया दाशगृहे स्थितिः ॥ ७ ॥
 नावं वाह्यमानायां सत्यवतीनाम्न्यां दाशकन्यायां

पराशराद्द्वैपायनस्योत्पत्तिः । तस्य व्यासनामप्राप्तिश्च ॥ ८ ॥
पाठान्तरे पराशरसत्यवतीविवाहादि ॥ ९ ॥
भीष्मादीनां संक्षेपतो जन्मवृत्तान्तकथनम् ॥ १० ॥

Mahabharata - Adi Parva - Chapter Text

१-६४-० (२५९१)

वैशम्पायन उवाच । १-६४-०क्ष् (३०१)

राजोपरिचरो नाम धर्मनित्यो महीपतिः ।

बभूव मृगयाशीलः शश्वत्स्वाध्यायवाञ्छुचिः ॥ १-६४-१ (२५९२)

स चेदिविषयं रम्यं वसुः पौरवनन्दनः ।

इन्द्रोपदेशाज्जग्राह रमणीयं महीपतिः ॥ १-६४-२ (२५९३)

तमाश्रमे न्यस्तशस्त्रं निवसन्तं तपोनिधिम् ।

देवाः शक्रपुरोगा वै राजानमुपतस्थिरे ॥ १-६४-३ (२५९४)

इन्द्रत्वमर्हो राजायं तपसेत्यनुचिन्त्य वै ।

तं सान्त्वेन नृपं साक्षात्तपसः संन्यवर्तयन् ॥ १-६४-४ (२५९५)

देवा ऊचुः । १-६४-५क्ष् (३०२)

न संकीर्येत धर्मोऽयं पृथिव्यां पृथिवीपते ।

त्वया हि धर्मो विधृतः कृत्स्नं धारयते जगत् ॥ १-६४-५ (२५९६)

इन्द्र उवाच । १-६४-६क्ष् (३०३)

ग्देवानहं पालयिता पालय त्वं हि मानुषान् ।

लोके धर्मं पालय त्वं नित्ययुक्तः समाहितः ।

धर्मयुक्तस्ततो लोकान्पुण्यान्प्राप्स्यसि शाश्वतान् ॥ १-६४-६ (२५९७)

दिविष्टस्य भुविष्टस्त्वं सखाभूतो मम प्रियः ।

ऊधः पृथिव्या यो देशस्तमावस नराधिप ॥ १-६४-७ (२५९८)

पशव्यश्चैव पुण्यश्च प्रभूतधनधान्यवान् ।

स्वारक्ष्यश्चैव सौम्यश्च भोग्यैर्भूमिगुणैर्युतः ॥ १-६४-८ (२५९९)

अर्थवानेष देशो हि धनरत्नादिभिर्युतः ।

वसुपूर्णा च वसुधा वस चेदिषु चेदिप ॥ १-६४-९ (२६००)

धर्मशीला जनपदाः सुसंतोषाश्च साधवः ।

न च मिथ्या प्रलापोऽत्र स्वैरेष्वपि कुतोऽन्यथा ॥ १-६४-१० (२६०१)

न च पित्रा विभज्यन्ते पुत्रा गुरुहिते रताः ।

युञ्जते धुरि नो गाश्च कृशान्संधुक्षयन्ति च ॥ १-६४-११ (२६०२)

सर्वे वर्णाः स्वधर्मस्थाः सदा चेदिषु मानद ।

न तेऽस्त्यविदितं किंचित्त्रिषु लोकेषु यद्भवेत् ॥ १-६४-१२ (२६०३)

दैवोपभोग्यं दिव्यं त्वामाकाशे स्फाटिकं महत् ।

आकाशगं त्वां मद्दत्तं विमानमुपपत्स्यते ॥ १-६४-१३ (२६०४)
 त्वमेकः सर्वमर्त्येषु विमानवरमास्थितः ।
 चरिष्यस्युपरिस्थो हि देवो विग्रहवानिव ॥ १-६४-१४ (२६०५)
 ददामि ते वैजयन्तीं मालामम्लानपङ्कजाम् ।
 धारयिष्यति सङ्ग्रामे या त्वां शस्त्रैरविक्षतम् ॥ १-६४-१५ (२६०६)
 लक्षणं चैतदेवेह भविता ते नराधिप ।
 इन्द्रमालेति विख्यातं धन्यमप्रतिमं महत् ॥ १-६४-१६ (२६०७)
 यष्टिं च वैणवीं तस्मै ददौ वृत्रनिषूदनः ।
 इष्टप्रदानमुद्दिश्य शिष्टानां प्रतिपालिनीम् ॥ १-६४-१७ (२६०८)
 ग एवं संसान्त्वय नृपतिं तपसः संन्यवर्तयत् ।
 प्रययौ दैवतैः सार्धं कृत्वा कार्यं दिवोकसाम् ॥ १-६४-१८ (२६०९)
 ततस्तु राजा चेदीनामिन्द्राभरणभूषितः ।
 इन्द्रदत्तं विमानं तदास्थाय प्रययौ पुरीम् ॥ १-६४-१९ (२६१०)
 तस्याः शक्रस्य पूजार्थं भूमौ भूमिपतिस्तदा ।
 प्रवेशं कारयामास सर्वोत्सववरं तदा ॥ १-६४-२० (२६११)
 गमार्गशीर्षे महाराज पूर्वपक्षे महामखम् ।
 ततःप्रभृति चाद्यापि यष्टेः क्षितिपसत्तमैः ॥ १-६४-२१ (२६१२)
 प्रवेशः क्रियते राजन्यथा तेन प्रवर्तितः ।
 अपरेद्युस्ततस्तस्याः क्रियतेऽत्युच्छ्रयो नृपैः ॥ १-६४-२२ (२६१३)
 अलङ्कृताया पिटकैर्गन्धमाल्यैश्च भूषणैः ।
 गमाल्यदामपरिक्षिप्तां द्वात्रिंशत्किष्कुसंमिताम् ॥ १-६४-२३ (२६१४)
 उद्धृत्य पिटके चापि द्वादशारत्निकोच्छ्रये ।
 महारजनवासांसि परिक्षिप्य ध्वजोत्तमम् ॥ १-६४-२४ (२६१५)
 वासोभिरन्नपानैश्च पूजितैर्ब्राह्मणर्षभैः ।
 पुण्याहं वाचयित्वाथ ध्वज उच्छ्रियते तदा ॥ १-६४-२५ (२६१६)
 शङ्खभेरीमृदङ्गैश्च संनादः क्रियते तदा ।
 भगवान्पूज्यते चात्र यष्टिरूपेण वासवः ॥ १-६४-२६ (२६१७)
 स्वयमेव गृहीतेन वसोः प्रीत्या महात्मनः ।
 गमाणिभद्रादयो यक्षाः पूज्यन्ते दैवतैः सह ॥ १-६४-२७ (२६१८)
 नानाविधानि दानानि दत्त्वार्थिभ्यः सुहृज्जनैः ।
 अलङ्कृत्वा माल्यदामैर्वस्त्रैर्नानाविधैस्तथा ॥ १-६४-२८ (२६१९)
 दृतिभिः सजलैः सर्वैः क्रीडित्वा नृपशासनात् ।
 सभाजयित्वा राजानं कृत्वा नर्माश्रयाः कथाः ॥ १-६४-२९ (२६२०)
 रमन्ते नागराः सर्वे तथा जानपदैः सह ।
 सूताश्च मागधाश्चैव रमन्ते नटनर्तकाः ॥ १-६४-३० (२६२१)
 प्रीत्या तु नृपशार्दूल सर्वे चक्रुर्महोत्सवम् ।

सान्तःपुरः सहामात्यः सर्वाभरणभूषितः ॥ १-६४-३१ (२६२२)
 महारजनवासांसि वसित्वा चेदिराट् तदा ।
 जातिहिङ्गुलकेनाक्तः सदारो मुमुदे तदा ॥ १-६४-३२ (२६२३)
 एवं जानपदाः सर्वे चक्रुरिन्द्रमहं वसुः ॥
 यथा चेदिपतिः प्रीतश्चकारेन्द्रमहं वसुः ॥ १-६४-३३ (२६२४)
 एतां पूजां महेन्द्रस्तु दृष्ट्वा वसुकृतां शुभाम् ।
 गृह्णन्निर्वाजिभिर्युक्तमन्तरिक्षगतं रथम् ॥ १-६४-३४ (२६२५)
 आस्थाय सह शच्या च वृतो ह्यप्सरसां गणैः ।
 वसुना राजमुख्येन समागम्याब्रवीद्वचः ॥ १-६४-३५ (२६२६)
 ये पूजयिष्यन्ति च मुदा यथा चेदिपतिर्नृपः ।
 कारयिष्यन्ति च मुदा यथा चेदिपतिर्नृपः ॥ १-६४-३६ (२६२७)
 तेषां श्रीर्विजयश्चैव सराष्ट्राणां भविष्यति ।
 तथा स्फीतो जनपदो मुदितश्च भविष्यति ॥ १-६४-३७ (२६२८)
 गनिरीतिकानि सस्यानि भवन्ति बहुधा नृप ।
 राक्षसाश्च पिशाचाश्च न लुम्पन्ते कथंचन ॥ १-६४-३८ (२६२९)
 वैशम्पायन उवाच । १-६४-३९क्ष् (३०४)
 एवं महात्मना तेन महेन्द्रेण नराधिप ।
 वसुः प्रीत्या मघवता महाराजोऽभिसत्कृतः ।
 एवं कृत्वा महेन्द्रस्तु जगाम स्वं निवेशनम् ॥ १-६४-३९ (२६३०)
 उत्सवं कारयिष्यन्ति सदा शक्रस्य ये नराः ।
 भूमिरत्नादिभिर्दानैस्तथा पूज्या भवन्ति ते ।
 वरदानमहायज्ञैस्तथा शक्रोत्सवेन च ॥ १-६४-४० (२६३१)
 संपूजितो मघवता वसुश्चेदीश्वरो नृपः ।
 पालयामास धर्मेण चेदिस्थः पृथिवीमिमाम् ॥ १-६४-४१ (२६३२)
 इन्द्रपीत्या चेदिपतिश्चकारेन्द्रमहं वसुः ।
 पुत्राश्चास्य महावीर्याः पञ्चासन्नमितौजसः ॥ १-६४-४२ (२६३३)
 नानाराज्येषु च सुतान्स सम्राडभ्यषेचयत् ।
 महारथो मागधानां विश्रुतो यो बृहद्रथः ॥ १-६४-४३ (२६३४)
 प्रत्यग्रहः कुशाम्बश्च यमाहुर्मणिवाहनम् ।
 मत्सिल्लश्च यदुश्चैव राजन्यश्चापराजितः ॥ १-६४-४४ (२६३५)
 एते तस्य सुता राजन्नाजर्षेर्भूरितेजसः ।
 न्यवेशयन्नामभिः स्वैस्ते देशांश्च पुराणि च ॥ १-६४-४५ (२६३६)
 वासवाः पञ्च राजानः पृथग्वंशाश्च शास्वताः ।
 वसन्तमिन्द्रप्रासादे आकाशे स्फाटिके च तम् ॥ १-६४-४६ (२६३७)
 उपतस्थुर्महात्मानं गन्धर्वाप्सरसो नृपम् ।
 राजोपरिचरेत्येवं नाम तस्याथ विश्रुतम् ॥ १-६४-४७ (२६३८)

पुरोपवाहिनीं तस्य नदीं शुक्तमतीं गिरिः ।
 अरौत्सीच्चेतनायुक्तः कामात्कोलाहलः किल ॥ १-६४-४८ (२६३९)
 गिरिं कोलाहलं तं तु पदा वसुरताडयत् ।
 निश्चक्राम ततस्तेन प्रहारविवरेण सा ॥ १-६४-४९ (२६४०)
 तस्यां नद्यां स जनयन्मिथुनं पर्वतः स्वयम् ।
 तस्माद्धिमोक्षणात्प्रीता नदी राज्ञे न्यवेदयत् ॥ १-६४-५० (२६४१)
 गमहिषी भविता कन्या पुमान्सेनापतिर्भवेत् ।
 शुक्तिमत्या वचःश्रुत्वा दृष्ट्वा तौ राजसत्तमः ॥ १-६४-५१ (२६४२)
 यः पुमानभवत्तत्र तं स राजर्षिसत्तमः ।
 वसुर्वसुप्रदश्चक्रे सेनापतिमरिन्दमः ॥ १-६४-५२ (२६४३)
 चकार पत्नीं कन्यां तु तथा तां गिरिकां नृपः ।
 वसोः पत्नी तु गिरिका कामकालं न्यवेदयत् ॥ १-६४-५३ (२६४४)
 ऋतुकालमनुप्राप्ता स्नाता पुंसवने शुचिः ।
 तदहः पितरश्चैनपूचुर्जहि मृगानिति ॥ १-६४-५४ (२६४५)
 तं राजसत्तमं प्रीतास्तदा मतिमतां वरः ।
 स पितृणां नियोगेन तामतिक्रम्य पार्थिवः ॥ १-६४-५५ (२६४६)
 चकार मृगयां कामी गिरिकामेव संस्मरन् ।
 अतीव रूपसंपन्नां साक्षाच्छ्रियमिवापराम् ॥ १-६४-५६ (२६४७)
 अशोकैश्चम्पकैश्चैतैरनेकैरतिमुक्तकैः ।
 पुन्नागैः कर्णिकारैश्च बकुलैर्दिव्यपाटलैः ॥ १-६४-५७ (२६४८)
 पनसैर्नारिकेलैश्च चन्दनैश्चार्जुनैस्तथा ।
 एतै रम्यैर्महावृक्षैः पुण्यैः स्वादुफलैर्युतम् ॥ १-६४-५८ (२६४९)
 कोकिलाकुलसन्नादं मत्तभ्रमरनादितम् ।
 वसन्तकाले तत्पश्यन्वनं चैत्ररथोपमम् ॥ १-६४-५९ (२६५०)
 मन्मथाभिपरीतात्मा नापश्यद्गिरिकां तदा ।
 अपश्यन्कामसंतप्तश्चरमाणो यदृच्छया ॥ १-६४-६० (२६५१)
 पुष्पसंछन्नशाखाग्रं पल्लवैरुपशोभितम् ।
 अशोकस्तबकैश्छन्नं रमणीयमपश्यत् ॥ १-६४-६१ (२६५२)
 अधस्यात्तस्य छायायां सुखासीनो नराधिपः ।
 मधुगन्धैश्च संयुक्तं पुष्पगन्धमनोहरम् ॥ १-६४-६२ (२६५३)
 वायुना प्रेर्यमाणस्तु धूम्राय मुदमन्वगात् ।
 गभार्यां चिन्तयमानस्य मन्मथाग्निरवर्धत ।
 तस्य रेतः प्रचस्कन्द चरतो गहने वने ॥ १-६४-६३ (२६५४)
 स्कन्नमात्रं च तद्रेतो वृक्षपत्रेण भूमिपः ।
 प्रतिजग्राह मिथ्या मे न पतेद्रेत इत्युत ॥ १-६४-६४ (२६५५)
 गअङ्गुलीयेन शुक्लस्य रक्षां च विदधे नृपः ।

अशोकस्तबकै रक्तैः पल्लवैश्चाप्यबन्धयत् ॥ १-६४-६५ (२६५६)
 इदं मिथ्या परिस्कन्नं रेतो मे न भवेदिति ।
 ऋतुश्च तस्याः पत्न्या मे न मोघः स्यादिति प्रभुः ॥ १-६४-६६ (२६५७)
 संचिन्त्यैवं तदा राजा विचार्य च पुनःपुनः ।
 अमोघत्वं च विज्ञाय रेतसो राजसत्तमः ॥ १-६४-६७ (२६५८)
 शुक्रप्रस्थापने कालं महिष्या प्रसमीक्ष्य वै ।
 अभिमन्त्र्याथ तच्छुक्रमारात्तिष्ठन्तमाशुगम् ॥ १-६४-६८ (२६५९)
 सूक्ष्मधर्मार्थतत्त्वज्ञो गत्वा श्येनं ततोऽब्रवीत् ।
 मत्प्रियार्थमिदं सौम्य शुक्रं मम गृहं नय ॥ १-६४-६९ (२६६०)
 गिरिकायाः प्रयच्छाशु तस्या ह्यार्तवमद्य वै । १-६४-७० (२६६१)
 वैशम्पायन उवाच ।
 गृहीत्वा तत्तदा श्येनस्तूर्णमुत्पत्य वेगवान् ॥ १-६४-७०क्ष (३०५)
 जवं परममास्थाय प्रदुद्राव विहंगमः ।
 तमपश्यदथायान्तं श्येनं श्येनस्तथाऽपरः ॥ १-६४-७१ (२६६२)
 अभ्यद्रवच्च तं सद्यो दृष्ट्वैवामिषशङ्कया ।
 तुण्डयुद्धमथाकाशे तावुभौ संप्रचक्रतुः ॥ १-६४-७२ (२६६३)
 युद्धयतोरपतद्रेतस्तच्चापि यमुनाम्भसि ।
 तत्राद्रिकेति विख्याता ब्रह्मशापाद्वराप्सरा ॥ १-६४-७३ (२६६४)
 मीनभावमनुप्राप्ता बभूव यमुनाचरी ।
 श्येनपादपरिभ्रष्टं तद्वीर्यमथ वासवम् ॥ १-६४-७४ (२६६५)
 जग्राह तरसोपेत्य साऽद्रिका मत्स्यरूपिणी ।
 कदाचिदपि मत्सीं तां बबन्धुर्मत्स्यजीविनः ॥ १-६४-७५ (२६६६)
 मासे च दशमे प्राप्ते तदा भरतसत्तम ॥
 उज्जहुरुदरात्तस्याः स्त्रीं पुमांसं च मानुषौ ॥ १-६४-७६ (२६६७)
 आश्चर्यभूतं तद्गत्वा राज्ञेऽथ प्रत्यवेदयन् ।
 काये मत्स्या इमौ राजन्संभूतौ मानुषाविति ॥ १-६४-७७ (२६६८)
 तयोः पुमांसं जग्राह राजोपरिचरस्तदा ।
 स मत्स्यो नाम राजासीद्दार्मिकः सत्यसङ्गरः ॥ १-६४-७८ (२६६९)
 साऽप्सरा मुक्तशापा च क्षणेन समपद्यत ।
 या पुरोक्ता भगवता तिर्यग्योनिगता शुभा ॥ १-६४-७९ (२६७०)
 मानुषौ जनयित्वा त्वं शापमोक्षमवाप्स्यसि ।
 ततः साजनयित्वा तौ विशस्ता मत्स्यघातिभिः ॥ १-६४-८० (२६७१)
 संत्यज्य मत्स्यरूपं सा दिव्यं रूपमवाप्य च ।
 सिद्धिर्षिचारणपथं जगामाथ वराप्सराः ॥ १-६४-८१ (२६७२)
 सा कन्या दुहिता तस्या मत्स्या मत्स्यसगन्धिनी ।
 राज्ञा दत्ता च दाशाय कन्येयं ते भवत्विति ॥ १-६४-८२ (२६७३)

रूपसत्वसमायुक्ता सर्वैः समुदिता गुणैः ।
 सा तु सत्यवती नाम मत्स्यघात्यभिसंश्रयात् ॥ १-६४-८३ (२६७४)
 आसीत्सा मत्स्यगन्धैव कंचित्कालं शुचिस्मिता ।
 शुश्रूषार्थं पितुर्नावं वाहयन्तीं जले च ताम् ॥ १-६४-८४ (२६७५)
 तीर्थयात्रां परिक्रामन्नपश्यद्वै पराशरः ।
 अतीव रूपसंपन्नां सिद्धानामपि काङ्क्षिताम् ॥ १-६४-८५ (२६७६)
 दृष्ट्वैव स च तां धीमांश्चकमे चारुहासिनीम् ।
 दिव्यां तां वासवीं कन्यां रम्भोरुं मुनिपुङ्गवः ॥ १-६४-८६ (२६७७)
 संभवं चिन्तयित्वा तां ज्ञात्वा प्रोवाच शक्तिजः ।
 क्व कर्णधारो नौर्येन नीयते ब्रूहि भामिनि ॥ १-६४-८७ (२६७८)
 मत्स्यगन्धोवाच । १-६४-८८क्ष् (३०६)
 अनपत्यस्य दाशस्य सुता तत्प्रियकाम्यया ।
 सहस्रजनसंपन्ना नौर्यया वाह्यते द्विज ॥ १-६४-८८ (२६७९)
 पराशर उवाच । १-६४-८९क्ष् (३०७)
 शोभनं वासवि शुभे किं चिरायसि वाह्यताम् ।
 कलशं भविता भद्रे सहस्रार्धेन संमितम् ॥ १-६४-८९ (२६८०)
 अहं शेषो भविष्यामि नीयतामचिरेण वै । १-६४-९० (२६८१)
 वैशम्पायन उवाच ।
 मत्स्यगन्धा तथेत्युक्त्वा नावं वाहयतां जले ॥ १-६४-९०क्ष् (३०८)
 वीक्षमाणं मुनिं दृष्ट्वा प्रोवाचेदं वचस्तदा ।
 मत्स्यगन्धेति मामाहुर्दाशराजसुतां जनाः ॥ १-६४-९१ (२६८२)
 जन्म शोकाभितप्तायाः कथं ज्ञास्यसि कथ्यताम् । १-६४-९२ (२६८३)
 पराशर उवाच ।
 दिव्यज्ञानेन दृष्टं हि दृष्टमात्रेण ते वपुः ॥ १-६४-९२क्ष् (३०९)
 प्रणयग्रहणार्थाय वक्ष्येव वासवि तच्छृणु ।
 बर्हिषद इति ख्याताः पितरः सोमपास्तुते ॥ १-६४-९३ (२६८४)
 तेषां त्वं मानसी कन्या अच्छोदा नाम विश्रुता ।
 अच्छोदं नाम तद्विव्यं सरो यस्मात्समुत्थितम् ॥ १-६४-९४ (२६८५)
 त्वया न दृष्टपूर्वास्तु पितरस्ते कदाचन ।
 संभूता मनसा तेषां पितृन्स्वान्नाभिजानती ॥ १-६४-९५ (२६८६)
 सा त्वन्यं पितरं वब्रे स्वानतिक्रम्य तान्पितृन् ।
 नाम्ना वसुरिति ख्यातं मनुपुत्रं दिवि स्थितम् ॥ १-६४-९६ (२६८७)
 अद्रिकाऽप्सरसा युक्तं विमाने दिवि विष्ठितम् ।
 सा तेन व्यभिचारेण मनसा कामचारिणी ॥ १-६४-९७ (२६८८)
 पितरं प्रार्थयित्वाऽन्यं योगाद्भ्रष्टा पपात सा ।
 अपश्यत्पतमाना सा विमानत्रयमन्तिकात् ॥ १-६४-९८ (२६८९)

त्रसरेणुप्रमाणांस्तांस्तत्रापश्यत्स्वकान्पितृन् ।
 सुसूक्ष्मानपरिव्यक्तानङ्गैरङ्गैश्चिवाहितान् ॥ १-६४-९९ (२६९०)
 तातेति तानुवाचार्ता पतन्ती सा ह्यधोमुखी ।
 तैरुक्ता सा तु माभैषीस्तेन सा संस्थिता दिवि ॥ १-६४-१०० (२६९१)
 ततः प्रसादयामास स्वान्पितृन्दीनया गिरा ।
 तामूचुः पितरः कन्यां भ्रष्टैश्चर्यां व्यतिक्रमात् ॥ १-६४-१०१ (२६९२)
 भ्रष्टैश्चर्यां स्वदोषेण पतसि त्वं शुचिस्मिते ।
 यैरारभन्ते कर्माणि शरीरैरिह देवताः ॥ १-६४-१०२ (२६९३)
 तैरेव तत्कर्मफलं प्राप्नुवन्ति स्म देवताः ।
 मनुष्यास्त्वन्यदेहेन शुभाशुभमिति स्थितिः ॥ १-६४-१०३ (२६९४)
 सद्यः फलन्ति कर्माणि देवत्वे प्रेत्य मानुषे ।
 तस्मात्त्वं पतसे पुत्रि प्रेत्यत्वं प्राप्स्यसे फलम् ॥ १-६४-१०४ (२६९५)
 पितृहीना तु कन्या त्वं वसोर्हि त्वं सुता मता ।
 मत्स्ययोनौ समुत्पन्ना सुताराज्ञो भविष्यसि ॥ १-६४-१०५ (२६९६)
 अद्रिका मत्स्यरूपाऽभूद्गङ्गायमनुसङ्गमे ।
 पराशरस्य दायादं त्वं पुत्रं जनयिष्यसि ॥ १-६४-१०६ (२६९७)
 यो वेदमेकं ब्रह्मर्षिश्चतुर्धा विबजिष्यति ।
 महाभिषक्सुतस्यैव शन्तनोः कीर्तिवर्धनम् ॥ १-६४-१०७ (२६९८)
 ज्येष्ठं चित्राङ्गदं वीरं चित्रवीरं च विश्रुतम् ।
 एतान्सूत्वा सुपुत्रांस्त्वं पुनरेव गमिष्यसि ॥ १-६४-१०८ (२६९९)
 व्यतिक्रमात्पितृणां च प्राप्स्यसे जन्म कुत्सितम् ।
 अस्यैव राज्ञस्त्वं कन्या ह्यद्रिकायां भविष्यसि ॥ १-६४-१०९ (२७००)
 अष्टाविंशे भवित्री त्वं द्वापरे मत्स्ययोजिजा ।
 एवमुक्ता पुरा तैस्त्वं जाता सत्यवती शुभा ॥ १-६४-११० (२७०१)
 अद्रिकेत्यभिविख्याता ब्रह्मशापाद्वराप्सरा ।
 मीनभावमनुप्राप्ता त्वं जनित्वा गता दिवम् ॥ १-६४-१११ (२७०२)
 तस्यां जातासि सा कन्या राज्ञो वीर्येण चैवहि ।
 तस्माद्वासवि भद्रं ते याचे वंशकरं सुतम् ॥ १-६४-११२ (२७०३)
 संगमं मम कल्याणि कुरुष्वेत्यभ्यभाषत ॥ १-६४-११३ (२७०४)
 वैशम्पायन उवाच । १-६४-११४क्ष् (३१०)
 विस्मयाविष्टसर्वाङ्गी जातिस्मरणतां गता ।
 साब्रवीत्पश्य भगवन्परपारे स्थितानृषीन् ॥ १-६४-११४ (२७०५)
 आवयोर्दृष्टयोरेभिः कथं नु स्यात्समागमः ।
 एवं तयोक्तो भगवान्नीहारमसृजत्प्रभुः ॥ १-६४-११५ (२७०६)
 येन देशः स सर्वस्तु तमोभूत इवाभवत् ।
 दृष्ट्वा सृष्टं तु नीहारं ततस्तं परमर्षिणा ॥ १-६४-११६ (२७०७)

विस्मिता साभवत्कन्या व्रीडिता च तपस्विनी । १-६४-११७ (२७०८)
 सत्यवत्युवाच ।
 विद्धि मां भगवन्कन्यां सदा पितृवशानुगाम् ॥ १-६४-११७क्ष (३११)
 त्वत्संयोगाच्च दुष्येत कन्याभावो ममाऽनघ ।
 कन्यात्वे दूषिते वापि कथं शक्ये द्विजोत्तम ॥ १-६४-११८ (२७०९)
 गृहं गन्तुमुषे चाहं धीमन्न स्थातुमुत्सहे ।
 एतत्संचिन्त्य भगवन्विधत्स्व यदनन्तरम् ॥ १-६४-११९ (२७१०)
 वैशम्पायन उवाच । १-६४-११९क्ष (३१२)
 एवमुक्तवतीं तीं तु प्रीतिमानुषिसत्तमः ।
 उवाच मत्प्रियं कृत्वा कन्यैव त्वं भविष्यति ॥ १-६४-१२० (२७११)
 वृणीष्व च वरं भीरुं यं त्वमिच्छसि भामिनि ।
 वृथा हि न प्रसादो मे भूतपूर्वः शुचिस्मिते ॥ १-६४-१२१ (२७१२)
 एवमुक्ता वरं वव्रे गात्रसौगन्ध्यमुत्तमम् ।
 सचास्यै भगवान्प्रादान्मनः काङ्क्षितं प्रभुः ॥ १-६४-१२२ (२७१३)
 ततो लब्धवरा प्रीता स्त्रीभावगुणभूषिता ।
 जगाम सह संसर्गमृषिणाऽद्भुतकर्मणा ॥ १-६४-१२३ (२७१४)
 तेन गन्धवतीत्येवं नामास्याः प्रथितं भुवि ।
 तस्यास्तु योजनाद्गन्धमाजिघ्रन्त नरा भुवि ॥ १-६४-१२४ (२७१५)
 तस्या योजनगन्धेति ततो नामापरं स्मृतम् ।
 इति सत्यवती हृष्टा लब्ध्वा वरमनुत्तमम् ॥ १-६४-१२५ (२७१६)
 पराशरेण संयुक्ता सद्यो गर्भं सुषाव सा ।
 जज्ञे च यमुनाद्वीपे पाराशर्यः स वीर्यवान् ॥ १-६४-१२६ (२७१७)
 स मातरमनुज्ञाप्य तपस्येव मनो दधे ।
 स्मृतोऽहं दर्शयिष्यामि कृत्येष्विति च सोऽब्रवीत् ॥ १-६४-१२७ (२७१८)
 एवं द्वैपायनो जज्ञे सत्यवत्यां पराशरात् ।
 न्यस्तोद्वीपे यद्बालस्तस्माद्द्वैपायनः स्मृतः ॥ १-६४-१२८ (२७१९)
 पादापसारिणं धर्मं स तु विद्वान्युगे युगे ।
 आयुः शक्तिं च मर्त्यानां युगावस्थामवेक्ष्य च ॥ १-६४-१२९ (२७२०)
 ब्रह्मणो ब्राह्मणानां च तथानुग्रहकाङ्क्षया ।
 विव्यास वेदान्यस्मत्स तस्माद्वास इति स्मृतः ॥ १-६४-१३० (२७२१)
 वेदानध्यापयामास महाभारतपञ्चमान् ।
 सुमन्तुं जैमिनिं पैलं शुकं चैव स्वमात्मजम् ॥ १-६४-१३१ (२७२२)
 प्रभुर्वरिष्ठो वरदो वैशम्पायनमेव च ।
 संहितास्तैः पृथक्त्वेन भारतस्य प्रकाशिताः ॥ १-६४अ-१अ
 शततो रम्ये वनोद्देशे दिव्यास्तरणसंयुते । १-६४अ-१ब्
 वीरासनमुपास्थाय योगी ध्यानपरोऽभवत् ॥ १-६४अ-२अ

श्वेतपट्टगृहे रम्ये पर्यङ्के सोत्तरच्छदे । १-६४अ-२ब्
 तूष्णींभूतां तदा कन्यां ज्वलन्तीं योगतेजसा ॥ १-६४अ-३अ
 दृष्ट्वा तां तु समाधाय विचार्य च पुनः पुनः । १-६४अ-३ब्
 स चिन्तयामास मुनिः किं कृतं सुकृतं भवेत् ॥ १-६४अ-४अ
 शिष्टानां तु समाचारः शिष्टाचार इति स्मृतः । १-६४अ-४ब्
 श्रुतिस्मृतिविदो विप्रा धर्मज्ञा ज्ञानिनः स्मृताः ॥ १-६४अ-५अ
 धर्मज्ञैर्विहितो धर्मः श्रौतः स्मार्तो द्विधा द्विजैः । १-६४अ-५ब्
 दानाग्निहोत्रमिज्या च श्रौतस्यैतद्धि लक्षणम् ॥ १-६४अ-६अ
 स्मार्तो वर्णाश्रमाचारो यमैश्च नियमैर्युतः । १-६४अ-६ब्
 धर्मे तु धारणे धातुः सहत्वे चापि पठ्यते ॥ १-६४अ-७अ
 तत्रेष्टफलभागधर्म आचार्यैरुपदिश्यते । १-६४अ-७ब्
 अनिष्टफलभाक्तेति तैरधर्मोऽपि भाष्यते ॥ १-६४अ-८अ
 तस्मादिष्टफलार्थाय धर्ममेव समाश्रयेत् । १-६४अ-८ब् ब्राह्मो
 दैवस्तथैवार्षः प्राजापत्यश्च धार्मिकः ॥ १-६४अ-९अ
 विवाहा ब्राह्मणानां तु गान्धर्वो नैव धार्मिकः । १-६४अ-९ब्
 त्रिवर्णैतरजातीनां गान्धर्वासुरराक्षसाः ॥ १-६४अ-१०अ पैशाचो
 नैव कर्तव्यः पैशाचश्चाष्टमोऽधमः । १-६४अ-१०ब्
 सामर्षां व्यङ्गिकां कन्यां मातुश्च कुलजां तथा ॥ १-६४अ-११अ
 वृद्धां प्रव्राजितां वन्ध्यां पतितां च रजस्वलाम् । १-६४अ-११ब्
 अपस्मारकुले जातां पिङ्गलांकुष्ठिनीं व्रणीम् ॥ १-६४अ-१२अ न
 चास्नातां स्त्रियं गच्छेदिति धर्मानुशासनम् । १-६४अ-१२ब्
 पिता पितामहो भ्राता माता मातुल एव च ॥ १-६४अ-१३अ
 उपाध्यायत्विजश्चैव कन्यादाने प्रभूत्तमाः । १-६४अ-१३ब्
 एतैर्दत्तां निषेवेत नादत्तामाददीत च ॥ १-६४अ-१४अ इत्येव
 ऋषयः प्राहुर्विवाहे धर्मवित्तमाः । १-६४अ-१४ब् अस्या नास्ति
 पिता भ्राता माता मातुल एव च ॥ १-६४अ-१५अ गान्धर्वेण
 विवाहेन न स्पृशामि यदृच्छ्या । १-६४अ-१५ब् क्रियाहीनं
 तु गान्धर्वं न कर्तव्यमनापदि ॥ १-६४अ-१६अ यदस्यां जायते
 पुत्रो वेदव्यासो भवेदृषिः । १-६४अ-१६ब् क्रियाहीनः कथं विप्रो
 भवेदृषिरुदारधीः ॥ १-६४अ-१७क्ष वैशम्पायन उवाच । १-६४अ-१७अ
 एवं चिन्तयतो भावं महर्षेर्भावितात्मनः । १-६४अ-१७ब् ज्ञात्वा
 चैवाभ्यवर्तन्त पितरो बर्हिषस्तदा ॥ १-६४अ-१८अ तस्मिन्क्षणे
 ब्रह्मपुत्रो वसिष्ठोऽपि समेयिवान् । १-६४अ-१८ब् पूर्वं स्वागतमित्युक्त्वा
 वसिष्ठः प्रत्यभाषत ॥ १-६४अ-१९क्ष पितृगणा ऊचुः । १-६४अ-१९अ
 अस्माकं मानसीं कन्यामस्मच्छापेन वासवीम् । १-६४अ-१९ब्
 यदिच्छशि पुत्रार्थं कन्यां गृह्णीष्वमा चिरम् ॥ १-६४अ-२०अ

पितृणां वचनं श्रुत्वा वसिष्ठः प्रत्यभाषत । १-६४अ-२०ब्
 महर्षीणां वचः सत्यं पुराणेपि मया श्रुतम् ॥ १-६४अ-२१अ
 पराशरो ब्रह्मचारी प्रजार्थी मम वंशधृत् । १-६४अ-२१ब्
 एवं संभाषमाणे तु वसिष्ठे पितृभिः सह ॥ १-६४अ-२२अ
 ऋषयोऽभ्यागमंस्तत्र नैमिशारण्यवासिनः । १-६४अ-२२ब्
 विवाहं द्रष्टुमिच्छन्तः शक्तिपुत्रस्य धीमतः ॥ १-६४अ-२३अ
 अरुन्धती महाभागा अदृश्यन्त्या सहैव सा । १-६४अ-२३ब्
 विश्वकर्मकृतां दिव्यां पर्णशालां प्रविश्य सा ॥ १-६४अ-२४अ
 वैवाहिकांस्तु संभारान्संकल्प्य च यथाक्रमम् । १-६४अ-२४ब्
 अरुन्धती सत्यवतीं वधूं संगृह्य पाणिना ॥ १-६४अ-२५अ
 भद्रासने प्रतिष्ठाप्य इन्द्राणीं समकल्पयत् । १-६४अ-२५ब्
 आपूर्यमाणपक्षे तु वैशाखे सोमदैवते ॥ १-६४अ-२६अ
 शुभग्रहे त्रयोदश्यां मुहूर्ते मैत्र आगते । १-६४अ-२६ब्
 विवाहकाल इत्युक्त्वा वसिष्ठो मुनिभिः सह ॥ १-६४अ-२७अ
 यमुनाद्वीपमासाद्य शिष्यैश्च मुनिपङ्क्तिभिः । १-६४अ-२७ब्
 स्थण्डिलं चतुरश्रं च गोमयेनोपलिप्य च ॥ १-६४अ-२८अ
 अक्षतैः फलपुष्पैश्च स्वस्तिकैराम्रपल्लवैः । १-६४अ-२८ब्
 जलपूर्णघटैश्चैव सर्वतः परिशोभितम् ॥ १-६४अ-२९अ
 तस्य मध्ये प्रतिष्ठाप्य बृस्यां मुनिवरं तदा । १-६४अ-२९ब्
 सिद्धार्थयवकल्कैश्च स्नातं सर्वौषधैरपि ॥ १-६४अ-३०अ
 कृत्वार्जुनानि वस्त्राणि परिधाप्य महामुनिम् । १-६४अ-३०ब् वाचयित्वा
 तु पुण्याहमक्षतैस्तु समर्चितः ॥ १-६४अ-३१अ गन्धानुलिप्तः
 स्रग्वी च सप्रतोदो वधूगृहे । १-६४अ-३१ब् अपदातिस्ततो गत्वा
 वधूज्ञातिभिरर्चितः ॥ १-६४अ-३२अ स्नातामहतसंवीतां गन्धलिप्तां
 स्रगुज्ज्वलाम् । १-६४अ-३२ब् वधूं मङ्गलसंयुक्तामिषुहस्तां
 समीक्ष्य च ॥ १-६४अ-३३अ उवाच वचनं काले कालज्ञः
 सर्वधर्मवित् । १-६४अ-३३ब् प्रतिग्रहो दातृवशः श्रुतमेवं
 मया पुरा ॥ १-६४अ-३४अ यथा वक्ष्यन्ति पितरस्तत्करिष्यामहे
 वयम् । १-६४अ-३४ब् वैशम्पायन उवाच । १-६४अ-३४ब् तद्धर्मिष्ठं
 यशस्यं च वचनं सत्यवादिनः ॥ १-६४अ-३५अ श्रुत्वा
 तु पितरः सर्वे निःसङ्गा निष्परिग्रहाः । १-६४अ-३५ब् वसुं
 परमधर्मिष्ठमानीयेदं वचोऽब्रुवन् ॥ १-६४अ-३६अ मत्स्ययोनौ
 समुत्पन्ना तव पुत्री विशेषतः । १-६४अ-३६ब् पराशराय मुनये
 दातुमर्हसि धर्मतः ॥ १-६४अ-३७अ वसुरुवाच । १-६४अ-३७अ सत्यं
 मम सुता सा हि दाशराजेन वर्धिता । १-६४अ-३७ब् अहं प्रभुः प्रदाने
 तु प्रजापालः प्रजार्थिनाम् ॥ १-६४अ-३८अ पितर ऊचुः । १-६४अ-३८अ

निराशिषो वयं सर्वे निःसङ्गा निष्परिग्रहाः । १-६४अ-३८ब्
कन्यादानेन संबन्धो दक्षिणाबन्ध उच्यते ॥ १-६४अ-३९अ
कर्मभूमिस्तु मानुष्यं भोगभूमिस्त्रिविष्टपम् । १-६४अ-३९ब् इह
पुण्यकृतो यान्ति स्वर्गलोकं न संशयः ॥ १-६४अ-४०अ इह लोके
दुष्कृतिनो नरकं यान्ति निर्घृणाः । १-६४अ-४०ब् दक्षिणाबन्ध
इत्युक्ते उभे सुकृतदुष्कृते ॥ १-६४अ-४१अ दक्षिणाबन्धसंयुक्ता
योगिनः प्रपतन्ति ते । १-६४अ-४१ब् तस्मान्नो मानसीं कन्यां
योगाद्भ्रष्टां विशापते ॥ १-६४अ-४२अ सुतात्वं तव संप्राप्तां
सतीं भिक्षां ददस्व वै । १-६४अ-४२ब् इत्युक्त्वा पितरः सर्वे
क्षणादन्तर्हितास्तदा ॥ १-६४अ-४३क्ष वैशम्पायन उवाच । १-६४अ-४३अ
याज्ञवल्क्यं समाहूय विवाहाचार्यमित्युत । १-६४अ-४३ब् वसुं चापि
समाहूय वसिष्ठो मुनिभिः सह ॥ १-६४अ-४४अ विवाहं कारयामास
विधिदृष्टेन कर्मणा । १-६४अ-४४क्ष वसुरुवाच । १-६४अ-४४ब्
पराशर महाप्राज्ञ तव दास्याम्यहं सुताम् ॥ १-६४अ-४५अ
प्रतीच्छ चैनां भद्रं ते पाणिं गृह्णीष्व पाणिना । १-६४अ-४५क्ष
वैशम्पायन उवाच । १-६४अ-४५ब् वसोस्तु वचनं श्रुत्वा
याज्ञवल्क्यमते स्थितः ॥ १-६४अ-४६अ कृतकौतुकमङ्गल्यः
पाणिना पाणिमस्पृशत् । १-६४अ-४६ब् प्रभूताज्येन हविषा हुत्वा
मन्त्रैर्हुताशनम् ॥ १-६४अ-४७अ त्रिरग्निं तु परिक्रम्य समभ्यर्च्य
हुताशनम् । १-६४अ-४७ब् महर्षिन्याज्ञवल्क्यादीन्दक्षिणाभिः
प्रतर्प्य च ॥ १-६४अ-४८अ लब्धानुज्ञोऽभिवाद्याशु
प्रदक्षिणमथाकरोत् । १-६४अ-४८ब् पराशरे कृतोद्वाहे
देवाः सर्पिगणास्तदा ॥ १-६४अ-४९अ हृष्टा जग्मुः क्षणादेव
वेदव्यासो भवत्विति । १-६४अ-४९ब् एवं सत्यवती हृष्टा
पूजां लब्ध्वा यथेष्टतः ॥ १-६४अ-५०अ पराशरेण संयुक्ता
सद्यो गर्भं सुषाव सा । १-६४अ-५०ब् जज्ञे च यमुनाद्वीपे
पाराशर्यः स वीर्यवान् ॥ १-६४अ-५१अ जातमात्रः स ववृधे
सप्तवर्षोऽभवत्तदा । १-६४अ-५१ब् स्नात्वाभिवाद्य पितरं तस्थौ
व्यासः समाहितः ॥ १-६४अ-५२अ स्वस्तीति वचनं चोक्त्वा ददौ
कलशमुत्तमम् । १-६४अ-५२ब् गृहीत्वा कलशं प्राप्ते तस्थौ व्यासः
समाहितः ॥ १-६४अ-५३अ ततो दाशभयात्पत्नी स्नात्वा कन्या बभूव
सा । १-६४अ-५३ब् अभिवाद्य मुनेः पादौ पुत्रं जग्राह पाणिना ॥ १-६४अ-५४अ
स्पृष्टमात्रे तु निर्भर्त्स्य मातरं वाक्यमब्रवीत् । १-६४अ-५४ब्
मम पित्रा तु संस्पर्शान्मातस्त्वमभवः शुचिः ॥ १-६४अ-५५अ अद्य
दाशसुता कन्या न स्पृशेर्मांमनिन्दिते । १-६४अ-५५क्ष वैशम्पायन
उवाच । १-६४अ-५५ब् व्यासस्य वचनं श्रुत्वा बाष्पपूर्णमुखी

तदा ॥ १-६४अ-५६अ मनुष्यभावात्सा योषित्पपात मुनिपादयोः । १-६४अ-५६ब
महाप्रसादो भगवान्पुत्रं प्रोवाच धर्मवित् ॥ १-६४अ-५७अ मा
त्वमेवंविधं कार्ष्णिनैतद्धर्म्यं मतं हि नः । १-६४अ-५७ब
दूष्यौ न मातापितरौ तथा पूर्वोपकारिणौ ॥ १-६४अ-५८अ
धारणाद्दुःखसहनात्तयोर्माता गरीयसी । १-६४अ-५८ब
बीजक्षेत्रसमायोगे सस्यं जायेत लौकिकम् ॥ १-६४अ-५९अ जायते
च सुतस्तद्वत्पुरुषस्त्रीसमागमे । १-६४अ-५९ब मृगीणां पक्षिणां
चैव अप्सराणां तथैव च ॥ १-६४अ-६०अ शूद्रयोऽन्यां च जायन्ते
मुनयो वेदपारगाः । १-६४अ-६०ब ऋष्यशृङ्गो मृगीपुत्रः
कण्वो बर्हिसुतस्तथा ॥ १-६४अ-६१अ अगस्त्यश्च वसिष्ठश्च
उर्वश्यां जनितावुभौ । १-६४अ-६१ब सोमश्रवास्तु सप्यां तु
अश्विनावश्विसंभवौ ॥ १-६४अ-६२अ स्कन्दः स्कन्नेन शुक्लेन
जातः शरवणे पुरा । १-६४अ-६२ब एवमेव च देवानामृषीमां
चैव संभवः ॥ १-६४अ-६३अ लोकवेदप्रवृत्तिर्हि न मीमांस्या
बुधैः सदा । १-६४अ-६३ब वेदव्यास इति प्रोक्तः पुराणे च
स्वयंभुवा ॥ १-६४अ-६४अ धर्मनेता महर्षिणां मनुष्याणां
त्वमेव च । १-६४अ-६४ब तस्मात्पुत्र न दूष्येत वासवी
योगचारिणी ॥ १-६४अ-६५अ मत्प्रीत्यर्थं महाप्राज्ञ सस्नेहं
वक्तुमर्हसि । १-६४अ-६५ब प्रजाहितार्थं संभूतो विष्णोर्भागो
महानृषिः ॥ १-६४अ-६६अ तस्मात्स्वमातरं स्नेहात्प्रब्रवीहि
तपोधन । १-६४अ-६६ब वैशम्पायन उवाच । १-६४अ-६६ब
गुरोर्वचनमाज्ञाय व्यासः प्रीतोऽभवत्तदा ॥ १-६४अ-६७अ चिन्तयित्वा
लोकवृत्तं मातुरङ्गमथाविशत् । १-६४अ-६७ब पुत्रस्पर्शान्तु
लोकेषु नान्यत्सुखमतीव हि ॥ १-६४अ-६८अ व्यासं कमलपत्राक्षं
परिष्वज्याश्रवतयत् । १-६४अ-६८ब स्तन्यासारैः क्लिद्यमाना
पुत्रमाघ्राय मूर्धनि ॥ १-६४अ-६९अ वासव्युवाच । १-६४अ-६९अ
पुत्रलाभात्परं लोके नास्तीह प्रसवार्थिनाम् । १-६४अ-६९ब दुर्लभं
चेति मन्येऽहं मया प्राप्तं महत्तपः ॥ १-६४अ-७०अ महता
तपसा तात महायोगबलेन च । १-६४अ-७०ब मया त्वं हि महाप्राज्ञ
लब्धोऽमृतमिवामरैः ॥ १-६४अ-७१अ तस्मात्त्वं मामृषेः पुत्र
त्यक्तुं नार्हसि सांप्रतम् । १-६४अ-७१ब वैशम्पायन उवाच । १-६४अ-७१ब
एवमुक्तस्ततः स्नेहाद्वासो मातरमब्रवीत् ॥ १-६४अ-७२अ त्वया स्पृष्टः
परिष्वक्तो मूर्ध्नि चाघ्रायितो मुहुः । १-६४अ-७२ब एतावन्मात्रया
प्रीतो भविष्येषु नृपात्मजे ॥ १-६४अ-७३अ स्मृतोऽहं
दर्शयिष्यामि कृत्येष्विति च सोऽब्रवीत् । १-६४अ-७३ब
स मातरमनुज्ञाप्य तपस्येव मनो दधे ॥ १-६४अ-७४अ

ततः कन्यामनुज्ञाय पुनः कन्या भवत्विति । १-६४अ-७४ब्
 पराशरोऽपि भगवान्पुत्रेण सहितो ययौ ॥ १-६४अ-७५अ
 गत्वाश्रमपदं पुम्यमदृश्यन्त्या पराशरः । १-६४अ-७५ब्
 जातकर्मादिसंस्कारं कारयामास धर्मतः ॥ १-६४अ-७६अ कृतोपनयनो
 व्यासो याज्ञवल्क्येन भारत । १-६४अ-७६ब् वेदानधिजगौ
 साङ्गानोङ्कारेण त्रिमात्रया ॥ १-६४अ-७७अ गुरवे दक्षिणां
 दत्त्वा तपः कर्तुं प्रचक्रमे । १-६४अ-७७ब् एवं द्वैपायनो
 जज्ञे सत्यवत्यां पराशरात् ॥ १-६४अ-७८अ द्वीप न्यस्तः स
 यद्वालस्तस्माद्द्वैपायनोऽभवत् । १-६४अ-७८ब् पादापसारिणं धर्मं
 विद्वान्स तु युगे युगे ॥ १-६४अ-७९अ आयुः शक्तिं च मर्त्यानां
 युगाद्युगमवेक्ष्य च । १-६४अ-७९ब् ब्रह्मर्षिर्ब्राह्मणानां च
 तथाऽनुग्रहकाङ्क्षया ॥ १-६४अ-८०अ विव्यास वेदान्यस्माच्च वेदव्यास
 इति स्मृतः । १-६४अ-८०ब् ततः स महर्षिर्विद्वान्शिष्यानाहूय
 धर्मतः ॥ १-६४अ-८१अ सुमन्तुं जैमिनिं पैलं शुकं चैव
 स्वमात्मजम् । १-६४अ-८१ब् प्रभुर्वरिष्ठो वरदो वैशम्पायनमेव
 च ॥ १-६४अ-८२अ वेदानध्यापयामास महाभारतपञ्चमान् । १-६४अ-८२ब्
 संहितास्तैः पृथक्त्वेन भारतस्य प्रकीर्तिता ॥ १-६४अ-८३अ
 ततः सत्यवती हृष्टा जगाम स्वं निवेशनम् । १-६४अ-८३ब्
 तस्यास्तु योजनाद्गन्धमाजिघ्रन्ति नरा भुवि ॥ १-६४अ-८४अ
 दाशराजस्तु तद्गन्धमाजिघ्रन्पीतिमावहत् । १-६४अ-८४ब्
 दाशराज उवाच । १-६४अ-८४ब् त्वामाहुर्मत्स्यगन्धेति कथं बाले
 सुगन्धता ॥ १-६४अ-८५अ अपास्य मत्स्यगन्धत्वं केन दत्ता सुगन्धता
 १-६४अ-८५ब् सत्यवत्युवाच । १-६४अ-८५ब् शक्ते- पुत्रो महाप्राज्ञः
 पराशर इति श्रुतः ॥ १-६४अ-८६अ नावं वाहयमानाया मम दृष्ट्वां
 सुशिक्षितम् । १-६४अ-८६ब् उपास्य मत्स्यगन्धत्वं योजनाद्गन्धतां
 ददौ ॥ १-६४अ-८७अ ऋषेः प्रसादं दृष्ट्वा तु जनाः
 प्रीतिमुपागमन् । १-६४अ-८७ब् एवं लब्धो मया गन्धो न रोषं
 कर्तुमर्हसि ॥ १-६४अ-८८अ दाशराजस्तु तद्वाक्यं प्रशशंस ननन्द
 च । १-६४अ-८८ब् एतत्पवित्रं पुण्यं च व्याससमवमुत्तमम् । १-६४अ-८८ब्
 इतिहासमिमं श्रुत्वा प्रजावन्तो भवन्ति च ॥ १-६४-१३२ (२७२३)
 तथा भीष्मः शान्तनवो गङ्गायाममितद्युतिः ।
 वसुवीर्यात्समभवन्महावीर्यो महायशाः ॥ १-६४-१३३ (२७२४)
 वैदार्थविच्च भगवानृषिर्विप्रो महायशाः ।
 शूले प्रोतः पुराणर्षिरचोरश्चोरशङ्कया ॥ १-६४-१३४ (२७२५)
 अणीमाण्डव्य इत्येवं विख्यातः स महायशाः ।
 स धर्ममाहूय पुरा महर्षिरिदमुक्तवान् ॥ १-६४-१३५ (२७२६)

इषीकया मया बाल्याद्विद्धा ह्येका शकुन्तिका ।
 तत्किल्बिषं स्मरे धर्मं नान्यत्पापमहं स्मरे ॥ १-६४-१३६ (२७२७)
 तन्मे सहस्रममितं कस्मान्नेहाजयत्तपः ।
 गरीयान्ब्राह्मणवधः सर्वभूतवधाद्यतः ॥ १-६४-१३७ (२७२८)
 तस्मात्त्वं किल्बिषादस्माच्छूद्रयो नौ जनिष्यसि । १-६४-१३८ (२७२९)
 वैशम्पायन उवाच ।
 तेन शापेन धर्मोऽपि शूद्रयोनावजायत ॥ १-६४-१३८क्ष (३१३)
 विद्वान्विदुररूपेण धार्मिकः किल्बिषात्ततः ।
 संजयो मुनिकल्पस्तु जज्ञे सूतो गवल्गणात् ॥ १-६४-१३९ (२७३०)
 सूर्याच्च कुन्तिकन्यायां जज्ञे कर्णो महाबलः ।
 सहजं कवचं विभ्रत्कुण्डलोद्योतिताननः ॥ १-६४-१४० (२७३१)
 अनुग्रहार्थं लोकानां विष्णुर्लोकनमस्कृतः ।
 वसुदेवात्तु देवक्यां प्रादुर्भूतो महायशाः ॥ १-६४-१४१ (२७३२)
 अनादिनिधनो देवः स कर्ता जगतः प्रभुः ।
 अव्यक्तमक्षरं ब्रह्म प्रधानं त्रिगुणात्मकम् ॥ १-६४-१४२ (२७३३)
 आत्मानमव्ययं चैव प्रकृतिं प्रभवं प्रभुम् ।
 पुरुषं विश्वकर्माणं सत्वयोगं ध्रुवाक्षरम् ॥ १-६४-१४३ (२७३४)
 अनन्तमचलं देवं हंसं नारायणं प्रभुम् ।
 धातारमजमव्यक्तं यमाहुः परमव्ययम् ॥ १-६४-१४४ (२७३५)
 कैवल्यं निर्गुणं विश्वमनादिमजमव्ययम् ।
 पुरुषः स विभुः कर्ता सर्वभूतपितामहः ॥ १-६४-१४५ (२७३६)
 धर्मसंस्थापनार्थाय प्रजज्ञेऽन्धकवृष्णिषु ।
 अस्त्रज्ञौ तु महावीर्यौ सर्वशास्त्रविशारदौ ॥ १-६४-१४६ (२७३७)
 सात्यकिः कृतवर्मा च नारायणमनुव्रतौ ।
 सत्यकाद्धृदिकाच्चैव जज्ञातेऽस्त्रविशारदौ ॥ १-६४-१४७ (२७३८)
 भरद्वाजस्य च स्कन्नं द्रोण्यां शुक्रमवर्धत ।
 सहर्षेरुग्रतपसस्तस्माद्द्रोणो व्यजायत ॥ १-६४-१४८ (२७३९)
 गौतमान्मिथुनं जज्ञे शरस्तम्बाच्छरद्वतः ।
 अश्वत्थाम्नश्च जननी कृपश्चैव महाबलः ॥ १-६४-१४९ (२७४०)
 अश्वत्थामा ततो जज्ञे द्रोणादेव महाबलः ।
 तथैव धृष्टद्युम्नोऽपि साक्षादग्निसमद्युतिः ॥ १-६४-१५० (२७४१)
 वैताने कर्मणि तते पावकात्समजायत ।
 वीरो द्रोणविनाशाय धनुरादाय वीर्यवान् ॥ १-६४-१५१ (२७४२)
 तथैव वेद्यां कृष्णापि जज्ञे तेजस्विनी शुभा ।
 विभ्राजमाना वपुषा विभ्रती रूपमुत्तमम् ॥ १-६४-१५२ (२७४३)
 प्रह्लादशिष्यो नग्नजित्सुबलश्चाभवत्ततः ।

तस्य प्रजा धर्महन्त्री जज्ञे देवप्रकोपनात् ॥ १-६४-१५३ (२७४४)
 गान्धारराजपुत्रोऽभूच्छकुनिः सौबलस्तथा ।
 दुर्योधनस्य जननी जज्ञातेऽर्थविशारदौ ॥ १-६४-१५४ (२७४५)
 कृष्णद्वैपायनाज्जज्ञे धृतराष्ट्रो जनेश्वरः ।
 क्षेत्रे विचित्रवीर्यस्य पाण्डुश्चैव महाबलः ॥ १-६४-१५५ (२७४६)
 धर्मार्थकुशलो धीमान्मेधावी धूतकल्मषः ।
 विदुरः शूद्रयोनौ तु जज्ञे द्वैपायनादपि ॥ १-६४-१५६ (२७४७)
 पाण्डोस्तु जज्ञिरे पञ्च पुत्रा देवसमाः पृथक् ।
 द्वयोः स्त्रियोर्गुणज्येष्ठस्तेषामासीद्युधिष्ठिरः ॥ १-६४-१५७ (२७४८)
 धर्माद्युधिष्ठिरो जज्ञे मारुताच्च वृकोदरः ।
 इन्द्राद्धनंजयः श्रीमान्सर्वशस्त्रभृतां वरः ॥ १-६४-१५८ (२७४९)
 जज्ञाते रूपसंपन्नावश्विभ्यां च यमावपि ।
 नकुलः सहदेवश्च गुरुशुश्रूषणे रतौ ॥ १-६४-१५९ (२७५०)
 तथा पुत्रशतं जज्ञे धृतराष्ट्रस्य धीमतः ।
 दुर्योधनप्रभृतयो युयुत्सुः करणस्तथा ॥ १-६४-१६० (२७५१)
 ततो दुःशासनश्चैव दुःसहश्चापि भारत ।
 दुर्मर्षणो विकर्णश्च चित्रसेनो विविंशतिः ॥ १-६४-१६१ (२७५२)
 जयः सत्यव्रतश्चैव पुरुमित्रश्च भारत ।
 वैश्यापुत्रो युयुत्सुश्च एकादश महारथाः ॥ १-६४-१६२ (२७५३)
 अभिमन्युः सुभद्रायामर्जुनादभ्यजायत ।
 स्वस्त्रीयो वासुदेवस्य पौत्रः पाण्डोर्महात्मनः ॥ १-६४-१६३ (२७५४)
 पाण्डवेभ्यो हि पाञ्चाल्यां द्रौपद्यां पञ्च जज्ञिरे ।
 कुमारारूपसंपन्नाः सर्वशास्त्रविशारदाः ॥ १-६४-१६४ (२७५५)
 प्रतिविन्ध्यो युधिष्ठिरात्सुतसोमो वृकोदरात् ।
 अर्जुनाच्छ्रुतकीर्तिस्तु शतानीकस्तु नाकुलिः ॥ १-६४-१६५ (२७५६)
 तथैव सहदेवाच्च श्रुतसेनः प्रतापवान् ।
 हिडिम्बायां च भीमेन वने जज्ञे घटोत्कचः ॥ १-६४-१६६ (२७५७)
 शिखण्डी द्रुपदाज्जज्ञे कन्या पुत्रत्वभागता ।
 यां यक्षः पुरुषं चक्रे स्थूमः प्रियचिकीर्षया ॥ १-६४-१६७ (२७५८)
 कुरूणां विग्रहे तस्मिन्समागच्छन्बहून्यथ ।
 राज्ञां शतसहस्राणि योत्स्यमानानि संयुगे ॥ १-६४-१६८ (२७५९)
 तेषामपरिमेयानां नामधेयानि सर्वशः ।
 न शक्यानि समाख्यातुं वर्षाणामयुतैरपि ।
 एते तु कीर्तिता मुख्या यैराख्यानमिदं ततम् ॥ १-६४-१६९ (२७६०)

इति श्रीमन्महाभारते आदिपर्वणि अंशावतरणपर्वणि

चतुःषष्टितमोऽध्यायः ॥ ६४ ॥

Mahabharata - Adi Parva - Chapter Footnotes

- १-६४-१ रञ्जकत्वाद्राजा । महीपतिः पृथ्वीपालकः ॥
१-६४-२ वसुः उपरिचरः ॥
१-६४-४ साक्षात्प्रत्यक्षभूय ॥
१-६४-५ न संकीर्येत निर्नायकत्वात् ॥
१-६४-८ पशव्यः पशुभ्यो हितः ॥
१-६४-११ गाः बलीवदान् । वृषभान्कृशान्न धुरि युञ्जते
प्रत्युत संधुक्षयन्ति पुष्टान्कुर्वन्ति । अन्ये तु गाः स्त्रीगवीः
तासामप्यान्ध्रादिदुर्देशेषु धुरि योजनं दृष्टं तदिह नास्तीत्याहुः ॥
१-६४-१२ न त इति । आत्मज्ञानात्सर्वज्ञो भविष्यसीत्यर्थः ॥
१-६४-१३ उपपत्स्यते उपस्थास्यते ॥
१-६४-१५ वैजयन्तीं विजयहेतुं । अविक्षतमेव धारयिष्यति
पालयिष्यति नतु विक्षतम् ॥
१-६४-१६ लक्षणं चिह्नम् ॥
१-६४-१७ इष्टप्रदानं प्रीतिदायमुद्दिश्य यष्टिं ददौ ॥
१-६४-२० शक्रस्य पूजार्थं तस्या यष्टेः प्रवेशं स्थापनम् ॥
१-६४-२३ पिटकैः मञ्जूषारूपैर्वस्त्रमयैः कोशैः ॥
१-६४-४६ वासवाः वसुपुत्राः ॥
१-६४-४८ पुरोपवाहिनीं पुरसमीपे वहन्तीं ॥
१-६४-५० नदी राज्ञे न्यवेदयन्मिथुनमित्यनुषज्यते ॥
१-६४-५४ तदहस्तस्मिन् दिने ॥
१-६४-६३ वायुना कामोद्दीपकेन । धूम्रं मलिनं रतिकर्म
तदर्थं । मुदं स्त्रीविषयां प्रीतिमनुसृत्य तामेन मनसाऽगात् । तथा
सह मानसं सुरतमकरोदित्यर्थः । प्रचस्कन्द पपात ॥
१-६४-६४ मिथ्या प्रसवशून्यत्वेनालीकप्रायम् ॥
१-६४-६८ अभिमन्त्र्य पुत्रोत्पत्तिलिङ्गैर्मन्त्रैः स्पृष्ट्वा ॥
१-६४-७० आर्तवमृतुकालीनं स्नानम् ॥
१-६४-७३ युध्यतोः सतोः ॥
१-६४-७६ मासे दशमे प्राप्ते बबन्धुरिति संबन्धः । उज्जह्लुः
उद्धृतवन्तः ॥
१-६४-७७ काये देहे । मत्स्याः मत्स्ययोषायाः ॥
१-६४-११५ नीहारं धूमिकाम् ॥
१-६४-११९ स्थातुं जीवितुं नोत्सहे कन्यात्वदूषणादित्यर्थः ॥
१-६४-१२८ द्वीपमेवाऽयनं न्यासस्थानं यस्य द्वीपायनः स्वार्थे

तद्धितः द्वीपायन एव द्वैपायन इति नाम निर्वक्ति न्यस्त इति ॥
 १-६४-१२५ पादापसारिणं युगेयुगे पादशः १-६४-८८
 तमश्लोकपूर्वार्धात्परं गइति सत्यवती हृष्टा' इत्यादि गभारतस्य
 प्रकाशिताः' इत्यन्तसार्धश्लोकसप्तकस्थाने इमे कुण्डलिताः श्लोकाः
 केषुचित्कोशेषूपलभ्यन्ते । १-६४-१३३ वसुवीर्यात् वस्वंशात् । ।
 १-६४-१३६ शकुन्तिका मक्षिका ॥
 १-६४-१४० कुन्तिभोजस्य कन्यायां कुन्त्याम् ॥
 १-६४-१६७ स्थूणो नाम्ना ॥
 चतुःषष्टितमोऽध्यायः ॥
 ६४ ॥

आदिपर्व - अध्याय ०६५

॥ श्रीः ॥

१.६५. अध्यायः ६५

Mahabharata - Adi Parva - Chapter Topics

विस्तरश्रवणेच्छया जनमेजयस्य प्रश्नः ॥ १ ॥
 परशुरामेण लोके निःक्षत्रिये कृते ब्राह्मणेभ्यः क्षत्रस्य
 पुनरुत्पत्तिः ॥ २ ॥
 तत्कालस्य धर्मभूयिष्ठत्वम् ॥ ३ ॥
 देवैर्निर्जितानां दानवानां भूमावुत्पत्तिः ॥ ४ ॥
 तद्भूरिभारतया पृथ्व्या प्रार्थितस्य ब्रह्मणो
 देवान्प्रत्यंशावतरणाज्ञापनम् ॥ ५ ॥
 अवतारार्थं इन्द्रेण नारायणप्रार्थना ॥ ६ ॥

Mahabharata - Adi Parva - Chapter Text

१-६५-० (२७६१)

जनमेजय उवाच । १-६५-०क्ष् (३१४)

य एते कीर्तिता ब्रह्मन्ये चान्ये नानुकीर्तिताः ।

सम्यक्ताञ्श्रोतुमिच्छामिराज्ञश्चान्यान्सहस्रशः ॥ १ ॥ १-६५-१ (२७६२)

यदर्थमिह संभूता देवकल्पा महारथाः ।

भुवि तन्मे महाभाग सम्यगाख्यातुमर्हसि ॥ १-६५-२ (२७६३)

वैशम्पायन उवाच । १-६५-३क्ष् (३१५)

रहस्यं खल्विदं राजन्देवानामिति नः श्रुतम् ।

तत्तु ते कथयिष्यामि नमस्कृत्वा स्वयंभुवे ॥ १-६५-३ (२७६४)

त्रिःसप्तकृत्वः पृथिवीं कृत्वा निःक्षत्रयां पुरा ।

जामदग्न्यस्तपस्तेपे महेन्द्रे पर्वतोत्तमे ॥ १-६५-४ (२७६५)
तदा निःक्षत्रिये लोके भार्गवेण कृते सति ।
ब्राह्मणाक्षत्रिया राजन्सुतार्थिन्योऽभिचक्रमुः ॥ १-६५-५ (२७६६)
ताभिः सह समापेतुर्ब्राह्मणाः संशितव्रताः ।
ऋतावृतौ नरव्याघ्र न कामान्नानृतौ तथा ॥ १-६५-६ (२७६७)
तेभ्यश्च तेभिरे गर्भं क्षत्रियास्ताः सहस्रशः ।
ततः सुषुविरे राजन्क्षत्रियान्वीर्यवत्तरान् ॥ १-६५-७ (२७६८)
कुमारांश्च कुमारीश्च पुनः क्षत्राभिवृद्धये ।
एवं तद्ब्राह्मणैः क्षत्रं क्षत्रियासु तपस्विभिः ॥ १-६५-८ (२७६९)
जातं वृद्धं च धर्मेण सुदीर्गेणायुषान्वितम् ।
चत्वारोऽपि ततो वर्णा बभूवुर्ब्राह्मणोत्तराः ॥ १-६५-९ (२७७०)
अभ्यगच्छन्नृतौ नारीं न कामान्नानृतौ तथा ।
तथैवान्यानि भूतानि तिर्यग्योनिगतान्यपि ॥ १-६५-१० (२७७१)
ऋतौ दारांश्च गच्छन्ति तत्तथा भरतर्षभ ।
ततोऽवर्धन्त धर्मेण सहस्रशतजीविनः ॥ १-६५-११ (२७७२)
ताः प्रजाः पृथिवीपाल धर्मव्रतपरायणाः ।
आधिभिर्व्याधिभिश्चैव विमुक्ताः सर्वशो नराः ॥ १-६५-१२ (२७७३)
अथेमां सागरोपान्तां गां गजेन्द्रगताखिलाम् ।
अध्यतिष्ठत्पुनः क्षत्रं सशैलवनपत्तनाम् ॥ १-६५-१३ (२७७४)
प्रशासति पुनः क्षत्रे धर्मेणेमां वसुन्धराम् ।
ब्राह्मणाद्यास्ततो वर्णा लेभिरे मुदमुत्तमाम् ॥ १-६५-१४ (२७७५)
कामक्रोधोद्भवान्दोषान्निरस्य च नराधिपाः ।
धर्मेण दण्डं दण्डेषु प्रणयन्तोऽन्वपालयन् ॥ १-६५-१५ (२७७६)
तथा धर्मपरे क्षत्रे सहस्राक्षः शतक्रतुः ।
स्वादु देशे च काले च ववर्षाप्याययन्प्रजाः ॥ १-६५-१६ (२७७७)
न बाल एव म्रियते तदा कश्चिज्जनाधिप ।
न च स्त्रियं प्रजानाति कश्चिदप्राप्तयौवनाम् ॥ १-६५-१७ (२७७८)
एवमायुष्मतीभिस्तु प्रजाभिर्भरतर्षभ ।
इयं सागरपर्यन्ता ससापूर्यत मेदिनी ॥ १-६५-१८ (२७७९)
ईजिरे च महायज्ञैः क्षत्रिया बहुदक्षिणैः ।
साङ्गोपनिषदान्वेदान्विप्राश्चाधीयते तदा ॥ १-६५-१९ (२७८०)
न च विक्रीणते ब्रह्म ब्राह्मणाश्च तदा नृप ।
न च शूद्रसमभ्याशे वेदानुच्चारयन्त्युत ॥ १-६५-२० (२७८१)
कारयन्तः कृषिं गोभिस्तथा वैश्याः क्षिताविह ।
युञ्जते धुरि नो गाश्च कृशाङ्गांश्चाप्यजीवयन् ॥ १-६५-२१ (२७८२)
फेनपांश्च तथा वत्सान्न दुहन्ति स्म मानवाः ।

न कूटमानैर्वणिजः पण्यं विक्रीणते तदा ॥ १-६५-२२ (२७८३)
 कर्माणि च नरव्याघ्र धर्मोपेतानि मानवाः ।
 धर्ममेवानुपश्यन्तश्चक्रुर्धर्मपरायणाः ॥ १-६५-२३ (२७८४)
 स्वकर्मनिरताश्चासन्सर्वे वर्णा नराधिप ।
 एवं तदा नरव्याघ्र धर्मो न ह्रसते क्वचित् ॥ १-६५-२४ (२७८५)
 काले गावः प्रसूयन्ते नार्यश्च भरतर्षभ ।
 भवन्त्यृतुषु वृक्षाणां पुष्पाणि च फलानि च ॥ १-६५-२५ (२७८६)
 एवं कृतयुगे सम्यग्वर्तमाने तदा नृप ।
 आपूर्यत मही कृत्स्ना प्राणिभिर्बहुभिर्भृशम् ॥ १-६५-२६ (२७८७)
 एवं समुदिते लोके मानुषे भरतर्षभ ।
 असुरा जज्ञिरे क्षेत्रे राज्ञां तु मनुजेश्वर ॥ १-६५-२७ (२७८८)
 आदित्यैर्हि तदा दैत्या बहुशो निर्जिता युधि ।
 ऐश्वर्याद्धंशिताः स्वर्गात्संबभूवुः क्षिताविह ॥ १-६५-२८ (२७८९)
 इह देवत्वमिच्छन्तो मानुषेषु तपस्विनः ।
 जज्ञिरे भुवि भूतेषु तेषु तेष्वसुरा विभो ॥ १-६५-२९ (२७९०)
 गोष्वश्वेषु च राजेन्द्र खरोष्ट्रमहिषेषु च ।
 क्रव्यात्सु चैव भूतेषु गजेषु च मृगेषु च ॥ १-६५-३० (२७९१)
 जातैरिह महीपाल जायमानैश्च तैर्मही ।
 न शशाकात्मनात्मानमियं धारयितुं धरा ॥ १-६५-३१ (२७९२)
 अथ जाता महीपालाः केचिद्बहुमदान्विताः ।
 दितेः पुत्रा दनोश्चैव तदा लोकादिह च्युताः ॥ १-६५-३२ (२७९३)
 वीर्यवन्तोऽवलिप्तास्ते नानारूपधरा महीम् ।
 इमां सागरपर्यन्तां परीयुररिमर्दनाः ॥ १-६५-३३ (२७९४)
 ब्राह्मणान्क्षत्रियान्वैश्याञ्शूद्रांश्चैवाप्यपीडयन् ।
 अन्यानि चैव सत्वानि पीडयामासुरोजसा ॥ १-६५-३४ (२७९५)
 त्रासयन्तोऽभिनिघ्नन्तः सर्वभूतगणांश्च ते ।
 विचेरुः सर्वशो राजन्महीं शतसहस्रशः ॥ १-६५-३५ (२७९६)
 आश्रमस्थान्महर्षींश्च धर्षयन्तस्ततस्ततः ।
 अब्रह्मण्या वीर्यमदा मत्ता मदबलेन च ॥ १-६५-३६ (२७९७)
 एवं वीर्यबलोत्सक्तैर्भूरियं तैर्महासुरैः ।
 पीड्यमाना मही राजन्ब्रह्माणमुपचक्रमे ॥ १-६५-३७ (२७९८)
 न ह्यमी भूतसत्वौघाः पन्नगाः सनगां महीम् ।
 तदा धारयितुं शेकुराक्रान्तां दानवैर्बलात् ॥ १-६५-३८ (२७९९)
 ततो मही महीपाल भारता भयपीडिता ।
 जगाम शरणं देवं सर्वभूतपितामहम् ॥ १-६५-३९ (२८००)
 सा संवृतं महाभागैर्देवद्विजमहर्षिभिः ।

ददर्श देवं ब्रह्माणं लोककर्तारमव्ययम् ॥ १-६५-४० (२८०१)
 गन्धर्वैरप्सरोभिश्च बन्दिकर्मसु निष्ठितैः ।
 वन्द्यमानं मुदोपतैर्वन्दे चैनमेत्य सा ॥ १-६५-४१ (२८०२)
 अथ विज्ञापयामास भूमिस्तं शरणार्थिनी ।
 सन्निधौ लोकपालानां सर्वेषामेव भारत ॥ १-६५-४२ (२८०३)
 तत्प्रधानात्मनस्तस्य भूमेः कृत्यं स्वयंभुवः ।
 पूर्वमेवाभवद्राजन्विदितं परमेष्ठिनः ॥ १-६५-४३ (२८०४)
 स्रष्टा हि जगतः कस्मान्न संबुध्येत भारत ।
 ससुरासुरलोकानामशेषेण मनोगतम् ॥ १-६५-४४ (२८०५)
 तामुवाच महाराज भूमिं भूमिपतिः प्रभुः ।
 प्रभवः सर्वभूतानामीशः शंभुः प्रजापतिः ॥ १-६५-४५ (२८०६)
 ब्रह्मोवाच । १-६५-४६क्ष (३१६)
 यदर्थमभिसंप्राप्ता मत्सकाशं वसुन्धरे ।
 तदर्थं सन्नियोक्ष्यामि सर्वानेव दिवोकसः ॥ १-६५-४६ (२८०७)
 गउत्तिष्ठ गच्छ वसुधे स्वस्थानमिति साऽगमत् । १-६५-४७ (२८०८)
 वैशम्पायन उवाच ।
 इत्युक्त्वा स महीं देवो ब्रह्मा राजन्विसृज्य च ।
 आदिदेश तदा सर्वान्विबुधान्भूतकृत्स्वयम् ॥ १-६५-४७क्ष (३१७)
 अस्या भूमेर्निरसितुं भारं भागैः पृथक्पृथक् ।
 अस्यामेव प्रसूयध्वं तिरोधायेति चाब्रवीत् ॥ १-६५-४८ (२८०९)
 तथैव च समानीय गन्धर्वाप्सरसां गणान् ।
 उवाच भगवान्सर्वानिदं वचनमर्थवत् ॥ १-६५-४९ (२८१०)
 ब्रह्मोवाच । १-६५-५०क्ष (३१८)
 स्वैः स्वैरंशैः प्रसूयध्वं यथेष्टं मानेषु च । १-६५-५० (२८११)
 वैशम्पायन उवाच ।
 अथ शक्रादयः सर्वे श्रुत्वा सुरगुरोर्वचः ।
 तथ्यमर्थ्यं च पथ्यं च तस्य ते जगृहुस्तदा ॥ १-६५-५०क्ष (३१९)
 अथ ते सर्वशोशैः स्वैर्गन्तुं भूमिं कृतक्षणाः ।
 नारायणममित्रघ्नं वैकुण्ठमुपचक्रमुः ॥ १-६५-५१ (२८१२)
 यः स चक्रगदापाणिः पीतवासाः शितिप्रभः ।
 पद्मनाभः सुरारिघ्नः पृथुचार्वञ्चितेक्षणः ॥ १-६५-५२ (२८१३)
 प्रजापतिपतिर्देवः सुरनाथो महाबलः ।
 श्रीवत्साङ्को हृषीकेशः सर्वदैवतपूजितः ॥ १-६५-५३ (२८१४)
 तं भुवः शोधनायेन्द्र उवाच पुरुषोत्तमम् ।
 अंशेनावतरेत्येवं तथेत्याह च तं हरिः ॥ १-६५-५४ (२८१५)

इति श्रीमन्महाभारते आदिपर्वणि अंशावतरणपर्वणि
पञ्चषष्टितमोऽध्यायः ॥ ६५ ॥ ॥ समाप्तमंशावतरणपर्व ॥
Mahabharata - Adi Parva - Chapter Footnotes

१-६५-४ त्रिःसप्तकृत्वा एकविंशतिवारान् ॥
१-६५-१३ हे गजेन्द्रगत हे गजेन्द्रगमन ॥
१-६५-२० ब्रह्म वेदं न विक्रीणते भृतकाध्यापनं न कुर्वत इत्यर्थः ॥
१-६५-२१ वैश्याः स्वयं धुरि गा बलीवर्दान् न युञ्जते ॥
१-६५-२२ फेनपान् अतृणादानभिलक्ष्य न दुहन्ति धेनूरिति शेषः
। कूटमानैः कपटतुलाप्रस्थादिभिः ॥
१-६५-२९ देवत्वं राजत्वम् ॥
१-६५-३६ मही उपचक्रमे गन्तुमिति शेषः ॥
१-६५-४८ तिरोधाय स्वस्वं रूपं प्रच्छाद्य ॥
१-६५-५४ शोधनाय कण्टकभूतखलोन्मूलनाय ॥
पञ्चषष्टितमोऽध्यायः ॥
६५ ॥

आदिपर्व - अध्याय ०६६
॥ श्रीः ॥
१.६६. अध्यायः ६६

(अथ संभवपर्व ॥ ७ ॥)
Mahabharata - Adi Parva - Chapter Topics
अदित्यादिदक्षकन्यावंशकथनम् ॥ १ ॥

Mahabharata - Adi Parva - Chapter Text

१-६६-० (२८१६)
वैशम्पायन उवाच । १-६६-०क्ष् (३२०)
अथ नारायणेनेन्द्रश्चकार सह संविदम् ।
अवतर्तुं महीं स्वर्गादंशतः महितः सुरैः ॥ १-६६-१ (२८१७)
आदिश्य च स्वयं शक्रः सर्वानेव दिवोकसः ।
निर्जगाम पुनस्तस्मात्क्षयान्नारायणस्य ह ॥ १-६६-२ (२८१८)
तेऽमरारिविनाशाय सर्वलोकहिताय च ।
अवतेरुः क्रमेणैव महीं स्वर्गाद्विवोकसः ॥ १-६६-३ (२८१९)
ततो ब्रह्मर्षिवंशेषु पार्थिवर्षिकुलेषु च ।
जज्ञिरे राजशार्दूल यथाकामं दिवोकसः ॥ १-६६-४ (२८२०)

दानवान्नाक्षसांश्चैव गन्धर्वाङ्पन्नगांस्तथा ।
पुरुषादानि चान्यानि जघ्नुः सत्वान्यनेकशः ॥ १-६६-५ (२८२१)
दानवा राक्षसाश्चैव गन्धर्वाः पन्नगास्तथा ।
न तान्बलस्थान्बाल्येऽपि जघ्नुर्भरतसत्तम ॥ १-६६-६ (२८२२)
जनमेजय उवाच । १-६६-७क्ष (३२१)
देवदानवसङ्घानां गन्धर्वाप्सरसां तथा ।
मानवानां च सर्वेषां तथा वै यक्षरक्षसाम् ॥ १-६६-७ (२८२३)
श्रोतुमिच्छामि तत्त्वेन संभवं कृत्स्नमादितः ।
प्राणिनां चैव सर्वेषां संभवं वक्तुमर्हसि ॥ १-६६-८ (२८२४)
वैशम्पायन उवाच । १-६६-९क्ष (३२२)
हन्त ते कथयिष्यामि नमस्कृत्य स्वयंभुवे ।
सुरादीनामहं सम्यग्लोकानां प्रभवाप्ययम् ॥ १-६६-९ (२८२५)
ब्रह्मणो मानसाः पुत्रा विदिताः षण्महर्षयः ।
मरीचिरत्र्यहिगरसौ पुलस्त्यः पुलहः क्रतुः ॥ १-६६-१० (२८२६)
मरीचेः कश्यपः पुत्रः कश्यपात्तु इमाः प्रजाः ।
प्रजङ्गिरे महाभागा दक्षकन्यास्त्रयोदश ॥ १-६६-११ (२८२७)
अदितिर्दितिर्दनुः काला दनायुः सिंहिका तथा ।
क्रोधा प्राधा च विश्वा च विनता कपिला मुनिः ॥ १-६६-१२ (२८२८)
कद्रुश्च मनुजव्याघ्र दक्षकन्यैव भारत ।
एतासां वीर्यसंपन्नं पुत्रपौत्रमनन्तकम् ॥ १-६६-१३ (२८२९)
अदित्यां द्वादशादित्याः संभूता भुवनेश्वराः ।
ये राजन्नामतस्तांस्ते कीर्तयिष्यामि भारत ॥ १-६६-१४ (२८३०)
धाता मित्रोऽर्यमा शक्रो वरुणस्त्वंश एव च ।
भगो विवस्वान्पूषा च सविता दशमस्तथा ॥ १-६६-१५ (२८३१)
एकादशस्तथा त्वष्टा द्वादशो विष्णुरुच्यते ।
जघन्यजस्तु सर्वेषामादित्यानां गुणाधिकः ॥ १-६६-१६ (२८३२)
एक एव दितेः पुत्रो हिरण्यकशिपुः स्मृतः ।
नाम्ना ख्यातास्तु तस्येमे पञ्च पुत्रा महात्मनः ॥ १-६६-१७ (२८३३)
प्रह्लादः पूर्वजस्तेषां संह्लादस्तदनन्तरम् ।
अनुह्लादस्तृतीयोऽभूत्तस्माच्च शिबिवाष्कलौ ॥ १-६६-१८ (२८३४)
प्रह्लादस्य त्रयः पुत्राः ख्याताः सर्वत्र भारत ।
विरोचनश्च कुम्भश्च निकुम्भश्चेति भारत ॥ १-६६-१९ (२८३५)
विरोचनस्य पुत्रोऽभूद्धलिरेकः प्रतापवान् ।
बलेश्च प्रथितः पुत्रो बाणो नाम महासुरः ॥ १-६६-२० (२८३६)
रुद्रस्यानुचरः श्रीमान्महाकालेति यं विदुः ।
चत्वारिंशद्दण्डोः पुत्राः ख्याताः सर्वत्र भारत ॥ १-६६-२१ (२८३७)

तेषां प्रथमजो राजा विप्रचित्तिर्महायशाः ।
 शम्बरो नमुचिञ्चैव पुलोमा चेति विश्रुतः ॥ १-६६-२२ (२८३८)
 असिलोमा च केशी च दुर्जयञ्चैव दानवः ।
 अयःशिरा अश्वशिरा अश्वशहूकुञ्च वीर्यवान् ॥ १-६६-२३ (२८३९)
 तथा गगनमूर्धा च वेगवान्केतुमाञ्च सः ।
 स्वर्भानुरश्चोऽश्वपतिवृषपर्वाऽजकस्तथा ॥ १-६६-२४ (२८४०)
 अश्वग्रीवञ्च सूक्ष्मञ्च तुहुण्डञ्च महाबलः ।
 इषुपादेकचक्रञ्च विरूपाक्षहराहरौ ॥ १-६६-२५ (२८४१)
 निचन्द्रञ्च निकुम्भञ्च कुपटः कपटस्तथा ।
 शरभः शलभञ्चैव सूर्याचन्द्रमसौ तथा ।
 एते ख्याता दनोर्वंशे दानवाः परिकीर्तिताः ॥ १-६६-२६ (२८४२)
 अन्यौ तु खलु देवानां सूर्याचन्द्रमसौ स्मृतौ ।
 अन्यौ दानवमुख्यानां सूर्याचन्द्रमसौ तथा ॥ १-६६-२७ (२८४३)
 इमे च वंशाः प्रथिताः सत्ववन्तो महाबलाः ।
 दनुपुत्रा महाराज दश दानववंशजाः ॥ १-६६-२८ (२८४४)
 एकाक्षो मृतपो वीरः प्रलम्बनरकावपि ।
 वातापिः शत्रुतपनः शठञ्चैव महासुरः ॥ १-६६-२९ (२८४५)
 गविष्ठञ्च वनायुञ्च दीर्घजिह्वञ्च दानवः ।
 असङ्ख्येयाः स्मृतास्तेषां पुत्राः पौत्राञ्च भारत ॥ १-६६-३० (२८४६)
 सिंहिका सुषुवे पुत्रं राहुं चन्द्रार्कमर्दनम् ।
 सुचन्द्रं चन्द्रहर्तारं तथा चन्द्रप्रमर्दनम् ॥ १-६६-३१ (२८४७)
 क्रूरस्वभावं क्रूरायाः पुत्रपौत्रमनन्तकम् ।
 गणः क्रोधवशो नाम क्रूरकर्माऽरिमर्दनः ॥ १-६६-३२ (२८४८)
 दनायुषः पुनः पुत्राञ्चत्वारोऽसुरपुंगवाः ।
 विक्षरो बलवीरौ च वृत्रञ्चैव महासुरः ॥ १-६६-३३ (२८४९)
 कालायाः प्रथिताः पुत्राः कालकल्पाः प्रहारिणः ।
 प्रविख्याता महावीर्या दानवेषु परन्तपाः ॥ १-६६-३४ (२८५०)
 विनाशनञ्च क्रोधञ्च क्रोधहन्ता तथैव च ।
 क्रोधशत्रुस्तथैवान्ये कालकेया इति श्रुताः ॥ १-६६-३५ (२८५१)
 असुराणामुपाध्यायः शक्रस्त्वषिसुतोऽभवत् ।
 ख्याताश्चोशनसः पुत्राञ्चत्वारोऽसुरयाजकाः ॥ १-६६-३६ (२८५२)
 त्वष्टा धरस्तथात्रिञ्च द्वावन्यौ रौद्रकर्मिणौ ।
 तेजसा सूर्यसंकाशा ब्रह्मलोकपरायणाः ॥ १-६६-३७ (२८५३)
 इत्येष वंशप्रभवः कथितस्ते तरस्विनाम् ।
 असुराणां सुराणां च पुराणे संश्रुतो मया ॥ १-६६-३८ (२८५४)
 एतेषां यदपत्यं तु न शक्यं तदशेषतः ॥

प्रसंख्यातुं महीपाल गुणभूतमनन्तकम् ॥ १-६६-३९ (२८५५)
 तार्क्ष्यश्चारिष्टनेमिश्च तथैव गरुडारुणौ ।
 आरुणिर्वारुणिश्चैव वैनतेयाः प्रकीर्तिताः ॥ १-६६-४० (२८५६)
 शेषोऽनन्तो वासुकिश्च तक्षकश्च भुजङ्गमः ।
 कूर्मश्च कुलिकश्चैव काद्रवेयाः प्रकीर्तिताः ॥ १-६६-४१ (२८५७)
 भीमसेनोग्रसेनौ च सुपर्णो वरुणस्तथा ।
 गोपतिर्धृतराष्ट्रश्च सूर्यवर्चाश्च सप्तमः ॥ १-६६-४२ (२८५८)
 सत्यवागर्कपर्णश्च प्रयुतश्चापि विश्रुतः ।
 भीमश्चित्ररथश्चैव विख्यातः सर्वविद्वशी ॥ १-६६-४३ (२८५९)
 तथा शालिशिरा राजन्पर्जन्यश्च चतुर्दशः ।
 कलिः पञ्चदशस्तेषां नारदश्चैव षोडशः ॥
 इत्येते देवगन्धर्वा मौनेयाः परिकीर्तिताः ॥ १-६६-४४ (२८६०)
 अथ प्रभूतान्यन्यानि कीर्तयिष्यामि भारत ।
 अनवद्यां मनुं वंशामसुरां मार्गणप्रियाम् ॥ १-६६-४५ (२८६१)
 अरूपां सुभगां भासीमिति प्राधा व्यजायत ।
 सिद्धः पूर्णश्च बर्हिश्च पूर्णायुश्च महायशाः ॥ १-६६-४६ (२८६२)
 ब्रह्मचारी रतिगुणः सुपर्णश्चैव सप्तमः ।
 विश्वावसुश्च भानुश्च सुचन्द्रो दशमस्तथा ॥ १-६६-४७ (२८६३)
 इत्येते देवगन्धर्वाः प्राधेयाः परिकीर्तिताः ।
 इमं त्वप्सरसां वंशं विदितं पुण्यलक्षणम् ॥ १-६६-४८ (२८६४)
 अरिष्टाऽसूत सुभगा देवी देवर्षितः पुरा ।
 अलम्बुषा मिश्रकेशी विद्युत्पर्णा तिलोत्तमा ॥ १-६६-४९ (२८६५)
 अरुणा रक्षिता चैव रम्बा तद्वन्मनोरमा ।
 केशिनी च सुबाहुश्च सुरता सुरजा तथा ॥ १-६६-५० (२८६६)
 सुप्रिया चातिबाहुश्च विख्यातौ च हाहा हूहूः ।
 तुम्बुरुश्चेति चत्वारः स्मृता गन्धर्वसत्तमाः ॥ १-६६-५१ (२८६७)
 अमृतं ब्राह्मणा गावो गन्धर्वाप्सरसस्तथा ।
 अपत्यं कपिलायास्तु पुराणे परिकीर्तितम् ॥ १-६६-५२ (२८६८)
 इति ते सर्वभूतानां संभवः कथितो मया ।
 यथावत्संपरिख्यातो गन्धर्वाप्सरसां तथा ॥ १-६६-५३ (२८६९)
 भुजंगानां सुपर्णानां रुद्राणां मरुतां तथा ।
 गवां च ब्राह्मणानां च श्रीमतां पुण्यकर्मणाम् ॥ १-६६-५४ (२८७०)
 आयुष्यश्चैव पुण्यश्च धन्यः श्रुतिसुखावहः ।
 श्रोतव्यश्चैव सततं श्राव्यश्चैवानसूयता ॥ १-६६-५५ (२८७१)
 इमं तु वंशं नियमेन यः पठे-
 न्महात्मनां ब्राह्मणदेवसन्निधौ ।

अपत्यलाभं लभते स पुष्कलं
श्रियं यशः प्रेत्य च शोभनां गतिम् ॥ १-६६-५६ (२८७२)

इति श्रीमन्महाभारते आदिपर्वणि संभवपर्वणि षट्षष्टितमोऽध्यायः
॥ ६६ ॥

Mahabharata - Adi Parva - Chapter Footnotes

१-६६-२ क्षयात् स्थानात् ॥
१-६६-१६ जघन्यजः पश्चाज्जातः ॥
१-६६-३२ कूरायाः क्रोधायाः ॥
१-६६-३९ गुणभूतप्रधानरूपम् ॥
षट्षष्टितमोऽध्यायः ॥
६६ ॥

आदिपर्व - अध्याय ०६७
॥ श्रीः ॥
१.६७. अध्यायः ६७

Mahabharata - Adi Parva - Chapter Topics
ऋष्यादिवंशकथनम् ॥ १ ॥

Mahabharata - Adi Parva - Chapter Text

१-६७-० (२८७३)
वैशम्पायन उवाच । १-६७-०क्ष् (३२३)
ब्रह्मणो मानसाः पुत्रा विदिताः षण्महर्षयः ।
एकादश सुताः स्थाणोः ख्याताः परमतेजसः ॥ १-६७-१ (२८७४)
मृगव्याधश्च सर्पश्च निर्ऋतिश्च महायशाः ।
अजैकपादहिर्बिध्यः पिनाकी च परन्तपः ॥ १-६७-२ (२८७५)
दहनोऽथेश्वरश्चैव कपाली च महाद्युतिः ।
स्थाणुर्भगश्च भगवान् रुद्रा एकादश स्मृताः ॥ १-६७-३ (२८७६)
मरीचिरङ्गिरा अत्रिः पुलस्त्यः पुलहः क्रतुः ।
षडेते ब्रह्मणः पुत्रा वीर्यवन्तो महर्षयः ॥ १-६७-४ (२८७७)
त्रयस्त्वङ्गिरसः पुत्रा लोके सर्वत्र विश्रुताः ।
बृहस्पतिरुतथ्यश्च संवर्तश्च धृतरताः ॥ १-६७-५ (२८७८)
अत्रेस्तु बहवः पुत्राः श्रूयन्ते मनुजाधिप ।
सर्वे वेदविदः सिद्धाः शान्तात्मानो महर्षयः ॥ १-६७-६ (२८७९)

राक्षसाश्च पुलस्त्यस्य वानराः किन्नरास्तथा ।
 यक्षाश्च मनुजव्याघ्र पुत्रास्तस्य च धीमतः ॥ १-६७-७ (२८८०)
 पुलहस्य सुता राजञ्जरभाश्च प्रकीर्तिताः ।
 सिंहाः किपुरुषा व्याघ्रा ऋक्षा ईहामृगास्तथा ॥ १-६७-८ (२८८१)
 ऋतोः ऋतुसमाः पुत्राः पतङ्गसहचारिणः ।
 विश्रुतास्त्रिषु लोकेषु सत्यव्रतपरायणाः ॥ १-६७-९ (२८८२)
 दक्षस्त्वजायताङ्गुष्ठादक्षिणाङ्गवानृषिः ।
 ब्रह्मणः पृथिवीपाल शान्तात्मा सुमहातपाः ॥ १-६७-१० (२८८३)
 वामादजायताङ्गुष्ठाङ्गार्या तस्य महात्मनः ।
 तस्यां पञ्चाशतं कन्याः स एवाजनयन्मुनिः ॥ १-६७-११ (२८८४)
 ताः सर्वास्त्वनवद्याङ्ग्यः कन्याः कमललोचनाः ।
 पुत्रिकाः स्थापयामास नष्टपुत्रः प्रजापतिः ॥ १-६७-१२ (२८८५)
 ददौ स दश धर्माय सप्तविंशतिमिन्दवे ।
 दिव्येन विधिना राजन्कश्यपाय त्रयोदश ॥ १-६७-१३ (२८८६)
 नामतो धर्मपत्न्यस्ताः कीर्त्यमाना निबोध मे ।
 कीर्तिर्लक्ष्मीर्धृतिर्मेधा पुष्टिः श्रद्धा क्रिया तथा ॥ १-६७-१४ (२८८७)
 बुद्धिर्लज्जा मतिश्चैव पत्न्यो धर्मस्य ता दश ।
 द्वाराण्येतानि धर्मस्य विहितानि स्वयंभुवा ॥ १-६७-१५ (२८८८)
 सप्तविंशतिः सोमस्य पत्न्यो लोकस्य विश्रुताः ।
 कालस्य नयने युक्ताः सोमपत्न्याः शुचिब्रताः ॥ १-६७-१६ (२८८९)
 सर्वा नक्षत्रयोगिन्यो लोकयात्राविधानतः ।
 पैतामहो मुनिर्देवस्तस्य पुत्रः प्रजापतिः ।
 तस्याष्टौ वसवः पुत्रास्तेषां वक्ष्यामि विस्तरम् ॥ १-६७-१७ (२८९०)
 धरो ध्रुवश्च सोमश्च अहश्चैवानिलोऽनलः ।
 प्रत्यूषश्च प्रभासश्च वसवोऽष्टौ प्रकीर्तिताः ॥ १-६७-१८ (२८९१)
 धूम्रायास्तु धरः पुत्रो ब्रह्मविद्यो ध्रुवस्तथा ।
 चन्द्रमास्तु मनस्विन्याः श्वासायाः श्वसनस्तथा ॥ १-६७-१९ (२८९२)
 रतायाश्चाप्यहः पुत्रः शाण्डिल्याश्च हुताशनः ।
 प्रत्यूषश्च प्रभासश्च प्रभातायाः सुतौ स्मृतौ ॥ १-६७-२० (२८९३)
 धरस्य पुत्रो द्रविणो हुतहव्यवहस्तथा ।
 ग्नापस्य पुत्रो वैतण्ड्यः श्रमः शान्तोमुनिस्तथा ।
 ध्रुवस्य पुत्रो भगवान्कालो लोकप्रकालनः ॥ १-६७-२१ (२८९४)
 सोमस्य तु सुतो वर्चा वर्चस्वी येन जायते ।
 मनोहरायाः शिशिरः प्राणोऽथ रमणस्तथा ॥ १-६७-२२ (२८९५)
 अह्नः सुतस्तथा ज्योतिः शमः शान्तस्तथा मुनिः ।
 अग्नेः पुत्रः कुमारस्तु श्रीमाञ्छरवणालयः ॥ १-६७-२३ (२८९६)

तस्य शाखो विशाखश्च नैगमेयश्च पृष्ठजः ।
 कृत्तिकाभ्युपपत्तेश्च कार्तिकेय इति स्मृतः ॥ १-६७-२४ (२८९७)
 अनिलस्य शिवा भार्या तस्याः पुत्रो मनोजवः ।
 अविज्ञातगतिश्चैव द्वौ पुत्रावनिलस्य तु ॥ १-६७-२५ (२८९८)
 प्रत्यूषस्य विदुः पुत्रमृषिं नाम्नाऽथ देवलम् ।
 द्वौ पुत्रौ देवलस्यापि क्षमावन्तौ मनीषिणौ ।
 बृहस्पतेस्तु भगिनी वरस्त्री ब्रह्मवादिनी ॥ १-६७-२६ (२८९९)
 योगसिद्धा जगत्कृत्स्नमसक्ता विचचार ह ।
 प्रभासस्य तु भार्या सा वसूनामष्टमस्य ह ॥ १-६७-२७ (२९००)
 विश्वकर्मा महाभागो जज्ञे शिल्पप्रजापतिः ।
 कर्ता शिल्पसहस्राणां त्रिदशानां च वर्धकिः ॥ १-६७-२८ (२९०१)
 भूषणानां च सर्वेषां कर्ता शिल्पवतां वरः ।
 यो दिव्यानि विमानानि त्रिदशानां चकार ह ॥ १-६७-२९ (२९०२)
 मनुष्याश्चोपजीवन्ति यस्य शिल्पं महात्मनः ।
 पूजयन्ति च यं नित्यं विश्वकर्माणमव्ययम् ॥ १-६७-३० (२९०३)
 स्तनं तु दक्षिणं भित्त्वा ब्रह्मणो नरविग्रहः ।
 निःसृतो भगवान्धर्मः सर्वलोकसुखावहः ॥ १-६७-३१ (२९०४)
 त्रयस्तस्य वराः पुत्राः सर्वभूतमनोहराः ।
 शमः कामश्च हर्षश्च तेजसा लोकधारिणः ॥ १-६७-३२ (२९०५)
 कामस्य तु रतिर्भार्या शमस्य प्राप्तिरङ्गना ।
 नन्दा तु भार्या हर्षस्य यासु लोकाः प्रतिष्ठिताः ॥ १-६७-३३ (२९०६)
 मरीचेः कश्यपः पुत्रः कश्यपस्य सुरासुराः ।
 जज्ञिरे नृपशार्दूल लोकानां प्रभवस्तु सः ॥ १-६७-३४ (२९०७)
 त्वाष्ट्री तु सवितुर्भार्या वडवारूपधारिणी ।
 असूयत महाभागा सान्तरिक्षेऽस्विनावुभौ ॥ १-६७-३५ (२९०८)
 द्वादशैवादितेः पुत्राः शक्रमुख्या नराधिप ।
 तेषामवरजो विष्णुर्यत्र लोकाः प्रतिष्ठिताः ॥ १-६७-३६ (२९०९)
 त्रयस्त्रिंशत यत्येते देवास्तेषामहं तव ।
 अन्वयं संप्रवक्ष्यामि पक्षैश्च कुलतो गणान् ॥ १-६७-३७ (२९१०)
 रुद्राणामपरः पक्षः साध्यानां मरुतां तथा ।
 वसूनां भार्गवं विद्याद्विश्चेदेवास्तथैव च ॥ १-६७-३८ (२९११)
 वैनतेयस्तु गरुडो बलवानरुणस्तथा ।
 बृहस्पतिश्च भगवानादित्येष्वेव गण्यते ॥ १-६७-३९ (२९१२)
 अश्विनौ गुह्यकान्विद्धि सर्वौषध्यस्तथा पशून् ।
 एते देवगणा राजन्कीर्तितास्तेऽनुपूर्वशः ॥ १-६७-४० (२९१३)
 यान्कीर्तयित्वा मनुजः सर्वपापैः प्रमुच्यते ।

ब्रह्मणो हृदयं भित्त्वा निःसृतो भगवान्भृगुः ॥ १-६७-४१ (२९१४)
 भृगोः पुत्रः कविर्विद्वाञ्छुक्रः कविसुतो ग्रहः ।
 त्रैलोक्यप्राणयात्रार्थं वर्षावर्षे भयाभये ।
 स्वयंभुवा नियुक्तः सन्भुवनं परिधावति ॥ १-६७-४२ (२९१५)
 योगाचार्यो महाबुद्धिर्देत्यानामभवद्गुरुः ।
 सुराणां चापि मेधावी ब्रह्मचारी यतव्रतः ॥ १-६७-४३ (२९१६)
 तस्मिन्नियुक्ते विधिना योगक्षेमाय भार्गवे ।
 अन्यमुत्पादयामास पुत्रं भृगुरनिन्दितम् ॥ १-६७-४४ (२९१७)
 च्यवनं दीप्ततपसं धर्मात्मानं यशस्विनम् ।
 यः स रोषाच्च्युतो गर्भान्मातुर्मोक्षाय भारत ॥ १-६७-४५ (२९१८)
 आरुषी तु मनोः कन्या तस्य पत्नी मनीषिणः ।
 और्वस्तस्यां समभवदूरुं भित्त्वा महायशाः ॥ १-६७-४६ (२९१९)
 महातेजा महावीर्यो बाल एव गुणैर्युतः ।
 ऋचीकस्तस्य पुत्रस्तु जमदग्निस्ततोऽभवत् ॥ १-६७-४७ (२९२०)
 जमदग्नेस्तु चत्वार आसन्पुत्रा महात्मनः ।
 रामस्तेषां जघन्योऽभूदजघन्यैर्गुणैर्युतः ।
 सर्वशस्त्रेषु कुशलः क्षत्रियान्तकरो वशी ॥ १-६७-४८ (२९२१)
 और्वस्यासीत्पुत्रशतं जमदग्निपुरोगमम् ।
 तेषां पुत्रसहस्राणि बभूवुर्भुवि विस्तरः ॥ १-६७-४९ (२९२२)
 द्वौ पुत्रो ब्रह्मणस्त्वन्यौ ययोस्तिष्ठति लक्षणम् ।
 लोके धाता विधाता च यौ स्थितौ मनुना सह ॥ १-६७-५० (२९२३)
 तयोरेव स्वसा देवी लक्ष्मीः पद्मगृहा शुभा ।
 तस्यास्तु मानसाः पुत्रास्तुरगा व्योमचारिणः ॥ १-६७-५१ (२९२४)
 वरुणस्य भार्या या ज्येष्ठा शुक्राद्देवी व्यजायत ।
 तस्याः पुत्रं बलं विद्धि सुरां च सुरनन्दिनीम् ॥ १-६७-५२ (२९२५)
 प्रजानामन्नकामानामन्योन्यपरिभक्षणात् ।
 अधर्मस्तत्र संजातः सर्वभूतविनाशकः ॥ १-६७-५३ (२९२६)
 तस्यापि निर्ऋतिर्भार्या नैर्ऋता येन राक्षसाः ।
 घोरास्तस्यास्त्रयः पुत्राः पापकर्मरताः सदा ॥ १-६७-५४ (२९२७)
 भयो महाभयश्चैव मृत्युर्भूतान्तकस्तथा ।
 न तस्य भार्या पुत्रो वा कश्चिदस्त्यन्तको हि सः ॥ १-६७-५५ (२९२८)
 काकीं श्येनीं तथा भासीं धृतराष्ट्रीं तथा शुकीम् ।
 ताम्रा तु सुषुवे देवी पञ्चैता लोकविश्रुताः ॥ १-६७-५६ (२९२९)
 उलूकान्सुषुवे काकी श्येनी श्येनान्व्यजायत ।
 भासी भासानजनयद्गृध्रांश्चैव जनाधिप ॥ १-६७-५७ (२९३०)
 धृतराष्ट्री तु हंसांश्च कलहंसांश्च सर्वशः ।

चक्रवाकांश्च भद्रा तु जनयामास सैव तु ॥ १-६७-५८ (२९३१)
 शुकी च जनयामास शुकानेव यशस्विनी ।
 कल्याणगुणसंपन्ना सर्वलक्षणपूजिता ॥ १-६७-५९ (२९३२)
 नव क्रोधवशा नारीः प्रजज्ञे क्रोधसंभवाः ।
 मृगी च मृगमन्दा च हरी भद्रमना अपि ॥ १-६७-६० (२९३३)
 मातङ्गी त्वथ शार्दूली श्वेता सुरभिरेव च ।
 सर्वलक्षणसंपन्ना सुरसा चैव भामिनी ॥ १-६७-६१ (२९३४)
 अपत्यं तु मृगाः सर्वे मृग्या नरवरोत्तम ।
 ऋक्षाश्च मृगमन्दायाः सूमराश्च परंतप ॥ १-६७-६२ (२९३५)
 ततस्त्वैरावतं नागं जज्ञे भद्रमनाः सुतम् ।
 ऐरावतः सुतस्तस्या देवनागो महागजः ॥ १-६७-६३ (२९३६)
 हर्याश्च हरयोऽपत्यं वानराश्च तरस्विनः ।
 गोलाङ्गूलांश्च भद्रं ते हर्याः पुत्रान्प्रचक्षते ॥ १-६७-६४ (२९३७)
 प्रजज्ञे त्वथ शार्दूली सिंहान्व्याग्राननेकशः ।
 द्वीपिनश्च महासत्वान्सर्वानेव न सशंयः ॥ १-६७-६५ (२९३८)
 मातङ्ग्यपि च मातङ्गानपत्यानि नराधिप ।
 दिशां गजं तु श्वेताख्यं श्वेताऽजनयदाशुगम् ॥ १-६७-६६ (२९३९)
 तथा दुहितरौ राजन्सुरभिर्वै व्यजायत ।
 रोहिणी चैव भद्रं ते गन्धर्वी तु यशस्विनी ॥ १-६७-६७ (२९४०)
 विमलामपि भद्रं ते अनलामपि भारत ।
 रोहिण्यां जज्ञिरे गावो गन्धर्व्यां वाजिनः सुताः ॥ १-६७-६८ (२९४१)
 गङ्गायाः कन्यका जातास्तिस्त्रः कमललोचनाः ।
 वनस्पतीनां वृक्षाणां वीरुधां चैव मातरः ॥ १-६७-६९ (२९४२)
 लतारुहे च द्वे प्रोक्ते वीरुधां चैव ताः स्मृताः ।
 गृह्णन्ति ये विना पुष्पं फलानि तरवः पृथक् ॥ १-६७-७० (२९४३)
 लतासुतास्ते विज्ञेयास्तानेवाहुर्वनस्पतीन् ।
 पुष्पैः फलग्रहान्वृक्षान्नुहायाः प्रसवं विदुः ॥ १-६७-७१ (२९४४)
 लतागुल्मानि वृक्षाश्च त्वक्सारतृणजन्तवः ।
 वीरुधो याः प्रजास्तस्यास्तत्र वंशः समाप्यते ॥ १-६७-७२ (२९४५)
 सप्तपिण्डफलान्वृक्षाननलापि व्यजायत ॥ १-६७-७३ (२९४६)
 अनलायाः शुकी पुत्री कंकस्तु सुरसासुतः ।
 अरुणस्य भार्या श्येनी तु वीर्यवन्तौ महाबलौ ॥ १-६७-७४ (२९४७)
 संपातिं जनयामास वीर्यवन्तं जटायुषम् ।
 सुरसाऽजनयन्नागान्कद्रूः पुत्रांस्तु पन्नगान् ॥ १-६७-७५ (२९४८)
 द्वौ पुत्रौ विनतायास्तु विख्यातौ गरुडारुणौ ।
 इत्येष सर्वभूतानां महतां मनुजाधिप ।

प्रभवः कीर्तितः सम्यङ्ग्या मतिमतां वर ॥ १-६७-७६ (२९४९)
यं श्रुत्वा पुरुषः सम्यङ्गुक्तो भवति पाप्मनः ।
सर्वज्ञतां च लभते रतिमग्यां च विन्दति ॥ १-६७-७७ (२९५०)

इति श्रीमन्महाभारते आदिपर्वणि संभवपर्वणि
सप्तषष्टितमोऽध्यायः ॥ ६७ ॥

Mahabharata - Adi Parva - Chapter Footnotes

१-६७-१ ब्रह्मण इति षण्महर्षयः स्थाणुश्च सप्तम इति बोध्यम्
। तत्रादौ स्थाणुसंततिमेवाह एकादशेति । एकादश तथा रुद्राः
स्थाणोश्चैव हि मानसाः इति पाठान्तरम् । अत्र स्थिरत्वात्स्थाणुर्ब्रह्मा ॥
१-६७-५ बृहस्पतिरुचथ्यश्चेति पाठान्तरम् ॥
१-६७-८ ईहामृगाः वृकाः ॥
१-६७-९ पतङ्गसहचारिणः सूर्यसहचरा वालखिल्याः ॥
१-६७-१६ नयने ज्ञापने ॥
१-६७-१७ नक्षत्रयोगिन्यो नक्षत्रनामयुक्ताः । विधानतः
विधानार्थमभवन् । पैतामहो देवो धर्मः पितामहस्तनाज्जातत्वात् । तस्य
पितामहस्य पुत्रो दक्षः तदङ्गुष्ठाज्जातत्वात् । तस्य संबन्धिनी
वसुनाम्नी कन्या तस्यां धर्माद्वसवोऽष्टौ जाता इत्यर्थः । वसोस्तु वसवः
पुत्रा इत्यन्यत्रोक्तेः ॥
१-६७-१९ धूम्राय इति वसोरेव धूम्रादीनि नामान्तराणि कल्पभेदात् । अन्या
एता न दक्षकन्या इति वा ॥
१-६७-२४ कृत्तिकानां षण्णां मातृत्वेनाभ्युपपत्तेरङ्गीकारात् ॥
१-६७-३५ बडवा अश्वा अन्तरिक्षे अश्विनावसूत नासिकायां शुक्रप्रक्षेपात् ॥
१-६७-३७ त्रयस्त्रिंशत् अष्टौ वसव एकादश रुद्रा द्वादशादित्याः
प्रजापतिश्च वषट्कारश्च ॥
१-६७-४३ योगाचार्य इति । चापी व्यस्तौ । सुराणामपि च गुरुरिति
संबन्धः । देवानां गुरुरेव योगाचार्यो योगबलेन कायद्वयं कृत्वा
दैत्यानामप्याचार्योऽभवदित्यर्थः ॥
१-६७-७३ पिण्डफलान्सप्त । खर्जूरतालहिंताला ताली खर्जूरिका
तथा । गुवाकानारिकेलश्च सप्त पिण्डफला द्रुमाः इत्युक्तरूपान् । इह
पुराणान्तरविरोधो नामभेदात्कल्पभेदाद्वापनेयः ॥
सप्तषष्टितमोऽध्यायः ॥
६७ ॥

आदिपर्व - अध्याय ०६८

॥ श्रीः ॥

१.६८. अध्यायः ६८

Mahabharata - Adi Parva - Chapter Topics

- जरासन्धादीनां संभवः ॥ १ ॥
द्रोणादीनां संभवः ॥ २ ॥
धृतराष्ट्रादीनां संभवः ॥ ३ ॥
दुर्योधनादीनां संभवः ॥ ४ ॥
युधिष्ठिरादीनां संभवः ॥ ५ ॥
धृष्टद्युम्नादीनां संभवः ॥ ६ ॥
पृथाचरित्रं । कर्णोत्पत्तिश्च ॥ ७ ॥
बलरामादीनां संभवः ॥ ८ ॥
द्रौपदीसंभवः ॥ ९ ॥
कुन्तीमातृयोः संभवः ॥ १० ॥

Mahabharata - Adi Parva - Chapter Text

१-६८-० (२९५१)

- जनमेजय उवाच । १-६८-०क्ष् (३२४)
देवानां दानवानां च गन्धर्वोरगरक्षसाम् ।
सिंहव्याघ्रमृगाणां च पन्नगानां पतत्रिणाम् ॥ १-६८-१ (२९५२)
अन्येषां चैव भूतानां संभवं भगवन्नहम् ।
श्रोतुमिच्छामि तत्त्वेन मानुषेषु महात्मनाम् ।
जन्म कर्म च भूतानामेतेषामनुपूर्वशः ॥ १-६८-२ (२९५३)
वैशम्पायन उवाच । १-६८-३क्ष् (३२५)
मानुषेषु मनुष्येन्द्र संभूता ये दिवोकसः ।
प्रथमं दानवाश्चैव तांस्ते वक्ष्यामि सर्वशः ॥ १-६८-३ (२९५४)
विप्रचित्तिरिति ख्यातो य आसीद्दानवर्षभः ।
जरासन्ध इति ख्यातः स आसीन्मनुजर्षभः ॥ १-६८-४ (२९५५)
दितेः पुत्रस्तु यो राजन्हिरण्यकशिपुः स्मृतः ।
स जज्ञे मानुषे लोके शिशुपालो नरर्षभः ॥ १-६८-५ (२९५६)
संह्लाद इति विख्यातः प्रह्लादस्यानुजस्तु यः ।
स शल्य इति विख्यातो जज्ञे वाहीकपुङ्गवः ॥ १-६८-६ (२९५७)
अनुह्लादस्तु तेजस्वी योऽभूत्ख्यातो जघन्यजः ।
धृष्टकेतुरिति ख्यातः स बभूव नरेश्वरः ॥ १-६८-७ (२९५८)
यस्तु राजञ्शबिर्नाम दैतेयः परिकीर्तितः ।
द्रुम इत्यभिविख्यातः स आसीद्भुवि पार्थिवः ॥ १-६८-८ (२९५९)

बाष्कलो नाम यस्तेषामासीदसुरसत्तमः ।
 भगदत्त इति ख्यातः सं जज्ञे पुरुषर्षभः ॥ १-६८-९ (२९६०)
 अयःशिरा अश्वशिरा अयःशङ्कुश्च वीर्यवान् ।
 तथा गगनमूर्धा च वेगवांश्चात्र पञ्चमः ॥ १-६८-१० (२९६१)
 पञ्चैते जज्ञिरे राजन्वीर्यवन्तो महासुराः ।
 केकयेषु महात्मानः पार्थिवर्षभसत्तमाः ।
 केतुमानिति विख्यातो यस्ततोऽन्यःप्रतापवान् ॥ १-६८-११ (२९६२)
 अमितौजा इति ख्यातः सोमकर्मा नराधिपः ।
 स्वर्भानुरिति विख्यातः श्रीमान्यस्तु महासुरः ॥ १-६८-१२ (२९६३)
 उग्रसेन इति ख्यात उग्रकर्मा नराधिपः ।
 यस्त्वश्व इति विख्यातः श्रीमानासीन्महासुरः ॥ १-६८-१३ (२९६४)
 अशोको नाम राजाऽभून्महावीर्योऽपराजितः ।
 तस्मादवरजो यस्तु राजन्नश्वपतिः स्मृतः ॥ १-६८-१४ (२९६५)
 दैतेयः सोऽभवद्राजा हार्दिक्यो मनुजर्षभः ।
 वृषपर्वेति विख्यातः श्रीमान्यस्तु महासुरः ॥ १-६८-१५ (२९६६)
 दीर्घप्रज्ञ इति ख्यातः पृथिव्यां सोऽभवन्नृपः ।
 अजकस्त्ववरो राजन्य आसीद्वृषपर्वणः ॥ १-६८-१६ (२९६७)
 स शाल्व इति विख्यातः पृथिव्यामभवन्नृपः ।
 अश्वग्रीव इति ख्यातः सत्ववान्यो महासुरः ॥ १-६८-१७ (२९६८)
 रोचमान इति ख्यातः पृथिव्यां कोऽभवन्नृपः ।
 सूक्ष्मस्तु मतिमान्राजन्कीर्तिमान्यः प्रकीर्तितः ॥ १-६८-१८ (२९६९)
 बृहद्रथ इति ख्यातः क्षितावासीत्स पार्थिवः ।
 तुहुण्ड इति विख्यातो य आसीदसुरोत्तमः ॥ १-६८-१९ (२९७०)
 सेनाबिन्दुरिति ख्यातः स बभूव नराधिपः ।
 इषुमान्नाम यस्तेषामसुराणां बलाधिकः ॥ १-६८-२० (२९७१)
 नग्नजिन्नाम राजासीद्भुवि विख्यातविक्रमः ।
 एकचक्र इति ख्यात आसीद्यस्तु महासुरः ॥ १-६८-२१ (२९७२)
 प्रतिविन्ध्य इति ख्यातो बभूव प्रथितः क्षितौ ।
 विरूपाक्षस्तु दैतेयश्चित्रयोधी महासुरः ॥ १-६८-२२ (२९७३)
 चित्रधर्मेति विख्यातः क्षितावासीत्स पार्थिवः ।
 हरस्त्वरिहरो वीर आसीद्यो दानवोत्तमः ॥ १-६८-२३ (२९७४)
 सुबाहुरिति विख्यातः श्रीमानासीत्स पार्थिवः ।
 अहरस्तु महातेजाः शत्रुपक्षक्षयंकरः ॥ १-६८-२४ (२९७५)
 बाह्लिको नाम राजा स बभूव प्रथितः क्षितौ ।
 निचन्द्रश्चन्द्रवक्त्रस्तु य आसीदसुरोत्तमः ॥ १-६८-२५ (२९७६)
 मुञ्जकेश इति ख्यातः श्रीमानासीत्स पार्थिवः ।

निकुम्भस्त्वजितः संख्ये महामतिरजायत ॥ १-६८-२६ (२९७७)
 भूमौ भूमिपतिश्रेष्ठो देवाधिप इति स्मृतः ।
 शरभो नाम यस्तेषां दैतेयानां महासुरः ॥ १-६८-२७ (२९७८)
 पौरवो नाम राजर्षिः स बभूव नरोत्तमः ।
 कुपटस्तु महावीर्यः श्रीमान्राजन्महासुरः ॥ १-६८-२८ (२९७९)
 सुपार्श्व इति विख्यातः क्षितौ जज्ञे महीपतिः ।
 कपटस्तु राजन्नाजर्षिः क्षितौ जज्ञे महासुरः ॥ १-६८-२९ (२९८०)
 पार्वतेय इति ख्यातः काञ्चनाचलसन्निभः ।
 द्वितीयः शलभस्तेषामसुराणां बभूव ह ॥ १-६८-३० (२९८१)
 प्रह्लादो नाम बाह्लीकः स बभूव नराधिपः ।
 चन्द्रस्तु दितिजश्रेष्ठो लोके ताराधिपोपमः ॥ १-६८-३१ (२९८२)
 चन्द्रवर्मेति विख्यातः काम्बोजानां नराधिपः ।
 अर्क इत्यभिविख्यातो यस्तु दानवपुङ्गवः ॥ १-६८-३२ (२९८३)
 ऋषिको नाम राजर्षिर्बभूव नृपसत्तमः ।
 मृतपा इति विख्यातो य आसीदसुरोत्तमः ॥ १-६८-३३ (२९८४)
 पश्चिमानूपकं विद्धि तं नृपं नृपसत्तम ।
 गविष्ठस्तु महातेजा यः प्रख्यातो महासुरः ॥ १-६८-३४ (२९८५)
 द्रुमसेन इति ख्यातः पृथिव्यां सोऽभवन्नृपः ।
 मयूर इति विख्यातः श्रीमान्यस्तु महासुरः ॥ १-६८-३५ (२९८६)
 स विश्व इति विख्यातो बभूव पृथिवीपतिः ।
 सुपर्ण इति विख्यातस्तस्मादवरजस्तु यः ॥ १-६८-३६ (२९८७)
 कालकीर्तिरिति ख्यातः पृथिव्यां सोऽभवन्नृपः ।
 चन्द्रहन्तेति यस्तेषां कीर्तितः प्रवरोऽसुरः ॥ १-६८-३७ (२९८८)
 शुनको नाम राजर्षिः स बभूव नराधिपः ।
 विनाशनस्तु चन्द्रस्य य आख्यातो महासुरः ॥ १-६८-३८ (२९८९)
 जानकिर्नाम विख्यातः सोऽभवन्मनुजाधिपः ।
 दीर्घजिह्वस्तु कौरव्य य उक्तो दानवर्षभः ॥ १-६८-३९ (२९९०)
 काशिराजः स विख्यातः पृथिव्यां पृथिवीपते ।
 ग्रहं तु सुषुवे यं तु सिंहिकार्केन्दुमर्दनम् ।
 स क्राथ इति विख्यातो बभूव मनुजाधिपः ॥ १-६८-४० (२९९१)
 दनायुषस्तु पुत्राणां चतुर्णां प्रवरोऽसुरः ।
 विक्षरो नाम तेजस्वी वसुमित्रो नृपः स्मृतः ॥ १-६८-४१ (२९९२)
 द्वितीयो विक्षराद्यस्तु नराधिप महासुरः ।
 पाण्ड्यराष्ट्राधिप इति विख्यातः सोऽभवन्नृपः ॥ १-६८-४२ (२९९३)
 बली वीर इति ख्यातो यस्त्वासीदसुरोत्तमः ।
 पौण्ड्रमात्स्यक इत्येवं बभूव स नराधिपः ॥ १-६८-४३ (२९९४)

वृत्र इत्यभिविख्यातो यस्तु राजन्महासुरः ।
 मणिमान्नाम राजर्षिः स बभूव नराधिपः ॥ १-६८-४४ (२९९५)
 क्रोधहन्तेति यस्तस्य बभूवावरजोऽसुरः ।
 दण्ड इत्यभिविख्यातः स आसीन्नृपतिः क्षितौ ॥ १-६८-४५ (२९९६)
 क्रोधवर्धन इत्येवं यस्त्वन्यः परिकीर्तितः ।
 दण्डधार इति ख्यातः सोऽभवन्मनुजर्षभः ॥ १-६८-४६ (२९९७)
 कालेयानां तु ये पुत्रास्तेषामष्टौ नराधिपाः ।
 जज्ञिरे राजशार्दूल शार्दूलसमविक्रमाः ॥ १-६८-४७ (२९९८)
 मगधेषु जयत्सेनस्तेषामासीत्स पार्थिवः ।
 अष्टानां प्रवरस्तेषां कालेयानां महासुरः ॥ १-६८-४८ (२९९९)
 द्वितीयस्तु ततस्तेषां श्रीमान्हरिहयोपमः ।
 अपराजित इत्येवं स बभूव नराधिपः ॥ १-६८-४९ (३०००)
 तृतीयस्तु महातेजा महामायो महासुरः ।
 निषादाधिपतिर्जज्ञे भुवि भीमपराक्रमः ॥ १-६८-५० (३००१)
 तेषामन्यतमो यस्तु चतुर्थः परिकीर्तितः ।
 श्रेणिमानिति विख्यातः क्षितौ राजर्षिसत्तमः ॥ १-६८-५१ (३००२)
 पञ्चमस्त्वभवत्तेषां प्रवरो यो महासुरः ।
 महौजा इति विख्यातो बभूवेह परन्दपः ॥ १-६८-५२ (३००३)
 षष्ठस्तु मतिमान्यो वै तेषामासीन्महासुरः ।
 अभीरुरिति विख्यातः क्षितौ राजर्षिसत्तमः ॥ १-६८-५३ (३००४)
 समुद्रसेनस्तु नृपस्तेषामेवाभवद्गणात् ।
 विश्रुतः सागरान्तायां क्षितौ धर्मार्थतत्त्ववित् ॥ १-६८-५४ (३००५)
 बृहन्नामाष्टमस्तेषां कालेयानां नराधिप ।
 बभूव राजा धर्मात्मा सर्वभूतहिते रतः ॥ १-६८-५५ (३००६)
 कुक्षिस्तु राजन्विख्यातो दानवानां महाबलः ।
 पार्वतीय इति ख्यातः काञ्चनाचलसन्निभः ॥ १-६८-५६ (३००७)
 ऋथनश्च महावीर्यः श्रीमान्नाजा महासुरः ।
 सूर्याक्ष इति विख्यातः क्षितौ जज्ञे महीपतिः ॥ १-६८-५७ (३००८)
 असुराणां तु यः सकूर्यः श्रीमांश्चैव महासुरः ।
 दरदो नाम बाह्लीको वरः सर्वमहीक्षिताम् ॥ १-६८-५८ (३००९)
 गणः क्रोधवशो नाम यस्ते राजन्प्रकीर्तितः ।
 ततः संजज्ञिरे वीराः क्षिताविह नराधिपाः ॥ १-६८-५९ (३०१०)
 मद्रकः कर्णवेष्टश्च सिद्धार्थः कीटकस्तथा ।
 सुवीरश्च सुबाहुश्च महावीरोऽथ बाह्लिकः ॥ १-६८-६० (३०११)
 ऋथो विचित्रः सुरथः श्रीमानीलश्च भूमिपः ।
 चीरवासाश्च कौरव्य भूमिपालश्च नामतः ॥ १-६८-६१ (३०१२)

दन्तवक्त्रश्च नामासीद्दुर्जयश्चैव दानवः ।
 रुक्मी च नृपशार्दूलो राजा च जनमेजयः ॥ १-६८-६२ (३०१३)
 आषाढो वायुवेगश्च भूरितेजास्तथैव च ।
 एकलव्यः सुमित्रश्च वाटधानोऽथ गोमुखः ॥ १-६८-६३ (३०१४)
 कारुषकाश्च राजानः क्षेमधूर्तिस्तथैव च ।
 श्रुतायुरुद्धहश्चैव बृहत्सेनस्तथैव च ॥ १-६८-६४ (३०१५)
 क्षेमोग्रतीर्थः कुहरः कलिङ्गेषु नराधिपः ।
 मतिमांश्च मनुष्येन्द्र ईश्वरश्चेति विश्रुतः ॥ १-६८-६५ (३०१६)
 गणात्क्रोधवशादेश राजपूगोऽभवत्क्षितौ ।
 जातः पुरा महाभागो महाकीर्तिर्महाबलः ॥ १-६८-६६ (३०१७)
 कालनेमिरिति ख्यातो दानवानां महाबलः ।
 स कंस इति विख्यात उग्रसेनसुतो बली ॥ १-६८-६७ (३०१८)
 यस्त्वासीद्देवको नाम देवराजसमद्युतिः ।
 स गन्धर्वपतिर्मुख्यः क्षितौ जज्ञे नराधिपः ॥ १-६८-६८ (३०१९)
 बृहस्पतेर्बृहत्कीर्तेर्देवर्षेर्विद्धि भारत ।
 अशाद्द्रोणं समुत्पन्नं भारद्वाजमयोनिजम् ॥ १-६८-६९ (३०२०)
 धन्विनां नृपशार्दूल यः सर्वास्त्रविदुत्तमः ।
 महाकीर्तिर्महातेजाः स जज्ञे मनुजेश्वर ॥ १-६८-७० (३०२१)
 धनुर्वेदे च वेदे च यं तं वेदविदो विदुः ।
 वरिष्ठं चित्रकर्माणं द्रोणं स्वकुलवर्धनम् ॥ १-६८-७१ (३०२२)
 महादेवान्तकाभ्यां च कामात्क्रोधाच्च भारत ।
 एकत्वमुपसंपद्य जज्ञे शूरः परन्तपः ॥ १-६८-७२ (३०२३)
 अश्वत्थामा महावीर्यः शत्रुपक्षभयावहः ।
 वीरः कमलपत्राक्षः क्षितावासीन्नराधिपः ॥ १-६८-७३ (३०२४)
 जज्ञिरे वसवस्त्वष्टौ गङ्गायां शन्तनोः सुताः ।
 वसिष्ठस्य च शापेन नयोगाद्वासवस्य च ॥ १-६८-७४ (३०२५)
 तेषामवरजो भीष्मः कुरूणामभयङ्करः ।
 मतिमान्वेदविद्वाग्मी शत्रुपक्षक्षयङ्करः ॥ १-६८-७५ (३०२६)
 जामदग्न्येन रामेण सर्वास्त्रविदुषां वरः ।
 योऽप्युध्यत महातेजा भार्गवेण महात्मना ॥ १-६८-७६ (३०२७)
 यस्तु राजन्कृपो नाम ब्रह्मर्षिरभवत्क्षितौ ।
 रुद्राणां तु गणाद्विद्धि संभूतमतिपौरुषम् ॥ १-६८-७७ (३०२८)
 शकुनिर्नाम यस्त्वासीद्राजा लोके महारथः ।
 द्वापरं विद्धि तं राजन्संभूतमरिमर्दनम् ॥ १-६८-७८ (३०२९)
 सात्यकिः सत्यसन्धश्च योऽसौ वृष्णिकुलोद्भवः ।
 पक्षात्स जज्ञे मरुतां देवानामरिमर्दनः ॥ १-६८-७९ (३०३०)

द्रुपदश्चैव राजर्षिस्तत एवाभवद्गणात् ।
 मानुषे नृप लोकेऽस्मिन्सर्वशस्त्रभृतां वरः ॥ १-६८-८० (३०३१)
 ततश्च कृतवर्माणं विद्धि राजञ्जनाधिपम् ।
 तमप्रतिमकर्माणं क्षत्रियर्षभसत्तमम् ॥ १-६८-८१ (३०३२)
 मरुतां तु गणाद्विद्धि संजातमरिमर्दनम् ।
 विराटं नाम राजानं परराष्ट्रप्रतापनम् ॥ १-६८-८२ (३०३३)
 अरिष्टायास्तु यः पुत्रो हंस इत्यभिविश्रुतः ।
 स गन्धर्वपतिर्जज्ञे कुरुवंशविवर्धनः ॥ १-६८-८३ (३०३४)
 धृतराष्ट्र इति ख्यातः कृष्णद्वैपायनात्मजः ।
 दीर्घबाहुर्महातेजाः प्रज्ञाचक्षुर्नराधिपः ॥
 मातुर्दोषादृषेः कोपादन्ध एव व्यजायत ॥ १-६८-८४ (३०३५)
 गमरुतां तु गणाद्वीरः सर्वशस्त्रभृतां वरः ।
 पाण्डुर्जज्ञे महाबाहुस्तव पूर्वपितामहः ।
 तस्यैवावरजो भ्राता महासत्वो महाबलः ॥ १-६८-८५ (३०३६)
 धर्मात्तु सुमहाभागं पुत्रं पुत्रवतां वरम् ।
 विदुरं विद्धि तं लोके जातं बुद्धिमतां वरम् ॥ १-६८-८६ (३०३७)
 कलेरंशस्तु संजज्ञे भुवि दुर्योधनो नृपः ।
 दुर्बद्धिर्दुर्मतिश्चैव कुरूणामयशस्करः ॥ १-६८-८७ (३०३८)
 जगतो यस्तु सर्वस्य विद्विष्टः कलिपूरुषः ।
 यः सर्वां घातयामास पृथिवीं पृथिवीपते ॥ १-६८-८८ (३०३९)
 उद्दीपितं येन वैरं भूतान्तकरणं महत् ।
 पौलस्त्या भ्रातरश्चास्य जज्ञिरे मनुजेष्विह ॥ १-६८-८९ (३०४०)
 शतं दुःशासनादीनां सर्वेषां क्रूरकर्मणाम् ।
 दुर्मुखो दुःसहश्चैव ये चान्ये नानुकीर्तिताः ॥ १-६८-९० (३०४१)
 दुर्योधनसहायास्ते पौलस्त्या भरतर्षभ ।
 वैश्यापुत्रो युयुत्सुश्च धार्तराष्ट्रः शताधिकः ॥ १-६८-९१ (३०४२)
 जनमेजय उवाच । १-६८-९२क्ष् (३२६)
 ज्येष्ठानुज्येष्ठतामेषां नामधेयानि वा विभो ।
 धृतराष्ट्रस्य पुत्राणामानुपूर्व्येण कीर्तय ॥ १-६८-९२ (३०४३)
 वैशम्पायन उवाच । १-६८-९३क्ष् (३२७)
 दुर्योधनो युयुत्सुश्च राजन्दुःशासनस्तथा ।
 दुःसहो दुःशलश्चैव दुर्मुखश्च तथापरः ॥ १-६८-९३ (३०४४)
 विविंशतिर्विकर्णश्च जलसन्धः सुलोचनः ।
 विन्दानुविन्दौ दुर्धर्षः सुबाहुर्दुष्प्रधर्षणः ॥ १-६८-९४ (३०४५)
 दुर्मर्षणो दुर्मुखश्च दुष्कर्णः कर्ण एव च ।
 चत्रोपचित्रौ चित्राक्षश्चारुचित्राङ्गदश्च ह ॥ १-६८-९५ (३०४६)

दुर्मदो दुष्प्रहर्षश्च विवित्सुर्विकटः समः ।
 ऊर्णनाभः पद्मनाभस्तथा नन्दोपनन्दकौ ॥ १-६८-१६ (३०४७)
 सेनापतिः सुषेणश्च कुण्डोदरमहोदरौ ।
 चित्रबाहुश्चित्रवर्मा सुवर्मा दुर्विरोचनः ॥ १-६८-१७ (३०४८)
 अयोबाहुर्महाबाहुश्चित्रचापसुकुण्डलौ ।
 भीमवेगो भीमबलो बलाकी भीमविक्रमः ॥ १-६८-१८ (३०४९)
 उग्रायुधो भीमशरः कनकायुर्दृढायुधः ।
 दृढवर्मा दृढक्षत्रः सोमकीर्तिरनूदरः ॥ १-६८-१९ (३०५०)
 जरासन्धो दृढसन्धः सत्यसन्धः सहस्रवाक् ।
 उग्रश्रवा उग्रसेनः क्षेममूर्तिस्तथैव च ॥ १-६८-१०० (३०५१)
 अपराजितः पण्डितको विशालाक्षो दुराधनः ॥ १-६८-१०१ (३०५२)
 दृढहस्तः सुहस्तश्च वातवेगसुवर्चसौ ।
 आदित्यकेतुर्बह्वाशी नागदत्तानुयायिनौ ॥ १-६८-१०२ (३०५३)
 कवाची निषङ्गी दण्डी दण्डधारो धनुर्ग्रहः ।
 उग्रो भीमरथो वीरो वीरबाहुरलोलुपः ॥ १-६८-१०३ (३०५४)
 अभयो रौद्रकर्मा च तथा दृढरथश्च यः ।
 अनाधृष्यः कुम्भभेदी विरावी दीर्घलोचनः ॥ १-६८-१०४ (३०५५)
 दीर्घबाहुर्महाबाहुर्व्यूढोरुः कनकाङ्गदः ।
 कुण्डजश्चित्रकश्चैव दुःशला च शताधिका ॥ १-६८-१०५ (३०५६)
 वैश्यापुत्रो युयुत्सुश्च धार्तराष्ट्रः शताधिकः ।
 एतदेकशतं राजन्कन्या चैका प्रकीर्तिता ॥ १-६८-१०६ (३०५७)
 नामधेयानुपूर्व्या च ज्येष्ठानुज्येष्ठतां विदुः ।
 सर्वे त्वतिरथाः शूराः सर्वे युद्धविशारदाः ॥ १-६८-१०७ (३०५८)
 सर्वे वेदविदश्चैव राजञ्शास्त्रे च परागाः ।
 सर्वे सङ्ग्रामविद्यासु विद्याभिजनशोभिनः ॥ १-६८-१०८ (३०५९)
 सर्वेषामनुरूपाश्च कृता दारा महीपते ।
 दुःशलां समये राजसिन्धुराजाय कौरवः ॥ १-६८-१०९ (३०६०)
 जयद्रथाय प्रददौ सौबलानुमते तदा ।
 धर्मस्यांशं तु राजानं विद्धि राजन्युधिष्ठिरम् ॥ १-६८-११० (३०६१)
 भीमसेनं तु वातस्य देवराजस्य चार्जुनम् ।
 अश्विनोस्तु तथैवांशौ रूपेणाप्रतिमौ भुवि ॥ १-६८-१११ (३०६२)
 नकुलः सहदेवश्च सर्वभूतमनोहरौ ।
 स्युवर्चा इति ख्यातः सोमपुत्रः प्रतापवान् ॥ १-६८-११२ (३०६३)
 सोऽभिमन्युर्बृहत्कीर्तिरर्जुनस्य सुतोऽभवत् ।
 यस्यावतरणे राजन्सुरान्सोमोऽब्रवीदिदम् ॥ १-६८-११३ (३०६४)
 नाहं दद्यां प्रियं पुत्रं मम प्राणैर्गरीयसम् ।

समयः क्रियतामेष न शक्यमतिवर्तितुम् ॥ १-६८-११४ (३०६५)
सुरकार्यं हि नः कार्यमसुराणां क्षितौ वधः ।
तत्र यास्यत्ययं वर्चा न च स्थास्यति वै चिरम् ॥ १-६८-११५ (३०६६)
ऐन्द्रिर्नरस्तु भविता यस्य नारायणः सखा ।
सोर्जुनेत्यभिविख्यातः पाण्डोः पुत्रः प्रतापवान् ॥ १-६८-११६ (३०६७)
तस्यायं भविता पुत्रो बालो भुवि महारथः ।
ततः षोडशवर्षाणि स्थास्यत्यमरसत्तमाः ॥ १-६८-११७ (३०६८)
अस्य षोडशवर्षस्य स सङ्ग्रामो भविष्यति ।
यत्रांशा वः करिष्यन्ति कर्म वीरनिषूदनम् ॥ १-६८-११८ (३०६९)
नरनारायणाभ्यां तु स सङ्ग्रामो विनाकृतः ।
चक्रव्यूहं समास्थाय योधयिष्यन्ति वःसुराः ॥ १-६८-११९ (३०७०)
विमुखाञ्छात्रवान्सर्वान्कारयिष्यति मे सुतः ।
बालः प्रविश्य च व्यूहमभेद्यं विचरिष्यति ॥ १-६८-१२० (३०७१)
महारथानां वीराणां कदनं च करिष्यति ।
सर्वेषामेव शत्रूणां चतुर्थांशं नयिष्यति ॥ १-६८-१२१ (३०७२)
दिनार्धेन महाबाहुः प्रेतराजपुरं प्रति ।
ततो महारथैर्वीरैः समेत्य बहुशो रणे ॥ १-६८-१२२ (३०७३)
दिनक्षये महाबाहुर्मया भूयः समेष्यति ।
एकं वंशकरं पुत्रं वीरं वै जनयिष्यति ॥ १-६८-१२३ (३०७४)
प्रनष्टं भारतं वंशं स भूयो धारयिष्यति । १-६८-१२४ (३०७५)
वैशम्पायन उवाच ।
एतत्सोमवचः श्रुत्वा तथास्त्विति दिवोकसः ॥ १-६८-१२४क्ष (३२८)
प्रत्यूचुः सहिताः सर्वे ताराधिपमपूजयन् ।
एवं ते कथितं राजस्तव जन्म पितुः पितुः ॥ १-६८-१२५ (३०७६)
अग्नेर्भागं तु विद्धि त्वं धृष्टद्युम्नं महारथण् ।
शिखण्डिनमथो राजस्त्रीपूर्वं विद्धि राक्षसम् ॥ १-६८-१२६ (३०७७)
द्रौपदेयाश्च ये पञ्च बभूवुर्भरतर्षभ ।
विश्वान्देवगणान्विद्धि संजातान्भरतर्षभ ॥ १-६८-१२७ (३०७८)
प्रतिविन्ध्यः सुतसोमः श्रुतकीर्तिस्तथापरः ।
नाकुलिस्तु शतानीकः श्रुतसेनश्च वीर्यवान् ॥ १-६८-१२८ (३०७९)
शूरो नाम यदुश्रेष्ठो वसुदेवपिताऽभवत् ।
तस्य कन्या पृथा नाम रूपेणासदृशी भुवि । १-६८-१२९ (३०८०)
पितुः स्वस्त्रीयपुत्राय सोऽनपत्याय वीर्यवान् ।
अग्रमग्रे प्रतिज्ञाय स्वस्यापत्यस्य वै तदा ॥ १-६८-१३० (३०८१)
अग्रजातेति तां कन्यां शूरोऽनुग्रहकाङ्क्षया ।
अददत्कुन्तिभोजाय स तां दुहितरं तदा ॥ १-६८-१३१ (३०८२)

सा नियुक्ता पितुर्गेहे ब्राह्मणातिथिपूजने ।
उग्रं पर्यचरद्धोरं ब्राह्मणं संशितव्रतम् ॥ १-६८-१३२ (३०८३)
निकूढनिश्चयं धर्मे यं तं दुर्वाससं विदुः ।
समुग्रं शंसितात्मानं सर्वयत्नैरतोषयत् ॥ १-६८-१३३ (३०८४)
तुष्टोऽभिचारसंयुक्तमाचक्षे यथाविधि ।
उवाच चैनां भगवान्प्रीतोऽस्मि सुभगे तव ॥ १-६८-१३४ (३०८५)
यं यं देवं त्वमेतेन मन्त्रेणावाहयिष्यसि ।
तस्य तस्य प्रसादात्त्वं देवि पुत्राञ्जनिष्यसि ॥ १-६८-१३५ (३०८६)
एवमुक्ता च सा बाला तदा कौतूहलान्विता ।
कन्या सती देवमर्कमाजुहाव यशस्विनी ॥ १-६८-१३६ (३०८७)
प्रकाशकर्ता भगवांस्तस्यां गर्भं दधौ तदा ।
अजीजनत्सुतं चास्यां सर्वशस्त्रभृतांवरम् ॥ १-६८-१३७ (३०८८)
सकुण्डलं सकवचं देवगर्भं श्रियान्वितम् ।
दिवाकरसमं दीप्त्या चारुसर्वाङ्गभूषितम् ॥ १-६८-१३८ (३०८९)
निगूहमाना जातं वै बन्धुपक्षभयात्तदा ।
उत्ससर्ज जले कुन्ती तं कुमारं यशस्विनम् ॥ १-६८-१३९ (३०९०)
तमुत्सृष्टं जले गर्भं राधाभर्ता महायशाः ।
राधायाः कल्पयामास पुत्रं सोऽधिरथस्तदा ॥ १-६८-१४० (३०९१)
चक्रतुर्नामधेयं च तस्य बालस्य तावुभौ ।
दंपती वसुषेणेति दिक्षु सर्वासु विश्रुतम् ॥ १-६८-१४१ (३०९२)
संवर्धमानो बलवान्सर्वास्त्रेषूत्तमोऽभवत् ।
वेदाङ्गानि च सर्वाणि जजाप जपतां वरः ॥ १-६८-१४२ (३०९३)
यस्मिन्काले जपन्नास्ते धीमान्सत्यपराक्रमः ।
नादेयं ब्राह्मणेष्वसीत्तस्मिन्काले महात्मनः ॥ १-६८-१४३ (३०९४)
तमिन्द्रो ब्राह्मणो भूत्वा पुत्रार्थे भूतभावनः ।
ययाचे कुण्डले वीरं कवचं च सहाङ्गजम् ॥ १-६८-१४४ (३०९५)
उत्कृत्य कर्णो ह्यददत्कवचं कुण्डले तथा ॥
शक्तिं शक्रो ददौ तस्मै विस्मितश्चेदमब्रवीत् ॥ १-६८-१४५ (३०९६)
देवासुरमनुष्याणां गन्धर्वोरगरक्षसाम् ।
यस्मिन्क्षेप्स्यसि दुर्धर्ष स एको न भविष्यति ॥ १-६८-१४६ (३०९७)
वैशम्पायन उवाच । १-६८-१४७क्ष् (३२९)
पुरा नाम च तस्यासीद्वसुषेण इति क्षितौ ।
ततो वैकर्तनः कर्णः कर्मणा तेन सोऽभवत् ॥ १-६८-१४७ (३०९८)
आमुक्तकवचो वीरो यस्तु जज्ञे महायशाः ।
स कर्ण इति विख्यातः पृथायाः प्रथमः सुतः ॥ १-६८-१४८ (३०९९)
स तु सूतकुले वीरो बवृधे राजसत्तम ।

कर्णं नरवरश्रेष्ठं सर्वशस्त्रभृतां वरम् ॥ १-६८-१४९ (३१००)
 दुर्योधनस्य सचिवं मित्रं शत्रुविनाशनम् ।
 दिवाकरस्य तं विद्धि राजन्नंशमनुत्तमम् ॥ १-६८-१५० (३१०१)
 यस्तु नारायणो नाम देवदेवः सनातनः ।
 तस्यांशो मानुषेष्व्वासीद्वासुदेवः प्रतापवान् ॥ १-६८-१५१ (३१०२)
 शेषस्यांशश्च नागस्य बलदेवो महाबलः ।
 सनत्कुमारं प्रद्युम्नं विद्धि राजन्महौजसम् ॥ १-६८-१५२ (३१०३)
 एवमन्ये मनुष्येन्द्रा बहवोशा दिवोकसाम् ।
 जज्ञिरे वसुदेवस्य कुले कुलविवर्धनाः ॥ १-६८-१५३ (३१०४)
 गणस्त्वप्सरसां यो वै मया राजन्प्रकीर्तितः ।
 तस्य भागः क्षितौ जज्ञे नियोगाद्वासवस्य ह ॥ १-६८-१५४ (३१०५)
 तानि षोडशदेवीनां सहस्राणि नराधिप ।
 बभूवुर्मानुषे लोके वासुदेवपरिग्रहः ॥ १-६८-१५५ (३१०६)
 श्रियस्तु भागः संजज्ञे रत्यर्थं पृथिवीतले ।
 शभीष्मकस्य कुले साध्वी रुक्मिणी नाम नामतः ॥ १-६८-१५६ (३१०७)
 द्रौपदी त्वथ संजज्ञे शची भागादनिन्दिता ॥
 द्रुपदस्य कुले जाता वेदिमध्यादनिन्दिता ॥ १-६८-१५७ (३१०८)
 नातिह्रस्वा न महती नीलोत्पलसुगन्धिनी ।
 पद्मायताक्षी सुश्रोणी स्वसिताञ्चितमूर्धजा ॥ १-६८-१५८ (३१०९)
 सर्वलक्षणसंपन्ना वैदूर्यमणिसंनिभा ।
 पञ्चानां पुरुषेन्द्राणां चित्तप्रमथनी रहः ॥ १-६८-१५९ (३११०)
 सिद्धिर्भृतिश्च ये देव्यौ पञ्चानां मातरौ तु ते ।
 कुन्ती माद्री च जज्ञाते मतिस्तु कुबलात्मजा ॥ १-६८-१६० (३१११)
 इति देवासुराणां ते गन्धर्वाप्सरसां तथा ।
 अंशावतरणं राजन्नाक्षसानां च कीर्तितम् ॥ १-६८-१६१ (३११२)
 ये पृथिव्यां समुद्भूता राजानो युद्धदुर्मदाः ।
 महात्मानो यदूनां च ये जाता विपुले कुले ॥ १-६८-१६२ (३११३)
 ब्राह्मणाः क्षत्रिया वैश्या मया ते परिकीर्तिताः ।
 धन्यं यशस्यं पुत्रीयमायुष्यं विजयावहम् ॥ १-६८-१६३ (३११४)
 इदमंशावतरणं श्रोतव्यमनसूयता ।
 अंशावतरणं श्रुत्वा देवगन्धर्वरक्षसाम् ॥ १-६८-१६४ (३११५)
 प्रभवाप्ययवित्प्राज्ञो न कृच्छ्रेष्ववसीदति ॥ १-६८-१६५ (३११६)

इति श्रीमन्महाभारते आदिपर्वणि संभवपर्वणि
 अष्टषष्टितमोऽध्यायः ॥ ६८ ॥

Mahabharata - Adi Parva - Chapter Footnotes

आदिपर्व - अध्याय ०६९

॥ श्रीः ॥

१.६९. अध्यायः ६९

Mahabharata - Adi Parva - Chapter Topics

कुरुवंशकथनम् ॥ १ ॥

संक्षेपेण ययात्युपाख्यानम् ॥ २ ॥

Mahabharata - Adi Parva - Chapter Text

१-६९-० (३११७)

जनमेजय उवाच । १-६९-०क्ष् (३३०)

त्वत्तः श्रुतमिदं ब्रह्मन्देवदानवरक्षसाम् ।

अंशावतरणं सम्यग्गन्धर्वाप्सरसां तथा ॥ १-६९-१ (३११८)

इमं तु भूय इच्छामि कुरूणां वंशमादितः ।

कथ्यमानं त्वया विप्र विप्रर्षिगणसन्निधौ ॥ १-६९-२ (३११९)

वैशम्पायन उवाच । १-६९-३क्ष् (३३१)

धर्मार्थकामसहितं राजर्षीणां प्रकीर्तितम् ।

पवित्रं कीर्त्यमानं मे निबोधेदं मनीषिणाम् ॥ १-६९-३ (३१२०)

प्रजापतेस्तु दक्षस्य मनोर्वैवस्वतस्य च ।

भरतस्य कुरोः पूरोराजमीढस्य चानघ ॥ १-६९-४ (३१२१)

यादवानामिमं वंशं कौरवाणां च सर्वशः ।

तथैव भरतानां च पुण्यं स्वस्त्ययनं महत् ॥ १-६९-५ (३१२२)

धन्यं यशस्यमायुष्यं कीर्तयिष्यामि तेऽनघ ।

तेजोभिरुदिताः सर्वे महर्षिसमतेजसः ॥ १-६९-६ (३१२३)

दश प्राचेतसः पुत्राः सन्तः पुण्यजनाः स्मृताः ।

मुखजेनाग्निना यैस्ते पूर्वं दग्धा महौजसः ॥ १-६९-७ (३१२४)

तेभ्यः प्राचेतसो जज्ञे दक्षो दक्षादिमाः प्रजाः ।

संभूताः पुरुषव्याघ्र स हि लोकपितामहः ॥ १-६९-८ (३१२५)

वीरिण्या सह सङ्गम्य दक्षः प्राचेतसो मुनिः ।

आत्मतुल्यानजनयत्सहस्रं संशितव्रतान् ॥ १-६९-९ (३१२६)

सहस्रसङ्ख्यानसंभूतान्दक्षपुत्रांश्च नारदः ।

मोक्षमध्यापयामास साङ्ख्यज्ञानमनुत्तमम् ॥ १-६९-१० (३१२७)

गनाशार्थं योजयामास दिगन्तज्ञानकर्मसु ।

ततः पञ्चाशतं कन्या पुत्रिका अभिसन्दधे ।
 प्रजापतिः प्रजा दक्षः सिसृक्षुर्जनमेजय ॥ १-६९-११ (३१२८)
 ददौ दश स धर्माय कश्यपाय त्रयोदश ।
 कालस्य नयने युक्ताः सप्तविंशतिमिन्दवे ॥ १-६९-१२ (३१२९)
 त्रयोदशानां पत्नीनां या तु दाक्षायणी वरा ।
 मारीचः कश्यपस्त्वस्यामादित्यान्समजीजनत् ॥ १-६९-१३ (३१३०)
 इन्द्रादीन्वीर्यसंपन्नान्विवस्वन्तमथापि च ।
 विवस्वतः सुतो जज्ञे यमो वैवस्वतः प्रभुः ॥ १-६९-१४ (३१३१)
 गमार्ताण्डस्य यमी चापि सुता राजन्नजायत ।
 मार्तण्डस्य मनुर्धीमानजायत सुतः प्रभुः ॥ १-६९-१५ (३१३२)
 धर्मात्मा स मनुर्धीमान्यत्र वंशः प्रतिष्ठितः ।
 मनोर्वंशो मानवानां ततोऽयं प्रथितोऽभवत् ॥ १-६९-१६ (३१३३)
 ब्रह्मक्षत्रादयस्तस्मान्मनोर्जातास्तु मानवाः ।
 ततोऽभवन्महाराज ब्रह्म क्षेत्रेण सङ्गतम् ॥ १-६९-१७ (३१३४)
 ब्राह्मणा मानवास्तेषां साङ्गं वेदमदारयन् ।
 वेनं धृष्णुं नरिष्यन्तं नाभागेक्ष्वाकुमेव च ॥ १-६९-१८ (३१३५)
 कारूषमथ शर्यातिं तथा चैवाष्टमीमिलाम् ।
 पृष्टभ्रं नवमं प्राहुः क्षत्रधर्मपरायणम् ॥ १-६९-१९ (३१३६)
 नाभागारिष्टदशमान्मनोः पुत्रान्प्रचक्षते ।
 पञ्चाशत्तु मनोः पुत्रास्तथैवान्येऽभवन्क्षितौ ॥ १-६९-२० (३१३७)
 अन्योन्यभेदात्ते सर्वे विनेशुरिति नः श्रुतम् ।
 पुरुरवास्ततो विद्वानिलायां समपद्यत ॥ १-६९-२१ (३१३८)
 सा वै तस्याभवन्माता पिता चैवेति नः श्रुतम् ।
 त्रयोदश समुद्रस्य द्वीपानश्नन्पुरुरवाः ॥ १-६९-२२ (३१३९)
 अमानुषैर्वृतः सत्वैर्मानुषः सन्महायशाः ।
 विप्रैः स विग्रहं चक्रे वीर्योन्मत्तः पुरुरवाः ॥ १-६९-२३ (३१४०)
 जहार च स विप्राणां रत्नान्युत्क्रोशतामपि ।
 सनत्कुमारस्तं राजन्ब्रह्मलोकादुपेत्य ह ॥ १-६९-२४ (३१४१)
 अनुदर्शं ततश्चक्रे प्रत्यगृह्णान्न चाप्यसौ ।
 ततो महर्षिभिः क्रुद्धैः सद्यः शप्तो व्यनश्यत ॥ १-६९-२५ (३१४२)
 लोभान्वितो बलमदान्नष्टसंज्ञो नराधिपः ।
 स हि गन्धर्वलोकस्थानुर्वश्या सहितो विराट् ॥ १-६९-२६ (३१४३)
 आनिनाय क्रियार्थेऽनीन्यथावद्विहितांस्त्रिधा ।
 षट् सुता जज्ञिरे चैलादायुर्धीमानमावसुः ॥ १-६९-२७ (३१४४)
 दृढायुश्च वनायुश्च शतायुश्चोर्वशीसुताः ।
 नहुषं वृद्धशर्माणं रजिं गयमनेनसम् ॥ १-६९-२८ (३१४५)

स्वर्भानवी सुतानेतानायोः पुत्रान्प्रचक्षते ।
 आयुषो नहुषः पुत्रो धीमान्सत्यपराक्रमः ॥ १-६९-२९ (३१४६)
 राज्यं शशास सुमहद्वर्मेण पृथिवीपते ।
 पितृन्देवानृषीन्विप्रान्गन्धर्वोरगराक्षसान् ॥ १-६९-३० (३१४७)
 नहुषः पालयामास ब्रह्मक्षत्रमथो विशः ।
 स हत्वा दस्युसंघातानृषीन्करमदापयत् ॥ १-६९-३१ (३१४८)
 पशुवच्चैव तान्पृष्टे वाहयामास वीर्यवान् ।
 कारयामास चेन्द्रत्वमभिभूय दिवोकसः ॥ १-६९-३२ (३१४९)
 तेजसा तपसा चैव विक्रमेणौजसा तथा ।
 गविश्लिष्टो नहुषः शप्तः सद्यो ह्यजगरोऽभवत् ।
 यतिं ययातिं संयातिमायातिमयतिं ध्रुवम् ॥ १-६९-३३ (३१५०)
 नहुषो जनयामास षट् सुतान्प्रियवादिनः ।
 यतिस्तु योगमास्थाय ब्रह्मीभूतोऽभवन्मुनिः ॥ १-६९-३४ (३१५१)
 ययातिर्नाहुषः सम्राडासीत्सत्यपराक्रमः ।
 स पालयामास महीमीजे च बहुभिर्मखैः ॥ १-६९-३५ (३१५२)
 अतिभक्त्या पितृनर्चन्देवांश्च प्रयतः सदा ।
 अन्वगृह्णात्प्रजाः सर्वा ययातिरपराजितः ॥ १-६९-३६ (३१५३)
 तस्य पुत्रा महेश्वासाः सर्वैः समुदिता गुणैः ।
 देवयान्यां महाराज शर्मिष्ठायां च जज्ञिरे ॥ १-६९-३७ (३१५४)
 देवयान्यामजायेतां यदुस्तुर्वसुरेव च ।
 द्रुह्युश्चानुश्च पूरुश्च शर्मिष्ठायां च जज्ञिरे ॥ १-६९-३८ (३१५५)
 स शाश्वतीः समा राजन्प्रजा धर्मेण पालयन् ।
 जरामार्च्छन्महाघोरां नाहुषो रूपनाशिनीम् ॥ १-६९-३९ (३१५६)
 जराऽभिभूतः पुत्रान्स राजा वचनमब्रवीत् ।
 यदुं पूरुं तुर्वसुं च द्रुह्युं चानुं च भारत ॥ १-६९-४० (३१५७)
 यौवनेन चरन्कामान्युवा युवतिभिः सह ।
 बिहर्तुमहमिच्छामि साह्यं कुरुत पुत्रकाः ॥ १-६९-४१ (३१५८)
 तं पुत्रो दैवयानेयः पूर्वजो वाक्यमब्रवीत् ।
 किं कार्यं भवतः कार्यमस्माकं यौवनेन ते ॥ १-६९-४२ (३१५९)
 ययातिरब्रवीत्तं वै जरा मे प्रतिगृह्यताम् ।
 यौवनेन त्वदीयेन चरेयं विषयानहम् ॥ १-६९-४३ (३१६०)
 यजतो दीर्घसत्रैर्मे शापाच्चोशनसो मुनेः ।
 कामार्थः परिहीणोऽयं तप्येयं तेन पुत्रकाः ॥ १-६९-४४ (३१६१)
 मामकेन शरीरेण राज्यमेकः प्रशास्तु वः ।
 अहं तन्वाऽभिनवया युवा काममवाप्नुयाम् ॥ १-६९-४५ (३१६२)
 वैशम्पायन उवाच । १-६९-४६क्ष (३३२)

ते न तस्य प्रत्यगृह्णन्त्यदुप्रभृतयो जराम् ।
 तमब्रवीत्ततः पूरुः कनीयान्सत्यविक्रमः ॥ १-६९-४६ (३१६३)
 राजंश्चराभिनवया तन्वा यौवनगोचरः ।
 अहं जरां समादाय राज्ये स्थास्यामि तेज्ञया ॥ १-६९-४७ (३१६४)
 एवमुक्तः स राजर्षिस्तपोवीर्यसमाश्रयात् ।
 संचारयामास जरां तदा पुत्रे महात्मनि ॥ १-६९-४८ (३१६५)
 पौरवेणाथ वयसा राजा यौवनमास्थितः ।
 यायातेनापि वयसा राज्यं पूरुरकारयत् ॥ १-६९-४९ (३१६६)
 ततो वर्षसहस्राणि ययातिरपराजितः ।
 स्थितः स नृपशार्दूलः शार्दूलसमविक्रमः ॥ १-६९-५० (३१६७)
 ययातिरपि पत्नीभ्यां दीर्घकालं विहृत्य च ।
 विश्वाच्या सहितो रेमे पुनश्चैत्ररथे वने ॥ १-६९-५१ (३१६८)
 नाध्यगच्छत्तदा तृप्तिं कामानां स महायशाः ।
 अवेत्य मनसा राजन्निमां गाथां तदा जगौ ॥ १-६९-५२ (३१६९)
 न जातु कामः कामानामुपभोगेन शाम्यति ।
 इविषा कृष्णवर्मेव भूय एवाभिवर्धते ॥ १-६९-५३ (३१७०)
 यत्पृथिव्यां ब्रीहियवं हिरण्यं पशवः स्त्रियः ।
 नालमेकस्य तत्सर्वमिति मत्वा शमं व्रजेत् ॥ १-६९-५४ (३१७१)
 यदा न कुरुते पापं सर्वभूतेषु कर्हिचित् ।
 कर्मणा मनसा वाचा ब्रह्म संपद्यते तदा ॥ १-६९-५५ (३१७२)
 न बिभेति यदा चायं यदा चास्मान्न बिभ्यति ।
 यदा नेच्छति न द्वेष्टि ब्रह्म संपद्यते तदा ॥ १-६९-५६ (३१७३)
 इत्यवेक्ष्य महाप्राज्ञः कामानां फल्गुतां नृप ।
 समाधाय मनो बुद्ध्या प्रत्यगृह्णाज्जरां सुतात् ॥ १-६९-५७ (३१७४)
 गततो वर्षसहस्रान्ते ययातिरपराजितः ।
 दत्त्वा च यौवनं राजा पूरुं राज्येऽभिषिच्य च ।
 अतृप्त एव कामानां पूरुं पुत्रमुवाच ह ॥ १-६९-५८ (३१७५)
 त्वया दायादवानस्मि त्वं मे वंशकरः सुतः ।
 पौरवो वंश इति ते ख्यातिं लोके गमिष्यति ॥ १-६९-५९ (३१७६)
 वैशम्पायन उवाच । १-६९-६०क्ष (३३३)
 ततः स नृपशार्दूल पूरुं राज्येऽभिषिच्य च ।
 ततः सुचरितं कृत्वा भृगुतुङ्गे महातपाः ॥ १-६९-६० (३१७७)
 कालेन महता पश्चात्कालधर्ममुपेयिवान् ।
 कारयित्वा त्वनशनं सदारः स्वर्गमाप्तवान् ॥ १-६९-६१ (३१७८)

इति श्रीमन्महाभारते आदिपर्वणि संभवपर्वणि

एकोनसप्ततितमोऽध्यायः ॥ ६९ ॥

Mahabharata - Adi Parva - Chapter Footnotes

- १-६९-७ प्राचेतसः प्राचे देशाय यज्ञक्रियया अतति सततं
गच्छतीति प्राचेताः तस्य प्राचेतसः प्राचीनबर्हिषः । पुण्यजनाः
पुण्योत्पादकास्तपः शीला इत्यर्थः । यैस्ते महौजसो महाप्रभावा
वृक्षौषधयो दग्धाः ॥
- १-६९-९ वीरिण्या वीरणपुत्र्या ॥
- १-६९-१० मोक्षं मोक्षहेतुं । सांख्यज्ञानं विवेकजं विज्ञानम् ॥
- १-६९-१५ यमी यमुना ॥
- १-६९-२१ अन्योन्यभेदात्परस्परवैरात् ॥
- १-६९-२२ मातैव लब्धपुंभावा राज्य दानात्पिताप्यभूत् । मुख्यः पिता
तु बुध एव ॥
- १-६९-२५ अनुदश दर्शो दर्शनं स पञ्चाद्यस्य स
श्रुतियुक्त्युपदेशोऽनुदर्शस्तं तत स्तदुपदेशमित्यर्थः ॥
- १-६९-२६ विराड्विराजमानः ॥
- १-६९-२७ त्रिधा गार्हपत्यदक्षिणाग्न्याहवनीयभेदेन । आयुःशब्दः
उक रान्तः सान्तश्च ॥
- १-६९-४२ कार्यं प्रयोजनम् । कार्यं कर्तव्यम् ॥
- १-६९-४४ व्रतनिबन्धाच्छुक्रशापाच्च कामरूपः पुरुषार्थो हीनः ॥
- १-६९-४७ तेज्ञया तव आज्ञया । पूर्वरूपमाकारलोपो वार्षः ॥
- १-६९-५२ कामामां कामभोगेन । अवेत्य कामसेवया तृप्त्यभावं ज्ञात्वा ॥
- १-६९-५३ हविषा समिदाज्यादिना ॥
- १-६९-५४ एकस्य कामिनः सर्वं नालमपर्याप्तम् । शमं कामशान्तिम् ॥
- १-६९-५९ दायादवान् पुत्रवान् ॥
- १-६९-६१ कारयित्वा कृत्वा ॥
- एकोनसप्ततितमोऽध्यायः ॥
६९ ॥

आदिपर्व - अध्याय ०७०

॥ श्रीः ॥

१.७०. अध्यायः ७०

Mahabharata - Adi Parva - Chapter Topics

ययात्युपाख्यानारम्भः ॥ १ ॥

सञ्जीवनीविद्यालाभार्थं देवैः शुक्रसमीपे कचस्य प्रेषणम् ॥ २ ॥

कचस्य शिष्यत्वेनाङ्गीकारः ॥ ३ ॥

दैत्यैर्हतस्य कचस्योज्जीवनम् ॥ ४ ॥
दैत्यैर्भस्मीकृत्य तन्मिश्रितसुराद्वारा स्वकुक्षिं प्रापितस्य कचस्य
शुक्रेण विद्यादानपूर्वकमुज्जीवनम् ॥ ५ ॥
शुक्रेण सुरापाननिषेधः ॥ ६ ॥

Mahabharata - Adi Parva - Chapter Text

१-७०-० (३१७९)
जनमेजय उवाच । १-७०-०क्ष् (३३४)
ययातिः पूर्वजोऽस्माकं दशमो यः प्रजापतेः ।
कथं स शुक्रतनयां लेभे परमदुर्लभाम् ॥ १-७०-१ (३१८०)
एतदिच्छाम्यहं श्रोतुं विस्तरेण तपोधन ।
आनुपूर्व्यां च मे शंस राज्ञो वंशकरान्पृथक् ॥ १-७०-२ (३१८१)
वैशम्पायन उवाच । १-७०-३क्ष् (३३५)
ययातिरासीन्नृपतिर्देवराजसमद्युतिः ।
तं शुक्रवृषपर्वाणौ वव्राते वै यथा पुरा ॥ १-७०-३ (३१८२)
तत्तेऽहं संप्रवक्ष्यामि पृच्छते जनमेजय ।
देवयान्याश्च संयोगं ययातेर्नाहुषस्य च ॥ १-७०-४ (३१८३)
सुराणामसुराणां च समजायत वै मिथः ।
ऐश्वर्यं प्रति संघर्षस्त्रैलोक्ये सचराचरे ॥ १-७०-५ (३१८४)
जिगीषया ततो देवा वव्रिरेऽङ्गिरसं मुनिम् ।
पौरोहित्येन याज्यार्थं काव्यं तूशनसं परे ॥ १-७०-६ (३१८५)
ब्राह्मणौ तावुभौ नित्यमन्योन्यस्पर्धिनौ भृशम् ।
तत्र देवा निजघ्नुर्यान्दानवान्युधि संगतान् ॥ १-७०-७ (३१८६)
तान्पुनर्जीवयामास काव्यो विद्याबलाश्रयात् ।
ततस्ते पुनरुत्थाय योधयांचक्रिरे सुरान् ॥ १-७०-८ (३१८७)
असुरास्तु निजघ्नुर्यान्सुरान्समरमूर्धनि ।
न तान्सञ्जीवयामास बृहस्पतिरुदारधीः ॥ १-७०-९ (३१८८)
न हि वेद स तां विद्यां यां काव्योवेत्ति वीर्यवान् ।
सञ्जीविनीं ततो देवा विषादमगमन्परम् ॥ १-७०-१० (३१८९)
ते तु देवा भयोद्विग्नाः काव्यादुशनसस्तदा ।
ऊचुः कचमुपागम्य ज्येष्ठं पुत्रं बृहस्पतेः ॥ १-७०-११ (३१९०)
भजमानान्भजस्वास्मान्कुरु नः साह्यमुत्तमम् ।
या सा विद्या निवसति ब्राह्मणेऽमिततेजसि ॥ १-७०-१२ (३१९१)
शुक्रे तामाहर क्षिप्रं भागभाङ्गो भविष्यसि ।
वृषपर्वसमीपे हि शक्यो द्रष्टुं त्वया द्विजः ॥ १-७०-१३ (३१९२)

रक्षते दानवांस्तत्र न स रक्षत्यदानवान् ।
 तमाराधयितुं शक्तो भवान्पूर्ववयाः कविम् ॥ १-७०-१४ (३१९३)
 देवयानीं च दयितां सुतां तस्य महात्मनः ।
 त्वमाराधयितुं शक्तो नान्यः कश्चन विद्यते ॥ १-७०-१५ (३१९४)
 शीलदाक्षिण्यमाधुर्यैराचारेण दमेन च ।
 देवयान्यां हि तुष्टायां विद्यां तां प्राप्स्यसि ध्रुवम् ॥ १-७०-१६ (३१९५)
 वैशम्पायन उवाच । १-७०-१७क्ष (३३६)
 तथेत्युक्त्वा ततः प्रायाद्बृहस्पतिसुतः कचः ।
 तदाऽभिपूजितो देवैः समीपे वृषपर्वणः ॥ १-७०-१७ (३१९६)
 स गत्वा त्वरितो राजन्देवैः संप्रेषितः कचः ।
 असुरेन्द्रपुरे शुक्रं दृष्ट्वा वाक्यमुवाच ह ॥ १-७०-१८ (३१९७)
 ऋषेरङ्गिरसः पौत्रं पुत्रं साक्षाद्बृहस्पतेः ।
 नाम्ना कच इति ख्यातं शिष्यं गृह्णात् मां भवान् ॥ १-७०-१९ (३१९८)
 ब्रह्मचर्यं चरिष्यामि त्वय्यहं परमं गुरौ ।
 अनुमन्यस्व मां ब्रह्मन्सहस्रं परिवत्सरान् ॥ १-७०-२० (३१९९)
 शुक्र उवाच । १-७०-२१क्ष (३३७)
 कच सुस्वागतं तेऽस्तु प्रतिगृह्णामि ते वचः ।
 अर्चयिष्येऽहमर्च्यं त्वामर्चितोऽस्तु बृहस्पतिः ॥ १-७०-२१ (३२००)
 वैशम्पायन उवाच । १-७०-२२क्ष (३३८)
 कचस्तु तं तथेत्युक्त्वा प्रतिजग्राह तद्व्रतम् ।
 आदिष्टं कविपुत्रेण शुक्रेणोशनसा स्वयम् ॥ १-७०-२२ (३२०१)
 व्रतस्य प्राप्तकालं स यथोक्तं प्रत्यगृह्णत ।
 आराधयन्नुपाध्यायं देवयानीं च भारत ॥ १-७०-२३ (३२०२)
 नित्यमाराधयिष्यंस्तां युवा यौवनगां मुनिः ।
 गायन्नृत्यन्वादयंश्च देवयानीमतोषयत् ॥ १-७०-२४ (३२०३)
 स शीलयन्देवयानीं कन्यां संप्राप्तयौवनाम् ।
 पुष्पैः फलैः प्रेषणैश्च तोषयामास भारत ॥ १-७०-२५ (३२०४)
 देवयान्यपि तं विप्रं नियमव्रतधारिणम् ।
 गायन्ती च ललन्ती च रहः पर्यचरत्तथा ॥ १-७०-२६ (३२०५)
 ग्गायन्तं चैव शुल्कं च दातारं प्रियवादिनम् ।
 नार्यो नरं कामयन्ते रूपिणं स्रग्विणं तथा ॥ १-७०-२७ (३२०६)
 पञ्चवर्षशतान्येवं कचस्य चरतो व्रतम् ।
 तत्रातीयुरथो बुद्ध्वा दानवास्तं ततः कचम् ॥ १-७०-२८ (३२०७)
 गा रक्षन्तं वने दृष्ट्वा रहस्येकममर्षिताः ।
 जघ्नुर्बृहस्पतेर्द्वेषाद्विद्यारक्षार्थमेव च ॥ १-७०-२९ (३२०८)
 हत्वा शालावृकेभ्यश्च प्रायच्छुल्लवशः कृतम् ।

ततो गावो निवृत्तास्ता अगोपाः स्वं निवेशनम् ॥ १-७०-३० (३२०९)
 सा दृष्ट्वा रहिता गाश्च कचेनाभ्यागता वनात् ।
 उवाच वचनं काले देवयान्यथ भारत ॥ १-७०-३१ (३२१०)
 देवयान्युवाच । १-७०-३२क्ष (३३९)
 आहुतं चाग्निहोत्रं ते सूर्यश्चास्तं गतः प्रभो ।
 अगोपाश्चागता गावः कचस्तात न दृश्यते ॥ १-७०-३२ (३२११)
 व्यक्तं हतो मृतो वापि कचस्तात भविष्यति ।
 तं विना न च जीवेयमिति सत्यं ब्रवीमि ते ॥ १-७०-३३ (३२१२)
 शुक्र उवाच । १-७०-३४क्ष (३४०)
 अयमेहीति संशब्द्य मृतं संजीवयाम्यहम् । १-७०-३४ (३२१३)
 वैशम्पायन उवाच ।
 ततः संजीविनीं विद्यां प्रयुज्य कचमाह्वयत् ॥ १-७०-३४क्ष (३४१)
 भित्त्वा भित्त्वा शरीराणि वृकाणां स विनिर्गतः ।
 आहूतः प्रादुरभवत्कचो हृष्टोऽथ विद्यया ॥ १-७०-३५ (३२१४)
 कस्माच्चिरायितोऽसीति पृष्टस्तामाह भार्गवीम् । १-७०-३६ (३२१५)
 कच उवाच ।
 समिधश्च कुशादीनि काष्ठभारं च भामिनि ॥ १-७०-३६क्ष (३४२)
 गृहीत्वा श्रमभारार्तो वटवृक्षं समाश्रितः ।
 गावश्च सहिताः सर्वा वृक्षच्छायामुपाश्रिताः ॥ १-७०-३७ (३२१६)
 असुरास्तत्र मां दृष्ट्वा कस्त्वमित्यभ्यचोदयन् ।
 बृहस्पतिसुतश्चाहं कच इत्यभिविश्रुतः ॥ १-७०-३८ (३२१७)
 इत्युक्तमात्रे मां हत्वा पेषीकृत्वा तु दानवाः ।
 दत्त्वा शालावृकेभ्यस्तु सुखं जग्मुः स्वमालयं ॥ १-७०-३९ (३२१८)
 आहूतो विद्यया भद्रे भार्गवेण महात्मना ।
 त्वत्समीपमिहायातः कथंचित्प्राप्तजीवितः ॥ १-७०-४० (३२१९)
 हतोऽहमिति चाचख्यौ पृष्टो ब्राह्मणकन्यया ।
 स पुनर्देवयान्योक्तः पुष्पाण्याहर मे द्विज ॥ १-७०-४१ (३२२०)
 वनं ययौ कचो विप्रो ददृशुर्दानवाश्च तम् ।
 पुनस्तं पेषयित्वा तु समुद्राम्भस्यमिश्रयन् ॥ १-७०-४२ (३२२१)
 चिरं गतं पुनः कन्या पित्रे तं संन्यवेदयत् ।
 विप्रेण पुनराहूतो विद्यया गुरुदेहजः ।
 पुनरावृत्य तद्वृत्तं न्यवेदयत तद्यथा ॥ १-७०-४३ (३२२२)
 ततस्तृतीयं हत्वा तं दग्ध्वा कृत्वा च चूर्णशः ।
 प्रायच्छन्ब्राह्मणायैव सुरायामसुरास्तथा ॥ १-७०-४४ (३२२३)
 गअपिबत्सुरया सार्धं कचभस्म भृगूद्वहः ।
 सा सायन्तनवेलायामगोपा गाः समागताः ॥ १-७०-४५ (३२२४)

देवयानी शङ्कमाना दृष्ट्वा पितरमब्रवीत् ।
 पुष्पाहारः प्रेषणकृत्कचस्तात न दृश्यते ॥ १-७०-४६ (३२२५)
 व्यक्तं हतो मृतो वापि कचस्तात भविष्यति ।
 तं विना न च जीवेयं कचं सत्यं ब्रवीमि ते ॥ १-७०-४७ (३२२६)
 ग्वैशम्पायन उवाच । १-७०-४८क्ष (३४३)
 श्रुत्वा पुत्रीवचः काव्यो मन्त्रेणाहूतवान्कचम् ।
 ज्ञात्वा बहिष्ठमज्ञात्वा स्वकुक्षिस्थं कचं नृप' ॥ १-७०-४८ (३२२७)
 शुक्र उवाच । १-७०-४९क्ष (३४४)
 बृहस्पतेः सुतः पुत्रि कचः प्रेतगतिं गतः ।
 विद्यया जीवितोऽप्येवं हन्यते करवाम किम् ॥ १-७०-४९ (३२२८)
 मैवं शुचो मा रुद देवयानि
 न त्वादृशी मर्त्यमनुप्रशोचते ।
 यस्यास्तव ब्रह्म च ब्राह्मणाश्च
 सेन्द्रा देवा वसवोऽथाश्विनौ च ॥ १-७०-५० (३२२९)
 सुरद्विषश्चैव जगच्च सर्व-
 मुपस्थाने सन्नमन्ति प्रभावात् ।
 अशक्योऽसौ जीवयितुं द्विजातिः
 संजीवितो वध्यते चैव भूयः ॥ १-७०-५१ (३२३०)
 देवयान्युवाच । १-७०-५२क्ष (३४५)
 यस्याङ्गिरा वृद्धतमः पितामहो
 बृहस्पतिश्चापि पिता तपोनिधिः ।
 ऋषेः पुत्रं तमथो वापि पौत्रं
 कथं न शोचेयमहं न रुद्याम् ॥ १-७०-५२ (३२३१)
 स ब्रह्मचारी च तपोधनश्च
 सदोत्थितः कर्मसु चैव दक्षः ।
 कचस्य मार्गं प्रतिपत्स्ये न भोक्ष्ये
 प्रियो हि मे तात कचोऽभिरूपः ॥ १-७०-५३ (३२३२)
 शुक्र उवाच । १-७०-५४क्ष (३४६)
 असंशयं मामसुरा द्विषन्ति
 ये शिष्यं मेऽनागसं सूदयन्ति ।
 अब्राह्मणं कर्तुमिच्छित रौद्रा-
 स्ते मां यथा व्यभिचरन्ति नित्यम् ।
 अप्यस्य पापस्य भवेदिहान्तः
 कं ब्रह्महत्या न दहेदपीन्द्रम् ॥ १-७०-५४ (३२३३)
 ग्वैशम्पायन उवाच । १-७०-५५क्ष (३४७)
 संचोदितो देवयान्या महर्षिः पुनराह्वयत् ।

संरम्भेणैव काव्यो हि बृहस्पतिसुतं कचम् ॥ १-७०-५५ (३२३४)
 कचोऽपि राजन्स महानुभावो
 विद्याबलाल्लब्धमतिर्महात्मा ।
 गुरोर्हि भीतो विद्यया चोपहूतः ।
 शनैर्वाक्यं जठरे व्याजहार ॥ १-७०-५६ (३२३५)
 गप्रसीद भगवन्मह्यं कचोऽहमभिवादये ।
 यथा बहुमतः पुत्रस्तथा मन्यतु मां भवान् ॥ १-७०-५७ (३२३६)
 वैशम्पायन उवाच । १-७०-५८क्ष (३४८)
 तमब्रवीत्केन पथोपनीत-
 स्त्वं चोदरे तिष्ठसि ब्रूहि विप्र ।
 अस्मिन्मुहूर्ते ह्यसुरान्विनाश्य
 गच्छामि देवानहमद्य विप्र ॥ १-७०-५८ (३२३७)
 कच उवाच । १-७०-५९क्ष (३४९)
 तव प्रसादान्न जहाति मां स्मृतिः
 स्मरामि सर्वं यच्च यथा च वृत्तम् ।
 नत्वेवं स्यात्तपसः संक्षयो मे
 ततः क्लेशं घोरमिमं सहामि ॥ १-७०-५९ (३२३८)
 असुरैः सुरायां भवतोऽस्मि दत्तो
 हत्वा दग्ध्वा चूर्णयित्वा च काव्य ।
 ब्राह्मीं मायां चासुरीं विप्र मायां
 त्वयि स्थिते कथमेवातिवर्तेत् ॥ १-७०-६० (३२३९)
 शुक्र उवाच । १-७०-६१क्ष (३५०)
 किं ते प्रियं करवाण्यद्य वत्से
 वधेन मे जीवितं स्यात्कचस्य ।
 नान्यत्र कुक्षर्मम भेदनेन
 दृश्येत्कचो मद्गतो देवयानि ॥ १-७०-६१ (३२४०)
 देवयान्युवाच । १-७०-६२क्ष (३५१)
 द्वौ मां शोकावग्निकल्पौ दहेतां
 कचस्य नाशस्तव चैवोपघातः ।
 कचस्य नाशे मम शर्म नास्ति
 तवोपघाते जीवितुं नास्मि शक्ता ॥ १-७०-६२ (३२४१)
 शुक्र उवाच । १-७०-६३क्ष (३५२)
 संसिद्धरूपोऽसि बृहस्पतेः सुत
 यत्त्वां भक्तं भजते देवयानी ।
 विद्यामिमां प्राप्नुहि जीवनीं त्वं
 न चेदिन्द्रः कचरूपी त्वमद्य ॥ १-७०-६३ (३२४२)

न निवर्तेत्पुनर्जीवन्कश्चिदन्यो ममोदरात् ।
 ब्राह्मणं वर्जयित्वैकं तस्माद्विद्यामवाप्नुहि ॥ १-७०-६४ (३२४३)
 पुत्रो भूत्वा भावय भावितो मा-
 मस्मद्देहादुपनिष्क्रम्य तात ।
 समीक्षेथा धर्मवतीमवेक्षां
 गुरोः सकाशात्प्राप्य विद्यां सविद्यः ॥ १-७०-६५ (३२४४)
 वैशम्पायन उवाच । १-७०-६६क्ष् (३५३)
 गुरोः सकाशात्समवाप्य विद्यां
 भित्त्वा कुक्षिं निर्विचक्राम विप्रः ।
 कचोऽभिरूपस्तत्क्षणाद्ब्राह्मणस्य
 शुक्लात्यये पौर्णमास्यामिवेन्दुः ॥ १-७०-६६ (३२४५)
 दृष्ट्वा च तं पतितं ब्रह्मराशि-
 मुत्थापयामास मृतं कचोऽपि ।
 विद्यां सिद्धां तामवाप्याभिवाद्य
 ततः कचस्तं गुरुमित्युवाच ॥ १-७०-६७ (३२४६)
 यः श्रोत्रयोरमृतं सन्निषिञ्चे-
 द्विद्यामविद्यस्य यथा त्वमार्यः ।
 तं मन्येऽहं पितरं मातरं च
 तस्मै न द्रुह्येत्कृतमस्य जानन् ॥ १-७०-६८ (३२४७)
 ऋतस्य दातारमनुत्तमस्य
 निधिं निधीनामपि लब्धविद्याः ।
 ये नाद्रियन्ते गुरुमर्चनीयं
 पापाँल्लोकांस्ते व्रजन्त्यप्रतिष्ठाः ॥ १-७०-६९ (३२४८)
 वैशम्पायन उवाच । १-७०-७०क्ष् (३५४)
 सुरापानाद्ब्रुचनं प्राप्य विद्वा-
 न्संज्ञानाशं चैव महातिघोरम् ।
 दृष्ट्वा कचं चापि तथाभिरूपं
 पीतं तदा सुरया मोहितेन ॥ १-७०-७० (३२४९)
 समन्युरुत्थाय महानुभाव-
 स्तदोशना विप्रहितं चिकीर्षुः ।
 सुरापानं प्रति संजातमन्युः
 काव्यः स्वयं वाक्यमिदं जगाद ॥ १-७०-७१ (३२५०)
 यो ब्राह्मणोऽद्यप्रभृतीह कश्चि-
 न्मोहात्सुरां पास्यति मन्दबुद्धिः ।
 अपेतधर्मा ब्रह्महा चैव स स्या-
 दस्मिँल्लोके गर्हितः स्यात्परे च ॥ १-७०-७२ (३२५१)

मया चैतां विप्रधर्मोक्तिसीमां
मर्यादां वै स्थापितां सर्वलोके ।
सन्तो विप्राः शुश्रुवांसो गुरुणां
देवा लोकाश्चोपशृण्वन्तु सर्वे ॥ १-७०-७३ (३२५२)
वैशम्पायन उवाच । १-७०-७४क्ष् (३५५)
इतीदमुक्त्वा स महानुभाव-
स्तपोनिधीनां निधिरप्रमेयः ।
तान्दानवान्दैवविमूढबुद्धी-
निदं समाहूय वचोऽभ्युवाच ॥ १-७०-७४ (३२५३)
आचक्षे वो दानवा बालिशाः स्थ
सिद्धः कचो वत्स्यति मत्सकाशे ।
सञ्जीविनीं प्राप्य विद्यां महात्मा
तुल्यप्रभावो ब्राह्मणो ब्रह्मभूतः ॥ १-७०-७५ (३२५४)
ग्योऽकार्षीद्दुष्करं कर्म देवानां कारणात्कचः ।
न तत्किर्तिर्जरां गच्छेद्याज्ञीयञ्च भविष्यति ॥ १-७०-७६ (३२५५)
वैशम्पायन उवाच । १-७०-७७क्ष् (३५६)
एतावदुक्त्वा वचनं विरराम स भार्गवः ।
दानवा विस्मयाविष्टाः प्रययुः स्वं निवेशनम् ॥ १-७०-७७ (३२५६)
गुरोरुष्य सकाशे तु दश वर्षशतानि सः ।
अनुज्ञातः कचो गन्तुमियेष त्रिदशालयम् ॥ १-७०-७८ (३२५७)

इति श्रीमन्मेहाभारते आदिपर्वणि संभवपर्वणि सप्ततितमोऽध्यायः ॥ ७० ॥

Mahabharata - Adi Parva - Chapter Footnotes

- १-७०-३ विप्रदानवौ वव्राते जामातृत्वेनेति शेषः ॥
१-७०-२५ प्रेषणैः प्रेष्यत्वादिभिः ॥
१-७०-३१ उवाच शुक्रं प्रति ॥
१-७०-३९ पेषः पिष्टम् । पिष्टीकृत्येत्यर्थः ॥
१-७०-४३ गुरुदेहजः कचः । आवृत्य आगत्य । तद्वृत्तमसुरचेष्टितम् ॥
१-७०-४४ ब्राह्मणाय शुक्राय ॥
१-७०-५० मर्त्यं त्वं तु मत्प्रभावादमरकल्पासि । ब्रह्म वेदः तस्य
नमनं स्वार्थप्रकाशेन ॥
१-७०-६० चाद्वैवीं मायां । मायात्रयविदि त्वयि सति को देवोऽसुरो
ब्राह्मणो वाऽतिक्रामेदतस्त्वदुदरभेदनं मम दुःसाध्यमेवेति भावः ॥
१-७०-६५ भावय जीवय भावितो मया जीवितः । कृतघ्नो मा भूरिति भावः ॥
१-७०-६६ शुक्लस्याहो रवेर्वा अत्यये शुक्लात्यये ॥

१-७०-६९ ऋतस्य वेदस्य । निधीनां विद्यानां निधिमाश्रयम् । प्रतिष्ठा
विद्याफलं तच्छून्या अप्रतिष्ठाः ॥

सप्ततितमोऽध्यायः ॥

७० ॥

आदिपर्व - अध्याय ०७१

॥ श्रीः ॥

१.७१. अध्यायः ७१

Mahabharata - Adi Parva - Chapter Topics

स्वपाणिग्रहणार्थं प्रार्थितवत्या देवयान्या कचस्य विवादः ॥ १ ॥

कचदेवयान्योः परस्परशापदानम् ॥ २ ॥

Mahabharata - Adi Parva - Chapter Text

१-७१-० (३२५८)

वैशम्पायन उवाच । १-७१-०क्ष् (३५७)

समावृतव्रतं तं तु विसृष्टं गुरुणा कचम् ।

प्रस्थितं त्रिदशावासं देवयान्यब्रवीदिदम् ॥ १-७१-१ (३२५९)

ऋषेरङ्गिरसः पौत्र वृत्तेनाभिजनेन च ।

भ्राजसे विद्यया चैव तपसा च दमेन च ॥ १-७१-२ (३२६०)

ऋषिर्यथाङ्गिरा मान्यः पितुर्मम महायशाः ।

तथा प्रान्यश्च पूज्यश्च मम भूयो बृहस्पतिः ॥ १-७१-३ (३२६१)

एवं ज्ञात्वा विजानीहि यद्ब्रवीमि तपोधन ।

व्रतस्थे नियमोपेते यथा वर्ताम्यहं त्वयि ॥ १-७१-४ (३२६२)

स समावृतविद्यो मां भक्तां भजितुमर्हसि ।

गृहाण पाणिं विधिवन्मम मन्त्रपुरस्कृतम् ॥

कच उवाच । १-७१-५ (३२६३)

पूज्यो मान्यश्च भगवान्यथा तव पिता मम ।

तथा त्वमनवद्याङ्गि पूजनीयतरा मम ॥ १-७१-६ (३२६४)

प्राणेभ्योऽपि प्रियतरा भार्गवस्य महात्मनः ।

त्वं भत्रे धर्मतः पूज्या गुरुपुत्री सदा मम ॥ १-७१-७ (३२६५)

यथा मम गुरुर्नित्यं मान्यः शुक्रः पिता तव ।

देवयानि तथैव त्वं नैवं मां वक्तुमर्हसि ॥ १-७१-८ (३२६६)

देवयान्युवाच । १-७१-९क्ष् (३५८)

गुरुपुत्रस्य पुत्रो वै न त्वं पुत्रश्च मे पितुः ।

तस्मात्पूज्यश्च मान्यश्च ममापि त्वं द्विजोत्तम ॥ १-७१-९ (३२६७)

असुरैर्हन्यमाने च कच त्वयि पुनःपुनः ।
 तदाप्रभृति या प्रीतिस्तां त्वमद्य स्मरस्व मे ॥ १-७१-१० (३२६८)
 सौहार्दे चानुरागे च वेत्थ मे भक्तिमुत्तमाम् ।
 न मामर्हसि धर्मज्ञ त्यक्तुं भक्तामनागसम् ॥ १-७१-११ (३२६९)
 कच उवाच । १-७१-१२क्ष् (३५९)
 अनियोज्ये नियोक्तुं मां देवयानि न चार्हसि ।
 प्रसीद सुभ्रु त्वं मह्यं गुरोर्गुरुतरा शुभे ॥ १-७१-१२ (३२७०)
 यत्रोषितं विशालाक्षि त्वया चन्द्रनिभानने ।
 तत्राहमुषितो भद्रे कुक्षौ काव्यस्य भामिनि ॥ १-७१-१३ (३२७१)
 भगिनी धर्मतो मे त्वं मैवं वोचः सुमध्यमे ।
 सुखमस्म्युषितो भद्रे न मन्युर्विद्यते मम ॥ १-७१-१४ (३२७२)
 आपृच्छे त्वां गमिष्यामि शिवमाशंस मे पथि ।
 अविरोधेन धर्मस्य स्मर्तव्योऽस्मि कथान्तरे ।
 अप्रमत्तोत्थिता नित्यमाराधय गुरुं मम ॥ १-७१-१५ (३२७३)
 देवयान्युवाच । १-७१-१६क्ष् (३६०)
 यदि मां धर्मकामार्थे प्रत्याख्यास्यसि याचितः ।
 ततः कच न ते विद्या सिद्धिमेषा गमिष्यति ॥ १-७१-१६ (३२७४)
 कच उवाच । १-७१-१७क्ष् (३६१)
 गुरुपुत्रीति कृत्वाऽहं प्रत्याचक्षे न दोषतः ।
 गुरुणा चाननुज्ञातः काममेवं शपस्व माम् ॥ १-७१-१७ (३२७५)
 आर्षं धर्मं ब्रुवाणोऽहं देवयानि यथा त्वया ।
 शप्तो ह्यनर्हः शापस्य कामतोऽद्य न धर्मतः ॥ १-७१-१८ (३२७६)
 तस्माद्भवत्या यः कामो न तथा स भविष्यति ।
 ऋषिपुत्रो न ते कश्चिज्जातु पाणिं ग्रहीष्यति ॥ १-७१-१९ (३२७७)
 फलिष्यति न ते विद्या यत्त्वं मामात्थ तत्तथा ।
 अध्यापयिष्यामि तु यं तस्य विद्या फलिष्यति ॥ १-७१-२० (३२७८)
 वैशम्पायन उवाच । १-७१-२१क्ष् (३६२)
 एवमुक्त्वा द्विजश्रेष्ठो देवयानीं कचस्तदा ।
 त्रिदशेशालयं शीघ्रं जगाम द्विजसत्तमः ॥ १-७१-२१ (३२७९)
 तमागतमभिप्रेक्ष्य देवा इन्द्रपुरोगमाः ।
 बृहस्पतिं सभाज्येदं कचं वचनमब्रुवन् ॥ १-७१-२२ (३२८०)
 देवा ऊचुः । १-७१-२३क्ष् (३६३)
 यत्त्वयास्मद्वितं कर्म कृतं वै परमाद्भुतम् ।
 न ते यशः प्रणशिता भागभाक्व भविष्यसि ॥ १-७१-२३ (३२८१)

इति श्रीमन्महाभारते आदिपर्वणि संभवपर्वणि एकसप्ततितमोऽध्यायः

॥ ७१ ॥

Mahabharata - Adi Parva - Chapter Footnotes

१-७१-१ समावृत्तव्रतं समाप्तव्रतम् ॥
१-७१-२ गुरुः पुत्रो यस्य अङ्गिरसः पुत्रः पौत्रः ॥
१-७१-३ उत्थिता अनलसा ॥
१-७१-४ अननुज्ञातस्त्वदुक्तकार्ये ॥
१-७१-५ प्रणशिता प्रणङ्कष्यति ॥
एकसप्ततितमोऽध्यायः ॥
७१ ॥

आदिपर्व - अध्याय ०७२

॥ श्रीः ॥

१.७२. अध्यायः ७२

Mahabharata - Adi Parva - Chapter Topics

स्वर्गप्रत्यागतात्कचात्संजीविन्यध्ययनेन देवानां कृतार्थता ॥ १ ॥
शुक्रवृषपर्वणोर्विरोधोत्पादनार्थमिन्द्रकृतं कन्यानां
वस्त्रमिश्रणम् ॥ २ ॥
वस्त्रमिश्रणेन शर्मिष्ठादेवयान्योर्विरोधः ॥ ३ ॥
शर्मिष्ठया कूपे प्रक्षिप्ताया देवयान्या ययातिना कूपादुद्धरणम् ॥ ४ ॥
शुक्रस्य कूपसमीपागमनं देवयानीसान्त्वनं च ॥ ५ ॥

Mahabharata - Adi Parva - Chapter Text

१-७२-० (३२८२)
वैशम्पायन उवाच । १-७२-०क्ष् (३६४)
कृतविद्ये कचे प्राप्ते हृष्टरूपा दिवोकसः ।
कचादधीत्य तां विद्यां कृतार्था भरतर्षभ ॥ १-७२-१ (३२८३)
सर्व एव समागम्य शतक्रतुमथाब्रुवन् ।
कालस्ते विक्रमस्याद्य जहि शत्रून्पुरन्दर ॥ १-७२-२ (३२८४)
वैशम्पायन उवाच । १-७२-३क्ष् (३६५)
एवमुक्तस्तु सहितैस्त्रिदशैर्मघवांस्तदा ।
तथेत्युक्त्वा प्रचक्राम सोऽपश्यत वने स्त्रियः ॥ १-७२-३ (३२८५)
क्रीडन्तीनां तु कन्यानां वने चैत्ररथोपमे ।
वायुभूतः स वस्त्राणि सर्वाण्येव व्यमिश्रयत् ॥ १-७२-४ (३२८६)
ततो जलात्समुत्तीर्य कन्यास्ताः सहितास्तदा ।

वस्त्राणि जगृहस्तानि यथाऽऽसन्नान्यनेकशः ॥ १-७२-५ (३२८७)
 तत्र वासो देवयानयाः शर्मिष्ठा जगृहे तदा ।
 व्यतिमिश्रमजानन्ती दुहिता वृषपर्वणः ॥ १-७२-६ (३२८८)
 ततस्तयोर्मिथस्तत्र विरोधः समजायत ।
 देवयान्याश्च राजेन्द्र शर्मिष्ठायाश्च तत्कृते ॥ १-७२-७ (३२८९)
 देवयान्युवाच । १-७२-८क्ष् (३६६)
 कस्माद्गृह्णासि मे वस्त्रं शिष्या भूत्वा ममासुरि ।
 समुदाचारहीनाया न ते साधु भविष्यति ॥ १-७२-८ (३२९०)
 सर्मिष्ठोवाच । १-७२-९क्ष् (३६७)
 आसीनं च शयानं च पिता ते पितरं मम ।
 स्तौतिबन्दीव चाभीक्ष्णं नीचैः स्थित्वा विनीतवत् ॥ १-७२-९ (३२९१)
 याचतस्त्वं हि दुहिता स्तुवतः प्रतिगृह्णतः ।
 सुताहं स्तूयमानस्य ददतोऽप्रतिगृह्णतः ॥ १-७२-१० (३२९२)
 आदुन्वस्व विदुन्वस्व द्रुह्य कुप्यस्व याचकि ।
 अनायुधा सायुधाया रिक्ता क्षुभ्यसि भिक्षुकि ॥ १-७२-११ (३२९३)
 लप्स्यसे प्रतियोद्धारं न हि त्वां गणयाम्यहम् ।
 गप्रतिकूलं वदसि चेदितः प्रभृति याचकि ॥ १-७२-१२ (३२९४)
 वैशम्पायन उवाच । १-७२-१३क्ष् (३६८)
 समुच्छ्रयं देवयानीं गतां सक्तां च वाससि ।
 शर्मिष्ठा प्राक्षिपत्कूपे ततः स्वपुरमागमत् ।
 हतेयमिति विज्ञाय शर्मिष्ठा पापनिश्चया ॥ १-७२-१३ (३२९५)
 अनवेक्ष्य ययौ वेश्म क्रोधवेगपरायणा ।
 गप्रविश्य स्वगृहं स्वस्था धर्ममासुरमास्थिता ।
 अथ तं देशमभ्यागाद्ययातिर्नहुषात्मजः ॥ १-७२-१४ (३२९६)
 श्रान्तयुग्यः श्रान्तहयो मृगलिप्सुः पिपासितः ।
 स नाहुषः प्रेक्षमाण उदपानं गतोदकम् ॥ १-७२-१५ (३२९७)
 ददर्श राजा तां तत्र कन्यामग्निशिखामिव ।
 तामपृच्छत्स दृष्ट्वैव कन्याममरवर्णिनीम् ॥ १-७२-१६ (३२९८)
 सान्त्वयित्वा नृपश्रेष्ठः साम्ना परमवल्गुना ।
 का त्वं ताम्रनखी श्यामा सुमृष्टमणिकुण्डला ॥ १-७२-१७ (३२९९)
 दीर्घं ध्यायसि चात्यर्थं कस्माच्छ्रवसिषि चातुरा ।
 कथं च पतिताऽस्यस्मिन्कूपे वीरुत्तृणावृते ॥ १-७२-१८ (३३००)
 दुहिता चैव कस्य त्वं वद सत्यं सुमध्यमे । १-७२-१९ (३३०१)
 देवयान्युवाच ।
 योऽसौ देवैर्हतान्दैत्यानुत्थापयति विद्यया ॥ १-७२-२०क्ष् (३६९)
 तस्य शुक्रस्य कन्याहं स मां नूनं न बुध्यते ।

एष मे दक्षिणो राजन्पाणिस्ताम्रनखाङ्गुलिः ॥ १-७२-२० (३३०२)
 समुद्धर गृहीत्वा मां कुलीनस्त्वं हि मे मतः ।
 जानामि हि त्वां संशान्तं वीर्यवन्तं यशस्विनम् ॥ १-७२-२१ (३३०३)
 तस्मान्मां पतितामस्मात्कूपादुद्धर्तुमर्हसि । १-७२-२२ (३३०४)
 वैशम्पायन उवाच ।
 तामथो ब्राह्मणीं कन्यां विज्ञायनहुषात्मजः ॥ १-७२-२२क्ष (३७०)
 गृहीत्वा दक्षिणे पाणावुज्जहार ततोऽवटात् ।
 उद्धृत्य चैनां तरसा तस्मात्कूपान्नराधिपः ॥ १-७२-२३ (३३०५)
 गययातिरुवाच । १-७२-२४क्ष (३७१)
 गच्छ भद्रे यथाकामं न भयं विद्यते तव ।
 इत्युच्यमाना नृपतिं देवयानीदमुत्तरम् ॥ १-७२-२४ (३३०६)
 उवाच मामुपादाय गच्छ शीघ्रं प्रियो हि मे ।
 गृहीताहं त्वया पाणौ तस्माद्गता भविष्यसि ॥ १-७२-२५ (३३०७)
 इत्येवमुक्तो नृपतिराह क्षत्रकुलोद्भवः ।
 त्वं भद्रे ब्राह्मणी तस्मान्मया नार्हसि सङ्गमम् ॥ १-७२-२६ (३३०८)
 सर्वलोकगुरुः काव्यस्त्वं तस्य दुहिता शुभे ।
 तस्मादपि भयं मेऽद्य ततः कल्याणि नार्हसि ॥ १-७२-२७ (३३०९)
 देवयान्युवाच । १-७२-२८क्ष (३७२)
 यदि मद्बचनान्नाद्य मां नेच्छसि नराधिप ।
 त्वामेव वरये पित्रा तस्माल्लप्स्यसि गच्छ हि ॥ १-७२-२८ (३३१०)
 वैशम्पायन उवाच । १-७२-२९क्ष (३७३)
 आमन्त्रयित्वा सुश्रोणीं ययातिः स्वपुरं ययौ ।
 गते तु नाहुषे तस्मिन्देवयान्यप्यनिन्दिता ॥ १-७२-२९ (३३११)
 क्वचिद्गत्वा च रुदती वृक्षमाश्रित्य धिष्ठिता ।
 ततश्चिरायमाणायां दुहितर्यथ भार्गवः ॥ १-७२-३० (३३१२)
 संस्मृत्योवाच धात्रीं तां दुहितुः स्नेहविक्लवः ।
 धात्रि त्वमानय क्षिप्रं देवयानीं समुध्यमाम् ॥ १-७२-३१ (३३१३)
 इत्युक्तमात्रे सा धात्री त्वरिताऽऽनयितुं गता ।
 यत्रयत्र सशीभिः सा गता पदममार्गत ॥ १-७२-३२ (३३१४)
 सा ददर्श तथा दीनां श्रमातां रुदतीं स्थिताम् ।
 वृत्तान्तं किमिदं भद्रे शीघ्रं वद पिताह्वयत् ॥ १-७२-३३ (३३१५)
 एवमुक्ताह धात्रीं तां शर्मिष्ठावृजिनं कृतम् ।
 उवाच शोकसंतप्ता घूर्णिकामागतां पुरः ॥ १-७२-३४ (३३१६)
 देवयान्युवाच । १-७२-३५क्ष (३७४)
 त्वरितं घूर्णिके गच्छ शीघ्रमाचक्ष्व मे पितुः ॥ १-७२-३५ (३३१७)
 नेदानीं संप्रवेक्ष्यामि नगरं वृषपर्वणः । १-७२-३६ (३३१८)

वैशम्पायन उवाच ।
 सा तत्र त्वरितं गत्वा घूर्णिकाऽसुरमन्दिरम् ॥ १-७२-३६क्ष (३७५)
 दृष्ट्वा काव्यमुवाचेदं संभ्रमाविष्टचेतना ।
 आचक्षे महाप्राज्ञं देवयानीं वने हताम् ॥ १-७२-३७ (३३१९)
 शर्मिष्ठया महाभाग दुहित्रा वृषपर्वणः ।
 श्रुत्वा दुहितरं काव्यस्तत्र शर्मिष्ठया हताम् ॥ १-७२-३८ (३३२०)
 त्वरया निर्ययौ दुःखान्मार्गमाणः सुतां वने ।
 दृष्ट्वा दुहितरं काव्यो देवयानीं ततो वने ॥ १-७२-३९ (३३२१)
 बाहुभ्यां संपरिष्वज्य दुःखितो वाक्यमब्रवीत् ।
 आत्मदोषैर्नियच्छन्ति सर्वे दुःखसुखे जनाः ॥ १-७२-४० (३३२२)
 मन्ये दुश्चरितं तेऽस्ति यस्येयं निष्कृतिः कृता । १-७२-४१ (३३२३)
 देवयान्युवाच ।
 निष्कृतिर्मेऽस्तु वा मास्तु शृणुष्वावहितो मम ॥ १-७२-४१क्ष (३७६)
 शर्मिष्ठया यदुक्ताऽस्मि दुहित्रा वृषपर्वणः ॥
 सत्यं किलैतत्सा प्राह दैत्यानामसि गायनः ॥ १-७२-४२ (३३२४)
 एवं हि मे कथयति शर्मिष्ठा वार्षपर्वणी ।
 वचनं तीक्ष्णपरुषं क्रोधरक्तेक्षणा भृशम् ॥ १-७२-४३ (३३२५)
 स्तुवतो दुहिता नित्यं याचतः प्रतिगृह्णतः ।
 अहं तु स्तूयमानस्य ददतोऽप्रतिगृह्णतः ॥ १-७२-४४ (३३२६)
 इदं मामाह शर्मिष्ठा दुहिता वृषपर्वणः ।
 क्रोधसंरक्तनयना दर्पपूर्णा पुनः पुनः ॥ १-७२-४५ (३३२७)
 यद्यहं स्तुवतस्तात दुहिता प्रतिगृह्णतः ।
 प्रसादयिष्ये शर्मिष्ठामित्युक्ता तु सखी मया ॥ १-७२-४६ (३३२८)
 गउक्ताप्येवं भृशं मां सा निगृह्य विजने वने ।
 कूपे प्रक्षेपयामास प्रक्षिप्य गृहमागमत् ॥ १-७२-४७ (३३२९)
 शुक्र उवाच । १-७२-४८क्ष (३७७)
 स्तुवतो दुहिता न त्वं याचतः प्रतिगृह्णतः ।
 अस्तोतुः स्तूयमानस्य दुहिता देवयान्यसि ॥ १-७२-४८ (३३३०)
 वृषपर्वेव तद्वेद शक्रो राजा च नाहुषः ।
 अचिन्त्यं ब्रह्म निर्द्वन्द्वमैश्वरं हि बलं मम ॥ १-७२-४९ (३३३१)
 गजानामि जीविनीं विद्यां लोकेस्मिञ्शाश्वतीं ध्रुवम् ।
 मृतः संजीवते जन्तुर्यया कमललोचने ॥ १-७२-५० (३३३२)
 कल्थनं स्वगुणानां च कृत्वा तप्यति सज्जनः ।
 ततो वक्तुमशक्तोऽस्मि त्वं मे जानासि यद्वलम् ॥ १-७२-५१ (३३३३)
 तसमादुत्तिष्ठ गच्छामः स्वगृहं कुलनन्दिनि ।
 क्षमां कृत्वा विशालाक्षि क्षमासारा हि साधवः ॥ १-७२-५२ (३३३४)

यच्च किञ्चित्सर्वगतं भूमौ वा यदि वा दिवि ।
तस्याहमीश्वरो नित्यं तुष्टेनोक्तः स्वयंभुवा ॥ १-७२-५३ (३३३५)
अहं जलं विमुञ्चामि प्रजानां हितकाम्यया ।
पुष्णाम्यौषधयः सर्वा इति सत्यं ब्रवीमि ते ॥ १-७२-५४ (३३३६)
वैशम्पायन उवाच । १-७२-५५क्ष् (३७८)
एवं विषादमापन्नां मन्युना संप्रपीडिताम् ।
वचनैर्मधुरैः श्लक्ष्णैः सान्त्वयामास तां पिता ॥ १-७२-५५ (३३३७)

इति श्रीमन्महाभारते आदिपर्वणि संभवपर्वणि द्विसप्ततितमोऽध्यायः
॥ ७२ ॥

Mahabharata - Adi Parva - Chapter Footnotes

१-७२-३ प्रचक्राम भूतलं प्रतीति शेषः ॥
१-७२-८ समुदाचारः सदाचारः ॥
१-७२-११ आदुन्वस्व आभिमुख्येन वक्षस्ताडनादिना संतापं प्राप्नुहि
। विदुन्वस्व पांसुषु लुण्ठनादिना । द्रुह्य द्रोहं चिरकालिकं क्रोधं
कुरु । कुप्यस्व सद्यः परानिष्टफलो यत्नः कोपस्तं कुरु । रिक्ता
दरिद्रा ॥
१-७२-१२ प्रतियोद्धारं प्रहर्तारम् ॥
१-७२-१५ युग्या रथवाहकाः । हयाः केवलाश्वाः । उदकं
पीयतेस्मादित्युदपानं कूपः ॥
१-७२-२३ अवटाङ्गर्तात् ॥
१-७२-३४ घूर्णिकां दासीम् ॥
१-७२-३७ हतां ताडिताम् ॥
१-७२-४० नियच्छन्ति प्रयच्छन्ति प्राप्नुवन्तीति भावः ॥
१-७२-४१ एतदेवाह मन्ये इति । निष्कृतिः फलभोगेन निरसनम् ॥
१-७२-४५ इदं पूर्वोक्तम् ॥
१-७२-४९ नाहुषो ययातिः । मम ऐश्वरं निद्वन्द्वमप्रतिपक्षं बलमस्ति ॥
द्विसप्ततितमोऽध्यायः ॥
७२ ॥

आदिपर्व - अध्याय ०७३

॥ श्रीः ॥

१.७३. अध्यायः ७३

Mahabharata - Adi Parva - Chapter Topics

शुक्रदेवयानीसंवादः ॥ १ ॥

१-७३-० (३३३८)

शुक्र उवाच । १-७३-०क्ष् (३७९)

यः परेषां नरो नित्यमतिवादांस्तितिक्षते ।

देवयानि विजानीहि तेन सर्वमिदं जितम् ॥ १-७३-१ (३३३९)

यः समुत्पतितं क्रोधं निगृह्णाति इयं यथा ।

स यन्तेत्युच्यते सद्भिर्न यो रश्मिषु लम्बते ॥ १-७३-२ (३३४०)

यः समुत्पतितं क्रोधमक्रोधेन निरस्यति ।

देवयानि विजानीहि तेन सर्वमिदं जितम् ॥ १-७३-३ (३३४१)

यः समुत्पतितं क्रोधं क्षमयेह निरस्यति ।

यथोरगस्त्वचं जीर्णां स वै पुरुष उच्यते ॥ १-७३-४ (३३४२)

यः संधारयते मन्युं योऽतिवादांस्तितिक्षते ।

यश्च तप्तो न तपति दृढं सोऽर्थस्य भाजनम् ॥ १-७३-५ (३३४३)

यो यजेदपरिश्रान्तो मासिमासि शतं समाः ।

न क्रुद्धयेद्यश्च सर्वस्य तयोरक्रोधनोऽधिकः ॥ १-७३-६ (३३४४)

गत्स्मादक्रोधनः श्रेष्ठः कामक्रोधौ विगर्हितौ ।

क्रुद्धस्य निष्फलान्येव दानयज्ञतपांसि च ॥ १-७३-७ (३३४५)

तस्मादक्रोधने यज्ञतपोदानफलं महत् ।

भवेदसंशयं भद्रे नेतरस्मिन्कदाचन ॥ १-७३-८ (३३४६)

न यतिर्न तपस्वी च न यज्वा न च धर्मभाक् ।

क्रोधस्य यो वशं गच्छेत्तस्य लोकद्वयं न च ॥ १-७३-९ (३३४७)

पुत्रो भृत्यः सुहृद्भ्राता भार्या धर्मश्च सत्यता ।

तस्यैतान्यपयास्यन्ति क्रोधशीलस्य निश्चितम् ॥ १-७३-१० (३३४८)

यत्कुमाराः कुमार्यश्च वैरं कुर्युरचेतसः ।

न तत्प्राज्ञोऽनुकुर्वीत न विदुस्ते बलाबलम् ॥ १-७३-११ (३३४९)

देवयान्युवाच । १-७३-१२क्ष् (३८०)

वेदाहं तात बालाऽपि धर्माणां यदिहान्तरम् ।

अक्रोधे चातिवादे च वेद चापि बलाबलम् ॥ १-७३-१२ (३३५०)

गस्ववृत्तिमननुष्ठाय धर्ममुत्सृज्य तत्त्वतः ।

शिष्यस्याशिष्यवृत्तेस्तु न क्षन्तव्यं बुभूषता ॥ १-७३-१३ (३३५१)

ग्रेष्यः शिष्यः स्ववृत्तिं हि विसृज्य विफलं गतः ।

तस्मात्संकीर्णवृत्तेषु वासो मम न रोचते ॥ १-७३-१४ (३३५२)

पुमांसो ये हि निन्दन्ति वृत्तेनाभिजनेन च ।

न तेषु निवसेत्प्राज्ञः श्रेयोऽर्थी पापबुद्धिषु ॥ १-७३-१५ (३३५३)

ये त्वेनमभिजानन्ति वृत्तेनाभिजनेन वा ।
 तेषु साधुषु वस्तव्यं स वासः श्रेष्ठ उच्यते ॥ १-७३-१६ (३३५४)
 गसुयन्त्रितपरा नित्यं विहीनाश्च धनैर्वराः ।
 दुर्वृत्ताः पापकर्माणश्चण्डाला धनिनोपि च ॥ १-७३-१७ (३३५५)
 नैव जात्या हि चण्डालाः स्वकर्मविहितैर्विना ।
 धनाभिजनविद्यासु सक्ताश्चण्डालधर्मिणः ॥ १-७३-१८ (३३५६)
 अकारणाश्च द्वेष्यन्ति परिवादं वदन्ति ते ।
 साधोस्तत्र न वासोस्ति पापिभिः पापतां व्रजेत् ॥ १-७३-१९ (३३५७)
 सुकृते दुष्कृते वापि यत्र सज्जति यो नरः ।
 ध्रुवं रतिर्भवेत्तस्य तस्माद्द्वेषं न रोचयेत् ॥ १-७३-२० (३३५८)
 वाग्दुरुक्तं महाघोरं दुहितुर्वृषपर्वणः ।
 मम मथ्नाति हृदयमग्निकाम इवारणिम् ॥ १-७३-२१ (३३५९)
 न ह्यतो दुष्करतरं मन्ये लोकेष्वपि त्रिषु ।
 यः सपत्नश्रियं दीप्तां हीनश्रीः पर्युपासते ॥ १-७३-२२ (३३६०)
 मरणं शोभनं तस्य इति विद्वज्जना विदुः ।
 गअवमानमवाप्नोति शनैर्नीचसमागमात् ॥ १-७३-२३ (३३६१)
 अतिवादा वक्त्रतो निःसरन्ति
 यैराहतः शोचति रात्र्यहानि ।
 परस्य वै मर्मसु ते पतन्ति
 तस्माद्धीरो नैव मुच्येत्परेषु ॥ १-७३-२४ (३३६२)
 निरोहेदायुधैश्छिन्नं संरोहेद्गन्धमाग्निना ।
 वाक्क्षतं च न संरोहेदाशरीरं शरीरिणाम् ॥ १-७३-२५ (३३६३)
 संरोहित शरैर्विद्धं नवं परशुना हतम् ।
 वाचा दुरुक्तं बीभत्सं न संरोहेत वाक्क्षतम् ॥ १-७३-२६ (३३६४)

इति श्रीमन्महाभारते आदिपर्वणि संभवपर्वणि त्रिसप्ततितमोऽध्यायः
 ॥ ७३ ॥

Mahabharata - Adi Parva - Chapter Footnotes

१-७३-२ रश्मिषु क्रोधफलभूतास्वापत्सु । पक्षे स्पष्टोऽर्थः ॥

१-७३-३ अक्रोधेन क्रोधविरोधिना सहनेन ॥

त्रिसप्ततितमोऽध्यायः ॥

७३ ॥

आदिपर्व - अध्याय ०७४

॥ श्रीः ॥

१.७४. अध्यायः ७४

Mahabharata - Adi Parva - Chapter Topics

शुक्रवृषपर्वणोः संवादः ॥ १ ॥

शुक्रकोपशान्तये वृषपर्वनियोगात् शर्मिष्ठया

देवयानीदास्याङ्गीकारः ॥ २ ॥

प्रसन्नया देवयान्या सह शुक्रस्य पुरप्रवेशनम् ॥ ३ ॥

Mahabharata - Adi Parva - Chapter Text

१-७४-० (३३६५)

वैशम्पायन उवाच । १-७४-०क्ष् (३८१)

ततः काव्यो भृगुश्रेष्ठः समन्युरुपगम्य ह ।

वृषपर्वाणमासीनमित्युवाचाविचारयन् ॥ १-७४-१ (३३६६)

नाधर्मश्चरितो राजन्सद्यः फलति गौरिव ।

शनैरावर्त्यमानो हि कर्तुर्मूलानि कृन्तति ॥ १-७४-२ (३३६७)

पुत्रेषु वा नप्तृषु वा न चेदात्मनि पश्यति ।

फलत्येव ध्रुवं पायं गुरुभुक्तमिवोदरे ॥ १-७४-३ (३३६८)

गअधीयानं हितं राजन्क्षमावन्तं जितेन्द्रियम् ।

यदघातयथा विप्रं कचमाङ्गिरसं तदा ।

अपापशीलं धर्मज्ञं शुश्रूषुं मद्गृहे रतम् ॥ १-७४-४ (३३६९)

गशर्मिष्ठया देवयानी क्रूरमुक्ता बहु प्रभो ।

विप्रकृत्य च संरम्भात्कूपे क्षिप्ता मनस्विनी ॥ १-७४-५ (३३७०)

सा न कल्पेत वासाय तयाहं रहितः कथम् ।

वसेयमिह तस्मात्ते त्यजामि विषयं नृप ॥ १-७४-६ (३३७१)

वधादनर्हतस्तस्य वधाच्च दुहितुर्मम ।

वषपर्वन्निबोधेयं त्यक्ष्यामि त्वां सबान्धवम् ।

स्थातुं त्वद्विषये राजन्न शक्ष्यामि त्वया सह ॥ १-७४-७ (३३७२)

गमा शोच वृषपर्वस्त्वं मा क्रुध्यस्व विशांपते ।

स्थातुं ते विषये राजन्न शक्ष्यामि तया विना ।

अस्या गतिर्गतिर्मह्यं प्रियमस्याः प्रियं मम ॥ १-७४-८ (३३७३)

वृषपर्वोवाच । १-७४-९क्ष् (३८२)

यदि ब्रह्मन्घातयामि यदि वा क्रोशयाम्यहम् ।

शर्मिष्ठया देवयानीं तेन गच्छाम्यसद्गतिम् ॥ १-७४-९ (३३७४)

शुक्र उवाच । १-७४-१०क्ष् (३८३)

अहो मामभिजानासि दैत्य मिथ्याप्रलापिनम् ।

यथेममात्मनो दोषं न नियच्छस्वपेक्षसे ॥ १-७४-१० (३३७५)

वृषपर्षोवाच । १-७४-११क्ष (३८४)
 नाधर्मं न मृषावादं त्वयि जानामि भार्गव ।
 त्वयि धर्मश्च सत्यं च तत्प्रसीदतु नो भवान् ॥ १-७४-११ (३३७६)
 यद्यस्मानपहाय त्वमितो गच्छसि भार्गव ।
 समुद्रं संप्रवेक्ष्यामि पूर्वं मद्बान्धवैः सह ॥ १-७४-१२ (३३७७)
 पातालमथवा चाग्निं नान्यदस्ति परायणम् ।
 यद्येव देवान्नाच्छेस्त्वं मां च त्यक्त्वा ग्रहाधिप ।
 सर्वत्यागं ततः कृत्वा प्रविशामि हुताशनम् ॥ १-७४-१३ (३३७८)
 शुक्र उवाच । १-७४-१४क्ष (३८५)
 समुद्रं प्रविशध्वं वा दिशो वा द्रवतासुराः ।
 दुहितुर्नाप्रियं सोढुं शक्तोऽहं दयिता हि मे ॥ १-७४-१४ (३३७९)
 प्रसाद्यतां देवयानी जीवितं यत्र मे स्थितम् ।
 योगक्षेमकरस्तेऽहमिन्द्रस्येव बृहस्पतिः ॥ १-७४-१५ (३३८०)
 वृषपर्षोवाच । १-७४-१६क्ष (३८६)
 यत्किंचिदसुरेन्द्राणां विद्यते वसु भार्गव ।
 भुवि हस्तिगवाश्च च तस्य त्वं मम चेश्वरः ॥ १-७४-१६ (३३८१)
 शुक्र उवाच । १-७४-१७क्ष (३८७)
 यत्किंचिदस्ति द्रविणं दैत्येन्द्राणां महासुर ।
 तस्येश्वरोस्मि यद्येषा देवयानी प्रसाद्यताम् ॥ १-७४-१७ (३३८२)
 वैशम्पायन उवाच । १-७४-१८क्ष (३८८)
 एवमुक्तस्तथेत्याह वृषपर्षा महाकविम् ।
 देवान्यन्तिकं गत्वा तमर्थं प्राह भार्गवः ॥ १-७४-१८ (३३८३)
 देवान्युवाच । १-७४-१९क्ष (३८९)
 यदि त्वमीश्वरस्तात राज्ञो वित्तस्य भार्गव ।
 नाभिजानामि तत्तेऽहं राजा तु वदतु स्वयम् ॥ १-७४-१९ (३३८४)
 ग्वैशम्पायन उवाच । १-७४-२०क्ष (३९०)
 शुक्रस्य वचनं श्रुत्वा वृषपर्षा सबान्धवः ।
 देवयानि प्रसीदेति पपात भुवि पादयोः ॥ १-७४-२० (३३८५)
 वृषपर्षोवाच । १-७४-२१क्ष (३९१)
 स्तुत्यो वन्द्यश्च सततं मया तातश्च ते शुभे ।
 यं काममभिकामाऽसि देवयानि शुचिस्मिते ।
 तत्तेऽहं संप्रदास्यामि यदि वापि हि दुर्लभम् ॥ १-७४-२१ (३३८६)
 देवान्युवाच । १-७४-२२क्ष (३९२)
 दासीं कन्यासहस्रेण शर्मिष्ठामभिकामये ।
 अनु मां तत्र गच्छेत्सा यत्र दद्याच्च मे पिता ॥ १-७४-२२ (३३८७)
 वृषपर्षोवाच । १-७४-२३क्ष (३९३)

उत्तिष्ठ त्वं गच्छ धात्रि शर्मिष्ठां शीघ्रमानय ।
 यं च कामयते कामं देवयानी करोतु तम् ॥ १-७४-२३ (३३८८)
 गत्यजेदेकं कुलस्यार्थे ग्रामार्थे च कुलं त्यजेत् ।
 ग्रामं जनपदस्यार्थे आत्मार्थे पृथिवीं त्यजेत् ॥ १-७४-२४ (३३८९)
 वैशम्पायन उवाच । १-७४-२५क्ष् (३९४)
 ततो धात्री तत्र गत्वा शर्मिष्ठां वाक्यमब्रवीत् ।
 उत्तिष्ठ भद्रे शर्मिष्ठे ज्ञातीनां सुखमावह ॥ १-७४-२५ (३३९०)
 त्यजति ब्राह्मणः शिष्यान्देवयान्या प्रचोदितः ।
 सायं कामयते कां स कार्योऽद्य त्वयाऽनघे ॥ १-७४-२६ (३३९१)
 शर्मिष्ठोवाच । १-७४-२७क्ष् (३९५)
 यं सा कामयते कां करवाण्यहमद्य तम् ।
 यद्येवमाह्वयेच्छुक्रो देवयानीकृते हि माम् ।
 मद्दोषान्मागमच्छुक्रो देवयानी च मत्कृते ॥ १-७४-२७ (३३९२)
 वैशम्पायन उवाच । १-७४-२८क्ष् (३९६)
 ततः कन्यासहस्रेण वृता शिबिकया तदा ।
 पितुर्नियोगात्त्वरिता निश्चक्राम पुरोत्तमात् ॥ १-७४-२८ (३३९३)
 शर्मिष्ठोवाच । १-७४-२९क्ष् (३९७)
 अहं दासीसहस्रेण दासी ते परिचारिका ।
 अनु त्वां तत्र यास्यामि यत्र दास्यति ते पिता ॥ १-७४-२९ (३३९४)
 देवयान्युवाच । १-७४-३०क्ष् (३९८)
 स्तुवतो दुहिताऽहं ते याचतः प्रतिगृह्णतः ।
 स्तूयमानस्य दुहिता कथं दासी भविष्यसि ॥ १-७४-३० (३३९५)
 शर्मिष्ठोवाच । १-७४-३१क्ष् (३९९)
 येनकेनचिदारतानां ज्ञातीनां सुखमावहेत् ।
 अतस्त्वामनुयास्यामि तत्र दास्यति ते पिता ॥ १-७४-३१ (३३९६)
 वैशम्पायन उवाच । १-७४-३२क्ष् (४००)
 प्रतिश्रुते दासभावे दुहित्रा वृषपर्वणः ।
 देवयानी नृपश्रेष्ठ पितरं वाक्यमब्रवीत् ॥ १-७४-३२ (३३९७)
 देवयान्युवाच । १-७४-३३क्ष् (४०१)
 प्रविशामि पुरं तात तुष्टाऽस्मि द्विजसत्तम ।
 अमोघं तव विज्ञानमस्ति विद्याबलं च ते ॥ १-७४-३३ (३३९८)
 वैशम्पायन उवाच । १-७४-३४क्ष् (४०२)
 एवमुक्तो दुहित्रा स द्विजश्रेष्ठो महायशाः ।
 प्रविवेश पुरं हृष्टः पूजितः सर्वदानैवः ॥ १-७४-३४ (३३९९)

इति श्रीमन्महाभारते आदिपर्वणि संभवपर्वणि

आदिपर्व - अध्याय ०७५

॥ श्रीः ॥

१.७५. अध्यायः ७५

Mahabharata - Adi Parva - Chapter Topics

मृगयार्थं गतस्य ययातेः पुनर्देवयानीसमागमः ॥ १ ॥

शुक्राज्ञया तयोर्विवाहः ॥ २ ॥

देवयानीशर्मिष्ठायां सह ययातेः स्वपुरप्रवेशः ॥ ३ ॥

Mahabharata - Adi Parva - Chapter Text

१-७५-० (३४००)

वैशम्पायन उवाच । १-७५-०क्ष् (४०३)

अथ दीर्घस्य कालस्य देवयानी नृपोत्तम ।

वनं तदेव निर्याता क्रीडार्थं वरवर्णिनी ॥ १-७५-१ (३४०१)

तेन दासीसहस्रेण सार्धं शर्मिष्ठया तदा ।

तमेव देशं संप्राप्ता यथाकामं चचार सा ॥ १-७५-२ (३४०२)

ताभिः सखीभिः सहिता सर्वाभिर्मुदिता भृशम् ।

क्रीडन्त्योऽभिरताः सर्वाः पिबन्त्यो मधुमाधवीं ॥ १-७५-३ (३४०३)

खादन्त्यो विविधान्भक्ष्यान्विदशन्त्यः फलानि च ।

पुनश्च नाडुषो राजा मृगलिप्सुर्यदृच्छया ॥ १-७५-४ (३४०४)

तमेव देशं संप्राप्तो जलार्थी श्रमकर्षितः ।

ददर्श देवयानीं स शर्मिष्ठां ताश्च योषितः ॥ १-७५-५ (३४०५)

पिबन्तीर्ललमानाश्च दिव्याभरणभूषिताः ।

आसनप्रवरे दिव्ये सर्वरत्नविभूषिते ।

उपविष्टां च ददृशे देवयानीं शुचिस्मिताम् ॥ १-७५-६ (३४०६)

रूपेणाप्रतिमां तासां स्त्रीणां मध्ये वराङ्गनम् ।

गआसनाच्च ततः किञ्चिद्विहीनां हेमभीषिताम् ॥ १-७५-७ (३४०७)

असुरेन्द्रसुतां चापि निषण्णां चारुहासिनीम् ।

ददर्श पादौ विप्रायाः संवहन्तीमनिन्दिताम् ॥ १-७५-८ (३४०८)

गायन्त्योऽथ प्रनृत्यन्त्यो वादयन्त्योऽथ भारत ।

दृष्ट्वा ययातिमतुलं लज्जयाऽवनताः स्थिताः ॥ १-७५-९ (३४०९)

ययातिरुवाच । १-७५-१०क्ष् (४०४)

द्वाभ्यां कन्यासहस्राभ्यां द्वे कन्ये परिवारिते ।

गोत्रे च नामनी चैव द्वयोः पृच्छाम्यहं शुभे । १-७५-१० (३४१०)

देवयान्युवाच । १-७५-११क्ष (४०५)
 आख्यास्याम्यहमादत्स्व वचनं मे नराधिप ।
 शुक्रो नामासुरगुरुः सुतां जानीहि तस्य माम् ॥ १-७५-११ (३४११)
 इयं च मे सखी दासी यत्राहं तत्र गामिनी ।
 दुहिता दानवेन्द्रस्य शर्मिष्ठा वृषपर्वणः ॥ १-७५-१२ (३४१२)
 ययातिरुवाच । १-७५-१३क्ष (४०६)
 कथं तु ते सखी दासी कन्येयं वरवर्णिनी ।
 असुरेन्द्रसुता सुभ्रूः परं कौतूहलं हि मे ॥ १-७५-१३ (३४१३)
 गनैव देवी न गन्धर्वी न यक्षी न च किन्नरी ।
 नैवरूपा मया नारी दृष्टपूर्वा महीतले ॥ १-७५-१४ (३४१४)
 श्रीरिवायतपद्माक्षी सर्वलक्षणशोभना ।
 असुरेन्द्रसुता कन्या सर्वालङ्कारभूषिता ॥ १-७५-१५ (३४१५)
 दैवेनोपहता सुभ्रूरुताहो तपसापि वा ।
 अन्यथैषाऽनवद्याङ्गी दासी नेह भविष्यति ॥ १-७५-१६ (३४१६)
 अस्या रूपेण ते रूपं न किञ्चित्सदृशं भवेत् ।
 पुरा दुश्चरितेनेयं तव दासी भवत्यहो ॥ १-७५-१७ (३४१७)
 देवयान्युवाच । १-७५-१८क्ष (४०७)
 सर्व एव नरश्रेष्ठ विधानमनुवर्तते ।
 विधानविहितं मत्वा मा विचित्राः कथाःकथाः ॥ १-७५-१८ (३४१८)
 राजवद्रूपवेषौ ते ब्राह्मी वाचं विभर्षि च ।
 को नाम त्वं कुतश्चासि कस्य पुत्रश्च शस मे ॥ १-७५-१९ (३४१९)
 ययातिरुवाच । १-७५-२०क्ष (४०८)
 ब्रह्मचर्येण वेदो मे कृत्स्नः श्रुतिपथं गतः ।
 राजाहं राजपुत्रश्च ययातिरिति विश्रुतः ॥ १-७५-२० (३४२०)
 देवयान्युवाच । १-७५-२१क्ष (४०९)
 केनास्यर्थेन नृपते इमं देशमुपागतः ।
 जिघृक्षुर्वारिजं किञ्चिदथवा मृगलिप्सया ॥ १-७५-२१ (३४२१)
 ययातिरुवाच । १-७५-२२क्ष (४१०)
 मृगलिप्सुरहं भद्रे पानीयार्थमुपागतः ।
 बहुधाऽप्यनुयुक्तोऽस्मि तदनुज्ञातुमर्हसि ॥ १-७५-२२ (३४२२)
 देवयान्युवाच । १-७५-२३क्ष (४११)
 द्वाभ्यां कन्यासहस्राभ्यां दास्या शर्मिष्ठया सह ।
 त्वदधीनाऽस्मि भद्रं ते सखा भर्ता च मे भव ॥ १-७५-२३ (३४२३)
 गवैशम्पायन उवाच । १-७५-२४क्ष (४१२)
 असुरेन्द्रसुतामीक्ष्य तस्यां सक्तेन चेतसा ।
 शर्मिष्ठा महिषी मह्यमिति मत्वा वचोऽब्रवीत् ॥ १-७५-२४ (३४२४)

ययातिरुवाच । १-७५-२५क्ष (४१३)
 विद्ध्यौशनसि भद्रं ते न त्वामहोऽस्मि भामिनि ।
 अविवाह्या हि राजानो देवयानि पितुस्तव ॥ १-७५-२५ (३४२५)
 गपरभार्या स्वसा श्रेष्ठा सगोत्रा पतिता स्नुषा ।
 अवरा भिक्षुकाऽस्वस्था अगम्याः कीर्तिता बुधैः ॥ १-७५-२६ (३४२६)
 देवयान्युवाच । १-७५-२७क्ष (४१४)
 संसृष्टं ब्रह्मणा क्षत्रं क्षत्रेण ब्रह्म संहितम् ।
 गअन्यत्वमस्ति न तयोरेकान्तरमास्थिते ।
 ऋषिश्चाप्यृषिपुत्रश्च नाहुषाङ्ग वहस्व माम् ॥ १-७५-२७ (३४२७)
 ययातिरुवाच । १-७५-२८क्ष (४१५)
 एकदेहोद्भवा वर्णाश्चत्वारोऽपि वराङ्गने ।
 पृथग्धर्माः पृथक्शौचास्तेषां तु ब्राह्मणो वरः ॥ १-७५-२८ (३४२८)
 देवयान्युवाच । १-७५-२९क्ष (४१६)
 पाणि धर्मो नाहुषाऽयं न पुंभिः सेवितः पुरा ।
 तं मे त्वमग्रहीरग्रे वृणोमि त्वामहं ततः ॥ १-७५-२९ (३४२९)
 कथं नु मे मनस्विन्याः पाणिमन्यः पुमान्स्पृशेत् ।
 गृहीतमृषिपुत्रेण स्वयं वाप्यृषिणा त्वया ॥ १-७५-३० (३४३०)
 ययातिरुवाच । १-७५-३१क्ष (४१७)
 क्रुद्धादाशीविषात्सर्पाज्ज्वलनात्सर्वतोमुखात् ।
 दुराधर्षतरो विप्रो ज्ञेयः पुंसा विजानता ॥ १-७५-३१ (३४३१)
 देवयान्युवाच । १-७५-३२क्ष (४१८)
 कथमाशीविषात्सर्पाज्ज्वलनात्सर्वतोमुखात् ।
 दुराधर्षतरो विप्र इत्यात्थ पुरुषर्षभ ॥ १-७५-३२ (३४३२)
 ययातिरुवाच । १-७५-३३क्ष (४१९)
 एकमाशीविषो हन्ति शस्त्रेणैकश्च वध्यते ।
 हन्ति विप्रः सराष्ट्राणि पुराण्यपि हि कोपितः ॥ १-७५-३३ (३४३३)
 दुराधर्षतरो विप्रस्तस्माद्गीरुमतो मम ।
 अतोऽदत्तां च पित्रा त्वां भद्रे न विवहाम्यहम् ॥ १-७५-३४ (३४३४)
 देवयान्युवाच । १-७५-३५क्ष (४२०)
 दत्तां वहस्व तन्मा त्वं पित्रा राजन्वृतो मया ।
 आयचतो भयं नास्ति दत्तां च प्रतिगृह्णतः ॥ १-७५-३५ (३४३५)
 गतिष्ठ राजन्मुहूर्तं च प्रेषयिष्याम्यहं पितुः ।
 गच्छ त्वं धात्रिके शीघ्रं ब्रह्मकल्पमिहानय ।
 स्वयंवरे वृतं शीघ्रं निवेदय च नाहुषम् ॥ १-७५-३६ (३४३६)
 वैशम्पायन उवाच । १-७५-३७क्ष (४२१)
 त्वरितं देवयान्याथ संदिष्टं पितुरात्मनः ।

सर्वं निवेदयामास धात्री तस्मै यथातथम् ॥ १-७५-३७ (३४३७)
 श्रुत्वैव च स राजानं दर्शयामास भार्गवः ।
 दृष्ट्वैव चागतं शुक्रं ययातिः पृथिवीपतिः ।
 ववन्दे ब्राह्मणं काव्यं प्राञ्जलिः प्रणतः स्थितः ॥ १-७५-३८ (३४३८)
 देवयान्युवाच । १-७५-३९क्ष् (४२२)
 राजायं नाहुषस्तात दुर्गमे पाणिमग्रहीत् ।
 नान्यपूर्वगृहीतं मे तेनाहमभया कृता ।
 नमस्ते देहि मामस्मै लोके नान्यं पतिं वृणे ॥ १-७५-३९ (३४३९)
 शुक्र उवाच । १-७५-४०क्ष् (४२३)
 अन्यो धर्मः प्रियस्त्वन्यो वृतस्ते नाहुषः पतिः ।
 कचशापात्त्वया पूर्वं नान्यद्भवितुमर्हति ॥ १-७५-४० (३४४०)
 वृतोऽनया पतिर्वीर सुतया त्वं ममेष्टया ।
 स्वयं ग्रहे महान्दोषो ब्राह्मण्या वर्णसंकरात् ।
 गृहाणेमां मया दत्तां महिषीं नहुषात्मज ॥ १-७५-४१ (३४४१)
 ययातिरुवाच । १-७५-४२क्ष् (४२४)
 अधर्मो न स्पृशेदेष महान्मामिह भार्गव ।
 वर्णसंकरजो ब्रह्मन्निति त्वां प्रवृणोम्यहम् ॥ १-७५-४२ (३४४२)
 शुक्र उवाच । १-७५-४३क्ष् (४२५)
 अधर्मात्त्वां विमुञ्चामि शृणु त्वं वरमीप्सितम् ।
 अस्मिन्निवाहे मा म्लासीरहं पापं नुदामि ते ॥ १-७५-४३ (३४४३)
 वहस्व भार्या धर्मेण देवयानीं सुमध्यमाम् ।
 अनया सह संप्रीतिमतुलां समवाप्नुहि ॥ १-७५-४४ (३४४४)
 इयं चापि कुमारी ते शर्मिष्ठा वार्षपर्वणी ।
 संपूज्या सततं राजन्मा चैनां शयने ह्वयेः ॥ १-७५-४५ (३४४५)
 रहस्येनां समाहूय न वदेर्न च संस्पृशेः ।
 वहस्व भार्या भद्रं ते यथा काममवाप्स्यसि ॥ १-७५-४६ (३४४६)
 वैशम्पायन उवाच । १-७५-४७क्ष् (४२६)
 एवमुक्तो ययातिस्तु शुक्रं कृत्वा प्रदक्षिणम् ।
 शास्त्रोक्तविधिना राजा विवाहमकरोच्छुभम् ॥ १-७५-४७ (३४४७)
 लब्ध्वा शुक्रान्महद्वित्तं देवयानीं तदोत्तमाम् ।
 द्विसहस्रेण कन्यानां तथा शर्मिष्ठया सह ॥ १-७५-४८ (३४४८)
 संपूजितश्च शुक्रेण दैत्यैश्च नृपसत्तमः ।
 जगाम स्वपुरं हृष्टोऽनुज्ञातोऽथ महात्मना ॥ १-७५-४९ (३४४९)

इति श्रीमन्महाभारते आदिपर्वणि संभवपर्वणि
 पञ्चसप्ततितमोऽध्यायः ॥ ७५ ॥

- १-७५-३ मधुमाधवीं मधुवृक्षमदिराम् ॥
१-७५-१८ विधानं दैवं अनुवर्तते अनुसृत्यास्ति ॥
१-७५-२१ अर्थेन कार्येण । वारिजं मीनं पद्मादि वा ॥
१-७५-२२ अनुयुक्तोस्मि पलायिते मृगे श्रान्तोस्मि ॥
१-७५-२७ संसृष्टं उच्छिन्नस्य क्षत्रस्य ब्राह्मणवीर्यादेव
पुनरुद्भवाद्ब्रह्मणा क्षत्रं संसृष्टम् । क्षत्रियकन्यासु
लोपामुद्रादिषु ब्राह्मणानामुत्पत्तिदर्शनात्क्षत्रेण ब्रह्म संहितं
मिश्रम् ॥
१-७५-२८ एकस्येश्वरस्य देहो देहावयवाः मुखबाहूरुपादास्तदुद्भवाः ॥
१-७५-३५ मा मां भयं क्षत्रियेण ब्राह्मणीपरिणयनदोषजम् ॥
१-७५-३९ दुर्गमे संकटे ॥
१-७५-४३ ईप्सितं वरं च वृणीध्वेत्युक्तोऽपीदानीं न वृतवान्
पश्चात्त्वन्यत्र जरासंक्रमणसामर्थ्यरूपः शुक्रेणैव
स्वप्रतिज्ञासिद्धये दत्त इति ध्येयम् ॥
पञ्चसप्ततितमोऽध्यायः ॥
७५ ॥

आदिपर्व - अध्याय ०७६

॥ श्रीः ॥

१.७६. अध्यायः ७६

Mahabharata - Adi Parva - Chapter Topics

देवयान्याः पुत्रोत्पत्तिः ॥ १ ॥

अशोकवनिकायां शर्मिष्ठाया ययातिसमागमात्पुत्रोत्पत्तिः ॥ २ ॥

Mahabharata - Adi Parva - Chapter Text

१-७६-० (३४५०)

वैशम्पायन उवाच । १-७६-०क्ष् (४२७)

ययातिः स्वपुरं प्राप्य महेन्द्रपुरसंनिभम् ।

प्रविश्यान्तःपुरं तत्र देवयानीं न्यवेशयत् ॥ १-७६-१ (३४५१)

देवयान्याश्चानुमते सुतां तां वृषपर्वणः ।

अशोकवनिकाभ्यां गृहं कृत्वा न्यवेशयत् ॥ १-७६-२ (३४५२)

वृतां दासीसहस्रेण शर्मिष्ठां वार्षपर्वणीम् ।

वासोभरन्नपानैश्च संविभज्य सुसत्कृताम् ॥ १-७६-३ (३४५३)

देवयान्या तु सहितः स नृपो नहुषात्मजः ।
 ग्रीत्या परमया युक्तो मुमुदे शाश्वतीः समाः ॥ १-७६-४ (३४५४)
 अशोकवनिकामध्ये देवयानी समागता ।
 शर्मिष्ठा सा क्रीडित्वा रमणीये मनोरमे ॥ १-७६-५ (३४५५)
 तत्रैव तां तु निर्दिश्य राज्ञा सह ययौ गृहम् ।
 एवमेव सह ग्रीत्या बहु कालं मुमोद च ॥ १-७६-६ (३४५६)
 विजहार बहून्बदान्देववन्मुदितः सुखी ॥ १-७६-७ (३४५७)
 ऋतुकाले तु संप्राप्ते देवयानी वराङ्गना ।
 लेभे गर्भं प्रथमतः कुमारं च व्यजायत ॥ १-७६-८ (३४५८)
 गते वर्षसहस्रे तु शर्मिष्ठा वार्षपर्वणी ।
 ददर्श यौवनं प्राप्ता ऋतुं सा चान्वचिन्तयत् ॥ १-७६-९ (३४५९)
 गशुद्धा स्नाता तु शर्मिष्ठा सर्वालङ्कारशोभिता ।
 अशोकशाखामालम्ब्य सुपुष्पस्तबकैर्वृताम् ॥ १-७६-१० (३४६०)
 आदर्शं मुखमुद्धीक्ष्य भर्तुर्दर्शनलालसा ।
 शोकमोहसमाविष्टा वचनं चेदमब्रवीत् ॥ १-७६-११ (३४६१)
 अशोक शोकापनुद शोकोपहतचेतसाम् ।
 त्वन्नामानं कुरुष्वद्य प्रियसंदर्शनेन माम् ।
 एवमुक्तवती सा तु शर्मिष्ठा पुनरब्रवीत् ॥ १-७६-१२ (३४६२)
 ऋतुकालश्च संप्राप्तो न च मेऽस्ति वृतः पतिः ।
 किं प्राप्तं किं नु कर्तव्यं किं वा कृत्वा सुखं भवेत् ॥ १-७६-१३ (३४६३)
 देवयानी प्रजाताऽसौ वृथाऽहं प्राप्तयौवना ।
 यथा तथा वृतो भर्ता तथैवाहं वृणोमि तम् ॥ १-७६-१४ (३४६४)
 राज्ञा पुत्रफलं देयमिति मे निश्चिता मतिः ।
 अपीदानीं स धर्मात्मा ईयान्मे दर्शनं रहः ॥ १-७६-१५ (३४६५)
 ग्केशैर्बध्या तु राजानं याचेऽहं सदृशं पतिम् ।
 स्पृहेदिदं देवयानी पुत्रमीक्ष्य पुनःपुनः ।
 क्रीडन्नन्तःपुरे तस्याः क्वचित्क्षणमवाप्य च ॥ १-७६-१६ (३४६६)
 वैशम्पायन उवाच ॥ १-७६-१७क्ष (४२८)
 अथ निष्क्रम्य राजाऽसौ तस्मिन्काले यदृच्छया ।
 अशोकवनिकाम्याशे शर्मिष्ठां प्राप तिष्ठतीम् ॥ १-७६-१७ (३४६७)
 तमेकं रहिते दृष्ट्वा शर्मिष्ठा चारुहासिनी ।
 प्रत्युद्गम्याञ्जलिं कृत्वा राजानं वाक्यमब्रवीत् ॥ १-७६-१८ (३४६८)
 शर्मिष्ठोवाच ॥ १-७६-१९क्ष (४२९)
 सोमस्येन्द्रस्य विष्णोर्वा यमस्य वरुणस्य वा ।
 तव वा नाहुष गृहे कः स्त्रियं द्रष्टुमर्हति ॥ १-७६-१९ (३४६९)
 रूपाभिजनशीलैर्हि त्वं राजन्वेत्थ मां सदा ।

सा त्वां याचे प्रसाद्याहमृतुं देहि नराधिप ॥ १-७६-२० (३४७०)
ययातिरुवाच । १-७६-२१क्ष् (४३०)
वेसि त्वां शीलसंपन्नां दैत्यकन्यामनिन्दिताम् ।
रूपं च ते न पश्यामि सूच्यग्रमपि निन्दितम् ॥ १-७६-२१ (३४७१)
गतदाप्रभृति दृष्ट्वा त्वां स्मराम्यनिशमुत्तमे ।
अब्रवीदुशना काव्यो देवयानीं यदाऽवहम् ।
नेयमाह्वयितव्या ते शयने वार्षपर्वणी ॥ १-७६-२२ (३४७२)
गदेवयान्याः प्रियं कृत्वा शर्मिष्ठामपि पोषय ॥ १-७६-२३ (३४७३)
शर्मिष्ठोवाच । १-७६-२४क्ष् (४३१)
न नर्मयुक्तमनृतं हिनस्ति
न स्त्रीषु राजन्न विवाहकाले ।
प्राणात्यये सर्वधनापहारे
पञ्चानृतान्याहुरपातकानि ॥ १-७६-२४ (३४७४)
पृष्टं तु साक्ष्ये प्रवदन्तमन्यथा
वदन्ति मिथ्या पतितं नरेन्द्र ।
एकार्थतायां तु समाहितायां
मिथ्या वदन्तं ह्यनृतं हिनस्ति ॥ १-७६-२५ (३४७५)
गअनृतं नानृतं स्त्रीषु परिहासविवाहयोः ।
आत्मप्राणार्थघाते च तदेवोत्तमतां व्रजेत् ॥ १-७६-२६ (३४७६)
ययातिरुवाच । १-७६-२७क्ष् (४३२)
राजा प्रमाणं भूतानां स नश्येत मृषा वदन् ।
अर्थकृच्छ्रमपि प्राप्य न मिथ्या कर्तुमुत्सहे ॥ १-७६-२७ (३४७७)
शर्मिष्ठोवाच । १-७६-२८क्ष् (४३३)
समावेतौ मतो राजन्पतिः सख्याश्च यः पतिः ।
समं विवाहमित्याहुः सख्या मेऽसि वृतः पतिः ॥ १-७६-२८ (३४७८)
गसह दत्तास्मि काव्येन देवयान्या मनीषिणा ।
पूज्या पोषयितव्येति न मृषा कर्तुमर्हसि ॥ १-७६-२९ (३४७९)
सुवर्णमणिमुक्तानि वस्त्राण्याभरणानि च ।
याचितृणां ददासि त्वं गोभूम्यादीनि यानि च ॥ १-७६-३० (३४८०)
बहिःस्थं दानमित्युक्तं न शरीराश्रितं नृप ।
दुष्करं पुत्रदानं च आत्मदानं च दुष्करम् ॥ १-७६-३१ (३४८१)
शरीरदानात्तत्सर्वं दत्तं भवति मारिष ।
यस्य यस्य यथा कामस्तस्य तस्य ददाम्यहम् ॥ १-७६-३२ (३४८२)
इत्युक्त्वा नगरे राजंस्त्रिकालं घोषितं त्वया ।
त्वयोक्तमनृतं राजन्वृथा घोषितमेव वा ।
तत्सत्यं कुरु राजेन्द्र यथा वैश्रवणस्तथा ॥ १-७६-३३ (३४८३)

ययातिरुवाच । १-७६-३४क्ष् (४३४)
 दातव्यं याचमानेभ्य इति मे व्रतमाहितम् ।
 त्वं च याचसि मां कामं ब्रूहि किं करवाणि ते ॥ १-७६-३४ (३४८४)
 ग्धनं वा यदि वा किञ्चिद्राज्यं वाऽपि शुचिस्मिते । १-७६-३५ (३४८५)
 शर्मिष्ठोवाच ।
 अधर्मात्पाहि मां राजन्धर्मं च प्रतिपादय ॥ १-७६-३५क्ष् (४३५)
 गनान्यं वृणे पुत्रकामा पुत्रात्परतरं न च ।
 त्वत्तोऽपत्यवती लोके चरेयं धर्ममुत्तमम् ॥ १-७६-३६ (३४८६)
 त्रय एवाधना राजन्भार्या दासस्तथा सुतः ।
 यत्ते समधिगच्छन्ति यस्यैते तस्य तद्धनम् ॥ १-७६-३७ (३४८७)
 ग्पुत्रार्थं भर्तृपोषार्थं स्त्रियः सृष्टाः स्वयंभुवा ।
 अपतिर्वापि या कन्या अनपत्या च या भवेत् ।
 तासां जन्म वृथा लोके गतिस्तासां न विद्यते ॥ १-७६-३८ (३४८८)
 देवयान्या भुजिष्याऽस्मि वश्या च तव भार्गवी ।
 सा चाहं च त्वया राजन्भजनीये भजस्व माम् ॥ १-७६-३९ (३४८९)
 वैशम्पायन उवाच । १-७६-४०क्ष् (४३६)
 एवमुक्तस्तु राजा स तथ्यमित्यभिजज्ञिवान् ।
 पूजयामास शर्मिष्ठां धर्मं च प्रत्यपादयत् ॥ १-७६-४० (३४९०)
 स समागम्य शर्मिष्ठां यथा काममवाप्य च ।
 अन्योन्यं चाभिसंपूज्य जग्मतुस्तौ यथागतम् ॥ १-७६-४१ (३४९१)
 तस्मिन्समागमे सुभ्रूः शर्मिष्ठा चारुहासिनी ।
 लेभे गर्भं प्रथमतस्तस्मान्नृपतिसत्तमात् ॥ १-७६-४२ (३४९२)
 प्रयज्ञे च ततः काले राजन्नाजीवलोचना ।
 कुमारं देवगर्भाभं राजीवनिभलोचनम् ॥ १-७६-४३ (३४९३)

इति श्रीमन्महाभारते आदिपर्वणि संभवपर्वणि षट्सप्ततितमोऽध्यायः
 ॥ ७६ ॥

आदिपर्व - अध्याय ०७७

॥ श्रीः ॥

१.७७. अध्यायः ७७

Mahabharata - Adi Parva - Chapter Topics

शर्मिष्ठापुत्रदर्शनेन देवयान्याः शर्मिष्ठया सह संवादः ॥ १ ॥

देवयानीशर्मिष्ठयोः पुत्रान्तरोत्पत्तिः ॥ २ ॥

शर्मिष्ठापुत्रान्ययातिजाज्ञात्वा कुपितायाः देवयान्याः शुक्रसमीपे
 गमनम् ॥ ३ ॥

ययातेः शुक्रशापाज्जराप्राप्तिः ॥ ४ ॥
तस्या अन्यस्मिन्संक्रमणरूपवरप्राप्तिः ॥ ५ ॥

Mahabharata - Adi Parva - Chapter Text

१-७७-० (३४९४)
वैशम्पायन उवाच । १-७७-०क्ष (४३७)
गतस्मिन्नक्षत्रसंयोगे शुक्ले पुण्यक्षगेन्दुना ।
स राजा मुमुदे सम्राट् तया शर्मिष्ठया सह ॥ १-७७-१ (३४९५)
प्रजानां श्रीरिवाभ्याशे शर्मिष्ठा ह्यभवद्वधूः ।
पन्नगीवोग्ररूपा वै देवयानी ममाप्यभूत् ॥ १-७७-२ (३४९६)
पर्जन्य इव सस्यानां देवानाममृतं यथा ।
तद्वन्ममापि संभूता शर्मिष्ठा वार्षपर्वणी ।
इत्येवं मनसा ज्ञात्वा देवयानीमवर्जयत् ॥ १-७७-३ (३४९७)
श्रुत्वा कुमारं जातं तु देवयानी शुचिस्मिता ।
चिन्तयामास दुःखार्ता शर्मिष्ठां प्रति भारत ॥ १-७७-४ (३४९८)
अभिगम्य च शर्मिष्ठां देवयान्यब्रवीदिदम् । १-७७-५ (३४९९)
देवयान्युवाच ।
किमिदं वृजिनं सुभ्रु कृतं वै कामलुब्धया ॥ १-७७-५क्ष (४३८)
शर्मिष्ठोवाच । १-७७-६क्ष (४३९)
ऋषिरभ्यागतः कश्चिद्धर्मात्मा वेदपारगः ।
स मया वरदः कामं याचितो धर्मसंहितम् ॥ १-७७-६ (३५००)
गअपत्यार्थे स तु मया वृतो वै चारुहासिनि ।
नाहमन्यायतः काममाचरामि शुचिस्मिते ।
तस्मादृषेर्ममापत्यमिति सत्यं ब्रवीमि ते ॥ १-७७-७ (३५०१)
देवयान्युवाच । १-७७-८क्ष (४४०)
शोभनं भीरु यद्येवमथ स ज्ञायते द्विजः ।
गोत्रनामाभिजनतो वेत्तुमिच्छामि तं द्विजम् ॥ १-७७-८ (३५०२)
शर्मिष्ठोवाच । १-७७-९क्ष (४४१)
तपसा तेजसा चैव दीप्यमानं यथा रविम् ।
तं दृष्ट्वा मम संप्रष्टुं शक्तिर्नासीच्छुचिस्मिते ॥ १-७७-९ (३५०३)
देवयान्युवाच । १-७७-१०क्ष (४४२)
यद्येतदेवं शर्मिष्ठे न मन्युर्विद्यते मम ।
अपत्यं यदि ते लब्धं ज्येष्ठाच्छ्रेष्ठाच्च वै द्विजात् ॥ १-७७-१० (३५०४)
वैशम्पायन उवाच । १-७७-११क्ष (४४३)
अन्योन्यमेवमुक्त्वा तु संप्रहस्य च ते मिथः ।

जगाम भार्गवी वेश्म तथ्यमित्यवजग्मुषी ॥ १-७७-११ (३५०५)
ययातिर्देवयान्यां तु पुत्रावजनयन्नृपः ।
यदुं च तुर्वसुं चैव शक्रविष्णू इवापरौ ॥ १-७७-१२ (३५०६)
गतस्मिन्काले तु राजर्षिर्ययातिः पृथिवीपतिः ।
माध्वीकरससंयुक्तां मदिरां मदवर्धनीम् ॥ १-७७-१३ (३५०७)
पाययामास शुक्रस्य तनयां रक्तपिङ्गलाम् ।
पीत्वा पीत्वा च मदिरां देवयानी मुमोह सा ॥ १-७७-१४ (३५०८)
रुदती गायमाना च नृत्यन्ती च मुहुर्मुहुः ।
बहु प्रलपती देवी राजानमिदमब्रवीत् ॥ १-७७-१५ (३५०९)
राजवद्रूपवेषौ ते किमर्थं त्वमिहागतः ।
केन कार्येण संप्राप्तो निर्जनं गहनं वनम् ॥ १-७७-१६ (३५१०)
द्विजश्रेष्ठ नृपश्रेष्ठो ययातिश्चोग्रदर्शनः ।
तस्मादितः पलायस्व हितमिच्छसि चेद्द्विज ॥ १-७७-१७ (३५११)
इत्येवं प्रलपन्तीं तां देवयानीं तु नाहुषः ।
भर्त्सयामास वचनैरनर्हां पापवर्धनीम् ॥ १-७७-१८ (३५१२)
ततो वर्षवरान्मूकान्व्यङ्गान्वृद्धांश्च पङ्क्तान् ।
रक्षणे देवयान्याः स पोषणे च शशास तान् ॥ १-७७-१९ (३५१३)
ततस्तु नाहुषो राजा शर्मिष्ठां प्राप्य बुद्धिमान् ।
रेमे च सुचिरं कालं तया शर्मिष्ठया सह ॥ १-७७-२० (३५१४)
तस्मादेव तु राजर्षेः शर्मिष्ठा वार्षपर्वणी ।
दृष्टुं चानुं च पूरुं च त्रीन्कुमारानजीजनत् ॥ १-७७-२१ (३५१५)
ततः काले तु कस्मिंश्चिद्देवयानी शुचिस्मिता ।
ययातिसहिता राजञ्जगाम रहितं वनम् ॥ १-७७-२२ (३५१६)
ददर्श च तदा तत्र कुमारान्देवरूपिणः ।
क्रीडमानान्सुविश्रब्धान्विस्मिता चेदमब्रवीत् ॥ १-७७-२३ (३५१७)
देवयान्युवाच । १-७७-२४क्ष (४४४)
गकस्यैते दारका राजन्देवपुत्रोपमाः शुभाः ।
वर्चसा रूपतश्चैव सदृशा मे मतास्तव ॥ १-७७-२४ (३५१८)
वैशम्पायन उवाच । १-७७-२५क्ष (४४५)
एवं पृष्ट्वा तु राजानं कुमारान्पर्यपृच्छत् ॥ १-७७-२५ (३५१९)
तस्मिन्काले तु तच्छ्रुत्वा धात्री तेषां वचोऽब्रवीत् ।
किं न ब्रूत कुमारो वः पितरं वै द्विजर्षभम् ॥ १-७७-२६ (३५२०)
कुमारा ऊचुः । १-७७-२७क्ष (४४६)
ऋषिश्च ब्राह्मणश्चैव द्विजातिश्चैव नः पिता ।
शर्मिष्ठा नानृतं ब्रूते देवयानि क्षमस्व नः ॥ १-७७-२७ (३५२१)
देवयान्युवाच । १-७७-२८क्ष (४४७)

किंनामधेयगोत्रो वः पुत्रका ब्राह्मणः पिता ।
प्रब्रूत तत्त्वतः क्षिप्रं कश्चासौ क्व च वर्तते ॥ १-७७-२८ (३५२२)
प्रब्रूत मे यथा तथ्यं श्रोतुमिच्छामि तं ह्यहम् ।
एवमुक्ताः कुमारस्ते देवयान्या सुमध्यया ॥ १-७७-२९ (३५२३)
तेऽदर्शयन्प्रदेशिन्या तमेव नृपसत्तमम् ।
शर्मिष्ठां मातरं चैव तथाऽऽचख्युश्च दारकाः ॥ १-७७-३० (३५२४)
वैशम्पायन उवाच । १-७७-३१क्ष (४४८)
इत्युक्त्वा सहितास्ते तु राजानमुपचक्रमुः ।
नाभ्यनन्दत तान्राजा देवयान्यास्तदान्तिके ॥ १-७७-३१ (३५२५)
रुदन्तस्तेऽथ शर्मिष्ठामभ्ययुर्बालकास्ततः ।
गविव्रुवन्ती किञ्चिच्च राजानं चारुलोचना ॥ १-७७-३२ (३५२६)
नातिदूराच्च राजानं सा चातिष्ठदवाङ्मुखी ।
श्रुत्वा तेषां तु बालानां सत्रीड इव पार्थिवः ॥ १-७७-३३ (३५२७)
प्रतिवक्तुमशक्तोऽभूत्तूष्णीभूतोऽभवन्नृपः ।
दृष्ट्वा तु तेषां बालानां प्रणयं पार्थिवं प्रति ॥ १-७७-३४ (३५२८)
बुद्ध्वा तु तत्त्वतो देवी शर्मिष्ठापिदमब्रवीत् ।
अभ्यागच्छति मां कश्चिदृषिरित्येवमब्रवीः ॥ १-७७-३५ (३५२९)
ययातिमेवं राजानं त्वं गोपायसि भामिनि ।
पूर्वमेव मया प्रोक्तं त्वया तु वृजिनं कृतम् ॥ १-७७-३६ (३५३०)
मदधीना सती कस्मादकार्षीर्विप्रियं मम ।
तमेवाऽऽसुरधर्मं त्वमास्थिता न विभेषि मे ॥ १-७७-३७ (३५३१)
शर्मिष्ठोवाच । १-७७-३८क्ष (४४९)
यदुक्तमृषिरित्येव तत्सत्यं चारुहासिनि ।
न्यायतो धर्मतश्चैव चरन्ती न विभेमि ते ॥ १-७७-३८ (३५३२)
यदा त्वया वृतो भर्ता वृत एव तदा मया ।
सखीभर्ता हि धर्मेण भर्ता भवति शोभने ॥ १-७७-३९ (३५३३)
पूज्यासि मम मान्या च ज्येष्ठा च ब्राह्मणी ह्यसि ।
त्वत्तोपि मे पूज्यतमो राजर्षिः किं न वेत्थ तत् ॥ १-७७-४० (३५३४)
गत्वत्पित्रा मम गुरुणा सह दत्ते उभे शुभे ।
ततो भर्ता च पूज्यश्च पोष्यां पोषयतीह माम् ॥ १-७७-४१ (३५३५)
वैशम्पायन उवाच । १-७७-४२क्ष (४५०)
श्रुत्वा तस्यास्ततो वाक्यं देवयान्यब्रवीदिदम् ।
रमस्वेह यथाकामं देव्या शर्मिष्ठया सह ॥ १-७७-४२ (३५३६)
राजन्नाद्येह वत्स्यामि विप्रियं मे कृतं त्वया ।
इति जज्वाल कोपेन देवयानी ततो भृशम् ॥ १-७७-४३ (३५३७)
निर्दहन्तीव सत्रीडां शर्मिष्ठां समुदीक्ष्य च ।

अपविध्य च सर्वाणि भूषणान्यसितेक्षणा ॥ १-७७-४४ (३५३८)
 सहसोत्पतितां श्यामां दृष्ट्वा तां साश्रुलोचनाम् ।
 तूर्णं सकाशं काव्यस्य प्रस्थितां व्यथितस्तदा ॥ १-७७-४५ (३५३९)
 अनुवव्राज संभ्रान्तः पृष्ठतः सान्त्वयन्नृपः ।
 न्यवर्तत नचैव स्म क्रोधसंरक्तलोचना ॥ १-७७-४६ (३५४०)
 अविब्रुवन्ती किञ्चित्सा राजानं साश्रुलोचना ।
 अचिरादेव संप्राप्ता काव्यस्योशनसोऽन्तिकम् ॥ १-७७-४७ (३५४१)
 सा तु दृष्ट्वै पितरमभिवाद्याग्रतः स्थिता ।
 अनन्तरं यायातिस्तु पूजयामास भार्गवम् ॥ १-७७-४८ (३५४२)
 देवयान्युवाच । १-७७-४९क्ष (४५१)
 अधर्मेण जितो धर्मः प्रवृत्तमधरोत्तरम् ।
 शर्मिष्ठयाऽतिवृत्ताऽस्मि दुहित्रा वृषपर्वणः ॥ १-७७-४९ (३५४३)
 त्रयोऽस्यां जनिताः पुत्रा राज्ञाऽनेन ययातिना ।
 दुर्भगाया मम द्वौ तु पुत्रौ तात ब्रवीमि ते ॥ १-७७-५० (३५४४)
 धर्मज्ञ इति विख्यात एष राजा भृगूद्वह ।
 अतिक्रान्तश्च मर्यादां काव्यैतत्कथयामि ते ॥ १-७७-५१ (३५४५)
 शुक्र उवाच । १-७७-५२क्ष (४५२)
 धर्मज्ञः सन्महाराज योऽधर्ममकृथाः प्रियम् ।
 तस्माज्जरा त्वामचिराद्धर्षयिष्यति दुर्जया ॥ १-७७-५२ (३५४६)
 ययातिरुवाच । १-७७-५३क्ष (४५३)
 ऋतुं वै याचमानाया भगवन्नान्यचेतसा ।
 दुहितुर्दानवेन्द्रस्य धर्म्यमेतत्कृतं मया ॥ १-७७-५३ (३५४७)
 ऋतुं वै याचमानाया न ददाति पुमानृतुम् ।
 भ्रूणहेत्युच्यते ब्रह्मन् स इह ब्रह्मवादिभिः ॥ १-७७-५४ (३५४८)
 अभिकामां स्त्रियं यश्च गम्यां रहसि याचितः ।
 नोपैति स च धर्मेषु भ्रूणहेत्युच्यते बुधैः ॥ १-७७-५५ (३५४९)
 ग्यद्यद्वृणोति मां कश्चित्तद्देयमिति व्रतम् ।
 त्वया च सापि दत्ता मे नान्यं नाथमिहेच्छति ॥ १-७७-५६ (३५५०)
 इत्येतानि समीक्ष्याहं कारणानि भृगूद्वह ।
 अधर्मभयसंविग्नः शर्मिष्ठामुपजग्मिवान् ।
 गमत्वैतन्मे धर्म इति कृतं ब्रह्मन्क्षमस्व माम् ॥ १-७७-५७ (३५५१)
 शुक्र उवाच । १-७७-५८क्ष (४५४)
 नन्वहं प्रत्यवेक्ष्यस्ते मदधीनोऽसि पार्थिव ।
 मिथ्याचारस्य धर्मेषु चौर्यं भवति नाहुष ॥ १-७७-५८ (३५५२)
 वैशम्पायन उवाच । १-७७-५९क्ष (४५५)
 क्रुद्धेनोशनसा शप्तो ययातिर्नाहुषस्तदा ।

पूर्वं वयः परित्यज्य जरां सद्योऽन्वपद्यत ॥ १-७७-५९ (३५५३)
 ययातिरुवाच । १-७७-६०क्ष् (४५६)
 अतृप्तो यौवनस्याहं देवयान्यां भृगूद्वह ।
 प्रसादं कुरु मे ब्रह्मञ्जरेयं न विशेच्च माम् ॥ १-७७-६० (३५५४)
 शुक्र उवाच । १-७७-६१क्ष् (४५७)
 नाहं मृषा ब्रवीम्येतज्जरां प्राप्तोऽसि भूमिप ।
 जरां त्वेतां त्वमन्यस्मिन्संक्रामय यदीच्छसि ॥ १-७७-६१ (३५५५)
 ययातिरुवाच । १-७७-६२क्ष् (४५८)
 राज्यभाक्स भवेद्ब्रह्मन्पुण्यभाक्कीर्तिभाक्तथा ।
 यो मे दद्याद्वयः पुत्रस्तद्भवाननुमन्यताम् ॥ १-७७-६२ (३५५६)
 शुक्र उवाच । १-७७-६३क्ष् (४५९)
 संक्रामयिष्यसि जरां येथेष्टं नहुषात्मज ।
 मामनुध्याय भावेन न च पापमवाप्स्यसि ॥ १-७७-६३ (३५५७)
 वयो दास्यति ते पुत्रो यः स राजा भविष्यति ।
 आयुष्मान्कीर्तिमाञ्चैव बह्वपत्यस्तथैव च ॥ १-७७-६४ (३५५८)

इति श्रीमन्महाभारते आदिपर्वणि संभवपर्वणि
 सप्तसप्ततितमोऽध्यायः ॥ ७७ ॥

Mahabharata - Adi Parva - Chapter Footnotes

१-७७-४९ अधरोत्तरं नीचस्याभिवृद्धिरुत्तमस्य
 ह्रासः । अतिवृत्तास्मि राज्ञः
 सकाशादपत्यत्रयाधिगमनेतिक्रान्तोल्लङ्घिताऽस्मि ॥
 १-७७-५२ अधर्ममेव प्रियमकृथाः ॥
 १-७७-५३ नान्यचेतसा न कामलोभेन ॥
 १-७७-५८ प्रत्यवेक्ष्यः अस्मिन्मकर्मणि मदाज्ञापि त्वया प्रार्थनीयेति भावः ॥
 १-७७-६२ ज्येष्ठस्य राज्याप्रदानजं पापम् ॥
 सप्तसप्ततितमोऽध्यायः ॥
 ७७ ॥

आदिपर्व - अध्याय ०७८

॥ श्रीः ॥

१.७८. अध्यायः ७८

Mahabharata - Adi Parva - Chapter Topics

स्वजरामनङ्गीकुर्वतां यदुप्रभृतीनां ययातिना शापः ॥ १ ॥

तामङ्गीकुर्वतः पूरोर्वरदानम् ॥ २ ॥

१-७८-० (३५५९)

वैशम्पायन उवाच । १-७८-०क्ष (४६०)

जरां प्राप्य ययातिस्तु स्वपुरं प्राप्य चैव हि ।

पुत्रं ज्येष्ठं वरिष्ठं च यदुमित्यब्रवीद्वचः ॥ १-७८-१ (३५६०)

ययातिरुवाच । १-७८-२क्ष (४६१)

जरावली च मां तात पलितानि च पर्यगुः ।

काव्यस्योशनसः शापान्न च तृप्तोऽस्मि यौवने ॥ १-७८-२ (३५६१)

त्वं यदो प्रतिपद्यस्व पाप्मानं जरया सह ।

यौवनेन त्वदीयेन चरेयं विषयानहम् ॥ १-७८-३ (३५६२)

पूर्णे वर्षसहस्रे तु पुनस्ते यौवनं त्वहम् ।

दत्त्वा स्वं प्रतिपत्स्यामि पाप्मानं जरया सह ॥ १-७८-४ (३५६३)

यदुरुवाच । १-७८-५क्ष (४६२)

जरायां बहवो दोषाः पानभोजनकारिताः ।

तस्माज्जरां न ते राजन्प्रहीष्य इति मे मतिः ॥ १-७८-५ (३५६४)

सितश्मश्रुर्निरानन्दो जरया शिथिलीकृतः ।

वलीसङ्गतगात्रस्तु दुर्दर्शो दुर्बलः कृशः ॥ १-७८-६ (३५६५)

अशक्तः कार्यकरणे परिभूतः स यौवतैः ।

सहोपजीविभिश्चैव तां जरां नाभिकामये ॥ १-७८-७ (३५६६)

सन्ति ते बहवः पुत्रा मत्तः प्रियतरा नृप ।

जरां ग्रहीतुं धर्मज्ञ तस्मादन्यं वृणीष्व वै ॥ १-७८-८ (३५६७)

ययातिरुवाच । १-७८-९क्ष (४६३)

यत्त्वं मे हृदयाज्जातो वयः स्वं न प्रयच्छसि ।

तस्मादराज्यभाक्तात प्रजा तव भविष्यति ॥ १-७८-९ (३५६८)

गप्रत्याख्यातस्तु राजा स तुर्वसुं प्रत्युवाच ह ।

तुर्वसो प्रतिपद्यस्व पाप्मानं जरया सह ।

यौवनेन चरेयं वै विषयांस्तव पुत्रक ॥ १-७८-१० (३५६९)

पूर्णे वर्षसहस्रे तु पुनर्दास्यामि यौवनम् ।

स्वं चैव प्रतिपत्स्यामि पाप्मानं जरया सह ॥ १-७८-११ (३५७०)

तुर्वसुरुवाच । १-७८-१२क्ष (४६४)

न कामये जरां तात कामभोगप्रणाशिनीम् ।

बलरूपान्तकरणीं बुद्धिप्राणप्रणाशिनीम् ॥ १-७८-१२ (३५७१)

ययातिरुवाच । १-७८-१३क्ष (४६५)

यत्त्वं मे हृदयाज्जातो वयः स्वं न प्रयच्छसि ।

तस्मात्प्रजा समुच्छेदं तुर्वसो तव यास्यति ॥ १-७८-१३ (३५७२)
 संकीर्णाचारधर्मेषु प्रतिलोमचरेषु च ।
 पिशिताशिषु चान्त्येषु मूढ राजा भविष्यसि ॥ १-७८-१४ (३५७३)
 गुरुदारप्रसक्तेषु तिर्यग्योनिगतेषु च ।
 पशुधर्मेषु पापेषु म्लेच्छेषु त्वं भविष्यसि ॥ १-७८-१५ (३५७४)
 वैशम्पायन उवाच । १-७८-१६क्ष (४६६)
 एवं स तुर्वसुं शप्त्वा ययातिः सुतमात्मनः ।
 शर्मिष्ठायाः सुतं द्रुह्युमिदं वचनमब्रवीत् ॥ १-७८-१६ (३५७५)
 ययातिरुवाच । १-७८-१७क्ष (४६७)
 द्रुह्यो त्वं प्रतिपद्यस्व वर्णरूपविनाशिनीम् ।
 जरां वर्षसहस्रं मे यौवनं स्वं ददस्व च ॥ १-७८-१७ (३५७६)
 पूर्णे वर्षसहस्रे तु पुनर्दास्यामि यौवनम् ।
 स्वं चादास्यामि भूयोऽहं पाप्मानं जरया सह ॥ १-७८-१८ (३५७७)
 द्रुह्युरुवाच । १-७८-१९क्ष (४६८)
 न गजं न रथं नाश्वं जीर्णो भुङ्क्ते न च स्त्रियम् ।
 वाग्भङ्गश्चास्य भवति तां जरां नाभिकामये ॥ १-७८-१९ (३५७८)
 ययातिरुवाच । १-७८-२०क्ष (४६९)
 यत्त्वं मे हृदयाज्जातो वयः स्वं न प्रयच्छसि ।
 तस्माद्द्रुह्यो प्रियः कामो न ते संपत्स्यते क्वचित् ॥ १-७८-२० (३५७९)
 यत्राश्वरथमुख्यानामश्वानां स्याद्गतं न च ।
 हस्तिनां पीठकानां च गर्दभानां तथैव च ॥ १-७८-२१ (३५८०)
 वस्तानां च गवां चैव शिविकायास्तथैव च ।
 उडुपप्लवसंतारो यत्र नित्यं भविष्यति । १-७८-२२ (३५८१)
 ययातिरुवाच । १-७८-२३क्ष (४७०)
 अनो त्वं प्रतिपद्यस्व पाप्मानं जरया सह ।
 एकं वर्षसहस्रं तु चरेयं यौवनेन ते ॥ १-७८-२३ (३५८२)
 अनुरुवाच । १-७८-२४क्ष (४७१)
 जीर्णः शिशुवदादत्ते कालेऽन्नमशुचिर्यथा ।
 न जुहोति च कालेऽग्निं तां जरां नाभिकामये ॥ १-७८-२४ (३५८३)
 ययातिरुवाच । १-७८-२५क्ष (४७२)
 यत्त्वं मे हृदयाज्जातो वयः स्वं न प्रयच्छसि ।
 जरादोषस्त्वया प्रोक्तस्तस्मात्त्वं प्रतिलप्स्यसे ॥ १-७८-२५ (३५८४)
 प्रजाश्च यौवनप्राप्ता विनशिष्यन्त्यनो तव ।
 अग्निप्रस्कन्दनपरस्त्वं चाप्येवं भविष्यसि ॥ १-७८-२६ (३५८५)
 वैशम्पायन उवाच । १-७८-२७क्ष (४७३)
 प्रत्याख्यातश्चतुर्भिश्च शप्त्वा तान्यदुपूर्वकान् ।

पूरोः सकाशमगमन्मत्त्वा पूरुमलङ्घनम् ॥ १-७८-२७ (३५८६)
 ययातिरुवाच । १-७८-२८क्ष् (४७४)
 पूरो त्वं मे प्रियः पुत्रस्त्वं वरीयान्भविष्यसि ।
 जरा वली च मांतात पलितानि च पर्यगुः ॥ १-७८-२८ (३५८७)
 काव्यस्योशनसः शापान्न च तृप्तोऽस्मि यौवने ।
 पूरो त्वं प्रतिपद्यस्व पाप्मानं जरया सह ।
 कंचित्कालं चरेयं वै विषयान्वयसातव ॥ १-७८-२९ (३५८८)
 पूर्णे वर्षसहस्रे तु पुनर्दास्यामि यौवनम् ।
 स्वं चैव प्रतिपत्स्यामि पाप्मानं जरया सह ॥ १-७८-३० (३५८९)
 वैशम्पायन उवाच । १-७८-३१क्ष् (४७५)
 एवमुक्तः प्रत्युवाच पूरुः पितरमज्जसा ।
 यदात्थ मां महाराज तत्करिष्यामि ते वचः ॥ १-७८-३१ (३५९०)
 गुरोर्वै वचनं पुण्यं स्वर्ग्यमायुष्करं नृणाम् ।
 गुरुप्रसादात्त्रैलोक्यमन्वशासच्छतक्रतुः ॥ १-७८-३२ (३५९१)
 गुरोरनुमतं प्राप्य सर्वान्कामानमाप्नुयात् ।
 यावदिच्छसि तावच्च धारयिष्यामि ते जराम् ॥ १-७८-३३ (३५९२)
 प्रतिपत्स्यामि ते राजन्पाप्मानं जरया सह ।
 गृहाण यौवनं मत्तश्चर कामान्यथेप्सितान् ॥ १-७८-३४ (३५९३)
 जरयाहं प्रतिच्छन्नो वयोरूपधरस्तव ।
 यौवनं भवते दत्त्वा चरिष्यामि यथात्थमाम् ॥ १-७८-३५ (३५९४)
 ययातिरुवाच । १-७८-३६क्ष् (४७६)
 पूरो प्रीतोऽस्मि ते वत्स प्रीतश्चेदं ददामि ते ।
 सर्वकामसमृद्धा ते प्रजा राज्ये भविष्यति ॥ १-७८-३६ (३५९५)
 वैशम्पायन उवाच । १-७८-३७क्ष् (४७७)
 एवमुक्त्वा ययातिस्तु स्मृत्वा काव्यं महातपाः ।
 संक्रामयामास जरां तदा पूरौ महात्मनि ॥ १-७८-३७ (३५९६)

इति श्रीमन्महाभारते आदिपर्वणि संभवपर्वणि

अष्टसप्ततितमोऽध्यायः ॥ ७८ ॥

Mahabharata - Adi Parva - Chapter Footnotes

१-७८-२ वली त्वचःसंवलनम् । पलितानि केशरोम्णां शौक्ल्यम् । पर्यगुः

परितः शरीरे गतानि प्राप्तानियौवने यौवनसाध्ये कामभोगे ॥

१-७८-३ पाप्मानं भोगसामर्थ्येऽपि तदिच्छारूपं चित्तस्य दौस्थ्यम्

। चरेयं भुज्जीय ॥

१-७८-५ दोषाः कफाद्याधिक्याद्दमनादयः ॥

१-७८-१५ तिर्यग्योनीनामिव गतं प्रकाशं मैथुनाद्याचरणं येप तेषु ॥
 १-७८-२१ पीठकानां राजयोग्यानां नरयानविशेषाणां तखतरावा इति
 म्लेच्छेषु प्रसिद्धानाम् ॥
 १-७८-२६ अग्निप्रस्कन्दनं श्रौतस्मार्ताद्यग्निसाध्यकर्मत्यागस्तत्परः ॥
 १-७८-२८ वरीयान्स्वभ्रातृभ्यो महान् । जरो देहेन्द्रियशक्तिघातः ॥
 १-७८-३१ अञ्जसा आर्जवेन ॥
 १-७८-३४ यथेप्सितान् यावज्जीवम् ॥
 अष्टसप्ततितमोऽध्यायः ॥
 ७८ ॥

आदिपर्व - अध्याय ०७९

॥ श्रीः ॥

१.७९. अध्यायः ७९

Mahabharata - Adi Parva - Chapter Topics

विषयानुभवेन ययातेर्वैराग्यप्राप्तिः ॥ १ ॥
 पूरोः ययातिना यौवनप्रत्यर्पणम् ॥ २ ॥
 तस्य राज्याभिषेकः ॥ ३ ॥
 ययातेर्वनं प्रति गमनम् ॥ ४ ॥
 यदुप्रभृतीनां वंशकथनम् ॥ ५ ॥

Mahabharata - Adi Parva - Chapter Text

१-७९-० (३५९७)

वैशम्पायन उवाच । १-७९-०क्ष् (४७८)

पौरवेणाथ वयसा ययातिर्नहुषात्मजः ।

गरूपयौवनसंपन्नः कुमारः समपद्यत ।'

प्रीतियुक्तो नृपश्चेष्टश्वरा विषयान्प्रियान् ॥ १-७९-१ (३५९८)

यथाकामं यथोत्साहं यथाकालं यथासुखम् ।

धर्माविरुद्धं राजेन्द्रो यथा भवति सोऽन्वभूत् ॥ १-७९-२ (३५९९)

देवानतर्पयद्यज्ञैः श्राद्धैस्तद्वित्पितृनपि ।

दीनाननुग्रहैरिष्टैः कामैश्च द्विजसत्तमान् ॥ १-७९-३ (३६००)

अतिथीनन्नपानैश्च विशश्च परिपालनैः ।

आनृशंस्येन शूद्रांश्च दस्यून्सन्निग्रहेण च ॥ १-७९-४ (३६०१)

धर्मेण च प्रजाः सर्वा यथावदनुरञ्जयन् ।

ययातिः पालयामास साक्षादिन्द्र इवापरः ॥ १-७९-५ (३६०२)

स राजा सिंहविक्रान्तो युवा विषयगोचरः ।

अविरोधेन धर्मस्य चचार सुखमुत्तमम् ॥ १-७९-६ (३६०३)
 स संप्राप्य शुभान्कामांस्तृप्तः खिन्नश्च पार्थिवः ।
 कालं वर्षसहस्रान्तं सस्मार मनुजाधिपः ॥ १-७९-७ (३६०४)
 परिसंख्याय कालज्ञः कलाः काष्ठाश्च वीर्यवान् ।
 यौवनं प्राप्य राजर्षिः सहस्रपरिवत्सरान् ॥ १-७९-८ (३६०५)
 विश्वाच्या सहितो रेमे व्यभ्राजन्नन्दने वने ।
 अलकायां स कालं तु मेरुशृङ्गे तथोत्तरे ॥ १-७९-९ (३६०६)
 यदा स पश्यते कालं धर्मात्मा तं महीपतिः ।
 पूर्णं मत्वा ततः कालं पूरुं पुत्रमुवाच ह ॥ १-७९-१० (३६०७)
 यथाकामं यथोत्साहं यथाकालमरिन्दम ।
 सेविता विषयाः पुत्र यौवनेन मया तव ॥ १-७९-११ (३६०८)
 न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ १-७९-१२ (३६०९)
 यत्पृथिव्यां ब्रीहियवं हिरण्यं पशवः स्त्रियः ।
 एकस्यापि न पर्याप्तं तस्मान्नृष्णां परित्यजेत् ॥ १-७९-१३ (३६१०)
 या दुस्त्यजा दुर्मतिभिर्या न जीर्यति जीर्यतः ।
 योऽसौ प्राणान्तिको रोगस्तांतृष्णां त्यजतः सुखम् ॥ १-७९-१४ (३६११)
 पूर्णं वर्षसहस्रं मे विषयासक्तचेतसः ।
 तथाप्यनुदिनं तृष्णा ममैतेष्वभिजायते ॥ १-७९-१५ (३६१२)
 तस्मादेनामहं त्यक्त्वा ब्रह्मण्याधाय मानसम् ।
 निर्द्वन्द्वो निर्ममो भूत्वा चरिष्यामि मृगैः सह ॥ १-७९-१६ (३६१३)
 पूरो प्रीतोऽस्मि भद्रं ते गृहाणेदं स्वयौवनम् ।
 राज्यं चेदं गृहाण त्वं ग्यावदिच्छसि यौवनम् ।
 तावद्दीर्घायुषा भुङ्क्व त्वं हि मे प्रियकृत्सुतः ॥ १-७९-१७ (३६१४)
 वैशम्पायन उवाच । १-७९-१८क्ष् (४७९)
 प्रतिपेदे जरां राजा ययातिर्नाहुषस्तदा ।
 यौवनं प्रतिपेदे च पूरुः स्वं पुनरात्मवान् ॥ १-७९-१८ (३६१५)
 अभिषेक्तुकामं नृपतिं पूरुं पुत्रं कनीयसम् ।
 ब्राह्मणप्रमुखा वर्णा इदं वचनमब्रुवन् ॥ १-७९-१९ (३६१६)
 कथं शुक्रस्य नप्तारं देवयान्याः सुतं प्रभो ।
 ज्येष्ठं यदुमतिक्रम्य राज्यं पूरोः प्रयच्छसि ॥ १-७९-२० (३६१७)
 यदुज्येष्ठस्तव सुतो जातस्तमनु तुर्वसुः ।
 शर्मिष्ठायाः सुतो द्रुह्युस्ततोऽनुः पूरुरेव च ॥ १-७९-२१ (३६१८)
 कथं ज्येष्ठानतिक्रम्य कनीयान्नाज्यमर्हति ।
 एतत्संबोधयामस्त्वां धर्मं त्वं प्रतिपालय ॥ १-७९-२२ (३६१९)
 ययातिरुवाच । १-७९-२३क्ष् (४८०)

ब्राह्मणप्रमुखा वर्णाः सर्वे शृण्वन्तु मे वचः ।
 ज्येष्ठं प्रति यथा राज्यं न देयं मे कथंचन ॥ १-७९-२३ (३६२०)
 मम ज्येष्ठेन यदुना नियोगो नानुपालितः ।
 प्रतिकूलः पितुर्यश्च न स पुत्रः सतां मतः ॥ १-७९-२४ (३६२१)
 मातापित्रोर्वचनकृद्धितः पथ्यश्च यः सुतः ।
 स पुत्रः पुत्रवद्यश्च वर्तते पितृमातृषु ॥ १-७९-२५ (३६२२)
 गपुदिति नरकस्याख्या दुःखं च नरकं विदुः ।
 पुतस्त्राणात्ततः पुत्रमिहेच्छन्ति परत्र च ॥ १-७९-२६ (३६२३)
 आत्मनः सदृशः पुत्रः पितृदेवर्षिपूजने ।
 यो बहूनां गुणकरः स पुत्रो ज्येष्ठ उच्यते ॥ १-७९-२७ (३६२४)
 मूकोऽन्धो बधिरः श्वित्री स्वधर्मं नानुतिष्ठति ।
 चोरः किल्बिषिकः पुत्रो ज्येष्ठो न ज्येष्ठ उच्यते ॥ १-७९-२८ (३६२५)
 ज्येष्ठांशहारी गुणकृदिह लोके परत्र च ।
 श्रेयान्पुत्रो गुणोपेतः स पुत्रो नेतरो वृथा ।
 वदन्ति धर्मं धर्मज्ञाः पितृणां पुत्रकारणात् ॥ १-७९-२९ (३६२६)
 वेदोक्तं संभवं मह्यमनेन हृदयोद्भवम् ।
 तस्य जातमिदं कृत्स्नमात्मा पुत्र इति श्रुतिः ॥ १-७९-३० (३६२७)
 यदुनाऽहमवज्ञातस्तथा तुर्वसुनापि च ।
 द्रुह्युना चानुना चैव मय्यवज्ञ कृता भृशम् ॥ १-७९-३१ (३६२८)
 पूरुणा तु कृतं वाक्यं मानितं च विशेषतः ।
 कनीयान्मम दायादो धृता येन जरा मम ॥ १-७९-३२ (३६२९)
 मम कामः स च कृतः पूरुणा मित्ररूपिणा ।
 शुक्रेण च वरोदत्तः काव्येनोशनसा स्वयम् ॥ १-७९-३३ (३६३०)
 पुत्रो यस्त्वाऽनुवर्तेत स राजा पृथिवीपतिः ।
 ग्यो वानुवर्ती पुत्राणां स पुत्रो दायभागभवेत् ॥ १-७९-३४ (३६३१)
 भवतोऽनुनयाम्येवं पूरू राज्येऽभिषिच्यताम् । १-७९-३५ (३६३२)
 प्रकृतय ऊचुः ।
 यः पुत्रो गुणसंपन्नो मातापित्रोर्हितः सदा ॥ १-७९-३६क्ष (४८१)
 सर्वमर्हति कल्याणं कनीयानपि सत्तमः ।
 ग्वेद धमार्थशास्त्रेषु मुनिभिः कथितं पुरा ॥ १-७९-३६ (३६३३)
 अर्हः पूरुरिदं राज्यं यः सुतः प्रियकृत्तव ।
 वरदानेन शुक्रस्य न शक्यं वक्तुमुत्तरम् ॥ १-७९-३७ (३६३४)
 वैशम्पायन उवाच । १-७९-३८क्ष (४८२)
 पौरजानपदैस्तुष्टैरित्युक्तो नाहुषस्तदा ।
 अभ्यषिञ्चत्ततः पूरुं राज्ये स्वे सुतमात्मनः ॥ १-७९-३८ (३६३५)
 ग्यदुं च तुर्वसुं चोभौ द्रुह्युं चैव सहानुजम् ।

अन्तेषु स विनिक्षिप्य नाहुषः स्वात्मजान्सुतान् ॥ १-७९-३९ (३६३६)
 दत्त्वा च पूरवे राज्यं वनवासाय दीक्षितः ।
 पुरात्स निर्ययौ राजा ब्राह्मणैस्तापसैः सह ॥ १-७९-४० (३६३७)
 गदेवयान्या च सहितः शर्मिष्ठया च भारत ।
 अकरोत्स वने राजा सभार्यस्तप उत्तमम् ॥ १-७९-४१ (३६३८)
 यदोस्तु यादवा जातास्तुर्वसोर्यवनाः स्मृताः ।
 द्रुह्योः सुतास्तु वै भोजा अनोस्तु म्लेच्छजातयः ॥ १-७९-४२ (३६३९)
 पूरोस्तु पौरवो वंशो यत्र जातोऽसि पार्थिव ।
 इदं वर्षसहस्राणि राज्यं कारयितुं वशी ॥ १-७९-४३ (३६४०)

इति श्रीमन्महाभारते आदिपर्वणि संभवपर्वणि ऊनाशीतितमोऽध्यायः ॥ ७९ ॥

Mahabharata - Adi Parva - Chapter Footnotes

१-७९-१ चचार बुभोज ॥
 १-७९-६ विषया दिव्यगन्धादयो गोचरे वशे यस्य स विषयगोचरः ॥
 १-७९-१९ कनीयसं कनीयांसम् ॥

आदिपर्व - अध्याय ०८०

॥ श्रीः ॥

१.८०. अध्यायः ८०

॥ उत्तरयायातारभ्यः ॥

Mahabharata - Adi Parva - Chapter Topics

ययातेः स्वर्गगमनम् ॥ १ ॥

Mahabharata - Adi Parva - Chapter Text

१-८०-० (३६४१)

वैशम्पायन उवाच । १-८०-०क्ष् (४८३)

एवं स नाहुषो राजा ययातिः पुत्रमीप्सितम् ।

राज्येऽभिषिच्य मुदितो वानप्रस्थोऽभवन्मुनिः ॥ १-८०-१ (३६४२)

उषित्वा च वने वासं ब्राह्मणैः संशितव्रतः ।

फलमूलाशनो दान्तस्ततः स्वर्गमितो गतः ॥ १-८०-२ (३६४३)

स गतः स्वर्निवासं तं निवसन्मुदितः सुखी ।

कालेन नातिमहता पुनः शक्रेण पातितः ॥ १-८०-३ (३६४४)

गसाधुभिः संगतिं लब्ध्वा पुनः स्वर्गमुपेयिवान् । १-८०-४ (३६४५)

जनमेजय उवाच ।

स्वर्गतश्च पुनर्ब्रह्मन्निवसन्देववेशमनि ।
 कालेन नातिमहता कथं शक्रेण पातितः ॥ १-८०-४क्ष (४८४)
 निपतन्प्रच्युतः स्वर्गादप्राप्तो मेदिनीतलम् ।
 स्थित आसीदन्तरिक्षे स तदेति श्रुतं मया ॥ १-८०-५ (३६४६)
 तत एव पुनश्चापि गतः स्वर्गमिति श्रुतम् ।
 राज्ञा वसुमता सार्धमष्टकेन च वीर्यवान् ॥ १-८०-६ (३६४७)
 प्रतर्दनेन शिविना समेत्य किल संसदि ।
 कर्मणा केन स दिवं पुनः प्राप्तो महीपतिः ॥ १-८०-७ (३६४८)
 सर्वमेतदशेषेण श्रोतुमिच्छामि तत्त्वतः ।
 कथ्यमानं त्वया विप्र विप्रर्षिगणसंनिधौ ॥ १-८०-८ (३६४९)
 देवराजसमो ह्यासीद्ययातिः पृथिवीपतिः ।
 वर्धनः कुरुवंशस्य विभावसुसमद्युतिः ॥ १-८०-९ (३६५०)
 तस्य विस्तीर्णयशसः सत्यकीर्तेर्महात्मनः ।
 चरितं श्रोतुमिच्छामि दिवि चेह च सर्वशः ॥ १-८०-१० (३६५१)
 वैशम्पायन उवाच । १-८०-११क्ष (४८५)
 हन्त ते कथयिष्यामि ययातेरुत्तरां कथाम् ।
 दिवि चेह च पुण्याथां सर्वपापप्रणाशिनीम् ॥ १-८०-११ (३६५२)
 ययातिर्नाहुषो राजा पूरुं पुत्रं कनीयसम् ।
 राज्येऽभिषिच्य मुदितः प्रावब्राज वनं तदा ॥ १-८०-१२ (३६५३)
 अन्त्युषे स विनिक्षिप्य पुत्रान्यदुपुरोगमान् ।
 फलमूलाशनो राजा वने संन्यवसच्चिरम् ॥ १-८०-१३ (३६५४)
 शंसितात्मा जितक्रोधस्तरपयन्पितृदेवताः ।
 अग्नींश्च विधिवज्जुह्वन्वानप्रस्थविधानतः ॥ १-८०-१४ (३६५५)
 अथितीन्पूजयामास वन्येन हविषा विभुः ।
 शिलोञ्छवृत्तिमास्थाय शेषान्नकृतभोजनः ॥ १-८०-१५ (३६५६)
 पूर्णं वर्षसहस्रं च एवंवृत्तिरभून्नृपः ।
 अब्भक्षः शरदस्त्रिंशदासीन्नियतवाङ्मनाः ॥ १-८०-१६ (३६५७)
 ततश्च वायुभक्षोऽभूत्संवत्सरमतन्द्रितः ।
 तथा पञ्चाग्निमध्ये च तपस्तेपे स वत्सरम् ॥ १-८०-१७ (३६५८)
 एकपादः स्तितश्चासीत्षण्मासाननिलाशनः ।
 पुण्यकीर्तिस्ततः स्वर्गे जगामावृत्य रोदसी ॥ १-८०-१८ (३६५९)

इति श्रीमन्महाभारते आदिपर्वणि संभवपर्वणि अशीतितमोऽध्यायः ॥ ८० ॥

Mahabharata - Adi Parva - Chapter Footnotes

१-८०-१३ अन्त्येषु म्लेच्छेषु ॥

१-८०-१७ पञ्चाग्नयश्चत्वारोऽग्नयः पञ्चमः सूर्यः ॥
१-८०-१८ आवृत्य व्याप्य । रोदसी द्यावभूमी । पृथिव्यामिव स्वर्गेऽपि
मुख्योऽभूदित्यर्थः ॥
अशीतितमोऽध्यायः ॥
८० ॥

आदिपर्व - अध्याय ०८१
॥ श्रीः ॥
१.८१. अध्यायः ८१

Mahabharata - Adi Parva - Chapter Topics
इन्द्रययातिसंवादः ॥ १ ॥

Mahabharata - Adi Parva - Chapter Text

१-८१-० (३६६०)
वैशम्पायन उवाच । १-८१-०क्ष् (४८६)
स्वर्गतः स तु राजेन्द्रो निवसन्देववेश्मनि ।
पूजितस्त्रिदशैः साध्यैर्मरुद्भिर्वसुभिस्तथा ॥ १-८१-१ (३६६१)
देवलोकं ब्रह्मलोकं संचरन्पुण्यकृद्वशी ।
अवसत्पृथिवीपालो दीर्घकालमिति श्रुतिः ॥ १-८१-२ (३६६२)
स कदाचिन्नृपश्रेष्ठो ययातिः शक्रमागमत् ।
कथान्ते तत्र शक्रेण स पृष्टः पृथिवीपतिः ॥ १-८१-३ (३६६३)
शक्र उवाच । १-८१-४क्ष् (४८७)
यदा स पूरुस्तव रूपेण राज-
ञ्जरां गृहीत्वा प्रचचार भूमौ ।
तदा च राज्यं संप्रदायैव तस्मै
त्वया किमुक्तः कथयेह सत्यम् ॥ १-८१-४ (३६६४)
ययातिरुवाच । १-८१-५क्ष् (४८८)
गङ्गायमुनयोर्मध्ये कृत्स्नोयं विषयस्तव ।
मध्ये पृथिव्यास्त्वं राजा भ्रातरोऽन्त्याधिपास्तव ॥ १-८१-५ (३६६५)
ग्न च कुर्यान्नरो दैन्यं शाठ्यं क्रोधं तथैव च ।
जैहयं च मत्सरं वैरं सर्वत्रेदं न कारयेत् ॥ १-८१-६ (३६६६)
मातरं पितरं ज्येष्ठं विद्वांसं च तपोधनम् ।
क्षमावन्तं च राजेन्द्र नावमन्येत बुद्धिमान् ॥ १-८१-७ (३६६७)
ळशक्तस्तु क्षमते नित्यमशक्तः क्रुध्यते नरः ।
दुर्जनः सुजनं द्वेष्टि दुर्बलो बलवत्तरम् ॥ १-८१-८ (३६६८)

रूपवन्तमरूपी च धनवन्तं च निर्धनः ।
 अकर्मी कर्मिणं द्वेष्टि धार्मिकं च नधार्मिकः ॥ १-८१-९ (३६६९)
 निर्गुणो गुणवन्तं च पुत्रैतत्कलिलक्षणम् ।
 विपरीतं च राजेन्द्र एतेषु कृतलक्षणम् ॥ १-८१-१० (३६७०)
 ब्राह्मणो वाथ वा राजा वैश्यो वा शूद्र एव वा ।
 प्रशस्तेषु प्रसक्ताश्चेत्प्रशस्यन्ते यशस्विनः ॥ १-८१-११ (३६७१)
 तस्मात्प्रशस्ते राजेन्द्र नरः सक्तमना भवेत् ।
 अलोकज्ञा ह्यप्रशस्ता भ्रातरस्ते ह्यबुद्धयः ॥ १-८१-१२ (३६७२)
 अन्त्याधिपतयः सर्वे ह्यभवन्गुरुशासनात् । १-८१-१३ (३६७३)
 इन्द्र उवाच ।
 त्वं हि धर्मविदो राजन्कथसे धर्मसुत्तमम् ।
 कथयस्व पुनर्मेऽद्य लोकवृत्तान्तमुत्तमम् ॥ १-८१-१३क्ष (४८९)
 ययातिरुवाच १-८१-१४क्ष (४९०)
 अक्रोधनः क्रोधनेभ्यो विशिष्ट-
 स्तथा तितिक्षुरतितिक्षोर्विशिष्टः ।
 अमानुषेभ्यो मानुषाश्च प्रधाना
 विद्वांस्तथैवाविदुषः प्रधानः ॥ १-८१-१४ (३६७४)
 आक्रुश्यमानो नाकोशेन्मन्युरेव तितिक्षतः ।
 आक्रोष्टारं निर्दहति सुकृतं चास्य विन्दति ॥ १-८१-१५ (३६७५)
 नारुन्तुदः स्यान्न नृशंसवादी
 न हीनतः परमभ्याददीत ।
 ययाऽस्य वाचा पर उद्विजेत
 न तां वदेद्दृशतीं पापलोक्याम् ॥ १-८१-१६ (३६७६)
 अरुन्तुदं पुरुषं तीक्ष्णवाचं
 वाक्कण्ठकैर्वितुदन्तं मनुष्यन् ।
 विद्यादलक्ष्मीकतमं जनानां
 मुखे निबद्धां निर्ऋतिं वहन्तम् ॥ १-८१-१७ (३६७७)
 सद्भिः पुरस्तादभिपूजितः स्या-
 त्सद्भिस्तथा पृष्ठतो रक्षितः स्यात् ।
 सदाऽसतामतिवादांस्तितिक्षे-
 त्सतां वृत्तं चाददीतार्यवृत्तः ॥ १-८१-१८ (३६७८)
 वाक्सायका वदनान्निष्पतन्ति
 यैराहतः शोचति रात्र्यहानि ।
 परस्य ये मर्मसु संपतन्ति
 तान्पण्डितो नावसृजेत्परेषु ॥ १-८१-१९ (३६७९)
 नहीदृशं संवननं त्रिषु लोकेषु विद्यते ।

दया मैत्री च भूतेषु दानं च मधुरा च वाक् ॥ १-८१-२० (३६८०)
तस्मात्सान्त्वं सदा वाच्यं न वाच्यं परुषं क्वचित् ।
पूज्यान्संपूजयेद्दद्यान्न च याचेत्कदाचन ॥ १-८१-२१ (३६८१)

इति श्रीमन्महाभारते आदिपर्वणि संभवपर्वणि एकाशीतितमोऽध्यायः ॥ ८१ ॥

Mahabharata - Adi Parva - Chapter Footnotes

१-८१-१६ अस्य आक्रोष्टुः सुकृतं तितिक्षुर्विन्दति । रुशतीं अकल्याणी ॥
१-८१-१७ निर्ऋति दुर्देवताम् ॥
१-८१-२० संवननं वशीकरणम् ॥
एकाशीतितमोऽध्यायः ॥
८१ ॥

आदिपर्व - अध्याय ०८२

॥ श्रीः ॥

१.८२. अध्यायः ८२

Mahabharata - Adi Parva - Chapter Topics

स्वर्गतो ययातेः पतनं । अष्टकप्रश्नश्च ॥ १ ॥

Mahabharata - Adi Parva - Chapter Text

१-८२-० (३६८२)
इन्द्र उवाच । १-८२-०क्ष् (४९१)
सर्वाणि कर्माणि समाप्य राजन्
गृहं परित्यज्य वनं गतोऽसि ।
तत्त्वां पृच्छामि नहुषस्य पुत्र
केनासि तुल्यस्तपसा ययाते ॥ १-८२-१ (३६८३)
ययातिरुवाच । १-८२-२क्ष् (४९२)
नाहं देवमनुष्येषु गन्धर्वेषु महर्षिषु ।
आत्मनस्तपसा तुल्यं कंचित्पश्यामि वासव ॥ १-८२-२ (३६८४)
इन्द्र उवाच । १-८२-३क्ष् (४९३)
यदाऽवमंस्थाः सदृशः श्रेयसश्च
अल्पीयसश्चाविदितप्रभावः ।
तस्माल्लोकास्त्वन्तवन्तस्तवे मे
क्षीणे पुण्ये पतिताऽस्यद्य राजन् ॥ १-८२-३ (३६८५)
ययातिरुवाच । १-८२-४क्ष् (४९४)

सुरर्षिगन्धर्वनरावमाना-
त्क्षयं गता मे यदि शक्रलोकाः ।
इच्छाम्यहं सुरलोकाद्विहीनः
सतां मध्ये पतितुं देवराज ॥ १-८२-४ (३६८६)
इन्द्र उवाच । १-८२-५क्ष (४९५)
सतां सकाशे पतिताऽसि राजं-
ञ्ज्युतः प्रतिष्ठां यत्र लब्धासि भूयः ।
एतद्विदित्वा च पुनर्ययाते
त्वं माऽवमंस्थाः सदृशः श्रेयसञ्च ॥ १-८२-५ (३६८७)
वैशम्पायन उवाच । १-८२-६क्ष (४९६)
ततः प्रहायामरराजजुष्टा-
न्पुण्याँल्लोकान्पतमानं ययातिम् ।
संप्रेक्ष्य राजर्षिवरोऽष्टकस्त-
मुवाच सद्धर्मविधानगोप्ता ॥ १-८२-६ (३६८८)
अष्टक उवाच । १-८२-७क्ष (४९७)
कस्त्वं युवा वासवतुल्यरूपः
स्वतेजसा दीप्यमानो यथाऽग्निः ।
पतस्युदीर्णाम्बुधरान्धकारा-
त्खात्खेचराणां प्रवरो यथाऽर्कः ॥ १-८२-७ (३६८९)
दृष्ट्वा च त्वां सूर्यपथात्पतन्तं
वैश्वानरार्कद्युतिमप्रमेयम् ।
किं नु स्वितेत्पततीति सर्वे
वितर्कयन्तः परिमोहिताः स्मः ॥ १-८२-८ (३६९०)
दृष्ट्वा च त्वां धिष्ठितं देवमार्गे
शक्रार्कविष्णुप्रतिमप्रभावम् ।
अभ्युद्गतास्त्वां वयमद्य सर्वे
तत्त्वं प्रपाते तव जिज्ञासमानाः ॥ १-८२-९ (३६९१)
न चापि त्वां धृष्णुमः प्रष्टुमग्रे
न च त्वमस्मान्पृच्छसि ये वयं स्मः ।
तत्त्वां पृच्छामि स्पृहणीयरूप
कस्य त्वं वा किंनिमित्तं त्वमागाः ॥ १-८२-१० (३६९२)
भयं तु ते व्येतु विषादमोहौ
त्यजाशु चैवेन्द्रसमप्रभाव ।
त्वां वर्तमानं हि सतां सकाशे
नालं प्रसोढुं बलहाऽपि शक्रः ॥ १-८२-११ (३६९३)
सन्तः प्रतिष्ठा हि सुखच्युतानां

सतां सदैवामरराजकल्प ।
ते सङ्गताः स्थावरजङ्गमेशाः
प्रतिष्ठितस्त्वं सदृशेषु सत्सु ॥ १-८२-१२ (३६९४)
प्रभुरग्निः प्रतपने भूमिरावपने प्रभुः ।
प्रभुः सूर्यः प्रकाशित्वे सतां चाभ्यागतः प्रभुः ॥ १-८२-१३ (३६९५)

इति श्रीमन्महाभारते आदिपर्वणि संभवपर्वणि द्वाशीतितमोऽध्यायः
॥ ८२ ॥

Mahabharata - Adi Parva - Chapter Footnotes

१-८२-३ अवमंस्थाः सर्वेभ्य आत्मन आधिक्योक्त्या । सदृशः सदृशान् ॥
१-८२-५ यत्र पतिता प्रतिष्ठां लब्धासि लप्स्यसि ॥
१-८२-१० धुष्णुमः प्रगल्भामहे ॥
१-८२-१३ आवपने संग्रहे बीजावापे वा ॥
द्वाशीतितमोऽध्यायः ॥
८२ ॥

आदिपर्व - अध्याय ०८३

॥ श्रीः ॥

१.८३. अध्यायः ८३

Mahabharata - Adi Parva - Chapter Topics

ययातेः स्वनामकथनपूर्वकं अष्टकेन सह संवादः ॥ १ ॥
तत्र ययातिना स्वस्य स्वर्गादधःपतनकारणकथनम् ॥ २ ॥

Mahabharata - Adi Parva - Chapter Text

१-८३-० (३६९६)
ययातिरुवाच । १-८३-०क्ष् (४९८)
अहं ययातिर्नहुषस्य पुत्रः
पूरोः पिता सर्वभूतावमानात् ।
प्रभ्रंशितः सुरसिद्धर्षिलोका-
त्परिच्युतः प्रपताम्यल्पपुण्यः ॥ १-८३-१ (३६९७)
अहं हि पूर्वं वयसा भवद्भय-
स्तेनाभिवादं भवतां न प्रयुञ्जे ।
यो विद्यया तपसा जन्मना वा
वृद्धः स पूज्यो भवति द्विजानाम् ॥ १-८३-२ (३६९८)

अष्टक उवाच । १-८३-३क्ष (४९९)
 अवादीस्त्वं वयसा यः प्रवृद्धः
 स वै राजन्नाभ्यधिकः कथ्यते च ।
 यो विद्यया तपसा संप्रवृद्धः
 स एव पूज्यो भवति द्विजानाम् ॥ १-८३-३ (३६९९)
 ययातिरुवाच । १-८३-४क्ष (५००)
 प्रतिकूलं कर्मणां पापमाहु-
 स्तद्वर्ततेऽप्रवणे पापलोक्यम् ।
 सन्तोऽसतां नानुवर्तन्ति चैत-
 द्यथा चैषामनुकूलास्तथाऽऽसन् ॥ १-८३-४ (३७००)
 अभूद्धनं मे विपुलं गतं त-
 द्विचेष्टमानो नाधिगन्ता तदस्मि ।
 एवं प्रधार्यात्महिते निविष्टो
 यो वर्तते स विजानाति जीवः ॥ १-८३-५ (३७०१)
 महाधनो यो यजते सुयज्ञै-
 र्यः सर्वविद्यासु विनीतबुद्धिः ।
 वेदानधीत्य तपसा योज्य देहं
 दिवं स यायात्पुरुषो वीतमोहः ॥ १-८३-६ (३७०२)
 न जातु हृष्येन्महता धनेन
 वेदानधीयीतानहंकृतः स्यात् ।
 नानाभावा बहवो जीवलोके
 दैवाधीना नष्टचेष्टाधिकाराः ।
 तत्तत्प्राप्य न विहन्येत धीरो
 दिष्टं बलीय इति मत्वाऽऽत्मबुद्ध्या ॥ १-८३-७ (३७०३)
 सुखं हि जन्तुर्यदि वाऽपि दुःखं
 दैवाधीनं विन्दते नात्मशक्त्या ।
 तस्माद्दिष्टं बलवन्मन्यमानो
 न संज्वरेन्नापि हृष्येत्कथंचित् ॥ १-८३-८ (३७०४)
 दुःखैर्न तप्येन्न सुखैः प्रहृष्ये-
 त्समेन वर्तेत सदैव धीरः ।
 दिष्टं बलीय इति मन्यमानो
 न संज्वरेन्नापि हृष्येत्कथंचित् ॥ १-८३-९ (३७०५)
 भये न मुह्याम्यष्टकाहं कदाचि-
 त्सन्तापो मे मानसो नास्ति कश्चित् ।
 धाता यथा मां विदधीत लोके
 ध्रुवं तथाऽहं भवितेति मत्वा ॥ १-८३-१० (३७०६)

संस्वेदजा अण्डजाश्चोद्भिदश्च
सरीसृपाः कृमयोऽथाप्सु मत्स्याः ।
तथाश्मनस्तृणकाष्ठं च सर्वे
दिष्टक्षये स्वां प्रकृतिं भजन्ति ॥ १-८३-११ (३७०७)
अनित्यतां सुखदुःस्वस्य बुद्ध्वा
कस्मात्संतापमष्टकाहं भजेयम् ।
किं कुर्यां वै किं च कृत्वा न तप्ये
तस्मात्सन्तापं वर्जयाम्यप्रमत्तः ॥ १-८३-१२ (३७०८)
वैशम्पायन उवाच । १-८३-१३क्ष (५०१)
एवं ब्रुवाणं नृपतिं ययाति-
मथाष्टकः पुनरेवान्वपृच्छत् ।
मातामहं सर्वगुणोपपन्नं
तत्रस्थितं स्वर्गलोके यथावत् ॥ १-८३-१३ (३७०९)
अष्टक उवाच । १-८३-१४क्ष (५०२)
ये ये लोकाः पार्थिवेन्द्रप्रधाना-
स्त्वया भुक्ता यं च कालं यथावत् ।
तान्मे राजन्ब्रूहि सर्वान्यथाव-
त्क्षेत्रज्ञवद्भाषसे त्वं हि धर्मान् ॥ १-८३-१४ (३७१०)
ययातिरुवाच । १-८३-१५क्ष (५०३)
राजाऽहमासमिह सार्वभौम-
स्ततो लोकान्महतश्चाजयं वै ।
तत्रावसं वर्षसहस्रमात्रं
ततो लोकं परमस्म्यभ्युपेतः ॥ १-८३-१५ (३७११)
ततः पुरीं पुरुहूतस्य रम्यां
सहस्रद्वारां शतयोजनायताम् ।
अध्यावसं वर्षसहस्रमात्रं
ततो लोकं परमस्म्यभ्युपेतः ॥ १-८३-१६ (३७१२)
ततो दिव्यमजरं प्राप्य लोकं
प्रजापतेर्लोकपतेर्दुरापम् ।
तत्रावसं वर्षसहस्रमात्रं
ततो लोकं परमस्म्यभ्युपेतः ॥ १-८३-१७ (३७१३)
स देवदेवस्य निवेशने च
विहृत्य लोकानवसं यथेष्टम् ।
संपूज्यमानस्त्रिदशैः समस्तै-
स्तुल्यप्रभावद्युतिरीश्वराणाम् ॥ १-८३-१८ (३७१४)
तथाऽऽवसं नन्दने कामरूपी

संवत्सराणामयुतं शतानाम् ।
 सहाप्सरोभिर्विहरन्पुण्यगन्धा-
 न्पश्यन्नगान्पुष्पितांश्चारुरूपान् ॥ १-८३-१९ (३७१५)
 तत्र स्थितं मां देव सुखेषु सक्तं
 कालेऽतीते महति ततोऽतिमात्रम् ।
 दूतो देवानामब्रवीदुग्ररूपो
 ध्वंसेत्युच्चैस्त्रिः प्लुतेन स्वरेण ॥ १-८३-२० (३७१६)
 एतावन्मे विदितं राजसिंह
 ततो भ्रष्टोऽहं नन्दनात्क्षीणपुण्यः ।
 वाचोऽश्रौषं चान्तरिक्षे सुराणां
 सानुक्रीशाः शोचतां मां नरेन्द्र ॥ १-८३-२१ (३७१७)
 अहो कष्टं क्षीणपुण्यो ययातिः
 पतत्यसौ पुण्यकृत्पुण्यकीर्तिः ।
 तानब्रुवं पतमानस्ततोऽहं
 सतां मध्ये निपतेयं कथं नु ॥ १-८३-२२ (३७१८)
 तैराख्याता भवतां यज्ञभूमिः
 समीक्ष्य चेमां त्वरितमुपागतोऽस्मि ।
 हविर्गन्धं देशिकं यज्ञभूमे-
 र्धूमापाङ्गं प्रतिगृह्य प्रतीतः ॥ ॥ १-८३-२३ (३७१९)

इति श्रीमन्महाभारते आदिपर्वणि संभवपर्वणि त्र्यशीतितमोऽध्यायः
 ॥ ८३ ॥

Mahabharata - Adi Parva - Chapter Footnotes

१-८३-२ ययातिरपनीततपोविद्यागर्वत्वाद्वयोज्यैष्यमेव पुरस्कृत्याह
 । अहं हीति । तदेवोपपादयत्युत्तरार्धेन ॥
 १-८३-३ तदसहमानोऽष्टक आह । अवादीरिति । त्वं च
 विद्यातपःसंप्रवृद्ध इति भावः ॥
 १-८३-४ विद्यातपसोः श्रेष्ठ्ये अष्टकेन स्तुते तत्र स्वानुभूतं
 विघ्नं दर्शयन्त्ययातिरुवाच । प्रतिकूलमिति । कर्मणां पुण्यानां
 प्रतिकूलं नाशकं पापं गर्वस्तच्चाप्रवणेऽनमे दर्पवति
 वर्तते । पापलोक्यं नरकप्रदम् । एतत्पापमसतां संबन्धि सन्तो
 नानुवर्तन्ते इदानीमपि । किञ्च प्राञ्चोपि सन्तो यथैषां कर्मणामनुकूला
 उपबृंहकाः स्युस्तथा तेन प्रकारेण दम्भदर्पादिराहित्येन आसन् । अहं
 त्वत् द्विधत्वात्स्वर्गादिन्द्रेण च्यावित इत्याशयः ॥
 १-८३-५ तद्दम्भादिराहित्येन प्रसिद्धं धनं पुण्यं मे मम विपुलं

यदभूत्तद्गतं नष्टं दर्पादित्यर्थः । पुनरिदानीं तच्चेष्टमानोऽपि
तत्पुनर्नाधिगन्तास्मि । एवं प्रधाय मामिकां गतिं ज्ञात्वा य आत्महिते
निविष्टो यो वर्तते स धीरो जानाति नान्य इत्यर्थः ॥

१-८३-७ एतदेवाह । न जात्विति धनेन तपसा तर्हि त्वमे
कुतोऽहंकारं कृतवानित्यत आह । नानेति । जीवलोकेऽस्मिन्
जीवा नानाभावाः पृथक्स्वभावाः केचिद्धर्मरुचयः

केचिद्विपरीताः । यतो दैवाधीनाः । अतएव नष्टा वृथाभूता
चेष्टा उद्योगोऽधिकारः सामर्थ्यं च येषां ते तथा । दृष्टा इति
शेषः । मूढानां पुण्ये पण्डितानां पापे च प्रवृत्तिकरं दैवमेव
बलवदित्यर्थः । एवं विद्वांस्तत्तप्राप्य तत्सुखं दुःखं वा प्राप्य
न विहन्येत । हर्षविषादाभ्यामात्मानं न हिंस्यादित्यर्थः ॥

१-८३-८ एतदेव विवृणोति । सुखं हीति द्वाभ्याम् ॥

१-८३-१० भयं तु ते व्येतु विषादमोहाविति यदष्टकेनोक्तं
तत्रोत्तरमाह । भये इति । धाता दिष्टं ॥

१-८३-११ अहमिवान्येऽपि दिष्टाधीना एवेत्याह । संस्वेदजा
इति । एतेपि दिष्टक्षये पुण्यपापानुभवानन्तरम् । स्वां प्रकृतिं
स्वकर्मशेषानुगुणां योनिं भजन्ति प्राप्नुवन्ति ॥

१-८३-१२ अहं तु दिष्टक्षयाभावात्प्राप्तेपि दुःखे न तप्ये इत्याह
। अनित्यतामिति ॥

१-८३-१४ क्षेत्रज्ञवत् ज्ञानिवत् ॥

१-८३-२३ तैरिति । देशिकमुपदेष्टारमिव स्थितं । हविषां गन्धो
यत्र तं धूमापाङ्गं धूमप्रान्तं प्रतिगृह्य आघ्राय प्रतीतः

जातप्रत्ययः ॥

त्र्यशीतितमोऽध्यायः ॥

८३ ॥

आदिपर्व - अध्याय ०८४

॥ श्रीः ॥

१.८४. अध्यायः ८४

Mahabharata - Adi Parva - Chapter Topics

मृतस्य स्वर्गादिभोगानन्तरं पुनर्जननप्रकारकथनम् ॥ १ ॥

Mahabharata - Adi Parva - Chapter Text

१-८४-० (३७२०)

अष्टक उवाच । १-८४-०क्ष् (५०४)

यदाऽवसो नन्दने कामरूपी
 संवत्सराणामयुतं शतानाम् ।
 किं कारणं कार्तियुगप्रधान
 हित्वा च त्वं वसुधामन्वपद्यः ॥ १-८४-१ (३७२१)
 ययातिरुवाच । १-८४-२क्ष (५०५)
 ज्ञातिः सुहृत्स्वजनो वा यथेह
 क्षीणे वित्ते त्यज्यते मानवैर्हि ।
 तथा तत्र क्षीणपुण्यं मनुष्यं
 त्यजन्ति सद्यः सेश्वरा देवसङ्घाः ॥ १-८४-२ (३७२२)
 अष्टक उवाच । १-८४-३क्ष (५०६)
 तस्मिन्कथं क्षीणपुण्या भवन्ति
 संमुह्यते मेऽत्र मनोऽतिमात्रम् ।
 किं वा विशिष्टाः कस्य धामोपयान्ति
 तैर्ब्रूहि क्षेत्रवित्तं मतो मे ॥ १-८४-३ (३७२३)
 ययातिरुवाच । १-८४-४क्ष (५०७)
 इमं भौमं नरकं ते पतन्ति
 ललाप्यमाना नरदेव सर्वे ।
 ते कङ्कगोमायुबलाशनार्थे
 क्षीणे पुण्ये बहुधा प्रव्रजन्ति ॥ १-८४-४ (३७२४)
 तस्मादेतद्वर्जनीयं नरेन्द्र
 दुष्टं लोके गर्हणीयं च कर्म ।
 आख्यातं ते पार्थिव सर्वमेव
 भूयश्चेदानीं वद किं ते वदामि ॥ १-८४-५ (३७२५)
 अष्टक उवाच । १-८४-६क्ष (५०८)
 यदा तु तान्वितुदन्ते वयांसि
 तथा गृध्राः शितिकण्ठाः पतङ्गाः ।
 कथं भवन्ति कथमाभवन्ति
 न भौममन्यं नरकं शृणोमि ॥ १-८४-६ (३७२६)
 ययातिरुवाच । १-८४-७क्ष (५०९)
 ऊर्ध्वं देहात्कर्मणो जृम्भमाणा-
 द्यक्तं पृथिव्यामनुसंचरन्ति ।
 इमं भौमं नरकं ते पतन्ति
 नावेक्षन्ते वर्षपूगाननेकान् ॥ १-८४-७ (३७२७)
 षष्टिं सहस्राणि पतन्ति व्योम्नि
 तथा अशीतिं परिवत्सराणि ।
 तान्वै तुदन्ति पततः प्रपातं

भीमा भौमा राक्षसास्तीक्ष्णदंष्ट्राः ॥ १-८४-८ (३७२८)
 अष्टक उवाच । १-८४-९क्ष् (५१०)
 यदेनसस्ते पततस्तुदन्ति
 भीमा भौमा राक्षसास्तीक्ष्णदंष्ट्राः ।
 कथं भवन्ति कथमाभवन्ति
 कथंभूता गर्भभूता भवन्ति ॥ १-८४-९ (३७२९)
 ययातिरुवाच । १-८४-१०क्ष् (५११)
 अस्रं रेतः पुष्पफलानुपृक्त-
 मन्वेति तद्वै पुरुषेण सृष्टम् ।
 स वै तस्या रज आपद्यते वै
 स गर्भभूतः समुपैति तत्र ॥ १-८४-१० (३७३०)
 वनस्पतीनोषधीश्चाविशन्ति
 आपो वायुं पृथिवीं चान्तरिक्षम् ।
 चतुष्पदं द्विपदं चाति सर्व-
 मेवंभूता गर्भभूता भवन्ति ॥ १-८४-११ (३७३१)
 अष्टक उवाच । १-८४-१२क्ष् (५१२)
 अन्यद्वपुर्विदधातीह गर्भ-
 मुताहोस्वित्स्वेन कायेन याति ।
 आपद्यमानो नरयोनिमेता-
 माचक्ष्व मे संशयात्प्रब्रवीमि ॥ १-८४-१२ (३७३२)
 शरीरदेहातिसमुच्छ्रयं च
 चक्षुःश्रोत्रे लभते केन संज्ञाम् ।
 एतत्तत्त्वं सर्वमाचक्ष्व पृष्टः
 क्षेत्रज्ञं त्वां तात मन्याम सर्वे ॥ १-८४-१३ (३७३३)
 ययातिरुवाच । १-८४-१४क्ष् (५१३)
 वायुः समुत्कर्षति गर्भयोनि-
 मृतौ रेतः पुष्पफलानुपृक्तम् ।
 स तत्र तन्मात्रकृताधिकारः
 क्रमेण संवर्धयतीह गर्भम् ॥ १-८४-१४ (३७३४)
 स जायमानो विगृहीतमात्रः
 संज्ञामधिष्ठाय ततो मनुष्यः ।
 स श्रोत्राभ्यां वेदयतीह शब्दं
 स वै रूपं पश्यति चक्षुषा च ॥ १-८४-१५ (३७३५)
 घ्राणेन गन्धं जिह्वयाऽथो रसं च
 त्वचा स्पर्शं मनसा वेदभावम् ।
 इत्यष्टकेहोपहितं हि विद्धि

महात्मनः प्राणभृतः शरीरे ॥ १-८४-१६ (३७३६)
अष्टक उवाच । १-८४-१७क्ष् (५१४)
यः संस्थितः पुरुषो दह्यते वा
निखन्यते वापि निकृष्यते वा ।
अभावभृतः स विनाशमेत्य
केनात्मानं चेतयते परस्तात् ॥ १-८४-१७ (३७३७)
ययातिरुवाच । १-८४-१८क्ष् (५१५)
हित्वा सोऽसूनुसुप्तवन्निष्टनित्वा
पुरोधाय सुकृतं दुष्कृतं वा ।
अन्यां योनिं पवनाग्रानुसारी
हित्वा देहं भजते राजसिंह ॥ १-८४-१८ (३७३८)
पुण्यां योनिं पुण्यकृतो ब्रजन्ति
पापां योनिं पापकृतो ब्रजन्ति ।
कीटाः पतङ्गाश्च भवन्ति पापा
न मे विवक्षास्ति महानुभाव ॥ १-८४-१९ (३७३९)
चतुष्पदा द्विपदाः षट्पदाश्च
तथाभूता गर्भभूता भवन्ति ।
आख्यातमेतन्निखिलेन सर्वं
भूयस्तु किं पृच्छसि राजसिंह ॥ १-८४-२० (३७४०)
अष्टक उवाच । १-८४-२१क्ष् (५१६)
किंस्वित्कृत्वा लभते तात लोका-
न्मर्त्यः श्रेष्ठांस्तपसा विद्यया च ।
तन्मे पृष्टः शंस सर्वं यथाव-
च्छुभौल्लोकान्येन गच्छेत्क्रमेण ॥ १-८४-२१ (३७४१)
ययातिरुवाच । १-८४-२२क्ष् (५१७)
तपश्च दानं च शमो दमश्च
ह्रीरार्जवं सर्वभूतानुकम्पा ।
स्वर्गस्य लोकस्य वदन्ति सन्तो
द्वाराणि सप्तैव महान्ति पुंसाम् ।
नश्यन्ति मानेन तमोऽभिभूताः
पुंसः सदैवेति वदन्ति सन्तः ॥ १-८४-२२ (३७४२)
अधीयानः पण्डितमन्यमानो
यो विद्यया हन्ति यशः परेषाम् ।
तस्यान्तवन्तश्च भवन्ति लोका
न चास्य तद्ब्रह्म फलं ददाति ॥ १-८४-२३ (३७४३)
चत्वारि कर्माण्यभयङ्कराणि

भयं प्रयच्छन्त्ययथाकृतानि ।
 मानाग्निहोत्रमुत मानमौनं
 मानेनाधीतमुत मानयज्ञः ॥ १-८४-२४ (३७४४)
 न मानमान्यो मुदमाददीत
 न सन्तापं प्राप्नुयाच्चावमानात् ।
 सन्तः सतः पूजयन्तीह लोके
 नासाधवः साधुबुद्धिं लभन्ते ॥ १-८४-२५ (३७४५)
 इति दद्यामिति यज इत्यदीय इति व्रतम् ।
 इत्येतानि भयान्याहुस्तानि वर्ज्यानि सर्वशः ॥ १-८४-२६ (३७४६)
 ये चाश्रयं वेदयन्ते पुराणं
 मनीषिणो मानसमार्गरुद्धम् ।
 तन्निःश्रेयस्तेन संयोगमेत्य
 परां शान्तिं प्रत्युः प्रेत्य चेह ॥ १-८४-२७ (३७४७)

इति श्रीमन्महाभारते आदिपर्वणि संभवपर्वणि
 चतुरशीतितमोऽध्यायः ॥ ८४ ॥

Mahabharata - Adi Parva - Chapter Footnotes

१-८४-१ कार्तियुगप्रधाना कृतयुगे भवाः कार्तियुगा
 अत्यन्तनिष्पापास्तेषां मुख्यतमेत्यर्थः ॥
 १-८४-३ तत्र क्षीणपुण्याः कथं किंप्रकारा भवन्ति । ततश्च
 किंविशिष्टाः कीदृशाः सन्तः कस्य धाम स्थानं यान्ति कं लोकं
 यान्तीत्यर्थः ॥
 १-८४-४ तत्र कस्य धामेत्यस्योत्तरं इमं भौममिति । पुण्ये क्षीणे
 सति नरकं नरकोपमं भौमं भूसम्बन्धिनं इमं लोकं प्रति
 पतन्ति । कथं भवन्तीत्यस्योत्तरं ते कङ्केति । कङ्काश्च
 गोमायवश्च तेषां बलं सङ्घः तस्या शनार्थे
 अशनविषयीभूतैतद्देहरक्षणार्थे बहुधा प्रव्रजन्ति पर्यटन्ति ॥
 १-८४-५ तस्मादेतत्काम्यकर्म दुष्टं विषिद्धं गर्हणीयम् ॥
 १-८४-६ ननु कङ्कादिभक्षितस्य कथं स्वरूपसत्ता कथं वा
 शरीरान्तरेणाविर्भाव इति देहात्मवादमाश्रित्य शङ्कते । भौमो
 नरकश्च क इति पृच्छति च । यदा तु तानिति ॥
 १-८४-७ ऊर्ध्वं देहात् देहक्षयानन्तरम् । जृम्भमाणात्प्रबुद्धात्कर्मणो
 हेतोः व्यक्तं स्थूलं शरीरं अनु अनुप्रविश्य जीवाः संचरन्ति
 कर्मफलानि भुञ्जते इति यत् तदेव भौमो नरकः । कुतोऽस्य
 नरकत्वमत आह । नावेक्षन्ते वर्षपूगाननेकान् यस्मादत्र पतिता

गतं वयो न बुध्यन्ते कर्मभूमिं प्राप्यापि स्वहिताय न यतन्तेऽत
इत्यर्थः । एतेन कङ्कादिभक्षितस्यापि सत्त्वं देहयोगश्चास्तीत्युक्तम् ॥
१-८४-८ षष्टिं सहस्राण्यशीतिं च सहस्राणि परिवत्सराणि व्योम्नि
स्वर्गे स्थित्वा पतन्ति । दारादयो भौमा राक्षसाः । पातं भूमिस्थितिं
प्रपततः अनुभवतः ॥

१-८४-९ यत् यान् एनसः पापाद्धेतोः पततः स्वर्गाह्यवमानान् ते
राक्षसास्तुदन्ति ते पुरुषाः कथं भवन्ति प्रपातभ्रष्टा इव कथं
न शीर्यन्ते । कथं वा आभवन्ति इन्द्रियादिमन्तो भवन्ति । कथं वा
गर्भत्वं प्राप्नुवन्तीति प्रश्नत्रयम् ॥

१-८४-१० रेतः कर्तृ । अस्रं स्त्रीरजः कर्मभूतं अन्वेति । तद्द्वयं
पुष्पफलादिभावेनानुपृक्तं कललादिरूपं भवति । तत् आहारादिवत्कथं
न जीर्यत इत्यत आह । पुरुषेणेति । ईश्वरेणेत्यर्थः । रजः
तदुपलक्षितान् धातून् । समुपैति दुःखादीनीति शेषः ॥

१-८४-११ मात्रुदरपर्यन्तं प्रवेशक्रममाह । वनस्पतीति ॥

१-८४-१२ नरयोनिमापद्यमानो जीवः स्वेन कायेन जैवेनैव रूपेण
गर्भं मातुरुदरं याति उत तत्र प्रवेश्यमन्यद्वपुर्विदधाति ॥

१-८४-१३ शरीरदेहातिसमुच्छ्रयं मातुः शरीरे
गर्भदेहस्यातिसमुच्छ्रयं वृद्धिम् । चक्षुःश्रोत्रे
इतीन्द्रियमात्रोपलक्षणम् ॥

१-८४-१४ देहसमुच्छ्रयक्रममाह । वायुरिति । ऋतौ तत्काले वायुः
गर्भयोनिं अस्रं प्रति रेतः समुत्कर्षति प्रापयति । ततश्च
पुष्पफलानुपृक्तं कललादिरूपगर्भं सएव तत्र गर्भाशये क्रमेण
संवर्धयति । कथंभूतः तन्मात्रे वृद्धिमात्रएव कृताधिकारः
समर्थः ॥

१-८४-१५ स जीवः विगृहीता मात्रा सूक्ष्मशरीरं येन सः ॥

१-८४-१६ श्रोत्रादिकं इत्युपहितं संबद्धं विद्धि ॥

१-८४-१७ देहात्मवादेन पुनः शङ्कते । यः संस्थित इति । परस्तात्
आत्मानं केन कारणेन चेतयते जानाति । देहातिरिक्तजीवाभावादिति बावः ॥

१-८४-१८ जीवो देहाद्भिन्नः पूर्वदेहं त्यक्त्वा सूक्ष्मदेहेन देहान्तरं
प्राप्नोतीत्याह । हित्वेति । पवनाग्रानुसारी आतिवाहिकपवनानुसारी ॥

१-८४-१९ कर्मानुसारेण योनिप्राप्तिमाह । पुण्यामिति ॥

१-८४-२१ किंस्वित्कृत्विति सामान्यप्रश्नः । तपसा विद्ययेति
विशेषप्रश्नः । चो वार्थे ॥

१-८४-२२ पुंसः पुमांसः ॥

१-८४-२३ दर्पवता कृतमध्ययनादि न मोक्षोपयोगि नापि स्वर्गदं
प्रत्युत भयावहमित्याह द्वाभ्याम् । अधीयान इति ॥

१-८४-२५ अतो मानापमानादिद्वन्द्वसहिष्णुर्भवेदित्याह । न मानमान्य इति ॥
१-८४-२६ इति दद्यामिति दाम्भिकस्य स्वधर्मप्रकाशनाभिनयः ॥
१-८४-२७ मानसमार्गुरुद्धं ध्यानविषयीभूतं । वेदयन्ते
जानन्ति । तद्वेदनं निःश्रेयः सुखसाधनम् ॥
चतुरशीतितमोऽध्यायः ॥
८४ ॥

आदिपर्व - अध्याय ०८५
॥ श्रीः ॥
१.८५. अध्यायः ८५

Mahabharata - Adi Parva - Chapter Topics
ब्रह्मचर्याद्याश्रमविषयकाष्टकययातिप्रश्नप्रतिवचनम् ॥ १ ॥

Mahabharata - Adi Parva - Chapter Text

१-८५-० (३७४८)
अष्टक उवाच । १-८५-०क्ष् (५१८)
चरन्गृहस्थः कथमेति धर्मा-
न्कथं भिक्षुः कथमाचार्यकर्मा ।
वानप्रस्थः सत्पथे सन्निविष्टो
बहून्यस्मिन्संप्रति वेदयन्ति ॥ १-८५-१ (३७४९)
ययातिरुवाच । १-८५-२क्ष् (५१९)
आहूताध्यायी गुरुकर्मस्वचोद्यः
पूर्वोत्थायी चरमं चोपशायी ।
मृदुर्दान्तो धृतिमानप्रमत्तः
स्वाध्याशीलः सिध्यति ब्रह्मचारी ॥ १-८५-२ (३७५०)
धर्मागतं प्राप्य धनं यजेत
दद्यात्सदैवातिथीन्भोजयेच्च ।
अनाददानञ्च परैरदत्तं
सैषा गृहस्थोपनिषत्पुराणी ॥ १-८५-३ (३७५१)
स्ववीर्यजीवी वृजिनान्निवृत्तो
दाता परेभ्यो न परोपतापी ।
तादृङ्गुनिः सिद्धिमुपैति मुख्यां
वसन्नरण्ये नियताहारचेष्टः ॥ १-८५-४ (३७५२)
अशिल्पजीवी गुणवाञ्छैव नित्यं
जितेन्द्रियः सर्वतो विप्रयुक्तः ।

अनोकशायी लघुरल्पप्रसार-
 श्वरन्देशानेकचरः स भिक्षुः ॥ १-८५-५ (३७५३)
 रात्र्या यया वाऽभिजिताश्च लोका
 भवन्ति कामाभिजिताः सुखाश्च ।
 तामेव रात्रिं प्रयतेत विद्वा-
 नरण्यसंस्थो भवितुं यतात्मा ॥ १-८५-६ (३७५४)
 दशैव पूर्वान्दश चापरांश्च
 ज्ञातीनथात्मानमथैकविंशम् ।
 अरण्यवासी सुकृते दधाति
 विमुच्यारण्ये स्वशरीरधातून् ॥ १-८५-७ (३७५५)
 अष्टक उवाच । १-८५-८क्ष् (५२०)
 कतिस्विदेव मुनयः कति मौनानि चाप्युत ।
 भवन्तीति तदाचक्ष्व श्रोतुमिच्छामहे वयम् ॥ १-८५-८ (३७५६)
 ययातिरुवाच । १-८५-९क्ष् (५२१)
 अरण्ये वसतो यस्य ग्रामो भवति पृष्ठतः ।
 ग्रामे वा वसतोऽरण्यं स मुनिः स्याज्जनाधिप ॥ १-८५-९ (३७५७)
 अष्टक उवाच । १-८५-१०क्ष् (५२२)
 कथंस्विद्वसतोऽरण्ये ग्रामो भवति पृष्ठतः ।
 ग्रामे वा वसतोऽरण्यं कथं भवति पृष्ठतः ॥ १-८५-१० (३७५८)
 ययातिरुवाच । १-८५-११क्ष् (५२३)
 न ग्राम्यमुपयुञ्जीत य आरण्यो मुनिर्भवेत् ।
 तथास्य वसतोऽरण्ये ग्रामो भवति पृष्ठतः ॥ १-८५-११ (३७५९)
 अनग्निरनिकेतश्चाप्यगोत्रचरणो मुनिः ।
 कौपीनाच्छादनं यावत्तावदिच्छेच्च चीवरम् ॥ १-८५-१२ (३७६०)
 यावत्प्राणाभिसन्धानं तावदिच्छेच्च भोजनम् ।
 तथाऽस्य वसतो ग्रामेऽरण्यं भवति पृष्ठतः ॥ १-८५-१३ (३७६१)
 यस्तु कामान्परित्यज्य त्यक्तकर्मा जितेन्द्रियः ।
 आतिष्ठेच्च मुनिर्मौनं स लोके सिद्धिमाप्नुयात् ॥ १-८५-१४ (३७६२)
 धौतदन्तं कृत्तनखं सदा स्नातमलङ्कृतम् ।
 असितं सितकर्माणं कस्तमर्हति नार्चितुम् ॥ १-८५-१५ (३७६३)
 तपसा कर्षितः क्षामः क्षीणमांसास्थिशोणितः ।
 स च लोकमिमं जित्वा लोकं विजयते परम् ॥ १-८५-१६ (३७६४)
 यदा भवति निर्द्वन्द्वो मुनिर्मौनं समास्थितः ।
 अथ लोकमिमं जित्वा लोकं विजयते परम् ॥ १-८५-१७ (३७६५)
 आस्येन तु यदाऽहारं गोवन्मृगयते मुनिः ।
 अथास्य लोकः सर्वोऽयं सोऽमृतत्वाय कल्पते ॥ १-८५-१८ (३७६६)

सामान्यधर्मः सर्वेषां क्रोधो लोभो द्रुहाऽक्षमा ।
विहाय मत्सरं शाद्यं दर्पं दम्भं च पैशुनम् ।
क्रोधं लोभं ममत्वं च यस्य नास्ति स धर्मवित् ॥ १-८५-१९ (३७६७)
अष्टक उवाच । १-८५-२०क्ष (५२४)
नित्याशनो ब्रह्मचारी गृहस्थो वनगो मुनिः ।
नाधर्ममशनात्प्राप्येत्कथं ब्रूहीह पृच्छते ॥ १-८५-२० (३७६८)
ययातिरुवाच । १-८५-२१क्ष (५२५)
अष्टौ ग्रासा मुनेः प्रोक्ताः षोडशारण्यवासिनः ।
द्वात्रिंशत्तु गृहस्थस्य अमितं ब्रह्मचारिणः ॥ १-८५-२१ (३७६९)
इत्येवं कारणैर्ज्ञेयमष्टकैतच्छुभाशुभम् ॥ १-८५-२२ (३७७०)

इति श्रीमन्महाभारते आदिपर्वणि संभवपर्वणि
पञ्चाशीतितमोऽध्यायः ॥ ८५ ॥

Mahabharata - Adi Parva - Chapter Footnotes

१-८५-१ अस्मिन्धर्मे विषये बहूनि प्राप्तिद्वाराणि वेदयन्ति वैदिकाः ॥
१-८५-४ स्ववीर्यजीवी स्वप्रयत्नलब्धजीविकः ॥
१-८५-५ अनोकशायी यत्र क्वचनशायी । लघुः परिग्रहशून्यः ॥
१-८५-६ तामेव रात्रिं तदैव सर्वपरिग्रहं संन्यस्य अरण्यसंस्थो
भवितुं प्रयतेत ॥
१-८५-८ संन्यासः कतिधेति पृच्छति । कतिस्विदिति ॥
१-८५-९ संन्यासं चतुष्प्रकारमभिप्रेत्य प्रथमं
कुटीचकबहूदकरूपं भेदद्वयमाह । अरण्येति ॥
१-८५-१० ग्रामारण्ययोः पृष्ठतःकरणं कथमिति पृच्छति । कथमिति ॥
१-८५-११ कृटीचकं विशिनष्टि । न ग्राम्यमिति ॥
१-८५-१२ बहूदकं विशिनष्टि । अनग्निरिति ॥
१-८५-१४ हंसपरमहंसौ प्रस्तौति । यस्त्विति ॥
१-८५-१५ धौतदन्तं शुद्धाहारम् । कृत्तनखं
त्यक्तहिंसासाधनम् । सदा स्नातं नित्यं शुद्धचित्तम् । अलंकृतं
शमादिना । असितं बन्धरहितम् । सितकर्माणं शुद्धकर्माणम् ॥
१-८५-१८ आस्यस्य यावदपेक्षितं तावदेव मृगयते नतु
परदिनार्थणार्जयतीत्यर्थः ॥
पञ्चाशीतितमोऽध्यायः ॥
८५ ॥

आदिपर्व - अध्याय ०८६

॥ श्रीः ॥

१.८६. अध्यायः ८६

Mahabharata - Adi Parva - Chapter Topics

स्वर्गाच्च्युतस्य ययातेरष्टकादियज्ञभूमिं प्रत्यागमननिमित्तकथनम्
॥ १ ॥

अष्टकप्रतर्दनयोर्ययातिना संवादः ॥ २ ॥

Mahabharata - Adi Parva - Chapter Text

१-८६-० (३७७१)

अष्टक उवाच । १-८६-०क्ष् (५२६)

कतरस्त्वनयोः पूर्वं देवानामेति साम्यताम् ।

उभयोर्धावतो राजन्सूर्याचन्द्रमसोरिव ॥ १-८६-१ (३७७२)

ययातिरुवाच । १-८६-२क्ष् (५२७)

अनिकेतो गृहस्थेषु कामवृत्तेषु संयतः ।

ग्राम एव वसन्भिक्षुस्तयोः पूर्वतरं गतः ॥ १-८६-२ (३७७३)

अप्राप्य दीर्घमायुस्तु यः प्राप्तो विकृतिं चरेत् ।

तप्यते यदि तत्कृत्वा चरेत्सोऽन्यत्तपस्ततः ॥ १-८६-३ (३७७४)

पापानां कर्मणां नित्यं विभीयाद्यस्तु मानवः ।

सुखमप्याचरन्नित्यं सोऽत्यन्तं सुखमेधते ॥ १-८६-४ (३७७५)

यद्वै नृशंसं तदसत्यमाहु-

र्यः सेवते धर्ममनर्थबुद्धिः ।

अस्वोऽप्यनीशश्च तथैव राजं-

स्तदार्जवं स समाधिस्तदार्यम् ॥ १-८६-५ (३७७६)

अष्टक उवाच । १-८६-६क्ष् (५२८)

केनासि हूतः प्रहितोऽसि राज-

न्युवा स्रग्वी दर्शनीयः सुवर्चाः ।

कुतऋ आयातः कतरस्यां दिशि त्व-

मुताहोस्वित्पार्थिवं स्थानमस्ति ॥ १-८६-६ (३७७७)

ययातिरुवाच । १-८६-७क्ष् (५२९)

इमं भौमं नरकं क्षीणपुण्यः

प्रवेष्टुमुर्वी गगनाद्विप्रहीणः ।

गविद्वांश्चैवं मतिमानार्यबुद्धि-

र्ममाभवत्कर्मलोक्यं च सर्वम् ।

उक्त्वाऽहं वः प्रपतिष्याम्यनन्तरं

त्वरन्ति मां लोकपा ब्राह्मणा ये ॥ १-८६-७ (३७७८)

सतां सकाशे तु वृतः प्रपात-
स्ते सङ्गता गुणवन्तश्च सर्वे ।
शक्राच्च लब्धो हि वरो मयैष
पतिष्यता भूमितलं नरेन्द्र ॥ १-८६-८ (३७७९)
अष्टक उवाच । १-८६-९क्ष् (५३०)
पृच्छामि त्वां मा प्रपत प्रपातं
यदि लोकाः पार्थिव सन्ति मेऽत्र ।
यद्यन्तरिक्षे यदि वा दिवि स्थिताः
क्षेत्रज्ञं त्वां तस्य धर्मस्य मन्ये ॥ १-८६-९ (३७८०)
ययातिरुवाच । १-८६-१०क्ष् (५३१)
यावत्पृथिव्यां विहितं गवाश्च
सहारण्यैः पशुभिः पार्वतैश्च ।
तावल्लोका दिवि ते संस्थिता वै
तथा विजानीहि नरेन्द्रसिंह ॥ १-८६-१० (३७८१)
अष्टक उवाच । १-८६-११क्ष् (५३२)
तांस्ते ददामि मा प्रपत प्रपातं
ये मे लोका दिवि राजेन्द्र सन्ति ।
यद्यन्तरिक्षे यदि वा दिवि श्रिता-
स्तानाक्रम क्षिप्रमपेतमोहः ॥ १-८६-११ (३७८२)
ययातिरुवाच । १-८६-१२क्ष् (५३३)
नास्मद्विधोऽब्राह्मणो ब्रह्मविच्च
प्रतिग्रहे वर्तते राजमुख्य ।
यथा प्रदेयं सततं द्विजेभ्य-
स्तथाऽददं पूर्वमहं नरेन्द्र ॥ १-८६-१२ (३७८३)
नाब्राह्मणः कृपणो जातु जीवे-
द्या चाप्यस्याऽब्राह्मणी वीरपत्नी ।
सोऽहं नैवाकृतपूर्वं चरेयं
विधित्समानः किमु तत्र साधुः ॥ १-८६-१३ (३७८४)
प्रतर्दन उवाच । १-८६-१४क्ष् (५३४)
पृच्छामि त्वां स्पृहणीयरूप
प्रतर्दनोऽहं यदि मे सन्ति लोकाः ।
यद्यन्तरिक्षे यदि वा दिवि श्रिताः
क्षेत्रज्ञं त्वां तस्य धर्मस्य मन्ये ॥ १-८६-१४ (३७८५)
ययातिरुवाच । १-८६-१५क्ष् (५३५)
सन्ति लोका बहवस्ते नरेन्द्र
अप्येकैकः सप्तसप्ताप्यहानि ।

मधुच्युतो घृतपृक्ता विशोका-
स्ते नान्तवन्तः प्रतिपालयन्ति ॥ १-८६-१५ (३७८६)
प्रतर्दन उवाच । १-८६-१६क्ष् (५३६)
तांस्ते ददानि मा प्रपत प्रपातं
ये मे लोकास्तव ते वै भवन्तु ।
यद्यन्तरिक्षे यदि वा दिवि श्रिता-
स्तानाक्रम क्षिप्रमपेतमोहः ॥ १-८६-१६ (३७८७)
ययातिरुवाच । १-८६-१७क्ष् (५३७)
न तुल्यतेजाः सुकृतं कामयेत
योगक्षेमं पार्थिव पार्थिवः सन् ।
दैवादेशादापदं प्राप्य विद्वां-
श्चरेन्नृशंसं न हि जातु राजा ॥ १-८६-१७ (३७८८)
धर्म्यं मार्गं यतमानो यशस्यं
कुर्यान्नृपो धर्ममवेक्षमाणः ।
न मद्बिधो धर्मबुद्धिः प्रजान-
न्कुर्यादेवं कृपणं मां यथाऽत्थ ॥ १-८६-१८ (३७८९)
कुर्यादपूर्वं न कृतं यदन्यै-
र्विधित्समानः किमु तत्र साधु ।
ग्धर्माधर्मौ सुविनिश्चित्य सम्य-
क्कार्याकार्येष्वप्रमत्तश्चरेद्यः ॥ १-८६-१९ (३७९०)
स वै धीमान्सत्यसन्धः कृतात्मा
राजा भवेल्लोकपालो महिम्ना ।
यदा भवेत्संशयो धर्मकार्ये
कामार्थौ वा यत्र विन्दन्ति सम्यक् ॥ १-८६-२० (३७९१)
कार्यं तत्र प्रथमं धर्मकार्यं
यन्नो विरुध्यादर्थकामौ स धर्मः १-८६-२१ (३७९२)
वैशम्पायन उवाच ।
ब्रुवाणमेवं नृपतिं ययातिं
नृपोत्तमो वसुमानब्रवीत्तम् ॥ १-८६-२१क्ष् (५३८)

इति श्रीमन्महाभारते आदिपर्वणि संभवपर्वणि षडशीतितमोऽध्यायः

॥ ८६ ॥

Mahabharata - Adi Parva - Chapter Footnotes

१-८६-१ अनयोः कुटीचकबहूदकयोः ॥

१-८६-२ गृहस्थेषु शरीरस्थेष्विन्द्रियेषु ॥

१-८६-३ दीर्घमायुः प्राप्तः सिद्धिमप्राप्य यो विकृतिं पापं चरेत्
 । तत्कृत्वा तप्येत यदि सोन्यत्तपः प्रायश्चित्तं चरेत् ॥
 १-८६-४ कर्मणां सकाशात् विभीयात् । सुखं यथेच्छम् ॥
 १-८६-५ नृशंसं हिंस्रं यत्कर्म तदसत्यं असत्संबन्धि
 । अनर्थबुद्धिः फलेच्छारहितः । अनीशः ईशत्वबुद्धिरहितः ॥
 १-८६-६ केन कतरस्यां दिशि प्रहिहितोसीत्यन्वयः ॥
 १-८६-७ विप्रहीणश्रुतः । उक्त्वा आपृच्छ । वो युष्मान् । ब्राह्मणाः
 ब्रह्मनियुक्ताः ॥
 १-८६-१२ अब्राह्मणः ब्राह्मणेतरः ब्राह्मणस्यैव भिक्षावृत्तित्वात्
 । ब्रह्मविद्वेदार्थवेत् । न वर्तते न प्रवर्तते । प्रत्युत पूर्वमददमेव
 ॥
 १-८६-१३ कृपणो याचकः । या चाप्यस्य क्षत्रियस्य अब्राह्मणी
 क्षत्रिया सापि कृपणा नजीवेत् । तद्विधित्समानः कर्तुमिच्छुः तत्र
 तदा किमु साधुः स्यां अपितु नैवेत्यर्थः ॥
 १-८६-१५ प्रत्येकं सप्तसप्ताप्यहानि सेविताः सन्तो नान्तवन्तः
 । मधुच्युतः सुखस्रवः । घृतपृक्तास्तेजोयुक्ताः । ते त्वां
 प्रतिपालयन्ति प्रतीक्षन्ते ॥
 १-८६-१७ नृशंसं निन्द्यं ॥
 १-८६-१९ अन्यै राजभिर्यत्प्रतिग्रहाख्यं न कृतं तदपूर्वम् ॥
 षडशीतितमोऽध्यायः ॥
 ८६ ॥

आदिपर्व - अध्याय ०८७

॥ श्रीः ॥

१.८७. अध्यायः ८७

Mahabharata - Adi Parva - Chapter Topics

वसुमतः शिवेश्च ययातिना संवादः ॥ १ ॥

पुनरष्टकययातिसंवादः ॥ २ ॥

तत्रागतया माधव्या स्वपुत्रान्प्रति यया तेर्मातामहत्वकथनम् ॥ ३ ॥

तद्वचनेन ययातेरष्टकादिदत्तपुण्यस्वीकारपूर्वकमष्टकादिभिः सह

स्वर्गगमनम् ॥ ४ ॥

ययातिना मार्गे अष्टकादीन्प्रति विस्तरेण स्ववृत्तान्तकथनम् ॥ ५ ॥

ययात्युपाख्यानश्रवणादिफलकथनम् ॥ ६ ॥

Mahabharata - Adi Parva - Chapter Text

१-८७-० (३७९३)

वसुमानुवाच । १-८७-०क्ष् (५३९)

पृच्छामि त्वां वसुमानौषदश्वि-
र्यद्यस्ति लोको दिवि मे नरेन्द्र ।

यद्यन्तरिक्षे प्रथितो महात्मन्
क्षेत्रज्ञं त्वां तस्य धर्मस्य मन्ये ॥ १-८७-१ (३७९४)

ययातिरुवाच । १-८७-२क्ष् (५४०)

यदन्तरिक्षं पृथिवी दिशश्च
यत्तेजसा तपते भानुमांश्च ।
लोकास्तावन्तो दिवि संस्थिता वै
तेनान्तवन्तः प्रतिपालयन्ति ॥ १-८७-२ (३७९५)

वसुमानुवाच । १-८७-३क्ष् (५४१)

तांस्ते ददानि मा प्रपत प्रपातं
ये मे लोकास्तव ते वै भवन्तु ।
क्रीणीष्वैतांस्तृणकेनापि राज-
न्प्रतिग्रहस्ते यदि धीमन्प्रदुष्टः ॥ १-८७-३ (३७९६)

ययातिरुवाच । १-८७-४क्ष् (५४२)

न मिथ्याऽहं विक्रयं वै स्मरामि
वृथा गृहीतं शिशुकाच्छङ्कमानः ।
कुर्यां न चैवाकृतपूर्वमन्यै-
र्विधित्समानः किमु तत्र साधुः ॥ १-८७-४ (३७९७)

वसुमानुवाच । १-८७-५क्ष् (५४३)

तांस्त्वं लोकान्प्रतिपद्यस्व राज-
न्मया दत्तान्यदि नेष्टः क्रयस्ते ।
अहं न तान्वै प्रतिगन्ता नरेन्द्र
सर्वे लोकास्तव ते वै भवन्तु ॥ १-८७-५ (३७९८)

शिविरुवाच । १-८७-६क्ष् (५४४)

पृच्छामि त्वां शिविरौशीनरोऽहं
ममापि लोका यदि सन्तीह तात ।
यद्यन्तरिक्षे यदि वा दिवि श्रिताः
क्षेत्रज्ञं त्वां तस्य धर्मस्य मन्ये ॥ १-८७-६ (३७९९)

ययातिरुवाच । १-८७-७क्ष् (५४५)

यत्त्वं वाचा हृदयेनापि साधू-
न्परीप्समानान्नावमंस्था नरेन्द्र ।
तेनानन्ता दिवि लोकाः श्रितास्ते
विद्युद्द्रुपाः स्वनवन्तो महान्तः ॥ १-८७-७ (३८००)

शिबिरुवाच । १-८७-८क्ष (५४६)
 तांस्त्वं लोकान्प्रतिपद्यस्व राज-
 न्मया दत्तान्यदि नेष्टः क्रयस्ते ।
 न चाहं तान्प्रतिपत्स्ये ह दत्त्वा
 यत्र गत्वा नानुशोचन्ति धीराः ॥ १-८७-८ (३८०१)
 ययातिरुवाच । १-८७-९क्ष (५४७)
 यथा त्वमिन्द्रप्रतिमप्रभाव-
 स्ते चाप्यनन्ता नरदेव लोकाः ।
 तथाऽद्य लोके न रमेऽन्यदत्ते
 तस्माच्छ्रुत्वा नाभिनन्दामि दायम् ॥ १-८७-९ (३८०२)
 अष्टक उवाच । १-८७-१०क्ष (५४८)
 न चेदेकैकशो राजल्लोकान्नः प्रतिनन्दसि ।
 सर्वे प्रदाय भवते गन्तारो नरकं वयम् ॥ १-८७-१० (३८०३)
 ययातिरुवाच । १-८७-११क्ष (५४९)
 यदर्होऽहं तद्यत्तद्ध्वं सन्तः सत्याभिनन्दिनः ।
 अहं तन्नाभिजानामि यत्कृतं न मया पुरा ॥ १-८७-११ (३८०४)
 अष्टक उवाच । १-८७-१२क्ष (५५०)
 कस्यैते प्रतिदृश्यन्ते रथाः पञ्च हिरण्मयाः ।
 यानारुह्य नरो लोकानभिवाञ्छति शाश्वतान् ॥ १-८७-१२ (३८०५)
 ययातिरुवाच । १-८७-१३क्ष (५५१)
 युष्मानेते वहिष्यन्ति रथाः पञ्च हिरण्मयाः ।
 उच्चैः सन्तः प्रकाशन्ते ज्वलन्तोऽग्निशिखा इव ॥ १-८७-१३ (३८०६)
 ग्वैशम्पायन उवाच । १-८७-१४क्ष (५५२)
 अश्वमेधे महायज्ञे स्वयंभुविहिते पुरा ।
 ह्यस्य यानि चाङ्गानि संनिकृत्य यथाक्रमम् ॥ १-८७-१४ (३८०७)
 होताऽध्वर्युरथोद्गाता ब्रह्मणा सह भारत ।
 अग्नौ प्रास्यन्ति विधिवत्समस्ताः षोडशत्विजः ॥ १-८७-१५ (३८०८)
 धूमगन्धं च पापिष्ठा ये जिघ्रन्ति नरा भुवि ।
 विमुक्तपापाः पूतास्ते तत्क्षणेनाभवन्नराः ॥ १-८७-१६ (३८०९)
 एतस्मिन्नन्तरे चैव माधवी सा तपोधना ।
 मृगचर्मपरीताङ्गी परिधाय मृगत्वचम् ॥ १-८७-१७ (३८१०)
 मृगैः परिचरन्ती सा मृगाहारविचेष्टिता ।
 यज्ञवाटं मृगगणैः प्रविश्य भृशविस्मिता ॥ १-८७-१८ (३८११)
 आघ्रायन्ती धूमगन्धं मृगैरेव चचार सा ।
 यज्ञवाटमटन्ती सा पुत्रांस्तानपराजितान् ॥ १-८७-१९ (३८१२)
 पश्यन्ती यज्ञमाहात्म्यं मुदं लेभे च माधवी ।

असंस्पृशन्तं वसुधां ययातिं नाहुषं यदा ॥ १-८७-२० (३८१३)
 दिविष्ठं प्राप्तमाज्ञाय ववन्दे पितरं तदा ।
 तदा वसुमनापृच्छन्मातरं वै तपस्विनीम् ॥ १-८७-२१ (३८१४)
 भवत्या यत्कृतमिदं वन्दनं पादयोरिह ।
 कोयं देवोपमो राजा याऽभिवन्दसि मे वद ॥ १-८७-२२ (३८१५)
 माधव्युवाच । १-८७-२३क्ष (५५३)
 शृणुध्वं सहिताः पुत्रा नाहुषोयं पिता मम ।
 ययातिर्मम पुत्राणां मातामह इति स्मृतः ॥ १-८७-२३ (३८१६)
 पूरुं मे भ्रातरं राज्ये समावेश्य दिवं गतः ।
 केन वा कारणेनैवमिह प्राप्तो महायशाः ॥ १-८७-२४ (३८१७)
 वैशम्पायन उवाच । १-८७-२५क्ष (५५४)
 तस्यास्तद्वचनं श्रुत्वा स्वर्गाद्भ्रष्टेति चाब्रवीत् ।
 सा पुत्रस्य वचः श्रुत्वा संभ्रमाविष्टचेतना ॥ १-८७-२५ (३८१८)
 माधवी पितरं प्राह दौहित्रपरिवारितम् ।
 तपसा निर्जिताँल्लोकान्प्रतिगृह्णीष्व मामकान् ॥ १-८७-२६ (३८१९)
 पुत्राणामिव पौत्राणां धर्मादधिगतं धनम् ।
 स्वार्थणेव वदन्तीह ऋषयो धर्मपाठकाः ।
 तस्माद्दानेन तपसा चास्माकं दिवमाव्रज ॥ १-८७-२७ (३८२०)
 ययातिरुवाच । १-८७-२८क्ष (५५५)
 यदि धर्मफलं ह्येतच्छोभनं भविता तव ।
 दुहित्रा चैव दौहित्रैस्तारितोऽहं महात्मभिः ॥ १-८७-२८ (३८२१)
 तस्मात्पवित्रं दौहित्रमद्यप्रभृति पैतृके ।
 त्रीणि श्राद्धे पवित्राणि दौहित्रः कुतपस्तिलाः ॥ १-८७-२९ (३८२२)
 त्रीणि चात्र प्रशंसन्ति शौचमक्रोधमत्वराम् ।
 भोक्तारः परिवेष्टारः श्रावितारः पवित्रकाः ॥ १-८७-३० (३८२३)
 दिवसस्याष्टमे भागे मन्दीभवति भास्करे ।
 स कालः कुतपो नाम पितृणां दत्तमक्षयम् ॥ १-८७-३१ (३८२४)
 तिलाः पिशाचाद्रक्षन्ति दर्भा रक्षन्ति राक्षसात् ।
 रक्षन्ति श्रोत्रियाः पङ्कितं यतिभिर्भुक्तमक्षयम् ॥ १-८७-३२ (३८२५)
 लब्ध्वा पात्रं तु विद्वांसं श्रोत्रियं सुव्रतं शुचिम् ।
 स कालः कालतो दत्तं नान्यथा काल इष्यते ॥ १-८७-३३ (३८२६)
 वैशम्पायन उवाच । १-८७-३४क्ष (५५६)
 एवमुक्त्वा ययातिस्तु पुनः प्रोवाच बुद्धिमान् ।
 सर्वे ह्यवभृथस्नातास्त्वरध्वं कार्यगौरवात् ॥ १-८७-३४ (३८२७)
 अष्टक उवाच । १-८७-३५क्ष (५५७)
 आतिष्ठ स्वरथं राजन्विक्रमस्व विहायसम् ।

वयमप्यनुयास्यामो यदा कालो भविष्यति ॥ १-८७-३५ (३८२८)
 ययातिरुवाच । १-८७-३६क्ष् (५५८)
 सर्वैरिदानीं गन्तव्यं सह स्वर्गजितो वयम् ।
 एष नो विरजाः पन्था दृश्यते देवसन्नः ॥ १-८७-३६ (३८२९)
 वैशम्पायन उवाच । १-८७-३७क्ष् (५५९)
 गअष्टकश्च शिबिश्चैव काशेयश्च प्रतर्दनः ।
 ऐक्ष्वाकवो वसुमनाश्चत्वारो भूमिपास्तदा ।
 सर्वे ह्यवभृथस्नाताः स्वर्गताः साधवः सह ॥ १-८७-३७ (३८३०)
 तेऽधिरुह्य रथान्सर्वे प्रयाता नृपस्तमाः ।
 आक्रमन्तो दिवं भाभिर्धर्मेणावृत्य रोदसी ॥ १-८७-३८ (३८३१)
 अष्टक उवाच । १-८७-३९क्ष् (५६०)
 अहं मन्ये पूर्वमेकोऽस्मि गन्ता
 सखा चेन्द्रः सर्वथा मे महात्मा ।
 कस्मादेवं शिबिरौशीनरोऽय-
 मेकोऽत्यगात्सर्ववेगेन वाहान् ॥ १-८७-३९ (३८३२)
 ययातिरुवाच । १-८७-४०क्ष् (५६१)
 अददद्याच्चमानाय यावद्विद्वत्तमविन्दत ।
 उशीनरस्य पुत्रोऽयं तस्माच्छ्रेष्ठोहि वः शिबिः ॥ १-८७-४० (३८३३)
 दानं तपः संत्यमथाऽपि धर्मो
 ह्रीः श्रीः क्षमा सौम्यमथो विधित्सा ।
 राजन्नेतान्यप्रमेयाणि राज्ञः
 शिबेः स्थितान्यप्रतिमस्य बुद्ध्या ॥ १-८७-४१ (३८३४)
 एवं वृत्तो ह्रीनिषेवश्च यस्मा-
 त्स्माच्छिबिरत्यगाद्वै रथेन । १-८७-४२ (३८३५)
 वैशम्पायन उवाच ।
 अथाष्टकः पुनरेवान्वपृच्छ-
 न्मातामहं कौतुकेनेन्द्रकल्पम् ॥ १-८७-४२क्ष् (५६२)
 पृच्छामि त्वां नृपते ब्रूहि सत्यं
 कुतश्च कश्चासि सुतश्च कस्य ।
 कृतं त्वया यद्धि न तस्य कर्ता
 लोके त्वदन्यः क्षत्रियो ब्राह्मणो वा ॥ १-८७-४३ (३८३६)
 ययातिरुवाच । १-८७-४४क्ष् (५६३)
 ययातिरस्मि नहुषस्य पुत्रः
 पूरोः पिता सार्वभौमस्त्वहासम् ।
 गुह्यं चार्थं मामकेभ्यो ब्रवीमि
 मातामहोऽहं भवतां प्रकाशम् ॥ १-८७-४४ (३८३७)

सर्वामिमां पृथिवीं निर्जिगाय
 दत्त्वा प्रतस्थे विपिनं ब्राह्मणेभ्यः ।
 मेध्यानश्चानेकशतान्सुरूपां-
 स्तदा देवाः पुण्यभाजो भवन्ति ॥ १-८७-४५ (३८३८)
 अदामहं पृथिवीं ब्राह्मणेभ्यः
 पूर्णामिमामखिलां वाहनेन ।
 गोभिः सुवर्णेन धनैश्च मुख्यै-
 स्तदाऽददं गाः शथमर्बुदानि ॥ १-८७-४६ (३८३९)
 सत्येन मे द्यौश्च वसुन्धरा च
 तथैवाग्निज्वर्लते मानुषेषु ।
 न मे वृथा व्याहृतमेव वाक्यं
 सत्यं हि सन्तः प्रतिपूजयन्ति ॥ १-८७-४७ (३८४०)
 यदष्टक प्रब्रवीमीह सत्यं
 प्रतर्दनं चौषदश्विं तथैव ।
 सर्वे च लोका मुनयश्च देवाः
 सत्येन पूज्या इति मे मनोगतम् ॥ १-८७-४८ (३८४१)
 यो नः स्वर्गजितः सर्वान्यथावृत्तं निवेदयेत् ।
 अनसूयुर्द्विजाग्येभ्यः स लभेन्नः सलोकताम् ॥ १-८७-४९ (३८४२)
 वैशम्पायन उवाच । १-८७-५०क्ष (५६४)
 एवं राजा स महात्मा ह्यतीव
 स्वैर्दोहित्रैस्तारितोऽमित्रसाह ।
 त्यक्त्वा महीं परमोदारकर्मा
 स्वर्गं गतः कर्मभिव्याप्य पृथ्वीम् ॥ १-८७-५० (३८४३)

इति श्रीमन्महाभारते आदिपर्वणि संभवपर्वणि सप्ताशीतितमोऽध्यायः
 ॥ ८७ ॥

Mahabharata - Adi Parva - Chapter Footnotes

- १-८७-२ यत् यत् तपते प्रकाशयति ॥
 १-८७-४ शिशुकात् शैशवमारभ्य ॥
 १-८७-७ परीप्समानान् याचकान् । नावमंस्था नावमानं
 कृतवानसि । स्वनवन्तः संगीतादिध्वनियुक्ताः ॥
 १-८७-१० गन्तारो मृत्वा प्राप्स्यामः । नरकं भूलोकम् ॥
 १-८७-११ यतध्वं कर्तुम् । नाभिजानामि नाङ्गीकरोमि ॥
 १-८७-१३ प्रकाशन्ते दृश्यन्ते । ज्वलन्तो दीप्यमानाः ॥
 १-८७-१४ अकृतहोमसमाप्तीनामवभृथायोगात् होमोपि समापित इत्याह

। अश्वमेध इति । पुरा स्वयंभुविहिते कर्तव्यतया विहिते अश्वमेधे
अष्टकादिभिः क्रियमाणे ॥

१-८७-४१ सौम्यमक्रूरत्वम् । विधित्सा पालनेच्छा ॥

१-८७-४२ सत्यमेव श्रेयःसाधनमिति विधातुं पूर्वोक्तप्रश्नोत्तरे
अनुवदति । अथाष्टक इत्यादिना ॥

१-८७-४४ प्रकाशं प्रागुक्तमपि स्पष्टतरम् ॥

१-८७-४५ एवं कृते सति पुण्यभाजः सन्तः देवा भवन्ति ॥

सप्ताशीतितमोऽध्यायः ॥

८७ ॥

आदिपर्व - अध्याय ०८८

॥ श्रीः ॥

१.८८. अध्यायः ८८

Mahabharata - Adi Parva - Chapter Topics

पूरुवंशकथनम् ॥ १ ॥

Mahabharata - Adi Parva - Chapter Text

१-८८-० (३८४४)

जनमेजय उवाच । १-८८-०क्ष् (५६५)

पुत्रं ययातेः प्रबूहि पूरुं धर्मभृतां वरम् ।

आनुपूर्व्येण ये चान्ये पूरोर्वंशविवर्धनाः ॥ १-८८-१ (३८४५)

विस्तरेण पुनर्बूहि दौष्यन्तेर्जनमेजयात् ।

संबभूव यथा राजा भरतो द्विजसत्तम ॥ १-८८-२ (३८४६)

वैशम्पायन उवाच । १-८८-३क्ष् (५६६)

पूरुर्नृपतिशार्दूलो यथैवास्य पिता नृप ।

धर्मनित्यः स्थितो राज्ये शक्रतुल्यपराक्रमः ॥ १-८८-३ (३८४७)

प्रवीरेश्वररौद्राश्वास्त्रयः पुत्रा महारथाः ।

पूरोः पौष्यामजायन्त प्रवीरो वंशकृत्ततः ॥ १-८८-४ (३८४८)

मनस्युरभवत्तस्माच्छूरसेनीसुतः प्रभुः ।

पृथिव्याश्चतुरन्ताया गोप्ता राजीवलोचनः ॥ १-८८-५ (३८४९)

शक्तः संहननो वाग्मी सौवीरीतनयास्त्रयः ।

मनस्योरभवन्पुत्राः शूराः सर्वे महारथाः ॥ १-८८-६ (३८५०)

अन्वग्भानुप्रभृतयो मिश्रकेश्यां मनस्विनः ।

रौद्राश्वस्य महेष्वासा दशाप्सरसि सूनवः ॥ १-८८-७ (३८५१)

यज्वानो जज्ञिरे शूराः प्रजावन्तो बहुश्रुताः ।

सर्वे सर्वास्त्रविद्वासः सर्वे धर्मपरायणाः ॥ १-८८-८ (३८५२)
 ऋचेयुरथ कक्षेयुः कृकणेषुश्च वीर्यवान् ।
 स्थण्डिलेयुर्वनेयुश्च जलेयुश्च महायशाः ॥ १-८८-९ (३८५३)
 तेजेयुर्बलावान्धीमान्सत्येयुश्चन्द्रविक्रमः ।
 धर्मेयुः सन्नतेयुश्च दशमो देवविक्रमः ॥ १-८८-१० (३८५४)
 अनाधृष्टिरभूत्तेषां विद्वान्भुवि तथैकराट् ।
 ऋचेयुरथ विक्रान्तो देवानामिव वासवः ॥ १-८८-११ (३८५५)
 अनाधृष्टिसुतस्त्वासीद्राजसूयाश्चमेधकृत् ।
 मतिनार इति ख्यातो राजा परमधार्मिकः ॥ १-८८-१२ (३८५६)
 मतिनारसुता राजंश्चत्वारोऽमितविक्रमाः ।
 तंसुर्महानतिरथो द्रुह्युश्चाप्रतिमद्युतिः ॥ १-८८-१३ (३८५७)
 तेषां तंसुर्महावीर्यः पौरवं वंशमुद्वहन् ।
 आजहार यशो दीप्तं जिगाय च वसुंधराम् ॥ १-८८-१४ (३८५८)
 ईलिनं तु सुतं तंसुर्जनयामास वीर्यवान् ।
 सोऽपि कृत्स्नामिमां भूमिं विजिग्ये जयतां वरः ॥ १-८८-१५ (३८५९)
 रथन्तर्यां सुतान्पञ्च पञ्चभूतोपमांस्ततः ।
 ईलिनो जनयामास दुष्यन्तप्रभृतीन्पान् ॥ १-८८-१६ (३८६०)
 दुष्यन्तं शूरभीमौ च प्रवसुं वसुमेव च ।
 तेषां श्रेष्ठोऽभवद्राजा दुष्यन्तो दुर्जयो युधि ॥ १-८८-१७ (३८६१)
 दुष्यन्ताल्लक्षणायां तु जज्ञे वै जनमेजयः ।
 शकुन्तलायां भरतो दौष्यन्तिरभवत्सुतः ॥ १-८८-१८ (३८६२)
 तस्माद्भरतवंशस्य विप्रतस्थे महद्यशः ॥ १-८८-१९ (३८६३)

इति श्रीमन्महाभारते आदिपर्वणि संभवपर्वणि अष्टाशीतितमोऽध्यायः
 ॥ ८८ ॥

आदिपर्व - अध्याय ०८९

॥ श्रीः ॥

१.८९. अध्यायः ८९

Mahabharata - Adi Parva - Chapter Topics

शकुन्तलोपाख्यानारम्भः ॥ १ ॥

Mahabharata - Adi Parva - Chapter Text

१-८९-० (३८६४)

जनमेजय उवाच । १-८९-०क्ष् (५६७)

भगवन्विस्तरेणेह भरतस्य महात्मनः ।
 जन्म कर्म च सुश्रूषोस्तन्मे शंसितुमर्हसि ॥ १-८९-१ (३८६५)
 वैशम्पायन उवाच । १-८९-२क्ष (५६८)
 पौरवाणां वंशकरो दुष्यन्तो नाम वीर्यवान् ।
 पृथिव्याश्चतुरन्ताया गोप्ता भरतसत्तम ॥ १-८९-२ (३८६६)
 चतुर्भागं भुवः कृत्स्नं यो भुङ्क्ते मनुजेश्वरः ।
 समुद्रावरणांश्चापि देशान्स समितिंजयः ॥ १-८९-३ (३८६७)
 आम्लेच्छावधिकान्सर्वान्स भुङ्क्ते रिपुमर्दनः ।
 रत्नाकरसमुद्रान्तांश्चातुर्वर्ण्यजनावृतान् ॥ १-८९-४ (३८६८)
 न वर्णसङ्करकरो न कृष्याकरकृज्जनः ।
 न पापकृत्कश्चिदासीत्तस्मिन्नाजनि शासति ॥ १-८९-५ (३८६९)
 धर्मे रतिं सेवमाना धर्मार्थावभिपेदिरे ।
 तदा नरा नरव्याघ्र तस्मिञ्जनपदेश्वरे ॥ १-८९-६ (३८७०)
 नासीच्चोरभयं तात न क्षुधाभयमणवपि ।
 नासीद्वाधिभयं चापि तस्मिञ्जनपदेश्वरे ॥ १-८९-७ (३८७१)
 स्वधर्मै रेमिरे वर्णा दैवे कर्मणि निःस्पृहाः ।
 तमाश्रित्य महीपालमासञ्चैवाकुतोभयाः ॥ १-८९-८ (३८७२)
 कालवर्षी च पर्जन्यः सस्यानि रसवन्ति च ।
 सर्वरत्नसमृद्धा च मही पशुमती तथा ॥ १-८९-९ (३८७३)
 स्वकर्मनिरता विप्रा नानृतं तेषु विद्यते ।
 स चाद्भुतमहावीर्यो वज्रसंहननो युवा ॥ १-८९-१० (३८७४)
 उद्यम्य मन्दरं दोर्भ्यां वहेत्सवनकाननम् ।
 चतुष्पथगदायुद्धे सर्वप्रहरणेषु च ॥ १-८९-११ (३८७५)
 नागपृष्ठेऽश्वपृष्ठे च बभूव परिनिष्ठतः ।
 बले विष्णुसमश्चासीत्तेजसा भास्करोपमः ॥ १-८९-१२ (३८७६)
 अक्षोभ्यत्वेऽर्णवसमः सहिष्णुत्वे धरासमः ।
 संमतः स महीपालः प्रसन्नपुरराष्ट्रवान् ॥ १-८९-१३ (३८७७)
 भूयो धर्मपरैर्भावैर्मुदितं जनमादिशत् ॥ १-८९-१४ (३८७८)

इति श्रीमन्महाभारते आदिपर्वणि संभवपर्वणि एकोनवतितमोऽध्यायः
 ॥ ८९ ॥

Mahabharata - Adi Parva - Chapter Footnotes

१-८९-५ न कृष्याकरकृत् कृषिकृन्न भुवोऽकृष्टपच्यत्वात्
 । आकरः सुवर्णादिधातूत्पत्तिस्थानं तत्रापि यत्नं न करोति पृथिव्या
 रत्नैर्धातुभिश्च पूर्णत्वात् ॥

१-८९-८ दैवे कर्मणि वृष्याद्यर्थे कारीर्यादिकाम्यकर्मणि ॥
१-८९-९ तदेवाह कालेति ॥
१-८९-१० वज्रसंहननो दृढदेहः ॥
१-८९-११ सवनकाननं वनं जलमुपवनं वा ॥
१-८९-१४ आदिशत् शशास ॥
एकोनवतितमोऽध्यायः ॥
८९ ॥

आदिपर्व - अध्याय ०९०

॥ श्रीः ॥

१.९०. अध्यायः ९०

Mahabharata - Adi Parva - Chapter Topics

मृगयार्थं दुष्यन्तस्यारण्यगमनम् ॥ १ ॥

Mahabharata - Adi Parva - Chapter Text

१-९०-० (३८७९)

जनमेजय उवाच । १-९०-०क्ष् (५६९)

संभवं भरतस्याहं चरितं च महामतेः ।

शकुन्तलायाश्चोत्पत्तिं श्रोतुमिच्छामि तत्त्वतः ॥ १-९०-१ (३८८०)

दुष्यन्तेन च वीरेण यथा प्राप्ता शकुन्तला ।

तं वै पुरुषसिंहस्य भगवन्विस्तरं त्वहम् ॥ १-९०-२ (३८८१)

श्रोतुमिच्छामि तत्त्वज्ञ सर्वं मतिमतां वर । १-९०-३ (३८८२)

वैशम्पायन उवाच ।

स कदाचिन्महाबाहुः प्रभूतबलवाहनः ॥ १-९०-३क्ष् (५७०)

वनं जगाम गहनं हयनागशतैर्वृतः ।

बलेन चतुरङ्गेण वृतः परमवल्गुना ॥ १-९०-४ (३८८३)

खड्गशक्तिधरैर्वीरैर्गदामुसलपाणिभिः ।

प्रासतोमरहस्तैश्च ययौ योधशतैर्वृतः ॥ १-९०-५ (३८८४)

सिंहनादैश्च योधानां शङ्खदुनदुभिनिःस्वनैः ।

रथनेमिस्वनैश्चैव सनागवरबृंहितैः ॥ १-९०-६ (३८८५)

नानायुधधरैश्चापि नानावेषधरैस्तथा ।

ह्येषितस्वनमिश्रैश्च क्ष्वेडितास्फोटितस्वनैः ॥ १-९०-७ (३८८६)

आसीत्किलकिलाशब्दस्तस्मिन्नाच्छ्रति पार्थिवे ।

प्रासादवरशृङ्गस्थाः परया नृपशोभया ॥ १-९०-८ (३८८७)

ददृशुस्तं स्त्रियस्तत्र शूरमात्मयशस्करम् ।

शक्रोपमममित्रघ्नं परवारणवारणम् ॥ १-९०-९ (३८८८)
 पश्यन्तः स्त्रीगणास्तत्र वज्रपाणिं स्म मेनिरे ।
 अयं स पुरुषव्याघ्रो रणे वसुपराक्रमः ॥ १-९०-१० (३८८९)
 यस्य बाहुबलं प्राप्य न भवन्त्यसुहृद्गणाः ।
 इति वाचो ब्रुवन्त्यस्ताः स्त्रियः प्रेम्णा नराधिपं ॥ १-९०-११ (३८९०)
 तुष्टुवुः पुष्पवृष्टीश्च ससृजुस्तस्य मूर्धनि ।
 तत्रतत्र च विप्रेन्द्रैः स्तूयमानः समन्ततः ॥ १-९०-१२ (३८९१)
 निर्ययौ परमप्रीत्या वनं मृगजिघांसया ।
 तं देवराजप्रतिमं मत्तवारणधूर्गतम् ॥ १-९०-१३ (३८९२)
 द्विजक्षत्रियविट्शूद्रा निर्यान्तमनुजगिमरे ।
 ददृशुर्वर्धमानास्ते आशीर्भिश्च जयेन च ॥ १-९०-१४ (३८९३)
 सुदूरमनुजगमुस्तं पौरजानपदास्तथा ।
 न्यवर्तन्त ततः पश्चादनुज्ञाता नृपेण ह ॥ १-९०-१५ (३८९४)
 सुपर्णप्रतिमेनाथ रथेन वसुधाधिपः ।
 महीमापूरयामास घोषेण त्रिदिवं तथा ॥ १-९०-१६ (३८९५)
 स गच्छन्ददृशे धीमान्नन्दनप्रतिमं वनम् ।
 बिल्वार्कखदिराकीर्णं कपित्थधवसंकुलम् ॥ १-९०-१७ (३८९६)
 विषमं पर्वतस्रस्तै रश्मभिश्च समावृतम् ।
 निर्जलं निर्मनुष्यं च बहुयोजनमायतम् ॥ १-९०-१८ (३८९७)
 मृगसिंहैर्वृतं घोरैरन्यैश्चापि वनेचरैः ।
 तद्वनं मनुजव्याघ्रः सभृत्यबलवाहनः ॥ १-९०-१९ (३८९८)
 लोडयामास दुष्यन्तः सूदयन्विधान्मृगान् ।
 बाणगोचरसंप्राप्तास्तत्र व्याघ्रगणान्बहून् ॥ १-९०-२० (३८९९)
 पातयामास दुष्यन्तो निर्बिभेद च सायकैः ।
 दूरस्थान्सायकैः कांश्चिदभिनत्स नराधिपः ॥ १-९०-२१ (३९००)
 अभ्याशमागतांश्चान्यान्खड्गेन निरकृन्तत ।
 कांश्चिदेणान्समाजघ्ने शक्त्या शक्तिमतां वरः ॥ १-९०-२२ (३९०१)
 गदामण्डलतत्त्वज्ञश्चारामितविक्रमः ।
 तोमरैरसिभिश्चापि गदामुसलकम्पनैः ॥ १-९०-२३ (३९०२)
 चचार स विनिघ्नन्वै वन्यास्तत्र मृगद्विजान् ।
 राज्ञा चाद्भुतवीर्येण योधैश्च समरप्रियैः ॥ १-९०-२४ (३९०३)
 लोड्यमानं महारण्यं तत्यजुः स्म मृगाधिपाः ।
 तत्र विद्वृतयूथानि हतयूथपतीनि च ॥ १-९०-२५ (३९०४)
 मृगयूथान्यथौत्सुक्याच्छब्दं चक्रुस्ततस्ततः ।
 शुष्काश्चापि नदीर्गत्वा जलनैराश्यकर्षिताः ॥ १-९०-२६ (३९०५)
 व्यायामक्लान्तहृदयाः पतन्ति स्म विचेतसः ।

क्षुत्पिपासापरीताश्च श्रान्ताश्च पतिता भुवि ॥ १-१०-२७ (३१०६)
केचित्तत्र नरव्याघ्रैरभक्ष्यन्त बुभुक्षितैः ।
केचिदग्निमथोत्पाद्य संसाध्य च वनेचराः ॥ १-१०-२८ (३१०७)
भक्षयन्ति स्म मांसानि प्रकृत्य विधिवत्तदा ।
तत्र केचिद्गजा मत्ता बलिनः शस्त्रविक्षताः ॥ १-१०-२९ (३१०८)
संकोच्याग्रकरान्भीताः प्राद्रवन्ति स्म वेगिताः ।
शकृन्मूत्रं सृजन्तश्च क्षरन्तः शोणितं बहु ॥ १-१०-३० (३१०९)
वन्या गजवरास्तत्र ममृदुर्मनुजान्बहून् ।
तद्वनं बलमेघेन शरधारेण संवृतम् ।
व्यरोचत मृगाकीर्णं राज्ञा हतमृगाधिपम् ॥ १-१०-३१ (३११०)

इति श्रीमन्महाभारते आदिपर्वणि संभवपर्वणि नवतितमोऽध्यायः ॥ १० ॥

Mahabharata - Adi Parva - Chapter Footnotes

१-१०-१ परवारणवारणं शत्रुगजानां निवारकम् ॥
१-१०-१३ धर्गतं स्कन्धारूढम् ॥
१-१०-२८ संसाध्य पाकादिना संस्कृत्य ॥
१-१०-२९ प्रकृत्य चूर्णीकृत्य । गजा वनगजाः ॥
नवतितमोऽध्यायः ॥
१० ॥

आदिपर्व - अध्याय ०९१

॥ श्रीः ॥

१.११. अध्यायः ११

Mahabharata - Adi Parva - Chapter Topics

मृगयाप्रसङ्गेन दुष्यन्तस्य कण्वाश्रमगमनम् ॥ १ ॥

Mahabharata - Adi Parva - Chapter Text

१-११-० (३१११)
वैशम्पायन उवाच । १-११-०क्ष् (५७१)
ततो मृगसहस्राणि हत्वा सबलवाहनः ।
तत्र मेघघनप्रख्यं सिद्धचारणसेवितम् ॥ १-११-१ (३११२)
वनमालोकयामास नगराद्योजनद्वये ।
मृगाननुचरन्वन्याञ्चमेण परिपीडितः ॥ १-११-२ (३११३)
मृगाननुचरन्राजा वेगेनाश्वानचोदयत् ।

राजा मृगप्रसङ्गेन वनमन्यद्विवेश ह ॥ १-९१-३ (३९१४)
 एक एवोत्तमबलः क्षुत्पिपासाश्रमान्वितः ।
 स वनस्यान्तमासाद्य महच्छून्यं समासदत् ॥ १-९१-४ (३९१५)
 तच्चाप्यतीत्य नृपतिरुत्तमाश्रमसंयुतम् ।
 मनःप्रह्लादजननं दृष्टिकान्तमतीव च ॥ १-९१-५ (३९१६)
 सीतमारुतसंयुक्तं जगामान्यन्महद्वनम् ।
 पुष्पितैः पादपैः कीर्णमतीव सुखशाद्वलम् ॥ १-९१-६ (३९१७)
 विपुलं मधुरारावैर्नादितं विहगैस्तथा ।
 पुंस्कोकिलनिनादैश्च झिल्लीकगणनादितम् ॥ १-९१-७ (३९१८)
 प्रवृद्धविटपैर्वृक्षैः सुखच्छायैः समावृतम् ।
 षट्पदाघूर्णिततलं लक्ष्म्या परमया युतम् ॥ १-९१-८ (३९१९)
 नापुष्पः पादपः कश्चिन्नाफलो नापि कण्टकी ।
 षट्पदैर्नाप्यपाकीर्णस्तस्मिन्वै काननेऽभवत् ॥ १-९१-९ (३९२०)
 विगहैर्नादितं पुष्पैरलङ्कृतमतीव च ।
 सर्वर्तुकुसुमैर्वृक्षैः सुखच्छायैः समावृतम् ॥ १-९१-१० (३९२१)
 मनोरमं सहेष्वासो विवेश वनमुत्तमम् ।
 मारुता कलितास्तत्र द्रुमाः कुसुमशाखिनः ॥ १-९१-११ (३९२२)
 पुष्पवृष्टिं विचित्रां तु व्यसजंस्ते पुनः पुनः ।
 दिवस्पृशोऽथ संघुष्टाः पक्षिभिर्मधुरस्वनैः ॥ १-९१-१२ (३९२३)
 विरेजुः पादपास्तत्र विचित्रकुसुमाम्बराः ।
 तेषां तत्र प्रवालेषु पुष्पभारावनामिषु ॥ १-९१-१३ (३९२४)
 रुवन्ति रावान्मधुरान्षट्पदा मधुलिप्सवः ।
 तत्र प्रदेशांश्च बहून्कुसुमोत्करमण्डितान् ॥ १-९१-१४ (३९२५)
 लतागृहपरिक्षिप्तान्मनसः प्रीतिवर्धनान् ।
 संपश्यन्सुमहातेजा बभूव मुदितस्तदा ॥ १-९१-१५ (३९२६)
 परस्पराश्लिष्टशाखैः पादपैः कुसुमान्वितैः ।
 अशोभत वनं तत्तु महेन्द्रध्वजसन्निभैः ॥ १-९१-१६ (३९२७)
 सिद्धचारणसङ्घैश्च गन्धर्वाप्सरसां गणैः ।
 सेवितं वनमत्यर्थं मत्तवानरकिन्नरैः ॥ १-९१-१७ (३९२८)
 सुखः शीतः सुगन्धी च पुष्परेणुवहोऽनिलः ।
 परिक्रामन्वने वृक्षानुपैतीव रिरंसया ॥ १-९१-१८ (३९२९)
 एवंगुणसमायुक्तं ददर्श स वनं नृपः ।
 नदीकच्छोर्द्धं कान्तमुच्छ्रितध्वजसन्निभम् ॥ १-९१-१९ (३९३०)
 प्रेक्षमाणो वनं तत्तु सुप्रहृष्टविहङ्गमम् ।
 आश्रमप्रवरं रम्यं ददर्श च मनोरमम् ॥ १-९१-२० (३९३१)
 नानावृक्षसमाकीर्णं संप्रज्वलितपावकम् ।

तं तदाऽप्रतिमं श्रीमानाश्रमं प्रत्यपूजयत् ॥ १-९१-२१ (३९३२)
 यतिभिर्वालखिल्यैश्च वृतं मुनिगणान्वितम् ।
 अग्न्यगारैश्च बहुभिः पुष्पसंस्तरसंस्तृतम् ॥ १-९१-२२ (३९३३)
 महाकच्छैर्बृहद्भिश्च विभ्राजितमतीव च ।
 मालिनीमभितो राजन्नदीं पुण्यां सुखोदकाम् ॥ १-९१-२३ (३९३४)
 नैकपक्षिगणाकीर्णां तपोवनमनोरमाम् ।
 तत्रव्यालमृगान्सैम्यान्पश्यन्प्रीतिमवाप सः ॥ १-९१-२४ (३९३५)
 तं चाप्रतिरथः श्रीमानाश्रमं प्रत्यपद्यत् ।
 देवलोकप्रतीकाशं सर्वतः सुमनोहरम् ॥ १-९१-२५ (३९३६)
 नदीं चाश्रमसंश्लिष्टां पुण्यतोयां ददर्श सः ।
 सर्वप्राणभृतां तत्र जननीमिव धिष्ठिताम् ॥ १-९१-२६ (३९३७)
 सचक्रवाकपुलिनां पुष्पफेनप्रवाहिनीम् ।
 सकिन्नरगणावासां वारनर्क्षनिषेविताम् ॥ १-९१-२७ (३९३८)
 पुण्यस्वाध्यायसंघुष्टा पुलिनैरुपशोभिताम् ।
 मत्तवारणशार्दूलभुजगेन्द्रनिषेविताम् ॥ १-९१-२८ (३९३९)
 तस्यास्तीरे भगवतः काश्यपस्य महात्मनः ।
 आश्रमप्रवरं रम्यं महर्षिगणसेवितम् ॥ १-९१-२९ (३९४०)
 नदीमाश्रमसंबद्धां दृष्ट्वाश्रमपदं तथा ।
 चकाराभिप्रवेशाय मतिं स नृपतिस्तदा ॥ १-९१-३० (३९४१)
 अलङ्कृतं द्वीपवत्या मालिन्या रम्यतीरया ।
 नरनारायणस्थानं गङ्गयेवोपशोभितम् ॥ १-९१-३१ (३९४२)
 मत्तबर्हिणसंघुष्टं प्रविवेश महद्वनम् ।
 तत्स चैत्ररथप्रख्यं समुपेत्य नरर्षभः ॥ १-९१-३२ (३९४३)
 अतीव गुणसंपन्नमनिर्देश्यं च वर्चसा ।
 महर्षिं काश्यपं द्रष्टुमथ कण्वं तपोधनम् ॥ १-९१-३३ (३९४४)
 ध्वजिनीमश्वसंबाधां पदातिगजसङ्कुलाम् ।
 अवस्थाप्य वनद्वारि सेनामिदमुवाच सः ॥ १-९१-३४ (३९४५)
 मुनिं विरजसं द्रष्टुं गमिष्यामि तपोधनम् ।
 काश्यपं स्थीयतामत्र यावदागमनं मम ॥ १-९१-३५ (३९४६)
 तद्वनं नन्दनप्रख्यमासाद्य मनुजेश्वरः ॥
 क्षुत्पिपासे जहौ राजा मुदं चावाप पुष्कलाम् ॥ १-९१-३६ (३९४७)
 सामात्यो राजलिङ्गानि सोपनीय नराधिपः ।
 पुरोहितसहायश्च जगामाश्रममुत्तमम् ॥ १-९१-३७ (३९४८)
 दिदृक्षुस्तत्र तमृषिं तपोराशिमथाव्ययम् ।
 ब्रह्मलोकप्रतीकाशमाश्रमं सोऽभिवीक्ष्य ह ।
 षट्पदोद्गीतसंघुष्टं नानाद्विजगणायुतम् ॥ १-९१-३८ (३९४९)

विस्मयोत्फुल्लनयनो राजा प्रीतो बभूवह ।
 ऋचो बह्वचमुख्यैश्च प्रेर्यमाणाः पदक्रमैः ।
 शुश्राव मनुजव्याघ्रो विततेष्विह कर्मसु ॥ १-९१-३९ (३९५०)
 यज्ञविद्याङ्गविद्भिश्च यजुर्विद्भिश्च शोभितम् ।
 मधुरैः सामगीतैश्च ऋषिभिर्नियतव्रतैः ॥ १-९१-४० (३९५१)
 भारुण्डसामगीताभिरथर्वशिरसोद्गतैः ।
 यतात्मभिः सुनियतैः शुशुभे स तदाश्रमः ॥ १-९१-४१ (३९५२)
 अथर्ववेदप्रवराः पूगयज्ञियसामगाः ।
 संहितामीरयन्ति स्म पदक्रमयुतां तु ते ॥ १-९१-४२ (३९५३)
 शब्दसंस्कारसंयुक्तर्बुवद्भिश्चापरैर्द्विजैः ।
 नादितः स बभौ श्रीमान्ब्रह्मलोक इवापरः ॥ १-९१-४३ (३९५४)
 यज्ञसंस्तरविद्भिश्च क्रमशिक्षाविशारदैः ।
 न्यायतत्त्वात्मविज्ञानसंपन्नैर्वेदपारगैः ॥ १-९१-४४ (३९५५)
 नानावाक्यसमाहारसमवायविशारदैः ।
 विशेषकार्यविद्भिश्च मोक्षधर्मपरायणैः ॥ १-९१-४५ (३९५६)
 स्तापनाक्षेपसिद्धान्तपरमार्थज्ञतां गतैः ।
 शब्दच्छन्दोनिरुक्तज्ञैः कालज्ञानविशारदैः ॥ १-९१-४६ (३९५७)
 द्रव्यकर्मगुणज्ञैश्च कार्यकारणवेदिभिः ।
 पक्षिवानररुतज्ञैश्च व्यासग्रन्थसमाश्रितैः ॥ १-९१-४७ (३९५८)
 नानाशास्त्रेषु मुख्यैश्च शुश्राव स्वनमीरितम् ।
 लोकायतिकमुख्यैश्च समन्तादनुनादितम् ॥ १-९१-४८ (३९५९)
 तत्रतत्र च विप्रेन्द्रान्नियतान्संशितव्रतान् ।
 जपहोमपरान्विप्रान्ददर्श परवीरहा ॥ १-९१-४९ (३९६०)
 आसनानि विचित्राणि रुचिराणि महीपतिः ।
 प्रयत्नोपहितानि स्म दृष्ट्वा विस्मयमागमत् ॥ १-९१-५० (३९६१)
 देवतायतनानां च प्रेक्ष्य पूजां कृतां द्विजैः ।
 ब्रह्मलोकस्थमात्मानं मेने स नृपसत्तमः ॥ १-९१-५१ (३९६२)
 स काश्यपतपोगुप्तमाश्रमप्रवरं शुभम् ।
 नातृप्यत्प्रेक्षमाणो वै तपोवनगुणैर्युतम् ॥ १-९१-५२ (३९६३)
 स काश्यपस्यायतनं महाव्रतै-
 वृतं समान्तादृषिभिस्तपोधनैः ।
 विवेश सामात्यपुरोहितोऽरिहा
 विविक्तमत्यर्थमनोहरं शुभम् ॥ १-९१-५३ (३९६४)

इति श्रीमन्महाभारते आदिपर्वणि संभवपर्वणि एकनवतितमोऽध्यायः

॥ ९१ ॥

- १-९१-४ शून्यं वृक्षादिरहितमूषरम् ॥
१-९१-१८ रिरंसया रमयितुमिच्छया ॥
१-९१-१९ नदीकच्छोद्भवं कच्छः सजलोऽनूपप्रदेशः ॥
१-९१-२९ काश्यपस्य कश्यपगोत्रस्य कण्वस्य ॥
१-९१-३९ विततेषु वैतानिकेषु इष्टिपशुसोमादिषु प्रवर्तमानेषु ॥
१-९१-४० यज्ञविद्यायामङ्गभूतानि कल्पसूत्रादीनि ॥
१-९१-४१ भारुण्डसामानि पूगयज्ञियसामानि च साम्नामवान्तरभेदाः ॥
१-९१-४६ स्थापनं प्रथमं स्वसिद्धान्तव्यवस्था ततस्तत्र
शङ्काऽऽक्षेपः तस्याः परिहारः सिद्धान्तस्तैर्या परमार्थज्ञता
तां गतैः ॥
१-९१-४८ लोके एव आयतन्ते ते लोकायतिकाः तेषु लोकरञ्जनपरेषु मुख्यैः ॥
एकनवतितमोऽध्यायः ॥
९१ ॥

आदिपर्व - अध्याय ०९२

॥ श्रीः ॥

१.९२. अध्यायः ९२

Mahabharata - Adi Parva - Chapter Topics

कण्वाश्रमे दुष्यन्तशकुन्तलासंवादः ॥ १ ॥

शकुन्तलायाः स्वजन्मवृत्तान्तकथनारम्भः ॥ २ ॥

Mahabharata - Adi Parva - Chapter Text

१-९२-० (३९६५)

वैशम्पायन उवाच । १-९२-०क्ष् (५७२)

ततो गच्छन्महाबाहुरेकोऽमात्यान्विसृज्य तान् ।

नापश्यच्चाश्रमे तस्मिंस्तमृषिं संशितव्रतम् ॥ १-९२-१ (३९६६)

सोऽपश्यमानस्तमृषिं शून्यं दृष्ट्वा तथाऽऽश्रमम् ।

उवाच क इहेत्युच्चैर्वनं सन्नादयन्निव ॥ १-९२-२ (३९६७)

श्रुत्वाऽथ तस्य तं शब्दं कन्या श्रीरिव रूपिणी ।

निश्चक्रामाश्रमात्तस्मात्तापसीवेषधारिणी ॥ १-९२-३ (३९६८)

सा तं दृष्ट्वैव राजानं दुष्यन्तमसितेक्षणा ।

गसुप्रीताऽभ्यागतं तं तु पूज्यं प्राप्तमथेश्वरम् ॥ १-९२-४ (३९६९)

रूपयौवनसंपन्ना शीलाचारवती शुभा ।

सा तमायतपद्माक्षं व्यूढोरस्कं महाभुजम् ॥ १-९२-५ (३९७०)
 सिंहस्कन्धं दीर्घबाहुं सर्वलक्षणपूजितम् ।
 स्पृष्टं मधुरया वाचा साऽब्रवीज्जनमेजया ॥ १-९२-६ (३९७१)
 स्वागतं त इति क्षिप्रमुवाच प्रतिपूज्य च ।
 आसनेनार्चयित्वा च पादोनाघ्येण चैव हि ॥ १-९२-७ (३९७२)
 पप्रच्छानामयं राजन्कुशलं च नराधिपम् ।
 यथावदर्चयित्वाऽथ पृष्ट्वा चानामयं तदा ॥ १-९२-८ (३९७३)
 उवाच स्मयमानेव किं कार्यं क्रियतामिति ।
 गआश्रमस्याभिगमने किं त्वं कार्यं चिकीर्षसि ॥ १-९२-९ (३९७४)
 कस्त्वमद्येह संप्राप्तो महर्षेराश्रमं शुभम् ।
 तामब्रवीत्ततो राजा कन्यां मधुरभाषिणीम् ॥ १-९२-१० (३९७५)
 दृष्ट्वा सर्वानवद्याङ्गीं यथावत्प्रतिपूजितः ।
 गराजर्षेस्तस्य पुत्रोऽहमिलिनस्य महात्मनः ॥ १-९२-११ (३९७६)
 दुष्यन्त इति मे नाम सत्यं पुष्करलोचने ।
 आगतोऽहं महाभागमृषिं कण्वमुपासितुम् ॥ १-९२-१२ (३९७७)
 क्व गतो भगवान्भद्रे गन्ममाचक्ष्व शोभने । १-९२-१३ (३९७८)
 शकुन्तलोवाच ।
 गतः पिता मे भगवान्फलान्याहर्तुमाश्रमात् ।
 मुहूर्तं संप्रतीक्षस्व द्रष्टास्येनमुपागतम् ॥ १-९२-१३क्ष (५७३)
 वैशम्पायन उवाच । १-९२-१४क्ष (५७४)
 अपश्यमानस्तमृषिं तथा चोक्तस्तया च सः ।
 तां दृष्ट्वा च वरारोहां श्रीमतीं चारुहासिनीम् ॥ १-९२-१४ (३९७९)
 विभ्राजमानां वपुषा तपसा च दमेन च ।
 रूपयौवनसंपन्नमित्युवाच महीपतिः ॥ १-९२-१५ (३९८०)
 का त्वं कस्यासि सुश्रोणि किमर्थं चागता वनम् ।
 एवंरूपगुणोपेता कुतस्त्वमसि शोभने ॥ १-९२-१६ (३९८१)
 दर्शनादेव हि शुभे त्वया मेऽपहृतं मनः ।
 इच्छामि त्वामहं ज्ञातुं तन्ममाचक्ष्व शोभने ॥ १-९२-१७ (३९८२)
 गस्थितोऽस्म्यमितसौभाग्ये विवक्षुश्चास्मि किंचन ।
 शृणु मे नागनासोरु वचनं मत्तकाशिनि ॥ १-९२-१८ (३९८३)
 राजर्षेरन्वये जातः पूरोरस्मि विशेषतः ।
 वृण्वे त्वामद्य सुश्रोणि दुष्यन्तो वरवर्णिनि ॥ १-९२-१९ (३९८४)
 न मेऽन्यत्र क्षत्रियाया मनो जातु प्रवर्तते ।
 ऋषिपुत्रीषु चान्यासु नावरासु परासु च ॥ १-९२-२० (३९८५)
 तस्मात्प्रणिहितात्मानं विद्धि मां कलभाषिणि ।
 यस्यां मे त्वयि भावोऽस्ति क्षत्रिया ह्यसि का वदा ॥ १-९२-२१ (३९८६)

न हि मे भीरु विप्रायां मनः प्रसहते गतिम् ।
 भजे त्वामायतापाङ्गे भक्तं भजितुमर्हसि ।
 भुङ्क्ष राज्यां विशालाक्षि बुद्धिं मात्वन्यथा कृथाः ॥ १-९२-२२ (३९८७)
 एवमुक्ता तु सा कन्या तेन राज्ञा तमाश्रमे ।
 उवाच हसती वाक्यमिदं सुमधुराक्षरम् ॥ १-९२-२३ (३९८८)
 कण्वस्याहं भगवतो दुष्यन्त दुहिता मता ।
 तपस्विनो धृतिमतो धर्मज्ञस्य महात्मनः ॥ १-९२-२४ (३९८९)
 गअस्वतन्त्रास्मि राजेन्द्र काश्यपो मे गुरुः पिता ।
 तमेव प्रार्थय स्वार्थं नायुक्तं कर्तुमर्हसि ॥ १-९२-२५ (३९९०)
 दुष्यन्त उवाच । १-९२-२६क्ष (५७५)
 ऊर्ध्वरेता महाभागे भगवाँल्लोकपूजितः ।
 चलेद्धि वृत्ताद्धर्मोपि न चलेत्संशितव्रतः ॥ १-९२-२६ (३९९१)
 कथं त्वं तस्य दुहिता संभूता वरवर्णिनी ।
 संशयो मे महानत्र तन्मे छेत्तुमिहार्हसि ॥ १-९२-२७ (३९९२)
 शकुन्तलोवाच । १-९२-२८क्ष (५७६)
 यथाऽयमागमो मह्यं यथा चेदमभूत्पुरा ।
 गअन्यथा सन्तमात्मानमन्यथा सत्सु भाषते ॥ १-९२-२८ (३९९३)
 स पापेनावृतो मूर्खस्तेन आत्मापहारकः ।
 शृणु राजन्यथातत्त्वं यथाऽस्मि दुहिता मुनेः ॥ १-९२-२९ (३९९४)
 ऋषिः कश्चिदिहागम्य मम जन्माभ्यचोदयत् ।
 गऊर्ध्वरेता यथासि त्वं कुतस्त्वेयं शकुन्तला ॥ १-९२-३० (३९९५)
 पुत्री त्वत्तः कथं जाता तत्त्वं मे ब्रूहि काश्यप ।
 तस्मै प्रोवाच भगवान्यथा तच्छृणु पार्थिवा ॥ १-९२-३१ (३९९६)
 कण्व उवाच । १-९२-३२क्ष (५७७)
 तप्यमानः किल पुरा विश्वामित्रो महत्तपः ।
 सुभृशं तापयामास शक्रं सुरगणेश्वरम् ॥ १-९२-३२ (३९९७)
 तपसा दीप्तवीर्योऽयं स्थानान्मां च्यावयेदिति ।
 भीतः पुरन्दरस्तस्मान्मेनकामिदमब्रवीत् ॥ १-९२-३३ (३९९८)
 गुणैरप्सरसां दिव्यैर्मेनके त्वं विशिष्यसे ।
 श्रेयो मे कुरु कल्याणि यत्त्वां वक्ष्यामि तच्छृणु ॥ १-९२-३४ (३९९९)
 असावादित्यशङ्काशो विश्वामित्रो महातपाः ।
 तप्यमानस्तपो घोरं मम कम्पयते मनः ॥ १-९२-३५ (४०००)
 मेनके तव भारोऽयं विश्वामित्रः सुमध्यमे ।
 शंसितात्मा सुदुर्धर्ष उग्रे तपसि वर्तते ॥ १-९२-३६ (४००१)
 स मां न च्यावयेत्स्थानात्तं वै गत्वा प्रलोभय ।
 चर तस्य तपोविघ्नं कुरु मे प्रियमुत्तमम् ॥ १-९२-३७ (४००२)

रूपयौवनमाधुर्यचेष्टितस्मितभाषणैः ।
 लोभयित्वा वरारोहे तपसस्तं निवर्तय ॥ १-९२-३८ (४००३)
 मेनकोवाच । १-९२-३९क्ष (५७८)
 महातेजाः स भगवांस्तथैव च महातपाः ।
 कोपनञ्च तथा ह्येनं जानाति भगवानपि ॥ १-९२-३९ (४००४)
 तेजस्तपसश्चैव कोपस्य च महात्मनः ।
 त्वमप्युद्विजसे यस्य नोद्विजेयमहं कथम् ॥ १-९२-४० (४००५)
 महाभागं वसिष्ठं यः पुत्रैरिष्टैर्व्ययोजयत् ।
 क्षत्रजातश्च यः पूर्वमभवद्ब्राह्मणो बलात् ॥ १-९२-४१ (४००६)
 शौचार्थं यो नदी चक्रे दुर्गमां बहुभिर्जलैः ।
 यां तां पुण्यतमां लोके कौशिकीति विदुर्जनाः ॥ १-९२-४२ (४००७)
 बभार यत्रास्य पुरा काले दुर्गे महात्मनः ।
 दारान्मतङ्गो धर्मात्मा राजर्षिर्व्याधतां गतः ॥ १-९२-४३ (४००८)
 अतीतकाले दुर्भिक्षे अभ्येत्य पुनराक्षमम् ।
 मुनिः पारेति नद्या वै नाम चक्रे तदा प्रभुः ॥ १-९२-४४ (४००९)
 मतङ्गं याजयाञ्चक्रे यत्र प्रीतमनाः स्वयम् ।
 त्वं च सोमं भयाद्यस्य गतः पातुं सुरेश्वर ॥ १-९२-४५ (४०१०)
 चकारान्यं च लोकं वै क्रुद्धो नक्षत्रसंपदा ।
 प्रतिश्रवणपूर्वाणि नक्षत्राणि चकार यः ।
 गुरुशापहतस्यापि त्रिशङ्कोः शरणं ददौ ॥ १-९२-४६ (४०११)
 ब्रह्मर्षिशापं राजर्षिः कथं मोक्षयति कौशिकः ।
 अवमत्य तदा देवैर्यज्ञाङ्गं तद्विनाशितम् ॥ १-९२-४७ (४०१२)
 अन्यानि च महातेजा यज्ञाङ्गान्यसृजत्प्रभुः ।
 निनाय च तदा स्वर्गं त्रिशङ्कुं स महातपाः ॥ १-९२-४८ (४०१३)
 एतानि यस्य कर्माणि तस्याहं भृशमुद्विजे ।
 यथाऽसौ न दहेत्क्रुद्धस्तथाऽऽज्ञापय मां विभो ॥ १-९२-४९ (४०१४)
 तेजसा निर्देहेल्लोकान्कम्पयेद्धरणीं पदा ।
 संक्षिपेच्च महामेरुं तूर्णमावर्तयेद्विशः ॥ १-९२-५० (४०१५)
 तादृशं तपसा युक्तं प्रदीप्तमिव पावकम् ।
 कथमस्मद्विधा नारी जितेन्द्रियमभिस्पृशेत् ॥ १-९२-५१ (४०१६)
 हुताशनमुखं दीप्तं सूर्यचन्द्राक्षितारकम् ।
 कालजिह्वं सुरश्रेष्ठ कथमस्मद्विधा स्पृशेत् ॥ १-९२-५२ (४०१७)
 यमश्च सोमश्च महर्षयश्च
 साध्या विश्वे वालस्वित्याश्च सर्वे ।
 एतेऽपि यस्योद्विजन्ते प्रभावा-
 तस्मात्कस्मान्मादृशी नोद्विजेत ॥ १-९२-५३ (४०१८)

त्वयैवमुक्ता च कथं समीप-
 मृषेर्न गच्छेयमहं सुरेन्द्र ।
 रक्षां च मे चिन्तय देवराज
 यथा त्वदर्थं रक्षिताऽहं चरेयम् ॥ १-१२-५४ (४०१९)
 कामं तु मे मारुतस्तत्र वासः
 प्रक्रीडिताया विवृणोतु देव ।
 भवेच्च मे मन्मथस्तत्र कार्ये
 सहायभूतस्तु तव प्रसादात् ॥ १-१२-५५ (४०२०)
 वनाच्च वायुः सुरभिः प्रवाया-
 त्स्मिन्काले तमृषिं लोभयन्त्याः ।
 तथेत्युक्त्वा विहिते चैव तस्मिं-
 स्ततो ययौ साऽऽश्रमं कौशिकस्य ॥ १-१२-५६ (४०२१)

इति श्रीमन्महाभारते आदिपर्वणि संभवपर्वणि द्विनवतितमोऽध्यायः

॥ १२ ॥

Mahabharata - Adi Parva - Chapter Footnotes

१-१२-२३ हसती हसन्ती ॥
 १-१२-३० अभ्यचोदयत् पृष्ठवान् ॥
 १-१२-४३ बभार पोषितवान् । मतङ्गस्त्रिशङ्कुः ॥
 १-१२-४४ आश्रममभ्येत्य तपस्तप्त्वेति शेषः । नद्याः कौशिक्याः ॥
 १-१२-४९ तस्य तस्मात् ॥
 १-१२-५० आवर्तयेदेकीकुर्यात् ॥
 १-१२-५२ सूर्यचन्द्रावेवाक्ष्णोः संबन्धिनी तारके यस्य तावपि
 भ्रूमङ्गमात्रेण स्रष्टुं समर्थ इत्यर्थः ॥
 १-१२-५५ प्रक्रीडितायाः प्रकृष्टं क्रीडितं यस्याः । विवृणोतु अपसारयतु ॥
 द्विनवतितमोऽध्यायः ॥
 १२ ॥

आदिपर्व - अध्याय ०९३

॥ श्रीः ॥

१.९३. अध्यायः ९३

Mahabharata - Adi Parva - Chapter Topics

विश्वामित्रान्मेनकायां शकुन्तलाया जन्मकथनम् ॥ १ ॥

Mahabharata - Adi Parva - Chapter Text

१-९३-० (४०२२)

कण्व उवाच । १-९३-०क्ष (५७९)

एवमुक्तस्तया शक्रः संदिदेश सदागतिम् ।

प्रातिष्ठत तदा काले मेनका वायुना सह ॥ १-९३-१ (४०२३)

अथापश्यद्वारोहा तपसा दग्धकिल्बिषम् ।

मिश्रामित्रं तप्यमानं मेनका भीरुराश्रमे ॥ १-९३-२ (४०२४)

अभिवाद्य ततः सा तं प्राक्रीडदृषिसन्निधौ ।

अपोवाह च वासोऽस्या मारुतः शशिसंनिभम् ॥ १-९३-३ (४०२५)

सागच्छत्त्वरिता भूमिं वासस्तदभिलिप्सती ।

कुत्सयन्तीव सत्रीडं मारुतं वरवर्णिनी ॥ १-९३-४ (४०२६)

पश्यतस्तस्य राजर्षेरप्यग्निमतेजसः ।

विश्रामित्रस्ततस्तां तु विषमस्थामनिन्दिताम् ॥ १-९३-५ (४०२७)

गृद्धां वाससि संभ्रान्तां मेनकां मुनिसत्तमः ।

अनिर्देश्यवयोरूपामपश्यद्विवृतां तदा ॥ १-९३-६ (४०२८)

तस्या रूपगुणान्दृष्ट्वा स तु विप्रर्षभस्तदा ।

चकार भावं संसर्गे तया कामवशं गतः ॥ १-९३-७ (४०२९)

न्यमन्त्रयत चाप्येनां सा चाप्यैच्छदनिन्दिता ।

तौ तत्र सुचिरं कालमुभौ व्यवहरतां तदा ॥ १-९३-८ (४०३०)

रममाणौ यथाकामं यतैकदिवसं तथा ।

ग एवं वर्षसहस्राणामतीतं नान्वचिन्तयत् ॥ १-९३-९ (४०३१)

कामक्रोधावजितवान्मुनिर्नित्यं समाहितः ।

चिरार्जितस्य तपसः क्षयं स कृतवान्मुनिः ॥ १-९३-१० (४०३२)

तपसः संक्षयादेव मुनिर्मोहं समाविशत् ।

मोहाभिभूतः क्रोधात्मा ग्रसन्मूलफलान्मुनिः ॥ १-९३-११ (४०३३)

पादैर्जलरवं कृत्वा अन्तर्द्वीपे कुटीं गतः ।

मेनका गन्तुकामा तु शुश्राव जलनिस्वनम् ॥ १-९३-१२ (४०३४)

तपसा दीप्तवीर्योऽसावाकाशादेति याति च ।

अद्य संज्ञां विजानामि ययाऽद्य तपसः क्षयः ॥ १-९३-१३ (४०३५)

गन्तुं न युक्तमित्युक्त्वा ऋतुस्नाताथ मेनका ।

कामरागाभिभूतस्य मुनेः पास्वर्जगाम ह ॥ १-९३-१४ (४०३६)

जनयामास स मुनिर्मेनकायां शकुन्तलाम् ।

प्रस्थे हिमवतो रम्ये मालिनीमभितो नदीम् ॥ १-९३-१५ (४०३७)

गदेवगर्भोपमां बालां सर्वाभरणभूषिताम् ।

शयानां शयने रम्ये मेनका वाक्यमब्रवीत् ॥ १-९३-१६ (४०३८)

महर्षेरुग्रतपसस्तेजस्त्वमसि भामिनि ।

तस्मात्स्वर्गं गमिष्यामि देवकार्यार्थमागता ॥ १-९३-१७ (४०३९)
 जातमुत्सृज्य तं गर्भं मेनका मालिनीमनु ।
 कृतकार्या ततस्तूर्णमगच्छच्छक्रसंसदम् ॥ १-९३-१८ (४०४०)
 तं वने विजने गर्भं सिंहव्याघ्रसमाकुले ।
 दृष्ट्वा शयानं शकुनाः समन्तात्पर्यवारयन् ।
 नेमां हिंस्युर्वने बालां क्रव्यादा मांसगृद्धिनः ॥ १-९३-१९ (४०४१)
 पर्यरक्षन्त तां तत्र शकुन्ता मेनकात्मजाम् ।
 उपस्पृष्टुं गतश्चाहमपश्यं शयितामिमाम् ॥ १-९३-२० (४०४२)
 निर्जने विपिने रम्ये शकुन्तैः परिवारिताम् ।
 गमां दृष्ट्वैवाभ्यपद्यन्त पादयोः पतिता द्विजाः ।
 अब्रुञ्शकुनाः सर्वे कलं मधुरभाषिणः ॥ १-९३-२१ (४०४३)
 विश्वामित्रसुतां ब्रह्मन्त्यासभूतां भरस्व वै ।
 कामक्रोधावजितवान्सखा ते कौशिकीं गतः ॥ १-९३-२२ (४०४४)
 तस्मात्पोषय तत्पुत्रीं दयावानिति तेऽब्रुवन् ।
 सर्वभूतरुतज्ञोऽहं दयावान्सर्वजन्तुषु ॥ १-९३-२३ (४०४५)
 आनयित्वा ततश्चैनां दुहितृत्वे न्यवेशयम् ॥ १-९३-२४ (४०४६)
 शरीरकृत्प्राणदाता यस्य चान्नानि भुञ्जते ।
 क्रमेणैते त्रयोऽप्युक्ताः पितरो धर्मशासने ॥ १-९३-२५ (४०४७)
 निर्जने तु वने यस्माच्छकुन्तैः परिवारिता ।
 शकुन्तलेति नामास्याः कृतं चापि ततो मया ॥ १-९३-२६ (४०४८)
 एवं दुहितरं विद्धि मम विप्र शकुन्तलाम् ।
 शकुन्तला च पितरं मन्यते मामनिन्दिता ॥ १-९३-२७ (४०४९)
 शकुन्तलोवाच । १-९३-२८क्ष (५८०)
 एतदाचष्ट पृष्टः सन्मम जन्म महर्षये ।
 सुतां कण्वस्य मामेवं विद्धि त्वं मनुजाधिप ॥ १-९३-२८ (४०५०)
 कण्वं हि पितरं मन्ये पितरं स्वमजानती ।
 इति ते कथितं राजन्यथावृत्तं श्रुतं मया ॥ १-९३-२९ (४०५१)

इति श्रीमन्महाभारते आदिपर्वणि संभवपर्वणि त्रिनवतितमोऽध्यायः
 ॥ ९३ ॥

Mahabharata - Adi Parva - Chapter Footnotes

१-९३-१ सदागतिम् वायुम् ॥
 १-९३-६ गृद्धां सक्ताम् । विवृतामनाच्छादिताम् ॥
 १-९३-८ न्यमन्त्रयत एहीत्याकारितवान् । व्यहरतां विहारं चक्रतुः ॥
 १-९३-२० उपस्पृष्टुं आचमनादिकं कर्तुम् ॥

१-१३-२५ शरीरकृन्निषेक्ता । प्राणदाताऽभयप्रदः ॥

त्रिनवतितमोऽध्यायः ॥

९३ ॥

आदिपर्व - अध्याय ०९४

॥ श्रीः ॥

१.९४. अध्यायः ९४

Mahabharata - Adi Parva - Chapter Topics

समयबन्धपूर्वकं गान्धर्वेण विवाहेन शकुन्तलापाणिग्रहणम् ॥ १ ॥

कण्वस्य स्वाश्रमं प्रति प्रत्यागमनम् ॥ २ ॥

कण्वशकुन्तलासंवादः ॥ ३ ॥

कण्वाच्छकुन्तलाया वरलाभः ॥ ४ ॥

Mahabharata - Adi Parva - Chapter Text

१-९४-० (४०५२)

दुष्यन्त उवाच । १-९४-०क्ष (५८१)

सुव्यक्तं राजपुत्री त्वं यथा कल्याणि भाषसे ।

भार्या मे भव सुश्रोणि ब्रूहि किं करवाणि ते ॥ १-९४-१ (४०५३)

सुवर्णमालां वासांसि कुण्डले परिहाटके ।

नानापत्तनजे शुभ्रे मणिरत्ने च शोभने ॥ १-९४-२ (४०५४)

आहरामि तवाद्याहं निष्कादीन्यजिनानि च ।

सर्वं राज्यं तवाद्यास्तु भार्या मे भव शोभने ॥ १-९४-३ (४०५५)

गान्धर्वेण च मां भीरु विवाहेनैहि सुन्दरि ।

विवाहानां हि रम्भोरु गान्धर्वः श्रेष्ठ उच्यते ॥ १-९४-४ (४०५६)

शकुन्तलोवाच । १-९४-५क्ष (५८२)

फलाहारो गतो राजन्पिता मे इत आश्रमात् ।

मुहूर्तं संप्रतीक्षस्व स मां तुभ्यं प्रदास्यति ॥ १-९४-५ (४०५७)

गपिता हि मे प्रभुर्नित्यं दैवतं परमं मम ।

यस्मै मां दास्यति पिता स मे भर्ता भविष्यति ॥ १-९४-६ (४०५८)

पिता रक्षति कौमारे भर्ता रक्षति यौवने ।

पुत्रस्तु स्थाविरे भावे न स्त्री स्वातन्त्र्यमर्हति ॥ १-९४-७ (४०५९)

समन्यमाना राजेन्द्र पितरं मे तपस्विनम् ।

अधर्मेण हि धर्मिष्ठ कथं वरमुपास्महे ॥ १-९४-८ (४०६०)

दुष्यन्त उवाच । १-९४-९क्ष (५८३)

मामैवं वद कल्याणि तपोराशिं दमात्मकम् । १-९४-९ (४०६१)

शकुन्तलोवाच ।

मन्युप्रहरणा विप्रा न विप्राः शस्त्रपाणयः ॥ १-९४-९क्ष (५८४)

मन्युना घ्नन्ति ते शत्रून्वज्रेणेन्द्र इवासुरान् ।

अग्निर्दहति तेजोभिः सूर्यो दहति रश्मिभिः ॥ १-९४-१० (४०६२)

राजा दहति दण्डेन ब्राह्मणो मन्युना दहेत् ।

क्रोधिता मन्युना घ्नन्ति वज्रपाणिरिवासुरान् ॥ १-९४-११ (४०६३)

दुष्यन्त उवाच । १-९४-१२क्ष (५८५)

जाने भद्रे महर्षिं तं तस्य मन्युर्न विद्यते ।

इच्छामि त्वां वरारोहे भजमानामनिन्दिते ।

त्वदर्थं मां स्थितं विद्धि त्वद्गतं हि मनो मम ॥ १-९४-१२ (४०६४)

आत्मनो बन्धुरात्मैव गतिरात्मैव चात्मनः ।

आत्मनैवात्मनो दानं कर्तुमर्हसि धर्मतः ॥ १-९४-१३ (४०६५)

अष्टावेव समासेन विवाहा धर्मतः स्मृताः ।

ब्राह्मो दैवस्तथैवार्षः प्राजापत्यस्तथाऽऽसुरः ॥ १-९४-१४ (४०६६)

गान्धर्वो राक्षसश्चैव पैशाचश्चाष्टमः स्मृतः ।

तेषां धर्म्यान्यथापूर्वं मनुः स्वायंभुवोऽब्रवीत् ॥ १-९४-१५ (४०६७)

प्रशस्तांश्चतुरः पूर्वान्ब्राह्मणस्योपधारय ।

षडानुपूर्व्यां क्षत्रस्य विद्धि धर्म्यानिन्दिते ॥ १-९४-१६ (४०६८)

राज्ञां तु राक्षसोऽप्युक्तो विट्शूद्रेष्वासुरः स्मृतः ।

पञ्चानां तु त्रयो धर्म्या अधर्म्यौ द्वौ स्मृताविह ॥ १-९४-१७ (४०६९)

पैशाच आसुरश्चैव न कर्तव्यौ कदाचन ।

अनेन विधिना कार्यो धर्मस्यैषा गतिः स्मृता ॥ १-९४-१८ (४०७०)

गान्धर्वराक्षसौ क्षत्रे धर्म्यौ तौ मा विशङ्किथाः ।

पृथग्वा यदि वा मिश्रौ कर्तव्यौ नात्र संशयः ॥ १-९४-१९ (४०७१)

सा त्वं मम सकामस्य सकामा वरवर्णिनी ।

गान्धर्वेण विवाहेन भार्या भवितुमर्हसि ॥ १-९४-२० (४०७२)

शकुन्तलोवाच । १-९४-२१क्ष (५८६)

यदि धर्मपथस्त्वेव यदि चात्मा प्रभुर्मम ।

प्रदाने पौरवश्रेष्ठ शृणु मे समयं प्रभो ॥ १-९४-२१ (४०७३)

सत्यं मे प्रतिजानीहि यथा वक्ष्याम्यहं रहः ।

मयि जायेत यः पुत्रः स भवेत्त्वदनन्तरः ॥ १-९४-२२ (४०७४)

युवराजो महाराज सत्यमेतद्ब्रवीमि ते ।

यद्येतदेवं दुष्यन्त अस्तु मे सङ्गमस्त्वया ॥ १-९४-२३ (४०७५)

वैशम्पायन उवाच । १-९४-२४क्ष (५८७)

गतस्यास्तु सर्वं संश्रुत्य यथोक्तं स विशांपतिः ।

दुष्यन्तः पुनरेवाह यद्यदिच्छसि तद्वद ॥ १-९४-२४ (४०७६)

शकुन्तलोवाच । १-९४-२५क्ष (५८८)
 ख्यातो लोकप्रवादोयं विवाह इति शास्त्रतः ।
 वैवाहिकीं क्रियां सन्तः प्रशंसन्ति प्रजाहिताम् ॥ १-९४-२५ (४०७७)
 लोकप्रवादशान्त्यर्थं विवाहं विधिना कुरु ।
 सन्त्यत्र यज्ञपात्राणि दर्भाः सुमनसोऽक्षताः ॥ १-९४-२६ (४०७८)
 यथा युक्तो विवाहः स्यात्तथा युक्ता प्रजा भवेत् ।
 तस्मादाज्यं हविराजाः सिकता ब्राह्मणास्तव ॥ १-९४-२७ (४०७९)
 वैवाहिकानि चान्यानि समस्तानीह पार्थिव ।
 दुरुक्तमपि राजेन्द्र क्षन्तव्यं धर्मकारणात् ॥ १-९४-२८ (४०८०)
 वैशम्पायन उवाच । १-९४-२९क्ष (५८९)
 एवमस्त्विति तां राजा प्रत्युवाचाविचारयन् ।
 अपि च त्वां हि नेष्यामि नगरं स्वं शुचिस्मिते ॥ १-९४-२९ (४०८१)
 यथा त्वमर्हा सुश्रोणि मन्यसे तद्ब्रवीमि ते ।
 एवमुक्त्वा स राजर्षिस्तामनिन्दितगामिनीम् ॥ १-९४-३० (४०८२)
 गपुरोहितं समाहूय वचनं युक्तमब्रवीत् ।
 राजपुत्र्या यदुक्तं वै न वृथा कर्तुमुत्सहे ॥ १-९४-३१ (४०८३)
 क्रियाहीनो हि न भवेन्मम पुत्रो महाद्युतिः ।
 तथा कुरुष्व शास्त्रोक्तं विवाहं मा चिरंकुरु ॥ १-९४-३२ (४०८४)
 एवमुक्तो नृपतिना द्विजः परमयन्त्रितः ।
 शोभनं राजराजेति विधिना कृतवान्द्विजः ॥ १-९४-३३ (४०८५)
 शासनाद्विप्रमुख्यस्य कृतकौतुकमङ्गलः ।
 जग्राह विधिवत्पाणावुवास च तया सह ॥ १-९४-३४ (४०८६)
 विश्वास्य चैनां स प्रायादब्रवीच्च पुनः पुनः ।
 प्रेषयिष्ये तवार्थाय वाहिनीं चतुरङ्गिणीम् ॥ १-९४-३५ (४०८७)
 गत्रैविद्यवृद्धैः सहितां नानाराजजनैः सह ।
 शिविकासहस्रैः सहिता वयमायान्ति बान्धवाः ॥ १-९४-३६ (४०८८)
 मूकाश्चैव किराताश्च कुब्जा वामनकैः सह ।
 सहिताः कञ्चुकिवरैर्वाहिनी सूतमागधैः ॥ १-९४-३७ (४०८९)
 शङ्खदुन्दुभिनिर्घोषैर्वनं च समुपैष्यति ।
 तथा त्वामानयिष्यामि नगरं स्वं शुचिस्मिते ॥ १-९४-३८ (४०९०)
 अन्यथा त्वां न नेष्यामि स्वनिवेशमसत्कृताम् ।
 सर्वमङ्गलसत्कारैः सुभ्रु सत्यं करोमि ते ॥ १-९४-३९ (४०९१)
 वैशम्पायन उवाच । १-९४-४०क्ष (५९०)
 एवमुक्त्वा स राजर्षिस्तामनिन्दितगामिनीम् ।
 परिष्वज्य च बाहुभ्यां स्मितपूर्वमुदैक्षत ॥ १-९४-४० (४०९२)
 प्रदक्षिणीकृतां देवीं पुनस्तां परिष्वजे ।

शकुन्तला सा सुमुखी पपात नृपपादयोः ॥ १-९४-४१ (४०९३)
 तां देवीं पुनरुत्थाप्य मा शुचेति पुनः पुनः ।
 शपेयं सुकृतेनैव प्रापयिष्ये नृपात्मजे ॥ १-९४-४२ (४०९४)
 इति तस्याः प्रतिश्रुत्य स नृपो जनमेजय ।
 मनसा चिन्तयन्प्रायात्काश्यपं प्रति पार्थिव ॥ १-९४-४३ (४०९५)
 भगवांस्तपसा युक्तः श्रुत्वा किं नु करिष्यति ।
 तं न प्रसाद्यागतोऽहं प्रसीदेति द्विजोत्तमम् ।
 एवं संचिन्तयन्नेव प्रविवेश स्वकं पुरम् ॥ १-९४-४४ (४०९६)
 ततो मुहूर्ते याते तु कण्वोऽप्याश्रममागमत् ।
 शकुन्तला च पितरं ह्रिया नोपजगाम तम् ॥ १-९४-४५ (४०९७)
 गशङ्कितेव च विप्रर्षिमुपचक्राम सा शनैः ।
 ततोऽस्य भारं जग्राह आसनं चाप्यकल्पयत् ॥ १-९४-४६ (४०९८)
 प्राक्षालयच्च सा पादौ काश्यपस्य महात्मनः ।
 न चैनं लज्जयाऽशक्नोदक्षिभ्यामभिवीक्षितुम् ॥ १-९४-४७ (४०९९)
 शकुन्तला च सव्रीडा तमृषिं नाभ्यभाषत ।
 तस्मात्स्वधर्मात्स्खलिता भीता सा भरतर्षभ ॥ १-९४-४८ (४१००)
 अभवद्दोषदर्शित्वाद्ब्रह्मचारिण्ययन्त्रिता ।
 स तदा व्रीडितां दृष्ट्वा ऋषिस्तां प्रत्यभाषत ॥ १-९४-४९ (४१०१)
 कण्व उवाच । १-९५-५०क्ष् (५११)
 सव्रीडैव च दीर्घायुः पुरेव भविता न च ।
 वृत्तं कथय रम्भोरु मा त्रासं च प्रकल्पय ॥ १-९४-५० (४१०२)
 वैशम्पायन उवाच । १-९४-५१क्ष् (५१२)
 ततः प्रक्षाल्य पादौ सा विश्रान्तं पुनरब्रवीत् ।
 निधाय कामं तस्यर्षेः कन्दानि च फलानि च ॥ १-९४-५१ (४१०३)
 ततः संवाह्य पादौ सा विश्रान्तं वेदिमध्यमा ।
 शकुन्तला पौरवाणां दुष्यन्तं जग्मुषी पतिम् ॥ १-९४-५२ (४१०४)
 ततः कृच्छ्रादतिशुभा सव्रीडा श्रमती तदा ।
 सगद्गदमुवाचेदं काश्यपं सा शुचिस्मिता ॥ १-९४-५३ (४१०५)
 शकुन्तलोवाच । १-९४-५४क्ष् (५१३)
 राजा ताताजगामेह दुष्यन्त इलिलात्मजः ।
 मया पतिर्वृतो योऽसौ दैवयोगादिहागतः ॥ १-९४-५४ (४१०६)
 तस्य तात प्रसीद त्वं भर्ता मे सुमहायशाः ।
 अतः सर्वं तु यद्वृत्तं दिव्यज्ञानेन पश्यसि ॥ १-९४-५५ (४१०७)
 अभयं क्षत्रियकुले प्रसादं कर्तुमर्हसि । १-९४-५६ (४१०८)
 वैशम्पायन उवाच ।
 चक्षुषा स तु दिव्येन सर्वं विज्ञाय काश्यपः ॥ १-९४-५६क्ष् (५१४)

ततो धर्मिष्ठतां मत्वा धर्मे चास्खलितं मनः ।
 उवाच भगवान्प्रीतस्तद्वृत्तं सुमहातपाः ॥ १-९४-५७ (४१०९)
 कण्व उवाच । १-९४-५८क्ष (५९५)
 एवमेतन्मया ज्ञातं दृष्टं दिव्येन चक्षुषा ।
 त्वयाऽद्य राजान्वयया मामनादृत्य यत्कृतम् ॥ १-९४-५८ (४११०)
 पुंसा सह समायोगो न स धर्मोपघातकः ।
 न भयं विद्यते भद्रे मा शुचः सुकृतं कृतम् ॥ १-९४-५९ (४१११)
 क्षत्रियस्य तु गान्धर्वो विवाहः श्रेष्ठ उच्यते ।
 सकामायाः सकामेन निमन्त्रः श्रेष्ठ उच्यते ॥ १-९४-६० (४११२)
 गकिं पुनर्विधिवत्कृत्वा सुप्रजस्त्वमवाप्स्यसि ।
 धर्मात्मा च महात्मा च दुष्यन्तः पुरुषोत्तमः ॥ १-९४-६१ (४११३)
 अभ्यागच्छत्पतिर्यस्त्वां भजमानां शकुन्तले ।
 महात्मा जनिता लोके पुत्रस्तव महायशाः ॥ १-९४-६२ (४११४)
 स च सर्वां समुद्रान्तां कृत्स्नां भोक्ष्यति मेदिनीम् ।
 परं चाभिप्रयातस्य चक्रं तस्य महात्मनः ॥ १-९४-६३ (४११५)
 भविष्यत्यप्रतिहतं सततं चक्रवर्तिनः ।
 प्रसन्न एव तस्याहं त्वकृते वरवर्णिनि ॥ १-९४-६४ (४११६)
 ऋतवो बहवस्ते वै गता व्यर्थाः शुचिस्मिते ।
 सार्थकं सांप्रतं ह्येतन्न च पाप्मास्ति तेऽनघे ।
 गृहाण च वरं मत्तस्तत्कृते यदभीप्सितम् ॥ १-९४-६५ (४११७)
 शकुन्तलोवाच । १-९४-६६क्ष (५९६)
 मया पतिर्वृतो योऽसौ दुष्यन्तः पुरुषोत्तमः ।
 मम चैव पतिर्दृष्टो देवतानां समक्षतः ।
 तस्मै ससचिवाय त्वं प्रसादं कर्तुमर्हसि ॥ १-९४-६६ (४११८)
 वैशम्पायन उवाच । १-९४-६७क्ष (५९७)
 इत्येवमुक्त्वा मनसा प्रणिधाय मनस्विनी ।
 ततो धर्मिष्ठतां वव्रे राज्ये चास्खलनं तथा ॥ १-९४-६७ (४११९)
 शकुन्तलां पौरवाणां दुष्यन्तहितकाम्यया ।
 गएवमस्त्विति तां प्राह कण्वो धर्मभृतां वरः ॥ १-९४-६८ (४१२०)
 पस्पर्शं चापि पाणिभ्यां सुतां श्रीमिवरूपिणीम् ॥ १-९४-६९ (४१२१)
 कण्व उवाच । १-९४-७०क्ष (५९८)
 अद्यप्रभृति देवी त्वं दुष्यन्तस्य महात्मनः ।
 पतिव्रतानां या वृत्तिस्तां वृत्तिमनुपालय ॥ १-९४-७० (४१२२)
 वैशम्पायन उवाच । १-९४-७१क्ष (५९९)
 इत्येवमुक्त्वा धर्मात्मा तां विशुद्ध्यर्थमस्पृशत् ।
 स्पृष्टमात्रे शरीरे तु परं हर्षमवाप सा ॥ १-९४-७१ (४१२३)

इति श्रीमन्महाभारते आदिपर्वणि संभवपर्वणि
चतुर्नवतितमोऽध्यायः ॥ १४ ॥

Mahabharata - Adi Parva - Chapter Footnotes

१-१४-४ गान्धर्वो वरवध्वोरैकमत्येन कृतः ॥
१-१४-५ फलाहारः फलन्याहर्तुं गतः ॥
१-१४-१७ पञ्चानां ब्राह्मादीनां त्रयो ब्राह्मदैवप्राजापत्या धर्म्याः
। द्वावर्षासुरो कन्याशुल्कग्रहणादधर्म्यौ ॥
१-१४-१८ तयोरप्यासुरः पैशाचवदत्यन्तं हेय इत्याह । पैशाच इति ॥
१-१४-१९ परिशेषाद्गन्धर्वराक्षसौ क्षत्रियस्य धर्म्यावित्याह
गान्धर्वेति ॥
१-१४-४२ शपेयं शपथं कुर्याम् ॥
चतुर्नवतितमोऽध्यायः ॥
१४ ॥

आदिपर्व - अध्याय ०१५

॥ श्रीः ॥

१.१५. अध्यायः १५

Mahabharata - Adi Parva - Chapter Topics

शकुन्तलायाः पुत्रोत्पत्तिः ॥ १ ॥
तस्य सर्वदमनेतिनामप्राप्तिः ॥ २ ॥

Mahabharata - Adi Parva - Chapter Text

१-१५-० (४१२४)
वैशम्पायन उवाच । १-१५-०क्ष् (६००)
प्रतिज्ञाय च दुष्यन्ते प्रतियाते दिने दिने ।
गर्भश्च ववृधे तस्यां राजपुत्र्यां महात्मनः ॥ १-१५-१ (४१२५)
शकुन्तला चिन्तयन्ती राजानं कार्यगौरवात् ।
दिवारात्रमनिद्रैव स्नानभोजनवर्जिता ॥ १-१५-२ (४१२६)
राजप्रेषणिका विप्राश्चतुरङ्गबलान्विताः ।
अद्य श्वो वा परश्वो वा समायान्तीति निस्विता ॥ १-१५-३ (४१२७)
दिनान्पक्षानृतून्मासानयनानि च सर्वशः ।
गण्यमानानि वर्षाणि व्यतीयुस्त्रीणि भारत ॥ १-१५-४ (४१२८)
त्रिषु वर्षेषु पूर्णेषु ऋषेर्वचनगौरवात् ।

ऋषिपत्न्यः सुबहुशो हेतुमद्वाक्यमब्रुवन् ॥ १-९५-५ (४१२९)
 ऋषिपत्न्य ऊचुः । १-९५-६क्ष (६०१)
 शृणु भद्रे लोकवृत्तं श्रुत्वा यद्रोचते तव ।
 तत्कुरुष्व हितं देवि नावमान्यं गुरोर्वचः ॥ १-९५-६ (४१३०)
 देवानां दैवतं विष्णुर्विप्राणामग्निर्ब्रह्म च ।
 नारीणां दैवतं भर्ता लोकानां ब्राह्मणो गुरुः ॥ १-९५-७ (४१३१)
 सूतिकाले प्रसूष्वेति भगवांस्ते पिताऽब्रवीत् ।
 करिष्यामीति कर्तव्यं तदा ते सुकृतं भवेत् ॥ १-९५-८ (४१३२)
 वैशम्पायन उवाच । १-९५-९क्ष (६०२)
 पत्नीनां वचनं श्रुत्वा साधु साध्वित्यचिन्तयत् ।
 गर्भं सुषाव वामोरुः कुमारममितौजसम् ॥ १-९५-९ (४१३३)
 त्रिषु वर्षेषु पूर्णेषु प्राजायत शकुन्तला ।
 रूपौदार्यगुणोपेतं दौष्यन्तिं जनमेजय ॥ १-९५-१० (४१३४)
 गजाते' तस्मिन्नन्तरिक्षात्पुष्पवृष्टिः पपात ह ।
 देवदुन्दुभयो नेदुर्ननृतुश्चाप्सरोगणाः ॥ १-९५-११ (४१३५)
 गायद्भिर्मधुरं तत्र देवैः शक्रोऽभ्युवाच ह ।
 शकुन्तले तव सुतश्चक्रवर्ती भविष्यति ॥ १-९५-१२ (४१३६)
 बलं तेजश्च रूपं च न समं भुवि केनचित् ।
 आहर्ता वाजिमेधस्य शतसङ्ख्यस्य पौरवः ॥ १-९५-१३ (४१३७)
 अनेकारपि साहस्रै राजसूयादिभिर्मखैः ।
 स्वार्थं ब्राह्मणसात्कृत्वा दक्षिणाममितां ददत् ॥ १-९५-१४ (४१३८)
 देवतानां वचः श्रुत्वा कण्वाश्रमनिवासिनः ।
 सभाजयन्तः कण्वस्य सुतां सर्वे महर्षयः ॥ १-९५-१५ (४१३९)
 शकुन्तला च तच्छ्रुत्वा परं हर्षमवाप सा ।
 द्विजानाहूय मुनिभिः सत्कृत्य च महायशाः । १-९५-१६ (४१४०)
 जातकमादिसंस्कारं कण्वः पुण्यवतां वरः ।
 तस्याथ कारयामास वर्धमानस्य चासकृत् ॥ १-९५-१७ (४१४१)
 यथाविधि यथान्यायं क्रियाः सर्वास्त्वकारयत् ।
 दन्तैः शुक्लैः शिखरिभिःसिंहसंहननोऽभवत् ॥ १-९५-१८ (४१४२)
 चक्राङ्कितकरः श्रीमान्स्वयं विष्णुरिवापरः ।
 ग्चतुष्किष्कुर्महातेजा महामूर्धा महाबलः ॥ १-९५-१९ (४१४३)
 कुमारो देवगर्भाभः स तत्राशु व्यवर्धत ।
 गृह्येषेर्भयात्तु दुष्यन्तः स्मरन्नैवाह्वयत्तदा ॥ १-९५-२० (४१४४)
 गते काले तु महति न सस्मार तपोधनाम् ।
 षड्वर्षेषु ततो बालः कण्वाश्रमपदं प्रति ॥ १-९५-२१ (४१४५)
 व्याघ्रान्सिंहान्वराहांश्च वृकांश्च महिषांस्तथा ।

गृह्णांश्चाभ्यहनद्वालान्पद्भ्यामाश्रमपीडकान् ॥ १-९५-२२ (४१४६)
 बलाद्भुजाभ्यां संगृह्य बलवान्संनियम्य च ।
 बद्ध्वा वृक्षेषु दौष्यन्तिराश्रमस्य समन्ततः ॥ १-९५-२३ (४१४७)
 आरुरोह द्रुमांश्चैव क्रीडन्स्म परिधावति ।
 ग्वनं च लोडयामास सिंहव्याघ्रगणैर्वृतम् ॥ १-९५-२४ (४१४८)
 ततश्च राक्षसान्सर्वान्पिशाचांश्च रिपूत्रणे ।
 मुष्टियुद्धेन तान्हत्वा ऋषीनाराधयत्तदा ॥ १-९५-२५ (४१४९)
 कश्चिद्वितिसुतस्तं तु हन्तुकामो महाबलः ।
 वध्यमानांस्तु दैतेयानमर्षी तं समभ्ययात् ॥ १-९५-२६ (४१५०)
 तमागतं प्रहस्यैव बाहुभ्यां परिगृह्य च ।
 दृढं चाबध्य बाहुभ्यां पीडयामास तं तदा ॥ १-९५-२७ (४१५१)
 मर्दितो न शशाकास्मान्मोचितुं बलवत्तया ।
 प्राक्रोशद्भैरवं तत्र द्वारेभ्यो निःसृतं त्वसृक् ॥ १-९५-२८ (४१५२)
 तेन शब्देन वित्रस्ता मृगाः सिंहादयो गणाः ।
 सुस्रुवुश्च शकृन्मूत्रमाश्रमस्थाश्च सुस्रुवुः ॥ १-९५-२९ (४१५३)
 निरसुं जानुभिः कृत्वा विससर्ज च सोऽपतत् ।
 तद्दृष्ट्वा विस्मयं जग्मुः कुमारस्य विचेष्टितम् ॥ १-९५-३० (४१५४)
 नित्यकालं वध्यमाना दैतेया राक्षसैः सह ।
 कुमारस्य भयादेव नैव जग्मुस्तदाश्रमम् ॥ १-९५-३१ (४१५५)
 ततोऽस्य नाम चक्रुस्ते कण्वाश्रमनिवासिनः ।
 कण्वेन सहिताः सर्वे दृष्ट्वा कर्मातिमानुषम् ॥ १-९५-३२ (४१५६)
 अस्त्वयं सर्वदमनः सर्वं हि दमयत्यसौ ।
 स सर्वदमनो नाम कुमारः समपद्यत ॥ १-९५-३३ (४१५७)
 विक्रमेणौजसा चैव बलेन च समन्वितः ।
 गअप्रेषयति दुष्यन्ते महिष्यास्तनयस्य च ॥ १-९५-३४ (४१५८)
 पाण्डुभावपरीताङ्गीं चिन्तया समभिप्लुताम् ।
 लम्बालकां कृशां दीनां तथा मलिनवाससम् ॥ १-९५-३५ (४१५९)
 गशकुन्तलां च संप्रेक्ष्य प्रदध्यौ स मुनिस्तदा ।
 शास्त्राणि सर्ववेदाश्च द्वादशाब्दस्य चाभवन् ॥ १-९५-३६ (४१६०)

इति श्रीमन्महाभारते आदिपर्वणि संभवपर्वणि
 पञ्चनवतितमोऽध्यायः ॥ ९५ ॥

आदिपर्व - अध्याय ०९६

॥ श्रीः ॥

१.९६. अध्यायः ९६

शकुन्तलाया दुष्यन्तं प्रति प्रेषयितुं कण्वकृत उपदेशः ॥ १ ॥
हास्तिनपुरगमनविषयेकण्वशकुन्तलासर्वदमनानां विवादः ॥ २ ॥
कण्वेन स्वशिष्यद्वारा शकुन्तलासर्वदमनयोर्हास्तिनपुरप्रेषणम् ॥ ३ ॥
पुरप्रवेशान्निर्विण्णैः शिष्यैः कण्वाश्रमं प्रति निवर्तनम् ॥ ४ ॥

१-९६-० (४१६१)

वैशम्पायन उवाच । १-९६-०क्ष् (६०३)

तं कुमारमृषिर्दृष्ट्वा कर्म चास्यातिमानुषम् ।

समयो यौवराज्याय इत्यनुध्याय स द्विजः ॥ १-९६-१ (४१६२)

गशकुन्तलां समाहूय कण्वो वचनमब्रवीत् । १-९६-२ (४१६३)

कण्व उवाच ।

शृणु भद्रे मम सुते मम वाक्यं शुचिस्मिते ॥ १-९६-२क्ष् (६०४)

पतिव्रतानां नारीणां विशिष्टमिति चोच्यते ।

पतिशुश्रूषणं पूर्वं मनोवाक्कायचेष्टितैः ॥ १-९६-३ (४१६४)

अनुज्ञाता मया पूर्वं पूजयैतद्धतं तव ।

एतेनैव च वृत्तेन पुण्याल्लोकानवाप्य च ॥ १-९६-४ (४१६५)

तस्यान्ते मानुषे लोके विशिष्टां तप्स्यसे श्रियम् ।

तस्माद्भ्रेऽद्य यातव्यं समीपं पौरवस्य ह ॥ १-९६-५ (४१६६)

स्वयं नायाति मत्वा ते गतं कालं शुचिस्मिते ।

गत्वाऽऽराधय राजानं दुष्यन्तं हितकाम्यया ॥ १-९६-६ (४१६७)

दौष्यन्तिं यौवराज्यस्थं दृष्ट्वा प्रीतिमवाप्स्यसि ।

देवतानां गुरूणां च क्षत्रियाणां च भामिनि ॥ १-९६-७ (४१६८)

भर्तृणां च विशेषेण हितं संगमनं भवेत् ।

तस्मात्पुत्रि कुमारेण गन्तव्यं मत्प्रियेप्सया ॥ १-९६-८ (४१६९)

प्रतिवाक्यं न दद्यास्त्वं शपिता मम पादयोः ॥ १-९६-९ (४१७०)

वैशम्पायन उवाच । १-९६-१०क्ष् (६०५)

एवमुक्त्वा सुतां तत्र पौत्रं कण्वोऽभ्यभाषत ।

परिष्वज्य च बाहुभ्यां मूर्ध्न्युपाघ्राय पौरवम् ॥ १-९६-१० (४१७१)

सोमवंशोद्भवो राजा दुष्यन्त इति विश्रुतः ।

तस्याग्रमहिषी चैषा तव माता शुचिव्रता ॥ १-९६-११ (४१७२)

गन्तुकामा भर्तृपार्श्वं त्वया सह सुमध्यमा ।

गत्वाऽभिवाद्य राजानं यौवराज्यमवाप्स्यसि ॥ १-९६-१२ (४१७३)

स पिता तव राजेन्द्रस्तस्य त्वं वशगो भव ।

पितृपैतामहं राज्यमातिष्ठस्व स्वभावतः ॥ १-९६-१३ (४१७४)
 तस्मिन्काले स्वराज्यस्थो मामनुस्मर पौरव ॥ १-९६-१४ (४१७५)
 वैशम्पायन उवाच । १-९६-१५क्ष (६०६)
 अभिवाद्य मुनेः पादौ पौरवो वाक्यमब्रवीत् ।
 त्वं पिता मम विप्रर्षे त्वं माता त्वं गतिश्च मे ॥ १-९६-१५ (४१७६)
 न चान्यं पितरं मन्ये त्वामृते तु महातपः ।
 तव शुश्रूषणं पुण्यमिह लोके परत्र च ॥ १-९६-१६ (४१७७)
 शकुन्तला भर्तृकामा स्वयं यातु यथेष्टतः ।
 अहं सुश्रूषणपरः पादमूले वसामि वः ॥ १-९६-१७ (४१७८)
 क्रीडां व्यालमृगैः सार्धं करिष्ये न पुरा यथा ।
 त्वच्छासनपरो नित्यं स्वाध्यायं च करोम्यहम् ॥ १-९६-१८ (४१७९)
 एवमुक्त्वा तु संश्लिष्य पादौ कण्वस्य तिष्ठतः ।
 तस्य तद्वचनं श्रुत्वा प्ररुरोद शकुन्तला ॥ १-९६-१९ (४१८०)
 स्नेहात्पितुश्च पुत्रस्य हर्षशोकसमन्विता ।
 निशाम्य रुदतीमार्तां दौष्यन्तिर्वाक्यमब्रवीत् ॥ १-९६-२० (४१८१)
 श्रुत्वा भगवतो वाक्यं किं रोदिषि शकुन्तले ।
 गन्तव्यं काल्य उत्थाय भर्तृप्रीतिस्ववास्ति चेत् ॥ १-९६-२१ (४१८२)
 शकुन्तलोवाच । १-९६-२२क्ष (६०७)
 एकस्तु कुरुते पापं फलं भुङ्क्ते महाजनः ।
 मया निवारितो नित्यं न करोषि वचो मम ॥ १-९६-२२ (४१८३)
 निःसृतान्कुञ्जरात्रित्यं बाहुभ्यां संप्रमथ्य वै ।
 वनं च लोडयन्नित्यं सिंहव्याघ्रगणैर्वृतम् ॥ १-९६-२३ (४१८४)
 एवंविधानि चान्यानि कृत्वा वै पुरुनन्दन ।
 रुषितो भगवांस्तात तस्मादावां विवासितौ ॥ १-९६-२४ (४१८५)
 नाहं गच्छामि दुष्यन्तं नास्मि पुत्र हितैषिणी ।
 पादमूले वसिष्यामि महर्षेर्भावितात्मनः ॥ १-९६-२५ (४१८६)
 वैशम्पायन उवाच । १-९६-२६क्ष (६०८)
 एवमुक्त्वा तु रुदती पपात मुनिपादयोः ।
 एवं विलपतीं कण्वश्चानुनीय च हेतुभिः ।
 पुनः प्रोवाच भगवानानृशंस्याद्धितं वचः ॥ १-९६-२६ (४१८७)
 कण्व उवाच । १-९६-२७क्ष (६०९)
 शकुन्तले शृणुष्वेदं हितं पथ्यं च भामिनि ।
 पतिव्रताभावगुणान्हित्वा साध्यं न किंचन ॥ १-९६-२७ (४१८८)
 प्रतिव्रतानां देवा वै तुष्टाः सर्वरप्रदाः ।
 प्रसादं च करिष्यन्ति आपदो मोक्षयन्ति च ॥ १-९६-२८ (४१८९)
 पतिप्रसादात्पुण्यं च प्राप्नुवन्ति न चाशुभम् ।

तस्माद्गत्वा तु राजानमाराधय शुचिस्मिते ॥ १-९६-२९ (४१९०)
 वैशम्पायन उवाच । १-९६-३०क्ष (६१०)
 शकुन्तलां तथोक्त्वा वै शाकुन्तलमथाब्रवीत् ।
 दौहित्रो मम पौत्रस्त्वमिलिलस्य महात्मनः ॥ १-९६-३० (४१९१)
 शृणुष्व वचनं सत्यं प्रब्रवीमि तवानघ ।
 मनसा भर्तृकामा वै वाग्भिरुक्त्वा पृथग्विधम् ॥ १-९६-३१ (४१९२)
 गन्तुं नेच्छति कल्याणी तस्मात्तात वहस्व वै ।
 शक्तस्त्वं प्रतिगन्तुं च मुनिभिः सह पौरव ॥ १-९६-३२ (४१९३)
 इत्युक्त्वा सर्वदमनं कण्वः शिष्यानथाब्रवीत् ।
 शकुन्तलामिमां शीघ्रं सपुत्रामाश्रमादितः ॥ १-९६-३३ (४१९४)
 भर्तुः प्रापयताभ्याशं सर्वलक्षणपूजिताम् ।
 नारीणां चिरवासो हि बान्धवेषु न रोचते ॥ १-९६-३४ (४१९५)
 कीर्तिचारित्रधर्मस्तस्मान्नयत मा चिरम् ॥ १-९६-३५ (४१९६)
 ग्वैशम्पायन उवाच । १-९६-३६क्ष (६११)
 धर्माभिपूजितं पुत्रं काश्यपेन निशाम्य तु ।
 काश्यपात्प्राप्य चानुज्ञां मुमुदे च शकुन्तला ॥ १-९६-३६ (४१९७)
 कण्वस्य वचनं श्रुत्वा प्रतिगच्छेति चासकृत् ।
 तथेत्युक्त्वा तु कण्वं च मातरं पौरवोऽब्रवीत् ।
 किं चिरायसि मातस्त्वं गमिष्यामो नृपालयम् ॥ १-९६-३७ (४१९८)
 एवमुक्त्वा तु तां देवीं दुष्यन्तस्य महात्मनः ।
 अभिवाद्य मुनेः पादौ गन्तुमैच्छत्स पौरवः ॥ १-९६-३८ (४१९९)
 शकुन्तला च पितरमभिवाद्य कृताञ्जलिः ।
 प्रदक्षिणीकृत्य तदा पितरं वाक्यमब्रवीत् ॥ १-९६-३९ (४२००)
 अज्ञानान्मे पिता चेति दुरुक्तं वापि चानृतम् ।
 अकार्यं वाप्यनिष्टं वा क्षन्तुमर्हति तद्भवान् ॥ १-९६-४० (४२०१)
 एवमुक्तो नतशिरा मुनिर्नोवाच किंचन ।
 मनुष्यभावात्कण्वोऽपि मुनिरश्रूण्यवर्तयत् ॥ १-९६-४१ (४२०२)
 अब्भक्षान्वायुभक्षांश्च शीर्णपर्णाशनान्मुनीन् ।
 फलमूलाशिनो दान्तान्कृशान्धमनिसंततान् ॥ १-९६-४२ (४२०३)
 व्रतिनो जटिलान्मुण्डान्वल्कलाजिनसंवृतान् ।
 समाहूय मुनिः कण्वः कारुण्यादिदमब्रवीत् ॥ १-९६-४३ (४२०४)
 मया तु लालिता नित्यं मम पुत्री यशस्विनी ।
 वने जाता विवृद्धा च न च जानाति किंचन ॥ १-९६-४४ (४२०५)
 आश्रमात्तु पथा सर्वैर्नीयतां क्षत्रियालयम् ।
 द्वितीययोजने विप्राः प्रतिष्ठानं प्रतिष्ठितम् ॥ १-९६-४५ (४२०६)
 प्रतिष्ठाने पुरे राजा शाकुन्तलपितामहः ।

अध्युवास चिरं कालमुर्वश्या सहितः पुरा ॥ १-९६-४६ (४२०७)
 अनूपजाङ्गलयुतं धनधान्यसमाकुलम् ।
 प्रतिष्ठितं पुरवरं गङ्गायामुनसङ्गमे ॥ १-९६-४७ (४२०८)
 तत्र सङ्गममासाद्य स्नात्वा हुतहुताशनाः ।
 शाकमूलफलाहारा निवर्तध्वं तपोधनाः ।
 अन्यथा तु भवेद्विप्रा अध्वनो गमने श्रमः ॥ १-९६-४८ (४२०९)
 तथेत्युक्त्वा च ते सर्वे प्रातिष्ठन्त महौजसः ।
 गशकुन्तलां पुरस्कृत्य दुष्यन्तस्य पुरं प्रति ॥ १-९६-४९ (४२१०)
 गृहीत्वा चामरप्रख्यं पुत्रं कमललोचनम् ।
 आजगमुश्च पुरं रम्यं दुष्यन्ताध्युषितं वनात् ॥ १-९६-५० (४२११)
 शकुन्तलां समादाय मुनयो धर्मवत्सलाः ।
 ते वनानि नदीः शैलान्गिरिप्रस्रवणानि च ॥ १-९६-५१ (४२१२)
 कन्दराणि नितम्बांश्च राष्ट्राणि नगराणि च ।
 आश्रमाणि च पुण्यानि गत्वा चैव गतश्रमाः ॥ १-९६-५२ (४२१३)
 शनैर्मध्याह्नवेलायां प्रतिष्ठानं समाययुः ।
 तां पुरीं पुरुहूतेन ऐलस्यार्थे विनिर्मिताम् ॥ १-९६-५३ (४२१४)
 परिघाट्टालकैर्मुख्यैरुपकल्पशतैरपि ।
 शतघ्नीचक्रयन्त्रैश्च गुप्तामन्यैर्दुरासदाम् ॥ १-९६-५४ (४२१५)
 हर्म्यप्रसादसंबाधां नानापण्यविभूषिताम् ।
 मण्टपैः ससभै रम्यैः प्रपाभिश्च समावृताम् ॥ १-९६-५५ (४२१६)
 राजमार्गेण महता सुविभक्तेन शोभिताम् ।
 कैलासशिखराकारैर्गोपुरैः समलङ्कृताम् ॥ १-९६-५६ (४२१७)
 द्वारतोरणनिर्युहैर्मङ्गलैरुपशोभिताम् ।
 उद्यानाम्रवणोपेतां महतीं सालमेखलाम् ॥ १-९६-५७ (४२१८)
 सर्वपुष्करिणीभिश्च उद्यानैश्च समावृताम् ।
 वर्णाश्रमैः स्वधर्मस्थैर्नित्योत्सवसमाहितैः ॥ १-९६-५८ (४२१९)
 धनधान्यसमृद्धैश्च संतुष्टै रत्नपूजितैः ।
 कृतयज्ञैश्च विद्वद्भिरग्निहोत्रपरैः सदा ॥ १-९६-५९ (४२२०)
 वर्जिता कार्यकरणैर्दानशीलैर्दयापरैः ।
 अधर्मभीरुभिः सर्वैः स्वर्गलोकजिगीषुभिः ॥ १-९६-६० (४२२१)
 एवंविधजनोपेतमिन्द्रलोकमिवापरम् ।
 तस्मिन्नगरमध्ये तु राजवेश्म प्रतिष्ठितम् ॥ १-९६-६१ (४२२२)
 इन्द्रसदप्रतीकाशं संपूर्णं वित्तसंचयैः ।
 तस्य मध्ये सभा दिव्या नानारत्नविभूषिता ॥ १-९६-६२ (४२२३)
 तस्यां सभायां राजर्षिः सर्वालङ्कारभूषितः ।
 ब्राह्मणैः क्षत्रियैश्चापि मन्त्रिभिश्चापि संवृतः ॥ १-९६-६३ (४२२४)

संस्तूयमानो राजेन्द्रः सूतमागधबन्दिभिः ।
कार्यार्थिषु तदाऽभ्येत्य कृत्वा कार्यं गतेषु सः ॥ १-९६-६४ (४२२५)
सुखासीनोऽभवद्राजा तस्मिन्काले महर्षयः ।
शकुन्तानां स्वनं श्रुत्वा निमित्तज्ञास्त्वलक्षयन् ॥ १-९६-६५ (४२२६)
शकुन्तले निमित्तानि शोभनानि भवन्ति नः ।
कार्यसिद्धिं वदन्त्येते ध्रुवं राज्ञी भविष्यसि ।
अस्मिंस्तु दिवसे पुत्रो युवराजो भविष्यति ॥ १-९६-६६ (४२२७)
वैशम्पायन उवाच । १-९६-६७क्ष (६१२)
वर्धमानपुरद्वारं तूर्यघोषनिनादितम् ।
शकुन्तलां पुरस्कृत्य विविशुस्ते महर्षयः ॥ १-९६-६७ (४२२८)
प्रविशन्तं नृपसुतं प्रशशंसुश्च वीक्षकाः ।
वर्धमानपुरद्वारं प्रविशन्नेव पौरवः ॥ १-९६-६८ (४२२९)
इन्द्रलोकस्थमात्मानं मेने हर्षसमन्वितः ॥ १-९६-६९ (४२३०)
ततो वै नागराः सर्वे समाहूय परस्परम् ।
द्रष्टुकामा नृपसुतं समपद्यन्त भारत ॥ १-९६-७० (४२३१)
नागरा ऊचुः । १-९६-७१क्ष (६१३)
देवतेव जनस्याग्रे भ्राजते श्रीरिवागता ।
जयन्तेनेव पौलोमी इन्द्रलोकादिहागता ॥ १-९६-७१ (४२३२)
इति ब्रुवन्तस्ते सर्वे महर्षीनिदमब्रुवन् ।
अभिवादयन्तः सहिता महर्षीन्देववर्चसः ॥ १-९६-७२ (४२३३)
अद्य नः सफलं जन्म कृतार्थाश्च ततो वयम् ।
एवं ये स्म प्रपश्यामो महर्षीन्सूर्यवर्चसः ॥ १-९६-७३ (४२३४)
वैशम्पायन उवाच । १-९६-७४क्ष (६१४)
इत्युक्त्वा सहिताः केचिदन्वगच्छन्त पौरवम् ।
हैमवत्याः सुतमिव कुमारं पुष्करेक्षणम् ॥ १-९६-७४ (४२३५)
ये केचिदब्रुवन्मूढाः शाकुन्तलदिदृक्षवः ।
कृष्णाजिनेन संछन्नानिच्छन्तो ह्यवेक्षितुम् ॥ १-९६-७५ (४२३६)
पिशाचा इव दृश्यन्ते नागराणां विरूपिणः ।
विना सन्ध्यां पिशाचास्ते प्रविशन्ति पुरोत्तमम् ॥ १-९६-७६ (४२३७)
क्षुत्पिपासार्दितान्दीनान्वल्कलाजिनवाससः ।
त्वगस्थिभूतान्निर्मांसान्धमनीसन्ततानपि ॥ १-९६-७७ (४२३८)
पिङ्गलाक्षान्पिङ्गजटान्दीर्घदन्तान्निरूदरान् ।
विशीर्षकानूर्ध्वहस्तान्दृष्ट्वा हास्यन्ति नागराः ॥ १-९६-७८ (४२३९)
एवमुक्तवतां तेषां गिरं श्रुत्वा महर्षयः ।
अन्योन्यं ते समाहूय इदं वचनमब्रुवन् ॥ १-९६-७९ (४२४०)
उक्तं भगवता वाक्यं न कृतं सत्यवादिना ।

पुरप्रवेशनं नात्र कर्तव्यमिति शासनम् ॥ १-९६-८० (४२४१)
किं कारणं प्रवेक्ष्यामो नगरं दुर्जनैर्वृतम् ।
त्यक्तसङ्गस्य च मुनेर्नगरे किं प्रयोजनम् ॥ १-९६-८१ (४२४२)
गमिष्यामो वनं तस्माद्गङ्गायामुनसङ्गमम् ।
एवमुक्त्वा मुनिगणाः प्रतिजगमुर्यथागतम् ॥ १-९६-८२ (४२४३)

इति श्रीमन्महाभारते आदिपर्वणि संभवपर्वणि षण्णवतितमोऽध्यायः
॥ ९६ ॥

Mahabharata - Adi Parva - Chapter Footnotes

१-९६-१० पुत्र्याः पुत्रः पौत्रः दौहित्र इत्यर्थः ॥

आदिपर्व - अध्याय ०९७

॥ श्रीः ॥

१.९७. अध्यायः ९७

Mahabharata - Adi Parva - Chapter Topics

सपुत्रायाः शकुन्तलाया दुप्यन्तसमीपगमनं ॥ १ ॥

तयोः संवादश्च ॥ २ ॥

Mahabharata - Adi Parva - Chapter Text

१-९७-० (४२४४)

वैशम्पायन उवाच । १-९७-०क्ष् (६१५)

गतान्मुनिगणान्दृष्ट्वा पुत्रं संगृह्य पाणिना ।

मातापितृभ्यां रहिता यथा शोचन्ति दारकाः ॥ १-९७-१ (४२४५)

तथा शोकपरीताङ्गी धृतिमालम्ब्य दुःखिता ।

गतेषु तेषु विप्रेषु राजमार्गेण भामिनी ॥ १-९७-२ (४२४६)

पुत्रेणैव सहायेन सा जगाम शनैः शनैः ।

अदृष्टपूर्वान्पश्यन्वै राजमार्गेण पौरवः ॥ १-९७-३ (४२४७)

हर्म्यप्रसादचैत्यांश्च सभा दिव्या विचित्रिताः ।

कौतूहलसमाविष्टो दृष्ट्वा विस्मयमागतः ॥ १-९७-४ (४२४८)

सर्वे ब्रुवन्ति तां दृष्ट्वा पद्महीनामिव श्रियम् ।

गत्या च संह्रीसदृशीं कोकिलेन स्वरे समाम् ॥ १-९७-५ (४२४९)

मुखेन चन्द्रसदृशीं श्रिया पद्मालयासमाम् ।

स्मितेन कुन्दसदृशीं पद्मगर्भसमत्वचम् ॥ १-९७-६ (४२५०)

पद्मपत्रविशालाक्षीं तप्तजाम्बूनदप्रभाम् ।
 करान्तमितमध्येषा सुकेशी संहतस्तनी ॥ १-९७-७ (४२५१)
 जघनं सुविशालं वै ऊरू करिकरोपमौ ।
 रक्ततुङ्गतलौ पादौ धरण्यां सुप्रतिष्ठितौ ॥ १-९७-८ (४२५२)
 एवं रूपसमायुक्ता स्वर्गलोकादिवागता ।
 इति स्म सर्वेऽमन्यन्त दुष्यन्तनगरे जनाः ॥ १-९७-९ (४२५३)
 पुनः पुनरवोचंस्ते शाकुन्तलगुणानपि ।
 सिंहेक्षणः सिंहदंष्ट्रः सिंहस्कन्धो महाभुजः ॥ १-९७-१० (४२५४)
 सिंहोरस्कः सिंहबलः सिंहविक्रान्तगाम्ययम् ।
 पृथ्वंसः पृथुवक्षाश्च छत्राकारशिरा महान् ॥ १-९७-११ (४२५५)
 पाणिपादतले रक्तो रक्तास्यो दुन्दुभिस्वनः ।
 राजलक्षणयुक्तश्च राजश्रीश्चास्य लक्ष्यते ॥ १-९७-१२ (४२५६)
 आकारेण च रूपेण शरीरेणापि तेजसा ।
 दुष्यन्तेन समो ह्येष कस्य पुत्रो भविष्यति ॥ १-९७-१३ (४२५७)
 एवं ब्रुवन्तस्ते सर्वे प्रशशंसुः सहस्रशः ।
 युक्तिवादानवोचन्त सर्वाः प्राणभृतः स्त्रियः ॥ १-९७-१४ (४२५८)
 बान्धवा इव सस्नेहा अनुजग्मुः शकुन्तलाम् ।
 पौराणां तद्वचः श्रुत्वा तूष्णींभूता शकुन्तला ॥ १-९७-१५ (४२५९)
 वेश्मद्वारं समासाद्य विह्वला सा नृपात्मजा ।
 चिन्तयामास सहसा कार्यगौरवकारणात् ॥ १-९७-१६ (४२६०)
 लज्जया च परीताङ्गी राजन्नाजसमक्षतः ।
 अघृणा किं नु वक्ष्यामि दुष्यन्तं मम कारणात् ॥ १-९७-१७ (४२६१)
 एवमुक्त्वा तु कृपणा चिन्तयन्ती शकुन्तला ।
 अभिसृत्य च राजानं वेदिता सा प्रवेशिता ॥ १-९७-१८ (४२६२)
 सह तेन कुमारेण तरुणादित्यवर्चसा ।
 गसिंहासनस्थं राजानं महेन्द्रसदृशद्युतिम् ॥ १-९७-१९ (४२६३)
 शकुन्तला नतशिराः परं हर्षमवाप्य च ।
 पूजयित्वा यथान्यायमब्रवीत् शकुन्तला ॥ १-९७-२० (४२६४)
 गअभिवादय राजानं पितरं ते दृढव्रतम् ।
 एवमुक्त्वा सुतं तत्र लज्जानतमुखी स्थिता ॥ १-९७-२१ (४२६५)
 स्तम्भमालिङ्ग्य राजानं प्रसीदस्वेत्युवाच सा ।
 शाकुन्तलोपि राजानमभिवाद्य कृताञ्जलिः ॥ १-९७-२२ (४२६६)
 हर्षेणोत्फुल्लनयनो राजानं चान्ववैक्षत ।
 दुष्यन्तो धर्मबुद्ध्या तु चिन्तयन्नेव सोब्रवीत् ॥ १-९७-२३ (४२६७)
 किमागमनकार्यं ते ब्रूहि त्वं वरवर्णिनि ।
 करिष्यामि न संदेहः सपुत्राया विशेषतः ॥ १-९७-२४ (४२६८)

शकुन्तलोवाच । १-१७-२५क्ष् (६१६)
 प्रसीदस्व महाराज वक्ष्यामि पुरुषोत्तम ।
 एष पुत्रो हि ते राजन्मय्युत्पन्नः परंतप ॥ १-१७-२५ (४२६९)
 तस्मात्पुत्रस्त्वया राजन्यौवराज्येऽभिषिच्यताम् ।
 यथोक्तमाश्रमे तस्मिन्वर्तस्व पुरुषोत्तम ॥ १-१७-२६ (४२७०)
 मया समागमे पूर्वं कृतः स समयस्त्वया ।
 तत्त्वं स्मर महाबाहो कण्वाश्रमपदं प्रति ॥ १-१७-२७ (४२७१)
 वैशम्पायन उवाच । १-१७-२८क्ष् (६१७)
 तस्योपभोगसक्तस्य स्त्रीषु चान्यासु भारत ।
 शकुन्तला सपुत्रा च मनस्यन्तरधीयत ॥ १-१७-२८ (४२७२)
 स धारयन्मनस्येनां सपुत्रां सस्मितां तदा ।
 तदोपगृह्य मनसा चिरं सुखमवाप सः ॥ १-१७-२९ (४२७३)
 सोऽथ श्रुत्वापि तद्वाक्यं तस्या राजा स्मरन्नपि ।
 अब्रवीन्न स्मरामीति त्वया भद्रे समागमम् ॥ १-१७-३० (४२७४)
 मैथुनं च वृथा नाहं गच्छेयमिति मे मतिः ।
 नाभिजानामि कल्याणि त्वया सह समागमम् ॥ १-१७-३१ (४२७५)
 धर्मार्थकामसंबन्धं न स्मरामि त्वया सह ।
 गच्छ वा तिष्ठ वा कामं यद्वापीच्छसि तत्कुरु ॥ १-१७-३२ (४२७६)

इति श्रीमन्महाभारते आदिपर्वणि संभवपर्वणि सप्तनवतितमोऽध्यायः
 ॥ १७ ॥

आदिपर्व - अध्याय ०९८

॥ श्रीः ॥

१.९८. अध्यायः ९८

Mahabharata - Adi Parva - Chapter Topics

शकुन्तलायाः स्वपाणिग्रहणमनङ्गीकुर्वता दुष्यन्तेन सह विवादः ॥ १ ॥

Mahabharata - Adi Parva - Chapter Text

एवमुक्ता वरारोहा व्रीडितेव मनस्विनी ।
 विसंज्ञेव च दुःखेन तस्थौ स्थूणेव निश्चला ॥ १-९८-१ (४२७७)
 संरम्भामर्षताम्राक्षी स्फुरमाणोष्ठसंपुटा ।
 कटाक्षैर्निर्दहन्तीव तिर्यग्नाजानमैक्षत ॥ १-९८-२ (४२७८)
 आकारं गूहमाना च मन्युना च समीरितम् ।
 तपसा संभृतं तेजो धारयामास वै तदा ॥ १-९८-३ (४२७९)

सा मुहूर्तमिव ध्यात्वा दुःखामर्षसमन्विता ।
 भर्तारमभिसंप्रेक्ष्य यथान्यायं वचोऽब्रवीत् ॥ १-९८-४ (४२८०)
 जानन्नपि महाराज कस्मादेवं प्रभाषसे ।
 न जानामीति निःशङ्कं यथान्यः प्राकृतस्तथा ॥ १-९८-५ (४२८१)
 तस्य ते हृदयं वेद सत्यस्यैवानृतस्य च ।
 साक्षिणं बत कल्याणमात्मानमवमन्यसे ॥ १-९८-६ (४२८२)
 योऽन्यथा सन्तमात्मानन्यथा प्रतिपद्यते ।
 किं तेन न कृतं पापं चोरेणात्मापहारिणा ॥ १-९८-७ (४२८३)
 एकोऽहमस्मीति च मन्यसे त्वं
 न हृच्छ्रयं वेत्सि मुनिं पुराणम् ।
 यो वेदिता कर्मणः पापकस्य
 तस्यान्तिके त्वं वृजिनं करोषि ॥ १-९८-८ (४२८४)
 गधर्म एव हि साधूनां सर्वेषां हितकारणम् ।
 नित्यं मिथ्याविहीनानां न च दुःखावहो भवेत् ॥ १-९८-९ (४२८५)
 मन्यते पापकं कृत्वा न कश्चिद्वेत्ति मामिति ।
 विदन्ति चैनं देवाश्च यश्चैवान्तरपूरुषः ॥ १-९८-१० (४२८६)
 आदित्यचन्द्रावनिलोऽनलश्च
 द्यौर्भूमिरापो हृदयं यमश्च ।
 अहश्च रात्रिश्च उभे च सन्ध्ये
 धर्मश्च जानाति नरस्य वृत्तम् ॥ १-९८-११ (४२८७)
 यमो वैवस्वतस्तस्य निर्यातयति दुष्कृतम् ।
 हृदि स्थितः कर्मसाक्षी क्षेत्रज्ञो यस्य तुष्यति ॥ १-९८-१२ (४२८८)
 न तुष्यति च यस्यैष पुरुषस्य दुरात्मनः ।
 तं यमः पापकर्माणं निर्भर्त्सयति दुष्कृतम् ॥ १-९८-१३ (४२८९)
 योऽवमत्यात्मनात्मानमन्यथा प्रतिपद्यते ।
 न तस्य देवाः श्रेयांसो यस्यात्मापि न कारणम् ॥ १-९८-१४ (४२९०)
 स्वयं प्राप्तेति मामेवं मावमंस्था पतिव्रताम् ।
 अर्चाहं नार्चयसि मां स्वयं भार्यामुपस्थिताम् ॥ १-९८-१५ (४२९१)
 किमर्थं मां प्राकृतवदुपप्रेक्षसि संसदि ।
 नखत्वहमिदं शून्ये रौमि किं न शृणोषि मे ॥ १-९८-१६ (४२९२)
 यदि मे याचमानाया वचनं न करिष्यसि ।
 दुष्यन्त शतधा त्वद्य मूर्धा ते विफलिष्यति ॥ १-९८-१७ (४२९३)
 जायां पतिः संप्रविश्य यदस्यां जायते पुनः ।
 जायायास्तद्धि जायात्वं पौराणाः कवयो विदुः ॥ १-९८-१८ (४२९४)
 यदागमवतः पुंसस्तदपत्यं प्रजायते ।
 तत्तारयति संतत्या पूर्वप्रेतान्पितामहान् ॥ १-९८-१९ (४२९५)

पुत्राम्नो नरकाद्यस्मात्पितरं त्रायते सुतः ।
 तस्मात्पुत्र इति प्रोक्तः पूर्वमेव स्वयंभुवा ॥ १-९८-२० (४२९६)
 गपुत्रेण लोकाञ्जयन्ति पौत्रेणानन्त्यमश्नुते ।
 अथ पौत्रस्य पुत्रेण मोदन्ते प्रपितामहाः ॥ १-९८-२१ (४२९७)
 सा भार्या या गृहे दक्षा सा भार्या या प्रजावती ।
 सा भार्या या पतिप्राणा सा भार्या या पतिव्रता ॥ १-९८-२२ (४२९८)
 अर्धं भार्या मनुष्यस्य भार्या श्रेष्ठतमः सखा ।
 भार्या मूलं त्रिवर्गस्य यः सभार्यः स बन्धुमान् ॥ १-९८-२३ (४२९९)
 भार्यावन्तः क्रियावन्तः सभार्या गृहमेधिनः ।
 भार्यावन्तः प्रमोदन्ते भार्यावन्तः श्रियावृताः ॥ १-९८-२४ (४३००)
 सखायः प्रविविक्तेषु भवन्त्येताः प्रियंवदाः ।
 पितरो धर्मकार्येषु भवन्त्यार्तस्य मातरः ॥ १-९८-२५ (४३०१)
 कान्तारेष्वपि विश्रामो जनस्याध्वनि कस्य वै ।
 यः सदारः स विश्वास्यस्तस्माद्दाराः परा गतिः । १-९८-२६ (४३०२)
 संसरन्तमभिप्रेतं विषमेष्वेकपातिनम् ।
 भार्यैवान्वेति भर्तारं सततं या पतिव्रता ॥ १-९८-२७ (४३०३)
 प्रथमं संस्थिता भार्या पतिं प्रेत्य प्रतीक्षते ।
 पूर्वप्रेतं तु भर्तारं पश्चात्साप्यनुगच्छति ॥ १-९८-२८ (४३०४)
 एतस्मात्कारणाद्वाजन्पाणिग्रहणमिष्यते ।
 यदाप्नोति पतिर्भार्यामिह लोके परत्र च ॥ १-९८-२९ (४३०५)
 गपोषणार्थं शरीरस्य पाथेयं स्वर्गतस्य वै ।
 आत्माऽऽत्मनैव जनितः पुत्र इत्युच्यते बुधैः ॥ १-९८-३० (४३०६)
 तस्माद्भार्या पतिः पश्येन्मातृवत्पुत्रमातरम् ।
 गअन्तरात्मैव सर्वस्य पुत्रो नामोच्यते सदा ॥ १-९८-३१ (४३०७)
 गती रूपं च चेष्टा च आवर्ता लक्षणानि च ।
 पितृणां यानि दृश्यन्ते पुत्राणां सन्ति तानि च ॥ १-९८-३२ (४३०८)
 तेषां शीलगुणाचारास्तत्संपर्काच्छुभाशुभात् ।
 भार्यायां जनितं पुत्रमादर्शं स्वमिवाननम् ॥ १-९८-३३ (४३०९)
 जनिता मोदते प्रेक्ष्य स्वर्गं प्राप्येव पुण्यकृत् ।
 गपतिव्रतारूपधराः परबीजस्य संग्रहात् ॥ १-९८-३४ (४३१०)
 कुलं विनाश्य भर्तृणां नरकं यान्ति दारुणम् ।
 परेण जनिताः पुत्राः स्वभार्यायां यथेष्टतः ॥ १-९८-३५ (४३११)
 मम पुत्रा इति मतास्ते पुत्रा अपि शत्रवः ।
 द्विषन्ति प्रतिकुर्वन्ति न ते वचनकारिणः ॥ १-९८-३६ (४३१२)
 द्वेष्टि तांश्च पिता चापि स्वबीजे न तथा नृप ।
 न द्वेष्टि पितरं पुत्रो जनितारमथापि वा ॥ १-९८-३७ (४३१३)

न द्वेष्टि जनिता पुत्रं तस्मादात्मा सुतो भवेत् ।
 दह्यमाना मनोदुःखैर्व्याधिभिस्तुमुलैर्जनः ॥ १-९८-३८ (४३१४)
 ह्लादन्ते स्वेषु दारेषु घर्माताः सलिलेष्विव ।
 गविप्रवासकृशा दीना नरा मलिनवाससः ॥ १-९८-३९ (४३१५)
 तेऽपि स्वदारांस्तुष्यन्ति दरिद्रा धनलाभवत् ।
 अप्रियोक्तोपि दाराणां न ब्रूयादप्रियं बुधः ॥ १-९८-४० (४३१६)
 रतिं प्रीतिं च धर्मं च तदायत्तमवेक्ष्य च ।
 ग्मात्मनोऽर्धमिति श्रौतं सा रक्षति धनं प्रजाः ॥ १-९८-४१ (४३१७)
 शरीरं लोकयात्रां वै धर्मं स्वर्गमृषीन्पितृन् ।
 आत्मनो जन्मनः क्षेत्रं पुण्या रामाः सनातनाः ॥ १-९८-४२ (४३१८)
 ऋषीणामपि का शक्तिः स्रष्टुं रामामृते प्रजा- ।
 ग्देवानामपि का शक्तिः कर्तुं संभवमात्मनः ॥ १-९८-४३ (४३१९)
 पण्डितस्यापि लोकेषु स्त्रीषु सृष्टिः प्रतिष्ठिता ।
 ऋषिभ्यो हृषयः केचिच्चण्डालीष्वपि जज्ञिरे ॥ १-९८-४४ (४३२०)
 परिसृत्य यथा सूनुर्धरणीरेणुकुण्ठितः ।
 पितुरालिङ्गतेऽङ्गानि किमस्त्यभ्यधिकं ततः ॥ १-९८-४५ (४३२१)
 स त्वं सूनुमनुप्राप्तं साभिलाषं मनस्विनम् ।
 प्रेक्षमाणं कटाक्षेण किमर्थमवमन्यसे ॥ १-९८-४६ (४३२२)
 अण्डानि विभ्रति स्वानि न त्यजन्ति पिपीलिकाः ।
 किं पुनस्त्वं न मन्येथाः सर्वथा पुत्रमीदृशम् ॥ १-९८-४७ (४३२३)
 न भरेथाः कथं नु त्वं मयि जातं स्वमात्मजम् ।
 गममाण्डानीति वर्धते कोकिलाण्डानि वायसाः ॥ १-९८-४८ (४३२४)
 किं पुनस्त्वं न मन्येथाः सर्वज्ञः पुत्रमीदृशम् ।
 मलयाच्चन्दनं जातमतिशीतं वदन्ति वै ॥ १-९८-४९ (४३२५)
 शिशोरालिङ्गनं तस्माच्चन्दनादधिकं भवेत् ।
 न वाससां न रामाणां नापां स्पर्शस्तथाविधः ॥ १-९८-५० (४३२६)
 शिशुनालिङ्ग्यमानस्य स्पर्शः सूनोर्यथा सुखः ।
 पुत्रस्पर्शात्प्रियतरः स्पर्शो लोके न विद्यते ॥ १-९८-५१ (४३२७)
 स्पृशतु त्वां समालिङ्ग्य पुत्रोऽयं प्रियदर्शनः ।
 ब्राह्मणो द्विपदां श्रेष्ठो गौर्वरिष्ठा चतुष्पदाम् ॥ १-९८-५२ (४३२८)
 मुरुर्गरीयसां श्रेष्ठः पुत्रः स्पर्शवतां वरः ॥
 त्रिषु वर्षेषु पूर्णेषु प्रजातोऽयमरिन्दमः ॥ १-९८-५३ (४३२९)
 ग्अद्यायं मन्त्रियोगात्तु तवाह्वानं प्रतीक्षते ।
 कुमारो राजशार्दूल तव शोकप्रणाशनः ॥ १-९८-५४ (४३३०)
 आहर्ता वाजिमेधस्य शतसङ्ख्यस्य पौरवः ।
 ग्राजसूयादिकानन्यान्क्रतूनमितदक्षिणान् ॥ १-९८-५५ (४३३१)

इति गौरन्तरिक्षे मां सूतके ह्यवदत्पुरा ।
 हन्त स्वमङ्गमारोप्य स्नेहाद्ग्रामान्तरं गताः ॥ १-९८-५६ (४३३२)
 मूर्ध्नि पुत्रानुपाध्याय प्रतिनन्दन्ति मानवाः ।
 वेदेष्वपि वदन्तीमं मन्त्रग्रामं द्विजातयः ॥ १-९८-५७ (४३३३)
 जातकर्मणि पुत्राणां तवापि विदितं ध्रुवम् ।
 अङ्गादङ्गात्संभवसि हृदयादधिजायसे ॥ १-९८-५८ (४३३४)
 आत्मा वै पुत्रनामासि स जीव शरदः शतम् ।
 उपजिघ्रन्ति पितरो मन्त्रेणानेन मूर्धनि ॥ १-९८-५९ (४३३५)
 पोषणं त्वदधीनं मे सन्तानमपि चाक्षयम् ।
 तस्मात्त्वं जीव मे पुत्र स सुखी शरदां शतम् ॥ १-९८-६० (४३३६)
 एको भूत्वा द्विधा भूत इति वादः प्रवर्तते ।
 त्वदङ्गेभ्यः प्रसूतोऽयं पुरुषात्पुरुषः परः ॥ १-९८-६१ (४३३७)
 सरसीवामलेऽऽत्मानं द्वितीयं पश्य ते सुतम् ।
 गसरसीवामले सोमं प्रेक्षात्मानं त्वमात्मनि ॥ १-९८-६२ (४३३८)
 यथाचाहवनीयोऽग्निर्वह्पत्यात्प्रणीयते ।
 एवं त्वत्तः प्रणीतोऽयं त्वमेकः सन्दिधा कृतः ॥ १-९८-६३ (४३३९)
 मृगापकृष्टेन हि वै मृगयां परिधावता ।
 अहमासादिता राजन्कुमारी पितुराश्रमे ॥ १-९८-६४ (४३४०)
 उर्वशी पूर्वचित्तिश्च सहजन्या च मेनका ।
 विश्वाची च घृताची च षडेवाप्सरसां वराः ॥ १-९८-६५ (४३४१)
 तासां वै मेनका नाम ब्रह्मयोनिर्वराप्सराः ।
 दिवः संप्राप्य जगतीं विश्वामित्रादजीजनत् ॥ १-९८-६६ (४३४२)
 ग्श्रीमानृषिर्धर्मपरो वैश्वानर इवापरः ।
 ब्रह्मयोनिः कुशो नाम विश्वामित्रपितामहः ॥ १-९८-६७ (४३४३)
 कुशस्य पुत्रो बलवान्कुशनाभश्च धार्मिकः ।
 गाधिस्तस्य सुतो राजन्विश्वामित्रस्तु गाधिजः ॥ १-९८-६८ (४३४४)
 एवंविधो मम पिता मेनका जननी वरा ।
 सा मां हिमवतः पृष्ठे सुषुवे मेनकाऽप्सराः ॥ १-९८-६९ (४३४५)
 परित्यज्य च मां याता परात्मजमिवासती ।
 ग्पक्षिणः पुम्यवन्तस्ते सहिता धर्मतस्तदा ॥ १-९८-७० (४३४६)
 पक्षैस्तैरभिगुप्ता च तस्मादस्मि शकुन्तला ।
 ततोऽहमृषिणा दृष्टा काश्यपेन महात्मना ॥ १-९८-७१ (४३४७)
 जलार्थमग्निहोत्रस्य गतं दृष्ट्वा तु पक्षिणः ।
 न्यासभूतामिव मुनेः प्रददुर्मां दयावतः ॥ १-९८-७२ (४३४८)
 कण्वस्त्वालोक्य मां प्रीतो हसन्तीति हविर्भुजः ।
 स माऽरणिमिवादाय स्वमाश्रममुपागमत् ॥ १-९८-७३ (४३४९)

सा वै संभाविता राजन्ननुक्रोशान्महर्षिणा ।
 तेनैव स्वसुतेवाहं राजन्वै वरवर्णिनी ॥ १-९८-७४ (४३५०)
 विश्वामित्रसुता चाहं वर्धिता मुनिना नृप ।
 यौवने वर्तमानां च दृष्टवानसि मां नृप ॥ १-९८-७५ (४३५१)
 आश्रमे पर्णशालायां कुमारी विजने तदा ।
 धात्रा प्रचोदितां शून्ये पित्रा विरहितां मिथः ॥ १-९८-७६ (४३५२)
 वाग्भिस्त्वं सूनृताभिर्मां पत्यार्थमचूचुदः ।
 अकार्षीस्त्वाश्रमे वासं धर्मकामार्थनिश्चितम् ॥ १-९८-७७ (४३५३)
 गान्धर्वेण विवाहेन विधिना पाणिमग्रहीः ।
 साऽहं कुलं च शीलं च सत्यवादित्वमात्मनः ॥ १-९८-७८ (४३५४)
 स्वधर्मं च पुरस्कृत्य त्वामद्य शरणं गता ।
 तस्मान्नर्हसि संश्रुत्य तथेति वितथं वचः ॥ १-९८-७९ (४३५५)
 स्वधर्मं पृष्ठतः कृत्वा परित्यक्तुमुपस्थिताम् ।
 त्वन्नाथां लोकनाथस्त्वं नार्हसि त्वमनागसम् ॥ १-९८-८० (४३५६)
 किं नु कर्माशुभं पूर्वं कृतवत्यस्मि पार्थिव ।
 यदहं बान्धवैस्त्यक्ता बाल्ये संप्रति वै त्वया ॥ १-९८-८१ (४३५७)
 कामं त्वया परित्यक्ता गमिष्याम्यहमाश्रमम् ।
 इमं बालं तु संत्युक्तं नार्हस्यात्मजमात्मना ॥ १-९८-८२ (४३५८)
 दुष्यन्त उवाच । १-९८-८३क्ष् (६१८)
 न पुत्रमभिजानामि त्वयि जातं शकुन्तले ।
 असत्वचना नार्यः कस्ते श्रद्धास्यते वचः ॥ १-९८-८३ (४३५९)
 गअश्रद्धेयमिदं वाक्यं कथयन्ती न लज्जसे ।
 विशेषतो मत्सकाशे दुष्टतापसि गम्यताम् ॥ १-९८-८४ (४३६०)
 क्व महर्षिस्तपस्युग्रः क्वाप्सराः सा च मेनका ।
 क्व च त्वमेवं कृपणा तापसीवेषधारिणी ॥ १-९८-८५ (४३६१)
 अतिकायश्च पुत्रस्ते बालोऽतिबलवानयम् ।
 कथमल्पेन कालेन सालस्कन्ध इवोद्गतः ॥ १-९८-८६ (४३६२)
 सुनिकृष्टा च योनिस्ते पुंश्चली प्रतिभासि मे ।
 यदृच्छ्या कामरागाज्जाता मेनकया ह्यसि ॥ १-९८-८७ (४३६३)
 सर्वमेव परोक्षं मे यत्त्वं वदसि तापसि ।
 गसर्वा वामाः स्त्रियो लोके सर्वाः कामपरायणाः ॥ १-९८-८८ (४३६४)
 सर्वाः स्त्रियः परवशाः सर्वाः क्रोधसमाकुलाः ।
 असत्योक्ताः स्त्रियः सर्वा न कण्वं वक्तुमर्हसि ॥ १-९८-८९ (४३६५)
 मेनका निरनुक्रोशा वर्धकी जननी तव ।
 यया हिमवतः पादे निर्माल्यवदुपेक्षिता ॥ १-९८-९० (४३६६)
 स चापि निरनुक्रोशः क्षत्रयोनिः पिता तव ।

विश्वामित्रो ब्राह्मणत्वे लुब्धः कामपरायणः ॥ १-९८-११ (४३६७)
 सुषाव सुरनारी मां विश्वामित्राद्यथेष्टतः ।
 अहो जानामि ते जन्म कुत्सितं कुलटे जनैः ॥ १-९८-१२ (४३६८)
 मेनकाऽप्सरसां श्रेष्ठा महर्षिश्चापि ते पिता ।
 तयोरपत्यं कस्मात्त्वं पुंश्चलीवाभिभाषसे ॥ १-९८-१३ (४३६९)
 जातिश्चापि निकृष्टो ते कुलीनेति विजल्पसे ।
 जनयित्वा त्वमुत्सृष्टा कोकिलेन परैर्भृता ॥ १-९८-१४ (४३७०)
 अरिष्टैरिव दुर्बद्धिः कण्वो वर्धयिता पिता ।
 अश्रद्धेयमिदं वाक्यं यत्त्वं जल्पसि तापसि ॥ १-९८-१५ (४३७१)
 ब्रुवन्ती राजसान्निध्ये गम्यतां यत्र चेच्छसि ।
 गसुवर्णमणिमुक्तानि वस्त्राण्याभरणानि च ॥ १-९८-१६ (४३७२)
 यदिहेच्छसि भोगार्थं तापसि प्रतिगृह्यताम् ।
 नाहं त्वां द्रष्टुमिच्छामि यथेष्टं गम्यतामितः' ॥ १-९८-१७ (४३७३)

इति श्रीमन्महाभारते आदिपर्वणि संभवपर्वणि अष्टनवतितमोऽध्यायः
 ॥ ९८ ॥

आदिपर्व - अध्याय ०९९

॥ श्रीः ॥

१.९९. अध्यायः ९९

Mahabharata - Adi Parva - Chapter Topics

दुष्यन्तशकुन्तलाविवादः ॥ १ ॥

Mahabharata - Adi Parva - Chapter Text

१-९९-० (४३७४)

शकुन्तलोवाच । १-९९-०क्ष (६१९)

राजन्सर्षपमात्राणि परच्छिद्राणि पश्यसि ।

आत्मनो बिल्वमात्राणि पश्यन्नपि न पश्यसि ॥ १-९९-१ (४३७५)

मेनका त्रिदशेष्वेव त्रिदशाश्चानु मेनकाम् ।

ममैवोद्दिच्यते जन्म दुष्यन्त तव जन्मतः ॥ १-९९-२ (४३७६)

क्षितौ चरसि राजंस्त्वमन्तरिक्षे चराम्यहम् ।

आवयोरन्तरं पश्य मेरुसर्षपयोरिव ॥ १-९९-३ (४३७७)

महेन्द्रस्य कुबेरस्य यमस्य वरुणस्य च ।

भवनान्यनुसंयामि प्रभावं पश्य मे नृप ॥ १-९९-४ (४३७८)

गपुरा नरवरः पुत्र उर्वश्यां जनितस्तदा ।

आयुर्नाम महाराज तव पूर्वपितामहः ॥ १-११-५ (४३७९)
 महर्षयश्च बहवः क्षत्रियाश्च परन्तपाः ।
 अप्सरःसु ऋषीणां च मातृदोषो न विद्यते ॥ १-११-६ (४३८०)
 सत्यश्चापि प्रवादोऽयं प्रवक्ष्यामि च ते नृप ।
 निदर्शनार्थं न द्वेषाच्छ्रुत्वा तत्क्षन्तुमर्हसि ॥ १-११-७ (४३८१)
 विरूपो यावदादर्शे नात्मनो वीक्षते मुखम् ।
 मन्यते तावदात्मानमन्येभ्यो रूपवत्तरम् ॥ १-११-८ (४३८२)
 यदा तु रूपमादर्शे विरूपं सोऽभिवीक्षते ।
 तदा ह्रीमांस्तु जानीयादन्तरं नेतरं जनम् ॥ १-११-९ (४३८३)
 अतीव रूपसंपन्नो न कंचिदवमन्यते ।
 अतीव जल्पन्दुर्वाचो भवतीह विहेतुकः ॥ १-११-१० (४३८४)
 ग्पांसुपातेन हृष्यन्ति कुञ्जरा मदशालिनः ।
 तथा परिवदन्नन्यान्हृष्टो भवति दुर्मतिः ॥ १-११-११ (४३८५)
 सत्यधर्मच्युतात्पुंसः क्रुद्धादाशीविषादिव ।
 सुनास्तिकोप्युद्विजते जनः किं पुनरास्तिकः ॥ १-११-१२ (४३८६)
 स्वयमुत्पाद्य पुत्रं वै सदृशं योऽवमन्यते ।
 तस्य देवाः श्रियं घ्नन्ति तत्रैनं कलिराविशेत् ॥ १-११-१३ (४३८७)
 अभव्येऽप्यनृतेऽशुद्धे नास्तिके पापकर्मणि ।
 दुराचारे कलिह्यांशु न कलिधर्मचारिषु ॥ १-११-१४ (४३८८)
 मूर्खो हि जल्पतां पुंसां श्रुत्वा वाचः शुभाशुभाः ।
 अशुभं वाक्यमादत्ते पुरीषमिव सूकरः ॥ १-११-१५ (४३८९)
 प्राज्ञस्तु जल्पतां पुंसां श्रुत्वा वाचः शुभाशुभाः ।
 गुणवद्वाक्यमादत्ते हंसः क्षीरमिवाम्भसि ॥ १-११-१६ (४३९०)
 ग्गात्मनो दुष्टभावत्वं जानन्नीचोऽप्रसन्नधीः ।
 परेषामपि जानाति स्वधर्मसदृशान्गुणान् ॥ १-११-१७ (४३९१)
 दह्यमानास्तु तीव्रेण नीचाः परयशोग्निना ।
 अशक्तास्तद्गतिं गन्तुं ततो निन्दां प्रकुर्वते ॥ १-११-१८ (४३९२)
 अन्यान्परिवदन्साधुर्यथा हि परितप्यते ।
 तथा परिवदन्नन्यान्हृष्टो भवति दुर्जनः ॥ १-११-१९ (४३९३)
 ग्गअपवादरता मूर्खा भवन्ति हि विशेषतः ।
 नापवादरताः सन्तो भवन्ति स्म विशेषतः ॥ १-११-२० (४३९४)
 अभिवाद्य यथा वृद्धान्साधुर्गच्छति निर्वृतिम् ।
 एवं सज्जनमाक्रुश्य मूर्खो भवति निर्वृतः ॥ १-११-२१ (४३९५)
 सुखं जीवन्त्यदोषज्ञा मूर्खा दोषानुदर्शिनः ।
 यथा वाच्याः परैः सन्तः परानाहुस्तथाविधान् ॥ १-११-२२ (४३९६)
 अतो हास्यतरं लोके किंचिदन्यन्न विद्यते ।

यदि दुर्जन इत्याहुः सज्जनं दुर्जनाः स्वयम् ॥ १-१९-२३ (४३९७)
 गदारुणाल्लोकसंक्लेशाद्दुःखमाप्नोत्यसंशयम् ॥
 कुलवंशप्रतिष्ठां हि पितरः पुत्रमब्रुवन् ॥ १-१९-२४ (४३९८)
 उत्तमं सर्वधर्माणां तस्मात्पुत्रं तु न त्यजेत् ।
 स्वपत्नीप्रभवौल्लब्धान्कृतान्समयवर्धितान् ॥ १-१९-२५ (४३९९)
 क्रीतान्कन्यासु चोत्पन्नान्पुत्रान्वै मनुरब्रवीत् ।
 गते च षड्वन्धुदायादाः षडदायादबान्धवाः ॥ १-१९-२६ (४४००)
 धर्मकृत्यवहा नृणां मनसः प्रीतिवर्धनाः ।
 त्रायन्ते नरकाज्जाताः पुत्रा धर्मप्लवाः पितृन् ॥ १-१९-२७ (४४०१)
 स त्वं नृपतिशार्दूल न पुत्रं त्यक्तुमर्हसि ।
 तस्मात्पुत्रं च सत्यं च पालयस्व महीपते ॥ १-१९-२८ (४४०२)
 उभयं पालयस्वैतन्नानृतं वक्तुमर्हसि ।
 आत्मानं सत्यधर्मौ च पालयेथा महीपते ।
 नरेन्द्रसिंह कपटं न हि वोढुं त्वमर्हसि ॥ १-१९-२९ (४४०३)
 वरं कूपशताद्वापी वरं वापीशतात्क्रतुः ।
 वरं क्रतुशतात्पुत्रः सत्यं पुत्रशताद्वरम् ॥ १-१९-३० (४४०४)
 अश्वमेधसहस्रं च सत्यं च तुलया धृतम् ।
 अश्वमेधसहस्राद्धि सत्यमेव विशिष्यते ॥ १-१९-३१ (४४०५)
 सर्ववेदाधिगमनं सर्वतीर्थावगाहनम् ।
 सत्यस्यैव च राजेन्द्र कलां नार्हति षोडशीम् ॥ १-१९-३२ (४४०६)
 नास्ति सत्यसमो धर्मो न सत्याद्विद्यते परम् ।
 न हि तीव्रतरं पापमनृतादिह विद्यते ॥ १-१९-३३ (४४०७)
 राजन्सत्यं परो धर्मः सत्याच्च समयः परः ।
 मात्याक्षीः समयं राजन्सत्यं सङ्गतमस्तु ते ॥ १-१९-३४ (४४०८)
 ग्यः पापो न विजानीयात्कर्म कृत्वा नराधिप ।
 न हि तादृक्परं पापमनृतादिह विद्यते ॥ १-१९-३५ (४४०९)
 यस्य ते हृदयं वेद सत्यस्यैवानृतस्य च ।
 कल्याणावेक्षणं तस्मात्कर्तुमर्हसि धर्मतः ॥ १-१९-३६ (४४१०)
 यो न कामान्न च क्रोधान्न द्रोहादतिवर्तते ।
 अमित्रं वापि मित्रं वा स एवोत्तमपूरुषः ॥ १-१९-३७ (४४११)
 अनृतश्चेत्प्रसङ्गस्ते श्रद्धासि न चेत्स्वयम् ।
 आश्रमं गन्तुमिच्छामि त्वादृशो नास्ति सङ्गतं ॥ १-१९-३८ (४४१२)
 ग्पुत्रत्वे शङ्कमानस्य त्वं बुद्ध्या निश्चयं कुरु ।
 गतिः स्वरः स्मृतिः सत्वं शीलं विद्या च विक्रमः ॥ १-१९-३९ (४४१३)
 धृष्णुप्रकृतिभावौ च आवर्ता रोमराजयः ।
 समा यस्य यदा स्युस्ते तस्य पुत्रो न संशयः ॥ १-१९-४० (४४१४)

सादृश्येनोद्धृत्तं बिम्बं तव देहाद्विशांपते ।
 तातेति भाषमाणं वै मा स्म राजन्वृथा कृथाः ॥ १-१९-४१ (४४१५)
 ऋते च गर्दभीक्षीरात्पयः पास्यति मे सुतः ।
 ऋतेपि त्वां च दुष्यन्त शैलराजावतंसिकाम् ।
 चतुरन्तामिमामुर्वी पुत्रो मे पालयिष्यति ॥ १-१९-४२ (४४१६)
 गशकुन्तले तव सुतश्चक्रवर्ती भविष्यति ।
 एवमुक्तं महेन्द्रेण भविष्यति न चान्यथा ॥ १-१९-४३ (४४१७)
 साक्षित्वे बहवो ह्युक्ता देवदूतादयो मया ।
 न ब्रुवन्ति तथा सत्यमुताहो नानृतं किल ॥ १-१९-४४ (४४१८)
 असाक्षिणी मन्दबाग्या गमिष्यामि यथागतम् ॥ १-१९-४५ (४४१९)
 वैशम्पायन उवाच । १-१९-४६क्ष (६२०)
 एतावदुक्त्वा वचनं प्रातिष्ठत शकुन्तला ।
 गतस्याः क्रोधसमुत्थोग्निः सधूमो मूर्ध्न्यदृश्यत ॥ १-१९-४६ (४४२०)
 संनियम्यात्मनोऽङ्गेषु ततः क्रोधाग्निमात्मजम् ।
 प्रस्थितैवानवद्याङ्गी सह पुत्रेण वै वनम् ॥ १-१९-४७ (४४२१)

इति श्रीमन्महाभारते आदिपर्वणि संभवपर्वणि एकोनशततमोऽध्यायः
 ॥ १९ ॥

आदिपर्व - अध्याय १००

॥ श्रीः ॥

१.१००. अध्यायः १००

Mahabharata - Adi Parva - Chapter Topics

आकाशवाणीश्रवणानन्तरं सपुत्रायाः शकुन्तलाया राज्ञाङ्गीकारः ॥ १ ॥
 भरतेतिनामकरणपूर्वकं पुत्रस्य राज्येऽभिषेकः ॥ २ ॥

Mahabharata - Adi Parva - Chapter Text

१-१००-० (४४२२)

वैशम्पायन उवाच । १-१००-०क्ष (६२१)

अथान्तरिक्षे दुष्यन्तं वागुवाचाशरीरिणी ।

ऋत्विक्पुरोहिताचार्यैर्मन्त्रिभिश्चाभिसंवृतम् ॥ १-१००-१ (४४२३)

माता भस्त्रा पितुः पुत्रो यस्माज्जातः स एव सः ।

भरस्व पुत्रं दौष्यन्ति सत्यमाह शकुन्तला ॥ १-१००-२ (४४२४)

गसर्वेभ्यो ह्यङ्गमङ्गेभ्यः साक्षादुत्पद्यते सुतः ।

आत्मा चैव सुतो नाम तेनैव तव पौरव ॥ १-१००-३ (४४२५)

आहितं ह्यात्मनाऽऽत्मानं परिरक्ष इमं सुतम् ।
 अनन्यां त्वं प्रतीक्षस्व मावमंस्थाः शकुन्तलाम् ॥ १-१००-४ (४४२६)
 स्त्रियः पवित्रमतुलमेतद्दुष्यन्त धर्मतः ।
 मासि मासि रजो ह्यासां दुरितान्यपकर्षति ॥ १-१००-५ (४४२७)
 ततः सर्वाणि भूतानि व्याजह्रस्तं समन्ततः । १-१००-६ (४४२८)
 देवा ऊचुः ।
 आहितस्त्वत्तनोरेष मावमंस्थाः शकुन्तलाम् ॥ १-१००-६क्ष (६२२)
 रेतोधाः पुत्र उन्नयति नरदेव यमक्षयात् ।
 त्वं चास्य धाता गर्भस्य सत्यमाह शकुन्तला ॥ १-१००-७ (४४२९)
 गपतिर्जायां प्रविशति स तस्यां जायते पुनः ।
 अन्योन्यप्रकृतिर्ह्येषा मावमंस्थाः शकुन्तलाम् ॥ १-१००-८ (४४३०)
 जाया जनयते पुत्रमात्मनोऽङ्गादिद्वधा कृतम् ।
 तस्माद्भरस्व दुष्यन्त पुत्रं शाकुन्तलं नृप ॥ १-१००-९ (४४३१)
 सुभूतिरेषा न त्याज्या जीवितं जीवयात्मजम् ।
 शाकुन्तलं महात्मानं दुष्यन्त भर पौरवम् ॥ १-१००-१० (४४३२)
 भर्तव्योऽयं त्वया यस्मादस्माकं वचनादपि ।
 तस्माद्भवत्वयं नाम्ना भरतो नाम ते सुतः ॥ १-१००-११ (४४३३)
 गभरताद्भारती कीर्तिर्येनेदं भारतं कुलम् ।
 अपरे ये च पूर्वे च भारता इति तेऽभवन् ॥ १-१००-१२ (४४३४)
 वैशम्पायन उवाच । १-१००-१३क्ष (६२३)
 एवमुक्त्वा ततो देवा ऋषयश्च तपोधनाः ।
 पतिव्रतेति संहृष्टाः पुष्पवृष्टिं ववर्षिरे ॥ १-१००-१३ (४४३५)
 तच्छ्रुत्वा पौरवो वाक्यं व्याहृतं वे दिवोकसाम् ।
 गसिंहासनात्समुत्थाय प्रणम्य च दिवोकसः ॥ १-१००-१४ (४४३६)
 पुरोहितममात्यांश्च संप्रहृष्टोऽब्रवीदिदम् ।
 शृण्वन्त्वेतद्भवन्तोऽपि देवदूतस्य भाषितम् ॥ १-१००-१५ (४४३७)
 गशृण्वन्तु देवतानां च महर्षीणां च भाषितम् ।
 अहमप्येवमेवैनं जानामि सुतमात्मजम् ॥ १-१००-१६ (४४३८)
 यद्यहं वचनादस्या गृह्णीयामिममात्मजम् ।
 भवेद्धि शङ्का लोकस्य नैवं शुद्धो भवेदयम् ॥ १-१००-१७ (४४३९)
 वैशम्पायन उवाच । १-१००-१८क्ष (६२४)
 तां विशोध्य तदा राजा देवैः सह महर्षिभिः ।
 हृष्टः प्रमुदितश्चापि प्रतिजग्राह तं सुतम् ॥ १-१००-१८ (४४४०)
 ततस्तस्य तदा राजा पितृकर्माणि सर्वशः ।
 कारयामास मुदितः प्रीतिमानात्मजस्य ह ।
 मूर्ध्नि चैनं समाघ्राय सस्नेहं परिष्वजे ॥ १-१००-१९ (४४४१)

सभाज्यमानो विप्रैश्च स्तूयमानश्च बन्दिभिः ।
मुदं स परमां लेभे पुत्रस्पर्शनजां नृपः ॥ १-१००-२० (४४४२)
स्वां चैव भार्यां धर्मज्ञः पूजयामास धर्मतः ।
अब्रवीच्चैव तां राजा सान्त्वपूर्वमिदं वचः ॥ १-१००-२१ (४४४३)
लोकस्यायं परोक्षस्तु संबन्धो नौ पुराऽभवत् ।
कृतो लोकसमक्षोऽद्य संबन्धो वै पुनः कृतः ॥ १-१००-२२ (४४४४)
तस्मादेतन्मया तस्य तन्निमित्तं प्रभाषितम् ॥ १-१००-२३ (४४४५)
शङ्केत वाऽयं लोकोऽथ स्त्रीभावान्मयि संगतम् ।
तस्मादेतन्मया चापि तच्छुद्ध्यर्थं विचारितम् ॥ १-१००-२४ (४४४६)
ग्राह्यणाः क्षत्रिया वैश्याः शूद्राश्चैव पृथग्विधाः ।
त्वां देवि वृजयिष्यन्ति निर्विशङ्कां पतिव्रताम् ॥ १-१००-२५ (४४४७)
पुत्रश्चायं वृतो राज्ये त्वमग्रमहिषी भव ॥ १-१००-२६ (४४४८)
यच्च कोपनयात्यर्थं त्वयोक्तोऽस्म्यप्रियं प्रिये ।
प्रणयिन्या विशालाक्षितत्क्षान्तं ते मया शुभे ॥ १-१००-२७ (४४४९)
गअनृतं वाप्यनिष्टं वा दुरुक्तं वातिदुष्कृतम् ।
त्वयाप्येवं विशालाक्षि क्षन्तव्यं मम दुर्वचः ।
क्षान्त्या पतिकृते नार्यः पातिव्रत्यं व्रजन्ति ताः ॥ १-१००-२८ (४४५०)
एवमुक्त्वा तु राजर्षिस्तामनिन्दितगामिनीम् ।
अन्तःपुरं प्रवेश्याथ दुष्यन्तो महिषीं प्रियाम् ॥ १-१००-२९ (४४५१)
वासोभिरन्नपानैश्च पूजयित्वा तु भारत ।
गस मातरमुपस्थाय रथन्तर्यामभाषत ॥ १-१००-३० (४४५२)
मम पुत्रो वने जातस्तव शोकप्रणशनः ।
ऋणादद्य विमुक्तोऽहं तव पौत्रेण शोभने ॥ १-१००-३१ (४४५३)
विश्वामित्रसुता चेयं कण्वेन च विवर्धिता ।
स्नुषा तव महाभागे प्रसीदस्व शकुन्तलाम् ॥ १-१००-३२ (४४५४)
पुत्रस्य वचनं श्रुत्वा पौत्रं सा परिष्वजे ।
पादयोः पतितां तत्र रथन्तर्या शकुन्तलाम् ॥ १-१००-३३ (४४५५)
परिष्वज्य च बाहुभ्यां हर्षादश्रुण्यवर्तयत् ।
उवाच वचनं सत्यं लक्षये लक्षणानि च ॥ १-१००-३४ (४४५६)
तव पुत्रो विशालाक्षि चक्रवर्ती भविष्यति ।
तव भर्ता विशालाक्षि त्रैलोक्यविजयी भवेत् ॥ १-१००-३५ (४४५७)
दिव्यान्भोगाननुप्राप्ता भव त्वं वरवर्णिनि ।
एवमुक्ता रथतर्या परं हर्षमवाप सा ॥ १-१००-३६ (४४५८)
शकुन्तलां तदा राजा शास्त्रोक्तेनैव कर्मणा ।
ततोऽग्रमहिषीं कृत्वा सर्वाभरणभूषिताम् ॥ १-१००-३७ (४४५९)
ब्राह्मणेभ्यो धनं दत्त्वा सैनिकानां च भूपतिः ।

दौष्यन्तिं च ततो राजा पुत्रं शाकुन्तलं तदा ॥ १-१००-३८ (४४६०)
भरतं नामतः कृत्वा यौवराज्येऽभ्यषेचयत् ।
गभरते भारमावेश्य कृतकृत्योऽभवन्नृपः ॥ १-१००-३९ (४४६१)
ततो वर्षशतं पूर्णं राज्यं कृत्वा नराधिपः ।
गत्वा वनानि दुष्यन्तः स्वर्गलोकमुपेयिवान् ॥ १-१००-४० (४४६२)

इति श्रीमन्महाभारते आदिपर्वणि संभवपर्वणि शततमोऽध्यायः ॥ १०० ॥

आदिपर्व - अध्याय १०१

॥ श्रीः ॥

१.१०१. अध्यायः १०१

Mahabharata - Adi Parva - Chapter Topics

भरतचरित्रकथनम् ॥ १ ॥

तद्वंशकथनं च ॥ २ ॥

Mahabharata - Adi Parva - Chapter Text

१-१०१-० (४४६३)

ग्वैशम्पायन उवाच । १-१०१-०क्ष् (६२५)

दुष्यन्ताद्भरतो राज्यं यथान्यायमवाप सः ।

तस्य तत्प्रथितं कर्म प्रावर्तत महात्मनः ॥ १-१०१-१ (४४६४)

भास्वरं दिव्यमजितं लोकसंनादनं महत् ।

स विजित्य महीपालांश्चकार वशवर्तिनः ॥ १-१०१-२ (४४६५)

चचार च सतां धर्मं प्राप्य चानुत्तमं यशः ।

स राजा चक्रवर्त्यासीत्सार्वभौमः प्रतापवान् ॥ १-१०१-३ (४४६६)

ईजे च बहुभिर्यज्ञैर्यथा शक्रो मरुत्पतिः ।

याजयामास तं कण्वो दक्षवद्भूरिदक्षिणम् ॥ १-१०१-४ (४४६७)

श्रीमद्भोविततं नाम वाजिमेधमवाप सः ।

यस्मिन्सहस्रं पद्मानां कण्वाय भरतो ददौ ॥ १-१०१-५ (४४६८)

सोऽश्वमेधशतैरीजे यमुनामनु तीरगः ।

त्रिशतैश्च सरस्वत्यां गङ्गामनु चतुःशतैः ॥ १-१०१-६ (४४६९)

दौष्यन्तिर्भरतो यज्ञैरीजे शाकुन्तलो नृपः ।

तस्माद्भरतवंशस्य विप्रतस्थे महद्यशः ॥ १-१०१-७ (४४७०)

भरतस्य वरस्त्रीषु पुत्राः संजज्ञिरे पृथक् ।

नाभ्यनन्दत्तदा राजा नानुरूपा ममेति तान् ॥ १-१०१-८ (४४७१)

ततस्तान्मातरः क्रुद्धाः पुत्रान्निन्युर्यमक्षयम् ।
 ततस्तस्य नरेन्द्रस्य वितथं पुत्रजन्म तत् ॥ १-१०१-९ (४४७२)
 ततो महद्भिः क्रतुभिरीजानो भरतस्तदा ।
 लेभे पुत्रं भरद्वाजाङ्गुमन्युं नाम भारत ॥ १-१०१-१० (४४७३)
 ततः पुत्रिणमात्मानं ज्ञात्वा पौरवनन्दनः ।
 भुमन्युं भरतश्रेष्ठ यौवराज्येऽभ्यषेचयत् ॥ १-१०१-११ (४४७४)
 ततो दिविरथो नाम भुमन्योरभवत्सुतः ।
 सुहोत्रश्च सुहोता च सुहविः सुयजुस्तथा ॥ १-१०१-१२ (४४७५)
 पुष्करिण्यामृचीकश्च भुमन्योरभवन्सुताः ।
 तेषां ज्येष्ठः सुहोत्रस्तु राज्यमाप महीक्षिताम् ॥ १-१०१-१३ (४४७६)
 राजसूयाश्वमेधाद्यैः सोऽयजद्बहुभिः सवैः ।
 सुहोत्रः पृथिवीं कृत्स्नां बुभुजे सागराम्बराम् ॥ १-१०१-१४ (४४७७)
 पूर्णां हस्तिगवाश्चैश्च बहुरत्नसमाकुलाम् ।
 ममज्जेव मही तस्य भूरिभारावपीडिता ॥ १-१०१-१५ (४४७८)
 हस्त्यश्वरथसंपूर्णा मनुष्यकलिला भृशम् ।
 सुहोत्रे राजनि तदा धर्मतः शासति प्रजाः ॥ १-१०१-१६ (४४७९)
 चैत्ययूपाङ्किता चासीद्भूमिः शतसहस्रशः ।
 प्रवृद्धजनसस्या च सर्वदैव व्यरोचत ॥ १-१०१-१७ (४४८०)
 ऐक्ष्वाकी जनयामास सुहोत्रात्पृथिवीपतेः ।
 अजमीढं सुमीढं च पुरुमीढं च भारत ॥ १-१०१-१८ (४४८१)
 अजमीढो वरस्तेषां तस्मिन्वंशः प्रतिष्ठितः ।
 षट् पुत्रान्सोप्यजनयत्तिसृषु स्त्रीषु भारत ॥ १-१०१-१९ (४४८२)
 ऋक्षं धूमिन्यथो नीली दुष्यन्तपरमेष्ठिनौ ।
 केशिन्यजनयज्जह्नुं सुतौ च जनरूषिणौ ॥ १-१०१-२० (४४८३)
 विदुः संवरणं वीरमृक्षाद्राथन्तरीसुतम् ।
 तथेमे सर्वपञ्चाला दुष्यन्तपरमेष्ठिनोः ।
 अन्वयाः कुशिका राजञ्जन्होरमिततेजसः ॥ १-१०१-२१ (४४८४)
 जनरूषणयोर्ज्येष्ठमृक्षमाहुर्जनाधिपम् ।
 ऋक्षात्संवरणो जज्ञे राजन्वंशकरस्तव ॥ १-१०१-२२ (४४८५)
 आर्क्षे संवरणे राजन्प्रशासति वसुन्धराम् ।
 संक्षयः सुमहानासीत्प्रजानामिति नः श्रुतम् ॥ १-१०१-२३ (४४८६)
 व्यशीर्यत ततो राष्ट्रं क्षयैर्नानाविधैस्तदा ।
 क्षुन्मृत्युभ्यामनावृष्या व्याधिभिश्च समाहतम् ॥ १-१०१-२४ (४४८७)
 अभ्यघ्नन्भारतांश्चैव सपत्नानां बलानि च ।
 चालयन्वसुधां चेमां बलेन चतुरङ्गिणा ॥ १-१०१-२५ (४४८८)
 अभ्ययात्तं च पाञ्चल्यो विजित्य तरसा महीम् ।

अक्षौहिणीभिर्दशभिः स एनं समरेऽजयत् ॥ १-१०१-२६ (४४८९)
 ततः सदारः सामात्यः सपुत्रः ससुहृज्जनः ।
 राजा संवरणस्तस्मात्पलायत महाभयात् ॥ १-१०१-२७ (४४९०)
 गते प्रतीचीं पराभूताः प्रपन्ना भारता दिशम् ।
 सिन्धोर्नदस्य महतो निकुञ्जे न्यवसंस्तदा ।
 नदीविपयपर्यन्ते पर्वतस्य समीपतः ॥ १-१०१-२८ (४४९१)
 तत्रावसन्बहून्कालान्भारता दुर्गमाश्रिताः ।
 तेषां निवसतां तत्र सहस्रं परिवत्सरान् ॥ १-१०१-२९ (४४९२)
 अथाभ्यगच्छद्भरतान्वसिष्ठो भगवानृषिः ।
 तमागतं प्रयत्नेन प्रत्युद्गम्याभिवाद्य च ॥ १-१०१-३० (४४९३)
 अर्घ्यमभ्याहरंस्तस्मै ते सर्वे भारतास्तदा ।
 निवेद्य सर्वमृषये सत्कारेण सुवर्चसे ॥ १-१०१-३१ (४४९४)
 तमासने चोपविष्टं राजा वव्रे स्वयं तदा ।
 पुरोहितो भवान्नोऽस्तु राज्याय प्रयतेमहि ॥ १-१०१-३२ (४४९५)
 ओमित्येवं वसिष्ठोऽपि भारतान्प्रत्यपद्यत ।
 अथाभ्यषिञ्चत्साम्राज्ये सर्वक्षत्रस्य पौरवम् ॥ १-१०१-३३ (४४९६)
 विषाणभूतं सर्वस्यां पृथिव्यामिति नः श्रुतम् ।
 भरताध्युषितं पूर्वं सोऽध्यतिष्ठत्पुरोतोतमम् ॥ १-१०१-३४ (४४९७)
 पुनर्बलिभृतश्चैव चक्रे सर्वमहीक्षितः ।
 ततः स पृथिवीं प्राप्य पुनरीजे महाबलः ॥ १-१०१-३५ (४४९८)
 आजमीढो महायज्ञैर्बहुभिर्भूरिदक्षिणैः ।
 ततः संवरणात्सौरी तपती सुषुवे कुरुम् ॥ १-१०१-३६ (४४९९)
 राजत्वे तं प्रजाः सर्वा धर्मज्ञ इति वव्रिरे ।
 गमहिम्ना तस्य कुरवो लेभिरे प्रत्ययं भृशम् ।
 तस्य नाम्नाऽभिविख्यातं पृथिव्यां कुरुजाङ्गलं ॥ १-१०१-३७ (४५००)
 कुरुक्षेत्रं स तपसा पुण्यं चक्रे महातपाः ।
 अश्ववन्तमभिष्यन्तं तथा चैत्ररथं मुनिम् ॥ १-१०१-३८ (४५०१)
 जनमेजयं च विख्यातं पुत्रांश्चास्यानुशुश्रुम ।
 पञ्चैतान्वाहिनी पुत्रान्व्यजायत मनस्विनी ॥ १-१०१-३९ (४५०२)
 अविक्षितः परिक्षित्तु शबलाश्वस्तु वीर्यवान् ।
 आदिराजो विराजश्च शाल्मलिश्च महाबलः ॥ १-१०१-४० (४५०३)
 उच्चैःश्रवा भङ्गकारो जितारिश्चाष्टमः स्मृतः ।
 एतेषामन्ववाये तु ख्यातास्ते कर्मजैर्गुणैः ।
 जनमेजयादयः सप्त तथैवान्ये महारथाः ॥ १-१०१-४१ (४५०४)
 परीक्षितोऽभवन्पुत्राः सर्वे धर्मार्थकोविदाः ।
 कक्षसेनोग्रसेनौ तु चित्रसेनश्च वीर्यवान् ॥ १-१०१-४२ (४५०५)

इन्द्रसेनः सुषेणश्च भीमसेनश्च नामतः ।
 जनमेजयस्य तनया भुवि ख्याता महाबलाः ॥ १-१०१-४३ (४५०६)
 धृतराष्ट्रः प्रथमजः पाण्डुर्बाह्लीक एव च ।
 निषधश्च महातेजास्तथा जाम्बूनदो बली ॥ १-१०१-४४ (४५०७)
 कुण्डोदरः पदातिश्च वसातिश्चाष्टमः स्मृतः ।
 सर्वे धर्मार्थकुशलाः सर्वभूतहिते रताः ॥ १-१०१-४५ (४५०८)
 धृतराष्ट्रोऽथ राजासीत्तस्य पुत्रोऽथ कुण्डिकः ।
 हस्ती वितर्कः क्राथश्च कुण्डिनश्चापि पञ्चमः ॥ १-१०१-४६ (४५०९)
 हविश्रवास्तथेन्द्राभो भुमन्युश्चापराजितः ।
 धृतराष्ट्रसुतानां तु त्रीनेतान्प्रथितान्भुवि ॥ १-१०१-४७ (४५१०)
 प्रतीपं धर्मनेत्रं च सुनेत्रं चापि भारत ।
 प्रतीपः प्रथितस्तेषां बभूवाप्रतिमो भुवि ॥ १-१०१-४८ (४५११)
 प्रतीपस्य त्रयः पुत्रा जज्ञिरे भरतर्षभ ।
 देवापिः शन्तनुश्चैव बाह्लीकश्च महारथः ॥ १-१०१-४९ (४५१२)
 देवापिस्तु प्रवव्राज तेषां धर्महितेप्सया ।
 शन्तनुश्च महीं लेभे बाह्लीकश्च महारथः ॥ १-१०१-५० (४५१३)
 भरतस्यान्वयास्त्वेते देवकल्पा महारथाः ।
 बभूवुर्ब्रह्मकल्पाश्च बहवो राजसत्तमाः ॥ १-१०१-५१ (४५१४)
 एवंविधा महाभागा देवरूपाः प्रहारिणः ।
 अन्ववाये महाराज ऐलवंशविवर्धनाः ॥ १-१०१-५२ (४५१५)
 गङ्गातीरं समागम्य दीक्षितो जनमेजय ।
 अश्वमेधसहस्राणि वाजपेयशतानि च ॥ १-१०१-५३ (४५१६)
 पुनरीजे महायज्ञैः समाप्तवरदक्षिणैः ।
 अग्निष्टोमातिरात्राणामुक्थानां सोमवत्पुनः ॥ १-१०१-५४ (४५१७)
 वाजपेयेष्टिसत्राणां सहस्रैश्च सुसंभृतैः ।
 दृष्ट्वा शाकुन्तलो राजा तर्पयित्वा द्विजान्धनैः ॥ १-१०१-५५ (४५१८)
 पुनः सहस्रं पत्नानां कण्वाय भरतो ददौ ।
 जम्बूनदस्य शुद्धस्य कनकस्य महायशाः ॥ १-१०१-५६ (४५१९)
 यस्य यूपाः शतव्यामाः परिणाहेऽथ काञ्चनाः ।
 सहस्रव्याममुद्वृद्धाः सेन्द्रैर्देवैः समुच्छ्रिताः ॥ १-१०१-५७ (४५२०)
 स्वलङ्कृता भ्राजमानाः सर्वरत्नैर्मनोरमैः ।
 हिरण्यं द्विरदानश्चान्महिषोष्ट्रगजाविकम् ॥ १-१०१-५८ (४५२१)
 दासीदासं धनं धान्यं गाः सुशीलाः सवत्सकाः ।
 भूमिं यूपसहस्राङ्कां कण्वाय बहुदक्षिणाम् ॥ १-१०१-५९ (४५२२)
 बहूनां ब्रह्मकल्पानां धनं दत्त्वा क्रतून्बहून् ।
 ग्रामान्गृहाणि शुभ्राणि कोटिशोथाददत्तदा ॥ १-१०१-६० (४५२३)

भरताद्भारती कीर्तिर्येनेदं भारतं कुलम् ।
भरतस्यान्वये जाता देवकल्पा महारथाः ॥ १-१०१-६१ (४५२४)
बहवो ब्रह्मकल्पाश्च बभूवुः क्षत्रसत्तमाः ।
तेषामपरिमेयानि नामधेयानि सन्त्युत ॥ १-१०१-६२ (४५२५)
तेषां कुले यथा मुख्यान्कीर्तयिष्यामि भारत ।
महाभागान्देवकल्पान्सत्यार्जवपरायणान् ॥ १-१०१-६३ (४५२६)

इति श्रीमन्महाभारते आदिपर्वणि संभवपर्वणि
एकोत्तरशततमोऽध्यायः ॥ १०१ ॥

Mahabharata - Adi Parva - Chapter Footnotes

१-१०१-१ वितथं विगतस्तथाभावो जनकसादृश्यं यत्र तत्तादृशं
पुत्रजन्म ॥
१-१०१-२३ आर्क्षे ऋक्षपुत्रे ॥
१-१०१-२४ क्षयैर्नाशहेतुभिः क्षुत्प्रभृतिभिः ॥
१-१०१-२६ अभ्ययात्तं संवरणम् । एनं संवरणमेव ॥
१-१०१-३५ बलिभृतः करदान् ॥
१-१०१-३६ सौरी सूर्यकन्या ॥
१-१०१-४० अश्ववत् एवाविक्षिदिति संज्ञान्तरम् ॥
एकोत्तरशततमोऽध्यायः ॥
१०१ ॥

आदिपर्व - अध्याय १०२

॥ श्रीः ॥

१.१०२. अध्यायः १०२

Mahabharata - Adi Parva - Chapter Topics

महाभिषगुपाख्यानम् ॥ १ ॥

महाभिषगङ्गयोः शापः ॥ २ ॥

अष्टवसूनां गङ्गायाश्च संवादः ॥ ३ ॥

Mahabharata - Adi Parva - Chapter Text

१-१०२-० (४५२७)

वैशम्पायन उवाच । १-१०२-०क्ष् (६२६)

इक्ष्वाकुवंशप्रभो राजासीत्पृथिवीपतिः ।

महाभिषगिति ख्यातः सत्यवाक्सत्यविक्रमः ॥ १-१०२-१ (४५२८)

सोऽश्वमेधसहस्रेण राजसूयशतेन च ।
 तोषयामास देवेशं स्वर्गं लेभे ततः प्रभुः ॥ १-१०२-२ (४५२९)
 ततः कदाचिद्ब्रह्माणमुपासांचक्रिरे सुराः ।
 तत्र राजर्षयो ह्यासन्स च राजा महाभिषक् ॥ १-१०२-३ (४५३०)
 अथ गङ्गा सरिच्छ्रेष्ठा समुपायात्पितामहम् ।
 तस्या वासः समुद्धूतं मारुतेन शशिप्रभम् ॥ १-१०२-४ (४५३१)
 ततोऽभवन्सुरगणाः सहसाऽवाङ्मुखास्तदा ।
 महाभिषक्तु राजर्षिरशङ्को दृष्टवान्नदीम् ॥ १-१०२-५ (४५३२)
 सोपध्यातो भगवता ब्रह्मणा तु महाभिषक् ।
 उक्तश्च जातो मर्त्येषु पुनर्लोकानवाप्स्यसि ॥ १-१०२-६ (४५३३)
 यया हृतमनाश्वासि गङ्गया त्वं हि दुर्मते ।
 सा ते वै मानुषे लोके विप्रियाण्याचरिष्यति ॥ १-१०२-७ (४५३४)
 यदा ते भविता मन्युस्तदा शापाद्विमोक्ष्यते । १-१०२-८ (४५३५)
 वैशम्पायन उवाच ।
 स चिन्तयित्वा नृपतिर्नृपानन्यांस्तपोधनान् ॥ १-१०२-८क्ष (६२७)
 प्रतीपं रोचयामास पितरं भूरितेजसम् ।
 सा महाभिषजं दृष्ट्वा नदी दैर्याच्च्युतं नृपम् ॥ १-१०२-९ (४५३६)
 तमेव मनसा ध्यायन्त्युपावृत्ता सरिद्वरा ।
 सा तु विध्वस्तवपुषः कश्मलाभिहता नृप ॥ १-१०२-१० (४५३७)
 ददर्श पथि गच्छन्ती वसून्देवान्दिवोकसः ।
 तथारूपांश्च तान्दृष्ट्वा प्रपच्छ सरितां वरा ॥ १-१०२-११ (४५३८)
 किमिदं नष्टरूपाः स्थ कच्चित्क्षेमं दिवोकसाम् ।
 तामूर्चुर्वसवो देवाः शप्ताः स्मो वै महानदि ॥ १-१०२-१२ (४५३९)
 अल्पेऽपराधे संरम्भाद्वसिष्ठेन महात्मना ।
 विमूढा हि वयं सर्वे प्रच्छन्नमृषिसत्तमम् ॥ १-१०२-१३ (४५४०)
 सन्ध्यां वसिष्ठमासीनं तमत्यभिसृताः पुरा ।
 तेन कोपाद्वयं शप्ता योनौ संभवतेति ह ॥ १-१०२-१४ (४५४१)
 न तच्छक्यं निवर्तयितुं यदुक्तं ब्रह्मवादिना ।
 त्वमस्मान्मानुषी भूत्वा सूष्व पुत्रान्वसून्भुवि ॥ १-१०२-१५ (४५४२)
 न मानुषीणां जठरं प्रविशेम वयं शुभे ।
 इत्युक्ता तैश्च वसुभिस्तथेत्युक्त्वाऽब्रवीदिदम् ॥ १-१०२-१६ (४५४३)
 गङ्गोवाच । १-१०२-१७क्ष (६२८)
 मर्त्येषु पुरुषश्रेष्ठः को वः कर्ता भविष्यति । १-१०२-१७ (४५४४)
 वसव ऊचुः ।
 प्रतीपस्य सुतो राजा शान्तनुर्लोकविश्रुतः ।
 भविता मानुषे लोके स नः कर्ता भविष्यति ॥ १-१०२-१७क्ष (६२९)

गङ्गोवाच । १-१०२-१८क्ष् (६३०)
 ममाप्येवं मतं देवा यथा मां वदथानघाः ।
 प्रियं तस्य करिष्यामि युष्माकं चेतदीप्सितम् ॥ १-१०२-१८ (४५४५)
 वसव ऊचुः । १-१०२-१९क्ष् (६३१)
 जातान्कुमारान्स्वानप्सु प्रक्षेप्तुं वै त्वमर्हसि ।
 यथा नचिरकालं नो निष्कृतिः स्यात्त्रिलोकगे ॥ १-१०२-१९ (४५४६)
 जिघृक्षवो वयं सर्वे सुरभिं मन्दबुद्धयः ।
 शप्ता ब्रह्मर्षिणा तेन तांस्त्वं मोचय चाशु नः ॥ १-१०२-२० (४५४७)
 गङ्गोवाच । १-१०२-२१क्ष् (६३२)
 एवमेतत्करिष्यामि पुत्रस्तस्य विधीयताम् ।
 नास्य मोघः सङ्गमः स्यात्पुत्रहेतोर्मया सह ॥ १-१०२-२१ (४५४८)
 वसव ऊचुः । १-१०२-२२क्ष् (६३३)
 तुरीयार्धं प्रदास्यामो वीर्यस्यैकैकशो वयम् ।
 तेन वीर्येण पुत्रस्ते भविता तस्य चेप्सितः ॥ १-१०२-२२ (४५४९)
 न संपत्स्यति मर्त्येषु पुनस्तस्य तु सन्ततिः ।
 तस्मादपुत्रः पुत्रस्ते भविष्यति स वीर्यवान् ॥ १-१०२-२३ (४५५०)
 एवं ते समयं कृत्वा गङ्गया वसवः सह ।
 जग्मुः संहृष्टमनसो यथासंकल्पमञ्जसा ॥ १-१०२-२४ (४५५१)

इति श्रीमन्महाभारते आदिप्रवमि संभवपर्वणि
 द्वाधिकशततमोऽध्यायः ॥ १०२ ॥

Mahabharata - Adi Parva - Chapter Footnotes

१-१०२-६ अपध्यातः शप्तः ॥
 १-१०२-१० विध्वस्तवपुषो दिवङ्ग्युतत्वात् ॥
 १-१०२-१४ अत्यभिसृता अतिक्रान्तवन्तः । वक्ष्यमाणेन
 तद्धेनुहरणेनेति शेषः ॥
 १-१०२-१९ नचिरकालं शीघ्रम् । नोऽस्माकम् ॥
 १-१०२-२२ तुरीयार्धमष्टमांशम् ॥
 द्वाधिकशततमोऽध्यायः ॥
 १०२ ॥

आदिपर्व - अध्याय १०३

॥ श्रीः ॥

१.१०३. अध्यायः १०३

Mahabharata - Adi Parva - Chapter Topics

प्रतीपेन गङ्गायाः स्नुषात्वेन परिग्रहः ॥ १ ॥
शान्तनूत्पत्तिः ॥ २ ॥
तस्य राज्येऽभिषेकः ॥ ३ ॥
मृगयार्थं गतस्य शान्त नोर्गङ्गायां संवादः ॥ ४ ॥

Mahabharata - Adi Parva - Chapter Text

१-१०३-० (४५५२)
वैशम्पायन उवाच । १-१०३-०क्ष (६३४)
ततः प्रतीपो राजाऽऽसीत्सर्वभूतहितः सदा ।
निषसाद समा बह्वीर्गङ्गाद्वारगतो जपन् ॥ १-१०३-१ (४५५३)
तस्य रूपगुणोपेता गङ्गा स्त्रीरूपधारिणी ।
उत्तीर्य सलिलात्तस्माल्लोभनीयतमाकृतिः ॥ १-१०३-२ (४५५४)
अधीयानस्य राजर्षेर्दिव्यरूपा मनस्विनी ।
दक्षिणं शालसङ्काशमूरुं भेजे शुभानना ॥ १-१०३-३ (४५५५)
प्रतीपस्तु महीपालस्तामुवाच यशस्विनीम् ।
गवाक्यं वाक्यविदां श्रेष्ठो धर्मनिश्चयतत्त्ववित् ।
करोमि किं ते कल्याणि प्रियं यत्तेऽभिकाङ्क्षितम् ॥ १-१०३-४ (४५५६)
स्त्र्युवाच । १-१०३-५क्ष (६३५)
त्वामहं कामये राजन्भजमानां भजस्व माम् ।
त्यागः कामवतीनां हि स्त्रीणां सद्भिर्विगर्हितः ॥ १-१०३-५ (४५५७)
प्रतीप उवाच । १-१०३-६क्ष (६३६)
नाहं परस्त्रियं कामाद्गच्छेदं वरवर्णिनि ।
न चासवर्णां कल्याणि धर्म्यमेतद्धि मे व्रतम् ॥ १-१०३-६ (४५५८)
ग्यः स्वदारान्परित्यज्य पारक्यां सेवते स्त्रियम् ।
निरयान्नैव मुच्यते यावदाभूतसंप्लवम् ॥ १-१०३-७ (४५५९)
स्त्र्युवाच । १-१०३-८क्ष (६३७)
नाश्रेयस्यस्मि नागम्या न वक्तव्या च कर्हिचित् ।
भजन्तीं भज मां राजन्दिव्यां कन्यां वरस्त्रियम् ॥ १-१०३-८ (४५६०)
प्रतीप उवाच । १-१०३-९क्ष (६३८)
त्वया निवृत्तमेतत्तु यन्मां चोदयसि प्रियम् ।
अन्यथा प्रतिपन्नं मां नाशयेद्धर्मविप्लवः ॥ १-१०३-९ (४५६१)
प्राप्य दक्षिणमूरुं मे त्वमाश्लिष्टा वराङ्गने ।
अपत्यानां स्नुषाणां च भीरु विद्ध्येतदासनम् ॥ १-१०३-१० (४५६२)
सव्योरुः कामिनीभोग्यस्त्वया स च विवर्जितः ।
तस्मादहं नाचरिष्ये त्वयि कामं वराङ्गने ॥ १-१०३-११ (४५६३)

स्नुषा मे भव सुश्रोणि पुत्रार्थं त्वां वृणोम्यहम् ।
 स्नुषापक्षं हि वामोरु त्वमागम्य समाश्रिता ॥ १-१०३-१२ (४५६४)
 स्युवाच । १-१०३-१३क्ष (६३९)
 एवमप्यस्तु धर्मज्ञ संयुज्येयं सुतेन ते ।
 त्वद्भक्त्या तु भजिष्यामि प्रख्यातं भारतं कुलम् ॥ १-१०३-१३ (४५६५)
 पृथिव्यां पार्थिवा ये च तेषां यूयं परायणम् ।
 गुणा न हि मया शक्या वक्तुं वर्षशतैरपि ॥ १-१०३-१४ (४५६६)
 कुलस्य ये वः प्रथितास्तत्साधुत्वमथोत्तमम् ।
 समयेनेह धर्मज्ञ आचरेयं च यद्विभो ॥ १-१०३-१५ (४५६७)
 तत्सर्वमेव पुत्रस्ते न मीमांसेत कर्हिचित् ।
 एवं वसन्ती पुत्रे ते वर्धयिष्याम्यहं रतिम् ॥ १-१०३-१६ (४५६८)
 पुत्रैः पुण्यैः प्रियैश्चैव स्वर्गं प्राप्स्यति ते सुतः । १-१०३-१७ (४५६९)
 वैशम्पायन उवाच ।
 तथेत्युक्त्वा तु सा राजंस्तत्रैवान्तरधीयत ।
 गदृश्या राजसिंहस्य पश्यतः साऽभवत्तदा ॥ १-१०३-१७क्ष (६४०)
 पुत्रजन्म प्रतीक्षन्वै स राजा तदधारयत् ।
 एतस्मिन्नेव काले तु प्रतीपः क्षत्रियर्षभः ॥ १-१०३-१८ (४५७०)
 तपस्तेपे सुतस्यार्थं सभार्यः कुरुनन्दन ।
 गप्रतीपस्य तु भार्यायां गर्भः श्रीमानवर्धत ॥ १-१०३-१९ (४५७१)
 श्रिया परमया युक्तः शरच्छुक्ले यथा शशी ।
 ततस्तु दशमे मासि प्राजायत रविप्रभम् ॥ १-१०३-२० (४५७२)
 कुमारं देवगर्भाभं प्रतीपमहिषी तदा ।
 तयोः समभवत्पुत्रो वृद्धयोः स महाभिषक् ॥ १-१०३-२१ (४५७३)
 शान्तस्य जज्ञे सन्तानस्तस्मादासीत्स शान्तनुः ।
 गतस्य जातस्य कृत्यानि प्रतीपोऽकारयत्प्रभुः ॥ १-१०३-२२ (४५७४)
 जातकर्मादि विप्रेण वेदोक्तैः कर्मभिस्तदा ।
 नामकर्म च विप्रास्तु चक्रुः परमसत्कृतम् ॥ १-१०३-२३ (४५७५)
 शान्तनोरवनीपाल वेदोक्तैः कर्मभिस्तदा ।
 ततः संवर्धितो राजा शान्तनुर्लोकधार्मिकः ॥ १-१०३-२४ (४५७६)
 स तु लेभे परां निष्ठां प्राप्य धर्मभृतां वरः ।
 धनुर्वेदे च वेदे च गतिं स परमा गतः ॥ १-१०३-२५ (४५७७)
 यौवनं चापि संप्राप्तः कुमारो वदतां वरः ।
 संस्मरंश्चाक्षयाँल्लोकान्विजातान्स्वेन कर्मणा ॥ १-१०३-२६ (४५७८)
 पुण्यकर्मकृदेवासीच्छान्तनुः कुरुसत्तमः ।
 प्रतीपः शान्तनुं पुत्रं यौवनस्थं ततोऽन्वशात् ॥ १-१०३-२७ (४५७९)
 पुरा स्त्री मां समभ्यागाच्छान्तनो भूतये तव ।

त्वामात्रजेद्यदि रहः सा पुत्र वरवर्णिनी ॥ १-१०३-२८ (४५८०)
 कामयानाऽभिरूपाद्वा दिव्यस्त्री पुत्रकाम्यया ।
 सा त्वया नानुयोक्तव्या कासि कस्यासि चाङ्गने ॥ १-१०३-२९ (४५८१)
 यच्च कुर्यान्न तत्कर्म सा प्रष्टव्या त्वयाऽनघ ।
 सन्नियोगाद्भजन्तीं तां भजेथा इत्युवाच तम् ॥ १-१०३-३० (४५८२)
 एवं संदिश्य तनयं प्रतीपः शान्तनुं तदा ।
 स्वे च राज्येऽभिषिच्यैनं वनं राजा विवेश ह ॥ १-१०३-३१ (४५८३)
 स राजा शान्तनुर्धर्मान्देवराजसमद्युतिः ।
 ग्बभूव सर्वलोकस्य सत्यवागिति संमतः ॥ १-१०३-३२ (४५८४)
 पीनस्कन्धो महाबाहुर्मत्तवारणविक्रमः ।
 अन्वितः परिपूर्णार्थैः सर्वैर्नृपतिलक्षणैः ॥ १-१०३-३३ (४५८५)
 अमात्यलक्षणोपेतः क्षत्रधर्मविशेषवित् ।
 वशे चक्रे महीमेको विजित्य वसुधाधिपान् ॥ १-१०३-३४ (४५८६)
 वेदानागमयत्कृत्स्नान्नाजधर्मांश्च सर्वशः ।
 ईजे च बहुभिः सत्रैः क्रतुभिर्भूरिदक्षिणैः ॥ १-१०३-३५ (४५८७)
 तर्पयामास विप्रांश्च वेदाध्ययनकोविदान् ।
 रत्नैरुच्चावचैर्गोभिर्ग्रामैरश्वैर्धनैरपि ॥ १-१०३-३६ (४५८८)
 वयोरूपेण संपन्नः पौरुषेण बलेन च ।
 ऐश्वर्येण प्रतापेन विक्रमेण धनेन च ॥ १-१०३-३७ (४५८९)
 वर्तमानश्च सत्येन सर्वधर्मविशारदः ।
 तं महीपं महीपाला राजराजमकुर्वत ॥ १-१०३-३८ (४५९०)
 वीतशोकभयाबाधाः सुखस्वप्नप्रबोधाः ।
 श्रिया भरतशार्दूल समपद्यन्त भूमिपाः ॥ १-१०३-३९ (४५९१)
 नियमैः सर्ववर्णानां ब्रह्मोत्तरमवर्तत ।
 ब्राह्मणाभिमुखं क्षत्रं क्षत्रियाभिमुखा विशः ॥ १-१०३-४० (४५९२)
 ब्रह्मक्षत्रानुकूलांश्च शूद्राः पर्यचरन्विशः ।
 एवं पशुवराहाणां तथैव मृगपक्षिणाम् ॥ १-१०३-४१ (४५९३)
 शान्तनावथ राज्यस्थे नावर्तत वृथा वधः ।
 असुखानामनाथानां तिर्यग्योनिषु वर्तताम् ॥ १-१०३-४२ (४५९४)
 स एव राजा सर्वेषां भूतानामभवत्पिता ।
 स हस्तिनाम्नि धर्मात्मा विहरन्कुरुनन्दनः ॥ १-१०३-४३ (४५९५)
 तेजसा सूर्यकल्पोऽभूद्वायुना च समो बले ।
 अन्तकप्रतिमः कोपे क्षमया पृथिवीसमः ॥ १-१०३-४४ (४५९६)
 बभूव राजा सुमतिः प्रजानां सत्यविक्रमः ।
 स वनेषु च रम्येषु शैलप्रस्रवणेषु च ॥ १-१०३-४५ (४५९७)
 चचार मृगयाशीलः शान्तनुर्वनगोचरः ।

स मृगान्महिषांश्चैव विनिघ्नन्नाजसत्तमः ॥ १-१०३-४६ (४५९८)
 गङ्गामनु चचारैकः सिद्धचारणसेविताम् ।
 स कदाचिन्महाराज ददर्श परमां स्त्रियम् ॥ १-१०३-४७ (४५९९)
 जाज्वल्यमानां वपुषा साक्षाच्छ्रियमिवापराम् ।
 सर्वानवद्यां सुदतीं दिव्याभरणभूषिताम् ॥ १-१०३-४८ (४६००)
 सूक्ष्माम्बरधरामेकां पद्मोदरसमप्रभाम् ।
 गन्नातगात्रां धौतवस्त्रां गङ्गातीररुहे वने ॥ १-१०३-४९ (४६०१)
 प्रकीर्णकेशीं पाणिभ्यां संस्पृशन्तीं शिरोरुहान् ।
 रूपेण वयसा कान्त्या शरीरावयवैस्तथा ॥ १-१०३-५० (४६०२)
 हावभावविलासैश्च लोचनाञ्चलविक्रियैः ।
 श्रोणीभारेण मध्येन स्तनाभ्यामुरसा दृशा ॥ १-१०३-५१ (४६०३)
 कवरीभरेण पादाभ्यामिङ्गितेन स्मितेन च ।
 कोकिलालापसंल्लापैर्न्यक्कुर्वन्तीं त्रिलोकगाम् ॥ १-१०३-५२ (४६०४)
 वाणीं च गिरिजां लक्ष्मीं योषितोन्याः सुराङ्गनाः ।
 सा च शान्तनुमव्यागादलक्ष्मीमपकर्षती ॥ १-१०३-५३ (४६०५)
 तां दृष्ट्वा हृष्टरोमाऽभूद्विस्मितो रूपसंपदा ।
 पिबन्निव च नेत्राभ्यां नातृप्यत नराधिपः ॥ १-१०३-५४ (४६०६)
 सा च दृष्ट्वैव राजानं विचरन्तं महाद्युतिम् ।
 स्नेहादागतसौहार्दा नातृप्यत विलासिनी ॥ १-१०३-५५ (४६०७)
 गङ्गा कामेन राजानं प्रेक्षमाणा विलासिनी ।
 चञ्चूर्यताग्रतस्तस्य किन्नरीवाप्सरोपमा ॥ १-१०३-५६ (४६०८)
 दृष्ट्वा प्रहृष्टरूपोऽभूद्दर्शनादेव शान्तनुः ।
 रूपेणातीत्य तिष्ठन्तीं सर्वा राजन्ययोषितः ॥ १-१०३-५७ (४६०९)
 तामुवाच ततो राजा सान्त्वयञ्शलक्ष्णया गिरा ।
 देवी वा दानवी वा त्वं गन्धर्वी चाथवाऽप्सराः ॥ १-१०३-५८ (४६१०)
 यक्षी वा पन्नगी वाऽपि मानुषी वा सुमध्यमे ।
 गयाऽसि काऽसि सुरप्रख्ये महिषी मे भवानघे ॥ १-१०३-५९ (४६११)
 त्वां गता हि मम प्रामा वसु यन्मेऽस्ति किञ्चन ।
 याचे त्वां सुरगर्भाभे भार्या मे भव शोभने ॥ १-१०३-६० (४६१२)

इति श्रीमन्महाभारते आदिपर्वणि संभवपर्वणि
 त्र्यधिकशततमोऽध्यायः ॥ १०३ ॥

Mahabharata - Adi Parva - Chapter Footnotes

१-१०३-१ तत इति ॥

१-१०३-८ दिव्यां दिवि भवाम् ॥

१-१०३-९ निवृत्तं निरस्तम् ॥
 १-१०३-१० आश्लिष्टा संगता ॥
 १-१०३-१५ समयेन नियमेन ॥
 १-१०३-१६ न मीमांसेत न विचारयेत् ॥
 १-१०३-२२ शान्तस्योपरतस्य वंशस्य संतानो विस्तार इति शान्ततनुः
 । तकारलोपेन शान्तनुरिति नाम ॥
 १-१०३-२६ संस्मरन्निति व्यवहितमपि ज्ञानबलेन जानातीत्यर्थः ॥
 १-१०३-२९ नानुयोक्तव्या न प्रष्टव्या ॥
 त्र्यधिकशततमोऽध्यायः ॥
 १०३ ॥

आदिपर्व - अध्याय १०४

॥ श्रीः ॥

१.१०४. अध्यायः १०४

Mahabharata - Adi Parva - Chapter Topics

समयबन्धपूर्वकं गङ्गाशान्तन्वोर्विवाहः ॥ १ ॥

Mahabharata - Adi Parva - Chapter Text

१-१०४-० (४६१३)

वैशम्पायन उवाच । १-१०४-०क्ष् (६४१)

एतच्छ्रुत्वा वचो राज्ञः सस्मितं मृदु वल्गु च ।

यशस्विनी च साऽगच्छच्छान्तनोर्भूतये तदा ॥ १-१०४-१ (४६१४)

सा तु दृष्ट्वा नृपश्रेष्ठं चरन्तं तीरमाश्रितम् ।

वसूनां समयं स्मृत्वाऽथाभ्यगच्छदनिन्दिता ॥ १-१०४-२ (४६१५)

प्रजार्थिनी राजपुत्रं शान्तनुं पृथिवीपतिम् ।

प्रतीपवचनं चापि संस्मृत्यैव स्वयं नृपम् ॥ १-१०४-३ (४६१६)

कालोऽयमिति मत्वा सा वसूनां शापचोदिता ।

उवाच चैव राज्ञः सा ह्लादयन्ती मनो गिरा ॥ १-१०४-४ (४६१७)

गङ्गोवाच । १-१०४-५क्ष् (६४२)

भविष्यामि महीपाल महिषी ते वशानुगा ।

न तु त्वं वा द्वितीयो वा ज्ञातुमिच्छेत्कथंचन ॥ १-१०४-५ (४६१८)

यत्तु कुर्यामहं राजञ्शुभं वा यदि वाऽशुभम् ।

न तद्वारयितव्याऽस्मि न वक्तव्या तथाऽप्रियम् ॥ १-१०४-६ (४६१९)

एवं हि वर्तमानेऽहं त्वयि वत्स्यामि पार्थिव ।

वारिता विप्रियं चोक्ता त्यजेयं त्वामसंशयम् ॥ १-१०४-७ (४६२०)

एष मे समयो राजन्भज मां त्वं यथेप्सितम् ।
 अनुनीताऽस्मि ते पित्रा भर्ता मे त्वं भव प्रभो ॥ १-१०४-८ (४६२१)
 वैशम्पायन उवाच । १-१०४-९क्ष (६४३)
 तथेति सा यदा तूक्ता तदा भरतसत्तम ।
 प्रहर्षमतुलं लेभे प्राप्य तं पार्थिवोत्तमम् ॥ १-१०४-९ (४६२२)
 प्रतिज्ञाय तु तत्तस्यास्तथेति मनुजाधिपः ।
 रथमारोप्य तां देवीं जगाम स तया सह ॥ १-१०४-१० (४६२३)
 सा च शान्तनुमभ्यागात्साक्षाल्लक्ष्मीरिवापरा ।
 आसाद्य शान्तनुस्तां च बुभुजे कामतो वशी ॥ १-१०४-११ (४६२४)
 न प्रष्टव्येति मन्वानो न स तां किञ्चिदूचिवान् ।
 स तस्याः शीलवृत्तेन रूपौदार्यगुणेन च ॥ १-१०४-१२ (४६२५)
 उपचारेण च रहस्तुतोष जगतीपतिः ।
 स राजा परमप्रीतः परमस्त्रीप्रलालितः ॥ १-१०४-१३ (४६२६)
 दिव्यरूपा हि सा देवी गङ्गा त्रिपथगामिनी ।
 मानुषं विग्रहं कृत्वा श्रीमन्तं वरवर्णिनी ॥ १-१०४-१४ (४६२७)
 भाग्योपनतकामस्य भार्या चोपनताऽभवत् ।
 शन्तनोर्नृपसिंहस्य देवराजसमद्युतेः ॥ १-१०४-१५ (४६२८)
 संभोगस्नेहचातुर्यैर्हावलास्यैर्मनोहरैः ।
 राजानं रमयामास यथा रज्येत स प्रभुः ॥ १-१०४-१६ (४६२९)
 स राजा रतिसक्तोऽभूदुत्तमस्त्रीगुणैर्हृतः ॥ १-१०४-१७ (४६३०)

इति श्रीमन्महाभारते आदिपर्वणि संभवपर्वणि
 चतुरधिकशततमोऽध्यायः ॥ १०४ ॥

आदिपर्व - अध्याय १०५

॥ श्रीः ॥

१.१०५. अध्यायः १०५

Mahabharata - Adi Parva - Chapter Topics

गङ्गाया जातमात्रस्य पुत्रसप्तकस्य हननम् ॥ १ ॥

अष्टमपुत्रहननोद्युक्तां स्वभार्यां प्रति शान्तनुप्रश्नाः ॥ २ ॥

पूर्ववृत्तकथनपूर्वकं गङ्गायाः प्रतिवचनम् ॥ ३ ॥

Mahabharata - Adi Parva - Chapter Text

१-१०५-० (४६३१)

वैशम्पायन उवाच । १-१०५-०क्ष (६४४)

संवत्सरानृतून्मासान्बुबुधे न बहून्गतान् ।
रममाणस्तया सार्धं यथाकामं नरेश्वरः ॥ १-१०५-१ (४६३२)
गदिविष्टान्मानुषांश्चैव भोगान्भुङ्क्ते स वै नृपः ।
आसाद्य शान्तनुः श्रीमान्मुमुदे योषितां वराम् ॥ १-१०५-२ (४६३३)
ऋतुकाले तु सा देवी दिव्यं गर्भमधारयत् ।
अष्टावजनयत्पुत्रांस्तस्मादमरसन्निभान् ॥ १-१०५-३ (४६३४)
जातं जातं च सा पुत्रं क्षिपत्यम्यसि भारत ।
सूतके कण्ठमाक्रम्य तान्निनाय यमक्षयम् ॥ १-१०५-४ (४६३५)
प्रीणाम्यहं त्वामित्युक्त्वा गङ्गास्रोतस्यमज्जयत् ।
तस्य तन्न प्रियं राज्ञः शान्तनोरभवत्तदा ॥ १-१०५-५ (४६३६)
न च तां किंचनोवाच त्यागाङ्गीतो महीपतिः ।
गामीमांस्या कर्मयोनिरागमश्चेति शान्तनुः ॥ १-१०५-६ (४६३७)
स्मरन्पितृवचश्चैव नापृच्छत्पुत्रकिल्बिषम् ।
जाताञ्जातांश्च वै हन्ति सा स्त्री सप्त वरान्सुतान् ॥ १-१०५-७ (४६३८)
शान्तनुर्धर्मभङ्गाच्च नापृच्छतां कथंचन ।
अष्टमं तु जिघांसन्त्यां चुक्षुभे शान्तनोर्धृतिः ॥ १-१०५-८ (४६३९)
अथैनामष्टमे पुत्रे जाते प्रहसतीमिव ।
उवाच राजा दुःखार्तः परीप्सन्पुत्रमात्मनः ॥ १-१०५-९ (४६४०)
गालभन्तीं तदा दृष्ट्वा तां स कौरवनन्दनः ।
अब्रवीद्भरतश्रेष्ठो वाक्यं परमदुःखितः ॥ १-१०५-१० (४६४१)
मावधीः कस्य काऽसीति किं हिनत्सि सुतानिति ।
पुत्रघ्नं सुमहत्पापं संप्राप्तं ते सुगर्हितम् ॥ १-१०५-११ (४६४२)
गङ्गोवाच । १-१०५-१२क्ष (६४५)
पुत्रकाम न ते हन्मि पुत्रं पुत्रवतां वर ।
जीर्णस्तु मम वासोऽयं यथा स समयः कृतः ॥ १-१०५-१२ (४६४३)
अहं गङ्गा जह्नुसुता महर्षिगणसेविता ।
देवकार्यार्थसिद्ध्यर्थमुषिताऽहं त्वया सह ॥ १-१०५-१३ (४६४४)
इमेऽष्टौ वसवो देवा महाभागा महौजसः ।
वसिष्ठशापदोषेण मानुषत्वमुपागताः ॥ १-१०५-१४ (४६४५)
तेषां जनयिता नान्यस्त्वदृते भुवि विद्यते ।
मद्विधा मानुषी धात्री लोके नास्तीह काचन ॥ १-१०५-१५ (४६४६)
तस्मात्तज्जननीहेतोर्मानुषत्वमुपागता ।
जनयित्वा वसूनष्टौ जिता लोकास्त्वयाऽक्षयाः ॥ १-१०५-१६ (४६४७)
देवानां समयस्त्वेष वसूनां संश्रुतो मया ।
जातं जातं मोक्षयिष्ये जन्मतो मानुषादिति ॥ १-१०५-१७ (४६४८)
तत्ते शापाद्विनिर्मुक्ता आपवस्य महात्मनः ।

स्वस्ति तेस्तु गमिष्यामि पुत्रं पाहि महाव्रतम् ॥ १-१०५-१८ (४६४९)
गअयं तव सुतस्तेषां वीर्येण कुलनन्दनः ।
संभूतोतिजनं कर्म करिष्यति न संशयः ॥ १-१०५-१९ (४६५०)
एष पर्यायवासो मे वसूनां सन्निधौ कृतः ।
मत्प्रसूतिं विजानीहि गङ्गादत्तमिमं सुतम् ॥ १-१०५-२० (४६५१)

इति श्रीमन्महाभारते आदिपर्वणि संभवपर्वणि
पञ्चाधिकशततमोऽध्यायः ॥ १०५ ॥

Mahabharata - Adi Parva - Chapter Footnotes

१-१०५-११ तेत्वया ॥
१-१०५-१५ धात्री गर्भधारिणी ॥
१-१०५-१७ संश्रुतोऽङ्गीकृतः ॥
१-१०५-१८ आपवस्य वसिष्ठस्य ॥
पञ्चाधिकशततमोऽध्यायः ॥
१०५ ॥

आदिपर्व - अध्याय १०६

॥ श्रीः ॥

१.१०६. अध्यायः १०६

Mahabharata - Adi Parva - Chapter Topics

स्वगोहर्तृणां वसूनां वसिष्ठेन शापः ॥ १ ॥
पुनस्तत्प्रार्थनया तुष्टने वसिष्ठेन शापसंकोचः ॥ २ ॥
गङ्गाया भीष्मेण सह स्वलोकगमनम् ॥ ३ ॥

Mahabharata - Adi Parva - Chapter Text

१-१०६-० (४६५२)
शान्तनुरुवाच । १-१०६-०क्ष् (६४६)
आपवो नाम कोन्वेष वसूनां किं च दुष्कृतम् ।
गशशाप यस्मात्कल्याणि स वसूञ्चारुदर्शने ।
यस्याभिशापात्ते सर्वे मानुषीं योनिमागताः ॥ १-१०६-१ (४६५३)
अनेन च कुमारेण त्वया दत्तेन किं कृतम् ।
यस्य चैव कृतेनायं मानुषेषु निवत्स्यति ॥ १-१०६-२ (४६५४)
ईशा वै सर्वलोकस्य वसवस्ते च वै कथम् ।
मानुषेषूदपद्यन्त तन्ममाचक्ष्व जाह्नवि ॥ १-१०६-३ (४६५५)

वैशम्पायन उवाच । १-१०६-४क्ष् (६४७)
 एवमुक्ता तदा गङ्गा राजानमिदमब्रवीत् ।
 भर्तारं जाह्नवी देवी शान्तनुं पुरुषर्षभ ॥ १-१०६-४ (४६५६)
 गङ्गोवाच । १-१०६-५क्ष् (६४८)
 यं लेभे वरुणः पुत्रं पुरा भरतसत्तम ।
 वसिष्ठनामा स मुनिः ख्यात आपव इत्युत ॥ १-१०६-५ (४६५७)
 तस्याश्रमपदं पुण्यं मृगपक्षिसमन्वितम् ।
 मेरोः पार्श्वे नगेन्द्रस्य सर्वर्तुकुसुमावृतम् ॥ १-१०६-६ (४६५८)
 स वारुणिस्तपस्तेपे तस्मिन्भरतसत्तम ।
 वने पुण्यकृतां श्रेष्ठः स्वादुमूलफलोदके ॥ १-१०६-७ (४६५९)
 दक्षस्य दुहिता या तु सुरभीत्यभिशब्दिता ।
 गां प्रजाता तु सा देवी कश्यपाद्भरतर्षभ ॥ १-१०६-८ (४६६०)
 अनुग्रहार्थं जगतः सर्वकामदुहां वराम् ।
 तां लेभे गां तु धर्मात्मा होमधेनुं स वारुणिः ॥ १-१०६-९ (४६६१)
 सा तस्मिंस्तापसारण्ये वसन्ती मुनिसेविते ।
 चचार पुण्ये रम्ये च गौरपेतभया तदा ॥ १-१०६-१० (४६६२)
 अथ तद्वनमाजग्मुः कदाचिद्भरतर्षभ ।
 पृथ्वाद्या वसवः सर्वे देवा देवर्षिसेवितम् ॥ १-१०६-११ (४६६३)
 ते सदारा वनं तच्च व्यचरन्त समन्ततः ।
 रेमिरे रमणीयेषु पर्वतेषु वनेषु च ॥ १-१०६-१२ (४६६४)
 तत्रैकस्याथ भार्या तु वसोर्वासवविक्रम ।
 संचरन्ती वने तस्मिन्गां ददर्श सुमध्यमा ॥ १-१०६-१३ (४६६५)
 नन्दिनीं नाम राजेन्द्र सर्वकामधुगुत्तमाम् ।
 सा विस्मयसमाविष्टा शीलद्रविणसंपदा ॥ १-१०६-१४ (४६६६)
 द्यवे वै दर्शयामास तां गां गोवृषभेक्षण ।
 आपीनां च सुदोग्ध्रीं च सुवालधिखुरां शुभां ॥ १-१०६-१५ (४६६७)
 उपपन्नां गुणैः सर्वैः शीलानानुत्तमेन च ।
 एवंगुणसमायुक्तां वसवे वसुनन्दिनी ॥ १-१०६-१६ (४६६८)
 दर्शयामास राजेन्द्र पुरा पौरवनन्दन ।
 द्यौस्तदा तां तु दृष्ट्वैव गां गजेन्द्रेन्द्रविक्रम ॥ १-१०६-१७ (४६६९)
 उवाच राजस्तां देवीं तस्या रूपगुणान्वदन् ।
 एषा गौरुत्तमा देवी वारुणेरसितेक्षणा ॥ १-१०६-१८ (४६७०)
 ऋषेस्तस्य वरारोहे यस्येदं वनमुत्तमम् ।
 अस्याः क्षीरं पिबेन्मर्त्यः स्वादु यो वै सुमध्यमे ॥ १-१०६-१९ (४६७१)
 दशवर्षसहस्राणि स जीवेत्स्थिरयौवनः । १-१०६-२० (४६७२)
 वैशम्पायन उवाच ।

एतच्छ्रुत्वा तु सा देवी नृपोत्तम सुमध्यमा ॥ १-१०६-२०क्ष (६४९)
 तमुवाचानवद्याङ्गी भर्तारं दीप्ततेजसम् ।
 अस्ति मे मानुषे लोके नरदेवात्मजा सखी ॥ १-१०६-२१ (४६७३)
 नाम्नाजितवती नाम रूपयौवनशालिनी ।
 उशीनरस्य राजर्षेः सत्यसन्धस्य धीमतः ॥ १-१०६-२२ (४६७४)
 दुहिता प्रथिता लोके मानुषे रूपसंपदा ।
 तस्या हेतोर्महाभाग सवत्सां गां ममेप्सिताम् ॥ १-१०६-२३ (४६७५)
 आनयस्वामरश्रेष्ठ त्वरितं पुण्यवर्धन ।
 यावदस्याः पयः पीत्वा सा सखी मम मानद ॥ १-१०६-२४ (४६७६)
 मानुषेषु भवत्वेका जरारोगविवर्जिता ।
 एतन्मम महाभाग कर्तुमर्हस्यनिन्दित ॥ १-१०६-२५ (४६७७)
 प्रियात्प्रियतरं ह्यस्मान्नास्ति मेऽन्यत्कथंचन ।
 एतच्छ्रुत्वा वचस्तस्या देव्याः प्रियचिकीर्षया ॥ १-१०६-२६ (४६७८)
 पृथ्वाद्यैर्भ्रातृभिः सार्धं द्यौस्तदा तां जहार गाम् ।
 तथा कमलपत्राक्ष्या नियुक्तो द्यौस्तदा नृप ॥ १-१०६-२७ (४६७९)
 ऋषेस्तस्य तपस्वीव्रं न शशाक निरीक्षितुम् ।
 हृता गौः सा तदा तेन प्रपातस्तु न तर्कितः ॥ १-१०६-२८ (४६८०)
 अथाश्रमपदं प्राप्तः फलान्यादाय वारुणिः ।
 न चापश्यत्स गां तत्र सवत्सां काननोत्तमे ॥ १-१०६-२९ (४६८१)
 ततः स मृगयामास वने तस्मिंस्तपोधनः ।
 नाध्यागमच्च मृगयंस्तां गां मुनिरुदारधीः ॥ १-१०६-३० (४६८२)
 ज्ञात्वा तथाऽपनीतां तां वसुभिर्दिव्यदर्शनः ।
 ययौ क्रोधवशं सद्यः शशाप च वसूस्तदा ॥ १-१०६-३१ (४६८३)
 यस्मान्मे वसवो जहृर्गां वै दोग्ध्रीं सुवालधिम् ।
 तस्मात्सर्वे जनिष्यन्ति मानुषेषु न संशयः ॥ १-१०६-३२ (४६८४)
 एवं शशाप भगवान्वसूस्तान्भरतर्षभ ।
 वशं क्रोधस्य संप्राप्त आपवो मुनिसत्तमः ॥ १-१०६-३३ (४६८५)
 शप्त्वा च तान्महाभागस्तपस्येव मनो दधे ।
 एवं स शप्तवान्नाजन्वसूनष्टौ तपोधनः ॥ १-१०६-३४ (४६८६)
 महाप्रभावो ब्रह्मर्षिर्देवान्क्रोधसमन्वितः ।
 ग्एवं शप्तास्ततस्तेन मुनिना यामुनेन वै ॥ १-१०६-३५ (४६८७)
 अष्टौ समस्ता वंसवो दिवो दोषेण सत्तम ।
 अथाश्रमपदं प्राप्तास्ते वै भूयो महात्मनः ॥ १-१०६-३६ (४६८८)
 शप्ताः स्म इति जानन्त ऋषिं तमुपचक्रमुः ।
 प्रसादयन्तस्तमृषिं वसवः पार्थिवर्षभ ॥ १-१०६-३७ (४६८९)
 लेभिरे न च तस्मात्ते प्रसादमृषिसत्तमात् ।

आपवात्पुरुषव्याघ्र सर्वधर्मविशारदात् ॥ १-१०६-३८ (४६९०)
 उवाच च स धर्मात्मा शप्ता यूयं धरादयः ।
 अनुसंवत्सरात्सर्वे शापमोक्षमवाप्स्यथ ॥ १-१०६-३९ (४६९१)
 अयं तु यत्कृते यूयं मया शप्ताः स वत्स्यति ।
 द्यौस्तदा मानुषे लोके दीर्घकालं स्वकर्मणः ॥ १-१०६-४० (४६९२)
 नानृतं तच्चिकीर्षामि क्रुद्धो युष्मान्यदब्रुवम् ।
 न प्रजास्यति चाप्येष मानुषेषु महामनाः ॥ १-१०६-४१ (४६९३)
 भविष्यति च धर्मात्मा सर्वशास्त्रविशारदः ।
 पितुः प्रियहिते युक्तः स्त्रीभोगान्वर्जयिष्यति ॥ १-१०६-४२ (४६९४)
 एवमुक्त्वा वसून्सर्वान्सजगाम महानृषिः ।
 ततो मामुपजग्मुस्ते समेता वसवस्तदा ॥ १-१०६-४३ (४६९५)
 अयाचन्त च मां राजन्वरं तच्च मया कृतम् ।
 जाताञ्जातान्प्रक्षिपास्मान्स्वयं गङ्गे त्वमम्भसि ॥ १-१०६-४४ (४६९६)
 एवं तेषामहं सम्यक् शप्तानां राजसत्तम ।
 मोक्षार्थं मानुषाल्लोकाद्यथावत्कृतवत्यहम् ॥ १-१०६-४५ (४६९७)
 अयं शापादृषेस्तस्य एक एव नृपोत्तम ।
 द्यौ राजन्मानुषे लोके चिरं वत्स्यति भारत ॥ १-१०६-४६ (४६९८)
 अयं कुमारः पुत्रस्ते विवृद्धः पुनरेष्यति ।
 अहं च ते भविष्यामि आह्वानोपगता नृप ॥ १-१०६-४७ (४६९९)
 वैशम्पायन उवाच । १-१०६-४८क्ष् (६५०)
 एतदाख्याय सा देवी तत्रैवान्तरधीयत ।
 आदाय च कुमारं तं जगामाथ यथेप्सितम् ॥ १-१०६-४८ (४७००)
 स तु देवव्रतो नाम गाङ्गेय इति चाभवत् ।
 द्युनामा शान्तनोः पुत्रः शान्तनोरधिको गुणैः ॥ १-१०६-४९ (४७०१)
 शान्तनुश्चापि शोकार्तो जगाम स्वपुरं ततः ।
 तस्याहं कीर्तयिष्यामि शान्तनोरधिकान्गुणान् ॥ १-१०६-५० (४७०२)
 महाभाग्यं च नृपतेर्भारतस्य महात्मनः ।
 यस्येतिहासो द्युतिमान्महाभारतमुच्यते ॥ १-१०६-५१ (४७०३)

इति श्रीमन्महाभारते आदिपर्वणि संभवपर्वणि

षडधिकशततमोऽध्यायः ॥ १०६ ॥

Mahabharata - Adi Parva - Chapter Footnotes

१-१०६-८ गां प्रजाता नन्दिनीं जनितवती ॥

१-१०६-१५ द्यवे द्युसंज्ञाय वसवे । वालधिः पुच्छम् ॥

१-१०६-१६ वसुनन्दिनी वसुप्रिया ॥

१-१०६-२८ प्रपातो वसिष्ठशापरूपः ॥

१-१०६-४१ न प्रजास्यत्यात्मनः प्रजेच्छां न करिष्यति । क्यजन्तोयम् ॥

षडधिकशततमोऽध्यायः ॥

१०६ ॥

आदिपर्व - अध्याय १०७

॥ श्रीः ॥

१.१०७. अध्यायः १०७

Mahabharata - Adi Parva - Chapter Topics

शान्तनुभीष्मयोश्चरितम् ॥ १ ॥

शान्तनोः पुनर्गङ्गादर्शनं तथा सह संवादश्च ॥ २ ॥

गङ्गादत्तेन भीष्मेण सह शान्तनोः स्वपुरप्रवेशः ॥ ३ ॥

भीष्मस्य यौवराज्येभिषेकः ॥ ४ ॥

शान्तनुभावं ज्ञात्वा दाशाशयानुसारेण प्रतिज्ञापूर्वकं भीष्मेण

दाशकन्यानयनम् ॥ ५ ॥

तुष्टेन शान्तनुना भीष्माय स्वच्छन्दमरणवरदानम् ॥ ६ ॥

Mahabharata - Adi Parva - Chapter Text

१-१०७-० (४७०४)

वैशम्पायन उवाच । १-१०७-०क्ष (६५१)

स राजा शान्तनुर्धीमान्देवराजर्षिसत्कृतः ।

धर्मात्मा सर्वलोकेषु सत्यवागिति विश्रुतः ॥ १-१०७-१ (४७०५)

शान्तनोः कीर्तयिष्यामि सर्वानिव गुणानहम् ।

दमो दानं क्षमा बुद्धिर्हीर्धृतिस्तेज उत्तमम् ।

नित्यान्यासन्महासत्त्वे शान्तनौ पुरुषर्षभे ॥ १-१०७-२ (४७०६)

एवं स गुणसंपन्नो धर्मार्थकुशलो नृपः ।

आसीद्भरतवंशस्य गोप्ता सर्वजनस्य च ॥ १-१०७-३ (४७०७)

कम्बुग्रीवः पृथुव्यंसो मत्तवारणविक्रमः ।

अन्वितः परिपूर्णार्थैः सर्वैर्नृपतिलक्षणैः ॥ १-१०७-४ (४७०८)

तस्य कीर्तिमतो वृत्तमवेक्ष्य सततं नराः ।

धर्म एव परः कामादर्थाच्चेति व्यवस्थितः ॥ १-१०७-५ (४७०९)

एवमासीन्महासत्त्वः शान्तनुर्भरतर्षभ ।

न चास्य सदृशः कश्चिद्धर्मतः पार्थिवोऽभवत् ॥ १-१०७-६ (४७१०)

वर्तमानं हि धर्मेषु सर्वधर्मभृतां वरम् ।

तं महीपा महीपालं राजराज्येऽभ्यषेचयन् ॥ १-१०७-७ (४७११)

वीतशोकभयाबाधाः सुखस्वप्ननिबोधनाः ।
 पतिं भारतगोप्तारं समपद्यन्त भूमिपाः ॥ १-१०७-८ (४७१२)
 तेन कीर्तिमता शिष्टाः शक्रप्रतिमतेजसा ।
 यज्ञदानक्रियाशीलाः समपद्यन्त भूमिपाः ॥ १-१०७-९ (४७१३)
 शान्तनुप्रमुखैर्गुप्ते लोके नृपतिभिस्तदा ।
 नियमात्सर्ववर्णानां धर्मोत्तरमवर्तत ॥ १-१०७-१० (४७१४)
 ब्रह्म पर्यचरत्क्षत्रं विशः क्षत्रमनुव्रताः ।
 ब्रह्मक्षत्रानुरक्ताश्च शूद्राः पर्यचरन्विशः ॥ १-१०७-११ (४७१५)
 स हास्तिनपुरे रम्ये कुरूणां पुटभेदने ।
 वसन्सागरपर्यन्तामन्वशासद्वसुन्धराम् ॥ १-१०७-१२ (४७१६)
 स देवराजसदृशो धर्मज्ञः सत्यवागृजुः ।
 दानधर्मतपोयोगाच्छ्रिया परमया युतः ॥ १-१०७-१३ (४७१७)
 अरागद्वेषसंयुक्तः सोमवत्प्रियदर्शनः ॥
 तेजसा सूर्यकल्पोऽभूद्वायुवेगसमो जवे ।
 अन्तकप्रतिमः कोपे क्षमया पृथिवीसमः ॥ १-१०७-१४ (४७१८)
 वधः पशुवराहाणां तथैव मृगपक्षिणाम् ।
 शान्तनौ पृथिवीपाले नावर्तत तथा नृप ॥ १-१०७-१५ (४७१९)
 ब्रह्मधर्मोत्तरे राज्ये शान्तनुर्विनयात्मवान् ।
 समं शशास भूतानि कामरागविवर्जितः ॥ १-१०७-१६ (४७२०)
 गचकोरनेत्रस्ताम्रास्यः सिंहर्षभगतिर्युवा ।
 गुणैरनुपमैर्युक्तः समस्तैराभिगामिकैः ।
 गम्भीरः सत्वसंपन्नः पूर्णचन्द्रनिभाननः ॥ १-१०७-१७ (४७२१)
 देवर्षिपितृयज्ञार्थमारभ्यन्त तदा क्रियाः ।
 न चाधर्मेण केषांचित्प्राणिनामभवद्वधः ॥ १-१०७-१८ (४७२२)
 असुखानामनाथानां तिर्यग्योनिषु वर्तताम् ।
 स एव राजा सर्वेषां भूतानामभवत्पिता ॥ १-१०७-१९ (४७२३)
 तस्मिन्कुरुपतिश्रेष्ठे राजराजेश्वरे सति ।
 श्रिता वागभवत्सत्यं दानधर्माश्रितं मनः ॥ १-१०७-२० (४७२४)
 ग्यज्ञार्थं पशवः सृष्टाः संतानार्थं च मैथुनम् ।
 स समाः षोडशाष्टौ च चतस्रोऽष्टौ तथाऽपराः ।
 रतिमप्राप्नुवन्स्त्रीषु बभूव वनगोचरः ॥ १-१०७-२१ (४७२५)
 तथारूपस्तथाचारस्तथावृत्तस्तथाश्रुतः ।
 गाङ्गेयस्तस्य पुत्रोऽभून्नान्ना देवव्रतो वसुः ॥ १-१०७-२२ (४७२६)
 सर्वास्त्रेषु स निष्णातः पार्थिवेष्वितरेषु च ।
 महाबलो महासत्वो महावीर्यो महारथः ॥ १-१०७-२३ (४७२७)
 स कदाचिन्मृगं विद्ध्वा गङ्गामनुसरन्नदीम् ।

भागीरथीमल्पजलां शान्तनुर्दृष्टवान्नृपः ॥ १-१०७-२४ (४७२८)
 तां दृष्ट्वा चिन्तयामास शान्तनुः पुरुषर्षभः ।
 स्यन्दते किं न्वियं नाद्य सरिच्छ्रेष्ठा यथा पुरा ॥ १-१०७-२५ (४७२९)
 ततो निमित्तमन्विच्छन्ददर्श स महामनाः ।
 कुमारं रूपसंपन्नं बृहन्तं चारुदर्शनम् ॥ १-१०७-२६ (४७३०)
 दिव्यमस्त्रं विकुर्वाणं यथा देवं पुरन्दरम् ।
 कृत्स्नां गङ्गां समावृत्य शरैस्तीक्ष्णैरवस्थितम् ॥ १-१०७-२७ (४७३१)
 तां शरैराचितां दृष्ट्वा नदीं गङ्गां तदन्तिके ।
 अभवद्विस्मितो राजा दृष्ट्वा कर्मातिमानुषम् ॥ १-१०७-२८ (४७३२)
 जातमात्रं पुरा दृष्टं तं पुत्रं शान्तनुस्तदा ।
 नोपलेभे स्मृतिं धीमानभिज्ञातुं तमात्मजम् ॥ १-१०७-२९ (४७३३)
 स तु तं पितरं दृष्ट्वा मोहयामास मायया ।
 संमोह्य तु ततः क्षिप्रं तत्रैवान्तरधीयत ॥ १-१०७-३० (४७३४)
 तदद्भुतं ततो दृष्ट्वा तत्र राजा स शान्तनुः ।
 सङ्गमानः सुतं गङ्गामब्रवीद्दर्शयेति ह ॥ १-१०७-३१ (४७३५)
 दर्शयामास तं गङ्गा बिभ्रती रूपमुत्तमम् ।
 गृहीत्वा दक्षिणे पाणौ तं कुमारमलङ्कृतम् ॥ १-१०७-३२ (४७३६)
 अलङ्कृतामाभरणैर्विरजोम्बरधारिणीम् ।
 दृष्टपूर्वामपि स तां नाभ्यजानात्स शान्तनुः ॥ १-१०७-३३ (४७३७)
 गङ्गोवाच । १-१०७-३४क्ष् (६५२)
 यं पुत्रमष्टमं राजंस्त्वं पुरा मय्यविन्दथाः ।
 स चायं पुरुषव्याघ्र सर्वास्त्रविदनुत्तमः ॥ १-१०७-३४ (४७३८)
 गृहाणेमं महाराज मया संवर्धितं सुतम् ।
 आदाय पुरुषव्याघ्र नयस्वैनं गृहं विभो ॥ १-१०७-३५ (४७३९)
 वेदानधिजगे साङ्गान्वसिष्ठादेश वीर्यवान् ।
 कृतास्त्रः परमेष्वासो देवराजसमो युधि ॥ १-१०७-३६ (४७४०)
 सुराणां संमतो नित्यमसुराणां च भारत ।
 उशा वेद यच्छास्त्रमयं तद्वेद सर्वशः ॥ १-१०७-३७ (४७४१)
 तथैवाङ्गिरसः पुत्रः सुरसुरनमस्कृतः ।
 यद्वेद शास्त्रं तच्चापि कृत्स्नमस्मिन्प्रतिष्ठितम् ॥ १-१०७-३८ (४७४२)
 तव पुत्रे महाबाहौ साङ्गोपाङ्गं महात्मनि ।
 ऋषिः परैरनाधृष्यो जामदग्न्यः प्रतापवान् ॥ १-१०७-३९ (४७४३)
 यदस्त्रं वेद राभश्च तदेतस्मिन्प्रतिष्ठितम् ।
 महेश्वासमिमं राजन्नाजधर्मार्थकोविदम् ॥ १-१०७-४० (४७४४)
 मया दत्तं निजं पुत्रं वीरं वीर गृहं नय । १-१०७-४१ (४७४५)
 वैशम्पायन उवाच ।

गइत्युक्त्वा सा महाभागा तत्रैवान्तरधीयत ।
 तयैवं समनुज्ञातः पुत्रमादाय शान्तनुः ॥ १-१०७-४१क्ष् (६५३)
 भ्राजमानं यथाऽदित्यमाययौ स्वपुरं प्रति ।
 पौरवस्तु पुरीं गत्वा पुरन्दरपुरोपमाम् ॥ १-१०७-४२ (४७४६)
 सर्वकामसमृद्धार्थं मेने सोत्मानमात्मना ।
 पौरवेषु ततः पुत्रं राज्यार्थमभयप्रदम् ॥ १-१०७-४३ (४७४७)
 गुणवन्तं महात्मानं यौवराज्येऽभ्यषेचयत् ।
 पौरवाञ्छान्तनोः पुत्रः पितरं च महायशाः ॥ १-१०७-४४ (४७४८)
 राष्ट्रं च रञ्जयामास वृत्तेन भरतर्षभ ।
 स तथा सह पुत्रेण रममाणो महीपतिः ॥ १-१०७-४५ (४७४९)
 वर्तयामास वर्षाणि चत्वार्यमितविक्रमः ।
 स कदाचिद्वनं यातो यमुनामभितो नदीम् ॥ १-१०७-४६ (४७५०)
 महीपतिरनिर्देश्यमाजिघ्रन्नन्धमुत्तमम् ।
 तस्य प्रभवमन्विच्छन्विचचार समन्ततः ॥ १-१०७-४७ (४७५१)
 स ददर्श तदा कन्यां दाशानां देवरूपिणीम् ।
 तामपृच्छत्स दृष्ट्वैव कन्यामसितलोचनाम् ॥ १-१०७-४८ (४७५२)
 कस्य त्वमसि का चासि किं च भीरु चिकीर्षसि ।
 साऽब्रवीद्दाशकन्याऽस्मि धर्मार्थं वाहये तरिम् ॥ १-१०७-४९ (४७५३)
 पितुर्नियोगाद्भद्रं ते दाशराज्ञो महात्मनः ।
 रूपमाधुर्यगन्धैस्तां संयुक्तां देवरूपिणीम् ॥ १-१०७-५० (४७५४)
 समीक्ष्य राजा दाशेयीं कामयामास शान्तनुः ।
 स गत्वा पितरं तस्या वरयामास तां तदा ॥ १-१०७-५१ (४७५५)
 पर्यपृच्छत्ततस्तस्याः पितरं सोत्मकारणात् ।
 स च तं प्रत्युवाचेदं दाशराजो महीपतिम् ॥ १-१०७-५२ (४७५६)
 जातमात्रैव मे देया वराय वरवर्णिनी ।
 हृदि कामस्तु मे कश्चित्तं निबोध जनेश्वर ॥ १-१०७-५३ (४७५७)
 यदीमां धर्मपत्नीं त्वं मत्तः प्रार्थयसेऽनघ ।
 सत्यवागसि सत्येन समयं कुरु मे ततः ॥ १-१०७-५४ (४७५८)
 समयेन प्रदद्यां ते कन्यामहमिमां नृप ।
 न हि मे त्वत्समः कश्चिद्दुरो जातु भविष्यति ॥ १-१०७-५५ (४७५९)
 शान्तनुरुवाच । १-१०७-५६क्ष् (६५४)
 श्रुत्वा तव वरं दाश व्यवस्येयमहं तव ।
 दातव्यं चेत्प्रदास्यामि न त्वदेयं कथंचन ॥ १-१०७-५६ (४७६०)
 दाश उवाच । १-१०७-५७क्ष् (६५५)
 अस्यां जायेत यः पुत्रः स राजा पृथिवीपते ।
 त्वदूर्ध्वमभिषेक्तव्यो नान्यः कश्चन पार्थिव ॥ १-१०७-५७ (४७६१)

वैशम्पायन उवाच । १-१०७-५८क्ष (६५६)
 नाकामयत तं दातुं वरं दाशाय शान्तनुः ।
 शरीरजेन तीव्रेण दह्यमानोऽपि भारत ॥ १-१०७-५८ (४७६२)
 स चिन्तयन्नेव तदा दाशकन्यां महीपतिः ।
 प्रत्ययाद्वास्तिनपुरं कामोपहतचेतनः ॥ १-१०७-५९ (४७६३)
 ततः कदाचिच्छोचन्तं शान्तनुं ध्यानमास्थितम् ।
 पुत्रो देवव्रतोऽभ्येत्य पितरं वाक्यमब्रवीत् ॥ १-१०७-६० (४७६४)
 सर्वतो भवतः क्षेमं विधेयाः सर्वपार्थिवाः ।
 तत्किमर्थमिहाभीक्षणं परिशोचसि दुःखितः ॥ १-१०७-६१ (४७६५)
 ध्यायन्निव च मां राजन्नाभिभाषसि किंचन ।
 न चाश्वेन विनिर्यासि विवर्णो हरिणः कृशः ॥ १-१०७-६२ (४७६६)
 व्याधिमिच्छामि ते ज्ञातुं प्रतिकुर्यां हि तत्र वै । १-१०७-६३ (४७६७)
 ग्वैशम्पायन उवाच ।
 स तं काममवाच्यं वै दाशकन्यां प्रतीदृशम् ॥ १-१०७-६३क्ष (६५७)
 विवर्तुं नाशकत्तस्मै पिता पुत्रस्य शान्तनुः ।
 एवमुक्तः स पुत्रेण शान्तनुः प्रत्यभाषत ॥ १-१०७-६४ (४७६८)
 असंशयं ध्यानपरो यथा वत्स तथा शृणु ।
 अपत्यं नस्त्वमेवैकः कुले महति भारत ॥ १-१०७-६५ (४७६९)
 शस्त्रनित्यञ्च सततं पौरुषे पर्यवस्थितः ।
 अनित्यतां च लोकानामनुशोचामि पुत्रक ॥ १-१०७-६६ (४७७०)
 कथंचित्तव गाङ्गेय विपत्तौ नास्ति नः कुलम् ।
 असंशयं त्वमेवैकः शतादपि वरः सुतः ॥ १-१०७-६७ (४७७१)
 न चाप्यहं वृथा भूयो दारान्कर्तुमिहोत्सहे ।
 संतानस्याविनाशाय कामये भद्रमस्तु ते ॥ १-१०७-६८ (४७७२)
 अनपत्यतैकपुत्रत्वमित्याहुर्धर्मवादिनः ।
 गचक्षुरेकं च पुत्रञ्च अस्ति नास्ति च भारत ।
 चक्षुर्नाशे तनोर्नाशः पुत्रनाशे कुलक्षयः ॥ १-१०७-६९ (४७७३)
 अग्निहोत्रं त्रयी विद्या यज्ञाञ्च सहदक्षिणाः ।
 सर्वाण्येतान्यपत्यस्य कलां नार्हन्ति षोडशीम् ॥ १-१०७-७० (४७७४)
 एवमेतन्मनुष्येषु तच्च सर्वं प्रजास्विति ।
 यदपत्यं महाप्राज्ञ तत्र मे नास्ति संशयः ॥ १-१०७-७१ (४७७५)
 गअपत्येनानृणो लोके पितृणां नास्ति संशयः ।
 एषा त्रयी पुराणानां देवतानां च शाश्वती ॥ १-१०७-७२ (४७७६)
 गअपत्यं कर्म विद्या च त्रीणि ज्योतींषि भारत ॥ १-१०७-७३ (४७७७)
 त्वं च शूरः सदाऽमर्षी शस्त्रनित्यञ्च भारत ।
 नान्यत्र युद्धात्तस्मात्ते निधनं विद्यते क्वचित् ॥ १-१०७-७४ (४७७८)

सोऽस्मि संशयमापन्नस्त्वयि शान्ते कथं भवेत् ।
इति ते कारणं तात दुःखस्योक्तमशेषतः ॥ १-१०७-७५ (४७७९)
वैशम्पायन उवाच । १-१०७-७६क्ष (६५८)
ततस्तत्कारणं राज्ञो ज्ञात्वा सर्वमशेषतः ।
देवव्रतो महाबुद्धिः प्रज्ञया चान्वचिन्तयत् ॥ १-१०७-७६ (४७८०)
अपत्यफलसंयुक्तमेतच्छ्रुत्वा पितुर्वचः ।
सूतं भूयोऽपि संतप्त आह्वयामास वै पितुः ॥ १-१०७-७७ (४७८१)
सूतस्तु कुरुमुख्यस्य उपयातस्तदाज्ञया ।
तमुवाच महाप्राज्ञो भीष्मो वै सारथिं पितुः ॥ १-१०७-७८ (४७८२)
त्वं सारथे पितुर्मह्यं सखासि रथधूर्गतः ।
अपि जानासि यदि वै कस्यां भावो नृपस्य तु ॥ १-१०७-७९ (४७८३)
तदाचक्ष्व भवान्पृष्टः करिष्ये न तदन्यथा । १-१०७-८० (४७८४)
सूत उवाच ।
दाशकन्या कुरुश्रेष्ठ तत्र भावः पितुर्गतः ॥ १-१०७-८०क्ष (६५९)
वृतः स नरदेवेन तदा वचनमब्रवीत् ।
योऽस्यां पुमान्भवेज्जातः स राजा त्वदनन्तरम् ॥ १-१०७-८१ (४७८५)
नाकामयत तं दातुं पिता तव वरं तदा ।
स चापि निश्चयस्तस्य न च दद्यां ततोऽन्यथा ॥ १-१०७-८२ (४७८६)
एतत्ते कथितं वीर कुरुष्व यदनन्तरम् । १-१०७-८३ (४७८७)
वैशम्पायन उवाच ।
ततः स पितुराज्ञाय मतं सम्यगवेक्ष्य च ।
ज्ञात्वा च मानसं पुत्रः प्रययौ यमुनां प्रति ॥ १-१०७-८३क्ष (६६०)
क्षत्रियैः सह धर्मात्मा पुराणैर्धर्मचारिभिः ।
उच्चैश्श्रवसमागम्य कन्यां वव्रे पितुः स्वयम् ॥ १-१०७-८४ (४७८८)
तं दाशः प्रतिजग्राह विधिवत्प्रतिपूज्य च ।
अब्रवीच्चैनमासीनं राजसंसदि भारत ॥ १-१०७-८५ (४७८९)
गराज्यशुल्का प्रदातव्या कन्येयं याचतां वर ।
अपत्यं यद्भवेदस्याः स राजाऽस्तु पितुः परम् ॥ १-१०७-८६ (४७९०)
त्वमेवात्र महाबाहो शान्तनोर्वंशवर्धनः ।
पुत्रः शस्त्रभृतां श्रेष्ठः किं नु वक्ष्यामि ते वचः ॥ १-१०७-८७
(४७९१)
गकुमारिकायाः शुल्कार्थं किञ्चिद्वक्ष्यामि भारत ।
कोहि संबन्धखं श्लाघ्यमीप्सितं यौनमीदृशम् ।
अतिक्रामन्न तप्येत साक्षादपि शतक्रतुः ॥ १-१०७-८८ (४७९२)
अपत्यं चैतदार्यस्य यो युष्माकं समो गुणैः ।
यस्य शुक्रात्सत्यवती संभूता वरवर्णिनी ॥ १-१०७-८९ (४७९३)

तेन मे बहुशस्तात पिता ते परिकीर्तितः ।
 अर्हः सत्यवतीं वोढुं धर्मज्ञः स नराधिपः ॥ १-१०७-१० (४७९४)
 गडयं सत्यवती देवी पितरं तेऽब्रवीत्तथा ।
 अर्थितश्चापिराजर्षिः प्रत्याख्यातः पुरा मया ॥ १-१०७-११ (४७९५)
 कन्यापितृत्वात्किंचित्तु वक्ष्यामि त्वां नराधिप ।
 बलवत्सपत्नतामत्र दोषं पश्यामि केवलम् ॥ १-१०७-१२ (४७९६)
 गभूयांसं त्वयि पश्यामि तद्दोषमपराजित ।
 यस्य हि त्वं सपत्नः स्या गन्धर्वस्यासुरस्य वा ॥ १-१०७-१३ (४७९७)
 न स जातु चिरं जीवेत्त्वयि क्रुद्धे परन्तप ।
 एतावानत्र दोषो हि नान्यः कश्चन पार्थिव ॥ १-१०७-१४ (४७९८)
 एतज्जानीहि भद्रं ते दानादाने परन्तप ॥ १-१०७-१५ (४७९९)
 वैशम्पायन उवाच । १-१०७-१६क्ष (६६१)
 एवमुक्तस्तु गाङ्गेयस्तद्युक्तं प्रत्यभाषत ।
 शृण्वतां भूमिपालानां पितुरर्थाय भारत ॥ १-१०७-१६ (४८००)
 गडदं वचनमाधत्स्व नास्ति वक्तास्य मत्समः ।
 अन्यो जातो न जनिता न च कश्चन संप्रति ॥ १-१०७-१७ (४८०१)
 एवमेतत्करिष्यामि यथा त्वमनुभाषसे ।
 योऽस्यां जनिष्यते पुत्रः स नो राजा भविष्यति ॥ १-१०७-१८ (४८०२)
 इत्युक्तः पुनरेव स्म तं दाशः प्रत्यभाषत ।
 चिकीर्षुर्दुष्करं कर्म राज्यार्थे भरतर्षभ ॥ १-१०७-१९ (४८०३)
 त्वमेव नाथः संप्राप्तः शान्तनोरमितद्युते ।
 कन्यायाश्चैव धर्मात्मन्प्रभुर्दानाय चेश्वरः ॥ १-१०७-१०० (४८०४)
 इदं तु वचनं सौम्य कार्यं चैव निबोध मे ।
 कौमारिकाणां शीलेन वक्ष्याम्यहमरिन्दम ॥ १-१०७-१०१ (४८०५)
 यत्त्वया सत्यवत्यर्थे सत्यधर्मपरायण ।
 राजमध्ये प्रतिज्ञातमनुरूपं तवैव तत् ॥ १-१०७-१०२ (४८०६)
 नान्यथा तन्महाबाहो संशयोऽत्र न कश्चन ।
 तवापत्यं भवेद्यत्तु तत्र नः संशयो महान् ॥ १-१०७-१०३ (४८०७)
 वैशम्पायन उवाच । १-१०७-१०४क्ष (६६२)
 तस्यैतन्मतमाज्ञाय सत्यधर्मपरायणः ।
 प्रत्यजानात्तदा राजन्पितुः प्रियचिकीर्षया ॥ १-१०७-१०४ (४८०८)
 गाङ्गेय उवाच । १-१०७-१०५क्ष (६६३)
 गउच्चैश्श्रवः समाधत्स्व प्रतिज्ञां जनसंसदि ।
 ऋषयो वाथ वा देवा भूतान्यन्तर्हितानि च ॥ १-१०७-१०५ (४८०९)
 यानि यानीह शृण्वन्तु नास्ति वक्तास्य मत्समः ।
 दाशराज निबोधेदं वचनं मे नृपोत्तम ॥ १-१०७-१०६ (४८१०)

शृण्वतां भूमिपालानां यद्ब्रवीमि पितुः कृते ।
 राज्यं तावत्पूर्वमेव मया त्यक्तं नराधिपाः ॥ १-१०७-१०७ (४८११)
 अपत्यहेतोरपि च करिष्येऽद्य विनिश्चयम् ।
 अद्यप्रभृति मे दाश ब्रह्मचर्यं भविष्यति ॥ १-१०७-१०८ (४८१२)
 अपुत्रस्यापि मे लोका भविष्यन्त्यक्षया दिवि ।
 ग्न हि जन्मप्रभृत्युक्तं मया किञ्चिदिहानृतम् ॥ १-१०७-१०९ (४८१३)
 यावत्प्राणा ध्रियन्ते वै मम देहं समाश्रिताः ।
 तावन्न जनयिष्यामि पित्रे कन्यां प्रयच्छ मे ॥ १-१०७-११० (४८१४)
 परित्यजाम्यहं राज्यं मैथुनं चापि सर्वशः ।
 ऊर्ध्वरेता भविष्यामि दाश सत्यं ब्रवीमि ते ॥ १-१०७-१११ (४८१५)
 वैशम्पायन उवाच । १-१०७-११२क्ष (६६४)
 तस्य तद्वचनं श्रुत्वा संप्रहृष्टतनूरुहः ।
 ददानीत्येव तं दाशो धर्मात्मा प्रत्यभाषत ॥ १-१०७-११२ (४८१६)
 ततोन्तरिक्षेऽप्सरसो देवाः सर्षिगणास्तदा ।
 गतदृष्टा दुष्करं कर्म प्रशशंसुश्च पार्थिवाः ॥ १-१०७-११३ (४८१७)
 अभ्यवर्षन्त कुसुमैर्भीष्मोऽयमिति चाब्रुवन् ।
 ततः स पितुरर्थाय तामुवाच यशस्विनीम् ॥ १-१०७-११४ (४८१८)
 अधिरोह रथं मातर्गच्छावः स्वगृहानिति ।
 एवमुक्त्वा तु भीष्मस्तां रथमारोप्य भामिनीं ॥ १-१०७-११५ (४८१९)
 आगम्य हास्तिनपुरं शान्तनोः संन्यवेदयत् ।
 तस्य तद्दुष्करं कर्म प्रशशंसुर्नाराधिपाः ॥ १-१०७-११६ (४८२०)
 समेताश्च पृथक्चैव भीष्मोयमिति चाब्रुवन् ।
 तच्छ्रुत्वा दुष्करं कर्म कृतं भीष्मेण शान्तनुः ॥ १-१०७-११७ (४८२१)
 बभूव दुःखितो राजा चिररात्राय भारत ।
 स तेन कर्मणा सूनोः प्रीतस्तस्मै वरं ददौ ॥ १-१०७-११८ (४८२२)
 स्वच्छन्दमरणं तुष्टो ददौ तस्मै महात्मने ।
 न ते मृत्युः प्रभविता यावज्जीवितुमिच्छसि ॥ १-१०७-११९ (४८२३)
 त्वत्तो ह्यनुज्ञां संप्राप्य मृत्युः प्रभविताऽनघ ॥ १-१०७-१२० (४८२४)

इति श्रीमन्महाभारते आदिपर्वणि संभवपर्वणि
 सप्ताधिकशततमोऽध्यायः ॥ १०७ ॥

Mahabharata - Adi Parva - Chapter Footnotes

१-१०७-१२ पुटभेदने पत्तने ॥
 १-१०७-१६ ब्रह्मधर्मोत्तरे अहिंसाधर्मप्रधाने ॥
 १-१०७-२० वाक् सत्यं श्रिताभवत् ॥

१-१०७-३६ अधिजगे अधीतवान् ॥
१-१०७-४९ तरिं नावम् ॥
१-१०७-५६ व्यवस्येयं विनिश्चिनुयम् ॥
१-१०७-५८ शरीरजेन कामेन ॥
१-१०७-६२ हरिणः पाण्डुगात्रः ॥
१-१०७-७२ पुराणानां पुरातनानाम् ॥
१-१०७-९५ दाने वसुवचनं अदाने बलवत्सपत्नता अत्र कारणमिति शेषः ॥
सप्तोत्तरशततमोऽध्यायः ॥
१०७ ॥

आदिपर्व - अध्याय १०८

॥ श्रीः ॥

१.१०८. अध्यायः १०८

Mahabharata - Adi Parva - Chapter Topics

शान्तनुसत्यवतीविवाहः ॥ १ ॥
चित्राङ्गदविचित्रवीर्ययोरुत्पत्तिः ॥ २ ॥
शान्तनुमरणम् ॥ ३ ॥
चित्राङ्गदमरणम् ॥ ४ ॥
विचित्रवीर्यस्य राज्येऽभिषेकः ॥ ५ ॥

Mahabharata - Adi Parva - Chapter Text

१-१०८-० (४८२५)

वैशम्पायन उवाच । १-१०८-०क्ष् (६६५)

गचेदिराजसुतां ज्ञात्वा दाशराजेन वर्धिताम् ।

विवाहं कारयामास शास्त्रदृष्टेन कर्मणा ॥ १-१०८-१ (४८२६)

ततो विवाहे निर्वृत्ते स राजा शान्तनुर्नृपः ।

तां कन्यां रूपसंपन्नां स्वगृहे संन्यवेशयत् ॥ १-१०८-२ (४८२७)

ततः शान्तनवो धीमान्सत्यवत्यामजायत ।

वीरश्चित्राङ्गदो नाम वीर्यवान्पुरुषेश्वरः ॥ १-१०८-३ (४८२८)

अथापरं महेश्वासं सत्यवत्यां सुतं प्रभुः ।

विचित्रवीर्यं राजानं जनयामास वीर्यवान् ॥ १-१०८-४ (४८२९)

अप्राप्तवति तस्मिंस्तु यौवनं पुरुषर्षभे ।

स राजा शान्तनुर्धीमान्कालधर्ममुपेयिवान् ॥ १-१०८-५ (४८३०)

स्वर्गते शान्तनौ भीष्मश्चित्राङ्गदमरिन्दनम् ।

स्थापयामास वै राज्ये सत्यवत्या मते स्थितः ॥ १-१०८-६ (४८३१)

स तु चित्राङ्गदः शौर्यात्सर्वांश्चिक्षेप पार्थिवान् ।
मनुष्यं न हि मेन स कंचित्सदृशमात्मनः ॥ १-१०८-७ (४८३२)
तं क्षिपन्तं सुराञ्चैव मनुष्यानसुरांस्तथा ।
गन्धर्वराजो बलवांस्तुल्यनामाऽभ्ययात्तदा ॥ १-१०८-८ (४८३३)
गन्धर्व उवाच । १-१०८-९क्ष (६६६)
गत्वं वै सदृशनामासि युद्धं देहि नृपात्मज ।
नाम वाऽन्यत्प्रगृह्णीष्व यदि युद्धं न दास्यसि ॥ १-१०८-९ (४८३४)
त्वयाहं युद्धमिच्छामि त्वत्सकाशं तु नामतः ।
आगतोस्मि वृथाऽऽभाष्य न गच्छेन्नम ते मम ॥ १-१०८-१० (४८३५)
इत्युक्त्वा गर्जमानौ तौ हिरण्वत्यास्तटं गतौ ।
तेनास्य सुमहद्युद्धं कुरुक्षेत्रे बभूव ह ॥ १-१०८-११ (४८३६)
तयोर्बलवतोस्तत्र गन्धर्वकुरुमुख्ययोः ।
नद्यास्तीरे हिरण्वत्याः समास्तिस्त्रोऽभवद्गणः ॥ १-१०८-१२ (४८३७)
तस्मिन्विमर्दे तुमुले शस्त्रवर्षसमाकुले ।
मायाधिकोऽवधीद्वीरं गन्धर्वः कुरुसत्तमम् ॥ १-१०८-१३ (४८३८)
स हत्वा तु नरश्रेष्ठं चित्राङ्गदमरिन्दमम् ।
अन्ताय कृत्वा गन्धर्वो दिवमाचक्रमे ततः ॥ १-१०८-१४ (४८३९)
तस्मिन्पुरुषशार्दूले निहते भूरितेजसि ।
भीष्मः शान्तनवो राजा प्रेतकार्याण्यकारयत् ॥ १-१०८-१५ (४८४०)
विचित्रवीर्यं च तदा बालमप्राप्तयौवनम् ।
कुरुराज्ये महाबाहुरभ्यषिञ्चदनन्तरम् ॥ १-१०८-१६ (४८४१)
विचित्रवीर्यः स तदा भीष्मस्य वचने स्थितः ।
अन्वशासन्महाराज पितृपैतामहं पदम् ॥ १-१०८-१७ (४८४२)
स धर्मशास्त्रकुशलं भीष्मं शान्तनवं नृपः ।
पूजयामास धर्मेण स चैनं प्रत्यपालयत् ॥ १-१०८-१८ (४८४३)

इति श्रीमन्महाभारते आदिपर्वणि संभवपर्वणि
अष्टाधिकशततमोऽध्यायः ॥ १०८ ॥

आदिपर्व - अध्याय १०९

॥ श्रीः ॥

१.१०९. अध्यायः १०९

Mahabharata - Adi Parva - Chapter Topics

भीष्मस्य काशिपतिकन्याहरणार्थं वाराणसीगमनम् ॥ १ ॥

कन्यां हतवता भीष्मेण युद्धे राज्ञां पराजयः ॥ २ ॥

मध्येमार्गं सात्वपराजयः ॥ ३ ॥

विचित्रवीर्यविवाहोपक्रमे तमनिच्छन्त्या ज्येष्ठाया अम्बयाः सात्त्वं
 प्रति गमनम् ॥ ४ ॥
 तेन प्रत्याख्यातायाः पुनर्भीष्मं प्राप्ताय अम्ब्रायाः भीष्मेण निराकरणम्
 ॥ ५ ॥
 भीष्मजिघांसया तपस्यन्त्या अम्बायाः प्रसन्नात्कुमारान्मालाप्राप्तिः ॥ ६ ॥

Mahabharata - Adi Parva - Chapter Text

१-१०९-० (४८४४)
 वैशम्पायन उवाच । १-१०९-०क्ष (६६७)
 हते चित्राङ्गदे भीष्मो बाले भ्रातरि कौरव ।
 पालयामास तद्राज्यं सत्यवत्या मते स्थितः ॥ १-१०९-१ (४८४५)
 गतथा विचित्रवीर्यं तु वर्तमानं सुखेऽतुले ।
 संप्राप्तयौवनं दृष्ट्वा भ्रातरं धीमतां वरः ।
 भीष्मो विचित्रवीर्यस्य विवाहायाकरोन्मतिम् ॥ १-१०९-२ (४८४६)
 अथ काशिपतेर्भीष्मः कन्यास्तिस्रोऽप्सरोपमाः ।
 शुश्राव सहिता राजन्वृण्वाना वै स्वयंवरम् ॥ १-१०९-३ (४८४७)
 ततः स रथिनां श्रेष्ठो रथेनैकेन शत्रुजित् ।
 जगामानुमते मातुः पुरीं वाराणसीं प्रभुः ॥ १-१०९-४ (४८४८)
 तत्र राज्ञः समुदितान्सर्वतः समुपागतान् ।
 ददर्श कन्यास्ताश्चै भीष्मः शान्तनुनन्दनः ॥ १-१०९-५ (४८४९)
 गतासां कामेन संमत्ताः सहिताः काशिकोसलाः ।
 वङ्गाः पुण्ड्राः कलिङ्गाश्च ते जग्मुस्तां पुरीं प्रति ॥ १-१०९-६ (४८५०)
 कीर्त्यमानेषु राज्ञां तु तदा नामसु सर्वशः ।
 एकाकिनं तदा भीष्मं वृद्धं शान्तनुनन्दनम् ॥ १-१०९-७ (४८५१)
 सोद्वेगा इव तं दृष्ट्वा कन्याः परमशोभनाः ।
 अपाक्रामन्त ताः सर्वा वृद्ध इत्येव चिन्तया ॥ १-१०९-८ (४८५२)
 वृद्धः परमधर्मात्मा वलीपलितधारणः ।
 किकारणमिहायातो निर्लज्जो भरतर्षभः ॥ १-१०९-९ (४८५३)
 मिथ्याप्रतिज्ञो लोकेषु किं वदिष्यति भारत ।
 ब्रह्मचारीति भीष्मो हि वृथैव प्रथितो भुवि ॥ १-१०९-१० (४८५४)
 इत्येवं प्रबुवन्तस्ते हसन्ति स्म नृपाधमाः । १-१०९-११ (४८५५)
 वैशम्पायन उवाच ।
 क्षत्रियाणां वचः श्रुत्वा भीष्मश्चक्रोध भारत ॥ १-१०९-११क्ष (६६८)
 भीष्मस्तदा स्वयं कन्या वरयामास ताः प्रभुः ।
 उवाच च महीपालान्नाज्जलदनिःस्वनः ॥ १-१०९-१२ (४८५६)

रथमारोप्य ताः कन्या भीष्मः प्रहरतां वरः ।
 आहूय दानं कन्यानां गुणवद्भयः स्मृतं बुधैः ॥ १-१०९-१३ (४८५७)
 अलङ्कृत्य यथाशक्ति प्रदाय च धनान्यपि ।
 प्रयच्छन्त्यपरे कन्यां मिथुनेन गवामपि ॥ १-१०९-१४ (४८५८)
 वित्तेन कथितेनान्ये बलेनान्येऽनुमान्य च ।
 प्रमत्तामुपयन्त्यन्ये स्वयमन्ये च विन्दते ॥ १-१०९-१५ (४८५९)
 आर्षं विधिं पुरस्कृत्य दारान्विन्दन्ति चापरे ।
 अष्टमं तमथो वित्तं विवाहं कविभिर्वृतम् ॥ १-१०९-१६ (४८६०)
 स्वयंवरं तु राजन्याः प्रशंसन्त्युपयान्ति च ।
 प्रमथ्य तु ह्यतामाहुर्ज्यायसीं धर्मवादिनः ॥ १-१०९-१७ (४८६१)
 ता इमाः पृथिवीपाला जिहीर्षामि बलादितः ।
 ते यतध्वं परं शक्त्या विजयायेतराय वा ॥ १-१०९-१८ (४८६२)
 स्थितोऽहं पृथिवीपाला युद्धाय कृतनिश्चयः । १-१०९-१९ (४८६३)
 वैशम्पायन उवाच ।
 एवमुक्त्वा महीपालान्काशिराजं च वीर्यवान् ॥ १-१०९-१९क्ष (६६९)
 सर्वाः कन्याः स कौरव्यो रथमारोप्य च स्वकम् ।
 आमन्त्र्य च स तान्प्रायाच्छीघ्रं कन्याः प्रगृह्य ताः ॥ १-१०९-२० (४८६४)
 ततस्ते पार्थिवाः सर्वे समुत्पेतुरमर्षिताः ।
 संस्पृशन्तः स्वकान्बाहून्दशन्तो दशनच्छदान् ॥ १-१०९-२१ (४८६५)
 तेषामाभरणान्याशु त्वरितानां विमुञ्चताम् ।
 आमुञ्चतां च वर्माणि संभ्रमः सुमहानभूत् ॥ १-१०९-२२ (४८६६)
 ताराणामिव संपातो बभूव जनमेजय ।
 भूषणानां च सर्वेषां कवचानां च सर्वशः ॥ १-१०९-२३ (४८६७)
 सवर्मभिर्भूषणैश्च प्रकीर्यद्विरितस्ततः ।
 सक्रोधामर्षजिह्वभ्रुकषायीकृतलोचनाः ॥ १-१०९-२४ (४८६८)
 सूतोपक्लृप्तान् रुचिरान्सदश्वैरुपकल्पितान् ।
 रथानास्थाय ते वीराः सर्वप्रहरणान्विताः ॥ १-१०९-२५ (४८६९)
 प्रयान्तमथ कौरव्यमनुससुरुदायुधाः ।
 ततः समभवद्युद्धं तेषां तस्य च भारत ।
 एकस्य च बहूनां च तुमुलं रोमहर्षणम् ॥ १-१०९-२६ (४८७०)
 ते त्विषून्दशसाहस्रांस्तस्मिन्युगपदाक्षिपन् ।
 अप्राप्तांश्चैव तानाशु भीष्मः सर्वास्तथाऽन्तरा ॥ १-१०९-२७ (४८७१)
 अच्छिन्नच्छरवर्षेण महता लोमवाहिना ।
 ततस्ते पार्थिवाः सर्वे सर्वतः परिवार्य तम् ॥ १-१०९-२८ (४८७२)
 ववृषुः शरवर्षेण वर्षेणेवाद्रिमम्बुदाः ।
 स तं बाणमयं वर्षं शरैरावार्यं सर्वतः ॥ १-१०९-२९ (४८७३)

ततः सर्वान्महीपालान्पर्यविध्यत्त्रिभिस्त्रिभिः ।
 एकैकस्तु ततो भीष्मं राजन्विव्याध पञ्चभिः ॥ १-१०९-३० (४८७४)
 स च तान्प्रतिविव्याध द्वाभ्यां द्वाभ्यां पराक्रमन् ।
 तद्युद्धमासीत्तुमुलं घोरं देवासुरोपमम् ॥ १-१०९-३१ (४८७५)
 पश्यतां लोकवीराणां शरशक्तिसमाकुलम् ।
 स धनूषि ध्वजाग्राणि वर्माणि च शिरांसि ॥ १-१०९-३२ (४८७६)
 चिच्छेद समरे भीष्मः शतशोथ सहस्रशः ।
 तस्यातिपुरुषं कर्म लाघवं रथचारिणः ॥ १-१०९-३३ (४८७७)
 रक्षणं चात्मनः संख्ये शत्रवोऽप्यभ्यपूजयन् ।
 गअक्षतः क्षपयित्वान्यानसङ्ख्येयपराक्रमः ॥ १-१०९-३४ (४८७८)
 आनिनाय स काश्यस्य सुताः सागरगासुतः ।
 तान्विनिर्जित्य तु रणे सर्वशस्त्रभृतां वरः ॥ १-१०९-३५ (४८७९)
 कन्याभिः सहितः प्रायाद्भारतो भारतान्प्रति ।
 ततस्तं पृष्ठतो राजञ्शाल्वराजो महारथः ॥ १-१०९-३६ (४८८०)
 अभ्यगच्छदमेयात्मा भीष्मं शान्तनवं रणे ।
 वारणं जघने भिन्दन्न्ताभ्यामपरो यथा ॥ १-१०९-३७ (४८८१)
 वासितामनुसंप्राप्तो यूथपो बलिनां वरः ।
 स्त्रीकामस्तिष्ठतिष्ठेति भीष्ममाह स पार्थिवः ॥ १-१०९-३८ (४८८२)
 साल्वराजो महाबाहुरमर्षेण प्रचोदितः ।
 ततः स पुरुषव्याघ्रो भीष्मः परबलार्दनः ॥ १-१०९-३९ (४८८३)
 तद्वाक्याकुलितः क्रोधाद्विधूमोग्निरिव ज्वलन् ।
 विततेषुधनुष्पाणिर्विकुञ्चितललाटभृत् ॥ १-१०९-४० (४८८४)
 क्षत्रधर्मं समास्थाय व्यपेतभयसंभ्रमः ।
 निवर्तयामास रथं साल्वं प्रति महारथः ॥ १-१०९-४१ (४८८५)
 निवर्तमानं तं दृष्ट्वा राजानः सर्व एव ते ।
 प्रेक्षकाः समपद्यन्त भीष्मसाल्वसमागमे ॥ १-१०९-४२ (४८८६)
 तौ वृषाविव नर्दन्तौ बलिनौ वासितान्तरे ।
 अन्योन्यमभिवर्तेतां बलविक्रमशालिनौ ॥ १-१०९-४३ (४८८७)
 ततो भीष्मं शान्तनवं शरैः शतसहस्रशः ।
 साल्वराजो नरश्रेष्ठः समवाकिरदाशुगैः ॥ १-१०९-४४ (४८८८)
 पूर्वमभ्यर्दितं दृष्ट्वा भीष्मं साल्वेन ते नृपाः ।
 विस्मिताः समपद्यन्त साधुसाध्विति चान्बुवन् ॥ १-१०९-४५ (४८८९)
 लाघवं तस्य ते दृष्ट्वा समरे सर्वपार्थिवाः ।
 अपूजयन्त संहृष्टा वाग्भिः साल्वं नराधिपम् ॥ १-१०९-४६ (४८९०)
 क्षत्रियाणां ततो वाचः श्रुत्वा परपुञ्जयः ।
 क्रुद्धः शान्तनवो भीष्मस्तिष्ठतिष्ठेत्यभाषत ॥ १-१०९-४७ (४८९१)

सारथिं चाब्रवीत्कुद्धो याहि यत्रैष पार्थिवः ।
 यावदेनं निहन्यद्य भुजङ्गमिव पक्षिराट् ॥ १-१०९-४८ (४८९२)
 ततोऽस्त्रं वारुणं सम्यग्योजयामास कौरवः ।
 तेनाश्वान्शतुरोऽमृद्गात्साल्वराजस्य भूपते ॥ १-१०९-४९ (४८९३)
 अस्त्रैरस्त्राणि संवार्य साल्वराजस्य कौरवः ।
 भीष्मो नृपतिशार्दूल न्यवधीत्तस्य सारथिम् ॥ १-१०९-५० (४८९४)
 अस्त्रेण चास्याथैन्द्रेण न्यवधीत्तुरगोत्तमान् ।
 कन्याहेतोर्नरश्रेष्ठ भीष्मः शान्तनवस्तदा ॥ १-१०९-५१ (४८९५)
 जित्वा विसर्जयामास जीवन्तं नृपसत्तमम् ।
 ततः साल्वः स्वनगरं प्रययौ भरतर्षभ ॥ १-१०९-५२ (४८९६)
 स्वराज्यमन्वशाच्चैव धर्मेण नृपतिस्तदा ।
 राजानो ये च तत्रासन्स्वयंवरदिदृक्षवः ॥ १-१०९-५३ (४८९७)
 स्वान्येव तेऽपि राष्ट्राणि जग्मुः परपुरञ्जयाः ।
 एवं विजित्य ताः कन्या भीष्मः प्रहरतां वरः ॥ १-१०९-५४ (४८९८)
 प्रययौ हास्तिनपुरं यत्र राजा स कौरवः ।
 विचित्रवीर्यो धर्मात्मा प्रशास्ति वसुधामिमाम् ॥ १-१०९-५५ (४८९९)
 यथा पितास्य कौरव्यः शान्तनूर्नृपसत्तमः ।
 सोऽचिरेणैव कालेन अत्यक्रामन्नराधिप ॥ १-१०९-५६ (४९००)
 वनानि सरितश्चैव शैलांश्च विनिधान्द्रुमान् ।
 अक्षतः क्षपयित्वाऽरीन्सङ्घ्येऽसङ्घ्येयविक्रमः ॥ १-१०९-५७ (४९०१)
 आनयामास काश्यस्य सुताः सागरगासुतः ।
 स्नुषा इव स धर्मात्मा भगिनीरिव चानुजाः ॥ १-१०९-५८ (४९०२)
 यथा दुहितश्चैव परिगृह्य ययौ कुरून् ।
 आनिन्ये स महाबाहुर्भ्रातुः प्रियचिकीर्षया ॥ १-१०९-५९ (४९०३)
 ताः सर्वगुणसंपन्ना भ्राता भ्रात्रे यवीयसे ।
 भीष्मो विचित्रवीर्याय प्रददौ विक्रमाहृताः ॥ १-१०९-६० (४९०४)
 एवं धर्मेण धर्मज्ञः कृत्वा कर्मातिमानुषम् ।
 भ्रातुर्विचित्रवीर्यस्य विवाहायोपचक्रमे ॥ १-१०९-६१ (४९०५)
 सत्यवत्या सह मिथः कृत्वा निश्चयमात्मवान् ।
 विवाहं कारयिष्यन्तं भीष्मं काशिपतेः सुता ।
 ज्येष्ठा तासामिदं वाक्यमब्रवीद्धसती तदा ॥ १-१०९-६२ (४९०६)
 मया सौभपतिः पूर्वं मनसा हि वृतः पतिः ।
 तेन चास्मि वृता पूर्वमेष कामश्च मे पितुः ॥ १-१०९-६३ (४९०७)
 मया वरयितव्योऽभूत्साल्वस्तस्मिन्स्वयंवरे ।
 एतद्विज्ञाय धर्मज्ञ धर्मतत्त्वं समाचर ॥ १-१०९-६४ (४९०८)
 एवमुक्तस्तया भीष्मः कन्यया विप्रसंसदि ।

चिन्तामभ्यगमद्वीरो युक्तां तस्यैव कर्मणः ॥ १-१०९-६५ (४९०९)
 गअन्यसक्ता त्वियं कन्या ज्येष्ठा त्वम्बा मया जिता ।
 वाचा दत्ता मनोदत्ता कृतमङ्गलवाचना ॥ १-१०९-६६ (४९१०)
 निर्दिष्टा तु परस्यैव सा त्याज्या परचिन्तिनी ।
 इत्युक्त्वा चानुमान्यैव भ्रातरं स्ववशानुगम् ॥ १-१०९-६७ (४९११)
 विनिश्चित्य स धर्मज्ञो ब्राह्मणैर्वेदपारगैः ।
 अनुजज्ञे तदा ज्येष्ठामम्बां काशिपतेः सुताम् ॥ १-१०९-६८ (४९१२)
 अम्बिकाम्बालिके भार्ये प्रादाद्भ्रात्रे यवीयसे ।
 भीष्मो विचित्रवीर्याय विधिदृष्टेन कर्मणा ॥ १-१०९-६९ (४९१३)
 तयोः पाणी गृहीत्वा तु रूपयौवनदर्पितः ।
 विचित्रवीर्यो धर्मात्मा नाम्बामैच्छत्कथंचन ॥ १-१०९-७० (४९१४)
 गअम्बामन्यस्य कीर्त्यन्तीमब्रवीच्चारुदर्शनाम् । १-१०९-७१ (४९१५)
 विचित्रवीर्य उवाच ।
 पापस्य फलमेवैष कामोऽसाधुर्निरर्थकः ।
 परतन्त्रोपभोगो मामार्यं नाऽऽयोक्तुमर्हसि ॥ १-१०९-७१क्ष (६७०)
 भीष्म उवाच । १-१०९-७२क्ष (६७१)
 प्रातिष्ठच्छान्तनोर्वंशस्तात यस्य त्वमन्वयः ।
 अकामवृत्तो धर्मात्मन्साधु मन्ये मतं तव ॥ १-१०९-७२ (४९१६)
 इत्युक्त्वाम्बां समालोक्य विधिवद्वाक्यमब्रवीत् ।
 विसृष्टा ह्यसि गच्छ त्वं यथाकाममनिन्दिते ॥ १-१०९-७३ (४९१७)
 नानियोज्ये समर्थोऽहं नियोक्तुं भ्रातरं प्रियम् ।
 अन्यबावगतां चापि को नारीं वासयेद्गृहे ॥ १-१०९-७४ (४९१८)
 अतस्त्वां न नियोक्ष्यामि अन्यकामासि गम्यताम् ।
 अहमप्यूर्ध्वरेता वै निवृत्तो दारकर्मणि ॥ १-१०९-७५ (४९१९)
 न संबन्धस्तदावाभ्यां भविता वै कथंचन । १-१०९-७६ (४९२०)
 वैशम्पायन उवाच ।
 इत्युक्ता सा गता तत्र सखीभिः परिवारिता ॥ १-१०९-७६क्ष (६७२)
 निर्दिष्टा हि शनै राजन्साल्वराजपुरं प्रति ।
 अथाम्बा साल्वंमागम्य साऽब्रवीत्प्रतिपूज्य तं ॥ १-१०९-७७ (४९२१)
 पुरा निर्दिष्टभावा त्वामागतास्मि वरानन ।
 देवव्रतं समुत्सृज्य सानुजं भरतर्षभम् ॥ १-१०९-७८ (४९२२)
 प्रतिगृहीष्व भद्रं ते विधिवन्मां समुद्यताम् ॥ १-१०९-७९ (४९२३)
 वैशम्पायन उवाच । १-१०९-८०क्ष (६७३)
 तयैवमुक्तः साल्वोपि प्रहसन्निदमब्रवीत् ।
 निर्जिताऽसीह भीष्मेण मां विनिर्जित्य राजसु ॥ १-१०९-८० (४९२४)
 अन्येन निर्जितां भद्रे विसृष्टां तेन चालयात् ।

न गृह्णामि वरारोहे तत्र चैव तु गम्यताम् ॥ १-१०९-८१ (४९२५)
 वैशम्पायन उवाच । १-१०९-८२क्ष् (६७४)
 इत्युक्ता सा समागम्य कुरुराज्यमनुत्तमम् ।
 अम्बाब्रवीत्ततो भीष्मं त्वयाऽहं सहसा हृता ॥ १-१०९-८२ (४९२६)
 क्षत्रधर्ममवेक्षस्व त्वं भर्ता मम धर्मतः ।
 यां यः स्वयंवरे कन्यां निर्जयेच्छौर्यसंपदा ॥ १-१०९-८३ (४९२७)
 राज्ञः सर्वान्विनिर्जित्य स तामुद्वाहयेद्भ्रुवम् ।
 अतस्त्वमेव भर्ता मे त्वयाऽहं निर्जिता यतः ॥ १-१०९-८४ (४९२८)
 तस्माद्ब्रह्मस्व मां भीष्म निर्जितां संसदि त्वया ।
 ऊर्ध्वरेता ह्यहमिति प्रत्युवाच पुनःपुनः ॥ १-१०९-८५ (४९२९)
 भीष्मं सा चाब्रवीदम्बा यथाजैषीस्तथा कुरु ।
 एवमन्वगमद्भीष्मं षट्समाः पुष्करेक्षणा ॥ १-१०९-८६ (४९३०)
 ऊर्ध्वरेतास्त्वहं भद्रे विवाहविमुखोऽभवम् ।
 तमेव साल्वं गच्छ त्वं यः पुरा मनसा वृतः ॥ १-१०९-८७ (४९३१)
 अन्यसक्तं किमर्थं त्वमात्मानमवदः पुरा ।
 अन्यसक्तां वधूं कन्यां वासयेत्स्वगृहे न हि ॥ १-१०९-८८ (४९३२)
 नाहमुद्वाहयिष्ये त्वां मम भ्रात्रे यवीयसे ।
 विचित्रवीर्याय शुभे यथेष्टं गम्यतामिति ॥ १-१०९-८९ (४९३३)
 भूयः साल्वं समभ्येत्य राजन्गृह्णीष्व मामिति ।
 नाहं गृह्णाम्यन्यजितामिति साल्वनिराकृता ॥ १-१०९-९० (४९३४)
 ऊर्ध्वरेतास्त्वहमिति भीष्मेण च निराकृता ।
 अम्बा भीष्मं पुनः साल्वं भीष्मं साल्वं पुनः पुनः ॥ १-१०९-९१ (४९३५)
 गमनागमनेनैवमनैषीत्षट् समा नृप ।
 अश्रुभिर्भूमिमुक्षन्ती शोचन्ती सा मनस्विनी ॥ १-१०९-९२ (४९३६)
 पीनोन्नतकुचद्वन्द्वा विशालजघनेक्षणा ।
 श्रोणीभरालसगमा राकाचन्द्रनिभानना ॥ १-१०९-९३ (४९३७)
 वर्षत्कादम्बिनीमूर्ध्नि स्फुरन्ती चञ्चलेव सा ।
 सा ततो द्वादश समा बाहुदामभितो नदीम् ।
 पार्श्वे हिमवतो रम्ये तपो घोरं समाददे ॥ १-१०९-९४ (४९३८)
 संक्षिप्तकरणा तत्र तप आस्थाय सुव्रता ।
 पादाङ्गुष्ठेन साऽतिष्ठदकम्पन्त ततः सुराः ॥ १-१०९-९५ (४९३९)
 तस्यास्तत्तु तपो दृष्ट्वा सुराणां क्षोभकारकम् ।
 विस्मितश्चैव हृष्टश्च तस्यानुग्रहबुद्धिमान् ॥ १-१०९-९६ (४९४०)
 अनन्तसेनो भगवान्कुमारो वरदः प्रभुः ।
 मानयन्राजपुत्रीं तां ददौ तस्यै शुभां स्रजम् ॥ १-१०९-९७ (४९४१)
 एषा पुष्करिणी दिव्या यथावत्समुपस्थिता ।

अम्बे त्वच्छोकशमनी माला भुवि भविष्यति ॥ १-१०९-१८ (४९४२)
एतां चैव मया दत्तां मालां यो धारयिष्यति ।
सोऽस्य भीष्मस्य निधने कारणं वै भविष्यति ॥ १-१०९-१९ (४९४३)

इति श्रीमन्महाभारते आदिपर्वणि संभवपर्वणि
नवाधिकशततमोऽध्यायः ॥ १०९ ॥

Mahabharata - Adi Parva - Chapter Footnotes

१-१०९-१३ आहूयेति ब्राह्मः ॥
१-१०९-१४ मिथुनेन गृहीतेनेत्यार्षः ॥
१-१०९-१५ वित्तेनेत्यासुरः । बलेनेति राक्षसः । अनुमान्येति
गान्धर्वः । प्रमत्तामिति पैशाचः । स्वयमन्ये इति प्राजापत्यः ॥
१-१०९-१६ आर्षं विधिं यज्ञम् । तेन दैव उक्तः । अष्टमं राक्षसं
विवाहम् ॥
१-१०९-१७ प्रशंसति । स्वयंवरमिति ॥
१-१०९-२४ प्रकीर्यद्भिर्भऊषणैरुपलक्षिता अनुससुरिति तृतीयेनान्वयः ॥
१-१०९-४३ वृषौ रेतःसेककामौ गजौ गोवृषावेव वा
तत्साहचर्याद्वासिता पुष्पिणी गौस्तदन्तरे वन्निमित्तम् ॥
१-१०९-५२ जीवन्तं प्राणमात्रावशेषितम् ॥
१-१०९-५८ काश्यस्य काशिराजस्य । अनुजाः कनिष्ठाः ॥
१-१०९-७१ अम्बां दृष्ट्वेति शेषः । अब्रवीत् भीष्ममिति शेषः ॥
नवाधिकशततमः ॥
१०९ ॥

आदिपर्व - अध्याय ११०

॥ श्रीः ॥

१.११०. अध्यायः ११०

Mahabharata - Adi Parva - Chapter Topics

संग्रहेण अम्बाचरित्रकथनम् ॥ १ ॥

Mahabharata - Adi Parva - Chapter Text

१-११०-० (४९४४)

अम्बोवाच । १-११०-०क्ष् (६७५)

अन्यपूर्वेति मां साल्वो नाभिनन्दति बालिशः ।

साहं धर्माच्च कामाच्च विहीना शोकधारिणी ॥ १-११०-१ (४९४५)

अपतिः क्षत्रियान्सर्वानाक्रन्दामि समन्ततः ।
 इयं वः क्षत्रिया माला या भीष्मं निहनिष्यति ॥ १-११०-२ (४९४६)
 अहं च भार्या तस्य स्यां यो भीष्मं घातयिष्यति ।
 तस्याश्चङ्क्रम्यमाणायाः समाः पञ्च गताः पराः ॥ १-११०-३ (४९४७)
 नाभवच्छरणं कश्चित्क्षत्रियो भीष्मजाज्ञयात् ।
 अगच्छत्सोमकं साऽम्बा पाञ्चालेषु यशस्विनम् ॥ १-११०-४ (४९४८)
 सत्यसन्धं महेश्वासं सत्यधर्मपरायणम् ।
 सा सभाद्वारमागम्य पाञ्चालैरभिरक्षितम् ॥ १-११०-५ (४९४९)
 पाञ्चालराजमाक्रन्दत्प्रगृह्य सुभुजा भुजौ ।
 भीष्मेण हन्यमानां मां मज्जन्तीमिव च हृदे ॥ १-११०-६ (४९५०)
 यज्ञसेनाभिधावेह पाणिमालम्ब्य चोद्धर ।
 तेन मे सर्वधर्माश्च रतिभोगाश्च केवलाः ॥ १-११०-७ (४९५१)
 उभौ च लोकौ कीर्तिश्च समूलौ सफलौ हृतौ ।
 क्रकक्रन्त्येवं न विन्दामि राजन्यं शरणं क्वचित् ॥ १-११०-८ (४९५२)
 किं नु निःक्षत्रियो लोको यत्रानाथोऽवसीदति ।
 समागम्य तु राजानो मयोक्ता राजसत्तमाः ॥ १-११०-९ (४९५३)
 शृण्वन्तु सर्वे राजानो मयोक्तं राजसत्तमाः ।
 इक्ष्वाकूणां तु ये वृद्धाः पाञ्चालानां च ये वराः ॥ १-११०-१० (४९५४)
 त्वत्प्रसादाद्विवाहेऽस्मिन्मा धर्मो मा पराजयेत् ।
 प्रसीद यज्ञसेनेह गतिर्मे भव सोमक ॥ १-११०-११ (४९५५)
 यज्ञसेन उवाच । १-११०-१२क्ष (६७६)
 जानामि त्वां बोधयामि राजपुत्रि विशेषतः ।
 यथाशक्ति यथाधर्मं बलं संधारयाम्यहम् ॥ १-११०-१२ (४९५६)
 अन्यस्मात्पार्थिवाद्यत्ते भयं स्यात्पार्थिवात्मजे ।
 तस्यापनयने हेतुं संविधातुमहं प्रभुः ॥ १-११०-१३ (४९५७)
 नहि शान्तनवस्याहं महास्त्रस्य प्रहारिणः ।
 ईश्वरः क्षत्रियाणां हि बलं धर्मोऽनुवर्तते ॥ १-११०-१४ (४९५८)
 सा साधु व्रज कल्याणि न मां भीष्मो दहेद्वलात् ।
 न प्रत्यगृह्णस्ते सर्वे किमित्येव न वेद्यहम् ॥ १-११०-१५ (४९५९)
 न हि भीष्मादहं धर्मं शक्तो दातुं कथंचन । १-११०-१६ (४९६०)
 वैशम्पायन उवाच ।
 इत्युक्ता स्रजमासज्य द्वारि राज्ञो व्यपाद्रवत् ॥ १-११०-१६क्ष (६७७)
 व्युदस्तां सर्वलोकेषु तपसा संशितव्रताम् ।
 तामन्वगच्छद्द्रुपदः सान्त्वं जल्पन्पुनः पुनः ॥ १-११०-१७ (४९६१)
 स्रजं गृहाण कल्याणि न नो वैरं प्रसज्जय ॥ १-११०-१८ (४९६२)
 अम्बोवाच । १-११०-१९क्ष (६७८)

एवमेव त्वया कार्यमिति स्म प्रतिकाङ्क्षते ।
 न तु तस्यान्यथा भावो दैवमेतदमानुषम् ॥ १-११०-१९ (४९६३)
 यश्चैनां स्रजमादाय स्वयं वै प्रतिमोक्षते ।
 स भीष्मं समरे हन्ता मम धर्मप्रणाशनम् ॥ १-११०-२० (४९६४)
 वैशम्पायन उवाच । १-११०-२१क्ष (६७९)
 तां स्रजं द्रुपदो राजा कंचित्कालं ररक्ष सः ।
 ततो विस्रम्भमास्थाय तूष्णीमेतामुपैक्षत ॥ १-११०-२१ (४९६५)
 तां शिखण्डिन्यबध्नात्तु बाला पितुरवज्ञया ।
 तां पिता त्वत्यजच्छीघ्रं त्रस्तो भीष्मस्य किल्बिषात् ॥ १-११०-२२ (४९६६)
 इषीकं ब्राह्मणं भीता साभ्यगच्छत्तपस्विनम् ।
 गङ्गाद्वारि तपस्यन्तं तुष्टिहेतोस्तपस्विनी ॥ १-११०-२३ (४९६७)
 उपचाराभितुष्टस्तामब्रवीदृषिसत्तमः ।
 गङ्गाद्वारे विभजनं भविता नचिरादिव ॥ १-११०-२४ (४९६८)
 तत्र गन्धर्वराजानं तुम्बुरुं प्रियदर्शनम् ।
 आराधयितुमीहस्व सम्यक्परिचरस्व तम् ॥ १-११०-२५ (४९६९)
 अहमप्यत्र साचिव्यं कर्तास्मि तव शोभने ।
 तं तदाचर भद्रं ते स ते श्रेयो विधास्यति ॥ १-११०-२६ (४९७०)
 ततो विभजनं तत्र गन्धर्वाणामवर्तत ।
 तत्र द्वाववशिष्येतां गन्धर्वावमितौ जसौ ॥ १-११०-२७ (४९७१)
 तयोरेकः समीक्ष्यैनां स्त्रीबुभूषुरुवाच ह ।
 इदं गृह्णीष्व पुंलिङ्गं वृणे स्त्रीलिङ्गमेव ते ॥ १-११०-२८ (४९७२)
 नियमं चक्रतुस्तत्र स्त्री पुमांश्चैव तावुभौ ।
 ततः पुमान्समभवच्छिखण्डी परवीरहा ॥ १-११०-२९ (४९७३)
 स्त्री भूत्वा ह्यपचक्राम स गन्धर्वो मुदान्वितः ।
 लब्ध्वा तु महतीं प्रीतिं याज्ञसेनिर्महायशाः ॥ १-११०-३० (४९७४)
 ततो बुद्धुदकं गत्वा पुनरस्त्राणि सोऽकरोत् ।
 तत्र चास्त्राणि दिव्यानि कृत्वा स सुमहाद्युतिः ॥ १-११०-३१ (४९७५)
 स्वदेशमभिसंपदे पाञ्चालं कुरुनन्दन ।
 सोऽभिवाद्य पितुः पादौ महेष्वासः कृताञ्जलिः ॥ १-११०-३२ (४९७६)
 उवाच भवता भीष्मान्न भेतव्यं कथंचन ॥ १-११०-३३ (४९७७)

इति श्रीमन्महाभारते आदिपर्वणि संभवपर्वणि

दशाधिकशततमोऽध्यायः ॥ ११० ॥

Mahabharata - Adi Parva - Chapter Footnotes

१-११०-१० पाञ्चालानां च ये वराः ते राजानः मयोक्ता इति पूर्वेण

संबन्धः ॥
१-११०-१४ ईश्वरो नहि ॥
१-११०-१६ भीष्मात् भीष्ममपेक्ष्य ॥
१-११०-२४ विभजनं उत्सवविशेषः ॥
दशाधिकशततमोऽध्यायः ॥
११० ॥

आदिपर्व - अध्याय १११
॥ श्रीः ॥
१.१११. अध्यायः १११

Mahabharata - Adi Parva - Chapter Topics
विचित्रवीर्यस्य अम्बिकाम्बालिकाश्यां विवाहः ॥ १ ॥
विचित्रवीर्यमरणम् ॥ २ ॥

Mahabharata - Adi Parva - Chapter Text

१-१११-० (४९७८)
वैशम्पायन उवाच । १-१११-०क्ष् (६८०)
अम्बायां निर्गतायां तु भीष्मः शान्तनवस्तदा ।
न्यायेन कारयामास राज्ञो वैवाहिकीं क्रियाम् ॥ १-१११-१ (४९७९)
अम्बिकाम्बालिके चैव परिणीयाग्निसंनिधौ ।
गतयोः पाणी गृहीत्वा तु कौरव्यो रूपदर्पितः ।
विचित्रवीर्यो धर्मात्मा कामात्मा समपद्यत ॥ १-१११-२ (४९८०)
ते चापि बृहतीश्यामे नीलकुञ्चितमूर्धजे ।
रक्ततुङ्गनखोपेते पीनश्रोणिपयोधरे ॥ १-१११-३ (४९८१)
आत्मनः प्रतिरूपोऽसौ लब्धः पतिरिति स्थिते ।
विचित्रवीर्यं कल्याण्यौ पूजयामासतुः शुभे ॥ १-१११-४ (४९८२)
गअन्योन्यं प्रति सक्ते च एकभावे इव स्थिते ।
स चाश्विरूपसदृशो देवतुल्यपराक्रमः ।
सर्वासामेव नारीणां चित्तप्रमथनो रहः ॥ १-१११-५ (४९८३)
ताभ्यां सह समाः सप्त विहरन्पृथिवीपतिः ।
विचित्रवीर्यस्तरुणो यक्ष्मणा समगृह्यत ॥ १-१११-६ (४९८४)
सुहृदां यतमानानामाप्तैः सह चिकित्सकैः ।
जगामास्तमिवादित्यः कौरव्यो यमसादनम् ॥ १-१११-७ (४९८५)
धर्मात्मा स तु गाङ्गेयः चिन्ताशोकपरायणः ।
प्रेतकार्याणि सर्वाणि तस्य सम्यगकारयत् ॥ १-१११-८ (४९८६)

१-१११-९ (४९८७)

राज्ञो विचित्रवीर्यस्य सत्यवत्या मते स्थितः ।

ऋत्विगिबः सहितो भीष्मः सर्वैश्च कुरुपुङ्गवैः ॥

Mahabharata - Adi Parva - Chapter Footnotes

१-१११-३ बृहतीश्यामे बृहतीपुष्पद्रक्तश्यामे ॥

१-१११-४ प्रतिरूपः अनुरूपः ॥

एकादशाधिकशततमोऽध्यायः ॥

१११ ॥

आदिपर्व - अध्याय ११२

॥ श्रीः ॥

१.११२. अध्यायः ११२

Mahabharata - Adi Parva - Chapter Topics

विचित्रवीर्यभार्ययोरम्बिकाम्बालिकयोः पुत्रोत्पादनाय सत्यवत्या नियुक्तेन
भीष्मेण तदनङ्गीकारः ॥ १ ॥

Mahabharata - Adi Parva - Chapter Text

१-११२-० (४९८८)

वैशम्पायन उवाच । १-११२-०क्ष (६८१)

ततः सत्यवती दीना कृपणा पुत्रगृद्धिनी ।

पुत्रस्य कृत्वा कार्याणि स्नुषाभ्यां सह भारत ॥ १-११२-१ (४९८९)

समाश्रास्य स्नुषे ते च भर्तृशोकनिपीडिते ।

धर्मं च पितृवंशं च मातृवंशं च भामिनी ।

प्रसमीक्ष्य महाभागा गाङ्गेयं वाक्यमब्रवीत् ॥ १-११२-२ (४९९०)

गदुःखार्दिता तु सा देवी मज्जन्ती शोकसागरे ।

शन्तनोर्धर्मनित्यस्य कौरव्यस्य यशस्विनः ।

त्वयि पिण्डश्च कीर्तिश्च संतानश्च प्रतिष्ठितः ॥ १-११२-३ (४९९१)

गभ्राता विचित्रवीर्यस्ते भूतानामन्तमेयिवान् ।

यथाकर्म शुभं कृत्वा स्वर्गोपगमनं ध्रुवम् ।

यथा चायुर्ध्रुवं सत्ये त्वयि धर्मस्तथा ध्रुवः ॥ १-११२-४ (४९९२)

वेत्थ धर्माश्च धर्मज्ञ समासेनेतरेण च ।

विविधास्त्वं श्रुतीर्वेत्थ वेदाङ्गानि च सर्वशः ॥ १-११२-५ (४९९३)

व्यवस्थानं च ते धर्मे कुलाचारं च लक्षये ।

प्रतिपत्तिं च कृच्छ्रेषु शुक्राङ्गिरसयोरिव ॥ १-११२-६ (४९९४)

तस्मात्सुभृशमाश्वस्य त्वयि धर्मभृतां वर ।
 कार्ये त्वां विनियोक्ष्यामि तच्छ्रुत्वा कर्तुमर्हसि ॥ १-११२-७ (४९९५)
 मम पुत्रस्तव भ्राता वीर्यवान्सुप्रियश्च ते ।
 बाल एव गतः स्वर्गमपुत्रः पुरुषर्षभ ॥ १-११२-८ (४९९६)
 इमे महिष्यौ भ्रातुस्ते काशिराजसुते शुभे ।
 रूपयौवनसंपन्ने पुत्रकामे च भारत ॥ १-११२-९ (४९९७)
 तयोरुत्पादयापत्यं सन्तानाय कुलस्य नः ।
 मन्नियोगान्महाबाहो धर्मं कर्तुमिहार्हसि ॥ १-११२-१० (४९९८)
 राज्ये चैवाभिषिच्यस्व भारताननुशाधि च ।
 दारांश्च कुरु धर्मेण मा निमज्जीः पितामहान् ॥ १-११२-११ (४९९९)
 वैशम्पायन उवाच । १-११२-१२क्ष (६८२)
 तथोच्यमानो मात्रा स सुहृद्भिश्च परन्तपः ।
 इत्युवाचाथ धर्मात्मा धर्म्यमेवोत्तरं वचः ॥ १-११२-१२ (५०००)
 असंशयं परो धर्मस्त्वया मातरुदाहृतः ।
 त्वमपत्यं प्रति च मे प्रतिज्ञां वेत्थ वै परां ॥ १-११२-१३ (५००१)
 जानासि च यथावृत्तं शुल्कहेतोस्त्वदन्तरे ।
 स सत्यवति सत्यं ते प्रतिजानाम्यहं पुनः ॥ १-११२-१४ (५००२)
 परित्यजेयं त्रैलोक्यं राज्यं देवेषु वा पुनः ।
 यद्वाऽप्यधिकमेताभ्यां न तु सत्यं कथंचन ॥ १-११२-१५ (५००३)
 त्यजेच्च पृथिवी गन्धमापश्च रसमात्मनः ।
 ज्योतिस्तथा त्यजेद्रूपं वायुः स्पर्शगुणं त्यजेत् ॥ १-११२-१६ (५००४)
 प्रभां समुत्सृजेदर्को धूमकेतुस्तथोष्मताम् ।
 त्यजेच्छब्दं तथाऽऽकाशं सोमः शीतांशुतां त्यजेत् ॥ १-११२-१७ (५००५)
 विक्रमं वृत्रहा जह्याद्धर्मं जह्याच्च धर्मराट् ।
 न त्वहं सत्यमुत्सृष्टुं व्यवसेयं कथंचन ॥ १-११२-१८ (५००६)
 गतन्न जात्वन्यथा कुर्यां लोकानामपि संक्षये ।
 अमरत्वस्य वा हेतोस्त्रैलोक्यस्य धनस्य च ॥ १-११२-१९ (५००७)
 एवमुक्ता तु पुत्रेण भूरिद्रविणतेजसा ।
 माता सत्यवती भीष्ममुवाच तदनन्तरम् ॥ १-११२-२० (५००८)
 जानामि ते स्थितिं सत्ये परां सत्यपराक्रम ।
 इच्छन्सृजेथास्त्रील्लोकानन्यांस्त्वं स्वेन तेजसा ॥ १-११२-२१ (५००९)
 जानामि चैवं सत्यं तन्मदर्थे यच्च भाषितम् ।
 आपद्धर्मं त्वमावेक्ष्य वह पैतामहीं धुरम् ॥ १-११२-२२ (५०१०)
 यथा ते कुलतन्तुश्च धर्मश्च न पराभवेत् ।
 सुहृदश्च प्रहृष्येरंस्तथा कुरु परन्तप ॥ १-११२-२३ (५०११)
 गआत्मनश्च हितं तात प्रियं च मम भारत ।

लालप्यमानां तामेवं कृपणां पुत्रगृद्धिनीम् ।
धर्मादपेतं ब्रुवतीं भीष्मो भूयोऽब्रवीदिदम् ॥ १-११२-२४ (५०१२)
राज्ञि धर्मानवेक्षस्व मा नः सर्वान्व्यनीनशः ।
सत्याच्च्युतिः क्षत्रियस्य न धर्मेषु प्रशस्यते ॥ १-११२-२५ (५०१३)
शान्तनोरपि संतानं यथा स्यादक्षयं भुवि ।
तत्ते धर्मं प्रवक्ष्यामि क्षात्रं राज्ञि सनातनम् ॥ १-११२-२६ (५०१४)
श्रुत्वा तं प्रतिपद्यस्व प्राज्ञैः सह पुरोहितैः ।
आपद्धर्मार्थकुशलैर्लोकतन्त्रमवेक्ष्य च ॥ १-११२-२७ (५०१५)

इति श्रीमन्महाभारते आदिपर्वणि संभवपर्वणि
द्वादशाधिकशततमोऽध्यायः ॥ ११२ ॥

Mahabharata - Adi Parva - Chapter Footnotes

१-११२-११ अभिषिच्यस्व अभिषेचय । आत्मानमिति शेषः । कुरु
अङ्गीकुरु । मा निमज्जीर्मा निमज्जय ॥
१-११२-१४ त्वदन्तरेत्वन्निमित्तम् ॥
१-११२-२० भूरिद्रविणतेजसा बहुबलोत्साहवता ॥
द्वादशाधिकशततमोऽध्यायः ॥
११२ ॥

आदिपर्व - अध्याय ११३

॥ श्रीः ॥

१.११३. अध्यायः ११३

Mahabharata - Adi Parva - Chapter Topics

दीर्घतमसो ऋषेरुपाख्यानम् ॥ १ ॥

Mahabharata - Adi Parva - Chapter Text

१-११३-० (५०१६)

भीष्म उवाच । १-११३-०क्ष् (६८३)

जामदग्न्येन रामेण पितुर्वधममृष्यता ।

राजा परशुना पूर्वं हैहयाधिपतिर्हतः ॥ १-११३-१ (५०१७)

शतानि दशबाहूनां निकृत्तान्यर्जुनस्य वै ।

लोकस्याचरितो धर्मस्तेनाति किल दुश्चरः ॥ १-११३-२ (५०१८)

पुनश्च धनुरादाय महास्त्राणि प्रमुञ्चता ।

निर्दग्धं क्षत्रमसकृद्भयेन जयता महीम् ॥ १-११३-३ (५०१९)

एवमुच्चावचैरस्त्रैर्भार्गवेण महात्मना ।
 त्रिःसप्तकृत्वः पृथिवी कृता निःक्षत्रिया पुरा ॥ १-११३-४ (५०२०)
 एवं निःक्षत्रिये लोके कृते तेन महर्षिणा ।
 ततः संभूय सर्वाभिः क्षत्रियाभिः समन्ततः ॥ १-११३-५ (५०२१)
 उत्पादितान्यपत्यानि ब्राह्मणैर्वेदपारगैः ।
 पाणिग्राहस्य तनय इति वेदेषु निश्चितम् ॥ १-११३-६ (५०२२)
 धर्मं मनसि संस्थाप्य ब्राह्मणांस्ताः समभ्ययुः ।
 लोकेऽप्याचरितो दृष्टः क्षत्रियाणां पुनर्भवः ॥ १-११३-७ (५०२३)
 ततः पुनः समुदितं क्षत्रं समभवत्तदा ।
 इमं चैवात्र वक्ष्येऽहमितिहासं पुरातनम् ॥ १-११३-८ (५०२४)
 अथोचथ्य इति ख्यात आसीद्धीमानृषिः पुरा ।
 ममता नाम तस्यासीद्भार्या परमसंमता ॥ १-११३-९ (५०२५)
 उचथ्यस्य यवीयांस्तु पुरोधस्त्रिदिवोकसाम् ।
 बृहस्पतिर्बृहत्तेजा ममतामन्वपद्यत ॥ १-११३-१० (५०२६)
 उवाच ममता तं तु देवरं वदतां वरम् ।
 अन्तर्वल्नी त्वहं भ्रात्रा ज्येष्ठेनारम्यतामिति ॥ १-११३-११ (५०२७)
 अयं च मे महाभाग कुक्षावेव बृहस्पते ।
 औचथ्यो देवमत्रापि षडङ्गं प्रत्यधीयत ॥ १-११३-१२ (५०२८)
 अमोघरेतास्त्वं चापि द्वयोर्नास्त्यत्र संभवः ।
 तस्मादेवं गते त्वद्य उपारमितुमर्हसि ॥ १-११३-१३ (५०२९)
 वैशम्पायन उवाच । १-११३-१४क्ष् (६८४)
 एवमुक्तस्तदा सम्यक् बृहस्पतिरुदारधीः ।
 कामात्मानं तदात्मानं न शशाक नियच्छितुम् ॥ १-११३-१४ (५०३०)
 स बभूव ततः कामी तथा सार्धमकामया ।
 उत्सृजन्तं तु तं रेतः स गर्भस्थोऽभ्यभाषत ॥ १-११३-१५ (५०३१)
 भोस्तात मा गमः कामं द्वयोर्नास्तीह संभवः ।
 अल्पावकाशो भगवन्पूर्वं चाहमिहागतः ॥ १-११३-१६ (५०३२)
 अमोघरेताश्च भवान्न पीडां कर्तुमर्हति ।
 अश्रुत्वैव तु तद्वाक्यं गर्भस्थस्य बृहस्पतिः ॥ १-११३-१७ (५०३३)
 जगाम मैथुनायैव ममतां चारुलोचनाम् ।
 शुक्रोत्सर्गं ततो बुद्ध्वा तस्या गर्भगतो मुनिः ॥ १-११३-१८ (५०३४)
 पद्भ्यामारोधयन्मार्गं शुक्रस्य च बृहस्पतेः ।
 स्थानमप्राप्तमथ तच्छुक्रं प्रतिहतं तदा ॥ १-११३-१९ (५०३५)
 पपात सहसा भूमौ ततः क्रुद्धो बृहस्पतिः ।
 तं दृष्ट्वा पतितं शुक्रं शशाप स रुषान्वितः ॥ १-११३-२० (५०३६)
 उचथ्यपुत्रं गर्भस्थं निर्भत्स्यं भगवानृषिः ।

यन्मां त्वमीदृशे काले सर्वभूतेप्सिते सति ॥ १-११३-२१ (५०३७)
 एवमात्थ वचस्तस्मात्तमो दीर्घं प्रवेक्ष्यसि ।
 स वै दीर्घतमा नाम शापादृषिरजायत ॥ १-११३-२२ (५०३८)
 बृहस्पतेर्बृहत्कीर्तेर्बृहस्पतिरिवौजसा ।
 जात्यन्धो वेदवित्प्राज्ञः पत्नीं लेभे स विद्यया ॥ १-११३-२३ (५०३९)
 तरुणीं रूपसंपन्नां प्रद्वेषीं नाम ब्राह्मणीम् ।
 स पुत्राञ्जनयामास गौतमादीन्महायशाः ॥ १-११३-२४ (५०४०)
 ऋषेरुचथ्यस्य तदा सन्तानकुलवृद्धये ।
 धर्मात्मा च महात्मा च वेदवेदाङ्गपारगः ॥ १-११३-२५ (५०४१)
 गोधर्मं सौरभेयाच्च सोऽधीत्य निखिलं मुनिः ।
 प्रावर्तत तदा कर्तुं श्रद्धावांस्तमशङ्कया ॥ १-११३-२६ (५०४२)
 ततो वितथमर्यादं तं दृष्ट्वा मुनिसत्तमाः ।
 क्रुद्धा मोहाभिभूतास्ते सर्वे तत्राश्रमौकसः ॥ १-११३-२७ (५०४३)
 अहोऽयं भिन्नमर्यादो नाश्रमे वस्तुमर्हति ।
 तस्मादेनं वयं सर्वे पापात्मानं त्यजामहे ॥ १-११३-२८ (५०४४)
 इत्यन्योन्यं समाभाष्य ते दीर्घतमसं मुनिम् ।
 पुत्रलाभाच्च सा पत्नी न तुतोष पतिं तदा ॥ १-११३-२९ (५०४५)
 प्रद्विषन्तीं पतिर्भार्या किं मां द्वेक्षीति चाब्रवीत् । १-११३-३० (५०४६)
 प्रद्वेष्युवाच ।
 भार्याया भरणाद्भर्ता पालनाच्च पतिः स्मृतः ॥ १-११३-३०क्ष (६८५)
 अहं त्वद्भरणाशक्ता जात्यन्धं ससुतं तदा ।
 नित्यकालं श्रमेणार्ता न भरेयं महातपः ॥ १-११३-३१ (५०४७)
 भीष्म उवाच । १-११३-३२क्ष (६८६)
 तस्मास्तद्वचनं श्रुत्वा ऋषिः कोपसमन्वितः ।
 प्रत्युवाच ततः पत्नीं प्रद्वेषीं ससुतां तदा ॥ १-११३-३२ (५०४८)
 नीयतां क्षत्रियकुले धनार्थंश्च भविष्यति । १-११३-३३ (५०४९)
 प्रद्वेष्युवाच ।
 त्वया दत्तं धनं विप्र नेच्छेयं दुःखकारणम् ॥ १-११३-३३क्ष (६८७)
 यथेष्टं कुरु विप्रेन्द्र न भेरयं पुरा यथा । १-११३-३४ (५०५०)
 दीर्घतमा उवाच ।
 अद्यप्रभृति मर्यादा मया लोके प्रतिष्ठिता ॥ १-११३-३४क्ष (६८८)
 एक एव पतिर्भार्या यावज्जीवं परायणम् ।
 मृते जीवति वा तस्मिन्नापरं प्राप्नुयान्नरम् ॥ १-११३-३५ (५०५१)
 अभिगम्य परं नारी पतिष्यति न संशयः ।
 अपतीनां तु नारीणामद्यप्रभृति पातकम् ॥ १-११३-३६ (५०५२)
 यद्यस्ति चेद्धनं सर्वं वृथाभोगा भवन्तु ताः ।

अकीर्तिः परिवादाश्च नित्यं तासां भवन्तु वै ॥ १-११३-३७ (५०५३)
 इति तद्वचनं श्रुत्वा ब्राह्मणी भृशकोपिता ।
 गङ्गायां नीयतामेष पुत्रा इत्येवमब्रवीत् ॥ १-११३-३८ (५०५४)
 लोभमोहाभिभूतास्ते पुत्रास्तं गौतमादयः ।
 वद्ध्वोडुपे परिक्षिप्य गङ्गायां समवासृजन् ॥ १-११३-३९ (५०५५)
 कस्मादन्धश्च वृद्धश्च भर्तव्योऽयमिति स्म ते ।
 चिन्तयित्वा ततः क्रूराः प्रतिजग्मुरथो गृहान् ॥ १-११३-४० (५०५६)
 सोऽनुस्रोतस्तदा विप्रः प्लवमानो यदृच्छया ।
 जगाम सुबहून्देशानन्धस्तेनोडुपेन ह ॥ १-११३-४१ (५०५७)
 तं तु राजा बलिर्नाम सर्वधर्मविदां वरः ।
 अपश्यन्मज्जनगतः स्रोतसाऽभ्याशमागतम् ॥ १-११३-४२ (५०५८)
 जग्राह चैनं धर्मात्मा बलिः सत्यपराक्रमः ।
 ज्ञात्वा चैवं स वद्रेऽथ पुत्रार्थे भरतर्षभ ॥ १-११३-४३ (५०५९)
 गतं पूजयित्वा राजर्षिर्विश्रान्तं मुनिमब्रवीत् ।
 सन्तानार्थं महाभाग भार्यासु मम मानद ।
 पुत्रान्धर्मार्थं कुशलानुत्पादयितुमर्हसि ॥ १-११३-४४ (५०६०)
 भीष्म उवाच । १-११३-४५क्ष् (६८९)
 एवमुक्तः स तेजस्वी तं तथेत्युक्तवानृषिः ।
 तस्मैस राजा स्वां भार्यां सुदेष्णां प्राहिणोत्तदा ॥ १-११३-४६ (५०६१)
 अन्धं वृद्धं च तं मत्वा न सा देवी जगाम ह ।
 स्वां तु धात्रेयिकां तस्मै वृद्धाय प्राहिणोत्तदा ॥ १-११३-४६ (५०६२)
 तस्यां काक्षीवदादीन्स शूद्रयोनावृषिस्तदा ।
 जनयामास धर्मात्मा पुत्रानेकादशैव तु ॥ १-११३-४७ (५०६३)
 काक्षीवदादीन्पुत्रांस्तान्दृष्ट्वा सर्वानधीयतः ।
 उवाच तमृषिं राजा ममेम इति भारत ॥ १-११३-४८ (५०६४)
 नेत्युवाच महर्षिस्तं ममेम इति चाब्रवीत् ।
 शूद्रयोनौ मया हीमे जाताः काक्षीवदादयः ॥ १-११३-४९ (५०६५)
 अन्धं वृद्धं च मां दृष्ट्वा सुदेष्णा महिषी तव ।
 अवमन्य ददौ मूढा शूद्रां धात्रेयिकां मम ॥ १-११३-५० (५०६६)
 भीष्म उवाच । १-११३-५१क्ष् (६९०)
 ततः प्रसादयामास पुनस्तमृषिसत्तमम् ।
 बलिः सुदेष्णां स्वां भार्यां तस्मै स प्राहिणोत्पुनः ॥ १-११३-५१ (५०६७)
 तां स दीर्घतमाङ्गेषु स्पृष्ट्वा देवीमथाब्रवीत् ।
 भविष्यन्ति कुमारास्ते तेजसाऽऽदित्यवर्चसः ॥ १-११३-५२ (५०६८)
 अङ्गो वङ्गः कलिङ्गश्च पुण्ड्रः सुह्यश्च ते सुताः ।
 तेषां देशाः समाख्याताः स्वनामकथिता भुवि ॥ १-११३-५३ (५०६९)

अङ्गस्याङ्गोऽभवद्देशो वङ्गो वङ्गस्य च स्मृतः ।
 कलिङ्गविषयश्चैव कलिङ्गस्य च स स्मृतः ॥ १-११३-५४ (५०७०)
 पुण्ड्रस्य पुण्ड्राः प्रख्याताः सुह्याः सुह्यस्य च स्मृताः ।
 एवं बलेः पुरा वंशः प्रख्यातो वै महर्षिजः ॥ १-११३-५५ (५०७१)
 एवमन्ये महेष्वासा ब्राह्मणैः क्षत्रिया भुवि ।
 जाताः परमधर्मज्ञा वीर्यवन्तो महाबलाः ।
 एतच्छ्रुत्वा त्वमप्यत्र मातः कुरु यथेप्सितम् ॥ १-११३-५६ (५०७२)

इति श्रीमन्महाभारते आदिपर्वणि संभवपर्वणि
 त्रयोदशाधिकशततमोऽध्यायः ॥ ११३ ॥

Mahabharata - Adi Parva - Chapter Footnotes

१-११३-१० अन्वपद्यत उपगतवान् ॥
 १-११३-११ आरम्यतामुपरम्यताम् ॥
 १-११३-१४ आत्मानं चित्तम् । नियच्छित्तुं नियन्तुम् ॥
 १-११३-१६ कामं मैथुनं मा गमः ॥
 १-११३-२० तं शशापेति संबन्धः ॥
 १-११३-२२ दीर्घं तमः अन्धत्वम् ॥
 १-११३-२५ सम्यक् तानं विस्तारो यस्य तस्य कुलस्य वृद्धये
 विस्तीर्णस्यापि वृद्धये इत्यर्थः ॥
 १-११३-२६ गोधर्मं प्रकाशमैथुनम् । सौरभेयात्
 कामधेनुपुत्रादधीत्याधिगम्य ॥
 १-११३-२७ मोहाभिभूतत्वमपापे पापदर्शित्वात् ॥
 १-११३-२९ समाभा य क्रुद्धा इति पूर्वेणान्वयः ॥
 १-११३-३० द्वेक्षि द्वेषं करोषि । पतिः
 पालनादुपसर्गेभ्यः । भरणादन्नादिना भर्ता च ॥
 १-११३-३१ अहं तु प्रत्युत त्वद्भरणाशक्ता सती न भरेयम् । तदा
 तदेव । लुप्तोपमा । पूर्ववदित्यर्थः ॥
 १-११३-३३ धनमर्थश्चोपभोगादिः ॥
 १-११३-३४ न भरेयं यथा पुरा भर्त्रन्तरं करिष्यामीत्याशयः ॥
 १-११३-४२ मज्जनगतः स्नानार्थं गतः । स्रोतसा प्रवाहेण । अभ्याशं
 समीपम् ॥
 १-११३-४६ धात्रेयिकां दासीम् ॥
 १-११३-५२ अङ्गेषु स्पृष्ट्वा स्वरूपज्ञानार्थमिति भावः । संधिरार्षः ॥
 १-११३-५६ यथेप्सितं ब्राह्मणेभ्यो वंशवृद्धिमित्यर्थः ॥
 त्रयोदशाधिकशततमोऽध्यायः ॥

आदिपर्व - अध्याय ११४

॥ श्रीः ॥

१.११४. अध्यायः ११४

Mahabharata - Adi Parva - Chapter Topics

सत्यवत्या स्वस्मिन्कन्यात्वावस्थायां व्यासोत्पत्तिकथनम् ॥ १ ॥

स्मरणमात्रादागतेन व्यासेन सह सत्यवत्याः संवादः ॥ २ ॥

व्यासेन अम्बिकाम्बालिकलोः पुत्रोत्पादनाङ्गीकारः ॥ ३ ॥

Mahabharata - Adi Parva - Chapter Text

१-११४-० (५०७३)

भीष्म उवाच । १-११४-०क्ष् (६९१)

पुनर्भरतवंशस्य हेतुं सन्तानवृद्धये ।

वक्ष्यामि नियतं मातस्तन्मे निगदतः शृणु ॥ १-११४-१ (५०७४)

ब्राह्मणो गुणवान्कश्चिद्धनेनोपनिमन्व्यताम् ।

विचित्रवीर्यक्षेत्रेषु यः समुत्पादयेत्प्रजाः ॥ १-११४-२ (५०७५)

गवैशम्पायन उवाच । १-११४-३क्ष् (६९२)

भीष्मस्य तु वचः श्रुत्वा धर्महेत्वर्थसंहितम् ।

माता सत्यवती भीष्मं पुनरेवाभ्यभाषत ॥ १-११४-३ (५०७६)

औचथ्यमधिकृत्येदमङ्गं च यदुदाहृतम् ।

पौराणी श्रुतिरित्येषा प्राप्तकालमिदं कुरु ॥ १-११४-४ (५०७७)

त्वं हि पुत्र कुलस्यास्य ज्येष्ठः श्रेष्ठश्च भारत ।

यथा च ते पितुर्वाक्यं मम कार्यं तथाऽनघ ॥ १-११४-५ (५०७८)

मम पुत्रस्तव भ्राता यवीयान्सुप्रियश्च ते ।

बाल एव गतः स्वर्गं भारतो भरतर्षभ ॥ १-११४-६ (५०७९)

इमे महिष्यौ तस्येह काशिराजसुते उभे ।

रूपयौवनसंपन्ने पुत्रकामे च भारत ॥ १-११४-७ (५०८०)

धर्म्यमेतत्परं ज्ञात्वा सन्तानाय कुलस्य च ।

आभ्यां मम नियोगात्तु धर्मं चरितुमर्हसि ॥ १-११४-८ (५०८१)

भीष्म उवाच । १-११४-९क्ष् (६९३)

असंशयं परो धर्मस्त्वयाः मातः प्रकीर्तितः ।

त्वमप्येतां प्रतिज्ञां तु वेत्थ या मयि वर्तते ॥ १-११४-९ (५०८२)

अमरत्वस्य वा हेतोस्त्रैलोक्यसदनस्य वा ।

उत्सृजेयमहं प्राणान्न तु सत्यं कथंचन ॥ १-११४-१० (५०८३)

सत्यवत्युवाच । १-११४-११क्ष (६९४)
जानामि त्वयि धर्मज्ञ सत्यं सत्यपराक्रम ।
इच्छंस्त्वमिह लोकांस्त्रीन्सृजेरन्यानरिन्दम ॥ १-११४-११ (५०८४)
यथा तु नः कुलं चैव धर्मश्च न पराभवेत् ।
सुहृदश्च प्रहृष्टाः स्युस्तथा त्वं कर्तुमर्हसि ॥ १-११४-१२ (५०८५)
भीष्म उवाच । १-११४-१३क्ष (६९५)
त्वमेव कुलवृद्धासि गौरवं तु परं त्वयि ।
सोपायं कुलसन्ताने वक्तुमर्हसि नः परम् ॥ १-११४-१३ (५०८६)
स्त्रियो हि परमं गुह्यं धारयन्ति सदा कुले ।
पुरुषांश्चैव मायाभिर्बह्वीभिरुपगृह्णते ॥ १-११४-१४ (५०८७)
सा सत्यवति संपश्य धर्मं सत्यपरायणे ।
यथा न जह्यां सत्यं च न सीदेच्च कुलं हि नः ॥ १-११४-१५ (५०८८)
वैशम्पायन उवाच । १-११४-१६क्ष (६९६)
ततः सत्यवती भीष्मं वाचा संसज्जमानया ।
विहसन्तीव सव्रीडमिदं वचनमब्रवीत् ॥ १-११४-१६ (५०८९)
सत्यमेतन्महाबाहो यथा वदसि भारत ।
विश्वासात्ते प्रवक्ष्यामि सन्तानाय कुलस्य नः ॥ १-११४-१७ (५०९०)
न ते शक्यमनाख्यातुमापद्धर्मं तथाविधम् ।
त्वमेव नः कुले धर्मस्त्वं सत्यं त्वं परा गतिः ॥ १-११४-१८ (५०९१)
ग्यत्त्वं वक्ष्यसि तत्कार्यमस्माभिरिति मे मतिः ।
तस्मान्निशम्य सत्यं मे कुरुष्व यदनन्तरम् ।
गृणु भीष्म वचो मह्यं धर्मार्थसहितं हितम् ॥ १-११४-१९ (५०९२)
न च विस्रम्भकथितं भवान्सूचितुमर्हति ।
यस्तु राजा वसुर्नाम श्रुतस्ते भरतर्षभ ॥ १-११४-२० (५०९३)
तस्य शुक्लादहं मत्स्या धृता कुक्षौ पुरा किल ।
मातरं मे जलाद्भृत्वा दाशः परमधर्मवित् ॥ १-११४-२१ (५०९४)
मां तु स्वगृहमानीय दुहितृत्वेऽभ्यकल्पयत् ।
धर्मयुक्तः स धर्मेण पिता चासीत्ततो मम ॥ १-११४-२२ (५०९५)
धर्मयुक्तस्य धर्मार्थं पितुरासीत्तरी मम ।
सा कदाचिदहं तत्र गता प्रथमयौवनम् ॥ १-११४-२३ (५०९६)
अथ धर्मविदां श्रेष्ठः परमर्षिः पराशरः ।
आजगाम तरीं धीमांस्तरिष्यन्मुनां नदीम् ॥ १-११४-२४ (५०९७)
स तार्यमाणो यमुनां मामुपेत्याब्रवीत्तदा ।
सान्त्वपूर्वं मुनिश्रेष्ठः कामार्तो मधुरं वचः ।
उक्त्वा जन्म कुलं मह्यं नासि दाशसुतेति च ॥ १-११४-२५ (५०९८)
तमहं शापभीता च पितुर्भीता च भारत ।

वरैरसुलभैरुक्ता न प्रत्याख्यातुमुत्सहे ॥ १-११४-२६ (५०९९)
 ग्रेक्ष्य तांस्तु महाभागान्पारावारे ऋषीन्स्थितान् ।
 यमुनातीरविन्यस्तान्प्रदीप्तानिव पावकान् ॥ १-११४-२७ (५१००)
 पुरस्तादरुणश्चैव तरुणः संप्रकाशते ।
 येनैषा ताम्रवस्त्रेव द्यौः कृता प्रविजृम्भिता ॥ १-११४-२८ (५१०१)
 उक्तमात्रो मया तत्र नीहारमसृजत्प्रभुः ।
 पराशरः सत्यधृतिर्द्वीपे च यमुनाम्भसि ॥ १-११४-२९ (५१०२)
 अभिभूय स मां बालां तेजसा वशमानयत् ।
 तमसा लोकमावृत्य नौगतामेव भारत ॥ १-११४-३० (५१०३)
 मत्स्यगन्धो महानासीत्पुरा मम जुगुप्सितः ।
 तमपास्य शुभं गन्धमिमं प्रादात्स मे मुनिः ॥ १-११४-३१ (५१०४)
 ततो मामाह स मुनिर्गर्भमुत्सृज्य मामकम् ।
 द्वीपेऽस्या एव सरितः कन्यैव त्वं भविष्यसि ॥ १-११४-३२ (५१०५)
 कन्यात्वं च ददौ प्रीतः पुनर्विद्वांस्तपोधनः ।
 तस्य वीर्यमहं दृष्ट्वा तथा युक्तं महात्मनः ॥ १-११४-३३ (५१०६)
 विस्मिता व्यथिता चैव प्रादामात्मानमेव च ।
 ततस्तदा महात्मा स कन्यायां मयि भारत ।
 प्रहृष्टोऽजनयत्पुत्रं द्वीप एव पराशरः ॥ १-११४-३४ (५१०७)
 पाराशर्यो महायोगी स बभूव महानृषिः ।
 कन्यापुत्रो मम पुरा द्वैपायन इति श्रुतः ॥ १-११४-३५ (५१०८)
 यो व्यस्य वेदांश्चतुरस्तपसा भगवानृषिः ।
 लोके व्यासत्वमापेदे काष्यर्थात्कृष्णत्वमेव च ॥ १-११४-३६ (५१०९)
 सत्यवादी शमपरस्तपस्वी दग्धकिल्बिषः ।
 सद्योत्पन्नः स तु महान्सह पित्रा ततो गतः ॥ १-११४-३७ (५११०)
 स नियुक्तो मया व्यक्तं त्वया चाप्रतिमद्युतिः ।
 भ्रातुः क्षेत्रेषु कल्याणमपत्यं जनयिष्यति ॥ १-११४-३८ (५१११)
 स हि मामुक्तवांस्तत्र स्मरेः कृच्छ्रेषु मामिति ।
 तं स्मरिष्ये महाबाहो यदि भीष्म त्वमिच्छसि ॥ १-११४-३९ (५११२)
 तव ह्यनुमते भीष्म नियतं स महातपाः ।
 विचित्रवीर्यक्षेत्रेषु पुत्रानुत्पादयिष्यति ॥ १-११४-४० (५११३)
 वैशम्पायन उवाच । १-११४-४१क्ष् (६९७)
 महर्षेः कीर्तने तस्य भीष्मः प्राञ्जलिरब्रवीत् ।
 ग्देशकालौ च जानासि क्रियतामर्थसिद्धये । १-११४-४१ (५११४)
 धर्ममर्थं च कामं च त्रीनेतान्योनुपश्यति ॥ १-११४-४१क्ष् (६९८)
 अर्थमर्थानुबन्धं च धर्मं धर्मानुबन्धनम् ।
 कामं कामानुबन्धं च विपरीतान्पृथक्पृथक् ॥ १-११४-४२ (५११५)

यो विचिन्त्य धिया धीरो व्यवस्यति स बुद्धिमान् ।
 तदिदं धर्मयुक्तं च हितं चैव कुलस्य नः ॥ १-११४-४३ (५११६)
 उक्तं भवत्या यच्छ्रेयस्तन्मह्यं रोचते भृशम् । १-११४-४४ (५११७)
 वैशम्पायन उवाच ।
 ततस्तस्मिन्प्रतिज्ञाते भीष्मेण कुरुनन्दन ॥ १-११४-४४क्ष (६९९)
 कृष्णद्वैपायनं काली चिन्तयामास वै मुनिम् ।
 स वेदान्विब्रुवन्धीमान्मातुर्विज्ञाय चिन्तितम् ॥ १-११४-४५ (५११८)
 प्रादुर्बभूवाविदितः क्षणेन कुरुनन्दन ।
 तस्मै पूजां ततः कृत्वा सुताय विधिपूर्वकम् ॥ १-११४-४६ (५११९)
 परिष्वज्य च बाहुभ्यां प्रस्रवैरभ्यषिञ्चत ।
 मुमोच बाष्पं दाशेयी पुत्रं दृष्ट्वा चिरस्य तु ॥ १-११४-४७ (५१२०)
 तामद्भिः परिषिच्यातां महर्षिरभिवाद्य च ।
 मातरं पूर्वजः पुत्रो व्यासो वचनमब्रवीत् ॥ १-११४-४८ (५१२१)
 भवत्या यदभिप्रेतं तदहं कर्तुमागतः ।
 शाधि मां धर्मतत्त्वज्ञे करवाणि प्रियं तव ॥ १-११४-४९ (५१२२)
 तस्मै पूजां ततोऽकार्षीत्पुरोधाः परमर्षये ।
 स च तां प्रतिजग्राह विधिमन्मन्त्रपूर्वकम् ॥ १-११४-५० (५१२३)
 पूजितो मन्त्रपूर्वं तु विधिवत्प्रीतिमाप सः ।
 तमासनगतं माता पृष्ट्वा कुशलमव्ययम् ॥ १-११४-५१ (५१२४)
 सत्यवत्यथ वीक्ष्यैनमुवाचेदमनन्तरम् ।
 मातापित्रोः प्रजायन्ते पुत्राः साधारणाः कवे ॥ १-११४-५२ (५१२५)
 तेषां पिता यथा स्वीमी तथा माता न संशयः ।
 विधानविहितः स त्वं यथा मे प्रथमः सुतः ॥ १-११४-५३ (५१२६)
 विचित्रवीर्यो ब्रह्मर्षे तथा मेऽवरजः सुतः ।
 यथैव पितृतो भीष्मस्तथा त्वमपि मातृतः ॥ १-११४-५४ (५१२७)
 भ्राता विचित्रवीर्यस्य यथा वा पुत्र मन्यसे ।
 अयं शान्तनवः सत्यं पालयन्सत्यविक्रमः ॥ १-११४-५५ (५१२८)
 बुद्धिं न कुरुतेऽपत्ये तथा राज्याऽनुशासने ।
 स त्वं व्यपेक्षया भ्रातुः सन्तानाय कुलस्य च ॥ १-११४-५६ (५१२९)
 भीष्मस्य चास्य वचनान्नियोगाच्च ममानघ ।
 अनुक्रोशाच्च भूतानां सर्वेषां रक्षणाय च ॥ १-११४-५७ (५१३०)
 आनृशंस्याच्च यद्ब्रूयां तच्छ्रुत्वा कर्तुमर्हसि ।
 यवीयसस्व भ्रातुर्भार्ये सुरसुतोपमे ॥ १-११४-५८ (५१३१)
 रूपयौवनसंपन्ने पुत्रकामे च धर्मतः ।
 तयोरुत्पादयापत्यं समर्थो ह्यसि पुत्रक ॥ १-११४-५९ (५१३२)
 अनुरूपं कुलस्यास्य संतत्याः प्रसवस्य च । १-११४-६० (५१३३)

व्यास उवाच ।

वेत्थ धर्मं सत्यवति परं चापरमेव च ॥ १-११४-६०क्ष (७००)

तथा तव महाप्राज्ञे धर्मे प्रणिहिता मतिः ।

तस्मादहं त्वन्नियोगाद्धर्ममुद्दिश्य कारणम् ॥ १-११४-६१ (५१३४)

ईप्सितं ते करिष्यामि दृष्टं ह्येतत्सनातनम् ।

भ्रातुः पुत्रान्प्रदास्यामि मित्रावरुणयोः समान् ॥ १-११४-६२ (५१३५)

व्रतं चरेतां ते देव्यौ निर्दिष्टमिह यन्मया ।

संवत्सरं यथान्यायं ततः शुद्धे भविष्यतः ॥ १-११४-६३ (५१३६)

नहि मामव्रतोपेता उपेयात्काचिदङ्गना । १-११४-६४ (५१३७)

सत्यवत्युवाच ।

सद्यो यथा प्रपद्येते देव्यौ गर्भं तथा कुरु ॥ १-११४-६४क्ष (७०१)

अराजकेषु राष्ट्रेषु प्रजाऽनाथा विनश्यति ।

नश्यन्ति च क्रियाः सर्वा नास्ति वृष्टिर्न देवता ॥ १-११४-६५ (५१३८)

कथं चाराजकं राष्ट्रं शक्यं धारयितुं प्रभो ।

तस्माद्गर्भं समाधत्स्व भीष्मः संवर्धयिष्यति ॥ १-११४-६६ (५१३९)

व्यास उवाच । १-११४-६७क्ष (७०२)

यदि पुत्रः प्रदातव्यो मया भ्रातुरकालिकः ।

विरूपतां मे सहतां तयोरेतत्परं व्रतम् ॥ १-११४-६७ (५१४०)

यदि मे सहते गन्धं रूपं वेषं तथा वपुः ।

अद्यैव गर्भं कौसल्या विशिष्टं प्रतिपद्यताम् ॥ १-११४-६८ (५१४१)

गतस्यापि च शतं पुत्रा भवितारो न संशयः ।

गोप्तारः कुरुवंशस्य भवत्याः शोकनाशनाः ॥ १-११४-६९ (५१४२)

वैशम्पायन उवाच । १-११४-७०क्ष (७०३)

एवमुक्त्वा महातेजा व्यासः सत्यवतीं तदा ।

शयने सा च कौसल्या शुचिवस्त्रा ह्यलङ्कृता ॥ १-११४-७० (५१४३)

समागमनमाकाङ्क्षेदिति सोऽन्तर्हितो मुनिः ।

ततोऽभिगम्य सा देवी स्नुषां रहसि संगताम् ॥ १-११४-७१ (५१४४)

धर्म्यमर्थसमायुक्तमुवाच वचनं हितम् ।

कौसल्ये धर्मतन्त्रं त्वां यद्ब्रवीमि निबोध तत् ॥ १-११४-७२ (५१४५)

भरतानां समुच्छेदो व्यक्तं मद्भाग्यसंक्षयात् ।

व्यथितां मां च सप्रेक्ष्य पितृवंशं च पीडितम् ॥ १-११४-७३ (५१४६)

भीष्मो बुद्धिमदान्मह्यं कुलस्यास्य विवृद्धये ।

सा च बुद्धिस्त्वय्यधीना पुत्रि प्रापय मां तथा ॥ १-११४-७४ (५१४७)

नष्टं च भारतं वंशं पुनरेव समुद्धर ।

पुत्रं जनय सुश्रोणि देवराजसमप्रभम् ॥ १-११४-७५ (५१४८)

स हि राज्यधुरं गुर्वीमुद्वक्ष्यति कुलस्य नः ।

गएवमुक्त्वा तु सा देवी स्नुषां सत्यवती तदा ॥ १-११४-७६ (५१४९)
सा धर्मतोऽनुनीयैनां कथंचिद्धर्मचारिणीम् ।
भोजयामास विप्रांश्च देवर्षीनतिथींस्तथा ॥ १-११४-७७ (५१५०)

इति श्रीमन्महाभारते आदिपर्वणि संभवपर्वणि
चतुर्दशाधिकशततमोऽध्यायः ॥ ११४ ॥

Mahabharata - Adi Parva - Chapter Footnotes

१-११४-१६ संसज्जमानया स्वलनवत्या ॥
१-११४-१७ विश्वासादन्तरङ्गत्वबुद्धेः । संतानाय विस्ताराय ॥
१-११४-१८ आपद्धर्ममवेक्ष्येति शेषः ॥
१-११४-३८ व्यक्तं निःसंशयम् ॥
१-११४-४२ अनुबध्यतेऽनेनेत्यनुबन्धः फलं ॥
१-११४-४५ काली सत्यवती ॥
१-११४-४७ प्रस्रवैः स्नेहस्रुतस्तनैः ॥
१-११४-५३ विधानविहितः पूर्वपुण्यप्रसूतः ॥
१-११४-५६ व्यपेक्षया स्नेहानुबन्धेन ॥
१-११४-५८ आनृशंस्यादनैष्ठुर्यात् ॥
१-११४-६३ देव्यौ राजभार्ये ॥
१-११४-७४ यथा भीष्मेणोक्तं तथा मां प्रापय इष्टार्थेन योजय ॥
१-११४-७६ उद्वक्ष्यति धुरं धुर उद्वहनंम करिष्यति ॥
चतुर्दशाधिकशततमोऽध्यायः ॥
११४ ॥

आदिपर्व - अध्याय ११५

॥ श्रीः ॥

१.११५. अध्यायः ११५

Mahabharata - Adi Parva - Chapter Topics

अम्बिकायां व्यासाद्धृतराष्ट्रस्योत्पत्तिः ॥ १ ॥

अम्बालिकायां पाण्डोरुत्पत्तिः ॥ २ ॥

अम्बिकादास्यां विदुरस्योत्पत्तिः ॥ ३ ॥

Mahabharata - Adi Parva - Chapter Text

१-११५-० (५१५१)

वैशम्पायन उवाच । १-११५-०क्ष् (७०४)

ततः सत्यवती काले वधूं स्नातामृतौ तदा ।
 संवेशयन्ती शयने शनैर्वचनमब्रवीत् ॥ १-११५-१ (५१५२)
 कौसल्ये देवरस्तेऽस्ति सोऽद्य त्वाऽनुप्रवेक्ष्यति ।
 अप्रमत्ता प्रतीक्षेनं निशीथे ह्यागमिष्यति ॥ १-११५-२ (५१५३)
 श्वश्र्वास्तद्वचनं श्रुत्वा शयाना शयने शुभे ।
 साऽचिन्तयत्तदा भीष्ममन्यांश्च कुरुपुङ्गवान् ॥ १-११५-३ (५१५४)
 गततः सुप्तजनप्रायेऽर्धरात्रे भगवानृषिः ।
 दीप्यमानेषु दीपेषु शरणं प्रविवेश ह ॥ १-११५-४ (५१५५)
 ततोऽम्बिकायां प्रथमं नियुक्तः सत्यवागृषिः ।
 जगाम तस्याः शयनं विपुले तपसि स्थितः ॥ १-११५-५ (५१५६)
 तं समीक्ष्य तु कौसल्या दुष्प्रेक्षमतथोचिता ।
 विरूप इति वित्रस्ता संकुच्यासीन्निमीलिता ॥ १-११५-६ (५१५७)
 विरूपो हि जटी चापि दुर्वर्णः परुषः कृशः ।
 सुगन्धेतरगन्धश्च सर्वथा दुष्प्रधर्षणः ॥ १-११५-७ (५१५८)
 तस्य कृष्णस्य कपिलां जटां दीप्ते च लोचने ।
 ब्रूणि चैव श्मश्रूमि दृष्ट्वा देवी न्यमीलयत् ॥ १-११५-८ (५१५९)
 संभूव तया सार्धं मातुः प्रियचिकीर्षया ।
 भयात्काशिसुता तं तु नाशक्नोदभिवीक्षितुम् ॥ १-११५-९ (५१६०)
 ततो निष्क्रान्तमागम्य माता पुत्रमुवाच ह ।
 अप्यस्यां गुणवान्पुत्र राजपुत्रो भविष्यति ॥ १-११५-१० (५१६१)
 निशम्य तद्वचो मातुर्व्यासः सत्यवतीसुतः ।
 गप्रोवाचातीन्द्रियज्ञानो विधिना संप्रचोदितः ॥ १-११५-११ (५१६२)
 नागायुतसमप्राणो विद्वान्राजर्षिसत्तमः ।
 महाभागो महावीर्यो महाबुद्धिर्भविष्यति ॥ १-११५-१२ (५१६३)
 तस्य चापि शतं पुत्रा भविष्यन्ति महात्मनः ।
 किंतु मातुः स वैगुण्यादन्ध एव भविष्यति ॥ १-११५-१३ (५१६४)
 तस्य तद्वचनं श्रुत्वा माता पुत्रमथाऽब्रवीत् ।
 नान्धः कुरूणां नृपतिरनुरूपस्तपोधन ॥ १-११५-१४ (५१६५)
 ज्ञातिवंशस्य गोप्तारं पितृणां वंशवर्धनम् ।
 गअपरस्यामपि पुनर्मम शोकविनाशनम् ॥ १-११५-१५ (५१६६)
 तस्मादवरजं पुत्रं जनयान्यं नराधिपम् ।
 भ्रातुर्भार्याऽवरा चेयं रूपयौवनशालिनी ॥ १-११५-१६ (५१६७)
 अस्यामुत्पादयाऽपत्यं मन्नियोगाद्गुणाधिकम् ।
 द्वितीयं कुरुवंशस्य राजानं दातुमर्हसि ॥ १-११५-१७ (५१६८)
 स तथेति प्रतिज्ञाय निश्चक्राम महायशाः ।
 साऽपि कालेन कौसल्या सुषुवेऽन्धं तमात्मजम् ॥ १-११५-१८ (५१६९)

पुनरेव तु सा देवी परिभाष्य स्नुषां ततः ।
 ऋषिमावाहयत्सत्या यथापूर्वमरिन्दम ॥ १-११५-१९ (५१७०)
 गम्बालिकां समाहूय तस्यां सत्यवती सुतम् ।
 भूयो नियोजयामास सन्तानाय कुलस्य वै ॥ १-११५-२० (५१७१)
 विषण्णाम्बालिका साध्वी निषण्णा शयनोत्तमे ।
 कोन्वेष्यतीति ध्यायन्ती नियतां संप्रतीक्षते ॥ १-११५-२१ (५१७२)
 ततस्तेनैव विधिना महर्षिस्तामपद्यत ।
 अम्बालिकामथाऽभ्यागादृषिं दृष्ट्वा च साऽपि तम् ॥ १-११५-२२ (५१७३)
 विवर्णां पाण्डुसंकाशा समपद्यत भारत ।
 तां भीतां पाण्डुसंकाशां विषण्णां प्रेक्ष्य भारत ॥ १-११५-२३ (५१७४)
 व्यासः सत्यवतीपुत्र इदं वचनमब्रवीत् ।
 यस्मात्पाण्डुत्वमापन्ना विरूपं प्रेक्ष्य मामिह ॥ १-११५-२४ (५१७५)
 तस्मादेष सुतस्ते वै पाण्डुरेव भविष्यति ।
 नाम चास्यैतदेवेह भविष्यति शुभानने ॥ १-११५-२५ (५१७६)
 इत्युक्त्वा स निराक्रामद्भगवानृषिसत्तमः ।
 ततो निष्क्रान्तमालोक्य सत्या पुत्रमथाऽब्रवीत् ॥ १-११५-२६ (५१७७)
 गकुमारो ब्रूहि मे पुत्र अप्यत्र भविता शुभः ।
 शशंस स पुनर्मात्रे तस्य बालस्य पाण्डुताम् ॥ १-११५-२७ (५१७८)
 गभविष्यति सुविक्रान्तः कुमारो दिक्षु विश्रुतः ।
 पाण्डुत्वं वर्णतस्तस्य मातृदोषाद्भविष्यति ॥ १-११५-२८ (५१७९)
 तस्य पुत्रा महेश्वासा भविष्यन्तीह पञ्च वै ।
 इत्युक्त्वा मातरं तत्र सोऽभिवाद्य जगाम ह ॥ १-११५-२९ (५१८०)
 तं माता पुनरेवान्यमेकं पुत्रमयाचत ।
 तथेति च महर्षिस्तां मातरं प्रत्यभाषत ॥ १-११५-३० (५१८१)
 ततः कुमारं सा देवी प्राप्तकालमजीजनत् ।
 पाण्डुलक्षणसंपन्नं दीप्यमानमिव श्रिया ॥ १-११५-३१ (५१८२)
 यस्य पुत्रा महेश्वासा जज्ञिरे पञ्च पाण्डवाः ।
 गतयोर्जन्मक्रियाः सर्वा यथावदनुपूर्वशः ॥ १-११५-३२ (५१८३)
 कारयामास वै भीष्मो ब्राह्मणैर्वेदपारगैः ।
 अन्धं दृष्ट्वाऽम्बिकापुत्रं जातं सत्यवती सुतम् ॥ १-११५-३३ (५१८४)
 कौसल्यार्थे समाहूय पुत्रमन्यमयाचत ।
 अन्धोयमन्यमिच्छामि कौसल्यातनयं शुभम् ॥ १-११५-३४ (५१८५)
 एवमुक्तो महर्षिस्तां मातरं प्रत्यभाषत ।
 नियता यदि कौसल्या भविष्यति पुनःशुभा ॥ १-११५-३५ (५१८६)
 भविष्यति कुमारोऽस्या धर्मशास्त्रार्थतत्त्ववित् ।
 तां समाधाय वै भूयः स्नुषां सत्यवती पुनः ॥ १-११५-३६ (५१८७)

ऋतुकाले ततो ज्येष्ठां वधूं तस्मै न्ययोजयत् ।
 सा तु रूपं च गन्धं च महर्षेः प्रविचिन्त्य तं ॥ १-११५-३७ (५१८८)
 नाकरोद्वचनं देव्या भयात्सुरसुतोपमा ।
 ततःस्वैर्भूषणैर्दासीं भूषयित्वाऽप्सरोपमाम् ॥ १-११५-३८ (५१८९)
 प्रेषयामास कृष्णाय ततः काशिपतेः सुता ।
 सा तं त्वृषिमनुप्राप्तं प्रत्युद्गम्याभिवाद्य च ॥ १-११५-३९ (५१९०)
 संविवेशाभ्यनुज्ञाता सत्कृत्योपचचार ह ।
 ग्वागभावोपप्रदानेन गात्रसंस्पर्शनेन च ॥ १-११५-४० (५१९१)
 कामोपभोगेन रहस्तस्यां तुष्टिमगादृषिः ।
 तया सहोषितो राजन्महर्षिः संशितव्रतः ॥ १-११५-४१ (५१९२)
 उत्तिष्ठन्नब्रवीदेनामभुजिष्या भविष्यसि ।
 अयं च ते शुभे गर्भः श्रेयानुदरमागतः ।
 धर्मात्मा भविता लोके सर्वबुद्धिमतां वरः ॥ १-११५-४२ (५१९३)
 स जज्ञे विदुरो नाम कृष्णद्वैपायनात्मजः ।
 धृतराष्ट्रस्य वै भ्राता पाण्डोश्चैव महात्मनः ॥ १-११५-४३ (५१९४)
 धर्मो विदुररूपेण शापात्तस्य महात्मनः ।
 माण्डव्यस्यार्थतत्त्वज्ञः कामक्रोधविवर्जितः ॥ १-११५-४४ (५१९५)
 कृष्णद्वैपायनोऽप्येतत्सत्यवत्यै न्यवेदयत् ।
 प्रलम्भमात्मनश्चैव शूद्रायाः पुत्रजन्म च ॥ १-११५-४५ (५१९६)
 स धर्मस्यानृणो भूत्वा पुनर्मात्रा समेत्य च ।
 तस्यै गर्भं समावेद्य तत्रैवान्तरधीयत् ॥ १-११५-४६ (५१९७)
 एते विचित्रवीर्यस्य क्षेत्रे द्वैपायनादपि ।
 जज्ञिरे देवगर्भाभाः कुरुवंशविवर्धनाः ॥ १-११५-४७ (५१९८)

इति श्रीमन्महाभारते आदिपर्वणि संभवपर्वणि

पञ्चादशाधिकशततमोऽध्यायः ॥ ११५ ॥

Mahabharata - Adi Parva - Chapter Footnotes

१-११५-४२ अभुजिष्या अदासी ॥

१-११५-४५ प्रलम्भमात्मस्थोने दासीनियोजनम् ॥

पञ्चादशाधिकशततमोऽध्यायः ॥

११५ ॥

आदिपर्व - अध्याय ११६

॥ श्रीः ॥

१.११६. अध्यायः ११६

१-११६-० (५१९९)

जनमेजय उवाच । १-११६-०क्ष (७०५)

किं कृतं कर्म धर्मेण येन शापमुपेयिवान् ।

कस्य शापाच्च ब्रह्मर्षेः शूद्रयोनावजायत ॥ १-११६-१ (५२००)

वैशम्पायन उवाच । १-११६-२क्ष (७०६)

बभूव ब्राह्मणः कश्चिन्माण्डव्य इति विश्रुतः ।

धृतिमान्सर्वधर्मज्ञः सत्ये तपसि च स्थितः ॥ १-११६-२ (५२०१)

गस तीर्थयात्रां विचरन्नाजगाम यदृच्छया ।

संनिकृष्टानि तीर्थानि ग्रामाणां यानि कानि च ।

तत्राश्रमपदं कृत्वा वसति स्म महामुनिः ॥ १-११६-३ (५२०२)

स आश्रमपदद्वारि वृक्षमूले महातपाः ।

ऊर्ध्वबाहुर्महायोगी तस्थौ मौनव्रतान्वितः ॥ १-११६-४ (५२०३)

तस्य कालेन महता तस्मिंस्तपसि वर्ततः ।

तमाश्रममनुप्राप्ता दस्यवो लोप्त्रहारिणः ॥ १-११६-५ (५२०४)

अनुसार्यमाणा बहुभी रक्षिभिर्भरतर्षभ ।

गतामेव वसतिं जग्मुस्ते ग्रामाल्लोप्त्रहारिणः ॥ १-११६-६ (५२०५)

यस्मिन्नावसथे शेते स मुनिः संशितव्रतः ।

ते तस्यावसथे लोप्त्रं दस्यवः कुरुसत्तम ॥ १-११६-७ (५२०६)

निधाय च भयाल्लीनास्तत्रैवानागते बले ।

तेषु लीनेष्वथो शीघ्रं ततस्तद्रक्षिणां बलम् ॥ १-११६-८ (५२०७)

आजगाम ततोऽपश्यंस्तमृषिं तस्करानुगाः ।

तमपृच्छंस्ततो राजंस्तथावृत्तं तपोधनम् ॥ १-११६-९ (५२०८)

कतरेण पथा याता दस्यवो द्विजसत्तम ।

तेन गच्छामहे ब्रह्मन्यथा शीघ्रतरं वयम् ॥ १-११६-१० (५२०९)

तथा तु रक्षिमां तेषां ब्रुवतां स तपोधनः ।

न किञ्चिद्वचनं राजन्नब्रवीत्साध्वसाधु वा ॥ १-११६-११ (५२१०)

ततस्ते राजपुरुषा विचिन्वानास्तमाश्रमम् ।

ददृशुस्तत्र लीनांस्तांश्चोरांस्तद्द्रव्यमेव च ॥ १-११६-१२ (५२११)

ततः शङ्का समभवद्रक्षिणां तं मुनिं प्रति ।

संयम्यैनं ततो राज्ञे दस्युंश्चैव न्यवेदयन् ॥ १-११६-१३ (५२१२)

तं राजा सह तैश्चौरैरन्वशाद्वध्यतामिति ।
 स रक्षिभिस्तैरज्ञातः शूले प्रोतो महातपाः ॥ १-११६-१४ (५२१३)
 ततस्ते शूलमारोप्य तं मुनिं रक्षिणस्तदा ।
 प्रतिजग्मुर्महीपालं धनान्यादाय तान्यथ ॥ १-११६-१५ (५२१४)
 शूलस्थः स तु धर्मात्मा कालेन महता ततः ।
 निराहारोऽपि विप्रर्षिर्मरणं नाभ्यपद्यत ॥ १-११६-१६ (५२१५)
 धारयामास च प्राणानृषींश्च समुपानयत् ।
 शूलाग्रे तप्यमानेन तपस्तेन महात्मना ॥ १-११६-१७ (५२१६)
 सन्तापं परमं जग्मुर्मुनयस्तपसाऽन्विताः ।
 ते रात्रौ शकुना भूत्वा सन्निपत्य तु भारत ।
 दर्शन्तो यथाशक्ति तमपृच्छन्दिजोत्तमम् ॥ १-११६-१८ (५२१७)
 श्रोतुमिच्छामहे ब्रह्मन्किं पापं कृतवानसि ।
 येनेह समनुप्राप्तं शूले दुःखभयं महत् ॥ १-११६-१९ (५२१८)

इति श्रीमन्महाभारते आदिपर्वणि संभवपर्वणि
 षोडशाधिकशततमोऽध्यायः ॥ ११६ ॥

Mahabharata - Adi Parva - Chapter Footnotes

१-११६-१ कस्य कीदृशस्य ॥
 १-११६-६ लोप्त्रं लुप्यत इति व्युत्पत्त्या चोरापहतं धनम् ॥
 १-११६-८ बले राजसैन्ये ॥
 १-११६-१३ संयम्य चोरवन्निगृह्य ॥
 १-११६-१४ प्रोतोऽर्पितः ॥
 १-११६-१७ समुपानयात् स्वसमीपमिति शेषः ॥
 १-११६-१८ दर्शयन्तः स्वानि रूपामि प्रकाशयन्तः ॥
 षोडशाधिकशततमोऽध्यायः ॥
 ११६ ॥

आदिपर्व - अध्याय ११७

॥ श्रीः ॥

१.११७. अध्यायः ११७

Mahabharata - Adi Parva - Chapter Topics

माण्डव्यं ऋषिं ज्ञात्वा भीतेन राज्ञा तस्य शूलाद्विमोक्षणम् ॥ १ ॥
 अणीमाण्डव्यस्य यमेन विवादः ॥ २ ॥
 माण्डव्यं न यमस्य शापः ॥ ३ ॥

१-११७-० (५२१९)

वैशम्पायन उवाच । १-११७-०क्ष (७०७)

ततः स मुनिशार्दूलस्तानुवाच तपोधनान् ।

दोषतः कं गमिष्यामि न हि मेऽन्योपराध्यति ॥ १-११७-१ (५२२०)

तं दृष्ट्वा रक्षिणस्तत्र तथा बहुतिथेऽहनि ।

न्यवेदयंस्तथा राज्ञे यथावृत्तं नराधिप ॥ १-११७-२ (५२२१)

राजा च तमृषिं श्रुत्वा निष्क्रम्य सह मन्त्रिभिः ।

प्रसादयामास तदा शूलस्थमृषिसत्तमम् ॥ १-११७-३ (५२२२)

प्रजोवाच । १-११७-४क्ष (७०८)

यन्मयाऽपकृतं मोहादज्ञानादृषिसत्तम ।

प्रसादये त्वां तत्राहं न मे त्वं क्रोद्धमर्हसि ॥ १-११७-४ (५२२३)

वैशम्पायन उवाच । १-११७-५क्ष (७०९)

एवमुक्तस्ततो राज्ञा प्रसादमकरोन्मुनिः ।

कृतप्रसादं राजा तं ततः समवतारयत् ॥ १-११७-५ (५२२४)

अवतार्य च शूलाग्रात्तच्छूलं निश्चकर्ष ह ।

अशक्नुवंश्च निष्कृष्टं शूलं मूले स चिच्छिदे ॥ १-११७-६ (५२२५)

स तथान्तर्गतेनैव शूलेन व्यचरन्मुनिः ।

कण्ठपार्श्वान्तरस्थेन शङ्कुना मुनिराचत् ।

पुष्पभाजनधारी स्यादिति चिन्तापरोऽभवत् ॥ १-११७-७ (५२२६)

स चातितपसा लोकान्विजिग्ये दुर्लभान्परैः ॥ १-११७-८ (५२२७)

अणीमाण्डव्य इति च ततो लोकेषु गीयते ।

स गत्वा सदनं विप्रो धर्मस्य परमार्थवित् ॥ १-११७-९ (५२२८)

आसनस्थं ततो धर्मं दृष्ट्वोपालभत प्रभुम् ।

किं नु तद्दृष्टकृतं कर्म मया कृतमजानता ॥ १-११७-१० (५२२९)

यस्येयं फलनिर्वृत्तिरीदृश्यासादिता मया ।

शीघ्रमाचक्ष्व मे तत्त्वं पश्य मे तपसो बलम् ॥ १-११७-११ (५२३०)

धर्म उवाच । १-११७-१२क्ष (७१०)

पतङ्गिकानां पुच्छेषु त्वयेषीका प्रवेशिता ।

कर्मणस्तस्य ते प्राप्तं फलमेतत्तपोधन ॥ १-११७-१२ (५२३१)

स्वल्पमेव यथा दत्तं दानं बहुगुणं भवेत् ।

अधर्म एवं विप्रर्षे बहुदुःखफलप्रदः ॥ १-११७-१३ (५२३२)

अणीमाण्डव्य उवाच । १-११७-१४क्ष (७११)

कस्मिन्काले मया तत्तु कृतं ब्रूहि यथातथम् ।

तेनोक्तं धर्मराजेन बालभावे त्वया कृतम् ॥ १-११७-१४ (५२३३)

अणीमाण्डव्य उवाच । १-११७-१५क्ष् (७१२)
 बालो हि द्वादशाद्वर्षाज्जन्मतो यत्करिष्यति ।
 न भविष्यत्यधर्मोऽत्र न प्रज्ञास्यति वै दिशः ॥ १-११७-१५ (५२३४)
 अल्पेऽपराधेऽपि महान्मम दण्डस्त्वया धृतः ।
 गरीयान्ब्राह्मणवधः सर्वभूतवधादपि ॥ १-११७-१६ (५२३५)
 शूद्रयोनावतो धर्म मानुषः संभविष्यसि ।
 मर्यादां स्थापयाम्यद्य लोके कर्मफलोदयाम् ॥ १-११७-१७ (५२३६)
 आ चतुर्दशकाद्वर्षान्न भविष्यति पातकम् ।
 परतः कुर्वतामेव दोष एव भविष्यति ॥ १-११७-१८ (५२३७)
 वैशम्पायन उवाच । १-११७-१९क्ष् (७१३)
 एतेन त्वपराधेन शापात्तस्य महात्मनः ।
 धर्मो विदुररूपेण शूद्रयोनावजायत ॥ १-११७-१९ (५२३८)
 धर्मे चार्थे च कुशलो लोभक्रोधविवर्जितः ।
 दीर्घदर्शी शमपरः कुरूणां च हिते रतः ॥ १-११७-२० (५२३९)

इति श्रीमन्महाभारते आदिपर्वणि संभवपर्वणि
 सप्तदशाधिकशततमोऽध्यायः ॥ ११७ ॥

Mahabharata - Adi Parva - Chapter Footnotes

१-११७-१ दोषतः कंगमिष्यामि न कमपि दोषिणं कथयामि
 । स्वकृतमे भुञ्जे इत्यर्थः ॥
 १-११७-९ अणी शूलाग्रं तद्युक्तो माण्डव्यः ॥
 १-११७-१० उपालभत गर्हितवान् ॥
 १-११७-१५ दिशो देशनाः धर्मशास्त्राणि यतो न प्रज्ञास्यति बालत्वात् ॥
 १-११७-१६ ब्राह्मणवधो ब्राह्मणपीडनम् ॥
 १-११७-२० दीर्घदर्शी सर्वकालपरामर्शी । शमपरो निर्वैरः ॥
 सप्तदशाधिकशततमोऽध्यायः ॥
 ११७ ॥

आदिपर्व - अध्याय ११८

॥ श्रीः ॥

१.११८. अध्यायः ११८

Mahabharata - Adi Parva - Chapter Topics

कंचित्कालं भीष्मेण राज्यपरिपालनानन्तरं पाण्डो राज्येऽभिषेकः ॥ १ ॥

Mahabharata - Adi Parva - Chapter Text

१-११८-० (५२४०)

वैशम्पायन उवाच । १-११८-०क्ष (७१४)

गधृतराष्ट्रे च पाण्डौ च विदुरे च महात्मनि ।

एषु त्रिषु कुमारेषु जातेषु कुरुजाङ्गलम् ।

कुरवोऽथ कुरुक्षेत्रं त्रयमेतदवर्धत ॥ १-११८-१ (५२४१)

ऊर्ध्वसस्याऽभवद्भूमिः सस्यानि फलवन्ति च ।

यथर्तुवर्षी पर्जन्यो बहुपुष्पफला द्रुमाः ॥ १-११८-२ (५२४२)

वाहनानि प्रहृष्टानि मुदिता मृगपक्षिणः ।

गन्धवन्ति च माल्यानि रसवन्ति फलानि च ॥ १-११८-३ (५२४३)

वणिग्भिश्चान्वकीर्यन्त नगराण्यथ शिल्पिभिः ।

शूराश्च कृतविद्याश्च सन्तश्च सुखिनोऽभवन् ॥ १-११८-४ (५२४४)

नाभवन्दस्यवः केचिन्नाधर्मरुचयो जनाः ।

प्रदेशेष्वपि राष्ट्राणां कृतं युगमवर्तत ॥ १-११८-५ (५२४५)

धर्मक्रिया यज्ञशीलाः सत्यव्रतपरायणाः ।

अन्योन्यप्रीतिसंयुक्ता व्यवर्धन्त प्रजास्तदा ॥ १-११८-६ (५२४६)

मानक्रोधविहीनाश्च नरा लोभविवर्जिताः ।

अन्योन्यमभ्यनन्दन्त धर्मोत्तरमवर्तत ॥ १-११८-७ (५२४७)

तन्महोदधिवत्पूर्णं नगरं वै व्यरोचत ।

द्वारतोरणनिर्यूहैर्युक्तमभ्रचयोपमैः ॥ १-११८-८ (५२४८)

प्रसादशतसंबाधं महेन्द्रपुरसन्निभम् ।

नदीषु वनखण्डेषु वापीपल्लवसानुषु ।

काननेषु च रम्येषु विजहुर्मुदिता जनाः ॥ १-११८-९ (५२४९)

उत्तरैः कुरुभिः सार्धं दक्षिणाः कुरवस्तथा ।

विस्पर्धमाना व्यचरन्स्तथा देवर्षिचारणैः ॥ १-११८-१० (५२५०)

नाभवत्कृपणः कश्चिन्नाभवन्विधवाः स्त्रियः ।

तस्मिञ्जनपदे रम्ये कुरुभिर्बहुलीकृते ॥ १-११८-११ (५२५१)

कूपारामसभावाप्यो ब्राह्मणावसथास्तथा ।

बभूवुः सर्वद्वियुतास्तस्मिन्नाष्ट्रे सदोत्सवाः ॥ १-११८-१२ (५२५२)

भीष्मेण धर्मतो राजन्सर्वतः परिरक्षिते ।

बभूव रमणीयश्च चैत्ययूपशताङ्कितः ॥ १-११८-१३ (५२५३)

स देशः परराष्ट्राणि विमृज्याभिप्रवर्धितः ।

भीष्मेण विहितं राष्ट्रे धर्मचक्रमवर्तत ॥ १-११८-१४ (५२५४)

क्रियमाणेषु कृत्येषु कुमाराणां महात्मनाम् ।

पौरजानपदाः सर्वे बभूवुः परमोत्सुकाः ॥ १-११८-१५ (५२५५)

गृहेषु कुरुमुख्यानां पौराणां च नराधिप ।

दीयतां भुज्यतां चेति वाचोऽश्रूयन्त सर्वशः ॥ १-११८-१६ (५२५६)
 धृतराष्ट्रश्च पाण्डुश्च विदुरश्च महामतिः ।
 जन्मप्रभृति भीष्मेण पुत्रवत्परिपालिताः ॥ १-११८-१७ (५२५७)
 संस्कारैः संस्कृतास्ते तु व्रताध्ययनसंयुताः ।
 श्रमव्यायामकुशलाः समपद्यन्त यौवनम् ॥ १-११८-१८ (५२५८)
 धनुर्वेदे च वेदे च गदायुद्धेऽसिचर्मणि ।
 तथैव गजशिक्षायां नीतिशास्त्रेषु पारगाः ॥ १-११८-१९ (५२५९)
 इतिहासपुराणेषु नानाशिक्षासु बोधिताः ।
 वेदवेदाङ्गतत्त्वज्ञाः सर्वत्र कृतनिश्चयाः ॥ १-११८-२० (५२६०)
 गवैदिकाध्ययने युक्तो नीतिशास्त्रेषु पारगः ।
 भीष्मेण राजा कौरव्यो धृतराष्ट्रोऽभिषेचितः ॥ १-११८-२१ (५२६१)
 धनुर्वेदेऽश्वपृष्ठे च गदायुद्धेऽसिचर्मणि ।
 तथैव गजशिक्षायामस्त्रेषु विविधेषु च ॥ १-११८-२२ (५२६२)
 अर्थधर्मप्रधानासु विद्यासु विविधासु च ।
 गतः पारं यदा पाण्डुस्तदा सेनापतिः कृतः ॥ १-११८-२३ (५२६३)
 पाण्डुर्धनुषि विक्रान्तो नरेष्वभ्यदिकोऽभवत् ।
 अन्येभ्यो बलवानासीद्धृतराष्ट्रो महीपतिः ॥ १-११८-२४ (५२६४)
 अमात्यो मनुजेन्द्रस्य बाल एव यशस्विनः ।
 भीष्मेण सर्वधर्माणां प्रणेता विदुरः कृतः ॥ १-११८-२५ (५२६५)
 गसर्वशास्त्रार्थतत्त्वज्ञो बुद्धिमेधापटुर्युवा ।
 भावेनागमयुक्तेन सर्वं वेदयते जगत् ॥ १-११८-२६ (५२६६)
 त्रिषु लोकेषु न त्वासीत्कश्चिद्विदुरसंमितः ।
 धर्मनित्यस्तथा राजन्धर्मं च परमं गतः ॥ १-११८-२७ (५२६७)
 प्रनष्टं शान्तनोर्वंशं समीक्ष्य पुनरुद्धृतम् ।
 ततो निर्वचनं लोके सर्वराष्ट्रेष्ववर्तत ॥ १-११८-२८ (५२६८)
 वीरसूनां काशिसुते देशानां कुरुजाङ्गलम् ।
 सर्वधर्मविदां भीष्मः पुराणां गजसाह्वयम् ॥ १-११८-२९ (५२६९)
 धृतराष्ट्रस्त्वचक्षुष्ट्वाद्रज्यं न प्रत्यपद्यत ।
 पारसवत्त्वाद्धिदुरो राजा पाण्डुर्बभूव ह ॥ १-११८-३० (५२७०)
 गअथ शुश्राव विप्रेभ्यः कुन्तिभोजमहीपतेः ।
 रूपयौवनसंपन्नां सुतां सागरगासुतः ॥ १-११८-३१ (५२७१)
 सुबलस्य च कल्याणीं गान्धाराधिपतेः सुताम् ।
 सुतां च मद्रराजस्य रूपेणाप्रतिमां भुवि ॥ १-११८-३२ (५२७२)
 कदाचिदथ गाङ्गेयः सर्वनीतिमतां वरः ।
 विदुरं धर्मतत्त्वज्ञं वाक्यमाह यथोचितम् ॥ १-११८-३३ (५२७३)

इति श्रीमन्महाभारते आदिपर्वणि संभवपर्वणि

अष्टादशाधिकशततमोऽध्यायः ॥ ११८ ॥

Mahabharata - Adi Parva - Chapter Footnotes

१-११८-२ ऊर्ध्वसस्या प्रचुरसस्या ॥

१-११८-१८ श्रमः शास्त्राभ्यासः । व्यायामो बाहुयुद्धाद्यभ्यासः ॥

१-११८-२८ निर्वचनं प्रशंसा ॥

१-११८-३० पारसवत्वाच्छूद्रायां ब्राह्मणाज्जातत्वात् ॥

अष्टादशाधिकशततमोऽध्यायः ॥

११८ ॥

आदिपर्व - अध्याय ११९

॥ श्रीः ॥

१.११९. अध्यायः ११९

Mahabharata - Adi Parva - Chapter Topics

धृतराष्ट्रविवाहार्थं भीष्मविदुरसंवादः ॥ १ ॥

धृतराष्ट्रस्य गान्धार्या विवाहः ॥ २ ॥

Mahabharata - Adi Parva - Chapter Text

१-११९-० (५२७४)

भीष्म उवाच । १-११९-०क्ष् (७१५)

गुणैः समुदितं सम्यगिदं नः प्रथितं कुलम् ।

अत्यन्यान्पृथिवीपालान्पृथिव्यामधिराज्यभाक् ॥ १-११९-१ (५२७५)

रक्षितं राजभिः पूर्वं धर्मविद्धिर्महात्मभिः ।

नोत्सादमगमच्चेदं कदाचिदिह नः कुलम् ॥ १-११९-२ (५२७६)

मया च सत्यवत्या च कृष्णेन च महात्मना ।

समवस्थापित भूयो युष्मासु कुलतन्तुषु ॥ १-११९-३ (५२७७)

तच्चैतद्धर्धते भूयः कुलं सागरवद्यथा ।

तथा मया विधातव्यं त्वया चैव न संशयः ॥ १-११९-४ (५२७८)

श्रूयते यादवी कन्या स्वनुरूपा कुलस्य नः ।

सुबलस्यात्मजा चैव तथा मद्रेश्वरस्य च ॥ १-११९-५ (५२७९)

कुलीना रूपवत्यश्च ताः कन्याः पुत्र सर्वशः ।

उचिताश्चैव संबन्धे तेऽस्माकं क्षत्रियर्षभाः ॥ १-११९-६ (५२८०)

मन्ये वरयितव्यास्ता इत्यहं धीमतां वर ।

सन्तानार्थं कुलस्यास्य यद्वा विदुर मन्यसे ॥ १-११९-७ (५२८१)

विदुर उवाच । १-११९-८क्ष (७१६)
 भवान्पिता भावन्माता भवान्नः परमो गुरुः ।
 तस्मात्स्वयं कुलस्यास्य विचार्य कुरु यद्वितम् ॥ १-११९-८ (५२८२)
 वैशम्पायन उवाच । १-११९-९क्ष (७१७)
 अथ शुश्राव विप्रेभ्यो गान्धारी सुबलात्मजाम् ।
 आराध्य वरदं देवं भगनेत्रहरं हरम् ॥ १-११९-९ (५२८३)
 गान्धारी किल पुत्राणां शतं लेभे वरं शुभा ।
 इति शुश्राव तत्त्वेन भीष्मः कुरुपितामहः ॥ १-११९-१० (५२८४)
 ततो गान्धारराजस्य प्रेषयामास भारत ।
 अचक्षुरिति तत्रासीत्सुबलस्य विचारणा ॥ १-११९-११ (५२८५)
 कुलं ख्यातिं च वृत्तं च बुद्ध्या तु प्रसमीक्ष्य सः ।
 ददौ तां धृतराष्ट्राय गान्धारीं धर्मचारिणीम् ॥ १-११९-१२ (५२८६)
 गान्धारी त्वथ शुश्राव धृतराष्ट्रमचक्षुषम् ।
 आत्मानं दिप्सितं चास्मै पित्रा मात्रा च भारत ॥ १-११९-१३ (५२८७)
 ततः सा पटमादाय कृत्वा बहुगुणं तदा ।
 बबन्ध नेत्रे स्वे राजन्पतिव्रतपरायणा ॥ १-११९-१४ (५२८८)
 नाभ्यसूयां पतिमहमित्येवं कृतनिश्चया ।
 ततो गान्धारराजस्य पुत्रः शकुनिरभ्ययात् ॥ १-११९-१५ (५२८९)
 स्वसारं परया लक्ष्म्या युक्तामादाय कौरवान् ।
 तां तदा धृतराष्ट्राय ददौ परमसत्कृताम् ।
 भीष्मस्यानुमते चैव विवाहं समकारयत् ॥ १-११९-१६ (५२९०)
 दत्त्वा स भगिनीं वीरो यथार्हं च परिच्छदम् ।
 पुनरायात्स्वनगरं भीष्मेण प्रतिपूजितः ॥ १-११९-१७ (५२९१)
 गान्धार्यपि वरारोहा शीलाचारविचिषेटितैः ।
 तुष्टिं कुरूणां सर्वेषां जनयामास भारत ॥ १-११९-१८ (५२९२)
 गान्धारी सा पतिं दृष्ट्वा प्रज्ञाचक्षुषमीश्वरम् ।
 अतिचाराद्भृशं भीता भर्तुः सा समचिन्तयत् ॥ १-११९-१९ (५२९३)
 सा दृष्टिविनिवृत्त्या हि भर्तुश्च समतां ययौ ।
 नहि सूक्ष्मेप्यतीचारे भर्तुः सा ववृते तदा ॥ १-११९-२० (५२९४)
 वृत्तेनाराध्य तान्सर्वान्गुरुन्पतिपरायणा ।
 वाचापि पुरुषानन्यान्सुव्रता नान्वकीर्तयत् ॥ १-११९-२१ (५२९५)
 तस्याः सहोदरीः कन्याः पुनरेव ददौ दश ।
 गान्धारराजः सुबलो भीष्मेण च वृतस्तदा ॥ १-११९-२२ (५२९६)
 सत्यव्रतां सत्यसेनां सुदेषणां चापि संहिताम् ।
 तेजश्रवां सुश्रवां च तथैव निकृतिं शुभाम् ॥ १-११९-२३ (५२९७)
 शंभ्वठां च दशाणां च गान्धारीर्दश विश्रुताः ।

एकाह्ना प्रतिजग्राह धृतराष्ट्रो जनेश्वरः ॥ १-११९-२४ (५२९८)
ततः शान्तनवो भीष्मो धानुष्कस्तास्ततस्ततः ।
अददाद्धृतराष्ट्रस्य राजपुत्रीः परशशतम् ॥ १-११९-२५ (५२९९)

इति श्रीमन्महाभारते आदिपर्वणि संभवपर्वणि
एकोनविंशत्यधिकशततमोऽध्यायः ॥ ११९ ॥

Mahabharata - Adi Parva - Chapter Footnotes

१-११९-५ यादवी यादवस्य कुन्तिभोजस्य अपत्यम् ॥
१-११९-११ प्रेषयामास दूतमिति शेषः ॥
१-११९-१३ दित्सितं दातुमिष्टम् ॥
१-११९-१४ बहुगुणं बहुधागुणितम् ॥
१-११९-१५ नाभ्यसूयां पत्युरभिभवं न कुर्याम् ॥
एकोनविंशत्यधिकशततमोऽध्यायः ॥
११९ ॥

आदिपर्व - अध्याय १२०

॥ श्रीः ॥

१.१२०. अध्यायः १२०

Mahabharata - Adi Parva - Chapter Topics

पृथाया बाल्यचरित्रकथनम् ॥ १ ॥
तस्या दुर्वाससो मन्त्रप्राप्तिः ॥ २ ॥
मन्त्रप्रभावजिज्ञासयाऽऽहूतात्सूर्यात्कुन्त्यां कर्णस्योत्पत्तिः ॥ ३ ॥
लोकभयात्कुन्त्या यमुनायां विसृष्टस्य राधाभर्त्रा स्वीकारो वसुषेणेति
नामकरणं च ॥ ४ ॥
संग्रहेण कर्णचरित्रकथनम् ॥ ५ ॥

Mahabharata - Adi Parva - Chapter Text

१-१२०-० (५३००)
वैशम्पायन उवाच । १-१२०-०क्ष् (७१८)
शूरो नाम यदुश्रेष्ठो वसुदेवपिताऽभवत् ।
तस्य कन्या पृथा नाम रूपेणाप्रतिमा भुवि ॥ १-१२०-१ (५३०१)
पितृष्वस्त्रीयाय स तामनपत्याय भारत ।
अग्र्यमग्रे प्रतिज्ञाय स्वस्यापत्यं स सत्यवाक् ॥ १-१२०-२ (५३०२)
अग्रजामथ तां कन्यां शूरोऽनुग्रहकाङ्क्षणे ।

प्रददौ कुन्तिभोजाय सखा सख्ये महात्मने ॥ १-१२०-३ (५३०३)
 नियुक्ता सा पितुर्गोहे ब्राह्मणातिथिपूजने ।
 उग्रं पर्यचरत्तत्र ब्राह्मणं संशितव्रतम् ॥ १-१२०-४ (५३०४)
 निगूढनिश्चयं धर्मे यं तं दुर्वाससं विदुः ।
 तमुग्रं संशितात्मानं सर्वयत्नैरतोषयत् ॥ १-१२०-५ (५३०५)
 गदध्याज्यकादिभिर्नित्यं व्यञ्जनैः प्रत्यहं शुभा ।
 सहस्रसङ्ख्यैर्योगीन्द्रमुपचारदनुत्तमा ॥ १-१२०-६ (५३०६)
 दुर्वासा वत्सरस्यान्ते ददौ मन्त्रमनुत्तमम् ।
 यशस्विन्यै पृथायै तदापद्धर्मान्ववेक्षया ।
 अभिचाराभिसंयुक्तमब्रवीच्चैव तां मुनिः ॥ १-१२०-७ (५३०७)
 यं यं देवं त्वमेतेन मन्त्रेणावाहयिष्यसि ।
 तस्य तस्य प्रभावेण तव पुत्रो भविष्यति ॥ १-१२०-८ (५३०८)
 तथोक्ता सा तु विप्रेण कुन्ती कौतूहलान्विता ।
 कन्या सती देवमर्कमाजुहाव यशस्विनी ॥ १-१२०-९ (५३०९)
 ततो घनान्तरं कृत्वा स्वमार्गं तपनस्तदा ।
 उपतस्थे स तां कन्यां पृथां पृथुललोचनाम् ॥ १-१२०-१० (५३१०)
 सा ददर्श तमायान्तं भास्करं लोकभावनम् ।
 विस्मिता चानवद्याङ्गी दृष्ट्वा तन्महदद्भुतम् ॥ १-१२०-११ (५३११)
 गसाब्रवीद्भगवन्कस्त्वमाविर्भूतो ममाग्रतः । १-१२०-१२ (५३१२)
 आदित्य उवाच ।
 आहूतोपस्थितं भद्रे ऋषिमन्त्रेण चोदितम् ।
 विद्धि मां पुत्रलाभाय देवमर्कं शुचिस्मिते ॥ १-१२०-१२क्ष (७१९)
 पुत्रस्ते निर्मितः सुभ्रु शृणु महादृक्छुभानने ।
 आदित्ये कुण्डले विभ्रत्कवचं चैव मामकम् ॥ १-१२०-१३ (५३१३)
 शस्त्रास्त्राणामभेद्यश्च भविष्यति शुचिस्मिते ।
 नास्य किञ्चिददेयं च ब्राह्मणेभ्यो भविष्यति ॥ १-१२०-१४ (५३१४)
 चोद्यमानो मया चापि न क्षमं चिन्तयिष्यति ।
 दास्यत्येव हि विप्रेभ्यो मानी चैव भविष्यति ॥ १-१२०-१५ (५३१५)
 वैशम्पायन उवाच । १-१२०-१६क्ष (७२०)
 एवमुक्ता ततः कुन्ती गोपतिं प्रत्युवाच ह ।
 कन्या पितृसा चाहं पुरुषार्थो न चैव मे ॥ १-१२०-१६ (५३१६)
 कश्चिन्मे ब्राह्मणः प्रादाद्वरं विद्यां च शत्रुहन् ।
 तद्विजिज्ञासयाऽऽह्वानं कृतवत्यस्मि ते विभो ॥ १-१२०-१७ (५३१७)
 एतस्मिन्नपराधे त्वां शिरसाऽहं प्रसादये ।
 योषितो हि सदा रक्ष्यास्त्वपराधेऽपि नित्यशः ॥ १-१२०-१८ (५३१८)
 सूर्य उवाच । १-१२०-१९क्ष (७२१)

वेदाहं सर्वमेवैतद्यद्दुर्वासा वरं ददौ ।
 संत्यज्य भयमेवेह क्रियतां सङ्गमो मम ॥ १-१२०-१९ (५३१९)
 अमोघं दर्शनं मह्यमाहूतश्चास्मि ते शुभे ।
 वृथाऽऽह्वानेऽपि ते भीरु दोषः स्यान्नात्र संशयः ॥ १-१२०-२० (५३२०)
 ग्यद्येवं मन्यसे भीरु किमाह्वयसि भास्करम् ।
 यदि मामवजानासि ऋषिः स न भविष्यति ॥ १-१२०-२१ (५३२१)
 मन्त्रदानेन यस्मात्त्वमवलेपेन दर्पिता ।
 कुलं च तेऽद्य धक्ष्यामि क्रोधदीप्तेन चक्षुषा ॥ १-१२०-२२ (५३२२)
 वैशम्पायन उवाच । १-१२०-२३क्ष् (७२२)
 एवमुक्ता बहुविधं सान्त्वपूर्वं विवस्वता ।
 सा तु नैच्छद्द्वाराहो कन्याहमिति भारत ॥ १-१२०-२३ (५३२३)
 बन्धुपक्षभयाद्गीता लज्जया च यशस्विनी ।
 तामर्कः पुनरेवेदब्रवीद्भरतर्षभ ॥ १-१२०-२४ (५३२४)
 मत्प्रसादान्न ते राज्ञि भविता दोष इत्युत ॥ १-१२०-२५ (५३२५)
 गकुन्त्युवाच । १-१२०-२६क्ष् (७२३)
 प्रसीद भगवन्मह्यमवलेपो हि नास्ति मे ।
 त्वयैव परिहार्यं स्यात्कन्याभावस्य दूषणम् ॥ १-१२०-२६ (५३२६)
 आदित्य उवाच । १-१२०-२७क्ष् (७२४)
 व्यपयातु भयं तेऽद्य कुमारं प्रसमीक्षसे ।
 मया त्वं चाप्यनुज्ञाता पुनः कन्या भविष्यसि ॥ १-१२०-२७ (५३२७)
 वैशम्पायन उवाच । १-१२०-२८क्ष् (७२५)
 एवमुक्ता ततः कुन्ती संप्रहृष्टतनूरुहा ।
 सङ्गताऽभूत्तदा सुभूरादित्येन महात्मना ॥ १-१२०-२८ (५३२८)
 प्रकाशकर्मा तपनः कन्यागर्भं ददौ पुनः ।
 तत्र वीरः समभवत्सर्वशस्त्रभृतां वरः ॥ १-१२०-२९ (५३२९)
 आमुक्तकवचः श्रीमान्देवगर्भः श्रियान्वितः ।
 सहजं कवचं विभ्रत्कुण्डलोद्द्योतिताननः ॥ १-१२०-३० (५३३०)
 अजायत सुतः कर्णः सर्वलोकेषु विश्रुतः ।
 प्रादाच्च तस्यै कन्यात्वं पुनः स परमद्युतिः ॥ १-१२०-३१ (५३३१)
 दत्त्वा च तपतां श्रेष्ठो दिवमाचक्रमे ततः ।
 दृष्ट्वा कुमारं जातं सा वार्ष्णेयी दीनमानसा ॥ १-१२०-३२ (५३३२)
 एकाग्रं चिन्तयामास किं कृत्वा सुकृतं भवेत् ।
 गूहमानापचारं सा बन्धुपक्षभयात्तदा ॥ १-१२०-३३ (५३३३)
 मञ्जूषां रत्नसंपूर्णां कृत्वा बालसमाश्रिताम् ।
 उत्ससर्ज कुमारं तं जले कुन्ती महाबलम् ॥ १-१२०-३४ (५३३४)
 तमुत्सृष्टं जले गर्भं राधाभर्ता महायशाः ।

पुत्रत्वे कल्पयामास सभार्यः सूतनन्दनः ॥ १-१२०-३५ (५३३५)
 नामधेयं च चक्राते तस्य बालस्य तावुभौ ।
 वसुना सह जातोऽयं वसुषेणो भवत्विति ॥ १-१२०-३६ (५३३६)
 स वर्धमानो बलवान्सर्वास्त्रेषूद्यतोऽभवत् ।
 आपृष्ठतापादादित्यमुपातिष्ठत वीर्यवान् ॥ १-१२०-३७ (५३३७)
 तस्मिन्काले तु जपतस्तस्य वीरस्य धीमतः ।
 नादेयं ब्राह्मणेष्वामीत्किंचिद्दसु महीतले ॥ १-१२०-३८ (५३३८)
 गततः काले तु कस्मिंश्चित्स्वप्नान्ते कर्णमब्रवीत् ।
 आदित्यो ब्राह्मणो भूत्वा शृणु वीर वचो मम ॥ १-१२०-३९ (५३३९)
 प्रभातायां रजन्यां त्वामागमिष्यति वासवः ।
 न तस्य भिक्षा दातव्या विप्ररूपी भविष्यति ॥ १-१२०-४० (५३४०)
 निश्चयोऽस्यापहर्तुं ते कवचं कुण्डले तथा ।
 अतस्त्वां बोधयाम्येष स्मर्तासि वचनं मम ॥ १-१२०-४१ (५३४१)
 कर्ण उवाच । १-१२०-४२क्ष (७२६)
 शक्रो मां विप्ररूपेण यदि वै याचते द्विज ।
 कथं तस्मै न दास्यामि यथा चास्म्यवबोधितः ॥ १-१२०-४२ (५३४२)
 विप्राः पूज्यास्तु देवानां सततं प्रियमिच्छताम् ।
 तं देवदेवं जानन्वै न शक्तोऽस्म्यवमन्त्रणे ॥ १-१२०-४३ (५३४३)
 सूर्य उवाच । १-१२०-४४क्ष (७२७)
 यद्येवं शृणु मे वीर वरं ते सोऽपि दास्यति ।
 शक्तिं त्वमपि याचेथाः सर्वशत्रुविबाधिनीम् ॥ १-१२०-४४ (५३४४)
 वैशम्पायन उवाच । १-१२०-४५क्ष (७२८)
 एवमुक्त्वा द्विजः स्वप्ने तत्रैवान्तरधीयत ।
 कर्णः प्रबुद्धस्तं स्वप्नं चिन्तयानोऽभवत्तदा ॥ १-१२०-४५ (५३४५)
 तमिन्द्रो ब्राह्मणो भूत्वा पुत्रार्थं भूतभावनः ।
 कुण्डले प्रार्थयामास कवचं च महाद्युतिः ॥ १-१२०-४६ (५३४६)
 उत्कृत्याविमनाः स्वाङ्गात्कवचं रुधिरस्रवम् ।
 कर्णो पार्श्वे च द्वे छित्त्वा प्रायच्छत्स कृताञ्जलिः ॥ १-१२०-४७ (५३४७)
 प्रतिगृह्य तु देवेशस्तुष्टस्तेनास्य कर्मणा ।
 अहो साहसमित्याह मनसा वासवो हसन् ॥ १-१२०-४८ (५३४८)
 देवदानवयक्षाणां गन्धर्वोरगरक्षसाम् ।
 न तं पश्यामि यो ह्येतत्कर्म कर्ता भविष्यति ॥ १-१२०-४९ (५३४९)
 प्रीतोऽस्मि कर्मणा तेन वरं ब्रूहि यदिच्छसि । १-१२०-५० (५३५०)
 कर्ण उवाच ।
 इच्छामि भगवद्दत्तां शक्तिं शत्रुनिबर्हणीम् ॥ १-१२०-५०क्ष (७२९)
 वैशम्पायन उवाच । १-१२०-५१क्ष (७३०)

शक्तिं तस्मै ददौ शक्रो विस्मयाद्वाक्यमब्रवीत् ।
देवदानवयक्षाणां गन्धर्वोरगरक्षसाम् ॥ १-१२०-५१ (५३५१)
यस्मै क्षेप्स्यसि रुष्टः सन्सोऽनया न भविष्यति ।
हत्वैकं समरे शत्रुं ततो मामागमिष्यति ।
इत्युक्त्वान्तर्दधे शक्रो वरं दत्त्वा तु तस्य वै ॥ १-१२०-५२ (५३५२)
प्राङ्गाम तस्य कथितं वसुषेण इति क्षितौ ।
कर्णो वैकर्तनश्चैव कर्मणा तेन सोऽभवत् ॥ १-१२०-५३ (५३५३)

इति श्रीमन्महाभारते आदिपर्वणि संभवपर्वणि
विंशत्यधिकशततमोऽध्यायः ॥ १२० ॥

Mahabharata - Adi Parva - Chapter Footnotes

१-१२०-२ अग्र्यं प्रथमम् । अग्रे जन्मतः पूर्वं प्रतिज्ञाय मया
प्रथममपत्यं तुभ्यं देयमिति प्रतिश्रुत्य ॥
१-१२०-७ अभिचारो वश्याकर्षणादिदृष्टफलं तद्युक्तम् ॥
१-१२०-३६ वसुना कवचकुण्डलादिद्रव्येण बद्ध इति वसुषेणः ॥
१-१२०-३७ आपृष्टतापात् मध्याह्नात्परत इत्यर्थः ॥
१-१२०-५३ सहजकवचकर्तनात् कर्णः विशेषतः कर्तनेन वैकर्तनः
। स्वार्थे तद्धितः ॥
विंशत्यधिकशततमोऽध्यायः ॥
१२० ॥

आदिपर्व - अध्याय १२१

॥ श्रीः ॥

१.१२१. अध्यायः १२१

Mahabharata - Adi Parva - Chapter Topics

पाण्डोः कुन्त्या विवाहः ॥ १ ॥

Mahabharata - Adi Parva - Chapter Text

१-१२१-० (५३५४)
वैशम्पायन उवाच । १-१२१-०क्ष् (७३१)
सत्वरूपगुणोपेता धर्मारामा महाव्रता ।
दुहिता कुन्तिभोजस्य पृथा पृथुललोचना ॥ १-१२१-१ (५३५५)
तां तु तेजस्विनीं कन्यां रूपयौवनशालिनीम् ।
व्यावृण्वन्पार्थिवाः केचिदतीव स्त्रीगुणैर्युताम् ॥ १-१२१-२ (५३५६)

ततः सा कुन्तिभोजेन राज्ञाहूय नराधिपान् ।
 पित्रा स्वयंवरे दत्ता दुहिता राजसत्तम ॥ १-१२१-३ (५३५७)
 ततः सा रङ्गमध्यस्थं तेषां राज्ञां मनस्विनी ।
 ददर्श राजशार्दूलं पाण्डुं भरतसत्तमम् ॥ १-१२१-४ (५३५८)
 सिंहदर्पं महोरस्कं वृषभाक्षं महाबलम् ।
 आदित्यमिव सर्वेषां राज्ञां प्रच्छाद्य वै प्रभाः ॥ १-१२१-५ (५३५९)
 तिष्ठन्तं राजसमितौ पुरन्दरमिवापरम् ।
 तं दृष्ट्वा साऽनवद्याङ्गी कुन्तिभोजसुता शुभा ॥ १-१२१-६ (५३६०)
 पाण्डुं नरवरं रङ्गे हृदयेनाकुलाऽभवत् ।
 ततः कामपरीताङ्गी सकृत्प्रचलमानसा ॥ १-१२१-७ (५३६१)
 व्रीडमानं स्रजं कुन्ती राज्ञः स्कन्धे समासजत् ।
 तं निशम्य वृतं पाण्डुं कुन्त्या सर्वे नराधिपाः ॥ १-१२१-८ (५३६२)
 यथागतं समाजगमुर्गजैरश्चै रथैस्तथा ।
 ततस्तस्याः पिता राजन्निवाहमकरोत्प्रभुः ॥ १-१२१-९ (५३६३)
 स तथा कुन्तिभोजस्य दुहित्रा कुरुनन्दनः ।
 युयुजेऽमितसौभाग्यः पौलोम्या मघवानिव ॥ १-१२१-१० (५३६४)
 कुन्त्याः पाण्डोश्च राजेन्द्र कुन्तिभोजो महीपतिः ।
 कृत्वोद्वाहं तदा तं तु नानावसुभिरर्चितम् ।
 स्वपुरं प्रेषयामास स राजा कुरुसत्तम ॥ १-१२१-११ (५३६५)
 ततो बलेन महता नानाध्वजपताकिना ।
 स्तूयमानः स चाशीर्भिर्ब्राह्मणैश्च महर्षिभिः ॥ १-१२१-१२ (५३६६)
 संप्राप्य नगरं राजा पाण्डुः कौरवनन्दनः ।
 न्यवेशत तां भार्यां कुन्तीं स्वभवने प्रभुः ॥ १-१२१-१३ (५३६७)

इति श्रीमन्महाभारते आदिपर्वणि संभवपर्वणि
 एकविंशत्यधिकशततमोऽध्यायः ॥ १२१ ॥

आदिपर्व - अध्याय १२२

॥ श्रीः ॥

१.१२२. अध्यायः १२२

Mahabharata - Adi Parva - Chapter Topics

पाण्डोर्माद्रूया विवाहः । दिग्विजयश्च ॥ १ ॥

Mahabharata - Adi Parva - Chapter Text

१-१२२-० (५३६८)

वैशम्पायन उवाच । १-१२२-०क्ष (७३२)
 ततः शान्तनवो भीष्मो राज्ञः पाण्डोर्यशस्विनः ।
 विवाहस्यापरस्यार्थे चकार मतिमान्मतिम् ॥ १-१२२-१ (५३६९)
 सोऽमात्यैः स्थविरैः सार्धं ब्राह्मणैश्च महर्षिभिः ।
 बलेन चतुरङ्गेण ययौ मद्रपतेः पुरम् ॥ १-१२२-२ (५३७०)
 तमागतमभिभ्रुत्य भीष्मं वाहीकपुङ्गवः ।
 प्रत्युद्गम्यार्चयित्वा च पुरं प्रावेशयन्नृपः ॥ १-१२२-३ (५३७१)
 दत्त्वा तस्यासनं शुभ्रं पाद्यमर्घ्यं तथैव च ।
 मधुपर्कं च मद्रेशः पप्रच्छागमनेऽर्थिताम् ॥ १-१२२-४ (५३७२)
 तं भीष्मः प्रत्युवाचेदं मद्रराजं कुरूद्वहः ।
 आगतं मां विजानीहि कन्यार्थिनमरिन्दम ॥ १-१२२-५ (५३७३)
 श्रूयते भवतः साध्वी स्वसा माद्री यशस्विनी ।
 तामहं वरयिष्यामि पाण्डोरर्थे यशस्विनीम् ॥ १-१२२-६ (५३७४)
 युक्तरूपो हि संबन्धे त्वं नो राजन्वयं तव ।
 एतत्संचिन्त्य मद्रेश गृहाणास्मान्यथाविधि ॥ १-१२२-७ (५३७५)
 तमेवंवादिनं भीष्मं प्रत्यभाषत मद्रपः ।
 न हि मेऽन्यो वरस्त्वत्तः श्रेयानिति मतिर्मम ॥ १-१२२-८ (५३७६)
 पूर्वैः प्रवर्तितं किञ्चित्कुलेऽस्मिन्नृपसत्तमैः ।
 साधु वा यदि वाऽसाधु तन्नातिक्रान्तुमुत्सहे ॥ १-१२२-९ (५३७७)
 व्यक्तं तद्भवतश्चापि विदितं नात्र संशयः ।
 न च युक्तं तथा वक्तुं भवान्देहीति सत्तम ॥ १-१२२-१० (५३७८)
 कुलधर्मः स नो वीर प्रमाणं परमं च तत् ।
 तेन त्वां न ब्रवीम्येतदसदिग्धं वचोऽरिहन् ॥ १-१२२-११ (५३७९)
 तं भीष्मः प्रत्युवाचेदं मद्रराजं जनाधिपः ।
 धर्म एष परो राजन्स्वयमुक्तः स्वयंभुवा ॥ १-१२२-१२ (५३८०)
 नात्र कश्चन दोषोऽस्ति पूर्वैर्विधिरयं कृतः ।
 विदितेयं च ते शल्य मर्यादा साधुसंमता ॥ १-१२२-१३ (५३८१)
 इत्युक्त्वा स महातेजाः शातकुम्भं कृताकृतम् ।
 रत्नानि च विचित्राणि शल्यायादात्सहस्रशः ॥ १-१२२-१४ (५३८२)
 गजानश्चान्नथांश्चैव वासांस्याभरणानि च ।
 मणिमुक्ताप्रवालं च गाङ्गेयो व्यसृजच्छुभम् ॥ १-१२२-१५ (५३८३)
 तत्प्रगृह्य धनं सर्वं शल्यः संप्रतीमानसः ।
 ददौ तां समलङ्कृत्य स्वसारं कौरवर्षभे ॥ १-१२२-१६ (५३८४)
 स तां माद्रीमुपादाय भीष्मः सागरगासुतः ।
 आजगाम पुरीं धीमान्प्रविष्टो गजसाह्वयम् ॥ १-१२२-१७ (५३८५)
 तत इष्टेऽहनि प्राप्ते मुहूर्ते साधुसंमते ।

गविवाहं कारायामास भीष्मः पाण्डोर्महात्मनः ।
 जग्राह विधिवत्पाणिं माद्रूयाः पाण्डुर्नराधिपः ॥ १-१२२-१८ (५३८६)
 ततो विवाहे निर्वृत्ते स राजा कुरुनन्दनः ।
 स्थापयामास तां भार्यां शुभे वेश्मनि भामिनीं ॥ १-१२२-१९ (५३८७)
 स ताभ्यां व्यचरत्सार्धं भार्याभ्यां राजसत्तमः ।
 कुन्त्या माद्रूया च राजेन्द्रो यथाकामं यथासुखम् ॥ १-१२२-२० (५३८८)
 ततः स कौरवो राजा विहृत्य त्रिदशा निशाः ।
 जिगीषया महीं पाण्डुर्निरक्रामत्पुरात्प्रभो ॥ १-१२२-२१ (५३८९)
 स भीष्मप्रमुखान्वृद्धानभिवाद्य प्रणम्य च ।
 धृतराष्ट्रं च कौरव्यं तथान्यान्कुरुसत्तमान् ।
 आमन्त्र्य प्रययौ राजा तैश्चैवाप्यनुमोजितः ॥ १-१२२-२२ (५३९०)
 मङ्गलाचारयुक्ताभिराशीर्भिरभिनन्दितः ।
 गजवाजिरथौघेन बलेन महताऽगमत् ॥ १-१२२-२३ (५३९१)
 स राजा देवगर्भाभो विजिगीषुर्वसुन्धराम् ।
 हृष्टपुष्टबलैः प्रायात्पाण्डुः शत्रून्नेकशः ॥ १-१२२-२४ (५३९२)
 पूर्वमागस्कृतो गत्वा दशार्णाः समरे जिताः ।
 पाण्डुना नरसिंहेन कौरवाणां यशोभृता ॥ १-१२२-२५ (५३९३)
 ततः सेनामुपादाय पाण्डुर्नानाविधध्वजाम् ।
 प्रभूतहस्त्यश्वयुतां पदातिरथसंकुलाम् ॥ १-१२२-२६ (५३९४)
 आगस्कारी महीपानां बहूनां बलदर्पितः ।
 गोप्ता मगधराष्ट्रस्य दीर्घां राजगृहे हतः ॥ १-१२२-२७ (५३९५)
 ततः कोशं समादाय वाहनानि च भूरिशः ।
 पाण्डुना मिथिलां गत्वा विदेहाः समरे जिताः ॥ १-१२२-२८ (५३९६)
 तथा काशिषु सुहृेषु पुण्ड्रेषु च नरर्षभ ।
 स्वबाहुबलवीर्येण कुरूणामकरोद्यशः ॥ १-१२२-२९ (५३९७)
 तं शरौघमहाज्वालं शस्त्रार्चिषमरिन्दमम् ।
 पाण्डुपावकमासाद्य व्यवह्यन्त नराधिपाः ॥ १-१२२-३० (५३९८)
 ते ससेनाः ससेनेन विध्वंसितबला नृपाः ।
 पाण्डुना वशगाः कृत्वा कुरुकर्मसु योजिताः ॥ १-१२२-३१ (५३९९)
 तेन ते निर्जिताः सर्वे पृथिव्यां सर्वपार्थिवाः ।
 तमेकं मेनिरे शूरं देवेष्विव पुरन्दरम् ॥ १-१२२-३२ (५४००)
 तं कृताञ्जलयः सर्वे प्रणता वसुधाधिपाः ।
 उपाजग्मुर्धनं गृह्य रत्नानि विविधानि च ॥ १-१२२-३३ (५४०१)
 मणिमुक्ताप्रवालं च सुवर्णं रजतं बहु ।
 गोरत्नान्यश्चरत्नानि रथरत्नानि कुञ्जरान् ॥ १-१२२-३४ (५४०२)
 खरोष्ट्रमहिषांश्चैव यच्च किञ्चिदजाविकम् ।

कम्लाजिनरत्नानि राङ्गवास्तरणानि च ।
 तत्सर्वं प्रतिजग्राह राजा नागपुराधिपः ॥ १-१२२-३५ (५४०३)
 तदादाय ययौ पाण्डुः पुनर्मदितवाहनः ।
 हर्षयिष्यन्स्वराष्ट्राणि पुरं च गजसाह्वयम् ॥ १-१२२-३६ (५४०४)
 शान्तनो राजसिंहस्य भरतस्य च धीमतः ।
 प्रनष्टः कीर्तिजः शब्दः पाण्डुना पुनराहृतः ॥ १-१२२-३७ (५४०५)
 ये पुरा कुरुराष्ट्राणि जहुः कुरुधनानि च ।
 ते नागपुरसिंहेन पाण्डुना करदीकृताः ॥ १-१२२-३८ (५४०६)
 इत्यभाषन्त राजानो राजामात्याश्च सङ्गताः ।
 प्रतीतमनसो हृष्टाः पौरजानपदैः सह ॥ १-१२२-३९ (५४०७)
 प्रत्युद्ययुश्च तं प्राप्तं सर्वे भीष्मपुरोगमाः ।
 ते नदूरमिवाध्वानं गत्वा नागपुरालयाः ॥ १-१२२-४० (५४०८)
 आवृतं ददृशुर्हृष्टा लोकं बहुविधैर्धनैः ।
 नानायानसमानीतै रत्नैरुच्चावचैस्तदा ॥ १-१२२-४१ (५४०९)
 हस्त्यश्वरथरत्नैश्च गोभिरुष्ट्रैस्तथाऽऽविभिः ।
 नान्तं ददृशुरासाद्य भीष्मेण सह कौरवाः ॥ १-१२२-४२ (५४१०)
 सोऽभिवाद्य पितुः पादौ कौसल्यानन्दवर्धनः ।
 यथाऽर्हं मानयामास पौरजानपदानपि ॥ १-१२२-४३ (५४११)
 प्रमृद्य परराष्ट्राणि कृतार्थं पुनरागतम् ।
 पुत्रमाश्लिष्य भीष्मस्तु हर्षादश्रूण्यवर्तयत् ॥ १-१२२-४४ (५४१२)
 स तूर्यशतशङ्खानां भेरीणां च महास्वनैः ।
 हर्षयन्सर्वशः पौरान्विवेश गजसाह्वयम् ॥ १-१२२-४५ (५४१३)

इति श्रीमन्महाभारते आदिपर्वणि संभवपर्वणि
 द्वाविंशत्यधिकशततमोऽध्यायः ॥ १२२ ॥

Mahabharata - Adi Parva - Chapter Footnotes

१-१२२-८ मे वरः मम जामाता ॥
 १-१२२-१४ शातकुम्भं काञ्चनम् । कृताकृतं घटितमघटितं च ॥
 १-१२२-१५ व्यसूदत् प्रादात् ॥
 १-१२२-२१ त्रिदशाः त्रिंशत् ॥
 १-१२२-४० नदूरमिव अदूरमिव । जयोत्साहेन मार्गश्रमाभावात् ॥
 द्वाविंशत्यधिकशततमोऽध्यायः ॥
 १२२ ॥

आदिपर्व - अध्याय १२३

॥ श्रीः ॥

१.१२३. अध्यायः १२३

Mahabharata - Adi Parva - Chapter Topics

सभार्यस्य पाण्डोर्मृगयार्थं वनगमनम् ॥ १ ॥

तत्र मृगरूपस्य मृग्या मैथुनं चरतः किन्दमस्य मुनेर्हननम् ॥ २ ॥

मैथुनकाले त्वं मरिष्यसीति किन्दमेन पाण्डुं प्रति शापः ॥ ३ ॥

Mahabharata - Adi Parva - Chapter Text

१-१२३-० (५४१४)

वैशम्पायन उवाच । १-१२३-०क्ष (७३३)

धृतराष्ट्राभ्यनुज्ञातः स्वबाहुविजितं धनम् ।

भीष्माय सत्यवत्यै च मात्रे चोपजहार सः ॥ १-१२३-१ (५४१५)

विदुराय च वै पाण्डुः प्रेषयामास तद्धनम् ।

सुहृदश्चापि धर्मात्मा धनेन समतर्पयत् ॥ १-१२३-२ (५४१६)

ततः सत्यवतीं भीष्मं कौसल्यां च यशस्विनीम् ।

शुभैः पाण्डुर्जितैरर्थैस्तोषयामास भारत ॥ १-१२३-३ (५४१७)

ननन्द माता कौसल्या तमप्रतिमतेजसम् ।

जयन्तमिव पौलोमी परिष्वज्य नर्षभम् ॥ १-१२३-४ (५४१८)

तस्य वीरस्य विक्रान्तैः सहस्रशतदक्षिणैः ।

अश्वमेधशतैरीजे धृतराष्ट्रो महामखैः ॥ १-१२३-५ (५४१९)

संप्रयुक्तस्तु कुन्त्या च माद्रूया च भरतर्षभ ।

जिततन्द्रिस्तदा पाण्डुर्बभूव वनगोचरः ॥ १-१२३-६ (५४२०)

हित्वा प्रासादनिलयं शुभानि शयनानि च ।

अरण्यनित्यः सततं बभूव मृगयापरः ॥ १-१२३-७ (५४२१)

स चरन्दक्षिणं पार्श्वं रम्यं हिमवतो गिरः ।

उवास गिरिपृष्ठेषु महाशालवनेषु च ॥ १-१२३-८ (५४२२)

रराज कुन्त्या माद्रूया च पाण्डुः सह वने चरन् ।

करेण्वोरिव मध्यस्थः श्रीमान्पौरन्दरो गजः ॥ १-१२३-९ (५४२३)

भारतं सह भार्याभ्यां खड्गबाणधनुर्धरम् ।

विचित्रकवचं वीरं परमास्त्रविदं नृपम् ।

देवोऽयमित्यमन्यन्त चरन्तं वनवासिनः ॥ १-१२३-१० (५४२४)

तस्य कामांश्च भोगांश्च नरा नित्यमतन्द्रिताः ।

उपजहूर्वनान्तेषु धृतराष्ट्रेण चोदिताः ॥ १-१२३-११ (५४२५)

तदासाद्य महारण्यं मृगव्यालनिषेवितम् ।

तत्र मैथुनकालस्थं ददर्श मृगयूथपम् ॥ १-१२३-१२ (५४२६)

ततस्तं च मृगीं चैव रुक्मपुङ्खैः सुपत्रिभिः ।
 निर्विभेद शरैस्तीक्ष्णैः पाण्डुः पञ्चभिराशुगैः ॥ १-१२३-१३ (५४२७)
 स च राजन्महातेजा ऋषिपुत्रस्तपोधनः ।
 भार्यया सह तेजस्वी मृगरूपेण सङ्गतः ॥ १-१२३-१४ (५४२८)
 स संयुक्तस्तया मृग्या मानुषीं वाचमीरयन् ।
 क्षणेन पतितो भूमौ विललापातुरो मृगः ॥ १-१२३-१५ (५४२९)
 मृग उवाच । १-१२३-१६क्ष (७३४)
 काममन्युवशं प्राप्ता बुद्ध्यन्तरगता अपि ।
 वर्जयन्ति नृशंसानि पापेष्वपि रता नराः ॥ १-१२३-१६ (५४३०)
 न विधिं ग्रसते प्रज्ञा प्रज्ञां तु ग्रसते विधिः ।
 विधिपर्यागतानर्थान्प्रज्ञावान्प्रतिपद्यते ॥ १-१२३-१७ (५४३१)
 शस्वद्धर्मात्मनां मुख्ये कुले जातस्य भारत ।
 कामलोभाभिभूतस्य कथं ते चलिता मतिः ॥ १-१२३-१८ (५४३२)
 पाण्डुरुवाच । १-१२३-१९क्ष (७३५)
 शत्रूणां या वधे वृत्तिः सा मृगाणां वधे स्मृता ।
 राज्ञां मृग न मां मोहात्त्वं गर्हयितुमर्हसि ॥ १-१२३-१९ (५४३३)
 अच्छद्मनाऽमायया च मृगाणां वध इष्यते ।
 स एव धर्मो राज्ञां तु तद्धि त्वं किं नु गर्हसे ॥ १-१२३-२० (५४३४)
 अगस्त्यः सत्रमासीनश्चकार मृग्यामृषिः ।
 आरण्यान्सर्वदैवत्यान्मृगान्प्रोक्ष्य महावने ॥ १-१२३-२१ (५४३५)
 प्रमाणदृष्टधर्मेण कथमस्मान्विगर्हसे ।
 अगस्त्यस्याभिचारेण युष्माकं विहितो वधः ॥ १-१२३-२२ (५४३६)
 न रिपून्वै समुद्दिश्य विमुञ्चन्ति नराः शरान् ।
 रन्ध्र एषां विशेषेण वधकालः प्रशस्यते ॥ १-१२३-२३ (५४३७)
 प्रमत्तमप्रमत्तं वा विवृतं घ्नन्ति चौजसा ।
 उपायैर्विविधैस्तीक्ष्णैः कस्मान्मृग विगर्हसे ॥ १-१२३-२४ (५४३८)
 मृग उवाच । १-१२३-२५क्ष (७३६)
 नाहं घ्नन्तं मृगन्नाजन्विगर्हे चात्मकारणात् ।
 मैथुनं तु प्रतीक्ष्यं मे त्वयेहाद्यानृशंस्यतः ॥ १-१२३-२५ (५४३९)
 सर्वभूतहिते काले सर्वभूतेप्सिते तथा ।
 को हि विद्वान्मृगं हन्याच्चरन्तं मैथुनं वने ॥ १-१२३-२६ (५४४०)
 अस्यां मृग्यां च राजेन्द्र हर्षान्मैथुनमाचरम् ।
 पुरुषार्थफलं कर्तुं तत्त्वया विफलीकृतम् ॥ १-१२३-२७ (५४४१)
 पौरवाणां महाराज तेषामक्लिष्टकर्मणाम् ।
 वंशे जातस्य कौरव्य नानुरूपमिदं तव ॥ १-१२३-२८ (५४४२)
 नृशंसं कर्म सुमहत्सर्वलोकविगर्हितम् ।

अस्वर्ग्यमयशस्यं चाप्यधर्मिष्ठं च भारत ॥ १-१२३-२९ (५४४३)
 स्त्रीभोगानां विशेषज्ञः शास्त्रधर्मार्थतत्त्ववित् ।
 नार्हस्त्वं सुरसङ्काश कर्तुमस्वर्ग्यमीदृशम् ॥ १-१२३-३० (५४४४)
 त्वया नृशंसकर्तारः पापाचाराश्च मानवाः ।
 निग्राह्याः पार्थिवश्रेष्ठ त्रिवर्गपरिवर्जिताः ॥ १-१२३-३१ (५४४५)
 किं कृतं ते नरश्रेष्ठ मामिहानागसं घ्नतः ।
 मुनिं मूलफलाहारं मृगवेषधरं नृप ॥ १-१२३-३२ (५४४६)
 वसमानमरण्येषु नित्यं शमपरायणम् ।
 त्वयाऽहं हिंसितो यस्मात्तस्मात्त्वामप्यनागसः ॥ १-१२३-३३ (५४४७)
 द्वयोर्नृशंसकर्तारमवशं काममोहितम् ।
 जीवितान्तकरो भावो मैथुने समुपैष्यति ॥ १-१२३-३४ (५४४८)
 अहं हि किंदमो नाम तपसा भावितो मुनिः ।
 व्यपन्नपन्मनुष्याणां मृग्यां मैथुनमाचरम् ॥ १-१२३-३५ (५४४९)
 मृगो भत्वा मृगैः सार्धं चरामि गहने वने ।
 न तु ते ब्रह्महत्येयं भविष्यत्यविजानतः ॥ १-१२३-३६ (५४५०)
 मृगरूपधरं हत्वा मामेवं काममोहितम् ।
 अस्य तु त्वं फलं मूढ प्राप्स्यसीदृशमेव हि ॥ १-१२३-३७ (५४५१)
 प्रियया सह संवासं प्राप्य कामविमोहितः ।
 त्वमप्यस्यामवस्थायां प्रेतलोकं गमिष्यसि ॥ १-१२३-३८ (५४५२)
 अन्तकाले हि संवासं यया गन्तासि कान्तया ।
 प्रेतराजपुरं प्राप्तं सर्वभूतदुरत्ययम् ।
 भक्त्या मतिमतां श्रेष्ठ सैव त्वाऽनुगमिष्यति ॥ १-१२३-३९ (५४५३)
 वर्तमानः सुखे दुःखं यथाऽहं प्रापितस्त्वया ।
 तथा त्वां च सुखं प्राप्तं दुःखमभ्यागमिष्यति ॥ १-१२३-४० (५४५४)
 वैशम्पायन उवाच । १-१२३-४१क्ष् (७३७)
 एवमुक्त्वा सुदुःखार्तो जीवितात्स व्यमुच्यत ।
 मृगः पाण्डुश्च दुःखार्तः क्षणेन समपद्यत ॥ १-१२३-४१ (५४५५)

इति श्रीमन्महाभारते आदिपर्वणि संभवपर्वणि
 त्रयोविंशत्यधिकशततमोऽध्यायः ॥ १२३ ॥

Mahabharata - Adi Parva - Chapter Footnotes

१-१२३-२३ रन्ध्रे विशस्त्रत्वव्यसनाक्रान्तत्वादिसमये शरान्न
 विमुञ्चन्तीति संबन्धः । किंत्वेषां शत्रूणां वधकालः
 सर्वलोकप्रसिद्धः सङ्ग्राम आभिमुख्यादिमान्स एव प्रशश्यतेऽन्यो
 निन्द्यत इत्यर्थः ॥

१-१२३-२४ प्रमत्तमसावधानम् ॥
१-१२३-३२ ते त्वया ॥
१-१२३-३४ द्वयोः स्त्रीपुंसयोर्नृशंसं निन्द्यं
मैथुनासक्तयोर्वधस्तस्य कर्तारम् ॥
१-१२३-३९ प्राप्तं त्वा त्वाम् ॥
त्रयोविंशत्यधिकशततमोऽध्यायः ॥
१२३ ॥

आदिपर्व - अध्याय १२४

॥ श्रीः ॥

१.१२४. अध्यायः १२४

Mahabharata - Adi Parva - Chapter Topics

किन्दमशापात्खन्नस्य पाण्डोः पत्नीभ्यां वने वासः ॥ १ ॥

पाण्डोः शतशृङ्गे तपश्चरणम् ॥ २ ॥

Mahabharata - Adi Parva - Chapter Text

१-१२४-० (५४५६)

वैशम्पायन उवाच । १-१२४-०क्ष् (७३८)

तं व्यतीतमुपक्रम्य राजा स्वमिव बान्धवम् ।

सभार्यः शोकदुःखार्तः पर्यदेवयदातुरः ॥ १-१२४-१ (५४५७)

पाण्डुरुवाच । १-१२४-२क्ष् (७३९)

सतामपि कुले जाताः कर्मणा बत दुर्गतिम् ।

प्राप्नुवन्त्यकृतात्मानः कामजालविमोहिताः ॥ १-१२४-२ (५४५८)

शश्वद्धर्मात्मना जातो बाल एव पिता मम ।

जीवितान्तमनुप्राप्तः कामात्मैवेति नः श्रुतम् ॥ १-१२४-३ (५४५९)

तस्य कामात्मनः क्षेत्रे राज्ञः संयतवागृषिः ।

कृष्णद्वैपायनः साक्षाद्भगवान्मामजीजनत् ॥ १-१२४-४ (५४६०)

तस्याद्य व्यसने बुद्धिः संजातेयं ममाधमा ।

त्यक्तस्य देवैरनयान्मृगयां परिधावतः ॥ १-१२४-५ (५४६१)

मोक्षमेव व्यवस्यामि बन्धो हि व्यसनं महत् ।

सुवृत्तिमनुवर्तिष्ये तामहं पितुरव्ययाम् ॥ १-१२४-६ (५४६२)

अतीव तपसात्मानं योजयिष्याम्यसंशयम् ।

तस्मादेकाहमेकाहमेकैकस्मिन्वनस्पतौ ॥ १-१२४-७ (५४६३)

चरन्भैक्षं मुनिर्मुण्डश्चरिष्याम्याश्रमानिमान् ।

पांसुना समवच्छन्नः शून्यागारकृतालयः ॥ १-१२४-८ (५४६४)

वृक्षमूलनिकेतो वा त्यक्तसर्वप्रियाप्रियः ।
 न शोचन्न प्रहृष्यञ्च तुल्यनिन्दात्मसंस्तुतिः ॥ १-१२४-९ (५४६५)
 निराशीर्निर्ममस्कारो निर्वृन्दो निष्परिग्रहः ।
 न चाप्यवहसन्कंचिन्न कुर्वन्भ्रुकुटीं क्वचित् ॥ १-१२४-१० (५४६६)
 प्रसन्नवदनो नित्यं सर्वभूतहिते रतः ।
 जङ्गमाजङ्गमं सर्वमविहिंसञ्चतुर्विधम् ॥ १-१२४-११ (५४६७)
 स्वासु प्रजास्विव सदा समः प्राणभृतः प्रति ।
 एककालं चरन्भैक्षं कुलानि दश पञ्च च ॥ १-१२४-१२ (५४६८)
 असंभवे वा भैक्षस्य चरन्ननशनान्यपि ।
 अल्पमल्पं च भुञ्जानः पूर्वालाभे न जातुचित् ॥ १-१२४-१३ (५४६९)
 अन्यान्यपि चरँल्लोभादलाभे सप्त पूरयन् ।
 अलाभे यदि वा लाभे समदर्शी महातपाः ॥ १-१२४-१४ (५४७०)
 वास्यैकं तक्षतो बाहुं चन्दनेनैकमुक्षतः ।
 नाकल्याणं न कल्याणं चिन्तयन्नुभयोस्तयोः ॥ १-१२४-१५ (५४७१)
 न जिजीविषुवत्किंचिन्न मुमूर्षुवदाचरन् ।
 जीवितं मरणं चैव नाभिन्दन्न च द्विषन् ॥ १-१२४-१६ (५४७२)
 याः काश्चिज्जीवता शक्याः कर्तुमभ्युदयक्रियाः ।
 ताः सर्वाः समतिक्रम्य निमेषादिव्यवस्थितः ॥ १-१२४-१७ (५४७३)
 तासु चाप्यनवस्थासु त्यक्तसर्वेन्द्रियक्रियः ।
 संपरित्यक्तधर्मार्थः सुनिर्णिक्तात्मकल्मषः ॥ १-१२४-१८ (५४७४)
 निर्मुक्तः सर्वपापेभ्यो व्यतीतः सर्ववागुराः ।
 न वशे कस्यचित्तिष्ठन्सधर्मा मातरिश्चनः ॥ १-१२४-१९ (५४७५)
 एतया सततं वृत्त्या चरन्नेवंप्रकारया ।
 देहं संस्थापयिष्यामि निर्भयं मार्गमास्थितः ॥ १-१२४-२० (५४७६)
 नाहं सुकृपणे मार्गे स्ववीर्यक्षयशोचिते ।
 स्वधर्मात्सततापेते चरेयं वीर्यवर्जितः ॥ १-१२४-२१ (५४७७)
 सत्कृतोऽसत्कृतो वाऽपि योऽन्यां कृपणचक्षुषा ।
 उपैति वृत्तिं कामात्मा स शुनां वर्तते पथि ॥ १-१२४-२२ (५४७८)
 वैशम्पायन उवाच । १-१२४-२३क्ष् (७४०)
 एवमुक्त्वा सुदुःखार्तो निःश्वासपरमो नृपः ।
 अवेक्षमाणः कुन्तीं च मान्द्रीं च समभाषत ॥ १-१२४-२३ (५४७९)
 कौसल्या विदुरः क्षत्ता राजा च सह बन्धुभिः ।
 आर्या सत्यवती भीष्मस्ते च राजपुरोहिताः ॥ १-१२४-२४ (५४८०)
 ब्राह्मणाश्च महात्मानः सोमपाः संशितव्रताः ।
 पौरवृद्धाश्च ये तत्र निवसन्त्यस्मदाश्रयाः ।
 प्रसाद्य सर्वे वक्तव्याः पाण्डुः प्रव्राजितो वने ॥ १-१२४-२५ (५४८१)

निशम्य वचनं भर्तुस्त्यागधर्मकृतात्मनः ।
तत्समं वचनं कुन्ती माद्री च समभाषताम् ॥ १-१२४-२६ (५४८२)
अन्येऽपि ह्याश्रमाः सन्ति ये शक्या भरतर्षभ ।
गआवाभ्यां सह वस्तुं वै धर्ममाश्रित्य चिन्त्यताम् ।
आवाभ्यां धर्मपत्नीभ्यां सह तप्तुं तपो महत् ॥ १-१२४-२७ (५४८३)
शरीरस्यापि मोक्षाय धर्मं प्राप्य महाफलम् ।
त्वमेव भविता भर्ता स्वर्गस्यापि न संशयः ॥ १-१२४-२८ (५४८४)
प्रणिधायेन्द्रियग्रामं भर्तृलोकपरायणे ।
त्यक्त्वा कामसुखे ह्यावां तप्स्यवो विपुलं तपः ॥ १-१२४-२९ (५४८५)
यदि चावां महाप्राज्ञ त्यक्ष्यसि त्वं विशांपते ।
अद्यैवावां प्रहास्यावो जीवितं नात्र संशयः ॥ १-१२४-३० (५४८६)
पाण्डुरुवाच । १-१२४-३१क्ष् (७४१)
यदि व्यवसितं ह्येतद्युवयोर्धर्मसंहितम् ।
स्ववृत्तिमनुवर्तिष्ये तामहं पितुरव्ययाम् ॥ १-१२४-३१ (५४८७)
त्यक्त्वा ग्राम्यसुखाहारं तप्यमानो महत्तपः ।
वल्कली फलमूलाशी चरिष्यामि महावने ॥ १-१२४-३२ (५४८८)
अग्नौ जुह्वन्नुभौ कालावुभौ कालावुपस्पृशन् ।
कृशः परिमिताहारश्चीरचर्मजटाधरः ॥ १-१२४-३३ (५४८९)
शीतवातातपसहः क्षुत्पिपासानवेक्षकः ।
तपसा दुश्चरेणेदं शरीरमुपशोषयन् ॥ १-१२४-३४ (५४९०)
एकान्तशीली विमृशन्पक्वापक्वेन वर्तयन् ।
पितृन्देवांश्च वन्येन वाग्भिरद्भिश्च तर्पयन् ॥ १-१२४-३५ (५४९१)
वानप्रस्थजनस्यापि दर्शनं कुलवासिनः ।
नाप्रियाण्याचरिष्यामि किं पुनर्ग्रामवासिनाम् ॥ १-१२४-३६ (५४९२)
एवमारण्यशास्त्राणामुग्रमुग्रतरं विधिम् ।
काङ्क्षमाणोऽहमास्थास्ये देहस्यास्याऽऽसमापनात् ॥ १-१२४-३७ (५४९३)
वैशम्पायन उवाच । १-१२४-३८क्ष् (७४२)
इत्येवमुक्त्वा भार्ये ते राजा कौरवनन्दनः ।
ततश्चूडामणिं निष्कमङ्गदे कुण्डलानि च ॥ १-१२४-३८ (५४९४)
वासांसि च महार्हाणि स्त्रीणामाभरणानि च ।
ग्वाहनानि च मुख्यानि शस्त्राणि कवचानि च ॥ १-१२४-३९ (५४९५)
हेमभाण्डानि दिव्यानि पर्यङ्कास्तरणानि च ।
मणिमुक्ताप्रवालानि रत्नानि विविधानि च ॥ १-१२४-४० (५४९६)
प्रदाय सर्वं विप्रेभ्यः पाण्डुर्भृत्यानभाषत ।
गत्वा नागपुरं वाच्यं पाण्डुः प्रब्राजितो वने ।
अर्थं कामं सुखं चैव रतिं च परमात्मिकाम् ॥ १-१२४-४१ (५४९७)

प्रतस्थे सर्वमुत्सृज्य सभार्यः कुरुनन्दनः ।
 ततस्तस्यानुयातारस्ते चैव परिचारकाः ॥ १-१२४-४२ (५४९८)
 श्रुत्वा भरतसिंहस्य विधिधाः करुणा गिरः ।
 भममार्तस्वरं कृत्वा हाहेति परिचुक्रुशुः ॥ १-१२४-४३ (५४९९)
 उष्णमश्रु विमुञ्चन्तस्तं विहाय महीपतिम् ।
 ययुर्नागपुरं तूर्णं सर्वमादाय तद्धनम् ॥ १-१२४-४४ (५५००)
 ते गत्वा नगरं राज्ञो यथावृत्तं महात्मनः ।
 कथयांचक्रिरे राज्ञस्तद्धनं विविधं ददुः ॥ १-१२४-४५ (५५०१)
 श्रुत्वा तेभ्यस्ततः सर्वं यथावृत्तं महावने ।
 धृतराष्ट्रो नरश्रेष्ठः पाण्डुमेवान्वशोचत ॥ १-१२४-४६ (५५०२)
 न शय्यासनभोगेषु रतिं विन्दति कर्हिचित् ।
 भ्रातृशोकसमाविष्टस्तमेवार्थं विचिन्तयन् ॥ १-१२४-४७ (५५०३)
 राजपुत्रस्तु कौरव्य पाण्डुर्मूलफलाशनः ।
 जगाम सह पत्नीभ्यां ततो नागशतं गिरिम् ॥ १-१२४-४८ (५५०४)
 स चैत्ररथमासाद्य कालकूटमतीत्य च ।
 हिमवन्तमतिक्रम्य प्रययौ गन्धमादनम् ॥ १-१२४-४९ (५५०५)
 रक्ष्यमाणो महाभूतैः सिद्धैश्च परमर्षिभिः ।
 उवास स महाराज समेषु विषमेषु च ॥ १-१२४-५० (५५०६)
 इन्द्रद्युम्नसरः प्राप्य हंसकूटमतीत्य च ।
 शतशृङ्गे महाराज तापसः समतप्यत ॥ १-१२४-५१ (५५०७)

इति श्रीमन्महाभारते आदिपर्वणि संभवपर्वणि
 चतुर्विंशत्यधिकशततमोऽध्यायः ॥ १२४ ॥

Mahabharata - Adi Parva - Chapter Footnotes

१-१२४-१ व्यतीतं मारितम् ॥
 १-१२४-५ देवैस्त्यक्तस्य अपुत्रतया स्वर्गमनानर्हत्वात् ॥
 १-१२४-६ मोक्षं मोक्षमार्गं व्यवस्यामि निश्चिनोमि श्रेयस्करत्वेन
 । तत्र हि पुत्राद्यनपेक्षा दृष्टा । इष्टमेवैतज्जातमित्याह
 बन्धो हीति । बन्धः पुत्रैषणादिः । सुवृत्तिं ब्रह्मचर्याख्यां
 वृत्तिम् । पितुर्व्यासस्य ॥
 १-१२४-१० निराशीर्निर्नमस्कारः । आशिषं नमस्कारं वा
 नेच्छामीत्यर्थः । निर्द्वन्द्वः सुखदुःखादिहीनः । निष्परिग्रहः
 कन्थापादुकादिहीनः ॥
 १-१२४-११ चतुर्विधं जरायुजादिकम् ॥
 १-१२४-१२ कुलानि गृहाणि ॥

१-१२४-१५ वास्या वास्येन काष्ठतक्षणेन ॥
 १-१२४-१७ अभ्युदयक्रियाः इष्टसाधनक्रियाः । निमेषादिव्यवस्थितः
 जीवनसाधनकर्मसु व्यवस्थितः ॥
 १-१२४-१८ अनवस्थासु प्रवाहरूपासु तासु जीवनसाधनक्रियासु ॥
 १-१२४-२० संस्थापयिष्यामि नाशयिष्यामि । निर्भयं मार्गं
 संसारभयरहितम् ॥
 १-१२४-२५ प्रब्राजितः संन्यासं प्राप्तः ॥
 १-१२४-२६ त्यागधर्मः संन्यासः ॥
 १-१२४-३५ विमृशन् हिंसादिदोषम् ॥
 १-१२४-३८ निष्कं ग्रैवेयकम् ॥
 चतुर्विंशत्यधिकशततमोऽध्यायः ॥
 १२४ ॥

आदिपर्व - अध्याय १२५

॥ श्रीः ॥

१.१२५. अध्यायः १२५

Mahabharata - Adi Parva - Chapter Topics

ब्रह्मलोकं जिगमिषोः पाण्डोः तव पुत्रा भविष्यन्तीत्युक्त्वा ऋषिभिः
प्रतिनिवर्तनम् ॥ १ ॥

Mahabharata - Adi Parva - Chapter Text

१-१२५-० (५५०८)

वैशम्पायन उवाच । १-१२५-०क्ष् (७४३)

तत्रापि तपसि श्रेष्ठे वर्तमानः स वीर्यवान् ।

सिद्धचारणसङ्घानां बभूव प्रियदर्शनः ॥ १-१२५-१ (५५०९)

सुश्रूषुरनहंवादी संयतात्मा जितेन्द्रियः ।

स्वर्गं गन्तुं पराक्रान्तः स्वेन वीर्येण भारत ॥ १-१२५-२ (५५१०)

केषांचिदभवद्भ्राता केषांचिदभवत्सखा ।

ऋषयस्त्वपरे चैनं पुत्रवत्पर्यपालयन् ॥ १-१२५-३ (५५११)

स तु कालेन महता प्राप्य निष्कल्मषं तपः ।

ब्रह्मर्षिसदृशः पाण्डुर्वभूव भरतर्षभ ॥ १-१२५-४ (५५१२)

अमावास्यां तु सहिता ऋषयः संशितव्रताः ।

ब्रह्माणं द्रष्टुकामास्ते संप्रतस्थुर्महर्षयः ॥ १-१२५-५ (५५१३)

संप्रयातानृषीन्दृष्ट्वा पाण्डुर्वचनमब्रवीत् ।

भवन्तः क्व गमिष्यन्ति ब्रूत मे वदतां वराः ॥ १-१२५-६ (५५१४)

ऋषय ऊचुः । १-१२५-७क्ष (७४४)
 समावायो महानद्य ब्रह्मलोके महात्मनाम् ।
 देवानां च ऋषीणां च पितॄणां च महात्मनाम् ।
 वयं तत्र गमिष्यामो द्रष्टुकामाः स्वयंभुवम् ॥ १-१२५-७ (५५१५)
 वैशम्पायन उवाच । १-१२५-८क्ष (७४५)
 पाण्डुरुत्थाय सहसा गन्तुकामो महर्षिभिः ।
 स्वर्गपारं तितीर्षुः स शतशृङ्गादुदङ्मुखः ॥ १-१२५-८ (५५१६)
 प्रतस्थे सह पत्नीभ्यामब्रुवंस्तं च तापसाः ।
 उपर्युपरि गच्छन्तः शैलराजमुदङ्मुखाः ॥ १-१२५-९ (५५१७)
 दृष्टवन्तो गिरौ रम्ये दुर्गान्देशान्बहून्वयम् ।
 विमानशतसंवाधां गीतस्वरनिनादिताम् ॥ १-१२५-१० (५५१८)
 आक्रीडभूमिं देवानां गन्धर्वाप्सरसां तथा ।
 उद्यानानि कुबेरस्य समानि विषमाणि च ॥ १-१२५-११ (५५१९)
 महानदीनितम्बांश्च गहनान्गिरिगह्वरान् ।
 सन्ति नित्यहिमा देशा निर्वृक्षमृगपक्षिणः ॥ १-१२५-१२ (५५२०)
 सन्ति क्वचिन्महादर्यो दुर्गाः काश्चिद्दुरासदाः ।
 नातिक्रामेत पक्षी यान्कुत एवेतरे मृगाः ॥ १-१२५-१३ (५५२१)
 वायुरेको हि यात्यत्र सिद्धाश्च परमर्षयः ।
 गच्छन्त्यौ शैलराजेऽस्मिन्नाजपुत्र्यौ कथं न्विमे ॥ १-१२५-१४ (५५२२)
 न सीदेतामदुःखार्हे मा गमो भरतर्षभ । १-१२५-१५ (५५२३)
 पाण्डुरुवाच ।
 अप्रजस्य महाभागा न द्वारं परिचक्षते ॥ १-१२५-१५क्ष (७४६)
 स्वर्गे तेनाभितप्तोऽहमप्रजस्तु ब्रवीमि वः ।
 सोऽहमुग्रेण तपसा सभार्यस्त्यक्तजीवितः ॥ १-१२५-१६ (५५२४)
 अनपत्योऽपि विन्देयं स्वर्गमुग्रेण कर्मणा । १-१२५-१७ (५५२५)
 ऋषय ऊचुः ।
 अस्ति वै तव धर्मात्मन्विद्य देवोपम शुभम् ॥ १-१२५-१७क्ष (७४७)
 अपत्यमनघं राजन्वयं दिव्येन चक्षुषा ।
 दैवोद्विष्टं नरव्याघ्र कर्मणेहोपपादय ॥ १-१२५-१८ (५५२६)
 अक्लिष्टं फलमव्यग्रो विन्दते बुद्धिमान्नरः ।
 तस्मिन्दृष्टे फले राजन्प्रयत्नं कर्तुमर्हसि ॥ १-१२५-१९ (५५२७)
 अपत्यं गुणसंपन्नं लब्धा प्रीतिकरं ह्यसि । १-१२५-२० (५५२८)
 वैशम्पायन उवाच ।
 तच्छ्रुत्वा तापसवचः पाण्डुस्विन्तापरोऽभवत् ॥ १-१२५-२०क्ष (७४८)
 आत्मनो मृगशापेन जानन्नपहतां क्रियाम् ॥ १-१२५-२१ (५५२९)

इति श्रीमन्महाभारते आदिपर्वणि संभवपर्वणि संभवपर्वणि
पञ्चविंशत्यधिकशततमोऽध्यायः ॥ १२५ ॥

Mahabharata - Adi Parva - Chapter Footnotes

१-१२५-५ अमावास्यां प्राप्य ॥
१-१२५-१० विमानशतेन संबाधं संकटं यस्यां सा ॥
१-१२५-१९ अव्यग्रो विन्दतेऽतो व्यग्रो माभूरित्यर्थः ॥
१-१२५-२० लभते इति लब्धा तादृशोऽसि लप्स्यसीत्यर्थः ॥
पञ्चविंशत्यधिकशततमोऽध्यायः ॥
१२५ ॥

आदिपर्व - अध्याय १२६

॥ श्रीः ॥

१.१२६. अध्यायः १२६

Mahabharata - Adi Parva - Chapter Topics

विदुरस्य विवाहः पुत्रोत्पत्तिश्च ॥ १ ॥
व्यासस्य वरेण गान्धार्या धृतराष्ट्राङ्गर्भोत्पत्तिः ॥ २ ॥
पाण्डोः पुत्रोत्पत्तौ चिन्ता ॥ ३ ॥

Mahabharata - Adi Parva - Chapter Text

१-१२६-० (५५३०)
वैशम्पायन उवाच । १-१२६-०क्ष (७४९)
अथ पारसवीं कन्यां देवकस्य महीपतेः ।
रूपयौवनसंपन्नां स सुश्रावापगासुतः ॥ १-१२६-१ (५५३१)
ततस्तु वरयित्वा तामानीय भरतर्षभः ।
विवाहं कारयामास विदुरस्य महामतेः ॥ १-१२६-२ (५५३२)
तस्यां चोत्पादयामास विदुरः कुरुनन्दन ।
पुत्रान्विनयसंपन्नानात्मनः सदृशान्गुणैः ॥ १-१२६-३ (५५३३)
ततः पुत्रशतं जज्ञे गान्धार्या जनमेजय ।
धृतराष्ट्रस्य वैश्यायामेकश्चापि शतात्परः ॥ १-१२६-४ (५५३४)
पाण्डोः कृन्त्यां च मादृयां च पुत्राः पञ्च महारथाः ।
देवेभ्यः समपद्यन्त सन्तानाय कुलस्य वै ॥ १-१२६-५ (५५३५)
जनमेजय उवाच । १-१२६-६क्ष (७५०)
कथं पुत्रशतं जज्ञे गान्धार्या द्विजसत्तम ।
कियता चैव कालेन तेषामायुश्च किं परम् ॥ १-१२६-६ (५५३६)

कथं चैकः स वैश्यायां धृतराष्ट्रसुतोऽभवत् ।
 कथं च सदृशीं भार्यां गान्धारीं धर्मचारिणीम् ॥ १-१२६-७ (५५३७)
 आनुकूल्ये वर्तमानां धृतराष्ट्रोऽत्यवर्तत ।
 कथं च शप्तस्य सतः पाण्डोस्तेन महात्मना ॥ १-१२६-८ (५५३८)
 समुत्पन्ना दैवतेभ्यः पुत्राः पञ्च महारथाः ।
 एतद्विद्वन्थान्यायं विस्तरेण तपोधन ॥ १-१२६-९ (५५३९)
 कथयस्व न मे तृप्तिः कथ्यमानेषु बन्धुषु । १-१२६-१० (५५४०)
 वैशम्पायन उवाच ।
 ऋषिं बुभुक्षितं श्रान्तं द्वैपायनमुपस्थितम् ॥ १-१२६-१०क्ष (७५१)
 तोषयामास गान्धारी व्यासस्तस्यै वरं ददौ ।
 सा वद्रे सदृशं भर्तुः पुत्राणां शतमात्मनः ॥ १-१२६-११ (५५४१)
 ततः कालेन सा गर्भमगृह्णाज्ज्ञानचक्षुषः ॥ १-१२६-१२ (५५४२)
 गान्धार्यामाहिते गर्भे पाण्डुरम्बालिकासुतः ।
 अगच्छत्परमं दुःखमपत्यार्थमरिन्दम ॥ १-१२६-१३ (५५४३)
 गर्भिण्यामथ गान्धार्यां पाण्डुः परमदुःखितः ।
 मृगाभिशापादात्मानं शोचन्नुपरतक्रियः ॥ १-१२६-१४ (५५४४)
 स गत्वा तपसा सिद्धिं विश्वामित्रो यथा भुवि ।
 देहान्यासे कृतमना इदं वचनमब्रवीत् ॥ १-१२६-१५ (५५४५)
 पाण्डुरुवाच । १-१२६-१६क्ष (७५२)
 चतुर्भिर्ऋणवानित्थं जायते मनुजो भुवि ।
 पितृदेवमनुष्याणामृषीणामथ भामिनि ॥ १-१२६-१६ (५५४६)
 एतेभ्यस्तु यथाकालं यो न मुच्येत धर्मवित् ।
 न तस्य लोकाः सन्तीति तता लोकविदो विदुः ॥ १-१२६-१७ (५५४७)
 यज्ञेन देवान्प्रीणाति स्वाध्यायात्तपसा ऋषीन् ।
 पुत्रैः श्राद्धैरपि पितृनानृशंस्येन मानवान् ॥ १-१२६-१८ (५५४८)
 ऋषिदेवमनुष्याणामृणान्मुक्तोऽस्मि धर्मतः ।
 पितृणां तु न मुक्तोऽस्मि तच्च तेभ्यो विशिष्यते ॥ १-१२६-१९ (५५४९)
 देहनाशे भवेन्नाशः पितृणामेष निश्चयः ।
 इतरेषां त्रयाणां तु नाशे ह्यात्मा विनश्यति ॥ १-१२६-२० (५५५०)
 इह तस्मात्प्रजालाभे प्रयतन्ते द्विजोत्तमाः ।
 यथैवाहं पितुः क्षेत्रे सृष्टस्तेन महात्मना ॥ १-१२६-२१ (५५५१)
 तथैवास्मिन्मम क्षेत्रे कथं सृज्येत वै प्रजा । १-१२६-२२ (५५५२)
 वैशम्पायन उवाच ।
 स समानीय कुन्तीं च माद्रीं च भरतर्षभः ॥ १-१२६-२२क्ष (७५३)
 आचष्ट पुत्रलाभस्य व्युष्टिं सर्वक्रियाधिकाम् ।
 उत्तमादवराः पुंसः काङ्क्षन्तो पुत्रमापदि ॥ १-१२६-२३ (५५५३)

अपत्यं धर्मफलदं श्रेष्ठादिच्छन्ति साधवः ।
 अनुनीय तु ते सम्यङ्ब्राह्मणसंसदि ।
 ब्राह्मणं गुणवन्तं हि चिन्तयामास धर्मवित् ॥ १-१२६-२४ (५५५४)
 सोऽब्रवीद्विजने कुन्तीं धर्मपत्नीं यशस्विनीम् ।
 अपत्योत्पादने यत्नमापदि त्वं समर्थय ॥ १-१२६-२५ (५५५५)
 अपत्यं नाम लोकेषु प्रतिष्ठा धर्मसंहिता ।
 इति कुन्ति विदुर्धीराः शाश्वतं धर्मवादिनः ॥ १-१२६-२६ (५५५६)
 इष्टं दत्तं तपस्तप्तं नियमश्च स्वनुष्ठितः ।
 सर्वमेवानपत्यस्य न पावनमिहोच्यते ॥ १-१२६-२७ (५५५७)
 सोऽहमेवं विदित्वैतत्प्रपश्यामि शुचिस्मिते ।
 अनपत्यः शुभाल्लोकान्नप्राप्स्यामीति चिन्तयन् ॥ १-१२६-२८ (५५५८)
 ग्नपत्यो हि मरणं कामये नैव जीवितम् ।
 मृगाभिशापं जानासि विजने मम केवलम् ।
 नृशंसकर्मणा कृत्स्नं यथा ह्युपहतं तथा ॥ १-१२६-२९ (५५५९)
 इमे वै बन्धुदायादाः षट् पुत्रा धर्मदर्शने ।
 षडेवाबन्धुदायादाः पुत्रास्ताञ्छृणु मे पृथे ॥ १-१२६-३० (५५६०)
 स्वयंजातः प्रणीतश्च परिक्रीतश्च यः सुतः ।
 पौनर्भवश्च कानीनः स्वैरिण्यां यश्च जायते ॥ १-१२६-३१ (५५६१)
 दत्तः क्रीतः कृत्रिमश्च उपगच्छेत्स्वयं च यः ।
 सहोढो ज्ञातिरेताश्च हीनयोनिधृतश्च यः ॥ १-१२६-३२ (५५६२)
 पूर्वपूर्वतमाभावं मत्त्वा लिप्सेत वै सुतम् ।
 उत्तमाद्देवरात्पुंसः काङ्क्षन्ते पुत्रमापदि ॥ १-१२६-३३ (५५६३)
 अपत्यं धर्मफलदं श्रेष्ठं विन्दन्ति मानवाः ।
 आत्मशुक्रादपि पृथे मनुः स्वायंभुवोऽब्रवीत् ॥ १-१२६-३४ (५५६४)
 तस्मात्प्रहेष्याम्यद्य त्वां हीनः प्रजननात्स्वयम् ॥ १-१२६-३५ (५५६५)
 सदृशाच्छ्रेयसो वा त्वं विद्ध्यपत्यं यशस्विनि ।
 शृणु कुन्ति कथामेतां शारदण्डायिनीं प्रति ॥ १-१२६-३६ (५५६६)
 गया हि ते भगिनी साध्वी श्रुतसेना यशस्विनी ।
 अवाह तां तु कैकेयः शारदाण्डायनिर्महान् ॥ १-१२६-३७ (५५६७)
 सा वीरपत्नी गुरुणा नियुक्ता पुत्रजन्मनि ।
 पुष्पेण प्रयता स्नाता निशि कुन्ति चतुष्पथे ॥ १-१२६-३८ (५५६८)
 वरयित्वा द्विजं सिद्धं हुत्वा पुंसवनेऽनलम् ।
 कर्मण्यवसिते तस्मिन्सा तेनैव सहावसत् ॥ १-१२६-३९ (५५६९)
 तत्र त्रीञ्जनयामास दुर्जयादीन्महारथान् ।
 तथा त्वमपि कल्याणि ब्राह्मणात्तपसाधिकात् ।
 मन्त्रियोगाद्यत क्षिप्रमपत्योत्पादनं प्रति ॥ १-१२६-४० (५५७०)

इति श्रीमन्महाभारते आदिपर्वणि संभवपर्वणि

षड्विंशत्यधिकशततमोऽध्यायः ॥ १२६ ॥

Mahabharata - Adi Parva - Chapter Footnotes

१-१२६-२६ धर्मसंहिता धर्ममयी ॥

१-१२६-३० धर्मदर्शने धर्मशास्त्रे उक्ता इति शेषः

। बन्धुदायादारिक्थहराः । अबन्धुदायादास्तदन्ये ॥

१-१२६-३५ प्रहेष्यामि गतिवृद्धिकर्मणो हिनोते रूपम् । अद्येति
क्षिप्रवचनसंयोगाल्लृट् । त्वां शरणं गतोऽस्मि वर्धयामि वेति
चार्थः ॥

१-१२६-३६ विद्धि लभस्व । शारदण्डायनेर्भार्याम् ॥

१-१२६-३८ गुरुणा भर्त्रा । पुष्पेण आर्तवेन निमित्तेन स्नाता ॥

१-१२६-४० यत यतस्व ॥

षड्विंशत्यधिकशततमोऽध्यायः ॥

१२६ ॥

आदिपर्व - अध्याय १२७

॥ श्रीः ॥

१.१२७. अध्यायः १२७

Mahabharata - Adi Parva - Chapter Topics

कुन्त्या पाण्डुं प्रति व्युषिताश्वकथाकथनम् ॥ १ ॥

Mahabharata - Adi Parva - Chapter Text

१-१२७-० (५५७१)

वैशम्पायन उवाच । १-१२७-०क्ष् (७५४)

एवमुक्ता महाराज कुन्ती पाण्डुमभाषत ।

कुरूणामृषभं वीरं तदा भूमिपतिं पतिम् ॥ १-१२७-१ (५५७२)

कुन्त्युवाच । १-१२७-२क्ष् (७५५)

न मामर्हसि धर्मज्ञ वक्तुमेवं कथंचन ।

धर्मपत्नीमभिरतां त्वयि राजीवलोचने ॥ १-१२७-२ (५५७३)

त्वमेव तु महाबाहो मय्यपत्यानि भारत ।

वीर वीर्योपपन्नानि धर्मतो जनयिष्यसि ॥ १-१२७-३ (५५७४)

स्वर्गं मनुजशार्दूल गच्छेयं सहिता त्वया ।

अपत्याय च मां गच्छ त्वमेव कुरुनन्दन ॥ १-१२७-४ (५५७५)

न ह्यहं मनसाप्यन्यं गच्छेयं त्वदृते नरम् ।
 त्वत्तः प्रति विशिष्टश्च कोऽन्योऽस्ति भुवि मानवः ॥ १-१२७-५ (५५७६)
 इमां च तावद्धर्मात्मन्पौराणीं शृणु मे कथाम् ।
 परिश्रुतां विशालाक्ष कीर्तयिष्यामि यामहम् ॥ १-१२७-६ (५५७७)
 व्युषइताश्च इति ख्यातो बभूव किल पार्थिवः ।
 पुरा परमधर्मिष्ठः पूरोर्वशविवर्धनः ॥ १-१२७-७ (५५७८)
 तस्मिंश्च यजमाने वै धर्मात्मनि महाभुजे ।
 उपागमंस्ततो देवाः सेन्द्रा देवर्षिभिः सह ॥ १-१२७-८ (५५७९)
 अमाद्यदिन्द्रः सोमेन दक्षिणाभिर्द्विजातयः ।
 व्युषिताश्चस्य राजर्षेस्ततो यज्ञे महात्मनः ॥ १-१२७-९ (५५८०)
 देवा ब्रह्मर्षयश्चैव चक्रुः कर्म स्वयं तदा ।
 व्युषिताश्चस्ततो राजन्नति मर्त्यान्व्यरोचत ॥ १-१२७-१० (५५८१)
 सर्वभूतान्प्रति यथा तपनः शिशिरात्यये ।
 स विजित्य गृहीत्वा च नृपतीन्नाजसत्तमः ॥ १-१२७-११ (५५८२)
 प्राच्यानुदिच्यान्प्राञ्चात्यान्दाक्षिणात्यानकालयत् ।
 अश्वमेधे महायज्ञे व्युषिताश्चः प्रतापवान् ॥ १-१२७-१२ (५५८३)
 बभूव स हि राजेन्द्रो दशनागबलान्वितः ।
 अप्यत्र गाथां गायन्ति ये पुराणविदो जनाः ॥ १-१२७-१३ (५५८४)
 व्युषिताश्च यशोवृद्धे मनुष्येन्द्रे कुरुत्तम ।
 व्युषिताश्चः समुद्रान्तां विजित्येमां वसुन्धराम् ॥ १-१२७-१४ (५५८५)
 अपालयत्सर्ववर्णान्पिता पुत्रानिवौरसान् ।
 यजमानो महायज्ञैर्ब्राह्मणेभ्यो धनं ददौ ॥ १-१२७-१५ (५५८६)
 अनन्तरत्नान्यादाय स जहार महाक्रतून् ।
 सुषाव च बहून्सोमान्सोमसंस्थास्ततान च ॥ १-१२७-१६ (५५८७)
 आसीत्काक्षीवती चास्य भार्या परमसंमता ।
 भद्रा नाम मनुष्येन्द्र रूपेणासदृशी भुवि ॥ १-१२७-१७ (५५८८)
 कामयामासतुस्तौ च परस्परमिति श्रुतम् ।
 स तस्यां कामसंपन्नो यक्ष्मणा समपद्यत ॥ १-१२७-१८ (५५८९)
 तेनाचिरेण कालेन जगामास्तमिवांशुमान् ।
 तस्मिन्प्रेते मनुष्येन्द्रे भार्याऽस्य भृशदुःखिता ॥ १-१२७-१९ (५५९०)
 अपुत्रा पुरुषव्याघ्र विललापेति नः श्रुतम् ।
 भद्रा परमदुःखार्ता तन्निबोध जनाधिप ॥ १-१२७-२० (५५९१)
 भद्रोवाच । १-१२७-२१क्ष् (७५६)
 नारी परमधर्मज्ञा सर्वा भर्तृविनाकृता ।
 पतिं विना जीवति या न सा जीवति दुःखिता ॥ १-१२७-२१ (५५९२)
 पतिं विना मृतं श्रेयो नार्याः क्षत्रियपुंगव ॥

त्वद्गतिं गन्तुमिच्छामि प्रसीदस्वनयस्वमाम् ॥ १-१२७-२२ (५५९३)
 त्वया हीना क्षणमपि नाहं जीवितुमुत्सहे ।
 प्रसादं कुरु मे राजन्नितस्तूर्णं नयस्व माम् ॥ १-१२७-२३ (५५९४)
 पृष्ठतोऽनुगमिष्यामि समेषु विषमेषु च ।
 त्वामहं नरशार्दूल गच्छन्तमनिवर्तितुम् ॥ १-१२७-२४ (५५९५)
 छायेवानुगता राजन्सततं वशवर्तिनी ।
 भविष्यामि नरव्याघ्र नित्यं प्रियहिते रता ॥ १-१२७-२५ (५५९६)
 अद्यप्रभृति मां राजन्कष्टा हृदयशोषणाः ।
 आधयोऽभिभविष्यन्ति त्वामृते पुष्करेक्षण ॥ १-१२७-२६ (५५९७)
 अभाग्यया मया नूनं वियुक्ताः सहचारिणः ।
 तेन मे विप्रयोगोऽयमुपपन्नस्त्वया सह ॥ १-१२७-२७ (५५९८)
 विप्रयुक्ता तु या पत्या मुहूर्तमपि जीवति ।
 दुःखं जीवति सा पापा नरकस्थेव पार्थिव ॥ १-१२७-२८ (५५९९)
 संयुक्ता विप्रयुक्ताश्च पूर्वदेहे कृता मया ।
 तदिदं कर्मभिः पापैः पूर्वदेहेषु संचितम् ॥ १-१२७-२९ (५६००)
 दुःखं मामनुसंप्राप्तं राजंस्त्वद्विप्रयोगजम् ।
 अद्यप्रभृत्यहं राजन्कुशसंस्तरशायिनी ।
 भविष्याम्यसुखाविष्टा त्वद्दर्शनपरायणा ॥ १-१२७-३० (५६०१)
 दर्शयस्व नरव्याघ्र शाधि मामसुखान्विताम् ।
 कृपणां चाथ करुणं विलपत्नीं नरेश्वर ॥ १-१२७-३१ (५६०२)
 कन्त्युवाच । १-१२७-३२क्ष (७५७)
 एवं बहुविधं तस्यां विलपन्त्यां पुनःपुनः ।
 तं शवं संपरिष्वज्य वाक्किलाऽन्तर्हिताऽब्रवीत् ॥ १-१२७-३२ (५६०३)
 उत्तिष्ठ भद्रे गच्छ त्वं ददानीह वरं तव ।
 जनयिष्याम्यपत्यानि त्वय्यहं चारुहासिनि ॥ १-१२७-३३ (५६०४)
 आत्मकीये वरारोहे शयनीये चतुर्दशीम् ।
 अष्टमीं वा ऋतुस्नाता संविशेथा मया सह ॥ १-१२७-३४ (५६०५)
 एवमुक्ता तु सा देवी तथा चक्रे पतिव्रता ।
 यथोक्तमेव तद्वाक्यं भद्रा पुत्रार्थिनी तदा ॥ १-१२७-३५ (५६०६)
 सा तेन सुषुवे देवी शवेन भरतर्षभ ।
 त्रीञ्शाल्वांश्चतुरो मद्रान्सुतान्भरतसत्तम ॥ १-१२७-३६ (५६०७)
 तथा त्वमपि मय्येवं मनसा भरतर्षभ ।
 शक्तो जनयितुं पुत्रांस्तपोयोगबलान्वितः ॥ १-१२७-३७ (५६०८)

इति श्रीमन्महाभारते आदिपर्वणि संभवपर्वणि
 सप्तविंशत्यधिकशततमोऽध्यायः ॥ १२७ ॥

१-१२७-१२ अकालयद्वशीकृतवान् ॥
१-१२७-१६ जहार आहृतवान् चकारेत्यर्थः । सोमसंस्थाः
अग्निष्टोमात्यग्निष्टोमादयः सप्त ॥
१-१२७-२२ मृतं मरा ॥
१-१२७-३२ शवं प्रेवशरीरं संपरिष्वज्य विलपन्त्यामित्यन्वयः ॥
सप्तविंशत्यधिकशततमोऽध्यायः ॥
१२७ ॥

आदिपर्व - अध्याय १२८

॥ श्रीः ॥

१.१२८. अध्यायः १२८

Mahabharata - Adi Parva - Chapter Topics

उद्दालककथा ॥ १ ॥
उद्दालकपुत्रेण श्वेतकेतुना कृता स्त्रीपुरुषमर्यादा ॥ २ ॥
गुणाधिकात् द्विजातेः पुत्रोत्पादनार्थं प्रति पाण्डोराज्ञा ॥ ३ ॥
कुन्त्या दुर्वाससः स्वस्य मन्त्रप्राप्तिकथनम् ॥ ४ ॥

Mahabharata - Adi Parva - Chapter Text

१-१२८-० (५६०९)
वैशम्पायन उवाच । १-१२८-०क्ष् (७५८)
एवमुक्तस्तया राजा तां देवीं पुनरब्रवीत् ।
धर्मविद्धर्मसंयुक्तमिदं वचनमुत्तमम् ॥ १-१२८-१ (५६१०)
पाण्डुरुवाच । १-१२८-२क्ष् (७५९)
एवमेतत्पुरा कुन्ति व्युषिताश्चकार ह ।
यथा त्वयोक्तं कल्याणि स ह्यासीदमरोपमः ॥ १-१२८-२ (५६११)
अथ त्विदं प्रवक्ष्यामि धर्मतत्त्वं निबोध मे ।
पुराणमृषिभिर्दृष्टं धर्मविद्धिर्महात्मभिः ॥ १-१२८-३ (५६१२)
अनावृताः किल पुरा स्त्रिय आसन्वरानने ।
कामचारविहारिण्यः स्वतन्त्राश्चारुहासिनि ॥ १-१२८-४ (५६१३)
तासां व्युच्चरमाणानां कौमारात्सुभगे पतीन् ।
नाधर्मोऽभूद्द्वारोहे स हि धर्मः पुराऽभवत् ॥ १-१२८-५ (५६१४)
तं चैव धर्मं पौराणं तिर्यग्योनिगताः प्रजाः ।
अद्याप्यनुविधीयन्ते कामक्रोधविवर्जिताः ॥ १-१२८-६ (५६१५)

प्रमाणदृष्टो धर्मोऽयं पूज्यते च महर्षिभिः ।
 उत्तरेषु च रम्भोरु कुरुष्वद्यापि पूज्यते ।
 स्त्रीणामनुग्रहकरः स हि धर्मः सनातनः ॥ १-१२८-७ (५६१६)
 ग्नाग्निस्तृप्यति काष्ठानां नापगानां महोदधिः ।
 नान्तकः सर्वभूतानां न पुंसां वामलोचनाः ॥ १-१२८-८ (५६१७)
 एवं तृष्णा तु नारीणां पुरुषं पुरुषं प्रति ।
 अगम्यागमनं स्त्रीणां नास्ति नित्यं शुचिस्मिते ॥ १-१२८-९ (५६१८)
 पुत्रं वा किल पौत्रं वा कासांचिद्धातरं तथा ।
 रहसीह नरं दृष्ट्वा योनिरुत्क्लद्यते तदा ॥ १-१२८-१० (५६१९)
 एतत्स्वाभाविकं स्त्रीणां न निमित्तकृतं शुभे ।
 अस्मिंस्तु लोके नचिरान्मर्यादियं शुचिस्मिते ॥ १-१२८-११ (५६२०)
 स्थापिता येन यस्माच्च तन्मे विस्तरतः शृणु ।
 बभूवोद्दालको नाम महर्षिरिति नः श्रुतम् ॥ १-१२८-१२ (५६२१)
 श्वेतकेतुरिति ख्यातः पुत्रस्तस्याभवन्मुनिः ।
 मर्यादियं कृता तेन धर्म्या वै श्वेतकेतुना ॥ १-१२८-१३ (५६२२)
 कोपात्कमलपत्राक्षि यदर्थं तन्निबोध मे ॥ १-१२८-१४ (५६२३)
 ग्श्वेतकेतोः पिता देवि तप उग्रं समास्थितः ।
 ग्रीष्मे पञ्चतपा भूत्वा वर्षास्वाकाशगोऽभवत् ॥ १-१२८-१५ (५६२४)
 शिशइरे सलिलस्थायी सह पत्न्या महातपाः ।
 उद्दालकं तपस्यन्तं नियमेन समाहितम् ॥ १-१२८-१६ (५६२५)
 तस्य पुत्रः श्वेतकेतुः परिचर्यां चकार ह ।
 अभ्यागच्छद्द्विजः कश्चिद्द्वलीपलितसंततः ॥ १-१२८-१७ (५६२६)
 तं दृष्ट्वैव मुनिः प्रीतः पूजयामास शास्त्रतः ।
 स्वागतेन च पाद्येन मृदुवाक्यैश्च भारत ॥ १-१२८-१८ (५६२७)
 शाकमूलफलाद्यैश्च वन्यैरन्यैरपूजयत् ।
 क्षुत्पिपासाश्रमंणार्तः पूजितश्च महर्षिणा ॥ १-१२८-१९ (५६२८)
 विश्रान्तो मुनिमासाद्य पर्यपृच्छद्द्विजस्तदा ।
 उद्दालक महर्षे त्वं सत्यं मे ब्रूहि माऽनृतम् ॥ १-१२८-२० (५६२९)
 ऋषिपुत्रः कुमारोऽयं दर्शनीयो विशेषतः ।
 तव पुत्रमिमं मन्ये कृतकृत्योऽसि तद्वद ॥ १-१२८-२१ (५६३०)
 उद्दालक उवाच । १-१२८-२२क्ष (७६०)
 मम पत्नी महाप्राज्ञ कुशिकस्य सुता मता ।
 मामेवानुगता पत्नी मम नित्यमनुव्रता ॥ १-१२८-२२ (५६३१)
 अरुन्धतीव पत्नीनां तपसा कर्षितस्तनी ।
 अस्यां जातः श्वेतकेतुर्मम पुत्रो महातपाः ॥ १-१२८-२३ (५६३२)
 वेदवेदाङ्गविद्विप्र मच्छासनपरायणः ।

लोकज्ञः सर्वलोकेषु विश्रुतः सत्यवाग्धृणी ॥ १-१२८-२४ (५६३३)
ब्राह्मण उवाच । १-१२८-२५क्ष (७६१)
अपुत्री भार्यया चार्थी वृद्धोऽहं मन्दचाक्षुषः ।
पित्र्यादृणादनिर्मुक्तः पूर्वमेवाकृतस्त्रियः ॥ १-१२८-२५ (५६३४)
प्रजारणिस्तु पत्नी ते कुलशीलसमन्विता ।
सदृशी मम गोत्रेण वहाम्येनां क्षमस्व मे ॥ १-१२८-२६ (५६३५)
पाण्डुरुवाच । १-१२८-२७क्ष (७६२)
इत्युक्त्वा मृगशावाक्षीं चीरकृष्णाजिनाम्बराम् ।
यष्याधारः स्रस्तगात्रो मन्दचक्षुरबुद्धिमान् ॥ १-१२८-२७ (५६३६)
स्वव्यापाराक्षमां श्रेष्ठमचित्तामात्मनि द्विजः ।
श्वेतकेतोः किल पुरा समक्षं मातरं पितुः ॥ १-१२८-२८ (५६३७)
जग्राह ब्राह्मणः पापौ गच्छाव इति चाब्रवीत् ।
ऋषिपुत्रस्तदा कोपं चकारामर्षितस्तदा ॥ १-१२८-२९ (५६३८)
मातरं तां तथा दृष्ट्वा नीयमानां बलादिव ।
गतपसा दीप्तवीर्यो हि श्वेतकेतुर्न चक्षमे ॥ १-१२८-३० (५६३९)
संगृह्य मातरं हस्ते श्वेतकेतुरभाषत ।
दुर्ब्राह्मण विमुञ्च त्वं मातरं मे पतिव्रताम् ॥ १-१२८-३१ (५६४०)
स्वयं पिता मे ब्रह्मर्षिः क्षमावान्ब्रह्मवित्तमः ।
शापानुग्रहयोः शक्तः तूष्णींभूतो महाव्रतः ॥ १-१२८-३२ (५६४१)
तस्य पत्नी दमोपेता मम माता विशेषतः ।
पतिव्रतां तपोवृद्धां साध्वाचारैरलङ्कृताम् ॥ १-१२८-३३ (५६४२)
अप्रमादेन ते ब्रह्मन्मातृभूतां विमुञ्च वै ॥ १-१२८-३४ (५६४३)
एवमुक्त्वा तु याचन्तं विमुञ्चेति मुहुर्मुहुः ।
प्रत्यवोचद्द्विजो राजन्नप्रगल्भमिदं वचः ॥ १-१२८-३५ (५६४४)
ब्राह्मण उवाच । १-१२८-३६क्ष (७६३)
अपत्यार्थी श्वेतकेतो वृद्धोऽहं मन्दचाक्षुषः ।
पिता ते ऋणनिर्मुक्तस्त्वया पुत्रेण काश्यप ॥ १-१२८-३६ (५६४५)
ऋणादहमनिर्मुक्तो वृद्धोऽहं विगतस्पृहः ।
मम को दास्यति सुतां कन्यां संप्राप्तयौवनाम् ॥ १-१२८-३७ (५६४६)
प्रजारणिमिमां पत्नीं विमुञ्च त्वं महातपः ।
एकया प्रजया प्रीतो मातरं ते ददाम्यहम् ॥ १-१२८-३८ (५६४७)
एवमुक्तः श्वेतकेतुर्लज्जया क्रोधमेयिवान् ।
क्रुद्धं तं तु पिता दृष्ट्वा श्वेतकेतुमुवाच ह ॥ १-१२८-३९ (५६४८)
मा तात कोपं कार्षीस्त्वमेष धर्मः सनातनः ।
अनावृता हि सर्वेषां वर्णानामङ्गना भुवि ॥ १-१२८-४० (५६४९)
यथा गावः स्थिताः पुत्र स्वेस्वे वर्णे तथा प्रजाः ।

गतथैव च कुटुम्बेषु न प्रमाद्यन्ति कर्हिचित् ॥ १-१२८-४१ (५६५०)
 ऋतुकाले तु संप्राप्ते भर्तारं न जहुस्तदा ।
 ऋषिपुत्रोऽथ तं धर्मं श्वेतकेतुर्न चक्षमे ॥ १-१२८-४२ (५६५१)
 चकार चैव मर्यादामिमां स्त्रीपुंसयोर्भुवि ।
 मानुषेषु महाभागे न त्वेवान्येषु जन्तुषु ॥ १-१२८-४३ (५६५२)
 तदाप्रभृति मर्यादा स्थितेयमिति नः श्रुतम् ।
 व्युच्चरन्त्याः पतिं नार्या अद्यप्रभृति पातकम् ॥ १-१२८-४४ (५६५३)
 भ्रूणहत्यासमं घोरं भविष्यत्यसुखावहम् ।
 गच्छाप्यनुविधीयन्ते कामक्रोधविवर्जिताः ॥ १-१२८-४५ (५६५४)
 उत्तरेषु महाभागे कुरुष्वेवं यशस्विनि ।
 पुराणदृष्टो धर्मोऽयं पूज्यते च महर्षिभिः ॥ १-१२८-४६ (५६५५)
 भार्या तथा व्युच्चरतः कौमारब्रह्मचारिणीम् ।
 पतिव्रतामेतदेव भविता पातकं भुवि ॥ १-१२८-४७ (५६५६)
 नियुक्ता पतिना भार्या यद्यपत्यस्य कारणात् ।
 न कुर्यात्तत्तथा भीरु सैनः सुमहदाप्नुयात् ।
 इति तेन पुरा भीरु मर्यादा स्थापिता बलात् ॥ १-१२८-४८ (५६५७)
 उद्दालकस्य पुत्रेण धर्म्या वै श्वेतकेतुना ।
 सौदासेन च रम्भोरु नियुक्ता पुत्रजन्मनि ॥ १-१२८-४९ (५६५८)
 मदयन्ती जगामर्षिं वसिष्ठमिति नः श्रुतम् ।
 तस्माल्लेभे च सा पुत्रमशमकं नाम भामिनी ॥ १-१२८-५० (५६५९)
 एवं कृतवती सापि भर्तुः प्रियचिकीर्षया ।
 अस्माकमपि ते जन्म विदितं कमलेक्षणे ॥ १-१२८-५१ (५६६०)
 कृष्णद्वैपायनाङ्गीरु कुरूणां वंशवृद्धये ।
 अत एतानि सर्वाणि कारणानि समीक्ष्य वै ॥ १-१२८-५२ (५६६१)
 ममैतद्वचनं धर्म्यं कर्तुमर्हस्यनिन्दिते ।
 ऋतावृतौ राजपुत्रि स्त्रिया भर्ता पतिव्रते ॥ १-१२८-५३ (५६६२)
 नातिवर्तव्य इत्येवं धर्मं धर्मविदो विदुः ।
 शेषेष्वन्येषु कालेषु स्वातन्त्र्यं स्त्री किलार्हति ॥ १-१२८-५४ (५६६३)
 धर्ममेवं जनाः सन्तः पुराणं परिचक्षते ।
 भर्ता भार्या राजपुत्रि धर्म्यं वाऽधर्म्यमेव वा ॥ १-१२८-५५ (५६६४)
 यद्ब्रूयात्तत्तथा कार्यमिति वेदविदो विदुः ।
 विशेषतः पुत्रगृद्धी हीनः प्रजननात्स्वयम् ॥ १-१२८-५६ (५६६५)
 यथाऽहमनवद्याङ्गि पुत्रदर्शनलालसः ।
 अयं रक्ताङ्गुलिनखः पद्मपत्रनिभः शुभे ॥ १-१२८-५७ (५६६६)
 प्रसादनार्थं सुश्रोणि शिरस्यभ्युद्यतोऽञ्जलिः ।
 मन्त्रियोगात्सुकेशान्ते द्विजातेस्तपसाऽधिकात् ॥ १-१२८-५८ (५६६७)

पुत्रान्गुणसमायुक्तानुत्पादयितुमर्हसि ।
 त्वत्कृतेऽहं पृथुश्रोणि गच्छेयं पुत्रिणां गतिम् ॥ १-१२८-५९ (५६६८)
 वैशम्पायन उवाच । १-१२८-६०क्ष् (७६४)
 एवमुक्ता ततः कुन्ती पाण्डुं परपुरञ्जयम् ।
 प्रत्युवाच वरारोहा भर्तुः प्रियहिते रता ॥ १-१२८-६० (५६६९)
 गअधर्मः सुमहानेषु स्त्रीणां भरतसत्तम ।
 यत्प्रसादयते भर्ता प्रसाद्यः क्षत्रियर्षभ ।
 शृणु चेदं महाबाहो मम प्रीतिकरं चः ॥ १-१२८-६१ (५६७०)
 पितृवेश्मन्यहं बाला नियुक्ताऽतिथिपूजने ।
 उग्रं पर्यचरं तत्र ब्राह्मणं संशितव्रतम् ॥ १-१२८-६२ (५६७१)
 निगूढनिश्चयं धर्मे यं तं दुर्वाससं विदुः ।
 तमहं संशितात्मानं सर्वयत्नैरतोषयम् ॥ १-१२८-६३ (५६७२)
 स मेऽभिचारसंयुक्तमाचष्ट भगवान्वरम् ।
 मन्त्रं त्विमं च मे प्रादादब्रवीच्चैव मामिदम् ॥ १-१२८-६४ (५६७३)
 यं यं देवं त्वमेतेन मन्त्रेणावाहयिष्यसि ।
 अकामो वा सकामो वा वशं ते समुपैष्यति ॥ १-१२८-६५ (५६७४)
 तस्य तस्य प्रसादात्ते राज्ञि पुत्रो भविष्यति ।
 इत्युक्ताऽहं तदा तेन पितृवेश्मनि भारत ॥ १-१२८-६६ (५६७५)
 ब्राह्मणस्य वचस्तथ्यं तस्य कालोऽयमागतः ।
 अनुज्ञाता त्वया देवमाह्वयेयमहं नृप ॥ १-१२८-६७ (५६७६)
 ग्यां मे विद्यां महाराज अददात्स महायशाः ।
 तयाऽऽहूतः सुरः पुत्रं प्रदास्यति सुरोपमम् ।
 अनपत्यकृतं यस्ते शोकं वीर विनेष्यति ॥ १-१२८-६८ (५६७७)

इति श्रीमन्महाभारते आदिपर्वणि संभवपर्वणि
 अष्टाविंशत्यधिकशततमोऽध्यायः ॥ १२८ ॥

Mahabharata - Adi Parva - Chapter Footnotes

१-१२८-४ अनावृताः सर्वैर्द्रष्टुं योग्याः । कामचारो रतिसुखं
 तदर्थं विहारिण्यः पर्यटनशीलाः । स्वतन्त्रा भर्त्रादिभिरनिवार्याः ॥
 १-१२८-५ पतीन्व्युच्चरमाणानां व्यभिचरन्तीनाम् ॥
 १-१२८-६ अनुविधीयन्ते अनुसार्यन्ते ईश्वरेण ॥
 १-१२८-११ नचिरादल्पकालतः ॥
 १-१२८-५५ पुराणं युगान्तरीयम् ॥
 १-१२८-५९ त्वत्कृते त्वया ॥
 १-१२८-६४ अभिचारो देवताकर्षणशक्तिः ॥

अष्टविंशत्यधिकशततमोऽध्यायः ॥

१२८ ॥

आदिपर्व - अध्याय १२९

॥ श्रीः ॥

१.१२९. अध्यायः १२९

Mahabharata - Adi Parva - Chapter Topics

धर्मात्कुन्त्यां युधिष्ठिरोत्पत्तिः ॥ १ ॥

कुन्त्याः पुत्रोत्पत्तिश्रवणेन दुःखितया गान्धार्यां

घातितात्स्वोदरान्मांसपेशीजननम् ॥ २ ॥

मांसपेशीं एकोत्तरशतधा विभज्य पृथक्पृथक्कुण्डेषु निधाय

रक्षणम् ॥ ३ ॥

वने स्थितस्य पाण्डोः कुन्त्यां वायोभीमसेन्नोत्पत्तिः ॥ ४ ॥

मातुरङ्गात्पतितेन भीमेन शैलशिलासंचूर्णनम् ॥ ५ ॥

दुर्योधनोत्पत्तिः ॥ ६ ॥

ततो मासेन धृतराष्ट्रस्य पुत्रशतोत्पत्तिः । दुःशलाजननं च ॥ ७ ॥

Mahabharata - Adi Parva - Chapter Text

१-१२९-० (५६७८)

गकुन्त्युवाच । १-१२९-०क्ष (७६५)

अपत्यकाम एवं स्यान्ममापत्यं भवेदिति ।

विप्रं वा गुणसंपन्नं सर्वभूतहिते रतम् ॥ १-१२९-१ (५६७९)

अनुजानीहि भद्रं ते दैवतं हि पतिः स्त्रियः ।

यं त्वं वक्ष्यसि धर्मज्ञ देवं ब्राह्मणमेव च ॥ १-१२९-२ (५६८०)

यथोद्दिष्टं त्वया वीर तत्कर्तास्मि महाभुज ।

देवात्पुत्रफलं सद्यो विप्रात्कालान्तरे भवेत् ॥ १-१२९-३ (५६८१)

आवाहयामि कं देवं कदा वा भरतर्षभ ।

त्वत्त आज्ञां प्रतीक्षन्तीं विद्ध्यस्मिन्कर्मणीप्सिते ॥ १-१२९-४ (५६८२)

पाण्डुरुवाच । १-१२९-५क्ष (७६६)

धन्योऽजस्म्यनुगृहीतोऽस्मि त्वं नो धात्री कुलस्य हि ।

नमो महर्षये तस्मै येन दत्तो वरस्तव ॥ १-१२९-५ (५६८३)

न चाधर्मेण धर्मज्ञे शक्याः पालयितुं प्रजाः ।

तस्मात्त्वं पुत्रलाभाय सन्तानाय ममैव च ॥ १-१२९-६ (५६८४)

प्रवरं सर्वदेवानां धर्ममावाहयाबले । १-१२९-७ (५६८५)

वैशम्पायन उवाच ।

पाण्डुना समनुज्ञाता भारतेन यशस्विना ।
मतिं चक्रे महाराज धर्मस्यावाहने तदा ॥ १-१२९-७क्ष (७६७)
पाण्डुरुवाच । १-१२९-८क्ष (७६८)
अद्यैव त्वं वरारोहे प्रयतस्व यथाविधि ।
धार्मिकञ्च कुरूणां हि भविष्यति न संशयः ॥ १-१२९-८ (५६८६)
दत्तस्य तस्य धर्मेण नाधर्मे रंस्यते मनः ।
धर्मादिकं हि धर्मज्ञे धर्मान्तं धर्ममध्यमम् ॥ १-१२९-९ (५६८७)
अपत्यमिष्टं लोकेषु यशःकीर्तिविवर्धनम् ।
तस्माद्धर्मं पुरस्कृत्य नियता त्वं शुचिस्मिते ॥ १-१२९-१० (५६८८)
आकाराचारसंपन्ना भजस्वाराधय स्वयम् ॥ १-१२९-११ (५६८९)
वैशम्पायन उवाच । १-१२९-१२क्ष (७६९)
सा तथोक्ता तथेत्युक्त्वा तेन भर्त्रा वराङ्गना ।
अभिवाद्याभ्यनुज्ञाता प्रदक्षिणमथाकरोत् ॥ १-१२९-१२ (५६९०)
संवत्सरोषिते गर्भे गान्धार्या जनमेजय ।
आजुबहाव ततो धर्मं कुन्ती गर्भार्थमच्युतम् ॥ १-१२९-१३ (५६९१)
सा बलिं त्वरिता देवी धर्मायोपजहार ह ।
जजाप विधिवज्जप्यं दत्तं दुर्वाससा पुरा ॥ १-१२९-१४ (५६९२)
गजानन्ती धर्ममग्न्यं वै धर्मं वशमुपानयत् ।
आहूतो नियमात्कुन्त्या सर्वभूतनमस्कृतः ॥ १-१२९-१५ (५६९३)
आजगाम ततो देवीं धर्मो मन्त्रबलात्ततः ।
विमाने सूर्यसङ्काशे कुन्ती यत्र जपस्थिता ॥ १-१२९-१६ (५६९४)
गददृशे भगवान्धर्मः सन्तानार्थाय पाण्डवे ।
विहस्य तां ततो ब्रूयाः कुन्ति किं ते ददाम्यहम् ।
सा तं विहस्यमानापि पुत्रं देह्यब्रवीदिदम् ॥ १-१२९-१७ (५६९५)
गतस्मिन्बहुमृगेऽरण्ये शतशृङ्गे नगोत्तमे ।
पाण्डोरर्थे महाभागा कुन्ती धर्ममुपागमत् ॥ १-१२९-१८ (५६९६)
ऋतुकाले शुचिः स्नाता शुक्लवस्त्रा यशस्विनी ।
शय्यां जग्राह सुश्रोणी सह धर्मेण सुव्रता ॥ १-१२९-१९ (५६९७)
धर्मेण सह संगम्य योगमूर्तिधरेण सा ।
लेभे पुत्रं महाबाहुं सर्वप्राणभृतां वरम् ॥ १-१२९-२० (५६९८)
ऐन्द्रे चन्द्रमसा युक्ते मुहूर्तेऽभिजितेऽष्टमे ।
दिवा मध्यगते सूर्ये तिथौ पूर्णे हि पूजिते ॥ १-१२९-२१ (५६९९)
समृद्धयसशं कुन्ती सुषाव प्रवरं सुतम् ।
जातमात्रे सुते तस्मिन्वागुवाचाशरीरिणी ॥ १-१२९-२२ (५७००)
एष धर्मभृतां श्रेष्ठो भविष्यति नरोत्तमः ।
विक्रान्तः सत्यवाक्चैव राजा पृथ्व्यां भविष्यति ॥ १-१२९-२३ (५७०१)

युधिष्ठिर इति ख्यातः पाण्डोः प्रथमजः सुतः ।
 भविता प्रथितो राजा त्रिषु लोकेषु विश्रुतः ।
 यशसा तेजसा चैव वृत्तेन च समन्वितः ॥ १-१२९-२४ (५७०२)
 संवत्सरे द्वितीये तु गान्धार्या उदरं महत् ।
 न च प्राजायत तदा ततस्तां दुःखमाविशत् ॥ १-१२९-२५ (५७०३)
 श्रुत्वा कुन्तीसुतं जातं बालार्कसमतेजसम् ।
 उदस्यात्मनः स्थैर्यमुपालभ्य च सौबली ॥ १-१२९-२६ (५७०४)
 कौरवस्यापरिज्ञातं यत्नेन महता स्वयम् ।
 उदरं घातयामास गान्धारी शोकमूर्च्छिता ॥ १-१२९-२७ (५७०५)
 ततो जज्ञे मांसपेशी लोहाष्ठीलेव संहता ।
 द्विवर्षसंभृता कुक्षौ तामुत्स्रष्टुं प्रचक्रमे ॥ १-१२९-२८ (५७०६)
 अथ द्वैपायनो ज्ञात्वा त्वरितः समुपागमत् ।
 तां स मांसमयीं पेशीं ददर्श जपतां वरः ॥ १-१२९-२९ (५७०७)
 ततोऽवदत्सौबलेयीं किमिदं ते चिकीर्षितम् ।
 सा चात्मनो मतं सर्वं शशंस परमर्षये ॥ १-१२९-३० (५७०८)
 गान्धार्युवाच । १-१२९-३१क्ष (७७०)
 ज्येष्ठं कुन्तीसुतं जातं श्रुत्वा रविसमप्रभम् ।
 दुःखेन परमेणेदमुदरं घातितं मया ॥ १-१२९-३१ (५७०९)
 शतं च किल पुत्राणां वितीर्णं मे त्वया पुरा ।
 इयं च मे मांसपेशी जाता पुत्रशताय वै ॥ १-१२९-३२ (५७१०)
 व्यास उवाच । १-१२९-३३क्ष (७७१)
 एवमेतत्सौबलेयि नैतज्जात्वन्यथा भवेत् ।
 वितथं नोक्तपूर्वं मे स्वैरेष्वपि कुतोऽन्यथा ॥ १-१२९-३३ (५७११)
 घृतपूर्णं कुण्डशतं क्षिप्रमेव विधीयताम् ।
 सुगुप्तेषु च देशेषु रक्षा चैव विधीयताम् ॥ १-१२९-३४ (५७१२)
 शीताभिरद्भिरष्ठीलामिमां च परिषिञ्चय ॥ १-१२९-३५ (५७१३)
 वैशम्पायन उवाच । १-१२९-३६क्ष (७७२)
 सा सिच्यमाना ह्यष्ठीला ह्यभवच्छ्रुतधा तदा ।
 अद्भुष्टपर्वभात्राणां गर्भाणां तत्क्षणं तथा ॥ १-१२९-३६ (५७१४)
 एकाधिकशतं पूर्णं यथायोगं विशांपते ।
 ततः कुण्डशतं तत्र आनाय्य तु महानृषिः ॥ १-१२९-३७ (५७१५)
 मांसपेश्यास्तदा राजन्क्रमशः कालपर्ययात् ।
 ततस्तांस्तेषु कुण्डेषु गर्भान्सर्वान्समादधत् ॥ १-१२९-३८ (५७१६)
 स्वनुगुप्तेषु देशेषु रक्षां चैषां व्यधापयत् ।
 शशास चैव कृष्णो वै गर्भाणां रक्षणं तथा ॥ १-१२९-३९ (५७१७)
 उवाच चैनां भगवान्कालेनैतावता पुनः ।

स्फुटमानेषु कुण्डेषु जाताञ्जानीहि शोभने ॥ १-१२९-४० (५७१८)
 उद्घाटनीयान्येतानि कुण्डानीति च सौबलीम् ।
 इत्युक्त्वा भगवान्व्यासस्तथा प्रतिविधाय च ॥ १-१२९-४१ (५७१९)
 जगाम तपसे धीमान्हिमवन्तं शिलोच्चयम् ।
 अह्नोत्तराः कुमारस्ते कुण्डेभ्यस्तु समुत्थिताः ॥ १-१२९-४२ (५७२०)
 तेनैवैषां क्रमेणासीज्ज्योष्ठानुज्येष्ठता तदा ।
 जन्मतश्च प्रमाणेन ज्येष्ठः कुन्तीसुतोऽभवत् ॥ १-१२९-४३ (५७२१)
 धार्मिकं च सुतं दृष्ट्वा पाण्डुः कुन्तीमथाऽब्रवीत् ।
 प्राहुः क्षत्रं बलज्येष्ठं बलज्येष्ठं सुतं वृणु ॥ १-१२९-४४ (५७२२)
 ततः कुन्तीमभिक्रम्य शशासातीव भारत ।
 वायुमावाहयस्वेति स देवो बलवत्तरः ॥ १-१२९-४५ (५७२३)
 अश्वमेधः क्रतुश्रेष्ठो ज्योतिःश्रेष्ठो दिवाकरः ।
 ब्राह्मणो द्विपदां श्रेष्ठो देवश्रेष्ठश्च मारुतः ॥ १-१२९-४६ (५७२४)
 मारुतं मरुतां श्रेष्ठं सर्वप्राणिभिरीडितम् ।
 आवाहय त्वं नियमात्पुत्रार्थं वरवर्णिनि ॥ १-१२९-४७ (५७२५)
 स नो यं दास्यति सुतं स प्राणबलवान्नृषु ।
 भविष्यति वरारोहे बलज्येष्ठा हि भूमिपाः ॥ १-१२९-४८ (५७२६)
 वैशम्पायन उवाच । १-१२९-४९क्ष् (७७३)
 तथोक्तवति सा काले वायुमेवाजुहाव ह ।
 द्वितीयेनोपहारेण तेनोक्तविधिना पुनः ॥ १-१२९-४९ (५७२७)
 तैरेव नियमैः स्थित्वा मन्त्रग्राममुदैरयत् ।
 आजगाम ततो वायुः किं करोमीति चाब्रवीत् ॥ १-१२९-५० (५७२८)
 लज्जान्विता ततः कुन्ती पुत्रमैच्छन्महाबलम् ।
 तथास्त्विति च तां वायुः समालभ्य दिवं गतः ॥ १-१२९-५१ (५७२९)
 तस्यां जज्ञे महावीर्यो भीमो भीमपराक्रमः ।
 तमप्यतिबलं जातं वागुवाचाशरीरिणी ॥ १-१२९-५२ (५७३०)
 सर्वेषां बलिनां श्रेष्ठो जातोऽयमिति भारत ।
 जातमात्रे कुमारे तु सर्वलोकस्य पार्थिवाः ॥ १-१२९-५३ (५७३१)
 मूत्रं प्रसुसुवुः सर्वे व्यथां चापि प्रपेदिरे ।
 वाहनानि व्यशीर्यन्त व्यमुञ्चन्नश्रुबिन्दवः ॥ १-१२९-५४ (५७३२)
 यथाऽनिलः समुद्भूतः समर्थः कम्पने भुवः ।
 तथा ह्युपचिताङ्गो वै भीमो भीमपराक्रमः ॥ १-१२९-५५ (५७३३)
 इदं चाद्भुतमत्रासीज्जातमात्रे वृकोदरे ।
 यदर्कात्पतितो मातुः शिलां गात्रैरचूर्णयत् ॥ १-१२९-५६ (५७३४)
 कुन्ती तु सह पुत्रेण याता सुरुचिरं सरः ।
 स्नात्वा च सुतमादाय दशमेऽहनि यादवी ॥ १-१२९-५७ (५७३५)

दैवतान्यर्चयिष्यन्ती निर्जगामाश्रमात्पृथा ।
 शैलाभ्याशेन गच्छन्त्यास्तदा भरतसत्तम ॥ १-१२९-५८ (५७३६)
 निश्चक्राम महाव्याघ्रो जिघांसुर्गिरिगह्वरात् ।
 तमापतन्तं शार्दूलं विकृष्य धनुरुत्तमम् ॥ १-१२९-५९ (५७३७)
 निर्विभेद शरैः पाण्डुस्त्रिभिस्त्रिदशविक्रमः ।
 नादेन महता तां तु पूरयन्तं गिरेर्गुहाम् ॥ १-१२९-६० (५७३८)
 दृष्ट्वा शैलमुपारोढुमैच्छत्कुन्ती भयात्तदा ।
 त्रासात्तस्याः सुतस्त्वङ्कात्पपात भरतर्षभ ॥ १-१२९-६१ (५७३९)
 पर्वतस्योपरिस्थायामधस्तादपतच्छिशुः ।
 स शिलां चूर्णयामास वज्रवद्वज्रिचोदितः ॥ १-१२९-६२ (५७४०)
 पुत्रस्नेहात्ततः पाण्डुरभ्यधावद्गिरेस्तटम् ।
 पतता तेन शतधा शिला गात्रैर्विचूर्णिता ॥ १-१२९-६३ (५७४१)
 शिलां च चूर्णितां दृष्ट्वा परं विस्मयमागमत् ।
 स तु जन्मनि भीमस्य विनदन्तं विनादितम् ॥ १-१२९-६४ (५७४२)
 ददर्श गिरिशृङ्गस्थं व्याघ्रं व्याघ्रपराक्रमः ।
 दारसंरक्षणार्थाय पुत्रसंरक्षणाय च ॥ १-१२९-६५ (५७४३)
 सदा बाणधनुष्पाणिरभवत्कुरुनन्दनः ।
 मघे चन्द्रमसा युक्ते सिंहे चाभ्युदिते गुरौ ॥ १-१२९-६६ (५७४४)
 दिवा मध्यगते सूर्ये तिथौ पुण्ये त्रयोदशे ।
 पित्र्ये मुहूर्ते सा कुन्ती सुषुवे भीममच्युतम् ॥ १-१२९-६७ (५७४५)
 यस्मिन्नहनि भमस्तु जज्ञे भीमपराक्रमः ।
 तामेव रात्रिं पूर्वां तु जज्ञे दुर्योधनो नृपः ॥ १-१२९-६८ (५७४६)
 स जातमात्र एवाथ धृतराष्ट्रसुतो नृप ।
 रासभारावसदृशं रुराव च ननाद च ॥ १-१२९-६९ (५७४७)
 तं खराः प्रत्यभाषन्त गृध्रगोमायुवायसाः ।
 क्रव्यादाः प्राणदन्धोराः शिवाश्चाशिवनिस्वनाः ॥ १-१२९-७० (५७४८)
 वाताश्च प्रववुश्चापि दिग्दाहश्चाभवत्तदा ।
 ततस्तु भीतवद्राजा धृतराष्ट्रोऽब्रवीदिदम् ॥ १-१२९-७१ (५७४९)
 समानीय बहून्विप्रान्भीष्मं विदुरमेव च ।
 अन्यांश्च सुहृदो राजन्कुरुन्सर्वास्तथैव च ॥ १-१२९-७२ (५७५०)
 युधिष्ठिरो राजपुत्रो ज्येष्ठो नः कुलवर्धनः ।
 प्राप्तः स्वगुणतो राज्यं न तस्मिन्वाच्यमस्तिनः ॥ १-१२९-७३ (५७५१)
 अयं त्वनन्तरस्तस्मादपि राजा भविष्यति ।
 एतद्विब्रूत मे तथ्यं यदत्र भविता ध्रुवम् ॥ १-१२९-७४ (५७५२)
 गअस्मिज्जाते निमित्तानि शंसन्ती हाशिवं महत् ।
 अतो ब्रवीमि विदुर द्रुतं मां भयमाविशत् ॥ १-१२९-७५ (५७५३)

वाक्यस्यैतस्य निधेन दिक्षु सर्वासु भारत ।
 क्रव्यादाः प्राणदन्धोराः शिवाश्चाशिवनिस्वनाः ॥ १-१२९-७६ (५७५४)
 लक्षयित्वा निमित्तानि तानि घोराणि सर्वशः ।
 तेऽब्रुवन्ब्राह्मणा राजन्विदुरश्च महामतिः ॥ १-१२९-७७ (५७५५)
 यथेमानि निमित्तानि घोराणि मनुजाधिप ।
 उत्थितानि सुते जाते ज्येष्ठे ते पुरुषर्षभ ॥ १-१२९-७८ (५७५६)
 व्यक्तं कुलान्तकरणो भवितैष सुतस्तव ।
 तस्य शान्तिः परित्यागे गुप्तावपनयो महान् ॥ १-१२९-७९ (५७५७)
 गण्ड दुर्योधनो राजा मधुपिङ्गललोचनः ।
 न केवलं कुलस्यान्तं क्षत्रियान्तं करिष्यति ॥ १-१२९-८० (५७५८)
 शतमेकोनमप्यस्तु पुत्राणां ते महीपते ।
 त्यजैनमेकं शान्तिं चेत्कुलस्येच्छसि भारत ॥ १-१२९-८१ (५७५९)
 एकेन कुरु वै क्षेमं कुलस्य जगतस्तथा ।
 त्यजेदेकं कुलस्यार्थं ग्रामस्यार्थं कुलं त्यजेत् ॥ १-१२९-८२ (५७६०)
 ग्रामं जनपदस्यार्थं आत्मार्थं पृथिवीं त्यजेत् ।
 स तथा विदुरेणोक्तस्तैश्च सर्वैर्द्विजोत्तमैः ॥ १-१२९-८३ (५७६१)
 न चकार तथा राजा पुत्रस्नेहसमन्वितः ।
 ततः पुत्रशतं पूर्णं धृतराष्ट्रस्य पार्थिव ॥ १-१२९-८४ (५७६२)
 अह्नांशतेन संजज्ञे कन्या चैका शताधिका ।
 गान्धार्यां क्लिश्यमानायामुदरेण विवर्धता ॥ १-१२९-८५ (५७६३)
 ग्वैश्या सा त्वम्बिकापुत्रं कन्या परिचचार ह ।
 तथा समभवद्राजा धृतराष्ट्रो यदृच्छया ॥ १-१२९-८६ (५७६४)
 तस्मिन्संवत्सरे राजन्धृतराष्ट्रान्महायशाः ।
 जज्ञे धीमास्ततस्तस्यां युयुत्सुः करमो नृप ।
 एवं पुत्रशतं जज्ञे धृतराष्ट्रस्य धीमतः ॥ १-१२९-८७ (५७६५)
 महारथानां वीराणां कन्या चैका शताधिका ।
 युयुत्सुश्च महातेजा वैश्यापुत्रः प्रतापवान् ॥ १-१२९-८८ (५७६६)

इति श्रीमन्महाभारते आदिपर्वणि संभवपर्वणि
 एकोनत्रिंशदधिकशततमोऽध्यायः ॥ १२९ ॥

Mahabharata - Adi Parva - Chapter Footnotes

१-१२९-२१ ऐन्द्रे ज्येष्ठानक्षत्रे । अष्टमे अभिजितेऽभिजिति
 त्रिंशन्मुहूर्तस्याह्नोऽष्टमे मुहूर्ते । दिवा शुक्लपक्षे । मध्यगते
 तुलायनगते । तिथौ पूर्णे पूर्णायां पञ्चम्याम् । अयं योगः
 प्रायेणास्विनशुक्लपञ्चम्याम् ॥

१-१२९-२८ लोहाष्ठीला लोहपिण्डिका ॥
१-१२९-६२ वज्रवद्वज्रिचोदितः वज्रिचोदितवज्रवदित्यर्थः ॥
१-१२९-६४ विनादितं नादं । विनन्दं कुर्वाणम् ॥
१-१२९-६९ रुराव च ननाद च व्यक्तमव्यक्तं च शब्दं
खरसदृशमेवाकरोत् ॥
१-१२९-८७ करण इव करणः क्षत्रियाद्वैश्यायां जातत्वान्न तु
वैश्याच्छूद्रायाम् ॥
एकोनत्रिंशदधिकशततमोऽध्यायः ॥
१२९ ॥

आदिपर्व - अध्याय १३०

॥ श्रीः ॥

१.१३०. अध्यायः १३०

Mahabharata - Adi Parva - Chapter Topics

दुःशलाजननप्रकारकथनम् ॥ १ ॥

Mahabharata - Adi Parva - Chapter Text

१-१३०-० (५७६७)

जनमेजय उवाच । १-१३०-०क्ष् (७७४)

धृतराष्ट्रस्य पुत्राणामादितः कथितं त्वया ।

ऋषेः प्रसादात्तु शतं न च कन्या प्रकीर्तिता ॥ १-१३०-१ (५७६८)

वैश्यापुत्रो युयुत्सुश्च कन्या चैका शताधिका ।

गान्धारराजदुहिता शतपुत्रेति चानघ ॥ १-१३०-२ (५७६९)

उक्ता महर्षिणा तेन व्यासेनामिततेजसा ।

कथं त्विदानीं भगवन्कन्यां त्वं तु ब्रवीषि मे ॥ १-१३०-३ (५७७०)

यदि भागशतं पेशी कृता तेन महर्षिणा ।

न प्रजास्यति चेद्भूयः सौबलेयी कथंचन ॥ १-१३०-४ (५७७१)

कथं तु संभवस्तस्या दुःशलाया वदस्व मे ।

यथावदिह विप्रर्षे परं मेऽत्र कुतूहलम् ॥ १-१३०-५ (५७७२)

वैशम्पायन उवाच । १-१३०-६क्ष् (७७५)

साध्वयं प्रश्न उद्दिष्टः पाण्डवेय ब्रवीमि ते ।

तां मांसपेशीं भगवान्स्वयमेव महातपाः ॥ १-१३०-६ (५७७३)

शीताभिरद्भिरासिच्य भागं भागमकल्पयत् ।

यो यथा कल्पितो भागस्तंत धात्र्या तथा नृप ॥ १-१३०-७ (५७७४)

घृतपूर्णेणु कुण्डेषु एकैकं प्राक्षिपत्तदा ।

एतस्मिन्नन्तरे साध्वी गान्धारी सुदृढव्रता ॥ १-१३०-८ (५७७५)
 दुहितुः स्नेहसंयोगमनुध्याय वराङ्गना ।
 गनाब्रवीत्तमृषिं किञ्चिद्गौरवाच्च यशस्विनी ।
 मनसा चिन्तयद्देवी एतत्पुत्रशतं मम ॥ १-१३०-९ (५७७६)
 भविष्यति न संदेहो न ब्रवीत्यन्यथा मुनिः ।
 ममेयं परमा तुष्टिर्दुहिता मे भवेद्यदि ॥ १-१३०-१० (५७७७)
 एका शताधिका बाला भविष्यति कनीयसी ।
 ततो दौहित्रजाल्लोकादबाह्योऽसौ पतिर्मम ॥ १-१३०-११ (५७७८)
 अधिका किल नारीणां प्रीतिर्जामातृजा भवेत् ।
 यदि नाम ममापि स्याद्दुहितैका शताधिका ॥ १-१३०-१२ (५७७९)
 कृतकृत्या भवेयं वै पुत्रदौहित्रसंवृता ।
 यदि सत्यं तपस्तप्तं दत्तं वाऽप्यथवा हुतम् ॥ १-१३०-१३ (५७८०)
 गुरवस्तोषिता वापि तथाऽस्तु दुहिता मम ।
 एतस्मिन्नेव काले तु कृष्णद्वैपायनः स्वयम् ॥ १-१३०-१४ (५७८१)
 व्यभजत्स तदा पेशीं भगवानृषिसत्तमः ।
 गणयमानेषु कुण्डेषु शते पूर्णे महात्मना ॥ १-१३०-१५ (५७८२)
 अभवच्चापरं खण्डं वामहस्ते तदा किल ।
 गणयित्वा शतं पूर्णमंशानामाह सौबलीम् ॥ १-१३०-१६ (५७८३)
 व्यास उवाच । १-१३०-१७क्ष (७७६)
 पूर्णं पुत्रशतं त्वेतन्न मिथ्या वागुदाहता ।
 दैवयोगाच्च भागैकः परिशिष्टः शतात्परः ॥ १-१३०-१७ (५७८४)
 एषा ते सुभगा कन्या भविष्यति यतेप्सिता । १-१३०-१८ (५७८५)
 वैशम्पायन उवाच ।
 ततोऽन्यं घृतकुम्भं च समानाय्य महातपाः ॥ १-१३०-१८क्ष (७७७)
 तं चापि प्राक्षिपत्तत्र कन्याभागं तपोधनः ।
 गसंभूता चैव कालेन सर्वेषां च यवीयसी ॥ १-१३०-१९ (५७८६)
 ऐतत्ते कथितं राजन्दुःशलाजन्म भारत ।
 ब्रूहि राजेन्द्र किं भूयो वर्तयिष्यामि तेऽनघ ॥ १-१३०-२० (५७८७)

इति श्रीमन्महाभारते आदिपर्वणि संभवपर्वणि
 त्रिंशदधिकशततमोऽध्यायः ॥ १३० ॥

Mahabharata - Adi Parva - Chapter Footnotes

१-१३०-४ न प्रजास्यति प्रजामात्मनो नेच्छति ॥

त्रिंशदधिकशततमोऽध्यायः ॥

१३० ॥

आदिपर्व - अध्याय १३१

॥ श्रीः ॥

१.१३१. अध्यायः १३१

Mahabharata - Adi Parva - Chapter Topics

दुर्योधनादीनां नामकथनम् ॥ १ ॥

दुःशलाविवाहः ॥ २ ॥

Mahabharata - Adi Parva - Chapter Text

१-१३१-० (५७८८)

जनमेजय उवाच । १-१३१-०क्ष् (७७८)

ज्येष्ठाऽनुज्येष्ठतां तेषां नामानि च पृथक्पृथक् ।

धृतराष्ट्रस्य पुत्राणामानुपूर्व्यात्प्रकीर्तय ॥ १-१३१-१ (५७८९)

वैशम्पायन उवाच । १-१३१-२क्ष् (७७९)

दुर्योधनो युयुत्सुश्च राजन्दुःशासनस्तथा ।

दुःसहो दुःशलश्चैव जलसन्धः समः सहः ॥ १-१३१-२ (५७९०)

विन्दानुविन्दौ दुर्धर्षः सुबाहुर्दुष्प्रधर्षणः ।

दुर्मर्षणो दुर्मुखश्च दुष्कर्णः कर्ण एव च ॥ १-१३१-३ (५७९१)

विविंशतिर्विकर्णश्च शलः सत्वः सुलोचनः ।

चित्रोपचित्रौ चित्राक्षश्चारुचित्रः शरासनः ॥ १-१३१-४ (५७९२)

दुर्मदो दुर्विगाहश्च विवित्सुर्विकटाननः ।

ऊर्णनाभः सुनाभश्च तथा नन्दोपनन्दकौ ॥ १-१३१-५ (५७९३)

चित्रबाणश्चित्रवर्मा सुवर्मा दुर्विमोचनः ।

अयोबाहुर्महाबाहुश्चित्राङ्गश्चित्रकुण्डलः ॥ १-१३१-६ (५७९४)

भीमवेगो भीमबलो बलाकी बलवर्धनः ।

उग्रायुधः सुषेणश्च कुण्डधारो महोदरः ॥ १-१३१-७ (५७९५)

चित्रायुधो निषङ्गी च पाशी वृन्दारकस्तथा ।

दृढवर्मा दृढक्षत्रः सोमकीर्तिरनूदरः ॥ १-१३१-८ (५७९६)

दृढसन्धो जरासन्धः सत्यसन्धः सदः सुवाक् ।

उग्रश्रवा उग्रसेनः सेनानीर्दुष्पराजयः ॥ १-१३१-९ (५७९७)

अपराजितः कुण्डशायी विशालाक्षो दुराधरः ।

दृढहस्तः सुहस्तश्च वातवेगसुवर्चसौ ॥ १-१३१-१० (५७९८)

आदित्यकेतुर्ब्रह्माशी नागदत्तोऽग्रयाय्यपि ।

कवची ऋथनः कुण्डी कुण्डधारो धनुर्धरः ॥ १-१३१-११ (५७९९)

उग्रभीमरथौ वीरौ वीरबाहुरलोलुपः ।

अभयो रौद्रकर्मा च तथा दृढरथाश्रयः ॥ १-१३१-१२ (५८००)
 अनाधृष्यः कुण्डभेदी विरावी चित्रकुण्डलः ।
 प्रमथश्च प्रमाथी च दीर्घरोमश्च वीर्यवान् ॥ १-१३१-१३ (५८०१)
 दीर्घबाहुर्महाबाहुर्व्यूढोराः कनकध्वजः ।
 कुण्डाशी विराजाश्चैव दुःशला च शताधिका ॥ १-१३१-१४ (५८०२)
 इति पुत्रशतं राजन्कन्या चैव शताधिका ।
 नामधेयानुपूर्व्येण विद्धि जन्मक्रमं नृप ॥ १-१३१-१५ (५८०३)
 सर्वे त्वतिरथाः शूराः सर्वे युद्धविशारदाः ।
 सर्वे वेदविदश्चैव सर्वे सर्वास्त्रकोविदाः ॥ १-१३१-१६ (५८०४)
 सर्वेषामनुरूपाश्च कृता दारा महीपते ।
 धृतराष्ट्रेण समये परीक्ष्य विविवन्नृप ॥ १-१३१-१७ (५८०५)
 दुःशलां चापि समये धृतराष्ट्रो नराधिपः ।
 जयद्रथाय प्रददौ विधिना भरतर्षभ ॥ १-१३१-१८ (५८०६)
 गइति पुत्रशतं राजन्युयुत्सुश्च शताधिकः ।
 कन्यका दुःशला चैव यथावत्कीर्तितं मया ॥ १-१३१-१९ (५८०७)

इति श्रीमन्महाभारते आदिपर्वणि संभवपर्वणि
 एकत्रिंशदधिकशततमोऽध्यायः ॥ १३१ ॥

आदिपर्व - अध्याय १३२

॥ श्रीः ॥

१.१३२. अध्यायः १३२

Mahabharata - Adi Parva - Chapter Topics

कुन्त्यां इन्द्रादर्जुनोत्पत्तिः ॥ १ ॥

तेद्वलायां आकाशवाण्यादि ॥ २ ॥

Mahabharata - Adi Parva - Chapter Text

१-१३२-० (५८०८)

वैशम्पायन उवाच । १-१३२-०क्ष (७८०)

जाते बलवतां श्रेष्ठे पाण्डुश्चिन्तापरोऽभवत् ।

कथमन्यो मम सुतो लोके श्रेष्ठो भवेदिति ॥ १-१३२-१ (५८०९)

दैवे पुरुषकारे च लोकोऽयं संप्रतिष्ठितः ।

तत्र दैवं तु विधिना कालयुक्तेन लभ्यते ॥ १-१३२-२ (५८१०)

इन्द्रो हि राजा देवानां प्रधान इति नः श्रुतम् ।

अप्रमेयबलोत्साहो वीर्यवानमितद्वृत्तिः ॥ १-१३२-३ (५८११)

तं तोषयित्वा तपसा पुत्रं लप्स्ये महाबलम् ।
 यं दास्यति स मे पुत्रं स वीरयान्भविष्यति ॥ १-१३२-४ (५८१२)
 अमानुषान्मानुषांश्च संग्रामे स हनिष्यति ।
 कर्मणा मनसा वाचा तस्मात्तप्स्ये महत्तपः ॥ १-१३२-५ (५८१३)
 ततः पाण्डुर्महाराजो मन्त्रयित्वा महर्षिभिः ।
 दिदेश कुन्त्याः कौरव्यो व्रतं सांवत्सरं शुभम् ॥ १-१३२-६ (५८१४)
 आत्मना च महाबाहुरेकपादस्थितोऽभवत् ।
 उग्रं स तप आस्थाय परमेण समाधिना ॥ १-१३२-७ (५८१५)
 आरिराधयिषुर्देवं त्रिदशानां तमीश्वरम् ।
 सूर्येण सह धर्मात्मा पर्यतप्यत भारत ॥ १-१३२-८ (५८१६)
 तं तु कालेन महता वासवः प्रत्यपद्यत । १-१३२-९ (५८१७)
 शक्र उवाच ।
 पुत्रं तव प्रदास्यामि त्रिषु लोकेषु विश्रुतम् ॥ १-१३२-९क्ष (७८१)
 ब्राह्मणानां गवां चैव सुहृदां चार्थसाधकम् ।
 दुर्हृदां शोकजननं सर्वबान्धवनन्दनम् ॥ १-१३२-१० (५८१८)
 सुतं तेऽग्यं प्रदास्यामि सर्वामित्रविनाशनम् ।
 इत्युक्तः कारैवो राजा वासवेन महात्मना ॥ १-१३२-११ (५८१९)
 उवाच कुन्ती धर्मात्मा देवराजवचः स्मरन् ।
 उदर्कस्तव कल्याणि तुष्टो देवगणेश्वरः ॥ १-१३२-१२ (५८२०)
 दातुमिच्छति ते पुत्रं यथा संकल्पितं त्वया ।
 अतिमानुषकर्माणं यशस्विनमरिन्दमम् ॥ १-१३२-१३ (५८२१)
 नीतिमन्तं महात्मानमादित्यसमतेजसम् ।
 दुराधर्षं क्रियावन्तमतीवाद्भुतदर्शनम् ॥ १-१३२-१४ (५८२२)
 पुत्रं जनय सुश्रोणि धाम क्षत्रियतेजसाम् ।
 लब्धः प्रसादो देवेन्द्रात्तमाह्वय शुचिस्मिते ॥ १-१३२-१५ (५८२३)
 वैशम्पायन उवाच । १-१३२-१६क्ष (७८२)
 एवमुक्ता ततः शक्रमाजुहाव यशस्विनी ।
 अथाजगाम देवेन्द्रो जनयामास चार्जुनम् ॥ १-१३२-१६ (५८२४)
 गृत्तराभ्यां तु पूर्वाभ्यां फल्गुनीभ्यां ततो दिवा ।
 जातस्तु फाल्गुने मासि तेनासौ फल्गुनःस्मृतः ॥ १-१३२-१७ (५८२५)
 जातमात्रे कुमारे तु ग्सर्वभूतप्रहर्षिणी ।
 सूतके वर्तमानां तां वागुवाचाशरीरिणी ।
 महागम्भीरनिर्घोषा नभो नादयती तदा ॥ १-१३२-१८ (५८२६)
 शृण्वतां सर्वभूतानां तेषां चाश्रमवासिनाम् ।
 कुन्तीमाभाष्य विस्पष्टमुवाचेदं शुचिस्मिताम् ॥ १-१३२-१९ (५८२७)
 कार्तवीर्यसमः कुन्ति शिवतुल्यपराक्रमः ।

एष शक्र इवाजय्यो यशस्ते प्रथयिष्यति ॥ १-१३२-२० (५८२८)
 अदित्या विष्णुना प्रीतिर्यथाऽभूदभिवर्धिता ।
 तथा विष्णुसमः प्रीतिं वर्धयिष्यति तेऽर्जुनः ॥ १-१३२-२१ (५८२९)
 एष मद्रान्वशे कृत्वा कुरुंश्च सह सोमकैः ।
 चेदिकाशिकरूपांश्च कुरुलक्ष्मीं वहिष्यति ॥ १-१३२-२२ (५८३०)
 एतस्य भुजवीर्येण खाण्डवे हव्यवाहनः ।
 मेदसा सर्वभूतानां तृप्तिं यास्यति वै पराम् ॥ १-१३२-२३ (५८३१)
 ग्रामणीश्च महीपालानेष जित्वा महाबलः ।
 भ्रातृभिः सहितो वीरस्त्रीन्मेधानाहरिष्यति ॥ १-१३२-२४ (५८३२)
 जामदग्न्यसमः कुन्ति विष्णुतुल्यपराक्रमः ।
 एष वीर्यवतां श्रेष्ठो भविष्यति महायशाः ॥ १-१३२-२५ (५८३३)
 एष युद्धे महादेवं तोषयिष्यति शङ्करम् ।
 अस्त्रं पाशुपतं नाम तस्मात्तुष्टादवाप्स्यति ॥ १-१३२-२६ (५८३४)
 निवातकवचा नाम दैत्या विबुधविद्विषः ।
 शक्राज्ञया महाबाहुस्तान्वधिष्यति ते सुतः ॥ १-१३२-२७ (५८३५)
 तथा दिव्यानि चास्त्राणि निखिलेनाहरिष्यति ।
 विप्रनष्टां श्रियं चायमाहर्ता पुरुषर्षभः ॥ १-१३२-२८ (५८३६)
 एतामत्यङ्गुतां वाचं कुन्ती शुश्राव सूतके ।
 वाचमुच्चरितामुच्चैस्तां निशम्य तपस्विनाम् ॥ १-१३२-२९ (५८३७)
 बभूव पमो हर्षः शतशृङ्गनिवासिनाम् ।
 तथा देवमहर्षीणां सेन्द्राणां च दिवोकसाम् ॥ १-१३२-३० (५८३८)
 आकाशे दुन्दुभीनां च बभूव तुमुलः स्वनः ।
 उदतिष्ठन्महाघोरः पुष्पवृष्टिभिरावृतः ॥ १-१३२-३१ (५८३९)
 समवेत्य च देवानां गणाः पार्थमपूजयन् ।
 काद्रवेया वैनतेया गन्धर्वाप्सरसस्तथा ।
 प्रजानां पतयः सर्वे सप्त चैव महर्षयः ॥ १-१३२-३२ (५८४०)
 भरद्वाजः खस्यपो गौतमश्च
 विश्वामित्रो जमदग्निर्वसिष्ठः ।
 यश्चोदितो भास्करेऽभूत्प्रनष्टे
 सोऽप्यत्रात्रिर्भगवानाजगाम ॥ १-१३२-३३ (५८४१)
 मरीचिरङ्गिराश्चैव पुलस्त्यः पुलहः क्रतुः ।
 दक्षः प्रजापतिश्चैव गन्धर्वाप्सरसस्तथा ॥ १-१३२-३४ (५८४२)
 दिव्यमाल्याम्बरधराः सर्वालङ्कारभूषिताः ।
 उपगायन्ति बीभत्सुं नृत्यन्तेऽप्सरसां गणाः ॥ १-१३२-३५ (५८४३)
 तथा महर्षयश्चापि जेपुस्तत्र समन्ततः ।
 गन्धर्वैः सहितः श्रीमान्प्रागायत च तुम्बुरुः ॥ १-१३२-३६ (५८४४)

भीमसेनोग्रसेनौ च ऊर्णायुरनघस्तथा ।
 गोपतिर्धृतराष्ट्रश्च सूर्यवर्चास्तथाष्टमः ॥ १-१३२-३७ (५८४५)
 युगपस्तृणपः कार्ष्णिर्नन्दिश्चित्ररथस्तथा ।
 त्रयोदशः शालिशिराः पर्जन्यश्च चतुर्दशः ॥ १-१३२-३८ (५८४६)
 कलिः पञ्चदशश्चैव नारदश्चात्र षोडशः ।
 ऋत्वा बृहत्त्वा बृहकः करालश्च महामनाः ॥ १-१३२-३९ (५८४७)
 ब्रह्मचारी बहुगुणः सुवर्णश्चेति विश्रुतः ।
 विश्वावसुर्भुमन्युश्च सुचन्द्रश्च शरुस्तथा ॥ १-१३२-४० (५८४८)
 गीतमाधुर्यसंपन्नौ विख्यातौ च हहाहुहू ।
 इत्येते देवगन्धर्वा जग्मुस्तत्र नराधिप ॥ १-१३२-४१ (५८४९)
 तथैवाप्सरसो हृष्टाः सर्वालङ्कारभूषिताः ।
 ननृतुर्वै महाभागा जगुश्चायतलोचनाः ॥ १-१३२-४२ (५८५०)
 अनूचानाऽनवद्या च गुणमुख्या गुणावरा ।
 अद्रिका च तथा सोमा मिश्रकेशी त्वलम्बुषा ॥ १-१३२-४३ (५८५१)
 मरीचिः शुचिका चैव विद्युत्पर्णा तिलोत्तमा ।
 अम्बिका लक्षणा क्षेमा देवी रम्भा मनोरमा ॥ १-१३२-४४ (५८५२)
 असिता च सुबाहुश्च सुप्रिया च वपुस्तथा ।
 पुण्डरीका सुगन्धा च सुरसा च प्रमाथिनी ॥ १-१३२-४५ (५८५३)
 काम्या शारद्वती चैव ननृतुस्तत्र संघशः ।
 मेनका सहजन्या च कर्णिका पुञ्जिकस्थला ॥ १-१३२-४६ (५८५४)
 ऋतुस्थला घृताची च विश्वाची पूर्वचित्यपि ।
 उम्लोचेति च विख्याता प्रम्लोचेति च ता दश ॥ १-१३२-४७ (५८५५)
 उर्वश्येकादशी तासां जगुश्चायतलोचनाः ।
 धाताऽर्यमा च मित्रश्च वरुणोऽशो भगस्तथा ॥ १-१३२-४८ (५८५६)
 इन्द्रो विवस्वान्पूषा च पर्जन्यो दशमः स्मृतः ।
 ततस्त्वष्टा ततो विष्णुरजघन्यो जघन्यजः ॥ १-१३२-४९ (५८५७)
 इत्येते द्वादशादित्या ज्वलन्तः सूर्यवर्चसः ॥ १-१३२-५० (५८५८)
 मृगव्याधश्च सर्पश्च निर्ऋतिश्च महायशाः ।
 अजैकपादहिर्बुध्न्यः पिनाकी च परंतप ॥ १-१३२-५१ (५८५९)
 दहनोऽथेश्वरश्चैव कपाली च विशांपते ।
 स्थाणुर्भगश्च भगवान्द्रास्तत्रावतस्थिरे ॥ १-१३२-५२ (५८६०)
 अश्विनौ वसवश्चाष्टौ मरुतश्च महाबलाः ।
 विश्वेदेवास्तथा साध्यास्तत्रासन्परितः स्थिताः ॥ १-१३२-५३ (५८६१)
 कर्कोटकोऽथ सर्पश्च वासुकिश्च भुजङ्गमः ।
 कच्छपश्चाथ कुण्डश्च तक्षकश्च महोरगः ॥ १-१३२-५४ (५८६२)
 आययुस्तपसा युक्ता महाक्रोधा महाबलाः ।

एते चान्ये च बहवस्तत्र नागा व्यवस्थिताः ॥ १-१३२-५५ (५८६३)
 ताक्ष्यश्चारिष्टनेमिश्च गरुडश्चासितध्वजः ।
 अरुणश्चारुणिश्चैव वैनतेया व्यवस्थिताः ॥ १-१३२-५६ (५८६४)
 तांश्च देवगणान्सर्वास्तपःसिद्धा महर्षयः ।
 विमानगिर्यग्रगतान्ददृशुर्नेतरे जनाः ॥ १-१३२-५७ (५८६५)
 तद्दृष्ट्वा महदाश्चर्यं विस्मिता मुनिसत्तमाः ।
 अधिकां स्म ततो वृत्तिमवर्तन्पाण्डवं प्रति ॥ १-१३२-५८ (५८६६)
 पाण्डुः प्रीतेन मनसा देवतादीनपूजयत् ।
 पाण्डुना पूजिता देवाः प्रत्युचूर्नरसत्तमम् ॥ १-१३२-५९ (५८६७)
 प्रादुर्बूतो ह्ययं धर्मो देवतानां प्रसादतः ।
 मातरिश्चा ह्ययं भीमो बलवानरिमर्दनः ॥ १-१३२-६० (५८६८)
 साक्षादिन्द्रः स्वयं जातः प्रसादाच्च शतक्रतोः ।
 पितृत्वाद्देवतानां हि नास्ति पुण्यतरस्त्वया ॥ १-१३२-६१ (५८६९)
 पितृणामृणनिर्मुक्तः स्वर्गं प्राप्स्यसि पुण्यभाक् ।
 इत्युक्त्वा देवताः सर्वा विप्रजगमुर्यथागतम् ॥ १-१३२-६२ (५८७०)
 पाण्डुस्तु पुनरेवैनां पुत्रलोभान्महायशाः ।
 प्रादिशद्दर्शनीयार्थी कुन्ती त्वेनमथाब्रवीत् ॥ १-१३२-६३ (५८७१)
 नातश्चतुर्थं प्रसवमापस्त्वपि वदन्त्युत ।
 अतःपरं स्वैरिणी स्याद्बन्धकी पञ्चमे भवेत् ॥ १-१३२-६४ (५८७२)
 स त्वं विद्वन्धर्ममिममधिगम्य कथं नु माम् ।
 अपत्यार्थं समुत्क्रम्य प्रमादादिव भाषसे ॥ १-१३२-६५ (५८७३)

इति श्रीमन्महाभारते आदिपर्वणि संभवपर्वणि
 द्वात्रिंशदधिकशततमोऽध्यायः ॥ १३२ ॥

Mahabharata - Adi Parva - Chapter Footnotes

१-१३२-८ सूर्येण सह उदयादस्तमयावधि ॥

द्वात्रिंशदधिकशततमोऽध्यायः ॥

१३२ ॥

आदिपर्व - अध्याय १३३

॥ श्रीः ॥

१.१३३. अध्यायः १३३

Mahabharata - Adi Parva - Chapter Topics

अश्विभ्यां मादूयां नकुलसहदेवयोरुत्पत्तिः ॥ १ ॥

युधिष्ठिरादीनां नामकरणम् ॥ २ ॥

वसुदेवप्रेषितेन पुरोहितेन पाण्डवानामुपनयनादिसंस्कारकरणम् ॥ ३ ॥
पाण्डवानां शुक्राद्धनुर्वेदशिक्षणम् ॥ ४ ॥

Mahabharata - Adi Parva - Chapter Text

१-१३३-० (५८७४)

वैशम्पायन उवाच । १-१३३-०क्ष् (७८३)

कुन्तीपुत्रेषु जातेषु धृतराष्ट्रात्मजेषु च ।

मद्रराजसुता पाण्डुं रहो वचनमब्रवीत् ॥ १-१३३-१ (५८७५)

न मेऽस्ति त्वयि सन्तापो विगुणेऽपि परन्तप ।

नावरत्वे वरार्हायाः स्थित्वा चानघ नित्यदा ॥ १-१३३-२ (५८७६)

गान्धार्याश्चैव नृपते जातं पुत्रशतं तथा ।

श्रुत्वा न मे तथा दुःखमभवत्कुरुनन्दन ॥ १-१३३-३ (५८७७)

इदं तु मे महद्दुःखं तुल्यतायामपुत्रता ।

दिष्या त्विदानीं भर्तुर्मे कुन्त्यामप्यस्ति सन्ततिः ॥ १-१३३-४ (५८७८)

यदि त्वपत्यसन्तानं कुन्तिराजसुता मयि ।

कुर्यादनुग्रहो मे स्यात्तव चापि हितं भवेत् ॥ १-१३३-५ (५८७९)

संरम्भो हि सपत्नीत्वाद्भक्तुं कुन्तिसुतां प्रति ।

यदि तु त्वं प्रसन्नो मे स्वयमेनां प्रचोदय ॥ १-१३३-६ (५८८०)

पाण्डुरुवाच । १-१३३-७क्ष् (७८४)

ममाप्येष सदा माद्रि हृद्यर्थः परिवर्तते ।

न तु त्वां प्रसहे वक्तुमिष्टानिष्टविवक्षया ॥ १-१३३-७ (५८८१)

तव त्विदं मतं मत्वा प्रयतिष्याम्यतः परम् ।

मन्ये ध्रुवं मयोक्ता सा वचनं प्रतिपत्स्यते ॥ १-१३३-८ (५८८२)

वैशम्पायन उवाच । १-१३३-९क्ष् (७८५)

ततः कुन्तीं पुनः पाण्डुर्विविक्त इदमब्रवीत् ।

गअनुगृह्णीष्व कल्याणि मद्रराजसुतामपि ।

कुलस्य मम सन्तानं लोकस्य च कुरु प्रियम् ॥ १-१३३-९ (५८८३)

मम चापिण्डनाशाय पूर्वेषां च महात्मनाम् ।

मत्प्रियार्थं च कल्याणि कुरु कल्याणमुत्तमम् ॥ १-१३३-१० (५८८४)

यशसोऽर्थाय चैव त्वं कुरु कर्म सुदुष्करम् ।

प्राप्याधिपत्यमिन्द्रेण यज्ञैरिष्टं यशोऽर्थिना ॥ १-१३३-११ (५८८५)

तथा मन्त्रविदो विप्रास्तपस्तप्त्वा सुदुष्करम् ।

गुरून्भ्युपगच्छन्ति यशसोऽर्थाय भामिनि ॥ १-१३३-१२ (५८८६)

तथा राजर्षयः सर्वे ब्राह्मणाश्च तपोधनाः ।

चक्रुरुच्चावचं कर्म यशसोऽर्थाय दुष्करम् ॥ १-१३३-१३ (५८८७)

सा त्वं माद्रीं प्लवेनैव तारयैनामनिन्दिते ।
 अपत्यसंविधानेन परां कीर्तिमवाप्नुहि ॥ १-१३३-१४ (५८८८)
 गकुन्त्युवाच । १-१३३-१५क्ष (७८६)
 धर्मं वै धर्मशास्त्रोक्तं यथा वदसि तत्तथा ।
 तस्मादनुग्रहं तस्याः करोमि कुरुनन्दन ॥ १-१३३-१५ (५८८९)
 वैशम्पायन उवाच । १-१३३-१६क्ष (७८७)
 एवमुक्ताऽब्रवीन्माद्रीं सकृच्चिन्तय दैवतम् ।
 तस्मात्ते भविताऽपत्यमनुरूपमसंशयम् ॥ १-१३३-१६ (५८९०)
 गततो मन्त्रे कृते तस्मिन्विधिदृष्टेन कर्मणा ।
 ततो राजसुता स्नाता शयने संविवेश ह ॥ १-१३३-१७ (५८९१)
 ततो माद्री विचार्यैका जगाम मनसाऽश्विनौ ।
 तावागम्य सुतौ तस्यां जनयामासतुर्यमौ ।
 नकुलं सहदेवं च रूपेणाप्रतिमौ भुवि ॥ १-१३३-१८ (५८९२)
 तथैव तावपि यमौ वागुवाचाशरीरिणी ।
 गधर्मतो भक्तितश्चैव शीलतो विनयैस्तथा ॥ १-१३३-१९ (५८९३)
 सत्त्वरूपगुणोपेतौ भवतोऽत्यश्विनाविति ।
 मासते तेजसाऽत्यर्थं रूपद्रविणसंपदा ॥ १-१३३-२० (५८९४)
 नामानि चक्रिरे तेषां शतशृङ्गनिवासिनः ।
 भक्त्या च कर्मणा चैव तथाऽऽशीर्षिर्विशांपते ॥ १-१३३-२१ (५८९५)
 ज्येष्ठं युधिष्ठिरेत्येवं भीमसेनेति मध्यमम् ।
 अर्जुनेति तृतीयं च कुन्तीपुत्रानकल्पयन् ॥ १-१३३-२२ (५८९६)
 पूर्वजं नकुलेत्येवं सहदेवेति चापरम् ।
 माद्रीपुत्रावकथयंस्ते विप्राः प्रीतमानसाः ॥ १-१३३-२३ (५८९७)
 अनुसंवत्सरं जाता अपि ते कुरुसत्तमाः ।
 पाण्डुपुत्रा व्यराजन्त पञ्चसंवत्सरा इव ॥ १-१३३-२४ (५८९८)
 महासत्त्वा महावीर्या महाबलपराक्रमाः ।
 पाण्डुर्दृष्ट्वा सुतांस्तांस्तु देवरूपान्महौजसः ॥ १-१३३-२५ (५८९९)
 मुदं परमिकां लेभे ननन्द च नराधिपः ।
 ऋषीणामपि सर्वेषां शतशृङ्गनिवासिनाम् ॥ १-१३३-२६ (५९००)
 प्रिया बभूवुस्तासां च तथैव मुनियोषिताम् ।
 कुन्तीमथ पुनः पाण्डुर्माद्र्यर्थे समचोदयत् ॥ १-१३३-२७ (५९०१)
 तमुवाच पृथा राजन् रहस्युक्ता तदा सती ।
 उक्ता सक्वद्द्वन्द्वमेषा लेभे तेनास्मि वञ्चिता ॥ १-१३३-२८ (५९०२)
 विभेम्यस्याः परिभवात्कुस्त्रीणां गतिरिदृशी ।
 नाज्ञासिषमहं मूढा द्वन्द्वाह्वाने फलद्वयम् ॥ १-१३३-२९ (५९०३)
 तस्मान्नाहं नियोक्तव्या त्वयैषोऽस्तु वरो मम ।

एवं पाण्डोः सुताः पञ्च देवदत्ता महाबलाः ॥ १-१३३-३० (५९०४)
 संभूताः कीर्तिमन्तश्च कुरुवंशविवर्धनाः ।
 शुभलक्षणसंपन्नाः सोमवत्प्रियदर्शनाः ॥ १-१३३-३१ (५९०५)
 सिंहदर्पा महेष्वासाः सिंहविक्रान्तगामिनः ।
 सिंहग्रीवा मनुष्येन्द्रा ववृधुर्देवविक्रमाः ॥ १-१३३-३२ (५९०६)
 विवर्धमानास्ते तत्र पुण्ये हैमवते गिरौ ।
 विस्मयं जनयामासुर्महर्षीणां समेयुषाम् ॥ १-१३३-३३ (५९०७)
 गजातमात्रानुपादाय शतशृङ्गनिवासिनः ।
 पाण्डोः पुत्रानमन्यन्त तापसाः स्वानिवात्मजान् ॥ १-१३३-३४ (५९०८)
 वैशम्पायन उवाच । १-१३३-३५क्ष् (७८८)
 ततस्तु वृष्णयः सर्वे वसुदेवपुरोगमाः ॥ १-१३३-३५ (५९०९)
 पाण्डुः शापभयाद्भीतः शतशृङ्गमुपेयिवान् ।
 तत्रैव मुनिभिः सार्धं तापसोऽभूत्तपस्विभिः ॥ १-१३३-३६ (५९१०)
 शाकमूलफलाहारस्तपस्वी नियतेन्द्रियः ।
 योगध्यानपरो राजा बभूवेति च वादकाः ॥ १-१३३-३७ (५९११)
 प्रबुवन्ति स्म बहवस्तच्छ्रुत्वा शोककर्षिताः ।
 पाण्डोः प्रीतिसमायुक्ताः कदा श्रोष्याम संकथाः ॥ १-१३३-३८ (५९१२)
 इत्येवं कथयन्तस्ते वृष्णयः सह बान्धवैः ।
 पाण्डोः पुत्रागमं श्रुत्वा सर्वे हर्षसमन्विताः ॥ १-१३३-३९ (५९१३)
 सभाजयन्तस्तेऽन्योन्यं वसुदेवं वचोऽब्रुवन् ।
 न भवेरन्क्रियाहीनाः पाण्डुपुत्रा महाबलाः ॥ १-१३३-४० (५९१४)
 पाण्डोः प्रियहितान्वेषी प्रेषय त्वं पुरोहितम् ।
 वसुदेवस्तथेत्युक्त्वा विससर्ज पुरोहितम् ॥ १-१३३-४१ (५९१५)
 युक्तानि च कुमाराणां पारबर्हाण्यनेकशः ।
 कुन्तीं माद्रीं च संदिश्य दासीदासपरिच्छदम् ॥ १-१३३-४२ (५९१६)
 गावो हिरण्यं रौप्यं च प्रेषयामास भारत ।
 तानि सर्वाणि संगृह्य प्रययौ स पुरोहितः ॥ १-१३३-४३ (५९१७)
 तमागतं द्विजश्रेष्ठं काश्यपं वै पुरोहितम् ।
 पूजयामास विधिवत्पाण्डुः परपुरञ्जयः ॥ १-१३३-४४ (५९१८)
 पृथा माद्री च संहृष्टे वसुदेवं प्रशंसताम् ।
 ततः पाण्डुः क्रियाः सर्वाः पाण्डवानामकारयत् ॥ १-१३३-४५ (५९१९)
 गर्भाधानादिकृत्यानि चौलोपनयनानि च ।
 काश्यपः कृतवान्सर्वमुपाकर्म च भारत ॥ १-१३३-४६ (५९२०)
 चौलोपनयनादूर्ध्वमृषभाक्षा यशस्विनः ।
 वैदिकाध्ययने सर्वे समपद्यन्त पारगाः ॥ १-१३३-४७ (५९२१)
 शर्यातेः प्रथमः पुत्रः शुक्रो नाम परन्तपः ।

येन सागरपर्यन्ता धुषा निर्जिता मही ॥ १-१३३-४८ (५९२२)
 अश्वमेधशतैरिष्ट्वा स महात्मा महामखैः ।
 आराध्य देवताः सर्वाः पितृनपि महामतिः ॥ १-१३३-४९ (५९२३)
 शतशृङ्गे तपस्तेपे शाकमूलफलाशनः ।
 तेनोपकरणश्रेष्ठैः शिक्षया चोपबृंहिताः ॥ १-१३३-५० (५९२४)
 तत्प्रसादाद्भुवने समपद्यन्त पारगाः ।
 गदायां पारगो भीमस्तोमरेषु युधिष्ठिरः ॥ १-१३३-५१ (५९२५)
 असिचर्मणि निष्णातौ यमौ सत्त्ववतां वरौ ।
 धनुर्वेदे गतः पारं सव्यसाची परन्तपः ॥ १-१३३-५२ (५९२६)
 शुक्रेण समनुज्ञातो मत्समोऽयमिति प्रभो ।
 अनुज्ञाय ततो राजा शक्तिं खड्गं ततः शरान् ॥ १-१३३-५३ (५९२७)
 धनुश्च दमतां श्रेष्ठस्तालमात्रं महाप्रभम् ।
 विपाठक्षुरनाराचान्ध्रपक्षैरलङ्कितान् ॥ १-१३३-५४ (५९२८)
 ददौ पार्थाय संहृष्टो महोरगसमप्रभान् ।
 अवाप्य सर्वशस्त्राणि मुदितो वासवात्मजः ॥ १-१३३-५५ (५९२९)
 मेने सर्वान्महीपालानपर्याप्तान्स्वतेजसः ॥ १-१३३-५६ (५९३०)
 एकवर्षान्तरास्त्वेवं परस्परमरिन्दमाः ।
 अन्ववर्तन्त पार्थाश्च माद्रीपुत्रौ तथैव च ॥ १-१३३-५७ (५९३१)
 ते च पञ्च शतं चैव कुरुवंशविवर्धनाः ।
 सर्वे ववृधिरेऽल्पेन कालेनाप्स्विव पङ्कजाः ॥ १-१३३-५८ (५९३२)

इति श्रीमन्महाभारते आदिपर्वणि संभवपर्वणि

त्रयस्त्रिंशदधिकशततमोऽध्यायः ॥ १३३ ॥

Mahabharata - Adi Parva - Chapter Footnotes

- १-१३३-२ विगुणे प्रजोत्पादनानधिकृते । अवरत्वे
 कनिष्ठात्वे । वरार्हायाः कृन्त्या अपेक्षया ॥
 १-१३३-६ संरम्भोऽभिमानः ॥
 १-१३३-७ इष्टमनिष्टं वा वक्ष्यसीति संदेहेन ॥
 १-१३३-८ प्रतिपत्स्यते अङ्गीकरिष्यति ॥
 १-१३३-९ सतानमविच्छेदम् ॥
 १-१३३-१० मम पूर्वेषां चापिण्डनाशाय पिण्डविनाशाभावाय । बहुषु
 पुत्रेषु कस्यचिदपि पुत्रस्य संततेरविच्छेदसंभवादित्यर्थः ॥
 १-१३३-११ यशस इति कृतकृत्या अपि यशोर्थं देवगुर्वाद्याराधनं
 कुर्वन्तीत्यर्थः ॥
 १-१३३-२० अत्यश्विनौ अश्विभ्यामधिकौ ॥

१-१३३-२४ अनुसंवत्सरं संवत्सरमनु पञ्चाज्जाता अपि
देवताभावात्सर्वे पञ्चसंवत्सरा इवादृश्यन्तेत्यर्थः ॥
त्रयस्त्रिंशदधिकशततमोऽध्यायः ॥
१३३ ॥

आदिपर्व - अध्याय १३४
॥ श्रीः ॥
१.१३४. अध्यायः १३४

Mahabharata - Adi Parva - Chapter Topics

पाण्डवानामायुष्यकथनम् ॥ १ ॥
माद्रूया मैथुनप्रवृत्तस्य पाण्डोर्मरणम् ॥ २ ॥
पाण्डवप्रलापः ॥ ३ ॥
माद्रूयाः सहगमनम् ॥ ४ ॥
मृतस्य पाण्डोर्देहनादिसंस्कारः ॥ ५ ॥

Mahabharata - Adi Parva - Chapter Text

१-१३४-० (५९३३)
गजनमेजय उवाच । १-१३४-०क्ष (७८९)
कस्मिन्वयसि संप्राप्ताः पाण्डवा गजसाह्वयम् ।
समपद्यन्त देवेभ्यस्तेषामायुश्च किं परम् ॥ १-१३४-१ (५९३४)
वैशम्पायन उवाच । १-१३४-२क्ष (७९०)
पाण्डवानामिहायुष्यं शृणु कौरवनन्दन ।
जगाम हास्तिनपुरं षोडशाब्दो युधिष्ठिरः ॥ १-१३४-२ (५९३५)
भीमसेनः पञ्चदशो बीभत्सुर्वै चतुर्दशः ।
त्रयोदशाब्दौ च यमौ जग्मतुर्नागसाह्वयम् ॥ १-१३४-३ (५९३६)
तत्र त्रयोदशाब्दानि धार्तराष्ट्रैः सहोषिताः ।
षण्मासाञ्जातुषगृहान्मुक्ता जातो घटोत्कचः ॥ १-१३४-४ (५९३७)
षण्मासानेकचक्रायां वर्षं पाञ्चालके गृहे ।
धार्तराष्ट्रैः सहोषित्वा पञ्च वर्षाणि भारत ॥ १-१३४-५ (५९३८)
इन्द्रप्रस्थे वसन्तस्ते त्रीणि वर्षाणि विंशतिम् ।
द्वादशाब्दानथैकं च बभूवुर्द्यूतनिर्जिताः ॥ १-१३४-६ (५९३९)
भुक्त्वा षट्त्रिंशतं राजन्सागरान्तां वसुन्धराम् ।
मासैः षड्भिर्महात्मानः सर्वे कृष्णपरायणाः ॥ १-१३४-७ (५९४०)
राज्ये परीक्षितं स्थाप्य दिष्टां गतिमवाप्नुवन् ।
एवं युधिष्ठिरस्यासीदायुरष्टोत्तरं शतम् ॥ १-१३४-८ (५९४१)

अर्जुनात्केशवो ज्येष्ठस्त्रिभिर्मासैर्महाद्युतिः ।
 कृष्णात्संकर्षणो ज्येष्ठस्त्रिभिर्मासैर्महाबलः ॥ १-१३४-९ (५९४२)
 पाण्डुः पञ्चमहातेजास्तान्पश्यन्पर्वते सुतान् ।
 रेमे स काश्यपयुतः पत्नीभ्यां सुभृशं तदा ॥ १-१३४-१० (५९४३)
 सुपुष्पितवने काले प्रवृत्ते मधुमाधवे ।
 पूर्णे चतुर्दशे वर्षे फल्गुनस्य च धीमतः ॥ १-१३४-११ (५९४४)
 यस्मिन्नृक्षे समुत्पन्नः पार्थस्तस्य च धीमतः ।
 तस्मिन्नुत्तरफल्गुन्यां प्रवृत्ते स्वस्तिवाचने ॥ १-१३४-१२ (५९४५)
 रक्षणे विस्मृता कुन्ती व्यग्रा ब्राह्मणभोजने ।
 पुरोहितेन सहितान्ब्राह्मणान्पर्यवेषयत् ॥ १-१३४-१३ (५९४६)
 वैशम्पायन उवाच । १-१३४-१४क्ष (७९१)
 दर्शनीयांस्ततः पुत्रान्पाण्डुः पञ्च महावने ।
 तान्पश्यन्पर्वते रम्ये स्वबाहुबलमाश्रितः ॥ १-१३४-१४ (५९४७)
 सुपुष्पितवने काले कदाचिन्मधुमाधवे ।
 भूतसंमोहने राजा सभार्यो व्यचरद्वनम् ॥ १-१३४-१५ (५९४८)
 पलाशैस्तिलकैश्चूतैश्चम्पकैः पारिभद्रकैः ।
 अन्यैश्च बहुभिवृक्षैः फलपुष्पसमृद्धिभिः ॥ १-१३४-१६ (५९४९)
 जलस्थानैश्च विविधैः पद्मिनीभिश्च शोभितम् ।
 पाण्डोर्वनं तत्संप्रेक्ष्य प्रजज्ञे हृदि मन्मथः ॥ १-१३४-१७ (५९५०)
 प्रहृष्टमनसं तत्र विचरन्तं यथाऽमरम् ।
 तं माद्रयनुजगामैका वसनं विभ्रती शुभम् ॥ १-१३४-१८ (५९५१)
 समीक्षमाणः स तु तां वयःस्थां तनुवाससम् ।
 तस्य कामः प्रवृत्ते गहनेऽग्निरिवोद्गतः ॥ १-१३४-१९ (५९५२)
 रहस्येकां तु तां दृष्ट्वा राजा राजीवलोचनाम् ।
 न शशाक नियन्तुं तं कामं कामवशीकृतः ॥ १-१३४-२० (५९५३)
 गअथ सोऽष्टादशे वर्षे ऋतौ माद्रमलङ्कृताम् ।
 आजुहाव ततः पाण्डुः परीतात्मा यशस्विनीम् ॥ १-१३४-२१ (५९५४)
 तत एनां बलाद्राजा निजग्राह रहोगताम् ।
 वार्यमाणस्तया देव्या विस्फुरन्त्या यथाबलम् ॥ १-१३४-२२ (५९५५)
 स तु कामपरीतात्मा तं शापं नान्वबुध्यत ।
 माद्रीं मैथुनधर्मेण सोऽन्वगच्छद्बलादिव ॥ १-१३४-२३ (५९५६)
 जीवितान्ताय कौरव्य मन्मथस्य वशं गतः ।
 शापजं भयमुत्सृज्य विधिना संप्रचोदितः ॥ १-१३४-२४ (५९५७)
 तस्य कामात्मनो बुद्धिः साक्षात्कालेन मोहिता ।
 संप्रमध्येन्द्रियग्रामं प्रनष्टा सह चेतसा ॥ १-१३४-२५ (५९५८)
 स तया सह संगम्य भार्यया कुरुनन्दनः ।

पाण्डुः परमधर्मात्मा युयुजे कालधर्मणा ॥ १-१३४-२६ (५९५९)
 ततो माद्री समालिङ्ग्य राजानं गतचेतसम् ।
 मुमोच दुःखजं शब्दं पुनः पुनरतीव हि ॥ १-१३४-२७ (५९६०)
 सह पुत्रैस्ततः कुन्ती माद्रीपुत्रौ च पाण्डवौ ।
 आजग्मुः सहितास्तत्र यत्र राजा तथागतः ॥ १-१३४-२८ (५९६१)
 ततो माद्रीयब्रवीद्राजन्नार्ता कुन्तीमिदं वचः ।
 एकैव त्वमिहागच्छ तिष्ठन्त्वत्रैव दारकाः ॥ १-१३४-२९ (५९६२)
 तच्छ्रुत्वा वचनं तस्यास्तत्रैवाधाय दरकान् ।
 हताभ्रमिति विक्रुञ्च सहसैवाजगाम सा ॥ १-१३४-३० (५९६३)
 दृष्ट्वा पाण्डुं च माद्रीं च शयानौ धरणीतले ।
 कुन्ती शोकपरीताङ्गी विललाप सुदुःखिता ॥ १-१३४-३१ (५९६४)
 रक्ष्यमाणो मया नित्यं वीरः सततमात्मवान् ।
 कथं त्वामत्यतिक्रान्तः शापं जानन्वनौकसः ॥ १-१३४-३२ (५९६५)
 ननु नाम त्वया माद्री रक्षितव्यो नराधिपः ।
 सा कथं लोभितवती विजने त्वं नराधिपम् ॥ १-१३४-३३ (५९६६)
 कथं दीनस्य सततं त्वामासाद्य रहोगताम् ।
 तं विचिन्तयतः शापं प्रहर्षः समजायत ॥ १-१३४-३४ (५९६७)
 धन्या त्वमसि बाह्लीकि मत्तो भाग्यतरा तथा ।
 दृष्टवत्यसि यद्वक्त्रं प्रहृष्टस्य महीपतेः ॥ १-१३४-३५ (५९६८)
 माद्रीयुवाच । १-१३४-३६क्ष (७९२)
 विलपन्त्या मया देवि वार्यमाणेन चासकृत् ।
 आत्मा न वारितोऽनेन सत्यं दिष्टं चिकीर्षुणा ॥ १-१३४-३६ (५९६९)
 ग्वैशंपायान उवाच । १-१३४-३७क्ष (७९३)
 तस्यास्तद्वचनं श्रुत्वा कुन्ती शोकाग्निदीपिता ।
 पपात सहसा भूमौ छिन्नमूल इव द्रुमः ॥ १-१३४-३७ (५९७०)
 निश्चेष्टा पतिता भूमौ मोहेन न चचाल सा ।
 तस्मिन्क्षणे कृतस्नानमहताम्बरसंवृतम् ॥ १-१३४-३८ (५९७१)
 अलङ्कारकृतं पाण्डुं शयानं शयने शुभे ।
 कुन्तीमुत्थाप्य माद्री तु मोहेनाविष्टचेतनाम् ॥ १-१३४-३९ (५९७२)
 आर्ये एहीति तां कुन्तीं दर्शयामास कौरव ।
 पादयोः पतिता कुन्ती पुनरुत्थाय भूमिपम् ॥ १-१३४-४० (५९७३)
 रक्तचन्दनदिग्धाङ्गं महारजनवाससम् ।
 सस्मितेन च वक्त्रेण वदन्तमिव भारतम् ॥ १-१३४-४१ (५९७४)
 परिरभ्य ततो मोहाद्विललापाकुलेन्द्रिया ।
 माद्री चापि समालिङ्ग्य राजानं विललाप सा ॥ १-१३४-४२ (५९७५)
 तं तथा शायिनं पुत्रा ऋषयः सह चारणैः ।

अभ्येत्य सहिताः सर्वे शोकादश्रूण्यवर्तयन् ॥ १-१३४-४३ (५९७६)
 अस्तं गतमिवादित्यं संशुष्कमिव सागरम् ।
 दृष्ट्वा पाण्डुं नरव्याघ्रं शोचन्ति स्म महर्षयः ॥ १-१३४-४४ (५९७७)
 समानशोका ऋषयः पाण्डवाश्च बभूवुरे ।
 ते समाश्वासिते विप्रैर्विलेपतुरनिन्दिते ॥ १-१३४-४५ (५९७८)
 कुन्त्युवाच । १-१३४-४६क्ष (७९४)
 हा राजन्कस्य नो हित्वा गच्छसि त्रिदशालयम् ।
 हा राजन्मम मन्दायाः कथं माद्रीं समेत्य वै ॥ १-१३४-४६ (५९७९)
 निधनं प्राप्तवान्नाजन्मद्भाग्यपरिसंक्षयात् ।
 युधिष्ठिरं भीमसेनमर्जुनं च यमावुभौ ॥ १-१३४-४७ (५९८०)
 कस्य हित्वा प्रियान्पुत्रान्प्रयातोऽसि विशांपते ।
 नूनं त्वां त्रिदशा देवाः प्रतिनन्दन्ति भारत ॥ १-१३४-४८ (५९८१)
 यतो हि तप उग्रं वै चरितं ब्रह्मसंसदि ।
 आवाभ्यां सहितो राजन्गमिष्यसि दिवं शुभम् ॥ १-१३४-४९ (५९८२)
 आजमीढाजमीढानां कर्मणा चरतां गतिम् ।
 ननु नाम सहावाभ्यां गमिष्यामीति यत्त्वया ॥ १-१३४-५० (५९८३)
 प्रतिज्ञाता कुरुश्रेष्ठ यदाऽस्मि वनमागता ।
 आवाभ्यां चैव सहितो गमिष्यसि विशांपते ।
 मुहूर्तं क्षम्यतां राजन्द्रक्ष्येऽहं च मुखं तव ॥ १-१३४-५१ (५९८४)
 वैशम्पायन उवाच । १-१३४-५२क्ष (७९५)
 विलपित्वा भृशं चैव निःसंज्ञे पतिते भुवि ।
 यथा हते मृगे मृग्यौ लुब्धैर्वनगते तथा ॥ १-१३४-५२ (५९८५)
 युधिष्ठिरमुखाः सर्वे पाण्डवा वेदपरागाः ।
 तेऽभ्यागत्य पितुर्मूले निःसंज्ञाः पतिता भुवि ॥ १-१३४-५३ (५९८६)
 पाण्डोः पादौ परिष्वज्य विलपन्ति स्म पाण्डवाः ।
 हा विनष्टाः स्म तातेति हा अनाथा भवामहे ॥ १-१३४-५४ (५९८७)
 त्वद्विहीना महाप्राज्ञ कथं जीवाम बालकाः ।
 लोकनाथस्य पुत्राः स्मो न सनाथा भवामहे ॥ १-१३४-५५ (५९८८)
 क्षणेनैव महाराज अहो लोकस्य चित्रता ।
 नास्मद्विधा राजपुत्रा अधन्याः सन्ति भारत ॥ १-१३४-५६ (५९८९)
 त्वद्विनाशाच्च राजेन्द्र राज्यप्रस्खलनात्तदा ।
 पाण्डवाश्च वयं सर्वे प्राप्ताः स्म व्यसनं महत् ॥ १-१३४-५७ (५९९०)
 किं करिष्यामहे राजन्कर्तव्यं च प्रसीदताम् । १-१३४-५८ (५९९१)
 भीमसेन उवाच ।
 हित्वा राज्यं च भोगांश्च शतशृङ्गनिवासिना ॥ १-१३४-५८क्ष (७९६)
 त्वया लब्धाः स्म राजेन्द्र महता तपसा वयम् ।

हित्वा मानं वनं गत्वा स्वयमाहृत्य भक्षणम् ॥ १-१३४-५९ (५९९२)
 शाकमूलफलैर्वन्यैर्भरणं वै त्वया कृतम् ।
 पुत्रानुत्पाद्य पितरो यमिच्छन्त महात्मनः ॥ १-१३४-६० (५९९३)
 त्रिवर्गफलमिच्छन्तस्तस्य कालोऽयमागतः ।
 अभुक्त्वैव फलं राजन्गन्तुं नार्हसि भारत ॥ १-१३४-६१ (५९९४)
 इत्येवमुक्त्वा पितरं भीमोऽपि विललाप ॥ १-१३४-६२ (५९९५)
 अर्जुन उवाच । १-१३४-६३क्ष (७९७)
 प्रनष्टं भारतं वंशं पाण्डुना पुनरुद्धृतम् ।
 तस्मिंस्तदा वनगते नष्टं राज्यमराजकम् ॥ १-१३४-६३ (५९९६)
 पुनर्निःसारितं क्षत्रं पाण्डुपुत्रैश्च पञ्चभिः ।
 एतच्छ्रुत्वाऽनुमोदित्वा गन्तुमर्हसि शङ्कर ॥ १-१३४-६४ (५९९७)
 इत्येवमुक्त्वा पितरं विललाप धनञ्जयः । १-१३४-६५ (५९९८)
 यमावूचतुः ।
 दुःसहं च तपः कृत्वा लब्ध्वा नो भरतर्षभ ॥ १-१३४-६५क्ष (७९८)
 पुत्रलाभस्य महतः शुश्रूषादिफलं त्वया ।
 न चावाप्तं किञ्चिदेव पुरा दशरथो यथा ॥ १-१३४-६६ (५९९९)
 एवमुक्त्वा यमौ चापि विलेपतुरथातुरौ ॥ १-१३४-६७ (६०००)
 कुन्त्युवाच । १-१३४-६८क्ष (७९९)
 अहं ज्येष्ठा धर्मपत्नी ज्येष्ठं धर्मफलं मम ।
 अवश्यं भाविनो भावान्मा मां माद्रि निवर्तय ॥ १-१३४-६८ (६००१)
 अन्विष्यामीह भर्तारमहं प्रेतवशं गतम् ।
 उत्तिष्ठ त्वं विसृज्यैनमिमान्नक्षस्व दारकान् ॥ १-१३४-६९ (६००२)
 गवाप्य पुत्रांल्लब्धार्थान्वीरपत्नीत्वमर्थये । १-१३४-७० (६००३)
 वैशम्पायन उवाच ।
 मद्रराजसुता कुन्तीमिदं वचनमब्रवीत् ॥ १-१३४-७०क्ष (८००)
 अहमेवानुयास्यामि भर्तारमपलापिनम् ।
 न हि तृप्ताऽस्मि कामानां ज्येष्ठा मामनुमन्यताम् ॥ १-१३४-७१ (६००४)
 मां चाभिगम्य क्षीणोऽयं कामाद्भरतसत्तमः ।
 समुच्छ्रियामि तत्कामं कथं नु यमसादने ॥ १-१३४-७२ (६००५)
 गमम हतोर्हि राजाऽयं दिवं राजर्षिसत्तमः ।
 न चैव तादृशी बुद्धिर्बान्धवाश्च न तादृशाः ॥ १-१३४-७३ (६००६)
 न चोत्सहे धारयितुं प्राणान्भर्त्रा विना कृता ।
 तस्मात्तमनुयास्यामि यान्तं वैवस्वतक्षयम् ॥ १-१३४-७४ (६००७)
 वर्तेयं न समां वृत्तिं जात्वहं न सुतेषु ते ।
 तथाहि वर्तमानां मामधर्मः संस्पृशेन्महान् ॥ १-१३४-७५ (६००८)
 तस्मान्मे सुतयोर्देवि वर्तितव्यं स्वपुत्रवत् ।

अन्वेष्यामि च भर्तारं ब्रजन्तं यमसादनम् ॥ १-१३४-७६ (६००९)
 मां हि कामयमानोऽयं राजा प्रेतवशं गतः ।
 राज्ञः शरीरेण सह मामपीदं कलेवरम् ॥ १-१३४-७७ (६०१०)
 दग्धव्यं सुप्रतिच्छन्नं त्वेतदार्ये प्रियं कुरु ।
 दारकेष्वप्रमत्ता त्वं भवेश्चाभिहिता मया ।
 अतोऽहं न प्रपश्यामि संद्रेष्टव्यं हितं तव ॥ १-१३४-७८ (६०११)
 गवैशम्पायन उवाच । १-१३४-७९क्ष (८०१)
 ऋषयस्तान्समाश्वास्य पाण्डवान्सत्यविक्रमान् ।
 ऊचुः कुन्तीं च माद्रीं च समाश्वास्य तपस्विनः ॥ १-१३४-७९ (६०१२)
 सुभगे बालपुत्रा तु न मर्तव्यं तथंचन ।
 पाण्डवांश्चापि नेष्यामः कुरुराष्ट्रं परन्तपान् ॥ १-१३४-८० (६०१३)
 अधर्मेष्वर्थजातेषु धृतराष्ट्रश्च लोभवान् ।
 स कदाचिन्न वर्तेत पाण्डवेषु यथाविधि ॥ १-१३४-८१ (६०१४)
 कुन्त्याश्च वृष्णयो नाथाः कुन्तिभोजस्तथैव च ।
 माद्रूयाश्च बलिनांश्रेष्ठः शल्यो भ्राता महारथः ॥ १-१३४-८२ (६०१५)
 भर्त्रा तु मरणं सार्धं फलवन्नात्र संशयः ।
 युवाभ्यां दुष्करं चैतद्वदन्ति द्विजपुङ्गवाः ॥ १-१३४-८३ (६०१६)
 मृते भर्तरि साध्वी स्त्री ब्रह्मचर्यव्रते स्थिता ।
 यमैश्च नियमैः पूता मनोवाक्कायजैः शुभा ॥ १-१३४-८४ (६०१७)
 भर्तारं चिन्तयन्ती सा भर्तारं निस्तरेच्छुभा ।
 तारितश्चापि भर्ता स्यादात्मा पुत्रस्तथैव च ॥ १-१३४-८५ (६०१८)
 तस्माञ्जीवितमेवैतद्युवयोर्विद्य शोभनम् ॥ १-१३४-८६ (६०१९)
 कुन्त्युवाच । १-१३४-८७क्ष (८०२)
 यथा पाण्डोस्तु निर्देशस्तथा विप्रगणस्य च ।
 आज्ञा शिरसि निक्षिप्ता करिष्यामि च तत्तथा ॥ १-१३४-८७ (६०२०)
 यदाहुर्भगवन्तोऽपि तन्मन्ये शोभनं परम् ।
 भर्तुश्च मम पुत्राणामात्मनश्च न संशयः ॥ १-१३४-८८ (६०२१)
 माद्रूयुवाच । १-१३४-८९क्ष (८०३)
 कुन्ती समर्था पुत्राणां योगक्षेमस्य धारणे ।
 अस्या हि न समा बुद्ध्या यद्यपि स्यादरुन्धती ॥ १-१३४-८९ (६०२२)
 कुन्त्याश्च वृष्णयो नाथाः कुन्तिभोजस्तथैव च ।
 नाहं त्वमिव पुत्राणां समर्था धारणे तथा ॥ १-१३४-९० (६०२३)
 साऽहं भर्तारमन्विष्ये संतृप्ता नापि भोगतः ।
 भर्तृलोकस्य तु ज्येष्ठा देवी मामनुमन्यताम् ॥ १-१३४-९१ (६०२४)
 धर्मज्ञस्य कृतज्ञस्य सत्यसन्धस्य धीमतः ।
 पादौ परिचरिष्यामि तथार्याऽद्यानुमन्यताम् ॥ १-१३४-९२ (६०२५)

वैशम्पायन उवाच । १-१३४-९३क्ष (८०४)
 एवमुक्त्वा तदा राजन्मद्राजसुता शुभा ।
 ददौ कुन्त्यै यमौ माद्री शिरसाऽभिप्रणम्य च ॥ १-१३४-९३ (६०२६)
 अभिवाद्य महर्षीन्सा परिष्वज्य च पाण्डवान् ।
 मूर्ध्न्युपाग्राय बहुशः पार्थानात्मसुतौ तदा ॥ १-१३४-९४ (६०२७)
 हस्ते युधिष्ठिरं गृह्य माद्री वाक्यमभाषत ।
 कुन्ती माता अहं धात्री युष्माकं तु पिता मृतः ॥ १-१३४-९५ (६०२८)
 युधिष्ठिरः पिता ज्येष्ठश्चतुर्णां धर्मतः सदा ।
 वृद्धाद्युपासनासक्ताः सत्यधर्मपरायणाः ॥ १-१३४-९६ (६०२९)
 तादृशा न विनश्यन्ति नैव यान्ति पराभवम् ।
 तस्मात्सर्वे कुरुध्वं वै गुरुवृत्तिमतन्द्रिताः ॥ १-१३४-९७ (६०३०)
 वैशम्पायन उवाच । १-१३४-९८क्ष (८०५)
 ऋषीणां च पृथायाश्च नमस्कृत्य पुनःपुनः ।
 आयासकृपणा माद्री प्रत्युवाच पृथां तदा ॥ १-१३४-९८ (६०३१)
 माद्र्युवाच । १-१३४-९९क्ष (८०६)
 ऋषीणां संनिधावेषां यथा वागभ्युदीरिता ।
 दिदृक्षमाणायः स्वर्गं न ममैषा वृथा भवेत् ॥ १-१३४-९९ (६०३२)
 धन्या त्वमसि वार्ष्णेयि नास्ति स्त्री सदृशी त्वया ।
 वीर्यं तेजश्च योगं च माहात्म्यं च यशस्विनाम् ॥ १-१३४-१०० (६०३३)
 कुन्ति द्रक्ष्यसि पुत्राणां पञ्चानाममितौजसाम् ।
 आर्या चाप्यभिवाद्या च मम पूज्या च सर्वतः ॥ १-१३४-१०१ (६०३४)
 ज्येष्ठा वरिष्ठा त्वं देवि भूषिता स्वगुणैः शुभैः ।
 अभ्यनुज्ञातुमिच्छामि त्वया यावनन्दिनि ॥ १-१३४-१०२ (६०३५)
 धर्मं स्वर्गं च कीर्तिं च त्वत्कृतेऽहमवाप्नुयाम् ।
 यथा तथा विधत्स्वेह मा च कार्षीर्विचारणां ॥ १-१३४-१०३ (६०३६)
 वैशम्पायन उवाच । १-१३४-१०४क्ष (८०७)
 बाष्पसंदिग्धया वाचा कुन्त्युवाच यशस्विनी ।
 अनुज्ञाताऽसि कल्याणि त्रिदिवे सङ्गमोऽस्तु ते ॥ १-१३४-१०४ (६०३७)
 भर्त्रा सह विशालिक्षि क्षिप्रमद्यैव भामिनि ।
 संगतास्वर्गलोके त्वं रमेथाः शाश्वतीः समाः ॥ १-१३४-१०५ (६०३८)
 वैशम्पायन उवाच । १-१३४-१०६क्ष (८०८)
 ततः पुरोहितः स्नात्वा प्रेतकर्मणि पारगः ।
 हिरण्यशकलानाज्यं तिलं दधि च तण्डुलान् ॥ १-१३४-१०६ (६०३९)
 उदकुम्भांश्च परशुं समानीय तपस्विभिः ।
 अश्वमेधाग्निमाहृत्य यथान्यायं समन्ततः ॥ १-१३४-१०७ (६०४०)
 काश्यपः कारयामास पाण्डोः प्रेतस्य तां क्रियाम् ।

पुरोहितोक्तविधिना पाण्डोः पुत्रो युधिष्ठिरः ॥ १-१३४-१०८ (६०४१)
तेनाग्निनाऽदहत्पाण्डुं कृत्वा चापि क्रियास्तदा ।
रुदञ्छोकाभिसंतप्तः पपात भुवि पाण्डवः ॥ १-१३४-१०९ (६०४२)
ऋषीन्पुत्रान्पृथां चैव विसृज्य च नृपात्मज ।
नमस्कृत्य चिताग्निस्थं धर्मपत्नी नरर्षभम् ॥ १-१३४-११० (६०४३)
मद्रराजसुता तूर्णमन्वारोहद्यशस्विनी ॥ १-१३४-१११ (६०४४)
गहताम्बरसंवीतो भ्रातृभिः सहितोऽनघः ।
उदकं कृतवांस्तत्र पुरोहितमते स्थितः ॥ १-१३४-११२ (६०४५)
अर्हतस्तस्य कृत्यानि शतशृङ्गनिवासिनः ।
तापसा विधिवच्चक्रुश्चारणा ऋषिभिः सह ॥ १-१३४-११३ (६०४६)

इति श्रीमन्महाभारते आदिपर्वणि संभवपर्वणि
चतुस्त्रिंशदधिकशततमोऽध्यायः ॥ १३४ ॥

Mahabharata - Adi Parva - Chapter Footnotes

१-१३४-१५ मधुभाधवे चैत्रवैशाखयोः संधौ तदात्मके वसन्ते ॥
१-१३४-१९ वयः स्थां युवतीम् । तनुवाससं सूक्ष्मवस्त्रां
किंचिद्विवृताङ्गामित्यर्थः ॥
१-१३४-२३ कामपरीतात्मा कामेन व्याप्तचित्तः ॥
१-१३४-२५ बुद्धिर्भयनिश्चयः । चेतसा विचारेण ॥
१-१३४-२६ कालधर्मणा मृत्युना ॥
१-१३४-२८ तथागतः मृतः ॥
१-१३४-३२ त्वामत्यतिक्रान्तो बलादाक्रान्तवान्
। शोकाकुलत्वादतिशब्दस्याभ्यासः ॥
१-१३४-३४ प्रहर्षः कामः ॥
१-१३४-३६ आत्मा चित्तम् । दिष्टं शापजं दुरदृष्टम् ॥
१-१३४-६९ प्रेतवशं प्रेतराजवशम् । अन्विष्याम्यनुगमिष्यामि ॥
चतुस्त्रिंशदधिकशततमोऽध्यायः ॥
१३४ ॥

आदिपर्व - अध्याय १३५

॥ श्रीः ॥

१.१३५. अध्यायः १३५

Mahabharata - Adi Parva - Chapter Topics

पाण्डवैः सह ऋषीणां हस्तिनापुरगमनम् ॥ १ ॥

पाण्डुवृत्तान्तकथनपूर्वकं पाण्डवान्भीष्माय समर्प्य ऋषीणां

प्रतिनिवर्तनम् ॥ २ ॥

Mahabharata - Adi Parva - Chapter Text

१-१३५-० (६०४७)

वैशम्पायन उवाच । १-१३५-०क्ष (८०९)

पाण्डोरुपरमं दृष्ट्वा देवकल्पा महर्षयः ।

ततो मन्त्रविदः सर्वे मन्त्रयांचक्रिरे मिथः ॥ १-१३५-१ (६०४८)

तापसा ऊचुः । १-१३५-२क्ष (८१०)

हित्वा राज्यं च राष्ट्रं च स महात्मा महायशाः ।

अस्मिंस्थाने तपस्तप्त्वा तापसाञ्छरणं गतः ॥ १-१३५-२ (६०४९)

स जातमात्रान्पुत्रांश्च दारांश्च भवतामिह ।

प्रादायोपनिधिं राजा पाण्डुः स्वर्गमितो गतः ॥ १-१३५-३ (६०५०)

तस्येमानात्मजान्देहं भार्या च सुमहात्मनः ।

स्वराष्ट्रं गृह्य गच्छामो धर्म एष हि नः स्मृतः ॥ १-१३५-४ (६०५१)

वैशम्पायन उवाच । १-१३५-५क्ष (८११)

ते परस्परमामन्त्र्य देवकल्पा महर्षयः ।

पाण्डोः पुत्रान्पुरस्कृत्य नगरं नागसाह्वयम् ॥ १-१३५-५ (६०५२)

उदारमनसः सिद्धा गमने चक्रिरे मनः ।

भीष्माय पण्डवान्दातुं धृतराष्ट्राय चैव हि ॥ १-१३५-६ (६०५३)

तस्मिन्नेव क्षणे सर्वे तानादाय प्रतस्थिरे ।

पाण्डोर्दारांश्च पुत्रांश्च शरीरे ते च तापसाः ॥ १-१३५-७ (६०५४)

सुखिनी सा पुरा भूत्वा सततं पुत्रवत्सला ।

प्रपन्ना दीर्घमध्वानं संक्षिप्तं तदमन्यत ॥ १-१३५-८ (६०५५)

सा त्वदीर्घेण कालेन संप्राप्ता कुरुजाङ्गलम् ।

वर्धमानपुरद्वारमाससाद यशस्विनी ॥ १-१३५-९ (६०५६)

द्वारिणं तापसा ऊचू राजानं च प्रकाशय ।

ते तु गत्वा क्षणेनैव सभायां विनिवेदिताः ॥ १-१३५-१० (६०५७)

तं चारणसहस्राणां मुनीनामागमं तदा ।

श्रुत्वा नागपुरे नृणां विस्मयः समपद्यत ॥ १-१३५-११ (६०५८)

मुहूर्तोदित आदित्ये सर्वे बालपुरस्कृताः ।

सदारास्तापसान्द्रष्टुं निर्ययुः पुरवासिनः ॥ १-१३५-१२ (६०५९)

स्त्रीसङ्घाः क्षत्रसङ्घाश्च यानसङ्घसमास्थिताः ।

ब्राह्मणैः सह निर्जग्मुर्ब्राह्मणानां च योषितः ॥ १-१३५-१३ (६०६०)

तथा विट्शूद्रसङ्घानां महान्यतिकरोऽभवत् ।

न कश्चिदकरोदीर्घ्यामभवन्धर्मबुद्धयः ॥ १-१३५-१४ (६०६१)

तथा भीष्मः शान्तनवः सोमदत्तो ऋथ बाह्लिकः ।
 प्रज्ञाचक्षुश्च राजर्षिः क्षत्ता च विदुरः स्वयम् ॥ १-१३५-१५ (६०६२)
 सा च सत्यवती देवी कौसल्या च यशस्विनी ।
 राजदारैः परिवृता गान्धारी चापि निर्ययौ ॥ १-१३५-१६ (६०६३)
 धृतराष्ट्रस्य दायादा दुर्योधनपुरोगमाः ।
 भूषिता भूषणैश्चित्रैः शतसङ्ख्या विनिर्ययुः ॥ १-१३५-१७ (६०६४)
 तान्महर्षिगणान्दृष्ट्वा शिरोभिरभिवाद्य च ।
 उपोपविविशुः सर्वे कौरव्याः सपुरोहिताः ॥ १-१३५-१८ (६०६५)
 तथैव शिरसा भूमावभिवाद्य प्रणम्य च ।
 उपोपविविशुः सर्वे पौरजानपदा अपि ॥ १-१३५-१९ (६०६६)
 तमकूजमभिज्ञाय जनौघं सर्वशस्तदा ।
 पूजयित्वा यथान्यायं पाद्येनार्घ्येण च प्रभो ॥ १-१३५-२० (६०६७)
 भीष्मो राज्यं च राष्ट्रं च महर्षिभ्यो न्यवेदयत् ।
 तेषामथो वृद्धतमः प्रत्युत्थाय जटाजिनी ।
 ऋषीणां मतमाज्ञाय महर्षिरिदमब्रवीत् ॥ १-१३५-२१ (६०६८)
 यः स कौरव्यदायादः पाण्डुर्नाम नराधिपः ।
 कामभोगान्परित्यज्य शतशृङ्गमितो गतः ॥ १-१३५-२२ (६०६९)
 गराजा भोगान्परित्यज्य तपस्वी संबभूव ह ।
 स यथोक्तं तपस्तेपे पत्रमूलफलाशनः ॥ १-१३५-२३ (६०७०)
 पत्नीभ्यां सह धर्मात्मा संचित्कालमतन्द्रितः ।
 तेन वृत्तसमाचारैस्तपसा च तपस्विनः ॥ १-१३५-२४ (६०७१)
 तोषितास्तापसास्तत्र शतशृङ्गनिवासिनः ।
 स्वर्गलोकं गन्तुकामं तापसाः संनिवार्य तम् ॥ १-१३५-२५ (६०७२)
 उद्यन्तं सह पत्नीभ्यां विप्रा वचनमब्रुवन् ।
 अनपत्यस्य राजेन्द्र पुण्या लोका न सन्ति ते ॥ १-१३५-२६ (६०७३)
 तस्माद्धर्मं च वायुं च महेन्द्रं च तथाऽश्विनौ ।
 आराधयस्व राजेन्द्र पत्नीभ्यां सह देवताः ॥ १-१३५-२७ (६०७४)
 प्रीताः पुत्रान्प्रदास्यन्ति ऋणमुक्तो भविष्यसि ।
 तपसा दिव्यचक्षुष्ट्वात्पश्यामस्ते तथा सुतान् ॥ १-१३५-२८ (६०७५)
 अस्माकं वचनं श्रुत्वा देवानाराधयत्तदा ।
 ब्रह्मचर्यव्रतस्थस्य तस्य दिव्येन हेतुना ॥ १-१३५-२९ (६०७६)
 साक्षाद्धर्मादयं पुत्रस्तत्र जातो युधिष्ठिरः ।
 तथैनं बलिनां श्रेष्ठं तस्य राज्ञो महात्मनः ॥ १-१३५-३० (६०७७)
 मातरिश्वा ददौ पुत्रं भीमं नाम महाबलम् ।
 पुरन्दरादयं जज्ञे कुन्त्यां सत्यपराक्रमः ॥ १-१३५-३१ (६०७८)
 गअस्मिञ्जाते महेष्वासे पृथामिन्द्रस्तदाऽब्रवीत् ।

मत्प्रसादादयं जातः कुन्ति सत्यपराक्रमः ॥ १-१३५-३२ (६०७९)
 अजेयानपि जेताऽरीन्देवतादीन्न संशयः ।
 यस्य कीर्तिर्महेष्वासान्सर्वानभिभविष्यति ॥ १-१३५-३३ (६०८०)
 ग्युधिष्ठिरो राजसूयं भ्रातृवीर्यादवाप्स्यति ।
 एष जेता मनुष्यांश्च सर्वान्गन्धर्वराक्षसान् ॥ १-१३५-३४ (६०८१)
 एष दुर्योधनादीनां कौरवाणां च जेष्यति ।
 वीरस्यैतस्य विक्रान्तैर्धर्मपुत्रो युधिष्ठिरः ॥ १-१३५-३५ (६०८२)
 यक्ष्यते राजसूयाद्यैर्धर्म एव परः सदा ।
 यौ तु माद्री महेश्वासावसूत पुरुषोत्तमौ ॥ १-१३५-३६ (६०८३)
 अश्विभ्यां पुरुषव्याघ्राविमौ तावपि तिष्ठतः ।
 गनकुलः सहदेवश्च तावप्यमिततेजसौ ॥ १-१३५-३७ (६०८४)
 चरता धर्मनित्येन वनवासं यशस्विना ।
 एष पैतामहो वंशः पाण्डुना पुनरुद्धृतः ॥ १-१३५-३८ (६०८५)
 पुत्राणां जन्म वृद्धिं च वैदिकाध्ययनानि च ।
 पश्यन्तः सततं पाण्डोः परां प्रीतिमवाप्स्यथ ॥ १-१३५-३९ (६०८६)
 वर्तमानः सतां वृत्ते पुत्रलाभमवाप च ।
 पितृलोकं गतः पाण्डुरितः सप्तदशेऽहनि ॥ १-१३५-४० (६०८७)
 तं चितागतमाज्ञाय वैश्वानरमुखे हुतम् ।
 प्रविष्टा पावकं माद्री हित्वा जीवितमात्मनः ॥ १-१३५-४१ (६०८८)
 सा गता सह तेनैव पतिलोकमनुव्रता ।
 तस्यास्तस्य च यत्कार्यं क्रियतां तदनन्तरम् ॥ १-१३५-४२ (६०८९)
 पृथां च शरणं प्राप्तां पाण्डवांश्च यशस्विनः ।
 यथावदनुमन्यन्तां धर्मो ह्येष सनातनः ॥ १-१३५-४३ (६०९०)
 इमे तयोः शरीरे द्वे पुत्राश्चमे तयोर्वराः ।
 क्रियाभिरनुगृह्यन्तां सह मात्रा परंतपाः ॥ १-१३५-४४ (६०९१)
 प्रेतकार्ये निवृत्ते तु पितृमेधं महायशाः ।
 लभतां सर्वधर्मज्ञः पाण्डुः कुरुकुलोद्धहः ॥ १-१३५-४५ (६०९२)
 वैशम्पायन उवाच । १-१३५-४६क्ष् (८१२)
 एवमुक्त्वा कुरून्सर्वान्कुरूणामेव पश्यताम् ।
 क्षणेनान्तर्हिताः सर्वे तापसा गुह्यकैः सह ॥ १-१३५-४६ (६०९३)
 गन्धर्वनगराकारं तथैवान्तर्हितं पुनः ।
 ऋषिसिद्धगणं दृष्ट्वा विस्मयं ते परं ययुः ॥ १-१३५-४७ (६०९४)

इति श्रीमन्महाभारते आदिपर्वणि संभवपर्वणि

पञ्चत्रिंशदधिकशततमोऽध्यायः ॥ १३५ ॥

Mahabharata - Adi Parva - Chapter Footnotes

१-१३५-४ देहं देहयोरस्थीनि ॥
 १-१३५-८ तद्गमनं संक्षिप्तममन्यत मुनीनां योगप्रभावात्
 स्वदेशगमनौत्कण्ठ्याद्वा ॥
 १-१३५-९ वर्धमानपुरद्वारं मुख्यद्वारम् ॥
 १-१३५-११ आरण्यानां सहस्रसंख्यानां मुनीनां चेति योज्यम् ॥
 १-१३५-१४ व्यतिकरः संघर्षः ॥
 १-१३५-२० अकूजं निःशब्दम् ॥
 १-१३५-४५ प्रेतकार्ये सपण्डीकरणान्ते । पितृमेधं
 यज्ञविशेषम् । वृषोत्सर्गादिकं वा ॥
 १-१३५-४७ गन्धर्वनगरं खपुरम् ॥
 पञ्चत्रिंशदधिकशततमोऽध्यायः ॥
 १३५ ॥

आदिपर्व - अध्याय १३६
 ॥ श्रीः ॥
 १.१३६. अध्यायः १३६

Mahabharata - Adi Parva - Chapter Topics
 पाण्डोरस्थिसंस्काराद्यन्त्येष्टिविधिः ॥ १ ॥

Mahabharata - Adi Parva - Chapter Text

१-१३६-० (६०९५)
 धृतराष्ट्र उवाच । १-१३६-०क्ष् (८१३)
 पाण्डोर्विदुर सर्वाणि प्रेतकार्याणि कारय ।
 राजवद्राजसिंहस्य माद्रूयाश्चैव विशेषतः ॥ १-१३६-१ (६०९६)
 पशून्वासांसि रत्नानि धनानि विविधानि च ।
 पाण्डोः प्रयच्छ माद्रूयाश्च येभ्यो यावच्च वाञ्छितम् ॥ १-१३६-२ (६०९७)
 यथा च कुन्ती सत्कारं कुर्यान्माद्रूयास्तथा कुरु ।
 यथा न वायुर्नादित्यः पश्येतां तां सुसंवृताम् ॥ १-१३६-३ (६०९८)
 न शोच्यः पाण्डुरनघः प्रशस्यः स नराधिपः ।
 यस्य पञ्च सुता वीरा जाताः सुरसुतोपमाः ॥ १-१३६-४ (६०९९)
 वैशम्पायन उवाच । १-१३६-५क्ष् (८१४)
 विदुरस्तं तथेत्युक्त्वा भीष्मेण सह भारत ।
 पाण्डुं संस्कारयामास देशे परमपूजिते ॥ १-१३६-५ (६१००)
 ततस्तु नगरात्तूर्णमाज्यगन्धपुरस्कृताः ।

निर्हृताः पावका दीप्ताः पाण्डो राजन्पुरोहितैः ॥ १-१३६-६ (६१०१)
अथैनामार्तवैः पुष्पैर्गन्धैश्च विविधैर्वरैः ।
शिबिकां तामलङ्कृत्य वाससाऽऽच्छाद्य सर्वशः ॥ १-१३६-७ (६१०२)
तां तथा शोभितां माल्यैर्वासोभिश्च महाधनैः ।
अमात्या ज्ञातयश्चैनं सुहृदश्चोपतस्थिरे ॥ १-१३६-८ (६१०३)
नृसिंहं नरयुक्तेन परमालङ्कृतेन तम् ।
अवहन् यानमुख्येन सह माद्रया सुसंवृतम् ॥ १-१३६-९ (६१०४)
पाण्डुरेणातपत्रेण चामरव्यजनेन च ।
सर्ववादित्रनादैश्च समलञ्चक्रिरे ततः ॥ १-१३६-१० (६१०५)
रत्नानि चाप्युपादाय बहूनि शतशो नराः ।
प्रददुः काङ्क्षमाणेभ्यः पाण्डोस्तस्यौर्ध्वदेहिके ॥ १-१३६-११ (६१०६)
अथ च्छत्राणि शुभ्राणि चामराणि बृहन्ति च ।
आजहूः कौरवस्यार्थे वासांसि रुचिराणि च ॥ १-१३६-१२ (६१०७)
याजकैः शुक्लवासोभिर्हूयमाना हुताशनाः ।
अगच्छन्नग्रतस्तस्य दीप्यमानाः स्वलङ्कृताः ॥ १-१३६-१३ (६१०८)
ब्राह्मणाः क्षत्रिया वैश्याः शूद्राश्चैव सहस्रशः ।
रुदन्तः शोकसंतप्ता अनुजग्मुर्नराधिपम् ॥ १-१३६-१४ (६१०९)
अयमस्मानपाहाय दुःखे चाधाय शाश्वते ।
कृत्वा चास्माननाथांश्च क्व यास्यति नराधिपः ॥ १-१३६-१५ (६११०)
क्रोशन्तः पाण्डवाः सर्वे भीष्मो विदुर एव च ।
ग्वाह्लीकः सोमदत्तश्च तथा भूरिश्रवा नृपः ॥ १-१३६-१६ (६१११)
अन्योन्यं वै समाश्लिष्य अनुजग्मुः सहस्रशः ।
रमणीये वनोद्देशे गङ्गातीरे समे शुभे ॥ १-१३६-१७ (६११२)
न्यासयामासुरथं तां शिबिकां सत्यवादिनः ।
सभार्यस्य नृसिंहस्य पाण्डोरक्लिष्टकर्मणः ॥ १-१३६-१८ (६११३)
ततस्तस्य शरीरं तु सर्वगन्धाधिवासितम् ।
शुचिकालीयकादिग्धं दिव्यचन्दनरूषितम् ॥ १-१३६-१९ (६११४)
पर्यषिञ्चञ्जलेनाशु शातकुम्भमयैर्घटैः ।
चन्दनेन च शुक्लेन सर्वतः समलेपयन् ॥ १-१३६-२० (६११५)
कालागुरुविमिश्रेण तथा तुङ्गरसेन च ।
अथैनं देशजैः शुक्लैर्वासोभिः समयोजयन् ॥ १-१३६-२१ (६११६)
संछन्नः स तु वासोभिर्जीवन्निव नराधिपः ।
शुशुभे स नव्याघ्रो महार्हशयनोचितः ॥ १-१३६-२२ (६११७)
ग्हयमेधाग्निना सर्वे याजकाः सपुरोहिताः ।
वेदोक्तेन विधानेन क्रियांचक्रुः समन्त्रकम् ॥ १-१३६-२३ (६११८)
याजकैरभ्यनुज्ञाते प्रेतकर्मण्यनिष्ठिते ।

घृतावसिक्तं राजानं सह माद्रया स्वलङ्कृतम् ॥ १-१३६-२४ (६११९)
 तुङ्गपद्मकमिश्रेण चन्दनेन सुगन्धिना ।
 गसरलं देवदारुं च गुग्गुलं लाक्षया सह ॥ १-१३६-२५ (६१२०)
 हरिचन्दनकाष्ठैश्च हरिबेरैरुशीरकैः ।
 अन्यैश्च विविधैर्गन्धैर्विधिना समदाहयन् ॥ १-१३६-२६ (६१२१)
 ततस्तयोः शरीरे द्वे दृष्ट्वा मोहवशं गता ।
 हाहा पुत्रेति कौसल्या पपात सहसा भुवि ॥ १-१३६-२७ (६१२२)
 तां प्रेक्ष्य पतितामार्तां पौरजानपदो जनः ।
 रुरोद दुःखसंतप्तो राजभक्त्या कृपाऽन्वितः ॥ १-१३६-२८ (६१२३)
 कुन्त्याश्चैवार्तनादेन सर्वाणि च विचुक्रुशुः ।
 मानुषैः सह भूतानि तिर्यग्योनिगतान्यपि ॥ १-१३६-२९ (६१२४)
 तथा भीष्मः शान्तनवो विदुरश्च महामतिः ।
 सर्वशः कौरवाश्चैव प्राणदन्भृशदुःखिताः ॥ १-१३६-३० (६१२५)
 ततो भीष्मोऽथ विदुरो राजा च सह पाण्डवैः ।
 उदकं चक्रिरे तस्य सर्वाश्च कुरुयोषितः ॥ १-१३६-३१ (६१२६)
 चुक्रुशुः पाण्डवाः सर्वे भीष्मः शान्तनवस्तथा ।
 विदुरो ज्ञातयश्चैव चक्रुश्चाप्युदकक्रियाः ॥ १-१३६-३२ (६१२७)
 कृतोदकांस्तानादाय पाण्डवाञ्छोककर्षितान् ।
 सर्वाः प्रकृतयो राजञ्शोचमाना न्यवारयन् ॥ १-१३६-३३ (६१२८)
 यथैव पाण्डवा भूमौ सुषुपुः सह बान्धवैः ।
 तथैव नागरा राजञ्शिशियरे ब्राह्मणादयः ॥ १-१३६-३४ (६१२९)
 तद्गतानन्दमस्वस्थमाकुमारमहृष्टवत् ।
 बभूव पाण्डवैः सार्धं नगरं द्वादश क्षपाः ॥ १-१३६-३५ (६१३०)

इति श्रीमन्महाभारते आदिपर्वणि संभवपर्वणि
 षट्त्रिंशदधिकशततमोऽध्यायः ॥ १३६ ॥

Mahabharata - Adi Parva - Chapter Footnotes

१-१३६-१९ कालीयकादिग्धं कृष्णागुरुलिप्तम् ॥
 १-१३६-२५ तुङ्गपद्मकौ गन्धद्रव्यविशेषौ ॥
 षट्त्रिंशदधिकशततमोऽध्यायः ॥
 १३६ ॥

आदिपर्व - अध्याय १३७
 ॥ श्रीः ॥
 १.१३७. अध्यायः १३७

पाण्डोः श्राद्धदानम् ॥ १ ॥

कुमाराणां क्रीडावर्णनम् ॥ २ ॥

क्रीडायां भीमेन दुर्योधनादीनां पराभवः ॥ ३ ॥

दुर्योधनेन प्रमाणकोट्यां पातनं, सर्पैर्दशनं,
विषमिश्रभक्ष्यदानम् ॥ ४ ॥

१-१३७-० (६१३१)

वैशम्पायन उवाच । १-१३७-०क्ष् (८१५)

ततः क्षत्ता च भीष्मश्च व्यासो राजा च बन्धुभिः ।

ददुः श्राद्धं तदा पाण्डोः स्वधामृतमयं तदा ॥ १-१३७-१ (६१३२)

गपुरोहितसहायास्ते यथान्यायमकुर्वत ।

कुरूंश्च विप्रमुख्यांश्च भोजयित्वा सहस्रशः ।

रत्नौघान्द्विजमुख्येभ्यो दत्त्वा ग्रामवरांस्तथा ॥ १-१३७-२ (६१३३)

कृतशौचांस्ततस्तांस्तु पाण्डवान्भरतर्षभान् ।

आदाय विविशुः सर्वे पुरं वारणसाह्वयम् ॥ १-१३७-३ (६१३४)

सततं स्मानुशोचन्तस्तमेव भरतर्षभम् ।

पौरजानपदाः सर्वे मृतं स्वमिव बान्धवम् ॥ १-१३७-४ (६१३५)

श्राद्धावसाने तु तदा दृष्ट्वा तं दुःखितं जनम् ।

संमूढां दुःखशोकार्तां व्यासो मातरमब्रवीत् ॥ १-१३७-५ (६१३६)

अतिक्रान्तसुखाः कालाः पर्युपस्थितदारुणाः ।

श्वःश्वः पापिष्ठदिवसाः पृथिवी गतयौवना ॥ १-१३७-६ (६१३७)

बहुमायासमाकीर्णो नानादोषसमाकुलः ।

लुप्तधर्मक्रियाचारो घोरः कालो भविष्यति ॥ १-१३७-७ (६१३८)

कुरूणामनयाच्चापि पृथिवी न भविष्यति ।

गच्छ त्वं योगमास्थाय युक्ता वस तपोवने ॥ १-१३७-८ (६१३९)

माद्राक्षीस्त्वं कुलस्यास्य घोरं संक्षयमात्मनः ।

तथेति समनुज्ञाय सा प्रविश्याब्रवीत्स्नुषाम् ॥ १-१३७-९ (६१४०)

अम्बिक तव पौत्रस्य दुर्नयात्किल भारताः ।

सानुबन्धा विनङ्कष्यन्ति पौराश्चैवेति नः श्रुतम् ॥ १-१३७-१० (६१४१)

तत्कौसल्यामिमामार्तां पुत्रशोकाभिपीडिताम् ।

वनमादाय भद्रं ते गच्छावो यदि मन्यसे ॥ १-१३७-११ (६१४२)

तथेत्युक्ता त्वम्बिकया भीष्ममामन्त्र्य सुव्रता ।

वनं ययौ सत्यवती स्नुषाभ्यां सह भारत ॥ १-१३७-१२ (६१४३)

ताः सुघोरं तपस्तप्त्वा देव्यो भरतसत्तम ॥
 देहं त्यक्त्वा महाराज गतिमिष्टां ययुस्तदा ॥ १-१३७-१३ (६१४४)
 वैशम्पायन उवाच । १-१३७-१४क्ष (८१६)
 अथाप्तवन्तो वेदोक्तान्संस्कारान्पाण्डवास्तदा ।
 संव्यवर्धन्त भोगांस्ते भुञ्जानाः पितृवेश्मनि ॥ १-१३७-१४ (६१४५)
 धार्तराष्ट्रैश्च सहिताः क्रीडन्तो मुदिताः सुखम् ।
 बालक्रीडासु सर्वासु विशिष्टास्तेजसाऽभवन् ॥ १-१३७-१५ (६१४६)
 जवे लक्ष्याभिहरणे भोज्ये पांसुविकर्षणे ।
 धार्तराष्ट्रान्भीमसेनः सर्वान्स परिमर्दति ॥ १-१३७-१६ (६१४७)
 हर्षात्प्रक्रीडमानांस्तान् गृह्य राजन्निलीयते ।
 शिरःसु विनिगृह्यैतान्योजयामास पाण्डवैः ॥ १-१३७-१७ (६१४८)
 शतमेकोत्तरं तेषां कुमाराणां महौजसाम् ।
 एक एव निगृह्णाति नातिकृच्छ्राद्भृकोदरः ॥ १-१३७-१८ (६१४९)
 कचेषु च निगृह्यैतान्विनिहत्य बलाद्बली ।
 चकर्ष क्रोशतो भूमौ घृष्टजानुशिरोसकान् ॥ १-१३७-१९ (६१५०)
 दश बालाञ्जले क्रीडन्भुजाभ्यां परिगृह्य सः ।
 आस्ते स्म सलिले मग्नो मृतकल्पान्विमुञ्चति ॥ १-१३७-२० (६१५१)
 फलानि वृक्षमारुह्य विचिन्वन्ति च ये तदा ।
 तदा पादप्रहारेण भीमः कम्पयते द्रुमान् ॥ १-१३७-२१ (६१५२)
 प्रहारवेगाभिहता द्रुमा व्याघूर्णितास्ततः ।
 सफलाः प्रपतन्ति स्म द्रुमात्स्रस्ताः कुमारकाः ॥ १-१३७-२२ (६१५३)
 ग्केचिद्भग्नशिरोरस्काः केचिद्भग्नकटीमुखाः ।
 निपेतुर्भारतः सर्वे भीमसेनभुजार्दिताः ॥ १-१३७-२३ (६१५४)
 न ते नियुद्धे न जवे न योग्यासु कदाचन ।
 कुमारा उत्तरं चक्रुः स्पर्धमाना वृकोदरम् ॥ १-१३७-२४ (६१५५)
 एवं स धार्तराष्ट्रांश्च स्पर्धमानो वृकोदरः ।
 अप्रियेऽतिष्ठदत्यन्तं बाल्यान्न द्रोहचेतसा ॥ १-१३७-२५ (६१५६)
 ततो बलमतिख्यातं धार्तराष्ट्रः प्रतापवान् ।
 भीमसेनस्य तज्ज्ञात्वा दुष्टभावमदर्शयत् ॥ १-१३७-२६ (६१५७)
 तस्य धर्मादपेतस्य पापानि परिपश्यतः ।
 मोहादैश्वर्यलोभाच्च पापा मतिरजायत ॥ १-१३७-२७ (६१५८)
 अयं बलवतां श्रेष्ठः कुन्तीपुत्रो वृकोदरः ।
 मध्यमः कुन्तिपुत्राणां निकृत्या सन्निगृह्यतां ॥ १-१३७-२८ (६१५९)
 प्राणवान्विक्रमी चैव शौर्येण महताऽन्वितः ।
 स्पर्धते चापि सहितानस्मानेको वृकोदरः ॥ १-१३७-२९ (६१६०)
 तं तु सुप्तं पुरोद्याने गङ्गायां प्रक्षिपामहे ।

अथ तस्मादवरजं श्रेष्ठं चैव युधिष्ठिरम् ॥ १-१३७-३० (६१६१)
 प्रसह्य बन्धने बद्ध्वा प्रशासिष्ये वसुन्धराम् ।
 एवं स निश्चयं पापः कृत्वा दुर्योधनस्तदा ।
 नित्यमेवान्तरप्रेक्षी भीमस्यासीन्महात्मनः ॥ १-१३७-३१ (६१६२)
 ततो जलविहारार्थं कारयामास भारत ।
 चैलकम्बलवेशमानि विचित्राणि महान्ति च ॥ १-१३७-३२ (६१६३)
 सर्वकामैः सुपूर्णानि पताकोच्छ्रायवन्ति च ।
 तत्र संजनयामास नानागाराण्यनेकशः ॥ १-१३७-३३ (६१६४)
 उदकक्रीडनं नाम कारयामास भारत ।
 प्रमाणकोट्यां तं देशं स्थलं किञ्चिदुपेत्यह ॥ १-१३७-३४ (६१६५)
 ग्रीडावसाने ते सर्वे शुचिवस्त्राः स्वलङ्कृताः ।
 सर्वकामसमृद्धं तदन्नं बुभुजिरे शनैः ॥ १-१३७-३५ (६१६६)
 दिवसान्ते परिश्रान्ता विहृत्य च कुरुद्वहाः ।
 विहारावसथेष्वेव वीरा वासमरोचयन् ॥ १-१३७-३६ (६१६७)
 खिन्नस्तु बलवान्भीमो व्यायामाभ्यधिकस्तदा ।
 वाहयित्वा कुमारांस्ताञ्जलक्रीडागतान्विभुः ॥ १-१३७-३७ (६१६८)
 प्रमाणकोट्यां वासार्थं सुष्वापारुह्य तत्स्थलम् ।
 शीतं वासं समासाद्य शान्तो मदविमोहितः ॥ १-१३७-३८ (६१६९)
 निश्चेष्टः पाण्डवो राजन्सुष्वाप मृतवत्क्षितौ ।
 ततो बद्ध्वा लतापाशैर्भीमं दुर्योधनः शनैः ॥ १-१३७-३९ (६१७०)
 प्रमाणकोट्यां संसुप्तं गङ्गायां प्राक्षिपज्जले ।
 ततः प्रबुद्धः कौन्तेयः सर्वान्संछिद्य बन्धनान् ॥ १-१३७-४० (६१७१)
 उदतिष्ठद्बलाङ्गयो भीमः प्रहरतां वरः ।
 स विमुक्तो महातेजा नाज्ञासीत्तेन तत्कृतम् ॥ १-१३७-४१ (६१७२)
 पुनर्निद्रावशं प्राप्तस्तत्रैव प्रास्वपद्वली ।
 अर्धरात्र्यां व्यतीतायामुत्तस्थुः कुरुपाण्डवाः ।
 दुर्योधनस्तु कौन्तेयं दृष्ट्वा निर्वेदमभ्यगात् ॥ १-१३७-४२ (६१७३)
 सुप्तं चापि पुनः सर्पैस्तीक्ष्णदंष्ट्रैर्महाविषैः ।
 कुपितैर्दशयामास सर्वेष्वेवाङ्गसन्धिषु ॥ १-१३७-४३ (६१७४)
 दंष्ट्राश्च दंष्ट्रिणां मर्मस्वपि तेन निपातिताः ।
 त्वचं न चास्य बिभिदुः सारत्वात्पृथुपक्षसः ॥ १-१३७-४४ (६१७५)
 प्रबुद्धो भीसेनस्तान्सर्वान्सर्पानपोथयत् ।
 सारथिं चास्य दयितमपहस्तेन जघ्नवान् ॥ १-१३७-४५ (६१७६)
 तथान्यदिवसे राजन्हन्तुकामोऽत्यमर्षणः ।
 वलनेन सहामन्त्र्य सौबलस्य मते स्थितः ॥ १-१३७-४६ (६१७७)
 भोजने भीमसेनस्य ततः प्राक्षेपयद्विषम् ।

कालकूटं विषं तीक्ष्णं संभृतं रोमहर्षणम् ॥ १-१३७-४७ (६१७८)
 तच्चापि भुक्त्वाऽजरदौयदविकारो वृकोदरः ।
 विकारं नाभ्यजनयत्सुतीक्ष्णमपि तद्विषम् ॥ १-१३७-४८ (६१७९)
 भीमसंहननो भीमस्त्वमादजरयद्विषम् ।
 ततोऽन्यदिवसे राजन्हन्तुकामो वृकोदरम् ॥ १-१३७-४९ (६१८०)
 सौबलेन सहायेन धार्तराष्ट्रोऽभ्यचिन्तयत् ।
 चिन्तयन्नालभन्नित्वां दिवारात्रमतन्द्रितः ॥ १-१३७-५० (६१८१)
 एवं दुर्योधनः कर्णः शकुनिश्चापि सौबलः ।
 अनेकैरप्युपायैस्ताञ्जिघांसन्ति स्म पाण्डवान् ॥ १-१३७-५१ (६१८२)
 वैश्या पुत्रस्तदाचष्ट पार्थानां हितकाम्यया ।
 पाण्डवा ह्यपि तत्सर्वं प्रत्यजानन्नरिन्दमाः ।
 उद्भावनमकुर्वन्तो विदुरस्य मते स्थिताः ॥ १-१३७-५२ (६१८३)

इति श्रीमन्महाभारते आदिपर्वणि संभवपर्वणि
 सप्तत्रिंशदधिकशततमोऽध्यायः ॥ १३७ ॥

Mahabharata - Adi Parva - Chapter Footnotes

१-१३७-६ श्वःश्वः पूर्वपूर्वदिनापेक्षया उत्तरमुत्तरं पापिष्ठण्
 । गतयौवना सम्यक्फलसून्या ॥
 १-१३७-८ योगं चित्तवृत्तिनिरोधं प्रयाणोद्योगंवा । युक्ता समाहिता ॥
 १-१३७-२४ योग्यासु क्रियास्विति शेषः । उत्तरमुत्कर्षम् ॥
 १-१३७-२८ निकृत्या कपटेन ॥
 १-१३७-२९ प्राणवान् बलवान् ॥
 १-१३७-३१ प्रसह्य बलात्कारेण ॥
 १-१३७-३४ प्रमाणकोट्यां गङ्गायां प्रदेशविशेषे । स्थलं
 किञ्चिदर्धं जलेऽर्धं स्थले च क्रीडागारम् ॥
 १-१३७-४६ वलनेन तन्नामकेन सहचरेण ॥
 सप्तत्रिंशदधिकशततमोऽध्यायः ॥
 १३७ ॥

आदिपर्व - अध्याय १३८

॥ श्रीः ॥

१.१३८. अध्यायः १३८

Mahabharata - Adi Parva - Chapter Topics

पुनर्भीमाय विषमिश्रभक्ष्यदानम् ॥ १ ॥

शूलकीलितायां शमाणकोट्यां पुनर्भीमसेनस्य पातनम् ॥ २ ॥

पाताललोकं प्राप्तस्य भीमस्य वासुकिदत्तरसपानम् ॥ ३ ॥

Mahabharata - Adi Parva - Chapter Text

१-१३८-० (६१८४)

गवैशम्पायन उवाच । १-१३८-०क्ष् (८१७)

ततस्ते मन्त्रयामासुर्दुर्योधनपुरोगमाः ।

प्राणवान्विक्रमी चापि शौर्ये च महति स्थितः ॥ १-१३८-१ (६१८५)

स्पर्धते चापि सततमस्मानेव वृकोदरः ।

तं तु सुप्तं पुरोद्याने जले शूले क्षिपामहे ॥ १-१३८-२ (६१८६)

ततो जलविहारार्थं कारयामास भारत ।

प्रमाणकोट्यामुद्देशे स्थलं किञ्चिदुपेत्य ह ॥ १-१३८-३ (६१८७)

भक्ष्यं भोज्यं च पेयं च चोष्यं लेह्यमथापि च ।

उपपादितं नरैस्तत्र कुशलैः सूदकर्मणि ॥ १-१३८-४ (६१८८)

न्यवेदयंस्तत्पुरुषा धार्तराष्ट्राय वै तदा ।

ततो दुर्योधनस्तत्र पाण्डवानाह दुर्मतिः ॥ १-१३८-५ (६१८९)

गङ्गां चैवानुयास्याम उद्यानवनशोभिताम् ।

सहिता भ्रातरः सर्वे जलक्रीडामवाप्नुमः ॥ १-१३८-६ (६१९०)

एवमस्त्विति तं चापि प्रत्युवाच युधिष्ठिरः ।

ते रथैर्नगराकारैर्देशजैश्च गजोत्तमैः ॥ १-१३८-७ (६१९१)

निर्ययुर्नगराच्छूराः कौरवाः पाण्डवैः सह ।

उद्यानवनमासाद्य विसृज्य च महाजनम् ॥ १-१३८-८ (६१९२)

विशन्ति स्म तदा वीराः सिंहा इव गिरेर्गुहाम् ।

उद्यानमभिपश्यन्तो भ्रातरः सर्वे एव ते ॥ १-१३८-९ (६१९३)

उपस्थानगृहैः शुभ्रैर्वलभीभिश्च शोभितम् ।

गवाक्षकैस्तथा जालैर्यन्त्रैः सांचारिकैरपि ॥ १-१३८-१० (६१९४)

संमार्जितं सौधकारैश्चित्रकारैश्च चित्रितम् ।

दीर्घिकाभिश्च पूर्णाभिस्तथा पुष्करिणीषु च ॥ १-१३८-११ (६१९५)

जलं तच्छुशुभे च्छन्नं फुल्लैर्जलरुहैस्तथा ।

उपच्छन्ना वसुमती तथा पुष्पैर्यथर्तुकैः ॥ १-१३८-१२ (६१९६)

तत्रोपविष्टास्ते सर्वे पाण्डवाः कौरवाश्च ह ।

उपच्छन्नान्वहून्कामांस्ते भुञ्जन्ति ततस्ततः ॥ १-१३८-१३ (६१९७)

अथोद्यानवरे तस्मिंस्तथा क्रीडागताश्चते ।

परस्परस्य वक्त्रेषु ददुर्भक्ष्यांस्ततस्ततः ॥ १-१३८-१४ (६१९८)

ततो दुर्योधनः पापस्तद्भक्ष्ये कालकूटकम् ।

विषं प्रक्षेपयामास भीमसेनजिघांसया ॥ १-१३८-१५ (६१९९)

स्वयमुत्थाय चैवाथ हृदयेन क्षुरोपमः ।
 स वाचाऽमृतकल्पश्च भ्रातृवच्च सुहृद्यथा ॥ १-१३८-१६ (६२००)
 स्वयं प्रक्षिपते भक्ष्यं बहु भीमस्य पाकृत् ।
 प्रभक्षितं च भीमेन तं वै दोषमजानता ॥ १-१३८-१७ (६२०१)
 ततो दुर्योधनस्तत्र हृदयेन हसन्निव ।
 कृतकृत्यमीवात्मानं मन्यते पुरुषाधमः ॥ १-१३८-१८ (६२०२)
 ततस्ते सहिताः सर्वे जलक्रीडामकुर्वत ।
 पाण्डवा धार्तराष्ट्राश्च तदा मुदितमानसाः ॥ १-१३८-१९ (६२०३)
 विहारावसथेष्वेव वीरा वासमरोचयन् ।
 भीमस्तु बलवान्भुक्त्वा व्यायामाभ्यधिकं जले ॥ १-१३८-२० (६२०४)
 वाहयित्वा कुमारान्स्ताञ्जलक्रीडागतांस्तदा ।
 प्रमाणकोट्यां वासार्थी सुष्वापावाप्य तत्स्थलम् ॥ १-१३८-२१ (६२०५)
 शीतं वातं समासाद्य श्रान्तो मदविमोहितः ।
 विषेण च परीताङ्गो निश्चेष्टः पाण्डुनन्दनः ॥ १-१३८-२२ (६२०६)
 ततो बद्ध्वा लतापाशैर्भीमं दुर्योधनः स्वयम् ।
 गूलान्यप्सु निखायाशु प्रादेशाभ्यन्तराणि च ॥ १-१३८-२३ (६२०७)
 लतापाशैर्दृढं बद्धं स्थलाज्जलमपातयत् ।
 सशेषत्वान्न संप्राप्तो जले शूलिनि पाण्डवः ॥ १-१३८-२४ (६२०८)
 पपात यत्र तत्रास्य शूलं नासीद्यदृच्छया ।
 स निःसंज्ञो जलस्यान्तमवागवै पाण्डवोऽविशत् ।
 आक्रामन्नागभवने तदा नागकुमारकान् ॥ १-१३८-२५ (६२०९)
 ततः समेत्य बहुभिस्तदा नागैर्महाविषैः ।
 अदश्यत भृशं भीमो महादंष्ट्रैर्विपोल्बणैः ॥ १-१३८-२६ (६२१०)
 ततोऽस्य दश्यमानस्य तद्विषं कालकूटकम् ।
 हतं सर्पविषेणैव स्थावरं जङ्गमेन तु ॥ १-१३८-२७ (६२११)
 दंष्ट्राश्च दंष्ट्रिणां तेषां मर्मस्वपि निपातिताः ।
 त्वचं नैवास्य बिभिदुः सारत्वात्पृथुवक्षसः ॥ १-१३८-२८ (६२१२)
 ततः प्रबुद्धः कौन्तेयः सर्वं संछिद्य बन्धनम् ।
 पोथयामास तान्सर्पान्केचिद्भीताः प्रदुद्बुवुः ॥ १-१३८-२९ (६२१३)
 हतावशेषा भीमेन सर्वे वासुकिमभ्ययुः ।
 ऊचुश्च सर्पराजानं वासुकिं वासवोपमम् ॥ १-१३८-३० (६२१४)
 अयं नरो वै नागरेन्द्र ह्यप्सु बद्ध्वा प्रवेशितः ।
 यथा च नो मतिर्वीर विषपीतो भविष्यति ॥ १-१३८-३१ (६२१५)
 निश्चेष्टोऽस्माननुप्राप्तः स च दष्टोऽन्वबुध्यत ।
 ससंज्ञश्चापि संवृत्तश्छित्त्वा बन्धनमाशु नः ॥ १-१३८-३२ (६२१६)
 पोथयन्तं महाबाहुं त्वं वै तं ज्ञातुमर्हसि ।

ततो वासुकिरभ्येत्य नागैरनुगतस्तदा ॥ १-१३८-३३ (६२१७)
 पश्यति स्म महाबाहुं भीमं भीमपराक्रमम् ।
 आर्यकेण च दृष्टः स पृथाया आर्यकेम च ॥ १-१३८-३४ (६२१८)
 तदा दौहित्रदौहित्रः परिष्वक्तः सुपीडितम् ।
 सुप्रीतश्चाभवत्तस्य वासुकिः स महायशाः ॥ १-१३८-३५ (६२१९)
 अब्रवीत्तं च नागेन्द्रः किमस्य क्रियतां प्रियम् ।
 धनौघो रत्ननिचयो वसु चास्य प्रदीयताम् ॥ १-१३८-३६ (६२२०)
 एवमुक्तस्तदा नागो वासुकिं प्रत्यभाषत ।
 यदि नागेन्द्र तुष्टोऽसि किमस्य धनसंचयैः ॥ १-१३८-३७ (६२२१)
 रसं पिबेत्कुमारोऽयं त्वयि प्रीते महाबलः ।
 बलं नागसहस्रस्य यस्मिन्कुण्डे प्रतिष्ठितम् ॥ १-१३८-३८ (६२२२)
 यावत्पिबति बालोऽयं तावदस्मै प्रदीयताम् ।
 एवमस्त्विति तं नागं वासुकिः प्रत्यभाषत ॥ १-१३८-३९ (६२२३)
 ततो भीमस्तदा नागैः कृतस्वस्त्ययनः शुचिः ।
 प्राङ्मुखश्चोपविष्टश्च रसं पिबति पाण्डवः ॥ १-१३८-४० (६२२४)
 एकोच्छ्वासात्ततः कुण्डं पिबति स्म महाबलः ।
 एवमष्टौ स कुण्डानि ह्यपिबत्पाण्डुनन्दनः ॥ १-१३८-४१ (६२२५)
 ततस्तु शयने दिव्ये नागदत्ते महाभुजः ।
 अशेत भीमसेनस्तु यथासुखमरिंदमः ॥ १-१३८-४२ (६२२६)

इति श्रीमन्महाभारते आदिपर्वणि संभवपर्वणि
 अष्टत्रिंशदधिकशततमोऽध्यायः ॥ १३८ ॥

Mahabharata - Adi Parva - Chapter Footnotes

१-१३८-१० उपस्थानगृहैः यत्र राजानं कार्यिणः
 शूराश्चोपतिष्ठन्ति तैर्गृहैः । वलभीभिरुभयतो नमत्पक्षाभिः
 स्तम्भशालाभिः । यन्त्रैर्जलयन्त्रैः शतधारादिभिः । यतो
 युगपच्छतं धारा उच्छलन्त्यो नीहारीभूय भवनोदरं
 व्याप्नुवन्ति । सांचारिकैः संचारयोग्यैः ॥
 १-१३८-११ दीर्घिकाभिः कुल्याभिः ॥
 १-१३८-१३ उपच्छन्नानुपागतान् ॥
 १-१३८-३१ विषपीतः पीतविषः ॥
 १-१३८-३४ आर्यकेण नागराजेन । पृथाया आर्यकेण
 मातामहेन । कुन्तिभोजद्वारायं संबन्ध इति गम्यते ॥
 १-१३८-३५ दौहित्रदौहित्र इति त्वार्यकनागस्य दौहित्रः
 शूरस्तद्वौहित्रो भीम इत्यविरुद्धमेतत् । अन्ये तु शूरमातामह

एवोपचारात् कुन्तीमातामहोऽपीत्याहुः ॥
१-१३८-३८ रसं साधितपारदम् ॥
अष्टत्रिंशदधिकशततमोऽध्यायः ॥
१३८ ॥

आदिपर्व - अध्याय १३९
॥ श्रीः ॥
१.१३९. अध्यायः १३९

Mahabharata - Adi Parva - Chapter Topics

भीममनागतं दृष्ट्वा खिन्नायाः कुन्त्या विदुरेण संवादः ॥ १ ॥
रसपानेन नागायुतबलवता भीमेन हस्तिनापुरप्रत्यागमनम् ॥ २ ॥
भीष्मेण धनुर्वेदशिक्षणार्थं कुमाराणां कृपाय निवेदनम् ॥ ३ ॥

Mahabharata - Adi Parva - Chapter Text

१-१३९-० (६२२७)
वैशम्पायन उवाच । १-१३९-०क्ष् (८१८)
गुर्योधनस्तु पापात्मा भीममाशीविषहृदे ।
प्रक्षिप्य कृतकृत्यं स्वमात्मानं मन्यते तदा ॥ १-१३९-१ (६२२८)
प्रभातायां रजन्यां च प्रविवेश पुरं ततः ।
ब्रुवाणो भीमसेनस्तु यातो ह्यग्रत एव नः ॥ १-१३९-२ (६२२९)
युधिष्ठिरस्तु धर्मात्मा ह्यविदन्पापमात्मनि ।
स्वेनानुमानेन परं साधुं समनुपश्यति ॥ १-१३९-३ (६२३०)
सोऽभ्युपेत्य तदा पार्थो मातरं भ्रातृवत्सलः ।
अभिवाद्याब्रवीत्कुन्तीमम्ब भीम इहागतः ॥ १-१३९-४ (६२३१)
क्व गतो भविता मातर्नेह पश्यामि तं शुभे ।
उद्यानानि वनं चैव विचितानि समन्ततः ॥ १-१३९-५ (६२३२)
तदर्थं न च तं वीरं दृष्टवन्तो वृकोदरम् ।
मन्यमानास्ततः सर्वे यातो नः पूर्वमेव सः ॥ १-१३९-६ (६२३३)
आगताः स्म महाभागे व्याकुलेनान्तरात्मना ।
इहागम्य क्व नु गतस्त्वया वा प्रेषितः क्व नु ॥ १-१३९-७ (६२३४)
कथयस्व महाबाहुं भीमसेनं यशस्विनि ।
नहि मे शुद्ध्यते भावस्तं वीरं प्रति शोभने ॥ १-१३९-८ (६२३५)
यतः प्रसुप्तं मन्येऽहं भीम् नेति हतस्तु सः ।
इत्युक्त्वा च ततः कुन्ती धर्मराजेन धीमता ॥ १-१३९-९ (६२३६)
हाहेति कृत्वा संभ्रान्ता प्रत्युवाच युधिष्ठिरम् ।

न पुत्र भीमं पश्यामि न मामभ्येत्यसाविति ॥ १-१३९-१० (६२३७)
 शीघ्रमन्वेषणे यत्नं कुरु तस्यानुजैः सह ।
 द्रुतं गत्वा पुरोद्यानं विचिन्वन्तिस्म पाण्डवाः ॥ १-१३९-११ (६२३८)
 भीमभीमेति ते वाचा पाण्डवाः समुदैरयन् ।
 विचिन्वन्तोऽथ ते सर्वे न स्म पश्यन्ति भ्रातरम् ॥ १-१३९-१२ (६२३९)
 आगताः स्वगृहं भूय इदमूचुः पृथां तदा ।
 न दृश्यते महाबाहुर्म्ब भीमो वने चितः ॥ १-१३९-१३ (६२४०)
 विचितानि च सर्वाणि ह्युद्यानानि नदीस्तथा । १-१३९-१४ (६२४१)
 वैशम्पायन उवाच ।
 ततो विदुरमानाय्य कुन्ती सा स्वं निवेशनम् ॥ १-१३९-१४क्ष (६१९)
 उवाच बलवान्क्षत्तर्भीमसेनो न दृश्यते ॥ १-१३९-१५ (६२४२)
 उद्यानान्निर्गताः सर्वे भ्रातरो भ्रातृभिः सह ।
 तत्रैकस्तु महाबाहुर्भीमो नाभ्येति मामिह ॥ १-१३९-१६ (६२४३)
 न च प्रीणयते चक्षुः सदा दुर्योधनस्य सः ।
 क्रूरोऽसौ दुर्मतिः क्षुद्रो राज्यलुब्धोऽनपत्रपः ॥ १-१३९-१७ (६२४४)
 निहन्यादपि तं वीरं जातमन्युः सुयोधनः ।
 तेन मे व्याकुलं चित्तं हृदयं दह्यतीव च ॥ १-१३९-१८ (६२४५)
 विदुर उवाच । १-१३९-१९क्ष (६२०)
 मैवं वदस्व कल्याणि शेषसंरक्षणं कुरु ।
 प्रत्यादिष्टो हि दुष्टात्मा शेषेऽपि प्रहरेत्तव ॥ १-१३९-१९ (६२४६)
 दीर्घायुषस्तव सुता यथोवाच महामुनिः ।
 आगमिष्यति ते पुत्रः प्रीतिं चोत्पादयिष्यति ॥ १-१३९-२० (६२४७)
 वैशम्पायन उवाच । १-१३९-२१क्ष (६२१)
 एवमुक्त्वा ययौ विद्वान्विदुरः स्वं निवेशनम् ।
 कुन्ती चिन्तापरा भूत्वा सहासीना सुतैर्गृहे ॥ १-१३९-२१ (६२४८)
 ततोऽष्टमे तु दिवसे प्रत्यबुध्यत पाण्डवः ।
 तस्मिंस्तदा रसे जीर्णे सोऽप्रमेयबलो बली ॥ १-१३९-२२ (६२४९)
 तं दृष्ट्वा प्रतिबुध्यन्तं पाण्डवं ते भुजङ्गमाः ।
 सान्त्वयामासुरव्यग्रा वचनं चेदमब्रुवन् ॥ १-१३९-२३ (६२५०)
 यत्ते पीतो महाबाहो रसोऽयं वीर्यसंभृतः ।
 तस्मान्नागायुतबलो रणेऽधृष्यो भविष्यसि ॥ १-१३९-२४ (६२५१)
 गच्छाद्य त्वं च स्वगृहं स्नातो दिव्यैरिमैर्जलैः ।
 भ्रातरस्तेऽनुतप्यन्ति त्वां विना कुरुपुङ्गव ॥ १-१३९-२५ (६२५२)
 ततः स्नातो महाबाहुः शुचिशुक्लाम्बरस्रजः ।
 ततो नागस्य भवने कृतकौतुकमङ्गलः ॥ १-१३९-२६ (६२५३)
 ओषधीभिर्विषघ्नीभिः सुरभीभिर्विशेषतः ।

भुक्तवान्परमान्नं च नागैर्दत्तं महाबलः ॥ १-१३९-२७ (६२५४)
 पूजितो भुजगैर्वीर आशीर्भिश्चाभिनन्दितः ।
 दिव्याभरणसंछन्नो नागानामन्व्य पाण्डवाः ॥ १-१३९-२८ (६२५५)
 उदतिष्ठत्प्रहृष्टात्मा नागलोकादरिन्दमः ।
 उत्क्षिप्य च तदा नागैर्जलाज्जलरुहेक्षणः ॥ १-१३९-२९ (६२५६)
 तस्मिन्नेव वनोद्देशे स्थापितः कुरुनन्दनः ।
 ते चान्तर्दधिरे नागाः पाण्डवस्यैव पश्यतः ॥ १-१३९-३० (६२५७)
 तत उत्थाय कौन्तेयो भीमसेनो महाबलः ।
 आजगाम महाबाहुर्मातुरन्तिकमञ्जसा ॥ १-१३९-३१ (६२५८)
 ततोऽभिवाद्य जननीं ज्येष्ठं भ्रातरमेव च ।
 कनीयसः समाग्राय शिरस्स्वरिविमर्दनः ॥ १-१३९-३२ (६२५९)
 तैश्चापि संपरिष्वक्तः सह मात्रा नरर्षभैः ।
 अन्योन्यगतसौहार्दाद्दिष्ट्या दिष्ट्येति चाब्रुवन् ॥ १-१३९-३३ (६२६०)
 ततस्तत्सर्वमाचष्ट दुर्योधनविचेष्टितम् ।
 भ्रातृणां भीमसेनश्च महाबलपराक्रमः ॥ १-१३९-३४ (६२६१)
 नागलोके च यद्वृत्तं गुणदोषमशेषतः ।
 तच्च सर्वमशेषेण कथयामास पाण्डवः ॥ १-१३९-३५ (६२६२)
 ततो युधिष्ठिरो राजा भीममाह वचोऽर्थवत् ।
 तूष्णीं भव न ते जल्प्यमिदं कार्यं कथंचन ॥ १-१३९-३६ (६२६३)
 इतःप्रभृति कौन्तेयं रक्षतान्योन्यमादृताः ।
 एवमुक्त्वा महाबाहुर्धर्मराजो युधिष्ठिरः ॥ १-१३९-३७ (६२६४)
 भ्रातृभिः सहितः सर्वैरप्रमत्तोऽभवत्तदा ।
 यदा त्ववगतास्ते वै पाण्डवास्तस्य कर्म तत् ॥ १-१३९-३८ (६२६५)
 नत्वेव बहुलं चक्रुः प्रयता मन्त्ररक्षणे ।
 धर्मात्मा विदुरस्तेषां प्रददौ मतिमान्मतिम् ॥ १-१३९-३९ (६२६६)
 दुर्योधनोऽपि तं दृष्ट्वा पाण्डवं पुनरागतम् ।
 निश्चसंश्विन्तयंश्चैवमहन्यहनि तप्यते ॥ १-१३९-४० (६२६७)
 कुमारान्क्रीडमानांस्तान्दृष्ट्वा राजातिदुर्मदान् ।
 गुरुं शिक्षार्थमन्विष्य गौतमं तान्नयवेदयत् ॥ १-१३९-४१ (६२६८)
 शरस्तम्बे समुद्धृतं वेदशास्त्रार्थपारगम् ।
 गराज्ञा निवेदितास्तस्मै ते च सर्वे च निष्ठिताः ।
 अधिजग्मुश्च कुरवो धनुर्वेदं कृपात्तु ते ॥ १-१३९-४२ (६२६९)

इति श्रीमन्महाभारते आदिपर्वणि संभवपर्वणि

ऊनचत्वारिंशदधिकशततमोऽध्यायः ॥ १३९ ॥

Mahabharata - Adi Parva - Chapter Footnotes

१-१३९-८ भावश्चित्तं न शुध्यते जीवतीति न मनुते ॥
१-१३९-१९ प्रत्यादिष्टः कुतो भीमं हतवानसीत्युपालब्धः ॥
१-१३९-४१ तान्कुरुबालकान् न्यवेदयत् ॥
ऊनचत्वारिंशदधिकशततमोऽध्यायः ॥
१३९ ॥

आदिपर्व - अध्याय १४०
॥ श्रीः ॥
१.१४०. अध्यायः १४०

Mahabharata - Adi Parva - Chapter Topics

कृपद्रोणाश्चत्थामाचार्याणामुत्पत्तिः ॥ १ ॥
द्रोणाचार्यस्य परशुरामादस्त्रलाभः ॥ २ ॥

Mahabharata - Adi Parva - Chapter Text

१-१४०-० (६२७०)
जनमेजय उवाच । १-१४०-०क्ष् (८२२)
कृपस्यापि मम ब्रह्मन्संभवं वक्तुमर्हसि ।
शरस्तम्बात्कथं जज्ञे कथं वाऽस्त्राण्यवाप्तवान् ॥ १-१४०-१ (६२७१)
वैशम्पायन उवाच । १-१४०-२क्ष् (८२३)
महर्षेर्गौतमस्यासीच्छ्रद्धान्नाम गौतमः ।
पुत्रः किल महाराज जातः सहशरैर्विभो ॥ १-१४०-२ (६२७२)
न तस्य वेदाध्ययने तथा बुद्धिरजायत ।
यथास्य बुद्धिरभवद्धनुर्वेदे परन्तप ॥ १-१४०-३ (६२७३)
अधिजग्मुर्यथा वेदास्तपसा ब्रह्मचारिणः ।
तथा स तपसोपेतः सर्वाण्यस्त्राण्यवाप ह ॥ १-१४०-४ (६२७४)
धनुर्वेदपरत्वाच्च तपसा विपुलेन च ।
भृशं सन्तापयामास देवराजं स गौतमः ॥ १-१४०-५ (६२७५)
ततो जालवतीं नाम देवकन्यां सुरेश्वरः ।
प्राहिणोत्तपसो विघ्नं कुरु तस्येति कौरव ॥ १-१४०-६ (६२७६)
सा हि गत्वाऽऽश्रमं तस्य रमणीयं शरद्वतः ।
धनुर्बाणधरं बाला लोभयामास गौतमम् ॥ १-१४०-७ (६२७७)
तामेकवसनां दृष्ट्वा गौतमोऽप्सरसं वने ।
लोकेऽप्रतिमसंस्थानां प्रोत्फुल्लनयनोऽभवत् ॥ १-१४०-८ (६२७८)
धनुश्च हि शरास्तस्य कराभ्यामपतन्भुवि ।

वेपथुश्चास्य सहसा शरीरे समजायत ॥ १-१४०-९ (६२७९)
 स तु ज्ञानगरीयस्त्वात्तपसश्च समर्थनात् ।
 अवतस्थे महाप्राज्ञो धैर्येण परमेण ह ॥ १-१४०-१० (६२८०)
 यस्तस्य सहसा राजन्विकारः समदृश्यत ।
 तेन सुस्राव रेतोऽस्य स च तन्नान्वबुध्यत ॥ १-१४०-११ (६२८१)
 धनुश्च सशरं त्यक्त्वा तथा कृष्णाजिनानि च ।
 स विहायाश्रमं तं च तां चैवाप्सरसं मुनिः ॥ १-१४०-१२ (६२८२)
 जगाम रेतस्तत्तस्य शरस्तम्बे पपात च ।
 शरस्तम्बे च पतितं द्विधा तदभवन्नृप ॥ १-१४०-१३ (६२८३)
 तस्याथ मिथुं जज्ञे गौतमस्य शरद्वतः ।
 गमर्षेर्गौतमस्यास्य ह्याश्रमस्य समीपतः ॥
 मृगयां चरतो राज्ञः शान्तनोस्तु यदृच्छया ॥ १-१४०-१४ (६२८४)
 कश्चित्सेनाचरोऽरण्ये मिथुनं तदपश्यत ।
 धनुश्च सशरं दृष्ट्वा तथा कृष्णाजिनानि च ॥ १-१४०-१५ (६२८५)
 ज्ञात्वा द्विजस्य चापत्ये धनुर्वेदान्तगस्य ह ।
 स राज्ञे दर्शयामास मिथुनं सशरं धनुः ॥ १-१४०-१६ (६२८६)
 स तदादाय मिथुनं राजा च कृपयान्वितः ।
 आजगाम गृहानेव मम पुत्राविति ब्रुवन् ॥ १-१४०-१७ (६२८७)
 ततः संवर्धयामास संस्कारैश्चाप्ययोजयत् ।
 प्रातिपेयो नरश्रेष्ठो मिथुनं गौतमस्य तत् ॥ १-१४०-१८ (६२८८)
 कृपया यन्मया बालाविमौ संवर्धिताविति ।
 तस्मात्तयोर्नाम चक्रे तदेव स महीपतिः ।
 गतस्मात्कृप इति ख्यातः कृपी कन्या च साऽभवत् ॥ १-१४०-१९ (६२८९)
 पितापि गौतमस्तत्र तपसा ताववन्दित ।
 आगत्य तस्मै गोत्रादि सर्वमाख्यातवांस्तदा ॥ १-१४०-२० (६२९०)
 गृपोऽपि च तदा राजन्धनुर्वेदपरोऽभवत् ।
 चतुर्विधं धनुर्वेदं शास्त्राणि विविधानि च ॥ १-१४०-२१ (६२९१)
 निशिलेनास्य तत्सर्वं गुह्यमाख्यातवान्पिता ।
 सोऽचिरेणैव कालेन परमाचार्यतां गतः ॥ १-१४०-२२ (६२९२)
 कृपमाहूय गाङ्गेयस्तव शिष्या इति ब्रुवन् ।
 पौत्रान्परिसमाधाय कृपमाराधयत्तदा ॥ १-१४०-२३ (६२९३)
 ततोऽधिजग्मुः सर्वे ते धनुर्वेदं महारथाः ।
 धृतराष्ट्रात्मजाश्चैव पाण्डवाः सह यादवैः ॥ १-१४०-२४ (६२९४)
 वृष्णयश्च नृपाश्चान्ये नानादेशसमागताः ।
 गृपमाचार्यमासाद्य परमास्त्रज्ञतां गतः । १-१४०-२५ (६२९५)
 वैशम्पायन उवाच ।

विशेषार्थी ततो भीष्मः पौत्राणां विनयेप्सया ॥ १-१४०-२५क्ष (८२४)
 इष्वस्त्रज्ञान्पर्यपृच्छदाचार्यान्वीर्यसंमतान् ।
 नाल्पधीर्नामहाभागस्तथा नानस्त्रकोविदः ॥ १-१४०-२६ (६२९६)
 नादेवसत्वो विनयेत्कुरुनस्त्रे महावलान् ।
 इति संचिन्त्य गाङ्गेयस्तदा भरतसत्तमः ॥ १-१४०-२७ (६२९७)
 द्रोणाय वेदविदुषे भारद्वाजाय धमते ।
 पाण्डवान्कौरवाञ्चैव ददौ शिष्यान्नरर्षभ ॥ १-१४०-२८ (६२९८)
 शास्त्रतः पूजितञ्चैव सम्यक्तेन महात्मना ।
 स भीष्मेण महाभागस्तुष्टोऽस्त्रविदुषां वरः ॥ १-१४०-२९ (६२९९)
 प्रतिजग्राह तान्सर्वाञ्जिष्यत्वेन महायशाः ।
 शिक्षयामास च द्रोणो धनुर्वेदमशेषतः ॥ १-१४०-३० (६३००)
 तेऽचिरेणैव कालेन सर्वशस्त्रविशारदाः ।
 बभूवुः कौरवा राजन्पाण्डवाश्चामितौजसः ॥ १-१४०-३१ (६३०१)
 जनमेजय उवाच । १-१४०-३२क्ष (८२५)
 कथं समभवद्द्रोणः कथं चास्त्राण्यवाप्तवान् ।
 कथं चागात्कुरुन्ब्रह्मन्कस्य पुत्रः स वीर्यवान् ॥ १-१४०-३२ (६३०२)
 कथं चास्य सुतो जातः सोश्चत्थामाऽस्त्रवित्तमः ।
 एतदिच्छाम्यहं श्रोतुं विस्तरेण प्रकीर्तय ॥ १-१४०-३३ (६३०३)
 वैशम्पायन उवाच । १-१४०-३४क्ष (८२६)
 गङ्गाद्वारं प्रति महान्बभूव भगवानृषिः ।
 भरद्वाज इति ख्यातः सततं संशितव्रतः ॥ १-१४०-३४ (६३०४)
 सोऽभिषेक्तुं गतो गङ्गां पूर्वमेवागतां सतीम् ।
 महर्षिभिर्भरद्वाजो हविर्धाने चरन्पुरा ॥ १-१४०-३५ (६३०५)
 ददर्शाप्सरसं साक्षाद्धृताचीमाप्लुतामृषिः ।
 रूपयौवनसंपन्नां मददृप्तां मदालसाम् ॥ १-१४०-३६ (६३०६)
 तस्या वायुर्नदीतीर वसनं पर्यवर्तत ।
 व्यपकृष्टाम्बरां दृष्ट्वा तामृषिश्चकमे ततः ॥ १-१४०-३७ (६३०७)
 तत्र संसक्तमनसो भरद्वाजस्य धीमतः ।
 हृष्टस्य रेतश्चस्कन्द तदृषिर्द्रोण आदधे ॥ १-१४०-३८ (६३०८)
 ततः समभवद्द्रोणः कलशे तस्य धीमतः ।
 अध्यगीष्ट स वेदांश्च वेदाङ्गानि च सर्वशः ॥ १-१४०-३९ (६३०९)
 अग्नेरस्त्रमुपादाय यदृषिर्वेद काश्यपः ।
 अध्यगच्छद्भरद्वाजस्तदस्त्रं देवकार्यतः ॥ १-१४०-४० (६३१०)
 अग्निवेश्यं महाभागं भरद्वाजः प्रतापवान् ।
 प्रत्यपादयदाग्नेयमस्त्रमस्त्रविदां वरः ॥ १-१४०-४१ (६३११)
 ग्कनिष्ठजातं स मुनिर्भ्राता भ्रातरमन्तिके ।

अग्निवेश्यस्तथा द्रोणं तदा भरतसत्तम ।
 भारद्वाजं तदाग्नेयं महास्त्रं प्रत्यपादयत् ॥ १-१४०-४२ (६३१२)
 भरद्वाजसखा चासीत्पृषतो नाम पार्थिवः ।
 तस्यापि द्रुपदो नाम तथा समभवत्सुतः ॥ १-१४०-४३ (६३१३)
 स नित्यमाश्रमं गत्वा द्रोणेन सह पार्थिवः ।
 चिक्रीडाध्ययनं चैव चकार क्षत्रियर्षभः ॥ १-१४०-४४ (६३१४)
 ततो व्यतीते पृषते स राजा द्रुपदोऽभवत् ।
 पञ्चालेषु महाबाहुरुत्तरेषु नरेश्वरः ॥ १-१४०-४५ (६३१५)
 भरद्वाजोऽपि भगवानारुरोह दिवं तदा ।
 तत्रैव च वसन्द्रोणस्तपस्तेपे महातपाः ॥ १-१४०-४६ (६३१६)
 वेदवेदाङ्गविद्वान्स तपसा दग्धकिल्बिषः ।
 ततः पितृनियुक्तात्मा पुत्रलोभान्महायशाः ॥ १-१४०-४७ (६३१७)
 शारद्वतीं ततो भार्यां कृपीं द्रोणोऽन्वविन्दत् ।
 अग्निहोत्रे च धर्मे च दमे च सतत रताम् ॥ १-१४०-४८ (६३१८)
 अलभद्गौतमी पुत्रमश्वत्थामानमेव च ।
 स जातमात्रो व्यनदद्यथैवोच्चैःश्रवा हयः ॥ १-१४०-४९ (६३१९)
 तच्छ्रुत्वान्तर्हितं भूतमन्तरिक्षस्थमब्रवीत् ।
 अश्वस्येवास्य यत्स्थाम नदतः प्रदिशो गतम् ॥ १-१४०-५० (६३२०)
 अश्वत्थामैव बालोऽयं तस्मान्नाम्ना भविष्यति ।
 सुतेन तेन सुप्रीतो भारद्वाजस्ततोऽभवत् ॥ १-१४०-५१ (६३२१)
 तत्रैव च वसन्धीमान्धनुर्वेदपरोऽभवत् ।
 स शुश्राव महात्मानं जामदग्न्यं परंतपम् ॥ १-१४०-५२ (६३२२)
 सर्वज्ञानविदं विप्रं सर्वशस्त्रभृतां वरम् ।
 ब्राह्मणेभ्यस्तदा राजन्दित्सन्तं वसु सर्वशः ॥ १-१४०-५३ (६३२३)
 स रामस्य धनुर्वेदं दिव्यान्यस्त्राणि चैव ह ।
 श्रुत्वा तेषु मनश्चक्रे नीतिशास्त्रे तथैव च ॥ १-१४०-५४ (६३२४)
 ततः स व्रतिभिः शिष्यैस्तपोयुक्तैर्महातपाः ।
 वृतः प्रायान्महाबाहुर्महेन्द्रं पर्वतोत्तमम् ॥ १-१४०-५५ (६३२५)
 ततो महेन्द्रमासाद्य भारद्वाजो महातपाः ।
 क्षत्रघ्नं तममित्रघ्नमपश्यद्भृगुनन्दनम् ॥ १-१४०-५६ (६३२६)
 ततो द्रोणो वृतः शिष्यैरुपगम्य भृगूद्वहम् ।
 आचख्यावात्मनो नाम जन्म चाङ्गिरसः कुले ॥ १-१४०-५७ (६३२७)
 निवेद्य शिरसा भूमौ पादौ चैवाभ्यवादयत् ।
 ततस्तं सर्वमुत्सृज्य वनं जिगमिषुं तदा ॥ १-१४०-५८ (६३२८)
 जामदग्न्यं महात्मानं भारद्वाजोऽब्रवीदिदम् ।
 भरद्वाजात्समुत्पन्नं तथा त्वं मामयोनिजम् ॥ १-१४०-५९ (६३२९)

आगतं वित्तकामं मां विद्धि द्रोणं द्विजोत्तम ।
 तमब्रवीन्महात्मा स सर्वक्षत्रियमर्दनः ॥ १-१४०-६० (६३३०)
 स्वागतं ते द्विजश्रेष्ठ यदिच्छसि वदस्व मे ।
 एवमुक्तस्तु रामेण भारद्वाजोऽब्रवीद्वचः ॥ १-१४०-६१ (६३३१)
 रामं प्रहरतां श्रेष्ठं दित्सन्तं विविधं वसु ।
 अहं धनमनन्तं हि प्रार्थये विपुलव्रत ॥ १-१४०-६२ (६३३२)
 राम उवाच । १-१४०-६३क्ष् (८२७)
 हिरण्यं मम यच्चान्यद्वसु किञ्चिदिह स्थितम् ।
 ब्राह्मणेभ्यो मया दत्तं सर्वमेतत्तपोधन ॥ १-१४०-६३ (६३३३)
 तथैवेयं धरा देवी सागरान्ता सपत्तना ।
 कश्यपाय मया दत्ता कृत्स्ना नगरमालिनी ॥ १-१४०-६४ (६३३४)
 शरीरमात्रमेवाद्य ममेदमवशेषितम् ।
 अस्त्राणि च महार्हाणि शस्त्राणि विविधानि च ॥ १-१४०-६५ (६३३५)
 अस्त्राणि वा शरीरं वा ब्रह्मज्जशस्त्राणि वा पुनः ।
 वृणीष्व किं प्रयच्छामि तुभ्यं द्रोण वदाशु तत् ॥ १-१४०-६६ (६३३६)
 द्रोण उवाच । १-१४०-६७क्ष् (८२८)
 अस्त्राणि मे समग्राणि संहाराणि भार्गव ।
 स प्रयोगरहस्यानि दातुमर्हस्यशेषतः ॥ १-१४०-६७ (६३३७)
 गतद्वसु वसूनां हि सर्वेषां विप्रसत्तम ।
 तथेत्युक्त्वा ततस्तस्मै प्रादादस्त्राणि भार्गवः ।
 सरहस्यव्रतं चैव धनुर्वेदमशेषतः ॥ १-१४०-६८ (६३३८)
 प्रतिगृह्य तु तत्सर्वं कृतास्त्रे द्विजसत्तमः ।
 प्रियं सखायं सुप्रीतो जगाम द्रुपदं प्रति ॥ १-१४०-६९ (६३३९)

इति श्रीमन्महाभारते आदिपर्वणि संभवपर्वणि
 चत्वारिंशदधिकशततमोऽध्यायः ॥ १४० ॥

Mahabharata - Adi Parva - Chapter Footnotes

- १-१४०-२ गौतमो गौत्रतः ॥
 १-१४०-१० समर्थनात्सामर्थ्यात् ॥
 १-१४०-१८ प्रातिपेयः प्रतीपपुत्रः ॥
 १-१४०-१९ संवर्धिताविति आलोच्येति शेषः ॥
 १-१४०-२५ विनयेप्सया शिक्षेच्छया ॥
 १-१४०-२७ अदेवसत्वः नास्ति देवस्येव सत्त्वं सामर्थ्यं यस्य सः ॥
 १-१४०-३८ द्रोणे द्रोण कलशाख्ये यज्ञियपात्रविशेषे ॥
 १-१४०-५० स्थामशब्दः सकारस्य तत्कारादेशेऽश्वत्थामेति ॥

चत्वारिंशदधिकशततमोऽध्यायः ॥

१४० ॥

आदिपर्व - अध्याय १४१

॥ श्रीः ॥

१.१४१. अध्यायः १४१

Mahabharata - Adi Parva - Chapter Topics

द्रुपदसमीपं गत्वा तेन सह स्वस्य सखित्वं कथयतो द्रोणस्य

द्रुपदकृतं भर्त्सनम् ॥ १ ॥

तेन कुपितस्य द्रोणस्य हास्तिन पुरगमनम् ॥ २ ॥

क्रीडाकाले कूपपतितयोर्विदाकन्दुकयोरुद्धरणे अशक्नुवतां कुमारानां

द्रोणकृतोऽधिक्षेपः ॥ ३ ॥

द्रोणेन वीटामुद्रिकयोः कूपादुद्धारः ॥ ४ ॥

द्रोणवृत्तान्तश्रवणेन भीष्मेण स्वगृहनिवासार्थं द्रोणं प्रति

प्रार्थनम् ॥ ५ ॥

Mahabharata - Adi Parva - Chapter Text

१-१४१-० (६३४०)

वैशम्पायन उवाच । १-१४१-०क्ष् (८२९)

ततो द्रुपदमासाद्य भारद्वाजः प्रतापवान् ।

अब्रवीत्पार्थिवं राजन्सखायं विद्धि मामिह ॥ १-१४१-१ (६३४१)

इत्येवमुक्तः सख्या स प्रीतिपूर्वं जनेश्वरः ।

भारद्वाजेन पाञ्चाल्यो नामृष्यत वचोऽस्य तत् ॥ १-१४१-२ (६३४२)

स क्रोधामर्षजिह्वभ्रूः कषायीकृतलोचनः ।

ऐश्वर्यमदसंपन्नो द्रोणं राजाऽब्रवीदिदम् ॥ १-१४१-३ (६३४३)

द्रुपद उवाच । १-१४१-४क्ष् (८३०)

अकृतेयं तव प्रज्ञा ब्रह्मन्नातिसमञ्जसा ।

यन्मां ब्रवीषि प्रसभं सखा तेऽहमिति द्विज ॥ १-१४१-४ (६३४४)

न हि राज्ञामुदीर्णानामेवंभूतैर्नरैः क्वचित् ।

सख्यं भवति मन्दात्मज्श्रिया हीनैर्धनच्युतैः ॥ १-१४१-५ (६३४५)

सौहृदान्यपि जीर्यन्ते कालेन परिजीर्यतः ।

सौहृदं मे त्वया ह्यासीत्पूर्वं सामर्थ्यबन्धनम् ॥ १-१४१-६ (६३४६)

न सख्यमजरं लोके हृदि तिष्ठति कस्यचित् ।

कामश्चैतन्नाशयति क्रोधो वै न रहत्युत ॥ १-१४१-७ (६३४७)

मैवं जीर्णमुपास्व त्वं सख्यं भवदुपाधिकृत् ।

आसीत्सख्यं द्विजश्रेष्ठ त्वया मेऽर्थनिबन्धनम् ॥ १-१४१-८ (६३४८)
 न दरिद्रो वसुमतो नाविद्वान्विदुषः सखा ।
 न शूरस्य सखा क्लीबः सखिपूर्वं किमिष्यते ॥ १-१४१-९ (६३४९)
 ययोरेव समं वित्तं ययोरेव समं श्रुतम् ।
 तयोर्विवाहः सख्यं च न तु पुष्टविपुष्टयोः ॥ १-१४१-१० (६३५०)
 नाश्रोत्रियः श्रोत्रियस्य नारथी रथिनः सखा ।
 नाराजा पार्थिवस्यापि सखिपूर्वं किमिष्यते ॥ १-१४१-११ (६३५१)
 वैशम्पायन उवाच । १-१४१-१२क्ष् (८३१)
 द्रुपदेनैवमुक्तस्तु भारद्वाजः प्रतापवान् ।
 मुहूर्तं चिन्तयित्वा तु मन्युनाऽभिपरिप्लुतः ॥ १-१४१-१२ (६३५२)
 स विनिश्चित्य मनसा पाञ्चाल्यं प्रतिबुद्धिमान् ।
 गशिष्यैः परिवृतः श्रीमान्पुत्रेण सहितस्तथा ॥ १-१४१-१३ (६३५३)
 जगाम कुरुमुख्यानां नागरं नागसाह्वयम् ।
 तां प्रतिज्ञां प्रतिज्ञाय यां कर्ता नचिरादिव ॥ १-१४१-१४ (६३५४)
 स नागपुरमागम्य गौतमस्य निवेशने ।
 भारद्वाजोऽवसत्तत्र प्रच्छन्नं द्विजसत्तमः ॥ १-१४१-१५ (६३५५)
 ततोऽस्य तनुजः पार्थान्कृपस्यानन्तरं प्रभुः ।
 अस्त्राणि शिक्षयामास नाबुध्यन्त च तं जनाः ॥ १-१४१-१६ (६३५६)
 एवं स तत्र गृढात्मा कंचित्कालमुवास ह ।
 कुमारस्त्वथ निष्क्रम्य समेता गजसाह्वयात् ॥ १-१४१-१७ (६३५७)
 क्रीडन्तो वीटया तत्र वीराः पर्यचरन्मुदा ।
 ग्तेषां संक्रीडमानानामुदपानेऽङ्गुलीयकम् ॥ १-१४१-१८ (६३५८)
 पपात धर्मपुत्रस्य वीटा तत्रैव चापतत् ।
 गर्तान्बुना प्रतिच्छन्नं तारारूपमिवाम्बरे ॥ १-१४१-१९ (६३५९)
 दृष्ट्वा चैते कुमारश्च तं यत्नात्पर्यवारयन् ।
 ततस्ते यत्नमातिष्ठन्वीटामुद्धर्तुमादृताः ।
 न च ते प्रत्ययद्यन्त कर्म वीटोपलब्धये ॥ १-१४१-२० (६३६०)
 ततोऽन्योन्यमवैक्षन्त व्रीडयावनताननाः ।
 तस्या योगमविदन्तो भृशं चोत्कण्ठिताभवन् ॥ १-१४१-२१ (६३६१)
 तेऽपश्यन्ब्राह्मणं श्याममापन्नं पलितं कृशम् ।
 कृत्यवन्तमदूरस्थमग्निहोत्रपुरस्कृतम् ॥ १-१४१-२२ (६३६२)
 ते तं दृष्ट्वा महातमानमुपगम्य कुमारकाः ।
 भग्नोत्साहक्रियात्मानो ब्राह्मणं पर्यवारयन् ॥ १-१४१-२३ (६३६३)
 अथ द्रोणः कुमारांस्तान्दृष्ट्वा कत्यवशस्तदा ।
 प्रहस्य मन्दं पैशल्यादभ्यभाषत वीर्यवान् ॥ १-१४१-२४ (६३६४)
 अहो वो धिग्बलं क्षात्रं धिगेतां वः कृतास्त्रताम् ।

भरतस्यान्वये जाता ये वीटां नाधिगच्छत ॥ १-१४१-२५ (६३६५)
 वीटां च मुद्रिकां चैव ह्यहमेतदपि द्वयम् ।
 उद्धरेयमिषीकाभिर्भोजनं मे प्रदीयताम् ॥ १-१४१-२६ (६३६६)
 ततोऽब्रवीत्तदा द्रोणं कुन्तीपुत्रो युधिष्ठिरः ।
 कृपस्यानुमते ब्रह्मन्भिक्षामाप्लुहि शाश्वतीम् ॥ १-१४१-२७ (६३६७)
 एवमुक्तः प्रत्युवाच प्रहस्य भरतानिदम् । १-१४१-२८ (६३६८)
 द्रोण उवाच ।
 एषा मुष्टिरिषीकाणां मयाऽस्त्रेणाभिमन्त्रिता ॥ १-१४१-२८क्ष (८३२)
 अस्या वीर्यं निरीक्षध्वं यदन्येषु न विद्यते ।
 वेत्स्यामीषिकया वीटां तामिषीकां तथाऽन्यया ॥ १-१४१-२९ (६३६९)
 तामन्यया समायोगे वीटाया ग्रहणं मम । १-१४१-३० (६३७०)
 वैशम्पायन उवाच ।
 ततो यथोक्तं द्रोणेन तत्सर्वं कृतमञ्जसा ॥ १-१४१-३०क्ष (८३३)
 तदवेक्ष्य कुमारास्ते विस्मयोत्फुल्ललोचनाः ।
 आश्चर्यमिदमत्यन्तमिति मत्वा वचोऽब्रुवन् ॥ १-१४१-३१ (६३७१)
 मुद्रिकामणि विप्रर्षे शीघ्रमेतां समुद्धरथ १-१४१-३२ (६३७२)
 वैशम्पायन उवाच ।
 ततः शरं समादाय धनुश्चापि महायशाः ॥ १-१४१-३२क्ष (८३४)
 शरेण विद्ध्वा मुद्रां तामूर्ध्वमावाहयत्प्रभुः ।
 स शरं समुपादाय कृपादङ्गुलिवेष्टनम् ॥ १-१४१-३३ (६३७३)
 ददौ ततः कुमाराणां विस्मितानामविस्मितः ।
 मुद्रिकामुद्धृतां दृष्ट्वा तमाहुस्ते कुमारकाः ॥ १-१४१-३४ (६३७४)
 अभिवन्दामहे ब्रह्मन्त्रैतदन्येषु विद्यते ।
 कोऽसि कस्यासि जानीमो वयं किं करवामहे ॥ १-१४१-३५ (६३७५)
 वैशम्पायन उवाच । १-१४१-३६क्ष (८३५)
 एवमुक्तस्ततो द्रोणः प्रत्युवाच कुमारकान् ।
 आचक्षध्वं च भीष्माय रूपेण च गुणैश्च माम् ॥ १-१४१-३६ (६३७६)
 स एव सुमहातेजाः सांप्रतं प्रतिपत्स्यते । १-१४१-३७ (६३७७)
 वैशम्पायन उवाच ।
 तथेत्युक्त्वा च गत्वा च भीष्ममूचुः कुमारकाः ॥ १-१४१-३७क्ष (८३६)
 ब्राह्मणस्य वचः कृत्स्नं तच्च कर्म तथाविधम् ।
 भीष्मः श्रुत्वा कुमाराणां द्रोणं तं प्रत्यजानत ॥ १-१४१-३८ (६३७८)
 युक्तरूपः स हि गुरुरित्येवमनुचिन्त्य च ।
 अथैनमानीय तदा स्वयमेव सुसत्कृतम् ॥ १-१४१-३९ (६३७९)
 परिपप्रच्छ निपुणं भीष्मः शस्त्रभृतां वरः ।
 हेतुमागमने तच्च द्रोणः सर्वं न्यवेदयत् ॥ १-१४१-४० (६३८०)

द्रोण उवाच । १-१४१-४१क्ष् (८३७)
 महर्षेरग्निवेश्यस्य सकाशमहमच्युत ।
 अस्त्रार्थमगमं पूर्वं धनुर्वेदजिघृक्षया ॥ १-१४१-४१ (६३८१)
 ब्रह्मचारी विनीतात्मा जटिलो बहुलाः समाः ।
 अवसं सुचिरं तत्र गुरुशुश्रूषणे रतः ॥ १-१४१-४२ (६३८२)
 पाञ्चाल्यो राजपुत्रश्च यज्ञसेनो महाबलः ।
 इष्वस्त्रहेतोर्न्यवसत्तस्मिन्नेव गुरौ प्रभुः ॥ १-१४१-४३ (६३८३)
 स मे तत्र सखा चासीदुपकारी प्रियश्च मे ।
 तेनाहं सह संगम्य वर्तयन्सुचिरं प्रभो ॥ १-१४१-४४ (६३८४)
 बाल्यात्प्रभृति कौरव्य सहाध्ययनमेव च ।
 स मे सखा सदा तत्र प्रियवादी प्रियंकरः ॥ १-१४१-४५ (६३८५)
 अब्रवीदिति मां भीष्म वचनं प्रीतिवर्धनम् ।
 अहं प्रियतमः पुत्रः पितुर्द्रोण महात्मनः ॥ १-१४१-४६ (६३८६)
 अभिषेक्ष्यति मां राज्ये स पाञ्चाल्यो यदा तदा ।
 तद्भोज्यं भवता राज्यमर्थं सत्येन ते शपे ॥ १-१४१-४७ (६३८७)
 मम भोगाश्च वित्तं च त्वदधीनं सुखानि च ।
 एवमुक्त्वाऽथ वराज कृतास्त्रः पूजितो मया ॥ १-१४१-४८ (६३८८)
 तच्च वाक्यमहं नित्यं मनसा धारयंस्तदा ।
 सोऽहं पितृनियोगेन पुत्रलोभाद्यशस्विनीम् ॥ १-१४१-४९ (६३८९)
 शारद्वतीं महाप्रज्ञामुपयेमे महाव्रताम् ।
 अग्निहोत्रे च सत्रे च दमे च सततं रताम् ॥ १-१४१-५० (६३९०)
 लेभे च गौतमी पुत्रमश्वत्थामानमौरसम् ।
 भीमविक्रमकर्माणमादित्यसमतेजसम् ॥ १-१४१-५१ (६३९१)
 पुत्रेण तेन प्रीतोऽहं भरद्वाजो मया यथा ।
 गोक्षीरं पिबतो दृष्ट्वा धनिनस्तत्र पुत्रकान् ।
 अश्वत्थामारुदद्वालस्तन्मे संदेहयद्विशः ॥ १-१४१-५२ (६३९२)
 न स्नातकोऽवसीदेत वर्तमानः स्वकर्मसु ।
 इति संचिन्त्य मनसा तं देशं बहुशो भ्रमन् ॥ १-१४१-५३ (६३९३)
 विशुद्धणिच्छन्गाङ्गेय धर्मोपितं प्रतिग्रहम् ।
 अन्तादन्तं परिक्रम्य नाध्यगच्छं पयस्विनीम् ॥ १-१४१-५४ (६३९४)
 यवपिष्टोदकेनैनं लोभयेयं कुमारकम् ।
 पीत्वा पिष्टरसं बालः क्षीरं पीतं मयाऽपि च ॥ १-१४१-५५ (६३९५)
 ननर्तोत्थाय कौरव्य हृष्टो बाल्याद्विमोहितः ।
 तं दृष्ट्वा नृत्यमानं तु बालैः परिवृतं सुतम् ॥ १-१४१-५६ (६३९६)
 हास्यतामुपसंप्राप्तं कश्मलं तत्र मेऽभवत् ।
 द्रोणं धिगस्त्वधनिनं यो धनं नाधिगच्छति ॥ १-१४१-५७ (६३९७)

पिष्टोदकं सुतो यस्य पीत्वा क्षीरस्य तृष्णया ।
 नृत्यतिस्म मुदाविष्टः क्षीरं पीतं मयाऽप्युत ॥ १-१४१-५८ (६३९८)
 इति संभाषतां वाचं श्रुत्वा मे बुद्धिरच्यवत् ।
 आत्मानं चात्मना गर्हन्मनसेदं व्यचिन्तयम् ॥ १-१४१-५९ (६३९९)
 अपि चाहं पुरा विप्रैर्वर्जितो गर्हितो वसे ।
 परोपसेवां पापिष्ठां न च कुर्यां धनेप्सया ॥ १-१४१-६० (६४००)
 इति मत्वा प्रियं पुत्रं भीष्मादाय ततो ह्यहम् ।
 पूर्वस्नेहानुरागित्वात्सदारः सौमकिं गतः ॥ १-१४१-६१ (६४०१)
 अभिषिक्तं तु श्रुत्वैव कृतार्थोऽस्मीति चिन्तयन् ।
 प्रियं सखायं सुप्रीतो राज्यस्थं समुपागमम् ॥ १-१४१-६२ (६४०२)
 संस्मरन्सङ्गमं चैव वचनं चैव तस्य तत् ।
 ततो द्रुपदमागम्य सखइपूर्वमहं प्रभो ॥ १-१४१-६३ (६४०३)
 अब्रुवं पुरुषव्याघ्र सखायं विद्धि मामिति ।
 उपस्थितस्तु द्रुपदं सखिवच्चास्मि सङ्गतः ॥ १-१४१-६४ (६४०४)
 स मां निराकारमिव प्रहसन्निदमब्रवीत् ।
 अकृतेयं तव प्रज्ञा ब्रह्मन्नातिसमञ्जसा ॥ १-१४१-६५ (६४०५)
 यदात्थ मां त्वं प्रसभं सखा तेऽहमिति द्विज ।
 संगतनीह जीर्यन्ति कालेन परिजीर्यतः ॥ १-१४१-६६ (६४०६)
 सौहृदं मे त्वया ह्यासीत्पूर्वं सामर्थ्यबन्धनम् ।
 नाश्रोत्रियः श्रोत्रियस्य नारथी रथिनः सखा ॥ १-१४१-६७ (६४०७)
 साम्याद्धि सख्यं भवति वैषम्यान्नोपपद्यते ।
 न सख्यमजरं लोके विद्यते जातु कस्यचित् ॥ १-१४१-६८ (६४०८)
 कामो वै न विहरति क्रोधो वै न रहत्युत ।
 मैवं जीर्णमुपास्व त्वं सख्यं भवदुपाधिकृत् ॥ १-१४१-६९ (६४०९)
 आसीत्सख्यं द्विजश्रेष्ठ त्वया मेऽर्थनिबन्धनम् ।
 नह्यनाढ्यः सखाऽऽढ्यस्य नाविद्वान्विदुषः सखा ॥ १-१४१-७० (६४१०)
 न शूरस्य सखा क्लीबः सखिपूर्वं किमिष्यते ।
 न हि राज्ञामुदीर्णानामेवं भूतैर्नरैः क्वचित् ॥ १-१४१-७१ (६४११)
 सख्यं भवति मन्दात्मञ्छ्रिया हीनैर्धनच्युतैः ।
 नाश्रोत्रियः श्रोत्रियस्य नारथी रथिनः सखा ॥ १-१४१-७२ (६४१२)
 नाराजा पार्थिवस्यापि सखिपूर्वं किमिष्यते ।
 अहं त्वया न जानामि राज्यार्थं संविदं कृताम् ॥ १-१४१-७३ (६४१३)
 एकरात्रं तु ते ब्रह्मन्कामं दास्यामि भोजनम् ।
 एवमुक्तस्त्वहं तेन सदारः प्रस्थितस्तदा ॥ १-१४१-७४ (६४१४)
 तां प्रतिज्ञां प्रतिज्ञाय यां कर्ताऽस्म्यचिरादिव ।
 द्रुपदेनैवमुक्तोऽहं मन्युनाऽभिपरिप्लुतः ॥ १-१४१-७५ (६४१५)

अभ्यागच्छं कुरुन्भीष्म शिष्यैरर्थी गुणान्वितैः ।
 ततोऽहं भवतः कामं संवर्धयितुमागतः ॥ १-१४१-७६ (६४१६)
 इदं नागपुरं रम्यं ब्रूहि किं करवाणि ते । १-१४१-७७ (६४१७)
 वैशम्पायन उवाच ।
 एवमुक्तस्तदा भीष्मो भारद्वाजमभाषत ॥ १-१४१-७७क्ष (८३८)
 भीष्म उवाच । १-१४१-७८क्ष (८३९)
 अपज्यं क्रियतां चापं साध्वस्त्रं प्रतिपादय ।
 भुङ्क्ष भोगान्भृशं प्रीतः पूज्यमानः कुरुक्षये ॥ १-१४१-७८ (६४१८)
 कुरूणामस्ति यद्वित्तं राज्यं चेदं सराष्ट्रकम् ।
 त्वमेव परमो राजा सर्वे वाक्यकरास्तव ॥ १-१४१-७९ (६४१९)
 १-१४१-८० (६४२०)
 यच्च ते प्रार्थितं ब्रह्मन्कृतं तदिति चिन्त्यताम् ।
 दिष्ट्या प्राप्तोऽसि विप्रर्षे महान्मेऽनुग्रहः कृतः ॥
 Mahabharata - Adi Parva - Chapter Footnotes

१-१४१-४ अकृता असंस्कृता ॥
 १-१४१-७ रहति सख्याच्यावयति ॥
 १-१४१-१३ प्रतिबुद्धिमान् प्रतीवपुद्धिमान् ॥
 १-१४१-१८ वीटया कन्दुकेन ॥
 १-१४१-२४ पैशल्यात् कौशल्यात् ॥
 १-१४१-२७ गौतमीं च महातेजा भिक्षामश्नीत माचिरम् इति पाठान्तरम् ॥
 १-१४१-५२ दिशः संदेहयत् दिङ्मोहमनयत् । अडभाव आर्षः ॥
 १-१४१-५३ स्नातको यः कश्चिदल्पगोधनः स्वधर्मलोपान्नावसीदेतातो
 बहुगोधनवतो ब्राह्मणस्य प्रतिग्रहमिच्छन् ॥
 १-१४१-५४ अन्तादन्तं देशाद्देशम् ॥
 १-१४१-६० वसे उपवसे ॥
 १-१४१-७८ अधिज्यं कुरुवीराणां इति पाठान्तरम् । कुरुक्षये कुरुगृहे ॥
 एकचत्वारिंशदधिकशततमोऽध्यायः ॥
 १४१ ॥

आदिपर्व - अध्याय १४२

॥ श्रीः ॥

१.१४२. अध्यायः १४२

Mahabharata - Adi Parva - Chapter Topics

द्रोणेनास्त्रशिक्षायां कुरुपाण्डवानां शिष्यत्वेनाङ्गीकारः ॥ १ ॥

विद्याभ्याससमाप्त्यनन्तरं बहुशः परीक्षितस्यार्जुनस्य

द्रोणाचार्याद्विशेषशिक्षाप्राप्तिः ॥ २ ॥
 मृण्मयद्रोणप्रतिमाराधनेन एकलव्यस्य धनुर्वेदप्रतिभानं ॥ ३ ॥
 मृगयार्थं गतेषु कुरुपाण्डवेषु एकलव्येन बाणैः शुनो मुखपूरणम्
 ॥ ४ ॥
 अर्जुनप्रार्थनया द्रोणेनैकलव्यं प्रतिगम्य गुरुदक्षिणात्वेन
 दक्षिणाङ्गुष्ठ याचनम् ॥ ५ ॥
 एकलव्येन दक्षिणाङ्गुष्ठस्य छित्त्वा दानम् ॥ ६ ॥
 द्रोणेन शिष्यपरीक्षा ॥ ७ ॥
 शिष्यपरीक्षायां युधिष्ठिरा दीनां निराकरणम् ॥ ८ ॥

Mahabharata - Adi Parva - Chapter Text

१-१४२-० (६४२१)
 गैशम्पायन उवाच । १-१४२-०क्ष् (८४०)
 प्रतिजग्राह तं भीष्मो गुरुं पाण्डुसुतैः सह ।
 पौत्रानादाय तान्सर्वान्वसूनि विविधानि च ॥ १-१४२-१ (६४२२)
 शिष्य इति ददौ राजन्द्रोणाय विधिपूर्वकम् ।
 तदा द्रोणोऽब्रवीद्वाक्यं भीष्मं बुद्धिमतां वरम् ॥ १-१४२-२ (६४२३)
 कृपस्तिष्ठति चाचार्यः शस्त्रज्ञः प्राज्ञसंमतः ।
 मयि तिष्ठति चेद्विप्रो वैमनस्यं गमिष्यति ॥ १-१४२-३ (६४२४)
 युष्मान्किंचिच्च याचित्वा धनं संगृह्य हर्षितः ।
 स्वमाश्रमपदं राजन्गमिष्यामि यथागतम् ॥ १-१४२-४ (६४२५)
 एवमुक्ते तु विप्रेन्द्रं भीष्मः प्रहरतां वरः ।
 अब्रवीद्द्रोणमाचार्यमुख्यं शस्त्रविदां वरम् ॥ १-१४२-५ (६४२६)
 कृपस्तिष्ठतु पूज्यश्च भर्तव्यश्च मया सदा ।
 त्वं गुरुर्भव पौत्राणामाचार्यस्त्वं मतो मम ।
 प्रतिगृह्णीष्व पुत्रांस्त्वमस्त्रज्ञान्कुरु वै सदा ॥ १-१४२-६ (६४२७)
 वैशम्पायन उवाच । १-१४२-७क्ष् (८४१)
 ततः संपूजितो द्रोणो भीष्मेण द्विपदां वरः ।
 विश्राम महातेजाः पूजितः कुरुवेश्मनि ॥ १-१४२-७ (६४२८)
 विश्रान्तेऽथ गुरौ तस्मिन्पौत्रानादाय कौरवान् ।
 शिष्यत्वेन ददौ भीष्मो वसूनि विविधानि च ॥ १-१४२-८ (६४२९)
 गृहं च सुपरिच्छन्नं धनधान्यसमाकुलम् ।
 भारद्वाजाय सुप्रीतः प्रत्यपादयत प्रभुः ॥ १-१४२-९ (६४३०)
 स ताञ्शिष्यान्महेष्वासः प्रतिजग्राह कौरवान् ।
 पाण्डवान्धार्तराष्ट्रांश्च द्रोणो मुदितमानसः ॥ १-१४२-१० (६४३१)

प्रतिगृह्य च तान्सर्वान्द्रोणो वचनमब्रवीत् ।
 रहस्येकः प्रतीतात्मा कृतोपसदनांस्तथा ॥ १-१४२-११ (६४३२)
 द्रोण उवाच । १-१४२-१२क्ष् (८४२)
 कार्यं मे काङ्क्षितं किञ्चिद्भूदि संपरिवर्तते ।
 कृतास्त्रैस्तत्प्रदेयं मे तदेतद्वदतानघाः ॥ १-१४२-१२ (६४३३)
 वैशम्पायन उवाच । १-१४२-१३क्ष् (८४३)
 तच्छ्रुत्वा कौरवेयास्ते तूष्णीमासन्विशांपते ।
 अर्जुनस्तु ततः सर्वं प्रतिजज्ञे परन्तप ॥ १-१४२-१३ (६४३४)
 ततोऽर्जुनं तदा मूर्ध्नि समाम्नाय पुनः पुनः ।
 प्रीतिपूर्वं परिष्वज्य प्ररुरोद मुदा तदा ॥ १-१४२-१४ (६४३५)
 गअश्वत्थामानमाहूय द्रोणो वचनमब्रवीत् ।
 सखायं विद्धि ते पार्थं मया दत्तः प्रगृह्यताम् ॥ १-१४२-१५ (६४३६)
 साधुसाध्विति तं पार्थः परिष्वज्येदमब्रवीत् ।
 अद्यप्रभृति विप्रेन्द्र परवानस्मि धर्मतः ॥ १-१४२-१६ (६४३७)
 शिष्योऽहं त्वत्प्रसादेन जीवामि द्विजसत्तम ।
 इत्युक्त्वा तु तदा पार्थः पादौ जग्राह पाण्डवः ॥ १-१४२-१७ (६४३८)
 ततो द्रोणः पाण्डुपुत्रानस्त्राणि विविधानि च ।
 ग्राहयामास दिव्यानि मानुषाणि च वीर्यवान् ॥ १-१४२-१८ (६४३९)
 राजपुत्रास्तथा चान्ये समेत्य भरतर्षभ ।
 अभिजग्मुस्ततो द्रोणमस्त्रार्थं द्विजसत्तमम् ॥ १-१४२-१९ (६४४०)
 वृष्णयश्चान्धकाश्चैव नानादेश्याश्च पार्थिवाः ।
 सूतपुत्रश्च राधेयो गुरुं द्रोणमियात्तदा ॥ १-१४२-२० (६४४१)
 स्पर्धमानस्तु पार्थेन सूतपुत्रोऽत्यमर्षणः ।
 दुर्योधनं समाश्रित्य सोऽवमन्यत पाण्डवान् ॥ १-१४२-२१ (६४४२)
 अभ्ययात्स ततो द्रोणं धनुर्वेदचिकीर्षया ।
 शिक्षाभुजवलोद्योगैस्तेषु सर्वेषु पाण्डवः ॥ १-१४२-२२ (६४४३)
 अस्त्रविद्यानुरागाच्च विशिष्टोऽभवदर्जुनः ।
 तुल्येष्वस्त्रप्रयोगेषु लाघवे सौष्टवेषु च ॥ १-१४२-२३ (६४४४)
 सर्वेषामेव शिष्याणां बभूवाभ्यधिकोऽर्जुनः ।
 ऐन्द्रिमप्रतिमं द्रोण उपदेशेष्वमन्यत ॥ १-१४२-२४ (६४४५)
 एवं सर्वकुमाराणामिष्वस्त्रं प्रत्यपादयत् ।
 कमण्डलुं च सर्वेषां प्रायच्छच्चिरकारणात् ॥ १-१४२-२५ (६४४६)
 पुत्राय च ददौ कुम्भमविलम्बनकारणात् ।
 यावत्ते नोपगच्छित तावदस्मै परां क्रियाम् ॥ १-१४२-२६ (६४४७)
 द्रोण आचष्ट पुत्राय कर्म तज्जिष्णुरौहत ।
 ततः स वारुणास्त्रेण पूरयित्वा कमण्डलुम् ॥ १-१४२-२७ (६४४८)

सममाचार्यपुत्रेण गुरुमभ्येति फाल्गुनः ।
आचार्यपुत्रात्तस्मात्तु विशेषोपचयेऽपृथक् ॥ १-१४२-२८ (६४४९)
न व्यहीयत मेधावी पार्थोऽप्यस्त्रविदां वरः ।
अर्जुनः परमं यत्नमातिष्ठद्गुरुपूजने ॥ १-१४२-२९ (६४५०)
अस्त्रे च परमं योगं प्रियो द्रोणस्य चाभवत् ।
तं दृष्ट्वा नित्यमुद्युक्तमिष्वस्त्रं प्रति फाल्गुनम् ॥ १-१४२-३० (६४५१)
आहूय वचनं द्रोणो रहः सूदमभाषत ।
अन्धकारेऽर्जुनायान्नं न देयं ते कदाचन ।
न चाख्येयमिदं चापि मद्वाक्यं विजयेत्वया ॥ १-१४२-३१ (६४५२)
ततः कदाचिद्भुञ्जाने प्रववौ वायुरर्जुने ।
तेन तत्र प्रदीपः स दीप्यमानो विलोपितः ॥ १-१४२-३२ (६४५३)
भुक्त एव तु कौन्तेयो नास्यादन्यत्र वर्तते ।
हस्तस्तेजस्विनस्तस्य अनुग्रहणकारणात् ॥ १-१४२-३३ (६४५४)
तदभ्यासकृतं मत्वा रात्रावपि स पाण्डवः ।
योग्यां चक्रे महाबाहुर्धनुषा पाण्डुनन्दनः ॥ १-१४२-३४ (६४५५)
तस्य ज्यातलनिर्घोषं द्रोणः शुश्राव भारत ।
उपेत्य चैनमुत्थाय परिष्वज्येदमब्रवीत् ॥ १-१४२-३५ (६४५६)
द्रोण उवाच । १-१४२-३६क्ष् (८४४)
प्रयतिष्ये तथा कर्तुं यथा नान्यो धनुर्धरः ।
त्वत्समो भविता लोके सत्यमेतद्ब्रवीमि ते ॥ १-१४२-३६ (६४५७)
वैशम्पायन उवाच । १-१४२-३७क्ष् (८४५)
ततो द्रोणोऽर्जुनं भूयो हयेषु च गजेषु च ।
रथेषु भूमावपि च रणशिक्षामशिक्षयत् ॥ १-१४२-३७ (६४५८)
गदायुद्धेऽसिचर्यायां तोमरप्रासशक्तिषु ।
द्रोणः संकीर्णयुद्धे च शिक्षयामास कौरवान् ॥ १-१४२-३८ (६४५९)
तस्य तत्कौशलं श्रुत्वा धनुर्वेदजिघृक्षवः ।
सजानो राजपुत्राश्च समाजग्मुः सहस्रशः ॥ १-१४२-३९ (६४६०)
गतान्सर्वाञ्छिक्षयामास द्रोणः शस्त्रभृतां वरः ।
ततो निषादराजस्य हिरण्यधनुषः सुतः ।
एकलव्यो महाराज द्रोणमभ्याजगाम ह ॥ १-१४२-४० (६४६१)
न स तं प्रतिजग्राह नैषादिरिति चिन्तयन् ।
शिष्यं धनुषि धर्मज्ञस्तेषामेवान्ववेक्षया ॥ १-१४२-४१ (६४६२)
गद्रोण उवाच । १-१४२-४२क्ष् (८४६)
शिष्योऽसि मम नैषादे प्रयोगे बलत्तरः ।
निवर्तस्व गृहानेव अनुज्ञातोऽसि नित्यशः ॥ १-१४२-४२ (६४६३)
वैशम्पायन उवाच । १-१४२-४३क्ष् (८४७)

स तु द्रोणस्य शिरसा पादौ गृह्य परन्तपः ।
अरण्यमनुसंप्राप्य कृत्वा द्रोणं महीमयम् ॥ १-१४२-४३ (६४६४)
तस्मिन्नाचार्यवृत्तिं च परमामास्थितस्तदा ।
इष्वस्त्रे योगमातस्थे परं नियममास्थितः ॥ १-१४२-४४ (६४६५)
परया श्रद्धयोपेतो योगेन परमेण च ।
विमोक्षादानसन्धाने लघुत्वं परमाप सः ॥ १-१४२-४५ (६४६६)
ग्लाघवं चास्त्रयोगं च नचिरात्प्रत्यपद्यत् ।
अथ द्रोणाभ्यनुज्ञाताः कदाचित्कुरुपाण्डवाः ।
रथैर्विनिर्ययुः सर्वे मृगयामरिमर्दनाः ॥ १-१४२-४६ (६४६७)
तत्रोपकरणं गृह्य नरः कश्चिद्दृच्छया ।
राजन्ननुजगामैकः श्वानमादाय पाण्डवान् ॥ १-१४२-४७ (६४६८)
तेषां विचरतां तत्र तत्तत्कर्मचिकीर्षया ।
श्वाचरन्स पथा क्रीडन्नैषादिं प्रति जग्मिवान् ॥ १-१४२-४८ (६४६९)
स कृष्णमलदिग्धाङ्गं कृष्णाजिनजटाधरम् ।
नैषादिं श्वा समालक्ष्य भषंस्तस्थौ तदन्तिके ॥ १-१४२-४९ (६४७०)
तदा तस्याथ भषतः शुनः सप्त शरान्मुखे ।
लाघवं दर्शन्नस्त्रे मुमोच युगपद्यथा ॥ १-१४२-५० (६४७१)
स तु श्वा शरपूर्णास्यः पाण्डवानाजगाम ह ।
तं दृष्ट्वा पाण्डवा वीराः परं विस्मयमागताः ॥ १-१४२-५१ (६४७२)
लाघवं शब्धवेधित्वं दृष्ट्वा तत्परमं तदा ।
प्रेक्ष्य तं व्रीडिताश्चासन्नप्रशंसुश्च सर्वशः ॥ १-१४२-५२ (६४७३)
तं ततोऽन्वेषमाणास्ते वने वननिवासिनम् ।
ददृशुः पाण्डवा राजन्नस्यन्तमनिशं शरान् ॥ १-१४२-५३ (६४७४)
न चैनमभ्यजानंस्ते तदा विकृतदर्शनम् ।
तथैनं परिपप्रच्छुः को भवान्कस्य वेत्युत ॥ १-१४२-५४ (६४७५)
एकलव्य उवाच । १-१४२-५५क्ष् (८४८)
निषादाधिपतेर्वीरा हिरण्यधनुषः सुतम् ।
द्रोणशिष्यं च मां वित्त धुर्वेदकृतश्रमम् ॥ १-१४२-५५ (६४७६)
वैशम्पायन उवाच । १-१४२-५६क्ष् (८४९)
ते तमाज्ञाय तत्त्वेन पुनरागम्य पाण्डवाः ।
यथा वृत्तं वने सर्वं द्रोणायाचख्युरद्भुतम् ॥ १-१४२-५६ (६४७७)
कौन्तेयस्त्वर्जुनो राजन्नेकलव्यमनुस्मरन् ।
रहो द्रोणं समासाद्य प्रणयादिदमब्रवीत् ॥ १-१४२-५७ (६४७८)
नन्वहं परिरभ्यैकः प्रीतिपूर्वमिदं वचः ।
भवतोक्तो न मे शिष्यस्त्वद्विशिष्टो भविष्यति ॥ १-१४२-५८ (६४७९)
अथ कस्मान्मद्विशिष्टो लोकादपि च वीर्यवान् ।

अन्योऽस्ति भवतः शिष्यो निषादाधिपतेः सुतः । १-१४२-५९ (६४८०)
 वैशम्पायन उवाच । १-१४२-६०क्ष् (८५०)
 मुहूर्तमिव तं द्रोणश्चिन्तयित्वा विनिश्चयम् ।
 सव्यसाचिनमादाय नैषादिं प्रति जग्मिवान् ॥ १-१४२-६० (६४८१)
 ददर्श मलदिग्धाङ्गं जटिलं चीरवाससम् ।
 एकलव्यं धनुष्पाणिमस्यन्तमनिशं शरान् ॥ १-१४२-६१ (६४८२)
 एकलव्यस्तु तं दृष्ट्वा द्रोणमायान्तमन्तिकात् ।
 अभिगम्योपसंगृह्य जगाम शिरसा महीम् ॥ १-१४२-६२ (६४८३)
 पूजयित्वा ततो द्रोणं विधिवत्स निषादजः ।
 निवेद्य शिष्यमात्मानं तस्थौ प्राञ्जलिरग्रतः ॥ १-१४२-६३ (६४८४)
 ततो द्रोणोऽब्रवीद्राजन्नेकलव्यमिदं वचः ।
 यदि शिष्योऽसि मे वीर वेतनं दीयतां मम ॥ १-१४२-६४ (६४८५)
 एकलव्यस्तु तच्छ्रुत्वा प्रीयमाणोऽब्रवीदिदम् ।
 किं प्रयच्छामि भगवन्नाज्ञापयतु मां गुरुः ॥ १-१४२-६५ (६४८६)
 न हि किञ्चिददेयं मे गुरवे ब्रह्मवित्तम् । १-१४२-६६ (६४८७)
 वैशम्पायन उवाच ।
 तमब्रवीत्त्वयाङ्गुष्ठो दक्षिणो दीयतामिति ॥ १-१४२-६६क्ष् (८५१)
 एकलव्यस्तु तच्छ्रुत्वा वचो द्रोणस्य दारुणम् ।
 प्रतिज्ञामात्मनो रक्षन्सत्ये च नियतः सदा ॥ १-१४२-६७ (६४८८)
 तथैव हृष्टवदनस्तथैवादीनमानसः ।
 छित्त्वाऽविचार्यं तं प्रादाद्द्रोणायाङ्गुष्ठमात्मनः ॥ १-१४२-६८ (६४८९)
 ततः शरं तु नैषादिरङ्गुलीभिव्यकर्षत ।
 न तथा च स शीघ्रोऽभूद्यथा पूर्वं नराधिप ॥ १-१४२-६९ (६४९०)
 ततोऽर्जुनः प्रीतमना बभूव विगतज्वरः ।
 द्रोणश्च सत्यवागासीन्नान्योऽभिभविताऽर्जुनं ॥ १-१४२-७० (६४९१)
 द्रोणस्य तु तदा शिष्यौ गदायोग्यौ बभूवतुः ।
 दुर्योधनश्च भीमश्च सदा संरब्धणानसौ ॥ १-१४२-७१ (६४९२)
 अश्वत्थामा रहस्येषु सर्वेष्वभ्यधिकोऽभवत् ।
 तथाऽतिपुरुषानन्यान्तसारुकौ यमजावुभौ ॥ १-१४२-७२ (६४९३)
 युधिष्ठिरो रथश्रेष्ठः सर्वत्र तु धनञ्जयः ।
 प्रथितः सागरान्तायां रथयूथपयूथपः ॥ १-१४२-७३ (६४९४)
 बुद्धियोगबलोत्साहः सर्वास्त्रेषु च निष्ठितः ।
 अस्त्रे गुर्वनुरागे च विशिष्टोऽभवदर्जुनः ॥ १-१४२-७४ (६४९५)
 तुल्येष्वस्त्रोपदेशेषु सौष्ठवेन च वीर्यवान् ।
 एकः सर्वकुमाराणां बभूवातिरथोऽर्जुनः ॥ १-१४२-७५ (६४९६)
 प्राणाधिकं भीमसेनं कृतविद्यं धनञ्जयम् ।

धार्तराष्ट्रा दुरात्मानो नामृष्यन्त परस्परम् ॥ १-१४२-७६ (६४९७)
 तांस्तु सर्वान्समानीय सर्वविद्यास्त्रशिक्षितान् ।
 द्रोणः प्रहरणज्ञाने जिज्ञासुः पुरुषर्षभः ॥ १-१४२-७७ (६४९८)
 कृत्रिमं भासमारोप्य वृक्षाग्रे शिल्पिभिः कृतम् ।
 अविज्ञातं कुमारानां लक्ष्यभूतमुपादिशत् ॥ १-१४२-७८ (६४९९)
 द्रोण उवाच । १-१४२-७९क्ष् (८५२)
 शीघ्रं भन्तः सर्वेऽपि धनूंष्यादाय सर्वशः ।
 भासमेतं समुद्दिश्य तिष्ठध्वं सन्धितेषतः ॥ १-१४२-७९ (६५००)
 मद्वाक्यसमकालं तु शिरोऽस्य विनिपात्यताम् ।
 एकैकशो नियोक्यामि तथा कुरुत पुत्रकाः ॥ १-१४२-८० (६५०१)
 वैशम्पायन उवाच । १-१४२-८१क्ष् (८५३)
 ततो युधिष्ठिरं पूर्वमुवाचाङ्गिरसां वरः ।
 संधत्स्व बामं दुर्धर्षं मद्वाक्यान्ते विमुञ्चतम् ॥ १-१४२-८१ (६५०२)
 ततो युधिष्ठिरः पूर्वं धनुर्गृह्य परन्तपः ।
 तस्थौ भासं समुद्दिश्य गुरुवाक्यप्रचोदितः ॥ १-१४२-८२ (६५०३)
 ततो विततधन्वानं द्रोणस्तं कुरुनन्दनम् ।
 स मुहूर्तादुवाचेदं वचनं भरतर्षभ ॥ १-१४२-८३ (६५०४)
 पश्यसि त्वं द्रुमाग्रस्थं भासं नरवरात्मज ।
 पश्यामीत्येवमाचार्यं प्रत्युवाच युधिष्ठिरः ॥ १-१४२-८४ (६५०५)
 स मुहूर्तादिव पुनर्द्रोणस्तं प्रत्यभाषत ।
 अथ वृक्षमिमं मां वा भ्रातृन्वाऽपि प्रपश्यसि ॥ १-१४२-८५ (६५०६)
 तमुवाच स कौन्तेयः पश्याम्येनं नवस्पतिम् ।
 भन्तं च तथा भ्रातृन्भासं चेति पुनःपुनः ॥ १-१४२-८६ (६५०७)
 तमुवाचापसर्पेति द्रोणोऽप्रीतमना इव ।
 नैतच्छक्यं त्वया वेद्दुं लक्ष्यमित्येव कुत्सयन् ॥ १-१४२-८७ (६५०८)
 ततो दुर्योधनादीस्तान्धारतराष्ट्रान्महायशाः ।
 तेनैव क्रमयोगेन जिज्ञासुः पर्यपृच्छत ॥ १-१४२-८८ (६५०९)
 अन्यांश्च शिष्यान्भीमादीन्नाज्ञश्चैवान्यदेशजान् ।
 यदा च सर्वे तत्सर्वं पश्याम इति कुत्सिताः ॥ १-१४२-८९ (६५१०)

इति श्रीमन्महाभारते आदिपर्वणि संभवपर्वणि
 द्विचत्वारिंशदधिकशततमोऽध्यायः ॥ १४२ ॥

Mahabharata - Adi Parva - Chapter Footnotes

१-१४२-१२ यत्प्रदेयं मे इति पाठान्तरम् ॥

१-१४२-२२ द्रोणमभ्ययात् द्रोणतुल्योऽभवत् ॥

१-१४२-२७ औहत तर्कितवान् ॥
 १-१४२-२८ अपृथक् सहैवास्ते ॥
 १-१४२-२९ अतो न व्यहीयत न विहीनोऽभूत् ॥
 १-१४२-३० योगमैकाग्र्यम् ॥
 १-१४२-३३ अनुग्रहणमभ्यासः ॥
 १-१४२-३४ योग्यामभ्यासम् ॥
 १-१४२-३५ उत्थायोपेत्येति क्रमः ॥
 १-१४२-४१ तेषामन्ववेक्षया तेभ्योऽधिको माभूदिति बुद्ध्या ॥
 १-१४२-४३ महीमयं मृण्मयम् ॥
 १-१४२-४४ इष्वस्त्रे इषुप्रयोगे योगमैकाग्र्यम् ॥
 १-१४२-४५ लघुत्वं शीघ्रप्रयोक्तृत्वम् ॥
 १-१४२-६४ वेतनं गुरुदक्षिणारूपम् ॥
 १-१४२-७० नाधिकोऽन्योऽर्जुनादभूत् इति पाठान्तरम् ॥
 १-१४२-७१ गदायोग्यौ गदायुद्धेऽभ्यासवन्तौ ॥
 १-१४२-७२ त्सारुकौ खड्गयुद्धे कुशलौ ॥
 १-१४२-७९ भासं पक्षिविशेषम् ॥
 द्विचत्वारिंशदधिकशततमोऽध्यायः ॥
 १४२ ॥

आदिपर्व - अध्याय १४३

॥ श्रीः ॥

१.१४३. अध्यायः १४३

Mahabharata - Adi Parva - Chapter Topics

अर्जुनेन लक्ष्यभूतभासच्छेदः ॥ १ ॥
 स्नानार्थं गङ्गामवतीर्णस्य द्रोणस्य ग्राहेण जङ्घायां ग्रहणम् ॥ २ ॥
 अर्जुनेन ग्राहहननम् ॥ ३ ॥
 अर्जुनस्य ब्रह्मशिरोस्त्रलाभः ॥ ४ ॥

Mahabharata - Adi Parva - Chapter Text

१-१४३-० (६५११)

वैशम्पायन उवाच । १-१४३-०क्ष् (८५४)

ततो धनञ्जयं द्रोणः स्मयमानोऽभ्यभाषत ।

त्वयेदानीं प्रहर्तव्यमेतल्लक्ष्यं विलोक्यताम् ॥ १-१४३-१ (६५१२)

मद्वाक्यसमकालं ते मोक्तव्योऽत्र भवेच्छरः ।

वितत्य कार्मुकं पुत्र तिष्ठ तावन्मुहूर्तकम् ॥ १-१४३-२ (६५१३)

एवमुक्तः सव्यसाची मण्डलीकृतकार्मुकः ।
 तस्थौ भासं समुद्दिश्य गुरुवाक्यप्रचोदितः ॥ १-१४३-३ (६५१४)
 मुहूर्तादिव तं द्रोणस्तथैव समभाषत ।
 पश्यस्येनं स्थितं भासं द्रुमं मामपि चार्जुन ॥ १-१४३-४ (६५१५)
 पश्याम्येकं भासमिति द्रोणं पार्थोऽभ्यभाषत ।
 न तु वृक्षं भवन्तं वा पश्यामीति च भारत ॥ १-१४३-५ (६५१६)
 ततः प्रीतमना द्रोणो मुहूर्तादिव तं पुनः ।
 प्रत्यभाषत दुर्धर्षः पाण्डवानां महारथम् ॥ १-१४३-६ (६५१७)
 भासं पश्यसि यद्येनं तथा ब्रूहि पुनर्वचः ।
 शिरः पश्यामि भासस्य न गात्रमिति सोऽब्रवीत् ॥ १-१४३-७ (६५१८)
 अर्जुनेनैवमुक्तस्तु द्रोणो हृष्टतनूरुहः ।
 मुञ्चस्वेत्यब्रवीत्पार्थं स मुमोचाविचारयन् ॥ १-१४३-८ (६५१९)
 ततस्तस्य गस्थस्य क्षुरेण निशितेन च ।
 शिर उत्कृत्य तरसा पातयामास पाण्डवः ॥ १-१४३-९ (६५२०)
 तस्मिन्कर्मणि संसिद्धे पर्यष्वजत पाण्डवम् ।
 मेने च द्रुपदं सङ्क्षये सानुबन्धं पराजितम् ॥ १-१४३-१० (६५२१)
 कस्य चित्त्वथ कालस्य सशिष्योऽङ्गिरसां वरः ।
 जगाम गङ्गामभितो मज्जितुं भरतर्षभ ॥ १-१४३-११ (६५२२)
 अवगाढमथो द्रोणं सलिले सलिलेचरः ।
 ग्राहो जग्राह बलवाञ्जङ्घान्ते कालचोदितः ॥ १-१४३-१२ (६५२३)
 स समर्थोऽपि मोक्षाय शिष्यान्सर्वानचोदयत् ।
 ग्राहं हत्वा तु मोक्ष्यध्वं मामिति त्वरयन्निव ॥ १-१४३-१३ (६५२४)
 तद्वाक्यसमकालं तु बीभत्सुर्निशितैः शरैः ।
 अवार्यैः पञ्चभिर्ग्राहं मग्नमम्भस्यताडयत् ॥ १-१४३-१४ (६५२५)
 इतरे त्वथ समूढास्तत्रपत्र प्रपेदिरे ।
 तं तु दृष्ट्वा क्रियोपेतं द्रोणोऽमन्यत पाण्डवम् ॥ १-१४३-१५ (६५२६)
 विशिष्टं सर्वशिष्येभ्यः प्रीतिमांश्चाभवत्तदा ।
 स पार्थबाणैर्बहुधा खण्डशः परिकल्पितः ॥ १-१४३-१६ (६५२७)
 ग्राहः पञ्चत्वमापेदे जङ्घां त्यक्त्वा महात्मनः ।
 ग्सर्वक्रियाभ्यनुज्ञानात्तथा शिष्यान्समानयत् ॥ १-१४३-१७ (६५२८)
 दुर्योधनं चित्रसेनं दुःशासनविविंशती ।
 अर्जुनं च समानीय ह्यश्वत्थामानमेव च ॥ १-१४३-१८ (६५२९)
 शिशुकं मृण्मयं कृत्वा द्रोणो गङ्गाजले ततः ।
 शिष्याणां पश्यतां चैव क्षिपति स्म महाभुजः ॥ १-१४३-१९ (६५३०)
 चक्षुषी वाससा चैव बद्ध्वा प्रादाच्छरासनम् ।
 शिशुकं विद्ध्यतेमं वै जलस्थं बद्धचक्षुषः ॥ १-१४३-२० (६५३१)

तत्क्षणेनैव बीभत्सुरावापैर्दशभिर्वशी ।
 पञ्चकैरनुविव्याध मग्नं शिशुकमम्भसि ॥ १-१४३-२१ (६५३२)
 ताः स दृष्ट्वा क्रियाः सर्वा द्रोणोऽमन्यत पाण्डवम् ।
 विशिष्टं सर्वशिष्येभ्यः प्रीतिमांश्चाभवत्तदा ।
 तथाब्रवीन्महात्मानं भारद्वाजो महारथम् ॥ १-१४३-२२ (६५३३)
 गृहाणेदं महाबाहो विशिष्टमतिदुर्धरम् ।
 अस्त्रं ब्रह्मशिरो नाम सप्रयोगनिवर्तनम् ॥ १-१४३-२३ (६५३४)
 न च ते मानुषेष्वेतत्प्रयोक्तव्यं कथंचन ।
 जगद्धिनिर्दहेदेतदल्पतेजसि पातितम् ॥ १-१४३-२४ (६५३५)
 असामान्यमिदं तात लोकेष्वस्त्रं निगद्यते ।
 तद्धारयेथाः प्रयतः शृणु चेदं वचो मम ॥ १-१४३-२५ (६५३६)
 बाधेतामानुषः शत्रुर्यदि त्वां वीर कश्चन ।
 तद्दधाय प्रयुञ्जीथास्तदस्त्रमिदमाहवे ॥ १-१४३-२६ (६५३७)
 तथेति संप्रतिश्रुत्य बीभत्सुः स कृताञ्जलिः ।
 जग्राह परमास्त्रं तदाह चैनं पुनर्गुरुः ।
 भविता त्वत्समो नान्यः पुमाँल्लोके धनुर्धरः ॥ १-१४३-२७ (६५३८)

इति श्रीमन्महाभारते आदिपर्वणि संभवपर्वणि
 त्रिचत्वारिंशदधिकशततमोऽध्यायः ॥ १४३ ॥

Mahabharata - Adi Parva - Chapter Footnotes

१-१४३-१२ अवगाढं जलावगाहिनम् ॥
 १-१४३-१३ मोक्ष्यध्वं मोचयध्वम् ॥
 त्रिचत्वारिंशदधिकशततमोऽध्यायः ॥
 १४३ ॥

आदिपर्व - अध्याय १४४

॥ श्रीः ॥

१.१४४. अध्यायः १४४

Mahabharata - Adi Parva - Chapter Topics

कुमाराणां अस्त्रशिक्षापरीक्षार्थं रङ्गनिर्माणम् ॥ १ ॥
 शिक्षादर्शनार्थं भीष्मादीनां प्रेक्षागारप्रवेशः ॥ २ ॥
 युधिष्ठिरादीनां परीक्षा ॥ ३ ॥
 भीमदुर्योधनयोः गदायुद्धपरीक्षा ॥ ४ ॥

Mahabharata - Adi Parva - Chapter Text

१-१४४-० (६५३९)

वैशम्पायन उवाच । १-१४४-०क्ष (८५५)

कृतास्त्रान्धार्तराष्ट्रांश्च पाण्डुपुत्रांश्च भारत ।

दृष्ट्वा द्रोणोऽब्रवीद्राजन्धृतराष्ट्रं जनेश्वरम् ॥ १-१४४-१ (६५४०)

कृपस्य सोमदत्तस्य वाह्लीकस्य च धीमतः ।

गाङ्गेयस्य च सान्निध्ये व्यासस्य विदुरस्य च ॥ १-१४४-२ (६५४१)

राजन्संप्राप्तविद्यास्ते कुमारः कुरुसत्तम ।

ते दर्शयेयुः स्वां शिक्षां राजन्ननुमते तव ॥ १-१४४-३ (६५४२)

ततोऽब्रवीन्महाराजः प्रहृष्टेनान्तरात्मना । १-१४४-४ (६५४३)

धृतराष्ट्र उवाच ।

भारद्वाज महत्कर्म कृतं ते द्विजसत्तम ॥ १-१४४-४क्ष (८५६)

यदानुमन्यसे कालं यस्मिन्देशे यथायथा ।

तथातथा विधानाय स्वयमाज्ञापयस्व माम् ॥ १-१४४-५ (६५४४)

स्पृहयाम्यद्य निर्वेदान्पुरुषाणां सचक्षुषाम् ।

अस्त्रहेतोः पराक्रान्तान्ये मे द्रक्ष्यन्ति पुत्रकान् ॥ १-१४४-६ (६५४५)

क्षत्तर्यद्गुरुराचार्यो ब्रवीति कुरु तत्तथा ।

न हीदृशं प्रियं मन्ये भविता धर्मवत्सल ॥ १-१४४-७ (६५४६)

ततो राजानमामन्त्र्य विदुरानुमतोपि हि ।

भारद्वाजो महाप्राज्ञो मापयामास मेदिनीम् ॥ १-१४४-८ (६५४७)

समामवृक्षां निर्गुलमामुदकप्रवणसंस्थिताम् ।

तस्यां भूमौ बलिं चक्रे तिथौ नक्षत्रपूजिते ॥ १-१४४-९ (६५४८)

अवघुष्टं पुरं चापि तदर्थं भरतर्षभ ।

रङ्गभूमौ सुविपुलं शास्त्रदृष्टं यथाविधि ॥ १-१४४-१० (६५४९)

प्रेक्षागारं सुविहितं चक्रस्ते तस्य शिल्पिनः ।

रक्षां सर्वायुधोपेतां स्त्रीणां चैव नरर्षभ ॥ १-१४४-११ (६५५०)

मञ्चांश्च कारयामासुर्यत्र जानपदा जनाः ।

विपुलानुच्छ्रयोपेताञ्शिविकाश्च महाधनाः ॥ १-१४४-१२ (६५५१)

तस्मिंस्ततोऽहनि प्राप्ते राजा ससचिवस्तदा ।

गसान्तःपुरः सहामात्यो व्यासस्यानुमते तदा ।

भीष्मं प्रमुखतः कृत्वा कृपं चाचार्यसत्तमम् ॥ १-१४४-१३ (६५५२)

ग्वाह्लीकं सोमदत्तं च भूरिश्रवसमेव च ।

कुरूनन्यांश्च सचिवानादाय नगराद्बहिः ॥ १-१४४-१४ (६५५३)

रङ्गभूमिं समासाद्य ब्राह्मणैः सहितो नृपः ॥ १-१४४-१५ (६५५४)

मुक्ताजालपरिक्षिप्तं वैदूर्यममिशोभितम् ।

शातकुम्भमयं दिव्यं प्रेक्षागारमुपागमत् ॥ १-१४४-१६ (६५५५)

गान्धारी च महाभागा कुन्ती च जयतां वर ।
स्त्रियश्च राज्ञः सर्वास्ताः सप्रेष्याः सपरिच्छदाः ॥ १-१४४-१७ (६५५६)
हर्षादारुरुहुर्मञ्चान्मेरुं देवस्त्रियो यथा ।
ब्राह्मणक्षत्रियाद्यं च चातुर्वर्ण्यं पुराद्द्वृतम् ॥ १-१४४-१८ (६५५७)
दर्शनेप्सुः समभ्यागात्कुमाराणां कृतास्त्रताम् ।
क्षणेनैकस्थतां तत्र दर्शनेप्सुर्जगाम ह ॥ १-१४४-१९ (६५५८)
प्रवादितैश्च वादित्रैर्जनकौतूहलेन च ।
महार्णव इव क्षुब्धः समाजः सोऽभवत्तदा ॥ १-१४४-२० (६५५९)
ततः शुक्लाम्बरधरः शुक्लयज्ञोपवीतवान् ।
शुक्लकेशः सितश्मश्रुः शुक्लाल्यानुलेपनः ॥ १-१४४-२१ (६५६०)
रङ्गमध्यं तदाचार्यः सपुत्रः प्रविवेश ह ।
नभो जलधरैर्हीनं साङ्गारक इवांशुमान् ॥ १-१४४-२२ (६५६१)
व्यासस्यानुमते चक्रे बलिं बलवतां वरः ।
ब्राह्मणांस्तु सुमन्त्रज्ञान्कारयामास मङ्गलम् ॥ १-१४४-२३ (६५६२)
गसुवर्णमणिरत्नानि वस्त्राणि विविधानि च ।
प्रददौ दक्षिणां राजा द्रोणाय च कृपाय च ॥ १-१४४-२४ (६५६३)
सुखपुण्याहघोषस्य पुण्यस्य समनन्तरम् ।
विविशुर्विविधं गृह्य शस्त्रोपकरणं नराः ॥ १-१४४-२५ (६५६४)
ततो बद्धाङ्गुलित्राणा बद्धकक्ष्या महारथाः ।
बद्धधूणाः सधनुषो विविशुर्भरतर्षभाः ॥ १-१४४-२६ (६५६५)
गरङ्गमध्ये स्थितं द्रोणमभिवाद्य नरर्षभाः ।
चक्रुः पूजां यथान्यायं द्रोणस्य च कृपस्य च ॥ १-१४४-२७ (६५६६)
आशीर्भिश्च प्रयुक्ताभिः सर्वे संहृष्टमानसाः ।
अभिवाद्य पुनः शस्त्रान्बलिपुष्पैः समर्चितान् ॥ १-१४४-२८ (६५६७)
रक्तचन्दनसंमिश्रैः स्वयमर्चन्ति कौरवाः ।
रक्तचन्दनदिग्धाश्च रक्तमाल्यानुधारिणः ॥ १-१४४-२९ (६५६८)
सर्वे रक्तपताकाश्च सर्वे रक्तान्तलोचनाः ।
द्रोणेन समनुज्ञाता गृह्य शस्त्रं परन्तपाः ॥ १-१४४-३० (६५६९)
धनूषि पूर्व संगृह्य तप्तकाञ्चनभूषिताः ।
सज्यानि विविधाकाराः शरैः सन्धाय कौरवा ॥ १-१४४-३१ (६५७०)
ज्याघोषं तलघोषं च कृत्वा भूतान्यमोहयन् ॥ १-१४४-३२ (६५७१)
अनुज्येष्ठं च ते तत्र युधिष्ठिरपुनरोगमाः ।
चक्रुरस्त्रं महावीर्याः कुमाराः परमाद्भुतम् ॥ १-१४४-३३ (६५७२)
गेषांचित्तत्र माल्येषु शरा निपतिता नृप ।
केषांचित्पुष्पमुकुटे निपतन्ति स्म सायकाः ॥ १-१४४-३४ (६५७३)
केचिल्लक्ष्याणि विविधैर्बाणैराहितलक्षणैः ।

बिभिदुर्लाघवोत्सृष्टैर्गुरुणि च लघूनि च ॥ १-१४४-३५ (६५७४)
 केचिच्छराक्षेपभयाच्छिरांस्यवननामिरे ।
 मनुजा धृष्टमपरे वीक्षाञ्चक्रुः सुविस्मिताः ॥ १-१४४-३६ (६५७५)
 ते स्म लक्ष्याणि बिभिदुर्बाणैर्नामाङ्कशोभितैः ।
 विविधैर्लाघवोत्सृष्टैरुह्यन्तो वाजिभिर्द्रुतम् ॥ १-१४४-३७ (६५७६)
 तत्कुमारबलं तत्र गृहीतशरकार्मुकम् ।
 गन्धर्वनगराकारं प्रेक्ष्य ते विस्मिताभवन् ॥ १-१४४-३८ (६५७७)
 सहसा चुक्रुशुश्चान्ये नराः शतसहस्रशः ।
 विस्मयोत्फुल्लनयनाः साधुसाध्विति भारत ॥ १-१४४-३९ (६५७८)
 कृत्वा धनुषि ते मार्गान्नथचर्यासु चासकृत् ।
 गजपृष्ठेऽश्वपृष्ठे च नियुद्धे च महाबलाः ॥ १-१४४-४० (६५७९)
 गृहीतखड्गचर्माणस्ततो भूयः प्रहारिणः ।
 त्सरुमार्गान्यथोद्दिष्टांश्चेरुः सर्वासु भूमिषु ॥ १-१४४-४१ (६५८०)
 लाघवं सौष्टवं शोभां स्थिरत्वं दृढमुष्टिताम् ।
 ददृशुस्तत्र सर्वेषां प्रयोगं खड्गचर्मणोः ॥ १-१४४-४२ (६५८१)
 अथ तौ नित्यसंहृष्टौ सुयोधनवृकोदरौ ।
 अवतीर्णौ गदाहस्तावेकशृङ्गाविवाचलौ ॥ १-१४४-४३ (६५८२)
 बद्धकक्ष्यौ महाबाहू पौरुषे पर्यवस्थितौ ।
 बृहन्तौ वासिताहेतोः समदाविव कुञ्जरौ ॥ १-१४४-४४ (६५८३)
 तौ प्रदक्षिणसव्यानि मण्डलानि महाबलौ ।
 चेरतुर्मण्डलगतौ समदाविव कुञ्जरौ ॥ १-१४४-४५ (६५८४)
 विदुरो धृतराष्ट्राय गान्धार्याः पाण्डवारणिः ।
 न्यवेदयेतां तत्सर्वं कुमाराणां विचेष्टितम् ॥ १-१४४-४६ (६५८५)

इति श्रीमन्महाभारते आदिपर्वणि संभवपर्वणि

चतुश्चत्वारिंशदधिकशततमोऽध्यायः ॥ १४४ ॥

Mahabharata - Adi Parva - Chapter Footnotes

- १-१४४-१९ दर्शनेप्सुः जन इति शेषः ॥
 १-१४४-२२ अंशुमान् चन्द्रः ॥
 १-१४४-३८ गन्धर्वनगराकारमद्भुतरूपम् ॥
 १-१४४-४३ संहृष्टौ परस्परं जेतुं सकामौ ॥
 १-१४४-४४ बृहन्तौ शब्दं कुर्वाणौ । वासिता हस्तिनी ॥
 १-१४४-४५ मण्डलगताबलातचक्रवद्भ्राम्यमाणगदापरिवेषान्तर्गतौ ॥
 १-१४४-४६ पाण्डवारणिः कुन्ती ॥
 चतुश्चत्वारिंशदधिकशततमोऽध्यायः ॥

आदिपर्व - अध्याय १४५

॥ श्रीः ॥

१.१४५. अध्यायः १४५

Mahabharata - Adi Parva - Chapter Topics

अर्जुनस्य परीक्षा ॥ १ ॥

कर्णस्य रङ्गप्रवेशः ॥ २ ॥

Mahabharata - Adi Parva - Chapter Text

१-१४५-० (६५८६)

वैशम्पायन उवाच । १-१४५-०क्ष (८५७)

कुरुराजे हि रङ्गस्थे भीमे च बलिनां वरे ।

पक्षपातकृतस्नेहः स द्विधेवाभवज्जनः ॥ १-१४५-१ (६५८७)

जय हे कुरुराजेति जय हे भीम इत्युत ।

पुरुषाणां सुविपुलाः प्रणादाः सहसोत्थिताः ॥ १-१४५-२ (६५८८)

ततः क्षुब्धार्णवनिभं रङ्गमालोक्य बुद्धिमान् ।

भारद्वाजः प्रियं पुत्रमश्वत्थामानमब्रवीत् ॥ १-१४५-३ (६५८९)

वारयैतौ महावीर्यौ कृतयोग्यावुभावपि ।

मा भूद्रङ्गप्रकोपोऽयं भीमदुर्योधनोद्भवः ॥ १-१४५-४ (६५९०)

वैशम्पायन उवाच । १-१४५-५क्ष (८५८)

गतत उत्थाय वेगेन अश्वत्थामा न्यवारयत् ।

गुरुराज्ञा भीम इति गान्धारे गुरुशासनम् ।

अलं शिक्षाकृतं वेगमलं साहसमित्युत ॥ १-१४५-५ (६५९१)

ततस्तावुद्यतगतौ गुरुपुत्रेण वारितौ ।

युगान्तानिलसंक्षुब्धौ महावेलाविवार्षणौ ॥ १-१४५-६ (६५९२)

ततो रङ्गाङ्गणगतो द्रोणो वचनमब्रवीत् ।

निवार्य वादित्रगणं महामेघनिभस्वनम् ॥ १-१४५-७ (६५९३)

यो मे पुत्रात्प्रियतरः सर्वशस्त्रविशारदः ।

ऐन्द्रिरिन्द्रानुजसमः स पार्थो दृश्यतामिति ॥ १-१४५-८ (६५९४)

आचार्यवचनेनाथ कृतस्वस्त्ययनो युवा ।

बद्धगोधाङ्गुलित्राणः पूर्णतूणः सकार्मुकः ॥ १-१४५-९ (६५९५)

काञ्चनं कवचं विभ्रत्प्रत्यदृश्य फाल्गुनः ।

सार्कः सेन्द्रायुधतडित्ससन्ध्य इव तोयदः ॥ १-१४५-१० (६५९६)

ततः सर्वस्य रङ्गस्य समुत्पिञ्जलकोऽभवत् ।

प्रावाद्यन्त च वाद्यानि सशङ्खानि समन्ततः ॥ १-१४५-११ (६५९७)
 प्रेक्षका ऊचुः । १-१४५-१२क्ष (८५९)
 एष कुन्तीसुतः श्रीमानेष मध्यमपाण्डवः ।
 एष पुत्रो महेन्द्रस्य कुरूणामेष रक्षिता ॥ १-१४५-१२ (६५९८)
 एषोऽस्त्रविदुषां श्रेष्ठ एष धर्मभृतां वरः ।
 एष शीलवतां चापि शीलज्ञाननिधिः परः ॥ १-१४५-१३ (६५९९)
 वैशम्पायन उवाच । १-१४५-१४क्ष (८६०)
 इत्येवं तुमुला वाचः शुश्रुवुः प्रेक्षकेरिताः ।
 कुन्त्याः प्रस्रवसंयुक्तैरश्रैः क्लिन्नमुरोऽभवत् ॥ १-१४५-१४ (६६००)
 तेन शब्देन महता पूर्णश्रुतिरथाब्रवीत् ।
 धृतराष्ट्रो नरश्रेष्ठो विदुरं हृष्टमानसः ॥ १-१४५-१५ (६६०१)
 क्षत्तः क्षुब्धार्णवनिभः किमेष सुमहास्वनः ।
 सहसैवोत्थितो रङ्गे भिन्दन्निव नभस्तलम् ॥ १-१४५-१६ (६६०२)
 विदुर उवाच । १-१४५-१७क्ष (८६१)
 एष पार्थो महाराज फाल्गुनः पाण्डुनन्दनः ।
 अवतीर्णः सकवचस्तत्रैव सुमिहास्वनः ॥ १-१४५-१७ (६६०३)
 धृतराष्ट्र उवाच । १-१४५-१८क्ष (८६२)
 धन्योऽस्म्यनुगृहीतोऽस्मि रक्षितोऽस्मि महामते ।
 पृथारणिसमुद्भूतैस्त्रिभिः पाण्डववह्निभिः ॥ १-१४५-१८ (६६०४)
 वैशम्पायन उवाच । १-१४५-१९क्ष (८६३)
 तस्मिन्प्रमुदिते रङ्गे कथंचित्प्रत्युपस्थिते ।
 दर्शयामास बीभत्सुराचार्यायास्त्रलाघवम् ॥ १-१४५-१९ (६६०५)
 आग्नेयेनासृजद्वह्निं वारुणेनासृजत्पयः ।
 वायव्येनासृजद्वह्निं पार्जन्येनासृजद्वनान् ॥ १-१४५-२० (६६०६)
 भौमेन प्रासृजद्वह्निं पार्वतेनासृजद्विरीन् ।
 अन्तर्धानेन चास्त्रेण पुनरन्तर्हितोऽभवत् ॥ १-१४५-२१ (६६०७)
 क्षणात्प्रांशुः क्षणाद्भ्रस्वः क्षणाच्च रथधूर्गतः ।
 क्षणेन रथमध्यस्थः क्षणेनावतरन्महीम् ॥ १-१४५-२२ (६६०८)
 सुकुमारं च सूक्ष्मं च गुरु चापि गुरुप्रियः ।
 सौष्टवेनाभिसंयुक्तः सोऽविध्यद्विविधैः शरैः ॥ १-१४५-२३ (६६०९)
 भ्रमतश्च वराहस्य लोहस्य प्रमुखे समम् ।
 पञ्चबाणानसंक्तान्संमुमोचैकबाणवत् ॥ १-१४५-२४ (६६१०)
 गव्ये विषाणकोशे च चले रज्ज्ववलम्बिनि ।
 निचखान महावीर्यः सायकानेकविंशतिम् ॥ १-१४५-२५ (६६११)
 इत्येवमादि सुमहत्खड्गे धनुषि चानघ ।
 गदायां शस्त्रकुशलो मण्डलानि ह्यदर्शयत् ॥ १-१४५-२६ (६६१२)

ततः समाप्तभूयिष्ठे तस्मिन्कर्मणि भारत ।
 मन्दीभूते समाजे च वादित्रस्य च निःस्वने ॥ १-१४५-२७ (६६१३)
 द्वारदेशात्समुद्गतो माहात्म्यबलसूचकः ।
 वज्रनिष्पेषसदृशः शुश्रुवे भुजनिःस्वनः ॥ १-१४५-२८ (६६१४)
 दीर्यन्ते किं नु गिरयः किंस्विद्भूमिर्विदीर्यते ।
 किंस्विदापूर्यते व्योम जलधाराघनैर्घनैः ॥ १-१४५-२९ (६६१५)
 रङ्गस्यैवं मतिरभूत्क्षणेन वसुधाधिप ।
 द्वारं चाभिमुखाः सर्वे बभूवुः प्रेक्षकास्तदा ॥ १-१४५-३० (६६१६)
 पञ्चभिर्भ्रातृभिः पार्थैर्द्रोणः परिवृतो वभौ ।
 पञ्चतारेण संयुक्तः सावित्रेणेव चन्द्रमाः ॥ १-१४५-३१ (६६१७)
 अश्वत्थाम्ना च सहितं भ्रातृणां शतमूर्जितम् ।
 दुर्योधनममित्रघ्नमुत्थितं पर्यवारयत् ॥ १-१४५-३२ (६६१८)
 स तैस्तदा भ्रातृभिरुद्यतायुधै-
 र्गदाग्रपाणिः समवस्थितैर्वृतः ।
 बभौ यथा दानवसंक्षये पुरा
 पुनन्दरो देवगणैः समावृतः ॥ १-१४५-३३ (६६१९)

इति श्रीमन्महाभारते आदिपर्वणि संभवपर्वणि
 पञ्चचत्वारिंशदधिकशततमोऽध्यायः ॥ १४५ ॥
 Mahabharata - Adi Parva - Chapter Footnotes

१-१४५-४ कृतयोग्यौ सुशिक्षितौ ॥
 १-१४५-१० तूणकार्मुककवचानां तत्प्रभाजालस्यार्जुनस्य च
 क्रमादर्केन्द्रायुधतडित्संध्यातोयदैरुपमा ॥
 १-१४५-११ समुत्पिञ्जलक उत्फुल्लता ॥
 १-१४५-१४ अस्रैः प्रेमाश्रुभिः ॥
 १-१४५-२३ सुकुमारं पूर्णघटकुक्कुटाण्डादीनि लक्ष्याण्यविचाल्याविध्यत्
 । सूक्ष्मं गुञ्जादि लक्ष्यं, गुरु घनावयवं च सोऽविध्यत् ॥
 १-१४५-२५ भूताश्वेभवराहाणां सिंहर्क्षकपिसंमुखान्
 । बाणान्सप्तासमायुक्तान्स मुमोचैकबाणवत् । इति घपाठः । गव्ये
 गोसंबन्धिनि ॥
 १-१४५-३१ सावित्रेण हस्तनक्षत्रेण ॥
 १-१४५-३३ गदा अग्रं आलम्बनं यस्य तादृशः पाणिर्यस्य स गादाग्रपाणिः ॥
 पञ्चचत्वारिंशदधिकशततमोऽध्यायः ॥
 १४५ ॥

आदिपर्व - अध्याय १४६

॥ श्रीः ॥

१.१४६. अध्यायः १४६

Mahabharata - Adi Parva - Chapter Topics

कर्णस्य परीक्षा ॥ १ ॥

कर्णार्जुनयोर्युद्धप्रसङ्गः ॥ २ ॥

कृपेण कर्णस्याधिकेपः, कर्णस्य दुर्योधनेन राज्याभिषेचनं च ॥ ३ ॥

Mahabharata - Adi Parva - Chapter Text

१-१४६-० (६६२०)

वैशम्पायन उवाच । १-१४६-०क्ष् (८६४)

गृत्स्मिन्नेव काले तु तस्मिञ्जनसमागमे ।

दत्तेऽवकाशे पुरुषैर्विस्मयोत्फुल्ललोचनः ।

विवेश रङ्गं विस्तीर्णं कर्णः परपुरञ्जयः ॥ १-१४६-१ (६६२१)

सहजं कवचं बिभ्रत्कुण्डलोद्द्योतिताननः ।

स धनुर्बद्धनिस्त्रिंशः पादचारीव पर्वतः ॥ १-१४६-२ (६६२२)

कन्यागर्भः पृथुयशाः पृथायाः पृथुलोचनः ।

तीक्ष्णांशोर्भास्करस्यांशः कर्णोऽरिगणसूदनः ॥ १-१४६-३ (६६२३)

सिंहर्षभगजेन्द्राणां बलवीर्यपराक्रमः ।

दीप्तिकान्तिद्युतिगुणैः सूर्येन्दुज्वलनोपमः ॥ १-१४६-४ (६६२४)

प्रांशुः कनकतालाभः सिंहसंहननो युवा ।

असङ्ख्येयगुणः श्रीमान्भास्करस्यात्मसंभवः ॥ १-१४६-५ (६६२५)

स निरीक्ष्य महाबाहुः सर्वतो रङ्गमण्डलम् ।

प्रणामं द्रोणकृपयोर्नात्यादृतमिवाकरोत् ॥ १-१४६-६ (६६२६)

स समाजजनः सर्वो निश्चलः स्थिरलोचनः ।

कोऽयमित्यागतक्षोभः कौतूहलपरोऽभवत् ॥ १-१४६-७ (६६२७)

सोऽब्रवीन्मेघगम्भीरस्वरेण वदतां वरः ।

भ्राता भ्रातरमज्ञातं सावित्रः पाकशासनिम् ॥ १-१४६-८ (६६२८)

पार्थ यत्ते कृतं कर्म विशेषवदहं ततः ।

करिष्ये पश्यतां नृणां माऽऽत्मना विस्मयं गमः ॥ १-१४६-९ (६६२९)

असमाप्ते ततस्तस्य वचने वदतां वर ।

यन्त्रोत्क्षिप्त इवोत्तस्थौ क्षिप्रं वै सर्वतो जनः ॥ १-१४६-१० (६६३०)

प्रीतिश्च मनुजव्याघ्र दुर्योधनमुपाविशत् ।

ह्रीश्च क्रोधश्च बीभत्सुं क्षणेनान्वाविवेश ह ॥ १-१४६-११ (६६३१)

ततो द्रोणाभ्यनुज्ञातः कर्णः प्रियरणः सदा ।

यत्कृतं तत्र पार्थेन तच्चकार महाबलः ॥ १-१४६-१२ (६६३२)
 अथ दुर्योधनस्तत्र भ्रातृभिः सह भारत ।
 कर्णं परिष्वज्य मुदा ततो वचनमब्रवीत् ॥ १-१४६-१३ (६६३३)
 स्वागतं ते महाबाहो दिष्ट्या प्राप्तोऽसि मानद ।
 अहं च कुरुराज्यं च यथेष्टमुपभुज्यताम् ॥ १-१४६-१४ (६६३४)
 कर्ण उवाच । १-१४६-१५क्ष् (८६५)
 कृतं सर्वमहं मन्ये सखित्वं च त्वया वृणे ।
 द्वन्द्वयुद्धं च पार्थेन कर्तुमिच्छाम्यहं प्रभो ॥ १-१४६-१५ (६६३५)
 गवैशम्पायन उवाच । १-१४६-१६क्ष् (८६६)
 एवमुक्तस्तु कर्णेन राजन्दुर्योधनस्तदा ।
 कर्णं दीर्घाञ्चितभुजं परिष्वज्येदमब्रवीत् ॥ १-१४६-१६ (६६३६)
 भुङ्क्व भोगान्मया सार्धं बन्धूनां प्रियकृद्भव ।
 दुर्हृदां कुरु सर्वेषां मूर्ध्नि पादमरिन्दम ॥ १-१४६-१७ (६६३७)
 वैशम्पायन उवाच । १-१४६-१८क्ष् (८६७)
 ततः क्षिप्तमिवात्मानं मत्वा पार्थोऽभ्यभाषत ।
 कर्णं भ्रातृसमूहस्य मध्येऽचलमिव स्थितम् ॥ १-१४६-१८ (६६३८)
 अर्जुन उवाच । १-१४६-१९क्ष् (८६८)
 अनाहूतोपसृष्टानामनाहूतोपजल्पिनाम् ।
 ये लोकास्तान्हतः कर्ण मया त्वं प्रतिपत्स्यसे ॥ १-१४६-१९ (६६३९)
 कर्ण उवाच । १-१४६-२०क्ष् (८६९)
 रङ्गोऽयं सर्वसामान्यः किमत्र तव फाल्गुन ।
 वीर्यश्रेष्ठाश्च राजानो बलं धर्मोऽनुवर्तते ॥ १-१४६-२० (६६४०)
 किं क्षेपैर्दुर्बलायासैः शरैः कथय भारत ।
 गुरोः समक्षं यावत्ते हराम्यद्य शिरः शरैः ॥ १-१४६-२१ (६६४१)
 वैशम्पायन उवाच । १-१४६-२२क्ष् (८७०)
 ततो द्रोणाभ्यनुज्ञातः पार्तः परपुरञ्जयः ।
 भ्रातृभिस्त्वरयाश्लिष्टो रणायोपजगाम तम् ॥ १-१४६-२२ (६६४२)
 ततो दुर्योधनेनापि स भ्रात्रा समरोद्यतः ।
 परिष्वक्तः स्थितः कर्णः प्रगृह्य सशरं धनुः ॥ १-१४६-२३ (६६४३)
 ततः सविद्युत्स्तनितैः सेन्द्रायुधपुरोगमैः ।
 आवृतं गगनं मेघैर्बलाकापङ्कितहासिभिः ॥ १-१४६-२४ (६६४४)
 ततः स्नेहाद्धरिहयं दृष्ट्वा रङ्गावलोकिनम् ।
 भास्करोऽप्यनयन्नाशं समीपोपगतान्घनान् ॥ १-१४६-२५ (६६४५)
 मेघच्छायोपगूढस्तु ततोऽदृश्यत फाल्गुनः ।
 सूर्यातपपरिक्षिप्तः कर्णोऽपि समदृश्यत ॥ १-१४६-२६ (६६४६)
 धार्तराष्ट्रा यतः कर्णस्तस्मिन्देशे व्यवस्थिताः ।

भारद्वाजः कृपो भीष्मो यतः पार्थस्ततोऽभवन् ॥ १-१४६-२७ (६६४७)
 द्विधा रङ्गः समभवत्स्त्रीणां द्वैधमजायत ।
 कुन्तिभोजसुता मोहं विज्ञातार्था जगाम ह ॥ १-१४६-२८ (६६४८)
 तां तथा मोहमापन्नां विदुरः सर्वधर्मवित् ।
 कुन्तीमाश्वासयामास प्रेष्याभिश्चन्दनोदकैः ॥ १-१४६-२९ (६६४९)
 ततः प्रत्यागतप्राणा तावुभौ परिदंशितौ ।
 पुत्रौ दृष्ट्वा सुसंभ्रान्ता नान्वपद्यत किञ्चन ॥ १-१४६-३० (६६५०)
 तावुद्यतमहाचापौ कृपः शारद्वतोऽब्रवीत् ।
 द्वन्द्वयुद्धसमाचारे कुशलः सर्वधर्मवित् ॥ १-१४६-३१ (६६५१)
 अयं पृथायास्तनयः कनीयान्पाण्डुनन्दनः ।
 कौरवो भवता सार्धं द्वन्द्वयुद्धं करिष्यति ॥ १-१४६-३२ (६६५२)
 त्वमप्येवं महाबाहो मातरं पितरं कुलम् ।
 कथयस्व नरेन्द्राणां येषां त्वं कुलभूषणम् ॥ १-१४६-३३ (६६५३)
 ततो विदित्वा पार्थस्त्वां प्रतियोत्स्यति वा न वा ।
 वृथाकुलसमाचारैर्न युध्यन्ते नृपात्मजाः ॥ १-१४६-३४ (६६५४)
 वैशम्पायन उवाच । १-१४६-३५क्ष् (८७१)
 एवमुक्तस्य कर्णस्य व्रीडावनतमाननम् ।
 बभौ वर्षाम्बुविक्लिन्नं पद्ममागलितं यथा ॥ १-१४६-३५ (६६५५)
 दुर्योधन उवाच । १-१४६-३६क्ष् (८७२)
 आचार्यं त्रिविधा योनी राज्ञां शास्त्रविनिश्चये ।
 सत्कुलीनश्च शूरश्च यश्च सेनां प्रकर्षति ॥ १-१४६-३६ (६६५६)
 गअद्भयोऽग्निर्ब्रह्मतः क्षत्रमश्मनो लोहमुत्थितम् ।
 तेषां सर्वत्रगं तेजः स्वासु योनिषु शाम्यति ॥ १-१४६-३७ (६६५७)
 यद्ययं फाल्गुनो युद्धे नाराज्ञा योद्धुमिच्छति ।
 तस्मादेषोऽङ्गविषये मया राज्येऽभिषिच्यते ॥ १-१४६-३८ (६६५८)
 वैशम्पायन उवाच । १-१४६-३९क्ष् (८७३)
 गततो राजानमामन्त्र्य गाङ्गेयं च पितामहम् ।
 अभिषेकस्य संभारान्समानीय द्विजातिभिः ॥ १-१४६-३९ (६६५९)
 गोसहस्रायुतं दत्त्वा युक्तानां पुण्यकर्मणाम् ।
 अर्होऽयमङ्गराज्यस्य इति वाच्यं द्विजातिभिः ॥ १-१४६-४० (६६६०)
 ततस्तस्मिन्क्षणे कर्णः सलाजकुसुमैर्घटैः ।
 काञ्चनैः काञ्चने पीठे मन्त्रविद्धिर्महारथः ॥ १-१४६-४१ (६६६१)
 अभिषिक्तोऽङ्गराजे स श्रिया युक्तो महाबलः ।
 गस मौलिहारकेयूरः सहस्ताभरणाङ्गदः ॥ १-१४६-४२ (६६६२)
 राजलिङ्गैस्तथाऽन्यैश्च भूषितो भूषणैः शुभैः ।
 सच्छत्रवालव्यजनो जयशब्दोत्तरेण च ॥ १-१४६-४३ (६६६३)

उवाच कौरवं राजन्वचनं स वृषस्तदा ।
अस्य राज्यप्रदानस्य सदृशं किं ददानि ते ॥ १-१४६-४४ (६६६४)
प्रब्रूहि राजशार्दूल कर्ता ह्यस्मि तथा नृप ।
अत्यन्तं सख्यमिच्छामीत्याह तं स सुयोधनः ॥ १-१४६-४५ (६६६५)
एवमुक्तस्ततः कर्णस्तथेति प्रत्युवाच तम् ।
हर्षाच्चोभौ समाश्लिष्य परां मुदमवापतुः ॥ १-१४६-४६ (६६६६)

इति श्रीमन्महाभारते आदिपर्वणि संभवपर्वणि
षट्चत्वारिंशदधिकशततमोऽध्यायः ॥ १४६ ॥

Mahabharata - Adi Parva - Chapter Footnotes

१-१४६-१ दत्तावकाश इति चपाठः ॥
१-१४६-६ नामपूर्वमथाकरोत् इति पाठान्तरम् ॥
१-१४६-२६ सूर्यातपपरिवक्त इति डपाठः ॥
१-१४६-२८ विज्ञातार्था कर्णस्य स्वपुत्रत्वज्ञानवती । हेतुगर्भमेतत् ॥
१-१४६-३४ वृथाकुलसमाचारैः अज्ञातकुलाचारैः ॥
१-१४६-४० वाच्य वाचयित्वा ॥
षट्चत्वारिंशदधिकशततमोऽध्यायज्ञ ॥
१४६ ॥

आदिपर्व - अध्याय १४७

॥ श्रीः ॥

१.१४७. अध्यायः १४७

Mahabharata - Adi Parva - Chapter Topics

कर्णपितुरधिरथस्य रङ्गप्रवेशः ॥ १ ॥

भीमेन कर्णस्याधिक्षेपः ॥ २ ॥

सर्वेषां रङ्गान्निष्क्रमणम् ॥ ३ ॥

Mahabharata - Adi Parva - Chapter Text

१-१४७-० (६६६७)

वैशम्पायन उवाच । १-१४७-०क्ष् (८७४)

ततः स्रस्तोत्तरपटः सप्रस्वेदः सवेपथुः ।

विवेशाधिरथो रङ्गं यष्टिप्राणो ह्वयन्निव ॥ १-१४७-१ (६६६८)

तमालोक्य धनुस्त्यक्त्वा पितृगौरवयन्त्रितः ।

कर्णोऽभिषेकार्द्रशिराः शिरसा समवन्दत ॥ १-१४७-२ (६६६९)

ततः पादाववच्छाद्य पटान्तेन ससंभ्रमः ।
 पुत्रेति परिपूर्णार्थमब्रवीद्रथसारथिम् ॥ १-१४७-३ (६६७०)
 परिष्वज्य च तस्याथ मूर्धानं स्नेहविक्लवः ।
 अङ्गराज्याभिषेकार्द्रमश्रुभिः सिषिचे पुनः ॥ १-१४७-४ (६६७१)
 तं दृष्ट्वा सूतपुत्रोऽयमिति संचिन्त्य पाण्डवः ।
 भीमसेनस्तदा वाक्यमब्रवीत्प्रहसन्निव ॥ १-१४७-५ (६६७२)
 न त्वमर्हसि पार्थेन सूतपुत्र रणे वधम् ।
 कुलस्य सदृशस्तूर्णं प्रतोदो गृह्यतां त्वया ॥ १-१४७-६ (६६७३)
 अङ्गराज्यं च नार्हस्त्वमुपभोक्तुं नराधम ।
 श्वा हुताशसमीपस्थं पुरोडाशमिवाध्वरे ॥ १-१४७-७ (६६७४)
 वैशम्पायन उवाच । १-१४७-८क्ष (८७५)
 एवमुक्तस्ततः कर्णः किञ्चित्प्रस्फुरिताधरः ।
 गगनस्थं विनिःश्वस्य दिवाकरमुदैक्षत ॥ १-१४७-८ (६६७५)
 ततो दुर्योधनः कोपादुत्पपात महाबलः ।
 भ्रातृपद्मवनात्तस्मान्मदोत्कट इव द्विपः ॥ १-१४७-९ (६६७६)
 सोऽब्रवीद्भीमकर्माणं भीमसेनमवस्थितम् ।
 वृकोदर न युक्तं ते वचनं वक्तुमीदृशम् ॥ १-१४७-१० (६६७७)
 क्षत्रियाणां बलं ज्येष्ठं योक्तव्यं क्षत्रबन्धुना ।
 शूराणां च नदीनां च प्रभवो दुर्विभावनः ॥ १-१४७-११ (६६७८)
 सलिलादुत्थितो वह्निर्येन व्याप्तं चराचरम् ।
 दधीचस्यास्थितो वज्रं कृतं दानवसूदनम् ॥ १-१४७-१२ (६६७९)
 आग्नेयः कृत्तिकापुत्रो रौद्रो गाङ्गेय इत्यपि ।
 श्रूयते भगवान्देवः सर्वगुह्यमयो गुहः ॥ १-१४७-१३ (६६८०)
 क्षत्रियेभ्यश्च ये जाता ब्राह्मणास्ते च ते श्रुताः ।
 विश्वामित्रप्रभृतयः प्राप्ता ब्रह्मत्वमव्ययम् ॥ १-१४७-१४ (६६८१)
 आचार्यः कलशाज्जातो द्रोणः शस्त्रभृतां वरः ।
 गौतमस्यान्ववाये च शरस्तम्बाच्च गौतमः ॥ १-१४७-१५ (६६८२)
 भवतां च यथा जन्म तदप्यागमितं मया ।
 सकुण्डलं सकवचं सर्वलक्षणलक्षितम् ।
 कथमादित्यसदृशं मृगी व्याघ्रं जनिष्यति ॥ १-१४७-१६ (६६८३)
 पृथिवीराज्यमर्होऽयं नाङ्गराज्यं नरेश्वरः ।
 अनेन बाहुवीर्येण मया चाज्ञानुवर्तिना ॥ १-१४७-१७ (६६८४)
 यस्य वा मनुजस्येदं न क्षान्तं मद्विचेष्टितम् ।
 रथमारुह्य पङ्क्यां स विनामयतु कार्मुकम् ॥ १-१४७-१८ (६६८५)
 ततः सर्वस्य रङ्गस्य हाहाकारो महानभूत् ।
 साधुवादानुसंबद्धः सूर्यश्चास्तमुपागमत् ॥ १-१४७-१९ (६६८६)

ततो दुर्योधनः कर्णमालम्ब्याग्रकरे नृपः ।
 दीपिकाभिः कृतालोकस्तस्माद्द्रुणाद्विनिर्ययौ ॥ १-१४७-२० (६६८७)
 पाण्डवाश्च सहद्रोणाः सकृपाश्च विशांपते ।
 भीष्मेण सहिताः सर्वे ययुः स्वं स्वं निवेशनम् ॥ १-१४७-२१ (६६८८)
 अर्जुनेति जनः कश्चित्कश्चित्कर्णेति भारत ।
 कश्चिद्दुर्योधनेत्येवं ब्रुवन्तः प्रस्थितास्तदा ॥ १-१४७-२२ (६६८९)
 कुन्त्याश्च प्रत्यभिज्ञाय दिव्यलक्षणसूचितम् ।
 पुत्रमङ्गेश्वरं स्नेहाच्छन्ना प्रीतिरजायत ॥ १-१४७-२३ (६६९०)
 दुर्योधनस्यापि तदा कर्णमासाद्य पार्थिव ।
 भयमर्जुनसंजातं क्षिप्रमन्तरधीयत ॥ १-१४७-२४ (६६९१)
 स चापि वीरः कृतशस्त्रनिश्रमः
 परेण साम्नाऽभ्यवदत्सुयोधनम् ।
 युधिष्ठिरस्याप्यभवत्तदा मति-
 र्णं कर्णतुल्योऽस्ति धनुर्धरः क्षितौ ॥ १-१४७-२५ (६६९२)

इति श्रीमन्महाभारते आदिप्रवणि संभवपर्वणि
 सप्तचत्वारिंशदधिकशततमोऽध्यायः ॥ १४७ ॥
 Mahabharata - Adi Parva - Chapter Footnotes

१-१४७-१८ यस्य येन न क्षान्तं न सोढम् ॥
 १-१४७-२५ निश्रमो नितरां श्रमः ॥
 सप्तचत्वारिंशदधिकशततमोऽध्यायः ॥
 १४७ ॥

आदिपर्व - अध्याय १४८
 ॥ श्रीः ॥
 १.१४८. अध्यायः १४८

Mahabharata - Adi Parva - Chapter Topics
 गुरुदक्षिणात्वेन जीवतो द्रुपदस्य ग्रहणे द्रोणेनाज्ञापिते तदर्थं
 तेन सह सर्वशिष्याणां पाञ्चालपुरगमनम् ॥ १ ॥
 द्रुपदग्रहणाय पाण्डववर्जं गतानां कौरवाणां तेन पराजयः ॥ २ ॥
 तदनन्तरं गतेषु पाण्डवेषु अर्जुनेन द्रुपदग्रहणम् ॥ ३ ॥
 जीवग्राहं गृहीत्वा भीमार्जुनाभ्यां समर्पितेन द्रुपदेन द्रोणस्य
 संवादः ॥ ४ ॥
 द्रोणेनार्धराज्यापहारेण मुक्तस्य द्रुपदस्य पुत्रोत्पादनार्थं प्रयत्नः ॥ ५ ॥

१-१४८-० (६६९३)

वैशम्पायन उवाच । १-१४८-०क्ष् (८७६)

पाण्डवान्धारतराष्ट्रांश्च कृतास्त्रान्प्रसमीक्ष्य सः ।

गुर्वर्थं दक्षिणां काले प्राप्तेऽमन्यत वै गुरुः ॥ १-१४८-१ (६६९४)

अस्त्रशिक्षामनुज्ञातान्नङ्गद्वारमुपागतान् ।

भारद्वाजस्ततस्तांस्तु सर्वानेवाभ्यभाषत ॥ १-१४८-२ (६६९५)

इच्छामि दत्तां सहितां मह्यं परमदक्षिणाम् ।

एवमुक्तास्ततः सर्वे शिष्या द्रोणमथाब्रुवन् ।

भगवन्किं प्रयच्छाम आज्ञापयतु नो गुरुः ॥ १-१४८-३ (६६९६)

ततः शिष्यान्समाहूय आचार्योऽर्थमचोदयत् ।

द्रोणः सर्वानशेषेण दक्षिणार्थं महीपते ॥ १-१४८-४ (६६९७)

पञ्चालराजं द्रुपदं गृहित्वा रणमूर्धनि ।

पर्यानयत भद्रं वः सा स्यात्परमदक्षिणा ॥ १-१४८-५ (६६९८)

तथेत्युक्त्वा तु ते सर्वे रथैस्तूर्णं प्रहारिणः ।

आचार्यधनदानार्थं द्रोणेन सहिता ययुः ॥ १-१४८-६ (६६९९)

ततोऽभिजग्मुः पञ्चालान्निघ्नन्तस्ते नरर्षभाः ।

ममृदुस्तस्य नगरं द्रुपदस्य महौजसः ॥ १-१४८-७ (६७००)

दुर्योधनश्च कर्णश्च युयुत्सुश्च महाबलः ।

दुःशासनो विकर्णश्च जलसन्धः सुलोचनः ॥ १-१४८-८ (६७०१)

एते चान्ये च बहवः कुमारा बहुविक्रमाः ।

अहं पूर्वमहं पूर्वमित्येवं क्षत्रियर्षभाः ॥ १-१४८-९ (६७०२)

ततो वरराथारूढाः कुमाराः सादिभिः सह ।

प्रविश्य नगरं सर्वे राजमार्गमुपाययुः ॥ १-१४८-१० (६७०३)

तस्मिन्काले तु पाञ्चालः श्रुत्वा दृष्ट्वा महद्बलम् ।

भ्रातृभिः सहितो राजस्त्वरया निर्ययौ गृहात् ॥ १-१४८-११ (६७०४)

ततस्तु कृतसन्नाहा यज्ञसेनसहोदराः ।

शरवर्षाणि मुञ्चन्तः प्रणेदुः सर्व एव ते ॥ १-१४८-१२ (६७०५)

ततो रथेन शुभ्रेण समासाद्य तु कौरवान् ।

यज्ञसेनः शरान्घोरान्बवर्ष युधि दुर्जयः ॥ १-१४८-१३ (६७०६)

पूर्वमेव तु संमन्त्र्य पार्थो द्रोणमथाऽब्रवीत् ।

दपोदिकात्कुमाराणामाचार्यं द्विजसत्तमम् ॥ १-१४८-१४ (६७०७)

एषां पराक्रमस्यान्ते वयं कुर्याम साहसम् ।

एतैरशक्यः पाञ्चालो ग्रहीतुं रणमूर्धनि ॥ १-१४८-१५ (६७०८)

एवमुक्त्वा तु कौन्तेयो भ्रातृभिः सहितोऽनघः ।

अर्धक्रोशे तु नगरादतिष्ठद्वहिरेव सः ॥ १-१४८-१६ (६७०९)
 द्रुपदः कौरवान्दृष्ट्वा प्राधावत समन्ततः ।
 शरजालेन महता मोहयन्कौरवीं चमूम् ॥ १-१४८-१७ (६७१०)
 तमुद्यतं रथेनैकमाशुकारिणमाहवे ।
 अनेकमिव सन्त्रासान्मेनिरे तत्र कौरवाः ॥ १-१४८-१८ (६७११)
 द्रुपदस्य शरा घोरा विचेरुः सर्वतोदिशम् ।
 ततः शङ्खाश्च भेर्यश्च मृदङ्गाश्च सहस्रशः ॥ १-१४८-१९ (६७१२)
 प्रावाद्यन्त महाराज पञ्चालानां निवेशने ।
 सिंहनादश्च संजज्ञे पञ्चालानां महात्मनाम् ॥ १-१४८-२० (६७१३)
 धनुर्ज्यातलशब्दश्च संस्पृश्य गगनं महान् ।
 दुर्योधनो विकर्णश्च सुबाहुर्दीर्घलोचनः ॥ १-१४८-२१ (६७१४)
 दुःशाशनश्च संक्रुद्धः शरवर्षैरवाकिरन् ।
 सोऽतिविद्धो महेष्वासः पार्षतो युधि दुर्जयः ॥ १-१४८-२२ (६७१५)
 व्यधमत्तान्यनीकानि तत्क्षणादेव भारत ।
 दुर्योधनं विकर्णं च कर्णं चापि महाबलम् ॥ १-१४८-२३ (६७१६)
 नानानृपसुतान्वीरान्सैन्यानि विविधानि च ।
 अलातचक्रवत्सर्वं चरन्बाणैरतर्पयत् ॥ १-१४८-२४ (६७१७)
 ततस्तु नागराः सर्वे मुसलैर्यष्टिभिस्तदा ।
 अभ्यवर्षन्त कौरव्यान्वर्षमाणा घा इव ॥ १-१४८-२५ (६७१८)
 सबालवृद्धाः काम्पिल्याः कौरवानभ्ययुस्तदा ।
 श्रुत्वा सुतुमुलं युद्धं कौरवानेव भारत ॥ १-१४८-२६ (६७१९)
 द्रवन्तिस्म नदन्तिस्म क्रोशन्तः पाण्डवान्प्रति ।
 पाडवास्तु स्वनं श्रुत्वा आर्तानां रोमहर्षणम् ॥ १-१४८-२७ (६७२०)
 अभिवाद्य ततो द्रोणं रथानारुरुहुस्तदा ।
 युधिष्ठिरं निवार्याशु मा युध्यस्वेति पाण्डवम् ॥ १-१४८-२८ (६७२१)
 माद्रेयौ चक्ररक्षौ तु फाल्गुनश्च तदाऽकरोत् ।
 सेनाग्रगो भीमसेनस्तदाभूद्गदया सह ॥ १-१४८-२९ (६७२२)
 तदा शत्रुस्वनं श्रुत्वा भ्रातृभिः सहितोऽनघः ।
 आयाज्जवेन कौन्तेयो रथेनानादयन्दिशः ॥ १-१४८-३० (६७२३)
 पञ्चालानां ततः सेनामुद्धूतार्णवनिःस्वनाम् ।
 भीमसेनो महाबाहुर्दण्डपाणिरिवान्तकः ॥ १-१४८-३१ (६७२४)
 प्रविवेश महासेनां मकरः सागरं यथा ।
 गचतुरङ्गबलाकीर्णे ततस्तस्मिन्नणोत्सवे ॥ १-१४८-३२ (६७२५)
 स्वयमभ्यद्रवद्भीमो नागानीकं गदाधरः ॥ १-१४८-३३ (६७२६)
 स युद्धकुशलः पार्थो बाहुवीर्येण चातुलः ।
 अहनत्कुञ्जरानीकं गदया कालरूपधृक् ॥ १-१४८-३४ (६७२७)

ते गजा गिरिसङ्काशाः क्षरन्तो रुधिरं बहु ।
 भीमसेनस्य गदया भिन्नमस्तकपिण्डकाः ॥ १-१४८-३५ (६७२८)
 पतन्ति द्विरदा भूमौ वज्रघातादिवाचलाः ।
 गजानश्चात्रथांश्चैव पातयामास पाण्डवः ॥ १-१४८-३६ (६७२९)
 पदातींश्च रथांश्चैव न्यवधीदर्जुनाग्रजः ।
 गोपाल इव दण्डेन यथा पशुगणान्वने ॥ १-१४८-३७ (६७३०)
 चालयन्नथनागांश्च संचचाल वृकोदरः ।
 भारद्वाजप्रियं कर्तुमुद्यतः फाल्गुनस्तदा ॥ १-१४८-३८ (६७३१)
 पार्षतं शरजालेन क्षिपन्नागात्स पाण्डवः ।
 ह्यौघांश्च रथौघांश्च गजौघांश्च समन्ततः ॥ १-१४८-३९ (६७३२)
 पातयन्समरे राजन्युगान्ताग्रिरिव ज्वलन् ।
 ततस्ते हन्यमाना वै पञ्चालाः सृज्जयास्तथा ॥ १-१४८-४० (६७३३)
 शरैर्नानाविधैस्तूर्णं पार्थं संछाद्य सर्वशः ।
 सिंहनादं मुखैः कृत्वा समयुध्वन्त पाण्डवम् ॥ १-१४८-४१ (६७३४)
 तद्युद्धमभवद्धोरं समुहाद्भुतदर्शनम् ।
 सिंहनादस्वनं श्रुत्वा नामृष्यत्पाकशासनिः ॥ १-१४८-४२ (६७३५)
 ततः किरीटी सहसा पञ्चालान्समरेऽद्रवत् ।
 छादयन्निषुजालेन महता मोहयन्निव ॥ १-१४८-४३ (६७३६)
 शीघ्रमभ्यस्यतो बाणान्संदधानस्य चानिशम् ।
 नान्तरं ददृशे किञ्चित्कौन्तेयस्य यशस्विनः ॥ १-१४८-४४ (६७३७)
 ग्न दिशो नान्तरिक्षं च तदा नैव च मेदिनी ।
 अदृश्यत महाराज तत्र किञ्चिन्न सङ्गरे ॥ १-१४८-४५ (६७३८)
 पाञ्चालानां कुरूणां च साधुसाध्विति निस्वनः ।
 तत्र तूर्यनिनादश्च शङ्खानां च महास्वनः ॥ १-१४८-४६ (६७३९)
 सिंहनादश्च संजज्ञे साधुशब्देन मिश्रितः ।
 ततः पाञ्चालराजस्तु तथा सत्यजिता सह ॥ १-१४८-४७ (६७४०)
 त्वरमाणोऽभिदुद्राव महेन्द्रं शम्बरो यथा ।
 महता शरवर्षेण पार्थः पाञ्चालमावृणोत् ॥ १-१४८-४८ (६७४१)
 ततो हलहलाशब्द आसीत्पाञ्चालके बले ।
 जिवृक्षति महासिंहे गजानामिव यूथपम् ॥ १-१४८-४९ (६७४२)
 दृष्ट्वा पार्थं तदायान्तं सत्यजित्सत्यविक्रमः ।
 पाञ्चालं वै परिप्रेप्सुर्धनञ्जयमदुद्रवत् ॥ १-१४८-५० (६७४३)
 ततस्त्वर्जुनपाञ्चालौ युद्धाय समुपागतौ ।
 व्यक्षोभयेतां तौ सैन्यमिन्द्रवैरोचनाविव ॥ १-१४८-५१ (६७४४)
 ततः सत्यजितं पार्थो दशभिर्मर्मभेदिभिः ।
 विव्याध बवलद्गाढं तदद्भुतमिवाभवत् ॥ १-१४८-५२ (६७४५)

ततः शरशतैः पार्थ पाञ्चालः शीघ्रमार्दयत् ।
 पार्थस्तु शरवर्षेण च्छाद्यमानो महारथः ॥ १-१४८-५३ (६७४६)
 वेगं चक्रे महावेगो धनुर्ज्यामवमृज्य च ।
 ततः सत्यजितश्चापं छित्त्वा राजानमभ्ययात् ॥ १-१४८-५४ (६७४७)
 अथान्यद्धनुरादाय सत्यजिद्वेगवत्तरम् ।
 साश्वं ससूतं सरथं पार्थ विव्याध सत्वरः ॥ १-१४८-५५ (६७४८)
 स तं न ममृषे पार्थः पाञ्चालेनार्दितो युधि ।
 ततस्तस्य विनाशार्थं सत्वरं व्यसृजच्छरान् ॥ १-१४८-५६ (६७४९)
 हयान्ध्वजं धनुर्मुष्टिमुभौ तौ पार्ष्णिसारथी ।
 स तथा भिद्यमानेषु कार्मुकेषु पुनः पुनः ॥ १-१४८-५७ (६७५०)
 हयेषु विनिकृतेषु विमुखोऽभवदाहवे ।
 स सत्यजितमालेक्य तथा विमुखमाहवे ॥ १-१४८-५८ (६७५१)
 वेगेन महता राजन्नभ्यधावत पार्षतम् ।
 तदा चक्रे महद्युद्धमर्जुनो जयतां वरः ॥ १-१४८-५९ (६७५२)
 तस्य पार्थो धनुश्छित्त्वा ध्वजं चोर्व्यामपातयत् ।
 पञ्चभिस्तस्य विव्याध हयान्सूतं च सायकैः ॥ १-१४८-६० (६७५३)
 तत उत्सृज्य तच्चापमाददानः शरावरम् ।
 खड्गमुद्धृत्य कौन्तेयः सिंहनादमथाकरोत् ॥ १-१४८-६१ (६७५४)
 पाञ्चालस्य रथस्येषामाप्लुत्य सहसाऽपतत् ।
 पाञ्चालरथमास्थाय अवित्रस्तो धनञ्जयः ॥ १-१४८-६२ (६७५५)
 विक्षोभ्याम्भोनिधितार्क्ष्यस्तं नागमिव सोऽग्रहीत् ।
 ततस्तु सर्वपाञ्चाला विद्रवन्ति दिशो दश ॥ १-१४८-६३ (६७५६)
 दर्शयन्सर्वसैन्यानां स बाहोर्बलमात्मनः ।
 सिंहनादस्वनं कृत्वा निर्जगाम धनञ्जयः ॥ १-१४८-६४ (६७५७)
 आयान्तमर्जुनं दृष्ट्वा कुमाराः सहितास्तदा ।
 ममृदुस्तस्य नगरं द्रुपदस्य महात्मनः ॥ १-१४८-६५ (६७५८)
 अर्जुन उवाच । १-१४८-६६क्ष् (८७७)
 संबन्धी कुरुवीराणां द्रुपदो राजसत्तमः ।
 मा वधीस्तद्वलं भीम गुरुदानं प्रदीयताम् ॥ १-१४८-६६ (६७५९)
 वैशम्पायन उवाच । १-१४८-६७क्ष् (८७८)
 भीमसेनस्तदा राजन्नर्जुनेन निवारितः ।
 अतृप्तो युद्धधर्मेषु न्यवर्तत महाबलः ॥ १-१४८-६७ (६७६०)
 ते यज्ञसेनं द्रुपदं गृहीत्वा रणमूर्धनि ।
 उपाजग्मुः सहामात्यं द्रोणाय भरतर्षभ ॥ १-१४८-६८ (६७६१)
 भग्नदर्पं हृतधनं तं तथा वशमागतम् ।
 स वैरं मनसा ध्यात्वा द्रोणो द्रुपदमब्रवीत् ॥ १-१४८-६९ (६७६२)

विमृज्य तरसा राष्ट्रं पुरं ते मृदितं मया ।
 प्राप्य जीवन्नपुवशं सखिपूर्वं किमिष्यते ॥ १-१४८-७० (६७६३)
 एवमुक्त्वा प्रहस्यैनं किंचित्स पुनरब्रवीत् ।
 मा भैः प्राणभयाद्वीर क्षमिणो ब्राह्मणा वयम् ॥ १-१४८-७१ (६७६४)
 आश्रमे क्रीडितं यत्तु त्वया बाल्ये मया सह ।
 तेन संवर्धितः स्नेहः प्रीतिश्च क्षत्रियर्षभ ॥ १-१४८-७२ (६७६५)
 प्रार्थयेयं त्वया सख्यं पुनरेव जनाधिप ।
 वरं ददामि ते राजन्नाज्यस्यार्धमवाप्नुहि ॥ १-१४८-७३ (६७६६)
 अराजा किल नो राज्ञः सखा भवितुमर्हति ।
 अतः प्रयतितं राज्ये यज्ञसेन मया तव ॥ १-१४८-७४ (६७६७)
 राजासि दक्षिणे कूले भागीरथ्याहमुत्तरे ।
 सखायं मां विजानीहि पाञ्चाल यदि मन्यसे ॥ १-१४८-७५ (६७६८)
 द्रुपद उवाच । १-१४८-७६क्ष् (८७९)
 अनाश्चर्यमिदं ब्रह्मन्विक्रान्तेषु महात्मसु ।
 प्रीये त्वयाऽहं त्वत्तश्च प्रीतिमिच्छामि शाश्वतीम् ॥ १-१४८-७६ (६७६९)
 वैशम्पायन उवाच । १-१४८-७७क्ष् (८८०)
 एवमुक्तः स तं द्रोणो मोक्षयामास भारत ।
 सत्कृत्य चैनं प्रीतात्मा राज्यार्धं प्रत्यपादयत् ॥ १-१४८-७७ (६७७०)
 माकन्दीमथ गङ्गायास्तीरे जनपदायुताम् ।
 सोऽध्यावसद्दीनमनाः काम्पित्यं च पुरोत्तमम् ॥ १-१४८-७८ (६७७१)
 दक्षिणांश्चापि पञ्चालान्यावच्चर्मण्वती नदी ।
 द्रोणेन चैवं द्रुपदः परिभूयाथ पालितः ॥ १-१४८-७९ (६७७२)
 क्षात्रेण च बलेनास्य नापश्यत्स पराजयम् ।
 हीनं विदित्वा चात्मानं ब्राह्मेण स बलेनतु ॥ १-१४८-८० (६७७३)
 पुत्रजन्म परीप्सन्वै पृथिवीमन्वसंचरत् ।
 अहिच्छत्रं च विषयं द्रोणः समभिपद्यत ॥ १-१४८-८१ (६७७४)
 एवं राजन्नहिच्छत्रा पुरीजनपदायुता ।
 युधि निर्जित्य पार्थेन द्रोणाय प्रतिपादिता ॥ १-१४८-८२ (६७७५)

इति श्रीमन्महाभारते आदिपर्वणि संभवपर्वणि

अष्टचत्वारिंशदधिकशततमोऽध्यायः ॥ १४८ ॥

Mahabharata - Adi Parva - Chapter Footnotes

१-१४८-६१ शरावरं चर्म ॥

१-१४८-६२ ईषा रथस्य युगचक्रसंलग्नं महादारु ॥

१-१४८-७० प्राप्य जीवन्नृप वशामिति डपाठः ॥

अष्टचत्वारिंशदधिकशततमोऽध्यायः ॥

१४८ ॥

आदिपर्व - अध्याय १४९

॥ श्रीः ॥

१.१४९. अध्यायः १४९

Mahabharata - Adi Parva - Chapter Topics

द्रुपदस्य याजोपयाजसमीपगमनम् ॥ १ ॥

उपयाजेन द्रोणविनाशकपुत्रोत्पादनार्थं याजनाय प्रार्थिते याजनस्य
प्रत्याख्यानम् ॥ २ ॥

याजेनाङ्गीकारे यजनारम्भः ॥ ३ ॥

अपत्यप्रदहविःप्राशनार्थं द्रुपदपत्न्या आह्वाने गर्वात्तया विलम्बनम् ॥ ४ ॥

क्रुद्धाभ्यां याजोपयाजाभ्यां अग्नौ हविषो

होमेनाग्निकुण्डाद्द्रुष्टद्युम्नस्योत्पत्तिः ॥ ५ ॥

द्वितीयहविषो होमेन पाञ्चाल्या उत्पत्तिः ॥ ६ ॥

तयोर्नामकरणम् ॥ ७ ॥

द्रोणाद्द्रुष्टद्युम्नस्यास्त्रशिक्षणम् ॥ ८ ॥

Mahabharata - Adi Parva - Chapter Text

१-१४९-० (६७७६)

गवैशम्पायन उवाच । १-१४९-०क्ष् (८८१)

द्रोणेन वैरं द्रुपदो न सुष्वाप स्मरंस्तदा ।

क्षात्रेण वै बलेनास्य नाऽशशंसे पराजयम् ॥ १-१४९-१ (६७७७)

हीनं विदित्वा चात्मानं ब्राह्मेणापि बलेन च ।

द्रुपदोऽमर्षणाद्राजा कर्मसिद्धान्द्विजोत्तमान् ॥ १-१४९-२ (६७७८)

अन्विच्छन्परिचक्राम ब्राह्मणावसथान्बहून् ।

नास्ति श्रेष्ठं ममापत्यं धिग्बन्धूनिति च ब्रुवन् ॥ १-१४९-३ (६७७९)

निश्वासपरमो ह्यासीद्द्रोणं प्रतिचिकीर्षया ।

न सन्ति मम मित्राणि लोकेऽस्मिन्नास्ति वीर्यवान् ॥ १-१४९-४ (६७८०)

पुत्रजन्म परीप्सन्वै पृथिवीमन्वयादिमाम् ।

प्रभावशिक्षाविनयाद्द्रोणस्यास्त्रबलेन च ॥ १-१४९-५ (६७८१)

कर्तुं प्रयतमानो वै न शशाक पराजयम् ।

अभितः सोऽथ कल्मषीं गङ्गातीरे परिभ्रमन् ॥ १-१४९-६ (६७८२)

ब्राह्मणावसथं पुण्यमाससाद महीपतिः ।

तत्र नास्नातकः कश्चिन्न चासीद्व्रतो द्विजः ॥ १-१४९-७ (६७८३)

तथैव तौ महाभागौ सोऽपश्यच्छंसितव्रतौ ।
 याजोपयाजौ ब्रह्मर्षी भ्रातरौ पृषतात्मजः ॥ १-१४९-८ (६७८४)
 संहिताध्ययने युक्तौ गोत्रतश्चापि काश्यपौ ।
 अरण्ये युक्तरूपौ तौ ब्राह्मणावृषिसत्तमौ ॥ १-१४९-९ (६७८५)
 स उपामन्त्रयामास सर्वकामैरतन्द्रितः ।
 बुद्ध्वा तयोर्बलं बुद्धिं कनीयांसमुपह्वरे ॥ १-१४९-१० (६७८६)
 प्रपेदे छन्दयन्कामैरुपयाजं धृतव्रतम् ।
 गुरुशुश्रूषणे युक्तः प्रियकृत्सर्वकामदम् ॥ १-१४९-११ (६७८७)
 पाद्येनासनदानेन तथाऽर्घ्येण फलैश्च तम् ।
 अर्हयित्वा यथान्यायमुपयाजोऽब्रवीत्ततः ॥ १-१४९-१२ (६७८८)
 येन कार्यविशेषेण त्वमस्मानभिकाङ्क्षसे ।
 कृतश्चायं समुद्योगस्तद्ब्रवीतु भवानिति ॥ १-१४९-१३ (६७८९)
 वैशम्पायन उवाच । १-१४९-१४क्ष (८८२)
 स बुद्ध्वा प्रीतिसंयुक्तमृषीणामुत्तमं तदा ।
 उवाच छन्दयन्कामैर्द्वुपदः स तपस्विनम् ॥ १-१४९-१४ (६७९०)
 येन मे कर्मणा ब्रह्मन्पुत्रः स्याद्द्रोणमृत्येव ।
 उपयाज चरस्वैतत्प्रदास्यामि धनं तव ॥ १-१४९-१५ (६७९१)
 उपयाज उवाच । १-१४९-१६क्ष (८८३)
 नाहं फलार्थी द्वुपद योऽर्थी स्यात्तत्र गम्यताम् । १-१४९-१६ (६७९२)
 वैशम्पायन उवाच ।
 प्रत्याख्यातस्तु तेनैवं स वै सज्जनसंनिधौ ॥ १-१४९-१६क्ष (८८४)
 आराधयिष्यन्द्वुपदः स तं पर्यचरत्तदा ।
 ततः संवत्सरस्यान्ते द्वुपदं द्विजसत्तमः ॥ १-१४९-१७ (६७९३)
 उपयाजोऽब्रवीद्वाक्यं काले मधुरया गिरा ।
 ज्येष्ठो भ्राता न मेऽत्याक्षीद्विचरन्विजने वने ॥ १-१४९-१८ (६७९४)
 अपरिज्ञातशौचायां भूमौ निपतितं फलम् ।
 तदपश्यमहं भ्रातुरसांप्रतमनुव्रजन् ॥ १-१४९-१९ (६७९५)
 विमर्शं हि फलादाने नायं कुर्यात्कथंचन ।
 नापश्यत्फलं दृष्ट्वा दोषांस्तस्याऽऽनुबन्धिकान् ॥ १-१४९-२० (६७९६)
 विविनक्ति न शौचार्थी सोऽन्यत्रापि कथं भवेत् ।
 संहिताध्ययनस्यान्ते पञ्चयज्ञान्निरूप्य च ॥ १-१४९-२१ (६७९७)
 भैक्षमुञ्छेन सहितं भुञ्जानस्तु तदा तदा ।
 कीर्तयत्येव राजर्षे भोजनस्य रसं पुनः ॥ १-१४९-२२ (६७९८)
 संहिताध्ययनं कुर्वन्वने गुरुकुले वसन् ।
 भैक्षमुच्छिष्टमन्येषां भुङ्क्ते स्म सततं तथा ॥ १-१४९-२३ (६७९९)
 कीर्तयन्गुणमन्नानामथ प्रीतो मुहुर्मुहुः ।

एवं फलार्थिनस्तसमान्मन्येऽहं तर्कचक्षुषा ॥ १-१४९-२४ (६८००)
 तं वै गच्छेह नृपते त्वां स संयाजयिष्यति ॥ १-१४९-२५ (६८०१)
 वैशम्पायन उवाच । १-१४९-२६क्ष (८८५)
 उपयाजवचः श्रुत्वा याजस्याश्रममभ्यगात् ।
 जुगुप्समानो नृपतिर्मनसेदं विचिन्तयन् ॥ १-१४९-२६ (६८०२)
 भृशं संपूज्य पूजार्हमृषिं याजमुवाच ह ।
 गोशतानि ददान्यष्टौ याज याजय मां विभो ॥ १-१४९-२७ (६८०३)
 द्रोणवैरान्तरे तप्तं विषण्णं शरणागतम् ।
 ब्रह्मबन्धुप्रणिहितं न क्षत्रं क्षत्रियो जयेत् ॥ १-१४९-२८ (६८०४)
 तस्माद्द्रोणभयार्तं मां भवांस्त्रातुमिहार्हति ।
 येन मे कर्मणा ब्रह्मन्पुत्रः स्याद्द्रोणमृत्यवे ॥ १-१४९-२९ (६८०५)
 अर्जुनस्यापि वै भार्या भवेद्या वरवर्णिनी ।
 स हि ब्रह्मविदां श्रेष्ठो ब्राह्मे क्षात्रेऽप्यनुत्तमः ॥ १-१४९-३० (६८०६)
 ततो द्रोणस्तु माऽजैषीत्सखिविग्रहकारणात् ।
 क्षत्रियो नास्ति तुल्योऽस्य पृथिव्यां कश्चिदग्रणीः ॥ १-१४९-३१ (६८०७)
 भारताचार्यमुख्यस्य भारद्वाजस्य धीमतः ।
 द्रोणस्य शरजालानि रिपुदेहहराणि च ॥ १-१४९-३२ (६८०८)
 षडरत्नि धनुश्चास्य खड्गप्रतिम तथा ।
 स हि ब्राह्मणवेषेण क्षात्रं वेगमसंशयम् ॥ १-१४९-३३ (६८०९)
 प्रतिहन्ति महेष्वासो भारद्वाजो महामनाः ।
 कार्तवीर्यसमो ह्येष खट्वाङ्गप्रतिमो रणे ॥ १-१४९-३४ (६८१०)
 क्षत्रोच्छेदाय विहितो जामदग्न्य इवास्थितः ॥ १-१४९-३५ (६८११)
 सहितं क्षत्रवेगेन ब्रह्मवेगेन सांप्रतम् ।
 उपपन्नं हि मन्येऽहं भारद्वाजं यशस्विनम् ॥ १-१४९-३६ (६८१२)
 नेषवस्तमपाकुर्युर्न च प्रासा न चासयः ।
 ब्राह्मं तस्य महातेजो मन्त्राहुतिहुतं यथा ॥ १-१४९-३७ (६८१३)
 तस्य ह्यस्त्रबलं घोरमप्रसह्यं परैर्भुवि ।
 शत्रून्समेत्य जयति क्षत्रं ब्रह्मपुरस्कृतम् ॥ १-१४९-३८ (६८१४)
 ब्रह्मक्षत्रे च सहिते ब्रह्मतेजो विशिष्यते ।
 सोऽहं क्षत्रबलादीनो ब्रह्मतेजः प्रपेदिवान् ॥ १-१४९-३९ (६८१५)
 द्रोणाद्विशिष्टमासाद्य भवन्तं ब्रह्मवित्तमम् ।
 द्रोणान्तकमहं पुत्रं लभेयं युधि दुर्जयम् ॥ १-१४९-४० (६८१६)
 द्रोणमृत्युर्यथा मेऽद्य पुत्रो जायेत वीर्यवान् ।
 तत्कर्म कुरु मे याज निर्वपाम्यर्बुद्धं गवाम् ॥ १-१४९-४१ (६८१७)
 वैशम्पायन उवाच । १-१४९-४२क्ष (८८६)
 तथेत्युक्त्वा तुं तं याजो यज्ञार्थमुपकल्पयन् ।

गुर्वर्थ इति चाकाममुपयाजमचोदयत् ॥ १-१४९-४२ (६८१८)
 द्वुपदं च महाराजमिदं वचनमब्रवीत् ।
 मा भैस्त्वं संप्रदास्यामि कर्मणा भवतः सुतम् ॥ १-१४९-४३ (६८१९)
 क्षिप्रमुत्तिष्ठ चाव्यग्रः संभारानुपकल्पय । १-१४९-४४ (६८२०)
 वैशम्पायन उवाच ।
 एवमुक्त्वा प्रतिज्ञाय कर्म चास्याददे मुनिः ॥ १-१४९-४४क्ष (८८७)
 ब्राह्मणो द्विपदां श्रेष्ठो यथाविधि कथाक्रमम् ।
 याजो द्रोणविनाशाय याजयामास तं नृपम् ॥ १-१४९-४५ (६८२१)
 गुर्वर्थेऽयोजयत्कर्म याजस्यापि समीपतः ।
 ततस्तस्य नरेन्द्रस्य उपयाजो महातपाः ॥ १-१४९-४६ (६८२२)
 आचव्यौ कर्म वैतानं तथा पुत्रफलाय वै ।
 इह पुत्रो महावीर्यो महातेजा महाबलः ।
 इष्यते यद्विधो राजन्भविता स तथाविधः ॥ १-१४९-४७ (६८२३)
 वैशम्पायन उवाच । १-१४९-४८क्ष (८८८)
 भारद्वाजस्य हन्तारं सोऽभिसन्धाय पार्थिवः ।
 आजहेऽथ तदा राजन्दुपदः कर्म सिद्धये ॥ १-१४९-४८ (६८२४)
 ब्राह्मणो द्विपदां श्रेष्ठो जुहाव च यथाविधि ।
 कौसवी नाम तस्यासीद्या वै तां पुत्रगृद्धिनः ॥ १-१४९-४९ (६८२५)
 सौत्रामणिं तथा पत्नीं ततः कालेऽभ्ययात्तदा ।
 याजस्तु सवनस्यान्ते देवीमाह्वापयत्तदा ॥ १-१४९-५० (६८२६)
 प्रेहि मां राज्ञि पृषति मिथुनं त्वामुपस्थितम् ।
 कुमारश्च कुमारी च पितृवंशविवृद्धये ॥ १-१४९-५१ (६८२७)
 पृषत्युवाच । १-१४९-५२क्ष (८८९)
 नालिप्तं वै मम मुखं पुण्यान्धान्वान्विभर्मि च ।
 न पत्नी तेऽस्मि सूत्यर्थे तिष्ठ याज मम प्रिये ॥ १-१४९-५२ (६८२८)
 याज उवाच । १-१४९-५३क्ष (८९०)
 याजेन श्रपितं हव्यमुपयाजेन मन्त्रितम् ।
 कथं कामं न संदध्यात्पृषति प्रेहि तिष्ठ वा ॥ १-१४९-५३ (६८२९)
 वैशम्पायन उवाच । १-१४९-५४क्ष (८९१)
 एवमुक्त्वा तु याजेन हुते हविषि संस्कृते ।
 उत्तस्थौ पावकात्तस्मात्कुमारो देवसंनिभः ॥ १-१४९-५४ (६८३०)
 ज्वालावर्णो घोररूपः किरीटी वर्म धारयन् ।
 वीरः सखङ्गः सशरो धनुष्मान्स नदन्मुहुः ॥ १-१४९-५५ (६८३१)
 सोऽभ्यरोहद्रथवरं तेन च प्रययौ तदा ।
 जातमात्रे कुमारे च वाक्किलान्तर्हिताब्रवीत् ॥ १-१४९-५६ (६८३२)
 एष शिष्यश्च मृत्युश्च भारद्वाजस्य जायते ।

भयापहो राजपुत्रः पाञ्चालानां यशस्करः ॥ १-१४९-५७ (६८३३)
 राज्ञः शोकापहो जात एष द्रोणवधाय हि ।
 इत्यवोचन्महद्भूतमदृश्यं खेचरं तदा ॥ १-१४९-५८ (६८३४)
 ततः प्रणेदुः पाञ्चालाः प्रहृष्टाः साधुसाध्विति ।
 द्वितीयायां च होत्रायां हुते हविषि मन्त्रिते ॥ १-१४९-५९ (६८३५)
 कुमारी चापि पाञ्चाली वेदिमध्यात्समुत्थिता ।
 प्रत्याख्याते पृषत्या च याजके भरतर्षभ ॥ १-१४९-६० (६८३६)
 पुनः कुमारी पाञ्चाली सुभगा वेदिमध्यगा ।
 अन्तर्वेद्यां समुद्भूता कन्या सा सुमनोहरा ॥ १-१४९-६१ (६८३७)
 श्यामा पद्मपलाशाक्षी नीलकुञ्चितमूर्धजा ।
 मानुषं विग्रहं कृत्वा साक्षाच्छ्रीरिव वर्णिनी ॥ १-१४९-६२ (६८३८)
 ताम्रतुङ्गनखी सुभ्रूश्चारुपीनपयोधरा ।
 नीलोत्पलसमो गन्धो यस्याः क्रोशात्प्रधावति ॥ १-१४९-६३ (६८३९)
 या विभर्ति परं रूपं यस्या नास्त्युपमा भुवि ।
 देवदानवयक्षाणामीप्सिता वरवर्णिनी ॥ १-१४९-६४ (६८४०)
 तां चापि जातां सुश्रोणीं वागुवाचाशरीरिणी ।
 सर्वयोषिद्वरा कृष्णा क्षयं क्षत्रस्य नेष्यति ॥ १-१४९-६५ (६८४१)
 सुरकार्यमियं काले करिष्यति सुमध्यमा ।
 अस्या हेतोः क्षत्रियाणां महदुत्पत्स्यते भयम् ॥ १-१४९-६६ (६८४२)
 तच्छ्रुत्वा सर्वपाञ्चालाः प्रणेदुः सिंहसङ्घवत् ।
 न चैनान्दर्षसंपन्नानियं सेहे वसुन्धरा ॥ १-१४९-६७ (६८४३)
 तथा तु मिथुनं जज्ञे द्रुपदस्य महात्मनः ।
 कुमारश्च कुमारी च मनोज्ञौ तौ नरर्षभौ ॥ १-१४९-६८ (६८४४)
 श्रिया परमया युक्तौ क्षात्रेण वपुषा तथा ।
 तौ दृष्ट्वा पृषती याजं प्रपेदे सा सुतार्थिनी ॥ १-१४९-६९ (६८४५)
 न वै मदन्यां जननीं जानीयातामिमाविति ।
 तथेत्युवाच तां याजो राज्ञः प्रियचिकीर्षया ॥ १-१४९-७० (६८४६)
 तयोस्तु नामनी चक्रुर्द्विजाः संपूर्णमानसाः ।
 धृष्टत्वादप्रधृष्यत्वात् द्युम्नाद्युत्संभवादपि ॥ १-१४९-७१ (६८४७)
 धृष्टद्युम्नः कुमारोऽयं द्रुपदस्य भवत्विति ।
 कृष्णेत्येवाभवत्कन्या कृष्णा भूत्सा हि वर्णतः ॥ १-१४९-७२ (६८४८)
 तथा तन्मिथुनं जज्ञे द्रुपदस्य महामखे ।
 वैदिकाध्ययने पारं धृष्टद्युम्नो गतस्तदा ॥ १-१४९-७३ (६८४९)
 धृष्टद्युम्नं तु पाञ्चाल्यमानीय स्वं निवेशनम् ।
 उपाकरोदस्त्रहेतोर्भारद्वाजः प्रतापवान् ॥ १-१४९-७४ (६८५०)
 अमोक्षणीयं दैवं हि भावि मत्वा महामतिः ।

तथा तत्कृतवान्द्रोण आत्मकीर्त्यनुरक्षणात् ॥ १-१४९-७५ (६८५१)
सर्वास्त्राणि स तु क्षिप्रमाप्तवान्परया धिया ॥ १-१४९-७६ (६८५२)

इति श्रीमन्महाभारते आदिपर्वणि संभवपर्वणि
ऊनपञ्चाशदधिकशततमोऽध्यायः ॥ १४९ ॥

Mahabharata - Adi Parva - Chapter Footnotes

१-१४९-६३ क्रोशात् क्रोशमभिव्याप्य ॥
१-१४९-७१ द्युम्नाद्युत्संभवात् हिरण्यादिभिः सह जातत्वात् ॥
ऊनपञ्चाशदधिकशततमोऽध्यायः ॥
१४९ ॥

आदिपर्व - अध्याय १५०

॥ श्रीः ॥

१.१५०. अध्यायः १५०

Mahabharata - Adi Parva - Chapter Topics

द्वूपदोत्पत्तिः ॥ १ ॥

Mahabharata - Adi Parva - Chapter Text

१-१५०-० (६८५३)
जनमेजय उवाच । १-१५०-०क्ष (८९२)
द्वूपदस्यापि विप्रर्षे श्रोतुमिच्छामि संभवम् ।
कथं चापि समुत्पन्नः कथमस्त्राण्यवाप्तवान् ॥ १-१५०-१ (६८५४)
एतदिच्छामि भगवंस्त्वत्तः श्रोतुं द्विजोत्तम ।
कौतूहलं जन्मसु मे कीर्त्यमानेष्वनेकशः ॥ १-१५०-२ (६८५५)
वैशम्पायन उवाच । १-१५०-३क्ष (८९३)
राजा बभूव पाञ्चालः पुत्रार्थी पुत्रकारणात् ।
वनं गतो महाराजस्तपस्तेपे सुदारुणम् ॥ १-१५०-३ (६८५६)
आराधयन्प्रयत्नेन महर्षीन्संशितव्रतान् ।
तस्य संतप्यमानस्य वने मृगगणायुते ॥ १-१५०-४ (६८५७)
कालस्तु सुमहान्राजन्नत्ययात्सुतकारणात् ।
स तु राजा महातेजास्तपस्तीव्रं समाददे ॥ १-१५०-५ (६८५८)
कंचित्कालं वायुभक्षो निराहारस्तथैव च ।
तथैव तु महाबाहोर्वर्तमानस्य भारत ॥ १-१५०-६ (६८५९)
कालस्तस्य महाराज यातो वै नृपसत्तम ।

ततो नातिचिरात्काले वसन्ते कामदीपने ॥ १-१५०-७ (६८६०)
 फुल्लाशोकवने चैव प्राणिनां सुमनोहरे ।
 नद्यास्तीरं ततो गत्वा गङ्गायाः पद्मलोचनः ॥ १-१५०-८ (६८६१)
 नियमस्थश्च राजासीत्तदा भरतसत्तम ।
 ततो नातिचिरात्काले वनं तन्मनुजेश्वर ॥ १-१५०-९ (६८६२)
 संप्राप्ता ह्यप्सरा राजन्मेनकेत्यभिविश्रुता ।
 पुष्पद्वमान्सज्जमाना राज्ञो दर्शनमागमत् ॥ १-१५०-१० (६८६३)
 न ददर्श तु सा राजंस्तत्र स्थानगतं नृपम् ।
 दृष्ट्वा चाप्सरसं तां तु शुक्रं राज्ञोऽपतद्भुवि ॥ १-१५०-११ (६८६४)
 ततः स राजा राजेन्द्र लज्जया नृपतिः स्वयम् ।
 पद्मयामाक्रमतायुष्मंस्ततस्तु द्रुपदोऽभवत् ॥ १-१५०-१२ (६८६५)
 ततस्तु तपसा तस्य राजर्षेर्भावितात्मनः ।
 पुत्रः समभवच्छीघ्रं पदोस्तस्य क्रमेण तु ॥ १-१५०-१३ (६८६६)
 तेनास्य ऋषयः सर्वे समागम्य तपोधनाः ।
 नाम चुक्रुर्हि विद्वांसो द्रुपदोऽस्त्विति भारत ॥ १-१५०-१४ (६८६७)
 स तस्यैवाश्रमे राजन्भरद्वाजस्य भारत ।
 ववृधे सुमुखं तत्र कामैः सर्वैर्नृपोत्तम ॥ १-१५०-१५ (६८६८)
 पाञ्चालोऽपि हि राजेन्द्र स्वराज्यं गतवान्प्रभुः ।
 भरद्वाजस्य विद्यार्थं सुतं दत्त्वा महात्मनः ॥ १-१५०-१६ (६८६९)
 स कुमारस्ततो राजन्द्रोणेन सहितो वने ।
 वेदांश्चाधिजगे साङ्गान्धनुर्वेदांश्च भारत ॥ १-१५०-१७ (६८७०)
 परया स मुदा युक्तो विचचार वने सुखम् ।
 तस्यैवं वर्तमानस्य वने वनचरैः सह ॥ १-१५०-१८ (६८७१)
 कालेनातिचिराद्राजन्पिता स्वर्गमुपेयिवान् ।
 स समागम्य पाञ्चालैः पाञ्चालेष्वभिषेचितः ॥ १-१५०-१९ (६८७२)
 प्राप्तश्च राज्यं राजेन्द्र सुहृदां प्रीतिवर्धनः ।
 राज्यं ररक्ष धर्मेण यथा चेन्द्रस्त्रिविष्टपम् ॥ १-१५०-२० (६८७३)
 एतन्मया ते राजेन्द्र यथावत्परिकीर्तितम् ।
 द्रुपदस्य च राजर्षेर्धृष्टद्युम्नस्य जन्म च ॥ १-१५०-२१ (६८७४)

इति श्रीमन्महाभारते आदिपर्वणि संभवपर्वणि
 पञ्चाशदधिकशततमोऽध्यायः ॥ १५० ॥

आदिपर्व - अध्याय १५१
 ॥ श्रीः ॥
 १.१५१. अध्यायः १५१

यौवराज्ये युधिष्ठिरस्याभिषेकः ॥ १ ॥

भीमसेनस्य बलरामाद्गदायुद्धशिक्षणम् ॥ २ ॥

द्रोणेनार्जुनस्य ब्रह्मशिरोस्त्रविषये नियमकथनम् ॥ ३ ॥

भीमार्जुनदिग्विजयेन धृतराष्ट्रचिन्ता ॥ ४ ॥

१-१५१-० (६८७५)

वैशम्पायन उवाच । १-१५१-०क्ष् (८९४)

धृतराष्ट्रस्तु राजन्त्रे यदा कौरवनन्दनम् ।

युधिष्ठिरं विजानन्वै समर्थं राज्यरक्षणे ॥ १-१५१-१ (६८७६)

यौवराज्याभिषेकार्थममन्त्रयत मन्त्रिभिः ।

ते तु बुद्धवान्वतप्यन्त धृतराष्ट्रात्मजास्तदा ॥ १-१५१-२ (६८७७)

ततः संवत्सरस्यान्ते यौवराज्याय पार्थिव ।

स्थापितो धृतराष्ट्रेण पाण्डुपुत्रो युधिष्ठिरः ॥ १-१५१-३ (६८७८)

ततोऽदीर्घेण कालेन कुन्तीपुत्रो युधिष्ठिरः ।

पितुरन्तर्दधे कीर्तिं शीलवृत्तसमाधिभिः ॥ १-१५१-४ (६८७९)

असियुद्धे गदायुद्धे रथयुद्धे च पाण्डवः ।

संकर्षणादशिक्षद्वै शश्वच्छिक्षां वृकोदरः ॥ १-१५१-५ (६८८०)

समाप्तशिक्षो भीमस्तु द्युमत्सेनसमो बले ।

पराक्रमेण संपन्नो भ्रातृणामचरद्वशे ॥ १-१५१-६ (६८८१)

प्रगाढदृढमुष्टित्वे लाघवे वेधने तथा ।

क्षुरनाराचभल्लानां विपाठानां च तत्त्ववित् ॥ १-१५१-७ (६८८२)

ऋजुवक्रविशालानां प्रयोक्ता फाल्गुनोऽभवत् ।

लाघवे सौष्ठवे चैव नान्यः कश्चन विद्यते ॥ १-१५१-८ (६८८३)

बीभत्सुसदृशो लोक इति द्रोणो व्यवस्थितः ।

ततोऽब्रवीद्गुडाकेशं द्रोणः कौरवसंसदि ॥ १-१५१-९ (६८८४)

अगस्त्यस्य धनुर्वेदे शिष्यो मम गुरुः पुरा ।

अग्निवेश्य इति ख्यातस्तस्य शिष्योऽस्मि भारत ॥ १-१५१-१० (६८८५)

तीर्थात्तीर्थं गमयितुमहमेतत्समुद्यतः ।

तपसा यन्मया प्राप्तममोघमशनिप्रभम् ॥ १-१५१-११ (६८८६)

अस्त्रं ब्रह्मशिरो नाम यद्दहेत्पृथिवीमपि ।

ददता गुरुणा चोक्तं न मनुष्येष्विदंत्वया ॥ १-१५१-१२ (६८८७)

भारद्वाज विमोक्तव्यमल्पवीर्येषु संयुगे ।

यद्यदन्तर्हितं भूतं किञ्चिद्युद्धयेत्त्वया सह ॥ १-१५१-१३ (६८८८)

महातेजस्त्वमेतेन हन्याः शस्त्रेण संयुगे ।
त्वया प्राप्तमिदं वीर दिव्यं नान्योऽर्हति त्विदम् ॥ १-१५१-१४ (६८८९)
समयस्तु त्वया रक्ष्यो मुनिसृष्टो विशांपते ।
आचार्यदक्षिणां देहि ज्ञातिग्रामस्य पश्यतः ॥ १-१५१-१५ (६८९०)
ददानीति प्रतिज्ञाते फाल्गुनेनाब्रवीद्गुरुः ।
युद्धेऽहं प्रतियोद्धव्यो युध्यमानस्त्वयाऽनघ ॥ १-१५१-१६ (६८९१)
तथेति च प्रतिज्ञाय द्रोणाय कुरुपुङ्गवः ।
उपसंगृह्य चरणानुपतस्थे विनीतवत् ॥ १-१५१-१७ (६८९२)
द्रोणो जगाद वचनं समालिङ्ग्य तु फाल्गुनम् ।
यन्मयोक्तं पुरा पार्थ तव लोके नरं क्वचित् ॥ १-१५१-१८ (६८९३)
सदृशं कारये नैव सर्वप्रहरणे युधि ।
तत्कृतं च मया सम्यक्तव तुल्यो न वर्तते ॥ १-१५१-१९ (६८९४)
देवा युधि न शक्तास्त्वां योद्धुं दैत्या न दानवाः ।
नाहं त्वत्तो विशिष्टोऽस्मि किं पुनर्मानवा रणे ॥ १-१५१-२० (६८९५)
एकस्तवाधिको लोके यो हि वृष्णिकुलोद्भवः ।
कृष्णः कमलपत्राक्षः कंसकालियसूदनः ॥ १-१५१-२१ (६८९६)
स जेता सर्वलोकानां सर्वप्रहरणायुधः ।
नैतावता ते पार्थाहं भवाम्यनृतवागिह ॥ १-१५१-२२ (६८९७)
तदधीनं जगत्सर्वं तत्प्रलीनं तदुद्भवम् ।
तत्पदं न विजानन्ति ब्रह्मेशानादयोऽपि वा ॥ १-१५१-२३ (६८९८)
तन्नाभिप्रभवो ब्रह्मा सर्वभूतानि निर्ममे ।
स एव कर्ता भोक्ता च संहर्ता च जगन्मयम् ॥ १-१५१-२४ (६८९९)
स एव भूतं भव्यं च भवच्च पुरुषः परः ।
नित्यः सर्वगतः स्थाणुरचलोऽयं सनातनः ॥ १-१५१-२५ (६९००)
प्रादुर्भवति योगात्मा पालनार्थं स लीलया ।
तत्तुल्यो हि न जायेत न जातो न जनिष्यते ॥ १-१५१-२६ (६९०१)
स हि मातुलजोऽभूत्ते चराचरगुरुः पिता ।
को हि तं जेतुमीहेत जानन्नात्महितं नरः ॥ १-१५१-२७ (६९०२)
श्यालश्च ते सखा चासौ तस्य त्वं प्राणवल्लभः ।
स्नेहमभ्यधिकं तस्य तव सख्यमवस्थितम् ॥ १-१५१-२८ (६९०३)
न तेन भवतो युद्धं भविता नर्मतोऽपि वा ।
अपि चार्थे तव पुरा शक्रेण किल चोदितः ॥ १-१५१-२९ (६९०४)
गोकुले वर्धमानस्तु नन्दगोपस्य कारणात् ।
ममांशः पाण्डवो लोके पृथिव्यां पुरुषोत्तमः ॥ १-१५१-३० (६९०५)
कौन्तेयावरजः श्रीमानर्जुनो नाम वीर्यवान् ।
भुवो भारापहरणे साहाय्यं ते करिष्यति ॥ १-१५१-३१ (६९०६)

तदर्थमभयं देहि पाहि चास्मत्कृते प्रभो ।
 इत्युक्तः पुण्डरीकाक्षस्तदा शक्रेण फल्गुन ॥ १-१५१-३२ (६९०७)
 तमुवाच ततः श्रीमाञ्जशङ्खचक्रगदाधरः ।
 जानामि पाण्डवे वंशे जातं पार्थं पितृष्वसुः ॥ १-१५१-३३ (६९०८)
 पुत्रं परमधर्मिष्ठं सर्वशस्त्रभृतां वरम् ।
 पालयामि त्वदंशं तं सर्वलोकमहाभुजम् ॥ १-१५१-३४ (६९०९)
 आवयोः सख्यसदृशं न च लोके भविष्यति ।
 यस्तद्भक्तः समद्भक्तो यस्तं द्वेष्टि स मामपि ॥ १-१५१-३५ (६९१०)
 यन्मे वित्तं तु तत्तस्य तं विनाहं न जीवये ।
 इति पार्थ पुरा शक्रमाह सर्वेश्वरो हरिः ॥ १-१५१-३६ (६९११)
 तस्मात्तवापि सदृशस्तं विनाभ्यधिकः पुमान् ।
 न चेह भविता लोके तमेव शरणं ब्रज ॥ १-१५१-३७ (६९१२)
 शरण्यः सर्वभूतानां देवदेवो जनार्दनः ॥ १-१५१-३८ (६९१३)
 वैशम्पायन उवाच । १-१५१-३९क्ष् (८९५)
 तथेति च प्रतिज्ञाय द्रोणाय कुरुपुङ्गवः ।
 उपसंगृह्य चरणौ युधिष्ठिरवशोऽभवत् ॥ १-१५१-३९ (६९१४)
 स्वभावादगमच्छब्दो महीं सागरमेखलाम् ।
 अर्जुनस्य समो लोके नास्ति कश्चिद्धनुर्धरः ॥ १-१५१-४० (६९१५)
 गदायुद्धेऽसियुद्धे च रथयुद्धे च पाण्डवः ।
 पारगश्च धनुयुद्धे बभूवाथ धनञ्जयः ॥ १-१५१-४१ (६९१६)
 नीतिमान्सकलां नीतिं विबुधाधिपतेस्तदा ।
 गअस्त्रे शस्त्रे च शास्त्रे च रथनागाश्वकर्मणि ।
 अवाप्य सहदेवोऽपि भ्रातृणां ववृते वशे ॥ १-१५१-४२ (६९१७)
 द्रोणेनैवं विनीतश्च भ्रातृणां नकुलः प्रियः ।
 चित्रयोधी समाख्यातो बभूवातिरथोदितः ॥ १-१५१-४३ (६९१८)
 त्रिवर्षकृतयज्ञस्तु गन्धर्वाणामुपप्लवे ।
 अर्जुनप्रमुखैः पार्थैः सौवीरः समरे हतः ॥ १-१५१-४४ (६९१९)
 न शशाक वशे कर्तुं यं पाण्डुरपि वीर्यवान् ।
 सोऽर्जुनेन वशं नीतो राजासीद्यवनाधिपः ॥ १-१५१-४५ (६९२०)
 अतीव बलसंपन्नः सदा मानि कुरुन्प्रति ।
 विपुलो नाम सौवीरः शस्तः पार्थेन धीमता ॥ १-१५१-४६ (६९२१)
 दत्तामित्र इति ख्यातं सङ्ग्रामे कृतनिश्चयम् ।
 सुमित्रं नाम सौवीरमर्जुनोऽदमयच्छरैः ॥ १-१५१-४७ (६९२२)
 भीमसेनसहायश्च रथानामयुतं च सः ।
 अर्जुनः समरे प्राच्यान्सर्वानेकरथोऽजयत् ॥ १-१५१-४८ (६९२३)
 तथैवैकरथो गत्वा दक्षिणामजयद्विशम् ।

धनौघं प्रापयामास कुरुराष्ट्रं धनञ्जयः ॥ १-१५१-४९ (६९२४)
 गतः पञ्चदशे वर्षे सर्वमेतच्चकार सः ।
 तं दृष्ट्वा धार्तराष्ट्राणां ततो भयमजायत ॥ १-१५१-५० (६९२५)
 यः सर्वान्धृतराष्ट्रस्य पुत्रान्विप्रचकार ह ।
 भीमसेनो महाबाहुर्बलाद्बलवतां वरः ॥ १-१५१-५१ (६९२६)
 अदुष्टभावं तं दोषैर्जगृहृदोषबुद्धयः ।
 धार्तराष्ट्रास्तथा सर्वे भयाङ्गीमस्य कर्मणा ॥ १-१५१-५२ (६९२७)
 तं दृष्ट्वा कर्मभिः पार्थान्सर्वानागतलक्षणान् ।
 बलाद्बहुगुणांस्तेभ्यो विभियुर्दोषबुद्धयः ॥ १-१५१-५३ (६९२८)
 एवं सर्वे महात्मानः पाण्डवा मनुजोत्तमाः ।
 परराष्ट्राणि निर्जित्य स्वराष्ट्रं ववृधुः पुरा ॥ १-१५१-५४ (६९२९)
 ततो बलमतिख्यातं विज्ञाय दृढधन्विनाम् ।
 दूषितः सहसा भावो धृतराष्ट्रस्य पाण्डुषु ।
 स चिन्तापरमो राजा न निद्रामलभन्निशि ॥ १-१५१-५५ (६९३०)

इति श्रीमन्महाभारते आदिपर्वणि संभवपर्वणि

एकपञ्चाशदधिकशततमोऽध्यायः ॥ १५१ ॥

Mahabharata - Adi Parva - Chapter Footnotes

१-१५१-९ गुडाका निद्रा तस्या ईशमर्जुनं जितनिद्रं, गुडा स्नुही
 तद्वत्केशा यस्य ॥
 १-१५१-११ तीर्थात्पात्रान्तरं गमयितुं संप्रदायाविच्छेदार्थमित्यर्थः ॥
 १-१५१-१४ त्वया ग्राहान्मां मोचयता प्राप्तं प्रागेव ॥
 १-१५१-२८ तस्य त्वयीति शेषः । तव तस्मिन्निति शेषः ॥
 १-१५१-३५ तस्य मम च ॥
 १-१५१-४२ विबुधाधिपतेरुद्धवात् ॥
 १-१५१-४३ विनीतः शिक्षितः । अतिरथेषूदितः ख्यातः ॥
 १-१५१-४४ गन्धर्वोपप्लवेऽपि यस्य सौवीरस्य यज्ञो न विप्लुत
 इत्ययोध्यत्वमुक्तम् ॥
 १-१५१-४६ शस्तो हिंसितः ॥
 १-१५१-५३ विभियुः विभ्युः ॥
 १-१५१-५४ ववृधुर्वर्धितवन्तः ॥
 एकपञ्चाशदधिकशततमोऽध्यायः ॥
 १५१ ॥

आदिपर्व - अध्याय १५२

॥ श्रीः ॥

१.१५२. अध्यायः १५२

Mahabharata - Adi Parva - Chapter Topics

युधिष्ठिरः साम्राज्येऽभिषेक्तव्य इति पौरवार्तां श्रुत्वा व्यथितस्य
दुर्योधनस्य पित्रा संवादः ॥ १ ॥

Mahabharata - Adi Parva - Chapter Text

१-१५२-० (६९३१)

वैशम्पायन उवाच । १-१५२-०क्ष् (८९६)

प्राणाधिकं भीमसेनं कृतविद्यं धनञ्जयम् ।

दुर्योधनो लक्षयित्वा पर्यतप्यत दुर्मनाः ॥ १-१५२-१ (६९३२)

ततो वैकर्तनः कर्णः शकुनिश्चापि सौबलः ।

अनेकारभ्युपायैस्ते जिघांसन्ति स्म पाण्डवान् ॥ १-१५२-२ (६९३३)

पाण्डवा अपि तत्सर्वं प्रतिचक्रुर्यथाबलम् ।

उद्भावनमकुर्वन्तो विदुरस्य मते स्थिताः ॥ १-१५२-३ (६९३४)

गुणैः समुदितान्दृष्ट्वा पौराः पाण्डुसुतांस्तदा ।

कथयाञ्चक्रिरे तेषां गुणान्संसत्सु भारत ॥ १-१५२-४ (६९३५)

राज्यप्राप्तिं च संप्राप्तं ज्येष्ठं पाण्डुसुतं तदा ।

कथयन्ति स्म संभूय चत्वरेषु सभासु च ॥ १-१५२-५ (६९३६)

प्रज्ञाश्चक्षुरचक्षुष्ट्वाद्भूतराष्ट्रो जनेश्वरः ।

राज्यं न प्राप्तवान्पूर्वं स कथं नृपतिर्भवेत् ॥ १-१५२-६ (६९३७)

तथा शान्तनवो भीष्मः सत्यसन्धो महाव्रतः ।

प्रत्याख्याय पुरा राज्यं न स जातु ग्रहीष्यति ॥ १-१५२-७ (६९३८)

ते वयं पाण्डवज्येष्ठं तरुणं वृद्धशीलिनम् ।

अभिषिञ्चाम साध्वद्य सत्यकारुण्यवेदिनम् ॥ १-१५२-८ (६९३९)

स हि भीष्मं शान्तनवं धृतराष्ट्रं च धर्मवित् ।

सपुत्रं विविधैर्भोगैर्योजयिष्यति पूजयन् ॥ १-१५२-९ (६९४०)

वैशम्पायन उवाच । १-१५२-१०क्ष् (८९७)

तेषां दुर्योधनः श्रुत्वा तानि वाक्यानि जल्पताम् ।

युधिष्ठिरानुरक्तानां पर्यतप्यत दुर्मतिः ॥ १-१५२-१० (६९४१)

स तप्यमानो दुष्टात्मा तेषां वाचो न चक्षमे ।

ईर्ष्या चापि संतप्तो धृतराष्ट्रमुपागमत् ॥ १-१५२-११ (६९४२)

ततो विरहितं दृष्ट्वा पितरं प्रतिपूज्य सः ।

पौरानुरागसंतप्तः पञ्चादिदमभाषत ॥ १-१५२-१२ (६९४३)

श्रुता मे जल्पतां तात पौराणामशिवा गिरः ।

त्वामनादृत्य भीष्मं च पतिमिच्छन्ति पाण्डवम् ॥ १-१५२-१३ (६९४४)
 मतमेतच्च भीष्मस्य न स राज्यं बुभुक्षति ।
 अस्माकं तु परां पीडां चिकीर्षन्ति पुरे जनाः ॥ १-१५२-१४ (६९४५)
 पितृतः प्राप्तवान्नाज्यं पाण्डुरात्मगुणैः पुरा ।
 त्वमन्धगुणसंयोगात्प्राप्तं राज्यं न लब्धवान् ॥ १-१५२-१५ (६९४६)
 स एष पाण्डोर्दायाद्यं यदि प्राप्नोति पाण्डवः ।
 तस्य पुत्रो ध्रुवं प्राप्तस्तस्य तस्यापि चापरः ॥ १-१५२-१६ (६९४७)
 ते वयं राजवंशेन हीनाः सह सुतैरपि ।
 अवज्ञाता भविष्यामो लोकस्य जगतीपते ॥ १-१५२-१७ (६९४८)
 सततं निरयं प्राप्ताः परपिण्डोपजीविनः ।
 न भवेम यथा राजंस्तथा नीतिर्विधीयताम् ॥ १-१५२-१८ (६९४९)
 यदि त्वं हि पुरा राजन्निदं राज्यमवाप्तवान् ।
 ध्रुवं प्राप्स्याम च वयं राज्यमप्यवशे जने ॥ १-१५२-१९ (६९५०)
 ग्वैशम्पायन उवाच । १-१५२-२०क्ष् (८९८)
 धृतराष्ट्रस्तु पुत्रस्य श्रुत्वा वचनमीदृशम् ।
 मुहूर्तमिव संचिन्त्य दुर्योधनमथाब्रवीत् ॥ १-१५२-२० (६९५१)
 धर्मनित्यस्तथा पाण्डुः सुप्रीतो मयि कौरवः ।
 सर्वेषु ज्ञातिषु तथा मदीयेषु विशेषतः ॥ १-१५२-२१ (६९५२)
 नात्र किञ्चन जानाति भोजनादि चिकीर्षितम् ।
 निवेदयति तत्सर्वं मयि धर्मभृतां वरः ॥ १-१५२-२२ (६९५३)
 तस्य पुत्रो यथा पाण्डुस्तथा धर्मपरः सदा ।
 गुणावाँल्लोकविख्यातो नगरे च प्रतिष्ठितः ॥ १-१५२-२३ (६९५४)
 स कथं शक्यतेऽस्माभिरपाक्रष्टुं नरर्षभः ।
 राज्यमेष हि नः प्राप्तः ससहयो विशेषतः ॥ १-१५२-२४ (६९५५)
 भृता हि पाण्डुनाऽमात्या बलं च सततं मतम् ।
 धृताः पुत्राश्च पौत्राश्च तेषामपि विशेषतः ॥ १-१५२-२५ (६९५६)
 ते तथा संस्तुतास्तात विषये पाण्डुना नराः ।
 कथं युधिष्ठिरस्यार्थं न नो हन्युः सबान्धवान् ॥ १-१५२-२६ (६९५७)
 नैते विषयमिच्छेयुर्धर्मत्यागे विशेषतः ।
 ते वयं कौरवेन्द्राणामेतेषां च महात्मनाम् ॥ १-१५२-२७ (६९५८)
 कथं न वाच्यतां तात गच्छेम जगतस्तथा ॥ १-१५२-२८ (६९५९)
 दुर्योधन उवाच । १-१५२-२९क्ष् (८९९)
 मध्यस्थः सततं भीष्मो द्रोणपुत्रो मयि स्थितः ।
 यतः पुतस्ततो द्रोणो भविता नात्र संशयः ॥ १-१५२-२९ (६९६०)
 कृपः शारद्वतश्चैव यत एव वयं ततः ।
 बागिनेयं ततो द्रौणिं न त्यक्ष्यति कथञ्चन ॥ १-१५२-३० (६९६१)

क्षत्ता तु बन्धुरस्माकं प्रच्छन्नस्तु ततः परैः ।
न चैकः स समर्थोऽस्मान्पाण्डुवार्थे प्रबाधितुम् ॥ १-१५२-३१ (६९६२)
सुविस्रब्धान्पाण्डुसुतान्सह मात्रा विवासय ।
वारणावतमद्यैव नात्र दोषो भविष्यति ॥ १-१५२-३२ (६९६३)
विनिद्राकरणं घोरं हृदि शल्यमिवापितम् ।
शोपकपावकमुद्धृतं कर्मणानेन नाशय ॥ १-१५२-३३ (६९६४)

इति श्रीमन्महाभारते आदिपर्वणि संभवपर्वणि
द्विपञ्चाशदधिकशततमोऽध्यायः ॥ १५२ ॥

आदिपर्व - अध्याय १५३

॥ श्रीः ॥

१.१५३. अध्यायः १५३

Mahabharata - Adi Parva - Chapter Topics

धृतराष्ट्रादीनां कणिकेन दुर्नीत्युपदेशः ॥ १ ॥

जम्बुकोपाख्यानम् ॥ २ ॥

Mahabharata - Adi Parva - Chapter Text

१-१५३-० (६९६५)

वैशम्पायन उवाच । १-१५३-०क्ष (९००)

श्रुत्वा पाण्डुसुतान्वीरान्बलोट्रिक्तान्महौजसः ।

धृतराष्ट्रो महीपालश्चिन्तामगमदातुरः ॥ १-१५३-१ (६९६६)

तत आहूय मन्त्रज्ञं राजशास्त्रार्थवित्तमम् ।

कणिकं मन्त्रिणां श्रेष्ठं धृतराष्ट्रं ब्रवीद्वचः ॥ १-१५३-२ (६९६७)

उत्सक्ताः पाण्डवा नित्यं तेभ्योऽसूये द्विजोत्तम ।

तत्र मे निश्चिततमं सन्धिविग्रहकारणम् ।

कणिक त्वं ममाचक्ष्व करिष्ये वचनं तव ॥ १-१५३-३ (६९६८)

वैशम्पायन उवाच । १-१५३-४क्ष (९०१)

गुर्योर्धनोऽथ शकुनिः कर्णदुःशासनावपि ।

कणिकं ह्युपसंगृह्य मन्त्रिणं सौबलस्य च ॥ १-१५३-४ (६९६९)

पप्रच्छुर्भरतश्रेष्ठ पाण्डवान्प्रति नैकधा ।

प्रबुद्धाः पाण्डवा नित्यं सर्वे तेभ्यस्त्रसामहे ॥ १-१५३-५ (६९७०)

अनूनं सर्वपक्षाणां यद्भवेत्क्षेमकारकम् ।

भारद्वाज तदाचक्ष्व करिष्यामः कथं वयम् ॥ १-१५३-६ (६९७१)

वैशम्पायन उवाच । १-१५३-७क्ष (९०२)

स प्रसन्नमनास्तेन परिपृष्टो द्विजोत्तमः ।
उवाच वचनं तीक्ष्णं राजशास्त्रार्थदर्शनम् ॥ १-१५३-७ (६९७२)
कणिक उवाच । १-१५३-८क्ष (९०३)
शृणु राजन्निदं तत्र प्रोच्यमानं मयानघ ।
न मेऽभ्यसूया कर्तव्या श्रुत्वैतत्कुरुसत्तम ॥ १-१५३-८ (६९७३)
नित्यमुद्यतदण्डः स्यान्नित्यं विवृतपौरुषः ।
अच्छिद्रश्छिद्रदर्शी स्यात्परेषां विवरानुगः ॥ १-१५३-९ (६९७४)
नित्यमुद्यतदण्डाद्धि भक्तशमुद्विजते जनः ।
तस्मात्सर्वाणि कार्याणि दण्डेनैव विधारयेत् ॥ १-१५३-१० (६९७५)
नास्य च्छिद्रं परः पश्येच्छिद्रेण परमन्वियात् ।
गूहेत्कूर्म इवाङ्गानि रक्षेद्विवरमात्मनः ॥ १-१५३-११ (६९७६)
ग्नित्यं च ब्राह्मणाः पूज्या नृपेण हितमिच्छता ।
सृष्टो नृपो हि विप्रामां पालने दुष्टनिग्रहे ॥ १-१५३-१२ (६९७७)
उभाव्यां वर्धते धर्मो धर्मवृद्ध्या जितावुभौ ।
लोकश्चायं परश्चैव ततो धर्मं समाचरेत् ॥ १-१५३-१३ (६९७८)
कृतापराधं पुरुषं दृष्ट्वा यः क्षमते नृपः ।
तेनावमानमाप्नोति पापं चेह परत्र च ॥ १-१५३-१४ (६९७९)
यो विभूतिमवाप्योच्चै राज्ञो विकुरुतेऽधमः ।
तमानयित्वा हत्वा च दद्याद्धीनाय तद्धनम् ॥ १-१५३-१५ (६९८०)
नो चेद्दुरि नियुक्ता ये स्थास्यन्ति वशमात्मनः ।
राजा नियुञ्ज्यात्पुरुषानाप्तान्धर्मार्थकोविदान् ॥ १-१५३-१६ (६९८१)
ये नियुक्तास्तथा केचिद्राष्ट्रं वा यदि वा पुरम् ।
ग्रामं जनपदं वापि बाधेयुर्यदि वा न वा ॥ १-१५३-१७ (६९८२)
परीक्षणार्थं विसृजेदानतांश्छिन्नरूपिणः ।
परीक्ष्य पापकं जह्याद्धनमादाय सर्वशः ॥ १-१५३-१८ (६९८३)
नासम्यक्कृत्यकारी स्यादुपक्रम्य कदाचन ।
कण्टको ह्यपि दुश्छिन्न आस्रावं जनयेच्चिरम् ॥ १-१५३-१९ (६९८४)
वधमेव प्रशंसन्ति शत्रूणामपकारिणाम् ।
सुविदीर्णं सुविक्रान्तं सुयुद्धं सुपलायितम् ॥ १-१५३-२० (६९८५)
आपद्यापदि काले कुर्वीत न विचारयेत् ।
नावज्ञेयो रिपुस्तात दुर्बलोऽपि कथं चन ॥ १-१५३-२१ (६९८६)
अल्पोऽप्यग्निर्वनं कृत्स्नं दहत्याश्रयसंश्रयात् ।
अन्धः स्यादन्धवेलायां बाधिर्यमपि चाश्रयेत् ॥ १-१५३-२२ (६९८७)
कुर्यात्तृणमयं चापं शयीत मृगशायिकाम् ।
सान्त्वादिभिरुपायैस्तु हन्याच्छत्रुं वशे स्थितं ॥ १-१५३-२३ (६९८८)
दया न तस्मिन्कर्तव्या शरणागत इत्युत ।

निरुद्विग्नो हि भवति न हताज्जायते भयम् ॥ १-१५३-२४ (६९८९)
 हन्यादमित्रं दानेन तथा पूर्वापकारिणम् ।
 हन्यात्त्रीन्पञ्च सप्तेति परपक्षस्य सर्वशः ॥ १-१५३-२५ (६९९०)
 मूलमेवादितश्छिन्द्यात्परपक्षस्य नित्यशः ।
 ततः सहायांस्तत्पक्षान्सर्वांश्च तदनन्तरम् ॥ १-१५३-२६ (६९९१)
 छिन्नमूले ह्यधिष्ठाने सर्वे तज्जीविनो हताः ।
 कथं नु शाखास्तिष्ठेरंश्छिन्नमूले वनस्पतौ ॥ १-१५३-२७ (६९९२)
 एकाग्रः स्यादविवृतो नित्यं विवरदर्शकः ।
 राजन्नित्यं सपत्नेषु नित्योद्विग्नः समाचरेत् ॥ १-१५३-२८ (६९९३)
 अग्न्याधानेन यज्ञेन काषायेण जटाजिनैः ।
 लोकान्विश्वासयित्वाैव ततो लुम्पेद्यथा वृकः ॥ १-१५३-२९ (६९९४)
 अङ्कुशं शोचमित्याहुरर्थानामुपधारणे ।
 आनाम्य फलितां शाखां पक्वं पक्वं प्रशातयेत् ॥ १-१५३-३० (६९९५)
 फलार्थोऽयं समारम्भो लोके पुंसां विपश्चिताम् ।
 वहेदमित्रं स्कन्धेन यावत्कालस्य पर्ययः ॥ १-१५३-३१ (६९९६)
 ततः प्रत्यागते काले भिन्द्याद्दृढमिवाश्मनि ।
 अमित्रो न विमोक्तव्यः कृपणं बह्वपि ब्रुवन् ॥ १-१५३-३२ (६९९७)
 कृपा न तस्मिन्कर्तव्या हन्यादेवापकारिणम् ।
 हन्यादमित्रं सान्त्वेन तथा दानेन वा पुनः ॥ १-१५३-३३ (६९९८)
 तथैव भेददण्डाभ्यां सर्वोपायैः प्रशातयेत् । १-१५३-३४ (६९९९)
 धृतराष्ट्र उवाच ।
 कथं सान्त्वेन दानेन भेदैर्दण्डेन वा पुनः ॥ १-१५३-३४क्ष (९०४)
 अमित्रः शक्यते हन्तुं तन्मे ब्रूहि यथातथम् । १-१५३-३५ (७०००)
 कणिक उवाच ।
 शृणु राजन्यथा वृत्तं वने निवसतः पुरा ॥ १-१५३-३५क्ष (९०५)
 जम्बुकस्य महाराज नीतिशास्त्रार्थदर्शिनः ।
 अथ कश्चित्कृतप्रज्ञः शृगालः स्वार्थपण्डितः ॥ १-१५३-३६ (७००१)
 सखिभिर्न्यवसत्सार्धं व्याघ्राखुवृकबभ्रुभिः ।
 तेऽपश्यन्विपिने तस्मिन्बलिनं मृगयूथपम् ॥ १-१५३-३७ (७००२)
 अशक्ता ग्रहणे तस्य ततो मन्त्रमन्त्रयन् । १-१५३-३८ (७००३)
 जम्बुक उवाच ।
 असकृद्यतितो ह्येष हन्तुं व्याघ्र वने त्वया ॥ १-१५३-३८क्ष (९०६)
 युवा वै जवसंपन्नो बुद्धिशाली न शक्यते ।
 मूषिकोऽस्य शयानस्य चरणौ भक्षयत्वयम् ॥ १-१५३-३९ (७००४)
 अथैनं भक्षितैः पादैर्व्याघ्रो गृह्णातु वै ततः ।
 ततो वै भक्षयिष्यामः सर्वे मुदितमानसाः ॥ १-१५३-४० (७००५)

जम्बुकस्य तु तद्वाक्यं तथा चक्रः समाहिताः ।
मूषिकाभक्षितैः पादैर्मृगं व्याघ्रोऽवधीत्तदा ॥ १-१५३-४१ (७००६)
दृष्टवैवाचेष्टमानं तु भूमौ मृगकलेवरम् ।
स्नात्वाऽऽगच्छत भद्रं वोरक्षामीत्याह जम्बुकः ॥ १-१५३-४२ (७००७)
शृगालवचनात्तेऽपि गताः सर्वे नदीं ततः ।
स चिन्तापरमो भूत्वा तस्थौ तत्रैव जम्बुकः ॥ १-१५३-४३ (७००८)
अथाजगाम पूर्वं तु स्नात्वा व्याघ्रो महाबलः ।
ददर्श जम्बुकं चैव चिन्ताकुलितमानसम् ॥ १-१५३-४४ (७००९)
व्याघ्र उवाच । १-१५३-४५क्ष (९०७)
किं शोचसि महाप्राज्ञ त्वं नो बुद्धिमतां वरः ।
अशित्वा पिशितान्यद्य विहरिष्यामहे वयम् ॥ १-१५३-४५ (७०१०)
जम्बुक उवाच । १-१५३-४६क्ष (९०८)
शृणु मे त्वं महाबाहो यद्वाक्यं मूषिकोऽब्रवीत् ।
धिग्बलं मृगराजस्य मयाद्यायं मृगो हतः ॥ १-१५३-४६ (७०११)
मद्बाहुबलमाश्रित्य तृप्तिमद्य गमिष्यति ।
तस्यैवं गर्जितं श्रुत्वा ततो भक्ष्यं न रोचये ॥ १-१५३-४७ (७०१२)
व्याघ्र उवाच । १-१५३-४८क्ष (९०९)
ब्रवीति यदि स ह्येवं काले ह्यस्मि प्रबोधितः ।
स्वबाहुबलमाश्रित्य हनिष्येऽहं वनेचरान् ॥ १-१५३-४८ (७०१३)
खादिष्ये तत्र मांसानि इत्युक्त्वा प्रस्थितोवनम् ।
एतस्मिन्नेव काले तु मूषिकोऽप्याजगाम ह ॥ १-१५३-४९ (७०१४)
तमागतमभिप्रेक्ष्य शृगालोऽप्यब्रवीद्वचः ।
शृणु मीषिक भद्रं ते नकुलो यदिहाब्रवीत् ॥ १-१५३-५० (७०१५)
मृगमांसं न खादेयं गरमेतन्न रोचते ।
मूषिकं भक्षयिष्यामि तद्भवाननुमन्यताम् ॥ १-१५३-५१ (७०१६)
तच्छ्रुत्वा मूषिको वाक्यं संत्रस्तः प्रगतो बिलम् ।
ततः स्नात्वा स वै तत्र आजगाम वृको नृप ॥ १-१५३-५२ (७०१७)
तमागतमिदं वाक्यमब्रवीज्जम्बुकस्तदा ।
मृगराजो हि संक्रुद्धो न ते साधु भविष्यति ॥ १-१५३-५३ (७०१८)
सकलत्रस्त्वहायाति कुरुष्व यदनन्तरम् ।
एवं संचोदितस्तेन जम्बुकेन तदा वृकः ॥ १-१५३-५४ (७०१९)
ततोऽवलुम्पनं कृत्वा प्रयातः पिशिताशनः ।
एतस्मिन्नेव काले तु नकुलोऽप्याजगाम ह ॥ १-१५३-५५ (७०२०)
तमुवाच महाराज नकुलं जम्बुको वने ।
स्वबाहुबलमाश्रित्य निर्जितास्तेऽन्यतो गताः ॥ १-१५३-५६ (७०२१)
मम दत्त्वा नियुद्धं त्वं भुङ्क्ष्व मांसं यथेप्सितम् । १-१५३-५७ (७०२२)

नकुल उवाच ।

मृगराजो वृकश्चैव बुद्धिमानपि मूषिकः ॥ १-१५३-५७क्ष (९१०)

निर्जिता यत्त्वया वीरास्तस्माद्वीरतरो भवान् ।

न त्वयाप्युत्सहे योद्धुमित्युक्त्वा सोऽप्युपागमत् ॥ १-१५३-५८ (७०२३)

कणिक उवाच । १-१५३-५९क्ष (९११)

एवं तेषु प्रयातेषु जम्बुको हृष्टमानसः ।

खादति स्म तदा मांसमेकः सन्मन्त्रनिश्चयात् ।

एवं समाचरन्नित्यं सुखमेधेत भूपतिः ॥ १-१५३-५९ (७०२४)

भयेन भेदयेद्भीरुं शूरमञ्जलिकर्मणा ।

लुब्धमर्थप्रदानेन समं न्यूनं तथौजसा ॥ १-१५३-६० (७०२५)

एवं ते कथितं राजन् शृणु चाप्यपरं तथा ॥ १-१५३-६१ (७०२६)

पुत्रः सखा वा भ्राता वा पिता वा यदि वा गुरुः ।

रिपुस्यानेषु वर्तन्तो हन्तव्या भूतिमिच्छता ॥ १-१५३-६२ (७०२७)

शपथेनाप्यरिं हन्यादर्थदानेन वा पुनः ।

विषेण मायया वापि नोपेक्षेते कथंचन ।

उभौ चेत्संशयोपेतौ श्रद्धवांस्तत्र वर्धते ॥ १-१५३-६३ (७०२८)

गुरोरप्यवलित्तस्य कार्याकार्यमजानतः ।

उत्पथं प्रतिपन्नस्य न्याय्यं भवति शासनम् ॥ १-१५३-६४ (७०२९)

क्रुद्धोऽप्यक्रुद्धरूपः स्यात्स्मितपूर्वाभिभाषिता ।

ग्न चैनं क्रोधसंदीप्तं विद्यात्कश्चित्कथंचन ।

न चाप्यन्यमपध्वंसेत्कदाचित्कोपसंयुतः ॥ १-१५३-६५ (७०३०)

प्रहरिष्यन्प्रियं ब्रूयात्प्रहरन्नपि भारत ।

प्रहृत्य च प्रियं ब्रूयाच्छोचन्निव रुदन्निव ॥ १-१५३-६६ (७०३१)

आश्वासयेच्चापि परं सान्त्वधर्मार्थवृत्तिभिः ।

अथ तं प्रहरेत्काले तथा विचलितं पथि ॥ १-१५३-६७ (७०३२)

अपि घोरापराधस्य धर्ममाश्रित्य तिष्ठतः ।

स हि प्रच्छाद्यते दोषः शैलो मेघैरवासितैः ॥ १-१५३-६८ (७०३३)

यः स्यादनुप्राप्तवधस्तस्यागारं प्रदीपयेत् ।

अधनान्नास्तिकांश्चोरान्विषकर्मसु योजयेत् ॥ १-१५३-६९ (७०३४)

प्रत्युत्थानासनाद्येन संप्रदानेन केनचित् ।

अतिविश्रब्धघाती स्यात्तीक्ष्णदष्ट्रो निमग्नकः ॥ १-१५३-७० (७०३५)

अशङ्कितेभ्यः शङ्केत शङ्कितेभ्यश्च सर्वशः ।

अशङ्क्याद्भयमुत्पन्नमपि मूलं निकृन्तति ॥ १-१५३-७१ (७०३६)

न विश्वसेदविश्वस्ते विश्वस्ते नातिविश्वसेत् ।

विश्वासाद्भयमुत्पन्नं मूलान्यपि निकृन्तति ॥ १-१५३-७२ (७०३७)

चारः सुविहितः कार्य आत्मनश्च परस्य वा ।

पाषण्डांस्तापसादींश्च परराष्ट्रेषु योजयेत् ॥ १-१५३-७३ (७०३८)
 उद्यानेषु विहारेषु देवतायतनेषु च ।
 पानागारेषु रथ्यासु सर्वतीर्थेषु चाप्यथ ॥ १-१५३-७४ (७०३९)
 चत्वरेषु च कूपेषु पर्वतेषु वनेषु च ।
 समवायेषु सर्वेषु सरित्सु च विचारयेत् ॥ १-१५३-७५ (७०४०)
 वाचा भृशं विनीतः स्याद्धृदयेन तथा क्षुरः ।
 स्मितपूर्वाभिभाषी स्यात्सृष्टो रौद्रस्य कर्मणः ॥ १-१५३-७६ (७०४१)
 अञ्जलिः शपथः सान्त्वं शिरसा पादवन्दनम् ।
 आशाकरणमित्येवं कर्तव्यं भूतिमिच्छता ॥ १-१५३-७७ (७०४२)
 सुपुष्पितः स्यादफलः फलवान्स्याद्दुरारुहः ।
 आमः स्यात्पक्वसङ्काशो नच जीर्येत कर्हिचित् ॥ १-१५३-७८ (७०४३)
 त्रिवर्गे त्रिविधा पीडा ह्यनुबन्धास्तथैव च ।
 अनुबन्धाः शुभा ज्ञेयाः पीडास्तु परिवर्जयेत् ॥ १-१५३-७९ (७०४४)
 धर्मं विचरतः पीडा सापि द्वाभ्यां नियच्छति ।
 अर्थं चाप्यर्थलुब्धस्य कामं चातिप्रवर्तिनः ॥ १-१५३-८० (७०४५)
 अगर्वितात्मा युक्तश्च सान्त्वयुक्तोऽनसूयिता ।
 अवेक्षितार्थः शुद्धात्मा मन्त्रयीत द्विजैः सहा ॥ १-१५३-८१ (७०४६)
 कर्मणा येन केनैव मृदुना दारुणेन च ।
 उद्धरेद्दीनमात्मानं समर्थो धर्ममाचरेत् ॥ १-१५३-८२ (७०४७)
 न संशयमनारुह्य नरो भद्राणि पश्यति ।
 संशयं पुनरारुह्य यदि जीवति पश्यति ॥ १-१५३-८३ (७०४८)
 यस्य बुद्धिः परिभवेत्तमतीतेन सान्त्वयेत् ।
 अनागतेन दुर्बुद्धिं प्रत्युत्पन्नेन पण्डितम् ॥ १-१५३-८४ (७०४९)
 योऽरिणा सह सन्धाय शयीत कृतकृत्यवत् ।
 स वृक्षाग्रे यथा सुप्तः पतितः प्रतिबुध्यते ॥ १-१५३-८५ (७०५०)
 मन्त्रसंवरणे यत्नः सदा कार्योऽनसूयता ।
 आकारमभिरक्षेत चारेणाप्यनुपालितः ॥ १-१५३-८६ (७०५१)
 ग्न रात्रौ मन्त्रयेद्विद्वान्न च कैश्चिदुपासितः ।
 प्रासादाग्रे शिलाग्रे वा विशाले विजनेपि वा ॥ १-१५३-८७ (७०५२)
 समन्तात्तत्र पश्यद्भिः सहाप्तैरेव मन्त्रयेत् ।
 नैव संवेशयेत्तत्र मन्त्रवेशमनि शारिकाम् ॥ १-१५३-८८ (७०५३)
 शुकान्वा शारिका वापि बालमूर्खजडानपि ।
 प्रविष्टानपि निर्वास्य मन्त्रयेद्द्वार्मिकैर्द्विजैः ॥ १-१५३-८९ (७०५४)
 नीतिज्ञैर्न्यायशास्त्रज्ञैरितिहासे सुनिष्ठितैः ।
 रक्षां मन्त्रस्य निश्छिद्रां मन्त्रान्ते निश्चयेत्स्वयम् ॥ १-१५३-९० (७०५५)
 वीरोपवर्णितात्तस्माद्धर्मार्थाभ्यामथात्मना ।

एकेन वाथ विप्रेण ज्ञातबुद्धिर्विनिश्चयेत् ॥ १-१५३-९१ (७०५६)
 तृतीयेन न चान्येन ब्रजेन्निश्चयमात्मवान् ।
 षड्गर्णश्छिद्यते मन्त्र इति नीतिषु पद्यते ॥ १-१५३-९२ (७०५७)
 निःसृतो नाशयेन्मन्त्रो हस्तप्राप्तमपि श्रियम् ।
 स्वमतं च परेषां च विचार्य च पुनःपुनः ।
 गुणवद्वाक्यमादद्यान्नैव तृप्येद्विचक्षणः ॥ १-१५३-९३ (७०५८)
 नाच्छित्त्वा परमर्माणि नाकृत्वा कर्म दारुणम् ।
 नाहत्वा मत्स्यघातीव प्राप्नोति महतीं श्रियम् ॥ १-१५३-९४ (७०५९)
 कर्षितं व्याधितं क्लिन्नमपानीयमघासकम् ।
 परिविश्वस्तमन्दं च प्रहर्तव्यमरेर्बलम् ॥ १-१५३-९५ (७०६०)
 नार्थिकोऽर्थिनमभ्येति कृतार्थे नास्ति सङ्गतम् ।
 तस्मात्सर्वाणि साध्यानि सावशेषाणि कारयेत् ॥ १-१५३-९६ (७०६१)
 संग्रहे विग्रहे चैव यत्नः कार्योऽनसूयता ।
 उत्साहश्चापि यत्नेन कर्तव्यो भूतिमिच्छता ॥ १-१५३-९७ (७०६२)
 नास्य कृत्यानि बुध्येरन्मित्राणि रिपवस्तथा ।
 आरब्धान्येव पश्येरन्सुपर्यवसितान्यपि ॥ १-१५३-९८ (७०६३)
 भीतवत्संविधातव्यं यावद्भयमनागतम् ।
 आगतं तु भयं दृष्ट्वा प्रहर्तव्यमभीतवत् ॥ १-१५३-९९ (७०६४)
 दैवेनोपहतं शत्रुमनुगृह्णाति यो नरः ।
 स मृत्युमुपगृह्णाति गर्भमश्वतरी यथा ॥ १-१५३-१०० (७०६५)
 अनागतं हि बुध्येत यच्च कार्यं पुरः स्थितम् ।
 न तु बुद्धिक्षयात्किंचिदतिक्रामेत्प्रयोजनम् ॥ १-१५३-१०१ (७०६६)
 उत्साहश्चापि यत्नेन कर्तव्यो भूतिमिच्छता ।
 विभज्य देशकालौ च दैवं धर्मादयस्त्रयः ।
 नैःश्रेयसौ तु तौ ज्ञेयौ देशकालाविति स्थितिः ॥ १-१५३-१०२ (७०६७)
 तालवत्कुरुते मूलं बालः शत्रुरुपेक्षितः ।
 गहनेऽग्निरिवोत्सृष्टः क्षिप्रं संजायते महान् ॥ १-१५३-१०३ (७०६८)
 अग्निस्तोकमिवात्मानं सन्धुक्षयति यो नरः ।
 स वर्धमानो ग्रसते महान्तमपि संचयम् ॥ १-१५३-१०४ (७०६९)
 ग्ग्रादावेव ददानीति प्रियं ब्रूयान्निरर्थकम् ॥ १-१५३-१०५ (७०७०)
 आशां कालवतीं कुर्यात्कालं विघ्नेन योजयेत् ।
 विघ्नं निमित्ततो ब्रूयान्निमित्तं वाऽपि हेतुतः ॥ १-१५३-१०६ (७०७१)
 क्षुरो भूत्वा हरेत्प्राणान्निशितः कालसाधनः ।
 प्रतिच्छन्नो लोमहारी द्विषतां परिकर्तनः ॥ १-१५३-१०७ (७०७२)
 पाण्डवेषु यथान्यायमन्येषु च कुरुद्वह ।
 वर्तमानो न मज्जेस्त्वं तथा कृत्यं समाचर ॥ १-१५३-१०८ (७०७३)

सर्वकल्याणसंपन्नो विशिष्ट इति निश्चयः ।
तस्मात्त्वं पाण्डुपुत्रेभ्यो रक्षात्मानं नराधिप ॥ १-१५३-१०९ (७०७४)
भ्रातृव्या बलवन्तस्ते पाण्डुपुत्रा नराधिप ।
पश्चात्तापो यथा न स्यात्तथा नीतिर्विधीयताम् ॥ १-१५३-११० (७०७५)
वैशम्पायन उवाच । १-१५३-१११क्ष (९१२)
एवमुक्त्वा संप्रतस्थे कणिकः स्वगृहं ततः ।
धृतराष्ट्रोऽपि कौरव्यः शोकार्तः समपद्यत ॥ १-१५३-१११ (७०७६)

इति श्रीमन्महाभारते आदिपर्वणि संभवपर्वणि
त्रिपञ्चाशदधिकशततमोऽध्यायः ॥ १५३ ॥ ॥ समाप्तं च
संभवपर्व ॥

Mahabharata - Adi Parva - Chapter Footnotes

१-१५३-१३ उभाभ्यां ब्राह्मणरक्षणदुष्टनिग्रहाभ्याम् । जितौ संपादितौ
भवेतामिति शेषः ॥
१-१५३-१५ हीनाय दरिद्राय ॥
१-१५३-२० उपसंहरति वधमिति । कथं वधः कर्तव्यं इत्याह
सुविदीर्णमिति । सुविक्रान्तमपि शत्रुं । काले आपद्यापन्नमालभ्य सुविदीर्णं
विनष्टं कुर्वीत । तथा सुयुद्धमपि शत्रुमापदि काले सुपलायितं
कुर्वीति ॥
१-१५३-२२ आश्रयसंश्रयात् आश्रयबलात् ॥
१-१५३-२३ तृणमयं तृणवन्निष्प्रयोजनम् । क्षात्रं धर्मं त्यक्त्वा
शत्रुगृहे भिक्षाभुगपि स्यादित्यर्थः । मृगशायिकां मृगहन्तुः
शय्याम् । यथा व्याधो मृगान्विश्वासयितुं मृषा निद्राति विश्वस्तेषु
च तेषु प्रहरत्येवं स हन्तुमेवाकारं गोपयतीत्यर्थः । उपायैः
वशे स्थितं शत्रुमिति संबन्धः ॥
१-१५३-२५ त्रीन् ऐश्वर्यमन्त्रोत्साहान् । तथा पञ्च अमात्यराष्ट्रदुर्गाणि
कोशो दण्डश्च पञ्चम इत्युक्तान् । दण्डोत्र सैन्यं । सप्त
स्वाम्यमात्यसुहृत्कोशराष्ट्रदुर्बलानि येत्युक्तानि ॥
१-१५३-३० शौचमग्न्याधानादि । अत्र दृष्टान्तः आनाम्येति आनामयित्वा ॥
१-१५३-३७ बभ्रुर्नकुलः । मृगयूथपं महान्तं हरिणम् ॥
१-१५३-४१ मूषिकेण आईषद्विक्षितैः ॥
१-१५३-४६ मृगराजस्य व्याघ्रस्य ॥
१-१५३-५१ गरं मूषिकदष्टत्वाद्विषभूतम् ॥
१-१५३-५५ अवलुम्पनं गात्रसंकोचनम् ॥
१-१५३-६३ संशयोपेतौ संशयविषयौ । श्रद्धावान्

मदुक्तादरवान् । श्रद्धधानस्तु बध्यत इति ङ पाठः ॥
 १-१५३-६५ अपध्वंसेत् कुत्सयेत् ॥
 १-१५३-६९ अनुप्राप्तबधः शीघ्रं हन्तुमिष्टः अधना दरिद्राः नास्तिकाः
 परलोकश्रद्धारहिताः ॥
 १-१५३-७० निमग्नकः नम्रशिराः तीक्ष्णदंष्ट्रः व्याघ्र इव
 । तीक्ष्णदंष्ट्र इवोरत इति क ङ पाठः ॥
 १-१५३-७३ सुविहितः सम्यक् परीक्षितः ॥
 १-१५३-७६ सृष्टो रौद्राय कर्मण इति क ष पाठः ॥
 १-१५३-७९ अनुबन्धः फलम् ॥
 १-१५३-८० धर्ममत्यन्तं विचरतः पुंसो द्वाभ्यामर्थकामाभ्यां
 धनव्ययब्रह्मचर्योपक्षिप्ताभ्यां पीडा चित्तवैकल्यं भवति
 । सापि पुंसः पीडा धर्मं नियच्छति निगृह्णाति । एवमर्थं
 चाप्यर्थलुब्धस्य कामं चातिप्रवर्तिन इति व्याख्येयं ॥
 १-१५३-८३ उद्देश्यसन्देहेपि नीतिरवश्यमनुसरणीयेत्याह । न
 संशयमिति । असंशयमथारुह्येति क ष ट पाठः ॥
 १-१५३-८४ परिभवेत् शोकेन । तमतीतेन
 नलरामाद्याख्यानेन । दुर्बुद्धिं । लोभाद्युपहतबुद्धिम् । अनागतेन
 कालान्तरे तव श्रेयो भविष्यतीत्याशाप्रदर्शनेन । पण्डितं
 प्रत्युत्पन्नेन वर्तमानेन धनादिना सान्त्वयेत् ॥
 १-१५३-८६ मन्त्रसंवरणं मन्त्रगूहनम् ॥
 १-१५३-९५ अघासकं अनाहारम् ॥
 १-१५३-९६ संगतं सख्यम् ॥
 १-१५३-९८ आरब्धान्यपि सुपर्यवसितानि संपन्नान्येव पश्येरन् ॥
 १-१५३-९९ संविधातव्यं प्रतिकर्तव्यम् ॥
 १-१५३-१०२ देशाद्यनुगुण उत्साहोऽपि कर्तव्यो नत्वलसो भवेत् । दैवं
 प्राक्तनं कर्म । ये धर्मादयस्त्रयस्तांश्च विभज्य तेषां मध्ये
 नैःश्रेयसौ श्रेयोहेतू इति स्थितिर्निश्चयः ॥
 १-१५३-१०३ बालः अल्पोपि । बलवत्कुरुते रूपं बाल्यादिति क ङ ट पाठः ॥
 १-१५३-१०४ आत्मानं सधुक्षयति सहायादिना वर्धयति
 । संचयमिन्धनानां पक्षे शत्रूणाम् ॥
 १-१५३-१०६ हेतुतः हेत्वन्तरेण ॥
 १-१५३-१११ तदा सपुत्रो राजा च शोकार्त इति ङ पुस्तकपाठः ॥
 त्रिपञ्चाशदधिकशततमोऽध्यायः ॥
 १५३ ॥

आदिपर्व - अध्याय १५४

॥ श्रीः ॥

१.१५४. अध्यायः १५४

(अथ जतुगृहपर्व ॥ ८ ॥)

Mahabharata - Adi Parva - Chapter Topics

संग्रहेण जतुगृहदाहकथनम् ॥ १ ॥

पुनर्विस्तरेण जतुगृहदाहकथनारम्भः ॥ २ ॥

दुर्योधनधृतराष्ट्रसंवादः ॥ ३ ॥

Mahabharata - Adi Parva - Chapter Text

१-१५३४-० (७०७७)

वैशम्पायन उवाच । १-१५३४-०क्ष् (९१३)

कणिकस्य मतं श्रुत्वा कात्स्नर्येन भरतर्षभ ।

दुर्योधनश्च कर्णश्च शकुनिश्चापि सौबलः ।

दुशासनचतुर्थास्ते मन्त्रयामासुरेकदा ॥ १-१५४-१ (७०७८)

ते कौरव्यमनुज्ञाप्य धृतराष्ट्रं नराधिपम् ।

दहने तु सपुत्रायाः कुन्त्या बुद्धिमकारयन् ॥ १-१५४-२ (७०७९)

तेषामिङ्गितभावज्ञो विदुरस्तत्त्वदर्शिवान् ।

आकारेण च तं मन्त्रं बुबुधे दुष्टचेतसाम् ॥ १-१५४-३ (७०८०)

ततो विदितवेद्यात्मा पाण्डवानां हिते रतः ।

पलायने मतिं चक्रे कुन्त्याः पुत्रैः सहानघः ॥ १-१५४-४ (७०८१)

ततो वातसहां नावं यन्त्रयुक्तां पताकिनीम् ।

ऊर्मिक्षमां दृढां कृत्वा कुन्तीमिदमुवाच ह ॥ १-१५४-५ (७०८२)

एष जातः कुलस्यास्य कीर्तिवंशप्रणाशनः ।

धृतराष्ट्रः परीतात्मा धर्मं त्यजति शाश्वतम् ॥ १-१५४-६ (७०८३)

इयं वारिपथे युक्ता तरङ्गपवनक्षमा ।

नौर्यया मृत्युपाशात्त्वं सपुत्रा मोक्ष्यसे शुभे ॥ १-१५४-७ (७०८४)

तच्छ्रुत्वा व्यथिता कुन्ती पुत्रैः सह यशस्विनी ।

नावमारुह्य गङ्गायां प्रययौ भरतर्षभ ॥ १-१५४-८ (७०८५)

ततो विदुरवाक्येन नावं विक्षिप्य पाण्डवाः ।

धनं चादाय तैर्दत्तमरिष्टं प्राविशन्वनम् ॥ १-१५४-९ (७०८६)

निषादी पञ्चपुत्रा तु जातेषु तत्र वेश्मनि ।

कारणाभ्यागता दग्धा सह पुत्रैरनागसा ॥ १-१५४-१० (७०८७)

स च म्लेच्छाधमः पापो दग्धस्तत्र पुरोचनः ।

वञ्चिताश्च दुरात्मानो धार्तराष्ट्राः सहानुगाः ॥ १-१५४-११ (७०८८)

अविज्ञाता महात्मनो जनानामक्षतास्तथा ।

जनन्या सह कौन्तेया मुक्ता विदुरमन्त्रिताः ॥ १-१५४-१२ (७०८९)
ततस्तस्मिन्पुरे लोका नगरे वारणावते ।
दृष्ट्वा जतुगृहं दग्धमन्वशोचन्त दुःखिताः ॥ १-१५४-१३ (७०९०)
प्रेषयामासू राजानं यथावृत्तं निवेदितुम् ।
संवृतस्ते महान्कामः पाण्डवान्दग्धवानसि ॥ १-१५४-१४ (७०९१)
सकामो भव कौरव्य भुङ्क्ष्व राज्यं सपुत्रकः ।
तच्छ्रुत्वा धृतराष्ट्रस्तु सहपुत्रेण शोचयन् ॥ १-१५४-१५ (७०९२)
प्रेतकार्याणि च तथा चकार सह बान्धवैः ।
पाण्डवानां तथा क्षत्ता भीष्मश्च कुरुसत्तमः ॥ १-१५४-१६ (७०९३)
जनमेजय उवाच । १-१५४-१७क्ष (९१४)
पुनर्विस्तरशः श्रोतुमिच्छामि द्विजसत्तम ।
दाहं जतुगृहस्यैव पाण्डवानां च मोक्षणम् ॥ १-१५४-१७ (७०९४)
सुनृशंसमिदं कर्म तेषां क्रूरोपसंहितम् ।
कीर्तयस्व यथावृत्तं परं कौतूहलं मम ॥ १-१५४-१८ (७०९५)
वैशम्पायन उवाच । १-१५४-१९क्ष (९१५)
शृणु विस्तरशो राजन्वदतो मे परन्तप ।
दाहं जतुगृहस्यैतत्पाण्डवानां च मोक्षणम् ॥ १-१५४-१९ (७०९६)
वैशम्पायन उवाच । १-१५४-२०क्ष (९१६)
ततो दुर्योधनो राजा धृतराष्ट्रमभाषत ।
पाण्डवेभ्यो भयं नः स्यात्तान्विवासयतां भवान् ।
निपुणेनाभ्युपायेन नगरं वारणावतम् ॥ १-१५४-२० (७०९७)
धृतराष्ट्रस्तु पुत्रेण श्रुत्वा वचनमीरितम् ।
मुहूर्तमिव संचिन्त्य दुर्योधनमथाब्रवीत् ॥ १-१५४-२१ (७०९८)
धर्मनित्यः सदा पाण्डुस्तथा धर्मपरायणः ।
सर्वेषु ज्ञातिषु तथा मयि त्वासीद्विशेषतः ॥ १-१५४-२२ (७०९९)
नासौ किञ्चिद्विजानाति भोजनादिचिकीर्षितम् ।
निवेदयति नित्यं हि मम राज्यं धृतव्रतः ॥ १-१५४-२३ (७१००)
तस्य पुत्रो यथा पाण्डुस्तथा धर्मपरायणः ।
गुणवान्लोकविख्यातः पौरवाणां सुसंमतः ॥ १-१५४-२४ (७१०१)
स कथं शक्यतेऽस्माभिरपाकर्तुं बलादितः ।
पितृपैतामाहाद्राज्यात्सहायो विशेषतः ॥ १-१५४-२५ (७१०२)
भृता हि पाण्डुनाऽमात्या बलं च सततं भृतम् ।
भृताः पुत्राश्च पौत्राश्च तेषामपि विशेषतः ॥ १-१५४-२६ (७१०३)
ते पुरा सत्कृतास्तात पाण्डुना नागरा जनाः ।
कथं युधिष्ठिरस्यार्थं न नो हन्युः सबान्धवान् ॥ १-१५४-२७ (७१०४)
दुर्योधन उवाच । १-१५४-२८क्ष (९१७)

एवमेतन्मया तात भावितं दोषमात्मनि ।
 दृष्ट्वा प्रकृतयः सर्वा अर्थमानेन पूजिताः ॥ १-१५४-२८ (७१०५)
 ध्रुवमस्मत्सहायास्ते भविष्यन्ति प्रधानतः ।
 अर्थवर्गः सहामात्यो मत्संस्थोऽद्य महीपते ॥ १-१५४-२९ (७१०६)
 स भवान्पाण्डवानांशु विवासयितुमर्हति ।
 मृदुनैवाभ्युपायेन नगरं वारणावतम् ॥ १-१५४-३० (७१०७)
 यदा प्रतिष्ठितं राज्यं मयि राजन्भविष्यति ।
 तदा कुन्ती सहापत्या पुनरेष्यति भारत ॥ १-१५४-३१ (७१०८)
 धृतराष्ट्र उवाच । १-१५४-३२क्ष् (९१८)
 दुर्योधन ममाप्येतद्धृदि संपरिवर्तते ।
 अभिप्रायस्य पापत्वात्त्रैवं तु विवृणोम्यहम् ॥ १-१५४-३२ (७१०९)
 न च भीष्मो न च द्रोणो न च क्षत्ता न गौतमः ।
 विवास्यमानान्कौन्तेयाननुमंस्यन्ति कर्हिचित् ॥ १-१५४-३३ (७११०)
 समा हि कौरवेयाणां वयं ते चैव पुत्रक ।
 नैते विषममिच्छेयुर्धर्मयुक्ता मनस्विनः ॥ १-१५४-३४ (७१११)
 ते वयं कौरवेयाणामेतेषां च महात्मनाम् ।
 कथं न वध्यतां तात गच्छाम जगतस्तथा ॥ १-१५४-३५ (७११२)
 दुर्योधन उवाच । १-१५४-३६क्ष् (९१९)
 मध्यस्थः सततं भीष्मो द्रोणपुत्रो मयि स्थितः ।
 यतः पुत्रस्ततो द्रोणो भविता नात्र संशयः ॥ १-१५४-३६ (७११३)
 कृपः शारद्वतश्चैव यत एतौ ततो भवेत् ।
 द्रोणं च भागिनेयं च न स त्यक्ष्यति कर्हिचित् ॥ १-१५४-३७ (७११४)
 क्षत्ताऽर्थबद्धस्त्वस्माकं प्रच्छन्नं संयतः परैः ।
 न चैकः स समर्थोऽस्मान्पाण्डुवार्थेऽधिवाधितुम् ॥ १-१५४-३८ (७११५)
 सुविस्रब्धः पाण्डुपुत्रान्सह मात्रा प्रवासय ।
 वारणावतमद्यैव यथा यान्ति यथा कुरु ॥ १-१५४-३९ (७११६)
 विनिद्रकरणं घोरं हृदि शल्यमिवापितम् ।
 शोकपावकमुद्धृतं कर्मणैतेन नाशय ॥ १-१५४-४० (७११७)

इति श्रीमन्महाभारते आदिपर्वणि जतुगृहपर्वणि
 चतुःपञ्चाशदधिकशततमोऽध्यायः ॥ १५४ ॥

Mahabharata - Adi Parva - Chapter Footnotes

१-१५४-२ अनुज्ञाप्य पृष्ट्वा ॥

१-१५४-३ इङ्गितं चेष्टितं तेन भावं चित्ताभिप्रायं जानातीति
 इङ्गितभावज्ञः ॥

१-१५४-४ विदितवेद्यो ज्ञाततत्त्व आत्मा चित्तं यस्य ॥
१-१५४-५ यन्त्रयुक्तां यन्त्रं महत्यपि वाते जलाशये नौकास्तम्भकं
लोहलङ्गलमयम् ॥
१-१५४-९ अरिष्टं निर्विघ्नम् ॥
१-१५४-१८ क्रूरेण कणिकेनोपसंहितमुपदिष्टम् ॥
चतुःपञ्चाशदधिकशततमोऽध्यायः ॥
१५४ ॥

आदिपर्व - अध्याय १५५

॥ श्रीः ॥

१.१५५. अध्यायः १५५

Mahabharata - Adi Parva - Chapter Topics

दुर्योधनेन दानादिना प्रकृतिवशीकरणम् ॥ १ ॥

पाण्डवानां वारणावतयात्रार्थं धृतराष्ट्रानुज्ञा ॥ २ ॥

Mahabharata - Adi Parva - Chapter Text

१-१५५-० (७११८)

वैशम्पायन उवाच । १-१५५-०क्ष् (९२०)

ततो दुर्योधनो राजा सर्वास्तु प्रकृतीः शनैः ।

अर्थमानप्रदानाभ्यां संजहार सहानुजः ।

ग्युयुत्सुमपनीयैकं धार्तराष्ट्रं सहोदरम् ॥ १-१५५-१ (७११९)

धृतराष्ट्रप्रयुक्तास्तु केचित्कुशलमन्त्रिणः ।

कथयाञ्चक्रिरे रम्यं नगरं वारणावतम् ॥ १-१५५-२ (७१२०)

अयं समाजः सुमहान्नमणीयतमो भुवि ।

उपस्थितः पशुपतेर्नगरे वारणावते ॥ १-१५५-३ (७१२१)

सर्वरत्नसमाकीर्णं पुण्यदेशे मनोरमे ।

इत्येवं धृतराष्ट्रस्य वचनाच्चक्रिरे कथाः ॥ १-१५५-४ (७१२२)

कथ्यमाने तथा रम्ये नगरे वारणावते ।

गमने पाण्डुपुत्राणां जज्ञे तत्र मतिर्नृप ॥ १-१५५-५ (७१२३)

यदा त्वमन्यत नृपो जातकौतूहला इति ।

उवाचैतानेत्य तदा पाण्डवानम्बिकासुतः ॥ १-१५५-६ (७१२४)

गअधीतानि च शास्त्राणि युष्माभिरिह कृत्स्नशः ।

अस्त्राणि च तथा द्रोणाद्गौतमाच्च शरद्वतः ॥ १-१५५-७ (७१२५)

कृतकृत्या भवन्तस्तु सर्वविद्याविशारदाः ।

सोऽहमेवं गते ताताश्चिन्तयामि समन्ततः ।

रक्षणे व्यवहारे च राज्यस्य सततं हिते ॥ १-१५५-८ (७१२६)
 ममैते पुरुषा नित्यं कथयन्ति पुनःपुनः ।
 रमणीयतमं लोके नगरं वारणावतम् ॥ १-१५५-९ (७१२७)
 ते ताता यदि मन्यध्वमुत्सवं वारणावते ।
 सगणाः सान्वयाञ्चैव विहरध्वं यथाऽमराः ॥ १-१५५-१० (७१२८)
 ब्राह्मणेभ्यश्च रत्नानि गायनेभ्यश्च सर्वशः ।
 प्रयच्छध्वं यथाकामं देवा इव सुवर्चसः ॥ १-१५५-११ (७१२९)
 कंचित्कालं विहृत्यैवमनुभूय परां मुदम् ।
 इदं वै हास्तिनपुरं सुखिनः पुनरेष्यथ ॥ १-१५५-१२ (७१३०)
 गनिवसध्वं च तत्रैव संरक्षणपरायणाः ।
 वैलक्षण्यं न वै तत्र भविष्यति परंतपाः ॥ १-१५५-१३ (७१३१)
 वैशम्पायन उवाच । १-१५५-१४क्ष (९२१)
 धृतराष्ट्रस्य तं काममनुबुध्य युधिष्ठिरः ।
 आत्मनश्चासहायत्वं तथेति प्रत्युवाच तम् ॥ १-१५५-१४ (७१३२)
 ततो भीष्मं शान्तनवं विदुरं च महामतिम् ।
 द्रोणं च बाह्लिकं चैव सोमदत्तं च कौरवम् ॥ १-१५५-१५ (७१३३)
 कृपमाचार्यपुत्रं च भूरिश्रवसमेव च ।
 मान्यानन्यानमात्यांश्च ब्राह्मणांश्च तपोधनान् ॥ १-१५५-१६ (७१३४)
 पुरोहितांश्च पौत्रांश्च गान्धारीं च यशस्विनीम् ।
 गसर्वा मातृरुपस्पृष्ट्वा विदुरस्य च योषितः ।
 युधिष्ठिरः शनैर्दीन उवाचेदं वचस्तदा ॥ १-१५५-१७ (७१३५)
 रमणीये जनाकीर्णे नगरे वारणावते ।
 सगणास्तत्र यास्यामो धृतराष्ट्रस्य शासनात् ॥ १-१५५-१८ (७१३६)
 प्रसन्नमनसः सर्वे पुण्या वाचो विमुञ्चत ।
 आशीर्भिर्बृंहितानस्मान्न पापं प्रसहिष्यते ॥ १-१५५-१९ (७१३७)
 वैशम्पायन उवाच । १-१५५-२०क्ष (९२२)
 एवमुक्तास्तु ते सर्वे पाण्डुपुत्रेण कौरवाः ।
 प्रसन्नवदना भूत्वा तेऽन्ववर्तन्त पाण्डवान् ॥ १-१५५-२० (७१३८)
 स्वस्त्यस्तु वः पथि सदा भूतेभ्यश्चैव सर्वशः ।
 मा च वोस्त्वशुभं किञ्चित्सर्वशः पाण्डुनन्दनाः ॥ १-१५५-२१ (७१३९)
 ततः कृतस्वस्त्ययना राज्यलाभाय पार्थिवाः ।
 कृत्वा सर्वाणि कार्याणि प्रययुर्वारणावतम् ॥ १-१५५-२२ (७१४०)

इति श्रीमन्महाभारते आदिपर्वणि जतुगृहपर्वणि
 पञ्चपञ्चाशदधिकशततमोऽध्यायः ॥ १५५ ॥

आदिपर्व - अध्याय १५६

॥ श्रीः ॥

१.१५६. अध्यायः १५६

Mahabharata - Adi Parva - Chapter Topics

दुर्योधनादेशात् पुरोचनेन वारणावते जतुगृहनिर्माणम् ॥ १ ॥

Mahabharata - Adi Parva - Chapter Text

१-१५६-० (७१४१)

वैशम्पायन उवाच । १-१५६-०क्ष (९२३)

धृतराष्ट्रप्रयुक्तेषु पाण्डुपुत्रेषु भारत ।

दुर्योधनः परं हर्षमगच्छत्स दुरात्मवान् ॥ १-१५६-१ (७१४२)

गततः सुबलपुत्रश्च कर्णदुर्योधनावपि ।

दहने सह पुत्रायाः कुन्त्या मतिमकुर्वत ।

मन्त्रयित्वा स तैः सार्धं दुरात्मा धृतराष्ट्रजः ॥ १-१५६-२ (७१४३)

स पुरोचनमेकान्तमानीय भरतर्षभ ।

गृहीत्वा दक्षिणे पाणौ सचिवं वाक्यमब्रवीत् ॥ १-१५६-३ (७१४४)

ममेयं वसुसंपूर्णा पुरोचन वसुन्धरा ।

यथैव भविता तात तथा त्वं द्रष्टुमर्हसि ॥ १-१५६-४ (७१४५)

न हि मे कश्चिदन्योऽस्ति विश्वासिकतरस्त्वया ।

सहायो येन सन्धाय मन्त्रयेयं यथा त्वया ॥ १-१५६-५ (७१४६)

संरक्ष तात मन्त्रं च सपत्नांश्च ममोद्धर ।

निपुणेनाभ्युपायेन यद्ब्रवीमि तथा कुरु ॥ १-१५६-६ (७१४७)

पाण्डवा धृतराष्ट्रेण प्रेषिता वारणावतम् ।

उत्सवे विहरिष्यन्ति धृतराष्ट्रस्य शासनात् ॥ १-१५६-७ (७१४८)

स त्वं रासभयुक्तेन स्यन्दनेनाशुगामिना ।

वारणावतमद्वैव यथा यासि तथा कुरु ॥ १-१५६-८ (७१४९)

तत्र गत्वा चतुःशालं गृहं परमसंवृतम् ।

नगरोपान्तमाश्रित्य कारयेथा महाधनम् ॥ १-१५६-९ (७१५०)

शणसर्जरसादीनि यानि द्रव्याणि कानिचित् ।

आग्नेयान्युत सन्तीह तानि तत्र प्रदापय ॥ १-१५६-१० (७१५१)

ग्बल्वजेन च संमिश्रं मधूच्छिष्टेन चैव हि ।

सर्पिस्तैलवसाभिश्च लाक्षया चाप्यनल्पया ।

मृत्तिकां मिश्रयित्वा त्वं लेपं कुड्येषु दापय ॥ १-१५६-११ (७१५२)

शणं तैलं घृतं चैव जतु दारूणि चैव हि ।

तस्मिन्वेश्मनि सर्वाणि निक्षिपेथाः समन्ततः ॥ १-१५६-१२ (७१५३)

गलाक्षाशममधूच्छिष्टवेष्टितानि मृदापि च ।
 लेपयित्वा गुरूण्याशु दारुयन्त्राणि दापय ॥ १-१५६-१३ (७१५४)
 यथा च तन्न पश्येरन्परीक्षन्तोऽपि पाण्डवाः ।
 आग्नेयमिति तत्कार्यमपि चान्येऽपि मानवाः ॥ १-१५६-१४ (७१५५)
 वेश्मन्येवं कृते तत्र कृत्वा तान्परमार्चितान् ।
 वासयेथाः पाण्डवेयान्कुन्तीं च ससुहृज्जनाम् ॥ १-१५६-१५ (७१५६)
 आसनानि च दिव्यानि यानानि शयनानि न ।
 निघातव्यानि पाण्डूनां यथा तुष्येच्च मे पिता ॥ १-१५६-१६ (७१५७)
 यथा च तन्न जानन्ति नगरे वारणावते ।
 ग्यथा रमेरन्विस्रब्धा नगरे वारणावते ।
 तथा सर्वं विधातव्यं यावत्कालस्य पर्ययः ॥ १-१५६-१७ (७१५८)
 ज्ञात्वा च तान्सुविश्वस्ताञ्शयानानकुतोभयान् ।
 अग्निस्त्वया ततो देयो द्वारतस्तस्य वेश्मनः ॥ १-१५६-१८ (७१५९)
 दग्धानेवं स्वके गेहे दाहिताः पाण्डवा इति ।
 न गर्हयेयुरस्मान् चै पाण्डवार्थाय कर्हिचित् ॥ १-१५६-१९ (७१६०)
 स तथेति प्रतिज्ञाय कौरवाय पुरोचनः ।
 प्रायाद्रासभयुक्तेन स्यन्दनेनाशुगामिना ॥ १-१५६-२० (७१६१)
 स गत्वा त्वरितं राजन्दुर्योधनमते स्थितः ।
 यथोक्तं राजपुत्रेण सर्वं चक्रे पुरोचनः ॥ १-१५६-२१ (७१६२)
 ग्तेषां तु पाण्डवेयानां गृहं रौद्रमकल्पयत् ॥ १-१५६-२२ (७१६३)

इति श्रीमन्महाभारते आदिपर्वणि जतुगृहपर्वणि
 षट्पञ्चाशदधिकशततमोऽध्यायः ॥ १५६ ॥

Mahabharata - Adi Parva - Chapter Footnotes

१-१५६-६ उद्धर उन्मूलय ॥
 १-१५६-१० आग्नेयान्यग्निसंदीपकानि ॥
 षट्पञ्चाशदधिकशततमोऽध्यायः ॥
 १५६ ॥

आदिपर्व - अध्याय १५७

॥ श्रीः ॥

१.१५७. अध्यायः १५७

Mahabharata - Adi Parva - Chapter Topics

हास्तिनपुरं त्यक्त्वा वारणावतं गच्छता युधिष्ठिरेण अनुगच्छथां
 पौराणां निवर्तनम् ॥ १ ॥

म्लेच्छभाषया युधिष्ठिरं प्रति विदुरस्योपदेशः ॥ २ ॥

Mahabharata - Adi Parva - Chapter Text

१-१५७-० (७१६४)

वैशम्पायन उवाच । १-१५७-०क्ष (९२४)

पाण्डवास्तु रथान्युक्तान्सदश्चैरनिलोपमैः ।

आरोहमाणा भीष्मस्य पादौ जगृहुरार्तवत् ॥ १-१५७-१ (७१६५)

राज्ञश्च धृतराष्ट्रस्य द्रोणस्य च महात्मनः ।

अन्येषां चैव वृद्धानां कृपस्य विदुरस्य च ॥ १-१५७-२ (७१६६)

एवं सर्वान्कुरुन्वृद्धानभिवाद्य यतव्रताः ।

समालिङ्ग्य समानान्चै बालैश्चाप्यभिवादिताः ॥ १-१५७-३ (७१६७)

सर्वा मातृस्तथाऽऽपृच्छ्य कृत्वा चैव प्रदक्षिणम् ।

प्रकृतीरपि सर्वाश्च प्रययुर्वारणावतम् ॥ १-१५७-४ (७१६८)

विदुरश्च महाप्राज्ञस्तथाऽन्ये कुरुपुङ्गवाः ।

पौराश्च पुरुषव्याघ्रानन्वीयुः शोककर्षिताः ॥ १-१५७-५ (७१६९)

तत्र केचिद्ब्रुवन्ति स्म ब्राह्मणा निर्भयास्तदा ।

दीनान्दृष्ट्वा पाण्डुसुतानतीव भृशदुःखिताः ॥ १-१५७-६ (७१७०)

विषमं पश्यते राजा सर्वथा स सुमन्दधीः ।

कौरव्यो धृतराष्ट्रस्तु न च धर्मं प्रपश्यति ॥ १-१५७-७ (७१७१)

न हि पापमपापात्मा रोचयिष्यति पाण्डवः ।

भीमो वा बलिनां श्रेष्ठः कौन्तेयो वा धनञ्जयः ॥ १-१५७-८ (७१७२)

कुत एव महात्मानौ माद्रीपुत्रौ करिष्यतः ।

तान्नाज्यं पितृतः प्राप्तान्धृतराष्ट्रो न मृष्यति ॥ १-१५७-९ (७१७३)

अधर्म्यमिदमत्यन्तं कथं भीष्मोऽनुमन्यते ।

विवास्यमानानस्थाने नगरे योऽभिमन्यते ॥ १-१५७-१० (७१७४)

पितेव हि नृपोऽस्माकमभूच्छान्तनवः पुरा ।

विचित्रवीर्यो राजर्षिः पाण्डुश्च कुरुनन्दनः ॥ १-१५७-११ (७१७५)

स तस्मिन्पुरुषव्याघ्रे देवभावं गते सति ।

राजपुत्रानिमान्बालान्धृतराष्ट्रो न मृष्यति ॥ १-१५७-१२ (७१७६)

वयमेतदनिच्छन्तः सर्व एव पुरोत्तमात् ।

गृहान्विहाय गच्छामो यत्र गन्ता युधिष्ठिरः ॥ १-१५७-१३ (७१७७)

वैशम्पायन उवाच । १-१५७-१४क्ष (९२५)

तांस्तथा वादिनः पौरान्दुःकितान्दुःखकर्षितः ।

उवाच मनसा ध्यात्वा धर्मराजो युधिष्ठिरः ॥ १-१५७-१४ (७१७८)

पिता मान्यो गुरुः श्रेष्ठो यदाह पृथिवीपतिः ।

अशङ्कमानैस्तत्कार्यमस्माभिरिति नो व्रतम् ॥ १-१५७-१५ (७१७९)
 भवन्तः सुहृदोऽस्माकं यात कृत्वा प्रदक्षिणम् ।
 प्रतिनन्द्य तथाऽऽशीर्भिर्निर्वर्तध्वं यथागृहम् ॥ १-१५७-१६ (७१८०)
 यदा तु कार्यमस्माकं भवद्भिरुपपत्स्यते ।
 तदा करिष्यथास्माकं प्रियाणि च हितानि च ॥ १-१५७-१७ (७१८१)
 एवमुक्तास्तदा पौराः कृत्वा चापि प्रदक्षिणम् ।
 आशीर्भिश्चाभिनन्द्यैताञ्जगमुर्नगरमेव हि ॥ १-१५७-१८ (७१८२)
 पौरेषु विनिवृत्तेषु विदुरः सर्वधर्मवित् ।
 बोधयन्पाण्डवश्रेष्ठमिदं वचनमब्रवीत् ॥ १-१५७-१९ (७१८३)
 प्राज्ञः प्राज्ञं प्रलापज्ञः प्रलापज्ञमिदं वचः ।
 यो जानाति परप्राज्ञं नीतिशास्त्रानुसारिणीम् ।
 विज्ञायेह तथा कुर्यादापदं निस्तरेद्यथा ॥ १-१५७-२० (७१८४)
 अलोहं निशितं शस्त्रं शरीपरिकर्तनम् ।
 यो वेत्ति न तु तं घ्नन्ति प्रतिघातविदं द्विषः ॥ १-१५७-२१ (७१८५)
 कक्षघ्नः शिशिरघ्नश्च महाकक्षे बिलौकसः ।
 न दहेदिति चात्मानं यो रक्षति स जीवति ॥ १-१५७-२२ (७१८६)
 नाचक्षुर्वेत्ति पन्थानं नाचक्षुर्विन्दते दिशः ।
 नाधृतिर्भूतिमाप्नोति बुध्यस्वैवं प्रबोधितः ॥ १-१५७-२३ (७१८७)
 अनाप्तैर्दत्तमादत्ते नरः शस्त्रमलोहजम् ।
 श्वाविच्छरणमासाद्य प्रमुच्येत हुताशनात् ॥ १-१५७-२४ (७१८८)
 चरन्मार्गान्विजानाति नक्षत्रैर्विन्दते दिशः ।
 आत्मना चात्मनः पञ्च पीडयन्नानुपीड्यते ॥ १-१५७-२५ (७१८९)
 एवमुक्तः प्रत्युवाच धर्मराजो युधिष्ठिरः ।
 विदुरं विदुषां श्रेष्ठं ज्ञातमित्येव पाण्डवः ॥ १-१५७-२६ (७१९०)
 अनुशिक्ष्यानुगम्यैतान्कृत्वा चैव प्रदक्षिणम् ।
 पाण्डवानभ्यनुज्ञाय विदुरः प्रययौ गृहान् ॥ १-१५७-२७ (७१९१)
 निवृत्ते विदुरे चापि भीष्मे पौरजने तथा ।
 अजातशत्रुमासाद्य कुन्ती वचनमब्रवीत् ॥ १-१५७-२८ (७१९२)
 क्षत्ता यदब्रवीद्वाक्यं जनमध्येऽब्रुवन्निव ।
 त्वया च स तथेत्युक्तो जानीमो न च तद्वयम् ॥ १-१५७-२९ (७१९३)
 यदीदं शक्यमस्माभिर्ज्ञातुं नैव च दोषवत् ।
 श्रोतुमिच्छामि तत्सर्वं संवादं तव तस्य च ॥ १-१५७-३० (७१९४)
 युधिष्ठिर उवाच । १-१५७-३१क्ष (९२६)
 विषादग्नेश्च बोद्धव्यमिति मां विदुरोऽब्रवीत् ।
 पन्थानो वेदितव्याश्च नक्षत्रैश्च तथा दिशः ।
 गकुड्याश्चविदिताःकार्याःस्याच्छुद्धिरितिचाब्रवीत् ॥ १-१५७-३१ (७१९५)

जितेन्द्रियश्च वसुधां प्राप्स्यतीति च मेऽब्रवीत् ।
विज्ञातमिति तत्सर्वं प्रत्युक्तो विदुरो मया ॥ १-१५७-३२ (७१९६)
वैशम्पायन उवाच । १-१५७-३३क्ष (९२७)
अष्टमेऽहनि रोहिण्यां प्रयाताः फाल्गुनस्य ते ।
वारणावतमासाद्य ददृशुर्नागरं जनम् ॥ १-१५७-३३ (७१९७)

इति श्रीमन्महाभारते आदिपर्वणि जतुगृहपर्वणि
सप्तपञ्चादशदधिकशततमोऽध्यायः ॥ १५७ ॥

Mahabharata - Adi Parva - Chapter Footnotes

१-१५७-१० अस्थाने अयुक्तम् योऽभिमन्यते स भीष्मः कथमनुमन्यत
इत्यर्थः ॥

१-१५७-२० प्राज्ञः ऊहापोहसमर्थः । प्रलापज्ञः
अनर्थवचनाभासाभिज्ञः । युधिष्ठिरमप्येतादृशम् । वचनमेवाह ।
इदमिति । इदं प्रलापात्मकं मम वचो यो जानाति सः परस्य शत्रोः
प्रज्ञां स्वबाधार्थं नीत्या प्रयुक्तां विज्ञाय तथा कुर्यात् । यथा
स्वयमापदं निस्तरेदित्यन्वयः ॥

१-१५७-२१ प्रलापाकारवचनमेवाह । अलोहमिति । अलोहमग्निमयं
शस्त्रमिव शस्त्रं घातकं तस्य प्रतिघातविदं द्विषो न
घ्नन्ति । प्रतिघातकृतमिति पाठे प्रतिघाताय कृतमित्यर्थः ॥

१-१५७-२२ अग्निकृते भये ज्ञातेऽपि कथं प्रतीकारस्तत्राह
। कक्षघ्न इति । कक्षस्तृणेन्धनं हन्तीति तथा । शिशिरं
शीतं हन्तीति तथाविधोऽपि अग्निः महाकक्षे अरण्ये दह्यमानेऽपि
बिलौकसो मूषिकादीन्न दहति इत्यमात्मानं यो रक्षति स जीवति । तथा
बिलेष्वविश्यागाराद्रक्षणीय इत्यर्थः ॥

१-१५७-२३ ततश्च बिलनिर्गमानन्तरमरण्यगमन्प्रकारमुपदिशति
। नाचक्षुरिति । अचक्षुः पूर्वं वर्त्मदर्शनविहीनः
पन्थानं रात्रौ न वेत्ति । तथा अचक्षुः विज्ञानविहीनः दिशो
न विन्दते न प्रत्यभिजानाति । अतः पूर्वमेव वर्त्मदिशौ
द्रष्टव्ये इति भावः । कथमस्माकं बिलप्रवेशनिर्गमाविति
चेत्तत्राह । नाधृतिरिति । दुःखे धैर्यरहितो भूतिमैश्वर्यं जीवनं
वा न विन्दति । विपदि धैर्यमेव कार्यमित्यर्थः ॥

१-१५७-२४ किंच यत्पुरोचनादिभिः कर्तव्यं तत्स्वयमेव
कार्यमित्याह । अनाप्तैरिति । अनाप्तैः पुरोचनादिभिर्दत्तं
दातुमारब्धं यदलोहजं शस्त्रं तत्स्वयमादत्ते स्वीकरोति तान्हत्वा
आत्मानं रक्षति । पुरोचनादिषु जीवत्सु अनु सारादिशङ्का स्यादिति

भावः । शरणं सुरङ्गाम् ॥

१-१५७-२५ आत्मना सह पञ्च इन्द्रियाणि । आहाराद्यभावेन पीडयम् अनु
पश्चात् न पीड्यते भवानिति शेषः । यद्वा । नाचक्षुरित्युक्तस्यैव
विवरणं । चरन्मार्गानिति । विश्वासार्थं षड्दग्धव्या
इत्याह । आत्मनेति । लुप्तोपममेतत् । त्वत्सदृशेन सह आत्मनः तव
सदृशान्पञ्च नानुपीड्यते भवानिति शेषः ॥

१-१५७-२९ अब्रुवन्निव व्यक्तां वाचमकुर्वन्निव ॥

सप्तपञ्चाशदधिकशततमोऽध्यायः ॥

१५७ ॥

आदिपर्व - अध्याय १५८

॥ श्रीः ॥

१.१५८. अध्यायः १५८

Mahabharata - Adi Parva - Chapter Topics

पाण्डवानां वारणावतप्रवेशः ॥ १ ॥

Mahabharata - Adi Parva - Chapter Text

१-१५८-० (७१९८)

वैशम्पायन उवाच । १-१५८-०क्ष् (९२८)

ततः सर्वाः प्रकृतयो नगराद्वारणावतात् ।

सर्वमङ्गलसंयुक्ता यथाशास्त्रमतन्द्रिताः ॥ १-१५८-१ (७१९९)

श्रुत्वाऽगतान्पाण्डुपुत्रान्नानायानैः सहस्रशः ।

अभिजग्मुर्नरश्रेष्ठाञ्श्रुत्वैव परया मुदा ॥ १-१५८-२ (७२००)

ते समासाद्य कौन्तेयान्वारणावतका जनाः ।

कृत्वा जयाशिषः सर्वे परिवार्योपतस्थिरे ॥ १-१५८-३ (७२०१)

तैर्वृतः पुरुषव्याघ्रो धर्मराजो युधिष्ठिरः ।

विबभौ देवसङ्काशो वज्रपाणिरिवामरैः ॥ १-१५८-४ (७२०२)

सत्कृताश्चैव पौरैस्ते पौरान्सत्कृत्य चानघ ।

अलङ्कृतं जनाकीर्णं विविशुर्वारणावतम् ॥ १-१५८-५ (७२०३)

ते प्रविश्य पुरीं वीरास्तूर्णं जग्मुरथो गृहान् ।

ब्राह्मणानां महीपाल रतानां स्वेषु कर्मसु ॥ १-१५८-६ (७२०४)

नगराधिकृतानां च गृहाणि रथिनां वराः ।

उपतस्थुर्नरश्रेष्ठा वैश्यशूद्रगृहाण्यपि ॥ १-१५८-७ (७२०५)

अर्चिताश्च नरैः पौरैः पाण्डवा भरतर्षभ ।

जग्मुरावसथं पश्चात्पुरोचनपुरःसराः ॥ १-१५८-८ (७२०६)

तेभ्यो भक्ष्याणि पानानि शयनानि शुभानि च ।
 आसनानि च मुख्यानि प्रददौ स पुरोचनः ॥ १-१५८-९ (७२०७)
 तत्र ते सत्कृतास्तेन सुमहार्हपरिच्छदाः ।
 उपास्यमानाः पुरुषैरुषुः पुरनिवासिभिः ॥ १-१५८-१० (७२०८)
 दशरात्रोषितानां तु तत्र तेषां पुरोचनः ।
 निवेदयामास गृहं शिवाख्यमशिवं तदा ॥ १-१५८-११ (७२०९)
 तत्र ते पुरुषव्याघ्रा विविशुः सपरिच्छदाः ।
 पुरोचनस्य वचनात्कैलासमिव गुह्यकाः ॥ १-१५८-१२ (७२१०)
 तच्चागारमभिप्रेक्ष्य सर्वधर्मभृतां वरः ।
 उवाचाग्नेयमित्येवं भीमसेनं युधिष्ठिरः ॥ १-१५८-१३ (७२११)
 जिघ्राणोऽस्य वसागन्धं सर्पिर्जतुविमिश्रितम् ।
 कृतं हि व्यक्तमाग्नेयमिदं वेश्म परन्तप ॥ १-१५८-१४ (७२१२)
 शणसर्जरसं व्यक्तमानीय गृहकर्मणि ।
 मुञ्जबल्वजवंशादिद्रव्यं सर्वं घृतोक्षितम् ॥ १-१५८-१५ (७२१३)
 गृणबल्वजकार्पासवंशदारुकटान्यपि ।
 आग्नेयान्यत्र क्षिप्तानि परितो वेश्मनस्तथा ॥ १-१५८-१६ (७२१४)
 शिल्पिभिः सुकृतं ह्याप्तैर्विनीतैर्वेश्मकर्मणि ।
 विश्वस्तं मामयं पापो दग्धुकामः पुरोचनः ॥ १-१५८-१७ (७२१५)
 तथा हि वर्तते मन्दः सुयोधनवशे स्थितः ।
 इमां तु तां महाबुद्धिर्विदुरो दृष्ट्वांस्तथा ॥ १-१५८-१८ (७२१६)
 आपदं तेन मां पार्थ स संबोधितवान्पुरा ।
 ते वयं बोधितास्तेन नित्यमस्मद्धितैषिणा ॥ १-१५८-१९ (७२१७)
 पित्रा कनीयसा स्नेहाद्बुद्धिमन्तो शिवं गृहम् ।
 अनायैः सुकृतं गूढैर्दुर्योधनवशानुगैः ॥ १-१५८-२० (७२१८)
 भीमसेन उवाच । १-१५८-२१क्ष् (९२९)
 यदीदं गृहामाग्नेयं विहितं मन्यते भवान् ।
 तत्रैव साधु गच्छामो यत्र पूर्वोषिता वयम् ॥ १-१५८-२१ (७२१९)
 गदर्शयित्वा पृथग्गन्तुं न कार्यं प्रतिभाति मे ।
 अशुभं वा शुभं वा स्यात्तैर्वसाम सहैव तु ॥ १-१५८-२२ (७२२०)
 अद्यप्रभृति चास्मासु गतेषु भयविह्वलः ।
 रूढमूलो भवेद्राज्ये धार्तराष्ट्रो जनेश्वरः ॥ १-१५८-२३ (७२२१)
 तदीयं तु भवेद्राज्यं तदीयाश्च जना इमे ।
 तस्मात्सहैव वत्स्यामो गलन्यस्तपदा वयम् ॥ १-१५८-२४ (७२२२)
 अस्माकं कालमासाद्य राज्यमाच्छिद्य शत्रुतः ।
 अर्थं पैतृकमस्माकं सुखं भोक्ष्याम शाश्वतम् ॥ १-१५८-२५ (७२२३)
 धृतराष्ट्रवचोऽस्माभिः किमर्थमनुपाल्यते ।

तेभ्यो भित्त्वाऽन्यथागन्तुं दौर्बल्यं ते कुतो नृप ॥ १-१५८-२६ (७२२४)
 आपत्सु रक्षिताऽस्माकं विदुरोऽस्ति महामतिः ।
 मध्यस्थ एव गाङ्गेयो राज्यभोगपराङ्मुखः ॥ १-१५८-२७ (७२२५)
 बाह्लीकप्रमुखा वृद्धा मध्यस्था एव सर्वदा ।
 अस्मदीयो भवेद्द्रोणः फल्गुनप्रेमसंयुतः ॥ १-१५८-२८ (७२२६)
 तस्मात्सहैव वस्तव्यं न गन्तव्यं कथं नृप ।
 अथवास्मासु ते कुर्युः किमशक्ताः पराक्रमैः ॥ १-१५८-२९ (७२२७)
 क्षुद्राः कपटिनो धूर्ता जाग्रत्सु मनुजेश्वर ।
 किं न कुर्युः पुरा मह्यं किं न दत्तं महाविषम् ॥ १-१५८-३० (७२२८)
 आशीविषैर्महाघोरैः सर्पैस्तैः किं न दंशितः ।
 प्रमाणकोट्यां संगृह्य निद्रापरवशे मयि ॥ १-१५८-३१ (७२२९)
 सर्पैर्दृष्टिविषैर्गौरिर्गङ्गायां शूलसन्ततौ ।
 किं तैर्न पातितो भूप तदा किं मृतवानहम् ॥ १-१५८-३२ (७२३०)
 आपत्सु तासु घोरासु दुष्प्रयुक्तासु पापिभिः ।
 अस्मानरक्षद्यो देवो जगद्यस्य वशे स्थितम् ॥ १-१५८-३३ (७२३१)
 चराचरात्मकं सोऽद्य यातः कुत्र नृपोत्तम ।
 यावत्सोढव्यमस्माभिस्तावत्सोढास्मि यत्नतः ॥ १-१५८-३४ (७२३२)
 यदा न शक्यतेऽस्माभिस्तदा पश्याम नो हितम् ।
 किं द्रष्टव्यमिहास्माभिर्विगृह्य तरसा बलात् ॥ १-१५८-३५ (७२३३)
 सान्त्ववादेन दानेन भेदेनापि यतामहे ।
 अर्धराज्यस्य संप्राप्त्यै ततो दण्डः प्रशस्यते ॥ १-१५८-३६ (७२३४)
 तस्मात्सहैव वस्तव्यं तन्मनोर्पितशल्यवत् ।
 दर्शयित्वा पृथक् क्वापि न गन्तव्यं सुभीतवत् ॥ १-१५८-३७ (७२३५)
 युधिष्ठिर उवाच । १-१५८-३८क्ष (९३०)
 इह यत्तैर्निराकारैर्वस्तव्यमिति रोचये ।
 अप्रमत्तैर्विचिन्वद्भिर्गतिमिष्टां ध्रुवामितः ॥ १-१५८-३८ (७२३६)
 यदि विन्देत चाकारमस्माकं स पुरोचनः ।
 क्षिप्रकारी ततो भूत्वा प्रसह्यापि दहेत्ततः ॥ १-१५८-३९ (७२३७)
 नायं विभेत्युपक्रोशादधर्माद्वा पुरोचनः ।
 तथा हि वर्तते मन्दः सुयोधनवशे स्थितः ॥ १-१५८-४० (७२३८)
 अपि चायं प्रदग्धेषु भीष्मोऽस्मासु पितामहः ।
 कोपं कुर्यात्किमर्थं वा कौरवान्कोपयीत सः ॥ १-१५८-४१ (७२३९)
 अथवापीह दग्धेषु भीष्मोऽस्माकं पितामहः ।
 धर्म इत्येव कुप्येरन्ये चान्ये कुरुपुङ्गवाः ॥ १-१५८-४२ (७२४०)
 गउपपन्नं तु दग्धेषु कुलवंशानुकीर्तिताः ।
 कुप्येरन्यदि धर्मज्ञास्तथान्ये कुरुपुङ्गवाः ॥ १-१५८-४३ (७२४१)

वयं तु यदि दाहस्य बिभ्यतः प्रद्रवेमहि ।
 स्पशैर्नो घातयेत्सर्वान्नाज्यलुब्धः सुयोधनः ॥ १-१५८-४४ (७२४२)
 अपदस्थान्पदे तिष्ठन्नपक्षान्पक्षसंस्थितः ।
 हीनकोशान्महाकोशः प्रयोगैर्घातयेद्भ्रुवम् ॥ १-१५८-४५ (७२४३)
 तदस्माभिरिमं पापं तं च पापं सुयोधनम् ।
 वञ्चयद्भिर्निवस्तव्यं छन्नं वीर क्वचित्क्वचित् ॥ १-१५८-४६ (७२४४)
 ते वयं मृगयाशीलाश्चराम वसुधामिमाम् ।
 तथा नो विदिता मार्गा भविष्यन्ति पलायतां ॥ १-१५८-४७ (७२४५)
 भौमं च बिलमद्यैव करवाम सुसंवृतम् ।
 गूढोद्गतान्न नस्तत्र हुताशः संप्रधक्ष्यति ॥ १-१५८-४८ (७२४६)
 द्रवतोऽत्र यथा चास्मान्न बुध्येत पुरोचनः ।
 पौरो वापि जनः कश्चित्तथा कार्यमतन्द्रितैः ॥ १-१५८-४९ (७२४७)

इति श्रीमन्महाभारते आदिपर्वणि जतुगृहपर्वणि
 अष्टपञ्चाशदधिकशततमोऽध्यायः ॥ १५८ ॥

Mahabharata - Adi Parva - Chapter Footnotes

१-१५८-२२ दर्शयित्वा विरोधमिति शेषः ॥
 १-१५८-२९ न गन्तव्यं हास्तिनपुरमिति शेषः ॥
 १-१५८-४० उपक्रोशाद्गर्हातः ॥
 १-१५८-४१ अयं भीष्म इति संबन्धः ॥
 १-१५८-४२ दग्धेष्वस्मास्वग्निदेषु कोपोऽधर्म इत्येव कारणं कृत्वा
 भीष्मोऽन्ये च कुप्येरन् ॥
 १-१५८-४४ दाहस्य दाहात् । स्पशैश्चारैः ॥
 १-१५८-४९ अत्र बिले ॥
 अष्टपञ्चाशदधिकशततमोऽध्यायः ॥
 १५८ ॥

आदिपर्व - अध्याय १५९

॥ श्रीः ॥

१.१५९. अध्यायः १५९

Mahabharata - Adi Parva - Chapter Topics

खनकेन सुरङ्गकरणम् ॥ १ ॥

Mahabharata - Adi Parva - Chapter Text

१-१५९-० (७२४८)

वैशम्पायन उवाच । १-१५९-०क्ष (९३१)

विदुरस्य सुहृत्कश्चित्खनकः कुशलः क्वचित् ।

विविक्ते पाण्डवान्नाजन्निदं वचनमब्रवीत् ॥ १-१५९-१ (७२४९)

प्रहितो विदुरेणास्मि खनकः कुशलो ह्यहम् ।

पाण्डवानां प्रियं कार्यमिति किं करवाणि वः ॥ १-१५९-२ (७२५०)

प्रच्छन्नं विदुरेणोक्तं प्रियं यन्म्लेच्छभाषया ।

त्वया च तत्तथेत्युक्तमेतद्विश्वासकारणम् ॥ १-१५९-३ (७२५१)

कृष्णपक्षे चतुर्दश्यां रात्रावस्यां पुरोचनः ।

भवनस्य तव द्वारि प्रदास्यति हुताशनम् ॥ १-१५९-४ (७२५२)

मात्रा सह प्रदग्धव्याः पाण्डवाः पुरुषर्षभाः ।

इति व्यवसितं तस्य धार्तराष्ट्रस्य दुर्मतेः ॥ १-१५९-५ (७२५३)

वैशम्पायन उवाच । १-१५९-६क्ष (९३२)

उवाच तं सत्यधृतिः कुन्तीपुत्रो युधिष्ठिरः ।

अभिजानामि सौम्य त्वां सुहृदं विदुरस्य वै ॥ १-१५९-६ (७२५४)

शुचिमाप्तं प्रियं चैव सदा च दृढभक्तिकम् ।

न विद्यते कवेः किञ्चिदविज्ञातं प्रयोजनम् ॥ १-१५९-७ (७२५५)

यथा तस्य तथा नस्त्वं निर्विशेषा वयं त्वयि ।

भवतश्च यथा तस्य पालयास्मान्यथा कविः ॥ १-१५९-८ (७२५६)

इदं शरणमाग्नेयं मदर्थमिति मे मतिः ।

पुरोचनेन विहितं धार्तराष्ट्रस्य शासनात् ॥ १-१५९-९ (७२५७)

स पापः कोशवाञ्छैव ससहायश्च दुर्मतिः ।

अस्मानपि च पापात्मा नित्यकालं प्रबाधते ॥ १-१५९-१० (७२५८)

स भवान्भोक्षयत्वस्मान्यत्नेनास्माद्धुताशनात् ।

अस्मास्विह हि दग्धेषु सकामः स्यात्सुयोधनः ॥ १-१५९-११ (७२५९)

समृद्धमायुधागारमिदं तस्य दुरात्मनः ।

वप्रान्तं निष्प्रतीकारमाश्रित्येदं कृतं महत् ॥ १-१५९-१२ (७२६०)

इदं तदशुभं नूनं तस्य कर्म चिकीर्षितम् ।

प्रागेव विदुरो वेद तेनास्मानन्वबोधयत् ॥ १-१५९-१३ (७२६१)

सेयमापदनुप्राप्ता क्षत्ता यां दृष्टवान्पुरा ।

पुरोचनस्याविदितानस्मांस्त्वं प्रतिमोचय ॥ १-१५९-१४ (७२६२)

वैशम्पायन उवाच । १-१५९-१५क्ष (९३३)

स तथेति प्रतिश्रुत्य खनको यत्नमास्थितः ।

परिखामुत्किरन्नाम चकार च महाबिलम् ॥ १-१५९-१५ (७२६३)

चक्रे च वेश्मनस्तस्य मध्ये नातिमहद्विलम् ।

कपाटयुक्तमज्ञातं समं भूम्याश्च भारत ॥ १-१५९-१६ (७२६४)

पुरोचनभयादेव व्यदधात्संवृतं मुखम् ।
स तस्य तु गृहद्वारि वसत्यशुभधीः सदा ।
तत्र ते सायुधाः सर्वे वसन्ति स्म क्षपां नृप ॥ १-१५९-१७ (७२६५)
दिवा चरन्ति मृगयां पाण्डवेया वनाद्वनम् ।
विश्वस्तवदविश्वस्ता वञ्चयन्तः पुरोचनम् ॥ १-१५९-१८ (७२६६)
अतुष्टास्तुष्टवद्राजन्नूषुः परमविस्मिताः ॥ १-१५९-१९ (७२६७)
न चैनानन्वबुध्यन्त नरा नगरवासिनः ।
अन्यत्र विदुरामात्यात्तस्मात्खनकसत्तमात् ॥ १-१५९-२० (७२६८)

इति श्रीमन्महाभारते आदिपर्वणि जतुगृहपर्वणि
ऊनषष्ठ्यधिकशततमोऽध्यायः ॥ १५९ ॥

Mahabharata - Adi Parva - Chapter Footnotes

१-१५९-४ आर्द्रायां च पुरोचनः । भवनस्य निशि द्वारि इति ड । पाठः ॥
१-१५९-७ कवेः सर्वज्ञस्य क्रान्तदर्शिनो वा ॥
१-१५९-८ यथा वयं तस्य तथा भवतश्च ॥
१-१५९-९ शरणं गृहम् ॥
१-१५९-१२ वप्रान्तं प्राकारमूलम् । निष्प्रतीकारं
बहिर्निर्गमनप्रकारशून्यम् ॥
१-१५९-१४ अस्मांस्त्वं विप्रवासय इति ड । पाठः ॥
१-१५९-१५ परिखा प्राकारपरिधिभूतो गर्तस्ताम् । नाम
प्रसिद्धम् । उत्किरन्परिखापरिष्कारव्याजेन बिलान्मृदमुत्किरन् बहिः
क्षिपन् महाबिलं सुरङ्गाख्यं चकार ॥
१-१५९-१६ नातिमहामुखं इति ड । पाठः ॥
ऊनषष्ठ्यधिकशततमोऽध्यायः ॥
१५९ ॥

आदिपर्व - अध्याय १६०

॥ श्रीः ॥

१.१६०. अध्यायः १६०

Mahabharata - Adi Parva - Chapter Topics

रात्रौ कुन्त्या अन्नादिना ब्राह्मणपूजनम् ॥ १ ॥

भीमेन जतुगृहस्यादीपनम् ॥ २ ॥

तस्य कुन्ती भ्रातृश्चादाय सुरङ्गाद्वारा बहिर्निर्गमनम् ॥ ३ ॥

Mahabharata - Adi Parva - Chapter Text

१-१६०-० (७२६९)
 वैशम्पायन उवाच । १-१६०-०क्ष (९३४)
 तांस्तु दृष्ट्वा सुमनसः परिसंवत्सरोषितान् ।
 विश्वस्तानिव संलक्ष्य हर्षं चक्रे पुरोचनः ॥ १-१६०-१ (७२७०)
 गस तु संचिन्तयामास प्रहृष्टेनान्तरात्मना ।
 प्राप्तकालमिदं मन्ये पाण्डवानां विनाशने ॥ १-१६०-२ (७२७१)
 तमस्यान्तर्गतं भावं विज्ञाय कुरुपुङ्गवः ।
 चिन्तयामास मतिमान्धर्मपुत्रो युधिष्ठिरः ॥ १-१६०-३ (७२७२)
 पुरोचने तथा हृष्टे कौन्तेयोऽथ युधिष्ठिरः ।
 भीमसेनार्जुनौ चोभौ यमौ प्रोवाच धर्मवित् ॥ १-१६०-४ (७२७३)
 अस्मानयं सुविश्वस्तान्वेत्ति पापः पुरोचनः ।
 वञ्चितोऽयं नृशंसात्मा कालं मन्ये पलायने ॥ १-१६०-५ (७२७४)
 आयुधागारमादीप्य दग्ध्वा चैव पुरोचनम् ।
 षट्प्राणिनो निधायेह द्रवामोऽनभिलक्षिताः ॥ १-१६०-६ (७२७५)
 वैशम्पायन उवाच । १-१६०-७क्ष (९३५)
 अथ दानापदेशेन कुन्ती ब्राह्मणभोजनम् ।
 चक्रे निशि महाराज आजगमुस्तत्र योषितः ॥ १-१६०-७ (७२७६)
 ता विहृत्य यथाकामं भुक्त्वा पीत्वा च भारत ।
 जग्मुर्निशिं गृहानेव समनुज्ञाप्य माधवीम् ॥ १-१६०-८ (७२७७)
 गपुरोचनप्रणिहिता पृथां या सेवते सदा ।
 निषादी दुष्टहृदया नित्यमन्तरचारिणी ॥ १-१६०-९ (७२७८)
 निषादी पञ्चपुत्रा सा तस्मिन्भोज्ये यदृच्छया ।
 पुराभ्यासकृतस्नेहा सखी कुन्त्याः सुतैः सह ॥ १-१६०-१० (७२७९)
 आनीय मधुमूलानि फलानि विविधानि च ।
 अन्नार्थिनी समभ्यागात्सपुत्रा कालचोदिता ।
 सुपापा पञ्चपुत्रा च सा पृथायाः सखी मता ॥ १-१६०-११ (७२८०)
 सा पीत्वा मदिरां मत्ता सपुत्रा मदविह्वला ।
 सह सर्वैः सुतै राजंस्तस्मिन्नेव निवेशने ॥ १-१६०-१२ (७२८१)
 सुष्वाप विगतज्ञाना मृतकल्पा नराधिप ।
 अथ प्रवाते तुमुले निशि सुप्ते जने तदा ॥ १-१६०-१३ (७२८२)
 तदुपादीपयद्भीमः शेते यत्र पुरोचनः ।
 ततो जतुगृहद्वारं दीपयामास पाण्डवः ॥ १-१६०-१४ (७२८३)
 समन्ततो ददौ पश्चादग्निं तत्र निवेशने ।
 गपूर्वमेव गृहं शोध्य भीमसेनो महामतिः ॥ १-१६०-१५ (७२८४)
 पाण्डवैः सहितां कुन्तीं प्रावेशयत तद्विलम् ।

दत्त्वाग्निं सहसा भीमो गृहे तत्परितः सुधीः ॥ १-१६०-१६ (७२८५)
 गृहस्थं द्रविणं गृह्य निर्जगाम बिलेन सः ।
 ज्ञात्वा तु तद्गृहं सर्वमादीप्तं पाण्डुनन्दनाः ॥ १-१६०-१७ (७२८६)
 सुरङ्गां विविशुस्तूर्णं मात्रा सार्धमरिन्दमाः ।
 ततः प्रतापः सुमहाञ्छब्दश्चैव विभावसोः ॥ १-१६०-१८ (७२८७)
 प्रादुरासीत्तदा तेन बुबुधे स जनव्रजः ।
 तदवेक्ष्य गृहं दीप्तमाहुः पौराः कृशाननाः ॥ १-१६०-१९ (७२८८)
 दुर्योधनप्रयुक्तेन पापेनाकृतबुद्धिना ।
 गृहमात्मविनाशाय कारितं दाहितं च तत् ॥ १-१६०-२० (७२८९)
 अहो धिग्धृतराष्ट्रस्य बुद्धिर्नातिसमञ्जसा ।
 यः शुचीन्पाण्डुदायादान्दाहयामास शत्रुवत् ॥ १-१६०-२१ (७२९०)
 दिष्ट्या त्विदानीं पापात्मादग्ध्वा दग्धः पुरोचनः ।
 अनागसः सुविश्वस्तान्यो ददाह नरोत्तमान् ॥ १-१६०-२२ (७२९१)
 वैशम्पायन उवाच । १-१६०-२३क्ष (९३६)
 एवं ते विलपन्ति स्म वारणावतका जनाः ।
 परिवार्य गृहं तच्च तस्थू रात्रौ समन्ततः ॥ १-१६०-२३ (७२९२)
 पाण्डवाश्चापि ते सर्वे सह मात्रा सुदुःखिताः ।
 बिलेन तेन निर्गत्य जग्मुर्द्रुतमलक्षिताः ॥ १-१६०-२४ (७२९३)
 तेन निद्रोपरोधेन साध्वसेन च पाण्डवाः ।
 न शेकुः सहसा गन्तुं सह मात्रा परन्तपाः ॥ १-१६०-२५ (७२९४)
 भीमसेनस्तु राजेन्द्र भीमवेगपराक्रमः ।
 जगाम भ्रातृनादाय सर्वान्मातरमेव च ॥ १-१६०-२६ (७२९५)
 स्कन्धमारोप्य जननीं यमावङ्केन वीर्यवान् ।
 पार्थीं गृहीत्वा पाणिभ्यां भ्रातरौ सुमहाबलः ॥ १-१६०-२७ (७२९६)
 उरसा पादपान्भञ्जन्महीं पद्भ्यां विदारयन् ।
 स जगामाशु तेजस्वी वातरंहा वृकोदरः ॥ १-१६०-२८ (७२९७)

इति श्रीमन्महाभारते आदिपर्वणि जतुगृहपर्वणि

षष्ठ्यधिकशततमोऽध्यायः ॥ १६० ॥

Mahabharata - Adi Parva - Chapter Footnotes

१-१६०-६ जातुषागारमिति ड । पाठः ॥

षष्ठ्यधिकशततमोऽध्यायः ॥

१६० ॥

आदिपर्व - अध्याय १६१

॥ श्रीः ॥

१.१६१. अध्यायः १६१

Mahabharata - Adi Parva - Chapter Topics

पाण्डवानां विदुरप्रेषितदूतदर्शितनौकया गङ्गोत्तरणम् ॥ १ ॥

Mahabharata - Adi Parva - Chapter Text

१-१६१-० (७२९८)

वैशम्पायन उवाच । १-१६१-०क्ष (९३७)

एतस्मिन्नेव काले तु यथासंप्रत्ययं कविः ।

विदुरः प्रेषयामास तद्वनं पुरुषं शुचिम् ॥ १-१६१-१ (७२९९)

गआत्मनः पाण्डवानां च विश्वास्यं ज्ञातपूर्वकम् ।

गङ्गासंतरणार्थाय ज्ञाताभिज्ञानवाचिकम् ॥ १-१६१-२ (७३००)

स गत्वा तु यथोद्देशं पाण्डवान्दृशे वने ।

जनन्या सह कौरव्याननयज्जाह्नुवीतटम् ॥ १-१६१-३ (७३०१)

विदितं तन्महाबुद्धेर्विदुरस्य महात्मनः ।

ततस्त्रस्यापि चारेण चेष्टितं पापचेतसः ॥ १-१६१-४ (७३०२)

ततः प्रवासितो विद्वान्विदुरेण नरस्तदा ।

पार्थानां दर्शयामास मनोमारुतगामिनीम् ॥ १-१६१-५ (७३०३)

सर्ववातसहां नावं यन्त्रयुक्तां पताकिनीम् ।

शिवे भागीरथीतीरे नरैर्विस्रम्भिभिः कृताम् ॥ १-१६१-६ (७३०४)

ततः पुनरथोवाच ज्ञापकं पूर्वचोदितम् ।

युधिष्ठिर निबोधेयं संज्ञार्थं वचनं कवेः ॥ १-१६१-७ (७३०५)

कक्षघ्नः शिशिरघ्नश्च महाकक्षे बिलौकसः ।

न हन्तीत्येवमात्मानं यो रक्षति स जीवति ।

गबोद्धव्यमिति यत्प्राह विदुरस्तदिदं तथा ॥ १-१६१-८ (७३०६)

तेन मां प्रेषितं विदिधि विश्वस्तं संज्ञयाऽनया ।

भूयश्चैवाह मां क्षत्ता विदुरः सर्वतोऽर्थवित् ।

गअधिक्षिपन्धार्तराष्ट्रं सभ्रातृकमुदारधीः ॥ १-१६१-९ (७३०७)

कर्णं दुर्योधनं चैव भ्रातृभिः सहितं रणे ।

शकुनिं चैव कौन्तेय विजेताऽसि न संशयः ॥ १-१६१-१० (७३०८)

गवैशम्पायन उवाच । १-१६१-११क्ष (९३८)

पाण्डवाश्चापि गत्वाथ गङ्गायास्तीरमुत्तमम् ।

निषादाधिपतिं वीरं दाशं परमधार्मिकम् ॥ १-१६१-११ (७३०९)

दीपिकाभिः कृतालोकं मार्गमाणं च पाण्डवान् ।

ददृशुः पाण्डवेयास्ते नाविकं त्वरयाऽन्वितम् ॥ १-१६१-१२ (७३१०)

निषादस्तत्र कौन्तेयानभिज्ञानं न्यवेदयत् ।
विदुरस्य महाबुद्धेर्लेच्छभाषादि यत्तदा ॥ १-१६१-१३ (७३११)
नाविक उवाच । १-१६१-१४क्ष (९३९)
विदुरेणास्मि सन्दिष्टो दत्त्वा बहु धनं महत् ।
गङ्गातीरे निविष्टस्त्वं पाण्डवांस्तारयेति ह ॥ १-१६१-१४ (७३१२)
सोऽहं चतुर्दशीमद्य गङ्गाया अविदूरतः ।
चारैरन्वेषयाम्यस्मिन्वने मृगगणान्विते ॥ १-१६१-१५ (७३१३)
प्रभवन्तोऽथ भद्रं वो नावमारुह्य गम्यताम् ।
युक्तारित्रपताकां च निश्छिद्रां मन्दिरापमाम् ॥ १-१६१-१६ (७३१४)
इयं वारिपथे युक्ता नौरप्सु सुखगामिनी ।
मोचयिष्यति वः सर्वानस्माद्देशान्न संशयः ॥ १-१६१-१७ (७३१५)
वैशम्पायन उवाच । १-१६१-१८क्ष (९४०)
अथ तान्व्यधितान्दृष्ट्वा सह मात्रा नरोत्तमान् ।
नावमारोप्य गङ्गायां प्रस्थितानब्रवीत्पुनः ॥ १-१६१-१८ (७३१६)
विदुरो मूर्ध्नुपाघ्नाय परिष्वज्य वचो मुहुः ।
अरिष्टं गच्छताव्यग्राः पन्थानमिति चाब्रवीत् ॥ १-१६१-१९ (७३१७)
इत्युक्त्वा स तु तान्वीरान्पुमान्विदुरचोदितः ।
तारयामास राजेन्द्र गङ्गां नावा नरर्षभान् ॥ १-१६१-२० (७३१८)
तारयित्वा ततो गङ्गां पारं प्राप्तांश्च सर्वशः ।
जयाशिषः प्रयुज्याथ यथागतमगाद्धि सः ॥ १-१६१-२१ (७३१९)
पाण्डवाश्च महात्मानः प्रतिसन्दिश्य वै कवेः ।
गङ्गामुत्तीर्य वेगेन जग्मुर्गूढमलक्षिताः ॥ १-१६१-२२ (७३२०)
गततस्ते तत्र तीर्त्वा तु गङ्गामुत्तुङ्गवीचिकाम् ।
जवेन प्रययुर्वीरा दक्षिणां दिशमास्थिताः ॥ १-१६१-२३ (७३२१)
विज्ञाय निशि पन्थानं नक्षत्रैर्दक्षिणामुखाः ।
वनाद्वनान्तरं राजन्गाहनं प्रतिपेदिरे ॥ १-१६१-२४ (७३२२)
श्रान्तास्ततः पिपासार्ताः क्षुधिता भयकातराः ।
पुनरुचुर्महावीर्यं भीमसेनमिदं वचः ॥ १-१६१-२५ (७३२३)
इतः कष्टतरं किं नु यद्वयं गहने वने ।
दिशश्च न प्रजानीमो गन्तुं चैतेन शक्नुमः ।
तं च पापं न जानीमो दग्धो वाथ पुरोचनः ॥ १-१६१-२६ (७३२४)
कथं नु विप्रमुच्येम भयादस्मादलक्षिताः ।
शीघ्रमस्मानुपादाय तथैव ब्रज भारत ॥ १-१६१-२७ (७३२५)
त्वं हि नो बलवानेको यथा सततगस्तथा ।
इत्युक्तो धर्मराजेन भीमसेनो महाबलः ।
आदाय कुन्तीं भ्रातृश्च जगामाशु स पावनिः ॥ १-१६१-२८ (७३२६)

इति श्रीमन्महाभारते आदिपर्वणि जतुगृहपर्वणि
एकषष्ठ्यधिकशततमोऽध्यायः ॥ १६१ ॥

आदिपर्व - अध्याय १६२

॥ श्रीः ॥

१.१६२. अध्यायः १६२

Mahabharata - Adi Parva - Chapter Topics

पौरैः प्रातर्जतुगृहसमीपमागत्य पुरोचनसहितानां पाण्डवानां दाहं
निश्चित्य धृतराष्ट्राय दूतमुखेन पाण्डवृत्तान्तनिवेदनम् ॥ १ ॥
तच्छ्रवणेन ज्ञातिभिः सह धृतराष्ट्रेण कुन्त्यादीनां उदकदानम् ॥ २ ॥
भीष्मविदुरयोः संवादः ॥ ३ ॥

Mahabharata - Adi Parva - Chapter Text

१-१६२-० (७३२७)

वैशम्पायन उवाच । १-१६२-०क्ष (९४१)

अथ रात्र्यां व्यतीतायामशेषो नागरो जनः ।

तत्राजगाम त्वरितो दिदृक्षुः पाण्डुनन्दनान् ॥ १-१६२-१ (७३२८)

निर्वापयन्तो ज्वलनं ते जना ददृशुस्ततः ।

जातुषं तद्गृहं दग्धममात्यं च पुरोचनम् ॥ १-१६२-२ (७३२९)

नूनं दुर्योधनेनेदं विहितं पापकर्मणा ।

पाण्डवानां विनाशायेत्येवं ते चुक्रुशुर्जनाः ॥ १-१६२-३ (७३३०)

विदिते धृतराष्ट्रस्य धार्तराष्ट्रो न संशयः ।

दग्धवान्पाण्डुदायादान्न ह्येतत्प्रतिषिद्धवान् ॥ १-१६२-४ (७३३१)

नूनं शान्तनवोऽपीह न धर्मनुवर्तते ।

द्रोणश्च विदुरश्चैव कृपश्चान्ये च कौरवाः ॥ १-१६२-५ (७३३२)

गनावेक्षन्ते ह तं धर्मं धर्मात्मानोऽप्यहो विधेः ।

श्रुतवन्तोऽपि विद्वांसो धनवद्वशगा अहो ॥ १-१६२-६ (७३३३)

साधूननाथान्धर्मिष्ठात्सत्यव्रतपरायणान् ।

नावेक्षन्ते महान्तोऽपि दैवं तेषां परायणम् ॥ १-१६२-७ (७३३४)

ते वयं धृतराष्ट्राय प्रेषयामो दुरात्मने ।

संवृत्तस्ते परः कामः पाण्डवान्दग्धवानसि ॥ १-१६२-८ (७३३५)

ततो व्यपोहमानास्ते पाण्डवार्थे हुताशनम् ।

निषादीं ददृशुर्दग्धां पञ्चपुत्रामनागसम् ॥ १-१६२-९ (७३३६)

इतः पश्यत कुन्तीयं दग्धा शेते तपस्विनी ।

पुत्रैः सहैव वार्ष्णेयी हन्तेत्याहुः स्म नागराः ॥ १-१६२-१० (७३३७)
 खनकेन तु तेनैव वेश्म शोधयता बिलम् ।
 पांसुभिः पिहितं तच्च पुरुषैस्तैर्न लक्षितम् ॥ १-१६२-११ (७३३८)
 ततस्ते प्रेषयामासुर्धृतराष्ट्राय नागराः ।
 पाण्डवानग्निना दग्धानमात्यं च पुरोचनम् ॥ १-१६२-१२ (७३३९)
 श्रुत्वा तु धृतराष्ट्रस्तद्राजा सुमहदप्रियम् ।
 विनाशं पाण्डुपुत्राणां विललाप सुदुःखितः ॥ १-१६२-१३ (७३४०)
 अन्तर्हृष्टमनाश्चासौ बहिर्दुःखसमन्वितः ।
 अन्तःशीतो बहिश्चोष्णो ग्रीष्मेऽगाधहृदोयथा ॥ १-१६२-१४ (७३४१)
 धृतराष्ट्र उवाच । १-१६२-१५क्ष (९४२)
 अद्य पाण्डुर्मृतो राजा मम भ्राता महायशाः ।
 तेषु वीरेषु दग्धेषु मात्रा सह विशेषतः ॥ १-१६२-१५ (७३४२)
 गच्छन्तु पुरुषाः शीघ्रं नगरं वारणावतम् ।
 सत्कारयन्तु तान्वीरान्कुन्तीं राजसुतां च ताम् ॥ १-१६२-१६ (७३४३)
 ये च तत्र मृतास्तेषां सुहृदः सन्ति तानपि ।
 कारयन्तु च कुल्यानि शुभ्राणि च बृहन्ति च ॥ १-१६२-१७ (७३४४)
 मम दग्धा महात्मानः कुलवंशविवर्धनाः ॥ १-१६२-१८ (७३४५)
 एवं गते मया शक्यं यद्यत्कारयितुं हितम् ।
 पाण्डवानां च कुन्त्याश्च तत्सर्वं क्रियतां धनैः ॥ १-१६२-१९ (७३४६)
 ग्वैशम्पायन उवाच । १-१६२-२०क्ष (९४३)
 समेताश्च ततः सर्वे भीष्मेण सह कौरवाः ।
 धृतराष्ट्रः सपुत्रश्च गङ्गामभिमुखा ययुः ॥ १-१६२-२० (७३४७)
 एकवस्त्रा निरानन्दा निराभरणवेष्टनः ।
 उदकं कर्तुकामा वै पाण्डवानां महात्मनाम् ॥ १-१६२-२१ (७३४८)
 एवं गत्वा ततश्चक्रे ज्ञातिभिः परिवारितः ।
 उदकं पाण्डुपुत्राणां धृतराष्ट्रोऽम्बिकासुतः ॥ १-१६२-२२ (७३४९)
 रुरुदुः सहिताः सर्वे भृशं शोकपरायणाः ।
 हा युधिष्ठिर कौरव्य हा भीम इति चापरे ॥ १-१६२-२३ (७३५०)
 हा फल्गुनेति चाप्यन्ये हा यमाविति चापरे ।
 कुन्तीमार्ताश्च शोचन्त उदकं चक्रिरे जनाः ॥ १-१६२-२४ (७३५१)
 अन्ये पौरजनाश्चैवमन्वशोचन्त पाण्डवान् ।
 विदुरस्त्वल्पशश्चक्रे शोकं वेद परं हि सः ॥ १-१६२-२५ (७३५२)
 विदुरो धृतराष्ट्रस्य जानन्सर्वं मनोगतम् ।
 तेनायं विधिना सृष्टः कुटिलः कपटाशयः ॥ १-१६२-२६ (७३५३)
 इत्येवं चिन्तयन्नाजन्विदुरो विदुषां वरः ।
 लोकानां दर्शयन्दुःखं दुःखितैः सह बान्धवैः ॥ १-१६२-२७ (७३५४)

मनसाऽचिन्तयत्पार्थान्कियद्वरं गता इति ।
सहिताः पाण्डवाः पुत्रा इति चिन्तापरोऽभवत् ॥ १-१६२-२८ (७३५५)
ततः प्रव्यथितो भीष्मः पाण्डुराजसुतान्मृतान् ।
सह मात्रेति तच्छ्रुत्वा विललाप रुरोद च ॥ १-१६२-२९ (७३५६)
भीष्म उवाच । १-१६२-३०क्ष (९४४)
हा युधिष्ठिर हा भीम हा धनञ्जय हा यमौ ।
हा पृथे सह पुत्रैस्त्वमेकरात्रेण स्वर्गता ॥ १-१६२-३० (७३५७)
मात्रा सह कुमारास्ते सर्वे तत्रैव संस्थिताः ।
न हि तौ नोत्सहेयातां भीमसेनधनञ्जयौ ॥ १-१६२-३१ (७३५८)
तरसा वेगितात्मानौ निर्भेत्तुमपि मन्दरम् ।
परासुत्वं न पश्यामि पृथायाः सह पाण्डवैः ॥ १-१६२-३२ (७३५९)
सर्वथा विकृतं तत्तु यदि ते निधनं गताः ।
धर्मराजः स निर्दिष्टो ननु विप्रैर्युधिष्ठिरः ॥ १-१६२-३३ (७३६०)
पृथिव्यां च रथिश्रेष्ठो भविता स धनञ्जयः ।
सत्यव्रतो धर्मदत्तः सत्यवाक्छुभलक्षणः ॥ १-१६२-३४ (७३६१)
कथं कालवशं प्राप्तः पाण्डवेयो युधिष्ठिरः ।
आत्मानमुपमां कृत्वा परेषां वर्तते तु यः ॥ १-१६२-३५ (७३६२)
मात्रा सहैव कौरव्यः कथं कालवशं गतः ।
पालितः सुचिरं कालं फलकाले यथा द्रुमः ॥ १-१६२-३६ (७३६३)
भग्नः स्याद्वायुवेगेन तथा राजा युधिष्ठिरः ।
यौवराज्येऽभिषिक्तेन पितुर्येनाहृतं यशः ॥ १-१६२-३७ (७३६४)
आत्मनश्च पितुश्चैव सत्यधर्मप्रवृत्तिभिः ।
यच्च सा वनवासेन तन्माता दुःखभागिनी ॥ १-१६२-३८ (७३६५)
कालेन सह संमग्नो धिक्कृतान्तमनर्थकम् ।
यच्च सा वनवासेन तन्माता दुःखभागिनी ॥ १-१६२-३९ (७३६६)
पुत्रगृधृतया कुन्ती न भर्तारं मृतात्वनु ।
अल्पकालं कुले जाता भर्तुः प्रीतिमवाप या ॥ १-१६२-४० (७३६७)
दग्धाऽद्य सह पुत्रैः सा असंपूर्णमनोरा ।
मृतो भीम इति श्रुत्वा मनो न श्रद्दधाति मे ॥ १-१६२-४१ (७३६८)
एतच्च चिन्तयानस्य व्यथितं बहुधा मनः ।
अवधूय च मे देहं हृदयेन विदीर्यते ॥ १-१६२-४२ (७३६९)
पीनस्कन्धश्चारुबाहुर्मैरुकूटसमो युवा ।
मृतो भीम इति श्रुत्वा मनो न श्रद्दधाति मे ॥ १-१६२-४३ (७३७०)
अतित्यागी च योधी च क्षिप्रहस्तो दृढायुधः ।
प्रपत्तिमाँल्लब्धलक्षो रथयानविशारदः ॥ १-१६२-४४ (७३७१)
दूरपाती त्वसंभ्रान्तो महावीर्यो महास्त्रवान् ।

अदीनात्मा नरश्रेष्ठः श्रेष्ठः सर्वधनुष्मताम् ॥ १-१६२-४५ (७३७२)
 येन प्राच्याश्च सौवीरा दाक्षिणात्याश्च निर्जिताः ।
 ख्यापितं येन शूरेण त्रिषु लोकेषु पौरुषम् ॥ १-१६२-४६ (७३७३)
 यस्मिञ्जाते विशोकाऽभूत्कुन्ती पाण्डुश्च वीर्यवान् ।
 पुरन्दरसमो जिष्णुः कथं कालवशं गतः ॥ १-१६२-४७ (७३७४)
 कथं तावृषभष्कन्धौ सिंहविक्रान्तगामिनौ ।
 मर्त्यधर्ममनुप्राप्तौ यमावरिनिवर्हणौ ॥ १-१६२-४८ (७३७५)
 वत्सा गताः क्व मां वृद्धं विहाय भृशमातुरम् ।
 हा स्नुषे मम वाष्णेयि निधाय हृदि मे शुचम् ॥ १-१६२-४९ (७३७६)
 वारणावतयात्रायां के स्युर्वै शकुनाः पथि ।
 एवमल्पायुषो लोके भविष्यन्ति पृथासुताः ॥ १-१६२-५० (७३७७)
 संशप्ता इति कैर्युयं वत्सान्दर्शय मे पृथे ।
 ममैव नाथा मन्नाथा मम नेत्राणि पाण्डवाः ॥ १-१६२-५१ (७३७८)
 हा पाण्डवा मे हे वत्सा हा सिंहशिशवो मम ।
 मातङ्गा हा ममोत्तुङ्गा हा ममानन्दवर्धनाः ॥ १-१६२-५२ (७३७९)
 मम हीनस्य युष्माभिः सर्वलोकास्तमोवृताः ।
 कदा द्रष्टाऽस्मि कौन्तेयांस्तरुणादित्यवर्चसः ॥ १-१६२-५३ (७३८०)
 अदृष्ट्वा वो महाबाहून्पुत्रवन्मम नन्दनाः ।
 क्व गतिर्मे क्व गच्छामि कुतो द्रक्ष्यामि मे शिशून् ॥ १-१६२-५४ (७३८१)
 हा युधिष्ठिर हा भीम हा हा फल्गुन हा यमौ ।
 मा गच्छत निवर्तध्वं मयि कोपं विमुञ्चत ॥ १-१६२-५५ (७३८२)
 वैशम्पायन उवाच । १-१६२-५६क्ष (९४५)
 श्रुत्वा तत्क्रन्दितं तस्य तिलोदं च प्रसिञ्चतः ।
 देशं कालं समाज्ञाय विदुरः प्रत्यभाषत ॥ १-१६२-५६ (७३८३)
 मा शोचीस्त्वं नरव्याघ्र जहि शोकं महाधृते ।
 न तेषां विद्यते मृत्युः प्राप्तकालं कृतं मया ॥ १-१६२-५७ (७३८४)
 एतच्च तेभ्य उदकं विप्रसिञ्च न भारत ।
 क्षत्तेदमब्रवीद्भीष्मं कौरवाणामशृण्वताम् ॥ १-१६२-५८ (७३८५)
 क्षत्तारमुपसंगम्य बाष्पोत्पीडकलस्वरः ।
 मन्दमन्दमुवाचेदं विदुरं संगमे नृप ॥ १-१६२-५९ (७३८६)
 भीष्म उवाच । १-१६२-६०क्ष (९४६)
 कथं ते तात जीवन्ति पाण्डोः पुत्रा महाबलाः ।
 कथमस्मत्कृते पक्षः पाण्डोर्न हि निपातितः ॥ १-१६२-६० (७३८७)
 कथं मत्प्रमुखाः सर्वे प्रमुक्ता महतो भयात् ।
 जननी गरुडेनेव कुरवस्ते समुद्धृताः ॥ १-१६२-६१ (७३८८)
 वैशम्पायन उवाच । १-१६२-६२क्ष (९४७)

एवमुक्तस्तु कौरव्य कौरवाणामशृण्वताम् ।
 आचक्षे स धर्मात्मा भीष्मायाद्भुतकर्मणे ॥ १-१६२-६२ (७३८९)
 विदुर उवाच । १-१६२-६३क्ष (९४८)
 धृतराष्ट्रस्य शकुने राज्ञो दुर्योधनस्य च ।
 विनाशे पाण्डुपुत्राणां कृतो मतिविनिश्चयः ॥ १-१६२-६३ (७३९०)
 तत्राहमपि च ज्ञात्वा तस्य पापस्य निश्चयम् ।
 तं जिघांसुरहं चापि तेषामनुमते स्थितः ॥ १-१६२-६४ (७३९१)
 ततो जतुगृहं गत्वा दहनेऽस्मिन्नियोजिते ।
 पृथायाश्च सपुत्राया धार्तराष्ट्रस्य शासनात् ॥ १-१६२-६५ (७३९२)
 ततः खनकमाहूय सुरङ्गं वै बिलं तदा ।
 सुगूढं कारयित्वा ते कुन्त्या पाण्डुसुतास्तदा ॥ १-१६२-६६ (७३९३)
 निष्क्रामिता मया पूर्वं मा स्म शोके मनः कृथाः ।
 ततस्तु नावमारोप्य सहपुत्रां पृथामहम् ॥ १-१६२-६७ (७३९४)
 दत्त्वाऽभयं सपुत्रायै कुन्त्यै गृहमदाहयम् ।
 तस्मात्ते मा स्म भूदुःखं मुक्ताः पापात्तु पाण्डवाः ॥ १-१६२-६८ (७३९५)
 निर्गताः पाण्डवा राजन्मात्रा सह परन्तपाः ।
 अग्निहादान्महाघोरात्म्या तस्मादुपायतः ॥ १-१६२-६९ (७३९६)
 मा स्म शोकमिमं कार्षीर्जीवन्त्येव च पाण्डवाः ।
 प्रच्छन्ना विचिरिष्यन्ति यावत्कालस्य पर्ययः ॥ १-१६२-७० (७३९७)
 तस्मिन्नुधिष्ठिरं काले द्रक्ष्यन्ति भुवि मानवाः ।
 विमलं कृष्णपक्षान्ते जगच्चन्द्रमिवोदितम् ॥ १-१६२-७१ (७३९८)
 न तस्य नाशं पश्यामि यस्य भ्राता धनञ्जयः ।
 भीमसेनश्च दुर्धर्षो माद्रीपुत्रौ च तौ यमौ ॥ १-१६२-७२ (७३९९)
 वैशम्पायन उवाच । १-१६२-७३क्ष (९४९)
 ततः संहृष्टसर्वाङ्गो भीष्मो विदुरमब्रवीत् ।
 दिष्ट्यादिष्ट्येति संहृष्टः पूजयानो महामतिम् ॥ १-१६२-७३ (७४००)
 भीष्म उवाच । १-१६२-७४क्ष (९५०)
 युक्तं चैवानुरूपं च कृतं तात शुभं त्वया ।
 वयं विमोक्षिता दुःखात्पाण्डुपक्षो न नाशितः ॥ १-१६२-७४ (७४०१)
 वैशम्पायन उवाच । १-१६२-७५क्ष (९५१)
 एवमुक्त्वा विवेशाथ पुरं जनशताकुलम् ।
 कुरुभिः सहितो राजन्नागरैश्च पितामहः ॥ १-१६२-७५ (७४०२)
 अथाम्बिकेयः सामात्यः सकर्णः सहसौबलः ।
 सात्मजः पार्थनाशस्य स्मरंस्तथ्यं जर्ष च ॥ १-१६२-७६ (७४०३)
 भीष्मश्च राजन्दुर्धर्षो विदुरश्च महामतिः ।
 जहृषाते स्मरन्तौ तौ जातुषाग्नेर्विमोचनम् ॥ १-१६२-७७ (७४०४)

सत्यशीलगुणाचारै रागैर्जानपदोद्भवैः ।
द्रोणादयश्च धर्मैस्तु तेषां तान्मोचितान्विदुः ॥ १-१६२-७८ (७४०५)
शौर्यलावण्यमाहात्म्यै रूपैः प्राणबलैरपि ।
स्वस्थान्पार्थानमन्यन्त पौरजानपदास्तथा ॥ १-१६२-७९ (७४०६)
अन्ये जनाः प्राकृताश्च स्त्रियश्च बहुलास्तदा ।
शङ्कमाना वदन्ति स्म दग्धा जीवन्ति वा न वा ॥ १-१६२-८० (७४०७)

इति श्रीमन्महाभारते आदिपर्वणि जतुगृहपर्वणि
द्विषष्ट्यधिकशततमोऽध्यायः ॥ १६२ ॥

Mahabharata - Adi Parva - Chapter Footnotes

१-१६२-१७ कुल्यानि अस्थीनि कारयन्तु संस्कारयन्तु । कुल्यानि चैत्यानीत्यन्ये ॥
१-१६२-२५ विदुरस्त्वन्यथा चक्र इति घ । पाठः ॥
द्विषष्ट्यधिकशततमोऽध्यायः ॥
१६२ ॥

आदिपर्व - अध्याय १६३

॥ श्रीः ॥

१.१६३. अध्यायः १६३

Mahabharata - Adi Parva - Chapter Topics

तृषार्तान् मातरं भ्रातृश्च न्यग्रोधमूले स्थापयित्वा जलानयनाय
भीमस्य गमनम् ॥ १ ॥

जलमानीयागतस्य भूमौ सुप्तान्मात्रादीन्पश्यतो भीमस्य प्रलापः ॥ २ ॥

Mahabharata - Adi Parva - Chapter Text

१-१६३-० (७४०८)

वैशम्पायन उवाच । १-१६३-०क्ष् (९५२)

तेन विक्रममाणेन ऊरुवेगसमीरितम् ।

वनं सवृक्षविटपं व्याघूर्णितमिवाभवत् ॥ १-१६३-१ (७४०९)

जङ्गावातो ववौ चास्य शुचिशुक्रागमे यथा ।

आवर्जितालतावृक्षं मार्गं चक्रे महाबलः ॥ १-१६३-२ (७४१०)

स मृद्गन्पुष्पितांश्चैव फलितांश्च वनस्पतीन् ।

अवरुज्य ययौ गुल्मान्पथस्तस्य समीपजान् ॥ १-१६३-३ (७४११)

स रोषित इव क्रुद्धो वने भञ्जन्महाद्भुमान् ।

त्रिप्रसृतमदः शुष्मी षष्टिवर्षो मतङ्गराट् ॥ १-१६३-४ (७४१२)

गच्छतस्तस्य वेगेन ताक्ष्यमारुतरंहसः ।
 भीमस्य पाण्डुपुत्राणां मूर्च्छेव समजायत ॥ १-१६३-५ (७४१३)
 असकृच्चापि सतीर्य दूरपारं भुजप्लवैः ।
 पथि प्रच्छन्नमासेदुर्धार्तराष्ट्रभयात्तदा ॥ १-१६३-६ (७४१४)
 कृच्छ्रेण मातरं चैव सुकुमारीं यशस्विनीम् ।
 अवहत्स तु पृष्ठेन रोधःसु विषमेषु च ॥ १-१६३-७ (७४१५)
 अगमच्च वनोद्देशमल्पमूलफलोदकम् ।
 क्रूरपक्षिमृगं घोरं सायाह्ने भरतर्षभ ॥ १-१६३-८ (७४१६)
 घोरा समभवत्सन्ध्या दारुणा मृगपक्षिणः ।
 अप्रकाशा दिशः सर्वा वातैरासन्नार्तवैः ॥ १-१६३-९ (७४१७)
 शीर्णपर्णफलै राजन्बहुगुल्मक्षुपद्रुमैः ।
 भग्नावभुग्नभूयिष्ठैर्नानाद्रुमसमाकुलैः ॥ १-१६३-१० (७४१८)
 ते श्रमेण च कौरव्यास्तृष्णया च प्रपीडिताः ।
 नाशक्नुवंस्तदा गन्तुं निद्रया च प्रवृद्धया ॥ १-१६३-११ (७४१९)
 न्यविशन्ति हि ते सर्वे निरास्वादे महावने ।
 गरात्र्यामेव गतास्तूर्णं चतुर्विंशतियोजनम् ।
 ततस्तृषा परिक्लन्ता कुन्ती वचनमब्रवीत् ॥ १-१६३-१२ (७४२०)
 माता सती पाण्डवानां पञ्चानां मध्यतः स्थिता ।
 तृष्णया हि परीताऽहमनाथेव महावने ॥ १-१६३-१३ (७४२१)
 गदतः परं तु शक्ताहं गन्तुं च न पदात्पदम् ।
 शयिष्ये वृक्षमूलेऽत्र धार्तराष्ट्रा हरन्तु माम् ॥ १-१६३-१४ (७४२२)
 शृणु भीम वचो मह्यं तव बाहुबलात्पुरः ।
 स्थातुं न शक्ताः कौरव्याः किं विभेषि पृथासुत ॥ १-१६३-१५ (७४२३)
 अन्यो रथो न मेऽस्तीह भीमसेनादृते भुवि ।
 धार्तराष्ट्राद्दृथा भीरुर्न मां स्वप्तुमिहेच्छसि ॥ १-१६३-१६ (७४२४)
 वैशम्पायन उवाच । १-१६३-१७क्ष् (९५३)
 भीमपृष्ठस्थिता चेत्यं दूयमानेन चेतसा ।
 निश्यध्वनि रुदन्ती सा निद्रावशमुपागता ॥ १-१६३-१७ (७४२५)
 तच्छ्रुत्वा भीमसेनस्य मातृस्नेहात्प्रजल्पितम् ।
 कारुण्येन मनस्तप्तं गमनायोपचक्रमे ॥ १-१६३-१८ (७४२६)
 ततो भीमो वनं घोरं प्रविश्य विजनं महत् ।
 न्यग्रोधं विपुलच्छायं रमणीयं ददर्श ह ॥ १-१६३-१९ (७४२७)
 तत्र निक्षिप्य तान्सर्वानुवाच भरतर्षभः ।
 पानीयं मृगयामीह तावद्विश्रम्यतामिह ॥ १-१६३-२० (७४२८)
 एते रुवन्ति मधुरं सारसा जलचारिणः ।
 ध्रुवमत्र जलस्थानं महच्चेति मतिर्मम ॥ १-१६३-२१ (७४२९)

अनुज्ञातः स गच्छेति भ्रात्रा ज्येष्ठेन भारत ।
 जगाम तत्र यत्र स्म सारसा जलचारिणः ॥ १-१६३-२२ (७४३०)
 गपश्यत्पद्मिनीखण्डमण्डितं स सरोवरम् ।
 स तत्र पीत्वा पानीयं स्नात्वा च भरतर्षभ ॥ १-१६३-२३ (७४३१)
 तेषामर्थे च जग्राह भ्रातृणां भ्रातृवत्सलः ।
 उत्तरीयेण पानीयमानयामास भारत ॥ १-१६३-२४ (७४३२)
 गपङ्कजानामनेकैश्च पत्रैर्बध्वा पृथक्पृथक् ।
 गव्यूतिमात्रादागत्य त्वरितो मातरं प्रति ।
 शोकदुःखपरीतात्मा निशश्चासोरगो यथा ॥ १-१६३-२५ (७४३३)
 स सुप्तां मातरं गभ्रातृन्निद्राविद्रावितौजसः ।
 महारौद्रे वने घोरे वृक्षमूले सुशीतले ॥ १-१६३-२६ (७४३४)
 विक्षिप्तकरपादांश्च दीर्घोच्छ्वासान्महाबलान् ।
 ऊर्ध्ववक्त्रान्महाकायान्पञ्चेन्द्रानिव भूपते ॥ १-१६३-२७ (७४३५)
 अज्ञातवृक्षनित्यस्थप्रेतराक्षससाध्वसान् ।
 दृष्ट्वा वै भृशशोकार्तो बिललापानिलात्मजः ॥ १-१६३-२८ (७४३६)
 भृशं शोकपरीत्मा विललाप वृकोदरः ॥ १-१६३-२९ (७४३७)
 अतः कष्टतरं किं नु द्रष्टव्यं हि भविष्यति ।
 यत्पश्यामि महीसुप्तान्भ्रातृनद्य सुमन्दभाक् ॥ १-१६३-३० (७४३८)
 शयनेषु परार्थेषु ये पुरा वारणावते ।
 नाधिजग्मुस्तदा निद्रां तेऽद्य सुप्ता महीतले ॥ १-१६३-३१ (७४३९)
 स्वसारं वसुदेवस्य शत्रुसङ्घावमर्दिनः ।
 कुन्तिराजसुतां कुन्तीं सर्वलक्षणपूजिताम् ॥ १-१६३-३२ (७४४०)
 स्नुषां विचित्रवीर्यस्य भार्यां पाण्डोर्महात्मनः ।
 तथैव चास्मज्जननीं पुण्डरीकोदरप्रभाम् ॥ १-१६३-३३ (७४४१)
 सुकुमारतरामेनां महार्हशयनोचिताम् ।
 शयानां पश्यताऽद्येह पृथिव्यामतथोचिताम् ॥ १-१६३-३४ (७४४२)
 धर्मादिन्द्राच्च वाताच्च सुपुत्रे या सुतानिमान् ।
 सेयं भूमौ परिश्रान्ता शेषे प्रासादशायिनी ॥ १-१६३-३५ (७४४३)
 किं नु दुःखतरं शक्यं मया द्रष्टुमतः परम् ।
 योऽहमद्य नरव्याघ्रान्सुप्तान्पश्यामि भूतले ॥ १-१६३-३६ (७४४४)
 त्रिषु लोकेषु यो राज्यं धर्मनित्योऽर्हते नृपः ।
 सोऽयं भूमौ परिश्रान्तः शेते प्राकृतवत्कथम् ॥ १-१६३-३७ (७४४५)
 अयं नीलाम्बुदश्यामो नरेष्वप्रतिमोऽर्जुनः ।
 शेते प्राकृतवद्भूमौ ततो दुःखतरं नु किम् ॥ १-१६३-३८ (७४४६)
 अश्विनाविव देवानां याविमौ रूपसंपदा ।
 तौ प्राकृतवदद्येमौ प्रसुप्तौ धरणीतले ॥ १-१६३-३९ (७४४७)

ज्ञातयो यस्य नै स्युर्विषमाः कुलपांसनाः ।
 स जीवेत सुखं लोके ग्रामद्रुम इवैकजः ॥ १-१६३-४० (७४४८)
 एको वृक्षो हि यो ग्रामे भवेत्पर्णफलान्वितः ।
 चैत्यो भवति निर्जातिरध्वनीनैश्च पूजितः ॥ १-१६३-४१ (७४४९)
 येषां च बहवः शूरा ज्ञातयो धर्ममाश्रिताः ।
 ते जीवन्ति सुखं लोके भवन्ति च निरामयाः ॥ १-१६३-४२ (७४५०)
 बलवन्तः समृद्धार्था मित्रबान्धवनन्दनाः ।
 जीवन्त्यन्योन्यमाश्रित्य द्रुमाः काननजा इव ॥ १-१६३-४३ (७४५१)
 वयं तु धृतराष्ट्रेण दुष्पुत्रेण दुरात्मना ।
 गराज्यलुब्धेन मूर्खेण दुर्मन्त्रिसहितेन वै ॥ १-१६३-४४ (७४५२)
 दुष्टेनाधर्मशीलेन स्वार्थनिष्ठैकबुद्धिना ।
 विवासिता न दग्धाश्च क्षत्तुर्बुद्धिपराक्रमात् ॥ १-१६३-४५ (७४५३)
 तस्मान्मुक्ता वयं दाहादिमं वृक्षमुपाश्रिताः ।
 कां दिशं प्रतिपत्स्यामः प्राप्ताः क्लेशमनुत्तमम् ॥ १-१६३-४६ (७४५४)
 सकामो भव दुर्बुद्धि धार्तराष्ट्रात्पदर्शन ।
 नूनं देवाः प्रसन्नास्ते नानुज्ञां मे युधिष्ठिरः ॥ १-१६३-४७ (७४५५)
 प्रयच्छति वधे तुभ्यं तेन जीवसि दुर्मते ।
 नन्वद्य ससुतामात्यं सकर्णानुजसौबलम् ॥ १-१६३-४८ (७४५६)
 गत्वा क्रोधसमाविष्टः प्रेषयिष्ये यमक्षयम् ।
 किं नु शक्यं मया कर्तुं यत्तेन क्रुध्यते नृपः ॥ १-१६३-४९ (७४५७)
 धर्मात्मा पाण्डवश्रेष्ठः पापाचार युधिष्ठिरः ।
 एवमुक्त्वा महाबाहुः क्रोधसन्दीप्तमानसः ॥ १-१६३-५० (७४५८)
 करं करेण निष्पिष्य निःश्वसन्दीनमानसः ।
 पुनर्दीनमना भूत्वा शान्तार्चिरिव पावकः ॥ १-१६३-५१ (७४५९)
 भ्रातृन्महीतले सुप्तानवैक्षत वृकोदरः ।
 विश्वस्तानिव संविष्टान्पृथग्जनसमानिव ॥ १-१६३-५२ (७४६०)
 नातिदूरेण नगरं वनादस्माद्धि लक्षये ।
 जागर्तव्ये स्वपन्तीमे हन्त जागर्म्यहंस्वयम् ॥ १-१६३-५३ (७४६१)
 प्राश्यन्तीमे जलं पश्चात्प्रतिबुद्धा जितक्लमाः ।
 इति भीमो व्यवस्यैव जजागार स्वयं तदा ॥ १-१६३-५४ (७४६२)

इति श्रीमन्महाभारते आदिपर्वणि जतुर्गृहपर्वणि
 त्रिषष्ट्यधिकशततमोऽध्यायः ॥ १६३ ॥ समाप्तं जतुर्गृहपर्व
 ॥

Mahabharata - Adi Parva - Chapter Footnotes

१-१६३-२ शुचिशुक्रागमे ज्येष्ठाषाढयोः समये । आवर्जिताः समीकृता
 लता वृक्षाश्च यस्मिन् ॥
 १-१६३-३ अवरुज्य भङ्गत्वा ॥
 १-१६३-४ रोषितो रोषं प्रापितः । त्रिषु गण्डकर्णमूलगुह्यदेशेषु
 प्रस्रुतो मदो यस्य सः । शुष्मी तेजस्वी ॥
 १-१६३-९ अनार्तवैरनृतुभवैरुत्पातरूपैरित्यर्थः ॥
 १-१६३-१२ तृषा तृष्णया ॥
 १-१६३-३० मुमन्दभागतिमन्दभाग्यः ॥
 १-१६३-४० एकज एक एव जातोऽसहायः ॥
 १-१६३-४३ बान्धवानां नन्दनाः सुखदाः ॥
 १-१६३-४८ तुभ्यं तव ॥
 त्रिषष्ट्यधिकशततमोऽध्यायः ॥
 १६३ ॥

आदिपर्व - अध्याय १६४
 ॥ श्रीः ॥
 १.१६४. अध्यायः १६४

(अथ हिडिम्बवधपर्व ॥ ९ ॥)

Mahabharata - Adi Parva - Chapter Topics

हिडिम्बप्रेरितायाः तद्गिन्या हिडिम्बायाः पाण्डवसमीपगमनम् ॥ १ ॥
 भीमं दृष्ट्वा कामार्ताया हिडिम्बायाः भीमं प्रति वाक्यम् ॥ २ ॥
 भीमहिडिम्बासंवादः ॥ ३ ॥

Mahabharata - Adi Parva - Chapter Text

१-१६४-० (७४६३)
 वैशम्पायन उवाच । १-१६४-०क्ष् (९५४)
 तत्र तेषु शयानेषु हिडिम्बो नाम राक्षसः ।
 अविदूरे वनात्तस्माच्छालवृक्षं समाश्रितः ॥ १-१६४-१ (७४६४)
 क्रूरो मानुषमांसादो महावीर्यपराक्रमः ।
 प्रावृड्जलधरश्यामः पिङ्गाक्षो दारुणाकृतिः ॥ १-१६४-२ (७४६५)
 दष्ट्राकरालवदनः करालो भीमदर्शनः ।
 लम्बस्फिगलम्बजठरो रक्तश्मश्रुशिरोरुहः ॥ १-१६४-३ (७४६६)
 महावृक्षगलस्कन्धः शङ्कर्णो विभीषणः ।
 यदृच्छया तानपश्यत्पाण्डुपुत्रान्महारथान् ॥ १-१६४-४ (७४६७)
 विरूपरूपः पिङ्गाक्षः करालो घोरदर्शनः ।

पिशितेषुः क्षुधार्तश्च जिघ्रन्गन्धं यदृच्छया ॥ १-१६४-५ (७४६८)
 ऊर्ध्वाङ्गुलिः स कण्डूयन्धुन्वब्रूक्षाञ्जिरोरुहान् ।
 जृम्भमाणो महावक्त्रः पुनःपुनरवेक्ष्य च ॥ १-१६४-६ (७४६९)
 हृष्टो मानुषमांसस्य महाकायो महाबलः ।
 आघ्राय मानुषं गन्धं भगिनीमिदमब्रवीत् ॥ १-१६४-७ (७४७०)
 उपपन्नं चिरस्याद्य भक्ष्यं मम मनःप्रियम् ।
 जिघ्रतः प्रस्रुता स्नेहाज्जिह्वा पर्येति मे मुखात् ॥ १-१६४-८ (७४७१)
 अष्टौ दंष्ट्राः सुतीक्ष्णाग्राश्चिरस्यापातदुःसहाः ।
 देहेषु मज्जयिष्यामि स्निग्धेषु पिशितेषु च ॥ १-१६४-९ (७४७२)
 आक्रम्य मानुषं कण्ठमाच्छिद्य धमनीमपि ।
 उष्णं नवं प्रपास्यामि फेनलिं रुधिरं बहु ॥ १-१६४-१० (७४७३)
 गच्छ जानीहि के त्वेते शेरते वनमाश्रिताः ।
 मानुषो बलवान्गन्धो घ्राणं तर्पयतीव मे ॥ १-१६४-११ (७४७४)
 हत्वैतान्मानुषान्सर्वानानयस्व ममान्तिकम् ।
 अस्मद्विषयसुप्तेभ्यो नैतेभ्यो भयमस्ति ते ॥ १-१६४-१२ (७४७५)
 एषामुत्कृत्य मांसानि मानुषाणां यथेष्टतः ।
 भक्षयिष्याव सहितौ कुरु पूर्णं वचो मम ॥ १-१६४-१३ (७४७६)
 भक्षयित्वा च मांसानि मानुषाणां प्रकामतः ।
 नृत्याव सहितावावां दत्ततालावनेकशः ॥ १-१६४-१४ (७४७७)
 वैशम्पायन उवाच । १-१६४-१५क्ष् (९५५)
 एवमुक्ता हिडिम्बा तु हिडिम्बेन महावने ।
 भ्रातुर्वचनमाज्ञाय त्वरमाणेव राक्षसी ॥ १-१६४-१५ (७४७८)
 ग्नाप्लुत्याप्लुत्य च तरुनगच्छत्पाण्डवान्प्रति ।
 जगाम तत्र यत्र स्म शेरते पाण्डवा वने ॥ १-१६४-१६ (७४७९)
 ददर्श तत्र सा गत्वा पाण्डवान्पृथया सह ।
 शयानान्भीमसेनं च जाग्रतं त्वपराजितम् ॥ १-१६४-१७ (७४८०)
 गउपास्यमानान्भीमेन रूपयौवनशालिनः ।
 सुकुमारांश्च पार्थान्सा व्यायामेन च कर्षितान् ॥ १-१६४-१८ (७४८१)
 दुःखेन संप्रयुक्तांश्च सहज्येष्ठान्प्रमाथिनः ।
 रौद्री सती राजपुत्रं दर्शनीयप्रदर्शनम् ॥ १-१६४-१९ (७४८२)
 दृष्ट्वैव भीमसेनं सा सालस्कन्धमिवोद्यतम् ।
 राक्षसी कामयामास रूपेणाप्रतिमं भुवि ॥ १-१६४-२० (७४८३)
 गन्तर्गतेन मनसा चिन्तयामास राक्षसी ।
 अयं श्यामो महाबाहुः सिंहस्कन्धो महाद्युतिः ॥ १-१६४-२१ (७४८४)
 कम्बुग्रीवः पुष्कराक्षो भर्ता युक्तो भवेन्मम ।
 नाहं भ्रातृवचो जातु कुर्यां क्रूरमसांप्रतम् ॥ १-१६४-२२ (७४८५)

पतिस्नेहोऽतिबलवान्न तथा भ्रातृसौहृदम् ।
 मुहूर्तमिव तृप्तिञ्च भवेद्भ्रातुर्ममैव च ॥ १-१६४-२३ (७४८६)
 हतैरैतैरहत्वा तु मोदिष्ये शाश्वतीः समाः ।
 गनिश्चित्येत्यं हिडिम्बा सा भीमं दृष्ट्वा महाभुजं ॥ १-१६४-२४ (७४८७)
 उत्सृज्य राक्षसं रूपं मानुषं रूपमास्थिता ।
 सा कामरूपिणी रूपं कृत्वा मदनमोहिता ॥ १-१६४-२५ (७४८८)
 उपतस्थे महात्मानं भीमसेनमनिन्दिता ।
 गङ्गिताकारकुशला सोपासर्पच्छनैः शनैः ॥ १-१६४-२६ (७४८९)
 विनम्यमानेव लता दिव्याभरणभूषिता ।
 शनैः शनैश्च तां भीमः समीपमुपसर्पतीम् ॥ १-१६४-२७ (७४९०)
 हर्षमाणां तदा पश्यत्तन्वीं पीनपयोधराम् ।
 चन्द्राननां पद्मनेत्रां नीलकुञ्चितमूर्धजाम् ॥ १-१६४-२८ (७४९१)
 कृष्णां सुपाण्डुरैर्दन्तैर्बिम्बोष्ठीं चारुदर्शनाम् ।
 दृष्ट्वा तां रूपसंपन्नां भीमो विस्मयमागतः ॥ १-१६४-२९ (७४९२)
 उपचारगुणैर्युक्तां ललितैर्हाससंमितैः ।
 समीपमुपसंप्राप्य भीमं साथ वरानता ॥ १-१६४-३० (७४९३)
 वचो वचनवेलायां भीमं प्रोवाच भामिनी ।
 लज्जया नम्यमानेव सर्वाभरणभूषिता ॥ १-१६४-३१ (७४९४)
 स्मितपूर्वमिदं वाक्यं भीमसेनमथाब्रवीत् ।
 कुतस्त्वमसि संप्राप्तः कश्चासि पुरुषर्षभ ॥ १-१६४-३२ (७४९५)
 क इमे शेरते चेह पुरुषा देवरूपिणः ।
 केयं वै बृहती श्यामा सुकुमारी तवानघ ॥ १-१६४-३३ (७४९६)
 शेते वनमिदं प्राप्य विश्वस्ता स्वगृहे यथा ।
 नेदं जानीथ गहनं वनं राक्षससेवितम् ॥ १-१६४-३४ (७४९७)
 वसति ह्यत्र पापात्मा हिडिम्बो नाम राक्षसः ॥ १-१६४-३५ (७४९८)
 तेनाहं प्रेषिता भ्रात्रा दुष्टभावेन रक्षसा ।
 विभक्षयिषता मांसं युष्माकममरोपमाः ॥ १-१६४-३६ (७४९९)
 साऽहं त्वमभिसंप्रेक्ष्य देवगर्भसमप्रभम् ।
 नान्यं भर्तारमिच्छामि सत्यमेतद्ब्रवीमि ते ॥ १-१६४-३७ (७५००)
 एतद्विज्ञाय धर्मज्ञ युक्तं मयि समाचर ।
 कामोपहतचित्तां हि भजमानां भजस्व माम् ॥ १-१६४-३८ (७५०१)
 त्रास्यामि त्वां महाबाहो राक्षसात्पुरुषादकात् ।
 वत्स्यावो गिरिदुर्गेषु भर्ता भव ममानघ ॥ १-१६४-३९ (७५०२)
 गङ्गच्छामि वीर भद्रं ते मा मे प्राणान्विहासिषः ।
 त्वया ह्यहं परित्यक्ता न जीवेयमरिन्दम ॥ १-१६४-४० (७५०३)
 अन्तरिक्षचरी ह्यस्मि कामतो विचरामि च ।

अतुलामाप्नुहि प्रीतिं तत्र तत्र मया सह ॥ १-१६४-४१ (७५०४)
 भीमसेन उवाच । १-१६४-४२क्ष (९५६)
 गृष ज्येष्ठो मम भ्राता मान्यः परमको गुरुः ।
 अनिविष्टो हि तन्नाहं परिविद्यां कथंचन ॥ १-१६४-४२ (७५०५)
 मातरं भ्रातरं ज्येष्ठं कनिष्ठानपरानपि ।
 परित्यजेत कोन्वद्य प्रभवन्निह राक्षसि ॥ १-१६४-४३ (७५०६)
 को हि सुप्तानिमान्भ्रातृन्दत्त्वा राक्षसभोजनम् ।
 मातरं च नरो गच्छेत्कामार्त इव मद्धिधः ॥ १-१६४-४४ (७५०७)
 राक्षस्युवाच । १-१६४-४५क्ष (९५७)
 गृकं त्वां मोक्षयिष्यामि सह मात्रा परन्तप ।
 सोदरानुत्सृजैनांस्त्वमारोह जघनं मम ॥ १-१६४-४५ (७५०८)
 भीम उवाच । १-१६४-४६क्ष (९५८)
 नाहं जीवितुमाशंसे भ्रातृनुत्सृज्य राक्षसि ।
 यथाश्रद्धं ब्रजैका हि विप्रियं मे प्रभाषसे ॥ १-१६४-४६ (७५०९)
 राक्षस्युवाच । १-१६४-४७क्ष (९५९)
 यत्ते प्रियं तत्करिष्ये सर्वानेतान्प्रबोधय ।
 मोक्षयिष्याम्यहं कामं राक्षसात्पुरुषादकात् ॥ १-१६४-४७ (७५१०)
 भीमसेन उवाच । १-१६४-४८क्ष (९६०)
 सुखसुप्तान्वने भ्रातृन्मातरं चैव राक्षसि ।
 न भयाद्बोधयिष्यामि भ्रातुस्तव दुरात्मनः ॥ १-१६४-४८ (७५११)
 न हि मे राक्षसा भीरु सोढुं शक्ताः पराक्रमम् ।
 न मनुष्या न गन्धर्वा न यक्षाश्चारुलोचने ॥ १-१६४-४९ (७५१२)
 गच्छ वा तिष्ठ वा भद्रे यद्वा पीच्छसि तत्कुरु ।
 तं वा प्रेषय तन्वङ्गि भ्रातरं पुरुषादकम् ॥ १-१६४-५० (७५१३)

इति श्रीमन्महाभारते आदिपर्वणि हिडिम्बवधपर्वणि
 चतुःषष्ट्यधिकशततमोऽध्यायः ॥ १६४ ॥

Mahabharata - Adi Parva - Chapter Footnotes

१-१६४-४ यदृच्छया सालवृक्षं समाश्रित इत्यन्वयः ॥
 १-१६४-१० धमनीं नाडीम् ॥
 १-१६४-२१ श्यामः तरुणः ॥
 १-१६४-३६ विभक्षयिषता भक्षयितुमिच्छता ॥
 चतुःषष्ट्यधिकशततमोऽध्यायः ॥
 १६४ ॥

आदिपर्व - अध्याय १६५

॥ श्रीः ॥

१.१६५. अध्यायः १६५

Mahabharata - Adi Parva - Chapter Topics

पाण्डवान्प्रति प्रेषितया हिडिम्बया विलम्बिते हिडिम्बस्य तत्रागमनम् ॥ १ ॥

भीमहिडिम्बयोर्युद्धम् ॥ २ ॥

कुन्त्यादीनां प्रबोधः ॥ ३ ॥

Mahabharata - Adi Parva - Chapter Text

१-१६५-० (७५१४)

वैशम्पायन उवाच । १-१६५-०क्ष् (९६१)

तां विदित्वा चिरगतां हिडिम्बो राक्षसेश्वरः ।

अवतीर्य द्रुमात्तस्मादाजगामाशु पाण्डवान् ॥ १-१६५-१ (७५१५)

लोहिताक्षो महाबाहुरूर्ध्वकेशो महाननः ।

मेघसङ्घातवर्ष्मा च तीक्ष्णदंष्ट्रो भयानकः ॥ १-१६५-२ (७५१६)

तलं तलेन संहत्य बाहू विक्षिप्य चासकृत् ।

उद्वृत्तनेत्रः संक्रुद्धो दन्तान्दन्तेषु निष्कुषन् ॥ १-१६५-३ (७५१७)

कोऽद्य मे भोक्तुकामस्य विघ्नं चरति दुर्मतिः ।

न बिभेति हिडिम्बी च प्रेषिता किमनागता ॥ १-१६५-४ (७५१८)

वैशम्पायन उवाच । १-१६५-५क्ष् (९६२)

तमापतन्तं दृष्ट्वै तथा विकृतदर्शनम् ।

हिडिम्बोवाच वित्रस्ता भीमसेनमिदं वचः ॥ १-१६५-५ (७५१९)

आपतत्येष दुष्टात्मा संक्रुद्धः पुरुषादकः ।

साऽहं त्वां भ्रातृभिः सार्धं यद्ब्रवीमि तथा कुरु ॥ १-१६५-६ (७५२०)

अहं कामगमा वीर रक्षोबलसमन्विता ।

आरुहेमां मम श्रोणिं नेष्यामि त्वां विहायसा ॥ १-१६५-७ (७५२१)

प्रबोधयैतान्ससुप्तान्मातरं च परन्तप ।

सर्वानेव गमिष्यामि गृहीत्वा वो विहायसा ॥ १-१६५-८ (७५२२)

भीम उवाच । १-१६५-९क्ष् (९६३)

मा भैस्त्वं पृथुसुश्रोणि नैष कश्चिन्मयि स्थिते ।

अहमेनं हनिष्यामि पश्यन्त्यास्ते सुमध्यमे ॥ १-१६५-९ (७५२३)

नायं प्रतिबलो भीरु राक्षसापसदो मम ।

सोढुं युधि परिस्पन्दमथवा सर्वराक्षसाः ॥ १-१६५-१० (७५२४)

पश्य बाहू सुवृत्तौ मे हस्तिहस्तनिभाविमौ ।

ऊरू परिघसङ्काशौ संहतं चाप्युरो महत् ॥ १-१६५-११ (७५२५)

विक्रमं मे यथेन्द्रस्य साऽद्य द्रक्ष्यसि शोभने ।
 माऽवमंस्थाः पृथुश्रोणि मत्वा मामिह मानुषम् ॥ १-१६५-१२ (७५२६)
 हिडिम्बोवाच । १-१६५-१३क्ष (९६४)
 नावमन्ये नरव्याघ्र त्वामहं देवरूपिणम् ।
 दृष्टप्रभावस्तु मया मानुषेष्वेव राक्षसः ॥ १-१६५-१३ (७५२७)
 वैशम्पायन उवाच । १-१६५-१४क्ष (९६५)
 तथा संजल्पतस्तस्य भीमसेनस्य भारत ।
 वाचः शुश्राव ताः क्रुद्धो राक्षसः पुरुषादकः ॥ १-१६५-१४ (७५२८)
 अवेक्षमाणस्तस्याश्च हिडिम्बो मानुषं वपुः ।
 स्रग्दामपूरितशिखां समप्रेन्दुनिभाननाम् ॥ १-१६५-१५ (७५२९)
 सुभ्रूनासाक्षिकेशान्तां सुकुमारनखत्वचम् ।
 सर्वाभरणसंयुक्तां सुसूक्ष्माम्बरधारिणीम् ॥ १-१६५-१६ (७५३०)
 तां तथा मानुषं रूपं विभ्रतीं सुमनोहरम् ।
 पुंस्कामां शङ्कमानश्च चुक्रोध पुरुषादकः ॥ १-१६५-१७ (७५३१)
 संक्रुद्धो राक्षसस्तस्या भगिन्याः कुरुसत्तम ।
 उत्फाल्य विपुले नेत्रे ततस्तामिदमब्रवीत् ॥ १-१६५-१८ (७५३२)
 को हि मे भोक्तुकामस्य विघ्नं चरति दुर्मतिः ।
 न बिभेषि हिडिम्बे किं मत्कोपाद्विप्रमोहिता ॥ १-१६५-१९ (७५३३)
 धिक्त्वामसति पुंस्कामे मम विप्रियकारिणि ।
 पूर्वेषां राक्षसेन्द्राणां सर्वेषामयशस्करि ॥ १-१६५-२० (७५३४)
 यानिमानाश्रिताऽकार्षींविप्रियं समुहन्मम ।
 एष तानद्य वै सर्वान्हनिष्यामि त्वया सह ॥ १-१६५-२१ (७५३५)
 वैशम्पायन उवाच । १-१६५-२२क्ष (९६६)
 एवमुक्त्वा हिडिम्बां स हिडिम्बो लोहितेक्षणः ।
 वधायाभिपपातैनान्दन्तैर्दन्तानुपस्पृशन् ॥ १-१६५-२२ (७५३६)
 गर्जन्तमेवं विजने भीमसेनोऽभिवीक्ष्य तम् ।
 रक्षन्प्रबोधं भ्रातृणां मातुश्च परवीरहा ॥ १-१६५-२३ (७५३७)
 तमापतान्तं सप्रेक्ष्य भीमः प्रहरतां वरः ।
 भर्त्सयामास तेजस्वी तिष्ठतिष्ठेति चाब्रवीत् ॥ १-१६५-२४ (७५३८)
 वैशम्पायन उवाच । १-१६५-२५क्ष (९६७)
 भीमसेनस्तु तं दृष्ट्वा राक्षसं प्रहसन्निव ।
 भगिनीं प्रति सङ्क्रुद्धमिदं वचनमब्रवीत् ॥ १-१६५-२५ (७५३९)
 किं ते हिडिम्ब एतैर्वा सुखसुप्तैः प्रबोधितैः ।
 मामासादय दुर्बुद्धे तरसा त्वं नराशन ॥ १-१६५-२६ (७५४०)
 मय्येव प्रहरैहि त्वं न स्त्रियं हन्तुमर्हसि ।
 विशेषतोऽनपकृते परेणापकृते सति ॥ १-१६५-२७ (७५४१)

न हीयं स्ववशा बाला कामयत्यद्य मामिह ।
 चोदितैषा ह्यनङ्गेन शरीरान्तरचारिणा ॥ १-१६५-२८ (७५४२)
 भगिनी तव दुर्वृत्त रक्षसां वै यशोहर ।
 त्वन्नियोगेन चैवेयं रूपं मम समीक्ष्य च ॥ १-१६५-२९ (७५४३)
 कामयत्यद्य मां भीरुस्तव नैषापराध्यति ।
 अनङ्गेन कृते दोषे नेमां गर्हितुमर्हसि ॥ १-१६५-३० (७५४४)
 मयि तिष्ठति दुष्टात्मन्न स्त्रियं हन्तुमर्हसि ।
 संगच्छस्व मया सार्धमेकेनैको नराशन ॥ १-१६५-३१ (७५४५)
 अहमेको गमिष्यामि त्वामद्य यमसादनम् ।
 अद्य मद्बलनिष्पिष्टं शिरो राक्षस दीर्यताम् ।
 कुञ्जरस्येव पादेन विनिष्पिष्टं बलीयसाः ॥ १-१६५-३२ (७५४६)
 अद्य गात्राणि ते कङ्काः श्येना गोमायवस्तथा ।
 कर्षन्तु भुवि संहृष्टा निहतस्य मया मृधे ॥ १-१६५-३३ (७५४७)
 क्षणेनाद्य करिष्येऽहमिदं वनमराक्षसम् ।
 पुरा यद्दूषितं नित्यं त्वया भक्षयता नरान् ॥ १-१६५-३४ (७५४८)
 अद्य त्वां भगिनी रक्षः कृष्यमाणं मयाऽसकृत् ।
 द्रक्ष्यत्यद्रिप्रतीकाशं सिंहेनेव महाद्विपम् ॥ १-१६५-३५ (७५४९)
 निराबाधास्त्वयि हते मया राक्षसपांसन ।
 वनमेतच्चरिष्यन्ति पुरुषा वनचारिणः ॥ १-१६५-३६ (७५५०)
 हिडिम्ब उवाच । १-१६५-३७क्ष (९६८)
 गर्जितेन वृथा किं ते कत्थितेन च मानुष ।
 कृत्वैतत्कर्मणा सर्वं कत्थेया मा चिरं कृथाः ॥ १-१६५-३७ (७५५१)
 बलिनं मन्यसे यच्चाप्यात्मानं सपराक्रमम् ।
 ज्ञास्यस्यद्य समागम्य मयात्मानं बलाधिकम् ॥ १-१६५-३८ (७५५२)
 न तावदेतान्हिसिष्ये स्वपन्त्वेते यथासुखम् ।
 एष त्वामेव दुर्बुद्धे निहन्म्यद्याप्रियंवदम् ॥ १-१६५-३९ (७५५३)
 पीत्वा तवासृग्गात्रेभ्यस्ततः पश्चादिमानपि ।
 हनिष्यामि ततः पश्चादिमां विप्रियकारिणीम् ॥ १-१६५-४० (७५५४)
 वैशम्पायन उवाच । १-१६५-४१क्ष (९६९)
 एवमुक्त्वा ततो बाहुं प्रगृह्य पुरुषादकः ।
 अभ्यद्रवत संक्रुद्धो भीमसेनमरिन्दमम् ॥ १-१६५-४१ (७५५५)
 तस्याभिद्रवतस्तूर्णं भीमो भीमपराक्रमः ।
 वेगेन प्रहितं बाहुं निजग्राह हसन्निव ॥ १-१६५-४२ (७५५६)
 निगृह्य तं बलाद्भीमो विस्फुरन्तं चकर्ष ह ।
 तस्माद्देशाद्धनूंष्यष्टौ सिंहः क्षुद्रमृगं यथा ॥ १-१६५-४३ (७५५७)
 ततः स राक्षसः क्रुद्धः पाण्डवेन बलार्दितः ।

भीमसेनं समालिङ्ग्य व्यनदञ्जैरवं रवम् ॥ १-१६५-४४ (७५५८)
 पुनर्भीमो बलादेनं विचकर्ष महाबलः ।
 मा शब्दः सुखसुप्तानां भ्रातृणां मे भवेदिति ॥ १-१६५-४५ (७५५९)
 गृहस्ते गृहीत्वा तद्रक्षो दूरमन्यत्र नीतवान् ।
 पृच्छे गृहीत्वा तुण्डेन गरुडः पन्नगं यथा ॥ १-१६५-४६ (७५६०)
 अन्योन्यं तौ समासाद्य विचकर्षतुरोजसा ।
 हिडिम्बो भीमसेनश्च विक्रमं चक्रतुः परम् ॥ १-१६५-४७ (७५६१)
 बभञ्जतुस्तदा वृक्षाँल्लताश्चाकर्षतुस्तदा ।
 मत्ताविव चं संरब्धौ वारणौ षष्टिहायनौ ॥ १-१६५-४८ (७५६२)
 ग्पादपानुद्धरन्तौ तावूरुवेगेन वेगितौ ।
 स्फोटयन्तौ लताजालान्यूरुभ्यां गृह्य सर्वशः ॥ १-१६५-४९ (७५६३)
 वित्रासयन्तौ तौ शब्दैः सर्वतो मृगपक्षिणः ।
 बलेन बलिनौ मत्तावन्योन्यवधकाङ्क्षिणौ ॥ १-१६५-५० (७५६४)
 भीमराक्षसयोर्युद्धं तदाऽवर्तत दारुणम् ।
 पुरा देवासुरे युद्धे वृत्रवासवयोरिव ॥ १-१६५-५१ (७५६५)
 भङ्क्त्वा वृक्षान्महाशाखांस्ताडयामासतुः क्रुधा ।
 सालतालतमालाम्रवटार्जुनविभीतकान् ॥ १-१६५-५२ (७५६६)
 न्यग्रोधप्लक्षखर्जूरपनसानश्मकण्टकान् ।
 एतानन्यान्महावृक्षानुत्खाय तरसाऽखिलान् ॥ १-१६५-५३ (७५६७)
 उत्क्षिप्यान्योन्यरोषेण ताडयामासतु रणे ।
 यदाऽभवद्वनं सर्वं निर्वृक्षं वृक्षसङ्कुलम् ॥ १-१६५-५४ (७५६८)
 तदा शिलाश्च कुञ्जाश्च वृक्षान्कण्टकिनस्तथा ।
 ततस्तौ गिरिशृङ्गाणि पर्वतांश्चाभ्रलेलिहान् ॥ १-१६५-५५ (७५६९)
 शैलांश्च गण्डपाषाणानुत्खायादाय वैरिणौ ।
 चिक्षेपतुरुपर्याजावन्योन्यं विजयेषिणौ ॥ १-१६५-५६ (७५७०)
 तद्वनं परितः पञ्चयोजनं निर्महीरुहम् ।
 निर्लतागुल्मपाषाणं निर्मृगं चक्रतुर्भृशम् ॥ १-१६५-५७ (७५७१)
 तयोर्युद्धेन राजेन्द्र तद्वनं भीमरक्षसोः ।
 मुहूर्तेनाभवत्कूमपृष्ठवच्छूलक्षणमव्ययम् ॥ १-१६५-५८ (७५७२)
 ऊरुबाहुपरिक्लेशात्कर्षन्तावितरेतरम् ।
 उत्कर्षन्तौ विकर्षन्तौ प्रकर्षन्तौ परस्परम् ॥ १-१६५-५९ (७५७३)
 तौ स्वनेन विना राजन्गर्जन्तौ च परस्परम् ।
 पाषाणसंघट्टनिभैः प्रहारैरभिजघ्नतुः ॥ १-१६५-६० (७५७४)
 अन्योन्यं च समालिङ्ग्य विकर्षन्तौ परस्परम् ।
 बाहुयुद्धमभूद्धोरं बलिवासवयोरिव ।
 युद्धसंरम्भनिर्गच्छत्फूत्काररवनिस्वनम् ॥ १-१६५-६१ (७५७५)

तयोः शब्देन महता विबुद्धास्ते नरर्षभाः ।
सह मात्रा च ददृशुर्हिडिम्बामग्रतःस्थिताम् ॥ १-१६५-६२ (७५७६)

इति श्रीमन्महाभारते आदिपर्वणि हिडिम्बवधपर्वणि
पञ्चषष्ठ्यधिकशततमोऽध्यायः ॥ १६५ ॥

Mahabharata - Adi Parva - Chapter Footnotes

१-१६५-२ मेघसंघातवर्ष्मा अतिकृष्णशरीरः ॥
१-१६५-३२ गमिष्यामि गमयिष्यामि ॥
१-१६५-५४ निर्वृक्षं अकण्टकवृक्षरहितम् ॥
पञ्चषष्ठ्यधिकशततमोऽध्यायः ॥
१६५ ॥

आदिपर्व - अध्याय १६६
॥ श्रीः ॥
१.१६६. अध्यायः १६६

Mahabharata - Adi Parva - Chapter Topics

कुन्तीहिडिम्बासंवादः ॥ १ ॥
हिडिम्बावार्तया भीमं हिडिम्बेन युद्धयमानं ज्ञातवतां कुन्त्यादीनां
तत्र गमनम् ॥ २ ॥
हिडिम्बवधः ॥ ३ ॥

Mahabharata - Adi Parva - Chapter Text

१-१६६-० (७५७७)
वैशम्पायन उवाच । १-१६६-०क्ष (९७०)
प्रबुद्धास्ते हिडिम्बाया रूपं दृष्ट्वातिमानुषम् ।
विस्मिताः पुरुषव्याघ्रा बभूवुः पृथया सह ॥ १-१६६-१ (७५७८)
ततः कुन्ती समीक्ष्यैनां विस्मिता रूपसंपदा ।
उवाच मधुरं वाक्यं सान्त्वपूर्वमिदं श्रौतः ॥ १-१६६-२ (७५७९)
कस्य त्वं सुरगर्भाभे कावाऽसि वरवर्णिनि ।
केन कार्येण संप्राप्ता कुतश्चागमनं तव ॥ १-१६६-३ (७५८०)
यदि वाऽस्य वनस्य त्वं देवता यदि वाऽप्सराः ।
आचक्ष्व मम तत्सर्वं किमर्थं चेह तिष्ठसि ॥ १-१६६-४ (७५८१)
हिडिम्बोवाच । १-१६६-५क्ष (९७१)
यदेतत्पश्यसि वनं नीलमेघनिं महत् ।

निवासो राक्षसस्यैष हिडिम्बस्य ममैव च ॥ १-१६६-५ (७५८२)
तस्य मां राक्षसेन्द्रस्य भगिनीं विद्धि भामिनि ।
भ्रात्रा संप्रेषितामार्ये त्वां सपुत्रां जिघांसता ॥ १-१६६-६ (७५८३)
क्रूरबुद्धेरहं तस्य वचनादागता त्विह ।
अद्राक्षं नवहेमाभं तव पुत्रं महाबलम् ॥ १-१६६-७ (७५८४)
ततोऽहं सर्वभूतानां भावे विचरता शुभे ।
चोदिता तव पुत्रार्थं मन्मथेन वशानुगा ॥ १-१६६-८ (७५८५)
ततो वृतो मया भर्ता तव पुत्रो महाबलः ।
अपनेतुं च यतितो न चैव शक्तितो मया ॥ १-१६६-९ (७५८६)
चिरायमाणां मां ज्ञात्वा ततः स पुरुषादकः ।
स्वयमेवागतो हन्तुमिमान्सर्वास्तवात्मजान् ॥ १-१६६-१० (७५८७)
स तेन मम कान्तेन तव पुत्रेण धीमता ।
बलादितो विनिष्पिष्य व्यपनीतो महात्मना ॥ १-१६६-११ (७५८८)
विकर्षन्तौ महावेगौ गर्जमानौ परस्परम् ।
पश्यैवं युधि विक्रान्तावेतौ च नरराक्षसौ ॥ १-१६६-१२ (७५८९)
वैशम्पायन उवाच । १-१६६-१३क्ष (९७२)
तस्याः श्रुत्वैव वचनमुत्पपात युधिष्ठिरः ।
अर्जुनो नकुलश्चैव सहदेवश्च वीर्यवान् ॥ १-१६६-१३ (७५९०)
तौ ते ददृशुरासक्तौ विकर्षन्तौ परस्परम् ।
काङ्क्षमाणौ जयं चैव सिंहाविव बलोत्कटौ ॥ १-१६६-१४ (७५९१)
अथान्योन्यं समाश्लिष्य विकर्षन्तौ पुनःपुनः ।
दावाग्निधूमसदृशं चक्रतुः पार्थिवं रजः ॥ १-१६६-१५ (७५९२)
वसुधारेणुसंवीतौ वसुधाधरसन्निभौ ।
बभ्राजतुर्यथा शैलौ नीहारेणाभिसंवृतौ ॥ १-१६६-१६ (७५९३)
राक्षसेन तदा भीमं क्लिश्यमानं निरीक्ष्य च ।
उवाचेदं वचः पार्थः प्रहसञ्छनकैरिव ॥ १-१६६-१७ (७५९४)
भीम माभैर्महाबाहो न त्वां बुध्यामहे वयम् ।
समेतं भीमरूपेण रक्षसा श्रमकर्षिताः ॥ १-१६६-१८ (७५९५)
साहाय्येऽस्मि स्थितः पार्थ पातयिष्यामि राक्षसम् ।
नकुलः सहदेवश्च मातरं गोपयिष्यतः ॥ १-१६६-१९ (७५९६)
भीम उवाच । १-१६६-२०क्ष (९७३)
उदासीनो निरीक्षस्व न कार्यः संभ्रमस्त्वया ।
न जात्वयं पुनर्जीविन्मद्वाहन्तरमागतः ॥ १-१६६-२० (७५९७)
ग्भुजयोरन्तरं प्राप्तो भीमसेनस्य राक्षसः ।
अमृत्वा पार्थवीर्येण मृतो मा भूदिति ध्वनिः ॥ १-१६६-२१ (७५९८)
अयमस्मांस्तु नो हन्याज्जातु पार्थ राक्षसः ।

जीवन्तं न प्रमोक्ष्यामि मा भैषीर्भरतर्षभ ॥ १-१६६-२२ (७५९९)
 अर्जुन उवाच । १-१६६-२३क्ष (९७४)
 गपूर्वरात्रे प्रयुक्तोऽसि भीम क्रूरेण रक्षसा ।
 क्षपा व्युष्टा न चेदानीं समाप्तोसीन्महारणः ॥ १-१६६-२३ (७६००)
 किमेनन चिरं भीम जीवता पापरक्षसा ।
 गन्तव्ये न चिरं स्थातुमिह शक्यमरिन्दम ॥ १-१६६-२४ (७६०१)
 पुरा संरज्यते प्राची पुरा सन्ध्या प्रवर्तते ।
 रौद्रे मुहूर्ते रक्षांसि प्रबलानि भवन्त्युत ॥ १-१६६-२५ (७६०२)
 त्वरस्व भीम मा क्रीड जहि रक्षो विभीषणम् ।
 पुरा विकुरुते मायां भुजयोः सारमर्पय ॥ १-१६६-२६ (७६०३)
 ग्माहात्म्यमात्मनो वेत्थ नराणां हितकाम्यया ।
 रक्षो जहि यथा शक्रः पुरा वृत्रं महाबलम् ॥ १-१६६-२७ (७६०४)
 अथवा मन्यसे भारं त्वमिमं राक्षसं युधि ।
 आतिष्ठे तव साहाय्यं शीघ्रमेव तु हन्यताम् ॥ १-१६६-२८ (७६०५)
 अथवा त्वहमेवैनं हनिष्यामि वृकोदर ।
 कृतकर्मा परिश्रान्तः साधु तावदुपारम ॥ १-१६६-२९ (७६०६)
 वैशम्पायन उवाच । १-१६६-३०क्ष (९७५)
 अर्जुनेनैवमुक्तस्तु भीमो रोषाज्ज्वलन्निव ।
 बलमाहारयामास यद्वायोर्जगतः क्षये ॥ १-१६६-३० (७६०७)
 ततस्तस्याम्बुदाभस्य भीमो रोषात्तु रक्षसः ।
 अत्क्षिप्याभ्रामयद्देहं तूर्णं शतगुणं तदा ॥ १-१६६-३१ (७६०८)
 गइति चोवाच संक्रुद्धो भ्रामयन्नाक्षसीं तनुम् ।
 भीमसेनो महाबाहुरभिगर्जन्मुहुर्मुहुः ॥ १-१६६-३२ (७६०९)
 भीम उवाच । १-१६६-३३क्ष (९७६)
 नरमांसैर्वृथा पुष्टो वृथा वृद्धो वृथामतिः ।
 वृथामरणमर्हस्त्वं वृथाद्य न भविष्यसि ॥ १-१६६-३३ (७६१०)
 क्षेममद्य करिष्यामि यथा वनमकण्टकम् ।
 न पुनर्मानुषान्हत्वा भक्षयिष्यसि राक्षस ॥ १-१६६-३४ (७६११)
 वैशम्पायन उवाच । १-१६६-३५क्ष (९७७)
 इत्युक्त्वा भीमसेनस्तं निष्पिष्य धरणीतले ।
 बाहुभ्यामवपीड्याशु पशुमारममारयत् ॥ १-१६६-३५ (७६१२)
 स मार्यमाणो भीमेन ननाद विपुलं स्वनम् ।
 पूरयंस्तद्वनं सर्वं जलाद्रे इव दुन्दुभिः ॥ १-१६६-३६ (७६१३)
 बाहुभ्यां योक्त्रयित्वा तं बलवान्पाण्डुनन्दनः ।
 ग्समुद्भाम्य शिरश्चास्य सग्रीवं तदपाहरत् ॥ १-१६६-३७ (७६१४)
 ततो भित्त्वा शिरश्चास्य सग्रीवं तदुदाक्षिपत् ।

तस्य निष्कर्णनयनं निर्जिह्वं रुधरोक्षितम् ॥ १-१६६-३८ (७६१५)
 प्राविद्धं भीमसेनेन शिरो विदशनं बभौ ।
 प्रसारितभुजोद्धृष्टो भिन्नमांसत्वगन्तरः ॥ १-१६६-३९ (७६१६)
 कबन्धभूतस्तत्रासीद्नुर्वज्रहतो तथा ।
 हिडिम्बं निहतं दृष्ट्वा संहृष्टास्ते तरस्विनः ॥ १-१६६-४० (७६१७)
 हिडिम्बा सा च संप्रेक्ष्य निहतं राक्षसं रणे ।
 अदृश्याञ्चैव ये स्वस्थाः समेताः सर्षिचारणाः ॥ १-१६६-४१ (७६१८)
 पूजयन्ति स्म तं हृष्टाः साधुसाध्विति पाण्डवम् ।
 भ्रातरश्चापि संहृष्टा युधिष्ठिरपुरोगमाः ॥ १-१६६-४२ (७६१९)
 अपूजयन्नरव्याघ्रं भीमसेनमरिन्दमम् ।
 अभिपूज्य महात्मानं भीमं भीमपराक्रमम् ।
 पुनरेवार्जुनो वाक्यमुवाचेदं वृकोदरम् ॥ १-१६६-४३ (७६२०)
 अदूरे नगरं मन्ये वनादस्मादहं विभो ।
 शीघ्रं गच्छाम भद्रं ते न नो विद्यात्सुयोधनः ॥ १-१६६-४४ (७६२१)
 ततः सर्वे तथेत्युक्त्वा मात्रा सह महारथाः ।
 प्रययुः पुरुषव्याघ्रा हिडिम्बा चैव राक्षसी ॥ १-१६६-४५ (७६२२)

इति श्रीमन्महाभारते आदिपर्वणि हिडिम्बवधपर्वणि

षट्षष्ट्यधिकशततमोऽध्यायः ॥ १६६ ॥

Mahabharata - Adi Parva - Chapter Footnotes

१-१६६-८ भावे चित्ते ॥
 १-१६६-११ व्यपनीतो दूरे नीतः ॥
 १-१६६-२१ इतिध्वनिर्माभूदिति संबन्धः ॥
 १-१६६-२४ गन्तव्ये सति चिरं स्थातुं न शक्यम् ॥
 १-१६६-२८ अथवेति द्वयं प्रोत्साहनार्थं ॥
 १-१६६-३३ वृथामरणं स्वर्गाद्यप्रयोजकं मरणम् ॥
 षट्षष्ट्यधिकशततमोऽध्यायः ॥
 १६६ ॥

आदिपर्व - अध्याय १६७

॥ श्रीः ॥

१.१६७. अध्यायः १६७

Mahabharata - Adi Parva - Chapter Topics

हिडिम्बावधे प्रवृत्तस्य भीमस्य युधिष्ठिरकृतं निवारणं ॥ १ ॥

हिडिम्बया स्वस्य धर्मज्ञत्वस्य भविष्यज्ज्ञत्वस्य च प्रकटनम् ॥ २ ॥

हिडिम्बाया धर्मिष्ठतां ज्ञात्वा तदङ्गीकरणे भीमं प्रति कुन्त्या
आज्ञा ॥ ३ ॥

Mahabharata - Adi Parva - Chapter Text

१-१६७-० (७६२३)

वैशम्पायन उवाच । १-१६७-०क्ष् (९७८)

सा तानेवापतत्तूर्णं भगिनी तस्य रक्षसः ।

अब्रुवाणा हिडिम्बा तु राक्षसी पाण्डवान्प्रति ॥ १-१६७-१ (७६२४)

अभिवाद्य ततः कुन्ती धर्मराजं च पाण्डवम् ।

अभिपूज्य ततः सर्वान्भीमसेनमभाषत ॥ १-१६७-२ (७६२५)

अहं ते दशदिव मन्मथस्य वशं गता ।

क्रूरं भ्रातृवचो हित्वा सा त्वामेवानिरुन्धती ॥ १-१६७-३ (७६२६)

राक्षसे रौद्रसङ्काशे तवापश्यं विचेष्टितम् ।

अहं शुश्रूषुरिच्छेयं तव गात्रं निषेवितुम् ॥ १-१६७-४ (७६२७)

भीमसेन उवाच । १-१६७-५क्ष् (९७९)

स्मरन्ति वैरं रक्षांसि मायामाश्रित्य मोहिनीम् ।

हिडिम्बे व्रज पन्थानं त्वमिमं भ्रातृसेवितम् ॥ १-१६७-५ (७६२८)

युधिष्ठिर उवाच । १-१६७-६क्ष् (९८०)

क्रुद्धोऽपि पुरुषव्याघ्र भीम मा स्म स्त्रियं वधीः ।

शरीरगुप्त्यभ्यधिकं धर्मं गोपाय पाण्डव ॥ १-१६७-६ (७६२९)

वधाभिप्रायमायान्तमवधीस्त्वं महाबलम् ।

रक्षसस्तस्य भगिनी किं नः क्रुद्धा करिष्यति ॥ १-१६७-७ (७६३०)

वैशम्पायन उवाच । १-१६७-८क्ष् (९८१)

हिडिम्बा तु ततः कुन्तीमभिवाद्य कृताञ्जलिः ।

युधिष्ठिरं तु कौन्तेयमिदं वचनमब्रवीत् ॥ १-१६७-८ (७६३१)

आर्ये जानासि यद्दुःखमिह स्त्रीणामनङ्गजम् ।

तदिदं मामनुप्राप्तं भीमसेनकृते शुभे ॥ १-१६७-९ (७६३२)

सोढं तत्परमं दुःखं मया कालप्रतीक्षया ।

सोऽयमभ्यागतः कालो भविता मे सुखोदयः ॥ १-१६७-१० (७६३३)

मया ह्युत्सृज्य सुहृदः स्वधर्मं स्वजनं तथा ।

वृतोऽयं पुरुषव्याघ्रस्तव पुत्रः पतिः शुभे ॥ १-१६७-११ (७६३४)

वीरेणाऽहं तथाऽनेन त्वया चापि यशस्विनी ।

प्रत्याख्याता न जीवामि सत्यमेतद्ब्रवीमि ते ॥ १-१६७-१२ (७६३५)

यदर्हसि कृपां कर्तुं मयि त्वं वरवर्णिनि ।

मत्वा मूढेति तन्मां त्वं भक्ता वाऽनुगतेति वा ॥ १-१६७-१३ (७६३६)

भर्त्राऽनेन महाभागे संयोजय सुतेन ह ।
 समुपादाय गच्छेयं यथेष्टं देवरूपिणम् ।
 पुनश्चैवानयिष्यामि विस्रम्भं कुरु मे शुभे ॥ १-१६७-१४ (७६३७)
 गअहं हि समये लप्स्ये प्राग्भ्रातुरपर्वजनात् ।
 ततः सोऽभ्यपतद्रात्रौ भीमसेनजिघांसया ॥ १-१६७-१५ (७६३८)
 यथायथा विक्रमते यथारिमधितिष्ठति ।
 तथातथा समासाद्य पाण्डवं काममोहिता ॥ १-१६७-१६ (७६३९)
 न यातुधान्यहं त्वार्ये न चास्मि रजनीचरी ।
 ईशा रक्षस्वसा ह्यस्मि राज्ञि सालकटङ्कटी ॥ १-१६७-१७ (७६४०)
 पुत्रेण तव संयुक्ता युवतिर्देववर्णिनी ।
 सर्वान्वोऽहमुपस्थास्ये पुरस्कृत्य वृकोदरम् ॥ १-१६७-१८ (७६४१)
 अप्रमत्ता प्रमत्तेषु शुश्रूषुरसकृत्वहम् ।
 वृजिने तारयिष्यामि दासीवच्च नरर्षभाः ॥ १-१६७-१९ (७६४२)
 पृष्ठेन वो वहिष्यामि विमानं सुकृतानिव ।
 यूयं प्रसादं कुरुत भीमसेनो भजेत माम् ॥ १-१६७-२० (७६४३)
 गएवं ब्रुवन्ती ह तथा प्रत्याख्याता क्रियां प्रति ।
 भूम्यां दुष्कृतिनो लोकान्गामिष्येऽहं न संशयः ॥ १-१६७-२१ (७६४४)
 अहं हि मनसा ध्यात्वा सर्वं वेत्स्यामि सर्वदा ।
 आपन्निस्तरणे प्राणान्धारयिष्ये न केनचित् ॥ १-१६७-२२ (७६४५)
 सर्वमावृत्य कर्तव्यं धर्मं समनुपश्यता ।
 आपत्सु यो धारयति स वै धर्मविदुत्तमः ॥ १-१६७-२३ (७६४६)
 व्यसनं ह्येव धर्मस्य धर्मिणामापदुच्यते ।
 पुम्यात्प्राणान्धारयति पुण्यं वै प्राणधारणम् ॥ १-१६७-२४ (७६४७)
 येन केनाचरेद्धर्मं तस्मिन्गर्हा न विद्यते ।
 गमहतोऽत्र स्त्रियं कामाद्वाधितां त्राहि मामपि ॥ १-१६७-२५ (७६४८)
 धर्मार्थकाममोक्षेषु दयां कुर्वन्ति साधवः ।
 तत्तु धर्ममिति प्राहुर्मुनयो धर्मवत्सलाः ॥ १-१६७-२६ (७६४९)
 दिव्यज्ञानेन जानामि व्यतीतानागतानहम् ।
 तस्माद्वक्ष्यामि वः श्रेय आसन्नं सर उत्तमम् ॥ १-१६७-२७ (७६५०)
 अद्यासाद्य सरः स्नात्वा विश्रम्य च वनस्पतौ ।
 श्वः प्रभाते महद्भूतं प्रादुर्भूतं जगत्पतिम् ॥ १-१६७-२८ (७६५१)
 व्यासं कमलपत्राक्षं दृष्ट्वा शोकं विहास्यथ ।
 धार्तराष्ट्राद्विवासं च दहनं वारणावते ॥ १-१६७-२९ (७६५२)
 त्राणं च विदुरात्तुभ्यं विदितं ज्ञानचक्षुषा ।
 आवासे शालिहोत्रस्य स वो वासं विधास्यति ॥ १-१६७-३० (७६५३)
 वर्षवातातपसहो ह्ययं पुण्यो वनस्पतिः ।

पीतमात्रे तु पानीये क्षुत्पिपासे विनश्यतः ॥ १-१६७-३१ (७६५४)
 तपसा शालिहोत्रेण सरो वृक्षश्च निर्मितः ।
 कादम्बाः सारसा हंसाः कुरर्यः कुररैः सह ॥ १-१६७-३२ (७६५५)
 रुवन्ति मधुरं गीतं गान्धर्वस्वनमिश्रितम् । १-१६७-३३ (७६५६)
 वैशम्पायन उवाच ।
 तस्यास्तद्वचनं श्रुत्वा कुन्ती वचनमब्रवीत् ॥ १-१६७-३३क्ष (९८२)
 युधिष्ठिरं महाप्राज्ञं सर्वधर्मविशारदम् । १-१६७-३४ (७६५७)
 कुन्त्युवाच ।
 त्वं हि धर्मभृतां श्रेष्ठो मयोक्तं शृणु भारत ॥ १-१६७-३४क्ष (९८३)
 राक्षस्येषां हि वाक्येन धर्मं वदति साधु वै ।
 भावेन दुष्टा भीमं वै किं करिष्यति राक्षसी ॥ १-१६७-३५ (७६५८)
 भजतां पाण्डवं वीरमपत्यार्थं यदीच्छसि । १-१६७-३६ (७६५९)
 युधिष्ठिर उवाच ।
 एवमेतद्यथाऽऽत्थ त्वं हिडिम्बे नात्र संशयः ॥ १-१६७-३६क्ष (९८४)
 स्थातव्यं तु त्वया धर्मे यथा ब्रूयां सुमध्यमे ।
 गनित्यं कृताह्निका स्नाता कृतशौचा सुरूपिणी ॥ १-१६७-३७ (७६६०)
 स्नातं कृताह्निकं भद्रे कृतकौतुकमङ्गलम् ।
 भीमसेनं भजेथास्त्वमुदिते वै दिवाकरे ॥ १-१६७-३८ (७६६१)
 अहस्सु विहरानेन यथाकामं मनोजवा ।
 अयं त्वानयितव्यस्ते भीमसेनः सदा निशि ॥ १-१६७-३९ (७६६२)
 प्राक्सन्ध्यातो विमोक्तव्यो रक्षितव्यश्च नित्यशः ।
 एवं रमस्व भीमेन यावद्गर्भस्य वेदनम् ॥ १-१६७-४० (७६६३)
 एष ते समयो भद्रे शुश्रूषा चाप्रमत्तया ।
 नित्यानुकूलया भूत्वा कर्तव्यं शोभनं त्वया ॥ १-१६७-४१ (७६६४)

इति श्रीमन्महाभारते आदिपर्वणि हिडिम्बवधपर्वणि

सप्तषष्ठ्यधिकशततमोऽध्यायः ॥ १६७ ॥

Mahabharata - Adi Parva - Chapter Footnotes

१-१६७-५ भ्रातृसेवितं पन्थानं मृत्युम् ॥

सप्तषष्ठ्यधिकशततमोऽध्यायः ॥

१६७ ॥

आदिपर्व - अध्याय १६८

॥ श्रीः ॥

१.१६८. अध्यायः १६८

Mahabharata - Adi Parva - Chapter Topics

हिडिम्बया सह पाण्डवानां शालिहोत्रसरोगमनम् ॥ १ ॥

शालिहोत्रेण तेषामातिथ्यकरणम् ॥ २ ॥

समयकरणपूर्वकं भीमेन हिडिम्ब्याः परिग्रहः ॥ ३ ॥

रमणीयेषु प्रदेशेषु भीमेन सह क्रीडित्वा सायाह्ने शालिहोत्राश्रमं
प्रति हिडिम्ब्या निवर्तनम् ॥ ४ ॥

तत्र व्यासागमनम् ॥ ५ ॥

व्यासेन कुन्त्या आश्वासनम् ॥ ६ ॥

व्यासस्य प्रतिनिवर्तनम् ॥ ७ ॥

Mahabharata - Adi Parva - Chapter Text

१-१६८-० (७६६५)

वैशम्पायन उवाच । १-१६८-०क्ष् (९८५)

युधिष्ठिरवचः श्रुत्वा कुन्तीमङ्गैऽधिरोप्य सा ।

भीमार्जुनान्तरगता यमाभ्यां च पुरस्कृता ॥ १-१६८-१ (७६६६)

तिर्यग्युधिष्ठिरे याति हिडिम्बा भीमगामिनी ।

शालिहोत्रसरो रम्यमाससाद जलार्थिनी ॥ १-१६८-२ (७६६७)

वनस्पतितलं गत्वा परिमृज्य गृहं यथा ।

पाण्डवानां च वासं सा कृत्वा पर्णमयं तथा ॥ १-१६८-३ (७६६८)

आत्मनश्च तथा कुन्त्या एकोद्देशे चकार सा ।

पाण्डवास्तु ततः स्नात्वा शुद्धाः सन्ध्यामुपास्य च ॥ १-१६८-४ (७६६९)

तृषिताः क्षुत्पिपासार्ता जलमात्रेण वर्तयन् ।

शालिहोत्रस्ततो ज्ञात्वा क्षुधार्तान्पाण्डवांस्तदा ॥ १-१६८-५ (७६७०)

मनसा चिन्तयामास पानीयं भोजनं महत् ।

ततस्ते पाण्डवाः सर्वे विश्रान्ताः पृथया सह ॥ १-१६८-६ (७६७१)

यथा जतुगृहे वृत्तं राक्षसेन कृतं च यत् ।

कृत्वा कथा बहुविधाः कथान्ते पाण्डुनन्दनम् ॥ १-१६८-७ (७६७२)

कुन्ती राजसुता वाक्यं भीमसेनमथाब्रवीत् ।

यथा पाण्डुस्तथा मान्यस्तव ज्येष्ठो युधिष्ठिरः ॥ १-१६८-८ (७६७३)

अहं धर्मविदाऽनेन मान्या गुरुतरा तव ।

तस्मात्पाण्डुहितार्थं मे युवराज हितं कुरु ॥ १-१६८-९ (७६७४)

निकृता धार्तराष्ट्रेण पापेनाकृतबुद्धिना ।

दुष्कृतस्य प्रतीकारं न पश्यामि वृकोदर ॥ १-१६८-१० (७६७५)

तस्मात्कतिपयाहेन योगक्षेमं भविष्यति ।

क्षेमं दुर्गमिमं वासं वत्स्याम हि यथा वयम् ॥ १-१६८-११ (७६७६)

इदमन्यन्महदुःखं धर्मकृच्छ्रं वृकोदर ।
 दृष्ट्वैव त्वां महाप्राज्ञ अनङ्गाभिप्रचोदिता ॥ १-१६८-१२ (७६७७)
 युधिष्ठिरं च मां चैव वरयामास धर्मतः ।
 धर्मार्थं देहि पुत्रं त्वं स नः श्रेयः करिष्यति ॥ १-१६८-१३ (७६७८)
 प्रतिवाक्यं तु नेच्छामि आवयोर्वचनं कुरु । १-१६८-१४ (७६७९)
 वैशम्पायन उवाच ।
 तथेति तत्प्रतिज्ञाय भीमसेनोऽब्रवीदिदम् ॥ १-१६८-१४क्ष (९८६)
 शासनं ते करिष्यामि वेदशासनमित्यपि ।
 समक्षं भ्रातृमध्ये तु तां चोवाच स राक्षसीम् ॥ १-१६८-१५ (७६८०)
 शृणु राक्षसि सत्येन समयं ते वदाम्यहम् ।
 यावत्कालेन भवति पुत्रस्योत्पादनं शुभे ॥ १-१६८-१६ (७६८१)
 तावत्कालं चरिष्यामि त्वया सह सुमध्यमे ।
 गविशेषतो मत्सकाशे मा प्रकाशय नीचताम् ॥ १-१६८-१७ (७६८२)
 उत्तमस्त्रीगुणोपेता भजेथा वरवर्णिनि । १-१६८-१८ (७६८३)
 वैशम्पायन उवाच ।
 सा तथेति प्रतिज्ञाय हिडिम्बा राक्षसी तथा ॥ १-१६८-१८क्ष (९८७)
 गताऽहनि निवेशेषु भोज्यं राजार्हमानयत् ।
 सा कदाचिद्विहारार्थं हिडिम्बा कामरूपिणी ॥ १-१६८-१९ (७६८४)
 भीमसेनमुपादाय ऊर्ध्वमाचक्रमं तदा ।
 शैलशृङ्गेषु रम्येषु देवतायतनेषु च ॥ १-१६८-२० (७६८५)
 मृगपक्षिविघृष्टेषु रमणीयेषु सर्वेषु ।
 कृत्वा सा परमं रूपं सर्वाभरणभूषिता ॥ १-१६८-२१ (७६८६)
 संजल्पन्ती सुमधुरं रमयामास पाण्डवम् ।
 तथैव वनदुर्गेषु पर्वतद्रुमसानुषु ॥ १-१६८-२२ (७६८७)
 सरस्तु रमणीयेषु पद्मोत्पलवनेषु च ।
 नदीद्वीपप्रदेशेषु वैडूर्यसिकतेषु च ॥ १-१६८-२३ (७६८८)
 देवारण्येषु पुण्येषु तथा पर्वतसानुषु ।
 सुतीर्थवनतोयासु तथा गिरिनदीषु च ॥ १-१६८-२४ (७६८९)
 सागरस्य प्रदेशेषु भणिहेमयुतेषु च ।
 गुह्यकानां निवासेषु कुलपर्वतसानुषु ॥ १-१६८-२५ (७६९०)
 सर्वर्तुफलवृक्षेषु मानसेषु वनेषु च ।
 विभ्रती परमं रूपं रमयामास पाण्डवम् ॥ १-१६८-२६ (७६९१)
 ग्यथा सुमोदते स्वर्गे सुकृत्यप्सरसा सह ।
 सुतरां परमप्रीतस्तथा रेमे महाद्युतिः ॥ १-१६८-२७ (७६९२)
 शुभं हि जघनं तस्याः सवर्णमणिमेखलम् ।
 न ततर्प तदा मृद्गन्भीमसेनो मुहुर्मुहुः ॥ १-१६८-२८ (७६९३)

रमयन्ती ततो भीमं तत्रतत्र मनोजवा ।
 सा रेमे तेन संहर्षात्पृथ्यन्ती च मुहुर्मुहुः ॥ १-१६८-२९ (७६९४)
 अहस्सु रमयन्ती सा निशाकालेषु पाण्डवम् ।
 आनीय वै स्वके गेहे दर्शयामास मातरम् ॥ १-१६८-३० (७६९५)
 भ्रातृभिः सहितो नित्यं स्वपते पाण्डवस्तथा ।
 कुन्त्याः परिचरन्ती सा तस्याः पार्श्वेवसन्निशां ॥ १-१६८-३१ (७६९६)
 कामांश्च मुखवासादीनानयिष्यति भोजनम् ।
 तस्यां रात्र्यां व्यतीतायामाजगाम महाव्रतः ॥ १-१६८-३२ (७६९७)
 पाराशर्यो महाप्राज्ञो दिव्यदर्शी महातपाः ।
 तेऽभिवाद्य महात्मानं कृष्णद्वैपायनं शुभम् ।
 तस्थुः प्राञ्जलयः सर्वे सस्नुषा चैव माधवी ॥ १-१६८-३३ (७६९८)
 श्रीव्यास उवाच । १-१६८-३४क्ष (९८८)
 मयेदं मनसा पूर्वं विदितं भरतर्षभाः ।
 यथा स्थितैरधर्मेण धार्तराष्ट्रैर्विवासिताः ॥ १-१६८-३४ (७६९९)
 तद्विदित्वाऽस्मि संप्राप्तश्चिकीर्ष्वै परं हितम् ।
 न विषादो हि वः कार्यः सर्वमेतत्सुखाय वः ॥ १-१६८-३५ (७७००)
 सुहृद्वियोजनं कर्म पुराकृतमरिन्दमाः ।
 तस्य सिद्धिरियं प्राप्ता मा शोचत परन्तपाः ॥ १-१६८-३६ (७७०१)
 समाप्ते दुष्कृते चैव यूयं ते वै न संशयः ।
 स्वराष्ट्रे विहरिष्यन्तो भविष्यथ सबान्धवाः ॥ १-१६८-३७ (७७०२)
 दीनतो बालतश्चैव स्नेहं कुर्वन्ति बान्धवाः ।
 तस्मादभ्यधिकः स्नेहो युष्मासु मम संप्रति ॥ १-१६८-३८ (७७०३)
 स्नेहपूर्वं चिकीर्षामि हितं यत्तन्निबोधत ।
 वसतेह प्रतिच्छन्ना ममागमनकाङ्क्षिणः ॥ १-१६८-३९ (७७०४)
 एतद्वै शालिहोत्रस्य तपसा निर्मितं सरः ।
 रमणीयमिदं तोयं क्षुत्पिपासाश्रमापहम् ॥ १-१६८-४० (७७०५)
 कार्यार्थिनस्तु षण्मासान्विहरध्वं यथासुखम् ॥ १-१६८-४१ (७७०६)
 वैशम्पायन उवाच । १-१६८-४२क्ष (९८९)
 एवं स तान्समाश्वास्य व्यासः पार्थानरिन्दमान् ।
 स्नेहाच्च संपरिष्वज्य कुन्तीमाश्वासयत्प्रभुः ॥ १-१६८-४२ (७७०७)
 स्नुषे मा रोद मा रोदेत्येवं व्यासोऽब्रवीद्वचः ।
 जीवपुत्रे सुतस्तेऽयं धर्मनित्यो युधिष्ठिरः ॥ १-१६८-४३ (७७०८)
 पृथिव्यां पार्थइवान्सर्वान्प्रशासिष्यति धर्मराट् ।
 धर्मेण जित्वा पृथिवीमखिलां धर्मकृद्वशी ॥ १-१६८-४४ (७७०९)
 स्थापयित्वा वशे सर्वां सपर्वतवनां शुभाम् ।
 भीमसेनार्जुनबलाङ्गोक्ष्यत्ययमसंशयम् ॥ १-१६८-४५ (७७१०)

पुत्रास्तव च माद्रयाश्च पञ्चैते लोकविश्रुताः ।
 स्वराष्ट्रे विहरिष्यन्ति सुखं सुमनसस्तदा ॥ १-१६८-४६ (७७११)
 यक्ष्यन्ति च नरव्याघ्रा विजित्य पृथिवीमिमाम् ।
 राजसूयाश्वमेधाद्यैः क्रतुभिर्भूरिदक्षिणैः ॥ १-१६८-४७ (७७१२)
 अनुगृह्य सुहृद्वर्गं धनेन च सुखेन च ।
 पितृपैतामहं राज्यमहारिष्यन्ति ते सुताः ॥ १-१६८-४८ (७७१३)
 स्नुषा कमलपत्राक्षी नाम्ना कमलपालिका ।
 वशवर्तिनी तु भीमस्य पुत्रमेषा जनिष्यति ॥ १-१६८-४९ (७७१४)
 तेन पुत्रेण कृच्छ्रेषु भविष्यथ च तारिताः ।
 इह मासं प्रतीक्षध्वमागमिष्याम्यहं पुनः ॥ १-१६८-५० (७७१५)
 देशकालौ विदित्वैवं यास्यध्वं परमां मुदम् ॥ १-१६८-५१ (७७१६)
 वैशम्पायन उवाच । १-१६८-५२क्ष (९९०)
 स तैः प्राञ्जलिभिः सर्वैस्तथेत्युक्तो जनाधिप ।
 जगाम भगवान्व्यासो यथागतमृषिः प्रभुः ॥ १-१६८-५२ (७७१७)

इति श्रीमन्महाभारते आदिपर्वणि हिडिम्बवधपर्वणि
 अष्टषष्ठ्यधिकशततमोऽध्यायः ॥ १६८ ॥

Mahabharata - Adi Parva - Chapter Footnotes

१-१६८-३८ दीनतो बालत इति द्वयं भावप्रधानम् ॥
 अष्टषष्ठ्युत्तरशततमोऽध्यायः ॥
 १६८ ॥

आदिपर्व - अध्याय १६९

॥ श्रीः ॥

१.१६९. अध्यायः १६९

Mahabharata - Adi Parva - Chapter Topics

घटोत्कचोत्पत्तिः ॥ १ ॥

स्मृतिमात्रादागच्छाव इत्युक्त्वा हिडिम्बाघटोत्कचयोर्गमनम् ॥ २ ॥

Mahabharata - Adi Parva - Chapter Text

१-१६९-० (७७१८)

वैशम्पायन उवाच । १-१६९-०क्ष (९९१)

गते भगवति व्यासे पाण्डवा विगतज्वराः ।

ऊषुस्तत्र च षण्मासान्वटवृक्षे यथासुखम् ॥ १-१६९-१ (७७१९)

शाकमूलफलाहारास्तपः कुर्वन्ति पाण्डवाः ।
 अनुज्ञाता महाराज ततः कमलपालिका ॥ १-१६९-२ (७७२०)
 रमयन्ती सदा भीमं तत्रतत्र मनोजवा ।
 दिव्याभरणवस्त्रा हि दिव्यस्रगनुलेपना ॥ १-१६९-३ (७७२१)
 एवं भ्रातृन्सप्त मासान्हिडिम्बाऽवासयद्वने ।
 पाण्डवान्भीमसेनार्थं राक्षसी कामरूपिणी ॥ १-१६९-४ (७७२२)
 सुखं स विहरन्भीमस्तत्कालं पर्यणामयत् ।
 ततोऽलभत सा गर्भं राक्षसी कामरूपिणी ॥ १-१६९-५ (७७२३)
 अतृप्ता भीमसेनेन सप्तमासोपसंगता ।
 प्रजज्ञे राक्षसी पुत्रं भीमसेनान्महाबलात् ॥ १-१६९-६ (७७२४)
 विरूपाक्षं महावक्त्रं शङ्कुकर्णं विभीषणम् ।
 भीमरूपं सुताम्राक्षं तीक्ष्णदंष्ट्रं महारथम् ॥ १-१६९-७ (७७२५)
 महेश्वासं महावीर्यं महासत्त्वं महाजवम् ।
 महाकायं महाकालं महाग्रीवं महाभुजम् ॥ १-१६९-८ (७७२६)
 अमानुषं मानुषजं भीमवेगमरिन्दमम् ।
 पिशाचकानतीत्यान्यान्बभूवाति स मानुषान् ॥ १-१६९-९ (७७२७)
 बालोऽपि विक्रमं प्राप्तो मानुषेषु विशांपते ।
 सर्वास्त्रेषु वरो वीरः प्रकाममभवद्वली ॥ १-१६९-१० (७७२८)
 सद्यो हि गर्भं राक्षस्यो लभन्ते प्रसवन्ति च ।
 कामरूपधराश्चैव भवन्ति बहुरूपिकाः ॥ १-१६९-११ (७७२९)
 प्रणम्य विकचः पादावगृह्णात्स पितुस्तदा ।
 मातुश्च परमेश्वासस्तौ च नामास्य चक्रतुः ॥ १-१६९-१२ (७७३०)
 घटोहास्योत्कच इति माता तं प्रत्यभाषत ।
 अभवत्तेन नामास्य घटोत्कच इति स्म ह ॥ १-१६९-१३ (७७३१)
 अनुरक्तश्च तानासीत्पाण्डवान्स घटोत्कचः ।
 तेषां च दयितो नित्यमात्मनित्यो बभूव ह ॥ १-१६९-१४ (७७३२)
 घटोत्कचो महाकायः पाण्डवान्पृथया सह ।
 अभिवाद्य यथान्यायमब्रवीच्च प्रभाष्य तान् ॥ १-१६९-१५ (७७३३)
 किं करोम्यहमार्याणां निःशङ्कं वदतानघाः ।
 तं ब्रुवन्तं भैमसेनिं कुन्ती वचनमब्रवीत् ॥ १-१६९-१६ (७७३४)
 त्वं कुरूणां कुले जातः साक्षाद्भीमसमो ह्यसि ।
 ज्येष्ठः पुत्रोसि पञ्चानां साहाय्यं कुरु पुत्रक ॥ १-१६९-१७ (७७३५)
 वैशम्पायन उवाच । १-१६९-१८क्ष (९९२)
 पृथयाप्येवमुक्तस्तु प्रणम्यैव वचोऽब्रवीत् ।
 यथा हि रावणो लोके इन्द्रजिच्च महाबलः ।
 वर्ष्मवीर्यसमो लोके विशिष्टश्चाभवं नृषु ॥ १-१६९-१८ (७७३६)

कृत्यकाल उपस्थास्ये पितृनिति घटोत्कचः ।
 आमन्त्र्य रक्षसां श्रेष्ठः प्रतस्थे चोत्तरां दिशम् ॥ १-१६९-१९ (७७३७)
 स हि सृष्टो भगवता शक्तिहेतोर्महात्मना ।
 वर्णस्याप्रतिवीर्यस्य प्रतियोद्धा महारथः ॥ १-१६९-२० (७७३८)
 गभीम उवाच । १-१६९-२१क्ष् (९९३)
 सह वासो मया जीर्णस्त्वया कमलपालिके ।
 पुनर्द्रक्ष्यसि राज्यस्थानित्यभाषत तां तदा ॥ १-१६९-२१ (७७३९)
 हिडिम्बोवाच । १-१६९-२२क्ष् (९९४)
 पदा मां संस्मरेः कान्त रिरंसू रहसि प्रभो ।
 तदा तव वशं भूय आगन्तास्म्याशु भारत ॥ १-१६९-२२ (७७४०)
 इत्युक्त्वा सा जगामाशु भावमासज्य पाण्डवे ।
 हिडिम्बा समयं स्मृत्वा स्वां गतिं प्रत्यपद्यत ॥ १-१६९-२३ (७७४१)

इति श्रीमन्महाभारते आदिपर्वणि हिडिम्बवधपर्वणि
 ऊनसप्तत्युत्तरशततमोऽध्यायः ॥ १६९ ॥

Mahabharata - Adi Parva - Chapter Footnotes

१-१६९-१२ विकचः केशहीनः ॥
 १-१६९-१३ घटोहं घटवद्वितर्क्य आस्यं तदुपलक्षितं
 शिरः यस्य स घटोहास्यः सचासावुत्कचश्च घटोहास्योत्कचः
 । घटोऽहमुत्कचोऽस्मीति मातरं सोऽभ्यभाषत इति घ ङ । पाठः ॥
 १३ ॥
 १-१६९-१४ आत्मनिलः स्ववशः ॥
 ऊनसप्तत्युत्तरशततमोऽध्यायः ॥
 १६९ ॥

आदिपर्व - अध्याय १७०

॥ श्रीः ॥

१.१७०. अध्यायः १७०

Mahabharata - Adi Parva - Chapter Topics

वने चरतां पाण्डवानां व्यासेन सान्त्वनं एकचक्रानगर्या
 ब्राह्मणगृहे स्थापनं च ॥ १ ॥

Mahabharata - Adi Parva - Chapter Text

१-१७०-० (७७४२)

गवैशम्पायन उवाच । १-१७०-०क्ष (९९५)
 ततस्ते पाण्डवाः सर्वे शालिहोत्राश्रमे तदा ।
 पूजितास्तेन वन्येन तमामन्त्र्य महामुनिम् ॥ १-१७०-१ (७७४३)
 जटाः कृत्वाऽऽत्मनः सर्वे वल्कलाजिनवाससः ।
 कुन्त्या सह महात्मानो बिभ्रतस्तापसं वपुः ॥ १-१७०-२ (७७४४)
 ब्राह्मं वेदमधीयाना वेदाङ्गानि च सर्वशः ।
 नीतिशास्त्रं च धर्मज्ञा न्यायज्ञानं च पाण्डवाः ॥ १-१७०-३ (७७४५)
 शालिहोत्रप्रसादेन लब्ध्वा प्रीतिमवाप्य च ।
 ते वनेन वनं गत्वा घ्नन्तो मृगगणान्बहून् ।
 अपक्रम्य ययू राजस्त्वरमाणा महारथाः ॥ १-१७०-४ (७७४६)
 मत्स्यांस्त्रिगर्तान्पाञ्चालान्कीचकानन्तरेण च ।
 रमणीयान्वनोद्देशान्प्रेक्षमाणाः सरांसि च ॥ १-१७०-५ (७७४७)
 क्वचिद्बहन्तो जननीं त्वरमाणा महारथाः ।
 गक्वचिच्छ्रान्ताश्च कान्तारे क्वचित्तिष्ठन्ति हर्षिताः ॥ १-१७०-६ (७७४८)
 क्वचिच्छन्देन गच्छन्तस्ते जग्मुः प्रसभं पुनः ।
 पथि द्वैपायन सर्वे ददृशुः स्वपितामहम् ॥ १-१७०-७ (७७४९)
 तेऽभिवाद्य महात्मानं कृष्णद्वैपायनं तदा ।
 तस्थुः प्राञ्जलयः सर्वे सह मात्रा परन्तपाः ॥ १-१७०-८ (७७५०)
 व्यास उवाच । १-१७०-९क्ष (९९६)
 तदाश्रमान्निर्गमनं मया ज्ञातं नरर्षभाः ।
 घटोत्कचस्य चोत्पत्तिं ज्ञात्वा प्रीतिरवर्धत ॥ १-१७०-९ (७७५१)
 इदं नगरमभ्याशे रमणीयं निरामयम् ।
 वसतेह प्रतिच्छन्ना ममागमनकाङ्क्षिणः ॥ १-१७०-१० (७७५२)
 वैशम्पायन उवाच । १-१७०-११क्ष (९९७)
 एवं स तान्समाश्वास्य व्यासः पार्तानरिन्दमान् ।
 एकचक्रामभिगतां कुन्तीमाश्वासयत्प्रभुः ॥ १-१७०-११ (७७५३)
 श्रीव्यास उवाच । १-१७०-१२क्ष (९९८)
 कुर्यान्न केवलं धर्मं दुष्कृतं च तथान नरः ।
 सुकृतं दुष्कृतं लोके न कर्ता नास्ति कश्चन ॥ १-१७०-१२ (७७५४)
 अवश्यं लभते कर्ता फलं वै पुण्यपापयोः ।
 दुष्कृतस्य फलेनैव प्राप्तं व्यसनमुत्तमम् ॥ १-१७०-१३ (७७५५)
 तस्मान्माधवि मानार्हे मा च शोके मनः कृथाः । १-१७०-१४ (७७५६)
 वैशम्पायन उवाच ।
 एवमुक्त्वा निवेश्यैनान्ब्राह्मणस्य निवेशने ॥ १-१७०-१४क्ष (९९९)
 जगाम भगवान्व्यासो यताकाममृषिः प्रभुः ॥ १-१७०-१५ (७७५७)

इति श्रीमन्महाभारते आदिपर्वणि हिडिम्बवधपर्वणि
सप्तत्यधिकशततमोऽध्यायः ॥ १७० ॥ समाप्तं हिडिम्बवधपर्व ॥

आदिपर्व - अध्याय १७१

॥ श्रीः ॥

१.१७१. अध्यायः १७१

(अथ बकवधपर्व ॥ १० ॥)

Mahabharata - Adi Parva - Chapter Topics

एकचक्रायां भिक्षामटतः पाण्डवान्दृष्ट्वा पौराणां वितर्कः ॥ १ ॥

कुम्भकाराङ्गीमस्य महत्तरपात्रलाभः ॥ २ ॥

सभार्यस्य तद्गृहस्वामिनो ब्राह्मणस्य क्रन्दितं श्रुतवत्याः कुन्त्याः

भीमानुमत्या ब्राह्मणान्तर्गृहप्रवेशः ॥ ३ ॥

ब्राह्मणप्रलापः ॥ ४ ॥

Mahabharata - Adi Parva - Chapter Text

१-१७१-० (७७५८)

जनमेजय उवाच । १-१७१-०क्ष् (१०००)

एकचक्रां गतास्ते तु कुन्तीपुत्रा महारथाः ।

अत ऊर्ध्वं द्विजश्रेष्ठ किमकुर्वत पाण्डवाः ॥ १-१७१-१ (७७५९)

वैशम्पायन उवाच । १-१७१-२क्ष् (१००१)

एकचक्रां गतास्ते तु कन्तीपुत्रा महारथाः ।

ऊषुर्नातिचिरं कालं ब्राह्मणस्य निवेशने ॥ १-१७१-२ (७७६०)

रमणीयानि पश्यन्तो वनानि विविधानि च ।

पार्थिवानपि चोद्देशान्सरितश्च सरांसि च ॥ १-१७१-३ (७७६१)

चेरुर्भैश्रं तदा ते तु सर्व एव विशांपते ।

ग्युधिष्ठिरं च कुन्तीं च चिन्तयन्त उपासते ॥ १-१७१-४ (७७६२)

भैक्षं चरन्तस्तु तदा जटिला ब्रह्मचारिणः ।

बभूवुर्नागराणां च गुणैः संप्रियदर्शनाः ॥ १-१७१-५ (७७६३)

नागरा ऊचुः । १-१७१-६क्ष् (१००२)

दर्शनीया द्विजाः शुभ्रा देवगर्भोपमाः शुभाः ।

भैक्षानर्हाश्च राज्यार्हाः सुकुमारास्तपस्विनः ॥ १-१७१-६ (७७६४)

नैते यथार्थतो विप्राः सुकुमारास्तपस्विनः ।

चरन्ति भूमौ प्रच्छन्नाः कस्माच्चित्कारणादिह ॥ १-१७१-७ (७७६५)

सर्वलक्षणसंपन्ना भैक्षं नार्हन्ति नित्यशः ।

कार्यार्थिनश्चरन्तीति तर्कयन्त इति ब्रुवन् ॥ १-१७१-८ (७७६६)
बन्धूनामागमान्नित्यमुपचारैस्तु नागराः ।
भाजनानि च पूर्णानि भक्ष्यभोज्यैरकारयन् ॥ १-१७१-९ (७७६७)
मौनव्रतेन संयुक्ता भैश्रं गृह्णन्ति पाण्डवाः ।
माता चिरगताञ्जात्वा शोचन्ती पाण्डवान्प्रति ॥ १-१७१-१० (७७६८)
दुःखाश्रुपूर्णनयना लिखन्त्यास्ते महीतलम् ।
भिक्षित्वा द्विजगेहेषु चिन्तयन्तश्च मातरम् ॥ १-१७१-११ (७७६९)
त्वरमाणा निवर्तन्ते मातृगौरवयन्त्रिताः ।
मात्रे निवेदयन्ति स्म कुन्त्यै भैक्षं दिवानिशम् ॥ १-१७१-१२ (७७७०)
सर्वं संपूर्णभैक्षान्नं मातृदत्तं पृथक्पृथक् ।
विभज्याभुञ्जतेष्टं ते यथाभागं पृथक्पृथक् ॥ १-१७१-१३ (७७७१)
अर्धं स्म भुञ्जते पञ्च सह मात्रा परन्तपाः ।
अर्धं सर्वस्य भैक्षस्य भीमो भुङ्क्ते महाबलः ॥ १-१७१-१४ (७७७२)
स नाशितश्च भवति कल्याणान्नभुजिः पुरा ।
स वैवर्ण्यं च काश्यं च जगामातृप्तिकारितम् ॥ १-१७१-१५ (७७७३)
आज्यबिन्दुर्यथा वह्नौ महति ज्वलिते भवेत् ।
तथार्धभागं भीमस्य भिक्षान्नस्य नरोत्तम ॥ १-१७१-१६ (७७७४)
तथैव वसतां तत्र तेषां राजन्महात्मनाम् ।
अतिचक्राम सुमहान्कालोऽथ भरतर्षभ ॥ १-१७१-१७ (७७७५)
भीमोऽपि क्रीडयित्वाथ मिथो ब्राह्मणबन्धुषु ।
कुम्भकारेण संबन्धाल्लेभे पात्रं महत्तरम् ॥ १-१७१-१८ (७७७६)
कुम्भकारोऽददात्पात्रं महत्कृत्वातिमात्रकम् ।
प्रहसन्भीमसेनाय विस्मितस्तस्य कर्मणा ॥ १-१७१-१९ (७७७७)
तस्याद्भुतं कर्म कुर्वन्मृद्धारं महदाददे ।
मृद्धारैः शतसाहस्रैः कुम्भकारमतोषयत् ॥ १-१७१-२० (७७७८)
चक्रे चक्रे च मृद्गाण्डान्सततं भैक्षमाचरन् ।
तदादायागतं दृष्ट्वा हसन्ति प्रहसन्ति च ॥ १-१७१-२१ (७७७९)
भक्ष्यभोज्यानि विविधान्यादाय प्रक्षिपन्ति च ।
एवमेव सदा भुक्त्वा मात्रे वदति वै रहः ।
न चाशितोऽस्मि भवति कल्याणान्नभूतः पुरा ॥ १-१७१-२२ (७७८०)
ततः कदाचिद्भैक्षाय गतास्ते पुरषर्षभाः ।
संगत्य भीमसेनस्तु तत्रास्ते पृथया सह ॥ १-१७१-२३ (७७८१)
अथार्तिजं महाशब्दं ब्राह्मणस्य निवेशने ।
भृशमुत्पतितं घोरं कुन्ती शुश्राव भारत ॥ १-१७१-२४ (७७८२)
रोरुयमाणांस्तान्दृष्ट्वा परिदेवयतश्च सा ।
कारुण्यात्साधुभावाच्च कुन्ती राजन्न चक्षमे ॥ १-१७१-२५ (७७८३)

मथ्यमानेव दुःखेन हृदयेन पृथा तदा ।
उवाच भीमं कल्याणी कृपान्वितमिदं वचः ॥ १-१७१-२६ (७७८४)
वसामः सुसुखं पुत्र ब्राह्मणस्य निवेशने ।
अज्ञाता धार्तराष्ट्रस्य सत्कृतां वीतमन्यवः ॥ १-१७१-२७ (७७८५)
सा चिन्तये सदा पुत्र ब्राह्मणस्यास्य किं न्वहम् ॥
कदा प्रियं करिष्यामि यत्कुर्युरुषिताः सुखम् ॥ १-१७१-२८ (७७८६)
एतावान्पुरुषस्तात कृतं यस्मिन्न नश्यति ।
यावच्च कुर्यादन्योऽस्य कुर्यादभ्यधिकं ततः ॥ १-१७१-२९ (७७८७)
तदिदं ब्राह्मणस्यास्य दुःखमापतितं ध्रुवम् ।
न तत्र यदि साहाय्यं कुर्याम सुकृतं भवेत् ॥ १-१७१-३० (७७८८)
भीमसेन उवाच । १-१७१-३१क्ष (१००३)
ज्ञायतामस्य यद्दुःखं यतश्चैव समुत्थितम् ।
विदित्वा व्यवसिष्यामि यद्यपि स्यात्सुदुष्करम् ॥ १-१७१-३१ (७७८९)
वैशम्पायन उवाच । १-१७१-३२क्ष (१००४)
एवं तौ कथयन्तौ च भूयः सुश्रुवतुः स्वनम् ।
आर्तिजं तस्य विप्रस्य सभार्यस्य विशांपते ॥ १-१७१-३२ (७७९०)
अन्तःपुरं ततस्तस्य ब्राह्मणस्य महात्मनः ।
विवेश त्वरिता कुन्ती बद्धवत्सेव सौरभी ॥ १-१७१-३३ (७७९१)
ततस्तं ब्राह्मणं तत्र भार्यया च सुतेन च ।
दुहित्रा चैव सहितं ददर्श विकृताननम् ॥ १-१७१-३४ (७७९२)
ब्राह्मण उवाच । १-१७१-३५क्ष (१००५)
धिगिदं जीवितं लोके गतसारमनर्थकम् ।
दुःखमूलं पराधीनं भृशमप्रियभागि च ॥ १-१७१-३५ (७७९३)
जीविते परमं दुःखं जीविते परमो ज्वरः ।
जीविते वर्तमानस्य द्वन्द्वानामागमो ध्रुवः ॥ १-१७१-३६ (७७९४)
आत्मा ह्येको हि धर्मार्थौ कामं चैव निषेवते ।
एतैश्च विप्रयोगोऽपि दुःखं परमनन्तकम् ॥ १-१७१-३७ (७७९५)
आहुः केचित्परं मोक्षं स च नास्ति कथंचन ।
अर्थप्राप्तौ तु नरकः कृत्स्न एवोपपद्यते ॥ १-१७१-३८ (७७९६)
अर्थेषुता परं दुःखमर्थप्राप्तौ ततोऽधिकम् ।
जातस्नेहस्य चार्थेषु विप्रयोगे महत्तरम् ॥ १-१७१-३९ (७७९७)
ग्यावन्तो यस्य संयोगा द्रव्यैरिष्टैर्भवन्त्युत ।
तावन्तोऽस्य निख्यन्ते हृदये शोकशङ्कवः ॥ १-१७१-४० (७७९८)
तदिदं जीवितं प्राप्य अल्पकालं महाभयम् ।
त्यागो हि न मया प्राप्तो भार्यया सहितेन च ॥ १-१७१-४१ (७७९९)
न हि योगं प्रपश्यामि येन मुच्येयमापदः ।

पुत्रदारेण वा सार्धं प्राद्रवेयमनामयम् ॥ १-१७१-४२ (७८००)
 यतितं वै मया पूर्वं वेत्थ ब्राह्मणि तत्तथा ।
 क्षेमं यतस्ततो गन्तुं त्वया तु मम न श्रुतम् ॥ १-१७१-४३ (७८०१)
 इह जाता विवृद्धाऽस्मि पिता माता ममेति वै ।
 उक्तवत्यसि दुर्मेधे याच्यमाना मयाऽसकृत् ॥ १-१७१-४४ (७८०२)
 स्वर्गतोऽपि पिता वृद्धस्तथा माता चिरं तव ।
 बन्धवा भूतपूर्वाश्च तत्र वासे तु का रतिः ॥ १-१७१-४५ (७८०३)
 ग्न भोजनं विरुद्धं स्यान्न स्त्रीदेशो निबन्धनः ।
 सुदूरमपि तं देशं ब्रजेद्गुरुडहंसवत् ॥ १-१७१-४६ (७८०४)
 सोऽयं ते बन्धुकामाया अशृण्वन्त्या वचो मम ।
 बन्धुप्रणाशः संप्राप्तो भृशं दुःखकरो मम ॥ १-१७१-४७ (७८०५)
 अथवा मद्विनाशो यं न हि शक्यामि कंचन ।
 परित्यक्तुमहं बन्धुं स्वयं जीवन्नृशंसवत् ॥ १-१७१-४८ (७८०६)
 सहधर्मचरीं दान्तां नित्यं मातृसमां मम ।
 सखायं विहितां देवैर्नित्यं परमिकां गतिम् ॥ १-१७१-४९ (७८०७)
 पित्रा मात्रा च विहितां सदा गार्हस्थ्यभागिनीम् ।
 वरयित्वा यथान्यायं मन्त्रवत्परिणीय च ॥ १-१७१-५० (७८०८)
 कुलीनां शीलसंपन्नामपत्यजननीमपि ।
 त्वामहं जीवितस्यार्थे साध्वीमनपकारिणीम् ॥ १-१७१-५१ (७८०९)
 परित्यक्तुं न शक्यामि भार्यां नित्यमनुव्रताम् ।
 कुत एव परित्यक्तुं सुतां शक्याम्यहं स्वयम् ॥ १-१७१-५२ (७८१०)
 बालामप्राप्तवयसमजातव्यञ्जनाकृतिम् ।
 भर्तुरर्थाय निक्षिप्तां न्यासं धात्रा महात्मना ॥ १-१७१-५३ (७८११)
 यया दौहित्रजाँल्लोकानाशंसे पितृभिः सह ।
 स्वयमुत्पाद्य तां बालां कथमुत्स्रष्टुमुत्सहे ॥ १-१७१-५४ (७८१२)
 मन्यन्ते केचिदधिकं स्नेहं पुत्रे पितुर्नराः ।
 कन्यायां केचिदपरे मम तुल्यावुभौ स्मृतौ ॥ १-१७१-५५ (७८१३)
 यस्यां लोकाः प्रसूतिश्च स्थिता नित्यमथो सुखम् ।
 अपापां तामहं बालां कथमुत्स्रष्टुमुत्सहे ॥ १-१७१-५६ (७८१४)
 ग्कुत एव परित्यक्तुं सुतं शक्याम्यहं स्वयम् ।
 प्रार्थयेयं परां प्रीतिं यस्मिन्स्वर्गफलानि च ॥ १-१७१-५७ (७८१५)
 यस्य जातस्य पितरो मुखं दृष्ट्वा दिवं गताः ।
 अहं मुक्तः पितृऋणाद्यस्य जातस्य तेजसा ॥ १-१७१-५८ (७८१६)
 दयितं मे कथं बालमहं त्यक्तुमिहोत्सहे ।
 तमहं ज्येष्ठपुत्रं मे कुलनिर्हारकं विभुम् ॥ १-१७१-५९ (७८१७)
 मम पिण्डोदकनिधिं कथं त्यक्ष्यामि पुत्रकम् ।

त्यागोऽयं मम संप्राप्तो ममन्वा मे सुतस्य वा ॥ १-१७१-६० (७८१८)
 तव वा तव पुत्र्या वा अत्र वासस्य तत्फलम् ।
 न शृणोषि वचो मह्यं तत्फलं भुङ्क्ष्व भामिनि ॥ १-१७१-६१ (७८१९)
 अथवाहं न शक्यामि स्वयं मर्तुं सुतं मम ।
 एकं त्यक्तुं न शक्नोति भवतीं च सुतामपि ॥ १-१७१-६२ (७८२०)
 अथ मद्रक्षणार्थं वा न हि शक्यामि कंचन ।
 परित्यक्तुमहं बन्धुं स्वयं जीवन्नृशंसवत् ॥ १-१७१-६३ (७८२१)
 आत्मानमपि चोत्सृज्य गते प्रेतवशं मयि ।
 त्यक्ता ह्येते मया व्यक्तं नेह शक्यन्ति जीवितुम् ॥ १-१७१-६४ (७८२२)
 एषां चान्यतमत्यागो नृशंसो गर्हितो बुधैः ।
 आत्मत्यागे कृते चेमे मरिष्यन्ति मया विना ॥ १-१७१-६५ (७८२३)
 स कृच्छ्रामहमापन्नो न शक्तस्तर्तुमापदम् ।
 अहो धिक्कां गतिं त्वद्य गमिष्यामि सबान्धवः ।
 सर्वैः सह मृतं श्रेयो न च मे जीवितुं क्षमम् ॥ १-१७१-६६ (७८२४)

इति श्रीमन्महाभारते आदिपर्वणि बकवचपर्वणि
 एकसप्तत्यधिकशततमोऽध्यायः ॥ १७१ ॥
 Mahabharata - Adi Parva - Chapter Footnotes

१-१७१-४२ योगमुपायम् ॥
 एकसप्तत्यधिकशततमोऽध्यायः ॥
 १७१ ॥

आदिपर्व - अध्याय १७२
 ॥ श्रीः ॥
 १.१७२. अध्यायः १७२

Mahabharata - Adi Parva - Chapter Topics
 ब्राह्मण प्रति तत्पत्नीवाक्यम् ॥ १ ॥

Mahabharata - Adi Parva - Chapter Text

१-१७२-० (७८२५)
 ब्राह्मण्युवाच । १-१७२-०क्ष् (१००६)
 न सन्तापस्त्वया कार्यः प्राकृतेनेव कर्हिचित् ।
 न हि सन्तापकालोऽयं वैद्यस्य तव विद्यते ॥ १-१७२-१ (७८२६)
 अवश्यं निधनं सर्वैर्गन्तव्यमिह मानवैः ।

अवश्यभाविन्यर्थे वै संतापो नेह विद्यते ॥ १-१७२-२ (७८२७)
 भार्या पुत्रोऽथ दुहिता सर्वमात्मार्थमिष्यते ।
 व्यथां जहि सुबुद्ध्या त्वं स्वयं यास्यामि तत्र च ॥ १-१७२-३ (७८२८)
 एतद्धि परमं नार्याः कार्यं लोके सनातनम् ।
 प्राणानपि परित्यज्य यद्भर्तुर्हितमाचरेत् ॥ १-१७२-४ (७८२९)
 तच्च तत्र कृतं कर्म तवापीदं सुखावहम् ।
 भवत्यमुत्र चाक्षय्यं लोकेऽस्मिंश्च यशस्करम् ॥ १-१७२-५ (७८३०)
 एष चैव गुरुर्धर्मो यं प्रवक्ष्याम्यहं तव ।
 अर्थश्च तव धर्मश्च भूयानत्र प्रदृश्यते ॥ १-१७२-६ (७८३१)
 यदर्थमिष्यते भार्या प्राप्तः सोऽर्थस्त्वया मयि ।
 कन्या चैका कुमारश्च कृताहमनृणा त्वया ॥ १-१७२-७ (७८३२)
 समर्थः पोषणे चासि सुतयो रक्षणे तथा ।
 न त्वहं सुतयोः शक्ता तथा रक्षणपोषणे ॥ १-१७२-८ (७८३३)
 मम हि त्वद्विहीनायाः सर्वप्राणधनेश्वर ।
 कथं स्यातां सुतौ बालौ भरेयं च कथं त्वहम् ॥ १-१७२-९ (७८३४)
 कथं हि विधवाऽनाथा बालपुत्रा विना त्वया ।
 मिथुनं जीवयिष्यामि स्थिता साधुगते पथि ॥ १-१७२-१० (७८३५)
 अहं कृतावलेपैश्च प्रार्थ्यमानामिमां सुताम् ।
 अयुक्तैस्तव संबन्धे कथं शक्यामि रक्षितुम् ॥ १-१७२-११ (७८३६)
 उत्सृष्टमामिषं भूमौ प्रार्थयन्ति यथा खगाः ।
 प्रार्थयन्ति जनाः सर्वे पतिहीनां तथा स्त्रियम् ॥ १-१७२-१२ (७८३७)
 साऽहं विचाल्यमाना वै प्रार्थ्यमाना दुरात्मभिः ।
 स्थातुं पथि न शक्यामि सज्जनेष्टे द्विजोत्तम ॥ १-१७२-१३ (७८३८)
 गस्त्रीजन्म गर्हितं नाथ लोके दुष्टजनाकुले ।
 मातापित्रोर्वशे कन्या प्रौढा भर्तृवशे तथा ॥ १-१७२-१४ (७८३९)
 अभावे चानयोः पुत्रे खतन्त्रा स्त्री विगर्हिता ॥ १-१७२-१५ (७८४०)
 अनाथत्वं स्त्रियो द्वारं दुष्टानां विवृतं हि तत् ।
 वस्त्रखण्डं घृताक्तं हि यथा संकृष्यते श्वभिः ॥ १-१७२-१६ (७८४१)
 कथं तव कुलस्यैकमिमं बालमनागसम् ।
 पितृपैतामहे मार्गे नियोक्तुमहमुत्सहे ॥ १-१७२-१७ (७८४२)
 कथं शक्यामि बालेऽस्मिन्गुणानाधातुमीप्सितान् ।
 अनाथे सर्वतो लुप्ते यथा त्वं धर्मदर्शिवान् ॥ १-१७२-१८ (७८४३)
 इमामपि च ते बालामनाथां परिभूय माम् ।
 अनर्हाः प्रार्थयिष्यन्ति शूद्रा वेदश्रुतिं यथा ॥ १-१७२-१९ (७८४४)
 तां चेदहं न दित्सेयं सद्गुणैरुपबृंहिताम् ।
 प्रमथ्यैनां हरेयुस्ते हविर्ध्वाङ्क्षा इवाध्वरात् ॥ १-१७२-२० (७८४५)

संप्रेक्षमाणा पुत्रीं ते नानुरूपमिवात्मनः ।
अनर्हवशमापन्नामिमां चापि सुतां तव ॥ १-१७२-२१ (७८४६)
अवज्ञाता च लोकेषु तथान्मानमजानती ।
अवलिप्तैरैर्ब्रह्मन्मरिष्यामि न संशयः ॥ १-१७२-२२ (७८४७)
तौ च हीनौ मया बालौ त्वया चैव तथात्मजौ ।
विनश्येतां न सन्देहो मत्स्याविव जलक्षये ॥ १-१७२-२३ (७८४८)
त्रितयं सर्वथाप्येवं विनशिष्यत्यसंशयम् ।
त्वया विहीनं तस्मात्त्वं मां परित्यक्तुमर्हसि ॥ १-१७२-२४ (७८४९)
व्युष्टिरेषा परा स्त्रीणां पूर्वं भर्तुः परा गतिः ।
ननु ब्रह्मन्सपुत्राणामिति धर्मविदो विदुः ॥ १-१७२-२५ (७८५०)
गनिष्टमिह पुत्राणां विषये परिवर्तितुम् ।
हरिद्राञ्जनपुष्पादिसौमङ्गल्ययुता सती ॥ १-१७२-२६ (७८५१)
मरणं याति या भर्तुस्तद्वत्तजलपायिनी ।
भर्तृपादार्पितमनाः सा याति गिरिजापदम् ॥ १-१७२-२७ (७८५२)
गिराजायाः सखी भूत्वा मोदते नगकन्यया ।
मितं ददाति हि पिता मितं माता मितं सुतः ॥ १-१७२-२८ (७८५३)
अमितस्य हि दातारं का पतिं नाभिनन्दति ।
आश्रमाश्चाग्निसंस्कारा जपहोमव्रतानि च ॥ १-१७२-२९ (७८५४)
स्त्रीणां नैते विधातव्या विना पतिमनिन्दितम् ।
क्षमा शौचमनाहारमेतावद्विहितं स्त्रियाः ॥ १-१७२-३० (७८५५)
परित्यक्तः सुतश्चायं दुहितेयं तथा मया ।
बान्धवाश्च परित्यक्तास्त्वदर्थं जीवितं च मे ॥ १-१७२-३१ (७८५६)
यज्ञैस्तपोभिर्नियमैर्दानैश्च विविधैस्तथा ।
विशिष्यते स्त्रिया भर्तुर्नित्यं प्रियहिते स्थितिः ॥ १-१७२-३२ (७८५७)
तदिदं यच्चिकीर्षामि धर्मं परमसंमतम् ।
इष्टं चैव हितं चैव तव चैव कुलस्य च ॥ १-१७२-३३ (७८५८)
इष्टानि चाप्यपत्यानि द्रव्याणि सुहृदः प्रियाः ।
आपद्धर्मप्रमोक्षाय भार्या चापि सतां मतम् ॥ १-१७२-३४ (७८५९)
आपदर्थे धनं रक्षेद्वारान्नक्षेद्दुर्नैरपि ।
आत्मानं सततं रक्षेद्द्वारैरपि धनैरपि ॥ १-१७२-३५ (७८६०)
दृष्टादृष्टफलार्थं हि भार्या पुत्रो धनं गृहम् ।
सर्वमेतद्विधातव्यं बुधानामेष निश्चयः ॥ १-१७२-३६ (७८६१)
एकतो वा कुलं कृत्स्नमात्मा वा कुलवर्धनः ।
गुभयोः कोधिको विद्वन्नात्मा चैवाधिकः कुलात् ॥ १-१७२-३७ (७८६२)
आत्मनो विद्यमानत्वाद्भुवनानि चतुर्दश ।
विद्यन्ते द्विजशार्दूल आतमा रक्ष्यस्ततस्त्वया ॥ १-१७२-३८ (७८६३)

आत्मन्यविद्यमाने चेदस्य नास्तीह किञ्चन ।
 एतज्जगदिदं सर्वमात्मना न समं किल ॥ १-१७२-३९ (७८६४)
 स कुरुष्व मया कार्यं तारयात्मानमात्मना ।
 अनुजानीही मामार्यं सुतौ मे परिपालय ॥ १-१७२-४० (७८६५)
 अवध्याः स्त्रिय इत्याहुर्धर्मज्ञा धर्मनिश्चये ।
 धर्मज्ञान्राक्षसानाहुर्न हन्यात्स च मामपि ॥ १-१७२-४१ (७८६६)
 निःसंशयं वधः पुंसां स्त्रीणां संशयितो वधः ।
 अतो मामेव धर्मज्ञ प्रस्थापयितुमर्हसि ॥ १-१७२-४२ (७८६७)
 भुक्तं प्रियाण्यवाप्तानि धर्मश्च चरितो मया ।
 गत्वच्छुश्रूषणसंभूता कीर्तिश्चाप्यतुला मम ।
 त्वत्प्रसूतिः प्रिया प्राप्ता न मां तप्स्यत्यजीवितं ॥ १-१७२-४३ (७८६८)
 जातपुत्रा च वृद्धा च प्रियकामा च ते सदा ।
 समीक्ष्यैतदहं सर्वं व्यवसायं करोम्यतः ॥ १-१७२-४४ (७८६९)
 उत्सृज्यापि हि मामार्यं प्राप्स्यस्यन्यामपि स्त्रियम् ।
 ततः प्रतिष्ठितो धर्मो भविष्यति पुनस्तव ॥ १-१७२-४५ (७८७०)
 न चाप्यधर्मः कल्याण बहुपत्नीकता नृणाम् ।
 स्त्रीणामधर्मः सुमहान्भर्तुः पूर्वस्य लङ्घने ॥ १-१७२-४६ (७८७१)
 एतत्सर्वं समीक्ष्य त्वमात्मत्यागं च गर्हितम् ।
 आत्मानं तारयाद्याशु कुलं चेमौ च दारकौ ॥ १-१७२-४७ (७८७२)
 वैशम्पायन उवाच । १-१७२-४८क्ष (१००७)
 एवमुक्तस्तया भर्ता तां समालिङ्ग्य भारत ।
 मुमोच बाष्पं शनकैः सभार्यो भृशदुःखितः ॥ १-१७२-४८ (७८७३)
 गमैवं वद त्वं कल्याणि तिष्ठ चेह सुमध्यमे ।
 न तु भार्या त्यजेत्प्राज्ञः पुत्रान्वापि कदाचन ॥ १-१७२-४९ (७८७४)
 विशेषतः स्त्रियं रक्षेत्पुरुषो बुद्धिमानिह ।
 त्यक्त्वा तु पुरुषो जीवेन्न हातव्यानिमान्सदा ।
 न वेत्ति कामं धर्मं च अर्थं मोक्षं च तत्त्वतः ॥ १-१७२-५०
 (७८७५)

इति श्रीमन्महाभारते आदिपर्वणि बकवधपर्वणि
 द्विसप्तत्यधिकशततमोऽध्यायः ॥ १७२ ॥

Mahabharata - Adi Parva - Chapter Footnotes

१-१७२-१ वैद्यस्य विद्यावनः ॥

१-१७२-२५ परा व्युष्टिर्महद्भाग्यम् ॥

१-१७२-४३ त्वत् त्वत्तः प्रसूतिः संततिः । अजीवितम् मरणं ॥

द्विसप्तत्यधिकशततमोऽध्यायः ॥

१७२ ॥

आदिपर्व - अध्याय १७३

॥ श्रीः ॥

१.१७३. अध्यायः १७३

Mahabharata - Adi Parva - Chapter Topics

ब्राह्मणं प्रति तत्कन्यावाक्यम् ॥ १ ॥

बालस्य पुत्रस्य वचनेन पित्रोः किञ्चिद्धर्षसमये कुन्त्यास्तत्समीपे
गमनम् ॥ २ ॥

Mahabharata - Adi Parva - Chapter Text

१-१७३-० (७८७६)

वैशम्पायन उवाच । १-१७३-०क्ष (१००८)

तयोर्दुःखितयोर्वाक्यमतिमात्रं निशम्य तु ।

ततो दुःखपरीताङ्गी कन्या तावभ्यभाषत ॥ १-१७३-१ (७८७७)

किमेवं भृशदुःखार्तो रोरूयेतामनाथवत् ।

ममापि श्रूयतां वाक्यं श्रुत्वा च क्रियतां क्षमम् ॥ १-१७३-२ (७८७८)

धर्मतोऽहं परित्याज्या युवयोर्नात्र संशयः ।

त्यक्तव्यां मां परित्यज्य त्राहि सर्वं मयैकया ॥ १-१७३-३ (७८७९)

इत्यर्थमिष्यतेऽपत्यं तारयिष्यति मामिति ।

अस्मिन्नुपस्थिते काले तरध्वं प्लववन्मया ॥ १-१७३-४ (७८८०)

इह वा तारयेद्दुर्गादुत वा प्रेत्य भारत ।

सर्वथा तारयेत्पुत्रः पुत्र इत्युच्यते बुधैः ॥ १-१७३-५ (७८८१)

आकाङ्क्षन्ते च दौहित्रान्मयि नित्यं पितामहाः ।

तत्स्वयं वै परित्रास्ये रक्षन्ती जीवितं पितुः ॥ १-१७३-६ (७८८२)

भ्राता च मम बालोऽयं गते लोकममुं त्वयि ।

अचिरेणैव कालेन विनश्येत् न संशयः ॥ १-१७३-७ (७८८३)

तातेपि हि गते स्वर्गं विनष्टे च ममानुजे ।

पिण्डः पितॄणां व्युच्छिद्येत्तत्तेषां विप्रियं भवेत् ॥ १-१७३-८ (७८८४)

पित्रा त्यक्ता तथा मात्रा भ्रात्रा चाहमसंशयम् ।

दुःखाद्दुःखतरं प्राप्य म्रियेयमतथोचिताम् ॥ १-१७३-९ (७८८५)

त्वयि त्वरोगे निर्मुक्तो माता भ्राता च मे शिशुः ।

सन्तानश्चैव पिण्डश्च प्रतिष्ठास्यत्यसंशयम् ॥ १-१७३-१० (७८८६)

आत्मा पुत्रः सखी भार्या कृच्छ्रं तु दुहिता किल ।

स कृच्छ्रान्मोचयात्मानं मां च धर्मे नियोजया ॥ १-१७३-११ (७८८७)
अनाथा कृपणा बाला यत्र क्वचन गामिनी ।
भविष्यामि त्वया तात विहीना कृपणा सदा ॥ १-१७३-१२ (७८८८)
अथवाहं करिष्यामि कुलस्यास्य विमोचनम् ।
फलसंस्था भविष्यामि कृत्वा कर्म सुदुष्करम् ॥ १-१७३-१३ (७८८९)
अथवा यास्यसे तत्र त्यक्त्वा मां द्विजसत्तम ।
पीडिताऽहं भविष्यामि तदवेक्षस्व मामपि ॥ १-१७३-१४ (७८९०)
तदस्मदर्थं धर्मार्थं प्रसवार्थं च सत्तम ।
आत्मानं परिरक्षस्व त्यक्तव्यां मां च संत्यज ॥ १-१७३-१५ (७८९१)
अवश्यकरणीये च मा त्वां कालोत्यगादयम् ।
किं त्वतः परमं दुःखं यद्वयं स्वर्गते त्वयि ॥ १-१७३-१६ (७८९२)
याचमानाः परादन्नं परिधावेमहि श्ववत् ।
त्वयि त्वरोगे निर्मुक्ते क्लेशादस्मात्सबान्धवे ।
अमृतेव सती लोके भविष्यामि सुखान्विता ॥ १-१७३-१७ (७८९३)
इतः प्रदाने देवाश्च पितरश्चेति नः श्रुतम् ।
त्वया दत्तेन तोयेन भविष्यति हिताय वै ॥ १-१७३-१८ (७८९४)
गइत्येतदुभयं तात निशाम्य तव यद्वितम् ।
तद्भवस्य तथाम्बाया हितं स्वस्य सुतस्य च ॥ १-१७३-१९ (७८९५)
मातापित्रोश्च पुत्रास्तु भवितारो गुणान्विताः ।
न तु पुत्रस्य पितरो पुनर्जातु भविष्यतः ॥ १-१७३-२० (७८९६)
वैशम्पायन उवाच । १-१७३-२१क्ष् (१००९)
एवं बहुविधं तस्या निशम्य परिदेवितम् ।
पिता माता च सा चैव कन्या प्ररुरुदुस्त्रयः ॥ १-१७३-२१ (७८९७)
ततः प्ररुदितान्सर्वान्निशम्याथ सुतस्तदा ।
उत्फुल्लनयनो बालः कलमव्यक्तमब्रवीत् ॥ १-१७३-२२ (७८९८)
मा पिता रुद मा मातर्मा स्वसस्त्विति चाब्रवीत् ।
प्रहसन्निव सर्वास्तानेकैकमनुसर्पति ॥ १-१७३-२३ (७८९९)
ततः स तूणमादाय प्रहृष्टः पुनरब्रवीत् ।
अनेनाहं हनिष्यामि राक्षसं पुरुषादकम् ॥ १-१७३-२४ (७९००)
वैशम्पायन उवाच । १-१७३-२५क्ष् (१०१०)
तथापि तेषां दुःखेन परीतानां निशम्य तत् ।
बालस्य वाक्यमव्यक्तं हर्षः समभवन्महान् ॥ १-१७३-२५ (७९०१)
अयं काल इति ज्ञात्वा कुन्ती समुपसृत्य तान् ।
गतासूनमृतेनेव जीवयन्तीदमब्रवीत् ॥ १-१७३-२६ (७९०२)

इति श्रीमन्महाभारते आदिपर्वणि बकवधपर्वणि

त्रिसप्तत्यधिकशततमोऽध्यायः ॥ १७३ ॥

Mahabharata - Adi Parva - Chapter Footnotes

१-१७३-१५ प्रसवार्थं वंशार्थम् ॥

१-१७३-१७ अमृतेव जीवन्तीव । इह लोके कीर्तेः सत्त्वात् ॥

१-१७३-१८ इतः प्रदाने अस्मिन् राक्षसाहाराय कन्यादाने दुर्दानत्वात्
पितुर्दुर्मरणाच्च कन्याया देवाश्च पितरश्च हिताय नेति
श्रुतं यद्यपि तथापि त्वया दत्तेनः तोयेन तव मम च हिताय ते
भविष्यन्तीत्यर्थः ॥

१-१७३-२२ कलं मधुरा ॥

त्रिसप्तत्यधिकशततमोऽध्यायः ॥

१७३ ॥

आदिपर्व - अध्याय १७४

॥ श्रीः ॥

१.१७४. अध्यायः १७४

Mahabharata - Adi Parva - Chapter Topics

कुन्त्या रोदनकारणप्रश्ने ब्राह्मणेन बकवृत्तान्तकथनम् ॥ १ ॥

Mahabharata - Adi Parva - Chapter Text

१-१७४-० (७९०३)

कुन्त्युवाच । १-१७४-०क्ष् (१०११)

कुतोमूलमिदं दुःखं ज्ञातुमिच्छामि तत्त्वतः ।

विदित्वाप्यपकर्षयं शक्यं चेदपकर्षितुम् ॥ १-१७४-१ (७९०४)

ब्राह्मण उवाच । १-१७४-२क्ष् (१०१२)

उपपन्नं सतामेतद्यद्ब्रवीषि तपोधने ।

न तु दुःखमिदं शक्यं मानुषेण व्यपोहितुम् ॥ १-१७४-२ (७९०५)

गतथापि तत्त्वमाख्यास्ये दुःखस्यैतस्य संभवम् ।

शक्यं वा यदि वाऽशक्यं शृणु भद्रे यथातथम् ॥ १-१७४-३ (७९०६)

समीपे नगरस्यास्य वको वसति राक्षसः ।

इतो गव्यूतिमात्रे ऋस्ति यमुनागह्वरे गुहा ॥ १-१७४-४ (७९०७)

तस्यां घोरः स वसति जिघांसुः पुरुषादकः ।

वकाभिधानो दुष्टात्मा राक्षसानां कुलाधमः ॥ १-१७४-५ (७९०८)

ईशो जनपदस्यास्य पुरस्य च महाबलः ।

पुष्टो मानुषमांसेन दुर्बुद्धिः पुरुषादकः ॥ १-१७४-६ (७९०९)

प्रबलः कामरूपी च राक्षसस्तु महाबलः ।
 तेनोपसृष्टा नगरी वर्षमद्य त्रयोदशम् ॥ १-१७४-७ (७९१०)
 तत्कृते परचक्राच्च भूतेभ्यश्च न नो भयम् ।
 पुरुषादेन रौद्रेण भक्ष्यमाणा दुरात्मना ॥ १-१७४-८ (७९११)
 अनाथा नगरी नाथं त्रातारं नाधिगच्छति ।
 गुहायां च वसंस्तत्र बाधते सततं जनम् ॥ १-१७४-९ (७९१२)
 स्त्रियो बालांश्च वृद्धांश्च यूनश्चापि दुरात्मवान् ।
 अत्र मन्त्रैश्च होमैश्च भोजनैश्च स राक्षसः ॥ १-१७४-१० (७९१३)
 ईडितो द्विजमुख्यैश्च पूजितश्च दुरात्मवान् ।
 यदा च सकलानेवं प्रसूदयति राक्षसः ॥ १-१७४-११ (७९१४)
 अथैनं ब्राह्मणाः सर्वे समये समयोजयन् ।
 मा स्म कामाद्वधी रक्षो दास्यामस्ते सदा वयं ॥ १-१७४-१२ (७९१५)
 पर्यायेण यथाकाममिह मांसोदनं प्रभो ।
 अन्नं मांससमायुक्तं तिलचूर्णसमन्वितम् ॥ १-१७४-१३ (७९१६)
 सर्पिषा च समायुक्तं व्यञ्जनैश्च समन्वितम् ।
 सूपांस्त्रीन्सतिलान्पिण्डाँल्लाजापूपसुरासवान् ॥ १-१७४-१४ (७९१७)
 शृताशृतान्पानकुम्भान्स्थूलमांसं शृताशृतम् ।
 वनमाहिषवाराहभाल्लूकं च शृताशृतम् ॥ १-१७४-१५ (७९१८)
 सर्पिःकुम्भांश्च विविधान्दधिकुम्भांस्तथा बहून् ।
 सद्यःसिद्धसमायुक्तं तिलचूर्णैः समाकुलम् ॥ १-१७४-१६ (७९१९)
 कुलाच्च पुरुषं चैकं बलीवर्दीं च कालकौ ।
 प्राप्स्यसि त्वमसंकुद्धो रक्षोभागं प्रकल्पितम् ॥ १-१७४-१७ (७९२०)
 तिष्ठेह समयेऽस्माकमित्ययाचन्त तं द्विजाः ।
 बाढमित्येव तद्रक्षस्तद्वचः प्रत्यगृह्णत ॥ १-१७४-१८ (७९२१)
 परचक्राटवीकेभ्यो रक्षणं स करोति च ।
 तस्मिन्भागे सुनिर्दिष्टे स्थितः स समये बली ॥ १-१७४-१९ (७९२२)
 एकैकं चैव पुरुषं संप्रयच्छन्ति वेतनम् ।
 स वारो बहुभिर्वर्षैर्भवत्यसुकरो नरैः ॥ १-१७४-२० (७९२३)
 तद्विमोक्षाय ये केचिद्यतन्ते पुरुषाः क्वचित् ।
 सपुत्रदारांस्तान्हत्वा तद्रक्षो भक्षयत्युत ॥ १-१७४-२१ (७९२४)
 वेत्रकीयगृहे राजा नायं नयमिहास्थितः ।
 उपायं तं न कुरुते यत्नादपि स मन्दधीः ।
 अनामयं जनस्यास्य येन स्यादद्य शाश्वतम् ॥ १-१७४-२२ (७९२५)
 एतदर्हा वचं नूनं वसामो दुर्बलस्य ये ।
 विषये नित्यवास्तव्याः कुराजानमुपाश्रिताः ॥ १-१७४-२३ (७९२६)
 ब्राह्मणाः कस्य वक्तव्याः कस्य वाच्छन्दचारिणः ।

गुणैरेते हि वत्स्यन्ति कामगाः पक्षिणो यथा ॥ १-१७४-२४ (७९२७)
 राजानं प्रथमं विन्देत्ततो भार्या ततो धनम् ।
 गराजन्यसति लोकेऽस्मिन्कुतो भार्या कुतो धनम् ।
 वयस्य संचयेनास्य ज्ञातीन्पुत्रांश्च तारयेत् ॥ १-१७४-२५ (७९२८)
 विपीरतं मया चेदं त्रयं सर्वमुपार्जितम् ।
 तदिमामापदं प्राप्य भृशं तप्यामहे वयम् ॥ १-१७४-२६ (७९२९)
 सोऽयमस्माननुप्राप्तो वारः कुलविनाशनः ।
 भोजनं पुरुषश्चैकः प्रदेयं वेतनं मया ॥ १-१७४-२७ (७९३०)
 न च मे विद्यते वित्तं संक्रेतुं पुरुषं क्वचित् ।
 सुहृज्जनं प्रदातुं च न शक्यामि कदाचन ॥ १-१७४-२८ (७९३१)
 गतिं चान्यां न पश्यामि तस्मान्मोक्षाय रक्षसः ।
 सोऽहं दुःखार्णवे मग्नो महत्यसुकरे भृशम् ॥ १-१७४-२९ (७९३२)
 सहैवैतैर्गमिष्यामि बान्धवैरद्य राक्षसम् ।
 ततो नः सहितान्क्षुद्रः सर्वानेवोपभोक्ष्यति ॥ १-१७४-३० (७९३३)
 गदुःखमूलमिदं भद्रे मयोक्तं प्रश्नतोऽनघे ॥ १-१७४-३१ (७९३४)

इति श्रीमन्महाभारते आदिप्रवणि बकवधपर्वणि
 चतुःसप्तत्यधिकशततमोऽध्यायः ॥ १७४ ॥

Mahabharata - Adi Parva - Chapter Footnotes

१-१७४-२२ वेत्रकीयगृहे स्थानविशेषे । इतोऽदूरे
 राजास्त्ययमिह नगरे नयं न आस्थितः । अस्य नगरस्यावेक्षां
 न करोतीत्यर्थः । स्वयं राक्षसं हन्तुमशक्तत्वात् । नायं
 नायमिहास्थित इति खपुस्तकपाठः । नायं नायं बलिं पुनः पुनः
 प्रापय्येत्यर्थः । उपायमप्यन्यद्वारा न कुरुते यतो मन्दधीः ॥
 १-१७४-२३ एतदर्हाः एतस्य दुःखस्य योग्याः ॥
 चतुःसप्तत्यधिकशततमोऽध्यायः ॥
 १७४ ॥

आदिपर्व - अध्याय १७५

॥ श्रीः ॥

१.१७५. अध्यायः १७५

Mahabharata - Adi Parva - Chapter Topics

कुन्त्या बकं प्रति स्वपुत्रप्रेषणवचनम् ॥ १ ॥

Mahabharata - Adi Parva - Chapter Text

१-१७५-० (७९३५)

कुन्त्युवाच । १-१७५-०क्ष (१०१३)

न विषादस्त्वया कार्यो भयादस्मात्कथंचन ।

उपायः परिदृष्टोऽत्र तस्मान्मोक्षाय रक्षसः ॥ १-१७५-१ (७९३६)

गनैव स्वयं सपुत्रस्य गमनं तत्र रोचये ।

एकस्तव सुतो बालः कन्या चैका तपस्विनी ।

न चैतयोस्तथा पत्न्या गमनं तव रोचये ॥ १-१७५-२ (७९३७)

मम पञ्च सुता ब्रह्मंस्तेषामेको गमिष्यति ।

त्वदर्थं बलिमादाय तस्य पापस्य रक्षसः ॥ १-१७५-३ (७९३८)

ब्राह्मण उवाच । १-१७५-४क्ष (१०१४)

नाहमेतत्करिष्यामि जीवितार्थी कथंचन ।

ब्राह्मणस्यातिथेश्चैव स्वार्थे प्राणान्वियोजयन् ॥ १-१७५-४ (७९३९)

न त्वेतदकुलीनासु नाधर्मिष्ठासु विद्यते ।

यद्ब्राह्मणमार्थं विसृजेदात्मानमपि चात्मजम् ॥ १-१७५-५ (७९४०)

आत्मनस्तु वधः श्रेयो बोद्धव्यमिति रोचते ।

ब्रह्मवध्याऽऽत्मवध्या वा श्रेयानात्मवधो मम ॥ १-१७५-६ (७९४१)

ब्रह्मवध्या परं पापं निष्कृतिर्नात्र विद्यते ।

अबुद्धिपूर्वं कृत्वापि प्रत्यवायो हि विद्यते ॥ १-१७५-७ (७९४२)

न त्वहं वधमाकाङ्क्षे स्वयमेवात्मनः शुभे ।

परैः कृते वधे पापं न किञ्चिन्मयि विद्यते ॥ १-१७५-८ (७९४३)

अभिसंधौ कृते तस्मिन्ब्राह्मणस्य वधे मया ।

निष्कृतिं न प्रपश्यामि नृशंसं क्षुद्रमेव च ॥ १-१७५-९ (७९४४)

आगतस्य गृहं त्यागस्तथैव शरणार्थिनः ।

याचमानस्य च वधो नृशंसो गर्हितो बुधैः ॥ १-१७५-१० (७९४५)

कुर्यान्न निन्दितं कर्म न नृशंसं कथंचन ।

इति पूर्वं महात्मान आपद्धर्मविदो विदुः ॥ १-१७५-११ (७९४६)

श्रेयांस्तु सहदारस्य विनाशोऽद्य मम स्वयम् ।

ब्राह्मणस्य वधं नाहमनुमंस्ये कदाचन ॥ १-१७५-१२ (७९४७)

कुन्त्युवाच । १-१७५-१३क्ष (१०१५)

ममाप्येषा मतिर्ब्रह्मन्विप्रा रक्ष्या इति स्थिरा ।

न चाप्यनिष्टः पुत्रो मे यदि पुत्रशतं भवेत् ॥ १-१७५-१३ (७९४८)

न चासौ राक्षसः शक्तो मम पुत्रविनाशने ।

वीर्यमन्मन्त्रसिद्धश्च तेजस्वी च सुतो मम ॥ १-१७५-१४ (७९४९)

राक्षसाय च तत्सर्वं प्रापयिष्यति भोजनम् ।

मोक्षयिष्यति चात्मानमिति मे निश्चिता मतिः ॥ १-१७५-१५ (७९५०)

समागताश्च वीरेण दृष्टपूर्वाश्च राक्षसाः ।
 बलवन्तो महाकाया निहताश्चाप्यनेकशः ॥ १-१७५-१६ (७९५१)
 न त्विदं केषुचिद्ब्रह्मान्व्याहर्तव्यं कथंचन ।
 विद्यार्थिनो हि मे पुत्रान्विप्रकुर्युः कुतूहलात् ॥ १-१७५-१७ (७९५२)
 गुरुणा चाननुज्ञातो ग्राहयेद्यः सुतो मम ।
 न स कुर्यात्तथा कार्यं विद्ययेति सतां मतम् ॥ १-१७५-१८ (७९५३)
 वैशम्पायन उवाच । १-१७५-१९क्ष (१०१६)
 एवमुक्तस्तु पृथया स विप्रो भार्यया सह ।
 हृष्टः संपूजयामास तद्वाक्यममृतोपमम् ॥ १-१७५-१९ (७९५४)
 ततः कुन्ती च विप्रश्च सहितावनिलात्मजम् ।
 तमब्रूतां कुरुष्वेति स तथेत्यब्रवीच्च तौ ॥ १-१७५-२० (७९५५)

इति श्रीमन्महाभारते आदिपर्वणि पञ्चसप्तत्यधिकशततमोऽध्यायः
 ॥ १७५ ॥

Mahabharata - Adi Parva - Chapter Footnotes

१-१७५-१ अभिसन्धौ अभिप्राये ॥
 १-१७५-१७ विप्रकुर्युर्वाधेरन् ॥
 पञ्चसप्तत्यधिकशततमोऽध्यायः ॥
 १७५ ॥

आदिपर्व - अध्याय १७६

॥ श्रीः ॥

१.१७६. अध्यायः १७६

Mahabharata - Adi Parva - Chapter Topics

भिक्षाटनार्थं गतानां युधिष्ठिरादीनां गृहं प्रत्यागमनम् ॥ १ ॥
 भीमो बकं प्रति प्रेष्यत इति ज्ञातवतो युधिष्ठिरस्य संतापः ॥ २ ॥
 भीमसेनप्रभावकथनेन कुन्त्या कृतं युधिष्ठिराश्वासनम् ॥ ३ ॥

Mahabharata - Adi Parva - Chapter Text

१-१७६-० (७९५६)
 वैशम्पायन उवाच । १-१७६-०क्ष (१०१७)
 करिष्य इति भीमेन प्रतिज्ञातेऽथ भारत ।
 आजग्मुस्ते ततः सर्वे भैक्षमादाय पाण्डवाः ॥ १-१७६-१ (७९५७)
 गभीमसेनं ततो दृष्ट्वा आपूर्णवदनं तथा ।

बुबोध धर्मराजस्तु हृषितं भीममच्युतम् ॥ १-१७६-२ (७९५८)
 तोषस्य कारणं यत्तु मनसाऽचिन्तयद्गुरुः ।
 स समीक्ष्य तदा राजन्योद्धुकामं युधिष्ठिरः ॥ १-१७६-३ (७९५९)
 आकारेणैव तं ज्ञात्वा पाण्डुपुत्रो युधिष्ठिरः ।
 रहः समुपविश्यैकस्ततः पप्रच्छ मातरम् ॥ १-१७६-४ (७९६०)
 किं चिकीर्षत्ययं कर्म भीमो भमपराक्रमः ।
 भवत्यनुमते कच्चित्स्वयं वा कर्तुमिच्छति ॥ १-१७६-५ (७९६१)
 कुन्त्युवाच । १-१७६-६क्ष (१०१८)
 ममैव वचनादेश करिष्यति परन्तपः ।
 ब्राह्मणार्थं महत्कृत्यं मोक्षाय नगरस्य च ॥ १-१७६-६ (७९६२)
 ग्वकाय कल्पितं पुत्र महान्तं बलिमुत्तमम् ।
 भीमो भुनक्तु सुस्पष्टमप्येकाहं तपःसुतः ॥ १-१७६-७ (७९६३)
 युधिष्ठिर उवाच । १-१७६-८क्ष (१०१९)
 किमिदं साहसं तीक्ष्णं भवत्या दुष्करं कृतम् ।
 परित्यागं हि पुत्रस्य न प्रशंसन्ति साधवः ॥ १-१७६-८ (७९६४)
 कथं परसुतस्यार्थं स्वसुतं त्यक्तुमिच्छसि ।
 लोकवेदविरुद्धं हि पुत्रत्यागात्कृतं त्वया ॥ १-१७६-९ (७९६५)
 यस्य बाहू समाश्रित्य सुखं सर्वे शयामहे ।
 राज्यं चापहतं क्षुद्रैराजिहीर्षामहे पुनः ॥ १-१७६-१० (७९६६)
 यस्य दुर्योधनो वीर्यं चिन्तयन्नमितौजसः ।
 न शेते रजनीः सर्वा दुःखाच्छकुनिना सह ॥ १-१७६-११ (७९६७)
 यस्य वीरस्य वीर्येण मुक्ता जतुगृहाद्वयम् ।
 अन्येभ्यश्चैव पापेभ्यो निहतश्च पुरोचनः ॥ १-१७६-१२ (७९६८)
 यस्य वीर्यं समाश्रित्य वसुपूर्णा वसुन्धराम् ।
 इमां मन्यामहे प्राप्तां निहत्य धृतराष्ट्रजान् ॥ १-१७६-१३ (७९६९)
 तस्य व्यवसितस्त्यागो बुद्धिमास्थाय कां त्वया ।
 कच्चिन्नु दुःखैर्बुद्धिस्ते विलुप्ता गतचेतसः ॥ १-१७६-१४ (७९७०)
 कुन्त्युवाच । १-१७६-१५क्ष (१०२०)
 युधिष्ठिर न संतापस्त्वया कार्यो वृकोदरे ।
 न चायं बुद्धिदौर्बल्याद्भवसायः कृतो मया ॥ १-१७६-१५ (७९७१)
 ग्न च शोकेन बुद्धिः सा विलुप्ता गतचेकसः ।
 इह विप्रस्य भवने वयं पुत्र सुखोषिताः ।
 अज्ञाता धार्तराष्ट्राणां सत्कृता वीतमन्यवः ॥ १-१७६-१६ (७९७२)
 तस्य प्रतिक्रिया पार्थ मयेयं प्रसमीक्षिता ।
 एतावानेव पुरुषः कृतं यस्मिन्न नश्यति ॥ १-१७६-१७ (७९७३)
 यावच्च कुर्यादन्योऽस्य कुर्याद्बहुगुमं ततः ।

ग्ब्राह्मणार्थे महान्धर्मो जानामीत्थं वृकोदरे ॥ १-१७६-१८ (७९७४)
 दृष्ट्वा भीमस्य विक्रान्तं तदा जतुगृहे महत् ।
 हिडिम्बस्य वधाच्चैवं विश्वासो मे वृकोदरे ॥ १-१७६-१९ (७९७५)
 बाह्वोर्बलं हि भीमस्य नागायुतसमं महत् ।
 येन यूयं गजप्रख्या निर्व्यूढा वारणावतात् ॥ १-१७६-२० (७९७६)
 वृकोदरेण सदृशो बलेनान्यो न विद्यते ।
 यो व्यतीयाद्युधि श्रेष्ठमपि वज्रधरं स्वयम् ॥ १-१७६-२१ (७९७७)
 जातमात्रः पुरा चैव ममाङ्गात्पतितो गिरौ ।
 शरीरगौरवादस्य शिला गात्रैर्विचूर्णिता ॥ १-१७६-२२ (७९७८)
 तदहं प्रज्ञया ज्ञात्वा बलं भीमस्य पाण्डव ।
 प्रतिकार्ये च विप्रस्य ततः कृतवती मतिम् ॥ १-१७६-२३ (७९७९)
 नेदं लोभान्न चाज्ञानान्न च मोहाद्विनिश्चितम् ।
 बुद्धिपूर्वं तु धर्मस्य व्यवसायः कृतो मया ॥ १-१७६-२४ (७९८०)
 अर्थो द्वावपि निष्पन्नौ युधिष्ठिर भविष्यतः ।
 प्रतीकारश्च वासस्य धर्मश्च चरितो महान् ॥ १-१७६-२५ (७९८१)
 यो ब्राह्मणस्य साहाय्यं कुर्यादर्थेषु कर्हिचित् ।
 क्षत्रियः स शुभाँल्लोकानापनुयादिति मे मतिः ॥ १-१७६-२६ (७९८२)
 क्षत्रियस्यैव कुर्वाणः क्षत्रियो वधमोक्षणम् ।
 विपुलां कीर्तिमाप्नोति लोकेऽस्मिंश्च परत्र च ॥ १-१७६-२७ (७९८३)
 वैश्यस्यार्थे च साहाय्यं कुर्वाणः क्षत्रियो भुवि ।
 स सर्वेष्वपि लोकेषु प्रजा रञ्जयते ध्रुवम् ॥ १-१७६-२८ (७९८४)
 शूद्रं तु मोचयेद्राजा शरणार्थिनमागतम् ।
 प्राप्नोतीह कुले जन्म सदद्रव्ये राजपूजिते ॥ १-१७६-२९ (७९८५)
 एवं मां भगवान्व्यासः पुरा पौरवनन्दन ।
 प्रोवाचासुकरप्रज्ञस्तस्मादेवं चिकीर्षितम् ॥ १-१७६-३० (७९८६)

इति श्रीमन्महाभारते आदिपर्वणि बकवधपर्वणि

षट्सप्तत्यधिकशततमोऽध्यायः ॥ १७६ ॥

Mahabharata - Adi Parva - Chapter Footnotes

१-१७६-६ मोक्षाय बकभयादिति शेषः ॥

१-१७६-२५ प्रतीकारः प्रत्युपकारः ॥

षट्सप्तत्यधिकशततमोऽध्यायः ॥

१७६ ॥

आदिपर्व - अध्याय १७७

॥ श्रीः ॥

१.१७७. अध्यायः १७७

Mahabharata - Adi Parva - Chapter Topics

परेद्युः प्रातः ब्राह्मणेन दत्तमन्नं भुक्त्वा बकाय प्रापणीयं
अन्नादिपूर्णं शकटमारुह्य बकवंन प्रति भीमस्य गमनम् ॥ १ ॥
तत्र भीमेन शकटस्तान्नभोजनम् ॥ २ ॥
अन्नं भुञ्जानं भीमं दृष्ट्वा क्रुद्धेन बकेन सह भीमस्य युद्धम् ॥ ३ ॥
बकवधः ॥ ४ ॥

Mahabharata - Adi Parva - Chapter Text

१-१७७-० (७९८७)

युधिष्ठिर उवाच । १-१७७-०क्ष (१०२१)
उपपन्नमिदं मातस्त्वया यद्बुद्धिपूर्वकम् ।
आर्तस्य ब्राह्मणस्यैतदनुक्रोशादिदं कृतम् ॥ १-१७७-१ (७९८८)
ध्रुवमेष्यति भीमोऽयं निहत्य पुरुषादकम् ।
सर्वथा ब्राह्मणस्यार्थं यदनुक्रोशवत्यसि ॥ १-१७७-२ (७९८९)
यथा त्विदं न विन्देयुर्नरा नगरवासिनः ।
तथाऽयं ब्राह्मणो वाच्यः परिग्राह्यश्च यत्नतः ॥ १-१७७-३ (७९९०)
वैशम्पायन उवाच । १-१७७-४क्ष (१०२२)
ग्युधिष्ठिरेण संमन्त्र्य ब्राह्मणार्थमरिन्दम ।
कुन्ती प्रविश्य तान्सर्वान्मन्त्रयामास भारत ॥ १-१७७-४ (७९९१)
अथ रात्र्यां व्यतीतायां भीमसेनो महाबलः ।
ब्राह्मणं समुपागम्य वचश्चेदमुवाच ह ॥ १-१७७-५ (७९९२)
आपदस्त्वां विमोक्ष्येऽहं सपुत्रं ब्राह्मण प्रियम् ।
मा भैषी राक्षसात्तस्मान्मां ददातु बलिं भवान् ॥ १-१७७-६ (७९९३)
इदं मामशितं कर्तुं प्रयतस्व सकृद्गृहे ।
आथात्मानं प्रादास्यामि तस्मै घोराय रक्षसे ॥ १-१७७-७ (७९९४)
त्वरध्वं किं विलम्बध्वे मा चिरं कुरुतानघाः ।
व्यवस्येयं मनः प्राणैर्युष्मान्नाक्षितुमद्य वै ॥ १-१७७-८ (७९९५)
वैशम्पायन उवाच । १-१७७-९क्ष (१०२३)
एवमुक्तः स भीमेन ब्राह्मणो भरतर्षभ ।
सुहृदां तत्समाख्याय ददावन्नं सुसंस्कृतम् ॥ १-१७७-९ (७९९६)
पिशितोदनमाजह्रुरथास्मै पुरवासिनः ।
सघृतं सोपदंशं च सूपैर्नानाविधैः सह ॥ १-१७७-१० (७९९७)
तदाऽशित्वा भीमसेनो मांसानि विविधानि च ।

मोदकानि च मुख्यानि चित्रोदनचयान्बहून् ॥ १-१७७-११ (७९९८)
ततोऽपिबद्धधिघटान्सुबहून्द्रोणसंमितान् ।
तस्य भुक्तवतः पौरा यथावत्समुपार्जितान् ॥ १-१७७-१२ (७९९९)
उपजद्भुर्भृतं भागं समृद्धमनसस्तदा ।
ततो रात्र्यां व्यतीतायां सव्यञ्जनदधिप्लुतम् ॥ १-१७७-१३ (८०००)
समारुह्यान्नसंपूर्णं शकटं स वृकोदरः ।
प्रययौ तूर्यनिर्घोषैः पौरैश्च परिवारितः ॥ १-१७७-१४ (८००१)
आत्मानमेषोऽन्नभूतो राक्षसाय प्रदास्यति ।
तरुणोऽप्रतिरूपश्च दृढ औदरिको युवा ॥ १-१७७-१५ (८००२)
वाग्भिरेवंप्रकाराभिः स्तूयमानो वृकोदरः ।
चुचोद स बलीवर्दी युक्तौ सर्वाङ्गकालकौ ॥ १-१७७-१६ (८००३)
वादित्राणां प्रवादेन ततस्तं पुरुषादकम् ।
अभ्यगच्छत्सुसंहृष्टः सर्वत्र मनुजैर्वृतः ॥ १-१७७-१७ (८००४)
संप्राप्य स च तं देशमेकाकी समुपाययौ ।
पुरुषादभयाङ्गीतस्तत्रैवासीज्जनव्रजः ॥ १-१७७-१८ (८००५)
स गत्वा दूरमध्वानं दक्षिणामभितो दिशम् ।
यतोपदिष्टमुद्देशे ददर्श विपुलं द्रुमम् ॥ १-१७७-१९ (८००६)
केशमज्जास्थिमेषोभिर्बाहूरुचरणैरपि ।
आर्द्रैः शुष्कैश्च संकीर्णमभितोऽथ वनस्पतिम् ॥ १-१७७-२० (८००७)
गृध्रकङ्कबलच्छन्नं गोमायुगणसेवितम् ।
उग्रगन्धमचक्षुष्यं श्मशानमिव दारुणम् ॥ १-१७७-२१ (८००८)
तं प्रविश्य महावृक्षं चिन्तयामास वीर्यवान् ।
यावन्न पश्यते रक्षो बकाभिख्यं बलोत्तरम् ॥ १-१७७-२२ (८००९)
आचितं विविधैर्भोज्यैरन्नैरुच्चावचैरिदम् ।
शकटं सूपसंपूर्णं यावद्द्रक्ष्यति राक्षसः ॥ १-१७७-२३ (८०१०)
तावदेवेह भोक्ष्येऽहं दुर्लभं हि पुनर्भवेत् ।
विप्रकीर्येत सर्वं हि प्रयुद्धे मयि रक्षसा ॥ १-१७७-२४ (८०११)
अभोज्यं हि शवस्पर्शं निगृहीते बके भवेत् ।
स त्वेवं भीमकर्मा तु भीमसेनोऽभिलक्ष्य च ॥ १-१७७-२५ (८०१२)
उपविश्य विविक्तेऽन्नं भुङ्क्ते स्म परमं परः ।
तं ततः सर्वतोऽपश्यन्द्रुमानारुह्य नागराः ॥ १-१७७-२६ (८०१३)
नारक्षो बलिमशनीयादेवं बहु च मानवाः ।
भुङ्क्ते ब्राह्मणरूपेण बकोऽयमिति चान्बुवन् ॥ १-१७७-२७ (८०१४)
स तं हसति तेजस्वी तदन्नमुपभुज्य च ।
आसाद्य तु वनं तस्य रक्षसः पाण्डवो बली ।
आजुहाव ततो नाम्ना तदन्नमुपपादयन् ॥ १-१७७-२८ (८०१५)

ततः स राक्षसः क्रुद्धो भीमस्य वचनात्तदा ।
 आजगाम सुसंक्रुद्धो यत्र भीमो व्यवस्थितः ॥ १-१७७-२९ (८०१६)
 महाकायो महावेगो दारयन्निव मेदिनीम् ।
 लोहिताक्षः करालश्च लोहितश्मश्रुमूर्धजः ॥ १-१७७-३० (८०१७)
 आकर्णाद्भिन्नवक्त्रश्च शङ्कुकर्णो विभीषणः ।
 त्रिशिखां भ्रुकुटिं कृत्वा संदश्य दशनच्छदम् ॥ १-१७७-३१ (८०१८)
 भुञ्जानमन्नं तं दृष्ट्वा भीमसेनं स राक्षसः ।
 विवृत्य नयने क्रुद्ध इदं वचनमब्रवीत् ॥ १-१७७-३२ (८०१९)
 कोऽयमन्नमिदं भुङ्क्ते मदर्थमुपकल्पितम् ।
 पश्यतो मम दुर्बुद्धिरिय्यासुर्यमसादनम् ॥ १-१७७-३३ (८०२०)
 भीमसेनस्ततः श्रुत्वा प्रहसन्निव भारत ।
 राक्षसं तमनादृत्य भुङ्क्त एव पराङ्मुखः ॥ १-१७७-३४ (८०२१)
 रवं स भैरवं कृत्वा समुद्यम्य करावुभौ ।
 अभ्यद्रवद्भीमसेनं जिङांसुः पुरुषादकः ॥ १-१७७-३५ (८०२२)
 तथापि परिभूयैतं प्रेक्षमाणो वृकोदरः ।
 राक्षसं भुङ्क्त एवान्नं पाण्डवः परवीरहा ॥ १-१७७-३६ (८०२३)
 अमर्षेण तु संपूर्णः कुन्तीपुत्रं वृकोदरम् ।
 जघान पृष्ठे पाणिभ्यामुभाभ्यां पृष्ठतः स्थितः ॥ १-१७७-३७ (८०२४)
 तथा बलवता भीमः पाणिभ्यां भृशमाहतः ।
 नैवावलोकयामास राक्षसं भुङ्क्त एव सः ॥ १-१७७-३८ (८०२५)
 ततः स भूयः संक्रुद्धो वृक्षमादाय राक्षसः ।
 ताडयिष्यंस्तदा भीमं पुनरभ्यद्रवद्धली ॥ १-१७७-३९ (८०२६)
 क्षिप्तं क्रुद्धेन तं वृक्षं प्रतिजग्राह वीर्यवान् ।
 सव्येन पाणिना भीमो दक्षिणेनाप्यभुङ्क्त ह ॥ १-१७७-४० (८०२७)
 गशकटान्नं ततो भुक्त्वा रक्षसः पाणिना सह ।
 गृह्णन्नेव तदा वृक्षं निःशेषं पर्वतोपमम् ॥ १-१७७-४१ (८०२८)
 भीमसेनो हसन्नेव भुक्त्वा त्यक्त्वा च राक्षसम् ।
 पीत्वा दधिघटान्पूर्णांन्धृतकुम्भाञ्शतं शतम् ॥ १-१७७-४२ (८०२९)
 वार्युपस्पृश्य संहृष्टस्तस्थौ गिरिरिवापरः ।
 भ्रामयन्तं महावृक्षमायान्तं भीमदर्शनम् ॥ १-१७७-४३ (८०३०)
 दृष्ट्वोत्थायाहवे वीरः सिंहनादं व्यनादयत् ।
 भुजवेगं तथाऽऽस्फोटं क्ष्वेलितं च महास्वनम् ॥ १-१७७-४४ (८०३१)
 कृत्वाऽऽह्वयत संक्रुद्धो भीमसेनोऽथ राक्षसम् ।
 उवाचाशनिशब्देन ध्वनिना भीषयन्निव ॥ १-१७७-४५ (८०३२)
 भीम उवाच । १-१७७-४६क्ष (१०२४)
 बहुकालं सुपुष्टं ते शरीरं राक्षसाधम ।

द्विपच्चतुष्पन्मांसैश्च बहुभिश्चौदनैरपि ॥ १-१७७-४६ (८०३३)
 मद्बाहुबलमाश्रित्य न त्वं भूयस्त्वशिष्यसि ।
 अद्य मद्बाहुनिष्पिष्टो गमिष्यसि यमालयम् ॥ १-१७७-४७ (८०३४)
 अद्यप्रभृति स्वप्स्यन्ति वेत्रकीयनिवासिनः ।
 निरुद्विग्नाः पुरस्यास्य कण्टके सूद्धृते मया ॥ १-१७७-४८ (८०३५)
 अद्य युद्धे शरीरं ते कङ्कगोमायुवायसाः ।
 मया हतस्य खादन्तु विकर्षन्तु च भूतले ॥ १-१७७-४९ (८०३६)
 वैशम्पायन उवाच । १-१७७-५०क्ष (१०२५)
 एवमुक्त्वा सुसंकुद्धः पार्थो बकजिघांसया ।
 उपाधावद्वकश्चापि पार्थं पार्थिवसत्तम ॥ १-१७७-५० (८०३७)
 महाकायो महावेगो दारयन्निव मेदिनीम् ।
 पिशङ्गरूपः पिङ्गाक्षो भीमसेनमभिद्रवत् ॥ १-१७७-५१ (८०३८)
 त्रिशिखां भ्रुकुटीं कृत्वा संदश्य दशनच्छदम् ।
 भृशं स भूयः संक्रुद्धो वृक्षमादाय राक्षसः ॥ १-१७७-५२ (८०३९)
 ताडयिष्यंस्तदा भीमं तरसाऽभ्यद्रवद्वली ।
 क्रुद्धेनाभिहतं वृक्षं प्रतिजग्राह लीलया ॥ १-१७७-५३ (८०४०)
 सव्येन पाणिना भीमः प्रहसन्निव भारत ।
 ततः स पुनरुद्यम्य वृक्षान्बहुविधान्बली ॥ १-१७७-५४ (८०४१)
 प्राहिणोऽभीमसेनाय बकोऽपि बलवान्नणे ।
 सर्वानपोहयद्वृक्षान्स्वस्य हस्तस्य शाखया ॥ १-१७७-५५ (८०४२)
 तद्वृक्षयुद्धमभवद्वृक्षषण्डविनाशनम् ॥
 महत्सुघोरं राजेन्द्र बकपाण्डवयोस्तदा ॥ १-१७७-५६ (८०४३)
 नाम विश्राव्य स बकः समभिद्रुत्य पाण्डवम् ।
 समयुध्यत तीव्रेण वेगेन पुरुषादकः ॥ १-१७७-५७ (८०४४)
 तयोर्वेगेन महता पृथिवी समकम्पत ।
 पादपांश्च महामात्रांश्चूर्णयामासतुः क्षणात् ॥ १-१७७-५८ (८०४५)
 द्रुतमागत्य पाणिभ्यां गृहीत्वा चैनमाक्षिपत् ।
 आक्षिप्तो भीमसेनश्च पुनरेवोत्थितो हसन् ॥ १-१७७-५९ (८०४६)
 आलिङ्गयापि बकं भीमो न्यहनद्वसुधातले ।
 भीमो विसर्जयित्वैनं समाश्वसिहि राक्षस ॥ १-१७७-६० (८०४७)
 इत्युक्त्वा पुनरास्फोट्य उत्तिष्ठेति च सोऽब्रवीत् ।
 समुत्पत्य ततः क्रुद्धो रूपं कृत्वा महत्तरम् ॥ १-१७७-६१ (८०४८)
 विरूपः सहसा तस्थौर तर्जयित्वा वृकोदरम् ।
 अहसद्भीमसेनोऽपि राक्षसं भीमदर्शनम् ॥ १-१७७-६२ (८०४९)
 असौ गृहीत्वा पाणिभ्यां पृष्ठतश्च व्यवस्थितः ।
 जानुभ्यां पीडयित्वाथ पातयामास भूतले ॥ १-१७७-६३ (८०५०)

पुनः क्रुद्धो विसृज्यैनं राक्षसं क्रोधजीवितम् ।
 स्वां कटीमीषदुन्नम्य बाहू तस्य परामृशत् ॥ १-१७७-६४ (८०५१)
 तस्य बाहू समादाय त्वरमाणो वृकोदरः ।
 उत्क्षिप्य चावधूयैनं पातयन्बलवान्भुवि ॥ १-१७७-६५ (८०५२)
 तं तु वामेन पादेन क्रुद्धो भीमपराक्रमः ।
 उरस्येनं समाजघ्ने भीमस्तु पतितं भुवि ॥ १-१७७-६६ (८०५३)
 व्यात्ताननेन घोरेण लम्बजिह्वेन रक्षसा ।
 तेनाभिद्वृत्य भीमेन भीमो मूर्ध्नि समाहतः ॥ १-१७७-६७ (८०५४)
 एवं निहन्यमानः स राक्षसेन बलीयसा ।
 रोषेण महताऽऽविष्टो भीमो भीमपराक्रमः ॥ १-१७७-६८ (८०५५)
 गृहीत्वा मध्यमुत्क्षिप्य बली जग्राह राक्षसम् ।
 तावन्योन्यं पीडयन्तौ पुरुषादवृकोदरौ ॥ १-१७७-६९ (८०५६)
 मत्ताविव महानागावन्योन्यं विचकर्षतुः ॥ १-१७७-७० (८०५७)
 बाहुविक्षेपशब्दैश्च भीमराक्षसयोस्तदा ।
 वेत्रकीयपुरी सर्वा वित्रस्ता समपद्यत ॥ १-१७७-७१ (८०५८)
 तयोर्वेगेन महता तत्र भूमिरकम्पत ।
 पादपान्वीरुधश्चैव चूर्णयामासतू रयात् ॥ १-१७७-७२ (८०५९)
 समागतौ च तौ वीरावन्योन्यवधकाङ्क्षिणौ ।
 गिरिभिर्गिरिशृङ्गैश्च पाषाणैः पर्वतच्युतैः ॥ १-१७७-७३ (८०६०)
 अन्योन्यं ताडयन्तौ तौ चूर्णयामासतुस्तदा ।
 आयामविस्तराभ्यां च परितो योजनद्वयम् ॥ १-१७७-७४ (८०६१)
 निर्महीरुहपाषाणतृणकुञ्जलतावलिम् ।
 चक्रतुर्युद्धदुर्मत्तौ कूर्मपृष्ठोपमां महीम् ॥ १-१७७-७५ (८०६२)
 मुहूर्तमेवं संयुध्य समं रक्षःकुरुद्वहौ ।
 ततो रक्षोविनाशाय मतिं कृत्वा कुरुत्तमः ॥ १-१७७-७६ (८०६३)
 दन्तान्कटकटीकृत्य दष्ट्वा च दशनच्छदम् ।
 नेत्रे संवृत्य विकटं तिर्यक्प्रैक्षत राक्षसम् ॥ १-१७७-७७ (८०६४)
 अथ तं लोलयित्वा तु भीमसेनो महाबलः ।
 अगृह्णात्परिरभ्यैनं बाहुभ्यां परिरभ्य च ॥ १-१७७-७८ (८०६५)
 जानुभ्यां पार्श्वयोः कुक्षौ पृष्ठे वक्षसि जघ्नवान् ।
 भग्नोरुबाहुहृच्चैव विस्रंसद्देहबन्धनः ॥ १-१७७-७९ (८०६६)
 प्रस्वेददीर्घनिश्वासो निर्यञ्जीवाक्षितारकः ।
 अजाण्डास्फोटनं कुर्वन्नाक्रोशंश्च श्वसञ्छनैः ॥ १-१७७-८० (८०६७)
 भूमौ निपत्य विलुठन्दण्डाहत इवोरगः ।
 विस्फुरन्तं महाकायं परितो विचकर्ष ह ॥ १-१७७-८१ (८०६८)
 विकृष्यमाणो वेगेन पाण्डवेन बलीयसा ।

समयुज्यत तीव्रेण श्रमेण पुरुषादकः ॥ १-१७७-८२ (८०६९)
 हीयमानबलं रक्षः समीक्ष्य पुरुषर्षभः ।
 निष्पिष्य भूमौ जानुभ्यां समाजघ्ने वृकोदरः ॥ १-१७७-८३ (८०७०)
 ततो ब्रस्य जानुना पृष्ठमवपीड्य बलादिव ।
 बाहुना परिजग्राह दक्षिणेन शिरोधराम् ॥ १-१७७-८४ (८०७१)
 सव्येन च कटीदेशे गृह्य वाससि पाण्डवः ।
 जानुन्यारोप्य तत्पृष्ठं महाशब्दं बभञ्ज ह ॥ १-१७७-८५ (८०७२)
 ततोऽस्य रुधिरं वक्त्रात्प्रादुरासीद्विशांपते ।
 भज्यमानस्य भीमेन तस्य घोरस्य रक्षसः ॥ १-१७७-८६ (८०७३)

इति श्रीमन्महाभारते आदिपर्वणि बकवधपर्वणि
 सप्तसप्तत्यधिकशततमोऽध्यायः ॥ १७७ ॥
 Mahabharata - Adi Parva - Chapter Footnotes

१-१७७-३१ त्रिशिखां त्रिरेखाम् ॥
 सप्तसप्तत्यधिकशततमोऽध्यायः ॥
 १७७ ॥

आदिपर्व - अध्याय १७८
 ॥ श्रीः ॥
 १.१७८. अध्यायः १७८

Mahabharata - Adi Parva - Chapter Topics
 बकवधानन्तरं समागतानां तत्परिवाराणां भीमेन समयकरणम् ॥ १ ॥
 नगरद्वारदेशे बकशरीरं निधाय ब्राह्मणगृहमा गत्य भीमेन
 कुन्त्यादीन्प्रति बकवृत्तान्तकथनम् ॥ २ ॥
 मृतबकदर्शार्थं पौराणां गमनम् ॥ ३ ॥
 ब्रह्ममहोत्सवकरणम् ॥ ४ ॥
 बकवधेन पौराणां भीमसेवनम् ॥ ५ ॥

Mahabharata - Adi Parva - Chapter Text

१-१७८-० (८०७४)
 वैशम्पायन उवाच । १-१७८-०क्ष् (१०२६)
 ततः स भग्नपार्श्वार्द्धो नदित्वा भैरवं रवम् ।
 शैलराजप्रतीकाशो गतासुरभवद्बकः ॥ १-१७८-१ (८०७५)
 तेन शब्देन वित्रस्तो जनस्तस्याथ रक्षसः ।

निष्पपात गृहाद्राजन्सहैव परिचारिभिः ॥ १-१७८-२ (८०७६)
गबकानुजस्तदा राजन्भीमं शरणमेयिवान् ।
ततस्तु निहतं दृष्ट्वा राक्षसेन्द्रं महाबलम् ।
राक्षसाः परमत्रस्ता भीमं शरणमाययुः ॥ १-१७८-३ (८०७७)
तान्भीतान्विगतज्ञानान्भीमः प्रहरतां वरः ।
सांत्वयामास बलवान्समये च न्यवेशयत् ॥ १-१७८-४ (८०७८)
न हिंस्या मानुषा भूयो युष्माभिरिति कर्हिचित् ।
हिंसतां हि वधः शीघ्रमेवमेव भवेदिति ॥ १-१७८-५ (८०७९)
तस्य तद्वचनं श्रुत्वा तानि रक्षांसि भारत ।
एवमस्त्विति तं प्राहुर्जगृहुः समयं च तम् ॥ १-१७८-६ (८०८०)
गसगणस्तु बकभ्राता प्राणमत्पाण्डवं तदा ।
ततः प्रभृति रक्षांसि तत्र सौम्यानि भारत ।
नगरे प्रत्यदृश्यन्त नरैर्नगरवासिभिः ॥ १-१७८-७ (८०८१)
ततो भीमस्तमादाय गतासुं पुरुषादकम् ।
गनिष्कर्णनेत्रं निर्जिह्वं निःसंज्ञं कण्ठपीडनात् ।
कुर्वन्बहुविधां चेष्टां पुरद्वारमकर्षत ॥ १-१७८-८ (८०८२)
द्वारदेशे विनिक्षिप्य पुरमागात्स मारुतिः ।
स एव राक्षसो नूनं पुनरायाति नः पुरीम् ॥ १-१७८-९ (८०८३)
सबालवृद्धाः पुरुषा इति भीताः प्रदुदुवुः ।
ततो भीमो बकं हत्वा गत्वा ब्राह्मणवेश्म तत् ॥ १-१७८-१० (८०८४)
बलीवदौ च शकटं ब्राह्मणाय न्यवेदयत् ।
तूष्णीमन्तर्गृहं गच्छेत्यभिधाय द्विजोत्तमम् ॥ १-१७८-११ (८०८५)
मातृभ्रातृसमक्षं च गत्वा शयनमेव च ।
आचक्षेऽथ तत्सर्वं रात्रौ युद्धमभूद्यथा ॥ १-१७८-१२ (८०८६)
ततो नरा विनिष्क्रान्ता नगरात्कल्यमेव तु ।
ददृशुर्निहतं भूमौ राक्षसं रुधिरोक्षितम् ॥ १-१७८-१३ (८०८७)
तमद्रिकूटसदृशं विनिकीर्णं भयानकम् ।
दृष्ट्वा संहृष्टरोमाणो बभूवुस्तत्र नागराः ॥ १-१७८-१४ (८०८८)
एकचक्रां ततो गत्वा प्रवृत्तिं प्रददुः पुरे ।
ततः सहस्रशो राजन्नरा नगरवासिनः ॥ १-१७८-१५ (८०८९)
तत्राजगमुर्बकं द्रष्टुं सस्त्रीवृद्धकुमारकाः ।
ततस्ते विस्मिताः सर्वे कर्म दृष्ट्वाऽतिमानुषम् ।
दैवतान्यर्चयाञ्चक्रुः प्रार्थितानि पुरा भयात् ॥ १-१७८-१६ (८०९०)
ततः प्रगणयामासुः कस्य वारोऽद्य भोजने ।
ज्ञात्वा चागम्य तं विप्रं पप्रच्छुः सर्व एव ते ॥ १-१७८-१७ (८०९१)
एवं पृष्टः स बहुशो रक्षमाणश्च पाण्डवान् ।

उवाच नागरान्सर्वानिदं विप्रर्षभस्तदा ॥ १-१७८-१८ (८०९२)
 ब्राह्मण उवाच । १-१७९-१९क्ष (१०२७)
 आज्ञापितं मामशने रुदन्तं सह बन्धुभिः ।
 ददर्श ब्राह्मणः कश्चिन्मन्त्रसिद्धो महामनाः ॥ १-१७८-१९ (८०९३)
 परिपृच्छ स मां पूर्वं परिक्लेशं पुरस्य च ।
 अब्रवीद्ब्राह्मणश्रेष्ठो विश्वास्य प्रहसन्निव ॥ १-१७८-२० (८०९४)
 प्रापयिष्याम्यहं तस्मा अन्नमेतद्दुरात्मने ।
 मन्निमित्तं भयं चापि न कार्यमिति चाब्रवीत् ॥ १-१७८-२१ (८०९५)
 स तदन्नमुपादाय गतो बकवनं प्रति ।
 तेन नूनं भवेदेतत्कर्म लोकहितं कृतम् ॥ १-१७८-२२ (८०९६)
 ततस्ते ब्राह्मणाः सर्वे क्षत्रियाश्च सुविस्मिताः ।
 वैश्याः शूद्राश्च मुदिताश्चक्रुर्ब्रह्महं तदा ॥ १-१७८-२३ (८०९७)
 ततो जानपदाः सर्वे आजग्मुर्नगरं प्रति ।
 तमद्भुततमं द्रष्टुं पार्थास्तत्रैव चावसन् ॥ १-१७८-२४ (८०९८)
 वेत्रकीयगृहे सर्वे परिवार्यं वृकोदरम् ।
 विस्मयादभ्यगच्छन्त भीमं भीमपराक्रमम् ॥ १-१७८-२५ (८०९९)
 न वै न संभवेत्सर्वं ब्राह्मणेषु महात्मसु ।
 इति सत्कृत्य तं पौराः परिवव्रुः समन्ततः ॥ १-१७८-२६ (८१००)
 अयं त्राता हि खेदानां पितेव परमार्थतः ।
 अस्य शुश्रूषवः पादौ परिचर्य उपास्महे ॥ १-१७८-२७ (८१०१)
 पशुमद्दधिमनच्चास्य वारं भक्तमुपाहरन् ।
 तस्मिन्हते ते पुरुषा भीताः समनुबोधनाः ॥ १-१७८-२८ (८१०२)
 ततः संप्राद्रवन्पार्थाः सह मात्रा परन्तपाः ।
 आगच्छन्नेकचक्रां ते गाण्डवाः संशितव्रताः ॥ १-१७८-२९ (८१०३)
 वैदिकाध्ययने युक्ता जटिला ब्रह्मचारिणः ।
 अवसंस्ते च तत्रापि ब्राह्मणस्य निवेशने ।
 मात्रर सहैकचक्रायां दीर्घकालं सहोषिताः ॥ १-१७८-३० (८१०४)

इति श्रीमन्महाभारते आदिपर्वणि बकवधपर्वणि
 अष्टसप्तत्यधिकशततमोऽध्यायः ॥ १७८ ॥ ॥ समाप्तं च
 बकवधपर्व ॥

Mahabharata - Adi Parva - Chapter Footnotes

१-१७८-१३ कल्प्यं प्रातःकाले ॥

१-१७८-१९ आज्ञापितं राजकीयैरिति शेषः । अशने राक्षसस्य भोजनार्थम् ॥

अष्टसप्तत्यधिकशततमोऽध्यायः ॥

आदिपर्व - अध्याय १७९

॥ श्रीः ॥

१.१७९. अध्यायः १७९

(अथ चैत्ररथपर्व ॥ ११ ॥)

Mahabharata - Adi Parva - Chapter Topics

ब्राह्मणगृहे प्रतिश्रयार्थमागतस्य कस्यचिद्ब्राह्मणस्य मुखात्

पाण्डवानां द्रौपदीस्वयंवरश्रवणम् ॥ १ ॥

पाण्डवकृतधृष्टद्युन्नद्रौपदीसंभवप्रश्नस्य

ब्राह्मणेनोत्तरकथनम् ॥ २ ॥

Mahabharata - Adi Parva - Chapter Text

१-१७९-० (८१०५)

जनमेजय उवाच । १-१७९-०क्ष (१०२८)

ते तथा पुरुषव्याघ्रा निहत्य बकराक्षसम् ।

अत ऊर्ध्वं ततो ब्रह्मन्किमकुर्वत पाण्डवाः ॥ १-१७९-१ (८१०६)

वैशम्पायन उवाच । १-१७९-२क्ष (१०२९)

तत्रैव न्यवसन्नाजनिहत्य बकराक्षसम् ।

अधीयानाः परं ब्रह्म ब्राह्मणस्य निवेशने ॥ १-१७९-२ (८१०७)

ततः कतिपयाहस्य ब्राह्मणः संशितव्रतः ।

प्रतिश्रयार्थी तद्दृशम ब्राह्मणस्याजगाम ह ॥ १-१७९-३ (८१०८)

स म्यक् पूजयित्वा तं विप्रं विप्रर्षभस्तदा ।

ददौ प्रतिश्रयं तस्मै सदा सर्वातिथिव्रतः ॥ १-१७९-४ (८१०९)

ततस्ते पाण्डवाः सर्वे सह कुन्त्या नरर्षभाः ।

उपासाञ्चक्रिरे विप्रं कथयन्तं कथाः शुभाः ॥ १-१७९-५ (८११०)

कथयामास देशांश्च तीर्थानि सरितस्तथा ।

राज्ञश्च विविधाश्चर्यान्देशांश्चैव पुराणि च ॥ १-१७९-६ (८१११)

स तत्राकथयद्विप्रः कथान्ते जनमेजय ।

पञ्चालेष्वद्भुताकारं याज्ञसेन्याः स्वयंवरम् ॥ १-१७९-७ (८११२)

धृष्टद्युम्नस्य चोत्पत्तिमुत्पत्तिं च शिखण्डिनः ।

अयोनिजत्वं कृष्णाया द्रुपदस्य महामखे ॥ १-१७९-८ (८११३)

तदद्भुततमं श्रुत्वा लोके तस्य महात्मनः ।

विस्तरेणैव पप्रच्छुः कथां ते पुरुषर्षभाः ॥ १-१७९-९ (८११४)

पाण्डवा ऊचुः । १-१७९-१०क्ष (१०३०)

कथं द्रुपदपुत्रस्य धृष्टद्युम्नस्य पावकात् ।
वेदीमध्याच्च कृष्णायाः संभवः कथमद्भुतः ॥ १-१७९-१० (८११५)
कथं द्रोणान्महेष्वासत्सर्वाण्यस्त्राण्यशिक्षत ।
गृष्टद्युम्नो महेष्वासः कथं द्रोणस्य मृत्युदः ।
कथं विप्र सखायौ तौ भिन्नौ कस्य कृतेन वा ॥ १-१७९-११ (८११६)
वैशम्पायन उवाच । १-१७९-१२क्ष (१०३१)
एवं तैश्चोदितो राजन्स विप्रः पुरुषर्षभैः ।
कथयामास तत्सर्वं द्रौपदीसंभवं तदा ॥ १-१७९-१२ (८११७)

इति श्रीमन्महाभारते आदिपर्वणि चैत्ररथपर्वणि
ऊनाशीत्यधिकशततमोऽध्यायः ॥ १७९ ॥

Mahabharata - Adi Parva - Chapter Footnotes

१-१७९-७ याज्ञसेन्याः द्रौपद्याः ॥
७ ॥
ऊनाशीत्यधिकशततमोऽध्यायः ॥
१७९ ॥

आदिपर्व - अध्याय १८०
॥ श्रीः ॥
१.१८०. अध्यायः १८०

Mahabharata - Adi Parva - Chapter Topics
धृष्टद्युम्नाद्युत्पत्तिकथनार्थं द्रोणद्रुपदयोरुत्पत्तिकथनपूर्वकं
द्रुपदवृत्तान्तकथनम् ॥ १ ॥

Mahabharata - Adi Parva - Chapter Text

१-१८०-० (८११८)
ब्राह्मण उवाच । १-१८०-०क्ष (१०३२)
गङ्गाद्वारं प्रति महान्बभूवर्षिर्महातपाः ।
भरद्वाजो महाप्राज्ञः सततं संशितव्रतः ॥ १-१८०-१ (८११९)
सोऽभिषेक्तुं गतो गङ्गां पूर्वमेवागतां सतीम् ।
ददर्शाप्सरसं तत्र घृताचीमाप्लुतामृषिः ॥ १-१८०-२ (८१२०)
तस्या वायुर्नदीतीरे वसनं व्यहरत्तदा ।
अपकृष्टाम्बरां दृष्ट्वा तामृषिश्चकमे तदा ॥ १-१८०-३ (८१२१)
तस्यां संसक्तमनसः कौमारब्रह्मचारिणः ।

चिरस्य रेतश्चस्कन्द तदृषिद्रोण आदधे ॥ १-१८०-४ (८१२२)
 ततः समभवद्द्रोणः कुमारस्तस्य धीमतः ।
 अध्यगीष्ट स वेदांश्च वेदाङ्गानि च सर्वशः ॥ १-१८०-५ (८१२३)
 भरद्वाजस्य तु सखा पृषतो नाम पार्थिवः ।
 तस्यापि द्रुपदो नाम तदा समभवत्सुतः ॥ १-१८०-६ (८१२४)
 स नित्यमाश्रमं गत्वा द्रोणेन सह पार्षतः ।
 चिक्रीडाध्ययनं चैव चकार क्षत्रियर्षभः ॥ १-१८०-७ (८१२५)
 ततस्तु पृषतेऽतीते स राजा द्रुपदोऽभवत् ।
 द्रोणोऽपि रामं शुश्राव दित्सन्तं वसु सर्वशः ॥ १-१८०-८ (८१२६)
 वनं तु प्रस्थितं रामं भरद्वाजसुतोऽब्रवीत् ।
 आगतं वित्तकामं मां विद्धि द्रोणं द्विजोत्तम ॥ १-१८०-९ (८१२७)
 राम उवाच । १-१८०-१०क्ष (१०३३)
 शरीरमात्रमेवाद्य मया समवशेषितम् ।
 अस्त्राणि वा शरीरं वा ब्रह्मन्नेकतमं वृणु ॥ १-१८०-१० (८१२८)
 द्रोण उवाच । १-१८०-११क्ष (१०३४)
 अस्त्राणि चैव सर्वाणि तेषां संहारमेव च ।
 प्रयोगं चैव सर्वेषां दातुमर्हति मे भवान् ॥ १-१८०-११ (८१२९)
 ब्राह्मण उवाच । १-१८०-१२क्ष (१०३५)
 तथेत्युक्त्वा ततस्तस्मै प्रददौ भृगुनन्दनः ।
 प्रतिगृह्य तदा द्रोणः कृतकृत्योऽभवत्तदा ॥ १-१८०-१२ (८१३०)
 संप्रहृष्टमना द्रोणो रामात्परमसम्मतम् ।
 ब्रह्मास्त्रं समनुज्ञाप्य नरेष्वभ्यधिकोऽभवत् ॥ १-१८०-१३ (८१३१)
 ततो द्रुपदमासाद्य भारद्वाजः प्रतापवान् ।
 अब्रवीत्पुरुषव्याघ्रः सखायं विद्धि मामिति ॥ १-१८०-१४ (८१३२)
 द्रुपद उवाच । १-१८०-१५क्ष (१०३६)
 नाश्रोत्रियः श्रोत्रियस्य नारथी रथिनः सखा ।
 नाराजा पार्थिवस्यापि सखिपूर्वं किमिष्यते ॥ १-१८०-१५ (८१३३)
 ब्राह्मण उवाच । १-१८०-१६क्ष (१०३७)
 स विनिश्चित्य मनसा पाञ्चाल्यं प्रति बुद्धिमान् ।
 जगाम कुरुमुख्यानां नगरं नागसाह्वयम् ॥ १-१८०-१६ (८१३४)
 तस्मै पौत्रान्समादाय वसूनि विविधानि च ।
 प्राप्ताय प्रददौ भीष्मः शिष्यान्द्रोणाय धीमते ॥ १-१८०-१७ (८१३५)
 द्रोणः शिष्यांस्ततः पार्थानिदं वचनमब्रवीत् ।
 समानीय तु ताञ्शिष्यान्द्रुपदस्यासुखाय वै ॥ १-१८०-१८ (८१३६)
 आचार्यवेतनं किञ्चिद्भूदि यद्वर्तते मम ।
 कृतास्त्रैस्तत्प्रदेयं स्यात्तदृतं वदतानघाः ।

सोऽर्जुनप्रमुखैरुक्तस्तथाऽस्त्विति गुरुस्तदा ॥ १-१८०-१९ (८१३७)
 यदा च पाण्डवाः सर्वे कृतास्त्राः कृतनिश्चयाः ।
 ततो द्रोणोऽब्रवीद्भूयो वेतनार्थमिदं वचः ॥ १-१८०-२० (८१३८)
 पार्शतो द्रुपदो नाम छत्रवत्यां नरेश्वरः ।
 तस्मादाकृष्य तद्राज्यं मम शीघ्रं प्रदीयताम् ॥ १-१८०-२१ (८१३९)
 ग्धार्तराष्ट्राश्च ते भीताः पाञ्चालान्पाण्डवादयः ।
 धार्तराष्ट्रैश्च सहिताः पुनर्द्रोणेन चोदिताः ॥ १-१८०-२२ (८१४०)
 यज्ञसेनेन संगम्य कर्णदुर्योधनादयः ।
 निर्जिताः संन्यवर्तन्त तथा ते क्षत्रियर्षभाः ॥ १-१८०-२३ (८१४१)
 ततः पाण्डुसुताः पञ्च निर्जित्य द्रुपदं युधि ।
 द्रोणाय दर्शयामासुर्बद्ध्वा ससचिवं तदा ॥ १-१८०-२४ (८१४२)
 गमहेन्द्र इव दुर्धर्षो महेन्द्र इव दानवम् ।
 महेन्द्रपुत्रः पाञ्चालं जितवानर्जुनस्तदा ॥ १-१८०-२५ (८१४३)
 तद्दृष्ट्वा तु महावीर्यं फल्गुनस्य महौजसः ।
 व्यस्मयन्त जनाः सर्वे यज्ञसेनस्य बान्धवाः । १-१८०-२६ (८१४४)
 द्रोण उवाच । १-१८०-२७क्ष (१०३८)
 प्रार्थयामि त्वया सख्यं पुनरेव नराधिप ।
 अराजा किल नो राज्ञः सखा भवितुमर्हति ॥ १-१८०-२७ (८१४५)
 अतः प्रयतितं राज्ये यज्ञसेन त्वया सह ।
 राजाऽसि दक्षिणे कूले भागीरथ्याहमुत्तरे ॥ १-१८०-२८ (८१४६)
 ब्राह्मण उवाच । १-१८०-२९क्ष (१०३९)
 एवमुक्तो हि पाञ्चाल्यो भारद्वाजेन धीमता ।
 उवाचास्त्रविदां श्रेष्ठं द्रोणं ब्राह्मणसत्तमम् ॥ १-१८०-२९ (८१४७)
 एवं भवतु भद्रं ते भारद्वाज महामते ।
 सख्यं तदेव भवतु शश्वद्यदभिमन्यसे ॥ १-१८०-३० (८१४८)
 एवमन्योन्यमुक्त्वा तौ कृत्वा सख्यमनुत्तमम् ।
 जग्मतुर्द्रोणपाञ्चाल्यौ यथागतमरिन्दमौ ॥ १-१८०-३१ (८१४९)
 असत्कारः स तु महान्मुहूर्तमपि तस्य तु ।
 नापैति हृदयाद्राज्ञो दुर्मनाः स कृशोऽभवत् ॥ १-१८०-३२ (८१५०)

इति श्रीमन्महाभारते आदिपर्वणि चैत्ररथपर्वणि
 अशीत्यधिकशततमोऽध्यायः ॥ १८० ॥

Mahabharata - Adi Parva - Chapter Footnotes

१-१८०-१० एकतममेकतरम् ॥

१-१८०-१३ समनुज्ञप्य निशम्य । प्राप्येत्यपि पठन्ति ॥

१-१८०-२१ छत्रवत्यामहिच्छत्रे ॥
१-१८०-२८ भागीरथ्याहमिति संधिरार्षः ॥
अशीत्यधिकशततमोऽध्यायः ॥
१८० ॥

आदिपर्व - अध्याय १८१
॥ श्रीः ॥
१.१८१. अध्यायः १८१

Mahabharata - Adi Parva - Chapter Topics
द्रोणहन्तृपुत्रोत्पादनेच्छया याजकान्वेषणार्थमतटो द्रुपदस्य
उपयाजवचनेन याजसमीपगमनम् ॥ १ ॥
पुत्रार्थं यज्ञे आरब्धे
अग्निकुण्डाद्भृष्टदुम्नस्योत्पत्तिस्तच्चरितमाकाशवाणी च ॥ २ ॥
पाञ्चाल्या उत्पत्तिः ॥ ३ ॥
तयोर्नामकरणम् ॥ ४ ॥
द्रोणेन धृष्टदुम्नस्यास्त्रशिक्षणम् ॥ ५ ॥

Mahabharata - Adi Parva - Chapter Text

१-१८१-० (८१५१)
ब्राह्मण उवाच । १-१८१-०क्ष (१०४०)
अमर्षी द्रुपदो राजा कर्मसिद्धान्द्विजर्षभान् ।
अन्विच्छन्परिचक्राम ब्राह्मणावसथान्बहून् ॥ १-१८१-१ (८१५२)
पुत्रजन्म परीप्सन्वै शोकोपहतचेतनः ।
द्रोणेन वैरं द्रुपदो न सुष्वाप स्मरन्सदा ।
नास्ति श्रेष्ठमपत्यं म इति नित्यमचिन्तयत् ॥ १-१८१-२ (८१५३)
जातान्पुत्रान्स निर्वेदाद्धिगबन्धूनिति चाब्रवीत् ।
निःश्वासपरमश्चासीद्द्रोणं प्रतिचिकीर्षया ॥ १-१८१-३ (८१५४)
प्रभावं विनयं शिक्षां द्रोणस्य चरितानि च ।
क्षात्रेण च बलेनास्य चिन्तयन्नाध्यगच्छत् ॥ १-१८१-४ (८१५५)
प्रतिकर्तुं नृपश्रेष्ठो यतमानोऽपि भारत ।
अभितः सोऽथ कल्मर्षी गङ्गाकूले परिभ्रमन् ॥ १-१८१-५ (८१५६)
ब्राह्मणावसथं पुम्यमाससाद महीपतिः ।
तत्र नास्नातकः कश्चिन्न चासीदव्रती द्विजः ॥ १-१८१-६ (८१५७)
अधीयानौ महाभागौ सोऽपश्यत्संशितव्रतौ ।
याजोपयाजौ ब्रह्मर्षी शाम्यन्तौ परमेष्ठिनौ ॥ १-१८१-७ (८१५८)

संहिताध्ययने युक्तौ गोत्रतश्चापि काश्यपौ ।
तारणेयौ युक्तरूपौ ब्राह्मणावृषिसत्तमौ ॥ १-१८१-८ (८१५९)
स तावामन्त्रयामास सर्वकामैरतन्द्रितः ।
बुद्ध्वा बलं तयोस्तत्र कनीयांसमुपह्वरे ॥ १-१८१-९ (८१६०)
प्रपेदे च्छन्दयन्कामैरुपयाजं धृतव्रतम् ।
पादशुश्रूषणे युक्तः प्रियवाक्सर्वकामदः ॥ १-१८१-१० (८१६१)
अर्चयित्वा यथान्यायमुपयाजमुवाच सः ।
येन मे कर्मणा ब्रह्मन्पुत्रः स्याद्द्रोणमृत्यवे ॥ १-१८१-११ (८१६२)
गर्जुनस्य भवेद्भार्या भवेद्या वरवर्णिनी ।
उपयाज कृते तस्मिन् गवां दाताऽस्मि तेऽर्बुदं ॥ १-१८१-१२ (८१६३)
यद्वा तेऽन्यद्द्विजश्रेष्ठ मनसः सुप्रियं भवेत् ।
सर्वं तत्ते प्रदाताऽहं न हि मेऽत्रास्ति संशयः ॥ १-१८१-१३ (८१६४)
इत्युक्तो नाहमित्येवं तमृषिः प्रत्यभाषत ।
आराधयिष्यन्द्रुपदः स तं पर्यचरत्पुनः ॥ १-१८१-१४ (८१६५)
ततः संवत्सरस्यान्ते द्रुपदं स द्विजोत्तमः ।
उपयाजोऽब्रवीत्काले राजन्मधुरया गिरा ॥ १-१८१-१५ (८१६६)
ज्येष्ठो भ्राता ममागृह्णाद्विचरन् गहने वने ।
अपरिज्ञातशौचायां भूमौ निपतितं फलम् ॥ १-१८१-१६ (८१६७)
तदपश्यमहं भ्रातुरसाम्प्रतमनुव्रजन् ।
विमर्शं संकरादाने नायं कुर्यात्कदाचन ॥ १-१८१-१७ (८१६८)
दृष्ट्वा फलस्य नापश्यद्दोषान्पापानुबन्धकान् ।
विविनक्ति न शौचं यः सोऽन्यत्रापि कथं भवेत् ॥ १-१८१-१८ (८१६९)
संहिताध्ययनं कुर्वन्वसन्गुरुकुले च यः ।
भैक्षमुत्सृष्टमन्येषां भुङ्क्ते स्म च यदा तदा ॥ १-१८१-१९ (८१७०)
कीर्तयन्गुणमन्नानामघृणी च पुनः पुनः ।
तं वै फलार्थिनं मन्ये भ्रातरं तर्कचक्षुषा ॥ १-१८१-२० (८१७१)
तं वै गच्छस्व नृपते स त्वां संयाजयिष्यति ।
जुगुप्समानो नृपतिर्मनसेदं विचिन्तयन् ॥ १-१८१-२१ (८१७२)
उपयाजवचः श्रुत्वा याजस्याश्रममभ्यगात् ।
अभिसम्पूज्य पूजार्हमथ याजमुवाच ह ॥ १-१८१-२२ (८१७३)
अयुतानि ददान्यष्टौ गवां याजय मां विभो ।
द्रोणवैराभिसन्तप्तं प्रह्लादयितुमर्हसि ॥ १-१८१-२३ (८१७४)
स हि ब्रह्मविदां श्रेष्ठो ब्रह्मास्त्रे चाप्यनुत्तमः ।
तस्माद्द्रोणः पराजैष्ट मां वै स सखिविग्रहे ॥ १-१८१-२४ (८१७५)
क्षत्रियो नास्ति तस्यास्यां पृथिव्यां कश्चिदग्रणीः ।
कौरवाचायर्मुख्यस्य भारद्वाजस्य धीमतः ॥ १-१८१-२५ (८१७६)

द्रोणस्य शरजालानि प्राणिदेहहराणि च ।
 षडरत्नि धनुश्चास्य दृश्यते परमं महत् ॥ १-१८१-२६ (८१७७)
 स हि ब्राह्मणवेषेण क्षात्रं वेगमशंसयम् ।
 प्रतिहन्ति महेष्वासो भारद्वाजो महामनाः ॥ १-१८१-२७ (८१७८)
 क्षत्रोच्छेदाय विहितो जामदग्न्य इवास्थितः ।
 तस्य ह्यस्त्रबलं घोरमप्रधृष्यं नरैर्भुवि ॥ १-१८१-२८ (८१७९)
 ब्राह्मं सन्धारयंस्तेजो हुताहुतिरिवानलः ।
 समेत्य स दहत्याजौ क्षात्रधर्मपुरःसरः ॥ १-१८१-२९ (८१८०)
 ब्रह्मक्षत्रे च विहिते ब्राह्मं तेजो विशिष्यते ।
 सोऽहं क्षात्राद्बलाद्धीनो ब्राह्मं तेजः प्रपेदिवान् ॥ १-१८१-३० (८१८१)
 द्रोणाद्विशिष्टमासाद्य भवन्तं ब्रह्मवित्तमम् ।
 द्रोणान्तकमहं पुत्रं लभेयं युधि दुर्जयम् ॥ १-१८१-३१ (८१८२)
 तत्कर्म कुरु मे मे याज वितराम्यर्बुदं गवाम् ।
 तथेत्युक्त्वा तु तं याजो याज्यार्थमुपकल्पयत् ॥ १-१८१-३२ (८१८३)
 गुर्वर्थं इति चाकाममुपयाजमचोदयत् ।
 याजो द्रोणविनाशाय प्रतिजज्ञे तथा च सः ॥ १-१८१-३३ (८१८४)
 ततस्तस्य नरेन्द्रस्य उपयाजो महातपाः ।
 आचख्यौ कर्म वैतानं तदा पुत्रफलाय वै ॥ १-१८१-३४ (८१८५)
 स च पुत्रो महावीर्यो महातेजा महाबलः ।
 इष्यते यद्विधो राजन्भविता ते तथाविधः ॥ १-१८१-३५ (८१८६)
 भारद्वाजस्य हन्तारं सोऽभिसन्धाय भूपतिः ।
 आजह्वे तत्तथा सर्वं द्रुपदः कर्मसिद्धये ॥ १-१८१-३६ (८१८७)
 याजस्तु हवनस्यान्ते देवीमाज्ञापयत्तदा ।
 प्रेहि मां राज्ञि पृषति मिथुनं त्वामुपस्थितम् ॥ १-१८१-३७ (८१८८)
 राज्ञ्युवाच । १-१८१-३८क्ष (१०४१)
 अवलिप्तं मुखं ब्रह्मन्दिव्यान्गान्धान्विभर्मि च ।
 सूतार्थं नोपलब्धाऽस्मि तिष्ठ याज मम प्रिये ॥ १-१८१-३८ (८१८९)
 याज उवाच । १-१८१-३९क्ष (१०४२)
 याजेन श्रपितं हव्यमुपयाजाभिमन्त्रितम् ।
 कथं कामं न सन्दध्यात्सा त्वं विप्रेहि तिष्ठ वा ॥ १-१८१-३९ (८१९०)
 ब्राह्मण उवाच । १-१८१-४०क्ष (१०४३)
 एवमुक्त्वा तु याजेन हुते हविषि संस्कृते ।
 उत्तस्थौ पावकात्तस्मात्कुमारो देवसन्निभिः ॥ १-१८१-४० (८१९१)
 ज्वालावर्णो घोररूपः किरीटी वर्म चोत्तमम् ।
 विभ्रत्सखङ्गः सशरो धनुष्मान्विनदन्मुहुः ॥ १-१८१-४१ (८१९२)
 सोऽध्यारोदद्रथवरं तेन च प्रययौ तदा ।

ततः प्रणेदुः पञ्चालाः प्रहृष्टाः साधुसाध्विति ॥ १-१८१-४२ (८१९३)
 हर्षाविष्टांस्ततश्चैतान्नेयं सेहे वसुन्धरा ।
 भयापहो राजपुत्रः पञ्चालानां यशस्करः ॥ १-१८१-४३ (८१९४)
 राज्ञः शोकापहो जात एष द्रोणवधाय वै ।
 इत्युवाच महद्भूतमदृश्यं खेचरं तदा ॥ १-१८१-४४ (८१९५)
 कुमारी चापि पाञ्चाली वेदीमध्यात्समुत्थिता ।
 सुभगा दर्शनीयाङ्गी स्वसितायतलोचना ॥ १-१८१-४५ (८१९६)
 श्यामा पद्मपलाशाक्षी नीलकुञ्चितमूर्धजा ।
 ताम्रतुङ्गनखी सुभ्रूश्चारुपीनपयोधरा ॥ १-१८१-४६ (८१९७)
 मानुषं विग्रहं कृत्वा साक्षादमरवर्णिनी ।
 नीलोत्पलसमो गन्धो यस्याः क्रोशात्प्रधावति ॥ १-१८१-४७ (८१९८)
 या बिभर्ति परं रूपं यस्या नास्त्युपमा भुवि ।
 देवदानवयक्षाणामीप्सितां देवरूपिणीम् ॥ १-१८१-४८ (८१९९)
 गसदृशी पाण्डुपुत्रस्य अर्जुनस्येति भारत ।
 ऊचुः प्रहृष्टमनसो राजभक्तिपुरस्कृताः ॥ १-१८१-४९ (८२००)
 तां चापि जातां सुश्रोणीं वागुवाचाशरीरिणी ।
 सर्वयोषिद्वरा कृष्णा निनीषुः क्षत्रियान्क्षयम् ॥ १-१८१-५० (८२०१)
 सुरकार्यमियं काले करिष्यति सुमध्यमा ।
 अस्या हेतोः कौरवाणां महदुत्पत्स्यते भयम् ॥ १-१८१-५१ (८२०२)
 तच्छ्रुत्वा सर्वपञ्चालाः प्रणेदुः सिंहसङ्घवत् ।
 न चैतान्हर्षसम्पूर्णानियं सेहे वसुन्धरा ॥ १-१८१-५२ (८२०३)
 गपाञ्चालराजस्तां दृष्ट्वा हर्षादश्रूण्यवर्तयत् ।
 परिष्वज्य च तां कृष्णां स्नुषा पाण्डोरिति ब्रुवन् ।
 अङ्गमारोप्य पाञ्चालीं राजा हर्षमवाप सः ॥ १-१८१-५३ (८२०४)
 तौ दृष्ट्वा पार्षती याजं प्रपेदे वै सुतार्थिनी ।
 न वै मदन्यां जननीं जानीयातामिमाविति ॥ १-१८१-५४ (८२०५)
 तथेत्युवाच तां याजो राज्ञः प्रियचिकीर्षया ।
 तयोश्च नामनी चक्रुर्द्विजाः सम्पूर्णमानसाः ॥ १-१८१-५५ (८२०६)
 धृष्ट्वादत्यमर्षित्वाद्दुम्नाद्युत्संभवादपि ।
 धृष्टद्युम्नः कुमारोऽयं द्रुपदस्य भवत्विति ॥ १-१८१-५६ (८२०७)
 कृष्णेत्येवाब्रुवकन्कृष्णां कृष्णा भ्रूत्सा हि वर्णतः ।
 तथा तन्मिथुनं जज्ञे द्रुपदस्य महामखे ॥ १-१८१-५७ (८२०८)
 ग्वैदिकाध्ययने पारं धृष्टद्युम्नो गतः परम् ॥ १-१८१-५८ (८२०९)
 धृष्टद्युम्नं तु पाञ्चाल्यमानीय स्वं निवेशनम् ।
 उपाकरोदस्त्रहेतोर्भारद्वाजः प्रतापवान् ॥ १-१८१-५९ (८२१०)
 अमोक्षणीयं दैवं हि भावि मत्वा महामतिः ।

तथा तत्कृतवान्द्रोण आत्मकीर्त्यनुरक्षणात् ॥ १-१८१-६० (८२११)

इति श्रीमन्महाभारते आदिपर्वणि चैत्ररथपर्वणि
एकाशीत्यधिकशततमोऽध्यायः ॥ १८१ ॥

Mahabharata - Adi Parva - Chapter Footnotes

१-१८१-७ परमे ब्रह्मणि वेदे वा स्थातुं शीलं ययोस्तौ ॥
१-१८१-८ तारण्यौ कुमारीप्रभवौ सूर्यभक्तौ वा ॥
१-१८१-१७ संकरादाने दोषयुक्तवस्त्वादाने ॥
१-१८१-१९ उत्सृष्टं उच्छिष्टम् ॥
१-१८१-२० अघृणी लज्जाहीनः ॥
१-१८१-२१ इदं याजचरितं जुगुप्समानो निन्दन् । विचिन्तयन् स्वकार्यं
चेति शेषः ॥
१-१८१-२३ अष्टावयुतानि ददानि । रिक्तपाणिर्न पश्येत राजानं देवतां
गुरुमिति स्मृतेरुपायनमात्रमेतत् न दक्षिणा अर्बुदप्रतिज्ञानात् ॥
१-१८१-२४ पराजैष्ट पराजितवान् ॥
१-१८१-२५ तस्य तस्मात् । अग्रणीः श्रेष्ठः ॥
१-१८१-५६ धृष्टत्वात् प्रगल्भत्वात् । अत्यन्तममर्षः
शत्रुत्कर्षासहिष्णुत्वं तद्वत्त्वात् । द्युम्नं वित्तं तच्च
राज्ञां बलमेव कवचकुण्डलादिकं वा सहोत्पन्नं तदादिर्यस्य
शस्त्रास्त्रशौर्योत्साहादेस्तद्द्युम्नादि तस्योत्संभवादुत्कर्षेणोत्पत्तेश्च
॥
एकाशीत्यधिकशततमोऽध्यायः ॥
१८१ ॥

आदिपर्व - अध्याय १८२

॥ श्रीः ॥

१.१८२. अध्यायः १८२

Mahabharata - Adi Parva - Chapter Topics

जनवार्तया दुर्योधनेन पाण्डवानां दाहं, स्वपुरोहितवचनेन
नाशराहित्यं च, ज्ञातवता तेषां जीवने सन्दिहानेन द्रुपदेन
उद्धोषितस्य पुत्रीस्वयंवरस्य कुन्तीप्रति ब्राह्मणेन कथनम् ॥ १ ॥
युष्मासु तत्रागतेष्वीश्वरेच्छया त्वत्पुत्राणामन्यतमं पाञ्चाली
वृणुयादपीत्युक्तवता ब्राह्मणेन सह पाण्डवानां पाञ्चालनगरं प्रति
गमनम् ॥ २ ॥

१-१८२-० (८२१२)

ब्राह्मण उवाच । १-१८२-०क्ष (१०४४)

श्रुत्वा जतुगृहे वृत्तं ब्राह्मणाः संशितव्रताः ।

पाञ्चालराजं द्रुपदमिदं वचनमब्रुवन् ॥ १-१८२-१ (८२१३)

धार्तराष्ट्राः सहामात्या मन्त्रयित्वा परस्परम् ।

पाण्डवानां विनाशाय मतिं चक्रुः सुदुष्कराम् ॥ १-१८२-२ (८२१४)

दुर्योधनेन प्रहितः पुरोचन इति श्रुतः ।

वारणावतमासाद्य कृत्वा जतुगृहं महत् ॥ १-१८२-३ (८२१५)

तस्मिन्गृहे सुविस्रब्धान्पाण्डवान्पृथया सह ।

अर्धरात्रे महाराज दग्धवानतिदुर्मतिः ॥ १-१८२-४ (८२१६)

तेनाग्निना स्वयं चापि दग्धः क्षुद्रो नृशंसवत् ।

एतच्छ्रुत्वा सुसंहृष्टो धृतराष्ट्रः सबान्धवः ॥ १-१८२-५ (८२१७)

अल्पशोकः प्रहृष्टात्मा शशास विदुरं तदा ।

पाण्डवानां महाप्राज्ञं कुरु पिण्डोदकक्रियाम् ॥ १-१८२-६ (८२१८)

अहो विधिवशादेव गतास्ते यमसादनम् ।

इत्युक्त्वा प्रारदत्तत्र धृतराष्ट्रः सबान्धवः ॥ १-१८२-७ (८२१९)

श्रुत्वा भीष्मेण विदुरः कृतवानौर्ध्वदेहिकम् ।

पाण्डवानां विनाशाय कृतं कर्म दुरात्मना ॥ १-१८२-८ (८२२०)

एतत्कार्यस्य कर्ता तु न दृष्टो न श्रुतः पुरा ।

एतद्वृत्तं महाभाग पाण्डवान्प्रति नः श्रुतम् ॥ १-१८२-९ (८२२१)

ब्राह्मण उवाच । १-१८२-१०क्ष (१०४५)

श्रुत्वा तु वचनं तेषां यज्ञसेनो महामतिः ।

यथा तज्जनकः शोचेदौरसस्य विनाशे ॥ १-१८२-१० (८२२२)

तथाऽतप्यत वै राजा पाण्डवानां विनाशने ।

समाहूय प्रकृतयः सहिताः सर्वनागरैः ॥ १-१८२-११ (८२२३)

कारुण्यादेव पाञ्चालः प्रोवाचेदं वचस्तदा । १-१८२-१२ (८२२४)

द्रुपद उवाच ।

अहो रूपमहो धैर्यमहो वीर्यमहो बलम् ॥ १-१८२-१२क्ष (१०४६)

चिन्तयामि दिवारात्रमर्जुनं प्रति बान्धवाः ।

भ्रातृभिः सहितो मात्रा सोऽदह्यत हुताशने ॥ १-१८२-१३ (८२२५)

किमाश्चर्यमितो लोके कालो हि दुरतिक्रमः ।

मिथ्याप्रतिज्ञो लोकेषु किं करिष्यामि सांप्रतं ॥ १-१८२-१४ (८२२६)

अन्तर्गतेन दुःखेन दह्यमानो दिवानिशम् ।

याजोपयाजौ सत्कृत्य याचितौ तौ मयाऽनघौ ॥ १-१८२-१५ (८२२७)

भारद्वाजस्य हन्तारं देवीं चाप्यर्जुनस्य वै ।
 लोकस्तेद्वेद यच्चापि तथा याजेन मे श्रुतम् ॥ १-१८२-१६ (८२२८)
 याजेन पुत्रकामीयं हुत्वा चोत्पादिताविमौ ।
 धृष्टद्युम्नश्च कृष्णा च मम तुष्टिकरावुभौ ॥ १-१८२-१७ (८२२९)
 किं करिष्यामि ते नष्टाः पाण्डवाः पृथया सह । १-१८२-१८ (८२३०)
 ब्राह्मण उवाच ।
 इत्येवमुक्त्वा पाञ्चालः शुशोच परमातुरः ॥ १-१८२-१८क्ष (१०४७)
 दृष्ट्वा शोचन्तमत्यर्थं पाञ्चालमिदमब्रवीत् ।
 पुरोधः सत्वसंपन्नः सम्यग्विद्याविशेषवित् ॥ १-१८२-१९ (८२३१)
 वृद्धानुशासने सक्ताः पाण्डवा धर्मचारिणः ।
 तादृशा न विनश्यन्ति नैव यान्ति पराभवम् ॥ १-१८२-२० (८२३२)
 मया दृष्टमिदं सत्यं शृणु त्वं मनुजाधिप ।
 ब्राह्मणैः कथितं सत्यं वेदेषु च मया श्रुतम् ॥ १-१८२-२१ (८२३३)
 बृहस्पतिमतेनाथ पौलोम्या च पुरा श्रुतम् ।
 नष्ट हन्द्रो बिसग्रन्थ्यामुपश्रुत्या हि दर्शितः ॥ १-१८२-२२ (८२३४)
 उपश्रुतिर्महाराज पाण्डवार्थं मया श्रुता ।
 यत्र कुत्रापि जीवन्ति पाण्डवास्ते न संशयः ॥ १-१८२-२३ (८२३५)
 मया दृष्टानि लिङ्गानि इहैवैष्यन्ति पाण्डवाः ।
 यन्निमित्तमिहायान्ति तच्छृणुष्व नराधिप ॥ १-१८२-२४ (८२३६)
 स्वयंवरः क्षत्रियाणां कन्यादाने प्रदर्शितः ।
 स्वयंवरस्तु नगरे घुष्यतां राजसत्तम ॥ १-१८२-२५ (८२३७)
 यत्र वा निवसन्तस्ते पाण्डवाः पृथया सह ।
 दूरस्था वा समीपस्था स्वर्गस्था वाऽपि पाण्डवाः ॥ १-१८२-२६ (८२३८)
 श्रुत्वा स्वयंवरं राजन्समेष्यन्ति न संशयः ।
 तस्मात्स्वयंवरो राजन्घुष्यतां मा चिरं कृथाः ॥ १-१८२-२७ (८२३९)
 ब्राह्मण उवाच । १-१८२-२८क्ष (१०४८)
 श्रुत्वा पुरोहितेनोक्तं पाञ्चालः प्रीतिमांस्तदा ।
 घोषयामास नगरे द्रौपद्यास्तु स्वयंवरम् ॥ १-१८२-२८ (८२४०)
 पुष्यमासे तु रोहिण्यां शुक्लपक्षे शुभे तिथौ ।
 दिवसैः पञ्चसप्तत्या भविष्यति न संशयः ॥ १-१८२-२९ (८२४१)
 देवगन्धर्वयक्षाश्च ऋषयश्च तपोधनाः ।
 स्वयंवरं द्रष्टुकामा गच्छन्त्येव न संशयः ॥ १-१८२-३० (८२४२)
 तव पुत्रा महात्मानो दर्शनीयो विशेषतः ।
 यदृच्छया सा पाञ्चाली गच्छेद्द्वान्यतमं पतिम् ॥ १-१८२-३१ (८२४३)
 को हि जानाति लोकेषु प्रजापतिमतं शुभम् ।
 तस्मात्सपुत्रा गच्छेथा यदि ब्राह्मणि रोचते ॥ १-१८२-३२ (८२४४)

नित्यकालं सुभिक्षास्ते पाञ्चालास्तु तपोधने ।
यज्ञसेनस्तु राजा स ब्रह्मण्यः सत्यसङ्गरः ॥ १-१८२-३३ (८२४५)
ब्रह्मण्या नागराः सर्वे ब्राह्मणाश्चातिथिप्रियाः ।
नित्यकालं प्रदास्यन्ति आमन्त्रणमयाचितम् ॥ १-१८२-३४ (८२४६)
अहं च तत्र गच्छामि ममैभिः सह शिष्यकैः ।
एकसार्थाः प्रयाताः स्मो ब्राह्मण्या यदि रोचते ॥ १-१८२-३५ (८२४७)
एतावदुक्त्वा वचनं ब्राह्मणो विरराम ह ॥ १-१८२-३६क्ष (१०४९)

इति श्रीमन्महाभारते आदिपर्वणि चैत्ररथपर्वणि
द्व्यशीत्यधिकशततमोऽध्यायः ॥ १८२ ॥

Mahabharata - Adi Parva - Chapter Footnotes

१-१८२-९ एतत्कार्यस्य एतादृशकार्यस्य ॥
१-१८२-२१ दृष्टं ऊहितम् ॥
द्व्यशीत्यधिकशततमोऽध्यायः ॥
१८२ ॥

आदिपर्व - अध्याय १८३

॥ श्रीः ॥

१.१८३. अध्यायः १८३

Mahabharata - Adi Parva - Chapter Topics

पाण्डवानां द्रुपदनगरप्रथानम् ॥ १ ॥

Mahabharata - Adi Parva - Chapter Text

१-१८३-० (८२४८)
वैशम्पायन उवाच । १-१८३-०क्ष (१०५०)
एतच्छ्रुत्वा ततः सर्वे पाण्डवा भरतर्षभ ।
मनसा द्रौपदीं जग्मुरनङ्गशरपीडिताः ॥ १-१८३-१ (८२४९)
ततस्तां रजनीं राजञ्छल्यविद्धा इवाभवन् ।
सर्वे चास्वस्थमनसो बभूवुस्ते महाबलाः ॥ १-१८३-२ (८२५०)
ततः कुन्ती सुतान्दृष्ट्वा सर्वास्तद्गतचेतसः ।
युधिष्ठिरमुवाचेदं वचनं सत्यवादिनी ॥ १-१८३-३ (८२५१)
चिररात्रोषिताः स्मेह ब्राह्मणस्य निवेशने ।
रममाणाः पुरे रम्ये लब्धभैक्षा महात्मनः ॥ १-१८३-४ (८२५२)
यानीह रमणीयानि वनान्युपवनानि च ।

सर्वाणि तानि दृष्टानि पुनःपुनररिन्दम ॥ १-१८३-५ (८२५३)
 पुनर्दृष्टानि तानीह प्रीणयन्ति न नस्तथा ।
 भैक्षं च न तथा वीर लभ्यते कुरुनन्दन ॥ १-१८३-६ (८२५४)
 ते वयं साधु पञ्चालान्गच्छाम यदि मन्यसे ।
 अपूर्वदर्शनं वीर रमणीयं भविष्यति ॥ १-१८३-७ (८२५५)
 सुभिक्षाञ्चैव पञ्चालाः श्रूयन्ते शत्रुकर्शन ।
 यज्ञसेनश्च राजाऽसौ ब्रह्मण्य इति सुश्रुम ॥ १-१८३-८ (८२५६)
 एकत्र चिरवासश्च क्षमो न च मतो मम ।
 ते तत्र साधु गच्छामो यदि त्वं पुत्र मन्यसे ॥ १-१८३-९ (८२५७)
 युधिष्ठिर उवाच । १-१८३-१०क्ष (१०५१)
 भवत्या यन्मतं कार्यं तदस्माकं परं हितम् ।
 अनुजांस्तु न जानामि गच्छेयुर्नेति वा पुनः ॥ १-१८३-१० (८२५८)
 वैशम्पायन उवाच । १-१८३-११क्ष (१०५२)
 ततः कुन्ती भीमसेनमर्जुनं यमजौ तथा ।
 उवाच गमनं ते च तथेत्येवान्ब्रुवंस्तदा ॥ १-१८३-११ (८२५९)
 तत आमन्त्र्य तं विप्रं कुन्ती राजसुतैः सह ।
 प्रतस्थे नगरीं रम्यां द्रुपदस्य महात्मनः ॥ १-१८३-१२ (८२६०)

इति श्रीमन्महाभारते आदिपर्वणि चैत्ररथपर्वणि
 त्र्यशीत्यधिकशततमोऽध्यायः ॥ १८३ ॥

आदिपर्व - अध्याय १८४

॥ श्रीः ॥

१.१८४. अध्यायः १८४

Mahabharata - Adi Parva - Chapter Topics

प्रस्थानसमयागते व्यासेन पाण्डवान्प्रति

द्रौपदीवृत्तान्तकथनपूर्वकं भविष्यद्द्रौपदीलाभकथनम् ॥ १ ॥

व्यासस्य प्रतिनिवर्तनम् ॥ २ ॥

Mahabharata - Adi Parva - Chapter Text

१-१८४-० (८२६१)

वैशम्पायन उवाच । १-१८४-०क्ष (१०५३)

वसत्सु तेषु प्रच्छन्नं पाण्डवेषु महात्मसु ।

आजगामाथ तान्द्रष्टुं व्यासः सत्यवतीसुतः ॥ १-१८४-१ (८२६२)

तमागतमभिप्रेक्ष्य प्रत्युद्गम्य परन्तपाः ।

प्रणिपत्याभिवाद्यैनं तस्थुः प्राञ्जलयस्तदा ॥ १-१८४-२ (८२६३)
 समनुज्ञाप्य तान्सर्वानासीनान्मुनिरब्रवीत् ।
 प्रच्छन्नं पूजितः पार्थैः प्रीतिपूर्वमिदं वचः ॥ १-१८४-३ (८२६४)
 अपि धर्मेण वर्तध्वं शास्त्रेण च परन्तपाः ।
 अपि विप्रेषु पूजा वः पूजार्हेषु न हीयते ॥ १-१८४-४ (८२६५)
 अथ धर्मार्थवद्वाक्यमुक्त्वा स भगवानृषिः ।
 विचित्राश्च कथास्तास्ताः पुनरेवेदमब्रवीत् ॥ १-१८४-५ (८२६६)
 आसीत्तपोवने काचिदृषेः कन्या महात्मनः ।
 विलग्नमध्या सुश्रोणी सुभ्रूः सर्वगुणान्विता ॥ १-१८४-६ (८२६७)
 कर्मभिः स्वकृतैः सा तु दुर्भगा समपद्यत ।
 नाध्यगच्छत्पतिं सा तु कन्या रूपवती सती ॥ १-१८४-७ (८२६८)
 तपस्तप्तुमथारेभे पत्यर्थमसुखा ततः ।
 तोषयामास तपसा सा किलोग्रेण शङ्करम् ॥ १-१८४-८ (८२६९)
 तस्याः स भगवांस्तुष्टस्तामुवाच यशस्विनीम् ।
 वरं वरय भद्रं ते वरदोऽस्मीति शङ्करः ॥ १-१८४-९ (८२७०)
 अथेश्वरमुवाचेदमात्मनः सा वचो हितम् ।
 पतिं सर्वगुणोपेतमिच्छामीति पुनःपुनः ॥ १-१८४-१० (८२७१)
 तामथ प्रत्युवाचेदमीशानो वदतां वरः ।
 पञ्च ते पतयो भद्रे भविष्यन्तीति भारताः ॥ १-१८४-११ (८२७२)
 एवमुक्ता ततः कन्या देवं वरदमब्रवीत् ।
 एकमिच्छाम्यहं देव त्वत्प्रसादात्पतिं प्रभो ॥ १-१८४-१२ (८२७३)
 पुनरेवाब्रवीद्देव इदं वचनमुत्तमम् ।
 पञ्चकृत्वस्त्वया ह्युक्तः पतिं देहीत्यहं पुनः ॥ १-१८४-१३ (८२७४)
 देहमन्यं गतायास्ते यथोक्तं तद्भविष्यति । १-१८४-१४ (८२७५)
 व्यास उवाच ।
 द्रुपदस्य कुले जज्ञे सा कन्या देवरूपिणी ॥ १-१८४-१४क्ष (१०५४)
 निर्दिष्टा भवतां पत्नी कृष्णा पार्षत्यनिन्दिता ।
 पाञ्चालनगरे तस्मान्निवसध्वं महाबलाः ।
 सुखिनस्तामनुप्राप्य भविष्यथ न संशयः ॥ १-१८४-१५ (८२७६)
 एवमुक्त्वा महाभागः पाण्डवान्स पितामहः ।
 पार्थानामन्व्य कुन्तीं च प्रातिष्ठत महातपाः ॥ १-१८४-१६ (८२७७)

इति श्रीमन्महाभारते आदिपर्वणि चैत्ररथपर्वणि
 चतुरशीत्यधिकशततमोऽध्यायः ॥ १८४ ॥

Mahabharata - Adi Parva - Chapter Footnotes

१-१८४-६ विलग्नमध्या विलग्नं समदेशे शयने भूतलास्पृष्टं
मध्यं शरीरमध्यभागो यस्याः सा कृशमध्येति यावत् ॥
चतुरशीत्यधिकशततमोऽध्यायः ॥
१८४ ॥

आदिपर्व - अध्याय १८५
॥ श्रीः ॥
१.१८५. अध्यायः १८५

Mahabharata - Adi Parva - Chapter Topics
पाञ्चालनगरं गच्छतां पाण्डवानां मार्गे ब्राह्मणैः सह संवादः ॥ १ ॥

Mahabharata - Adi Parva - Chapter Text

१-१८५-० (८२७८)
वैशम्पायन उवाच । १-१८५-०क्ष् (१०५५)
गते भगवति व्यासे पाण्डवा हृष्टमानसाः ।
गते प्रयाता नरव्याघ्रा मात्रा सह परन्तपाः ॥ १-१८५-१ (८२७९)
ब्राह्मणान्गच्छतो पश्यन्पाञ्चालान्सगणान्पथि ।
अथ ते ब्राह्मणा ऊचुः पाण्डवान्ब्रह्मचारिणः ॥ १-१८५-२ (८२८०)
क्व भवन्तो गमिष्यन्ति कुतो वाऽऽगच्छथेति ह । १-१८५-३ (८२८१)
युधिष्ठिर उवाच ।
प्रयातानेकचक्रायाः सोदर्यान्देवदर्शिनः ॥ १-१८५-३क्ष् (१०५६)
भवन्तो नोऽभिजानन्तु सहितान्ब्रह्मचारिणः ।
गच्छतो नस्तु पाञ्चालान्द्रुपदस्य पुरं प्रति ॥ १-१८५-४ (८२८२)
इच्छामो भवतो ज्ञातुं परं कौतूहलं हि नः ॥ १-१८५-५ (८२८३)
ब्राह्मणा ऊचुः । १-१८५-६क्ष् (१०५७)
एते सार्धं प्रयाताः स्मो वयमप्यत्र गामिनः ।
तत्राप्यद्भुतसङ्काश उत्सवो भविता महान् ॥ १-१८५-६ (८२८४)
ततस्तु यज्ञसेनस्य द्रुपदस्य महात्मनः ।
यासावयोनिजा कन्या स्थास्यते सा स्वयंवरे ॥ १-१८५-७ (८२८५)
दर्शनीयाऽनवद्याङ्गी सुकुमारी यशस्विनी ।
धृष्टद्युम्नस्य भगिनी द्रोणशत्रोः प्रतापिनः ॥ १-१८५-८ (८२८६)
जातो यः पावकाच्छूरः सशरः सशरासनः ।
सुसमिद्धान्महाभागः सोमकानां महारथः ॥ १-१८५-९ (८२८७)
यस्मिन्संजायमाने हि वागुवाचाशरीरिणी ।
एष मृत्युश्च शिष्यश्च भारद्वाजस्य जायते ॥ १-१८५-१० (८२८८)

स्वसा तस्य तु वेद्याश्च जाता तस्मिन्महामखे ।
 स्त्रीरत्नमसितापाङ्गी श्यामा नीलोत्पलद्युतिः ॥ १-१८५-११ (८२८९)
 तां यज्ञसेनस्य सुतां द्रौपदीं परमां स्त्रियम् ।
 गच्छामस्तत्र वै द्रष्टुं तं चैवास्याः स्वयंवरम् ॥ १-१८५-१२ (८२९०)
 राजानो राजपुत्राश्च यज्वानो भूरिदक्षिणाः ।
 स्वाध्यायवन्तः शुचयो महात्मानो धृतव्रताः ॥ १-१८५-१३ (८२९१)
 तरुणा दर्शनीयाश्च बलवन्तो दुरासदाः ।
 महारथाः कृतास्त्राश्च समेष्यन्तीह भूमिपाः ॥ १-१८५-१४ (८२९२)
 ते तत्र विविधं दानं विजयार्थं नरेश्वराः ।
 प्रदास्यन्ति धनं गाश्च भक्ष्यभोज्यानि सर्वशः ॥ १-१८५-१५ (८२९३)
 प्रतिलप्स्यामहे सर्वं दृष्ट्वा कृष्णां स्वयंवरे ।
 यं च सा क्षत्रियं रङ्गे कुमारी वरयिष्यति ॥ १-१८५-१६ (८२९४)
 तदा वैतालिकाश्चैव नर्तकाः सूतमागधाः ।
 निबोधकाश्च देशेभ्यः समेष्यन्ति महाबलाः ॥ १-१८५-१७ (८२९५)
 एतत्कौतूहलं तत्र दृष्ट्वा वै प्रतिगृह्य च ।
 सहास्माभिर्महात्मानो मात्रा सह निवत्स्यथ ॥ १-१८५-१८ (८२९६)
 दर्शनीयांश्च वः सर्वानेकरूपानवस्थितान् ।
 समीक्ष्य कृष्णा वरयेत्संगत्यान्यतमं पतिम् ॥ १-१८५-१९ (८२९७)
 अयमेकश्च वो भ्राता दर्शनीयो महाभुजः ।
 नियुध्यमानो विजयेत्संगत्य द्रविणं महत् ॥ १-१८५-२० (८२९८)
 युधिष्ठिर उवाच । १-१८५-२१क्ष् (१०५८)
 परमं भो गमिष्यामो द्रष्टुं तत्र स्वयंवरम् ।
 द्रौपदीं यज्ञसेनस्य कन्यां तस्यास्तथोत्सवम् ॥ १-१८५-२१ (८२९९)

इति श्रीमन्महाभारते आदिपर्वणि चैत्ररथपर्वणि
 पञ्चाशीत्यधिकशततमोऽध्यायः ॥ १८५ ॥

आदिपर्व - अध्याय १८६

॥ श्रीः ॥

१.१८६. अध्यायः १८६

Mahabharata - Adi Parva - Chapter Topics

अर्धरात्रे पाण्डवानां गङ्गातीरगमनम् ॥ १ ॥

तत्र स्त्रीभिः सह जलक्रीडां कुर्वता चित्ररथेन गन्धर्वेण सह

अर्जुनस्य युद्धम् ॥ २ ॥

आग्नेयास्त्रेण दग्धादधःपतितस्य तस्यार्जुनेन ग्रहणं ॥ ३ ॥

गन्धर्वपत्न्या प्रार्थितस्य युधिष्ठिरस्याज्ञया गन्धर्वमोचनम् ॥ ४ ॥

गन्धर्वप्रार्थनया आग्नेयास्त्रपरिवर्तनेन
तस्माद्गान्धर्वास्त्रग्रहणानुमोदनम् ॥ ५ ॥
गन्धर्वेण पाण्डवानां पुरोहितसंपादनोपदेशः ॥ ६ ॥

Mahabharata - Adi Parva - Chapter Text

१-१८६-० (८३००)

वैशम्पायन उवाच । १-१८६-०क्ष (१०५९)

ते प्रतस्थुः पुरस्कृत्य मातरं पुरुषर्षभाः ।

समैरुदङ्गुकैर्मागैर्यथोद्दिष्टं च भारत ॥ १-१८६-१ (८३०१)

अहोरात्रेणाभ्यगच्छन्पाञ्चालनगरं प्रति ।

अभ्याजगमुर्लोकनदीं गङ्गां भागीरथीं प्रति ॥ १-१८६-२ (८३०२)

चन्द्रास्तमयवेलायामर्धरात्रसमागमे ।

वारि चैवानुमज्जन्तस्तीर्थं सोमाश्रयायणम् । १-१८६-३ (८३०३)

आसेदुः पुरुषव्याघ्रा गङ्गायां पाण्डुनन्दनाः ॥

उल्मुकं तु समुद्यम्य तेषामग्रे धनञ्जयः । १-१८६-४ (८३०४)

प्रकाशार्थं ययौ तत्र रक्षार्थं च महारथः ॥

तत्र गङ्गाजले रम्ये विविक्ते क्रीडयन् स्त्रियः । १-१८६-५ (८३०५)

शब्दं तेषां स शुश्राव नदीं समुपसर्पताम् ।

तेन शब्देन चाविष्टश्चक्रोध बलवद्धली ॥ १-१८६-६ (८३०६)

स दृष्ट्वा पाण्डवांस्तत्र सह मात्रा परन्तपान् ।

विष्कारयन्धनुर्घोरमिदं वचनमब्रवीत् ॥ १-१८६-७ (८३०७)

सन्ध्या संरज्यते घोरा पूर्वरात्रागमेषु या ।

अशीतिभिर्लवैर्हीनं तन्मुहूर्तं प्रचक्षते ॥ १-१८६-८ (८३०८)

विहितं कामचाराणां यक्षगन्धर्वरक्षसाम् ।

शेषमन्यन्मनुष्याणां कर्मचारेषु वै स्मृतम् ॥ १-१८६-९ (८३०९)

लोभात्प्रचारं चरतस्तासु वेलासु वै नरान् ।

उपक्रान्ता निगृह्णीमो राक्षसैः सह बालिशान् ॥ १-१८६-१० (८३१०)

अतो रात्रौ प्राप्नुवतो जलं ब्रह्मविदो जनाः ।

गर्हयन्ति नरान्सर्वान्बलस्थान्नृपतीनपि ॥ १-१८६-११ (८३११)

आराच्च तिष्ठतास्माकं समीपं नोपसर्पत ।

कस्मान्मां नाभिजानीत प्राप्तं भागीरथीजलम् ॥ १-१८६-१२ (८३१२)

अङ्गारपर्णं गन्धर्वं वित्तं मां स्वबलाश्रयम् ।

अहं हि मानी चेर्षुश्च कुबेरस्य प्रियः सखा ॥ १-१८६-१३ (८३१३)

अङ्गारपर्णमित्येवं ख्यातं चेदं वनं मम ।

अनुगङ्गं चरन्कामांश्चित्रं यत्र रमाम्यहम् ॥ १-१८६-१४ (८३१४)

न कौणपाः शृङ्गिणो वा न देवा न च मानुषाः ।
 कुबेरस्य यथोष्णीषं किं मां समुपसर्पथ ॥ १-१८६-१५ (८३१५)
 अर्जुन उवाच । १-१८६-१६क्ष (१०६०)
 समुद्रे हिमवत्पार्श्वे नद्यामस्यां च दुर्मते ।
 रात्रावहनि सन्ध्यायां कस्य क्लृप्तः परिग्रहः ॥ १-१८६-१६ (८३१६)
 भुक्तो वाऽप्यथ वाऽभुक्तो रात्रावहनि खेचर ।
 न कालनियमो ह्यस्ति गङ्गां प्राप्य सरिद्वरां ॥ १-१८६-१७ (८३१७)
 वयं च शक्तिसम्पन्ना अकाले त्वामधृष्णुम ।
 अशक्ता हि रणे क्रूर युष्मानर्चन्ति मानवाः ॥ १-१८६-१८ (८३१८)
 पुरा हिमवतश्चैषा हेमशृङ्गाद्विनिःसृता ।
 गङ्गा गत्वा समुद्राम्भः सप्तधा समपद्यत ॥ १-१८६-१९ (८३१९)
 गङ्गां च यमुनां चैव प्लक्षजातां सरस्वतीम् ।
 रथस्थां सरयूं चैव गोमतीं गण्डकीं तथा ॥ १-१८६-२० (८३२०)
 अपर्युषितपापास्ते नदीः सप्त पिबन्ति ये ।
 इयं भूत्वा चैकवप्रा शुचिराकाशगा पुनः ॥ १-१८६-२१ (८३२१)
 देवेषु गङ्गा गन्धर्वं प्राप्नोत्यलकनन्दताम् ।
 तथा पितृन्वैतरणी दुस्तरा पापकर्मभिः ।
 गङ्गा भवति वै प्राप्य कृष्णद्वैपायनोऽब्रवीत् ॥ १-१८६-२२ (८३२२)
 असम्बाधा देवनदी स्वर्गसंपादनी शुभा ।
 कथमिच्छसि तां रोद्धुं नैष धर्मः सनातनः ॥ १-१८६-२३ (८३२३)
 अनिवार्यमसम्बाधं तव वाचा कथं वयम् ।
 न स्पृशेम यथाकामं पुण्यं भागीरथीजलम् ॥ १-१८६-२४ (८३२४)
 वैशम्पायन उवाच । १-१८६-२५क्ष (१०६१)
 अङ्गारपर्णस्तच्छ्रुत्वा क्रुद्ध आनाम्य कार्मुकम् ।
 मुमोच बाणान्निशितानहीनाशीविषानिव ॥ १-१८६-२५ (८३२५)
 उल्मुकं भ्रामयंस्तूर्णं पाण्डवश्चर्म चोत्तरम् ।
 व्यपोहत शरांस्तस्य सर्वानेव धनञ्जयः ॥ १-१८६-२६ (८३२६)
 अर्जुन उवाच । १-१८६-२७क्ष (१०६२)
 विभीषिका वै गन्धर्वं नास्त्रज्ञेषु प्रयुज्यते ।
 अस्त्रज्ञेषु प्रयुक्तेयं फेनवत्प्रविलीयते ॥ १-१८६-२७ (८३२७)
 मानुषानति गन्धर्वान्सर्वान् गन्धर्वं लक्षये ।
 तस्मादस्त्रेण दिव्येन योत्स्येऽहं न तु मायया ॥ १-१८६-२८ (८३२८)
 पुराऽस्त्रमिमाग्नेयं प्रादात्किल बृहस्पतिः ।
 भरद्वाजाय गन्धर्वं गुरुर्मान्यः शतक्रतोः ॥ १-१८६-२९ (८३२९)
 भरद्वाजादग्निवेश्य अग्निवेश्याद्गुरुर्मम ।
 साध्विदं मह्यमददद्द्रोणो ब्राह्मणसत्तमः ॥ १-१८६-३० (८३३०)

वैशम्पायन उवाच । १-१८६-३१क्ष (१०६३)
 इत्युक्त्वा पाण्डवः क्रुद्धो गन्धर्वाय मुमोच ह ।
 प्रदीप्तमस्त्रमाग्नेयं ददाहास्य रथं तु तत् ॥ १-१८६-३१ (८३३१)
 विरथं विप्लुतं तं तु स गन्धर्वं महाबलः ।
 अस्त्रतेजःप्रमूढं च प्रपतन्तमवाङ्मुखम् ॥ १-१८६-३२ (८३३२)
 शिरोरुहेषु जग्राह माल्यवत्सु धनञ्जयः ।
 भ्रातृन्प्रति चकर्षाथ सोऽस्त्रपातादचेतसम् ॥ १-१८६-३३ (८३३३)
 युधिष्ठिरं तस्य भार्या प्रपेदे शरणार्थिनी ।
 नाम्ना कुम्भीनसी नाम पतित्राणमभीप्सती ॥ १-१८६-३४ (८३३४)
 गन्धर्व्युवाच । १-१८६-३५क्ष (१०६४)
 त्रायस्व मां महाभाग पतिं चेमं विमुञ्च मे ।
 गन्धर्वी शरणं प्राप्ता नाम्ना कुम्भीनसी प्रभो ॥ १-१८६-३५ (८३३५)
 युधिष्ठिर उवाच । १-१८६-३६क्ष (१०६५)
 युद्धे जितं यशोहीनं स्त्रीनाथमपराक्रमम् ।
 को निहन्याद्रिपुं तात मुञ्चेमं रिपुसूदन ॥ १-१८६-३६ (८३३६)
 अर्जुन उवाच । १-१८६-३७क्ष (१०६६)
 जीवितं प्रतिपद्यस्व गच्छ गन्धर्व मा शुचः ।
 प्रदिशत्यभयं तेऽद्य कुरुराजो युधिष्ठिरः ॥ १-१८६-३७ (८३३७)
 गन्धर्व उवाच । १-१८६-३८क्ष (१०६७)
 जितोऽहं पूर्वकं नाम मुञ्चाम्यङ्गारपर्णताम् ।
 यशोहीनं न च श्लाघ्यं स्वं नाम जनसंसदि ॥ १-१८६-३८ (८३३८)
 साध्विमं लब्धवाँल्लाभं योऽहं दिव्यास्त्रधारिणम् ।
 गान्धर्व्या माययेच्छामि संयोजयितुमर्जुनम् ॥ १-१८६-३९ (८३३९)
 अस्त्राग्निना विचित्रोऽयं दग्धो मे रथ उत्तमः ।
 सोऽहं चित्ररथो भूत्वा नाम्ना दग्धरथोऽभवं ॥ १-१८६-४० (८३४०)
 संभृता चैव विद्येयं तपसेह मया पुरा ।
 निवेदयिष्ये तामद्य प्राणदाय महात्मने ॥ १-१८६-४१ (८३४१)
 संस्तम्भयित्वा तरसा जितं शरणमागतम् ।
 यो रिपुं योजयेत्प्राणैः कल्याणं किं न सोऽर्हति ॥ १-१८६-४२ (८३४२)
 चाक्षुषी नाम विद्येयं यां सोमाय ददौ मनुः ।
 ददौ स विश्वावसवे मम विश्वावसुर्ददौ ॥ १-१८६-४३ (८३४३)
 सेयं कापुरुषं प्राप्ता गुरुदत्ता प्रणश्यति ।
 आगमोऽस्या मया प्रोक्तो वीर्यं प्रतिनिबोध मे ॥ १-१८६-४४ (८३४४)
 यच्चक्षुषा द्रष्टुमिच्छेत्रिषु लोकेषु किंचन ।
 तत्पश्येद्यादृशं चेच्छेत्तादृशं द्रष्टुमर्हति ॥ १-१८६-४५ (८३४५)
 एकपादेन षण्मासान्स्थितो विद्यां लभेदिमाम् ।

अनुनेष्याम्यहं विद्यां स्वयं तुभ्यं व्रते कृते ॥ १-१८६-४६ (८३४६)
 विद्यया ह्यनया राजन्वयं नृभ्यो विशेषिताः ।
 अविशिष्टाश्च देवानामनुभावप्रदर्शिनः ॥ १-१८६-४७ (८३४७)
 गन्धर्वजानामश्चानामहं पुरुषसत्तम ।
 भ्रातृभ्यस्तव तुभ्यं च पृथग्दाता शतं शतं ॥ १-१८६-४८ (८३४८)
 देवगन्धर्ववाहास्ते दिव्यवर्णा मनोजवाः ।
 क्षीणाक्षीणा भवन्त्येते न हीयन्ते च रंहसः ॥ १-१८६-४९ (८३४९)
 पुरा कृतं महेन्द्रस्य वज्रं वृत्रनिबर्हणम् ।
 दशधा शतधा चैव तच्छीर्णं वृत्रमूर्धनि ॥ १-१८६-५० (८३५०)
 ततो भागीकृतो देवैर्वज्रभाग उपास्यते ।
 लोके यशोधनं किञ्चित्सैव वज्रतनुः स्मृता ॥ १-१८६-५१ (८३५१)
 वज्रपाणिर्ब्राह्मणः स्यात्क्षत्रं वज्ररथं स्मृतम् ।
 वैश्या वै दानवज्राश्च कर्मवज्रा यवीयसः ॥ १-१८६-५२ (८३५२)
 क्षत्रवज्रस्य भागेन अवध्या वाजिनः स्मृताः ।
 रथाङ्गं वडवा सूते शूराश्चाश्वेषु ये मताः ॥ १-१८६-५३ (८३५३)
 कामवर्णाः कामजवाः कामतः समुपस्थिताः ।
 इति गन्धर्वजाः कामं पूरयिष्यन्ति मे हयाः ॥ १-१८६-५४ (८३५४)
 अर्जुन उवाच । १-१८६-५५क्ष् (१०६८)
 यदि प्रीतेन मे दत्तं संशये जीवितस्य वा ।
 विद्याधं श्रुतं वाऽपि न तद्गन्धर्व रोचये ॥ १-१८६-५५ (८३५५)
 गन्धर्व उवाच । १-१८६-५६क्ष् (१०६९)
 संयोगो वै प्रीतिकरो महत्सु प्रतिदृश्यते ।
 जीवितस्य प्रदानेन प्रीतो विद्यां ददामि ते ॥ १-१८६-५६ (८३५६)
 त्वत्तोऽप्यहं ग्रहीष्यामि अस्त्रमाग्नेयमुत्तमम् ।
 तथैव योग्यं बीभत्सो चिराय मरतर्षभ ॥ १-१८६-५७ (८३५७)
 अर्जुन उवाच । १-१८६-५८क्ष् (१०७०)
 त्वत्तोऽस्त्रेण वृणोम्यश्चान्संयोगः शास्वतोऽस्तुनौ ।
 सखे तद्ब्रूहि गन्धर्व युष्मभ्यो यद्भयं भवेत् ॥ १-१८६-५८ (८३५८)
 कारणं ब्रूहि गन्धर्व किं तद्येन स्म धर्षिताः ।
 यान्तो वेदविदः सर्वे सन्तो रात्रावरिन्दमाः ॥ १-१८६-५९ (८३५९)
 गन्धर्व उवाच । १-१८६-६०क्ष् (१०७१)
 अनग्नयोऽनाहुतयो न च विप्रपुरस्कृताः ।
 यूयं ततो धर्षिताः स्थ मया वै पाण्डुनन्दनाः ॥ १-१८६-६० (८३६०)
 ग्यक्षराक्षसगन्धर्वपिशाचपतगोरगाः ।
 धर्षन्ति नरव्याघ्र न ब्राह्मणपुरस्कृतान् ॥ १-१८६-६१ (८३६१)
 जानतापि मया तस्मात्तेजश्चाभिजनं च वः ।

इयमग्निमतां श्रेष्ठ धर्षिता वै पुरागतिः ॥ १-१८६-६२ (८३६२)
 को हि वस्त्रिषु लोकेषु न वेद भरतर्षभ ।
 स्वैर्गुणैर्विस्तृतं श्रीमद्यशोऽग्यं भूरिवर्चसाम् ॥ १-१८६-६३ (८३६३)
 यक्षराक्षसगन्धर्वाः पिशाचोरगदानवाः ।
 विस्तरं कुरुवंशस्य धीमन्तः कथयन्ति ते ॥ १-१८६-६४ (८३६४)
 नारदप्रभृतीनां तु देवर्षीणां मया श्रुतम् ।
 गुणान्कथयतां वीर पूर्वेषां तव धीमताम् ॥ १-१८६-६५ (८३६५)
 स्वयं चापि मया दृष्टश्चरता सागराम्बराम् ।
 इमां वसुमतीं कृत्स्नां प्रभावः सुकुलस्य ते ॥ १-१८६-६६ (८३६६)
 वेदे धनुषि चाचार्यमभिजानामि तेऽर्जुन ।
 विश्रुतं त्रिषु लोकेषु भारद्वाजं यशस्विनम् ॥ १-१८६-६७ (८३६७)
 गसर्ववेदविदां श्रेष्ठं सर्वशस्त्रभृतां वरम् ।
 द्रोणमिष्वस्त्रकुशलं धनुष्यहिगरसां वरम् ॥ १-१८६-६८ (८३६८)
 धर्मं वायुं च शक्रं च विजानाम्यश्विनौ तथा ।
 पाण्डुं च कुरुशार्दूल षडेतान्कुरुवर्धनान् ।
 पितृनेतानहं पार्थ देवमानुषसत्तमान् ॥ १-१८६-६९ (८३६९)
 दिव्यात्मानो महात्मानः सर्वशस्त्रभृतां वराः ।
 भवन्तो भ्रातरः शूराः सर्वे सुचरितव्रताः ॥ १-१८६-७० (८३७०)
 उत्तमां च मनोबुद्धिं भवतां भावितात्मनाम् ।
 जानन्नपि च वः पार्थ कृतवानिह धर्षणाम् ॥ १-१८६-७१ (८३७१)
 स्त्रीसकाशे च कौरव्य न पुमान्क्षन्तुमर्हति ।
 धर्षणामात्मनः पश्यन्ब्राह्मद्रविणमाश्रितः ॥ १-१८६-७२ (८३७२)
 नक्तं च बलमस्माकं भूय एवाभिवर्धते ।
 यतस्ततो मां कौन्तेय सदारं मन्युराविशत् ॥ १-१८६-७३ (८३७३)
 सोऽहं त्वयेह विजितः सङ्घ्ये तापत्यवर्धन ।
 येन तेनेह विधिना कीर्त्यमानं निबोध मे ॥ १-१८६-७४ (८३७४)
 ब्रह्मचर्यं परो धर्मः स चापि नियतस्त्वयि ।
 यस्मात्तस्मादहं पार्थ रणे ब्रह्मि विजितस्त्वया ॥ १-१८६-७५ (८३७५)
 यस्तु स्यात्क्षत्रियः कश्चित्कामवृत्तः परन्तप ।
 नक्तं च युधि युध्येत न स जीवेत्कथंचन ॥ १-१८६-७६ (८३७६)
 यस्तु स्यात्कामवृत्तोऽपि पार्थ ब्रह्मपुरस्कृतः ।
 जयेन्नक्तञ्चरान्सर्वान्स पुरोहितधूर्गतः ॥ १-१८६-७७ (८३७७)
 तस्मात्तापत्य यत्किंचिन्नृणां श्रेय इहेप्सितम् ।
 तस्मिन्कर्मणि योक्तव्या दान्तात्मानः पुरोहिताः ॥ १-१८६-७८ (८३७८)
 वेदे षडङ्गे निरताः शुचयः सत्यवादिनः ।
 धर्मात्यागः कृतात्मानः स्युर्नृपाणां पुरोहिताः ॥ १-१८६-७९ (८३७९)

जयश्च नियतो राज्ञः स्वर्गश्च तदनन्तरम् ।
यस्य स्याद्धर्मविद्वाग्मी पुरोधाः शीलवाञ्छुचिः ॥ १-१८६-८० (८३८०)
लाभं लब्धुमलब्धं वा लब्धं वा परिरक्षितुम् ।
पुरोहितं प्रकुर्वीत राजा गुणसमन्वितम् ॥ १-१८६-८१ (८३८१)
पुरोहितमते तिष्ठेद्य इच्छेद्भूतिमात्मनः ।
प्राप्तुं वसुमतीं सर्वां सर्वशः सागराम्बराम् ॥ १-१८६-८२ (८३८२)
न हि केवलशौर्येण तापत्याभिजनेन च ।
जयेदब्राह्मणः कश्चिद्भूमिं भूमिपतिः क्वचित् ॥ १-१८६-८३ (८३८३)
तस्मादेवं विजानीहि कुरूणां वंशवर्धन ।
ब्राह्मणप्रमुखं राज्यं शक्यं पालयितुं चिरम् ॥ १-१८६-८४ (८३८४)

इति श्रीमन्महाभारते आदिपर्वणि चैत्ररथपर्वणि
षडशीत्यधिकशततमोऽध्यायः ॥ १८६ ॥

Mahabharata - Adi Parva - Chapter Footnotes

१-१८६-३ सोमाश्रयश्चन्द्रधरो रुद्रस्तस्य स्थानं सोमाश्रयायणम् ॥
१-१८६-८ पूर्वरात्रागमेषु पश्चिमायां दिशि अर्धास्तमितार्कमण्डलरूपा
या संध्या संरज्यते रक्ता भवति तस्यां मुहूर्तं
प्रस्थानकालमशीतिभिर्लवैर्निमेषार्धैर्हीनं प्रचक्षते ॥
१-१८६-९ तदेव मुहूर्तं यक्षादीनां कर्मचारेषु
विहितमन्यन्मनुष्याणां कर्मचारेषु स्मृतमित्यन्वयः
। संध्यायामशीतिलवोपरि रात्रौ यक्षादीनामेव संचारकालः
अन्यदहर्मनुष्याणामित्यर्थः ॥
१-१८६-१५ शृङ्गिणः अभिचारिकाः ॥
१-१८६-२१ एकवप्रा एकमाकाशरूपं वप्रं यस्याः सा ॥
१-१८६-३६ स्त्री नाथो रक्षिता यस्य तम् ॥
१-१८६-३८ अङ्गारवद्भास्वरं दुःस्पर्शं च पर्णं वाहनं रथो
यस्य सोऽङ्गारपर्णस्तस्य भावस्तत्ताम् ॥
१-१८६-४१ क्षीणाश्चाऽक्षीणाश्च क्षीणाक्षीणाः वृद्धास्तरुणा वा एते
न भवन्ति रंहसो वेगाच्च न हीयन्ते इति नकारानुषङ्गेण योज्यम्
। क्षीणे क्षीणे इति घ। पाठः ॥
१-१८६-५१ तस्य भागः पृथग्भूतः सर्वैर्भूतैदपास्यते इति ड
। पाठः ॥
१-१८६-५२ वज्रपाणिः पाणिः वज्रं यस्य स । एवमेव वज्ररथमित्यपि ॥
१-१८६-५३ रथाङ्गं च तथा सूतो धनुश्च भरतर्षभ इति ड
। पाठः ॥

१-१८६-५७ तथैव सख्यं बीभत्सो इति ड । पाठः ॥
 १-१८६-५८ अस्त्रेणास्त्रं वृणे त्वत्तः यद्भयं त्यजेत् इति ड । पाठः ॥
 १-१८६-६० अनग्नयो दारहीनत्वात् । अनाहुतयः
 समावृतत्वात् । आश्रमविशेषहीनो ब्राह्मणो धर्षणीय इत्यर्थः ॥
 १-१८६-७६ कायवृद्धः कृतदारः ॥
 १-१८६-८१ लाभं लब्धव्यं धनं । अलब्धस्य च लाभाय लब्धस्य
 परिरक्षणे इति ड । पाठः ॥
 षडशीत्यधिकशततमोऽध्यायः ॥
 १८६ ॥

आदिपर्व - अध्याय १८७

॥ श्रीः ॥

१.१८७. अध्यायः १८७

Mahabharata - Adi Parva - Chapter Topics

सूर्यकन्यायाः तपत्या उपाख्यानम्--स्वभक्ताय संवरणाय स्वकन्यां
 दातुं सवितुर्निश्चयः ॥ १ ॥
 मृगयार्थं गतस्य संवरणस्य गिरौ तपतीदर्शनेन कामोत्पत्तिः ॥ २ ॥
 राजनि तया सह भाषितुं प्रवृत्ते तपत्या अन्तर्धानम् ॥ ३ ॥

Mahabharata - Adi Parva - Chapter Text

१-१८७-० (८३८५)

अर्जुन उवाच । १-१८७-०क्ष (१०७२)

तापत्य इति यद्वाक्यमुक्तवानसि मामिह ।

तदहं ज्ञातुमिच्छामि तापत्यार्थं विनिश्चितम् ॥ १-१८७-१ (८३८६)

तपती नाम का चैषा तापत्या यत्कृते वयम् ।

कौन्तेया हि वयं साधो तत्त्वमिच्छामि वेदितुम् ॥ १-१८७-२ (८३८७)

वैशम्पायन उवाच । १-१८७-३क्ष (१०७३)

एवमुक्तः स गन्धर्वः कुन्तीपुत्रं धनञ्जयम् ।

विश्रुतं त्रिषु लोकेषु श्रावयामास वै कथाम् ॥ १-१८७-३ (८३८८)

हन्त ते कथयिष्यामि कथामेतां मनोरमाम् ।

यथावदखिलां पार्थ सर्वबुद्धिमतां वर ॥ १-१८७-४ (८३८९)

उक्तवानस्मि येन त्वां तापत्य इति यद्वचः ।

तत्तेऽहं कथयिष्यामि शृणुष्वैकमना भव ॥ १-१८७-५ (८३९०)

य एष दिवि धिष्येन नाकं व्याप्नोति तेजसा ।

एतस्य तपती नाम बभूव सदृशी सुता ॥ १-१८७-६ (८३९१)

विवस्वतो वै देवस्य सावित्र्यवरजा विभो ।
 विश्रुता त्रिषु लोकेषु तपती तपसा युता ॥ १-१८७-७ (८३९२)
 न देवी नासुरी चैव न यक्षी न च राक्षसी ।
 नाप्सरा न च गन्धर्वी तथा रूपेण काचन ॥ १-१८७-८ (८३९३)
 सुविभक्तानवद्याङ्गी स्वसितायतलोचना ।
 स्वाचारा चैव साध्वी च सुवेषा चैव भामिनी ॥ १-१८७-९ (८३९४)
 त तस्याः सदृशं कंचित्त्रिषु लोकेषु भारत ।
 भर्तारं सविता मेने रूपशीलगुणश्रुतैः ॥ १-१८७-१० (८३९५)
 संप्राप्तयौवनां पश्यन्देयां दुहितरं तु ताम् ।
 गद्गष्टवर्षां तु तां श्यामां सविता रूपशालिनीम् ।
 नोपलेभे ततः शान्तिं संप्रदानं विचिन्तयन् ॥ १-१८७-११ (८३९६)
 अथर्क्षपुत्रः क्रान्तेय कुरूणामृषभो बली ।
 सूर्यमाराधयामास नृपः संवरणस्तदा ॥ १-१८७-१२ (८३९७)
 अर्ध्यमाल्योपहाराद्यैर्गन्धैश्च नियतः शुचिः ।
 नियमैरुपवासैश्च तपोभिर्विविधैरपि ॥ १-१८७-१३ (८३९८)
 सुश्रूषुरनहंवादी शुचिः पौरवनन्दन ।
 अंशुमन्तं समुद्यन्तं पूजयामास भक्तिमान् ॥ १-१८७-१४ (८३९९)
 ततः कृतज्ञं धर्मज्ञं रूपेणासदृशं भुवि ।
 तपत्याः सदृशं मेने सूर्यः संवरणं पतिम् ॥ १-१८७-१५ (८४००)
 दातुमैच्छत्ततः कन्यां तस्मै संवरणाय ताम् ।
 नृपोत्तमाय कौरव्य विश्रुताभिजनाय च ॥ १-१८७-१६ (८४०१)
 यथा हि दिवि दीप्तांशुः प्रभासयति तेजसा ।
 तथा भुवि महिपालो दीप्त्या संवरणोऽभवत् ॥ १-१८७-१७ (८४०२)
 यथाऽर्चयन्ति चादित्यमुद्यन्तं ब्रह्मवादिनः ।
 तथा संवरणं पार्थ ब्राह्मणावरजाः प्रजाः ॥ १-१८७-१८ (८४०३)
 स सोममति कान्तत्वादादित्यमति तेजसा ।
 बभूव नृपतिः श्रीमान्सुहृदां दुर्हृदामपि ॥ १-१८७-१९ (८४०४)
 एवंगुणस्य नृपतेस्तथावृत्तस्य कौरव ।
 तस्मै दातुं मनश्चक्रे तपतीं तपनः स्वयम् ॥ १-१८७-२० (८४०५)
 स कदाचिदथो राजा श्रीमानमितविक्रमः ।
 चचार मृगयां पार्थ पर्वतोपवने किल ॥ १-१८७-२१ (८४०६)
 चरतो मृगयां तस्य क्षुत्पिपासासमन्वितः ।
 ममार राज्ञः कौन्तेय गिरावप्रतिमो हयः ॥ १-१८७-२२ (८४०७)
 स मृताश्चश्चरन्पार्थ पद्भ्यामेव गिरौ नृपः ।
 ददर्शासदृशीं लोके कन्यामायतलोचनाम् ॥ १-१८७-२३ (८४०८)
 स एव एकामासाद्य कन्यां परबलार्दनः ।

तस्थौ नृपतिशार्दूलः पश्यन्नविचलेक्षणः ॥ १-१८७-२४ (८४०९)
 स हि तां तर्कयामास रूपतो नृपतिः श्रियम् ।
 पुनः संतर्कयामास रवेर्भ्रष्टामिव प्रभाम् ॥ १-१८७-२५ (८४१०)
 वपुषा वर्चसा चैव शिखामिव विभावसोः ।
 प्रसन्नत्वेन कान्त्या च चन्द्ररेखामिवामलाम् ॥ १-१८७-२६ (८४११)
 गिरिपृष्ठे तु सा यस्मिन्स्थिता स्वसितलोचना ।
 विभ्राजमाना शुशुभे प्रतिमेव हिरण्मयी ॥ १-१८७-२७ (८४१२)
 तस्या रूपेण स गिरिर्वेषेण च विशेषतः ।
 ससवृक्षक्षुपलतो हिरण्मय इवाभवत् ॥ १-१८७-२८ (८४१३)
 अवमेने च तां दृष्ट्वा सर्वलोकेषु योषितः ।
 अवाप्तं चात्मनो मेने स राजा चक्षुषः फलं ॥ १-१८७-२९ (८४१४)
 जन्मप्रभृति यत्किंचिद्दृष्टवान्स महीपतिः ।
 रूपं न सदृशं तस्यास्तर्कयामास किंचन ॥ १-१८७-३० (८४१५)
 तया बद्धमनश्चक्षुः पाशैर्गुणमयैस्तदा ।
 न चचाल ततो देशाद्बुधे न च किंचन ॥ १-१८७-३१ (८४१६)
 अस्या नूनं विशालाक्ष्याः सदेवासुरमानुषम् ।
 लोकं निर्मथ्य धात्रेदं रूपमाविष्कृतं कृतम् ॥ १-१८७-३२ (८४१७)
 एवं संतर्कयामास रूपद्रविणसंपदा ।
 कन्यामसदृशीं लोके नृपः संवरणस्तदा ॥ १-१८७-३३ (८४१८)
 तां च दृष्ट्वैव कल्याणीं कल्याणाभिजनो नृपः ।
 जगाम मनसा चिन्तां कामबाणेन पीडितः ॥ १-१८७-३४ (८४१९)
 दह्यमानः स तीव्रेण नृपतिर्मन्मथाग्निना ।
 अप्रगल्भां प्रगल्भस्तां तदोवाच मनोहराम् ॥ १-१८७-३५ (८४२०)
 काऽसि कस्यासि रम्भोरु किमर्थं चेह तिष्ठसि ।
 कथं च निर्जनेऽरण्ये चरस्येका शुचिस्मिते ॥ १-१८७-३६ (८४२१)
 त्वं हि सर्वानवद्याङ्गी सर्वाभरणभूषिता ।
 विभूषणमिवैतेषां भूषणानामभीप्सितम् ॥ १-१८७-३७ (८४२२)
 न देवीं नासुरीं चैव न यक्षीं न च राक्षसीम् ।
 न च भोगवतीं मन्ये न गन्धवीं न मानुषीम् ॥ १-१८७-३८ (८४२३)
 या हि दृष्टा मया काश्चिच्छ्रुता वाऽपि वराङ्गनाः ।
 न तासां सदृशीं मन्ये त्वामहं मत्तकाशिनि ॥ १-१८७-३९ (८४२४)
 दृष्ट्वैव चारुवदने चन्द्रात्कान्ततरं तव ।
 वदनं पद्मपत्राक्षं मां मथ्नातीव मन्मथः ॥ १-१८७-४० (८४२५)
 एवं तां स महीपालो बभाषे न तु सा तदा ।
 कामार्तं निर्जनेऽरण्ये प्रत्यबाषथ किंचन ॥ १-१८७-४१ (८४२६)
 ततो लालप्यमानस्य पार्थिवस्यायतेक्षणा ।

सौदामिनीव चाभ्रेषु तत्रैवान्तरधीयत ॥ १-१८७-४२ (८४२७)
तामन्वेष्टुं स नृपतिः परिचक्राम सर्वतः ।
वनं वनजपत्राक्षीं भ्रमन्नुन्मत्तवत्तदा ॥ १-१८७-४३ (८४२८)
अपश्यमानः स तु तां बहु तत्र विलप्य च ।
निश्चेष्टः पार्थिवश्रेष्ठो मुहूर्तं स व्यतिष्ठत ॥ १-१८७-४४ (८४२९)

इति श्रीमन्महाभारते आदिपर्वणि चैत्ररथपर्वणि
सप्ताशीत्यधिकशततमोऽध्यायः ॥ १८७ ॥

Mahabharata - Adi Parva - Chapter Footnotes

१-१८७-१ यत् यस्मात् तत् तस्मात् । तापत्यार्थं तापत्यशब्दार्थम् ॥
सप्ताशीत्यधिकशततमोऽध्यायः ॥
१८७ ॥

आदिपर्व - अध्याय १८८
॥ श्रीः ॥
१.१८८. अध्यायः १८८

Mahabharata - Adi Parva - Chapter Topics

भूतले पतितं राजानं दृष्ट्वा तत्समीपे तपत्या आगमनम् ॥ १ ॥
तयोः संवादः ॥ २ ॥

Mahabharata - Adi Parva - Chapter Text

१-१८८-० (८४३०)
गन्धर्व उवाच । १-१८८-०क्ष् (१०७४)
अथ तस्यामदृश्यायां नृपतिः काममोहितः ।
पातनः शत्रुसङ्घानां पपात धरणीतले ॥ १-१८८-१ (८४३१)
तस्मिन्निपतिते भूमावथ सा चारुहासिनी ।
पुनः पीनायतश्रोणी दर्शयामास तं नृपम् ॥ १-१८८-२ (८४३२)
अथावभाषे कल्याणी वाचा मधुरया नृपम् ।
तं कुरूणां कुलकरं कामाभिहतचेतसम् ॥ १-१८८-३ (८४३३)
उवाच मधुरं वाक्यं तपती हसतीव सा ।
उत्तिष्ठोत्तिष्ठ भद्रं ते न त्वमर्हस्यरिन्दम ॥ १-१८८-४ (८४३४)
मोहं नृपतिशार्दूल गन्तुमाविष्कृतः क्षितौ ।
एवमुक्तोऽथ नृपतिर्वाचा मधुरया तदा ॥ १-१८८-५ (८४३५)
ददर्श विपुलश्रोणीं तामेवाभिमुखे स्थिताम् ।

अथ तामसितापाङ्गीमाबभाषे स पार्थिवः ॥ १-१८८-६ (८४३६)
 मन्मथाग्निपरीतात्मा सन्दिग्धाक्षरया गिरा ।
 साधु त्वमसितापाङ्गि कामार्तं मत्तकाशिनि ॥ १-१८८-७ (८४३७)
 भजस्व भजमानं मां प्राणा हि प्रजहन्ति माम् ।
 त्वदर्थं हि विशालाक्षि मामयं निशितैः शरैः ॥ १-१८८-८ (८४३८)
 कामः कमलगर्भाभे प्रतिविध्यन्न शाम्यति ।
 दष्टमेवमनाक्रन्दे भद्रे काममहाहिना ॥ १-१८८-९ (८४३९)
 सा त्वं पीनायतश्रोणी मामाप्युहि वरानने ।
 त्वदधीना हि मे प्राणाः किन्नरोद्गीतभाषिणि ॥ १-१८८-१० (८४४०)
 चारुसर्वानवद्याङ्गि पद्मेन्दुप्रतिमानने ।
 न ह्यहं त्वदृते भीरु शक्ष्यामि खलु जीवितुम् ॥ १-१८८-११ (८४४१)
 कामः कमलपत्राक्षि प्रतिविध्यति मामयम् ।
 तस्मात्कुरु विशालाक्षि मय्यनुक्रोशमङ्गने ॥ १-१८८-१२ (८४४२)
 भक्तं मामसितापाङ्गि न परित्यक्तुमर्हसि ।
 त्वं हि मां प्रीतियोगेन त्रातुमर्हसि भामिनि ॥ १-१८८-१३ (८४४३)
 त्वद्दर्शनकृतस्नेहं मनश्चलति मे भृशम् ।
 न त्वां दृष्ट्वा पुनश्चान्यां द्रष्टुं कल्याणि रोचते ॥ १-१८८-१४ (८४४४)
 प्रसीद वशगोऽहं ते भक्तं मां भज भामिनि ।
 दृष्ट्वैव त्वां वरारोहे मन्मथो भृशमङ्गने ॥ १-१८८-१५ (८४४५)
 अन्तर्गतं विशालाक्षि विध्यति स्म पतत्रिभिः ।
 मन्मथाग्निसमुद्भूतं दाहं कमललोचने ॥ १-१८८-१६ (८४४६)
 प्रीतिसंयोगयुक्ताभिरङ्गिः प्रह्लादयस्व मे ।
 पुष्पायुधं दुराधर्षं प्रचण्डशरकार्मुकम् ॥ १-१८८-१७ (८४४७)
 त्वद्दर्शनसमुद्भूतं विध्यन्तं दुःसहैः शरैः ।
 उपशामय कल्याणि आत्मदानेन भामिनि ॥ १-१८८-१८ (८४४८)
 गान्धर्वेण विवाहेन मामुपैहि वराङ्गने ।
 विवाहानां हि रम्भोरु गान्धर्वः श्रेष्ठ उच्यते ॥ १-१८८-१९ (८४४९)
 तपत्युवाच । १-१८८-२०क्ष (१०७५)
 नाहमीशाऽऽत्मनो राजन्कन्या पितृमती ह्यहम् ।
 मयि चेदस्ति ते प्रीतिर्याचस्व पितरं मम ॥ १-१८८-२० (८४५०)
 यथा हि ते मया प्राणाः संभृताश्च नरेश्वर ।
 दर्शनादेव भूयस्त्वं तथा प्राणान्ममाहरः ॥ १-१८८-२१ (८४५१)
 न चाहमीशा देहस्य तस्मान्नृपतिसत्तम ।
 समीपं नोपगच्छामि न स्वतन्त्रा हि योषितः ॥ १-१८८-२२ (८४५२)
 का हि सर्वेषु लोकेषु विश्रुताभिजनं नृपम् ।
 कन्या नाभिलषेन्नाथं भार्तरं भक्तवत्सलम् ॥ १-१८८-२३ (८४५३)

तस्मादेवं गते काले याचस्व पितरं मम ।
आदित्यं प्रणिपातेन तपसा नियमेन च ॥ १-१८८-२४ (८४५४)
स चेत्कामयते दातुं तव मामरिसूदन ।
भविष्याम्यद्य ते राजन्सततं वशवर्तिनी ॥ १-१८८-२५ (८४५५)
अहं हि तपती नाम सावित्र्यवरजा सुता ।
अस्य लोकप्रदीपस्य सवितुः क्षत्रियर्षभ ॥ १-१८८-२६ (८४५६)

इति श्रीमन्महाभारते आदिपर्वणि चैत्ररथपर्वणि
अष्टाशीत्यधिकशततमोऽध्यायः ॥ १८८ ॥

Mahabharata - Adi Parva - Chapter Footnotes

१-१८८-८ प्रजहन्ति प्रजहति ॥
१-१८८-९ अनाक्रन्दे अत्रातरि काले ॥
अष्टाशीत्यधिकशततमोऽध्यायः ॥
१८८ ॥

आदिपर्व - अध्याय १८९

॥ श्रीः ॥

१.१८९. अध्यायः १८९

Mahabharata - Adi Parva - Chapter Topics

पुनरन्तर्हितायां तपत्यां मोहितस्य संवरणस्य समीपे
अमात्यादीनामागमनं ॥ १ ॥
अमात्येनाश्वासितस्य राज्ञः सूर्योपासनसमये वसिष्ठस्यागमनं ॥ २ ॥
सूर्यसमीपं गत्वा वसिष्ठेनादित्यस्तुतिकरणं ॥ ३ ॥
स्तुत्या तुष्टेन सूर्येण संवरणार्थं वसिष्ठाय तपतीदानं ॥ ४ ॥
तस्मिन्नेव तपतीसंवरणयोर्विवाहः ॥ ५ ॥
तया सह तत्रैव रममाणस्य संवरणस्य राज्ये
द्वादशवार्षिक्यनावृष्टिः ॥ ६ ॥
वसिष्ठेनानावृष्टिनिवर्तनं ॥ ७ ॥
तपत्युपाख्यानोपसंहारः ॥ ८ ॥

Mahabharata - Adi Parva - Chapter Text

१-१८९-० (८४५७)

गन्धर्व उवाच । १-१८९-०क्ष् (१०७६)

एवमुक्त्वा ततस्तूर्णं जगामोर्ध्वमनिन्दिता ।

गतपतीतपतीत्येव विललापातुरो नृपः ॥ १-१८९-१ (८४५८)
 प्रास्वलच्चासकृद्राजा पुनरुत्थाय धावति ।
 धावमानस्तु तपतीमदृष्टवैव महीपतिः ।
 स तु राजा पुनर्भूमौ तत्रैव निपपात ह ॥ १-१८९-२ (८४५९)
 अन्वेषमाणः सबलस्तं राजानं नृपोत्तमम् ।
 अमात्यः सानुयात्रश्च तं ददर्श महावने ॥ १-१८९-३ (८४६०)
 क्षितौ निपतितं काले शक्रध्वजमिवोच्छ्रितम् ।
 त हि दृष्ट्वा महेश्वासं निरस्तं पतितं भुवि ॥ १-१८९-४ (८४६१)
 बभूव सोऽस्य सचिवः संप्रदीप्त इवाग्निना ।
 त्वरया चोपसङ्गम्य स्नेहादागतसंभ्रमः ॥ १-१८९-५ (८४६२)
 तं समुत्थापयामास नृपतिं काममोहितम् ।
 भूतलाङ्गमिपालेशं पितेव पतितं सुतम् ॥ १-१८९-६ (८४६३)
 प्रज्ञया वयसा चैव वृद्धः कीर्त्या नयेन च ।
 अमात्यस्तं समुत्थाप्य बभूव विगतज्वरः ॥ १-१८९-७ (८४६४)
 उवाच चैनं कल्याण्या वाचा मधुरयोत्थिम् ।
 मा भैर्मनुजशार्दूल भद्रमस्तु तवानघ ॥ १-१८९-८ (८४६५)
 क्षुत्पिपासापरिश्रान्तं तर्कयामास वै नृपम् ।
 पतितं पातनं सङ्घ्ये शात्रवाणां महीतले ॥ १-१८९-९ (८४६६)
 वारिणा च सुशीतेन शिरस्तस्याभ्यषेचयत् ।
 अस्पृशन्मुकुटं राज्ञः पुण्डरीकसुगन्धिना ॥ १-१८९-१० (८४६७)
 ततः प्रत्यागतप्राणस्तद्धलं बलवान्नृपः ।
 सर्वं विसर्जयामास तमेकं सचिवं विना ॥ १-१८९-११ (८४६८)
 ततस्तस्याज्ञया राज्ञो विप्रतस्थे महद्धलम् ।
 स तु राजा गिरिप्रस्थे तस्मिन्पुनरुपाविशत् ॥ १-१८९-१२ (८४६९)
 ततस्तस्मिन् गिरिवरे शुचिर्भूत्वा कृताञ्जलिः ।
 आरिराधयिषुः सूर्यं तस्थावूर्ध्वमुखः क्षितौ ॥ १-१८९-१३ (८४७०)
 जगाम मनसा चैव वसिष्ठमृषिसत्तमम् ।
 पुरोहितममित्रघ्नं तदा संवरणो नृपः ॥ १-१८९-१४ (८४७१)
 नक्तन्दिनमथैकत्र स्थिते तस्मिञ्जनाधिपे ।
 अथाजगाम विप्रर्षिस्तदा द्वादशमेऽहनि ॥ १-१८९-१५ (८४७२)
 स विदित्वैव नृपतिं तपत्या हृतमानसम् ।
 दिव्येन विधिना ज्ञात्वा भावितात्मा महानृपिः ॥ १-१८९-१६ (८४७३)
 तथा तु नियतात्मानं तं नृपं मुनिसत्तमः ।
 आबभाषे स धर्मात्मा तस्यैवार्थचिकीर्षया ॥ १-१८९-१७ (८४७४)
 स तस्य मनुजेन्द्रस्य पश्यतो भगवानृषिः ।
 ऊर्ध्वमाचक्रमे द्रष्टुं भास्करं भास्करद्युतिः ॥ १-१८९-१८ (८४७५)

ग्योजनानां तु नियुतं क्षणाद्गत्वा तपोधनः ।
 सहस्रांशुं ततो विप्रः कृताञ्जलिरुपस्थितः ।
 वसिष्ठोहमिति प्रीत्या स चात्मानं न्यवेदयत् ॥ १-१८९-१९ (८४७६)
 तमुवाच महातेजा विवस्वान्मुनिसत्तमम् ।
 महर्षे स्वागतं तेऽस्तु कथयस्व यथेप्सितम् ॥ १-१८९-२० (८४७७)
 यदिच्छसि महाभाग मत्तः प्रवदतां वर ।
 तत्ते दद्यामभिप्रेतं यद्यपि स्यात्सुदुर्लभम् ॥ १-१८९-२१ (८४७८)
 एवमुक्तः स तेनर्षिर्वसिष्ठः संस्तुवन्निरा ।
 प्रणिपत्य विवस्वन्तं भानुमन्तमथाब्रवीत् ॥ १-१८९-२२ (८४७९)
 ग्योजनानां चतुष्पष्टिं निमेषात्त्रिशतं तथा ।
 अश्वैर्गच्छति नित्यं यस्तत्पार्श्वस्थोऽब्रवीदिदम् ॥ १-१८९-२३ (८४८०)
 वसिष्ठ उवाच । १-१८९-२४क्ष् (१०७७)
 अजाय लोकत्रयपावनाय
 भूतात्मने गोपतये वृषाय ।
 सूर्याय सर्गप्रलयालयाय
 नमो महाकारुणिकोत्तमाय ॥ १-१८९-२४ (८४८१)
 विवस्वते ज्ञानभृतेऽन्तरात्मने
 जगत्प्रदीपाय जगद्धितैषिणे ।
 स्वयंभुवे दीप्तसहस्रचक्षुषे
 सुरोत्तमायामिततेजसे नमः ॥ १-१८९-२५ (८४८२)
 नमः सवित्रे जगदेकचक्षुषे
 जगत्प्रसूतिस्थितिनाशहेतवे ।
 त्रयीमयाय त्रिगुणात्मधारिणे
 विरिञ्चनारायणशङ्करात्मने ॥ १-१८९-२६ (८४८३)
 सूर्य उवाच । १-१८९-२७क्ष् (१०७८)
 संस्तुतो वरदः सोऽहं वरं वरय सुव्रत ।
 स्तुतिस्त्वयोक्ता भक्तानां जप्येयं वग्दोस्म्यहम् ॥ १-१८९-२७ (८४८४)
 वसिष्ठ उवाच । १-१८९-२८क्ष् (१०७९)
 यैषा ते तपती नाम सावित्र्यवरजा सुता ।
 तां त्वां संवरणस्यार्थे वरयामि विभावसो ॥ १-१८९-२८ (८४८५)
 स हि राजा बृहत्कीर्तिर्धर्मार्थविदुदारधीः ।
 युक्तः संवरणो भर्ता दुहितुस्ते विहङ्गम ॥ १-१८९-२९ (८४८६)
 गन्धर्व उवाच । १-१८९-३०क्ष् (१०८०)
 इत्युक्तः स तदा तेन ददानीत्येव निश्चितः ।
 प्रत्यभाषत तं विप्रं प्रतीनन्द्य दिवाकरः ॥ १-१८९-३० (८४८७)
 वरः संवरणो राज्ञां त्वमृषीणां वरो मुने ।

तपती योषितां श्रेष्ठा किमन्यत्रापवर्जनात् ॥ १-१८९-३१ (८४८८)
 ततः सर्वानवद्याङ्गीं तपतीं तपनः स्वयम् ।
 ददौ संवरणस्यार्थे वसिष्ठाय महात्मने ॥ १-१८९-३२ (८४८९)
 प्रतिजग्राह तां कन्यां महर्षिस्तपतीं तदा ।
 वसिष्ठोऽथ विसृष्टस्तु पुनरेवाजगाम ह ॥ १-१८९-३३ (८४९०)
 यत्र विख्यातकीर्तिः स कुरूणामृषभोऽभवत् ।
 स राजा मन्मथाविष्टस्तद्गतेनान्तरात्मना ॥ १-१८९-३४ (८४९१)
 दृष्ट्वा च देवकन्यां तां तपतीं चारुहासिनीम् ।
 वसिष्ठेन सहायान्तीं संहृष्टोऽभ्यधिकं बभौ ॥ १-१८९-३५ (८४९२)
 रुरुचे साऽधिकं सुभूरापतन्ती नभस्तलात् ।
 सौदामनीव विभ्रष्टा द्योतयन्ती दिशस्त्विषा ॥ १-१८९-३६ (८४९३)
 कृच्छ्राद्द्वादशरात्रे तु तस्य राज्ञः समाहिते ।
 आजगाम विशुद्धात्मा वसिष्ठो भगवानृषिः ॥ १-१८९-३७ (८४९४)
 तपसाऽऽराध्य वरदं देवं गोपतिमीश्वरम् ।
 लेभे संवरणो भार्यां वसिष्ठस्यैव तेजसा ॥ १-१८९-३८ (८४९५)
 ततस्तस्मिन्निरिश्रेष्ठे देवगन्धर्वसेविते ।
 जग्राह विधिवत्पाणिं तपत्याः स नरर्षभः ॥ १-१८९-३९ (८४९६)
 वसिष्ठेनाभ्यनुज्ञातस्तस्मिन्नेव धराधरे ।
 सोऽकामयत राजर्षिर्विहर्तुं सह भार्यया ॥ १-१८९-४० (८४९७)
 ततः पुरे च राष्ट्रे च वनेषूपवनेषु च ।
 आदिदेश महीपालस्तमेव सचिवं तदा ॥ १-१८९-४१ (८४९८)
 नृपतिं त्वभ्यनुज्ञाप्य वसिष्ठोऽथापचक्रमे ।
 सोऽथ राजा गिरौ तस्मिन्विजहारामरो यथा ॥ १-१८९-४२ (८४९९)
 ततो द्वादशवर्षाणि काननेषु वनेषु च ।
 रेमे तस्मिन्निरौ राजा तयैव सह भार्यया ॥ १-१८९-४३ (८५००)
 तस्य राज्ञः पुरे तस्मिन्समा द्वादश सत्तम ।
 न ववर्ष सहस्राक्षो राष्ट्रे चैवास्य भारत ॥ १-१८९-४४ (८५०१)
 ततस्तस्यामनावृष्ट्यां प्रवृत्तायामरिन्दम ।
 प्रजाः क्षयमुपाजग्मुः सर्वाः सस्थाणुजङ्गमाः ॥ १-१८९-४५ (८५०२)
 तस्मिन्स्तथाविधे काले वर्तमाने सुदारुणे ।
 नावश्यायः पपातोर्व्यां ततः सस्यानि नाऽरुहन् ॥ १-१८९-४६ (८५०३)
 ततो विभ्रान्तमनसो जनाः क्षुद्रपीडिताः ।
 गृहाणि संपरित्यज्य बभ्रमुः प्रदिशो दिशः ॥ १-१८९-४७ (८५०४)
 ततस्तस्मिन्पुरे राष्ट्रे त्यक्तदारपरिग्रहाः ।
 परस्परममर्यादाः क्षुधार्ता जघ्नरे जनाः ॥ १-१८९-४८ (८५०५)
 तत्क्षुधार्तैर्निरानन्दैः शवभूतैस्तथा नरैः ।

अभवत्प्रेतराजस्य पुरं प्रेतैरिवावृतम् ॥ १-१८९-४९ (८५०६)
 ततस्तत्तादृशं दृष्ट्वा स एव भगवानृषिः ।
 अभ्याद्रवत धर्मात्मा वसिष्ठो मुनिसत्तमः ॥ १-१८९-५० (८५०७)
 तं च पार्थिवशार्दूलमानयामास तत्पुरम् ।
 तपत्या सहितं राजन्वर्षे द्वादशमे गते ।
 ततः प्रवृष्टस्तत्रासीद्यथापूर्वं सुरारिहा ॥ १-१८९-५१ (८५०८)
 तस्मिन्नृपतिशार्दूले प्रविष्टे नगरं पुनः ।
 प्रववर्ष सहस्राक्षः सस्यानि जनयन्प्रभुः ॥ १-१८९-५२ (८५०९)
 ततः सराष्ट्रं मुमुदे तत्पुरं परया मुदा ।
 तेन पार्थिवमुख्येन भावितं भावितात्मना ॥ १-१८९-५३ (८५१०)
 ततो द्वादश वर्षाणि पुनरीजे नराधिपः ।
 तपत्या सहितः पत्न्या यथा शच्या मरुत्पतिः ॥ १-१८९-५४ (८५११)
 गन्धर्व उवाच । १-१८९-५५क्ष् (१०८१)
 एवमासीन्महाभागा तपती नाम पौर्विकी ।
 तव वैवस्वती पार्थ तापत्यस्त्वं यया मतः ॥ १-१८९-५५ (८५१२)
 तस्यां संजनयामास कुरुं संवरणो नृपः ।
 तपत्यां तपतां श्रेष्ठ तापत्यस्त्वं ततोऽर्जुन ॥ १-१८९-५६ (८५१३)

इति श्रीमन्महाभारते आदिपर्वणि चैत्ररथपर्वणि
 एकोनवत्यधिकशततमोऽध्यायः ॥ १८९ ॥

Mahabharata - Adi Parva - Chapter Footnotes

१-१८९-१० मुकुटं तत्स्थानं ललाटम् ॥
 १-१८९-१५ द्वादशमे द्वादशसंख्यया मिते ॥
 १-१८९-१६ दिव्येन विधिना योगबलेन ॥
 एकोनवत्यधिकशततमोऽध्यायः ॥
 १८९ ॥

आदिपर्व - अध्याय १९०

॥ श्रीः ॥

१.१९०. अध्यायः १९०

Mahabharata - Adi Parva - Chapter Topics

गन्धर्वेण वसिष्ठमाहात्म्यकथनपूर्वकं पाण्डवानां
 पुरोहितसंग्रहणोपदेशः ॥ १ ॥

Mahabharata - Adi Parva - Chapter Text

१-१९०-० (८५१४)

वैशम्पायन उवाच । १-१९०-०क्ष (१०८२)

स गन्धर्ववचः श्रुत्वा तत्तदा भरतर्षभ ।

अर्जुनः परया भक्त्या पूर्णचन्द्र इवाबभौ ॥ १-१९०-१ (८५१५)

उवाच च महेश्वासो गन्धर्वं कुरुसत्तमः ।

जातकौतूहलोऽतीव वसिष्ठस्य तपोबलात् ॥ १-१९०-२ (८५१६)

वसिष्ठ इति तस्यैतदृषेर्नाम त्वयेरितम् ।

एतदिच्छाम्यहं श्रोतुं यथावत्तद्वदस्व मे ॥ १-१९०-३ (८५१७)

य एष गन्धर्वपते पूर्वेषां नः पुरोहितः ।

आसीदेतन्ममाचक्ष्व क एष भगवानृषिः ॥ १-१९०-४ (८५१८)

गन्धर्व उवाच । १-१९०-५क्ष (१०८३)

ब्रह्मणो मानसः पुत्रो वसिष्ठोऽरुन्धतीपतिः ।

तपसा निर्जितौ शश्वदजेयावमरैरपि ॥ १-१९०-५ (८५१९)

कामक्रोधावुभौ यस्य चरणौ समुवाहतुः ।

इन्द्रियाणां वशकरो वशिष्ठ इति चोच्यते ॥ १-१९०-६ (८५२०)

गयथा कामश्च क्रोधश्च निर्जितावजितौ नरैः ।

जितारयो जिता लोकाः पन्थानश्च जिता दिशः ॥ १-१९०-७ (८५२१)

यस्तु नोच्छेदनं चक्रे कुशिकानामुदारधीः ।

विश्वामित्रापराधेन धारयन्मन्युमुत्तमम् ॥ १-१९०-८ (८५२२)

पुत्रव्यसनसंतप्तः शक्तिमानप्यशक्तवत् ।

विश्वामित्रविनाशाय न चक्रे कर्म दारुणम् ॥ १-१९०-९ (८५२३)

मृतांश्च पुनराहर्तुं शक्तः पुत्रान्यमक्षयात् ।

कृतान्तं नातिचक्राम वेलामिव महोदधिः ॥ १-१९०-१० (८५२४)

यं प्राप्य विजितात्मानं महात्मानं नराधिपाः ।

इक्ष्वाकवो महीपाला लेभिरे पृथिवीमिमाम् ॥ १-१९०-११ (८५२५)

पुरोहितमिमं प्राप्य वसिष्ठमृषिसत्तमम् ।

ईजिरे क्रतुभिश्चैव नृपास्ते कुरुनन्दन ॥ १-१९०-१२ (८५२६)

स हि तान्याजयामास सर्वानृपतिसत्तमान् ।

ब्रह्मर्षिः पाण्डवश्रेष्ठ बृहस्पतिरिवामरान् ॥ १-१९०-१३ (८५२७)

तस्माद्धर्मप्रधानात्मा वेदधर्मविदीप्सितः ।

ब्राह्मणो गुणवान्कश्चित्पुरोधाः प्रतिदृश्यताम् ॥ १-१९०-१४ (८५२८)

क्षत्रियेणाभिजातेन पृथिवीं जेतुमिच्छता ।

पूर्वं पुरोहितः कार्यः पार्थ राज्याभिवृद्धये ॥ १-१९०-१५ (८५२९)

महीं जिगीषता राज्ञा ब्रह्म कार्यं पुरःस्कृतम् ।

तस्मात्पुरोहितः कश्चिद्गुणवान्विजितेन्द्रियः ।

विद्वान्भवतु वो विप्रो धर्मकामार्थतत्त्ववित् ॥ १-१९०-१६ (८५३०)

इति श्रीमन्महाभारते आदिपर्वणि चैत्ररथपर्वणि
नवत्यधिकशततमोऽध्यायः ॥ १९० ॥

Mahabharata - Adi Parva - Chapter Footnotes

१-१९०-२ तपोबलात् तपोबलं श्रुत्वा ॥
१-१९०-७ जितारयः जिता अस्य इति च्छेदः ॥
१-१९०-८ अपराधेन पुत्रशतवधरूपेण ॥
नवत्यधिकशततमोऽध्यायः ॥
१९० ॥

आदिपर्व - अध्याय १९१

॥ श्रीः ॥

१.१९१. अध्यायः १९१

Mahabharata - Adi Parva - Chapter Topics

वसिष्ठोपाख्याने---विश्वामित्रस्य वसिष्ठाश्रमाभिगमनं ॥ १ ॥
वसिष्ठेन विश्वामित्रस्यातिथ्यकरणं ॥ २ ॥
विश्वामित्रेण वसिष्ठधेनुयाचनं ॥ ३ ॥
वसिष्ठेनादत्ताया धेनोः विश्वामित्रेण बलात्कारेण हरणं ॥ ४ ॥
कुपितया नन्दिन्या सृष्टैः म्लेच्छाद्यैः विश्वामित्रपराजयः ॥ ५ ॥
विश्वामित्रस्य तपसा ब्राह्मण्यप्राप्तिः ॥ ६ ॥

Mahabharata - Adi Parva - Chapter Text

१-१९१-० (८५३१)

अर्जुन उवाच । १-१९१-०क्ष् (१०८४)

किंनिमित्तमभूद्विरं विश्वामित्रवसिष्ठयोः ।

वसतोरश्रमे दिव्ये शंस नः सर्वमेव तत् ॥ १-१९१-१ (८५३२)

गन्धर्व उवाच । १-१९१-२क्ष् (१०८५)

इदं वासिष्ठमाख्यानं पुराणं परिचक्षते ।

पार्थ सर्वेषु लोकेषु यथावत्तन्निबोध मे ॥ १-१९१-२ (८५३३)

कान्यकुब्जे महानासीत्पार्थिवो भरतर्षभ ।

गाधीति विश्रुतो लोके कुशिकस्यात्मसंभवः ॥ १-१९१-३ (८५३४)

तस्य धर्मात्मनः पुत्रः समृद्धबलवाहनः ।

विश्वामित्र इति ख्यतो बभूव रिपुमर्दनः ॥ १-१९१-४ (८५३५)

स चचार सहामात्यो मृगयां गहने वने ।
मृगान्विध्यन्वराहांश्च रम्येषु मरुधन्वसु ॥ १-१९१-५ (८५३६)
व्यायामकर्षितः सोऽथ मृगलिप्सुः पिपासितः ।
आजगाम नरश्रेष्ठ वसिष्ठस्याश्रमं प्रति ॥ १-१९१-६ (८५३७)
तमागतमभिप्रेक्ष्य वसिष्ठः श्रेष्ठभागृषिः ।
विश्वामित्रं नरश्रेष्ठं प्रतिजग्राह पूजया ॥ १-१९१-७ (८५३८)
पाद्यार्घ्याचमनीचैस्तं स्वागतेन च भारत ।
तथैव परिजग्राह वन्येन हविषा तदा ॥ १-१९१-८ (८५३९)
तस्याथ कामधुग्धेनुर्वसिष्ठस्य महात्मनः ।
उक्ता कामान्प्रयच्छेति सा कामान्दुदुहे ततः ॥ १-१९१-९ (८५४०)
ग्वाष्पाद्वस्योदनस्यैव राशयः पर्वतोपमाः ।
निष्ठानानि च सूपांश्च दधिकुल्यास्तथैव च ॥ १-१९१-१० (८५४१)
कूपांश्च घृतसंपूर्णान्नौद्यान्नानि सहस्रशः ।
इक्ष्मन्मधूनि लाजांश्च मैरेयांश्च वरासवान् ॥ १-१९१-११ (८५४२)
ग्राम्यारण्याश्चौषधीश्च दुदुहे पय एव च ।
षड्रसं चामृतनिभं रसायनमनुत्तमम् ॥ १-१९१-१२ (८५४३)
भोजनीयानि पेयानि भक्ष्याणि विविधानि च ।
लेह्यान्यमृतकल्पानि चोष्याणि च तथार्जुना ॥ १-१९१-१३ (८५४४)
रत्नानि च महार्हाणि वासांसि विविधानि च ।
तैः कामैः सर्वसंपूर्णैः पूजितश्च महिपतिः ॥ १-१९१-१४ (८५४५)
सामात्यः सबलश्चैव तुतोष स भृशं तदा ।
षडुन्नतां सुपाश्चौरुं पृथुपञ्चसमावृताम् ॥ १-१९१-१५ (८५४६)
मण्डूकनेत्रां स्वाकारां पीनोधसमनिन्दिताम् ।
सुवालधिं शङ्कुकर्णां चारुशृङ्गां मनोरमाम् ॥ १-१९१-१६ (८५४७)
पुष्टायतशिरोग्रीवां विस्मितः सोऽभिवीक्ष्यताम् ।
अभिनन्द्य स तां राजा नन्दिनीं गाधिनन्दनः ॥ १-१९१-१७ (८५४८)
अब्रवीच्च भृशं तुष्टः स राजा तमृषिं तदा ।
अर्बुदेन गवां ब्रह्मन्मम राज्येन वा पुनः ॥ १-१९१-१८ (८५४९)
नन्दिनीं संप्रयच्छस्व भुङ्क्ष्व राज्यं महामुने । १-१९१-१९ (८५५०)
वसिष्ठ उवाच ।
देवतातिथिपित्रर्थं याज्यार्थं च पयस्विनी ॥ १-१९१-१९क्ष (१०८६)
अदेया नन्दिनीयं वै राज्येनापि तवानघ । १-१९१-२० (८५५१)
विश्वामित्र उवाच ।
गरत्नं हि भगवन्नेतद्रत्नहारी च पार्थिवः ।
क्षत्रियोऽहं भवान्विप्रस्तपःस्वाध्यायसाधनः ॥ १-१९१-२०क्ष (१०८७)
ब्राह्मेषु कुतो वीर्यं प्रशान्तेषु धृतात्मसु ।

अर्बुदेन गवां यस्त्वं न ददासि ममेप्सितम् ॥ १-१९१-२१ (८५५२)
 स्वधर्मं न प्रहास्यामि नेष्यामि च बलेन गाम् । १-१९१-२२ (८५५३)
 वसिष्ठ उवाच ।
 बलस्थश्चासि राजा च बाहुवीर्यश्च क्षत्रियः ॥ १-१९१-२२क्ष (१०८८)
 यथेच्छसि तथा क्षिप्रं कुरु मा त्वं विचारय । १-१९१-२३ (८५५४)
 गन्धर्व उवाच ।
 एवमुक्तस्तथा पार्थ विश्वामित्रो बलादिव ॥ १-१९१-२३क्ष (१०८९)
 हंसचन्द्रप्रतीकाशां नन्दिनीं तां जहार गाम् ।
 गसा तदा ह्रियमाणा च विश्वामित्रबलैर्बलात् ।
 कशादण्डप्रणुदिता काल्यमाना इतस्ततः ॥ १-१९१-२४ (८५५५)
 हंभायमाना कल्याणी वसिष्ठस्याथ नन्दिनी ।
 आगम्याभिमुखी पार्थ तस्थौ भगवदुन्मुखी ॥ १-१९१-२५ (८५५६)
 भृशं च ताद्व्यमाना वै न जगामाश्रमात्ततः । १-१९१-२६ (८५५७)
 वसिष्ठ उवाच ।
 शृणोमि ते रवं भद्रे विनदन्त्याः पुनः पुनः ॥ १-१९१-२६क्ष (१०९०)
 ह्रियसे त्वं बलाद्भद्रे विश्वामित्रेण नन्दिनि ।
 किं कर्तव्यं मया तत्र क्षमावान्ब्राह्मणो ह्यहम् । १-१९१-२७ (८५५८)
 गन्धर्व उवाच । १-१९१-२८क्ष (१०९१)
 सा भयान्नन्दिनी तेषां बलानां भरतर्षभ ।
 विश्वामित्रभयोद्विग्ना वसिष्ठं समुपागमत् ॥ १-१९१-२८ (८५५९)
 गौरुवाच । १-१९१-२९क्ष (१०९२)
 कशाग्रदण्डाभिहतां क्रोशन्तीं मामनाथवत् ।
 विश्वामित्रबलैर्घोरैर्भगवन् किमुपेक्षसे ॥ १-१९१-२९ (८५६०)
 गन्धर्व उवाच । १-१९१-३०क्ष (१०९३)
 एवं तस्यां तदा पार्थ धर्षितायां महामुनिः ।
 न चुक्षुभे तदा धैर्यान्न चचाल धृतव्रतः ॥ १-१९१-३० (८५६१)
 वसिष्ठ उवाच । १-१९१-३१क्ष (१०९४)
 क्षत्रियाणां बलं तेजो ब्राह्मणानां क्षमा बलम् ।
 क्षमा मां भजते यस्माद्गम्यतां यदि रोचते ॥ १-१९१-३१ (८५६२)
 नन्दिन्युवाच । १-१९१-३२क्ष (१०९५)
 किं नु त्यक्ताऽस्मि भगवन्यदेवं त्वं प्रभाषसे ।
 अत्यक्ताऽहं त्वया ब्रह्मन्नेतुं शक्या न वै बलात् ॥ १-१९१-३२ (८५६३)
 वसिष्ठ उवाच । १-१९१-३३क्ष (१०९६)
 न त्वां त्यजामि कल्याणि स्थीयतां यदि शक्यते ।
 दृढेन दाम्ना बद्ध्वेष वत्सस्ते हियते बलात् ॥ १-१९१-३३ (८५६४)
 गन्धर्व उवाच । १-१९१-३४क्ष (१०९७)

स्थीयतामिति तच्छ्रुत्वा वसिष्ठस्य पयस्विनी ।
 ऊर्ध्वाञ्चितशिरोग्रीवा प्रबभौ रौद्रदर्शना ॥ १-१९१-३४ (८५६५)
 क्रोधरक्तेक्षणा सा गौर्हभारवघनस्वना ।
 विश्वामित्रस्य तत्सैन्यं व्यद्रावयत सर्वशः ॥ १-१९१-३५ (८५६६)
 कशाग्रदण्डाभिहता काल्यमाना ततस्ततः ।
 क्रोधरक्तेक्षणा क्रोधं भूय एव समाददे ॥ १-१९१-३६ (८५६७)
 आदित्य इव मध्याह्ने क्रोधदीप्तवपुर्बभौ ।
 अङ्गारवर्षं मुञ्चन्ती मुहुर्वालधितो महत् ॥ १-१९१-३७ (८५६८)
 असृजत्पह्लवान्पुच्छात्प्रस्रवादद्राविडाञ्छकान् ।
 योनिदेशाच्च यवानाञ्शकृतः शबरान्बहून् ॥ १-१९१-३८ (८५६९)
 मूत्रतश्चासृजत्कांश्चिच्छबरांश्चैव पार्श्वतः ।
 पौण्ड्रान्किरातान्यवनान्सिंहलान्बर्बरान्खसान् ॥ १-१९१-३९ (८५७०)
 चिबुकांश्च पुलिन्दांश्च चीनान्हूणान्सकेरलान् ।
 ससर्ज फेनतः सा गौर्मेच्छान्बहुविधानपि ॥ १-१९१-४० (८५७१)
 तैर्विसृष्टैर्महासैन्यैर्नानाम्लेच्छगणैस्तदा ।
 नानावरणसंछन्नैर्नानायुधधरैस्तथा ॥ १-१९१-४१ (८५७२)
 अवाकीर्यत संरब्धैर्विश्वामित्रस्य पश्यतः ।
 एकैकश्च तदा योधः पञ्चभिः सप्तभिर्वृतः ॥ १-१९१-४२ (८५७३)
 अस्त्रवर्षेण महता वध्यमानं बलं तदा ।
 प्रभग्नं सर्वतस्त्रस्तं विश्वामित्रस्य पश्यतः ॥ १-१९१-४३ (८५७४)
 गतस्य तच्चतुरङ्गं वै बलं परमदुःसहम् ।
 प्रभग्नं सर्वतो घोरं पयस्विन्या विनिर्जितम् ॥ १-१९१-४४ (८५७५)
 न च प्राणैर्वियुज्यन्ते केचित्त्रास्य सैनिकाः ।
 विश्वामित्रस्य संक्रुद्धैर्वासिष्ठैर्भरतर्षभ ॥ १-१९१-४५ (८५७६)
 सा गौस्तत्सकलं सैन्यं कालयामास दूरतः ।
 विश्वामित्रस्य तत्सैन्यं काल्यमानं त्रियोजनम् ॥ १-१९१-४६ (८५७७)
 क्रोशमानं भयोद्विग्नं त्रातारं नाध्यगच्छत ।
 गविश्वामित्रस्ततो दृष्ट्वा क्रोधाविष्टः स रोदसी ॥ १-१९१-४७ (८५७८)
 ववर्ष शरवर्षाणि वसिष्ठे मुनिसत्तमे ।
 घोररूपांश्च नाराचान्क्षुरान्भल्लान्महामुनिः ॥ १-१९१-४८ (८५७९)
 विश्वामित्रप्रयुक्तांस्तान्वैणवेन व्यमोचयत् ।
 वसिष्ठस्य तदा दृष्ट्वा कर्मकौशलमाहवे ॥ १-१९१-४९ (८५८०)
 विश्वामित्रोऽपि कोपेन भूयः शत्रुनिपातनः ।
 दिव्यास्त्रवर्षं तस्मै स प्राहिणोन्मुनये रुषा ॥ १-१९१-५० (८५८१)
 आग्नेयं वारुणं चैन्द्रं याम्यं वायव्यमेव च ।
 विससर्ज महाभागे वसिष्ठे ब्रह्मणः सुते ॥ १-१९१-५१ (८५८२)

अस्त्राणि सर्वतो ज्वालां विसृजन्ति प्रपेदिरे ।
 युगान्तसमये घोराः पतङ्गस्येव रश्मयः ॥ १-१९१-५२ (८५८३)
 वसिष्ठोऽपि महातेजा ब्रह्मशक्तिप्रयुक्तया ।
 यष्ट्या निवारयामास सर्वाण्यस्त्राणि स स्मयन् ॥ १-१९१-५३ (८५८४)
 ततस्ते भस्मसाङ्गताः पतन्ति स्म महीतले ।
 अपोह्य दिव्यान्यस्त्राणि वसिष्ठो वाक्यमब्रवीत् ॥ १-१९१-५४ (८५८५)
 निर्जितोऽसि महाराज दुरात्मन्गाधिनन्दन ।
 यदि तेऽस्ति परं शौर्यं तद्दर्शय मयि स्थिते ॥ १-१९१-५५ (८५८६)
 गन्धर्व उवाच । १-१९१-५६क्ष (१०९८)
 विश्वामित्रस्तथा चोक्तो वसिष्ठेन नराधिपः ।
 नोवाच किंचिद्दीडाढ्यो विद्रावितमहाबलः ॥ १-१९१-५६ (८५८७)
 दृष्ट्वा तन्महदाश्चर्यं ब्रह्मतेजोभवं तदा ।
 विश्वामित्रः क्षत्रभावान्निर्विण्णो वाक्यमब्रवीत् ।
 धिग्बलं क्षत्रियबलं ब्रह्मतेजोबलं बलम् ॥ १-१९१-५७ (८५८८)
 बलाबले विनिश्चित्य तप एव परं बलम् । १-१९१-५८ (८५८९)
 गन्धर्व उवाच ।
 स राज्यं स्फीतमुत्सृज्य तां च दीप्तां नृपश्रियम् ॥ १-१९१-५८क्ष (१०९९)
 भोगांश्च पृष्ठतः कृत्वा तपस्येव मनो दधे ।
 स गत्वा तपसा सिद्धिं लोकान्विष्टभ्य तेजसा ॥ १-१९१-५९ (८५९०)
 तताप सर्वान्दीप्तौजा ब्राह्मणत्वमवाप्तवान् ।
 अपिबच्च ततः सोममिन्द्रेण सह कौशिकः ॥ १-१९१-६० (८५९१)
 ग्एवंवीर्यस्तु राजर्षिर्विप्रर्षिः संबभूव ह ॥ १-१९१-६१ (८५९२)

इति श्रीमन्महाभारते आदिपर्वणि चैत्ररथपर्वणि
 एकनवत्यधिकशततमोऽध्यायः ॥ १९१ ॥

Mahabharata - Adi Parva - Chapter Footnotes

१-१९१-५ मरुधन्वसु मरुसंज्ञकेष्वल्पजलप्रदेशेषु ॥
 १-१९१-३८ पल्लवाद्यो म्लेच्छविशेषाः ॥
 एकनवत्यधिकशततमोऽध्यायः ॥
 १९१ ॥

आदिपर्व - अध्याय १९२

॥ श्रीः ॥

१.१९२. अध्यायः १९२

Mahabharata - Adi Parva - Chapter Topics

कल्माषपादराजोपाख्याने---वसिष्ठपुत्रेण शक्तिना कल्माषपादं
 प्रति शापदानं ॥ १ ॥
 पुनरन्येन ब्राह्मणेन च कल्माषपादंप्रति शापदानं ॥ २ ॥
 राक्षसाविष्टेन कल्माषपादेन वसिष्ठपुत्राणां भक्षणं ॥ ३ ॥
 पुत्रशोकाभिसंतप्तेन वसिष्ठेन प्राणत्यागार्थं अनेकधा प्रयतनम् ॥ ४ ॥

Mahabharata - Adi Parva - Chapter Text

१-१९२-० (८५९३)

गर्जुन उवाच । १-१९२-०क्ष् (११००)

ऋष्योस्तु यत्कृते वैरं विश्वामित्रवसिष्ठयोः ।

बभूव गन्धर्वपते शंस तत्सर्वमेव मे ॥ १-१९२-१ (८५९४)

माहात्म्यं च वसिष्ठस्य ब्राह्मण्यं ब्रह्मतेजसः ।

विश्वामित्रस्य च तथा क्षत्रस्य च महात्मनः ॥ १-१९२-२ (८५९५)

न शृण्वानस्त्वहं तृप्तिमुपगच्छामि खेचर ।

आख्याहि गन्धर्वपते शंस तत्सर्वमेव मे ॥ १-१९२-३ (८५९६)

माहात्म्यं च वसिष्ठस्य विश्वामित्रस्य भाषते ॥ १-१९२-४ (८५९७)

गन्धर्व उवाच । १-१९२-५क्ष् (११०१)

इदं वासिष्ठमाख्यानं पुराणं पुण्यमुत्तमम् ।

पार्थ सर्वेषु लोकेषु विश्रुतं तन्निबोध मे ॥ १-१९२-५ (८५९८)

कल्माषपाद इत्येवं लोके राजा बभूव ह ।

इक्ष्वाकुवंशजः पार्थ तेजसाऽसदृशो भुवि ॥ १-१९२-६ (८५९९)

स कदाचिद्वनं राजा मृगयां निर्ययौ पुरात् ।

मृगान्विध्यन्वराहांश्च चचार रिपुमर्दनः ॥ १-१९२-७ (८६००)

तस्मिन्वने महाघोरे खड्गांश्च बहुशोऽहनत् ।

हत्वा च सुचिरं श्रान्तो राजा निववृते ततः ॥ १-१९२-८ (८६०१)

अकामयत्तं याज्यार्थं विश्वामित्रः प्रतापवान् ।

स तु राजा महात्मानं वासिष्ठमृषिसत्तमम् ॥ १-१९२-९ (८६०२)

तृषार्तश्च क्षुधार्तश्च एकायनगतः पथि ।

अपश्यदजितः सङ्घे मुनिं प्रतिमुखागतम् ॥ १-१९२-१० (८६०३)

शक्तिं नाम महाभागं वसिष्ठकुलवर्धनम् ।

ज्येष्ठं पुत्रं पुत्रशताद्वसिष्ठस्य महात्मनः ॥ १-१९२-११ (८६०४)

अपगच्छ पथोऽस्माकमित्येवं पार्थिवोऽब्रवीत् ।

तथा ऋषिरुवाचैनं सान्त्वयज्जलक्ष्णया गिरा ॥ १-१९२-१२ (८६०५)

मम पन्था महाराज धर्म एष सनातनः ।

गवृद्धभीरुनृपस्नातस्त्रीरोगिवरचक्रिणाम् ॥ १-१९२-१३ (८६०६)

पन्था देयो नृपैस्तेषामन्यैस्तैस्तस्य भूपतेः ।
 राज्ञा सर्वेषा धर्मेषु देयः पन्था द्विजातये ॥ १-१९२-१४ (८६०७)
 एवं परस्परं तौ तु पथोऽर्थं वाक्यमूचतुः ।
 अपसर्पापसर्पेति वागुत्तरमकुर्वताम् ॥ १-१९२-१५ (८६०८)
 ऋषिस्तु नापचक्राम तस्मिन्धर्मपथे स्थितः ।
 गअपि राजा मुनेर्मागार्त्क्रोधान्नापजगाम ह ॥ १-१९२-१६ (८६०९)
 अमुञ्चन्तं तु पन्थानं तमृषिं नृपसत्तमः ।
 जगाम कशया मोहात्तदा राक्षसन्मुनिम् ॥ १-१९२-१७ (८६१०)
 कशाप्रहाराभिहतस्ततः स मुनिसत्तमः ।
 तं शशाप नृपश्रेष्ठं वासिष्ठः क्रोधमूर्च्छितः ॥ १-१९२-१८ (८६११)
 हंसि राक्षसवद्यस्माद्राजापशद तापसम् ।
 तस्मात्त्वमद्यप्रभृति पुरुषादो भविष्यसि ॥ १-१९२-१९ (८६१२)
 मनुष्यपिशिते सक्तश्चरिष्यसि महीमिमाम् ।
 गच्छ राजाधमेत्युक्तः शक्तिना वीर्यशक्तिना ॥ १-१९२-२० (८६१३)
 ततो याज्यनिमित्तं तु विश्वामित्रवसिष्ठयोः ।
 वैरमासीत्तदा तं तु विश्वामित्रोऽन्वपद्यत ॥ १-१९२-२१ (८६१४)
 तयोर्विवदतोरेवं समीपमुपचक्रमे ।
 ऋषिरुग्रतपाः पार्थ विश्वामित्रः प्रतापवान् ॥ १-१९२-२२ (८६१५)
 ततः स बुबुधे पश्चात्तमृषिं नृपसत्तमः ।
 ऋषेः पुत्रं वसिष्ठस्य वसिष्ठमिव तेजसा ॥ १-१९२-२३ (८६१६)
 अन्तर्धाय ततोऽत्मानं विश्वामित्रोऽपि भारत ।
 तावुभावतिचक्राम चिकीर्षन्नात्मनः प्रियम् ॥ १-१९२-२४ (८६१७)
 स तु शप्तस्तदा तेन शक्तिना वै नृपोत्तमः ।
 जगाम शरणं शक्तिं प्रसादयितुमर्हयन् ॥ १-१९२-२५ (८६१८)
 तस्य भावं विदित्वा स नृपतेः कुरुसत्तम ।
 विश्वामित्रस्ततो रक्ष आदिदेश नृपं प्रति ॥ १-१९२-२६ (८६१९)
 शापात्तस्य तु विप्रर्षेर्विश्वामित्रस्य चाज्ञया ।
 राक्षसः किङ्करो नाम विवेश नृपतिं तदा ॥ १-१९२-२७ (८६२०)
 रक्षसा तं गृहीतं तु विदित्वा मुनिसत्तमः ।
 विश्वामित्रोऽप्यपाक्रामत्तस्माद्देशादरिन्दम ॥ १-१९२-२८ (८६२१)
 ततः स नृपतिर्विद्वान्नक्षत्रात्मानमात्मना ।
 बलवत्पीड्यमानोऽपि रक्षसान्तर्गतेन ह ॥ १-१९२-२९ (८६२२)
 ददर्शार्थं द्विजः कश्चिद्राजानं प्रस्थितं वनम् ।
 अयाचत क्षुधापन्नः समांसं भोजनं तदा ॥ १-१९२-३० (८६२३)
 तमुवाचाथ राजर्षिर्द्विजं मित्रसहस्तदा ।
 आस्व ब्रह्मंस्त्वमत्रैव मुहूर्तं प्रतिपालयन् ॥ १-१९२-३१ (८६२४)

निवृत्तः प्रतिदास्यामि भोजनं ते यथेप्सितम् ।
 इत्युक्त्वा प्रययौ राजा तस्थौ च द्विजसत्तमः ॥ १-१९२-३२ (८६२५)
 ततो राजा परिक्रम्य यथाकामं यथासुखम् ।
 निवृत्तोऽन्तःपुरं पार्थ प्रविवेश महामनाः ॥ १-१९२-३३ (८६२६)
 गन्तर्गतस्तदा राजा श्रुत्वा ब्राह्मणभाषितम् ।
 सोऽन्तःपुरं प्रविश्याथ न सस्मार नराधिपः ॥ १-१९२-३४ (८६२७)
 ततोऽर्धरात्र उत्थाय सूदमानाय्य सत्वरम् ।
 उवाच राजा संस्मृत्य ब्राह्मणस्य प्रतिश्रुतम् ॥ १-१९२-३५ (८६२८)
 गच्छामुष्मिन्वनोद्देशे ब्राह्मणो मां प्रतीक्षते ।
 अन्नार्थी तं त्वमन्नेन समासेनोपपादय ॥ १-१९२-३६ (८६२९)
 गन्धर्व उवाच । १-१९२-३७क्ष् (११०२)
 एवमुक्तस्ततः सूदः सोऽनासाद्यामिषं क्वचित् ।
 निवेदयामास तदा तस्मै राज्ञे व्यथान्वितः ॥ १-१९२-३७ (८६३०)
 राजा तु रक्षसाविष्टः सूदमाह गतव्यथः ।
 अप्येनं नरमासेन भोजयेति पुनः पुनः ॥ १-१९२-३८ (८६३१)
 तथेत्युक्त्वा ततः सूदः संस्थानं वध्यघातिनाम् ।
 गत्वाऽऽजहार त्वरितो नरमांसमपेतभीः ॥ १-१९२-३९ (८६३२)
 एतत्संस्कृत्य विधिवदन्नोपहितमाशु वै ।
 तस्मै प्रादाद्ब्राह्मणाय क्षुधिताय तपस्विने ॥ १-१९२-४० (८६३३)
 स सिद्धचक्षुषा दृष्ट्वा तदन्नं द्विजसत्तमः ।
 अभोज्यमिदमित्याह क्रोधपर्याकुलेक्षणः ॥ १-१९२-४१ (८६३४)
 ब्राह्मण उवाच । १-१९२-४२क्ष् (११०३)
 यस्मादभोज्यमन्नं मे ददाति स नृपाधमः ॥ १-१९२-४२ (८६३५)
 सक्तो मानुषमासेषु यथोक्तः शक्तिना पुरा ।
 उद्वेजनीयो भूतानां चरिष्यति महीमिमाम् ॥ १-१९२-४३ (८६३६)
 गन्धर्व उवाच । १-१९२-४४क्ष् (११०४)
 द्विरनुव्याहृते राज्ञः स शापो बलवानभूत् ।
 रक्षोबलसमाविष्टो विसंज्ञश्चाभवन्नृपः ॥ १-१९२-४४ (८६३७)
 ततः स नृपतिश्रेष्ठो रक्षसापहृतेन्द्रियः ।
 उवाच शक्तिं तं दृष्ट्वा न चिरादिव भारत ॥ १-१९२-४५ (८६३८)
 यस्मादसदृशः शापः प्रयुक्तोऽयं मयि त्वया ।
 तस्मात्त्वत्तः प्रवर्तिष्ये खादितुं पुरुषानहम् ॥ १-१९२-४६ (८६३९)
 एवमुक्त्वा ततः सद्यस्तं प्राणैर्विप्रयोज्य च ।
 शक्तिं तं भक्षयामास व्याघ्रः पशुमिवेप्सितम् ॥ १-१९२-४७ (८६४०)
 शक्तिनं तु मृतं दृष्ट्वा विश्वामित्रः पुनःपुनः ।
 वसिष्ठस्यैव पुत्रेषु तद्गक्षः संदिदेश ह ॥ १-१९२-४८ (८६४१)

स ताञ्शक्त्यवरान्पुत्रान्वसिष्ठस्य महात्मनः ।
 भक्षयामास संक्रुद्धः सिंहः क्षुद्रमृगानिव ॥ १-१९२-४९ (८६४२)
 वसिष्ठो घातिताञ्श्रुत्वा विश्वामित्रेण तान्सुतान् ।
 धारयामास तं शोकं महाद्रिरिव मेदिनीम् ॥ १-१९२-५० (८६४३)
 चक्रे चात्मविनाशाय बुद्धिं स मुनिसत्तमः ।
 न त्वेव कौशिकोच्छेदं मेने मतिमतां वरः ॥ १-१९२-५१ (८६४४)
 स मेरुकूटादात्मानं मुमोच भगवानृषिः ।
 गिरेस्तस्य शिलायां तु तूलराशाविवापतत् ॥ १-१९२-५२ (८६४५)
 न ममार च पातेन स यदा तेन पाण्डव ।
 तदाग्निमिद्धं भगवान्संविवेश महावने ॥ १-१९२-५३ (८६४६)
 तं तदा सुसमिद्धोऽपि न ददाह हुताशनः ।
 दीप्यमानोऽप्यमित्रघ्न शीतोऽग्निरभवत्ततः ॥ १-१९२-५४ (८६४७)
 स समुद्रमभिप्रेक्ष्य शोकाविष्टो महामुनिः ।
 बद्ध्वा कण्ठे शिलां गुर्वी निपपात तदाम्भसि ॥ १-१९२-५५ (८६४८)
 स समुद्रोर्मिवेगेन स्थले न्यस्तो महामुनिः ।
 न ममार यदा विप्रः कथंचित्संशितव्रतः ।
 जगाम स ततः खिन्नः पुनरेवाश्रमं प्रति ॥ १-१९२-५६ (८६४९)

इति श्रीमन्महाभारते आदिपर्वणि चैत्ररथपर्वणि
 द्विनवत्यधिकशततमोऽध्यायः ॥ १९२ ॥

Mahabharata - Adi Parva - Chapter Footnotes

१-१९२-९ याज्यार्थे अयं मम याज्यो भवत्वित्येतदर्थम् ॥
 १-१९२-१० एकायनगतः अतिसंकुचितमार्गे गतः ॥
 १-१९२-५२ मुमोच पातयामास । आत्मानं देहम् ॥
 द्विनवत्यधिकशततमोऽध्यायः ॥
 १९२ ॥

आदिपर्व - अध्याय १९३

॥ श्रीः ॥

१.१९३. अध्यायः १९३

Mahabharata - Adi Parva - Chapter Topics

पूर्वोपायैरपि दुस्त्यजप्राणस्य वसिष्ठस्य पुनर्गङ्गापतनादिनापि
 प्राणत्यागासंभवे आश्रमं प्रत्यागमनम् ॥ १ ॥
 तत्र शक्तिभार्यामदृश्यन्तीनाम्नी गर्भवतीं ज्ञात्वा
 आत्मघातान्निवर्तनं ॥ २ ॥

अदृश्यन्त्या सह गच्छन्तं वसिष्ठं भक्षयितुमागतस्य
कल्माषपादस्य वसिष्ठेन शापान्मोक्षणं ॥ ३ ॥
सौदासपत्न्या वसिष्ठाद्गर्भसंभवः ॥ ४ ॥
अश्मकनामकपुत्रोत्पत्तिः ॥ ५ ॥

Mahabharata - Adi Parva - Chapter Text

१-१९३-० (८६५०)
गन्धर्व उवाच । १-१९३-०क्ष (११०५)
ततो दृष्ट्वाश्रमपदं रहितं तैः सुतैर्मुनिः ।
निर्जगाम सुदुःखार्तः पुनरप्याश्रमात्ततः ॥ १-१९३-१ (८६५१)
सोऽपश्यत्सरितं पूर्णां प्रावृङ्गाले नवाम्भसा ।
वृक्षान्बहुविधान्पार्थ हरन्तीं तीरजान्बहून् ॥ १-१९३-२ (८६५२)
अथ चिन्तां समापेदे पुनः कौरवनन्दन ।
अम्भस्यस्या निमज्जेयमिति दुःखसमन्वितः ॥ १-१९३-३ (८६५३)
ततः पाशैस्तदात्मानं गाढं बद्ध्वा महामुनिः ।
तस्या जले महानद्या निममज्ज सुदुःखितः ॥ १-१९३-४ (८६५४)
अथ च्छित्त्वा नदी पाशांस्तस्यारिबलसूदन ।
स्थलस्थं तमृषिं कृत्वा विपाशं समवासृजत् ॥ १-१९३-५ (८६५५)
उत्तार ततः पाशैर्विमुक्तः स महानृषिः ।
विपाशेति च नामास्या नद्याश्चक्रे महानृषिः ॥ १-१९३-६ (८६५६)
गसा विपाशेति विख्याता नदी लोकेषु भारत ।
ऋषेस्तस्य नरव्याघ्र वचनात्सत्यवादिनः ।
उत्तीर्य च तदा राजन्दुःखितो भगवानृषिः ॥ १-१९३-७ (८६५७)
शोके बुद्धिं तदा चक्रे न चैकत्र व्यतिष्ठत ।
सोऽगच्छत्पर्वतांश्चैव सरितश्च सरांसि च ॥ १-१९३-८ (८६५८)
दृष्ट्वा स पुनरेवर्षिर्नदीं हैमवतीं तदा ।
चण्डग्राहवतीं भीमां तस्याः स्रोतस्यपातयत् ॥ १-१९३-९ (८६५९)
सा तमग्निसं विप्रमनुचिन्त्य सरिद्वरा ।
शतधा विद्वृता तस्माच्छतद्वरिति विश्रुता ॥ १-१९३-१० (८६६०)
ततः स्थलगतं दृष्ट्वा तत्राप्यात्मानमात्मना ।
मर्तुं न शक्यमित्युक्त्वा पुनरेवाश्रमं ययौ ॥ १-१९३-११ (८६६१)
स गत्वा विविधाञ्जैलान्देशान्बहुविधांस्तथा ।
अदृशन्त्याख्यया वध्वाथाश्रमेनुसृतोऽभवत् ॥ १-१९३-१२ (८६६२)
अथ शुश्राव संगत्या वेदाध्ययननिःस्वनम् ।
पृष्ठतः परिपूर्णार्थं षड्भिरङ्गैरलङ्कृतम् ॥ १-१९३-१३ (८६६३)

अनुव्रजति कोन्वेष मामित्येवाथ सोऽब्रवीत् ।
 अदृश्यन्त्येवमुक्ता वै तं स्नुषा प्रत्यभाषत ॥ १-१९३-१४ (८६६४)
 शक्तोभार्या महाभाग तपोयुक्ता तपस्विनम् ।
 अहमेकाकिनी चापि त्वया गच्छामि नापरः ॥ १-१९३-१५ (८६६५)
 वसिष्ठ उवाच । १-१९३-१६क्ष (११०६)
 पुत्रि कस्यैष साङ्गस्य वेदस्याध्ययनस्वनः ।
 पुरा साङ्गस्य वेदस्य शक्तेरिव मया श्रुतः ॥ १-१९३-१६ (८६६६)
 अदृश्यन्त्युवाच । १-१९३-१७क्ष (११०७)
 अयं कुक्षौ समुत्पन्नः शक्तेर्गर्भः सुतस्य ते ।
 समा द्वादश तस्येह वेदानभ्यस्यतो मुने ॥ १-१९३-१७ (८६६७)
 गन्धर्व उवाच । १-१९३-१८क्ष (११०८)
 एवमुक्तस्तया हृष्टो वसिष्ठः श्रेष्ठभागृषिः ।
 अस्ति सन्तानमित्युक्त्वा मृत्योः पार्थ न्यवर्तत ॥ १-१९३-१८ (८६६८)
 ततः प्रतिनिवृत्तः स तया वध्वा सहानघ ।
 कल्माषपादमासीनं ददर्श विजने वने ॥ १-१९३-१९ (८६६९)
 स तु दृष्ट्वैव तं राजा क्रुद्ध उत्थाय भारत ।
 आविष्टो रक्षसोग्रेण इयेषात्तुं तदा मुनिम् ॥ १-१९३-२० (८६७०)
 अदृश्यन्ती तु तं दृष्ट्वा क्रूरकर्माणमग्रतः ।
 भयसंविग्नया वाचा वसिष्ठमिदमब्रवीत् ॥ १-१९३-२१ (८६७१)
 असौ मृत्युरिवोग्रेण दण्डेन भगवन्नितः ।
 प्रगृहीतेन काष्ठेन राक्षसोऽभ्येति दारुणः ॥ १-१९३-२२ (८६७२)
 तं निवारयितुं शक्तो नान्योऽस्ति भुवि कश्चन ।
 स्वदृतेऽद्य महाभाग सर्ववेदविदां वर ॥ १-१९३-२३ (८६७३)
 पाहि मां भगवन्पापादस्माद्दारुणदर्शनात् ।
 राक्षसोऽयमिहात्तुं वै नूनमावां समीहते ॥ १-१९३-२४ (८६७४)
 वसिष्ठ उवाच । १-१९३-२५क्ष (११०९)
 माभैः पुत्रि न भेतव्यं राक्षसात्तु कथंचन ।
 नैतद्रक्षो भयं यस्मात्पश्यसि त्वमुपस्थितम् ॥ १-१९३-२५ (८६७५)
 राजा कल्माषपादोऽयं वीर्यवान्प्रथितो भुवि ।
 स एषोऽस्मिन्वनोद्देशे निवसत्यतिभीषणः ॥ १-१९३-२६ (८६७६)
 गन्धर्व उवाच । १-१९३-२७क्ष (१११०)
 तमापतन्तं संप्रेक्ष्य वसिष्ठो भगवानृषिः ।
 वारयामास तेजस्वी हुङ्कारेणैव भारत ॥ १-१९३-२७ (८६७७)
 मन्त्रपूतेन च पुनः स तमभ्युक्ष्य वारिणा ।
 मोक्षयामास वै शापात्तस्माद्योगान्नराधिपम् ॥ १-१९३-२८ (८६७८)
 स हि द्वादश वर्षाणि वासिष्ठस्यैव तेजसा ।

ग्रस्त आसीद्ग्रहेणैव पर्वकाले दिवाकरः ॥ १-१९३-२९ (८६७९)
 रक्षसा विप्रमुक्तोऽथ स नृपस्तद्वनं महत् ।
 तेजसा रज्जयामास न्ध्याभ्रमिव भास्करः ॥ १-१९३-३० (८६८०)
 प्रतिलभ्य ततः संज्ञामभिवाद्य कृताञ्जलिः ।
 उवाच नृपतिः काले वसिष्ठमृषिसत्तमम् ॥ १-१९३-३१ (८६८१)
 सौदासोऽहं महाभाग याज्यस्ते मुनिसत्तम ।
 अस्मिन्काले यदिष्टं ते ब्रूहि किं करवाणि ते ॥ १-१९३-३२ (८६८२)
 वसिष्ठ उवाच । १-१९३-३३क्ष (११११)
 वृत्तमेतद्यथाकालं गच्छ राज्यं प्रशाधि वै ।
 ब्राह्मणं तु मनुष्येन्द्र माऽवमंस्थाः कदाचन ॥ १-१९३-३३ (८६८३)
 राजोवाच । १-१९३-३४क्ष (१११२)
 नावमंस्ये महाभाग कदाचिद्ब्राह्मणर्षभान् ।
 त्वन्निदेशे स्थितः सम्यक् पूजयिष्याम्यहं द्विजान् ॥ १-१९३-३४ (८६८४)
 इक्ष्वाकूणां च येनाहमनृणः स्यां द्विजोत्तम ।
 तत्त्वत्तः प्राप्तुमिच्छामि सर्ववेदविदां वर ॥ १-१९३-३५ (८६८५)
 अपत्यायेप्सिताय त्वं महिषीं गन्तुमर्हसि ।
 शीलरूपगुणोपेतामिक्ष्वाकुकुलवृद्धये ॥ १-१९३-३६ (८६८६)
 गन्धर्व उवाच । १-१९३-३७क्ष (१११३)
 ददानीत्येव तं तत्र राजानं प्रत्युवाच ह ।
 वसिष्ठः परमेष्वासं सत्यसन्धो द्विजोत्तमः ॥ १-१९३-३७ (८६८७)
 ततः प्रतिययौ काले वसिष्ठः सह तेन वै ।
 ख्यातां पुरीमिमां लोकेष्वयोध्यां मनुजेश्वर ॥ १-१९३-३८ (८६८८)
 तं प्रजाः प्रतिमोदन्त्यः सर्वाः प्रत्युद्गतास्तदा ।
 विपाप्मानं महात्मानं दिवोकस इवेश्वरम् ॥ १-१९३-३९ (८६८९)
 सुचिराय मनुष्येन्द्रो नगरीं पुण्यलक्षणाम् ।
 विवेश सहितस्तेन वसिष्ठेन महर्षिणा ॥ १-१९३-४० (८६९०)
 ददृशुस्तं महीपालमयोध्यावासिनो जनाः ।
 पुरोहितेन सहितं दिवाकरमिवोदितम् ॥ १-१९३-४१ (८६९१)
 स च तां पूरयामास लक्ष्म्या लक्ष्मीवतां वरः ।
 अयोध्यां व्योम शीतांशुः शरत्काल इवोदितः ॥ १-१९३-४२ (८६९२)
 संसक्तिमृष्टपन्थानं पताकाध्वजशोभितम् ।
 मनः प्रह्लादयामास तस्य तत्पुरमुत्तमम् ॥ १-१९३-४३ (८६९३)
 तुष्टपुष्टजनाकीर्णा सा पुरी कुरुनन्दन ।
 अशोभत तदा तेन शक्रेणैवामरावती ॥ १-१९३-४४ (८६९४)
 ततः प्रविष्टे राजर्षौ तस्मिंस्तत्पुरमुत्तमम् ।
 राज्ञस्तस्याज्ञया देवी वसिष्ठमुपचक्रमे ॥ १-१९३-४५ (८६९५)

ऋतावथ महर्षिस्तु संबभूव तया सह ।
देव्या दिव्येन विधिना वसिष्ठः श्रेष्ठभागृषिः ॥ १-१९३-४६ (८६९६)
ततस्तस्यां समुत्पन्ने गर्भे स मुनिसत्तमः ।
राज्ञाभिवादितस्तेन जगाम मुनिराश्रमम् ॥ १-१९३-४७ (८६९७)
दीर्घकालेन सा गर्भं सुषुवे न तु तं यदा ।
तदा देव्यश्मना कुक्षिं निर्विभेद यशस्विनी ॥ १-१९३-४८ (८६९८)
ततो द्वादशमे वर्षे स जज्ञे पुरषर्षभः ।
अश्मको नाम राजर्षिः पौदन्यं यो न्यवेशयत् ॥ १-१९३-४९ (८६९९)

इति श्रीमन्महाभारते आदिपर्वणि चैत्ररथपर्वणि
त्रिनवत्यधिकशततमोऽध्यायः ॥ १९३ ॥

Mahabharata - Adi Parva - Chapter Footnotes

१-१९३-१२ वध्वा स्नुषया ॥
१-१९३-४८ निष्पिपेष मनस्विनीति ड । पाठः ॥
त्रिनवत्यधिकशततमोऽध्यायः ॥
१९३ ॥

आदिपर्व - अध्याय १९४

॥ श्रीः ॥

१.१९४. अध्यायः १९४

Mahabharata - Adi Parva - Chapter Topics

पराशरोत्पत्तिः ॥ १ ॥

पितरं कल्माषपादभक्षितं ज्ञात्वा क्रुद्धेन पराशरेण लोकविनाशाय
यतनम् ॥ २ ॥

कर्तवीर्यार्जुन वंश्यैः क्षत्रियैः धनार्थं भृगुवंश्यानां

ब्राह्मणानां हननम् ॥ ३ ॥

क्षत्रियभीत्या कयाचिद्ब्राह्मण्या ऊरौ गर्भं धृतं हन्तुं

क्षत्रियाणामुद्यमः ॥ ४ ॥

ऊरुं भित्वा निर्गतस्य बालकस्य तेजसान्धीभूतानां क्षत्रियाणां

ब्राह्मणीप्रति शरणगमनम् ॥ ५ ॥

Mahabharata - Adi Parva - Chapter Text

१-१९५-० (८७००)

गन्धर्व उवाच । १-१९५-०क्ष (१११४)

आश्रमस्था ततः पुत्रमदृश्यन्ती व्यजायत ।
 शक्तेः कुलकरं राजन् द्वितीयमिव शक्तिनम् ॥ १-१९४-१ (८७०१)
 जातकर्मादिकास्तस्य क्रियाः स मुनिसत्तमः ।
 पौत्रस्य भरतश्रेष्ठ चकार भगवान्स्वयम् ॥ १-१९४-२ (८७०२)
 परासुः स यतस्तेन वसिष्ठः स्थापितो मुनिः ।
 गर्भस्थेन ततो लोके पराशर इति स्मृतः ॥ १-१९४-३ (८७०३)
 अमन्यत स धर्मात्मा वसिष्ठं पितरं मुनिः ।
 जन्मप्रभृति तस्मिंस्तु पितरीवान्ववर्तत ॥ १-१९४-४ (८७०४)
 स तात इति विप्रर्षिं वसिष्ठं प्रत्यभाषत ।
 मातुः समक्षं कौन्तेय अदृश्यन्त्याः परन्तप ॥ १-१९४-५ (८७०५)
 तातेति परिपूर्णार्थं तस्य तन्मधुरं वचः ।
 अदृश्यन्त्यश्रुपूर्णाक्षी शृण्वती तमुवाच ह ॥ १-१९४-६ (८७०६)
 मा तात ताततातेति ब्रूह्येनं पितरं पितुः ।
 रक्षसा भक्षितस्तात तव तातो वनान्तरे ॥ १-१९४-७ (८७०७)
 मन्यसे यं तु तातेति नैष तातस्तवानघ ।
 आर्यं एष पिता तस्य पितुस्तव यशस्विनः ॥ १-१९४-८ (८७०८)
 स एवमुक्तो दुःखार्तः सत्यवागृषिसत्तमः ।
 सर्वलोकविनाशाय मतिं चक्रे महामनाः ॥ १-१९४-९ (८७०९)
 तं तथा निश्चितात्मानं स महात्मा महातपाः ।
 ऋषिर्ब्रह्मविदां श्रेष्ठो मैत्रावरुणिरन्त्यधीः ॥ १-१९४-१० (८७१०)
 वसिष्ठो वारयामास हेतुना येन तच्छृणु । १-१९४-११ (८७११)
 वसिष्ठ उवाच ।
 कृतवीर्य इति ख्यातो बभूव पृथिवीपतिः ॥ १-१९४-११क्ष (१११५)
 याज्यो वेदविदां लोके भृगूणां पार्थिवर्षभः ।
 स तानग्रभुजस्तात धान्येन च धनेन च ॥ १-१९४-१२ (८७१२)
 सोमान्ते तर्पयामास विपुलेन विशांपतिः ।
 तस्मिन्नृपतिशार्दूले स्वयातिऽथ कथंचन ॥ १-१९४-१३ (८७१३)
 बभूव तत्कुलेयानां द्रव्यकार्यमुपस्थितम् ।
 भृगूणां तु धनं ज्ञात्वा राजानः सर्व एव ते ॥ १-१९४-१४ (८७१४)
 याचिष्णवोऽभिजग्मुस्तांस्ततो भार्गवसत्तमान् ।
 भूमौ तु निददुः केचिद्भृगवो धनमक्षयम् ॥ १-१९४-१५ (८७१५)
 ददुः केचिद्द्विजातिभ्यो ज्ञात्वा क्षत्रियतो भयम् ।
 भृहवस्तु ददुः केचित्तेषां वित्तं यथेप्सितम् ॥ १-१९४-१६ (८७१६)
 क्षत्रियाणां तदा तात कारणान्तरदर्शनात् ।
 ततो महीतलं तात क्षत्रियेण यदृच्छया ॥ १-१९४-१७ (८७१७)
 खनताऽधिगतं वित्तं केनच्चिद्भृगुवेश्मनि ।

तद्वित्तं ददृशुः सर्वे समेताः क्षत्रियर्षभाः ॥ १-१९४-१८ (८७१८)
 अवमन्य ततः क्रोधाद्भृगूस्ताञ्छरणगतान् ।
 निजघ्नुः परमेष्वासाः सर्वास्तान्निशितैः शरैः ॥ १-१९४-१९ (८७१९)
 आगर्भादवकृन्तन्तश्चेरुः सर्वा वसुन्धराम् ।
 तत उच्छिद्यमानेषु भृगुष्वेवं भयात्तदा ॥ १-१९४-२० (८७२०)
 भृगुपत्न्यो गिरिं दुर्गं हिमवन्तं प्रपेदिरे ।
 तासामन्यतमा गर्भं भयाद्बध्ने महौजसम् ॥ १-१९४-२१ (८७२१)
 ऊरुणैकेन वाभोरूर्भर्तुः कुलविवृद्धये ।
 तं गर्भमुपलभ्याशु ब्राह्मण्येका भयादिता ॥ १-१९४-२२ (८७२२)
 गत्वा वै कथयामास क्षत्रियाणामुपह्वरे ।
 ततस्ते क्षत्रिया जग्मुस्तं गर्भं हन्तुमुद्यताः ॥ १-१९४-२३ (८७२३)
 ददृशुर्ब्राह्मणीं तेऽथ दीप्यमानां स्वतेजसा ।
 अथ गर्भः स भित्त्वरुं ब्राह्मण्या निर्जगाम ह ॥ १-१९४-२४ (८७२४)
 मुष्णन्दृष्टीः क्षत्रियाणां मध्याह्न इव भास्करः ।
 ततश्चक्षुर्विहीनास्ते गिरिदुर्गेषु बभ्रमुः ॥ १-१९४-२५ (८७२५)
 ततस्ते मोघसङ्कल्पा भयार्ताः क्षत्रियाः पुनः ।
 ब्राह्मणीं शरमं जग्मुर्दृष्ट्यर्थं तामनिन्दिताम् ॥ १-१९४-२६ (८७२६)
 ऊचुश्चैनां महाभागां क्षत्रियास्ते विचेतसः ।
 ज्योतिःप्रहीणा दुःखार्ताः शान्तार्चिष इवाग्नयः ॥ १-१९४-२७ (८७२७)
 भगवत्याः प्रसादेन गच्छेत्क्षत्रमनामयम् ।
 उपारम्य च गच्छेम सहिताः पापकर्मणः ॥ १-१९४-२८ (८७२८)
 सपुत्रा त्वं प्रसादं नः कर्तुमर्हसि शोभने ।
 पुनर्दृष्टिप्रदानेन राज्ञः संत्रातुमर्हसि ॥ १-१९४-२९ (८७२९)

इति श्रीमन्महाभारते आदिप्रवणि चैत्ररथपर्वणि
 चतुर्नवत्यधिकशततमोऽध्यायः ॥ १९४ ॥

Mahabharata - Adi Parva - Chapter Footnotes

१-१९४-१० अन्त्यधीः अन्ते सिद्धान्ते साध्वी अन्त्या धीर्यस्य सोन्त्यधीः ॥
 चतुर्नवत्यधिकशततमोऽध्यायः ॥
 १९४ ॥

आदिपर्व - अध्याय १९५

॥ श्रीः ॥

१.१९५. अध्यायः १९५

Mahabharata - Adi Parva - Chapter Topics

ब्राह्मणीवाक्येन और्वप्रति शरणागतानां क्षत्रियाणां चक्षुःप्राप्तिः ॥ १ ॥
लोकविनाशार्थं तपस्यत और्वस्य तत्पितृकृततपोनिवारणम् ॥ २ ॥

Mahabharata - Adi Parva - Chapter Text

१-१९५-० (८७३०)

ब्राह्मण्युवाच । १-१९५-०क्ष (१११६)
नाहं गृह्णामि वस्ताता दृष्टीर्नास्मि रुषान्विता ।
अयं तु भार्गवो नूनमूरुजः कुपितोऽद्य वः ॥ १-१९५-१ (८७३१)
तेन चक्षूंषि वस्ताता व्यक्तं कोपान्महात्मना ।
स्मरता निहतान्बन्धूनादत्तानि न संशयः ॥ १-१९५-२ (८७३२)
गर्भानपि यदा यूयं भृगूणां घ्नत पुत्रकाः ।
तदायमूरुणा गर्भो मया वर्षशतं धृतः ॥ १-१९५-३ (८७३३)
षडङ्गश्चाखिलो वेद इमं गर्भस्थमेव ह ।
विवेश भृगुवंशस्य भूयः प्रियचिकीर्षया ॥ १-१९५-४ (८७३४)
सोऽयं पितृवधाद्व्यक्तं क्रोधाद्बो हन्तुमिच्छति ।
तेजसा तस्य दिव्येन चक्षूंषि मुषितानि वः ॥ १-१९५-५ (८७३५)
तमेव यूयं याचध्वमौर्वं मम सुतोत्तमम् ।
अयं वः प्रणिपातेन तुष्टो दृष्टीः प्रदास्यति ॥ १-१९५-६ (८७३६)
वसिष्ठ उवाच । १-१९५-७क्ष (१११७)
एवमुक्तास्ततः सर्वे राजानस्ते तमूरुजम् ।
ऊचुः प्रसीदेति तदा प्रसादं च चकार सः ॥ १-१९५-७ (८७३७)
अनेनैव च विख्यातो नाम्ना लोकेषु सत्तमः ।
स और्व इति विप्रर्षिरूरुं भित्त्वा व्यजायत ॥ १-१९५-८ (८७३८)
चक्षूंषि प्रतिलभ्याथ प्रतिजग्मुस्ततो नृपाः ।
भार्गवस्तु मुनिर्मेने सर्वलोकपराभवम् ॥ १-१९५-९ (८७३९)
स चक्रे तात लोकानां विनाशाय मतिं तदा ।
सर्वेषामेव कात्स्न्येन मनः प्रवणमात्मनः ॥ १-१९५-१० (८७४०)
इच्छन्नपचितिं कर्तुं भृगूणां भृगुनन्दनः ।
सर्वलोकविनाशाय तपसा सहतैधितः ॥ १-१९५-११ (८७४१)
तापयामास ताँल्लोकान्सदेवासुरमानुषान् ।
तपसोग्रेण महता नन्दयिष्यन्पितामहान् ॥ १-१९५-१२ (८७४२)
ततस्तं पितरस्तात विज्ञाय कुलनन्दनम् ।
पितृलोकादुपागम्य सर्व ऊचुरिदं वचः ॥ १-१९५-१३ (८७४३)
और्वं दृष्टः प्रभावस्ते तपसोग्रस्य पुत्रक ।
प्रसादं कुरु लोकानां नियच्छ क्रोधमात्मनः ॥ १-१९५-१४ (८७४४)

नानीशैर्हि तदा तात भृगुभिर्भावितात्मभिः ।
 वधो ह्युपेक्षितः सर्वैः क्षत्रियाणां विहिंसताम् ॥ १-१९५-१५ (८७४५)
 आयुषा विप्रकृष्टेन यदा नः खेद आविशत् ।
 तदाऽस्माभिर्वधस्तात क्षत्रियैरीप्सितः स्वयम् ॥ १-१९५-१६ (८७४६)
 निखातं यच्च वै वित्तं केनचिद्भृगुवेशमनि ।
 वैरायैव तदा न्यस्तं क्षत्रियान्कोपयिष्णुभिः ॥ १-१९५-१७ (८७४७)
 किं हि वित्तेन नः कार्यं स्वर्गोप्सूनां द्विजोत्तम ।
 यदस्माकं धनाध्यक्षः प्रभूतं धनमाहरत् ॥ १-१९५-१८ (८७४८)
 यदा तु मृत्युरादातुं न नः शक्नोति सर्वशः ।
 तदाऽस्माभिरयं दृष्ट उपायस्तात संमतः ॥ १-१९५-१९ (८७४९)
 आत्महा च पुमांस्तात न लोकाँल्लभते शुभान् ।
 ततोऽस्माभिः समीक्ष्यैवं नात्मनात्मा निपातितः ॥ १-१९५-२० (८७५०)
 न चैतन्नः प्रियं तात यदिदं कर्तुमिच्छसि ।
 नियच्छेदं मनः पापात्सर्वलोकपराभवात् ॥ १-१९५-२१ (८७५१)
 मा वधीः क्षत्रियांस्तात न लोकान्सप्त पुत्रक ।
 दूषयन्तं तपस्तेजः क्रोधमुत्पतितं जहि ॥ १-१९५-२२ (८७५२)

इति श्रीमन्महाभारते आदिपर्वणि चैत्ररथपर्वणि

पञ्चनवत्यधिकशततमोऽध्यायः ॥ १९५ ॥

Mahabharata - Adi Parva - Chapter Footnotes

१-१९५-२० आत्महेति एतेन भृगुपतनादिना मरणं ब्राह्मणेतरविषयं दर्शितम् ॥

१-१९५-२२ मावधीरिति क्षत्रियान् तदनियन्तृत्वेनानपराधिनः

। सप्तलोकान् भूरादींश्च मावधीः किंतु तपःसंभृतं तेजो दूषयन्तं क्रोधं जहि ॥

पञ्चनवत्यधिकशततमोऽध्यायः ॥

१९५ ॥

आदिपर्व - अध्याय १९६

॥ श्रीः ॥

१.१९६. अध्यायः १९६

Mahabharata - Adi Parva - Chapter Topics

पितृणां निदेशेन और्वस्य समुद्रे क्रोधत्यागः ॥ १ ॥

Mahabharata - Adi Parva - Chapter Text

१-१९६-० (८७५३)

और्व उवाच । १-१९६-०क्ष (१११८)

उक्तवानस्मि यां क्रोधात्प्रतिज्ञां पितरस्तदा ।

सर्वलोकविनाशाय न सा मे वितथा भवेत् ॥ १-१९६-१ (८७५४)

वृथारोषप्रतिज्ञो वै नाहं जीवितुमुत्सहे ।

अनिस्तीर्णो हि मां रोषो दहेदग्निरिवारणिम् ॥ १-१९६-२ (८७५५)

यो हि कारणतः क्रोधं संजातं क्षन्तुमर्हति ।

नालं स मनुजः सम्यक् त्रिवर्गं परिरक्षितुम् ॥ १-१९६-३ (८७५६)

अशिष्टानां नियन्ता हि शिष्टानां परिरक्षिता ।

स्थाने रोषः प्रयुक्तः स्यान्नृपैः सर्वजिगीषुभिः ॥ १-१९६-४ (८७५७)

अश्रौषमहमूरुस्थो गर्भशय्यागतस्तदा ।

आरावं मातृवर्गस्य भृगूणां क्षत्रियैर्वधे ॥ १-१९६-५ (८७५८)

सामरैर्हि यदा लोके भृगूणां क्षत्रियाधमैः ।

आगर्भोत्सादनं क्षान्तं तदा मां मन्युराविशत् ॥ १-१९६-६ (८७५९)

प्रकीर्णकेशाः किल मे मातरः पितरस्तथा ।

भयात्सर्वेषु लोकेषु नाधिजग्मुः परायणम् ॥ १-१९६-७ (८७६०)

तान्भृगूणां यदा दारान्कश्चिन्नाभ्युपपद्यत ।

माता तदा दधारेयमूरुणैकेन मां शुभा ॥ १-१९६-८ (८७६१)

प्रतिषेद्धा हि पापस्य यदा लोकेषु विद्यते ।

तदा सर्वेषु लोकेषु पापकृन्नोपपद्यते ॥ १-१९६-९ (८७६२)

यदा तु प्रतिषेद्धारं पापो न लभते क्वचित् ।

तिष्ठन्ति बहवो लोकास्तदा पापेषु कर्मसु ॥ १-१९६-१० (८७६३)

जानन्नपि च यः पापं शक्तिमान्न नियच्छति ।

ईशः सन्सोऽपि तेनैव कर्मणा संप्रयुज्यते ॥ १-१९६-११ (८७६४)

राजभिश्चेश्वरैश्चैव यदि वै पितरो मम ।

शक्तैर्न शकितास्त्रातुमिष्टं मत्वेह जीवितम् ॥ १-१९६-१२ (८७६५)

अत एषामहं क्रुद्धो लोकानामीश्वरो ह्यहम् ।

भवतां च वचो नालमहं समभिवर्तितुम् ॥ १-१९६-१३ (८७६६)

ममापि चेद्भवेदेवमीश्वरस्य सतो महत् ।

उपेक्षमाणस्य पुनर्लोकानां किल्बिषाद्भयम् ॥ १-१९६-१४ (८७६७)

यश्चायं मन्युजो मेऽग्निर्लोकानादातुमिच्छति ।

दहेदेष च मामेव निगृहीतः स्वतेजसा ॥ १-१९६-१५ (८७६८)

भवतां च विजानामि सर्वलोकहितेप्सुताम् ।

तस्माद्विधद्भवं यच्छ्रेयो लोकानां मम चेश्वराः ॥ १-१९६-१६ (८७६९)

पितर ऊचुः । १-१९६-१७क्ष (१११९)

य एष मन्युजस्तेऽग्निर्लोकानादातुमिच्छति ।
 अप्सु तं मुञ्च भद्रं ते लोका ह्यप्सु प्रतिष्ठिताः ॥ १-१९६-१७ (८७७०)
 आपोमयाः सर्वरसाः सर्वमापोमयं जगत् ।
 तस्मादप्सु विमुञ्चेमं क्रोधाग्निं द्विजसत्तम ॥ १-१९६-१८ (८७७१)
 अयं तिष्ठतु ते विप्र यदीच्छसि महोदधौ ।
 मन्युजोऽग्निर्दहन्नापो लोका ह्यापोमयाः स्मृताः ॥ १-१९६-१९ (८७७२)
 एवं प्रतिज्ञा सत्येयं तवानघ भविष्यति ।
 न चैवं सामरा लोका गमिष्यन्ति पराभवम् ॥ १-१९६-२० (८७७३)
 वसिष्ठ उवाच । १-१९६-२१क्ष (११२०)
 ततस्तं क्रोधजं तात और्वोऽग्निं वरुणालये ।
 उत्ससर्ज स चैवाप उपयुङ्क्ते महोदधौ ॥ १-१९६-२१ (८७७४)
 महद्वयशिरो भूत्वा यत्तद्वदविदो विदुः ।
 तमग्निमुद्दिहरद्वक्त्रात्पितृवत्यापो महोदधौ ॥ १-१९६-२२ (८७७५)
 तस्मात्त्वमपि भद्रं ते न लोकान्हन्तुमर्हसि ।
 पराशरं पराल्लोकाञ्जानञ्जानवतां वर ॥ १-१९६-२३ (८७७६)

इति श्रीमन्महाभारते आदिपर्वणि चैत्ररथपर्वणि

षण्णवत्यधिकशततमोऽध्यायः ॥ १९६ ॥

Mahabharata - Adi Parva - Chapter Footnotes

१-१९६-२ अनिस्तीर्णोऽकृतकार्यः ॥
 १-१९६-८ तद्भृगूणां राजा कश्चिन्नाभ्युपपद्यते इति ड । पाठः ॥
 १-१९६-२१ उपयुङ्क्ते भक्षयति ॥
 १-१९६-२२ हयशिरः वडवामुखम् ॥
 षण्णवत्यधिकशततमोऽध्यायः ॥
 १९६ ॥

आदिपर्व - अध्याय १९७

॥ श्रीः ॥

१.१९७. अध्यायः १९७

Mahabharata - Adi Parva - Chapter Topics

वसिष्ठवाक्येन लोकविनाशान्निवृत्तेन पराशरेण राक्षसनाशार्थं

यज्ञारम्भः ॥ १ ॥

पुलस्त्यप्रार्थनया पराशरेण यज्ञसमापनम् ॥ २ ॥

Mahabharata - Adi Parva - Chapter Text

१-१९७-० (८७७७)
 गन्धर्व उवाच । १-१९७-०क्ष (११२१)
 एवमुक्तः स विप्रर्षिर्वसिष्ठेन महात्मना ।
 न्ययच्छ्रदात्मनः क्रोधं सर्वलोकपराभवात् ॥ १-१९७-१ (८७७८)
 ईजे च स महातेजाः सर्ववेदविदां वरः ।
 ऋषी राक्षससत्रेण शाक्तेयोऽथ पराशरः ॥ १-१९७-२ (८७७९)
 ततो वृद्धांश्च बालांश्च राक्षसान्स महामुनिः ।
 ददाह वितते यज्ञे शक्तेर्वधमनुस्मरन् ॥ १-१९७-३ (८७८०)
 न हि तं वारयामास वसिष्ठो रक्षसां वधात् ।
 द्वितीयामस्य मां भाङ्क्षं प्रतिज्ञामिति निश्चयात् ॥ १-१९७-४ (८७८१)
 त्रयाणां पावकानां च सत्रे तस्मिन्महामुनिः ।
 आसीत्पुरस्ताद्दीप्तानां चतुर्थ इव पावकः ॥ १-१९७-५ (८७८२)
 तेन यज्ञेन शुभ्रेण हूयमानेन शक्तितः ।
 तद्विदीपितमाकाशं सूर्येणैव घनात्यये ॥ १-१९७-६ (८७८३)
 तं वसिष्ठादयः सर्वे मुनयस्तत्र मेनिरे ।
 तेजसा दीप्यमानं वै द्वितीयमिव भास्करम् ॥ १-१९७-७ (८७८४)
 ततः परमदुष्प्रापमन्यैर्ऋषिरुधारधीः ।
 समापिपयिषुः सत्रं तमत्रिः समुपागमत् ॥ १-१९७-८ (८७८५)
 तथा पुलस्त्यः पुलहः क्रतुश्चैव महाक्रतुः ।
 तत्राजगमुरमित्रघ्न रक्षसां जीवितेप्सया ॥ १-१९७-९ (८७८६)
 पुलस्त्यस्तु वधात्तेषां रक्षसां भरतर्षभ ।
 उवाचेदं वचः पार्थ पराशरमरिन्दमम् ॥ १-१९७-१० (८७८७)
 कच्चित्तातापविघ्नं ते कच्चिन्नन्दसि पुत्रक ।
 अजानतामदोषाणां सर्वेषां रक्षसां वधात् ॥ १-१९७-११ (८७८८)
 प्रजोच्छेदमिमं मह्यं न हि कर्तुं त्वमर्हसि ।
 नैष तात द्विजातीनां धर्मो दृष्टस्तपस्विनाम् ॥ १-१९७-१२ (८७८९)
 शम एव परो धर्मस्तमाचर पराशर ।
 अधर्मिष्ठं वरिष्ठः सन्कुरुषे त्वं पराशर ॥ १-१९७-१३ (८७९०)
 शक्तिं चापि हि धर्मज्ञं नातिक्रान्तुमिहार्हसि ।
 प्रजायाश्च ममोच्छेदं न चैवं कर्तुमर्हसि ॥ १-१९७-१४ (८७९१)
 शापाद्धि शक्तेर्वासिष्ठ तदा तदुपपादितम् ।
 आत्मजेन स दोषेण शक्तिर्नीत इतो दिवम् ॥ १-१९७-१५ (८७९२)
 न हि तं राक्षसः कश्चिच्छक्तो भक्षयितुं मुने ।
 ग्वासिष्ठो भक्षितश्चासीत्कौशिकोत्सृष्टरक्षसा ।
 शापं न कुर्वन्ति तदा न च त्राणपरायणाः ॥ १-१९७-१६ (८७९३)

क्षमावन्तोऽदहन्देहं देहमन्यद्भवत्विति ।
 आत्मनैवात्मनस्तेन दृष्टो मृत्युस्तदाऽभवत् ॥ १-१९७-१७ (८७९४)
 निमित्तभूतस्तत्रासीद्विश्वामित्रः पराशर ।
 राजा कल्माषपादश्च दिवमारुह्य मोदते ॥ १-१९७-१८ (८७९५)
 ये च शक्त्यवराः पुत्रा वसिष्ठस्य महामुने ।
 ते च सर्वे मुदा युक्ता मोदन्ते सहिताः सुरैः ॥ १-१९७-१९ (८७९६)
 सर्वमेतद्वसिष्ठस्य विदितं वै महामुने ।
 रक्षासां च समुच्छेद एष तात तपस्विनाम् ॥ १-१९७-२० (८७९७)
 निमित्तभूतस्त्वं चात्र क्रतौ वासिष्ठनन्दन ।
 तत्सत्रं मुञ्च भद्रं ते समाप्तमिदमस्तु ते ॥ १-१९७-२१ (८७९८)
 गन्धर्व उवाच । १-१९७-२२क्ष् (११२२)
 एवमुक्तः पुलस्त्येन वसिष्ठेन च धीमता ।
 तदा समापयामास सत्रं शाक्तो महामुनिः ॥ १-१९७-२२ (८७९९)
 सर्वराक्षससत्राय संभृतं पावकं तदा ।
 उत्तरे हिमवत्पार्श्वे उत्ससर्ज महावने ॥ १-१९७-२३ (८८००)
 स तत्राद्यापि रक्षांसि वृक्षानश्मन एव च ।
 भक्षयन्दृश्यते वह्निः सदा पर्वणि पर्वणि ॥ १-१९७-२४ (८८०१)

इति श्रीमन्महाभारते आदिपर्वणि चैत्ररथपर्वणि
 सप्तनवत्यधिकशततमोऽध्यायः ॥ १९७ ॥

Mahabharata - Adi Parva - Chapter Footnotes

१-१९७-४ माभाङ्क्षे न नाशयेयम् ॥
 १-१९७-१२ मद्यं मम ॥
 सप्तनवत्यधिकशततमोऽध्यायः ॥
 १९७ ॥

आदिपर्व - अध्याय १९८

॥ श्रीः ॥

१.१९८. अध्यायः १९८

Mahabharata - Adi Parva - Chapter Topics

सौदासभार्यायां वसिष्ठेन पुत्रोत्पादनकारणं

पृष्टवन्तमर्जुनंप्रति पुनः कल्माषपादकथाकथनम् ॥ १ ॥

मैथुनधर्मस्य ब्राह्मं भक्षितवतः सौदासस्य ब्राह्मण्या शापः ॥ २ ॥

Mahabharata - Adi Parva - Chapter Text

१-१९८-० (८८०२)
 गन्धर्व उवाच । १-१९८-०क्ष (११२३)
 पुनश्चैव महातेजा विश्वामित्रजिघांसया ।
 अग्निं संभृतवान्धोरं शाक्तेयः सुमहातपाः ॥ १-१९८-१ (८८०३)
 वासिष्ठसंभृतश्चाग्निर्विश्वामित्रहितैषिणा ।
 तेजसा वह्नितुल्येन ग्रस्तः स्कन्देन धीमता ॥ १-१९८-२ (८८०४)
 अर्जुन उवाच । १-१९८-३क्ष (११२४)
 राज्ञा कल्माषपादेन गुरौ ब्रह्मविदां वरे ।
 कारणं किं पुरस्कृत्य भार्या वै सन्नियोजिता ॥ १-१९८-३ (८८०५)
 जानता वै परं धर्मं वसिष्ठेन महात्मना ।
 अगम्यागमनं कस्मात्कृतं तेन महर्षिणा ॥ १-१९८-४ (८८०६)
 अधर्मिष्ठं वसिष्ठेन कृतं चापि पुरा सखे ।
 एतन्मे संशयं सर्वं छेत्तुमर्हसि पृच्छतः ॥ १-१९८-५ (८८०७)
 गन्धर्व उवाच । १-१९८-६क्ष (११२५)
 धनञ्जय निबोधेयं यन्मां त्वं परिपृच्छसि ।
 वसिष्ठं प्रति दुर्धर्ष तथा मित्रसहं नृपम् ॥ १-१९८-६ (८८०८)
 कथितं ते मया सर्वं यथा शप्तः स पार्थिवः ।
 शक्तिना भरतश्रेष्ठ वासिष्ठेन महात्मना ॥ १-१९८-७ (८८०९)
 स तु शापवशं प्राप्तः क्रोधपर्याकुलेक्षणः ।
 निर्जगाम पुराद्राजा सहदारः परन्तपः ॥ १-१९८-८ (८८१०)
 अरण्यं निर्जनं गत्वा सदारः परिचक्रमे ।
 नानामृगगणाकीर्णं नानासत्वसमाकुलम् ॥ १-१९८-९ (८८११)
 नानागुल्मलताच्छत्रं नानाद्रुमसमावृतम् ।
 अरण्यं घोरसन्नादं शापग्रस्तः परिभ्रमन् ॥ १-१९८-१० (८८१२)
 स कदाचित्क्षुधाविष्टो मृगयन्भक्ष्यमात्मनः ।
 ददर्श सुपरिक्लिष्टः कस्मिंश्चिन्निर्जने वने ॥ १-१९८-११ (८८१३)
 ब्राह्मणं ब्राह्मणीं चैव मिथुनायोपसंगतौ ।
 तौ तं वीक्ष्य सुवित्रस्तावकृतार्थौ प्रधावितौ ॥ १-१९८-१२ (८८१४)
 तयोः प्रद्रवतोर्विप्रं जग्राह नृपतिर्बलात् ।
 दृष्ट्वा गृहीतं भर्तारमथ ब्राह्मण्यभाषत ॥ १-१९८-१३ (८८१५)
 शृणु राजन्मम वचो यत्त्वां वक्ष्यामि सुव्रत ।
 आदित्यवंशप्रभवस्त्वं हि लोके परिश्रुतः ॥ १-१९८-१४ (८८१६)
 अप्रमत्तः स्थि धर्मे गुरुशुश्रूषणे रतः ।
 शापोपहत दुर्धर्ष न पापं कर्तुमर्हसि ॥ १-१९८-१५ (८८१७)
 ऋतुकाले तु संप्राप्ते भर्तृव्यसनकर्षिता ।

अकृतार्था ह्यहं भर्त्रा प्रसवार्थं समागता ॥ १-१९८-१६ (८८१८)
 प्रसीद नृपतिश्रेष्ठ भर्ताऽयं मे विसृज्यताम् ।
 एवं विक्रोशमानायास्तस्यास्तु न नृशंसवत् ॥ १-१९८-१७ (८८१९)
 भर्तारं भक्षयामास व्याघ्रो मृगमिवेप्सितम् ।
 तस्याः क्रोधाभिभूताया यान्यश्रूण्यपतन्भुवि ॥ १-१९८-१८ (८८२०)
 सोऽग्निः समभवद्दीप्तस्तं च देशं व्यदीपयत् ।
 ततः सा शोकसंतप्ता भर्तृव्यसनकर्षिता ॥ १-१९८-१९ (८८२१)
 कल्माषपादं राजर्षिमशपद्ब्राह्मणी रुषा ।
 यस्मान्ममाकृतार्थायास्त्वया क्षुद्रं नृशंसवत् ॥ १-१९८-२० (८८२२)
 प्रेक्षन्त्या भक्षितो मेऽद्य प्रियो भर्ता महायशाः ।
 तस्मात्त्वमपि दुर्बुद्धे मच्छापपरिविक्षतः ॥ १-१९८-२१ (८८२३)
 पत्नीमृतावनुप्राप्य सद्यस्त्यक्ष्यसि जीवितम् ।
 गतेन प्रसाद्यमाना सा प्रसादमकरोत्तदा ।
 यस्य चर्षेर्वसिष्ठस्य त्वया पुत्रा विनाशिताः ॥ १-१९८-२२ (८८२४)
 तेन संगम्य ते भार्या तनयं जनयिष्यति ।
 सते वंशकरः पुत्रो भविष्यति नृपाधम ॥ १-१९८-२३ (८८२५)
 एवं शप्त्वा तु राजानं सा तमाङ्गिरसी शुभा ।
 तस्यैव सन्निधौ दीप्तं प्रविवेश हुताशनम् ॥ १-१९८-२४ (८८२६)
 वसिष्ठश्च महाभागः सर्वमेतदवैक्षत ।
 ज्ञानयोगेन महता तपसा च परन्तप ॥ १-१९८-२५ (८८२७)
 मुक्तशापश्च राजर्षिः कालेन महता ततः ।
 ऋतुकालेऽभिपतितो मदयन्त्या निवारितः ॥ १-१९८-२६ (८८२८)
 न हि सस्मार स नृपस्तं शापं काममोहितः ।
 देव्याः सोऽथ वचः श्रुत्वा संभ्रान्तो नृपसत्तमः ॥ १-१९८-२७ (८८२९)
 तं शापमनुसंस्मृत्य पर्यतप्यद्भृशं तदा ।
 एतस्मात्कारणाद्राजा वसिष्ठं सन्ययोजयत् ।
 स्वदारेषु नरश्रेष्ठ शापदोषसमन्वितः ॥ १-१९८-२८ (८८३०)

इति श्रीमन्महाभारते आदिपर्वणि चैत्ररथपर्वणि
 अष्टनवत्यधिकशततमोऽध्यायः ॥ १९८ ॥

आदिपर्व - अध्याय १९९

॥ श्रीः ॥

१.१९९. अध्यायः १९९

Mahabharata - Adi Parva - Chapter Topics

अर्जुनेन अनुरूपपुरोहितसंपादनं पृष्टेन गन्धर्वेण

धौम्यवरणाक्ष्यनुज्ञा ॥ १ ॥

गन्धर्वाय आग्नेयास्त्रदानम् ॥ २ ॥

उत्को चतीर्थे पाण्डवैः धौम्यस्य पौरोहित्ये वरणम् ॥ ३ ॥

Mahabharata - Adi Parva - Chapter Text

१-१९९-० (८८३१)

अर्जुन उवाच । १-१९९-०क्ष (११२६)

अस्माकमनुरूपो वै यः स्याद्गन्धर्व वेदवित् ।

पुरोहितस्तमाचक्ष्व सर्वं हि विदितं तव ॥ १-१९९-१ (८८३२)

गन्धर्व उवाच । १-१९९-२क्ष (११२७)

यवीयान्देवलस्यैष वने भ्राता तपस्यति ।

धौम्य उत्कोचके तीर्थे तं वृणुध्वं यीच्छथ ॥ १-१९९-२ (८८३३)

वैशम्पायन उवाच । १-१९९-३क्ष (११२८)

ततोऽर्जुनोऽस्त्रमाग्नेयं प्रददौ तद्यथाविधि ।

गन्धर्वाय ग्स च प्रीतो वचनं चेदमब्रवीत् ॥ १-१९९-३ (८८३४)

मयि सन्ति हयश्रेष्ठास्तव दास्यामि वै सखे ।

उपकारकृतं मित्रं प्रतिकारेण योजये ॥ १-१९९-४ (८८३५)

गृह्णीष्व चाक्षुषीं विद्यामिमां भरतसत्तम ।

एवमुक्तोऽर्जुनः प्रीतो वचनं चेदमब्रवीत् ॥ १-१९९-५ (८८३६)

त्वय्येव तावत्तिष्ठन्तु हया गन्धर्वसत्तम ।

कार्यकाले ग्रहीष्यामः स्वस्ति तेऽस्त्विति चाब्रवीत् ॥ १-१९९-६ (८८३७)

तेऽन्योन्यमभिसंपूज्य गन्धर्वः पाण्डवाश्च ह ।

रम्याद्वागीरथीतीराद्यथाकामं प्रतस्थिरे ॥ १-१९९-७ (८८३८)

तत उत्कोचकं तीर्थं गत्वा धौम्याश्रमं तु ते ।

तं ववृः पाण्डवा धौम्यं पौरोहित्याय भारत ॥ १-१९९-८ (८८३९)

तान्धौम्यः प्रतिजग्राह सर्ववेदविदां वरः ।

वन्येन फलमूलेन पौरोहित्येन चैव ह ॥ १-१९९-९ (८८४०)

ते समाशंसिरे लब्धां श्रियं राज्यं च पाण्डवाः ।

ब्राह्मणं तं पुरस्कृत्य पाञ्चालीं च स्वयंवरे ॥ १-१९९-१० (८८४१)

पुरोहितेन तेनाथ गुरुणा संगतास्तदा ।

नाथवन्तमिवात्मानं मेनिरे भरतर्षभाः ॥ १-१९९-११ (८८४२)

स हि वेदार्थतत्त्वज्ञस्तेषां गुरुरुदारधीः ।

वेदविच्चैव वाग्मी च धौम्यः श्रीमान्द्विजोत्तमः ॥ १-१९९-१२ (८८४३)

तेजसा चैव बुद्ध्या च रूपेण यशसा श्रिया ।

मन्त्रैश्च विविधैर्धौम्यस्तुल्य आसीद्बृहस्पतेः ॥ १-१९९-१३ (८८४४)

स चापि विप्रस्तान्मेने स्वभावाभ्यधिकान्भुवि ।
तेन धर्मविदा पार्था योज्या सर्वविदा वृताः ॥ १-१९९-१४ (८८४५)
मेनिरे सहिता वीराः प्राप्तं राज्यं च पाण्डवाः ।
बुद्धिवीर्यबलोत्साहैर्युक्ता देवा इवापरे ॥ १-१९९-१५ (८८४६)
कृतस्वस्त्ययनास्तेन ततस्ते मनुजाधिपाः ।
मेनिरे सहिता गन्तुं पाञ्चाल्यास्तं स्वयंवरम् ॥ १-१९९-१६ (८८४७)

इति श्रीमन्महाभारते आदिपर्वणि चैत्ररथपर्वणि
एकोनद्विंशततमोऽध्यायः ॥ १९९ ॥ समाप्तं चैत्ररथपर्व ॥

आदिपर्व - अध्याय २००

॥ श्रीः ॥

१.२००. अध्यायः २००

(अथ स्वयंवरपर्व ॥ १२ ॥)

Mahabharata - Adi Parva - Chapter Topics

मध्येमार्गं आगतस्य व्यासस्य आज्ञया पाण्डवानां द्रुपदपुरप्रवेशः ॥ १ ॥

तेषां कुम्भकारगृहे वासः, भैक्षवृत्तिश्च ॥ २ ॥

द्रौपद्याः स्वयंवरनिर्माणकारणकथनं ॥ ३ ॥

द्रुपदेन कृतां स्वयंवरघोषणां श्रुतवतां क्षत्रियादीनां आगमनं

॥ ४ ॥

सर्वेषां उचिते स्थाने उपवेशनं पाण्डवानां ब्राह्मणमध्ये उपवेशनं

॥ ५ ॥

मङ्गलस्नातायाः स्वलङ्कृताया द्रौपद्या रङ्गमध्ये आगमनं ॥ ६ ॥

धृष्टद्युम्नेन लक्ष्यवेधपणकथनम् ॥ ७ ॥

Mahabharata - Adi Parva - Chapter Text

१-२००-० (८८४८)

वैशम्पायन उवाच । १-२००-०क्ष (११२९)

ततस्ते नरशार्दूला भ्रातरः पञ्च पाण्डवाः ।

तं ब्राह्मणं पुरस्कृत्य पाञ्चाल्याश्च स्वयंवरम् ।

प्रययुर्द्रौपदी द्रष्टुं तं च देशं महोत्सवम् ॥ १-२००-१ (८८४९)

ततस्ते तं महात्मानं शुद्धात्मानमकल्मषम् ।

ददृशुः पाण्डवा वीराः पथि द्वैपायनं तदा ॥ १-२००-२ (८८५०)

तस्मै यथावत्सत्कारं कृत्वा तेन च सत्कृताः ।

कथान्ते चाभ्यनुज्ञाताः प्रययुर्द्वैपदक्षयम् ॥ १-२००-३ (८८५१)

पश्यन्तो रमणीयानि वनानि च सरांसि च ।
 तत्रतत्र वसन्तश्च शनैर्जग्मुर्महराथाः ॥ १-२००-४ (८८५२)
 स्वाध्यायवन्तः शुचयो मधुराः प्रियवादिनः ।
 आनुपूर्व्येण संप्राप्ताः पाञ्चालान्पाण्डुनन्दनाः ॥ १-२००-५ (८८५३)
 ते तु दृष्ट्वा पुरं तच्च स्कन्धावारं च पाण्डवाः ।
 कुम्भकारस्य शालायां निवासं चक्रिरे तदा ॥ १-२००-६ (८८५४)
 तत्र भैक्षं समाजह्वर्त्तमानां वृत्तिमाश्रिताः ।
 तान्संप्राप्तांस्तथा वीराञ्जलिरे न नराः क्वचित् ॥ १-२००-७ (८८५५)
 ग्यज्ञसेनस्तु पाञ्चालो भीष्मद्रोमकृतागसम् ।
 ज्ञात्वाऽऽत्मानं तदारभे त्राणायात्मक्रियां क्षमां ॥ १-२००-८ (८८५६)
 अवाप्य धृष्टद्युम्नं हि न स द्रोणमचिन्तयत् ।
 स तु वैरप्रसङ्गाच्च भीष्माद्भयमचिन्तयत् ॥ १-२००-९ (८८५७)
 कन्यादानात्तु शरणं सोऽमन्यत महीपतिः ।
 यज्ञसेनस्य कामस्तु पाण्डवाय किरीटिने ॥ १-२००-१० (८८५८)
 दास्यामि कृष्णामिति वै न चैनं विवृणोति सः ।
 गजामातृबलसंयोगं मेने हि बलवत्तरम् ॥ १-२००-११ (८८५९)
 सोऽन्वेषमाणः कौन्तेयान्पाञ्चालो जनमेजय ।
 दृढं धनुरथानम्यं कारयामास भारत ॥ १-२००-१२ (८८६०)
 ग्वैयाम्नपद्यस्योग्रं वै सृञ्जयस्य महीपतिः ।
 तद्धनुः किन्धुरं नाम देवदत्तमुपानयत् ॥ १-२००-१३ (८८६१)
 आयसी तस्य च ज्याऽऽसीत्प्रतिबद्धा महाबला ।
 न तु ज्यां प्रसहेदन्यस्तद्धनुःप्रवरं महत् ॥ १-२००-१४ (८८६२)
 शङ्करेण वरं दत्तं प्रीतेन च महात्मना ।
 तन्निष्फलं स्यान्न तु मे इति प्रामाण्यमागतः ॥ १-२००-१५ (८८६३)
 मया कर्तव्यमधुना दुष्करं लक्ष्यवेधनम् ।
 इति निश्चित्य मनसा कारितं लक्ष्यमुत्तमम् ॥ १-२००-१६ (८८६४)
 यन्त्रं वैहायसं चापि कारयामास कृत्रिमम् ।
 तेन यन्त्रेण सहितं राजल्लक्ष्यं च काञ्चनम् ॥ १-२००-१७ (८८६५)
 द्रुपद उवाच । १-२००-१८क्ष (११३०)
 इदं सज्यं धनुः कृत्वा सज्जैरेभिश्च सायकैः ।
 अतीत्य लक्ष्यं यो वेद्धा स लब्धा मत्सुतामिति ॥ १-२००-१८ (८८६६)
 वैशम्पायन उवाच । १-२००-१९क्ष (११३१)
 इति स द्रुपदो राजा स्वयंवरमघोषयत् ।
 तच्छ्रुत्वा पार्थिवाः सर्वे समीयुस्तत्र भारत ॥ १-२००-१९ (८८६७)
 ऋषयश्च महात्मानः स्वयंवरदिदृक्षवः ।
 दुर्योधनपुरोगाश्च सकर्णाः कुरवो नृप ॥ १-२००-२० (८८६८)

गयादवा वासुदेवेन सार्धमन्धकवृष्णयः ।
 ततोऽर्चिता राजगुणा द्रुपदेन महात्मना ॥ १-२००-२१ (८८६९)
 उपोपविष्टा मञ्चेषु द्रष्टुकामाः स्वयंवरम् ।
 ब्राह्मणाश्च महाभागा देशेभ्यः समुपागमन् ॥ १-२००-२२ (८८७०)
 ब्राह्मणैरेव सहिताः पाण्डवाः समुपाविशन् ।
 त्रयस्त्रिंशत्सुराः सर्वे विमानैर्व्योम्न्यवस्थिताः ॥ १-२००-२३ (८८७१)
 ततः पौरजनाः सर्वे सागरोद्धतनिःस्वनाः ।
 शिंशुमारशिरः प्राप्य न्यविशंस्ते स्म पार्थिवाः ॥ १-२००-२४ (८८७२)
 प्रागुत्तरेण नगराङ्गमिभागे समे शुभे ।
 समाजवाटः शुशुभे भवनैः सर्वतो वृतः ॥ १-२००-२५ (८८७३)
 प्राकारपरिखोपेतो द्वारतोरणमण्डितः ।
 वितानेन विचित्रेण सर्वतः समलङ्कृतः ॥ १-२००-२६ (८८७४)
 तूर्यौघशतसङ्कीर्णः परार्ध्यागुरुधूपितः ।
 चन्दनोदकसिक्तश्च माल्यदामोपशोभितः ॥ १-२००-२७ (८८७५)
 कैलासशिखरप्रख्यैर्नभस्तलविलेखिभिः ।
 सर्वतः संवृतः शुभ्रैः प्रासादैः सुकृतोच्छ्रयैः ॥ १-२००-२८ (८८७६)
 सुवर्णजालसंवीतैर्मणिकुट्टिमभूषणैः ।
 सुखारोहणसोपानैर्महासनपरिच्छदैः ॥ १-२००-२९ (८८७७)
 स्रग्दामसमवच्छन्नैरगुरुत्तमवासितैः ।
 हंसांशुवर्णैर्बहुभिरायोजनसुगन्धिभिः ॥ १-२००-३० (८८७८)
 असंबाधशतद्वारैः शयनासनशोभितैः ।
 बहुधातुपिनद्धाङ्गैर्हिमवच्छिखरैरिव ॥ १-२००-३१ (८८७९)
 तत्र नानाप्रकारेषु विमानेषु स्वलङ्कृताः ।
 स्पर्धमानास्तदाऽन्योन्यं निषेदुः सर्वपार्थिवाः ॥ १-२००-३२ (८८८०)
 तत्रोपविष्टान्दृशुर्महासत्वान्पृथग्जनाः ।
 राजसिंहान्महाभागान्कृष्णागुरुविभूषितान् ॥ १-२००-३३ (८८८१)
 महाप्रसादान्ब्राह्मण्यान्स्वराष्ट्रपरिरक्षणः ।
 प्रियान्सर्वस्य लोकस्य सुकृतैः कर्मभिः शुभैः ॥ १-२००-३४ (८८८२)
 मञ्चेषु च पराद्ध्येषु पौरजानपदा जनाः ।
 कृष्णादर्शनसिद्ध्यर्थं सर्वतः समुपाविशन् ॥ १-२००-३५ (८८८३)
 ब्राह्मणैस्ते च सहिताः पाण्डवाः समुपाविशन् ।
 ऋद्धिं पञ्चालराजस्य पश्यन्तस्तामनुत्तमाम् ॥ १-२००-३६ (८८८४)
 ततः समाजो बवृधे स राजन्दिवसान्बहून् ।
 रत्नप्रदानबहुलः शोभितो नटनर्तकैः ॥ १-२००-३७ (८८८५)
 वर्तमाने समाजे तु रमणीयेऽह्नि षोडशे ।
 गमैत्रे मुहूर्ते तस्याश्च राजदाराः पुराविदः ।

पुत्रवत्यः सुवसनाः प्रतिकर्मोपचक्रमुः ॥ १-२००-३८ (८८८६)
 वैडूर्यमयपीठे तु निविष्टां द्रौपदीं तदा ।
 सतूर्यं स्नापयाञ्चक्रुः स्वर्णकुम्भस्थितैर्जलैः ॥ १-२००-३९ (८८८७)
 तां निवृत्ताभिषेकां च दुकूलद्वयधारिणीम् ।
 निन्युर्मणिस्तम्भवतीं वेदिं वै सुपरिष्कृताम् ॥ १-२००-४० (८८८८)
 निवेश्य प्राङ्मुखीं हृष्टां विस्मिताक्ष्यः प्रसाधिकाः ।
 केनालङ्करणेनेमामित्यन्योन्यं व्यलोकयन् ॥ १-२००-४१ (८८८९)
 धूपोष्मणा च केशानामार्द्रभावं व्यपोहयन् ।
 बबन्धुरस्या धम्मिल्लं माल्यैः सुरभिगन्धिभिः ॥ १-२००-४२ (८८९०)
 दूर्वामधूकरचितं माल्यं तस्या ददुः करे ।
 चक्रुश्च कृष्णागरुणा पत्रसङ्गं कुचद्वये ॥ १-२००-४३ (८८९१)
 रेजे सा चक्रवाकाङ्गा स्वर्णदीर्घा सरिद्वरा ।
 अलकैः कुटिलैस्तस्या मुखं विकसितं बभौ ॥ १-२००-४४ (८८९२)
 आसक्तभृङ्गं कुसुमं शशिम्विम्बं जिगाय तत् ।
 कालाञ्जनं नयनयोराचारार्थं समादधुः ॥ १-२००-४५ (८८९३)
 भूषणं रत्नखचितैरलंचक्रुर्यथोचितम् ।
 माता च तस्याः पृषती हरितालमनश्शिलाम् ॥ १-२००-४६ (८८९४)
 अङ्गुलीभ्यामुपादाय तिलकं विदधे मुखे ।
 अलङ्कृतां वधूं दृष्ट्वा योषितो मुदमाययुः ॥ १-२००-४७ (८८९५)
 माता न मुमुदे तस्याः पतिः कीदृग्भविष्यति ।
 सौविदल्लाः समागम्य द्रुपदस्याज्ञया ततः ॥ १-२००-४८ (८८९६)
 एनामारोपयामासुः करिणीं कुचभूषिताम् ।
 ततोऽवाद्यन्त वाद्यानि मङ्गलानि दिवि स्पृशन् ॥ १-२००-४९ (८८९७)
 विलासिनीजनाश्चापि प्रवरं करिणीशतम् ।
 माङ्गल्यगीतं गायन्त्यः पार्श्वयोरुभयोर्ययुः ॥ १-२००-५० (८८९८)
 जनापसरणे व्यग्राः प्रतिहार्यः पुरा ययुः ।
 कोलाहलो महानासीत्तस्मिन्पुरवरे तदा ॥ १-२००-५१ (८८९९)
 धृष्टद्युम्नो ययावग्रे हयमारुह्य भारत ।
 द्रुपदो रङ्गदेशे तु बलेन महता युतः ॥ १-२००-५२ (८९००)
 तस्थौ व्यूह्य महानीकं पालितं दृढधन्विभिः ।
 आप्लुताङ्गीं सुवसनां सर्वाभरणभूषिताम् ॥ १-२००-५३ (८९०१)
 मालां च समुपादाय काञ्चनीं समलङ्कृताम् ।
 गआगतां ददृशुः सर्वे रङ्गभूमिमलङ्कृताम् ॥ १-२००-५४ (८९०२)
 अवतीर्णां ततो रङ्गं द्रौपदी भरतर्षभ ।
 गतस्थौ प्रमुदितान्सर्वान्नृपतीन्नङ्गमण्डले ।
 प्रेक्षन्ती व्रीडितापाङ्गी द्रष्टृणां सुमनोहरा ॥ १-२००-५५ (८९०३)

पुरोहितः सोमकानां मन्त्रविद्ब्राह्मणः शुचिः ।
 परिस्तीर्य जुहावाग्निमाज्येन विधिवत्तदा ॥ १-२००-५६ (८९०४)
 संतर्पयित्वा ज्वलनं ब्राह्मणान्स्वस्ति वाच्य च ।
 वारयामास सर्वाणि वादित्राणि समन्ततः ॥ १-२००-५७ (८९०५)
 निःशब्दे तु कृते तस्मिन्धृष्टद्युम्नो विशांपते ।
 कृष्णामादाय विधिवन्मेघदुन्दुभिनिःस्वनः ॥ १-२००-५८ (८९०६)
 रङ्गमध्यं गतस्तत्र मेघगम्भीरया गिरा ।
 वाक्यमुच्चैर्जगादेदं श्लक्ष्णमर्थवदुत्तमम् ॥ १-२००-५९ (८९०७)
 इदं धनुर्लक्ष्यमिमे च बाणाः
 शृण्वन्तु मे भूपतयः समेताः ।
 छिद्रेण यन्त्रस्य मसर्पयध्वं
 शरैः शितैर्व्योमचरैर्दशार्धैः ॥ १-२००-६० (८९०८)
 एतन्महत्कर्म करोति यो वै
 कुलेन रूपेण बलेन युक्तः ।
 तस्याद्य भार्या भगिनी ममेयं
 कृष्णा भवित्री न मृषा ब्रवीमि ॥ १-२००-६१ (८९०९)
 तानेवमुक्त्वा द्रुपदस्य पुत्रः
 पश्चादिदं तां भगिनीमुवाच ।
 नाम्ना च गोत्रेण च कर्मणा च
 संकीर्तयन्भूमिपतीन्समेतान् ॥ १-२००-६२ (८९१०)

इति श्रीमन्महाभारते आदिपर्वणि स्वयंवरपर्वणि द्विशततमोऽध्यायः

॥ २०० ॥

Mahabharata - Adi Parva - Chapter Footnotes

१-२००-७ जज्ञिरे ज्ञातवन्तः ॥
 १-२००-१७ वैहायसमन्तरिक्षगतम् ॥
 १-२००-२४ शिंशुमारो जलजन्तुस्तदाकारस्तारासमूहात्मको विष्णुस्तस्य
 शिरःप्रदेशे ऐशान्यां दिशि । अतएव सा अपराजितादिक् तां दिशं प्राप्य
 न्यविशन् ॥
 १-२००-२५ तामेव दिशमात्र प्रागिति ॥
 द्विशततमोऽध्यायः ॥
 २०० ॥

आदिपर्व - अध्याय २०१

॥ श्रीः ॥

१.२०१. अध्यायः २०१

१-२०१-० (८९११)

धृष्टद्युम्न उवाच । १-२०१-०क्ष (११३२)

दुर्योधनो दुर्विषहो दुर्मुखो दुष्प्रधर्षणः ।

विविंशतिर्विकर्णश्च सहो दुःशासनस्तथा ॥ १-२०१-१ (८९१२)

युयुत्सुर्वायुवेगश्च भीमवेगरवस्तथा ।

उग्रायुधो बलाकी च करकायुर्विरोचनः ॥ १-२०१-२ (८९१३)

कुण्डकश्चित्रसेनश्च सुवर्चाः कनकध्वजः ।

नन्दको बाहुशाली च तुहुण्डो विकटस्तथा ॥ १-२०१-३ (८९१४)

एते चान्ये च बहवो धार्तराष्ट्रा महाबलाः ।

कर्णेन सहिता वीरास्त्वदर्थं समुपागताः ॥ १-२०१-४ (८९१५)

असङ्ख्याता महात्मानः पार्थिवाः क्षत्रियर्षभाः ।

शकुनिः सौबलश्चैव वृषकोऽथ बृहद्वलः ॥ १-२०१-५ (८९१६)

एते गान्धारराजस्य सुताः सर्वे समागताः ।

अश्वत्थामा च भोजश्च सर्वशस्त्रभृतां वरौ ॥ १-२०१-६ (८९१७)

समवेतौ महात्मानौ त्वदर्थं समलङ्कृतौ ।

बृहन्तो मणिमांश्चैव दण्डधारश्च पार्थिवः ॥ १-२०१-७ (८९१८)

सहदेवजयत्सेनौ मेघसन्धिश्च पार्थिवः ।

विराटः सह पुत्राभ्यां शङ्खेनैवोत्तरेण च ॥ १-२०१-८ (८९१९)

वार्धक्षेमिः सुशर्मा च सेनाबिन्दुश्च पार्थिवः ।

सुकेतुः सह पुत्रेण सुनाम्ना च सुवर्चसा ॥ १-२०१-९ (८९२०)

सुचित्रः सुकुमारश्च वृकः सत्यधृतिस्तथा ।

सूर्यध्वजो रोचमानो नीलश्चित्रायुधस्तथा ॥ १-२०१-१० (८९२१)

अंशुमांश्चेकितानश्च श्रेणिमांश्च महाबलः ।

समुद्रसेनपुत्रश्च चन्द्रसेनः प्रतापवान् ॥ १-२०१-११ (८९२२)

जलसन्धः पितापुत्रौ विदण्डो दण्ड एव च ।

पौण्ड्रको वासुदेवश्च भगदत्तश्च वीर्यवान् ॥ १-२०१-१२ (८९२३)

कलिङ्गस्ताम्रलिप्तश्च पत्तनाधिपतिस्तथा ।

मद्रराजस्तथा शल्यः सहपुत्रो महारथः ॥ १-२०१-१३ (८९२४)

रुक्माङ्गदेन वीरेण तथा रुक्मरथेन च ।

कौरव्यः सोमदत्तश्च पुत्रश्चास्य महारथः ॥ १-२०१-१४ (८९२५)

समवेतास्त्रयः शूरा भूरिभूरिश्रवाः शलः ।
सुदक्षिणश्च काम्भोजो दृढधन्वा च पौरवः ॥ १-२०१-१५ (८९२६)
बृहद्बलः सुषेणश्च शिविरौशीनस्तथा ।
पटच्चरनिहन्ता च कारुषाधिपतिस्तथा ॥ १-२०१-१६ (८९२७)
सङ्कर्षणो वासुदेवो रौक्मिणेयश्च वीर्यवान् ।
साम्बश्च चारुदेष्णश्च प्राद्युम्निः सगदस्तथा ॥ १-२०१-१७ (८९२८)
अक्रूरः सात्यकिश्चैव उद्धवश्च महामतिः ।
कृतवर्मा च हार्दिक्यः पृथुर्विपृथुरेव च ॥ १-२०१-१८ (८९२९)
विदूरथश्च कङ्कुश्च शङ्कुश्च सगवेषणः ।
आशावहोऽनिरुद्धश्च समीकः सारिमेजयः ॥ १-२०१-१९ (८९३०)
वीरो वातपतिश्चैव झिल्लीपिण्डारकस्तथा ।
उशीनरश्च विक्रान्तो वृष्णयस्ते प्रकीर्तिताः ॥ १-२०१-२० (८९३१)
भगीरथो बृहत्क्षत्रः सैन्धवश्च जयद्रथः ।
बृहद्रथो बाल्हिकश्च श्रुतायुश्च महारथः ॥ १-२०१-२१ (८९३२)
उलूकः कैतवो राजा चित्राङ्गदशुभाङ्गदौ ।
वत्सराजश्च मतिमान्कोसलाधिपतिस्तथा ॥ १-२०१-२२ (८९३३)
शिशुपालश्च विक्रान्तो जरासन्धस्तथैव च ।
एते चान्ये च बहवो नानाजनपदेश्वराः ॥ १-२०१-२३ (८९३४)
त्वदर्थमागता भद्रे क्षत्रियाः प्रथिता भुवि ।
एते भेत्स्यन्ति विक्रान्तास्त्वदर्थे लक्ष्यमुत्तमम् ।
विध्यते य इदं लक्ष्यं वरयेथाः शुभेऽद्य तम् ॥ १-२०१-२४ (८९३५)

इति श्रीमन्महाभारते आदिपर्वणि स्वयंवरपर्वणि
एकाधिकद्विशततमोऽध्यायः ॥ २०१ ॥

आदिपर्व - अध्याय २०२
॥ श्रीः ॥
१.२०२. अध्यायः २०२

Mahabharata - Adi Parva - Chapter Topics
ब्राह्मणमध्यस्थान्पाण्डवान्विज्ञाय श्रीकृष्णेन बलरामाय कथंन ॥ १ ॥
धनुर्दर्शनेनैव केषांचिद्राज्ञां धनुःपूरणे निरशत ॥ २ ॥
शिशुपालादीनां धनुःपूरणे भङ्गः ॥ ३ ॥
अर्जुनस्य धनुःपूरणे एषणा ॥ ४ ॥

Mahabharata - Adi Parva - Chapter Text

१-२०२-० (८९३६)
 वैशम्पायन उवाच । १-२०२-०क्ष (११३३)
 तेऽलङ्कृताः कुण्डलिनो युवानः
 परस्परं स्पर्धमाना नरेन्द्राः ।
 अस्त्रं बलं चात्मनि मन्यमानाः
 सर्वे समुत्पेतुरुदायुधास्ते ॥ १-२०२-१ (८९३७)
 रूपेण वीर्येण कुले चैव
 शीलेन वित्तेन च यौवनेन ।
 समिद्धदर्पा मदवेगभिन्ना
 मत्ता यथा हैमवता गजेन्द्राः ॥ १-२०२-२ (८९३८)
 परस्परं स्पर्धया प्रेक्षमाणाः
 सङ्कल्पजेनाभिपरिप्लुताङ्गाः ।
 कृष्णा ममैवेत्यभिभाषमाणा
 नृपाः समुत्पेतुरथासनेभ्यः ॥ १-२०२-३ (८९३९)
 ते क्षत्रिया रङ्गगताः समेता
 जिगीषमाणा द्रुपदात्मजां ताम् ।
 चकाशिरे पर्वतराजकन्या-
 मुमां यथा देवगणाः समेताः ॥ १-२०२-४ (८९४०)
 कन्दर्पबाणाभिनिपीडिताङ्गां
 कृष्णागतैस्ते हृदयैर्नरेन्द्राः ।
 रङ्गावतीर्णा द्रुपदात्मजार्थं
 द्वेषं प्रचक्रुः सुहृदोऽपि तत्र ॥ १-२०२-५ (८९४१)
 अथाययुर्देवगणा विमानै
 रुद्रादित्या वसवोऽथाश्विनौ च ।
 साध्याश्च सर्वे मरुतस्तथैव
 यमं पुरस्कृत्य धनेश्वरं च ॥ १-२०२-६ (८९४२)
 दैत्याः सुपर्णाश्च महोरगाश्च
 देवर्षयो गुह्यकाश्चारणाश्च ।
 विश्वावसुर्नारदपर्वतौ च
 गन्धर्वमुख्याः सहसाऽप्सरोभिः ॥ १-२०२-७ (८९४३)
 हलायुधस्तत्र जनार्दनश्च
 वृष्णयन्धकाश्चैव यताप्रधानम् ।
 प्रेक्षां स्म चक्रुर्यदुपुङ्गवास्ते
 स्थिताश्च कृष्णस्य मते महान्तः ॥ १-२०२-८ (८९४४)
 दृष्ट्वा तु तान्मत्तगजेन्द्ररूपा-
 न्पञ्चाभिपद्मानिव वारणेन्द्रान् ।

भस्मावृताङ्गानिव हव्यवाहान्
 कृष्णः प्रदध्यौ यदुवीरमुख्यः ॥ १-२०२-९ (८९४५)
 शशंस रामाय युधिष्ठिरं स
 भीमं सजिष्णुं च यमौ च वीरौ ।
 शनैःशनैस्तान्प्रसमीक्ष्य रामो
 जनार्दनं प्रीतमना ददर्श ह ॥ १-२०२-१० (८९४६)
 अन्ये तु वीरा नृपपुत्रपौत्राः
 कृष्णागतैर्नत्रमनःस्वभावैः ।
 व्यायच्छमाना ददृशुर्न तान्वै
 सन्दष्टदन्तच्छदताम्रनेत्राः ॥ १-२०२-११ (८९४७)
 तथैव पार्थाः पृथुबाहवस्ते
 वीरौ यमौ चैव महानुभावौ ।
 तां द्रौपदीं प्रेक्ष्य तदा स्म सर्वे
 कन्दर्पबाणाभिहता बभूवुः ॥ १-२०२-१२ (८९४८)
 देवर्षिगन्धर्वसमाकुलं त-
 त्सुपर्णनागासुरसिद्धजुष्टम् ।
 दिव्येन गन्धेन समाकुलं च
 दिव्यैश्च पुष्पैरवकीर्यमाणम् ॥ १-२०२-१३ (८९४९)
 महास्वनैर्दुन्दुभिनादितैश्च
 बभूव तत्सङ्कुलमन्तरिक्षम् ।
 विमानसंबाधमभूत्समन्ता-
 त्सवेणुवीणापणवानुनादम् ॥ १-२०२-१४ (८९५०)
 गसमाजवाटोपरि संस्थितानां
 मेघैः समन्तादिव गर्जमानैः ।
 ततस्तु ते राजगणाः क्रमेण
 कृष्णानिमित्तं कृतविक्रमाश्च ।
 सकर्णदुर्योधनशाल्वशल्य-
 द्रौणायनिक्राथसुनीथवक्राः ॥ १-२०२-१५ (८९५१)
 कलिङ्गवङ्गाधिपपाण्ड्यपौण्ड्रा
 विदेहराजो यवनाधिपश्च ।
 अन्ये च नानानृपपुत्रपौत्रा
 राष्ट्राधिपाः पङ्कजपत्रनेत्राः ॥ १-२०२-१६ (८९५२)
 किरीटहाराङ्गदचक्रवालै-
 र्विभूषिताङ्गाः पृथुबाहवस्ते ।
 अनुक्रमं विक्रमसत्त्वयुक्ता
 बलेन वीर्येण च नर्दमानाः ॥ १-२०२-१७ (८९५३)

तत्कार्मुकं संहननोपपन्नं
 सज्यं न शेकुर्मनसाऽपि कर्तुम् ।
 ते विक्रमन्तः स्फुरता दृढेन
 विक्षिप्यमाणा धनुषा नरेन्द्राः ॥ १-२०२-१८ (८९५४)
 विचेष्टमाना धरणीतलस्था
 यथाबलं शैक्ष्यगुणक्रमाश्च ।
 गतौजसः स्नस्तकिरीटहारा
 विनिःश्वसन्तः शमयांबभूवुः ॥ १-२०२-१९ (८९५५)
 हहाकृतं तद्धनुषा दृढेन
 विस्रस्तहाराङ्गदचक्रवालम् ।
 कृष्णानिमित्तं विनिवृत्तकामं
 राज्ञां तदा मण्डलमार्तमासीत् ॥ १-२०२-२० (८९५६)
 ग एवं तेषु निवृत्तेषु क्षत्रियेषु समन्ततः ।
 चेदीनामधिपो वीरो बलवानन्तकोपमः ॥ १-२०२-२१ (८९५७)
 दमघोषात्मजो धीमाञ्जिशुपालो महाद्युतिः ।
 धनुषोऽभ्याशमागम्य तस्थौ राज्ञां समक्षतः ॥ १-२०२-२२ (८९५८)
 तदप्यारोप्यमाणं तु माषमात्रेऽभ्यताडयत् ।
 धनुषा पीड्यमानस्तु जानुभ्यामगमन्महीम् ॥ १-२०२-२३ (८९५९)
 तत उत्थाय राजा स स्वराष्ट्राण्यभिजग्मिवान् ।
 ततो राजा जरासन्धो महावीर्यो महाबलः ॥ १-२०२-२४ (८९६०)
 कम्बुग्रीवः पृथुव्यंसो मत्तवारणविक्रमः ।
 मत्तवारणताम्राक्षो मत्तवारणवेगवान् ॥ १-२०२-२५ (८९६१)
 धनुषोऽभ्याशमागत्य तस्थौ गिरिरिवाचलः ।
 धनुरारोप्यमाणं तु सर्षमात्रेऽभ्यताडयत् ॥ १-२०२-२६ (८९६२)
 ततः शल्यो महावीर्यो मद्रराजो महाबलः ।
 धनुरारोप्यमाणं तु मुद्गमात्रेऽभ्यताडयत् ॥ १-२०२-२७ (८९६३)
 तदैवागात्स्वयं राज्यं पश्चादनवलोकयन् ।
 इदं धनुर्वरं कोऽद्य सज्यं कुर्वीत पार्थिवः ॥ १-२०२-२८ (८९६४)
 इति निश्चित्य मनसा भूय एव स्थितस्तदा ।
 ततो दुर्योधनो राजा धार्तराष्ट्रः परन्तपः ॥ १-२०२-२९ (८९६५)
 मानी दृढास्त्रसंपन्नः सर्वैश्च नृपलक्षणैः ।
 उत्थितः सहसा तत्र भ्रातृमध्ये महाबलः ॥ १-२०२-३० (८९६६)
 विलोक्य द्रौपदीं हृष्टो धनुषोऽभ्याशमागमत् ।
 स बभौ धनुरादाय शक्रश्चापधरो यथा ॥ १-२०२-३१ (८९६७)
 धनुरारोपयामास तिलमात्रेऽभ्यताडयत् ।
 आरोप्यमाणं तद्राजा धनुषा बलिना तदा ॥ १-२०२-३२ (८९६८)

उत्तानशय्यमपतदङ्गुल्यन्तरताडितः ।
 स ययौ ताडितस्तेन व्रीडन्निव नराधिपः ॥ १-२०२-३३ (८९६९)
 ततो वैकर्तनः कर्णो वृषा वै सूतनन्दनः ।
 धनुरभ्याशमागम्य तोलयामास तद्धनुः ॥ १-२०२-३४ (८९७०)
 तं चाप्यारोप्यमाणं तद्रोममात्रेऽभ्यताडयत् ।
 त्रैलोक्यविजयी कर्णः सत्वे त्रैलोक्यविश्रुतः ॥ १-२०२-३५ (८९७१)
 धनुषा सोऽपि निर्धूत इति सर्वे भयाकुलाः ।
 एवं कर्णे विनिर्धूते धनुषा च नृपोत्तमाः ॥ १-२०२-३६ (८९७२)
 चक्षुर्भिरपि नापश्यन्विनम्रमुखपङ्कजाः ।
 दृष्ट्वा कर्णं विनिर्धूतं लोके वीरा नृपोत्तमाः ॥ १-२०२-३७ (८९७३)
 निराशा धनुरुद्धारे द्रौपदीसंगमेऽपि च ॥ १-२०२-३८ (८९७४)
 तस्मिंस्तु संभ्रान्तजने समाजे
 निक्षिप्तवादिषु जनाधिपेषु ।
 कुन्तीसुतो जिष्णुरियेष कर्तुं
 सज्यं धनुस्तत्सशरं च वीरः ॥ १-२०२-३९ (८९७५)
 ततो वरिष्ठः सुरदानवाना-
 मुदरधीर्वृष्णिकुलप्रवीरः ।
 जहर्ष रामेण स पीड्य हस्तं
 हस्तंगतां पाण्डुसुतस्य मत्वा ॥ १-२०२-४० (८९७६)
 न जज्ञिरेऽन्ये नृपविप्रमुख्याः
 संछन्नरूपानथ पाण्डुपुत्रान् ।
 विना हि लोके च यदुप्रवीरौ
 धौम्यं हि धर्मं सह सोदरांश्च ॥ १-२०२-४१ (८९७७)

इति श्रीमन्महाभारते आदिपर्वणि स्वयंवरपर्वणि
 द्वाधिकद्विशततमोऽध्यायः ॥ २०२ ॥

Mahabharata - Adi Parva - Chapter Footnotes

१-२०२-३ संकल्पजेन कामेन ॥
 १-२०२-९ अभितः पद्मा लक्ष्मीर्येषां तान्सर्वाङ्गसुन्दरानित्यर्थः ॥
 द्वाधिकद्विशततमोऽध्यायः ॥
 २०२ ॥

आदिपर्व - अध्याय २०३
 ॥ श्रीः ॥
 १.२०३. अध्यायः २०३

Mahabharata - Adi Parva - Chapter Topics

धनुरारोपणार्थमुत्थितमर्जुनंप्रति ब्राह्मणानां शुभाशंसनम् ॥ १ ॥

अर्जुनेन धनुरारोपणपूर्वकं लक्ष्यवेधः ॥ २ ॥

द्रौपद्या अर्जुनकण्ठे मालाप्रक्षेपः ॥ ३ ॥

Mahabharata - Adi Parva - Chapter Text

१-२०३-० (८९७८)

वैशम्पायन उवाच । १-२०३-०क्ष् (११३४)

यदा निवृत्ता राजानो धनुषः सज्यकर्मणः ।

अथोदतिष्ठद्विप्राणां मध्याज्जिष्णुरुदारधीः ॥ १-२०३-१ (८९७९)

उदक्रोशन्विप्रमुख्या विधुन्वन्तोऽजिनानि च ।

दृष्ट्वा संप्रस्थितं पार्थमिन्द्रकेतुसमप्रभम् ॥ १-२०३-२ (८९८०)

केचिदासन्विमनसः केचिदासन्मुदान्विताः ।

आहुः परस्परं केचिन्निपुणा बुद्धिजीविनः ॥ १-२०३-३ (८९८१)

यत्कर्णशल्यप्रमुखैः क्षत्रियैर्लोकविश्रुतैः ।

नानतं बलवद्भिर्हि धनुर्वेदपरायणैः ॥ १-२०३-४ (८९८२)

तत्कथं त्वकृतास्त्रेण प्राणतो दुर्बलीयसा ।

वटुमात्रेण शक्यं हि सज्यं कर्तुं धनुर्द्विजाः ॥ १-२०३-५ (८९८३)

अवहास्या भविष्यन्ति ब्राह्मणाः सर्वराजसु ।

कर्मण्यस्मिन्नसंसिद्धे चापलादपरीक्षिते ॥ १-२०३-६ (८९८४)

यद्येष दर्पाद्धर्षाद्वाप्यथ ब्राह्मणचापलात् ।

प्रस्थितो धनुरायन्तुं वार्यतां साधु मा गमत् ॥ १-२०३-७ (८९८५)

नावहास्या भविष्यामो न च लाघवमास्थिताः ।

न च विद्विष्टतां लोके गमिष्यामो महीक्षिताम् ॥ १-२०३-८ (८९८६)

केचिदाहुर्युवा श्रीमान्नागराजकरोपमः ।

पीनस्कन्धोरुबाहुश्च धैर्येण हिमवानिव ॥ १-२०३-९ (८९८७)

सिंहखेलगतिः श्रीमान्मत्तनागेन्द्रविक्रमः ।

संभाव्यमस्मिन्कर्मदमुत्साहाच्चानुमीयते ॥ १-२०३-१० (८९८८)

शक्तिरस्य महोत्साहा न ह्यशक्तः स्वयं व्रजेत् ।

न च तद्विद्यते किञ्चित्कर्म लोकेषु यद्भवेत् ॥ १-२०३-११ (८९८९)

ब्राह्मणानामसाध्यं च नृषु संस्थानचारिषु ।

अभक्ष्वा वायुभक्ष्वाश्च फलाहारा दृढव्रताः ॥ १-२०३-१२ (८९९०)

दुर्बला अपि विप्रा हि बलीयांसः स्वेतजसा ।

ब्राह्मणो नावमन्तव्यः सदसद्वा समाचरन् ॥ १-२०३-१३ (८९९१)

सुखं दुःखं महद्भ्रस्वं कर्म यत्समुपागतम् ।

जामदग्न्येन रामेण निर्जिताः क्षत्रिया युधि ॥ १-२०३-१४ (८९९२)
पीतः समुद्रोऽगस्त्येन अगाधो ब्रह्मतेजसा ।
तस्माद्ब्रुवन्तु सर्वेऽत्र वटुरेष धनुर्महान् ॥ १-२०३-१५ (८९९३)
आरोपयतु शीघ्रं वै तथेत्यूचुर्द्विजर्षभाः । १-२०३-१६ (८९९४)
वैशम्पायन उवाच ।
एवं तेषां विलपतां विप्राणां विविधा गिरः ॥ १-२०३-१६क्ष (११३५)
अर्जुनो धनुषोऽभ्याशे तस्थौ गिरिरिवाचलः ।
गर्जुनः पाण्डवश्रेष्ठो धृष्टद्युम्नमथाब्रवीत् ॥ १-२०३-१७ (८९९५)
एतद्धनुर्ब्राह्मणानां सज्यं कर्तुमलं तु किम् । १-२०३-१८ (८९९६)
वैशम्पायन उवाच ।
तस्य तद्वचनं श्रुत्वा धृष्टद्युम्नोऽब्रवीद्वचः ॥ १-२०३-१८क्ष (११३६)
ब्राह्मणो वाथ राजन्यो वैश्यो वा शूद्र एव वा ।
एतेषां यो धनुःश्रेष्ठं सज्यं कुर्याद्विद्वजोत्तम ॥ १-२०३-१९ (८९९७)
तस्मै प्रदेया भगिनी सत्यमुक्तं मया वचः ॥ १-२०३-२० (८९९८)
वैशम्पायन उवाच । १-२०३-२१क्ष (११३७)
ततः पश्चान्महातेजाः पाण्डवो रणदुर्जयः ।
स तद्धनुः परिक्रम्य प्रदक्षिणमथाकरोत् ॥ १-२०३-२१ (८९९९)
प्रणम्य शिरसा देवमीनं वरदं प्रभुम् ।
कृष्णं च मनसा कृत्वा जगृहे चार्जुनो धनुः ॥ १-२०३-२२ (९०००)
यत्पार्थिवै रुक्मसुनीथवक्रै
राधेयदुर्योधनशल्यसाल्वैः ।
तदा धनुर्वेदपरैर्नृसिहैः
कृतं न सज्यं महतोऽपि यत्नात् ॥ १-२०३-२३ (९००१)
तदर्जुनो वीर्यवतां सदर्प-
स्तदैन्द्रिरिन्द्रावरजप्रभावः ।
सज्यं च चक्रे निमिषान्तरेण
शरांश्च जग्राह दशार्दसङ्ख्यान् ॥ १-२०३-२४ (९००२)
विव्याध लक्ष्यं निपपात तच्च
च्छिद्रेण भूमौ सहसातिविद्धम् ।
ततोऽन्तरिक्षे च बभूव नादः
समाजमध्ये च महान्निनादः ॥ १-२०३-२५ (९००३)
पुष्पाणि दिव्यानि ववर्ष देवः
पार्थस्य मूर्ध्नि द्विषतां निहन्तुः ॥ १-२०३-२६ (९००४)
चेलानि विव्यधुस्तत्र ब्राह्मणाश्च सहस्रशः ।
विलक्षितास्ततश्चक्रुर्हाहाकारांश्च सर्वशः ।
न्यपतंश्चात्र नभसः समन्तात्पुष्पवृष्टयः ॥ १-२०३-२७ (९००५)

शताङ्गानि च तूर्याणि वादकाः समवादयन् ।
 सूतमागधसङ्घाश्चाप्यस्तुवंस्तत्र सुस्वराः ॥ १-२०३-२८ (१००६)
 तं दृष्ट्वा द्रुपदः प्रीतो बभूव रिपुसूदनः ।
 सह सैन्यैश्च पार्थस्य साहाय्यार्थमियेष सः ॥ १-२०३-२९ (१००७)
 तस्मिंस्तु शब्दे महति प्रवृद्धे
 युधिष्ठिरो धर्मभृतां वरिष्ठः ।
 आवासमेवोपजगाम शीघ्रं
 सार्धं यमाभ्यां पुरुषोत्तमाभ्याम् ॥ १-२०३-३० (१००८)
 विद्धं तु लक्ष्यं प्रसमीक्ष्य कृष्णा
 पार्थं च शक्रप्रतिमं निरीक्ष्य ।
 ग्स्वभ्यस्तरूपापि नवेव नित्यं
 विनापि हासं हसतीव कन्या ॥ १-२०३-३१ (१००९)
 मदादृतेऽपि स्वलतीव भावै-
 र्वाचा विना व्याहरतीव दृष्ट्या ।
 आदाय शुक्लं वरमाल्यदाम
 जगाम कुन्तीसुतमुत्स्मयन्ती ॥ १-२०३-३२ (१०१०)
 गत्वा च पश्चात्प्रसमीक्ष्य कृष्णा
 पार्थस्य वक्षस्यविशङ्कमाना ।
 क्षिप्त्वा स्रजं पार्थिववीरमध्ये
 वराय वत्रे द्विजसङ्घमध्ये ॥ १-२०३-३३ (१०११)
 शचीव देवेन्द्रमथाग्निदेवं
 स्वाहेव लक्ष्मीश्च यथा मुकुन्दम् ।
 उषेव सूर्यं मदनं रतीव
 महेश्वरं पर्वतराजपुत्री ॥ १-२०३-३४ (१०१२)
 स तामुपादाय विजित्य रङ्गे
 द्विजातिभिस्तैरभिपूज्यमानः ।
 रङ्गान्निरक्रामदचिन्त्यकर्मा
 पत्न्या तथा चाप्यनुगम्यमानः ॥ १-२०३-३५ (१०१३)

इति श्रीमन्महाभारते आदिपर्वणि स्वयंवरपर्वणि
 त्र्यधिकद्विशततमोऽध्यायः ॥ २०३ ॥

Mahabharata - Adi Parva - Chapter Footnotes

१-२०३-२९ साहाय्यार्थं द्रौपद्यलाभात्
 क्षुब्धैर्नृपान्तरैर्युद्धप्रसक्तौ सत्याम् ॥
 त्र्यधिकद्विशततमोऽध्यायः ॥

आदिपर्व - अध्याय २०४

॥ श्रीः ॥

१.२०४. अध्यायः २०४

Mahabharata - Adi Parva - Chapter Topics

क्रोधाद्राजसु द्रुपदहननार्थमागतेषु राजसंमुखे भीमार्जुनयोः
सज्जीभूय स्थितयोः सतोः कृष्णबलरामयोः संवादः ॥ १ ॥

Mahabharata - Adi Parva - Chapter Text

१-२०४-० (९०१४)

वैशम्पायन उवाच । १-२०४-०क्ष (११३८)

तस्मै दित्सति कन्यां तु ब्राह्मणाय तदा नृपे ।

कोप आसीन्महीपानामालोक्यान्योन्यमन्तिकात् ॥ १-२०४-१ (९०१५)

गऊचुः सर्वे समागम्य परस्परहितैषिणः ।

वयं सर्वे समाहूता द्रुपदेन दुरात्मना ।

संहत्य चाभ्यगच्छाम स्वयंवरदिदृक्षया ॥ १-२०४-२ (९०१६)

अस्मानयमतिक्रम्य तृणीकृत्य च संगतान् ।

दातुमिच्छति विप्राय द्रौपदीं योषितां वराम् ॥ १-२०४-३ (९०१७)

अवरोप्येह वृक्षस्तु फलकाले निपात्यते ।

निहन्मैनं दुरात्मानं योयमस्मान्न मन्यते ॥ १-२०४-४ (९०१८)

न ह्यर्हत्येष संमानं नापि वृद्धक्रमं गुणैः ।

हन्मैनं सह पुत्रेण दुराचारं नृपद्विषम् ॥ १-२०४-५ (९०१९)

अयं हि सर्वानाहूय सत्कृत्य च नराधिपान् ।

गुणवद्भोजयित्वान्नं ततः पश्चान्न मन्यते ॥ १-२०४-६ (९०२०)

अस्मिन्नाजसमवाये देवानामिव सन्नये ।

किमयं सदृशं कंचिन्नृपतिं नैव दृष्टवान् ॥ १-२०४-७ (९०२१)

न च विप्रेष्वधीकारो विद्यते वरणं प्रति ।

स्वयंवरः क्षत्रियाणामितीयं प्रथिता श्रुतिः ॥ १-२०४-८ (९०२२)

अथवा यदि कन्येयं न च कंचिद्भूषति ।

अग्नावेनां परिक्षिप्य याम राष्ट्राणि पार्थिवाः ॥ १-२०४-९ (९०२३)

ब्राह्मणो यदि चापल्याल्लोभाद्वा कृतवानिदम् ।

विप्रियं पार्थिवेन्द्राणां नैष वध्यः कथंचन ॥ १-२०४-१० (९०२४)

ब्राह्मणार्थं हि नो राज्यं जीवितं हि वसूनि च ।

पुत्रपौत्रं च यच्चान्यदस्माकं विद्यते धनम् ॥ १-२०४-११ (९०२५)

अवमानभयाच्चैव स्वधर्मस्य च रक्षणात् ।
 स्वयंवराणामन्येषां मा भूदेवविधा गतिः ॥ १-२०४-१२ (१०२६)
 इत्युक्त्वा राजशार्दूला रुष्टाः परिघवाहवः ।
 द्रुपदं तु जिघांसन्तः सायुधाः समुपाद्रवन् ॥ १-२०४-१३ (१०२७)
 तान्गृहीतशरावापान्क्रुद्धानापततो बहून् ।
 द्रुपदो वीक्ष्य संग्रासाद्ब्राह्मणाञ्छरणं गतः ॥ १-२०४-१४ (१०२८)
 ग्न भयान्नापि कार्पण्यान्न प्राणपरिरक्षणात् ।
 जगाम द्रुपदो विप्राञ्जशमार्थी प्रत्यपद्यत ॥ १-२०४-१५ (१०२९)
 वेगेनापततस्तांस्तु प्रभिन्नानिव वारणान् ।
 पाण्डुपुत्रौ महेष्वासौ प्रतियातावरिन्दमौ ॥ १-२०४-१६ (१०३०)
 ततः समुत्पेतुरुदायुधास्ते
 महीक्षितो बद्धगोधाङ्गुलित्राः ।
 जिघांसमानाः कुरुराजपुत्रा-
 वमर्षयन्तोऽर्जुनभीमसेनौ ॥ १-२०४-१७ (१०३१)
 ततस्तु भीमोऽद्भुतभीमकर्मा
 महाबलो वज्रसमानसारः ।
 उत्पात्य दोभ्यां द्रुममेकवीरो
 निष्पत्रयामास यथा गजेन्द्रः ॥ १-२०४-१८ (१०३२)
 तं वृक्षमादाय रिपुप्रमाथी
 दण्डीव दण्डं पितृराज उग्रम् ।
 तस्थौ समीपे पुरुषर्षभस्य
 पार्थस्य पार्थः पृथुदीर्घबाहुः ॥ १-२०४-१९ (१०३३)
 तत्प्रेक्ष्य कर्मातिमनुष्यबुद्धि-
 र्जिष्णुः स हि भ्रातुरचिन्त्यकर्मा ।
 विसिष्मिये चापि भयं विहाय
 तस्थौ धनुर्गृह्य महेन्द्रकर्मा ॥ १-२०४-२० (१०३४)
 तत्प्रेक्ष्य कर्मातिमनुष्यबुद्धि-
 र्जिष्णोः सहभ्रातुरचिन्त्यकर्मा ।
 दामोदरो भ्रातरमुग्रवीर्यं
 हलायुधं वाक्यमिदं बभाषे ॥ १-२०४-२१ (१०३५)
 य एष सिंहर्षभखेलगामी
 मदद्धनुः कर्षति तालमात्रम् ।
 एषोऽर्जुनो नात्र विचार्यमस्ति
 यद्यस्मि संकर्षण वासुदेवः ॥ १-२०४-२२ (१०३६)
 यस्त्वेष वृक्षं तरसाऽवभज्य
 राज्ञां निकारे सहसा प्रवृत्तः ।

वृकोदरान्नान्य इहैतदद्य
 कर्तुं समर्थः समरे पृथिव्याम् ॥ १-२०४-२३ (१०३७)
 योऽसौ पुरस्तात्कमलायताक्षो
 महातनुः सिंहगतिर्विनीतः ।
 गौरः प्रलम्बोज्ज्वलचारुघोणो
 विनिःसृतः सोऽप्युत धर्मपुत्रः ॥ १-२०४-२४ (१०३८)
 यौ तौ कुमारविव कार्तिकेयौ
 द्वावाञ्चिनेयाविति मे वितर्कः ।
 मुक्ता हि तस्माज्जतुवेश्मदाहा-
 न्मया श्रुताः पाण्डुसुताः पृथा च ॥ १-२०४-२५ (१०३९)
 वैशम्पायन उवाच । १-२०४-२६क्ष् (११३९)
 तमब्रवीन्निर्जलतोयदाभो
 हलायुधोऽनन्तरजं प्रतीतः ।
 प्रीतोऽस्मि दृष्ट्वा हि पितृष्वसारं
 पृथां विमुक्तां सह कौरवाग्नैः ॥ ॥ १-२०४-२६ (१०४०)

इति श्रीमन्महाभारते आदिपर्वणि स्वयंवरपर्वणि
 चतुरधिकद्विशततमोऽध्यायः ॥ २०४ ॥

आदिपर्व - अध्याय २०५

॥ श्रीः ॥

१.२०५. अध्यायः २०५

Mahabharata - Adi Parva - Chapter Topics

अर्जुनेन कर्णपराजयः ॥ १ ॥

भीमेन कर्णपराजयः ॥ २ ॥

युधिष्ठिरादिभिर्दुर्योधनादिपराजयः ॥ ३ ॥

पुनर्युद्धाय कृतनिश्चयानां राज्ञां श्रीकृष्णवाक्येन

युद्धोद्योगाद्विरम्य स्वस्वालयगमनम् ॥ ४ ॥

द्रौपद्या सह भीमार्जुनयोः कुलालगृहप्रवेशः ॥ ५ ॥

Mahabharata - Adi Parva - Chapter Text

१-२०५-० (१०४१)

वैशम्पायन उवाच । १-२०५-०क्ष् (११४०)

अजिनानि विधुन्वन्तः करकाश्च द्विजर्षभाः ।

ऊचुस्ते भीर्न कर्तव्या वयं योत्स्यामहे परान् ॥ १-२०५-१ (१०४२)

तानेवं वदतो विप्रानर्जुनः प्रहसन्निव ।
उवाच प्रेक्षका भूत्वा यूयं तिष्ठत पार्श्वतः ॥ १-२०५-२ (१०४३)
अहमेनानजिह्वाग्रैः शतशो विकिरञ्छरैः ।
वारयिष्यामि संक्रुद्धान्मन्त्रैराशीविषानिव ॥ १-२०५-३ (१०४४)
इति तद्धनुरानम्य शुल्कावाप्तं महाबलः ।
भ्रात्रा भीमेन सहितस्तस्थौ गिरिरिवाचलः ॥ १-२०५-४ (१०४५)
ततः कर्णमुखान्दृष्ट्वा क्षत्रियान्युद्धदुर्मदान् ।
संपेततुरभीतौ तौ गजौ प्रतिगजानिव ॥ १-२०५-५ (१०४६)
ऊचुश्च वाचः परुषास्ते राजानो युयुत्सवः ।
आहवे हि द्विजस्यापि वधो दृष्टो युयुत्सतः ॥ १-२०५-६ (१०४७)
इत्येवमुक्त्वा राजानः सहसा दुद्रुवुद्विजान् ।
ततः कर्णो महातेजा जिष्णुं प्रति ययौ रणे ॥ १-२०५-७ (१०४८)
युद्धार्थी वासिताहेतोर्गजः प्रतिगजं यथा ।
भीमसेनं ययौ शल्यो मद्राणामीश्वरो बली ॥ १-२०५-८ (१०४९)
दुर्योधनादयः सर्वे ब्राह्मणैः सह संगताः ।
मृदुपूर्वमयत्नेन प्रत्ययुध्यंस्तदाऽऽहवे ॥ १-२०५-९ (१०५०)
ततोऽर्जुनः प्रत्यविध्यदापतन्तं शितैः शरैः ।
कर्णं वैकर्तनं श्रीमान्विकृष्य बलवद्धनुः ॥ १-२०५-१० (१०५१)
तेषां शराणां वेगेन शितानां तिग्मतेजसाम् ।
विमुह्यमानो राधेयो यत्नात्तमनुधावति ॥ १-२०५-११ (१०५२)
तावुभावप्यनिर्देश्यौ लाघवाज्जयतां वरौ ।
अयुध्येतां सुसंरब्धावन्योन्यविजिगीषिणौ ॥ १-२०५-१२ (१०५३)
कृते प्रतिकृतं पश्य पश्य बाहुबलं च मे ।
इति शूरार्थवचनैरभाषेतां परस्परम् ॥ १-२०५-१३ (१०५४)
ततोऽर्जुनस्य भुजयोर्वीर्यमप्रतिमं भुवि ।
ज्ञात्वा वैकर्तनः कर्णः संरब्धः समयोधयत् ॥ १-२०५-१४ (१०५५)
अर्जुनेन प्रयुक्तांस्तान्बाणान्वेगवतस्तदा ।
प्रतिहत्य ननादोच्चैः सैन्यानि तदपूजयन् ॥ १-२०५-१५ (१०५६)
कर्ण उवाच । १-२०५-१६क्ष् (११४१)
तुष्यामि ते विप्रमुख्य भुजवीर्यस्य संयुगे ।
अविषादस्य चैवास्य शस्त्रास्त्रविजयस्य च ॥ १-२०५-१६ (१०५७)
किं त्वं साक्षाद्धनुर्वेदो रामो वा विप्रसत्तम ।
अथ साक्षाद्धरिहयः साक्षाद्वा विष्णुरच्युतः ॥ १-२०५-१७ (१०५८)
आत्मप्रच्छादनार्थं वै बाहुवीर्यमुपाश्रितः ।
विप्ररूपं विधायेदं मन्ये मां प्रतियुध्यसे ॥ १-२०५-१८ (१०५९)
न हि मामाहवे क्रुद्धमन्यः साक्षाच्छचीपतेः ।

पुमान्योधयितुं शक्तः पाण्डवाद्वा किरीटिनः ॥ १-२०५-१९ (९०६०)
 गदग्धा जतुगृहे सर्वे पाण्डवाः सार्जुनास्तदा ।
 विनार्जुनं वा समरे मां निहन्तुमशक्नुवन् ॥ १-२०५-२० (९०६१)
 तमेवंवादिनं तत्र फाल्गुनः प्रत्यभाषत ।
 नास्मि कर्णं धनुर्वेदो नास्मि रामः प्रतापवान् ॥ १-२०५-२१ (९०६२)
 ब्राह्मणोऽस्मि युधां श्रेष्ठः सर्वशस्त्रभृतां वरः ।
 ब्राह्मे पौरन्दरे चास्त्रे निष्ठितोगुरुशासनात् ॥ १-२०५-२२ (९०६३)
 स्थितोऽस्म्यद्य रणे जेतुं त्वां वै वीर स्थिरो भव ।
 गनिर्जितोऽस्मीति वा ब्रूहि ततो ब्रज यथासुखम् ॥ १-२०५-२३ (९०६४)
 वैशम्पायन उवाच । १-२०५-२४क्ष (११४२)
 एवमुक्त्वाऽथ कर्णस्य धनुश्चिच्छेद पाण्डवः ।
 ततोऽन्यद्वनुरादाय संयोद्धुं सन्दधे शरम् ॥ १-२०५-२४ (९०६५)
 दृष्ट्वा तच्चापि कौन्तेयश्छित्त्वा तद्वनुराशुगैः ।
 तथा वैकर्तनं कर्णं विभेद समरेऽर्जुनः ॥ १-२०५-२५ (९०६६)
 ततः कर्णस्तु राधेयः छिन्नछन्वा महाबलः ।
 शरैरतीव विद्धाङ्गः पलायनमथाकरोत् ॥ १-२०५-२६ (९०६७)
 पुनरायान्मुहूर्तेन गृहीत्वा सशरं धनुः ।
 ववर्ष शरवर्षाणि पार्थं वैकर्तनस्तथा ॥ १-२०५-२७ (९०६८)
 तानि वै शरजालानि कौन्तेयोऽभ्यहनच्छरैः ।
 ज्ञात्वा सर्वाञ्शरान्घोरान्कर्णोऽदावद्द्रुतं बहिः ॥ १-२०५-२८ (९०६९)
 ब्राह्मं तेजस्तदाऽजय्यं मन्यमानो महारथः ।
 अपरस्मिन्वनोद्देशे वीरौ शल्यवृकोदरौ ॥ १-२०५-२९ (९०७०)
 बलिनौ युद्धसंपन्नौ विद्यया च बलेन च ।
 अन्योन्यमाह्वयन्तौ तु मत्ताविव महागजौ ॥ १-२०५-३० (९०७१)
 मुष्टिभिर्जानुभिश्चैव निघ्नन्तावितरेतरम् ।
 प्रकर्षणाकर्षणयोरभ्याकर्षविकर्षणैः ॥ १-२०५-३१ (९०७२)
 आचकर्षतुरन्योन्यं मुष्टिभिश्चापि जघ्नतुः ।
 ततश्चटचटाशब्दः सुघोरो ह्यभवत्तयोः ॥ १-२०५-३२ (९०७३)
 पाषाणसंपातनिभैः प्रहारैरभिजघ्नतुः ।
 मुहूर्तं तौ तदाऽन्योन्यं समरे पर्यकर्षताम् ॥ १-२०५-३३ (९०७४)
 ततो भीमः समुत्क्षिप्य बाहुभ्यां शल्यमाहवे ।
 अपातयत्कुरुश्रेष्ठो ब्राह्मणा जहसुस्तदा ॥ १-२०५-३४ (९०७५)
 तत्राश्चर्यं भीमसेनश्चकार पुरुषर्षभः ।
 यच्छल्यं पातितं भूमौ नावधीद्वलिनं बली ॥ १-२०५-३५ (९०७६)
 पातिते भीमसेनेन शल्ये कर्णे च शङ्किते ।
 गविस्मयः परमो जज्ञे सर्वेषां पश्यतां नृणाम् ॥ १-२०५-३६ (९०७७)

ततो राजसमूहस्य पश्यतो वृक्षमारुजत् ।
 ततस्तु भीमं संज्ञाभिर्वारयामास धर्मराट् ॥ १-२०५-३७ (१०७८)
 आकारज्ञस्तथा भ्रातुः पाण्डवोऽपि न्यवर्तत ।
 धर्मराजश्च कौरव्य दुर्योधनममर्षणम् ॥ १-२०५-३८ (१०७९)
 अयोधयत्सभामध्ये पश्यतां वै महीक्षिताम् ।
 ततो दुर्योधनस्तं तु ह्यवज्ञाय युधिष्ठिरम् ॥ १-२०५-३९ (१०८०)
 नायोधयत्तदा तेन बलवान् वै सुयोधनः ।
 एतस्मिन्नन्तरेऽविध्यद्वाणेनानतपर्वणा ॥ १-२०५-४० (१०८१)
 दुर्योधनममित्रघ्नं धर्मराजो युधिष्ठिरः ।
 ततो दुर्योधनः क्रुद्धो दण्डाहत इवोरगः ॥ १-२०५-४१ (१०८२)
 प्रत्ययुध्यत राजानं यत्नं परममास्थितः ।
 छित्त्वा राजा धनुः सज्यं धार्तराष्ट्रस्य संयुगे ॥ १-२०५-४२ (१०८३)
 अभ्यवर्षच्छरौघैस्तं स हित्वा प्राद्रवद्रणम् ।
 दुःशासनस्तु संक्रुद्धः सहदेवेन पार्थिव ॥ १-२०५-४३ (१०८४)
 युद्ध्वा च सुचिरं कालं सहदेवेन निर्जितः ।
 उत्सृज्य च धनुः सङ्घये जानुभ्यामवनीं गतः ।
 उत्थाय सोऽभिदुद्राव सोसिं जग्राह चर्म च ॥ १-२०५-४४ (१०८५)
 विकर्णचित्रसेनाभ्यां निगृहीतश्च कौरवः ।
 मा युद्धमिति कौरव्य ब्राह्मणेनाबलेन वै ॥ १-२०५-४५ (१०८६)
 दुःसहो नकुलश्चोभौ युद्धं कर्तुं समुद्यतौ ।
 तौ दृष्ट्वा कौरवा युद्धं वाक्यमूचुर्महाबलौ ॥ १-२०५-४६ (१०८७)
 निवर्तन्तां भवन्तो वै कुतो विप्रेषु क्रूरता ।
 दुर्बला ब्राह्मणाश्चेमे भवन्तो वै महाबलाः ॥ १-२०५-४७ (१०८८)
 द्वावत्र ब्राह्मणौ क्रूरौ वाय्विन्द्रसदृशौ बले ।
 ये वा के वा नमस्तेभ्यो गच्छामः स्वपुरं वयम् ॥ १-२०५-४८ (१०८९)
 एवं संभाषमाणास्ते न्यवर्तन्ताथ कौरवाः ।
 जहृषुर्ब्राह्मणास्तत्र समेतास्तत्र सङ्घशः ॥ १-२०५-४९ (१०९०)
 बहुशस्ते ततस्तत्र क्षत्रिया रणमूर्धनि ।
 प्रेक्षमाणास्तथाऽतिष्ठन्ब्राह्मणांश्च समन्ततः ॥ १-२०५-५० (१०९१)
 ब्राह्मणाश्च जयं प्राप्ताः कन्यामादाय निर्ययुः ।
 विजिते भीमसेनेन शल्ये कर्णे च निर्जिते ॥ १-२०५-५१ (१०९२)
 दुर्योधने चापयाते तथा दुःशासने रणात् ।
 शङ्किताः सर्वराजानः परिववृवृकोदरम् ॥ १-२०५-५२ (१०९३)
 ऊचुश्च सहितास्तत्र साध्विमौ ब्राह्मणर्षभौ ।
 विज्ञायेतां क्वजन्मानौ क्वनिवासौ तथैव च ॥ १-२०५-५३ (१०९४)
 को हि राधासुतं कर्णं शक्तो योधयितुं रणे ।

अन्यत्र रामाद्द्रोणाद्वा पाण्डवाद्वा किरीटिनः ॥ १-२०५-५४ (१०९५)
 कृष्णाद्वा देवकीपुत्रात्कृपाद्वापि शरद्वतः ।
 को वा दुर्योधनं शक्तः प्रतियोथयितुं रणे ॥ १-२०५-५५ (१०९६)
 तथैव मद्राधिपतिं शल्यं बलवतांवरम् ।
 बलदेवादृते वीरात्पाण्डवाद्वा वृकोदरात् ॥ १-२०५-५६ (१०९७)
 वीराद्दुर्योधनाद्वाऽन्यः शक्तः पातयितुं रणे ।
 क्रियतामवहारोऽस्माद्युद्धाद्ब्राह्मणसंवृतात् ॥ १-२०५-५७ (१०९८)
 ब्राह्मणा हि सदा रक्ष्याः सापराधाऽपिनित्यदा ।
 अथैनानुपलभ्येह पुनर्योत्स्याम हृष्टवत् ॥ १-२०५-५८ (१०९९)
 वैशम्पायन उवाच । १-२०५-५९क्ष (११४३)
 तांस्तथावादिनः सर्वान्प्रसमीक्ष्य क्षितीश्वरान् ।
 अथान्यान्पुरुषांश्चापि कृत्वा तत्कर्म संयुगे ॥ १-२०५-५९ (११००)
 तत्कर्म भीमस्य समीक्ष्य कृष्णः
 कुन्तीसुतौ तौ परिशङ्कमानः ।
 निवारयामास महीपतींस्ता-
 न्धर्मेण लब्धेत्यनुनीय सर्वान् ॥ १-२०५-६० (११०१)
 एवं ते विनिवृत्तास्तु युद्धाद्युद्धविशारदाः ।
 यथावासं ययुः सर्वे विस्मिता राजसत्तमाः ॥ १-२०५-६१ (११०२)
 वृत्तो ब्रह्मोत्तरो रङ्गः पाञ्चाली ब्राह्मणैर्वृता ।
 इति ब्रुवन्तः प्रययुर्ये तत्रासन्समागताः ॥ १-२०५-६२ (११०३)
 ब्राह्मणैस्तु प्रतिच्छन्नौ रौरवाजिनवासिभिः ।
 कृच्छ्रेण जगमतुस्तौ तु भीमसेनधनञ्जयौ ॥ १-२०५-६३ (११०४)
 विमुक्तौ जनसंबाधाच्छत्रुभिः परिविक्षतौ ।
 कृष्णयानुगतौ तत्र नृवीरौ तौ विरेजतुः ॥ १-२०५-६४ (११०५)
 पौर्णमास्यां घनैर्मुक्तौ चन्द्रसूर्याविवोदितौ ।
 तेषां माता बहुविधं विनाशं पर्यचिन्तयत् ॥ १-२०५-६५ (११०६)
 अनागच्छत्सु पुत्रेषु भैक्षकाले च लिङ्घिते ।
 धार्तराष्ट्रैर्हताश्च स्युर्विज्ञाय कुरुपुङ्गवाः ॥ १-२०५-६६ (११०७)
 मायान्वितैर्वा रक्षोभिः सुघोरैर्दृढवैरिभिः ।
 विपरीतं मतं जातं व्यासस्यापि महात्मनः ॥ १-२०५-६७ (११०८)
 इत्येवं चिन्तयामासं सुतस्नेहावृता पृथा ।
 ततः सुप्तजनप्राये दुर्दिने मेघसंप्लुते ॥ १-२०५-६८ (११०९)
 महत्यथापराह्णे तु घनैः सूर्य इवावृतः ।
 ब्राह्मणैः प्राविशत्तत्र जिष्णुर्भागववेश्म तत् ॥ १-२०५-६९ (१११०)

इति श्रीमन्महाभारते आदिपर्वणि स्वयंवरपर्वणि

पञ्चाधिकद्विशततमोऽध्यायः ॥ २०५ ॥

Mahabharata - Adi Parva - Chapter Footnotes

१-२०५-१२ विजिगीषिणौ विजिगीषावन्तौ ॥
१-२०५-२९ वनोद्देशे रङ्गदृशां निवासस्थाने ॥
१-२०५-३४ समुत्क्षिप्य कूष्माण्डफलवदपातयत् ॥
१-२०५-५७ अवहारो युद्धान्निवर्तनं ॥
१-२०५-५९ संयुगे तत्कर्म कृत्वा तूष्णींभूताविति शेषः ॥
१-२०५-६२ ब्रह्म ब्राह्मणजातिः उत्तरं उत्कृष्टं यस्मिन्स ब्रह्मोत्तरः ॥
१-२०५-६९ भार्गववेश्म कुलालगृहं ॥
पाञ्चाधिकद्विशततमोऽध्यायः ॥
२०५ ॥

आदिपर्व - अध्याय २०६

॥ श्रीः ॥

१.२०६. अध्यायः २०६

Mahabharata - Adi Parva - Chapter Topics

भीमार्जुनाश्यां द्रौपद्याः भिक्षेत्यावेदने कुन्त्या पञ्चानां सह
भोजनानुज्ञा ॥ १ ॥
पश्चात् द्रौपदीदर्शनेन चिन्तान्वितायां कुन्त्यां युधिष्ठिरार्जुनयोः
संवादः ॥ २ ॥
द्वैपायनवचःस्मरणेन सर्वेषां द्रौपदी भार्येति
युधिष्ठिरनिश्चयः ॥ ३ ॥
जनमेजयेन कृष्णस्य कार्मुकानारोपणे कारणप्रश्ने पाण्डवार्थमिति
वैशम्पायनस्योत्तरम् ॥ ४ ॥
कुलालशालांप्रति श्रीकृष्णस्यागमनम् ॥ ५ ॥

Mahabharata - Adi Parva - Chapter Text

१-२०६-० (११११)

वैशम्पायन उवाच । १-२०६-०क्ष् (११४४)

गत्वा तु तां भार्गवकर्मशालां

पार्थीं पृथां प्राप्य महानुभावौ ।

तां याज्ञसेनीं परमप्रतीतौ

भिक्षेत्यथावेदयतां नराग्र्यौ ॥ १-२०६-१ (१११२)

कुटीगता सा त्वनवेक्ष्य पुत्रौ

प्रोवाच भुङ्क्तेति समेत्य सर्वे ।
 पश्चाच्च कुन्ती प्रसमीक्ष्य कृष्णां
 कष्टं मया भाषितमित्युवाच ॥ १-२०६-२ (९११३)
 साऽधर्मभीता परिचिन्तयन्ती
 तां याज्ञसेनीं परमप्रतीताम् ।
 पाणौ गृहीत्वोपजगाम कुन्ती
 युधिष्ठिरं वाक्यमुवाच चेदम् ॥ १-२०६-३ (९११४)
 कुन्त्युवाच । १-२०६-४क्ष (११४५)
 इयं तु कन्या द्रुपदस्य राज्ञ-
 स्तवानुजाभ्यां मयि संनिःसृष्टा ।
 यथोचितं पुत्रं मयाऽपि चोक्तं
 समेत्य भुङ्क्तेति नृप प्रमादात् ॥ १-२०६-४ (९११५)
 मया कथं नानृतमुक्तमद्य
 भवेत्कुरूणामृषभ ब्रवीहि ।
 पञ्चालराजस्य सुतामधर्मो
 न चोपवर्तेत न विभ्रमेच्च ॥ १-२०६-५ (९११६)
 वैशम्पायन उवाच । १-२०६-६क्ष (११४६)
 स एवमुक्तो मतिमानृवीरो
 मात्रा मुहूर्तं तु विचिन्त्य राजा ।
 कुन्तीं समाश्वास्य कुरुप्रवीरो
 धनञ्जयं वाक्यमिदं बभाषे ॥ १-२०६-६ (९११७)
 त्वया जिता फाल्गुन याज्ञसेनी
 त्वयैव शोभिष्यति राजपुत्री ।
 प्रज्वाल्यतामग्निरमित्रसाह
 गृहाण पाणिं विधिवत्त्वमस्याः ॥ १-२०६-७ (९११८)
 अर्जुन उवाच । १-२०६-८क्ष (११४७)
 मा मां नरेन्द्र त्वमधर्मभाजं
 कृथा न धर्मोऽयमशिष्टदृष्टः ।
 भवान्निवेश्यः प्रथमं ततोऽयं
 भीमो महाबाहुरचिन्त्यकर्मा ॥ १-२०६-८ (९११९)
 अहं ततो नकुलोऽनन्तरं मे
 पश्चादयं सहदेवस्तरस्वी ।
 वृकोदरोऽहं च यमौ च राज-
 न्नियं च कन्या भवतो नियोज्याः ॥ १-२०६-९ (९१२०)
 एवं गते यत्करणीयमत्र
 धर्म्यं यशस्यं कुरु तद्विचिन्त्य ।

पाञ्चालराजस्य हितं च यत्स्या-
 त्प्रशाधि सर्वे स्म वशे स्थितास्ते ॥ १-२०६-१० (९१२१)
 वैशम्पायन उवाच । १-२०६-११क्ष (११४८)
 जिष्णोर्वचनमाज्ञाय भक्तिस्नेहसमन्वितम् ।
 दृष्टिं निवेशयामासुः पाञ्चाल्यां पाण्डुनन्दनाः ॥ १-२०६-११ (९१२२)
 दृष्ट्वा ते तत्र पश्यन्तीं सर्वे कृष्णां यशस्विनीम् ।
 संप्रेक्ष्यान्योन्यमासीना हृदयैस्तामधारयन् ॥ १-२०६-१२ (९१२३)
 तेषां तु द्रौपदीं दृष्ट्वा सर्वेषाममितौजसाम् ।
 संप्रमध्येन्द्रियग्रामं प्रादुरासीन्मनोभवः ॥ १-२०६-१३ (९१२४)
 काम्यं हि रूपं पाञ्चाल्या विधात्रा विहितं स्वयम् ।
 बभूवाधिकमन्याभ्यः सर्वभूतमनोहरम् ॥ १-२०६-१४ (९१२५)
 तेषामाकारभावज्ञः कुन्तीपुत्रो युधिष्ठिरः ।
 द्वैपायनवचः कृत्स्नं सस्मार मनुजर्षभः ॥ १-२०६-१५ (९१२६)
 अब्रवीत्सहितान्भ्रातृन्मिथो भेदभयान्नृपः ।
 सर्वेषां द्रौपदी भार्या भविष्यति हि नः शुभा ॥ १-२०६-१६ (९१२७)
 गजनमेजय उवाच । १-२०६-१७क्ष (११४९)
 सताऽपि शक्तेन च केशवेन
 सज्यं धनुस्तन्न कृतं किमर्थम् ।
 विद्धं च लक्ष्यं न च कस्य हेतो-
 राचक्ष्व तन्मे द्विपदां वरिष्ठ ॥ १-२०६-१७ (९१२८)
 वैशम्पायन उवाच । १-२०६-१८क्ष (११५०)
 शक्तेन कृष्णेन च कार्मुकं त-
 न्नारोपितं ज्ञातुकामेन पार्थान् ।
 परिश्रवादेव बभूव लोके
 जीवन्ति पार्था इति निश्चयोऽस्य ॥ १-२०६-१८ (९१२९)
 अन्यानशक्तान्नृपतीन्समीक्ष्य
 स्वयंवरे कार्मुकेणोत्तमेन ।
 धनञ्जयस्तद्धनुरेकवीरः
 सज्यं करोतीत्यभिवीक्ष्य कृष्णः ॥ १-२०६-१९ (९१३०)
 इति स्वयं वासुदेवो विचिन्त्य
 पार्थान्विवित्सन्विविधैरुपायैः ।
 न तद्धनुः सज्यमियेप कर्तुं
 बभूवुरस्येष्टतमा हि पार्थाः ॥ १-२०६-२० (९१३१)
 भ्रातुर्वचस्तत्प्रसमीक्ष्य सर्वे
 ज्येष्ठस्य पाण्डोस्तनयास्तदानीम् ।
 तमेवार्थं ध्यायमाना मनोभिः

सर्वे च ते तस्थुरदीनसत्त्वाः ॥ १-२०६-२१ (९१३२)
 वृष्णिप्रवीरस्तु कुरुप्रवीरा-
 नाशंसमानः सहरौहिणेयः ।
 जगाम तां भार्गवकर्मशालां
 यत्रासते ते पुरुषप्रवीराः ॥ १-२०६-२२ (९१३३)
 तत्रोपविष्टं पृथुदीर्घबाहुं
 ददर्श कृष्णः सहरौहिणेयः ।
 अजातशत्रुं परिवार्य तांश्चा-
 प्युपोपविष्टाञ्ज्वलनप्रकाशान् ॥ १-२०६-२३ (९१३४)
 ततोऽब्रवीद्वासुदेवोऽभिगम्य
 कुन्तीसुतं धर्मभृतां वरिष्ठम् ।
 कृष्णोऽहमस्मीति निपीड्य पादौ
 युधिष्ठिरस्याजमीढस्य राज्ञः ॥ १-२०६-२४ (९१३५)
 तथैव तस्याप्यनु रौहिणेय-
 स्तौ चापि हृष्टाः कुरवोऽभ्यनन्दन ।
 पितृष्वसुश्चापि यदुप्रवीरा-
 वगृह्णतां भारतमुख्य पादौ ॥ १-२०६-२५ (९१३६)
 अजातशत्रुश्च कुरुप्रवीरः
 पप्रच्छ कृष्णं कुशलं विलोक्य ।
 कथं वयं वासुदेव त्वयेह
 गूढा वसन्तो विदिताश्च सर्वे ॥ १-२०६-२६ (९१३७)
 तमब्रवीद्वासुदेवः प्रहस्य
 गूढोऽप्यग्निर्ज्ञायत एव राजन् ।
 तं विक्रमं पाण्डवेयानतीत्य
 कोऽन्यः कर्ता विद्यते मानुषेषु ॥ १-२०६-२७ (९१३८)
 दिष्ट्या सर्वे पावकाद्विप्रमुक्ता
 यूयं घोरात्पाण्डवाः शत्रुसाहाः ।
 दिष्ट्या पापो धृतराष्ट्रस्य पुत्रः
 सहामात्यो न सकामोऽभविष्यत् ॥ १-२०६-२८ (९१३९)
 भद्रं वोऽस्तु निहितं यद्गुहायां
 विवर्धध्वं ज्वलना इवैधमानाः ।
 मा वो विद्युः पार्थिवाः केचिदेव
 यास्यावहे शिबिरायैव तावत् ।
 सोऽनुज्ञातः पाण्डवेनाव्ययश्रीः १-२०६-२९ (९१४०)
 १-२०६-२९फ़”
 प्रायाच्छ्रीघ्नं बलदेवेन सार्धम् ॥ ॥

इति श्रीमन्महाभारते आदिपर्वणि स्वयंवरपर्वणि
षडधिकद्विशततमोऽध्यायः ॥ २०६ ॥

Mahabharata - Adi Parva - Chapter Footnotes

१-२०६-१२ दृष्ट्वा ते तत्र तिष्ठन्ती इति ड । पाठः ॥
१-२०६-२९ यद्भद्रं गुहायां बुद्धौ वो निहितं तद्वोस्तु ॥
षडधिकद्विशततमोऽध्यायः ॥
२०६ ॥

आदिपर्व - अध्याय २०७

॥ श्रीः ॥

१.२०७. अध्यायः २०७

Mahabharata - Adi Parva - Chapter Topics

पाण्डवावासे धृष्टद्युम्नस्य निलीयावस्थानम् ॥ १ ॥
भीमाद्यानीतस्य भैक्षस्य कुन्त्याज्ञया द्रौपद्या परिवेषणम् ॥ २ ॥
सर्वं पाण्डववृत्तान्तं ज्ञात्वा धृष्टद्युम्नस्य प्रतिनिवर्तनम् ॥ ३ ॥

Mahabharata - Adi Parva - Chapter Text

१-२०७-० (९१४१)
वैशम्पायन उवाच । १-२०७-०क्ष् (११५१)
धृष्टद्युम्नस्तु पाञ्चाल्यः पृष्ठतः कुरुनन्दनौ ।
अन्वगच्छत्तदा यान्तौ भार्गवस्य निवेशने ॥ १-२०७-१ (९१४२)
सोज्ञायमानः पुरुषानवधाय समन्ततः ।
स्वयमारान्निलीनोऽभूद्भार्गवस्य निवेशने ॥ १-२०७-२ (९१४३)
सायं च भीमस्तु रिपुप्रमाथी
जिष्णुर्यमौ चापि महानुभावौ ।
भैक्षं चरित्वा तु युधिष्ठिराय
निवेदयांचक्रुरदीनसत्त्वाः ॥ १-२०७-३ (९१४४)
ततस्तु कुन्ती द्रुपदात्मजां ता-
मुवाच काले वचनं वदान्या ।
ततोऽग्रमादाय कुरुष्व भद्रे
बलिं च विप्राय च देहि भिक्षाम् ॥ १-२०७-४ (९१४५)
ये चान्नमिच्छन्ति ददस्व तेभ्यः
परिश्रिता ये परितो मनुष्याः ।

ततश्च शेषं प्रविभज्य शीघ्र-
 मर्धं चतुर्णां मम चात्मनश्च ॥ १-२०७-५ (९१४६)
 अर्धं तु भीमाय च देहि भद्रे
 य एष नागर्षभतुल्यरूपः ।
 गौरो युवा संहननोपपन्न
 एषो हि वीरो बहुभुक् सदैव ॥ १-२०७-६ (९१४७)
 सा हृष्टरूपैव तु राजपुत्री
 तस्या वचः साध्वविशङ्कमाना ।
 यथावदुक्तं प्रचकार साध्वी
 ते चापि सर्वे बुभुजुस्तदन्नम् ॥ १-२०७-७ (९१४८)
 कुशैस्तु भूमौ शयनं चकार
 माद्रीपुत्रः सहदेवस्तपस्वी ।
 अथात्मकीयान्यजिनानि सर्वे
 संस्तीर्य वीराः सुषुपर्धरण्याम् ॥ १-२०७-८ (९१४९)
 अगस्त्यकान्तामभितो दिशं तु
 शिरांसि तेषां कुरुसत्तमानाम् ।
 कुन्ती पुरस्तात्तु बभूव तेषां
 पादान्तरे चाथ बभूव कृष्णा ॥ १-२०७-९ (९१५०)
 अशेत भूमौ सह पाण्डुपुत्रैः
 पादोपधानीव कृता कुशेषु ।
 न तत्र दुःखं मनसापि तस्या
 न चावमेने कुरुपुङ्गवांस्तान् ॥ १-२०७-१० (९१५१)
 ते तत्र शूराः कथयांबभूवुः
 कथा विचित्राः पृतनाधिकाराः ।
 अस्त्राणि दिव्यानि रथांश्च नागान्
 खड्गान्गदाश्चापि परश्वधांश्च ॥ १-२०७-११ (९१५२)
 तेषां कथास्ताः परिकीर्त्यमानाः
 पाञ्चालराजस्य सुतस्तदानीम् ।
 सुश्राव कृष्णां च तदा निषण्णां
 ते चापि सर्वे ददृशुर्मनुष्याः ॥ १-२०७-१२ (९१५३)
 धृष्टद्युम्नो राजपुत्रस्तु सर्वं
 वृत्तं तेषां कथितं चैव रात्रौ ।
 सर्वं राज्ञे द्रुपदायाखिलेन
 निवेदयिष्यंस्त्वरितो जगाम ॥ १-२०७-१३ (९१५४)
 पाञ्चालराजस्तु विषण्णरूप-
 स्तान्पाण्डवानप्रतिविन्दमानः ।

धृष्टद्युम्नं पर्यपृच्छन्महात्मा
 क्व सा गता केन नीता च कृष्णा ॥ १-२०७-१४ (९१५५)
 कच्चिन्न शूद्रेण न हीनजेन
 वैश्येन वा करदेनोपपन्ना ।
 कच्चित्पदं मूर्ध्नि न पङ्कदिग्धं
 कच्चिन्न माला पतिता श्मशाने ॥ १-२०७-१५ (९१५६)
 कच्चित्स वर्णप्रवरो मनुष्य
 उद्रिक्तवर्णोऽप्युत एव कच्चित् ।
 कच्चिन्न वामो मम मूर्ध्नि पादः
 कृष्णाभिमर्शेन कृतोऽद्य पुत्र ॥ १-२०७-१६ (९१५७)
 कच्चिन्न तप्स्ये परमप्रतीतः
 संयुज्य पार्थेन नरर्षभेण ।
 वदस्व तत्त्वेन महानुभाव
 कोऽसौ विजेता दुहितुर्ममाद्य ॥ १-२०७-१७ (९१५८)
 विचित्रवीर्यस्य सुतस्य कच्चि-
 त्कुरुप्रवीरस्य ध्रियन्ति पुत्राः ।
 कच्चित्तु पार्थेन यवीयसाऽध्य
 धनुर्गृहीतं निहतं च लक्ष्यम् ॥ १-२०७-१८ (९१५९)

इति श्रीमन्महाभारते आदिपर्वणि स्वयंवरपर्वणि
 सप्ताधिकद्विशततमोऽध्यायः ॥ २०७ ॥ ॥ समाप्तं स्वयंवरपर्व ॥
 Mahabharata - Adi Parva - Chapter Footnotes

१-२०७-४ अग्रं प्रथममादाय बलिं कुरुष्व भिक्षां च देहि ॥
 १-२०७-१८ ध्रेयन्ति जीवन्ति ॥
 सप्ताधिकद्विशततमोऽध्यायः ॥
 २०७ ॥

आदिपर्व - अध्याय २०८
 ॥ श्रीः ॥
 १.२०८. अध्यायः २०८

(अथ वैवाहिकपर्व ॥ १३ ॥)

Mahabharata - Adi Parva - Chapter Topics

धृष्टद्युम्नवार्तां श्रुतवता द्रुपदेन तत्त्वविवित्सया पाण्डवान्प्रति
 पुरोहितप्रेषणम् ॥ १ ॥

१-२०८-० (९१६०)

वैशम्पायन उवाच । १-२०८-०क्ष (११५२)

ततस्तथोक्तः परिहृष्टरूपः

पित्रे शशंसाथ स राजपुत्रः ।

धृष्टद्युम्नः सोमकानां प्रबर्हो

वृत्तं यथा येन हृता च कृष्णा ॥ १-२०८-१ (९१६१)

धृष्टद्युम्न उवाच । १-२०८-२क्ष (११५३)

योऽसौ युवा व्यायतलोहिताक्षः

कृष्णाजिनी देवसमानरूपः ।

यः कार्मुकाग्यं कृतवानधिज्यं

लक्षं च यः पातितवान्पृथिव्याम् ॥ १-२०८-२ (९१६२)

असज्जमानश्च ततस्तरस्वी

वृत्तो द्विजाग्यैरभिपूज्यमानः ।

चक्राम वज्रीव दितेः सुतेषु

सर्वैश्च देवैर्ऋषिभिश्च जुष्टः ॥ १-२०८-३ (९१६३)

कृष्मा प्रगृह्याजिनमन्वयात्तं

नागं यथा नागवधूः प्रहृष्टा ।

गश्यामो युवा वारणमत्तगामी

कृत्वा महत्कर्म सुदुष्करं तत् ॥ १-२०८-४ (९१६४)

यः सूतपुत्रेण चकार युद्धं

शङ्केऽर्जुनं तं त्रिदशेशवीर्यम् ।

अमृष्यमाणेषु नराधिपेषु

क्रुद्धेषु वै तत्र समापतत्सु ॥ १-२०८-५ (९१६५)

ततोऽपरः पार्थिवसङ्घमध्ये

प्रवृद्धमारुज्य महीप्ररोहम् ।

प्राकालयत्तेन स पार्थिवौघान्

भीमोऽन्तकः प्राणभृतो यथैव ॥ १-२०८-६ (९१६६)

तौ पार्थिवानां मिषतां नरेन्द्र

कृष्णामुपादाय गतौ नराग्यौ ।

गविक्षोभ्य विद्राव्य च पार्तिवांस्ता-

न्स्वतेजसा दुष्प्रतिवीक्ष्यरूपौ ।

विभ्राजमानाविव चन्द्रसूर्यौ

बाह्यां पुराद्गार्गवकर्मशालाम् ॥ १-२०८-७ (९१६७)

तत्रोपविष्टार्चिरिवानलस्य

तेषां जनित्रीति मम प्रतर्कः ।
 तथाविधैरेव नरप्रवीरै-
 रुपोपविष्टैस्त्रिविरग्निकल्पैः ॥ १-२०८-८ (९१६८)
 तस्यास्ततस्तावभिवाद्य पादा-
 वुक्त्वा च कृष्णामभिवादयेति ।
 स्थितौ च तत्रैव निवेद्य कृष्णां
 भिक्षाप्रचाराय गता नराग्न्याः ॥ १-२०८-९ (९१६९)
 तेषां तु भैक्षं प्रतिगृह्य कृष्णा
 दत्त्वा बलिं ब्राह्मणसाच्च कृत्वा ।
 तां चैव वृद्धां परिवेष्य तांश्च
 नरप्रवीरान्स्वयमप्यभुङ्कत ॥ १-२०८-१० (९१७०)
 सुप्तास्तु ते पार्थिव सर्व एव
 कृष्णा च तेषां चरणोपधाने ।
 आसीत्पृथिव्यां शयनं च तेषां
 दर्भाजिनाग्रास्तरणोपपन्नम् ॥ १-२०८-११ (९१७१)
 ते नर्दमाना इव कालमेघाः
 कथा विचित्राः कथयांबभूवुः ।
 न वैश्यशूद्रौपयिकीः कथास्ता
 न च द्विजानां कथयन्ति वीराः ॥ १-२०८-१२ (९१७२)
 निःसंशयं क्षत्रियपुंगवास्ते
 यथा हि युद्धं कथयन्ति राजन् ।
 आशा हि नो व्यक्तमियं समृद्धा
 मुक्तान्हि पार्थाञ्शृणुमोऽग्निदाहात् ॥ १-२०८-१३ (९१७३)
 यथा हि लक्ष्यं निहतं धनुश्च
 सज्यं कृतं तेन तथा प्रसह्य ।
 यथा हि भाषन्ति परस्परं ते
 छत्रा ध्रुवं ते प्रचरन्ति पार्थाः ॥ १-२०८-१४ (९१७४)
 १-२०८-१४ (९१७४)
 ततः स राजा द्रुपदः प्रहृष्टः
 पुरोहितं प्रेषायामास तेषाम् ।
 विद्याम युष्मानिति भाषमाणो
 महात्मानः पाण्डुसुताः स्थ कच्चित् ॥ १-२०८-१५ (९१७५)
 गृहीतवाक्यो नृपतेः पुरोधो
 गत्वा प्रशंसामभिधाय तेषाम् ।
 वाक्यं समग्रं नृपतेर्यथाव-
 दुवाच चानुक्रमविक्रमेण ॥ १-२०८-१६ (९१७६)

विज्ञातुमिच्छत्यवनीश्वरो वः
 पाञ्चालराजो वरदो वरार्हाः ।
 लक्ष्यस्य वेद्धारमिमं हि दृष्ट्वा
 हर्षस्य नान्तं प्रतिपद्यते सः ॥ १-२०८-१७ (९१७७)
 आख्यात च ज्ञातिकुलानुपूर्वी
 पदं शिरःसु द्विषतां कुरुध्वम् ।
 प्रह्लादयध्वं हृदयं ममेदं
 पाञ्चालराजस्य च सानुगस्य ॥ १-२०८-१८ (९१७८)
 पाण्डुर्हि राजा द्रुपदस्य राज्ञः
 प्रियः सखा चात्मसमो बभूव ।
 तस्यैष कामो दुहिता ममेयं
 स्नुषा यदि स्यादिह कौरवस्य ॥ १-२०८-१९ (९१७९)
 अयं हि कामो द्रुपदस्य राज्ञो
 हृदि स्थितो नित्यमनिन्दिताङ्गाः ।
 यदर्जुनो वै पृथुदीर्घबाहु-
 धर्मेण विन्देत सुतां ममेताम् ॥ १-२०८-२० (९१८०)
 कृतं हि तत्स्यात्सुकृतं ममेदं
 यशश्च पुण्यं च हितं तदेतत् ।
 अथोक्तवाक्यं हि पुरोहितं स्थितं
 ततो विनीतं समुदीक्ष्य राजा ॥ १-२०८-२१ (९१८१)
 समीपतो भीममिदं शशास
 प्रदीयतां पाद्यमर्घ्यं तथाऽस्मै ।
 मान्यः पुरोधो द्रुपदस्य राज्ञ-
 स्तस्मै प्रयोज्याऽभ्यधिका हि पूजा ॥ १-२०८-२२ (९१८२)
 वैशम्पायन उवाच । १-२०८-२३क्ष् (११५४)
 भीमस्ततस्तत्कृतवान्नेन्द्र
 तां चैव पूजां प्रतिगृह्य हर्षात् ।
 सुखोपविष्टं तु पुरोहितं तदा
 युधिष्ठिरो ब्राह्मणमित्युवाच ॥ १-२०८-२३ (९१८३)
 पाञ्चालराजेन सुता निसृष्टा
 स्वधर्मदृष्टेन यथा न कामात् ।
 प्रदिष्टशुल्का द्रुपदेन राज्ञा
 सा तेन वीरेण तथाऽनुवृत्ता ॥ १-२०८-२४ (९१८४)
 न तत्र वर्णेषु कृता विवक्षा
 न चापि शीले न कुले न गोत्रे ।
 कृतेन सज्येन हि कार्मुकेण

विद्धेन लक्ष्येण हि सा विसृष्टा ॥ १-२०८-२५ (११८५)
 सेयं तथाऽनेन महात्मनेह
 कृष्णा जिता पार्थिवसङ्घमध्ये ।
 नैवं गते सौमकिरद्य राजा
 सन्तापमर्हत्यसुखाय कर्तुम् ॥ १-२०८-२६ (११८६)
 कामञ्च योऽसौ द्रुपदस्य राज्ञः
 स चापि संपत्स्यति पार्थिवस्य ।
 संप्राप्यरूपां हि नरेन्द्रकन्या-
 मिमामहं ब्राह्मण साधु मन्ये ॥ १-२०८-२७ (११८७)
 न तद्धनुर्मन्दबलेन शक्यं
 मौर्व्यां समायोजयितुं तथाहि ।
 न चाकृतास्त्रेण न हीनजेन
 लक्ष्यं तथा पातयितुं हि शक्यम् ॥ १-२०८-२८ (११८८)
 तस्मान्न तापं दुहितुर्निमित्तं
 पाञ्चालराजोऽर्हति कर्तुमद्य ।
 न चापि तत्पातनमन्यथेह
 कर्तुं हि शक्यं भुवि मानवेन ॥ १-२०८-२९ (११८९)
 एवं ब्रुवत्येव युधिष्ठिरे तु
 पाञ्चालराजस्य समीपतोऽन्यः ।
 तत्राजगामाशु नरो द्वितीयो
 निवेदयिष्यन्निह सिद्धमन्नम् ॥ १-२०८-३० (११९०)

इति श्रीमन्महाभारते आदिपर्वणि वैवाहिकपर्वणि
 अष्टाधिकद्विशततमोऽध्यायः ॥ २०८ ॥

Mahabharata - Adi Parva - Chapter Footnotes

१-२०८-२७ संप्राप्यरूपासस्माकं योग्यरूपम् ॥

अष्टाधिकद्विशततमोऽध्यायः ॥

२०८ ॥

आदिपर्व - अध्याय २०९

॥ श्रीः ॥

१.२०९. अध्यायः २०९

Mahabharata - Adi Parva - Chapter Topics

कुन्त्या सह पाण्डवानां द्रुपदगृहगमनम् ॥ १ ॥

परीक्षणार्थं द्रुपदेन अनेकविधवस्तूपहरणम् ॥ २ ॥

द्रौपद्या सह कुन्त्या अन्तःपुरप्रवेशः ॥ ३ ॥

भोजनानन्तरं पाण्डवानां साङ्ग्रामिकवस्तुपूर्णप्रदेशे प्रवेशः ॥ ४ ॥

Mahabharata - Adi Parva - Chapter Text

१-२०९-० (९१९१)

दूत उवाच । १-२०९-०क्ष् (११५५)

जन्यार्थमन्नं द्रुपदेन राज्ञा

विवाहहेतोरुपसंस्कृतं च ।

तदाप्नुवध्वं कृतसर्वकार्याः

कृष्णा च तत्रैतु चिरं न कार्यम् ॥ १-२०९-१ (९१९२)

इमे रथाः काञ्चनपद्मचित्राः

सदश्वयुक्ता वसुधाधिपार्हाः ।

एतान्समारुह्य परैत सर्वे

पाञ्चालराजस्य निवेशनं तत् ॥ १-२०९-२ (९१९३)

वैशम्पायन उवाच । १-२०९-३क्ष् (११५६)

ततः प्रयाताः कुरुपुंगवास्ते

पुरोहितं तं परियाप्य सर्वे ।

आस्थाय यानानि महान्ति तानि

कुन्ती च कृष्णा च सहैकयाने ॥ १-२०९-३ (९१९४)

गस्त्रीभिः सुगन्धाम्बरमाल्यदानै-

र्विभूषिता आभरणैर्विचित्रैः ।

माङ्गल्यगीतध्वनिवाद्यघोषै-

र्मनोहरैः पुण्यकृतां वरिष्ठैः ॥ १-२०९-४ (९१९५)

संगीयमानाः प्रययुः प्रहृष्टा

दीपैर्ज्वलद्भिः सहिताश्च विप्रैः ॥ १-२०९-५ (९१९६)

स वै तथोक्तस्तु युधिष्ठिरेण

पाञ्चालराजस्य पुरोहितोऽग्यः ।

सर्वं यथोक्तं कुरुनन्दनेन

निवेदयामास नृपाय गत्वा ॥ १-२०९-६ (९१९७)

श्रुत्वा तु वाक्यानि पुरोहितस्य

यान्युक्तवान्भारत धर्मराजः ।

जिज्ञासयैवाथ कुरूत्तमानां

द्रव्याण्यनेकान्युपसंजहार ॥ १-२०९-७ (९१९८)

फलानि माल्यानि च संस्कृतानि

वर्माणि चर्माणि तथाऽऽसनानि ।

गाञ्चैव राजन्नथ चैव रज्जु-
 बीजानि चान्यानि कृषीनिमित्तम् ॥ १-२०९-८ (११९९)
 अन्येषु शिल्पेषु च यान्यपि स्युः
 सर्वाणि कृत्यान्यखिलेन तत्र ।
 क्रीडानिमित्तान्यपि यानि तत्र
 सर्वाणि तत्रोपजहार राजा ॥ १-२०९-९ (१२००)
 वर्माणि चर्माणि च भानुमन्ति
 खड्गा महान्तोऽश्वरथाश्च चित्राः ।
 धनूंषि चाग्न्याणि शराश्च चित्राः
 शक्त्यष्टयः काञ्चनभूषणाश्च ॥ १-२०९-१० (१२०१)
 प्रासा भुशुण्ड्यश्च परश्वधाश्च
 सांग्रामिकं चैव तथैव सर्वम् ।
 शय्यासनान्युत्तमवस्तुवन्ति
 तथैव वासो विविधं च तत्र ॥ १-२०९-११ (१२०२)
 कुन्ती तु कृष्णां परिगृह्य साध्वी-
 मन्तःपुरं द्रुपदस्याविवेश ।
 स्त्रियश्च तां कौरवराजपत्नीं
 प्रत्यर्चयामासुरदीनसत्वाः ॥ १-२०९-१२ (१२०३)
 तान्सिंहविक्रान्तगतीन्निरीक्ष्य
 महर्षभाक्षानजिनोत्तरीयान् ।
 गूढोत्तरांसान्भुजगेन्द्रभोग-
 प्रलम्बबाहून्पुरुषप्रवीरान् ॥ १-२०९-१३ (१२०४)
 राजा च राज्ञः सचिवाश्च सर्वे
 पुत्राश्च राज्ञः सुहृदस्तथैव ।
 प्रेष्याश्च सर्वे निखिलेन राज-
 न्दर्ष समापेतुरतीव तत्र ॥ १-२०९-१४ (१२०५)
 ते तत्र वीराः परमासनेषु
 सपादपीठेष्वविशङ्कमानाः ।
 यथानुपूर्व्याद्विविशुर्नराग्न्या-
 स्तथा महार्हेषु न विस्मयन्तः ॥ १-२०९-१५ (१२०६)
 उच्चावचं पार्थिवभोजनीयं
 पात्रीषु जाम्बूनदराजतीषु ।
 दासाश्च दास्यश्च सुमृष्टवेषाः
 संभोजकाश्चाप्युपजहुरन्नम् ॥ १-२०९-१६ (१२०७)
 ते तत्र भुक्त्वा पुरुषप्रवीरा
 यथात्मकामं सुभृशं प्रतीताः ।

उत्क्रम्य सर्वाणि वसूनि राज-
न्सांग्रामिकं ते विविशुर्नृवीराः ॥ १-२०९-१७ (१२०८)
तल्लक्षयित्वा द्रुपदस्य पुत्रा
राजा च सर्वैः सह मन्त्रिमुख्यैः ।
समर्थयामासुरुपेत्य हृष्टाः
कुन्तीसुतान्पार्थिवराजपुत्रान् ॥ १-२०९-१८ (१२०९)

इति श्रीमन्महाभारते आदिपर्वणि वैवाहिकपर्वणि
नवाधिकद्विशततमोऽध्यायः ॥ २०९ ॥

Mahabharata - Adi Parva - Chapter Footnotes

१-२०९-१ जन्यार्थं वरपक्षीयजतार्थं ॥
१-२०९-३ परियाप्य प्रस्थाप्य ॥
१-२०९-९ कृन्तन्तीति कृत्यानि वास्यादीनि ॥
१-२०९-११ वस्तुवन्ति मतोर्मस्य वत्वमार्षम् ॥
१-२०९-१३ गूढोत्तरांसान्गूढजत्रून् गूढोन्नतांसान् इति ड । पाठः ॥
नवाधिकद्विशततमोऽध्यायः ॥
२०९ ॥

आदिपर्व - अध्याय २१०

॥ श्रीः ॥

१.२१०. अध्यायः २१०

Mahabharata - Adi Parva - Chapter Topics

द्रुपदप्रश्नानन्तरं युधिष्ठिरेण स्वेषां पाण्डवत्वकथनम् ॥ १ ॥
द्रौपद्याः पञ्चपत्नीत्वे द्रुपदस्य विवादः ॥ २ ॥
व्यासागमनम् ॥ ३ ॥

Mahabharata - Adi Parva - Chapter Text

१-२१०-० (१२१०)
वैशम्पायन उवाच । १-२१०-०क्ष् (११५७)
तत आहूय पाञ्चाल्यो राजपुत्रं युधिष्ठिरम् ।
परिग्रहेण ब्राह्मेण परिगृह्य महाद्युतिः ॥ १-२१०-१ (१२११)
पर्यपृच्छददीनात्मा कुन्तीपुत्रं सुवर्चसम् ।
कथं जानीम भवतः क्षत्रियान्ब्राह्मणानुत ॥ १-२१०-२ (१२१२)
वैश्यान्वा गुणसंपन्नानथ वा शूद्रयोनिजान् ।

मायामास्थाय वा सिद्धांश्चरतः सर्वतोदिशम् ॥ १-२१०-३ (१२१३)
 कृष्णाहेतोरनुप्राप्ता देवाः संदर्शनार्थिनः ।
 ब्रवीतु नो भवान्सत्यं सन्देहो ह्यत्र नो महान् ॥ १-२१०-४ (१२१४)
 अपि नः संशयस्यान्ते मनः संतुष्टिमावहेत् ।
 अपि नो भागधेयानि शुभानि स्युः परन्तप ॥ १-२१०-५ (१२१५)
 इच्छया ब्रूहि तत्सत्यं सत्यं राजसु शोभते ।
 इष्टापूर्तेन च तथा वक्तव्यमनृतं न तु ॥ १-२१०-६ (१२१६)
 श्रुत्वा ह्यमरसङ्काश तव वाक्यमरिंदम ।
 ध्रुवं विवाहकरणमास्थास्यामि विधानतः ॥ १-२१०-७ (१२१७)
 युधिष्ठिर उवाच । १-२१०-८क्ष (११५८)
 मा राजन्विमना भूस्त्वं पाञ्चाल्य प्रीतिरस्तु ते ।
 ईप्सितस्ते ध्रुवः कामः संवृत्तोऽयमसंशयम् ॥ १-२१०-८ (१२१८)
 वयं हि क्षत्रिया राजन्पाण्डोः पुत्रा महात्मनः ।
 ज्येष्ठं मां विद्धि कौन्तेयं भीमसेनार्जुनाविमौ ॥ १-२१०-९ (१२१९)
 आभ्यां तव सुता राजन्निर्जिता राजसंसदि ।
 यमौ च तत्र कुन्ती च यत्र कृष्मा व्यवस्थिता ॥ १-२१०-१० (१२२०)
 व्येतु ते मानसं दुःखं क्षत्रियाः स्मो नरर्षभ ।
 पत्निनीव सुतेयं ते हृदादन्यहृदं गता ॥ १-२१०-११ (१२२१)
 इति तथ्यं महाराज सर्वमेतद्ब्रवीमि ते ।
 भवान्हि गुरुरस्माकं परमं च परायणम् ॥ १-२१०-१२ (१२२२)
 वैशम्पायन उवाच । १-२१०-१३क्ष (११५९)
 ततः स द्रुपदो राजा हर्षव्याकुललोचनः ।
 प्रतिवक्तुं मुदा युक्तो नाशकत्तं युधिष्ठिरम् ॥ १-२१०-१३ (१२२३)
 यत्नेन तु स तं हर्षं सन्निगृह्य परंतपः ।
 अनुरूपं तदा वाचा प्रत्युवाच युधिष्ठिरम् ॥ १-२१०-१४ (१२२४)
 पप्रच्छ चैनं धर्मात्मा यथा ते प्रदृताः पुरात् ।
 स तस्मै सर्वमाचख्यावानुपूर्व्येण पाण्डवः ॥ १-२१०-१५ (१२२५)
 तच्छ्रुत्वा द्रुपदो राजा कुन्तीपुत्रस्य भाषितम् ।
 विगर्हयामास तदा धृतराष्ट्रं नरेश्वरम् ॥ १-२१०-१६ (१२२६)
 आश्वासयामास च तं कुन्तीपुत्रं युधिष्ठिरम् ।
 प्रतिजज्ञे च राज्याय द्रुपदो वदतां वरः ॥ १-२१०-१७ (१२२७)
 ततः कुन्ती च कृष्णा च भीमसेनार्जुनावपि ।
 यमौ च राज्ञा संदिष्टं विविशुर्भवनं महत् ॥ १-२१०-१८ (१२२८)
 तत्र ते न्यवसन्नाजन्यज्ञसेनेन पूजिताः ।
 प्रत्याश्वस्तस्ततो राजा सह पुत्रैरुवाच तम् ॥ १-२१०-१९ (१२२९)
 गृह्णातु विधिवत्पाणिमद्यायं कुरुनन्दनः ।

पुण्येऽहनि महाबाहुरर्जुनः कुरुतां क्षणम् ॥ १-२१०-२० (९२३०)
 वैशम्पायन उवाच । १-२१०-२१क्ष् (११६०)
 तमब्रवीत्ततो राजा धर्मात्मा च युधिष्ठिरः ।
 गममापि दारसंबन्धः कार्यस्तावद्विशांपते ॥ १-२१०-२१ (९२३१)
 तस्मात्पूर्वं मया कार्यं तद्भवाननुमन्यताम् । १-२१०-२२ (९२३२)
 द्रुपद उवाच ।
 भवान्वा विधिवत्पाणिं गृह्णातु दुहितुर्मम ।
 यस्य वा मन्यसे वीर तस्य कृष्णामुपादिश ॥ १-२१०-२२क्ष् (११६१)
 युधिष्ठिर उवाच । १-२१०-२३क्ष् (११६२)
 सर्वेषां महिषी राजन्द्रौपदी नो भविष्यति ।
 एवं प्रव्याहृतं पूर्वं मम मात्रा विशांपते ॥ १-२१०-२३ (९२३३)
 अहं चाप्यनिविष्टो वै भीमसेनश्च पाण्डवः ।
 पार्थेन विजिता चैषा रत्नभूता सुता तव ॥ १-२१०-२४ (९२३४)
 एष नः समयो राजल्लब्धस्य सह भोजनम् ।
 न च तं हातुमिच्छामः समयं राजसत्तम ॥ १-२१०-२५ (९२३५)
 गअक्रमेण निवेशे च धर्मलोपो महान्भवेत् ।
 सर्वेषां धर्मतः कृष्णा महिषी नो भविष्यति ।
 आनुपूर्व्येण सर्वेषां गृह्णातु ज्वलने करान् ॥ १-२१०-२६ (९२३६)
 द्रुपद उवाच । १-२१०-२७क्ष् (११६३)
 एकस्य बह्व्यो विहिता महिष्यः कुरुनन्दन ।
 नैकस्या बहवः पुंसः श्रूयन्ते पतयः क्वचित् ॥ १-२१०-२७ (९२३७)
 गसोऽयं न लोके वेदे वा जातु धर्मः प्रशस्ते ।
 लोकवेदविरुद्धं त्वं नाधर्मं धर्मविच्छुचिः ।
 कर्तुमर्हसि कौन्तेय कस्मात्ते बुद्धिरीदृशी ॥ १-२१०-२८ (९२३८)
 युधिष्ठिर उवाच । १-२१०-२९क्ष् (११६४)
 सूक्ष्मो धर्मो महाराज नास्य विद्यो वयं गतिम् ।
 पूर्वेषामानुपूर्व्येण यातं वर्त्मानुन्यामहे ॥ १-२१०-२९ (९२३९)
 न मे वागनृतं प्राह नाधर्मे धीयते मतिः ।
 एवं चैव वदत्यम्बा मम चैतन्मनोगतम् ॥ १-२१०-३० (९२४०)
 गआश्रमे रुद्रनिर्दिष्टाद्वासादेतन्मया श्रुतम् ।
 एष धर्मो ध्रुवो राजंश्चरैरनमविचारयन् ।
 मा च शङ्का तत्र ते स्यात्कथंचिदपि पार्थिव ॥ १-२१०-३१ (९२४१)
 द्रुपद उवाच । १-२१०-३२क्ष् (११६५)
 त्वं च कुन्ती च कौन्तय धृष्टद्युम्नश्च मे सुतः ।
 कथयन्त्विति कर्तव्यं श्वः काल्ये करवामहे ॥ १-२१०-३२ (९२४२)
 वैशम्पायन उवाच । १-२१०-३३क्ष् (११६६)

ते समेत्य ततः सर्वे कथयन्ति स्म भारत ।

अथ द्वैपायनो राजन्नभ्यागच्छद्दृच्छया ॥ १-२१०-३३ (१२४३)

इति श्रीमन्महाभारते आदिपर्वणि वैवाहिकपर्वणि
दशाधिकद्विशततमोऽध्यायः ॥ २१० ॥

Mahabharata - Adi Parva - Chapter Footnotes

१-२१०-१ ब्राह्मेण ब्राह्मणार्थणुचितेनाभ्युत्थानादिना परिग्रहेण आतिथ्येन ॥

१-२१०-६ इष्टापूर्तेन हेतुना । अनृतं न वक्तव्यमिति । अनृतभाषणे
इष्टापूर्ते नश्येतामित्यर्थः ॥

१-२१०-२० क्षणं देवपूजाद्युत्सवम् ॥

१-२१०-२४ अनिविष्टः अकृतविवाहः ॥

१-२१०-२५ समयो नियमः ॥

१-२१०-२६ ज्वलने ज्वलनसमीपे ॥

१-२१०-२७ पुंसः पुमां सः ॥

१-२१०-२९ यूयं च वयं च वयं । पूर्वेषां

प्रचेतःप्रभृतीनाम् । तैर्यातं वर्त्म

बहूनामेकपत्नीत्वमनुयामहे । तच्च आनुपूर्व्येणैव न त्वक्रमेण ॥

दशाधिकद्विशततमोऽध्यायः ॥

२१० ॥

आदिपर्व - अध्याय २११

॥ श्रीः ॥

१.२११. अध्यायः २११

Mahabharata - Adi Parva - Chapter Topics

एकस्याः बहुभार्यात्वे शङ्कमानान्द्रूपदादीन्द्रति व्यासेन

स्वस्वाभिप्रायकथनानुज्ञा ॥ १ ॥

द्रूपदादिभिः स्वस्वमते कथिते व्यासेनास्य विवाहस्य धर्म्यत्वकथनम् ॥ २ ॥

Mahabharata - Adi Parva - Chapter Text

१-२११-० (१२४४)

वैशम्पायन उवाच । १-२११-०क्ष् (११६७)

ततस्ते पाण्डवाः सर्वे पाञ्चाल्यश्च महायशाः ।

प्रत्युथाय महात्मानं कृष्णं सर्वेऽभ्यवादयन् ॥ १-२११-१ (१२४५)

प्रतिनन्द्य स तां पूजां पृष्ट्वा कुशलमन्ततः ।

आसने काञ्चने शुद्धे निषसाद महामनाः ॥ १-२११-२ (९२४६)
 अनुज्ञातास्तु ते सर्वे कृष्णेनामिततेजसा ।
 आसनेषु महार्हेषु निषेदुर्द्विपदां वराः ॥ १-२११-३ (९२४७)
 ततो मुहूर्तान्मधुरां वाणीमुच्चार्य पार्षतः ।
 पप्रच्छ तं महात्मानं द्रौपद्यर्थं विशांपते ॥ १-२११-४ (९२४८)
 कथमेका बहूनां स्यान्न च स्याद्धर्मसंकरः ।
 एतन्मे भगवान्सर्वं प्रब्रवीतु यथातथम् ॥ १-२११-५ (९२४९)
 व्यास उवाच । १-२११-६क्ष (११६८)
 अस्मिन्धर्मे विप्रलब्धे लोकवेदविरोधके ।
 यस्य यस्य मतं यद्यच्छ्रोतुमिच्छामि तस्य तत् ॥ १-२११-६ (९२५०)
 द्रुपद उवाच । १-२११-७क्ष (११६९)
 अधर्मोऽयं मम मतो विरुद्धो लोकवेदयोः ।
 न ह्येका विद्यते पत्नी बहूनां द्विजसत्तम ॥ १-२११-७ (९२५१)
 न चाप्याचरितः पूर्वैरयं धर्मो महात्मभिः ।
 न चाप्यधर्मो विद्वद्भिश्चरितव्यः कथंचन ॥ १-२११-८ (९२५२)
 ततोऽहं न करोम्येनं व्यवसायं क्रियां प्रति ।
 धर्मः सदैव संदिग्धः प्रतिभाति हि मे त्वयम् ॥ १-२११-९ (९२५३)
 धृष्टद्युम्न उवाच । १-२११-१०क्ष (११७०)
 यवीयसः कथं भार्यां ज्येष्ठो भ्राता द्विजर्षभ ।
 ब्रह्मन्समभिवर्तेत सद्वृत्तः संस्तपोधन ॥ १-२११-१० (९२५४)
 न तु धर्मस्य सूक्ष्मत्वाद्गतिं विद्वान् कथंचन ।
 अधर्मो धर्म इति वा व्यवसायो न शक्यते ॥ १-२११-११ (९२५५)
 कर्तुमस्मद्विधैर्ब्रह्मास्ततोऽयं न व्यवस्यते ।
 पञ्चानां महिषी कृष्णा भवत्विति कथंचन ॥ १-२११-१२ (९२५६)
 युधिष्ठिर उवाच । १-२११-१३क्ष (११७१)
 न मे वागनृतं प्राह नाधर्मे धीयते मतिः ।
 वर्तते हि मनो मेऽत्र नैषोऽधर्मः कथंचन ॥ १-२११-१३ (९२५७)
 श्रूयते हि पुराणेऽपि जटिला नाम गौतमी ।
 ऋषीन्ध्यासितवती सप्त धर्मभृतां वरा ॥ १-२११-१४ (९२५८)
 तथैव मुनिजा वार्क्षी तपोभिर्भावितात्मनः ।
 संगताभूद्दश भ्रातृनकेन्मनः प्रचेतसः ॥ १-२११-१५ (९२५९)
 गुरोर्हि वचनं प्राहुर्धर्म्यं धर्मज्ञसत्तम ।
 गुरूणां चैव सर्वेषां माता परमको गुरुः ॥ १-२११-१६ (९२६०)
 सा चाप्युक्तवती वाचं भैक्षवद्भुज्यतामिति ।
 तस्मादेतदहं मन्ये परं धर्मं द्विजोत्तम ॥ १-२११-१७ (९२६१)
 कुन्त्युवाच । १-२११-१८क्ष (११७२)

एतमेतद्यथा प्राह धर्मचारी युधिष्ठिरः ।
 भुज्यतां भ्रातृभिः सार्धमित्यर्जुनमचोदयम् ।
 अनृतान्मे भयं तीव्रं मुच्येऽहमनृतात्कथम् ॥ १-२११-१८ (१२६२)
 व्यास उवाच । १-२११-१९क्ष (११७३)
 अनृतान्मोक्ष्यसे भद्रे धर्मश्चैव सनातनः ।
 ननु वक्ष्यामि सर्वेषां पाञ्चाल शृमु मे स्वयम् ॥ १-२११-१९ (१२६३)
 यथाऽयं विहितो धर्मो यतश्चायं सनातनः ।
 यथा च प्राह कौन्तेयस्तथा धर्मो न संशयः ॥ १-२११-२० (१२६४)
 वैशम्पायन उवाच । १-२११-२१क्ष (११७४)
 तत उत्थाय भगवान्व्यासो द्वैपायनः प्रभुः ।
 करे गृहीत्वा राजानं राजवेश्म समाविशत् ॥ १-२११-२१ (१२६५)
 पाण्डवाश्चापि कुन्ती च धृष्टद्युम्नश्च पार्षतः ।
 विविशुस्तेऽपि तत्रैव प्रतीक्षन्ते स्म तावुभौ ॥ १-२११-२२ (१२६६)
 ततो द्वैपायनस्त्समै नरेन्द्राय महात्मने ।
 आचख्यौ तद्यथा धर्मो बहूनामेकपत्निता ॥ १-२११-२३ (१२६७)
 ग्यथा च ते ददुश्चैव राजपुत्र्याः पुरा वरम् ।
 धर्माद्यास्तपसा तुष्टाः पञ्चपत्नीत्वमीश्वराः ॥ १-२११-२४ (१२६८)

इति श्रीमन्महाभारते आदिपर्वणि वैवाहिकपर्वणि
 एकादशाधिकद्विशततमोऽध्यायः ॥ २११ ॥

आदिपर्व - अध्याय २१२

॥ श्रीः ॥

१.२१२. अध्यायः २१२

Mahabharata - Adi Parva - Chapter Topics

इन्द्रसेनापरनाम्न्या नालायन्या उपाख्यानारम्भः-नालायन्या स्थविरस्य
 पत्युर्मौद्गल्यस्य आराधनम् ॥ १ ॥

तुष्टेन मौद्गल्येन नालायनीप्रार्थनयाऽऽत्मनः पञ्चरूपस्वीकारेण
 तस्यां रमणम् ॥ २ ॥

तयोः स्वर्गादिलोकेषु नानारूपेण रमणम् ॥ ३ ॥

सैव नालायनी तव दुहिता जातेति द्रुपदं प्रति व्यासस्योक्तिः ॥ ४ ॥

Mahabharata - Adi Parva - Chapter Text

१-२१२-० (१२६९)

व्यास उवाच । १-२१२-०क्ष (११७५)

मा भूद्राजंस्तव तापो मनस्थः
 पञ्चानां भार्या दुहिता ममेति ।
 मातुरेषा प्रार्थिता स्यात्तदानीं
 पञ्चानां भार्या दुहिता ममेति ॥ १-२१२-१ (१२७०)
 याजोपयाजौ धर्मरतौ तपोभ्यां
 तौ चक्रतुः पञ्चपतित्वमस्याः ।
 तत्पञ्चभिः पाण्डुसुतैरवाप्ता
 भार्या कृष्णा मोदतां वै कुलं ते ॥ १-२१२-२ (१२७१)
 लोके नान्यो विद्यते त्वद्विशिष्टः
 सर्वारीणामप्रधृष्योऽसि राजन् ।
 भूयस्त्विदं शृणु मे त्वं विशोको
 यथाऽऽगतं पञ्चपत्नीत्वमस्याः ॥ १-२१२-३ (१२७२)
 एषा नालायनी पूर्वं मौद्गल्यं स्थविरं पतिम् ।
 आराधयामास तदा कुष्ठिनं तमनिन्दिता ॥ १-२१२-४ (१२७३)
 त्वगस्थिभूतं कटुकं लोलमीर्ष्युं सुकोपनम् ।
 सुगन्धेतरगन्धाढ्यं वलीपलितमूर्धजम् ॥ १-२१२-५ (१२७४)
 स्थविरं विकृताकारं शीर्यमाणनखत्वचम् ।
 उच्छिष्टमुपभुञ्जाना पर्युपास्ते महामुनिम् ॥ १-२१२-६ (१२७५)
 ततः कदाचिदद्भुष्टो भुञ्जानस्य व्यशीर्यत ।
 अन्नादुद्धृत्य तच्चात्रमुपभुङ्क्तेऽविशङ्किता ॥ १-२१२-७ (१२७६)
 तेन तस्याः प्रसन्नेन कामव्याहारिणा तदा ।
 वरं वृणीष्वेत्यसकृदुक्ता वत्रे वरं तदा ॥ १-२१२-८ (१२७७)
 मौद्गल्य उवाच । १-२१२-९क्ष (११७६)
 नाहं वृद्धो न कटुको नेर्व्यावान्नैव कोपनः ।
 न च दुर्गन्धवदनो न कृशो न च लोलुपः ॥ १-२१२-९ (१२७८)
 कथं त्वां रमयामीह कथं त्वां वासयाम्यहम् ।
 वद कल्याणि भद्रं ते यथा त्वं मनसेच्छसि ॥ १-२१२-१० (१२७९)
 व्यास उवाच । १-२१२-११क्ष (११७७)
 सा तमक्लिष्टकर्माणं वरदं सर्वकामदम् ।
 भर्तारमनवद्याङ्गी प्रसन्नं प्रत्युवाच ह ॥ १-२१२-११ (१२८०)
 नालायन्युवाच । १-२१२-१२क्ष (११७८)
 पञ्चधा प्रविभक्तात्मा भगवांल्लोकविश्रुतः ।
 रमय त्वमचिन्त्यात्मन्पुनश्चैकत्वमागतः ॥ १-२१२-१२ (१२८१)
 तां तथेत्यब्रवीद्धीमान्महर्षिर्वै महातपाः ।
 स पञ्चधा तु भूत्वा तां रमयामास सर्वतः ॥ १-२१२-१३ (१२८२)
 नालायनीं सुकेशान्तां मौद्गल्यश्चारुहासिनीम् ।

आश्रमेष्वधिकं चापि पूज्यमानो महर्षिभिः ॥ १-२१२-१४ (१२८३)
 स चचार यथाकामं कामरूपवपुः पुनः ।
 यदा ययौ दिवं चापि तत्र देवर्षिभिः सह ॥ १-२१२-१५ (१२८४)
 चचार सोऽमृताहारः सुरलोके चचार ह ।
 पूज्यमानस्तथा शच्या शक्रस्य भवनेष्वपि ॥ १-२१२-१६ (१२८५)
 महेन्द्रसेनया सार्धं पर्यधावद्रिरंसया ।
 सूर्यस्य च रथं दिव्यमारुह्य भगवान्प्रभुः ॥ १-२१२-१७ (१२८६)
 पर्युपेत्य पुनर्मेरु मेरौ वासमरोचयत् ।
 आकाशगङ्गामाप्लुत्य तया सह तपोधनः ॥ १-२१२-१८ (१२८७)
 रश्मिजालेषु चन्द्रस्य उवाच च यथाऽनिलः ।
 गिरिरूपधरो योगी स महर्षिस्तदा पुनः ॥ १-२१२-१९ (१२८८)
 तत्प्रभावेन सा तस्य मध्ये जज्ञे महानदी ।
 यदा पुष्पाकुलः सालः संजज्ञे भगवानृषिः ॥ १-२१२-२० (१२८९)
 लतात्वमनुसंपेदे तमेवाभ्यनुवेष्टती ।
 पुपोष च वपुर्यस्य तस्य तस्यानुगं पुनः ॥ १-२१२-२१ (१२९०)
 सा पुपोष समं भर्त्रा स्कन्धेनापि चचार ह ।
 ततस्तस्य च तस्याश्च तुल्या प्रीतिरवर्धत ॥ १-२१२-२२ (१२९१)
 तथा सा भगवांस्तस्याः प्रसादादृषिसत्तमः ।
 विरराम च सा चैव दैवयोगेन भामिनी ॥ १-२१२-२३ (१२९२)
 स च तां तपसा देवीं रमयामास योगतः ।
 एकपत्नी तथा भूत्वा सदैवाग्रे यशस्विनी ॥ १-२१२-२४ (१२९३)
 अरुन्धतीव सीतेव बभूवातिपतिव्रता ।
 दमयन्त्याश्च मातुः स विशेषमधिकं ययौ ॥ १-२१२-२५ (१२९४)
 एतत्तथ्यं महाराज मा ते भूद्बुद्धिरन्यथा ।
 सा वै नालायनी जज्ञे दैवयोगेन केनचित् ॥ १-२१२-२६ (१२९५)
 राजंस्तवात्मजा कृष्णा वेद्यां तेजस्विनी शुभा ।
 तस्मिंस्तस्या मनः सक्तं न चचाल कदाचन ॥ १-२१२-२७ (१२९६)
 तथा प्रणिहितो ह्यात्मा तस्यास्तस्मिन्द्विजोत्तमे ॥ १-२१२-२८ (१२९७)

इति श्रीमन्महाभारते आदिपर्वणि वैवाहिकपर्वणि
 द्वादशाधिकद्विशततमोऽध्यायः ॥ २१२ ॥

Mahabharata - Adi Parva - Chapter Footnotes

१-२१२-१ मातुः मात्रा । स्यात् अभूत् ॥

१-२१२-१० कथं केन प्रकारेण ॥

१-२१२-२२ स्कन्धेन मानुषादिदेहेन ॥

द्वादशाधिकद्विशततमोऽध्यायः ॥

२१२ ॥

आदिपर्व - अध्याय २१३

॥ श्रीः ॥

१.२१३. अध्यायः २१३

Mahabharata - Adi Parva - Chapter Topics

कथं नालायनी मत्पुत्री जातेति व्यासं प्रति द्रुपदस्य प्रश्नः ॥ १ ॥

पुनर्नालायनीकथाकथनं ॥ २ ॥

कामोपभोगविरक्तेन मौद्गल्येन कामातृप्तायाः नालादन्याः

पञ्चपतित्वशापः ॥ ३ ॥

नालायन्या रुद्रमुद्दिश्य तपःकरणम् ॥ ४ ॥

नालयन्या पतिं देहीति पञ्चकृत्वः प्रार्थितेन रुद्रेण अन्यजन्मनि

पञ्च ते पतयो भविष्यन्तीति वरदानम् ॥ ५ ॥

पुनः रुद्रात् नि कौत्पवरप्राप्तिः ॥ ६ ॥

त्वयि गङ्गाजलस्थायां तत्रागमिष्यन्तमिन्द्रमानयेति नालायनीं प्रति

रुद्रस्याज्ञापनम् ॥ ७ ॥

Mahabharata - Adi Parva - Chapter Text

१-२१३-० (१२९८)

द्रुपद उवाच । १-२१३-०क्ष् (११७९)

ब्रूहि तत्कारणं येन ब्रह्मन्नालायनी शुभा ।

जाता ममाध्वरे कृष्मा सर्ववेदविदां वर ॥ १-२१३-१ (१२९९)

व्यास उवाच । १-२१३-२क्ष् (११८०)

शृणु राजन्यथा ह्यस्या दत्तो रुद्रेण वै वरः ।

यदर्थं चैव संभूता तव गेहे यशस्विनी ॥ १-२१३-२ (१३००)

हन्त त कथयिष्यामि कृष्मायाः पौर्वदेहिकम् ।

इन्द्रसेनेति विख्याता पुरा नालायनी शुभा ॥ १-२१३-३ (१३०१)

मौद्गल्यस्य पतिमासाद्य चचार विगतज्वरा ।

मौद्गल्यस्य महर्षेश्च रममाणस्य वै तथा ॥ १-२१३-४ (१३०२)

संवत्सरगणा राजन्व्यतीयुः क्षणवत्तदा ।

ततः कदाचिद्धर्मात्मा तृप्तः कामैर्व्यरज्यत ॥ १-२१३-५ (१३०३)

अन्विच्छन्परमं धर्मं ब्रह्मयोगपरोऽभवत् ।

उत्ससर्ज स तां विप्रः सा तदा चापतद्भुवि ।

मौद्गल्यो राजशार्दूल तपोभिर्भावितः सदा ॥ १-२१३-६ (१३०४)

नालायन्युवाच । १-२१३-७क्ष (११८१)
प्रसीद भगवन्मह्यं न मामुत्स्रष्टुमर्हसि ।
अवितृप्तास्मि ब्रह्मर्षे कामानां कामसेवनात् ॥ १-२१३-७ (९३०५)
मौद्गल्य उवाच । १-२१३-८क्ष (११८२)
यस्मात्त्वं मामनिःशङ्का ह्यवक्तव्यं भाषसे ।
आचरन्ती तपोविघ्नं तस्माच्छृणु वचो मम ॥ १-२१३-८ (९३०६)
भविष्यसि नृलोके त्वं राजपुत्री यशस्वि ।
पाञ्चालराजस्य सुता द्रुपदस्य महात्मनः ॥ १-२१३-९ (९३०७)
भवितारस्तत्र तव पतयः पञ्च विप्लुताः ।
तैः सार्धं मधुराकारैश्चिरं रतिमवाप्स्यसि ॥ १-२१३-१० (९३०८)
वैशम्पायन उवाच । १-२१३-११क्ष (११८३)
सैवं शप्ता तु विमना वनं प्रागाद्यशस्विनी ।
भोगैरतृप्ता देवेशं तपसाऽऽराधयत्तदा ॥ १-२१३-११ (९३०९)
निराशीर्मारुताहारा निराहारा तथैव च ।
अनुवर्तमाना त्वादित्यं तथा पञ्चतपाभवत् ॥ १-२१३-१२ (९३१०)
तीव्रेण तपसा तस्यास्तुष्टः पशुपतिः स्वयम् ।
वचं प्रादात्तदा रुद्रः सर्वलोकेश्वरः प्रभुः ॥ १-२१३-१३ (९३११)
भविष्यति परं जन्म भविष्यति वराङ्गना ।
भविष्यन्ति परं भद्रे पतयः पञ्च विश्रुताः ॥ १-२१३-१४ (९३१२)
महेन्द्रवपुषः सर्वे महेन्द्रसमविक्रमाः ।
तत्रस्था च महत्कर्म सुराणां त्वं करिष्यसि ॥ १-२१३-१५ (९३१३)
स्त्र्युवाच । १-२१३-१६क्ष (११८४)
एकः खलु मया भर्ता वृतः पञ्च त्विमे कथम् ।
एको भवति नैकस्या बहवस्तद्ब्रवीहि मे ॥ १-२१३-१६ (९३१४)
महेश्वर उवाच । १-२१३-१७क्ष (११८५)
पञ्चकृत्वस्त्वया चोक्तः पतिं देहीत्यहं पुनः ।
पञ्चते पतयो भद्रे भविष्यन्ति सुखावहाः ॥ १-२१३-१७ (९३१५)
स्त्र्युवाच । १-२१३-१८क्ष (११८६)
धर्म एकः पतिः स्त्रीणां पूर्वमे प्रकल्पितः ।
बहुपत्नीकता पुंसो धर्मश्च बहुभिः कृतः ॥ १-२१३-१८ (९३१६)
स्त्रीधर्मः पूर्वमेवायं निर्मितो मुनिभिः सदा ।
सहधर्मचरी भर्तुरेका एकस्य चोच्यते ॥ १-२१३-१९ (९३१७)
एको हि भर्ता नारीणां कौमार इति लौकिकः ।
आपत्सु च नियोगेन भर्तुर्नार्याः परः स्मृतः ॥ १-२१३-२० (९३१८)
गच्छेत न तृतीयं तु तस्या निष्कृतिरुच्यते ।
चतुर्थे पतिता नारी पञ्चमे वर्धकी भवेत् ॥ १-२१३-२१ (९३१९)

एवं गते धर्मपथे न वृणे बहुपुंस्कताम् ।
 अलोकाचरितात्समात्कथं मुच्येय सङ्करात् ॥ १-२१३-२२ (९३२०)
 महेश्वर उवाच । १-२१३-२३क्ष (११८७)
 अनावृताः पुरा नार्यो ह्यासञ्शुध्यन्ति चार्तवे ।
 सकृदुक्तं त्वया नैतन्नाधर्मस्ते भविष्यति ॥ १-२१३-२३ (९३२१)
 स्त्र्युवाच । १-२१३-२४क्ष (११८८)
 यदि मे पतयः पञ्च रतिमिच्छामि तैर्मिथः ।
 कौमारं च भवेत्सर्वैः संगमे संगमे च मे ॥ १-२१३-२४ (९३२२)
 पतिशुश्रूषया चैव सिद्धिः प्राप्ता मया पुरा ।
 भोगेच्छा च मया प्राप्ता स च भोगश्च मे भवेत् ॥ १-२१३-२५ (९३२३)
 रुद्र उवाच । १-२१३-२६क्ष (११८९)
 रतिश्च भद्रे सिद्धिश्च न भजेते परस्परम् ।
 भोगानाप्यसि सिद्धिं च योगेन च महत्त्वताम् ॥ १-२१३-२६ (९३२४)
 अन्यदेहान्तरे चैव रूपभाग्यगुणान्विता ।
 पञ्चभिः प्राप्य कौमारं महाभागा भविष्यसि ॥ १-२१३-२७ (९३२५)
 गच्छ गङ्गाजलस्था च नरं पश्यसि यं शुभे ।
 तमानय ममाभ्याशं सुरराजं शुचिस्मिते ॥ १-२१३-२८ (९३२६)
 इत्युक्ता विश्वरूपेण रुद्रं कृत्वा प्रदक्षिणम् ।
 जगाम गङ्गामुद्दिश्य पुण्यां त्रिपथगां नदीम् ॥ १-२१३-२९ (९३२७)

इति श्रीमन्महाभारते आदिपर्वणि वैवाहिकपर्वणि
 त्रयोदशाधिकद्विशततमोऽध्यायः ॥ २१३ ॥

Mahabharata - Adi Parva - Chapter Footnotes

१-२१३-२३ अनावृताः निरोधरहिताः ॥
 त्रयोदशाधिकद्विशततमोऽध्यायः ॥
 २१३ ॥

आदिपर्व - अध्याय २१४

॥ श्रीः ॥

१.२१४. अध्यायः २१४

Mahabharata - Adi Parva - Chapter Topics

पञ्चे उपाख्यानप्रारम्भः ॥ १ ॥

नैमिशारण्ये देवैरारब्धे सत्रे यमस्य शामित्रकर्मणि व्यापृतत्वात्
 लोके प्रजाबाहुल्यं दृष्ट्वा तत्परिजिहीर्षया देवैर्ब्रह्मसमीपगमनम्
 ॥ २ ॥

ब्रह्माज्ञया पुनर्नैमिशारण्यं गतस्य गङ्गायां पुण्डरीकं दृष्ट्वा
 तज्जिहीर्षया गतस्य इन्द्रस्य तत्र रुदन्ताः स्त्रियाः दर्शनम् ॥ ३ ॥
 तामनुगच्छतेन्द्रेण पर्वतविवरे पूर्वेषां चतुर्णां इन्द्राणां दर्शनम्
 ॥ ४ ॥
 बलरामकेशवद्रौपद्यादीनामुत्पत्तिकथा ॥ ५ ॥
 व्यासदत्तदिव्यदृष्टेर्द्रुपदस्य पाण्डवद्रौपदीपूर्वरूपदर्शनं ॥ ६ ॥
 द्रौपद्या अव्यवहितपूर्वजन्मवृत्तान्तकथनम् ॥ ७ ॥

Mahabharata - Adi Parva - Chapter Text

१-२१४-० (९३२८)
 व्यास उवाच । १-२१४-०क्ष् (११९०)
 पुरा वै नैमिशारण्ये देवाः सत्रमुपासते ।
 तत्र वैवस्वतो राजञ्शामित्रमकरोत्तदा ॥ १-२१४-१ (९३२९)
 ततो यमो दीक्षितस्तत्र राज-
 न्नामारयत्कंचिदपि प्रजानाम् ।
 ततः प्रजास्ता बहुला बभूवुः
 कालातिपातान्मरणप्रहीणाः ॥ १-२१४-२ (९३३०)
 सोमश्च शक्रो वरुणः कुबेरः
 साध्या रुद्रा वसवोऽथाश्विनौ च ।
 प्रजापतिर्भुवनस्य प्रणेता
 समाजगमुस्तत्र देवास्तथाऽन्ये ॥ १-२१४-३ (९३३१)
 ततोऽब्रुवँल्लोकगुरुं समेता
 भयात्तीव्रान्मानुषाणां विवृद्धया ।
 तस्माद्भयादुद्विजन्तः सुखेप्सवः
 प्रयाम सर्वे शरणं भवन्तम् ॥ १-२१४-४ (९३३२)
 पितामह उवाच । १-२१४-५क्ष् (११९१)
 किं वो भयं मानुषेभ्यो यूयं सर्वे यदाऽमराः ।
 मा वो मर्त्यसकाशाद्वै भयं भवितुमर्हति ॥ १-२१४-५ (९३३३)
 देवा ऊचुः । १-२१४-६क्ष् (११९२)
 मर्त्या अमर्त्याः संवृत्ता न विशेषोऽस्ति कश्चन ।
 अविशेषादुद्विजन्तो विशेषार्थमिहागताः ॥ १-२१४-६ (९३३४)
 श्रीभगवानुवाच । १-२१४-७क्ष् (११९३)
 वैवस्वतो व्यापृतः सत्रहेतो-
 स्तेन त्विमे न म्रियन्ते मनुष्याः ।
 तस्मिन्नेकाग्रे कृतसर्वकार्ये

तत एषां भवितैवान्तकालः ॥ १-२१४-७ (९३३५)
 वैवस्वतस्यैव तनुर्विभक्ता
 वीर्येण युष्माकमुत प्रवृद्धा ।
 सैषामन्तो भविता ह्यन्तकाले
 न तत्र वीर्यं भविता नरेषु ॥ १-२१४-८ (९३३६)
 व्यास उवाच । १-२१४-९क्ष (११९४)
 ततस्तु ते पूर्वजदेववाक्यं
 श्रुत्वा जगमुर्यत्र देवा यजन्ते ।
 समासीनास्ते समेता महाबला
 भागीरथ्यां ददृशुः पुण्डरीकम् ॥ १-२१४-९ (९३३७)
 दृष्ट्वा च तद्विस्मितास्ते बभूवु-
 स्तेषामिन्द्रस्तत्र शूरो जगाम ।
 सोऽपश्यद्योषामथ पावकप्रभां
 यत्र देवी गङ्गा सततं प्रसूता ॥ १-२१४-१० (९३३८)
 सा तत्र योषा रुदती जलार्थिनी
 गङ्गां देवीं व्यवगाह्य व्यतिष्ठत् ।
 तस्याश्रुबिन्दुः पतितो जले य-
 स्तत्पद्ममासीदथ तत्र काञ्चनम् ॥ १-२१४-११ (९३३९)
 तदद्भुतं प्रेक्ष्य वज्री तदानी-
 मपृच्छत्तां योषितमन्तिकाद्वै ।
 का त्वं भद्रे रोदिषि कस्य हेतो-
 र्वाक्यं तथ्यं कामयेऽहं ब्रवीहि ॥ १-२१४-१२ (९३४०)
 स्त्र्युवाच । १-२१४-१३क्ष (११९५)
 त्वं वेत्स्यसे मामिह याऽस्मि शक्र
 यदर्थं चाहं रोदिमि मन्दभाग्या ।
 आगच्छ राजन्पुरतो गमिष्ये
 द्रष्टाऽसि तद्रोदिमि यत्कृतेऽहम् ॥ १-२१४-१३ (९३४१)
 व्यास उवाच । १-२१४-१४क्ष (११९६)
 तां गच्छन्तीमन्वगच्छत्तदानीं
 सोऽपश्यदारत्तरुणं दर्शनीयम् ।
 सिद्धासनस्थं युवतीसहायं
 क्रीडन्तमक्षैर्गिरिराजमूर्ध्नि ॥ १-२१४-१४ (९३४२)
 तमब्रवीद्देवराजो ममेदं
 त्वं विद्धि विद्वन्भुवनं वशे स्थितम् ।
 ईशोऽहस्मीति समन्युरब्रवी-
 द्दृष्ट्वा तमक्षैः सुभृशं प्रमत्तम् ॥ १-२१४-१५ (९३४३)

क्रुद्धं च शक्रं प्रसमीक्ष्य देवो
 जहाय शक्रं च शैरुदैक्षत ।
 संस्तम्भितोऽभूदथ देवराज-
 स्तेनेक्षितः स्थाणुरिवावतस्थे ॥ १-२१४-१६ (९३४४)
 यदा तु पर्याप्तमिहास्य क्रीडया
 तदा देवीं रुदतीं तामुवाच ।
 आनीयतामेष यतोऽहमारा-
 न्नैनं दर्पः पुनरप्याविशेत ॥ १-२१४-१७ (९३४५)
 ततः शक्रः स्पृष्टमात्रस्तया तु
 स्रस्तैरङ्गैः पतितोऽभूद्धरण्याम् ।
 तमब्रवीद्भगवानुग्रतेजा
 मैवं पुनः शक्र कृथाः कथंचित् ॥ १-२१४-१८ (९३४६)
 निवर्तयैनं च महद्रिराजं
 बलं च वीर्यं च तवाप्रमेयम् ।
 छिद्रस्य चैवाविश मध्यमस्य
 यत्रासते त्वद्विधाः सूर्यभासः ॥ १-२१४-१९ (९३४७)
 स तद्विवृत्य विवरं महागिरे-
 स्तुल्यद्युतींश्चतुरोऽन्यान्ददर्श ।
 स तानभिप्रेक्ष्य बभूव दुःखितः
 कच्चिन्नाहं भविता वै यथेमे ॥ १-२१४-२० (९३४८)
 ततो देवो गिरिशो वज्रपाणिं
 विवृत्य नेत्रे कुपितोऽभ्युवाच ।
 दरीमेतां प्रविश त्वं शतक्रतो
 यन्मां बाल्यादवमस्थाः पुरस्तात् ॥ १-२१४-२१ (९३४९)
 उक्तस्त्वेवं विभुना देवराजः
 प्रावेपताऽऽर्तो भृशमेवाभिषङ्गात् ।
 स्रस्तैरङ्गैरनिलेनेव नुन्न-
 मश्वत्थपत्रं गिरिराजमूर्ध्नि ॥ १-२१४-२२ (९३५०)
 स प्राञ्जलिवै वृषवाहनेन
 प्रवेपमानः सहसैवमुक्तः ।
 उवाच देवं बहुरूपमुग्र-
 मद्याशेषस्य भुवनस्य त्वं भवादद्यः ॥ १-२१४-२३ (९३५१)
 तमब्रवीदुग्रवर्चाः प्रहस्य
 नैवंशीलाः शेषमिहाप्नुवन्ति ।
 एतेऽप्येवं भवितारः पुरस्ता-
 तस्मादेतां दरीमाविश्य श्रेष्य ॥ १-२१४-२४ (९३५२)

एषा भार्या भविता वो न संशयो
 योनिं सर्वे मानुषीमाविशध्वम् ।
 तत्र यूयं कर्म कृत्वाऽविषह्यं
 बहूनन्यान्निधनं प्रापयित्वा ॥ १-२१४-२५ (९३५३)
 गअस्त्रैर्दिव्यैर्मानुषान्योधयित्वा
 शूरान्सर्वानाहवे संविजित्य ।
 आगन्तारः पुनरेवेन्द्रवलोकं
 स्वकर्मणा पूर्वचितं महार्हम् ।
 सर्वं मया भाषितमेतदेवं
 कर्तव्यमन्यद्विविधार्थयुक्तम् ॥ १-२१४-२६ (९३५४)
 पूर्वेन्द्रा ऊचुः । १-२१४-२७क्ष् (११९७)
 गमिष्यामो मानुषं देवलोका-
 द्दुराधरो विहितो यत्र मोक्षः ।
 देवास्त्वस्मानादधीरञ्जनन्यां
 धर्मो वायुर्मघवानश्विनौ च ॥ १-२१४-२७ (९३५५)
 व्यास उवाच । १-२१४-२८क्ष् (११९८)
 एतच्छ्रुत्वा वज्रपाणिर्वचस्तु
 देवश्रेष्ठं पुनरेवेदमाह ।
 वीर्येणाहं पुरुषं कार्यहेतो-
 र्दद्यामेषां पञ्चमं मत्प्रसूतम् ॥ १-२१४-२८ (९३५६)
 विश्वभुग्भूतधामा च शिविरिन्द्रः प्रतापवान् ।
 शान्तिश्चतुर्थस्तेषां वै तेजस्वी पञ्चमः स्मृतः ॥ १-२१४-२९ (९३५७)
 तेषां कामं भगवानुग्रधन्वा
 प्रादादिष्टं सन्निसर्गाद्यथोक्तम् ।
 तां चाप्येषां योषितं लोककान्तां
 श्रियं भार्या व्यदधान्मानुषेषु ॥ १-२१४-३० (९३५८)
 तैरेव सार्धं तु ततः स देवो
 जगाम नारायणमप्रमेयम् ।
 अनन्तमव्यक्तमजं पुराणं
 सनातनं विश्वमनन्तरूपम् ॥ १-२१४-३१ (९३५९)
 स चापि तद्वदधात्सर्वमेव
 ततः सर्वे संबभूवुर्धरण्यमाम् ।
 ग्नरं तु देवं विबुधप्रधान-
 मिन्द्राज्जिष्णुं पञ्चमं कल्पयित्वा ।
 स चापि केशौ हरिरुद्धवर्ह
 शुक्लमेकमपरं चापि कृष्णम् ॥ १-२१४-३२ (९३६०)

तौ चापि केशौ विशतां यदूनां
 कुले स्त्रियौ देवकीं रोहिणीं च ।
 तयोरेको बलदेवो बभूव
 योऽसौ श्वेतस्य देवस्य केशः ।
 कृष्णो द्वितीयः केशवः संबभूव
 केशो योऽसौ वर्णतः कृष्ण उक्तः ॥ १-२१४-३३ (९३६१)
 ये ते पूर्वं शक्ररूपा निबद्धा-
 स्तस्यां दर्यां पर्वतस्योत्तरस्य ।
 इहैव ते पाण्डवा वीर्यवन्तः
 शक्रस्यांशः पाण्डवः सव्यसाची ॥ १-२१४-३४ (९३६२)
 एवमेते पाण्डवाः संबभूवु-
 र्ये ते राजन्पूर्वमिन्द्रा बभूवुः ।
 लक्ष्मीश्वेषां पूर्वमेवोपदिष्टा
 भार्या यैषा द्रौपदी दिव्यरूपा ॥ १-२१४-३५ (९३६३)
 कथं हि स्त्री कर्मणा ते महीतला-
 त्समुत्तिष्ठेदन्यतो दैवयोगात् ।
 यस्या रूपं सोमसूर्यप्रकाशं
 गन्धश्चास्याः कोशमात्रात्प्रवाति ॥ १-२१४-३६ (९३६४)
 इदं चान्यत्प्रीतिपूर्वं नरेन्द्र
 ददानि ते वरमत्यद्भुतं च ।
 दिव्यं चक्षुः पश्य कुन्तीसुतांस्त्वं
 पुण्यैर्दिव्यैः पूर्वदेहैरुपेतान् ॥ १-२१४-३७ (९३६५)
 वैशम्पायन उवाच । १-२१४-३८क्ष् (११९९)
 ततो व्यासः परमोदारकर्मा
 शुचिर्विप्रस्तपसा तस्य राज्ञः ।
 चक्षुर्दिव्यं प्रददौ तांश्च सर्वान्
 राजाऽपश्यत्पूर्वदेहैर्यथावत् ॥ १-२१४-३८ (९३६६)
 ततो दिव्यान्हेमकिरीटमालिनः
 शक्रप्रख्यान्पावकादित्यवर्णान् ।
 बद्धापीडांश्चारुरूपांश्च यूनो
 व्यूढोरस्कांस्तालमात्रान्ददर्श ॥ १-२१४-३९ (९३६७)
 दिव्यैर्वस्त्रैरजोभिः सुगन्धै-
 र्माल्यैश्चाग्न्यैः शोभमानानतीव ।
 साक्षात्त्यक्षान्वा वसूंश्चापि रुद्रा-
 नादित्यान्वा सर्वगुणोपपन्नान् ॥ १-२१४-४० (९३६८)
 तान्पूर्वेन्द्रानभिवीक्ष्याभिरूपा-

अक्रात्मजं चेन्द्ररूपं निशम्य ।
 प्रीतो राजा द्रुपदो विस्मितश्च
 दिव्यां मायां तामवेक्ष्याप्रमेयाम् ॥ १-२१४-४१ (९३६९)
 तां चैवाग्यां स्त्रियमतिरूपयुक्तां
 दिव्यां साक्षात्सोमवह्निप्रकाशाम् ।
 योग्यां तेषां रूपतेजोयशोभिः
 पत्नी मत्वा हृष्टवान्पार्थिवेन्द्रः ॥ १-२१४-४२ (९३७०)
 स तद्दृष्ट्वा महदाश्चर्यरूपं
 जग्राह पादौ सत्यवत्याः सुतस्य ।
 नैतच्चित्रं परमर्षे त्वयीति
 प्रसन्नचेताः स उवाच चैनम् ॥ १-२१४-४३ (९३७१)
 गव्यास उवाच । १-२१४-४४क्ष् (१२००)
 इदं चापि पुरावृत्तं तन्निबोध च भूमिम ।
 कीर्त्यमानं नृपर्षिणां पूर्वेषां दारकर्मणि ॥ १-२१४-४४ (९३७२)
 नितन्तुर्नाम राजर्षिर्बभूव भुवि विश्रुतः ।
 तस्य पुत्रा महेश्वासा बभूवुः पञ्च भूमिताः ॥ १-२१४-४५ (९३७३)
 साल्वेयः शूरसेनश्च श्रुतसेनश्च वीर्यवान् ।
 तिन्दुसारोऽतिसारश्च क्षत्रियाः क्रतुयाजिनः ॥ १-२१४-४६ (९३७४)
 नातिचक्रमुरन्योन्यमन्योन्यस्य प्रियंवदाः ।
 अनीर्ष्यवो धर्मविदः सौम्याश्चैव प्रियकराः ॥ १-२१४-४७ (९३७५)
 एतान्नैतन्तवान्पञ्च शिबिपुत्री स्वयंवरे ।
 अवाप स्वपतीन्वीरान्भौमाश्वी मनुजाधिपान् ॥ १-२१४-४८ (९३७६)
 वीणेव मधुरारावा गान्धर्वस्वरमूर्च्छिता ।
 उत्तमा सर्वनारीणां भौमाश्वी ह्यभवत्तदा ॥ १-२१४-४९ (९३७७)
 यस्या नैतन्तवाः पञ्च पतयः क्षत्रियर्षभाः ।
 बभूवुः पृथिवीपालाः सर्वैः समुदिता गुणैः ॥ १-२१४-५० (९३७८)
 तेषामेकाभवद्भार्या राज्ञामौशीनरी शुभा ।
 भौमाश्वी नाम भद्रं ते तथारूपगुणान्विता ॥ १-२१४-५१ (९३७९)
 पञ्चभ्यः पञ्चधा पञ्च दायादान्सा व्यजायत ।
 तेभ्यो नैतन्तवेभ्यस्तु राजशार्दूल वै तदा ॥ १-२१४-५२ (९३८०)
 पृथगाख्याऽभवत्तेषां भ्रातृणां पञ्चधा भुवि ।
 यथावत्कीर्त्यमानांस्ताञ्छृणु मे राजसत्तम ॥ १-२१४-५३ (९३८१)
 साल्वेयाः शूरसेनाश्च श्रुतसेनाश्च पार्थिवाः ।
 तिन्दुसारातिसाराश्च वंशा एषां नृपोत्तम ॥ १-२१४-५४ (९३८२)
 एवमेकाऽभवद्भार्या भौमाश्वी भुवि विश्रुता ।
 तथैव द्रुपदैषा ते सुता वै देवरूपिणी ।

पञ्चानां विहिता पत्नी कृष्णा पार्षत्यनिन्दिता ॥ १-२१४-५५ (९३८३)
 व्यास उवाच । १-२१४-५६क्ष (१२०१)
 आसीत्तपोवने काचिदृषेः कन्या महात्मनः ।
 नाध्यगच्छत्पतिं सा तु कन्या रूपवती सती ॥ १-२१४-५६ (९३८४)
 तोषयामास तपसा सा किलोग्रेण शङ्करम् ।
 तामुवाचेऽश्वरः प्रीतो वृणु काममिति स्वयम् ॥ १-२१४-५७ (९३८५)
 सैवमुक्ताऽब्रवीत्कन्या देवं वरदमीश्वरम् ।
 पतिं सर्वगुणोपेतमिच्छामीति पुनःपुनः ॥ १-२१४-५८ (९३८६)
 ददौ तस्यै स देवेशस्तं वरं प्रीतमानसः ।
 पञ्च ते पतयो भद्रे भविष्यन्तीति शङ्करः ॥ १-२१४-५९ (९३८७)
 सा प्रसादयती देवमिदं भूयोऽभ्यभाषत ।
 एकं पतिं गुणोपेतं त्वत्तोऽर्हामीति शङ्कर ॥ १-२१४-६० (९३८८)
 तां देवदेवः प्रीतात्मा पुनः प्राह शुभं वचः ।
 पञ्चकृत्वस्त्वयोक्तोऽहं पतिं देहीति वै पुनः ॥ १-२१४-६१ (९३८९)
 तत्तथा भविता भद्रे वचस्तद्भद्रमस्तु ते ।
 देहमन्यं गतायास्ते सर्वमेतद्भविष्यति ॥ १-२१४-६२ (९३९०)
 द्रुपदैषा हि सा जज्ञे सुता वै देवरूपिणी ।
 पञ्चानां विहिता पत्नी कृष्णा पार्षत्यनिन्दिता ॥ १-२१४-६३ (९३९१)
 गसैव नालायनी भूत्वा रूपेणाप्रतिमा भुवि ।
 मौद्गल्यं पतिमास्थाय शिवाद्वरमभीप्सती ॥ १-२१४-६४ (९३९२)
 एतद्देवरहस्यं ते श्रावितं राजसत्तम ।
 नाख्यातव्यं कस्यचिद्देवगुह्यमिदं यतः ॥ १-२१४-६५ (९३९३)
 स्वर्गश्रीः पाण्डवार्थं तु समुत्पन्ना महामखे ।
 सेह तप्त्वा तपो घोरं दुहितृत्वं तवागता ॥ १-२१४-६६ (९३९४)
 सैषा देवी रुचिरा देवजुष्टा
 पञ्चानामेका स्वकृतेनेह कर्मणा ।
 सृष्टा स्वयं देवपत्नी स्वयंभुवा
 श्रुत्वा राजन्दूपदेष्टं कुरुष्व ॥ १-२१४-६७ (९३९५)

इति श्रीमन्महाभारते आदिपर्वणि वैवाहिकपर्वणि
 चतुर्दशाधिकद्विशततमोऽध्यायः ॥ २१४ ॥

Mahabharata - Adi Parva - Chapter Footnotes

१-२१४-१ शमिता यज्ञे पशुवधकर्ता तस्य भावः शामित्रम् ॥
 १-२१४-३ यत्र प्रजापतिस्तत्र सोमादयः समाजग्मुः ॥
 १-२१४-११ तस्याः अश्रुबिन्दुः । सन्धिरार्षः ॥

१-२१४-२१ ततः शीघ्रमप्रवेशाद्धेतोः ॥
 १-२१४-२३ हे भव अद्य त्वमशेषस्य भुवनस्य आद्यः पतिरसि
 । अद्येत्यनेन मां जित्वैव नत्वन्यथेति सूचितम् ॥
 १-२१४-२४ शेषं प्रसादम् ॥
 १-२१४-२७ दुराधरो दुष्प्रापः ॥
 १-२१४-२८ वीर्येण शुक्रद्वारा पुरुषमंशभूतं दद्याम् ॥
 १-२१४-२९ तेजस्वी इन्द्रांशः ॥
 १-२१४-३१ तैर्विश्वभुगादिभिः । स देवो महादेवः ॥
 १-२१४-३२ व्यदधाद्विहितवान् आज्ञप्तवानित्यर्थः । उद्धर्ह उद्धृतवान् ॥
 १-२१४-३८ तस्य राज्ञः । तस्मै राज्ञे ॥
 चतुर्दशाधिकद्विशततमोऽध्यायः ॥
 २१४ ॥

आदिपर्व - अध्याय २१५

॥ श्रीः ॥

१.२१५. अध्यायः २१५

Mahabharata - Adi Parva - Chapter Topics

युधिष्ठिरादीनां क्रमेण द्रौपद्याः पाणिग्रहणम् ॥ १ ॥

Mahabharata - Adi Parva - Chapter Text

१-२१५-० (९३९६)

द्वुपद उवाच । १-२१५-०क्ष (१२०२)

अश्रुत्वैवं वचनं ते महर्षे

मया पूर्वं यतितं संविधातुम् ।

न वै शक्यं विहितस्यापयानं

तदेवेदमुपपन्नं विधानम् ॥ १-२१५-१ (९३९७)

दिष्टस्य ग्रन्थिरनिवर्तनीयः

स्वकर्मणा विहितं तेन किञ्चित् ।

कृतं निमित्तमिह नैकहेतो-

स्तदेवेदमुपपन्नं विधानम् ॥ १-२१५-२ (९३९८)

यथैव कृष्णोक्तवती पुरस्ता-

न्नैकान्पतीन्मे भगवान्ददातु ।

स चाप्येवं वरमित्यब्रवीत्तां

देवो हि वेत्ता परमं यदत्र ॥ १-२१५-३ (९३९९)

यदि चैवं विहितः शङ्करेण

धर्मोऽधर्मो वा नात्र ममापराधः ।
 गृह्णन्त्वमे विधितत्पाणिमस्या
 यथोपजोषं विहितैषां हि कृष्णा ॥ १-२१५-४ (९४००)
 व्यास उवाच । १-२१५-५क्ष (१२०३)
 नायं विधिर्मानुषाणां विवाहे
 देवा ह्येते द्रौपदी चापि लक्ष्मीः ।
 प्राक्कर्मणः सुकृतात्पाण्डवानां
 पञ्चानां भार्या देवदेवप्रसादात् ॥ १-२१५-५ (९४०१)
 तेषामेवायं विहितः स्याद्विवाहो
 यथा ह्येष द्रौपदीपाण्डवानाम् ।
 अन्येषां नृणां योषितां च
 न धर्मः स्यान्मानवोक्तो नरेन्द्र ॥ १-२१५-६ (९४०२)
 वैशम्पायन उवाच । १-२१५-७क्ष (१२०४)
 तत आजगमतुस्तत्र तौ व्यासद्वुपदावुभौ ।
 कुन्ती सपुत्रा यत्रास्ते धृष्टद्युम्नश्च पार्षतः ।
 ततो द्वैपायनः कृष्णो युधिष्ठिरमथागमत् ॥ १-२१५-७ (९४०३)
 ततोऽब्रवीद्भगवान्धर्मराज-
 मद्यैव पुण्येऽहनि पाण्डवेय ।
 पुण्ये पुष्ये योगमुपैति चन्द्रमाः
 पाणिं कृष्णायास्त्वं गृहाणाद्य पूर्वं ॥ १-२१५-८ (९४०४)
 गएवमुक्त्वा धर्मराजं भीमादीनप्यभाषत ॥ १-२१५-९ (९४०५)
 क्रमेण पुरुषव्याघ्राः पाणिं गृह्णन्तु पाणिभिः ।
 एवमेव मया सर्वं दृष्टमेतत्पुराऽनघाः ॥ १-२१५-१० (९४०६)
 वैशम्पायन उवाच । १-२१५-११क्ष (१२०५)
 ततो राजा यज्ञसेनः सपुत्रो
 जन्यार्थणुक्तं बहु तत्तदग्यम् ।
 गसमर्थयामास महानुभावो
 हृष्टः सपुत्रः सहबन्धुवर्गः ।
 समानयामास सुतां च कृष्णा-
 माप्लाव्य रत्नैर्बहुभिर्विभूष्य ॥ १-२१५-११ (९४०७)
 ततस्तु सर्वे सुहृदो नृपस्य
 समाजगमुः सहिता मन्त्रिणश्च ।
 द्रष्टुं विवाहं परमप्रतीता
 द्विजाश्च पौराश्च यथाप्रधानाः ॥ १-२१५-१२ (९४०८)
 ततोऽस्य वेश्माग्यजनोपशोभितं
 विस्तीर्णपद्मोत्पलभूषिताजिरम् ।

बलौघरत्नौघविचित्रमाबभौ
 नभो यथा निर्मलतारकान्वितम् ॥ १-२१५-१३ (९४०९)
 ततस्तु ते कौरवराजपुत्रा
 विभूषिताः कुण्डलिनो युवानः ।
 महार्हवस्त्राम्बरचन्दनोक्षिताः
 कृताभिषेकाः कृतमङ्गलक्रियाः ॥ १-२१५-१४ (९४१०)
 पुरोहितेनाग्निसमानवर्चसा
 सहैव धौम्येन यताविधि प्रभो ।
 क्रमेण सर्वे विविशुस्ततः सदो
 महर्षभा गोष्ठमिवाभिनन्दिनः ॥ १-२१५-१५ (९४११)
 ततः समाधाय स वेदपरागो
 जुहाव मन्त्रैर्ज्वलितं हुताशनम् ।
 युधिष्ठिरं चाप्युपनीय मन्त्रवि-
 न्नियोजयामास सहैव कृष्णया ॥ १-२१५-१६ (९४१२)
 प्रदक्षिणं तौ प्रगृहीतपाणी
 समानयामास स वेदपरागः ।
 गविप्रांश्च संतर्प्य युधिष्ठिरो धनै-
 र्गोभिश्च रत्नैर्विविधैश्च पूर्वम् ॥ १-२१५-१७ (९४१३)
 तदा स राजा द्रुपदस्य पुत्रिका-
 पाणिं प्रजग्राह हुताशनाग्रतः ।
 धौम्येन मन्त्रैर्विधिवद्भुतेऽग्नौ
 सहाग्निकल्पैर्ऋषिभिः समेत्य ॥ १-२१५-१८ (९४१४)
 ततोऽन्तरिक्षात्कुसुमानि पेतु-
 र्ववौ च वायुः सुमनोज्जगन्धः ।
 ततोऽभ्यनुज्ञाप्य समाजशोभितं
 युधिष्ठिरं राजपुरोहितस्तदा ॥ १-२१५-१९ (९४१५)
 विप्रांश्च सर्वान्सुहृदश्च राज्ञः
 समेत्य राजानमदीनसत्वम् ।
 जगाद भूयोऽपि महानुभावो
 वचोऽर्थयुक्तं मनुजेश्वरं तम् ॥ १-२१५-२० (९४१६)
 गृह्णन्त्वथान्ये नरदेवकन्या-
 पाणिं यथावन्नरदेवपुत्राः ।
 तमभ्यनन्दद्द्रुपदस्तथा द्विजं
 तथा कुरुष्वेति तमादिदेश ॥ १-२१५-२१ (९४१७)
 पुरोहितस्यानुमतेन राज्ञ-
 स्ते राजपुत्रा मुदिता बभूवुः ।

क्रमेण चान्ये च नराधिपात्मजा
 वरस्त्रियास्ते जगृहुः करं तदा ॥ १-२१५-२२ (९४१८)
 अहन्यहन्युत्तमरूपधारिणो
 महारथाः कौरववंशवर्धनाः ॥ १-२१५-२३ (९४१९)
 इदं च तत्राद्भुतरूपमुत्तमं
 जगाद देवर्षिरतीतमानुषम् ।
 महानुभावा किल सा सुमध्यमा
 बभूव कन्यैव गते गतेऽहनि ॥ १-२१५-२४ (९४२०)
 गपतिश्चशुरता ज्येष्ठे पतिदेवरताऽनुजे ।
 मध्यमेषु च पाञ्चाल्यास्त्रितयं त्रितयं त्रिषु ॥ १-२१५-२५ (९४२१)
 कृते विवाहे द्रुपदो धनं ददौ
 महारथेभ्यो बहुरूपमुत्तमम् ।
 शतं रथानां वरहेममालिनां
 चतुर्युजां हेमखलीनमालिनाम् ॥ १-२१५-२६ (९४२२)
 शतं गजानामपि पत्निनां तथा
 शतं गिरिणामिव हेमशृङ्गिणाम् ।
 तथैव दासीशतमग्ययौवनं
 महार्हवेषाभरणाम्बरस्रजम् ॥ १-२१५-२७ (९४२३)
 पृथक्पृथग्दिव्यदृशां पुनर्ददौ
 तदा धनं सौमकिरग्निसाक्षिकम् ।
 तथैव वस्त्राणि विभूषणानि
 प्रभावयुक्तानि महानुभावः ॥ १-२१५-२८ (९४२४)
 कृते विवाहे च ततस्तु पाण्डवाः
 प्रभूतरत्नामुपलभ्य तां श्रियम् ।
 विजहुरिन्द्रप्रतिमा महाबलाः
 पुरे तु पाञ्चालनृपस्य तस्य ह ॥ १-२१५-२९ (९४२५)

इति श्रीमन्महाभारते आदिपर्वणि वैवाहिकपर्वणि

पञ्चदशाधिकद्विशततमोऽध्यायः ॥ २१५ ॥

Mahabharata - Adi Parva - Chapter Footnotes

१-२१५-२६ चतुर्युजामश्चतुष्टययुजाम् ॥

पञ्चदशाधिकद्विशततमोऽध्यायः ॥

२१५ ॥

आदिपर्व - अध्याय २१६

॥ श्रीः ॥

१.२१६. अध्यायः २१६

Mahabharata - Adi Parva - Chapter Topics

द्रौपदीप्रति कुन्त्या आशीर्वादः ॥ १ ॥

श्रीकृष्णप्रेषितालंकारादीनां पाण्डवैः स्वीकारः ॥ २ ॥

Mahabharata - Adi Parva - Chapter Text

१-२१६-० (९४२६)

वैशम्पायन उवाच । १-२१६-०क्ष् (१२०६)

पाण्डवैः सह संयोगं गतस्य द्रुपदस्य ह ।

न बभूव भयं किञ्चिद्देवेभ्योऽपि कथंचन ॥ १-२१६-१ (९४२७)

कुन्तीमासाद्य ता नार्यो द्रुपदस्य महात्मनः ।

नाम संकीर्तयन्त्योऽस्या जग्मुः पादौ स्वमूर्धभिः ॥ १-२१६-२ (९४२८)

कृष्णा च क्षौमसंवीता कृतकौतुकमङ्गला ।

कृताभिवादना श्वश्वास्तस्थौ प्रह्वा कृताञ्जलिः ॥ १-२१६-३ (९४२९)

रूपलक्षणसंपन्नां शीलाचारसमन्विताम् ।

द्रौपदीमवदत्प्रेम्णा पृथाशीर्वचनं स्नुषाम् ॥ १-२१६-४ (९४३०)

यथेन्द्राणी हरिहये स्वाहा चैव विभावसौ ।

रोहिणी च यथा सोमे दमयन्ती यथा नले ॥ १-२१६-५ (९४३१)

यथा वैश्रवणे भद्रा वसिष्ठे चाप्यरुन्धती ।

यथा नारायणे लक्ष्मीस्तथा त्वं भव भर्तृषु ॥ १-२१६-६ (९४३२)

जीवसूर्वीरसूर्भद्रे बहुसौख्यसमन्विता ।

सुभगा भोगसंपन्ना यज्ञपत्नी पतिव्रता ॥ १-२१६-७ (९४३३)

अतिथीनागतान्साधून्वृद्धान्बालांस्तथा गुरून् ।

पूजयन्त्या यथान्यायं शश्वद्गच्छन्तु ते समाः ॥ १-२१६-८ (९४३४)

कुरुजाङ्गलमुख्येषु राष्ट्रेषु नगरेषु च ।

अनु त्वमभिषिच्यस्व नृपतिं धर्मवत्सला ॥ १-२१६-९ (९४३५)

पतिभिर्निर्जितामुर्वी विक्रमेण महाबलैः ।

कुरु ब्राह्मणसात्सर्वामश्वमेधे महाक्रतौ ॥ १-२१६-१० (९४३६)

पृथिव्यां यानि रत्नानि गुणवन्ति गुणान्विते ।

तान्याप्नुहि त्वं कल्याणि सुखिनी शरदां शतं ॥ १-२१६-११ (९४३७)

यथा च त्वाऽभिनन्दामि वध्वद्य क्षौमसंवृताम् ।

तथा भूयोऽभिनन्दिष्ये जातपुत्रां गुणान्वितां ॥ १-२१६-१२ (९४३८)

वैशम्पायन उवाच । १-२१६-१३क्ष् (१२०७)

ततस्तु कृतदारेभ्यः पाण्डुभ्यः प्राहिणोद्धरिः ।

वैदूर्यमणिचित्राणि हैमान्याभरणानि च ॥ १-२१६-१३ (९४३९)
 वासांसि च महार्हाणि नानादेश्यानि माधवः ।
 कम्बलाजिनरत्नानि स्पर्शवन्ति शुभानि च ॥ १-२१६-१४ (९४४०)
 शयनासनयानानि विविधानि महान्ति च ।
 वैदूर्यवज्रचित्राणि शतशो भाजनानि च ॥ १-२१६-१५ (९४४१)
 रूपयौवनदाक्षिण्यैरुपेताश्च स्वलङ्कृताः ।
 प्रेष्याः संप्रददौ कृष्णो नानादेश्याः स्वलङ्कृताः ॥ १-२१६-१६ (९४४२)
 गजान्विनीतान्भद्रांश्च सदश्वांश्च स्वलङ्कृतान् ।
 रथांश्च दान्तान्सौवर्णैः शुभ्रैः पट्टैरलङ्कृतान् ॥ १-२१६-१७ (९४४३)
 कोटिशश्च सुवर्णं च तेषामकृतकं तथा ।
 वीथीकृतममेयात्मा प्राहिणोन्मधुसूदनः ॥ १-२१६-१८ (९४४४)
 तत्सर्वं प्रतिजग्राह धर्मराजो युधिष्ठिरः ।
 मुदा परमया युक्तो गोविन्दप्रियकाम्यया ॥ १-२१६-१९ (९४४५)

इति श्रीमन्महाभारते आदिपर्वणि वैवाहिकपर्वणि
 षोडशाधिकद्विशततमोऽध्यायः ॥ २१६ ॥ ॥ समाप्तं वैवाहिकपर्वं ॥
 Mahabharata - Adi Parva - Chapter Footnotes

१-२१६-१२ हे वधु अद्य ॥
 षोडशाधिकद्विशततमोऽध्यायः ॥
 २१६ ॥

आदिपर्व - अध्याय २१७
 ॥ श्रीः ॥
 १.२१७. अध्यायः २१७

(अथ विदुरागमनराज्यलाभपर्वं ॥ १४ ॥)
 Mahabharata - Adi Parva - Chapter Topics
 चारद्वारा पाण्डवविवाहादिवृत्तान्तश्रवणेन अन्यैः राजभिः
 भीष्मधृतराष्ट्रादीनां धिक्कारः ॥ १ ॥
 धार्तराष्ट्रैः पाण्डवान्प्रति मन्त्रालोचनं ॥ २ ॥
 पाण्डवा हन्तव्या इति शकुनेरुक्तिः ॥ ३ ॥
 पाण्डवानां हन्तुमशक्यत्वात्तैः सह सन्धिः कर्तव्य इति
 सौमदत्तेरुक्तिः ॥ ४ ॥

Mahabharata - Adi Parva - Chapter Text

१-२१७-० (९४४६)

वैशम्पायन उवाच । १-२१७-०क्ष् (१२०८)

ततो राज्ञां चैरराप्तैः प्रवृत्तिरुपनीयत ।

पाण्डवैरुपसंपन्ना द्रौपदी पतिभिः शुभा ॥ १-२१७-१ (९४४७)

येन तद्धनुरादाय लक्ष्यं विद्धं महात्मना ।

सोऽर्जुनो जयतां श्रेष्ठो महाबाणधनुर्धरः ॥ १-२१७-२ (९४४८)

यः शल्यं मद्रराजं वै प्रोत्क्षिप्यापातयद्धली ।

त्रासयामास संक्रुद्धो वृक्षेण पुरुषात्रणे ॥ १-२१७-३ (९४४९)

न चास्य संभ्रमः कश्चिदासीत्तत्र महात्मनः ।

स भीमो भीमसंस्पर्शः शत्रुसेनाङ्गपातनः ॥ १-२१७-४ (९४५०)

ग्योऽसावत्यक्रमीद्युध्यन्युद्धे दुर्योधनं तथा ।

स राजा पाण्डवश्रेष्ठः पुण्यभागबुद्धिवर्धनः ॥ १-२१७-५ (९४५१)

दुर्योधनस्यावरजैर्यौ युध्येतां प्रतीपवत् ।

तौ यमौ वृत्तसंपन्नौ संपन्नबलविक्रमौ ॥ १-२१७-६ (९४५२)

ब्रह्मरूपधराञ्छ्रुत्वा प्रशान्तान्पाण्डुनन्दनान् ।

कौन्तेयान्मनुजेन्द्राणां विस्मयः समजायत ॥ १-२१७-७ (९४५३)

गपौरा हि सर्वे राजन्याः समपद्यन्त विस्मिताः ।

सपुत्रा हि पुरा कुन्ती दग्धा जतुगृहे श्रुता ॥ १-२१७-८ (९४५४)

गसर्वभूमिपतीनां च राष्ट्राणां च यशस्विनी ।

पुनर्जातानिव च तांस्तेऽमन्यन्त नराधिपाः ॥ १-२१७-९ (९४५५)

धिगकुर्वस्तदा भीष्मं धृतराष्ट्रं च कौरवम् ।

कर्मणाऽतिनृशंसेन पुरोचनकृतेन वै ॥ १-२१७-१० (९४५६)

धार्मिकान्वृत्तसंपन्नान्मातुः प्रियहिते रतान् ।

यदा तानीदृशान्पार्थानुत्सादयितुमिच्छति ॥ १-२१७-११ (९४५७)

ततः स्वयंवरे वृत्ते धार्तराष्ट्राश्च भारत ।

मन्त्रयन्ति ततः सर्वे कर्णसौबलदूषिताः ॥ १-२१७-१२ (९४५८)

शकुनिरुवाच । १-२१७-१३क्ष् (१२०९)

कश्चिच्छत्रुः कर्शनीयः पीडनीयस्तथाऽपरः ।

उत्सादनीयाः कौन्तेयाः सर्वक्षत्रस्य मे मताः ॥ १-२१७-१३ (९४५९)

एवं पराजिताः सर्वे यदि यूयं गमिष्यथ ।

अकृत्वा संविदं कांचिन्मनस्तप्स्यत्यसंशयम् ॥ १-२१७-१४ (९४६०)

अयं देशश्च कालश्च पाण्डवाहरणाय नः ।

न चेदेवं करिष्यध्वं लोके हास्या भविष्यथ ॥ १-२१७-१५ (९४६१)

यमेते संश्रिता वस्तुं कामयन्ते च भूमिपम् ।

सोऽल्पवीर्यबलो राजा द्रुपदो वै मतो मम ॥ १-२१७-१६ (९४६२)

यावदेतान्न जानन्ति जीवतो वृष्णिपुङ्गवाः ।

चैद्यश्च पुरुषव्याघ्रः शिशुपालः प्रतापवान् ॥ १-२१७-१७ (९४६३)
 एकीभावं गतो राज्ञा द्रुपदेन महात्मना ।
 दुराधर्षतरा राजन्भविष्यन्ति न संशयः ॥ १-२१७-१८ (९४६४)
 यावच्चञ्चलतां सर्वे प्राप्नुवन्ति नराधिपाः ।
 तावदेव व्यवस्यामः पाण्डवानां वधं प्रति ॥ १-२१७-१९ (९४६५)
 मुक्ता जतुगृहाङ्गीमादाशीविषमुखादिव ।
 पुनस्ते यदि मुच्यन्ते महन्नो भयमागतम् ॥ १-२१७-२० (९४६६)
 तेषामिहोपयातानामेषां तु चिरवासिनाम् ।
 अन्तरे दुष्करं स्थातुं गजयोर्महतोरिव ॥ १-२१७-२१ (९४६७)
 हनध्वं प्रगृहीतानि बलानि बलिनां वराः ।
 यावन्नः कुरुसेनायां पतन्ति पतगा इव ॥ १-२१७-२२ (९४६८)
 तावत्सर्वाभिसारेण पुरमेतद्विहन्यताम् ।
 एतन्मम मतं चैव प्राप्तकालं नरर्षभ ॥ १-२१७-२३ (९४६९)
 वैशम्पायन उवाच । १-२१७-२४क्ष (१२१०)
 शकुनेर्वचनं श्रुत्वा भाषमाणस्य दुर्मतेः ।
 सोमदत्तिरिदं वाक्यं जगाद परमं ततः ॥ १-२१७-२४ (९४७०)
 प्रकृतीः सप्त वै ज्ञात्वा आत्मनश्च परस्य च ।
 तथा देशं च कालं च षड्विधान्स नयोद्गुणान् ॥ १-२१७-२५ (९४७१)
 स्थानं वृद्धिं क्षयं चैव भूमिं मित्राणि विक्रमम् ।
 प्रसमीक्ष्याभियुञ्जीत परं व्यसनपीडितम् ॥ १-२१७-२६ (९४७२)
 ततोऽहं पाण्डवान्मन्ये मित्रकोशसमन्वितान् ।
 बलस्थान्विक्रमस्थांश्च स्वकृतैः प्रकृतिप्रियान् ॥ १-२१७-२७ (९४७३)
 वपुषा हि तु भूतानां नेत्राणि हृदयानि च ।
 श्रोत्रं मधुरया वाचा रमयत्यर्जुनो नृणाम् ॥ १-२१७-२८ (९४७४)
 न तु केवलदैवेन प्रजा भावेन भेजिरे ।
 यद्बभूव मनःकान्तं कर्मणा स चकार तत् ॥ १-२१७-२९ (९४७५)
 न ह्ययुक्तं न चासक्तं नानृतं न च विप्रियम् ।
 भाषितं चारुभाषस्य जज्ञे पार्थस्य भारती ॥ १-२१७-३० (९४७६)
 तानेवंगुणसंपन्नान्संपन्नान्राजलक्षणैः ।
 न तान्पश्यामि ये शक्ताः समुच्छेत्तुं यथा बलात् ॥ १-२१७-३१ (९४७७)
 प्रभावशक्तिर्विपुला मन्त्रशक्तिश्च पुष्कला ।
 तथैवोत्साहशक्तिश्च पार्थेष्वप्यधितिष्ठति ॥ १-२१७-३२ (९४७८)
 मौलमित्रबलानां च कालज्ञो वै युधिष्ठिरः ।
 साम्ना दानेन भेदेन दण्डेनेति युधिष्ठिरः ॥ १-२१७-३३ (९४७९)
 अमित्रांश्च ततो जेतुनं न रोषेणेति मे मतिः ।
 परिक्रीय धनैः शत्रुं मित्राणि च बलानि च ॥ १-२१७-३४ (९४८०)

मूलं च सुकृतं कृत्वा भुङ्क्ते भूमिं च पाण्डवः ।
अशक्यान्पाण्डवान्मन्ये देवैरपि सवासवैः ॥ १-२१७-३५ (१४८१)
येषामर्थे सदा युक्तौ कृष्णसंकर्षणावुभौ ।
श्रेयश्च यदि मन्यद्द्वं मन्मतं यदि वा मतम् ॥ १-२१७-३६ (१४८२)
संविदं पाण्डवैः सर्वैः कृत्वा याम यथागतम् ।
गोपुराट्टालकैरुच्चैरुपतल्पशतैरपि ॥ १-२१७-३७ (१४८३)
गुप्तं पुरवरश्रेष्ठमेतदद्भिश्च संवृतम् ।
तृणधान्येन्धरसैस्तथा यन्त्रायुधौषधैः ॥ १-२१७-३८ (१४८४)
युक्तं बहुकवाटैश्च द्रव्यागारसुवेदिकैः ।
भीमोच्छ्रितमहाचक्रं बृहदट्टालसंवृतम् ॥ १-२१७-३९ (१४८५)
दृढप्राकारनिर्यूहं शतघ्नीशतसंकुलम् ।
ऐष्टको दारवो वप्रो मानुषश्चेति यः स्मृतः ॥ १-२१७-४० (१४८६)
प्राकारकर्तृभिर्विरेर्नृगर्भस्तत्र पूजितः ।
तदेतन्नरगर्भेण पाण्डरेण विराजते ॥ १-२१७-४१ (१४८७)
सालेनानेकतालेन सर्वतः संवृतं पुरम् ।
अनुरक्ताः प्रकृतयो हृपदस्य महात्मनः ॥ १-२१७-४२ (१४८८)
दानमानार्जिताः सर्वे बाह्याभ्यन्तरगाश्च ये ।
प्रतिरुद्धानिमाञ्ज्नात्वा राजभिर्भीमविक्रमैः ॥ १-२१७-४३ (१४८९)
उपयास्यन्ति दाशार्हाः समुदग्रोच्छ्रितायुधाः ।
तस्मात्सन्धिं वयं कृत्वा धार्तराष्ट्रस्य पाण्डवैः ॥ १-२१७-४४ (१४९०)
स्वराष्ट्रमेव गच्छामो यद्याप्तं वचनं मम ।
एतन्मम मतं सर्वैः क्रियतां यदि रोचते ।
एतद्धि सुकृतं मन्ये क्षेमं चापि महीभिताम् ॥ १-२१७-४५ (१४९१)

इति श्रीमन्महाभारते आदिपर्वणि विदुरागमनराज्यलाभपर्वणि
सप्तदशाधिकद्विशततमोऽध्यायः ॥ २१७ ॥

Mahabharata - Adi Parva - Chapter Footnotes

१-२१७-२९ भेजिर अर्जुनमिति शेषः ॥
सप्तदशाधिकद्विशततमोऽध्यायः ॥
२१७ ॥

आदिपर्व - अध्याय २१८

॥ श्रीः ॥

१.२१८. अध्यायः २१८

Mahabharata - Adi Parva - Chapter Topics

पाण्डवा हन्तव्या एवेति कर्णस्योक्तिः ॥ १ ॥
 पाञ्चालनगरंप्रति युद्धार्थं दुर्योधनादीनां गमनम् ॥ २ ॥
 तैः सह योद्धुं सपाण्डवस्य द्रुपदस्यागमनम् ॥ ३ ॥
 कर्णजयद्रथाभ्यां सुमित्रप्रियदर्शनयोर्वधः ॥ ४ ॥
 अर्जुनेन कर्णजयद्रथपुत्रयोर्वधः ॥ ५ ॥
 कर्णदुर्योधनादीनां पराजयः ॥ ६ ॥
 पराजितानां तेषां हास्तिनपुरगमनम् ॥ ७ ॥
 कृष्णबलरामयोः पाञ्चालपुरे वासः ॥ ८ ॥

Mahabharata - Adi Parva - Chapter Text

१-२१८-० (१४९२)
 वैशम्पायन उवाच । १-२१८-०क्ष् (१२११)
 सौमदत्तेर्वचः श्रुत्वा कर्णो वैकर्तनो वृषा ।
 उवाच वचनं काले कालज्ञः सर्वकर्मणाम् ॥ १-२१८-१ (१४९३)
 नीतिपूर्वमिदं सर्वमुक्तं वचनमर्थवत् ।
 वचनं नाभ्यसूयामि श्रूयतां यद्वचस्त्विति ॥ १-२१८-२ (१४९४)
 द्वैधीभावो न गन्तव्यः सर्वकर्मसु मानवैः ।
 द्विधाभूतेन मनसा अन्यत्कर्म न सिध्यति ॥ १-२१८-३ (१४९५)
 संप्रयाणासनाभ्यां तु कर्शनेन तथैव च ।
 नैतच्छक्यं पुरं हर्तुमाक्रन्दश्चाप्यशोभनः ॥ १-२१८-४ (१४९६)
 अवमर्दनकालोऽत्र मतश्चिन्तयतो मम ।
 यावन्नो वृष्णयः पार्श्विं न गृह्णन्तिरणप्रियाः ॥ १-२१८-५ (१४९७)
 भवन्तश्च तथा हृष्टाः स्वबाहुबलशालिनः ।
 प्राकारमवमृद्वन्तु परिघाः पूरयन्त्वपि ॥ १-२१८-६ (१४९८)
 प्रस्त्रावयन्तु सलिलं क्रियतां विषमं समम् ।
 तृणकाष्ठेन महता खातमस्य प्रपूर्यताम् ॥ १-२१८-७ (१४९९)
 घुष्यतां राजमार्गेषु परेषां यो हनिष्यति ।
 नागमश्वं पदातिं वा दानमानं स लप्स्यति ॥ १-२१८-८ (१५००)
 नागे दशसहस्राणि पञ्च चाश्वपदातिषु ।
 रथे वै द्विगुणं नागाद्वसु दास्यन्ति पार्थिवाः ॥ १-२१८-९ (१५०१)
 यश्च कामसुखे सक्तो बालश्च स्थविरश्च यः ।
 अयुद्धमनसो ये च ते तु तिष्ठन्तु भीरवः ॥ १-२१८-१० (१५०२)
 प्रदरश्च न दातव्यो न गन्तव्यमचोदितैः ।
 यशो रक्षत भद्रं वो जेष्यामो वै रिपून्वयम् ॥ १-२१८-११ (१५०३)
 अनुलोमाश्च नो वाताः सततं मृगपक्षिणः ।

अग्नयश्च विराजन्ते शस्त्राणि कवचानि च ॥ १-२१८-१२ (१५०४)
 वैशम्पायन उवाच । १-२१८-१३क्ष् (१२१२)
 ततः कर्णवचः श्रुत्वा धार्तराष्ट्रप्रियैषिणः ।
 निर्ययुः पृथिवीपालाश्चालयन्तः परान्नणे ॥ १-२१८-१३ (१५०५)
 न हि तेषां मनःसक्तिरिन्द्रियार्थेषु सर्वशः ।
 यथा परिरपुघ्नानां प्रसभं युद्ध एव च ॥ १-२१८-१४ (१५०६)
 वैकर्तनपुरोव्रातः सैन्धवोर्मिमहास्वनः ।
 दुःशासनमहामत्स्यो दुर्योधनमहाग्रहः ॥ १-२१८-१५ (१५०७)
 स राजसागरो भीमो भीमघोषप्रदर्शनः ।
 अभिदुद्राव वेगेन पुरं तदपसव्यतः ॥ १-२१८-१६ (१५०८)
 तदनीकमनाधृष्यं शस्त्राग्निव्यालदीपितम् ।
 समुत्कम्पितमाज्ञाय चुक्रुशुर्द्वुपदात्मजाः ॥ १-२१८-१७ (१५०९)
 ते मेघसमनिर्घोषैर्बलिनः स्यन्दनोत्तमैः ।
 निर्ययुर्नगरद्वारात्त्रासयन्तः परान्न १-२१८-१८ (१५१०)
 धृष्टद्युम्नः शिखण्डी च सुमित्रः प्रियदर्शनः ।
 चित्रकेतुः सुकेतुश्च ध्वजकेतुश्च वीर्यवान् ॥ १-२१८-१९ (१५११)
 पुत्रा द्रुपदराजस्य बलवन्तो जयैषिणः ।
 द्रुपदस्य महावीर्यः पाण्डरोष्णीषकेतनः ॥ १-२१८-२० (१५१२)
 पाण्डरव्यजनच्छत्रः पाण्डरध्वजवाहनः ।
 स पुत्रगणमध्यस्थः शुशुभे राजसत्तमः ॥ १-२१८-२१ (१५१३)
 चन्द्रमा ज्योतिषां मध्ये पौर्णमास्यामिवोदितः ।
 अथोद्धूतपताकाग्रमजिह्वागतिमव्ययम् ॥ १-२१८-२२ (१५१४)
 द्रुपदानीकमायान्तं कुरुसैन्यमभिद्रवत् ।
 तयोरुभयतो जज्ञे तेषां तु तुमुलः स्वनः ॥ १-२१८-२३ (१५१५)
 बलयोः संप्रसरतोः सरितां स्रोतसोरिव ।
 प्रकीर्णरथनागाश्चैस्तान्यनीकानि सर्वशः ॥ १-२१८-२४ (१५१६)
 ज्योतींषईव प्रकीर्णानि सर्वतः प्रचकाशिरे ।
 उत्कृष्टभेरीनिनदे संप्रवृत्ते महारवे ॥ १-२१८-२५ (१५१७)
 अमर्षिता महात्मानः पाण्डवा निर्ययुस्ततः ।
 रथांश्च मेघनिर्घोषान्युक्तान्परमवाजिभिः ॥ १-२१८-२६ (१५१८)
 धून्वन्तो ध्वजिनः शुभ्रानास्थाय भरतर्षभाः ।
 ततः पाण्डुसुतान्दृष्ट्वा रथस्थानात्तकार्मुकान् ॥ १-२१८-२७ (१५१९)
 नृपाणामभवत्कम्पो वेपथुर्हृदयेषु च ।
 निर्यातेष्वथ पार्थेषु द्रोपदं तद्वलं रणे ॥ १-२१८-२८ (१५२०)
 आविशत्परमो हर्षः प्रमोदश्च जयं प्रति ।
 सुमुहूर्तं व्यतिकरः सैन्यानामभवद्भृशम् ॥ १-२१८-२९ (१५२१)

ततो द्वन्द्वमयुध्यन्त मृत्युं कृत्वा पुरस्कृतम् ।
 जघ्नतुः समरे तस्मिन्सुमित्रप्रियदर्शनौ ॥ १-२१८-३० (१५२२)
 जयद्रथश्च कर्णश्च पश्यतः सव्यसाचिनः ।
 अर्जुनः प्रेक्ष्य निहतौ सौमित्रप्रियदर्शनौ ॥ १-२१८-३१ (१५२३)
 जयद्रथसुतं तत्र जघान पितुरन्तिके ।
 वृषसेनादवरजं सुदामानं धनंजयः ॥ १-२१८-३२ (१५२४)
 कर्णपुत्रं महेष्वासं रथनीडादपातयत् ।
 तौ सुतौ निहतौ दृष्ट्वा राजसिंहौ तरस्विनौ ॥ १-२१८-३३ (१५२५)
 नामृष्येतां महाबाहू प्रहारमिव सद्गजौ ।
 तौ जगमतुरसंभ्रान्तौ फल्गुनस्य रथंप्रति ॥ १-२१८-३४ (१५२६)
 प्रतिमुक्ततलत्राणौ शपमानौ परस्परम् ।
 सन्निपातस्तयोरासीदतिघोरो महामृधे ॥ १-२१८-३५ (१५२७)
 वृत्रशम्बरयोः सङ्कये वज्रिणेव महारणे ।
 त्रीनश्चाञ्जघ्नतुस्तस्य फल्गुनस्य नर्षभौ ॥ १-२१८-३६ (१५२८)
 ततः किलिकिलाशब्दः कुरुणामभवत्तदा ।
 तान्हयान्निहतान्दृष्ट्वा भीमसेनः प्रतापवान् ॥ १-२१८-३७ (१५२९)
 निमेषान्तरमात्रेण रथमश्चैरयोजयत् ।
 उपयातं रथं दृष्ट्वा दुर्योधनपुरःसरो ॥ १-२१८-३८ (१५३०)
 सौबलः सौमदत्तिश्च समेयातां परन्तपौ ।
 तैः पञ्चभिरदीनात्मा भीमसेनो महाबलः ॥ १-२१८-३९ (१५३१)
 अयुध्यत तदा वीरैरिन्द्रियार्थैरिवेश्वरः ।
 तैर्निरुद्धो न संत्रासं जगाम समितिंजयः ॥ १-२१८-४० (१५३२)
 पञ्चभिर्द्विरदैर्मत्तैर्निरुद्ध इव केसरी ।
 तस्यैते युगपत्पञ्च पञ्चभिर्निशितैः शरैः ॥ १-२१८-४१ (१५३३)
 सारथिं वाजिनश्चैव निन्युर्वैवस्वतक्षयम् ।
 हताश्चात्स्यन्दनश्रेष्ठादवरुह्य महारथः ॥ १-२१८-४२ (१५३४)
 चचार विविधान्मार्गानसिमुद्यम्य पाण्डवः ।
 अश्वस्कन्धेषु चक्रेषु युगेष्वीषासु चैव हि ॥ १-२१८-४३ (१५३५)
 व्यचरत्पातयञ्शत्रून्सुपर्ण इव भोगिनः ।
 विधनुष्कं विकवचं विरथं च समीक्ष्य तम् ॥ १-२१८-४४ (१५३६)
 अभिपेतुर्नव्याघ्रा अर्जुनप्रमुखा रथाः ।
 धृष्टद्युम्नः शिखण्डी च यमौ च युधि दुर्जयौ ॥ १-२१८-४५ (१५३७)
 तस्मिन्महारथे युद्धे प्रवृत्ते शरवृष्टिभिः ।
 रथध्वजपताकाश्च सवर्मन्तरधीयत ॥ १-२१८-४६ (१५३८)
 तत्प्रवृत्तं चिरं कालं युद्धं सममिवाभवत् ।
 रथेन तान्महाबाहुरर्जुनो व्यधमत्पुनः ॥ १-२१८-४७ (१५३९)

तमापतन्तं दृष्ट्वेव महाबाहुर्धनुर्धरः ।
 कर्णोऽस्त्रविदुषां श्रेष्ठो वारयामास सायकैः ॥ १-२१८-४८ (९५४०)
 स तेनाभिहतः पार्थो वासविर्वज्रसन्निभान् ।
 त्रीञ्जरान्संदधे क्रुद्धो वधात्क्रुद्धस्य पाण्डवः ॥ १-२१८-४९ (९५४१)
 तैः शरैराहतं कर्णं ध्वजयष्टिमुपाश्रितम् ।
 अपोवाह रथाच्चाशु सूतः परपुरंजयम् ॥ १-२१८-५० (९५४२)
 ततः पराजिते कर्णे धार्तराष्ट्रान्महाभयम् ।
 विवेश समुद्रांश्च पाण्डवान्प्रसमीक्ष्य तु ॥ १-२१८-५१ (९५४३)
 तत्प्रकम्पितमत्यर्थं तद्दृष्ट्वा सौबलो बलम् ।
 गिरा मधुरया चापि समाश्वासयतासकृत् ॥ १-२१८-५२ (९५४४)
 धार्तराष्ट्रेस्ततः सर्वैर्दुर्योधनपुरःसरैः ।
 धृतं तत्पुनरेवासीद्वलं पार्थप्रपीडितम् ॥ १-२१८-५३ (९५४५)
 ततो दुर्योधनं दृष्ट्वा भीमो भीमपराक्रमः ।
 अक्रुध्यत्स महाबाहुरगारं जातुषं स्मरन् ॥ १-२१८-५४ (९५४६)
 ततः संग्रामशिरसि ददर्श विपुलद्रुमम् ।
 आयामभूतं तिष्ठन्तं स्कन्धपञ्चाशदुन्नतम् ॥ १-२१८-५५ (९५४७)
 महास्कन्धं महोत्सेधं शक्रध्वजमिवोच्छ्रितम् ।
 तमुत्पाद्य च पाणिभ्यामुद्यम्य चरणावपि ॥ १-२१८-५६ (९५४८)
 अभिपेदे परान्सङ्घे वज्रपाणिरिवासुरान् ।
 भीमसेनभयार्तानि फल्गुनाभिहतानि च ॥ १-२१८-५७ (९५४९)
 न शेकुस्तान्यनीकानि धार्तराष्ट्राण्युदीक्षितुम् ।
 तानि संभ्रान्तयोधानि श्रान्तवाजिगजानि च ॥ १-२१८-५८ (९५५०)
 दिशः प्राकालयद्भीमो दिवीवाभ्राणि मारुतः ।
 तान्निवृत्तान्निरानन्दान्नरवारणवाजिनः ॥ १-२१८-५९ (९५५१)
 नानुससुर्न चाजघ्नुर्नोचुः किञ्चिच्च दारुणम् ।
 स्वमेव शिविरं जग्मुः क्षत्रियाः शरविक्षताः ॥ १-२१८-६० (९५५२)
 परेऽप्यभिययुर्हृष्टाः पुरं पौरसुखावहाः ।
 मुहूर्तमभवद्युद्धं तेषां वै पाण्डवैः सह ॥ १-२१८-६१ (९५५३)
 यावत्तद्युद्धमभवन्महद्देवासुरोपमम् ।
 तावदेवाभवच्छ्रान्तं निवृत्ता वै महारथाः ॥ १-२१८-६२ (९५५४)
 सुव्रतं चक्रिरे सर्वे सुवृतामब्रुवन्वधूम् ।
 कृतार्थं द्रुपदं चोचुर्धृष्टद्युम्नं च पार्षतम् ॥ १-२१८-६३ (९५५५)
 शकुनिः सिन्धुराजश्च कर्णदुर्योधनावपि ।
 तेषां तदाभवद्दुःखं हृदि वाचा तु नाब्रुवन् ॥ १-२१८-६४ (९५५६)
 ततः प्रयाता राजानः सर्व एव यथागतम् ।
 धार्तराष्ट्रा हि ते सर्वे गता नागपुरं तदा ॥ १-२१८-६५ (९५५७)

प्रागेव पूर्निरोधात्तु पाण्डवैरश्वसादिनः ।
 प्रेषिता गच्छतारिष्टानस्मानाख्यात शौरये ॥ १-२१८-६६ (१५५८)
 तेऽचिरेणैव कालेन संप्राप्ता यादवीं पुरीम् ।
 ऊचुः संकर्षणोपेन्द्रौ वचनं वचनक्षमौ ॥ १-२१८-६७ (१५५९)
 कुशलं पाण्डवाः सर्वानाहुः स्मान्धकवृष्णयः ।
 आत्मनश्चाहतानाहुर्विमुक्ताञ्जातुषाद्गृहात् ॥ १-२१८-६८ (१५६०)
 समाजे द्रौपदीं लब्धामाहू राजीवलोचनाम् ।
 आत्मनः सदृशीं सर्वैः शीलवृत्तसमाधिभिः ॥ १-२१८-६९ (१५६१)
 तच्छ्रुत्वा वचनं कृष्णस्तानुवाचोत्तरं वचः ।
 सर्वमेतदहं जाने वधात्तस्य तु रक्षसः ॥ १-२१८-७० (१५६२)
 तत उद्योजयामास माधवश्चतुरङ्गिणीम् ।
 सेनामुपानयत्तूर्णं पाञ्चालनगरीं प्रति ॥ १-२१८-७१ (१५६३)
 ततः संकर्षणश्चैव केशवश्च महाबलः ।
 यादवैः सह सर्वैश्च पाण्डवानभिजग्मतुः ॥ १-२१८-७२ (१५६४)
 पितृष्वसारं संपूज्य नत्वा चैव तु यादवीम् ।
 द्रौपदी भूषणैः शुभ्रैर्भूषयित्वा यथाविधि ॥ १-२१८-७३ (१५६५)
 पाण्डवान्दर्शयित्वा तु पूजयामासतुश्च तान् ।
 न्यायतः पूजितौ राज्ञा ह्रुपदेन महात्मना ॥ १-२१८-७४ (१५६६)
 यादवाः पूजिताः सर्वे पाण्डवैश्च महात्मभिः ।
 रेमिरे पाण्डवैः सार्धं ते पाञ्चालपुरे तदा ॥ १-२१८-७५ (१५६७)

इति श्रीमन्माहाभारते आदिपर्वणि विदुरागमनराज्यलाभपर्वणि
 अष्टादशाधिकद्विशततमोऽध्यायः ॥ २१८ ॥

आदिपर्व - अध्याय २१९

॥ श्रीः ॥

१.२१९. अध्यायः २१९

Mahabharata - Adi Parva - Chapter Topics

विदुरात् ज्ञातपाण्डववृत्तान्तेन धृतराष्ट्रेण

द्रौपद्यानयनार्थमाज्ञापनम् ॥ १ ॥

धृतराष्ट्रसमीपे कर्णदुर्योधनयोर्भाषणम् ॥ २ ॥

Mahabharata - Adi Parva - Chapter Text

१-२१९-० (१५६८)

वैशम्पायन उवाच । १-२१९-०क्ष (१२१३)

वृत्ते स्वयंवरे चैव राजानः सर्व एव ते ।
 यथागतं विप्रजग्मुर्विदित्वा पाण्डवान्वृतान् ॥ १-२१९-१ (९५६९)
 अथ दुर्योधनो राजा विमना भ्रातृभिः सह ।
 अश्वत्थाम्ना मातुलेन कर्णेन च कृपेण च ॥ १-२१९-२ (९५७०)
 विनिवृत्तो वृतं दृष्ट्वा द्रौपद्या श्वेतवाहनम् ।
 तं तु दुःशासनोऽग्रीडो मन्दमन्दमिवाब्रवीत् ॥ १-२१९-३ (९५७१)
 यद्यसौ ब्राह्मणो न स्याद्विन्देत द्रौपदीं न सः ।
 न हि तं तत्त्वतो राजन्वेद कश्चिद्धनंजयम् ॥ १-२१९-४ (९५७२)
 दैवं च परमं मन्ये पौरुषं चाप्यनर्थकम् ।
 धिगस्तु पौरुषं मन्त्रं यद्धरन्तीह पाण्डवाः ॥ १-२१९-५ (९५७३)
 ग्बध्वा चक्षूषि नः पार्था राज्ञां च द्रुपदात्मजाम् ।
 उद्वाह्य राज्ञां तैर्यस्तो वामः पादः पृथासुतैः ॥ १-२१९-६ (९५७४)
 विमुक्ताः कथमेतेन जतुवेशमविर्भुजः ।
 अस्माकं पौरुषं सत्त्वं बुद्धिश्चापि गता ततः ॥ १-२१९-७ (९५७५)
 वयं हता मातुलाद्य विश्वस्य च पुरोचनम् ।
 अदग्ध्वा पाण्डवानेतान्स्वयं दग्धो हुताशने ॥ १-२१९-८ (९५७६)
 मत्तो मातुल मन्येऽहं पाण्डवा बुद्धिमत्तराः ।
 तेषां नास्ति भयं मृत्योर्मुक्तानां जतुवेशमनः ॥ १-२१९-९ (९५७७)
 वैशंपायन उवाच । १-२१९-१०क्ष् (१२१४)
 एवं संभाषमाणास्ते निन्दन्तश्च पुरोचनम् ।
 पञ्चपुत्रां किरातीं च विदुरं च महामतिम् ॥ १-२१९-१० (९५७८)
 विविशुर्हास्तिनपुरं दीना विगतचेतसः ॥ १-२१९-११ (९५७९)
 त्रस्ता विगतसंकल्पा दृष्ट्वा पार्थान्महौजसः ।
 मुक्तान्हव्यभुजश्चैव संयुक्तान्द्रुपदेन च ॥ १-२१९-१२ (९५८०)
 धृष्टद्युम्नं तु संचिन्त्य तथैव च शिखण्डिनम् ।
 द्रुपदस्यात्मजांश्चान्यान्सर्वयुद्धविशारदान् ॥ १-२१९-१३ (९५८१)
 विदुरस्त्वथ ताञ्श्रुत्वा द्रौपद्या पाण्डवान्वृतान् ।
 व्रीडितान्धार्तराष्ट्रांश्च भग्नदर्पानुपागतान् ॥ १-२१९-१४ (९५८२)
 ततः प्रीतमनाः क्षत्ता धृतराष्ट्रं विशांपते ।
 उवाच दिष्ट्या कुरवो वर्धत इति विस्मितः ॥ १-२१९-१५ (९५८३)
 वैचित्रवीर्यस्तु नृपो निशम्य विदुरस्य तत् ।
 अब्रवीत्परमप्रीतो दिष्ट्या दिष्ट्येति भारत ॥ १-२१९-१६ (९५८४)
 मन्यते स वृतं पुत्रं ज्येष्ठं द्रुपदकन्यया ।
 दुर्योधनमविज्ञानात्प्रज्ञाचक्षुर्नरेश्वरः ॥ १-२१९-१७ (९५८५)
 अथ त्वाज्ञापयामास द्रौपद्या भूषणं बहु ।
 आनीयतां वै कृष्णेति पुत्रं दुर्योधनं तदा ॥ १-२१९-१८ (९५८६)

गअथ स्म पञ्चाद्विदुर आचख्यावम्बिकात्मजम् ।
 कौरव्या इति सामान्यान्न मन्येथास्तवात्मजान् ॥ १-२१९-१९ (९५८७)
 वर्धन्त इति मद्वाक्याद्वर्धिताः पाण्डुनन्दनाः ।
 कृष्णया संवृताः पार्था विमुक्ता राजसङ्गरात् ॥ १-२१९-२० (९५८८)
 दिष्ट्या कुशलिनो राजन्पूजिता द्रुपदेन च ॥ १-२१९-२१ (९५८९)
 वैशम्पायन उवाच । १-२१९-२२क्ष (१२१५)
 एतच्छ्रुत्वा तु वचनं विदुरस्य नराधिपः ।
 आकारच्छादनार्थाय दिष्ट्यादिष्ट्येति चाब्रवीत् ॥ १-२१९-२२ (९५९०)
 धृतराष्ट्र उवाच । १-२१९-२३क्ष (१२१६)
 एवं विदुर भद्रं ते यदि जीवन्ति पाण्डवाः ।
 न ममौ मे तनौ प्रीतिस्त्वद्वाक्यामृतसंभवा ॥ १-२१९-२३ (९५९१)
 साध्वाचारतया तेषां संबन्धो द्रुपदेन च ।
 बभूव परमश्लाघ्यो दिष्ट्यादिष्ट्येति चाब्रवीत् ॥ १-२१९-२४ (९५९२)
 अन्ववाये वसोर्जातः प्रवरे मात्स्यके कुले ।
 वृत्तविद्यातपोवृद्धः पार्थिवानां च संमतः ॥ १-२१९-२५ (९५९३)
 पुत्राश्चास्य तथा पौत्राः सर्वे सुचरितव्रताः ।
 तेषां संबन्धिनश्चान्ये बहवः सुमहाबलाः ॥ १-२१९-२६ (९५९४)
 यथैव पाण्डोः पुत्रास्ते ततोऽप्यभ्यधिका मम ।
 सेयमभ्यधिकान्येभ्यो वृत्तिर्विदुर मे मता ॥ १-२१९-२७ (९५९५)
 या प्रीतिः पाण्डुपुत्रेषु न साऽन्यत्र ममाभिभो ।
 नित्योऽयं चिन्तितः क्षत्तः सत्यं सत्येन शपे ॥ १-२१९-२८ (९५९६)
 यत्ते कुशलिनो वीराः पाण्डुपुत्रा महारथाः ।
 मित्रवन्तोऽभवन्पुत्रा दुर्योधनमुखास्तथा ॥ १-२१९-२९ (९५९७)
 मया श्रुतं यदा वह्नेर्दग्धाः पाण्डुसुता इति ।
 तदाऽदह्यं दिवारान्नं न भोक्ष्ये न स्वपामि च ॥ १-२१९-३० (९५९८)
 असहायाश्च मे पुत्रा लूनपक्षा इव द्विजाः ।
 तत्त्वतः शृणु मे क्षत्तः सुसहायाः सुता मम ।
 अद्य वै स्थिरसाम्राज्यमाचन्द्रार्कं ममाभवत् ॥ १-२१९-३१ (९५९९)
 को हि द्रुपदमासाद्य मित्रं क्षत्तः सबान्धवम् ।
 न बुभूषेद्भवेनार्थी गतश्रीरपि पार्थिवः ॥ १-२१९-३२ (९६००)
 वैशम्पायन उवाच । १-२१९-३३क्ष (१२१७)
 तं तथा भाषमाणं तु विदुरः प्रत्यभाषत ।
 नित्यं भवतु ते बुद्धिरेषा राजञ्छतं समाः ।
 इत्युक्त्वा प्रययौ राजन्विदुरः स्वं निवेशनम् ॥ १-२१९-३३ (९६०१)
 ततो दुर्योधनश्चापि राधेयश्च विशांपते ।
 धृतराष्ट्रमुपागम्य वचोऽब्रूतामिदं तदा ॥ १-२१९-३४ (९६०२)

सन्निधौ विदुरस्य त्वां दोषं वक्तुं न शक्नुवः ।
विविक्तमिति वक्ष्यावः किं तवेदं चिकीर्षितम् ॥ १-२१९-३५ (९६०३)
सपत्नवृद्धिं यत्तात मन्यसे वृद्धिमात्मनः ।
अभिष्टौषि च यत्क्षतुः समीपे द्विपदांवर ॥ १-२१९-३६ (९६०४)
अन्यस्मिन्नृप कर्तव्ये त्वमन्यत्कुरुषेऽनघ ।
तेषां बलविघातो हि कर्तव्यस्तात नित्यशः ॥ १-२१९-३७ (९६०५)
ते वयं प्राप्तकालस्य चिकीर्षां मन्त्रयामहे ।
यथा नो न ग्रसेयुस्ते सपुत्रबलबान्धवान् ॥ १-२१९-३८ (९६०६)

इति श्रीमन्महाभारते आदिपर्वणि विदुरागमनराज्यलाभपर्वणि
एकोनविंशत्यधिकद्विशततमोऽध्यायः ॥ २१९ ॥

Mahabharata - Adi Parva - Chapter Footnotes

१-२१९-३२ गतश्रीर्नष्टश्रीः को भवेन ऐश्वर्येणार्थी न
बुभूषेद्भवितुमिच्छेदपि तु सर्वोपीच्छेत् ॥
एकोनविंशत्यधिकद्विशततमोऽध्यायः ॥
२१९ ॥

आदिपर्व - अध्याय २२०

॥ श्रीः ॥

१.२२०. अध्यायः २२०

Mahabharata - Adi Parva - Chapter Topics

धृतराष्ट्रदुर्योधनसंवादः ॥ १ ॥

Mahabharata - Adi Parva - Chapter Text

१-२२०-० (९६०७)

ग्वैशम्पायन उवाच । १-२२०-०क्ष (१२१८)

दुर्योधनेनैवमुक्तः कर्णेन च विशांपते ।

पुत्रं च सूतपुत्रं च धृतराष्ट्रोऽब्रवीदिदम् ॥ १-२२०-१ (९६०८)

धृतराष्ट्र उवाच । १-२२०-२क्ष (१२१९)

अहमप्येवमेवैतच्चिकीर्षामि यथा युवाम् ।

विवेक्तुं नाहमिच्छामि त्वाकारं विदुरं प्रति ॥ १-२२०-२ (९६०९)

ततस्तेषां गुणानेव कीर्तयामि विशेषतः ।

नावबुध्येत विदुरो ममाभिप्रायमिद्विज्ञैः ॥ १-२२०-३ (९६१०)

यच्च त्वं मन्यसे प्राप्तं तद्ब्रवीहि सुयोधन ।

राधेय मन्यसे यच्च प्राप्तकालं वदाशु मे ॥ १-२२०-४ (९६११)
 दुर्योधन उवाच । १-२२०-५क्ष् (१२२०)
 अद्य तान्कुशलैर्विप्रैः सुगुप्तैराप्तकारिभिः ।
 कुन्तीपुत्रान्भेदयामो माद्रीपुत्रौ च पाण्डवौ ॥ १-२२०-५ (९६१२)
 अथवा द्रुपदो राजा महद्भिर्वित्तसंचयैः ।
 पुत्राश्चास्य प्रलोभ्यन्ताममात्याश्चैव सर्वशः ॥ १-२२०-६ (९६१३)
 परित्यजेद्यथा राजा कुन्तीपुत्रं युधिष्ठिरम् ।
 अथ तत्रैव वा तेषां निवासं रोचयन्तु ते ॥ १-२२०-७ (९६१४)
 इहैषां दोषवद्वासं वर्णयन्तु पृथक्पृथक् ।
 ते भिद्यमानास्तत्रैव मनः कुर्वन्तु पाण्डवाः ॥ १-२२०-८ (९६१५)
 अथवा कुशलाः केचिदुपायनिपुणा नराः ।
 इतरेतरतः पार्थान्भेदयन्त्वनुरागतः ॥ १-२२०-९ (९६१६)
 व्युत्थापयन्तु वा कृष्णां बहुत्वात्सुकरं हि तत् ।
 अथवा पाण्डवांस्तस्यां भेदयन्तु ततश्च ताम् ॥ १-२२०-१० (९६१७)
 भीमसेनस्य वा राजन्नुपायकुशलैर्नरैः ।
 मृत्युर्विधीयतां छत्रैः स हि तेषां बलाधिकः ॥ १-२२०-११ (९६१८)
 तमाश्रित्य हि कौन्तेयः पुरा चास्मान्न मन्यते ।
 सहि तीक्ष्णश्च शूरश्च तेषां चैव परायणम् ॥ १-२२०-१२ (९६१९)
 तस्मिंस्त्वभिहते राजन्हतोत्साहा हतौजसः ।
 यतिष्यन्ते न राज्याय स हि तेषां व्यपाश्रयः ॥ १-२२०-१३ (९६२०)
 अजेयो ह्यर्जुनः सङ्घे पृष्ठगोपे वृकोदरे ।
 तमृते फाल्गुनो युद्धे राधेयस्य न पादभाक् ॥ १-२२०-१४ (९६२१)
 ते जानानास्तु दौर्बल्यं भीमसेनमृते महत् ।
 अस्मान्बलवतो ज्ञात्वा न यतिष्यन्ति दुर्बलाः ॥ १-२२०-१५ (९६२२)
 इहागतेषु वा तेषु निदेशवशवर्तिषु ।
 प्रवर्तिष्यामहे राजन्यथाशास्त्रं निवर्हणम् ॥ १-२२०-१६ (९६२३)
 गदर्पं वा वदतां तेषां केचिदत्र मनस्विनः ।
 द्रुपदस्यात्मजा राजन्प्रभिद्यन्ते ततः परैः ॥ १-२२०-१७ (९६२४)
 अथवा दर्शनीयाभिः प्रमदाभिर्विलोभ्यताम् ।
 एकैकस्तत्र कौन्तेयस्ततः कृष्णा विरज्यताम् ॥ १-२२०-१८ (९६२५)
 प्रेष्यतां चैव राधेयस्तेषामागमनाय वै ।
 तैस्तैः प्रकारैः सन्निय पात्यन्तामाप्तकारिभिः ॥ १-२२०-१९ (९६२६)
 एतेषामप्युपायानां यस्ते निर्दोषवान्मतः ।
 तस्य यप्रोगमातिष्ठ पुरा कालोऽतिवर्तते ॥ १-२२०-२० (९६२७)
 यावद्भयकृतविश्वासा द्रुपदे पार्थिवर्षभे ।
 तावदेव हि ते शक्या न शक्यास्तु ततः परम् ॥ १-२२०-२१ (९६२८)

एषा मम मतिस्तात निग्रहाय प्रवर्तते ।
साध्वी वा यदि वाऽसाध्वी किं वा राधेय मन्यसे ॥ १-२२०-२२ (९६२९)

इति श्रीमन्महाभारते आदिपर्वणि विदुरागमनराज्यलाभपर्वणि
विंशत्यधिकद्विशततमोऽध्यायः ॥ २२० ॥

Mahabharata - Adi Parva - Chapter Footnotes

१-२२०-३ इङ्गितैश्चेष्टितैः ॥
विंशत्यधिकद्विशततमोऽध्यायः ॥
२२० ॥

आदिपर्व - अध्याय २२१

॥ श्रीः ॥

१.२२१. अध्यायः २२१

Mahabharata - Adi Parva - Chapter Topics

दुर्योधनं प्रति कर्णोक्तं श्रुतवतो धृतराष्ट्रस्य भीष्मादिभिः
सह मन्त्रणम् ॥ १ ॥

Mahabharata - Adi Parva - Chapter Text

१-२२१-० (९६३०)

कर्ण उवाच । १-२२१-०क्ष् (१२२१)

दुर्योधन तव प्रज्ञा न सम्यगिति मे मतिः ।

न ह्युपायेन ते शक्याः पाण्डवाः कुरुवर्धन ॥ १-२२१-१ (९६३१)

पूर्वमेव हि ते सूक्ष्मैरुपायैर्यतितास्त्वया ।

निग्रहीतुं तदा वीर न चैव शकितास्त्वया ॥ १-२२१-२ (९६३२)

इहैव वर्तमानास्ते समीपे तव पार्थिव ।

अजातपक्षाः शिशवः शकिता नैव बाधितुम् ॥ १-२२१-३ (९६३३)

जातपक्षा विदेशस्था विवृद्धाः सर्वशोऽद्य ते ।

नोपायसाध्याः कौन्तेया ममैषा मतिरच्युता ॥ १-२२१-४ (९६३४)

न च ते व्यसनैर्योक्तुं शक्या दिष्टकृतेन च ।

शकिताश्चेप्सवश्चैव पितृपैतामहं पदम् ॥ १-२२१-५ (९६३५)

परस्परेण भेदश्च नाधातुं तेषु शक्यते ।

एकस्यां ये रताः पत्न्यां न भिद्यन्ते परस्परम् ॥ १-२२१-६ (९६३६)

न चापि कृष्णा शक्येत तेभ्यो भेदयितुं परैः ।

परिदूनान्वृतवती किमुताद्य मृजावतः ॥ १-२२१-७ (९६३७)

ईप्सितश्च गुणः स्त्रीणामेकस्या बहुभर्तृता ।
 तं च प्राप्तवती कृष्णा न सा भेदयितुं क्षमा ॥ १-२२१-८ (९६३८)
 आर्यव्रतश्च पाञ्चाल्यो न स राजा धनप्रियः ।
 न संत्यक्ष्यति कौन्तेयान्नाज्यदानैरपि ध्रुवम् ॥ १-२२१-९ (९६३९)
 तथाऽस्मि पुत्रो गुणवाननुरक्तश्च पाण्डवान् ।
 तस्मान्नोपायसाध्यांस्तानहं मन्ये कथंचन ॥ १-२२१-१० (९६४०)
 इदं त्वद्य क्षमं कर्तुमस्माकं पुरुषर्षभ ।
 यावन्न कृतमूलास्ते पाण्डवेया विशांपते ॥ १-२२१-११ (९६४१)
 तावत्प्रहरणीयास्ते तत्तुभ्यं तात रोचताम् ।
 अस्मत्पक्षो महान्यावद्यावत्पाञ्चालको लघुः ।
 तावत्प्रहरणं तेषां क्रियतां मा विचारय ॥ १-२२१-१२ (९६४२)
 वाहनानि प्रभूतानि मित्राणि च कुलानि च ।
 यावन्न तेषां गान्धारे तावद्विक्रम पार्थिव ॥ १-२२१-१३ (९६४३)
 यावच्च राजा पाञ्चाल्यो नोद्यमे कुरुते मनः ।
 सह पुत्रैर्महावीर्यैस्तावद्विक्रम पार्थिव ॥ १-२२१-१४ (९६४४)
 यावन्नायाति वाष्ण्यः कर्षन्यादववाहिनीम् ।
 राज्यार्थे पाण्डवेयानां पाञ्चाल्यसदनं प्रति ॥ १-२२१-१५ (९६४५)
 वसूनि विविधान्भोगान्नाज्यमेव च केवलम् ।
 नात्याज्यमस्ति कृष्णस्य पाण्डवार्थे कथंचन ॥ १-२२१-१६ (९६४६)
 विक्रमेण मही प्राप्ता भरतेन महात्मना ।
 विक्रमेण च लोकांस्त्रीज्जितवान्पाकशासनः ॥ १-२२१-१७ (९६४७)
 विक्रमं च प्रशंसन्ति क्षत्रियस्य विशांपते ।
 स्वको हि धर्मः शूराणां विक्रमः पार्थिवर्षभ ॥ १-२२१-१८ (९६४८)
 ते बलेन वयं राजन्महता चतुरङ्गिणा ।
 प्रमथ्य द्रुपदं शीघ्रमानयामेह पाण्डवान् ॥ १-२२१-१९ (९६४९)
 न हि साम्ना न दानेन न भदेन च पाण्डवाः ।
 शक्याः साधयितुं तस्माद्विक्रमेणैव ताञ्जहि ॥ १-२२१-२० (९६५०)
 तान्विक्रमेण जित्वेमामखिलां भुङ्क्ष्व मेदिनीम् ।
 अतो नान्यं प्रपश्यामि कार्योपायं जनाधिप ॥ १-२२१-२१ (९६५१)
 वैशम्पायन उवाच । १-२२१-२२क्ष (१२२२)
 श्रुत्वा तु राधेयवचो धृतराष्ट्रः प्रतापवान् ।
 अभिपूज्य ततः पञ्चादिदं वचनमब्रवीत् ॥ १-२२१-२२ (९६५२)
 उपपन्नं महाप्राज्ञे कृतास्त्रे सूतनन्दने ।
 त्वयि विक्रमसंपन्नमिदं वचनमीदृशम् ॥ १-२२१-२३ (९६५३)
 भूय एव तु भीष्मश्च द्रोणो विदुर एव च ।
 युवां च कुरुतं बुद्धिं भवेद्या नः सुखोदया ॥ १-२२१-२४ (९६५४)

तत आनाय्य तान्सर्वान्मन्त्रिणः सुमहायशाः ।
धृतराष्ट्रो महाराज मन्त्रयामास वै तदा ॥ १-२२१-२५ (९६५५)

इति श्रीमन्महाभारते आदिपर्वणि विदुरागमनराज्यलाभपर्वणि
एकविंशत्यधिकद्विशततमोऽध्यायः ॥ २२१ ॥

Mahabharata - Adi Parva - Chapter Footnotes

१-२२१-७ परिदूनान् शोच्यान् । मृजावतः सुवेषान् ॥
एकविंशत्यधिकद्विशततमोऽध्यायः ॥
२२१ ॥

आदिपर्व - अध्याय २२२

॥ श्रीः ॥

१.२२२. अध्यायः २२२

Mahabharata - Adi Parva - Chapter Topics

भीष्मेण दुर्योधनादिसमीपे पाण्डवेक्ष्योऽर्धराज्यं दातव्यमिति
स्वाभिप्रायकथनम् ॥ १ ॥

Mahabharata - Adi Parva - Chapter Text

१-२२२-० (९६५६)

भीष्म उवाच । १-२२२-०क्ष् (१२२३)

न रोचते विग्रहो मे पाण्डुपुत्रैः कथंचन ।

यथैव धृतराष्ट्रो मे तथा पाण्डुरसंशयम् ॥ १-२२२-१ (९६५७)

गान्धार्याश्च यथा पुत्रास्तथा कुन्तीसुता मम ।

यथा च मम ते रक्ष्या धृतराष्ट्र तथा तव ॥ १-२२२-२ (९६५८)

यथा च मम राज्ञश्च तथा दुर्योधनस्य ते ।

तथा कुरूणां सर्वेषामन्येषामपि पार्थिव ॥ १-२२२-३ (९६५९)

एवं गते विग्रहं तैर्न रोचे

सन्धाय वीरैर्दीयतामर्धभूमिः ।

तेषामपीदं प्रपितामहानां

राज्यं पितृश्वैव कुरुत्तमानाम् ॥ १-२२२-४ (९६६०)

दुर्योधन यथा जायं त्वमिदं तात पश्यसि ।

मम पैतृकमित्येवं तेऽपि पश्यन्ति पाण्डवाः ॥ १-२२२-५ (९६६१)

यदि राज्यं न ते प्राप्ताः पाण्डवेया यशस्विनः ।

कुत एव तवापीदं भारतस्यापि कस्यचित् ॥ १-२२२-६ (९६६२)

अधर्मेण च राज्यं त्वं प्राप्तवान्भरतर्षभ ।
 तेऽपि राज्यमनुप्राप्ताः पूर्वमेवेति मे मतिः ॥ १-२२२-७ (९६६३)
 मधुरेणैव राज्यस्य तेषामर्धं प्रदीयताम् ।
 एतद्धि पुरुषव्याघ्र हितं सर्वजनस्य च ॥ १-२२२-८ (९६६४)
 अतोऽन्यथा चेत्क्रियते न हितं नो भविष्यति ।
 तवाप्यकीर्तिः सकला भविष्यति न संशयः ॥ १-२२२-९ (९६६५)
 कीर्तिरक्षणमातिष्ठ कीर्तिर्हि परमं बलम् ।
 नष्टकीर्तेर्मनुष्यस्य जीवितं ह्यफळं स्मृतम् ॥ १-२२२-१० (९६६६)
 यावत्कीर्तिर्मनुष्यस्य न प्रणश्यति कौरव ।
 तावज्जीवति गान्धरे नष्टकीर्तिस्तु नश्यति ॥ १-२२२-११ (९६६७)
 तमिमं समुपातिष्ठ धर्मं कुरुकुलोचितम् ।
 अनुरूपं महाबाहो पूर्वेषामात्मनः कुरु ॥ १-२२२-१२ (९६६८)
 दिष्ट्या ध्रियन्ते पार्था हि दिष्ट्या जीवति सा पृथा ।
 दिष्ट्या पुरोचनः पापो न सकामोऽत्ययं गतः ॥ १-२२२-१३ (९६६९)
 यदाप्रभृति दग्धास्ते कुन्तिभोजसुतासुताः ।
 तदाप्रभृति गान्धारे न शक्नोम्यभिवीक्षितुम् ॥ १-२२२-१४ (९६७०)
 लोके प्राणभृतां किञ्चिच्छ्रुत्वा कुन्तीं तथागताम् ।
 न चापि दोषेण तथा लोको मन्येत्पुरोचनम् ।
 यथा त्वां पुरुषव्याघ्र लोको दोषेण गच्छति ॥ १-२२२-१५ (९६७१)
 तदिदं जीवितं तेषां तव किल्बिषनाशनम् ।
 संमन्तव्यं महाराज पाण्डवानां च दर्शनम् ॥ १-२२२-१६ (९६७२)
 न चापि तेषां वीराणां जीवतां कुरुनन्दन ।
 पित्र्योः शक्य आदातुमपि वज्रभृता स्वयं ॥ १-२२२-१७ (९६७३)
 ते सर्वेऽवस्थिता धर्मे सर्वे चैवैकचेतसः ।
 अधर्मेण निरस्ताश्च तुल्ये राज्ये विशेषतः ॥ १-२२२-१८ (९६७४)
 यदि धर्मस्त्वया कार्यो यदि कार्यं प्रियं च मे ।
 क्षेमं च यदि कर्तव्यं तेषामर्धं प्रदीयताम् ॥ १-२२२-१९ (९६७५)

इति श्रीमन्महाभारते आदिपर्वणि विदुरागमनराज्यलाभपर्वणि
 द्वाविंशत्यधिकद्विशततमोऽध्यायः ॥ २२२ ॥

Mahabharata - Adi Parva - Chapter Footnotes

१-२२२-८ मधुरेण प्रीत्या ॥
 १-२२२-१३ ध्रियन्ते जीवन्ति ॥
 १-२२२-१५ गच्छति अवगच्छति ॥
 द्वाविंशत्यधिकद्विशततमोऽध्यायः ॥

आदिपर्व - अध्याय २२३

॥ श्रीः ॥

१.२२३. अध्यायः २२३

Mahabharata - Adi Parva - Chapter Topics

पाण्डवाः संविभाज्या इति द्रोणवचनम् ॥ १ ॥

तद्विरोधितया कर्णेन अम्बुवीचवृत्तान्तकथनम् ॥ २ ॥

मदुक्तं न क्रियते चेत्कुरवो विनङ्कष्यन्तीति द्रोणेनोक्तिः ॥ ३ ॥

Mahabharata - Adi Parva - Chapter Text

१-२२३-० (९६७६)

द्रोण उवाच । १-२२३-०क्ष् (१२२४)

मन्त्राय समुपानीतैर्धृतराष्ट्र हितैर्नृप ।

धर्म्यमर्थ्यं यशस्यं च वाच्यमित्यनुशुश्रुम ॥ १-२२३-१ (९६७७)

ममाप्येषा मतिस्तात या भीष्मस्य महात्मनः ।

संविभज्यास्तु कौन्तेया धर्म एष सनातनः ॥ १-२२३-२ (९६७८)

प्रेष्यतां द्रुपदायाशु नरः कश्चित्प्रियंवदः ।

बहुलं रत्नमादाय तेषामर्थाय भारत ॥ १-२२३-३ (९६७९)

मिथः कृत्यं च तस्मै स आदाय वसु गच्छतु ।

वृद्धिं च परमां ब्रूयात्तत्संयोगोद्भवां तथा ॥ १-२२३-४ (९६८०)

संप्रीयमाणं त्वां ब्रूयाद्वाजन्दुर्योधनं तथा ।

असकृद्द्रुपदे चैव धृष्टद्युम्ने च भारत ॥ १-२२३-५ (९६८१)

उचितत्वं प्रियत्वं च योगस्यापि च वर्णयेत् ।

पुनःपुनश्च कौन्तेयान्माद्रीपुत्रौ च सान्त्वयन् ॥ १-२२३-६ (९६८२)

हिरण्मयानि शुभ्राणि बहून्याभरणानि च ।

वचनात्तव राजेन्द्र द्रौपद्याः संप्रयच्छतु ॥ १-२२३-७ (९६८३)

तथा द्रुपदपुत्राणां सर्वेषां भरतर्षभ ।

पाण्डवानां च सर्वेषां कुन्त्या युक्तानि यानि च ॥ १-२२३-८ (९६८४)

गदत्वा तानि महार्हाणि पाण्डवान्संप्रहर्षय ।

एवं सान्त्वसमायुक्तं द्रुपदं पाण्डवैः सह ।

उक्त्वा सोऽनन्तरं ब्रूयात्तेषामागमनं प्रति ॥ १-२२३-९ (९६८५)

अनुज्ञातेषु वीरेषु बलं गच्छतु शोभनम् ।

दुःशासनो विकर्णश्चाप्यानेतुं पाण्डवानिह ॥ १-२२३-१० (९६८६)

ततस्ते पाण्डवाः श्रेष्ठाः पूज्यमानाः सदा त्वया ।

प्रकृतीनामनुमते पदे स्थास्यन्ति पैतृके ॥ १-२२३-११ (९६८७)
 एतत्तव महाराज तेषु पुत्रेषु चैव हि ।
 वृत्तमौपयिकं मन्ये भीष्मेण सह भारत ॥ १-२२३-१२ (९६८८)
 कर्ण उवाच । १-२२३-१३क्ष (१२२५)
 योजितावर्थमानाभ्यां सर्वकार्येष्वनन्तरौ ।
 न मन्त्रयेतां त्वच्छ्रेयः किमद्भुततरं ततः ॥ १-२२३-१३ (९६८९)
 दुष्टेन मनसा यो वै प्रच्छन्नेनान्तरात्मना ।
 ब्रूयान्निश्रेयसं नाम कथं कुर्यात्सतां मतम् ॥ १-२२३-१४ (९६९०)
 न मित्राण्यर्थकृच्छ्रेषु श्रेयसे चेताराय वा ।
 विधिपूर्वं हि सर्वस्य दुःखं वा यदि वा सुखम् ॥ १-२२३-१५ (९६९१)
 कृतप्रज्ञोऽकृतप्रज्ञो बालो वृद्धश्च मानवः ।
 ससहायोऽसहायश्च सर्वं सर्वत्र विन्दति ॥ १-२२३-१६ (९६९२)
 श्रूयते हि पुरा कश्चिदम्बुवीच इतीश्वरः ।
 आसीद्राजगृहे राजा मागधानां महीक्षिताम् ॥ १-२२३-१७ (९६९३)
 स हीनः करणैः सर्वैरुच्छ्वासपरमो नृपः ।
 अमात्यसंस्थः सर्वेषु कार्येष्वेवाभवत्तदा ॥ १-२२३-१८ (९६९४)
 तस्यामात्यो महाकर्णिर्बभूवैकेश्वरस्तदा ।
 स लब्धबलमात्मानं मन्यमानोऽवमन्यते ॥ १-२२३-१९ (९६९५)
 स राज्ञ उपभोग्यानि स्त्रियो रत्नधनानि च ।
 आददे सर्वशो मूढ ऐश्वर्यं च स्वयं तदा ॥ १-२२३-२० (९६९६)
 तदादाय च लुब्धस्य लोभाल्लोभोऽभ्यवर्धत ।
 तथाहि सर्वमादाय राज्यमस्य जिहीर्षति ॥ १-२२३-२१ (९६९७)
 हीनस्य करणैः सर्वैरुच्छ्वासपरमस्य च ।
 यतमानोऽपि तद्राज्यं न शशाकेति नः श्रुतं ॥ १-२२३-२२ (९६९८)
 किमन्यद्विहिता नूनं तस्य सा पुरुषेन्द्रता ।
 यदि ते विहितं राज्यं भविष्यति विशांपते ॥ १-२२३-२३ (९६९९)
 मिषतः सर्वलोकस्य स्थास्यते त्वयि तद्भुवम् ।
 अतोऽन्यथा चेद्विहितं यतमानो न लप्स्यसे ॥ १-२२३-२४ (९७००)
 एवं विद्वन्नुपादत्स्व मन्त्रिणां साध्वसाधुताम् ।
 दुष्टानां चैव बोद्धव्यमदुष्टानां च भाषितम् ॥ १-२२३-२५ (९७०१)
 द्रोण उवाच । १-२२३-२६क्ष (१२२६)
 विद्म ते भावदोषेण यदर्थमिदमुच्यते ।
 दुष्ट पाण्डवहेतोस्त्वं दोषमाख्यापयस्युत ॥ १-२२३-२६ (९७०२)
 हितं तु परमं कर्ण ब्रवीमि कुलवर्धनम् ।
 अथ त्वं मन्यसे दुष्टं ब्रूहि यत्परमं हितम् ॥ १-२२३-२७ (९७०३)
 अतोऽन्यथा चेत्क्रियते यद्ब्रवीमि परं हितम् ।

कुरवो वै विनङ्कष्यन्ति नचिरेणैव मे मतिः ॥ ॥ १-२२३-२८ (१७०४)

इति श्रीमन्महाभारते आदिपर्वणि विदुरागमनराज्यलाभपर्वणि
त्रयोविंशत्यधिकद्विशततमोऽध्यायः ॥ २२३ ॥

Mahabharata - Adi Parva - Chapter Footnotes

१-२२३-४ मिथः कृत्यं सांबन्धिकं

वरपक्षीयैर्वध्वलंकारादिकन्यापक्षीयैर्वरालंकारादि ॥

१-२२३-१५ विधिपूर्वं अधृष्टकारणकम् ॥

१-२२३-१७ अम्बुवीर इति श्रुतः इति घ । पाठः । विनिन्द इति वितश्रुः

इति ङ पाठः । ईश्वरः समर्थः । राजगृहे तन्नामके नगरे ॥

त्रयोविंशत्यधिकद्विशततमोऽध्यायः ॥

२२३ ॥

आदिपर्व - अध्याय २२४

॥ श्रीः ॥

१.२२४. अध्यायः २२४

Mahabharata - Adi Parva - Chapter Topics

भीष्मद्रोणाभ्यामुक्तमेवावश्यं करणीयं पाण्डवा जेतुं न शक्याः
दुर्योधनादीनां वचनं मा कुरु इति धृतराष्ट्रं प्रति विदुरस्योक्तिः
॥ १ ॥

Mahabharata - Adi Parva - Chapter Text

१-२२४-० (१७०५)

विदुर उवाच । १-२२४-०क्ष् (१२२७)

राजन्निःसंशयं श्रेयो वाच्यस्त्वमसि बान्धवैः ।

न त्वशुश्रूषमाणे वै वाक्यं संप्रति तिष्ठति ॥ १-२२४-१ (१७०६)

प्रियं हितं च तद्वाक्यमुक्तवान्कुरुसत्तमः ।

भीष्मः शान्तनवो राजन्प्रतिगृह्णासि तन्न च ॥ १-२२४-२ (१७०७)

तथा द्रोणेन बहुधा भाषितं हितमुत्तमम् ।

तच्च राधासुतः कर्णो मन्यते न हितं तव ॥ १-२२४-३ (१७०८)

चिन्तयंश्च न पश्यामि राजंस्तव सुहृत्तमम् ।

आभ्यां पुरुषसिंहाभ्यां यो वा स्यात्प्रज्ञयाधिकः ॥ १-२२४-४ (१७०९)

इमौ हि वृद्धौ वयसा प्रज्ञया च श्रुतेन च ।

समौ च त्वयि राजेन्द्र तथा पाण्डुसुतेषु च ॥ १-२२४-५ (१७१०)

धर्मो चानवरौ राजन्सत्यतायां च भारत ।
 रामाद्वाशरथेऽथैव गयाच्चैव न संशयः ॥ १-२२४-६ (९७११)
 न चोक्तवन्तावश्रेयः पुरस्तादपि किंचन ।
 न चाप्यपकृतं किंचिदनयोर्लक्ष्यते त्वयि ॥ १-२२४-७ (९७१२)
 तावुभौ पुरुषव्याघ्रावनागसि नृपे त्वयि ।
 न मन्त्रयेतां त्वच्छ्रेयः कथं सत्यपराक्रमौ ॥ १-२२४-८ (९७१३)
 प्रज्ञावन्तौ नरश्रेष्ठावस्मिँल्लोके नराधिप ।
 त्वन्निमित्तमतो नेमौ किंचिज्जिह्वं वदिष्यतः ॥ १-२२४-९ (९७१४)
 इति मे नैष्ठिकी बुद्धिर्वर्तते कुरुनन्दन ।
 न चार्थहेतोर्धर्मज्ञौ वक्ष्यतः पक्षसंश्रितम् ॥ १-२२४-१० (९७१५)
 एतद्धि परमं श्रेयो मन्येऽहं तव भारत ।
 दुर्योधनप्रभृतयः पुत्रा राजन्यथा तव ॥ १-२२४-११ (९७१६)
 तथैव पाण्डवेयास्ते पुत्रा राजन्न संशयः ।
 तेषु चेदहितं किंचिन्मन्त्रयेयुरतद्विदः ॥ १-२२४-१२ (९७१७)
 मन्त्रिणस्ते न च श्रेयः प्रपश्यन्ति विशेषतः ।
 अथ ते हृदये राजन्विशेषः स्वेषु वर्तते ।
 अन्तरस्थं विवृण्वानाः श्रेयः कुर्युर्न ते ध्रुवम् ॥ १-२२४-१३ (९७१८)
 एतदर्थमिमौ राजन्महात्मानौ महाद्यूती ।
 नोचतुर्विवृतं किंचिन्न ह्येष तव निश्चयः ॥ १-२२४-१४ (९७१९)
 यच्चाप्यशक्यतां तेषामाहतुः पुरुषर्षभौ ।
 तत्तथा पुरुषव्याघ्र तव तद्भद्रमस्तु ते ॥ १-२२४-१५ (९७२०)
 कथं हि पाण्डवः श्रीमान्सव्यसाची धनञ्जयः ।
 शक्यो विजेतुं संग्रामे राजन्मघवतापि हि ॥ १-२२४-१६ (९७२१)
 गभीमसेनो महाबाहुर्नागायुतबलो महान् ।
 राक्षसानां भयकरो बाहुशाली महाबलः ॥ १-२२४-१७ (९७२२)
 हिडिम्बो निहतो येन बाहुयुद्धेन भारत ।
 यो रावणसमो युद्धे तथा च बकराक्षसः ॥ १-२२४-१८ (९७२३)
 स युध्यमानो राजेन्द्र भीमो भीमपराक्रमः ।
 कथं स्म युधि शक्येत विजेतुममरैरपि ॥ १-२२४-१९ (९७२४)
 तथैव कृतिनौ युद्धे यमौ यमसुताविव ।
 कथं विजेतुं शक्यौ तौ रणे जीवितुमिच्छता ॥ १-२२४-२० (९७२५)
 यस्मिन्धृतिरनुक्रोशः क्षमा सत्यं पराक्रमः ।
 नित्यानि पाण्डवे ज्येष्ठे स जीयेत रणे कथम् ॥ १-२२४-२१ (९७२६)
 येषां पक्षधरो रामो येषां मन्त्री जनार्दनः ।
 किं नु तैरजितं सङ्घ्ये येषां पक्षे च सात्यकिः ॥ १-२२४-२२ (९७२७)
 द्रुपदः श्वशुरो येषां येषां स्यालाञ्च पार्षताः ।

धृष्टद्युम्नमुखा वीरा भ्रातरो द्रुपदात्मजाः ॥ १-२२४-२३ (९७२८)
 गचैद्यश्च येषां भ्राता च शिशुपालो महारथः ।
 सोऽशक्यतां च विज्ञाय तेषामग्रे च भारत ।
 दायाद्यतां च धर्मेण सम्यक्तेषु समाचर ॥ १-२२४-२४ (९७२९)
 इदं निर्दिष्टमयशः पुरोचनकृतं महत् ।
 तेषामनुग्रहेणाद्य राजन्प्रक्षालयात्मनः ॥ १-२२४-२५ (९७३०)
 तेषामनुग्रहश्चायं सर्वेषां चैव नः कुले ।
 जीवितं च परं श्रेयः क्षत्रस्य च विवर्धनम् ॥ १-२२४-२६ (९७३१)
 द्रुपदोऽपि महान्राजा कृतवैरश्च नः पुरा ।
 तस्य संग्रहणं राजन्स्वपक्षस्य विवर्धनम् ॥ १-२२४-२७ (९७३२)
 बलवन्तश्च दाशार्हा बहवश्च विशांपते ।
 यतः कृष्णस्ततः सर्वे यतः कृष्णस्ततो जयः ॥ १-२२४-२८ (९७३३)
 यच्च साम्नेव शक्येत कार्यं साधयितुं नृप ।
 को दैवशप्तस्तत्कार्यं विग्रहेण समाचरेत् ॥ १-२२४-२९ (९७३४)
 श्रुत्वा च जीवतः पार्थान्पौरजानपदा जनाः ।
 बलवद्दर्शने हृष्टास्तेषां राजन्प्रियं कुरु ॥ १-२२४-३० (९७३५)
 दुर्योधनश्च कर्णश्च शकुनिश्चापि सौबलः ।
 अधर्मयुक्ता दुष्प्रज्ञा बाला मैषां वचः कृथाः ॥ १-२२४-३१ (९७३६)
 उक्तमेतत्पुरा राजन्मया गुणवतस्तव ।
 दुर्योधनापराधेन प्रजेयं वै विनङ्कष्यति ॥ १-२२४-३२ (९७३७)

इति श्रीमन्महाभारते आदिपर्वणि विदुरागमनराज्यलाभपर्वणि
 चतुर्विंशत्यधिकद्विशततमोऽध्यायः ॥ २२४ ॥

Mahabharata - Adi Parva - Chapter Footnotes

१-२२४-६ अनवरौ श्रेष्ठौ ॥
 १-२२४-७ अनयोः आभ्याम् ॥
 १-२२४-२४ दायाद्यतां पितृधनभोजनार्हताम् ॥
 चतुर्विंशत्यधिकद्विशततमोऽध्यायः ॥
 २२४ ॥

आदिपर्व - अध्याय २२५

॥ श्रीः ॥

१.२२५. अध्यायः २२५

Mahabharata - Adi Parva - Chapter Topics

धृतराष्ट्राज्ञया विदुरस्य द्रुपदनगरगमनम् ॥ १ ॥

तत्र श्रीकृष्णादीनां समीपे धृतराष्ट्रसन्देशकथनम् ॥ २ ॥

Mahabharata - Adi Parva - Chapter Text

१-२२५-० (९७३८)

धृतराष्ट्र उवाच । १-२२५-०क्ष (१२२८)

भीष्मः शान्तनवो विद्वान्द्रोणश्च भगवानृषिः ।

गहितं च परमं सत्यमब्रूतां वाक्यमुत्तमम् ।

हितं च परमं वाक्यं त्वं च सत्यं ब्रवीषि माम् ॥ १-२२५-१ (९७३९)

यथैव पाण्डोस्ते वीराः कुन्तीपुत्रा महारथाः ।

तथैव धर्मतः सर्वे मम पुत्रा न संशयः ॥ १-२२५-२ (९७४०)

यथैव मम पुत्राणामिदं राज्यं विधीयते ।

तथैव पाण्डुपुत्राणामिदं राज्यं न संशयः ॥ १-२२५-३ (९७४१)

क्षत्तरानय गच्छैतान्सह मात्रा सुसत्कृतान् ।

तया च देवरूपिण्या कृष्णया सह भारत ॥ १-२२५-४ (९७४२)

दिष्ट्या जीवन्ति ते पार्था दिष्ट्या जीवति सा पृथा ।

दिष्ट्या द्रुपदकन्यां च लब्धवन्तो महारथाः ॥ १-२२५-५ (९७४३)

दिष्ट्या वर्धामहे सर्वे दिष्ट्या शान्तः पुरोचनः ।

दिष्ट्या मम परं दुःखमपनीतं महाद्युते ॥ १-२२५-६ (९७४४)

गत्वमेव गत्वा विदुर तानिहानय मा चिरम् । १-२२५-७ (९७४५)

वैशम्पायन उवाच ।

एवमुक्तस्ततः क्षत्ता रथमारुह्य शीघ्रगम् ।

आगात्कतिपयाहोभिः पाञ्चालान्राजधर्मवित् ॥ १-२२५-७क्ष (१२२९)

ततो जगाम विदुरो धृतराष्ट्रस्य शासनात् ।

सकाशं यज्ञसेनस्य पाण्डवानां च भारत ॥ १-२२५-८ (९७४६)

समुपादाय रत्नानि वसूनि विविधानि च ।

द्रौपद्याः पाण्डवानां च यज्ञसेनस्य चैव ह ॥ १-२२५-९ (९७४७)

तत्र गत्वा स धर्मज्ञः सर्वशास्त्रविशारदः ।

द्रुपदं न्यायतो राजन्संयुक्तमुपतस्थिवान् ॥ १-२२५-१० (९७४८)

स चापि प्रतिजग्राह धर्मेण विदुरं ततः ।

चक्रतुश्च यथान्यायं कुशलप्रश्नसंविदम् ॥ १-२२५-११ (९७४९)

ददर्श पाण्डवांस्तत्र वासुदेवं च भारत ।

स्नेहात्परिष्वज्य स तान्प्रच्छानामयं ततः ॥ १-२२५-१२ (९७५०)

तैश्चाप्यमितबुद्धिः स पूजितो हि यथाक्रमम् ।

वचनाद्धृतराष्ट्रस्य स्नेहयुक्तं पुनःपुनः ॥ १-२२५-१३ (९७५१)

पप्रच्छानामयं राजंस्ततस्तान्पाण्डुनन्दनान् ।

प्रददौ चापि रत्नानि विविधानि वसूनि च ॥ १-२२५-१४ (९७५२)
 पाण्डवानां च कुन्त्याश्च द्रौपद्याश्च विशांपते ।
 द्रुपदस्य च पुत्राणां यथा दत्तानि कौरवैः ॥ १-२२५-१५ (९७५३)
 प्रोवाच चामितमतिः प्रश्रितं विनयान्वितः ।
 द्रुपदं पाण्डुपुत्राणां सन्निधौ केशवस्य च ॥ १-२२५-१६ (९७५४)
 विदुर उवाच । १-२२५-१७क्ष (१२३०)
 राजञ्छृणु सहामात्यः सपुत्रश्च वचो मम ।
 धृतराष्ट्रः सपुत्रस्त्वां सहामात्यः सबान्धवः ॥ १-२२५-१७ (९७५५)
 अब्रवीत्कुशलं राजन्प्रीयमाणः पुनःपुनः ।
 प्रीतिमांस्ते दृढं चापि संबन्धेन नराधिप ॥ १-२२५-१८ (९७५६)
 तथा भीष्मः शान्तनवः कौरवैः सह सर्वशः ।
 कुशलं त्वां महाप्राज्ञः सर्वतः परिपृच्छति ॥ १-२२५-१९ (९७५७)
 भारद्वाजो महाप्राज्ञो द्रोणः प्रियसखस्तव ।
 समाश्लेषमुपेत्य त्वां कुशलं परिपृच्छति ॥ १-२२५-२० (९७५८)
 धृतराष्ट्रश्च पाञ्चाल्य त्वया संबन्धमेयिवान् ।
 कृतार्थं मन्यतेत्मानं तथा सर्वेऽपि कौरवाः ॥ १-२२५-२१ (९७५९)
 न तथा राज्यसंप्राप्तिस्तेषां प्रीतिकरी मता ।
 यथा संबन्धकं प्राप्य यज्ञसेन त्वया सह ॥ १-२२५-२२ (९७६०)
 एतद्विदित्वा तु भवान्प्रस्थापयतु पाण्डवान् ।
 द्रष्टुं हि पाण्डुपुत्रांश्च त्वरन्ति कुरवो भृशम् ॥ १-२२५-२३ (९७६१)
 विप्रोषिता दीर्घकालमेते चापि नरर्षभाः ।
 उत्सुका नगरं द्रष्टुं भविष्यन्ति तथा पृथा ॥ १-२२५-२४ (९७६२)
 कृष्णामपि च पाञ्चालीं सर्वाः कुरुवरस्त्रियः ।
 द्रष्टुकामाः प्रतीक्षते पुरं च विषयाश्च नः ॥ १-२२५-२५ (९७६३)
 स भवान्पाण्डुपुत्राणामाज्ञापयतु मा चिरम् ।
 गमनं सहदारानामेतदत्र मतं मम ॥ १-२२५-२६ (९७६४)
 निसृष्टेषु त्वया राजन्पाण्डवेषु महात्मसु ।
 ततोऽहं प्रेषयिष्यामि धृतराष्ट्रस्य शीघ्रगान् ।
 आगमिष्यन्ति कौन्तेयाः कुन्ती च सह कृष्णया ॥ १-२२५-२७ (९७६५)

इति श्रीमन्महाभारते आदिपर्वणि विदुरागमनराज्यलाभपर्वणि
 पञ्चविंशत्यधिकद्विशततमोऽध्यायः ॥ २२५ ॥

आदिपर्व - अध्याय २२६
 ॥ श्रीः ॥
 १.२२६. अध्यायः २२६

Mahabharata - Adi Parva - Chapter Topics

पाण्डवानां हास्तिनपुरगमनंप्रति श्रीकृष्णद्वपदयोरश्रयनुज्ञा ॥ १ ॥

पृथाविदुरसंवादः ॥ २ ॥

प्रस्थितानां पाण्डवानां द्वपदेन पारिबर्हदानम् ॥ ३ ॥

प्रत्युद्गमनायागतैः कौरवैः सह पाण्डवानां भीष्मादिवन्दनपुरःसरं
गृहप्रवेशः ॥ ४ ॥

Mahabharata - Adi Parva - Chapter Text

१-२२६-० (९७६६)

द्वपद उवाच । १-२२६-०क्ष (१२३१)

एवमेतन्महाप्राज्ञ यथात्थ विदुराद्य माम् ।

ममापि परमो हर्षः संबन्धेऽस्मिन्कृते प्रभो ॥ १-२२६-१ (९७६७)

गमनं चापि युक्तं स्याद्दृढमेषां महात्मनाम् ।

न तु तावन्मया युक्तमेतद्वक्तुं स्वयं गिरा ॥ १-२२६-२ (९७६८)

यदा तु मन्यते वीरः कुन्तीपुत्रो युधिष्ठिरः ।

भीमसेनार्जुनौ चैव यमौ च पुरुषर्षभौ ॥ १-२२६-३ (९७६९)

रामकृष्णौ च धर्मज्ञौ तदा गच्छन्तु पाण्डवाः ।

एतौ हि पुरुषव्याघ्रावेषां प्रियहिते रतौ ॥ १-२२६-४ (९७७०)

युधिष्ठिर उवाच । १-२२६-५क्ष (१२३२)

परवन्तो वयं राजंस्त्वयि सर्वे सहानुगाः ।

यथा वक्ष्यसि नः प्रीत्या तत्करिष्यामहे वयम् ॥ १-२२६-५ (९७७१)

वैशम्पायन उवाच । १-२२६-६क्ष (१२३३)

ततोऽब्रवीद्वासुदेवो गमनं रोचते मम ।

यथा वा मन्यते राजा द्वपदः सर्वधर्मवित् ॥ १-२२६-६ (९७७२)

द्वपद उवाच । १-२२६-७क्ष (१२३४)

यथैव मन्यते वीरो दाशार्हः पुरुषोत्तमः ।

प्राप्तकालं महाबाहुः सा बुद्धिर्निश्चिता मम ॥ १-२२६-७ (९७७३)

यथैव हि महाभागाः कौन्तेया मम सांप्रतम् ।

तथैव वासुदेवस्य पाण्डुपुत्रा न संशयः ॥ १-२२६-८ (९७७४)

न तद्भ्यायति कौन्तेयः पाण्डुपुत्रो युधिष्ठिरः ।

यथैषां पुरुषव्याघ्रः श्रेयो ध्यायति केशवः ॥ १-२२६-९ (९७७५)

वैशम्पायन उवाच । १-२२६-१०क्ष (१२३५)

गृथायास्तु ततो वेश्म प्रविवेश महामतिः ।

पादौ स्पृष्ट्वा पृथायास्तु शिरसा च महीं गतः ॥ १-२२६-१० (९७७६)

दृष्ट्वा तु देवरं कुन्ती शुशोच च मुहुर्मुहुः । १-२२६-११ (९७७७)

कुन्त्युवाच ।

वैचित्रवीर्यं ते पुत्राः कथंचिज्जीवितास्त्वया ॥ १-२२६-११क्ष (१२३६)

त्वत्प्रसादाज्जतुगृहे मृताः प्रत्यागतास्तथा ।

कूर्मीं चिन्तयते पुत्रान्यत्र वा तत्र संमता ॥ १-२२६-१२ (१७७८)

चिन्तया वर्धिताः पुत्रा यथा कुशलिनस्तथा ।

तव पुत्रास्तु जीवन्ति त्वद्भक्त्या भरतर्षभ ॥ १-२२६-१३ (१७७९)

यथा परभृतः पुत्रानरिष्टा वर्धयेत्सदा ।

तथैव पुत्रास्तु मम त्वया तात सुरक्षिताः ॥ १-२२६-१४ (१७८०)

क्लेशास्तु बहवः प्राप्तास्तथा प्राणान्तिका मया ।

अतः परं न जानामि कर्तव्यं ज्ञातुमर्हसि ॥ १-२२६-१५ (१७८१)

विदुर उवाच । १-२२६-१६क्ष (१२३७)

न विनश्यन्ति लोकेषु तव पुत्रा महाबलाः ।

अचिरेणैव कालेन स्वराज्यस्था भवन्ति ते ॥ १-२२६-१६ (१७८२)

बान्धवैः सहिताः सर्वे न शोकं कुरु माधवि । १-२२६-१७ (१७८३)

वैशम्पायन उवाच ।

ततस्ते समनुज्ञाता हृपदेन महात्मना ॥ १-२२६-१७क्ष (१२३८)

पाण्डवाश्चैव कृष्णश्च विदुरश्च महामतिः ।

आदाय द्रौपदीं कृष्णां कुन्तीं चैव यशस्विनीम् ॥ १-२२६-१८ (१७८४)

सविहारं सुखं जग्मुर्नगरं नागसाह्वयम् ।

गसुवर्णकक्ष्याप्रैवेयान्सुवर्णाङ्कुशभूषितान् ॥ १-२२६-१९ (१७८५)

जाम्बूनदपरिष्कारान्प्रभिन्नकरटामुखान् ।

अधिष्ठितान्महामात्रैः सर्वशस्त्रसमन्वितान् ॥ १-२२६-२० (१७८६)

सहस्रं प्रददौ राजा गजानां वरवर्मिणाम् ।

रथानां च सहस्रं वै सुवर्णमणिचित्रितम् ॥ १-२२६-२१ (१७८७)

चतुर्युजां भानुमच्च पञ्चानां प्रददौ तदा ।

सुवर्णपरिबर्हाणां वरचामरमालिनाम् ॥ १-२२६-२२ (१७८८)

जात्यश्वानां च पञ्चाशत्सहस्रं प्रददौ नृपः ।

दासीनामयुतं राजा प्रददौ वरभूषणम् ।

ततः सहस्रं दासानां प्रददौ वरधन्वनाम् ॥ १-२२६-२३ (१७८९)

हैमानि शय्यासनबाजनानि

द्रव्याणि चान्यानि च गोधनानि ।

पृथक्पृथक्चैव ददौ स कोटिं

पाञ्चालराजः परमप्रहृष्टः ॥ १-२२६-२४ (१७९०)

शिबिकानां शतं पूर्णं वाहान्पञ्चशतं नरान् ॥ १-२२६-२५ (१७९१)

एवमेतानि पाञ्चालो जन्यार्थे प्रददौ धनम् ।

हरणं चापि पाञ्चाल्या ज्ञातिदेयं च सोमकः ॥ १-२२६-२६ (१७९२)

धृष्टद्युम्नो ययौ तत्र भगिनीं गृह्य भारत ।
 नानद्यमानो बहुशस्तूर्यघोषैः सहस्रशः ॥ १-२२६-२७ (१७९३)
 श्रुत्वा चोपस्थितान्वीरान्धृतराष्ट्रोऽम्बिकासुतः ।
 प्रतिग्रहाय पाण्डूनां प्रेषयामास कौरवान् ॥ १-२२६-२८ (१७९४)
 विकर्णं च महेष्वासं चित्रसेनं च भारत ।
 द्रोणं च परमेष्वासं गौतमं कृपमेव च ॥ १-२२६-२९ (१७९५)
 तैस्तैः परिवृताः शूरैः शोभमाना महारथाः ।
 नगरं हास्तिनपुरं शनैः प्रविविशुस्तदा ॥ १-२२६-३० (१७९६)
 गपाण्डवानागताञ्छ्रुत्वा नागरास्तु कुतूहलात् ।
 मण्डयाञ्चक्रिरे तत्र नगरं नागसाह्वयम् ॥ १-२२६-३१ (१७९७)
 मुक्तपुष्पावकीर्णं तु जलसिक्तं तु सर्वतः ।
 धूपितं दिव्यधूपेन मङ्गलैश्चाभिसंवृतम् ॥ १-२२६-३२ (१७९८)
 पताकोच्छ्रितमाल्यं च पुरमप्रतिमं बभौ ।
 शङ्खभेरीनिनादैश्च नानावादित्रनिस्वनैः ॥ १-२२६-३३ (१७९९)
 कौतूहलेन नगरं पूर्यमाणमिवाभवत् ।
 यत्र ते पुरुषव्याघ्राः शोकदुःखसमन्विताः ॥ १-२२६-३४ (१८००)
 गनिर्गताश्च पुरात्पूर्वं धृतराष्ट्रप्रबाधिताः ।
 पुनर्निवृत्ता दिष्ट्या वै सह मात्रा परन्तपाः ॥ १-२२६-३५ (१८०१)
 इत्येवमीरिता वाचो जनैः प्रियचिकीर्षुभिः ।
 तत उच्चावचा वाचः प्रियाः सर्वत्र भारत ॥ १-२२६-३६ (१८०२)
 उदीरितास्तदाऽशृण्वन्पाण्डवा हृदयंगमाः । १-२२६-३७ (१८०३)
 पौरा ऊचुः
 अयं स पुरुषव्याघ्रः पुनरायाति धर्मवित् ॥ १-२२६-३७क्ष (१२३९)
 यो नः स्वानिव दायान्धर्मेण परिरक्षति ।
 अद्य पाण्डुर्महाराजो वनादिव मनःप्रियम् ॥ १-२२६-३८ (१८०४)
 आगतश्चैवमस्माकं चिकीर्षन्नात्र संशयः ।
 किं न्वद्य सुकृतं कर्म सर्वेषां नः प्रियं परम् ॥ १-२२६-३९ (१८०५)
 यन्नः कुन्तीसुता वीरा भर्तारः पुनरागताः ।
 यदि दत्तं यदि हुतं यदि वाप्यस्ति नस्तपः ।
 तेन तिष्ठन्तु नगरे पाण्डवाः शरदां शतम् ॥ १-२२६-४० (१८०६)
 ततस्ते धृतराष्ट्रस्य भीष्मस्य च महात्मनः ।
 अन्येषां च तदर्हाणां चक्रुः पादाभिवन्दनम् ॥ १-२२६-४१ (१८०७)
 पृष्टास्तु कुशलप्रश्नं सर्वेण नगरेण ते ।
 समाविशन्त वेश्मानि धृतराष्ट्रस्य शासनात् ॥ १-२२६-४२ (१८०८)

इति श्रीमन्महाभारते आदिपर्वणि विदुरागमनराज्यलाभपर्वणि

आदिपर्व - अध्याय २२७

॥ श्रीः ॥

१.२२७. अध्यायः २२७

Mahabharata - Adi Parva - Chapter Topics

द्रौपद्या नमस्कृतया गान्धार्या तद्रूपदर्शनेन तस्याः

स्वपुत्रमृत्युत्ववितर्कः ॥ १ ॥

धृतराष्ट्रेण युधिष्ठिरस्य धर्मराज्येऽभिषेकः ॥ २ ॥

पाण्डवानां खाण्डवप्रस्थगमनम् ॥ ३ ॥

श्रीकृष्णचिन्तितेनेन्द्रेण विश्वकर्मणः प्रेषणम् ॥ ४ ॥

विश्वकर्मणा इन्द्रप्रस्थपुरनिर्माणम् ॥ ५ ॥

तत्रागतानां सर्वेषां विसर्जनम् ॥ ६ ॥

Mahabharata - Adi Parva - Chapter Text

१-२२७-० (१८०९)

गवैशम्पायन उवाच । १-२२७-०क्ष (१२४०)

दुर्योधनस्य महिषी काशिराजसुता तदा ।

धृतराष्ट्रस्य पुत्राणां वधूभिः सहिता तदा ॥ १-२२७-१ (१८१०)

पाञ्चालीं प्रतिजग्राह साध्वीं श्रियमिवापराम् ।

पूजयामास पूजार्हां शचीदेवीमिवागताम् ॥ १-२२७-२ (१८११)

ववन्दे तत्र गान्धारीं कृष्णया सह माधवी ।

आशिषश्च प्रयुक्त्वा तु पाञ्चालीं परिष्वजे ॥ १-२२७-३ (१८१२)

परिष्वज्यैव गान्धारी कृष्णां कमललोचनाम् ।

पुत्राणां मम पाञ्चाली मृत्युरेवेत्यमन्यत ॥ १-२२७-४ (१८१३)

संचिन्त्य विदुरं प्राह युक्तितः सुबलात्मजा ।

कुन्तीं राजसुतां क्षत्तः सवधूं सपरिच्छदाम् ॥ १-२२७-५ (१८१४)

पाण्डोर्निवेशनं शीघ्रं नीयतां यदि रोचते ।

करणेन मुहूर्तेन नक्षत्रेण शुभे तिथौ ॥ १-२२७-६ (१८१५)

यथा सुखं तथा कुन्ती रंस्यते स्वगृहे सुतैः ।

तथेत्येव तदा क्षत्ता कारयामास तत्तथा ॥ १-२२७-७ (१८१६)

पूजयामासुरत्यर्थं बान्धवाः पाण्डवांस्तदा ।

नागराः श्रेणिमुख्याश्च पूजयन्ति स्म पाण्डवान् ॥ १-२२७-८ (१८१७)

भीष्मो द्रोणः कृपः कर्णो बाह्लीकः ससुतस्तदा ।

शासनाद्धृतराष्ट्रस्य अकुर्वन्नतिथिक्रियाम् ॥ १-२२७-९ (९८१८)
 एवं विहरतां तेषां पाण्डवानां महात्मनाम् ।
 नेता सर्वस्य कार्यस्य विदुरो राजशासनात् ॥ १-२२७-१० (९८१९)
 विश्रान्तास्ते महात्मानः कंचित्कालं सकेशवाः ।
 आहूता धृतराष्ट्रेण राज्ञा शान्तनवेन च ॥ १-२२७-११ (९८२०)
 धृतराष्ट्र उवाच । १-२२७-१२क्ष (१२४१)
 भ्रातृभिः सह कौन्तेय निबोधेदं वचो मम ।
 ग्पाण्डुना वर्धितं राज्यं पाण्डुना पालितं जगत् ॥ १-२२७-१२ (९८२१)
 शासनान्मम कौन्तेय मम भ्राता महाबलः ।
 कृतवान्दुष्करं कर्म नित्यमेव विशांपते ॥ १-२२७-१३ (९८२२)
 तस्मात्त्वमपि कौन्तेय शासनं कुरु मा चिरम् ।
 मम पुत्रा दुरात्मानः सर्वेऽहंकारसंयुताः ॥ १-२२७-१४ (९८२३)
 शासनं न करिष्यन्ति मम नित्यं युधिष्ठिर ।
 स्वकार्यनिरतैर्नित्यमवलितैर्दुरात्मभिः ॥ १-२२७-१५ (९८२४)
 पुनर्वै विग्रहो मा भूत्खाण्डवप्रस्थमाविश ।
 न हि वो वसतस्तत्र कश्चिच्छक्तः प्रबाधितुम् ॥ १-२२७-१६ (९८२५)
 संरक्ष्यमाणान्पार्थेन त्रिदशानिव वज्रिणा ।
 अर्धराज्यं तु संप्राप्य खाण्डवप्रस्थणाविश ॥ १-२२७-१७ (९८२६)
 ग्केशवो यदि मन्यते तत्कर्तव्यमसंशयम् ॥ १-२२७-१८ (९८२७)
 वैशम्पायन उवाच । १-२२७-१९क्ष (१२४२)
 प्रतिगृह्य तु तद्वाक्यं नृपं सर्वे प्रणम्य च ।
 ग्वासुदेवेन संमन्त्र्य पाण्डवाः समुपाविशन् ॥ १-२२७-१९ (९८२८)
 धृतराष्ट्र उवाच । १-२२७-२०क्ष (१२४३)
 अभिषेकस्य संभारान्क्षत्तरानय मा चिरम् ।
 अभिषिक्तं करिष्यामि ह्यद्य वै कुरुनन्दनम् ॥ १-२२७-२० (९८२९)
 ब्राह्मणा नैगमश्रेष्ठाः श्रेणीमुख्याश्च सर्वतः ।
 आहूयन्तां प्रकृतयो बान्धवाश्च विशेषतः ॥ १-२२७-२१ (९८३०)
 पुण्याहं वाच्यतां तात गोसहस्रं प्रदीयताम् ।
 ग्राममुख्याश्च विप्रेभ्यो दीयन्तां बहुदक्षिणाः ॥ १-२२७-२२ (९८३१)
 अङ्गदे मकुटं क्षत्तर्हस्ताभरणमानय ।
 मुक्तावलीश्च हारं च निष्काणि कटकानि च ॥ १-२२७-२३ (९८३२)
 कटिबन्धश्च सूत्रं च तथोदरनिबन्धनम् ।
 अष्टोत्तरसहस्रं तु ब्राह्मणाधिष्ठिता गजाः ॥ १-२२७-२४ (९८३३)
 जाह्नवीसलिलं शीघ्रमानीयन्तां पुरोहितैः ।
 अभिषेकोदकक्लिन्नं सर्वाभरणभूषितम् ॥ १-२२७-२५ (९८३४)
 औपवाह्योपरिगतं दिव्यचारमरवीजितम् ।

सुवर्णमणिचित्रेण श्वेतच्छत्रेण शोभितम् ॥ १-२२७-२६ (९८३५)
जयेति द्विजवाक्येणु स्तूयमानं नृपैस्तथा ।
दृष्ट्वा कुन्तीसुतं ज्येष्ठमाजमीढं युधिष्ठिरम् ॥ १-२२७-२७ (९८३६)
प्रीताः प्रीतेन मनसा प्रशंसन्तु परे जनाः ।
पाण्डोः कृतोपकारस्य राज्यं दत्त्वा ममैव च ॥ १-२२७-२८ (९८३७)
प्रतिक्रिया कृतमिदं भविष्यति न संशयः ।
भीष्मो द्रोणः कृपः क्षत्ता साधुसाध्वित्यथाब्रुवन् ॥ १-२२७-२९ (९८३८)
श्रीवासुदेव उवाच । १-२२७-३०क्ष (१२४४)
युक्तमेतन्महाभाग कौरवाणां यशस्करम् ।
शीघ्रमद्यैव राजेन्द्र त्वयोक्तं कर्तुमर्हसि ॥ १-२२७-३० (९८३९)
इत्येवमुक्तो वार्ष्णेयस्त्वरयामास तत्तदा ।
तथोक्तं धृतराष्ट्रेण कारयामास केशवः ॥ १-२२७-३१ (९८४०)
तस्मिन्क्षणे महाराज कृष्णद्वैपायनस्तदा ।
आगत्य कुरुभिः सर्वैः पूजितः ससुहृद्गणैः ॥ १-२२७-३२ (९८४१)
मूर्धाभिषिक्तैः सहितो ब्राह्मणैर्वेदपारगैः ।
कारयामास विधिवत्केशवानुमते तदा ॥ १-२२७-३३ (९८४२)
कृपो द्रोणश्च भीष्मश्च धौम्यश्च व्यासकेशवौ ।
बाह्लीकः सोमदत्तश्च चातुर्वेद्यपुरस्कृताः ॥ १-२२७-३४ (९८४३)
अभिषेकं तदा चक्रुर्भद्रपीठे सुसंस्कृतम् ॥ १-२२७-३५ (९८४४)
व्यास उवाच । १-२२७-३६क्ष (१२४५)
जित्वा तु पृथिवीं कृत्स्नां वशे कृत्वा नृपान्भवान् ।
राजसूयादिभिर्यज्ञैः ऋतुभिर्वरदक्षिणैः ॥ १-२२७-३६ (९८४५)
स्नात्वा ह्यवभृथस्नानं मोदतां बान्धवैः सह ।
एवमुक्त्वा तु ते सर्वे आशीर्भिरभिपूजयन् ॥ १-२२७-३७ (९८४६)
मूर्धाभिषिक्तः कौरव्यः सर्वाभरणभूषितः ।
जयेति संस्तुतो राजा प्रददौ धनमक्षयम् ॥ १-२२७-३८ (९८४७)
सर्वमूर्धाभिषिक्तैश्च पूजितः कुरनन्दनः ।
औपवाह्यमथारुह्य श्वेतच्छत्रेण शोभितः ॥ १-२२७-३९ (९८४८)
रराज राजाभिमतो महेन्द्र इव दैवतैः ।
ततः प्रदक्षिणीकृत्य नगरं नागसाह्वयम् ॥ १-२२७-४० (९८४९)
प्रविवेश तदा राजा नागरैः पूजितो गृहम् ।
मूर्धाभिषिक्तं कौन्तेयमभ्यगच्छन्त कौरवाः ॥ १-२२७-४१ (९८५०)
गान्धारिपुत्राः शोचन्तः सर्वे ते सह बान्धवैः ।
ज्ञात्वा शोकं च पुत्राणां धृतराष्ट्रोऽब्रवीदिदं ॥ १-२२७-४२ (९८५१)
समक्षं वासुदेवस्य कुरूणां च समक्षतः ।
अभिषेकस्त्वया प्राप्तो दुष्प्रापो ह्यकृतात्मभिः ॥ १-२२७-४३ (९८५२)

गच्छ त्वमद्यैव नृप कृतकृत्योऽसि कौरव ।
 आयुः पुरुरवा राजन्नहुषेण ययातिना ॥ १-२२७-४४ (९८५३)
 तत्रैव निवसन्ति स्म खाण्डवे तु नृपोत्तम ।
 राजधानी तु सर्वेषां पौरवाणां महाभुज ॥ १-२२७-४५ (९८५४)
 विनाशितं मुनिगणैर्लोभाद्बुधसुतस्य वै ।
 तस्मात्त्वं खाण्डवप्रस्थं पुरं राष्ट्रं च वर्धय ॥ १-२२७-४६ (९८५५)
 ब्राह्मणाः क्षत्रिया वैश्याः शूद्राश्च कृतलक्षणाः ।
 त्वद्भक्त्या जन्तवश्चान्ये भजन्त्येव पुरं शुभम् ॥ १-२२७-४७ (९८५६)
 पुरं राष्ट्रं समृद्धं वै धनधान्यसमाकुलम् ।
 तस्मान्गच्छस्व कौन्तेय भ्रातृभिः सहितोऽनघ ॥ १-२२७-४८ (९८५७)
 वैशम्पायन उवाच । १-२२७-४९क्ष (१२४६)
 प्रतिगृह्य तु तद्वाक्यं तस्मै सर्वे प्रणम्य च ।
 रथैर्नागैर्हयैश्चापि सहितास्तु पदातिभिः ॥ १-२२७-४९ (९८५८)
 प्रतस्थिरे ततो घोषसंयुक्तैः स्यन्दनैर्वरैः ।
 तान्दृष्ट्वा नागराः सर्वे भक्त्या चैव प्रतस्थिरे ॥ १-२२७-५० (९८५९)
 गच्छतः पाण्डवैः सार्धं दृष्ट्वा नागपुरालयात् ।
 पाण्डवैः सहिता गन्तुं नार्हतेति च नागरान् ॥ १-२२७-५१ (९८६०)
 घोषयामास नगरे धार्तराष्ट्रः ससौबलः ।
 ततस्ते पाण्डवास्तत्र गत्वा कृष्णपुरोगमाः ॥ १-२२७-५२ (९८६१)
 मण्डयाञ्चक्रिरे तद्वै पुरं स्वर्गादिव च्युतम् ।
 ग्वासुदेवो जगन्नाथश्चिन्तयामास वासवम् ॥ १-२२७-५३ (९८६२)
 महेन्द्रश्चिन्तितो राजन्विश्वकर्माणमादिशत् ।
 विश्वकर्मन्महाप्राज्ञ अद्यप्रभृति तत्पुरम् ॥ १-२२७-५४ (९८६३)
 इन्द्रप्रस्थमिति ख्यातं दिव्यं भूम्यां भविष्यति ।
 महेन्द्रशासनाद्गत्वा विश्वकर्मा तु केशवम् ॥ १-२२७-५५ (९८६४)
 प्रणम्य प्रणिपाताहं किं करोमीत्यभाषत ।
 वासुदेवस्तु तच्छ्रुत्वा विश्वकर्माणमूचिवान् ॥ १-२२७-५६ (९८६५)
 कुरुष्व कुरुराजस्य महेन्द्रपुरसन्निभम् ।
 इन्द्रेण कृतनामानमिन्द्रप्रस्थं महापुरम् ॥ १-२२७-५७ (९८६६)
 वैशम्पायन उवाच । १-२२७-५८क्ष (१२४७)
 ततः पुण्ये शिवे देशे शान्तिं कृत्वा महारथाः ।
 स्वस्तिवाच्य यथान्यायमिन्द्रप्रस्थं भवत्विति ॥ १-२२७-५८ (९८६७)
 तत्पुरं मापयामासुर्द्वैपायनपुरोगमाः ।
 गततः स विश्वकर्मा तु चकार पुरमुत्तमम् ॥ १-२२७-५९ (९८६८)
 सागरप्रतिरूपाभिः परिखाभिरलङ्कृतम् ।
 प्राकारेण च संपन्नं दिवमावृत्य तिष्ठता ॥ १-२२७-६० (९८६९)

पाण्डुराभ्रप्रकाशेन हिमरश्मिनिभेन च ।
शुशुभे तत्पुरश्रेष्ठं नागैर्भोगवती यथा ॥ १-२२७-६१ (१८७०)
द्विपक्षगरुडप्रख्यैर्द्वारैः सौधैश्च शोभितम् ।
गुप्तमभ्रचयप्रख्यैर्गोपुरैर्मन्दरोपमैः ॥ १-२२७-६२ (१८७१)
विविधैरपि निर्विद्धैः शस्त्रोपेतैः सुसंवृतैः ।
शक्तिभिश्चावृतं तद्धि द्विजिह्वैरिव पन्नगैः ॥ १-२२७-६३ (१८७२)
तल्पैश्चाभ्यासिकैर्युक्तं शुशुभे योधरक्षितम् ।
थीक्षणाङ्कुशशतघ्नीभिर्यन्त्रजालैश्च शोभितम् ॥ १-२२७-६४ (१८७३)
आयसैश्च महाचक्रैः शुशुभे तत्पुरोत्तमम् ।
सुविभक्तमहारथ्यं देवताबाधवर्जितम् ॥ १-२२७-६५ (१८७४)
विरोचमानं विविधैः पाण्डुरैर्भवनोत्तमैः ।
तत्रिविष्टपसंकाशमिन्द्रप्रस्थं व्यरोचत ॥ १-२२७-६६ (१८७५)
मेघवृन्दमिवाकाशे विद्धं विद्युत्समावृतम् ।
तत्र रम्ये शिवे देशे कौरव्यस्य निवेशनम् ॥ १-२२७-६७ (१८७६)
शुशुभे धनसंपूर्णं धनाध्यक्षक्षयोपमम् ।
तत्रागच्छन्दिवा राजन्सर्ववेदविदां वराः ॥ १-२२७-६८ (१८७७)
निवासं रोचयन्ति स्म सर्वभाषाविदस्तथा ।
वणिजश्चाययुस्तत्र नानादिग्भ्यो धनार्थिनः ॥ १-२२७-६९ (१८७८)
सर्वशिल्पविदस्तत्र वासायाभ्यागमंस्तदा ।
उद्यानानि च रम्याणि नगरस्य समन्ततः ॥ १-२२७-७० (१८७९)
आम्रैराम्रातकैर्नीपैरशोकैश्चम्पकैस्तथा ।
पुन्नागैर्नागपुष्पैश्च लकुचैः पनसैस्तथा ॥ १-२२७-७१ (१८८०)
शालतालतमालैश्च बकुलैश्च सकेतकैः ।
मनोहरैः सुपुष्पैश्च फलभारावनामितैः ॥ १-२२७-७२ (१८८१)
प्राचीनामलकैर्लोध्रैरङ्गोलैश्च सुपिष्पितैः ।
जम्बूभिः पाटलाभिश्च कुब्जकैरतिमुक्तकैः ॥ १-२२७-७३ (१८८२)
करवीरैः पारिजातैरन्यैश्च विविधैर्द्रुमैः ।
नित्यपुष्पफलोपेतैर्नानाद्विजगणायुतैः ॥ १-२२७-७४ (१८८३)
मत्तबर्हिणसंघुष्टकोकिलैश्च सदामदैः ।
गृहैरादर्शविमलैर्विविधैश्च लतागृहैः ॥ १-२२७-७५ (१८८४)
मनोहरैश्चित्रगृहैस्तथाऽजगतिप्रवतैः ।
वापीभिर्विविधाभिश्च पूर्णाभिः परमाम्भसा ॥ १-२२७-७६ (१८८५)
सरोभिरतिरम्यैश्च पद्मोत्पलसुगन्धिभिः ।
हंसकारण्डवयुतैश्चक्रवाकोपशोभितैः ॥ १-२२७-७७ (१८८६)
रम्याश्च विविधास्तत्र पुष्करिण्यो वनावृताः ।
तडागानि च रम्याणि बृहन्ति सुबहूनि च ॥ १-२२७-७८ (१८८७)

गनदी च नन्दिनी नाम सा पुरीमुपगूहति ।
 चातुर्वर्ण्यसमाकीर्णमन्यैः शिल्पभिरावृतम् ॥ १-२२७-७९ (१८८८)
 सर्वदाभिसृतं सद्भिः कारितं विश्वकर्मणा ।
 उपभोगसमृद्धैश्च सर्वद्रव्यसमावृतम् ॥ १-२२७-८० (१८८९)
 नित्यमार्यजनोपेतं नरनारीगणैर्युतम् ।
 वाजिवारणसंपूर्णं गोभिरुष्टैः खरैरजैः ॥ १-२२७-८१ (१८९०)
 तत्त्रिविष्टपसङ्काशमिन्द्रप्रस्थं व्यरोचत ।
 पुरीं सर्वगुणोपेतां निर्मितां विश्वकर्मणा ॥ १-२२७-८२ (१८९१)
 पौरवाणामधिपतिः कुन्तीपुत्रो युधिष्ठिरः ।
 कृतमङ्गलसत्कारैर्ब्राह्मणैर्वेदपारगैः ॥ १-२२७-८३ (१८९२)
 द्वैपायनं पुरस्कृत्य धौम्यस्याभिमतं स्थितः ।
 भ्रातृभिः सहितो राजा राजमार्गमतीत्य च ॥ १-२२७-८४ (१८९३)
 औपवाह्यगतो राजा केशवेन सहाभिभूः ।
 तोरणद्वारसुमुखं द्वात्रिंशद्द्वारसंयुतम् ॥ १-२२७-८५ (१८९४)
 वर्धमानपुरद्वारात्प्रविवेश महाद्युतिः ।
 शङ्खदुन्दुभिनिर्घोषाः श्रूयन्ते बहवो भृशम् ॥ १-२२७-८६ (१८९५)
 जयेति ब्राह्मणगिरः श्रूयन्ते च सहस्रशः ।
 संस्तूयमानो मुनिभिः सूतमागधबन्दिभिः ॥ १-२२७-८७ (१८९६)
 औपवाह्यगतो राजा राजमार्गमतीत्य च ।
 कृतमङ्गलसत्कारं प्रविवेश गृहोत्तमम् ॥ १-२२७-८८ (१८९७)
 प्रविश्य भवनं राजा नागरैरभिसंवृतः ।
 प्रहृष्टमुदितैरासीत्सत्कारैरभिपूजितः ॥ १-२२७-८९ (१८९८)
 पूजयामास विप्रेन्द्रान्केशेन महात्मना ।
 ततस्तु राष्ट्रं नगरं नरनारीगणायुतम् ॥ १-२२७-९० (१८९९)
 गोधनैश्च समाकीर्णं सस्यैर्वृद्धिं तदागमत् ॥ १-२२७-९१ (१९००)
 तेषां पुण्यजनोपेतं राष्ट्रमाविशतां महत् ।
 पाण्डवानां महाराज शश्वत्प्रीतिरवर्धत ॥ १-२२७-९२ (१९०१)
 गसौबलेन च कर्णेन धार्तराष्ट्रैः कूपेण च ।
 तथा भीष्मेण राज्ञा च धर्मप्रणयिना सदा ॥ १-२२७-९३ (१९०२)
 पाण्डवाः समपद्यन्त खाण्डवप्रस्थवासिनः ।
 पञ्चभिस्तैर्महेष्वासैरिन्द्रकल्पैः समावृतम् ॥ १-२२७-९४ (१९०३)
 शुशुभे तत्पुरश्चेष्टं नागैर्भोगवती यथा ।
 गतस्तु विश्वकर्माणं पूजयित्वा विसृज्य च ॥ १-२२७-९५ (१९०४)
 द्वैपायनं च संपूज्य विसृज्य च नराधिपः ।
 वार्ष्णेयमब्रवीद्राजा गन्तुकामं कृतक्षणम् ॥ १-२२७-९६ (१९०५)
 तव प्रसादाद्धार्ष्णेयं राज्यं प्राप्तं मयाऽनघ ।

प्रसादादेव ते वीर शून्यं राष्ट्रं सुदुर्गमम् ॥ १-२२७-९७ (९९०६)
 तवैव तु प्रसादेन राज्यस्थाश्च भवामहे ।
 गतिस्त्वमापत्कालेऽपि पाण्डवानां च माधव ॥ १-२२७-९८ (९९०७)
 ज्ञात्वा तु कृत्यं कर्तव्यं कारयस्व भवान्हि नः ।
 यदिष्टमनुमन्तव्यं पाण्डवानां त्वयाऽनघ ॥ १-२२७-९९ (९९०८)
 श्रीवासुदेव उवाच । १-२२७-१००क्ष (१२४८)
 त्वत्प्रभावान्महाराज्यं संप्राप्तं हि स्वधर्मतः ।
 पितृपैतामहं राज्यं कथं न स्यात्तव प्रभो ॥ १-२२७-१०० (९९०९)
 धार्तराष्ट्रा दुराचाराः किं करिष्यन्ति पाण्डवान् ।
 यथेष्टं पालय जगच्छश्वद्धर्मधुरं वह ॥ १-२२७-१०१ (९९१०)
 पुनः पुनश्च संहर्षाद्ब्राह्मणान्भर पौरव ।
 अद्यैव नारदः श्रीमानागमिष्यति सत्वरः ॥ १-२२७-१०२ (९९११)
 आदत्स्व तस्य वाक्यानि शासनं कुरु तस्य वै ।
 एवमुक्त्वा ततः कुन्तीमभिवाद्य जनार्दनः ॥ १-२२७-१०३ (९९१२)
 उवाच श्लक्ष्णया वाचा गमिष्यामि नमोस्तु ते । १-२२७-१०४ (९९१३)
 कुन्त्युवाच ।
 जातुषु गृहमासाद्य मया प्राप्तं यदानघ ॥ १-२२७-१०४क्ष (१२४९)
 आर्येण समभिज्ञातं त्वया वै यदुपुङ्गव ।
 त्वया नाथेन गोविन्द दुःखं तीर्णं महत्तरम् ॥ १-२२७-१०५ (९९१४)
 त्वं हि नाथस्त्वनाथानां दरिद्राणां विशेषतः ।
 सर्वदुःखानि शाम्यन्ति तव संदर्शनान्मम ॥ १-२२७-१०६ (९९१५)
 स्मरस्वैनान्महाप्राज्ञ तेन जीवन्ति पाण्डवाः ॥ १-२२७-१०७ (९९१६)
 वैशम्पायन उवाच । १-२२७-१०८क्ष (१२५०)
 करिष्यामीति चामन्व्य अभिवाद्य पितृष्वसाम् ।
 गमनाय मतिं चक्रे वासुदेवः सहानुगः ॥ १-२२७-१०८ (९९१७)
 तान्निवेश्य ततो वीरः सह रामेण कौरवान् ।
 ययौ द्वारवतीं राजन्पाण्डवानुमते तदा ॥ १-२२७-१०९ (९९१८)

इति श्रीमन्महाभारते आदिपर्वणि विदुरागमनराज्यलाभपर्वणि
 सप्तविंशत्यधिकद्विशततमोऽध्यायः ॥ २२७ ॥

आदिपर्व - अध्याय २२८

॥ श्रीः ॥

१.२२८. अध्यायः २२८

Mahabharata - Adi Parva - Chapter Topics

पाण्डवानां समीपे नारदागमनम् ॥ १ ॥

१-२२८-० (९९१९)

जनमेजय उवाच । १-२२८-०क्ष (१२५१)

एवं संप्राप्य राज्यं तदिन्द्रप्रस्थे तपोधन ।

अत ऊर्ध्वं नरव्याघ्राः किमकुर्वत पाण्डवाः ॥ १-२२८-१ (९९२०)

सर्व एव महात्मानः सर्वे मम पितामहाः ।

द्रौपदी धर्मपत्नी च कथं तानन्ववर्तत ॥ १-२२८-२ (९९२१)

कथमासुश्च कृष्णायामेकस्यां ते नरर्षभाः ।

वर्तमाना महाभागा नाभिद्यन्त परस्परम् ॥ १-२२८-३ (९९२२)

श्रोतुमिच्छाम्यहं तत्र विस्तरेण यथातथम् ।

तेषां चेष्टितमन्योन्यं युक्तानां कृष्णया सह ॥ १-२२८-४ (९९२३)

वैशम्पायन उवाच । १-२२८-५क्ष (१२५२)

धृतराष्ट्राभ्यनुज्ञाता इन्द्रप्रस्थं प्रविश्य तत् ।

रेमिरे पुरुषव्याघ्राः कृष्णया सह पाण्डवाः ॥ १-२२८-५ (९९२४)

प्राप्य राज्यं महातेजाः सत्यसन्धो युधिष्ठिरः ।

पालयामास धर्मेण पृथिवीं भ्रातृभिः सह ॥ १-२२८-६ (९९२५)

जितारयो महात्मानः सत्यधर्मपरायणाः ।

एवं पुरमिदं प्राप्य तत्रोषुः पाण्डुनन्दनाः ॥ १-२२८-७ (९९२६)

कुर्वाणाः पौरकार्याणि सर्वाणि भरतर्षभाः ।

आसांचक्रुर्महार्हेषु पार्थिवेष्वसनेषु च ॥ १-२२८-८ (९९२७)

तेषु तत्रोपविष्टेषु पाण्डवेषु महात्मसु ।

आययौ धर्मराजं तु द्रष्टुकामोऽथ नारदः ॥ १-२२८-९ (९९२८)

गपथा नक्षत्रजुष्टेन सुपर्णाचरितेन च ।

चन्द्रसूर्यप्रकाशेन सेवितेन महर्षिभिः ॥ १-२२८-१० (९९२९)

नभस्स्थलेन दिव्येन दुर्लभेनातपस्विनाम् ।

भूतार्चितो भूतधरां राष्ट्रमन्दिरभूषिताम् ॥ १-२२८-११ (९९३०)

अवेक्षमाणो द्युतिमानाजगाम महातपाः ।

सर्ववेदान्तगो विप्रः सर्ववेदाङ्गपारगः ॥ १-२२८-१२ (९९३१)

परेण तपसा युक्तो ब्राह्मेण तपसा वृतः ।

नये नीतौ च निस्तो विश्रुतश्च महामुनिः ॥ १-२२८-१३ (९९३२)

परात्परतरं प्राप्तो धर्मान्समभिजग्मिवान् ।

भावितात्मा गतरजाः शान्तो मृदुर्ऋजुर्दिवजः ॥ १-२२८-१४ (९९३३)

धर्मेणाधिगतः सर्वैर्देवदानवमानुषैः ।

क्षीणकर्मसु पापेषु भूतेषु विविधेषु च ॥ १-२२८-१५ (९९३४)

सर्वथा कृतमर्यादो वेदेषु विविधेषु च ।
 शतशः सोमपा यज्ञे पुण्ये पुण्यकृदग्निचित् ॥ १-२२८-१६ (९९३५)
 ऋक्सामयजुषां वेत्ता न्यायदृग्धर्मकोविदः ।
 ऋजुरारोहवान्वृद्धो भूयिष्ठपथिकोऽनघः ॥ १-२२८-१७ (९९३६)
 श्लक्ष्णया शिखयोपेतः संपन्नः परमत्विषा ।
 अवदाते च सूक्ष्मे च दिव्ये च रचिते शुभे ॥ १-२२८-१८ (९९३७)
 महेन्द्रदत्ते महती बिभ्रत्परमवाससी ।
 जाम्बूनदमये दिव्ये गण्डूपदमुखे नवे ॥ १-२२८-१९ (९९३८)
 अग्न्यर्कसदृशे दिव्ये धारयन्कुण्डले शुभे ।
 राजतच्छत्रमुच्छ्रित्य चित्रं परमवर्चसम् ॥ १-२२८-२० (९९३९)
 प्राप्य दुष्प्रापमन्येन ब्रह्मवर्चसमुत्तमम् ।
 भवने भूमिपालस्य बृहस्पतिरिवाप्लुतः ॥ १-२२८-२१ (९९४०)
 संहितायां च सर्वेषां स्थितस्योपस्थितस्य च ।
 द्विपदस्य च धर्मस्य क्रमधर्मस्य पारगः ॥ १-२२८-२२ (९९४१)
 गाधा सामानुसामज्ञः साम्नां परमवल्गुनाम् ।
 आत्मनः सर्वमोक्षिभ्यः कृतिमान्कृत्यवित्सदा ॥ १-२२८-२३ (९९४२)
 यजुर्धर्मैर्बहुविधैर्मतो मतिमतां वरः ।
 विदितार्थः समश्चैव च्छेत्ता निगमसंशयान् ॥ १-२२८-२४ (९९४३)
 अर्थनिर्वचने नित्यं संशयच्छिदसंशयः ।
 प्रकृत्या धर्मकुशलो दाता धर्मविशारदः ॥ १-२२८-२५ (९९४४)
 लोपेनागमधर्मेण संक्रमेण च वृत्तिषु ।
 एकशब्दांश्च नानार्थानेकार्थांश्च पृथक्कृतान् ॥ १-२२८-२६ (९९४५)
 पृथगर्थाभिधानांश्च प्रयोगानन्ववेक्षिता ।
 प्रमाणभूतो लोकेषु सर्वाधिकरणेषु च ॥ १-२२८-२७ (९९४६)
 सर्ववर्णविकारेषु नित्यं कुशलपूजितः ।
 स्वरेऽस्वरे च विविधे वृत्तेषु विविधेषु च ॥ १-२२८-२८ (९९४७)
 समस्थानेषु सर्वेषु समाम्नायेषु धातुषु ।
 उद्देश्यानां समाख्याता सर्वमाख्यातमुद्दिशन् ॥ १-२२८-२९ (९९४८)
 अभिसन्धिषु तत्त्वज्ञः पदान्यङ्गान्यनुस्मरन् ।
 कालधर्मेण निर्दिष्टं यथार्थं च विचारयन् ॥ १-२२८-३० (९९४९)
 चिकीर्षितं च यो वेत्ता यथा लोकेन संवृतम् ।
 विभाषितं च समयं भाषितं हृदयंगमम् ॥ १-२२८-३१ (९९५०)
 आत्मने च परस्मै च स्वरसंस्कारयोगवित् ।
 एषां स्वराणां ज्ञाता च बोद्धा प्रवचनः स्वराट् ॥ १-२२८-३२ (९९५१)
 विज्ञाता चोक्तवाक्यानामेकतां बहुतां तथा ।
 बोद्धा हि परमार्थांश्च विविधांश्च व्यतिक्रमान् ॥ १-२२८-३३ (९९५२)

अभेदतश्च बहुशो बहुशश्चापि भेदतः ।
 वक्ता विविधवाक्यानां नानादेशसमीक्षिता ॥ १-२२८-३४ (१९५३)
 पञ्चागमांश्च विविधानादेशांश्च समीक्षिता ।
 नानार्थकुशलस्तत्र तद्धितेषु च कृत्स्नशः ॥ १-२२८-३५ (१९५४)
 परिभूषयिता वाचां वर्णतः स्वरतोऽर्थतः ।
 प्रत्ययं च समाख्याता नियतं प्रतिधातुकम् ॥ १-२२८-३६ (१९५५)
 पञ्च चाक्षरजातानि स्वरसंज्ञानि यानि च ।
 तमागतमृषिं दृष्ट्वा प्रत्युद्गम्याभिवाद्य च ॥ १-२२८-३७ (१९५६)
 आसनं रुचिरं तस्मै प्रददौ स युधिष्ठिरः ।
 गृष्णाजिनोत्तरे तस्मिन्नुपविष्टो महानृषिः ॥ १-२२८-३८ (१९५७)
 देवर्षेरुपविष्टस्य स्वयमर्धं यथाविधि ।
 प्रादाद्युधिष्ठिरो धीमान्नाज्यं तस्मै न्यवेदयत् ।
 प्रतिगृह्य तु तां पूजामृषिः प्रीतमनास्तदा ॥ १-२२८-३९ (१९५८)
 आशीर्भिर्वर्धयित्वा च तमुवाचास्यतामिति ।
 निषसादाभ्यनुज्ञातस्ततो राजा युधिष्ठिरः ॥ १-२२८-४० (१९५९)
 प्रेषयामास कृष्णायै भगवन्तमुपस्थितम् ।
 श्रुत्वैतद्द्रौपदी चापि शुचिर्भूत्वा समाहिता ॥ १-२२८-४१ (१९६०)
 जगाम तत्र यत्रास्ते नारदः पाण्डवैः सह ।
 तस्याभिवाद्य चरणौ देवर्षेर्धर्मचारिणी ॥ १-२२८-४२ (१९६१)
 कृताञ्जलिः सुसंवीता स्थिताऽथ द्रुपदात्मजा ।
 तस्याश्चापि स धर्मात्मा सत्यवागृषिसत्तमः ॥ १-२२८-४३ (१९६२)
 आशिषो विविधाः प्रोच्य राजपुत्र्यास्तु नारदः ।
 गम्यतामिति होवाच भगवांस्तामनिन्दिताम् ॥ १-२२८-४४ (१९६३)
 गतायामथ कृष्णायां युधिष्ठिरपुरोगमान् ।
 विविक्ते पाण्डवान्सर्वानुवाच भगवानृषिः ॥ १-२२८-४५ (१९६४)
 पाञ्चाली भवतामेका धर्मपत्नी यशस्विनी ।
 यथा वो नात्र भेदः स्यात्तथा नीतिर्विधीयतां ॥ १-२२८-४६ (१९६५)
 सुन्दोपसुन्दौ हि पुरा भ्रातरौ सहितावुभौ ।
 आस्तामवध्यावन्येषां त्रिषु लोकेषु विश्रुतौ ॥ १-२२८-४७ (१९६६)
 एकराज्यावेकगृहावेकशय्यासनाशनौ ।
 तिलोत्तमायास्तौ हेतोरन्योन्यमभिजघ्नतुः ॥ १-२२८-४८ (१९६७)
 रक्ष्यतां सौहृदं तस्मादन्योन्यप्रीतिभावकम् ।
 यथा वो नात्र भेदः स्यात्तत्कुरुष्व युधिष्ठिर ॥ १-२२८-४९ (१९६८)
 युधिष्ठिर उवाच । १-२२८-५०क्ष (१२५३)
 सुन्दोपसुन्दावसुरौ कस्य पुत्रौ महामुने ।
 उत्पन्नश्च कथं भेदः कथं चान्योन्यमघ्नताम् ॥ १-२२८-५० (१९६९)

अप्सरा देवकन्या वै कस्य चैषा तिलोत्तमा ।
यस्याः कामेन संमत्तौ जघ्नतुस्तौ परस्परम् ॥ १-२२८-५१ (९९७०)
एतत्सर्वं यथा वृत्तं विस्तरेण तपोधन ।
श्रोतुमिच्छामहे ब्रह्मन्परं कौतूहलं हि मे ॥ १-२२८-५२ (९९७१)

इति श्रीमन्महाभारते आदिपर्वणि विदुरागमनराज्यलाभपर्वणि
अष्टाविंशत्यधिकद्विशततमोऽध्यायः ॥ २२८ ॥

आदिपर्व - अध्याय २२९

॥ श्रीः ॥

१.२२९. अध्यायः २२९

Mahabharata - Adi Parva - Chapter Topics

सुन्दोपसुन्दकथा--सुन्दोपसुन्दयोर्ब्रह्मणो वरलाभः ॥ १ ॥

Mahabharata - Adi Parva - Chapter Text

१-२२९-० (९९७२)

नारद उवाच । १-२२९-०क्ष् (१२५४)

शणु मे विस्तरेणेममितिहासं पुरातनम् ।

भ्रातृभिः सहितः पार्थ यथा वृत्तं युधिष्ठिर ॥ १-२२९-१ (९९७३)

महासुरस्यान्ववाये हिरण्यकशिपोः पुरा ।

निकुम्भो नाम दैत्येन्द्रस्तेजस्वी बलवानभूत् ॥ १-२२९-२ (९९७४)

तस्य पुत्रौ महावीर्यौ जातौ भीमपराक्रमौ ।

सुन्दोपसुन्दौ दैत्येन्द्रौ दारुणौ क्रूरमानसौ ॥ १-२२९-३ (९९७५)

तावेकनिश्चयौ दैत्यावेककार्यार्थसंमतौ ।

निरन्तरमवर्तेतां समदुःखसुखावुभौ ॥ १-२२९-४ (९९७६)

विनाऽन्योन्यं न भुञ्जाते विनाऽन्योन्यं न जल्पतः ।

अन्योन्यस्य प्रियकरावन्योन्यस्य प्रियंवदौ ॥ १-२२९-५ (९९७७)

एकशीलसमाचारौ द्विधैवैकोऽभवत्कृतः ।

तौ विवृद्धौ महावीर्यौ कार्येष्वप्येकनिश्चयौ ॥ १-२२९-६ (९९७८)

त्रैलोक्यविजयार्थाय समाधायैकनिश्चयम् ।

दीक्षां कृत्वा गतौ विन्ध्यं तावुग्रं तेपतुस्तपः ॥ १-२२९-७ (९९७९)

तौ तु दीर्घेण कालेन तपोयुक्तौ बभूवतुः ।

क्षुत्पिपासापरिश्रान्तौ जटावल्कलधारिणौ ॥ १-२२९-८ (९९८०)

मलोपचितसर्वाङ्गौ वायुभक्षौ बभूवतुः ।

आत्ममांसानि जुह्वान्तौ पादाङ्गुष्ठाग्रधिष्ठितौ ।
 ऊर्ध्वबाहू चानिमिषौ दीर्घकालं धृतव्रतौ ॥ १-२२९-९ (९९८१)
 तयोस्तपःप्रभावेण दीर्घकालं प्रतापितः ।
 धूमं प्रमुमुचे विन्ध्यस्तद्भुतमिवाभवत् ॥ १-२२९-१० (९९८२)
 ततो देवा भयं जग्मुरुग्रं दृष्ट्वा तयोस्तपः ।
 तपोविघातार्थमथो देवा विघ्नानि चक्रिरे ॥ १-२२९-११ (९९८३)
 रत्नैः प्रलोभयामासुः स्त्रीभिश्चोभौ पुनःपुनः ।
 न च तौ चक्रतुर्भङ्गं व्रतस्य सुमहाव्रतौ ॥ १-२२९-१२ (९९८४)
 अथ मायां पुनर्देवास्तयोश्चक्रुर्महात्मनोः ।
 भगिन्यो मातरो भार्यास्तयोश्चात्मजनस्तथा ॥ १-२२९-१३ (९९८५)
 प्रपात्यमाना विस्रस्ताः शूलहस्तेन रक्षसा ।
 भ्रष्टाभरणकेशान्ता भ्रष्टाभरणवाससः ॥ १-२२९-१४ (९९८६)
 अभिभाष्य ततः सर्वास्तौ त्राहीति विचुकुशुः ।
 न च तौ चक्रतुर्भङ्गं व्रतस्य सुमहाव्रतौ ॥ १-२२९-१५ (९९८७)
 यदा क्षोभं नोपयाति नार्तिमन्यतरस्तयोः ।
 ततः स्त्रियस्ता भूतं च सर्वमन्तरधीयत ॥ १-२२९-१६ (९९८८)
 ततः पितामहः साक्षादभिगम्य महासुरौ ।
 वरेण च्छुदयामास क्वलोकहितः प्रभुः ॥ १-२२९-१७ (९९८९)
 ततः सुन्दोपसुन्दौ तौ भ्रातरौ दृढविक्रमौ ।
 दृष्ट्वा पितामहं देवं तस्थतुः प्राञ्जली तदा ॥ १-२२९-१८ (९९९०)
 ऊचतुश्च प्रभुं देवं ततस्तौ सहितौ तदा ।
 आवयोस्तपसाऽनेन यदि प्रीतः पितामहः ॥ १-२२९-१९ (९९९१)
 मायाविदावस्त्रविदौ बलिनौ कामरूपिणौ ।
 उभावप्यमरौ स्यावः प्रसन्नो यदि नौ प्रभुः ॥ १-२२९-२० (९९९२)
 ब्रह्मोवाच । १-२२९-२१क्ष् (१२५५)
 ऋतेऽमरत्वं युवयोः सर्वमुक्तं भविष्यति ।
 अन्यद्वृणीतं मृत्योश्च विधानममरैः सम् ॥ १-२२९-२१ (९९९३)
 प्रभविष्याव इति यन्महदभ्युद्यतं तपः ।
 युवयोर्हेतुनानेन नामरत्वं विधीयते ॥ १-२२९-२२ (९९९४)
 त्रैलोक्यविजयार्थाय भवद्भयामास्थितं तपः ।
 हेतुनाऽनेन दैत्येन्द्रौ न वां कामं करोम्यहम् ॥ १-२२९-२३ (९९९५)
 सुन्दोपसुन्दावूचतुः ।
 त्रिषु लोकेषु यद्भुतं किञ्चित्स्थावरजङ्गमम् ।
 सर्वस्मान्नौ भयं न स्यादृतेऽन्योन्यं पितामह ॥ १-२२९-२४ (९९९६)
 पितामह उवाच । १-२२९-२५क्ष् (१२५६)
 यत्प्रार्थितं यथोक्तं च काममेतद्ददानि वाम् ।

मृत्योर्विधानमेतच्च यथावद्वा भविष्यति ॥ १-२२९-२५ (१९९७)
 नारद उवाच । १-२२९-२६क्ष (१२५७)
 ततः पितामहो दत्त्वा वरमेतत्तदा तयोः ।
 निवर्त्य तपसस्तौ च ब्रह्मलोकं जगाम ह ॥ १-२२९-२६ (१९९८)
 लब्ध्वा वराणि दैत्येन्द्रावथ तौ भ्रातरावुभौ ।
 अवध्यौ सर्वलोकस्य स्वमेव भवनं गतौ ॥ १-२२९-२७ (१९९९)
 तौ तु लब्धवरौ दृष्ट्वा कृतकामौ मनस्विनौ ।
 सर्वः सुहृज्जनस्ताभ्यां प्रहर्षमुपजग्मिवान् ॥ १-२२९-२८ (१००००)
 ततस्तौ तु जटा भित्त्वा मौलिनौ संबभूवतुः ।
 महार्हाभरणोपेतौ विरजोम्बरधारिणौ ॥ १-२२९-२९ (१०००१)
 अकालकौमुदी चैव चक्रतुः सार्वकालिकीम् ।
 नित्यः प्रमुदितः सर्वस्तयोश्चैव सुहृज्जनः ॥ १-२२९-३० (१०००२)
 भक्ष्यतां भुज्यतां नित्यं दीयतां रम्यतामिति ।
 गीयेतां पीयतां चेति शब्दश्चासीद्गृहे ॥ १-२२९-३१ (१०००३)
 तत्रतत्र महानादैरुत्कृष्टतलनादितैः ।
 हृष्टं प्रमुदितं सर्वं दैत्यानामभवत्पुरम् ॥ १-२२९-३२ (१०००४)
 तैस्तैर्विहारैर्बहुभिर्दैत्यानां कामरूपिणाम् ।
 समाः संक्रीडतां तेषामहरेकमिवाभवत् ॥ १-२२९-३३ (१०००५)

इति श्रीमन्महाभारते आदिपर्वणि विदुरागमनराज्यलाभपर्वणि
 एकोनत्रिंशदधिकद्विशततमोऽध्यायः ॥ २२९ ॥

आदिपर्व - अध्याय २३०

॥ श्रीः ॥

१.२३०. अध्यायः २३०

Mahabharata - Adi Parva - Chapter Topics

सुन्दोपसुन्दयोः दिग्विजयः कुरुक्षेत्रे निवासश्च ॥ १ ॥

Mahabharata - Adi Parva - Chapter Text

१-२३०-० (१०००६)

नारद उवाच । १-२३०-०क्ष (१२५८)

उत्सवे वृत्तमात्रे तु त्रैलोक्याकाङ्क्षणावुभौ ।

मन्त्रयित्वा ततः सेनां तावज्ञापयतां तदा ॥ १-२३०-१ (१०००७)

सुहृद्भिरप्यनुज्ञातौ दैत्यैर्वृद्धैश्च मन्त्रिभिः ।

कृत्वा प्रास्थानिकं रात्रौ मघासु ययतुस्तदा ॥ १-२३०-२ (१०००८)

गदापिट्टशधारिण्या शूलमुद्गरहस्तया ।
 प्रस्थितौ सह वर्मिण्या महत्या दैत्यसेनया ॥ १-२३०-३ (१०००९)
 मङ्गलैः स्तुतिभिश्चापि विजयप्रतिसंहितैः ।
 चारणैः स्तूयमानौ तौ जग्मतुः परया मुदा ॥ १-२३०-४ (१००१०)
 तावन्तरिक्षमुत्प्लुत्य दैत्यौ कामगमावुभौ ।
 देवानामेव भवनं जग्मतुर्युद्धुर्मदौ ॥ १-२३०-५ (१००११)
 तयोरागमनं ज्ञात्वा वरदानं च तत्प्रभोः ।
 हित्वा त्रिविष्टपं जग्मुर्ब्रह्मलोकं ततः सुराः ॥ १-२३०-६ (१००१२)
 ताविन्द्रलोकं निर्जित्य यक्षरक्षोगणांस्तदा ।
 खेचरण्यपि भूतानि जघ्नतुस्तीव्रविक्रमौ ॥ १-२३०-७ (१००१३)
 अन्तर्भूमिगतान्नागाञ्जित्वा तौ च महारथौ ।
 समुद्रवासिनीः सर्वा म्लेच्छजातीर्विजिग्यतुः ॥ १-२३०-८ (१००१४)
 ततः सर्वा महीं जेतुमारब्धावुग्रशासनौ ।
 सैनिकांश्च समाहूय सुतीक्ष्णं वाक्यमूचतुः ॥ १-२३०-९ (१००१५)
 राजर्षयो महायज्ञैर्हव्यकव्यैर्द्विजातयः ।
 तेजो बलं च देवानां वर्धन्ति श्रियं तथा ॥ १-२३०-१० (१००१६)
 तेषामेवं प्रवृत्तानां सर्वेषामसुरद्विषाम् ।
 संभूय सर्वैरस्माभिः कार्यः सर्वात्मना वधः ॥ १-२३०-११ (१००१७)
 एवं सर्वान्समादिश्य पूर्वतीरे महोदधेः ।
 क्रूरां मतिं समास्थाय जग्मतुः सर्वतोमुखौ ॥ १-२३०-१२ (१००१८)
 यज्ञैर्यजन्ति ये केचिद्याजयन्ति च ये द्विजाः ।
 तान्सर्वान्प्रसभं हत्वा बलिनौ जग्मतुस्ततः ॥ १-२३०-१३ (१००१९)
 आश्रमेष्वग्निहोत्राणि मुनीनां भावितात्मनाम् ।
 गृहीत्वा प्रक्षिपन्त्यप्सु विश्रब्धं सैनिकास्तयोः ॥ १-२३०-१४ (१००२०)
 तपोधनैश्च ये क्रुद्धैः शापा उक्ता महात्मभिः ।
 नाक्रामन्त तयोस्तेऽपि वरदाननिराकृताः ॥ १-२३०-१५ (१००२१)
 नाक्रामन्त यदा शापा बाणा मुक्ताः शिलास्विव ।
 नियमान्संपरित्यज्य व्यद्रवन्त द्विजातयः ॥ १-२३०-१६ (१००२२)
 पृथिव्यां ये तपःसिद्धा दान्ताः शमपरायणाः ।
 तयोर्भयाद्बुद्बुवुस्ते वैनतेयादिवोरगाः ॥ १-२३०-१७ (१००२३)
 मथितैराश्रमैर्भग्नैर्विकीर्णकलशसुवैः ।
 शून्यमासीज्जगत्सर्वं कालेनेव हतं तदा ॥ १-२३०-१८ (१००२४)
 ततो राजन्नदृश्यद्भिर्ऋषिभिश्च महासुरौ ।
 उभौ विनिश्चयं कृत्वा विकुर्वाते वधैषिणौ ॥ १-२३०-१९ (१००२५)
 प्रभिन्नकरटौ मत्तौ भूत्वा कुञ्जररूपिणौ ।
 संलीनमपि दुर्गेषु निन्यतुर्यमसादनम् ॥ १-२३०-२० (१००२६)

सिंहौ भूत्वा पुनर्व्याघ्रौ पुनश्चान्तर्हितावुभौ ।
 तैस्तैरुपायैस्तौ क्रूरावृषीन्दृष्ट्वा निजघ्नतुः ॥ १-२३०-२१ (१००२७)
 निवृत्तयज्ञस्वाध्याया प्रनष्टनृपतिद्विजा ।
 उत्सन्नोत्सवयज्ञा च बभूव वसुधा तदा ॥ १-२३०-२२ (१००२८)
 हाहाभूता भयार्ता च निवृत्तविपणापणा ।
 निवृत्तदेवकार्या च पुण्योद्वाहविवर्जिता ॥ १-२३०-२३ (१००२९)
 निवृत्तकृषिगोरक्षा विध्वस्तनगराश्रमा ।
 अस्थिकङ्कालसंकीर्णा भूर्बभूवोग्रदर्शना ॥ १-२३०-२४ (१००३०)
 निवृत्तपितृकार्यं च निर्वषङ्कारमङ्गलम् ।
 जगत्प्रतिभयाकारं दुष्प्रेक्ष्यमभवत्तदा ॥ १-२३०-२५ (१००३१)
 चन्द्रादित्यौ ग्रहास्तारा नक्षत्राणि दिवोकसः ।
 जग्मुर्विषादं तत्कर्म दृष्ट्वा सुन्दोपसुन्दयोः ॥ १-२३०-२६ (१००३२)
 एवं सर्वा दिशो दैत्यौ जित्वा क्रूरेण कर्मणा ।
 निःसपत्नौ कुरुक्षेत्रे निवेशमभिचक्रतुः ॥ १-२३०-२७ (१००३३)

इति श्रीमन्महाभारते आदिपर्वणि विदुरागमनराज्यलाभपर्वणि
 त्रिंशदधिकद्विंशततमोऽध्यायः ॥ २३० ॥

Mahabharata - Adi Parva - Chapter Footnotes

१-२३०-३ प्रस्थितौ सहधर्मिण्या इति ख षाठः
 । जयमरणरूपतुल्यधर्मं पत्येत्यर्थः । रत्नो ॥
 १-२३०-१९ अदृश्यद्भिः अदृश्यैः तृतीयाचेयं सप्तम्यर्थ
 ऋषिष्वदृश्येषु सत्स्वित्यर्थः ॥
 त्रिंशदधिकद्विंशततमोऽध्यायः ॥
 २३० ॥

आदिपर्व - अध्याय २३१

॥ श्रीः ॥

१.२३१. अध्यायः २३१

Mahabharata - Adi Parva - Chapter Topics

सुन्दोपसुन्दकृतोपद्रवं निवेद्य देवादिभिः प्रार्थितेन ब्रह्मणा

आज्ञप्तेन विश्वकर्मणा तिलोत्तमासृष्टिः ॥ १ ॥

तिलोत्तमया ब्रह्माज्ञास्वीकारः ॥ २ ॥

Mahabharata - Adi Parva - Chapter Text

१-२३१-० (१००३४)
 नारद उवाच । १-२३१-०क्ष (१२५९)
 ततो देवर्षयः सर्वे सिद्धाश्च परमर्षयः ।
 जग्मुस्तदा परमार्तिं दृष्ट्वा तत्कदनं महत् ॥ १-२३१-१ (१००३५)
 तेऽभिजग्मुर्जितक्रोधा जितात्मानो जितेन्द्रियाः ।
 पितामहस्य भनं जगतः कृपया तदा ॥ १-२३१-२ (१००३६)
 ततो ददृशुरासीनं सह देवैः पितामहम् ।
 सिद्धैर्ब्रह्मर्षिभिश्चैव समन्तात्परिवारितम् ॥ १-२३१-३ (१००३७)
 तत्र देवो महादेवस्तत्राग्निर्वायुना सह ।
 चन्द्रादित्यौ च शक्रश्च पारमेष्ठ्यास्तथर्षयः ॥ १-२३१-४ (१००३८)
 वैखानसा वालखिल्या वानप्रस्था मरीचिपाः ।
 अजाश्चैवाविमूढाश्च तेजोगर्भास्तपस्विनः ॥ १-२३१-५ (१००३९)
 ऋषयः सर्व एवैते पितामहमुपागमन् ।
 ततोऽभिगम्य ते दीनाः सर्व एव महर्षयः ॥ १-२३१-६ (१००४०)
 सुन्दोपसुन्दर्यौः कर्म सर्वमेव शशंसिरे ।
 यथा हृतं यथा चैव कृतं येन क्रमेण च ॥ १-२३१-७ (१००४१)
 न्यवेदयस्ततः सर्वमखिलेन पितामहे ।
 ततो देवगणाः सर्वे ते चैव परमर्षयः ॥ १-२३१-८ (१००४२)
 तमेवार्थं पुरस्कृत्य पितामहमचोदयन् ।
 ततः पितामहः श्रुत्वा सर्वेषां तद्वचस्तदा ॥ १-२३१-९ (१००४३)
 मुहूर्तमिव संचिन्त्य कर्तव्यस्य च निश्चयम् ।
 तयोर्वधं समुद्दिश्य विश्वकर्माणमाह्वयत् ॥ १-२३१-१० (१००४४)
 दृष्ट्वा च विश्वकर्माणं व्यादिदेश पितामहः ।
 सृज्यतां प्रार्थनीयैका प्रमदेति महातपाः ॥ १-२३१-११ (१००४५)
 पितामहं नमस्कृत्य तद्वाक्यमभिनन्द्य च ।
 निर्ममे योषितं दिव्यां चिन्तयित्वा पुनःपुनः ॥ १-२३१-१२ (१००४६)
 त्रिषु लोकेषु यत्किञ्चिद्भूतं स्थावरजङ्गमम् ।
 समानयद्दर्शनीयं तत्तदत्र स विश्ववित् ॥ १-२३१-१३ (१००४७)
 कोटिशश्चैव रत्नानि तस्या गात्रे न्यवेशत् ।
 तां रत्नसङ्घातमयीमसृजद्देवरूपिणीम् ॥ १-२३१-१४ (१००४८)
 सा प्रयत्नेन महता निर्मिता विश्वकर्मणा ।
 त्रिषु लोकेषु नारीणां रूपेणाप्रतिमाभवत् ॥ १-२३१-१५ (१००४९)
 न तस्याः सूक्ष्ममप्यस्ति यद्गात्रे रूपसंपदा ।
 नियुक्ता यत्र वा दृष्टिर्न सज्जति निरीक्षताम् ॥ १-२३१-१६ (१००५०)
 सा विग्रहवतीव श्रीः कामरूपा वपुष्मती ।
 गपितामहमुपातिष्ठत्किं करोमीति चाब्रवीत् ॥ १-२३१-१७ (१००५१)

प्रीतो भूत्वा स दृष्टवैव प्रीत्या चास्यै वरं ददौ ।
 कान्तत्वं सर्वभूतानां साश्रियानुत्तमं वपुः ॥ १-२३१-१८ (१००५२)
 सा तेन वरदानेन कर्तुंश्च क्रियया तदा ।
 जहार सर्वभूतानां चक्षूंषि च मनांसि च ॥ १-२३१-१९ (१००५३)
 तिलंतिलं समानीय रत्नानां यद्विनिर्मिता ।
 तिलोत्तमेति तत्तस्या नाम चक्रे पितामहः ॥ १-२३१-२० (१००५४)
 ब्रह्माणं सा नमस्कृत्य प्राञ्जलिर्वाक्यमब्रवीत् ।
 किं कार्यं मयि भूतेश येनास्म्यद्येह निर्मिता ॥ १-२३१-२१ (१००५५)
 पितामह उवाच । १-२३१-२२क्ष (१२६०)
 गच्छ सुन्दोपसुन्दाभ्यामसुराभ्यां तिलोत्तमे ।
 प्रार्थनीयेन रूपेण कुरु भद्रे प्रलोभनम् ॥ १-२३१-२२ (१००५६)
 त्वत्कृते दशदिव रूपसंपत्कृतेन वै ।
 विरोधः स्याद्यथा ताभ्यामन्योन्येन तथा कुरु ॥ १-२३१-२३ (१००५७)
 नारद उवाच । १-२३१-२४क्ष (१२६१)
 सा तथेति प्रतिज्ञाय नमस्कृत्य पितामहम् ।
 चकार मण्डलं तत्र विबुधानां प्रदक्षिणम् ॥ १-२३१-२४ (१००५८)
 प्राङ्मुखो भगवानास्ते दक्षिणेन महेश्वरः ।
 देवाश्चैवोत्तरेणासन्सर्वतस्त्वृषयोऽभवन् ॥ १-२३१-२५ (१००५९)
 कुर्वन्त्यां तु तदा तत्र मण्डलं तत्प्रदक्षिणम् ।
 इन्द्रः स्थाणुश्च भगवान्धैर्येण तु परिच्युतौ ॥ १-२३१-२६ (१००६०)
 द्रष्टुकामस्य चात्यर्थं गतायां पार्श्वतस्तथा ।
 अन्यदञ्चितपद्माक्षं दक्षिणं निःसृतं मुखम् ॥ १-२३१-२७ (१००६१)
 पृष्ठतः परिवर्तन्त्यां पश्चिमं निःसृतं मुखम् ।
 गतायां चोत्तरं पार्श्वमुत्तरं निःसृतं मुखम् ॥ १-२३१-२८ (१००६२)
 महेन्द्रस्यापि नेत्राणां पृष्ठतः पार्श्वतोऽग्रतः ।
 रक्तान्तानां विशालानां सहस्रं सर्वतोऽभवत् ॥ १-२३१-२९ (१००६३)
 एवं चतुर्मुखः स्थाणुर्महादेवोऽभवत्पुरा ।
 तथा सहस्रनेत्रश्च बभूव बलसूदनः ॥ १-२३१-३० (१००६४)
 तथा देवनिकायानां महर्षीणां च सर्वशः ।
 मुखानि चाभ्यवर्तन्त येन याति तिलोत्तमा ॥ १-२३१-३१ (१००६५)
 तस्या गात्रे निपतिता दृष्टिस्तेषां महात्मनाम् ।
 सर्वेषामेव भूयिष्ठमृते देवं पितामहम् ॥ १-२३१-३२ (१००६६)
 गच्छन्त्यां तु तया सर्वे देवाश्च परमर्षयः ।
 कृतमित्येव तत्कार्यं मेनिरे रूपसंपदा ॥ १-२३१-३३ (१००६७)
 तिलोत्तमायां तस्यां तु गतायां लोकभावनः ।
 गकृतं कार्यमिति श्रीमानब्रवीच्च पितामहः ।

सर्वान्विसर्जयामास देवानृषिगणांश्च तान् ॥ १-२३१-३४ (१००६८)

इति श्रीमन्महाभारते आदिपर्वणि विदुरागमनराज्यलाभपर्वणि
एकत्रिंशदधिकद्विशततमोऽध्यायः ॥ २३१ ॥

Mahabharata - Adi Parva - Chapter Footnotes

१-२३१-२३ ताभ्यां तयोः ॥

१-२३१-३१ देवनिकायानां देवसङ्घानां येन देशेन मार्गेण सा याति
तथा मुखान्यभ्यवर्तन्त ॥

एकत्रिंशदधिकद्विशततमोऽध्यायः ॥

२३१ ॥

आदिपर्व - अध्याय २३२

॥ श्रीः ॥

१.२३२. अध्यायः २३२

Mahabharata - Adi Parva - Chapter Topics

सुन्दोपसुन्दलमीपे तिलोत्तमाया आगमनम् ॥ १ ॥

तस्यां सकामयोस्तयोः परस्परं गदाप्रहारेण मरणम् ॥ २ ॥

तिलोत्तमाया ब्रह्मणा वरदानम् ॥ ३ ॥

नारदोक्तामिमां कथां श्रुतवद्भिः पाण्डवैः तत्समक्षं द्रौपदीविषये
समयकरणम् ॥ ४ ॥

Mahabharata - Adi Parva - Chapter Text

१-२३२-० (१००६९)

नारद उवाच । १-२३२-०क्ष् (१२६२)

जित्वा तु पृथिवीं दैत्यौ निःसपत्नौ गतव्यथौ ।

कृत्वा त्रैलोक्यमव्यग्रं कृतकृत्यौ बभूवतुः ॥ १-२३२-१ (१००७०)

देवगन्धर्वयक्षाणां नागपार्थिवरक्षसाम् ।

आदाय सर्वरत्नानि परां तुष्टिमुपागतौ ॥ १-२३२-२ (१००७१)

यदा न प्रतिषेद्धारस्तयोः सन्तीह केचन ॥

निरुद्योगौ तदा भूत्वा विजहातेऽमराविव ॥ १-२३२-३ (१००७२)

स्त्रीभिर्माल्यैश्च गन्धैश्च भक्ष्यभोज्यैः सुपुष्कलैः ।

पानैश्च विविधैर्हृद्यैः परां प्रीतिमवापतुः ॥ १-२३२-४ (१००७३)

अन्तःपुरवनोद्याने पर्वतेषु वनेषु च ।

यथेप्सितेषु देशेषु विजहातेऽमराविव ॥ १-२३२-५ (१००७४)

ततः कदाचिद्विन्ध्यस्य प्रस्थे समशिलातले ।
 पुष्पिताग्रेषु सालेषु विहारमभिजग्मतुः ॥ १-२३२-६ (१००७५)
 दिव्येषु सर्वकामेषु समानीतेषु तावुभौ ।
 वरासनेषु संहृष्टौ सह स्त्रीभिर्निषीदतुः ॥ १-२३२-७ (१००७६)
 ततो वादित्रनृत्ताभ्यामुपातिष्ठन्त तौ स्त्रियः ।
 गीतैश्च स्तुतिसंयुक्तैः प्रीत्या समुपजग्मिरे ॥ १-२३२-८ (१००७७)
 ततस्तिलोत्तमा तत्र वने पुष्पाणि चिन्वती ।
 वेषं सा क्षिप्तमाधाय रक्तेनैकेन वाससा ॥ १-२३२-९ (१००७८)
 नदीतीरेषु जातान्सा कर्णिकारान्प्रचिन्वती ।
 शनैर्जगाम तं देशं यत्रास्तां तौ महासुरौ ॥ १-२३२-१० (१००७९)
 तौ तु पीत्वा वरं पानं मदरक्तान्तलोचनौ ।
 दृष्ट्वैव तां वरारोहां व्यथितौ संबभूवतुः ॥ १-२३२-११ (१००८०)
 तावुत्थायासनं हित्वा जग्मतुर्यत्र सा स्थिता ।
 उभौ च कामसंमत्तावुभौ प्रार्थयतश्च ताम् ॥ १-२३२-१२ (१००८१)
 दक्षिणे तां करे सुभ्रूं सुन्दो जग्राह पाणिना ।
 उपसुन्दोपि जग्राह वामे पाणौ तिलोत्तमाम् ॥ १-२३२-१३ (१००८२)
 वरप्रदानमत्तौ तावौरसेन बलेन च ।
 धनरत्नमदाभ्यां च सुरापानमदेन च ॥ १-२३२-१४ (१००८३)
 सर्वैरेतैर्मदैर्मत्तावन्योन्यं भ्रुकुटीकृतौ ।
 मदकामसमाविष्टौ परस्परमथोचतुः ॥ १-२३२-१५ (१००८४)
 मम भार्या तव गुरुरिति सुन्दोऽभ्यभाषत ।
 मम भार्या तव वधूरुपसुन्दोऽभ्यभाषत ॥ १-२३२-१६ (१००८५)
 नैषा तव ममैषेति ततस्तौ मन्युराविशत् ।
 तस्या रूपेण संमत्तौ विगतस्नेहसौहृदौ ॥ १-२३२-१७ (१००८६)
 तस्या हेतोर्गदे भीमे संगृह्णीतामुभौ तदा ।
 प्रगृह्य च गदे भीमे तस्यां तौ काममोहितौ ॥ १-२३२-१८ (१००८७)
 अहंपूर्वमहंपूर्वमित्यन्योन्यं निजघ्नतुः ।
 तौ गदाभिहतौ भीमौ पेततुर्धरणीतले ॥ १-२३२-१९ (१००८८)
 रुधिरेणावसिक्ताङ्गौ द्वाविवाकौ नभञ्ज्युतौ ।
 ततस्ता विद्वृता नार्यः स च दैत्यगणस्तथा ॥ १-२३२-२० (१००८९)
 पातालमगमत्सर्वो विषादभयकम्पितः ।
 ततः पितामहस्तत्र सहदेवैर्महर्षिभिः ॥ १-२३२-२१ (१००९०)
 आजगाम विशुद्धात्मा पूजयंश्च तिलोत्तमाम् ।
 वरेण च्छन्दयामास भगवान्प्रपितामहः ॥ १-२३२-२२ (१००९१)
 वरं दित्सुः स तत्रैनां प्रीतः प्राह पितामहः ।
 आदित्यचरिताँल्लोकान्विचरिष्यसि भामिनि ॥ १-२३२-२३ (१००९२)

तेजसा च सुदृष्टां त्वां न करिष्यति कश्चन ।
 एवं तस्यै वरं दत्त्वा सर्वलोकपितामहः ॥ १-२३२-२४ (१००९३)
 इन्द्रे त्रैलोक्यमाधाय ब्रह्मलोकं गतः प्रभुः ।
 एवं तौ सहितौ भ्रूत्वा सर्वार्थेष्वेकनिश्चयौ ॥ १-२३२-२५ (१००९४)
 तिलोत्तमार्थं संक्रुद्धावन्योन्यमभिजघ्नतुः ।
 तस्माद्ब्रवीमि वः स्नेहात्सर्वाभरतसत्तमाः ॥ १-२३२-२६ (१००९५)
 यथा वो नात्र भेदः स्यात्सर्वेषां द्रौपदीकृते ।
 तथा कुरुत भद्रं वो मम चेत्प्रियमिच्छथ ॥ १-२३२-२७ (१००९६)
 वैशम्पायन उवाच । १-२३२-२८क्ष (१२६३)
 एवमुक्ता महात्मानो नारदेन महर्षिणा ।
 समयं चक्रिरे राजंस्तेऽन्योन्यवशमागताः ।
 समक्षं तस्य देवर्षेर्नारदस्यामितौजसः ॥ १-२३२-२८ (१००९७)
 गृकैकस्य गृहे कृष्णा वसेद्वर्षमकल्मषा'
 द्रौपद्या नः सहासीनानन्योन्यं योऽभिदर्शयेत् ।
 स नो द्वादश मासानि ब्रह्मचारी वने वसेत् ॥ १-२३२-२९ (१००९८)
 कृते तु समये तस्मिन्पाण्डवैर्धर्मचारिभिः ।
 नारदोऽप्यगमत्प्रीत इष्टं देशं महामुनिः ॥ १-२३२-३० (१००९९)
 एवं तैः समयः पूर्वं कृतो नारदचोदितैः ।
 न चाभिद्यन्त ते सर्वे तदान्योन्येन भारत ॥ १-२३२-३१ (१०१००)
 गअभ्यनन्दन्त ते सर्वे तदान्योन्यं च पाण्डवाः ।
 एतद्विस्तरशः सर्वमाख्यातं ते नराधिप ॥ १-२३२-३२ (१०१०१)
 काले च तस्मिन्संपन्ने यथावज्जनमेजय ॥ १-२३२-३३ (१०१०२)

इति श्रीमन्महाभारते आदिपर्वणि विदुरागमनराज्यलाभपर्वणि
 द्वात्रिंशदधिकद्विशततमोऽध्यायः ॥ २३२ ॥ समाप्तं च
 विदुरागमनराज्यलाभपर्व ॥

Mahabharata - Adi Parva - Chapter Footnotes

१-२३२-२४ तेजसाऽर्कवत्परदृष्यभिभावकत्वात्सुदृष्टां
 सम्यग्दृष्टां न करिष्यति कश्चित् ॥
 द्वात्रिंशदधिकद्विशततमोऽध्यायः ॥
 २३२ ॥

आदिपर्व - अध्याय २३३
 ॥ श्रीः ॥
 १.२३३. अध्यायः २३३

(अर्थार्जुनवनवासपर्व ॥ १५ ॥)

Mahabharata - Adi Parva - Chapter Topics

तस्करैः कस्यचिद्ब्राह्मणस्य गोहरणम् ॥ १ ॥
चोरितानां गवां प्रत्याजिहीर्षया धनुर्ग्रहणार्थं
द्रौपदीयुधिष्ठिराधिष्ठिते आयुधागारे अर्जुनस्य प्रवेशः ॥ २ ॥
चोरेभ्यः प्रत्याहृता गाः ब्राह्मणाय दत्त्वा यथासमयं अर्जुनस्य
तीर्थयात्रा ॥ ३ ॥

Mahabharata - Adi Parva - Chapter Text

१-२३३-० (१०१०३)

वैशम्पायन उवाच । १-२३३-०क्ष (१२६४)

एवं ते समयं कृत्वा न्यवसंस्तत्र पाण्डवाः ।

वशे शस्त्रप्रतापेन कुर्वन्तोऽन्यान्महीक्षितः ॥ १-२३३-१ (१०१०४)

तेषां मनुजसिंहानां पञ्चानाममितौजसाम् ।

बभूव कृष्णा सर्वेषां पार्थानां वशवर्तिनी ॥ १-२३३-२ (१०१०५)

ते तथा तैश्च सा वीरैः पतिभिः सह पञ्चभिः ।

बभूव परमप्रीता नागैरिव सरस्वती ॥ १-२३३-३ (१०१०६)

वर्तमानेषु धर्मेण पाण्डवेषु महात्मसु ।

व्यवर्धन्कुरवः सर्वे हीनदोषाः सुखान्विताः ॥ १-२३३-४ (१०१०७)

अथ दीर्घेण कालेन ब्राह्मणस्य विशांपते ।

कस्यचित्तस्करा जहुः केचिद्गा नृपसत्तम ॥ १-२३३-५ (१०१०८)

ह्रियमाणे धने तस्मिन्ब्राह्मणः क्रोधमूर्च्छितः ।

आगम्य खाण्डवप्रस्थमुदक्रोशत्स पाण्डवान् ॥ १-२३३-६ (१०१०९)

ह्रियते गोधनं क्षुद्रैर्नृशंसैरकृतात्मभिः ।

प्रसह्य चास्मद्विषयादभ्यधावत पाण्डवाः ॥ १-२३३-७ (१०११०)

ब्राह्मणस्य प्रशान्तस्य हविर्ध्वाङ्क्षैः प्रलुप्यते ।

शार्दूलस्य गुहां शून्यां नीचः क्रोष्टाभिमर्दति ॥ १-२३३-८ (१०१११)

अरक्षितारं राजानं बलिषद्भागहारिणम् ।

तमाहुः सर्वलोकस्य समग्रं पापचारिणम् ॥ १-२३३-९ (१०११२)

ब्राह्मणस्वे हृते चोरैर्धर्मार्थे च विलोपिते ।

रोरूयमाणे च मयि क्रियतां हस्तधारणा ॥ १-२३३-१० (१०११३)

वैशम्पायन उवाच । १-२३३-११क्ष (१२६५)

रोरूयमाणस्याभ्याशे भृशं विप्रस्य पाण्डवः ।

तानि वाक्यानि शुश्राव कुन्तीपुत्रो धनञ्जयः ॥ १-२३३-११ (१०११४)

श्रुत्वैव च महाबाहुर्मा भैरित्याह तं द्विजम् ।

आयुधानि च यत्रासन्पाण्डवानां महात्मनां ॥ १-२३३-१२ (१०११५)
 कृष्णया सह तत्रास्ते धर्मराजो युधिष्ठिरः ।
 संप्रवेशाय चाशक्तो गमनाय च पाण्डवः ॥ १-२३३-१३ (१०११६)
 तस्य चार्तस्य तैर्वाक्यैश्चोद्यमानः पुनःपुनः ।
 आक्रन्दे तत्र कौन्तेयश्चिन्तयामास दुःखितः ॥ १-२३३-१४ (१०११७)
 ह्रियमाणे धने तस्मिन्ब्राह्मणस्य तपस्विनः ।
 अश्रुप्रमार्जनं तस्य कर्तव्यमिति निश्चयः ॥ १-२३३-१५ (१०११८)
 उपरैर्क्षणजोऽधर्मः सुमहान्स्यान्महीपतेः ।
 यद्यस्य रुदतो द्वारि न करोम्यद्य रक्षणम् ॥ १-२३३-१६ (१०११९)
 अनास्तिक्यं च सर्वेषामस्माकमपि रक्षणे ।
 प्रतितिष्ठेत् लोकेऽस्मिन्नधर्मश्चैव नो भवेत् ॥ १-२३३-१७ (१०१२०)
 अनापृच्छय तु राजानं गते मयि न संशयः ।
 अजातशत्रोर्नृपतेर्मयि चैवानृतं भवेत् ॥ १-२३३-१८ (१०१२१)
 अनुप्रवेशे राज्ञस्तु वनवासो भवेन्मम ।
 सर्वमन्यत्परिहृतं धर्षणात्तु महीपतेः ॥ १-२३३-१९ (१०१२२)
 अधर्मो वै महानस्तु वने वा मरणं मम ।
 शरीरस्य विनाशेन धर्म एव विशिष्यते ॥ १-२३३-२० (१०१२३)
 एवं विनिश्चित्य ततः कुन्तीपुत्रो धनञ्जयः ।
 अनुप्रविश्य राजानमापृच्छय च विशांपते ॥ १-२३३-२१ (१०१२४)
 गमुखमाच्छ्राद्य निविडमुत्तरीयेण वाससा ।
 अग्रजं चार्जुनो गेहादभिवाद्याशु निःसृतः ॥ १-२३३-२२ (१०१२५)
 धनुरादाय संहृष्टो ब्राह्मणं प्रत्यभाषत ।
 ब्राह्मणा गम्यतां शीघ्रं यावत्परधनैर्षिणः ॥ १-२३३-२३ (१०१२६)
 न दूरे ते गताः क्षुद्रास्तावद्गच्छावहे सह ।
 यावन्निवर्तयाम्यद्य चोरहस्ताद्धनं तव ॥ १-२३३-२४ (१०१२७)
 सोऽनुसृत्य महाबाहुर्धन्वी वर्मी रथी ध्वजी ।
 शरैर्विध्वस्य तांश्चोरानवजित्य च तद्धनम् ॥ १-२३३-२५ (१०१२८)
 ब्राह्मणं समुपाकृत्य यशः प्राप्य च पाण्डवः ।
 ततस्तद्ग्रेधनं पार्थो दत्त्वा तस्मै द्विजातये ॥ १-२३३-२६ (१०१२९)
 आजगाम पुरं वीरः सव्यसाची धनञ्जयः ।
 सोऽभिवाद्य गुरून्सर्वान्सर्वैश्चाप्यभिनन्दितः ॥ १-२३३-२७ (१०१३०)
 धर्मराजमुवाचेदं व्रतमादिश मे प्रभो ।
 समयः समतिक्रान्तो भवत्संदर्शने मया ॥ १-२३३-२८ (१०१३१)
 वनवासं गमिष्यामि समयो ह्येष नः कृतः ।
 इत्युक्तो धर्मरास्तु सहसा वाक्यमप्रियम् ॥ १-२३३-२९ (१०१३२)
 कथमित्यब्रवीद्वाचा शोकार्तः सज्जमानया ।

युधिष्ठिरो गुडाकेशं भ्राता भ्रातरमच्युतम् ॥ १-२३३-३० (१०१३३)
 उवाच दीनो राजा च धनञ्जयमिदं वचः ।
 प्रमाणमस्मि यदि ते मत्तः शृणु वचोऽनघ ॥ १-२३३-३१ (१०१३४)
 अनुप्रवेशे यद्वीर कृतवांस्त्वं ममाप्रियम् ।
 सर्वं तदनुजानामि व्यलीकं न च मे हृदि ॥ १-२३३-३२ (१०१३५)
 गुरोरनुप्रवेशो हि नोपघातो यवीयसः ।
 यवीयसोऽनुप्रवेशो ज्येष्ठस्य विधिलोपकः ॥ १-२३३-३३ (१०१३६)
 निवर्तस्व महाबाहो कुरुष्व वचनं मम ।
 न हि ते धर्मलोपोऽस्ति न च ते धर्पणा कृता ॥ १-२३३-३४ (१०१३७)
 अर्जुन उवाच । १-२३३-३५क्ष् (१२६६)
 न व्याजेन चरेद्धर्ममिति मे भवतः श्रुतम् ।
 न सत्याद्विचलिष्यामि सत्येनायुधमालभे ॥ १-२३३-३५ (१०१३८)
 वैशम्पायन उवाच । १-२३३-३६क्ष् (१२६७)
 सोऽभ्यनुज्ञाय राजानं वनचर्याय दीक्षितः ।
 वने द्वादश मासांस्तु वासायानुजगाम ह ॥ १-२३३-३६ (१०१३९)

इति श्रीमन्महाभारते आदिपर्वणि अर्जुनवनवासपर्वणि
 त्रयस्त्रिंशदधिकद्विशततमोऽध्यायः ॥ २३३ ॥

Mahabharata - Adi Parva - Chapter Footnotes

१-२३३-३ नागैर्गजवधूरिव इति ड । पाठः ॥
 १-२३३-१६ उपप्रेक्षणज उपेक्षाजन्यः ॥
 १-२३३-१७ अनास्तिक्यमास्तिक्याभावः ॥
 १-२३३-३० सज्जमानया स्वलन्त्या ॥
 १-२३३-३६ मासांस्तु ब्रह्मचर्याय दीक्षितः इति ड । पाठः ॥
 त्रयस्त्रिंशदधिकद्विशततमोऽध्यायः ॥
 २३३ ॥

आदिपर्व - अध्याय २३४

॥ श्रीः ॥

१.२३४. अध्यायः २३४

Mahabharata - Adi Parva - Chapter Topics

ब्राह्मणैः सह तीर्थान्यटतोऽर्जुनस्य स्नानार्थं गङ्गायामवतरणम् ॥ १ ॥
 तत्र उलूप्या नागकन्यया गृहीतस्यार्जुनस्य नागलोकगमनम् ॥ २ ॥
 संवादपूर्वकमुलूप्याः परिग्रहः ॥ ३ ॥
 इरावत उत्पत्तिः ॥ ४ ॥

अर्जुनं पुनर्गङ्गाद्वारमुपनीय उलूप्या स्वलोकगमनम् ॥ ५ ॥

Mahabharata - Adi Parva - Chapter Text

१-२३४-० (१०१४०)

वैशम्पायन उवाच । १-२३४-०क्ष (१२६८)

तं प्रयान्तं महाबाहुं कौरवाणां यशस्करम् ।

अनुजग्मुर्महात्मानो ब्राह्मणा वेदपारगाः ॥ १-२३४-१ (१०१४१)

वेदवेदाङ्गविद्वासस्तथैवाध्यात्मचिन्तकाः ।

भैक्षाश्च भगवद्भक्ताः सूताः पौराणिकाश्च ये ॥ १-२३४-२ (१०१४२)

कथकाश्चापरे राजञ्चमणाश्च वनौकसः ।

दिव्याख्यानानि ये चापि पठन्ति मधुरं द्विजाः ॥ १-२३४-३ (१०१४३)

एतैश्चान्यैश्च बहुभिः सहायैः पाण्डुनन्दनः ।

वृतः श्लक्ष्णकथैः प्रायान्मरुद्भिरिव वासवः ॥ १-२३४-४ (१०१४४)

रमणीयानि चित्राणि वनानि च सरांसि च ।

सरितः सागरांश्चैव देशानपि च भारत ॥ १-२३४-५ (१०१४५)

पुण्यान्यपि च तीर्थानि ददर्श भरतर्षभः ।

स गङ्गाद्वारमाश्रित्य निवेशमकरोत्प्रभुः ॥ १-२३४-६ (१०१४६)

तत्र तस्याद्भुतं कर्म शृणु त्वं जनमेजय ।

कृतवान्यद्विशुद्धात्मा पाण्डूनां प्रवरो हि सः ॥ १-२३४-७ (१०१४७)

निविष्टे तत्र कौन्तेये ब्राह्मणेषु च भारत ।

अग्निहोत्राणि विप्रास्ते प्रादुश्चक्रुरनेकशः ॥ १-२३४-८ (१०१४८)

तेषु प्रबोध्यमानेषु ज्वलितेषु हुतेषु च ।

कृतपुष्पोपहारेषु तीरान्तरगतेषु च ॥ १-२३४-९ (१०१४९)

कृताभिषेकैर्विद्वद्भिर्नियतैः सत्पथे स्थितैः ।

शुशुभेऽतीव तद्वाजन्गङ्गाद्वारं महात्मभिः ॥ १-२३४-१० (१०१५०)

तथा पर्याकुले तस्मिन्निवेशे पाण्डवर्षभः ।

अभिषेकाय कौन्तेयो गङ्गामवततार ह ॥ १-२३४-११ (१०१५१)

तत्राभिषेकं कृत्वा स तर्पयित्वा पितामहान् ।

उत्तितीर्षुर्जलाद्राजन्नग्निकार्यचिकीर्षया ॥ १-२३४-१२ (१०१५२)

अपकृष्टो महाबाहुर्नागराजस्य कन्यया ।

अन्तर्जले महाराज उलूप्या कामयानया ॥ १-२३४-१३ (१०१५३)

ददर्श पाण्डवस्तत्र पावकं सुसमाहितः ।

कौरव्यस्याथ नागस्य भवने परमार्चिते ॥ १-२३४-१४ (१०१५४)

तत्राग्निकार्यं कृतवान्कुन्तीपुत्रो धनञ्जयः ।

अशङ्कमानेन हुतस्तेनातुष्यद्भुताशनः ॥ १-२३४-१५ (१०१५५)

अग्निकार्यं स कृत्वा तु नागराजसुतां तदा ।
 प्रसहन्निव कौन्तेय इदं वचनमब्रवीत् ॥ १-२३४-१६ (१०१५६)
 किमिदं साहसं भीरु कृतवत्यसि भामिनि ।
 कश्चायं सुभगे देशः का च त्वं कस्य वात्मजा ॥ १-२३४-१७ (१०१५७)
 उलूप्युवाच । १-२३४-१८क्ष् (१२६९)
 ऐरावतकुले जातः कौरव्यो नाम पन्नगः ।
 तस्यास्मि दुहिता राजन्तुलूपी नाम पन्नगी ॥ १-२३४-१८ (१०१५८)
 साऽहं त्वामभिषेकार्थमवतीर्णं समुद्राम् ।
 दृष्ट्वैव पुरुषव्याघ्र कन्दर्पेणाभिमूर्च्छिता ॥ १-२३४-१९ (१०१५९)
 तां मामनङ्गलपितां त्वत्कृते कुरुनन्दन ।
 अनन्यां नन्दयस्वाद्य प्रदानेनात्मनोऽनघ ॥ १-२३४-२० (१०१६०)
 अर्जुन उवाच । १-२३४-२१क्ष् (१२७०)
 ब्रह्मचर्यमिदं भद्रे मम द्वादशमासिकम् ।
 धर्मराजेन चादिष्टं नाहमस्मि स्वयं वशः ॥ १-२३४-२१ (१०१६१)
 तव चापि प्रियं कर्तुमिच्छामि जलचारिणि ।
 अनृतं नोक्तपूर्वं च मया किञ्चन कर्हिचित् ॥ १-२३४-२२ (१०१६२)
 कथं च नानृतं मे स्यात्तव चापि प्रियं भवेत् ।
 न च पीड्येत मे धर्मस्तथा कुर्या भुजङ्गमे ॥ १-२३४-२३ (१०१६३)
 उलूप्युवाच । १-२३४-२४क्ष् (१२७१)
 जानाम्यहं पाण्डवेय यथा चरसि मेदिनीम् ।
 यथा च ते ब्रह्मचर्यमिदमादिष्टवान्गुरुः ॥ १-२३४-२४ (१०१६४)
 परस्परं वर्तमानान्द्रुपदस्यात्मजां प्रति ।
 यो नोऽनुप्रविशेन्मोहात्स वै द्वादशमासिकम् ॥ १-२३४-२५ (१०१६५)
 वने चरेद्ब्रह्मचर्यमिति वः समयः कृतः ।
 तदिदं दौपदीहेतोरन्योन्यस्य प्रवासनम् ॥ १-२३४-२६ (१०१६६)
 कृतवांस्तत्र धर्मार्थमत्र धर्मो न दुष्यति ।
 परित्राणं च कर्तव्यमार्तानां पृथुलोचन ॥ १-२३४-२७ (१०१६७)
 कृत्वा मम परित्राणं तव धर्मो न लुप्यते ।
 यदि वाप्यस्य धर्मस्य सूक्ष्मोऽपि स्याद्भतिक्रमः ॥ १-२३४-२८ (१०१६८)
 स च ते धर्म एव स्याद्दत्त्वा प्राणान्ममार्जुन ।
 भक्तां च भज मां पार्थ सतामेतन्मतं प्रभो ॥ १-२३४-२९ (१०१६९)
 न करिष्यसि चेदेवं मृतां मामुपधारय ।
 प्राणदानान्महाबाहो चर धर्ममनुत्तमम् ॥ १-२३४-३० (१०१७०)
 शरणं च प्रपन्नास्मि त्वामद्य पुरुषोत्तम ।
 दीनाननाथान्कौन्तेय परिरक्षसि नित्यशः ॥ १-२३४-३१ (१०१७१)
 साऽहं शरणमभ्येमि रोरवीमि च दुःखिता ।

याचे त्वां चाभिकामाहं तस्मात्कुरु मम प्रियम् ।
 स त्वमात्मप्रदानेन सकामां कर्तुमर्हसि ॥ १-२३४-३२ (१०१७२)
 वैशम्पायन उवाच । १-२३४-३३क्ष (१२७२)
 एवमुक्तस्तु कौन्तेयः पन्नगेश्वरकन्यया ।
 कृतवांस्तत्तथा सर्वं धर्ममुद्दिश्य कारणम् ॥ १-२३४-३३ (१०१७३)
 स नागभवने रात्रिं तामुषित्वा प्रतापवान् ।
 गपुत्रमुत्पादयामास स तस्यां सुमनोहरम् ॥ १-२३४-३४ (१०१७४)
 इरावन्तं महाभागं महाबलपराक्रमम् ।
 उदितेऽभ्युत्थितः सूर्ये कौरव्यस्य निवेशनात् ॥ १-२३४-३५ (१०१७५)
 आगतस्तु पुनस्तत्र गङ्गाद्वारं तया सह ।
 परित्यज्य गता साध्वी उलूपी निजमन्दिरं ॥ १-२३४-३६ (१०१७६)
 दत्त्वा वरमजेयत्वं जले सर्वत्र भारत ।
 साध्या जलचराः सर्वे भविष्यन्ति न संशयः ॥ १-२३४-३७ (१०१७७)

इति श्रीमन्महाभारते आदिपर्वणि अर्जुनवनवासपर्वणि
 चतुस्त्रिंशदधिकद्विशततमोऽध्यायः ॥ २३४ ॥

Mahabharata - Adi Parva - Chapter Footnotes

१-२३४-३६ परिष्वज्येति ख । पाठः ॥
 चतुस्त्रिंशदधिकद्विशततमोऽध्यायः ॥
 २३४ ॥

आदिपर्व - अध्याय २३५

॥ श्रीः ॥

१.२३५. अध्यायः २३५

Mahabharata - Adi Parva - Chapter Topics

अर्जुनस्य मणलूरग्रामगमनम् ॥ १ ॥

पुत्रिकापुत्रकधर्मेण चित्राङ्गदापरिग्रहः ॥ २ ॥

Mahabharata - Adi Parva - Chapter Text

१-२३५-० (१०१७८)

वैशम्पायन उवाच । १-२३५-०क्ष (१२७३)

कथयित्वा च तत्सर्वं ब्राह्मणेभ्यः स भारत ।

प्रययौ हिमवत्पार्श्वं ततो वज्रधरात्मजः ॥ १-२३५-१ (१०१७९)

अगस्त्यवटमासाद्य वसिष्ठस्य च पर्वतम् ।

भृगुतुङ्गे च कौन्तेयः कृतवाञ्छौचमात्मनः ॥ १-२३५-२ (१०१८०)
 प्रददौ गोसहस्राणि सुबहूनि च भारत ।
 निवेशांश्च द्विजातिभ्यः सोऽददत्कुरुसत्तमः ॥ १-२३५-३ (१०१८१)
 हिरण्यबिन्दोस्तीर्थे च स्नात्वा पुरुषसत्तमः ।
 दृष्टवान्पाण्डवश्रेष्ठः पुण्यान्यायतनानि च ॥ १-२३५-४ (१०१८२)
 अवतीर्य नरश्रेष्ठो ब्राह्मणैः सह भारत ।
 प्राचीं दिशमभिप्रेप्सुर्जगाम भरतर्षभः ॥ १-२३५-५ (१०१८३)
 आनुपूर्व्येण तीर्थानि दृष्टवान्कुरुसत्तमः ।
 नदीं चोत्पलिनीं रम्यामरण्यं नैमिषं प्रति ॥ १-२३५-६ (१०१८४)
 नन्दामपरनन्दां च कौशिकीं च यशस्विनीम् ।
 महानदीं गयां चैव गङ्गामपि च भारत ॥ १-२३५-७ (१०१८५)
 एवं तीर्थानि सर्वाणि पश्यमानस्तथाश्रमान् ।
 आत्मनः पावनं कुर्वन्ब्राह्मणेभ्यो ददौ च गाः ॥ १-२३५-८ (१०१८६)
 अङ्गवङ्गकलिङ्गेषु यानि तीर्थानि कानिचित् ।
 जगाम तानि सर्वाणि पुण्यान्यायतनानि च ॥ १-२३५-९ (१०१८७)
 दृष्ट्वा च विधिवत्तानि धनं चापि ददौ ततः ।
 कलिङ्गराष्ट्रद्वारेषु ब्राह्मणाः पाण्डवानुगाः ।
 अभ्यनुज्ञाय कौन्तेयमुपावर्तन्त भारत ॥ १-२३५-१० (१०१८८)
 स तु तैरभ्यनुज्ञातः कुन्तीपुत्रो धनञ्जयः ।
 सहायैरल्पकैः शूरः प्रययौ यत्र सागरः ॥ १-२३५-११ (१०१८९)
 स कलिङ्गानतिक्रम्य देशानायतनानि च ।
 हर्म्याणि रमणीयानि प्रेक्षणाणो ययौ प्रभुः ॥ १-२३५-१२ (१०१९०)
 महेन्द्रपर्वतं दृष्ट्वा तापसैरुपशोभितम् ।
 ग्गोदावर्यां ततः स्नात्वा तामतीत्य महाबलः ॥ १-२३५-१३ (१०१९१)
 कावेरीं तां समासाद्य सङ्गमे सागरस्य च ।
 स्नात्वा संपूज्य देवांश्च पितृंश्च मुनिभिः सह ॥ १-२३५-१४ (१०१९२)
 समुद्रतीरेण शनैर्मणलूरं जगाम ह ॥ १-२३५-१५ (१०१९३)
 तत्र सर्वाणि तीर्थानि पुण्यान्यायतनानि च ।
 अभिगम्य महाबाहुरभ्यगच्छन्महीपतिम् ॥ १-२३५-१६ (१०१९४)
 मणलूरेश्वरं राजन्धर्मज्ञं चित्रवाहनम् ।
 तस्य चित्राङ्गदा नाम दुहिता चारुदर्शना ॥ १-२३५-१७ (१०१९५)
 तां ददर्श पुरे तस्मिन्विचरन्तीं यदृच्छया ।
 दृष्ट्वा च तां वरारोहां चकमे चैत्रवाहनीम् ॥ १-२३५-१८ (१०१९६)
 अभिगम्य च राजानमवदत्स्वं प्रयोजनम् ।
 देहि मे खल्विमां राजन्क्षत्रियाय महात्मने ॥ १-२३५-१९ (१०१९७)
 तच्छ्रुत्वा त्वब्रवीद्राजा कस्य पुत्रोऽसि नाम किम् ।

उवाच तं पाण्डवोऽहं कुन्तीपुत्रो धनञ्जयः ॥ १-२३५-२० (१०१९८)
 तमुवाचाथ राजा स सान्त्वपूर्वमिदं वचः ।
 राजा प्रभञ्जनो नाम कुलेऽस्मिन्संबभूव ह ॥ १-२३५-२१ (१०१९९)
 अपुत्रः प्रसवेनार्थी तपस्तेपे स उत्तमम् ।
 उग्रेण तपसा तेन देवदेवः पिनाकधृक् ॥ १-२३५-२२ (१०२००)
 ईश्वरस्तोषितः पार्थ देवदेवः उमापतिः ।
 स तस्मै भगवान्प्रादादेकैकं प्रसवं कुले ॥ १-२३५-२३ (१०२०१)
 एकैकः प्रसवस्तस्माद्भवत्यस्मिन्कुले सदा ।
 तेषां कुमाराः सर्वेषां पूर्वेषां मम जज्ञिरे ॥ १-२३५-२४ (१०२०२)
 एका च मम कन्येयं कुलस्योत्पादनी भृशम् ।
 पुत्रो ममायमिति मे भावना पुरुषर्षभ ॥ १-२३५-२५ (१०२०३)
 पुत्रिकाहेतुविधिना संज्ञिता भरतर्षभ ।
 तस्मादेकः सुतो योऽस्यां जायते भारत त्वया ॥ १-२३५-२६ (१०२०४)
 एतच्छुल्कं भवत्वस्याः कुलकृज्जायतामिह ।
 एतेन समयेनेमां प्रतिगृह्णीष्व पाण्डव ॥ १-२३५-२७ (१०२०५)
 स तथेति प्रतिज्ञाय तां कन्यां प्रतिगृह्य च ।
 ग्मासे त्रयोदशे पार्थः कृत्वा वैवाहिकीं क्रियाम् ।
 उवास नगरे तस्मिन्मासांस्त्रीन्स तया सह ॥ १-२३५-२८ (१०२०६)

इति श्रीमन्महाभारते आदिपर्वणि अर्जुनवनवासपर्वणि
 पञ्चत्रिंशदधिकद्विशततमोऽध्यायः ॥ २३५ ॥

आदिपर्व - अध्याय २३६

॥ श्रीः ॥

१.२३६. अध्यायः २३६

Mahabharata - Adi Parva - Chapter Topics

सौभद्रतीर्थे स्नानार्थमवतीर्णस्यार्जुनस्य ग्राहेण ग्रहणम् ॥ १ ॥

जलादुद्धरणेन ग्राहरूपं परित्यज्य नारीरूपं प्राप्तया वर्गानाम्नया

स्वप्रभृतीनां ब्राह्मणेन शापदानकथनम् ॥ २ ॥

Mahabharata - Adi Parva - Chapter Text

१-२३६-० (१०२०७)

वैशम्पायन उवाच । १-२३६-०क्ष् (१२७४)

ततः समुद्रे तीर्थानि दक्षिमे भरतर्षभः ।

अभ्यगच्छत्सुपुण्यानि सोभितानि तपस्विभिः ॥ १-२३६-१ (१०२०८)

वर्जयन्ति स्म तीर्थानि तत्र पञ्च सम तापसाः ।
 अवकीर्णानि यान्यासन्पुरस्तात्तु तपस्विभिः ॥ १-२३६-२ (१०२०९)
 अगस्त्यतीर्थं सौभद्रं पौलोमं च सुपावनम् ।
 कारन्धमं प्रसन्नं च महमेधफलं च तत् ॥ १-२३६-३ (१०२१०)
 भारद्वाजस्य तीर्थं तु पापप्रशमनं महत् ।
 एतानि पञ्च तीर्थानि ददर्श कुरुसत्तमः ॥ १-२३६-४ (१०२११)
 विविक्तान्युपलक्ष्याथ तानि तीर्थानि पाण्डवः ।
 दृष्ट्वा च वर्ज्यमानानि मुनिभिर्धर्मबुद्धिभिः ॥ १-२३६-५ (१०२१२)
 तपस्विनस्ततोऽपृच्छत्प्राञ्जलिः कुरुनन्दनः ।
 तीर्थानीमानि वर्ज्यन्ते किमर्थं ब्रह्मवादिभिः ॥ १-२३६-६ (१०२१३)
 तापसा ऊचुः । १-२३६-७क्ष (१२७५)
 ग्राहाः पञ्च वसन्त्येषु हरन्ति च तपोधनान् ।
 तत एतानि वर्ज्यन्ते तीर्थानि कुरुनन्दन ॥ १-२३६-७ (१०२१४)
 वैशम्पायन उवाच । १-२३६-८क्ष (१२७६)
 तेषां श्रुत्वा महाबाहुर्वार्यमाणस्तपोधनैः ।
 जगाम तानि तीर्थानि द्रष्टुं पुरुषसत्तमः ॥ १-२३६-८ (१०२१५)
 ततः सौभद्रमासाद्य महर्षेस्तीर्थमुत्तमम् ।
 विगाह्य सहसा शूरः स्नानं चक्रे परन्तपः ॥ १-२३६-९ (१०२१६)
 अथ तं पुरुषव्याघ्रमन्तर्जलचरो महान् ।
 जग्राह चरणे ग्राहः कुन्तीपुत्रं धनञ्जयम् ॥ १-२३६-१० (१०२१७)
 स तमादाय कौन्तेयो विस्फुरन्तं जलेचरम् ।
 उदतिष्ठन्महाबाहुर्बलेन बलिनां वरः ॥ १-२३६-११ (१०२१८)
 उत्कृष्ट एव ग्राहस्तु सोऽर्जुनेन यशस्विना ।
 बभूव नारी कल्याणी सर्वाभरणभूषइता ॥ १-२३६-१२ (१०२१९)
 दीप्यमाना श्रिया राजन्दिव्यरूपा मनोरमा ।
 तदद्भुतं महद्दृष्ट्वा कुन्तीपुत्रो धनञ्जयः ॥ १-२३६-१३ (१०२२०)
 तां स्त्रियं परमप्रीत इदं वचनमब्रवीत् ।
 का वै त्वमसि कल्याणिकुतो वाऽसि जलेचरी ॥ १-२३६-१४ (१०२२१)
 किमर्थं च महत्पापमिदं कृतवती पुरा । १-२३६-१५ (१०२२२)
 वर्गोवाच ।
 अप्सराऽस्मि महाबाहो देवारण्यविहारिणी ॥ १-२३६-१५क्ष (१२७७)
 इष्टा धनपतेर्नित्यं वर्गा नाम महाबल ।
 मम सख्यञ्चतस्रोऽन्याः सर्वाः कामगमाः शुभाः ॥ १-२३६-१६ (१०२२३)
 ताभिः सार्धं प्रयाताऽस्मि लोकपालनिवेशनम् ।
 ततः पश्यामहे सर्वा ब्राह्मणं संशितव्रतम् ॥ १-२३६-१७ (१०२२४)
 रूपवन्तमधीयानमेकमेकान्तचारिणम् ।

तस्यैव तपसा राजंस्तद्वयं तेजसा वृतम् ॥ १-२३६-१८ (१०२२५)
 आदित्य इव तं देशं इत्वं सर्वं व्यकाशयत् ।
 तस्य दृष्ट्वा तपस्तादृग्रूपचाद्भुतमुत्तमम् ॥ १-२३६-१९ (१०२२६)
 अवतीर्णाः स्म तं देशं तपोविघ्नचिकीर्षया ।
 अहं च सौरभेयी च समीची बुद्धुदा लता ॥ १-२३६-२० (१०२२७)
 यौगपद्येन तं विप्रमभ्यगच्छाम भारत ।
 गायन्त्योऽथहसन्त्यश्च लोभयित्वा च तं द्विजं ॥ १-२३६-२१ (१०२२८)
 स च नास्मासु कृतवान्मनो वीर कथंचन ।
 नाकम्पत महातेजाः स्थितस्तपसि निर्मले ॥ १-२३६-२२ (१०२२९)
 सोऽशपत्कुपितोऽस्मांस्तु ब्राह्मणः क्षत्रियर्षभ ।
 ग्राहभूता जले यूयं चरिष्यथ शतं समाः ॥ १-२३६-२३ (१०२३०)

इति श्रीमन्महाभारते आदिपर्वणि अर्जुनवनवासपर्वणि
 षट्त्रिंशदधिकद्विशततमोऽध्यायः ॥ २३६ ॥

Mahabharata - Adi Parva - Chapter Footnotes

१-२३६-५ धर्मबुद्धिभिर्दुर्मरणज दोषं तीर्थेनाप्यविनाशयं पश्यद्भिः ॥
 १-२३६-१५ चर्चावाच इति घ पाठः ॥
 षट्त्रिंशदधिकद्विशततमोऽध्यायः ॥
 २३६ ॥

आदिपर्व - अध्याय २३७

॥ श्रीः ॥

१.२३७. अध्यायः २३७

Mahabharata - Adi Parva - Chapter Topics

प्रसादितेन ब्राह्मणेन कृतस्य शापमोचनप्रकारस्य,
 नारदनिदेशेनैतत्तीर्थागमनस्य च अर्जुनं प्रति वर्गया कथनम्
 ॥ १ ॥
 एतत्कथां श्रुतवता अर्जुनेन ग्राह्रूपाणाभवशिष्टानां
 चतसृणामप्यप्सरसां तत्तत्तीर्थेभ्य उद्धरणेन तासां
 स्वस्वरूपप्राप्तिः ॥ २ ॥
 पुनर्मणलूरमागत्य तत्र चित्राङ्गदायां जातं बभ्रुवाहननामानं
 स्वपुत्रं च स्वश्वशुरे समर्प्य अर्जुनस्य गोकर्णक्षेत्रगमनम्
 ॥ ३ ॥

Mahabharata - Adi Parva - Chapter Text

१-२३७-० (१०२३१)
 वर्गोवाच । १-२३७-०क्ष (१२७८)
 ततो वयं प्रव्यथिताः सर्वा भारतसत्तम ।
 अयाम शरणं विप्रं तं तपोधनमच्युतम् ॥ १-२३७-१ (१०२३२)
 रूपेण वयसा चैव कन्दर्पेण च दर्पिताः ।
 अयुक्तं कृतवत्यः स्म क्षन्तुमर्हसि नो द्विज ॥ १-२३७-२ (१०२३३)
 एष एव वधोऽस्माकं स्वयं प्राप्तस्तपोधन ।
 यद्वयं संशितात्मानं प्रलोब्धुं त्वामिहागताः ॥ १-२३७-३ (१०२३४)
 अवध्यास्तु स्त्रियः सृष्टा मन्यन्ते धर्मचारिणः ।
 तस्माद्धर्मेण वर्ध त्वं नास्मन्निहंसितुमर्हसि ॥ १-२३७-४ (१०२३५)
 सर्वभूतेषु धर्मज्ञ मैत्रो ब्राह्मण उच्यते ।
 सत्यो भवतु कल्याण एष वादो मनीषिणाम् ॥ १-२३७-५ (१०२३६)
 शरणं च प्रपन्नानां शिष्टाः कुर्वन्ति पालनम् ।
 शरणं त्वां प्रपन्नाः स्म तस्मात्त्वं क्षन्तुमर्हसि ॥ १-२३७-६ (१०२३७)
 वैशम्पायन उवाच । १-२३७-७क्ष (१२७९)
 एवमुक्तः स धर्मात्मा ब्राह्मणः शुभकर्मकृत् ।
 प्रसादं कृतवान्वीर रविसोमसमप्रभः ॥ १-२३७-७ (१०२३८)
 ब्राह्मण उवाच । १-२३७-८क्ष (१२८०)
 शतं शतसहस्रं तु सर्वमक्षय्यवाचकम् ।
 परिमाणं शतं त्वेतन्नेदमक्षय्यवाचकम् ॥ १-२३७-८ (१०२३९)
 यदा च वो ग्राहभूता गृह्णन्तीः पुरुषाञ्जले ।
 उत्कर्षति जलात्तस्मात्स्थलं पुरुषसत्तमः ॥ १-२३७-९ (१०२४०)
 तदा यूयं पुनः सर्वाः स्वं रूपं प्रतिपत्स्यथ ।
 अनृतं नोक्तपूर्वं मे हसतापि कदाचन ॥ १-२३७-१० (१०२४१)
 तानि सर्वाणि तीर्थानि ततः प्रभृति चैव ह ।
 नारीतीर्थानि नाम्नेह ख्यातिं यास्यन्ति सर्वशः ।
 पुण्यानि च भविष्यन्ति पावनानि मनीषिणां ॥ १-२३७-११ (१०२४२)
 वर्गोवाच । १-२३७-१२क्ष (१२८१)
 ततोऽभिवाद्य तं विप्रं कृत्वा चापि प्रदक्षिणम् ।
 अचिन्तयामोऽपसृत्य तस्माद्देशात्सुदुःखिताः ॥ १-२३७-१२ (१०२४३)
 क्व नु नाम वयं सर्वाः कालेनाल्पेन तं नरम् ।
 समागच्छेम यो नस्तद्रूपमापादयेत्पुनः ॥ १-२३७-१३ (१०२४४)
 ता वयं चिन्तयित्वैव मुहूर्तादिव भारत ।
 दृष्टवत्यो महाभागं देवर्षिमुत नारदम् ॥ १-२३७-१४ (१०२४५)
 संप्रहृष्टाः स्म तं दृष्ट्वा देवर्षिममितद्युतिम् ।

अभिवाद्य च तं पार्थ स्थिताः स्म व्रीडिताननाः ॥ १-२३७-१५ (१०२४६)
 स नोऽपृच्छद्दुःखमूलमुक्तवत्यो वयं च तम् ।
 श्रुत्वा तत्र यथावृत्तमिदं वचनमब्रवीत् ॥ १-२३७-१६ (१०२४७)
 दक्षिणे सागरानूपे पञ्च तीर्थानि सन्ति वै ।
 पुण्यानि रमणीयानि तानि गच्छत मा चिरं ॥ १-२३७-१७ (१०२४८)
 तत्राशु पुरुषव्याघ्रः पाण्डवेयो धनञ्जयः ।
 मोक्षयिष्यति शुद्धात्मा दुःखादस्मान्न संशयः ॥ १-२३७-१८ (१०२४९)
 गइत्युक्त्वा नारदः सर्वास्तत्रैवान्तरधीयत ।
 तस्य सर्वा वयं वीर श्रुत्वा वाक्यमितो गताः ।
 तदिदं सत्यमेवाद्य मोक्षिताहं त्वयाऽनघ ॥ १-२३७-१९ (१०२५०)
 एतास्तु मम ताः सख्यश्चतस्रोऽन्या जले श्रिताः ।
 कुरु कर्म शुभं वीर एताः सर्वा विमोक्षय ॥ १-२३७-२० (१०२५१)
 वैशम्पायन उवाच । १-२३७-२१क्ष (१२८२)
 ततस्ताः पाण्डवश्रेष्ठः सर्वा एव विशांपते ।
 गअवगाह्य च तत्तीर्थं गृहीतो ग्राहिभिस्तदा ॥ १-२३७-२१ (१०२५२)
 ग्राहीभिश्चोत्ताराशु तरयामास तत्क्षणात् ।
 सा चाप्सरा बभूवाशु सर्वाभरणभूषिता ॥ १-२३७-२२ (१०२५३)
 एवं क्रमेण ताः सर्वा मोक्षयामास वीर्यवान् ॥ १-२३७-२३ (१०२५४)
 उत्थाय च जलात्तस्मात्प्रतिलभ्य वपुः स्वकम् ।
 तास्तदाऽप्सरसो राजन्नदृश्यन्त यथा पुरा ॥ १-२३७-२४ (१०२५५)
 तीर्थानि शोधयित्वा तु तथानुज्ञाय ताः प्रभुः ।
 चित्राङ्गदां पुनर्दृष्टुं मणलूरं पुनर्ययौ ॥ १-२३७-२५ (१०२५६)
 तस्यामजनयत्पुत्रं राजानं बभ्रुवाहनम् ।
 तं दृष्ट्वा पाण्डवो राजंश्चित्रवाहनमब्रवीत् ॥ १-२३७-२६ (१०२५७)
 चित्राङ्गदायाः शुल्कं त्वं गृहाण बभ्रुवाहनम् ।
 अनेन च भविष्यामि ऋणान्मुक्तो नराधिप ॥ १-२३७-२७ (१०२५८)
 चित्राङ्गदां पुनर्वाक्यमब्रवीत्पाण्डुनन्दनः ।
 इहैव भव भद्रं ते वर्धेथा बभ्रुवाहनम् ॥ १-२३७-२८ (१०२५९)
 इन्द्रपस्थनिवासं मे त्वं तत्रागत्य रंस्यसि ।
 कुन्ती युधिष्ठिरं भीमं भ्रातरौ मे कनीयसौ ॥ १-२३७-२९ (१०२६०)
 आगत्य तत्र पश्येथा अन्यानपि च बान्धवान् ।
 बान्धवैः सहिताः सर्वैर्नन्दसे त्वमनिन्दिते ॥ १-२३७-३० (१०२६१)
 धर्मं स्थितः सत्यधृतिः कौन्तेयोऽथ युधिष्ठिरः ।
 जित्वा तु पृथिवीं सर्वां राजसूयं करिष्यति ॥ १-२३७-३१ (१०२६२)
 तत्रागच्छन्ति राजानः पृथिव्यां नृपसंज्ञिताः ।
 बहूनि रत्नान्यादाय आगमिष्यति ते पिता ॥ १-२३७-३२ (१०२६३)

एकसार्थं प्रयातासि चित्रवाहनसेवया ।
 द्रक्ष्यामि राजसूये त्वां पुत्रं पालय मा शुचः ॥ १-२३७-३३ (१०२६४)
 बभ्रुवाहननाम्ना तु मम प्राणो बहिश्चरः ।
 तस्माद्भरस्व पुत्रं वै पुरुषं वंशवर्धनम् ॥ १-२३७-३४ (१०२६५)
 चित्रावाहनदायादं धर्मात्पौरवनन्दनम् ।
 पाण्डवानां प्रियं पुत्रं तस्मात्पालय सर्वदा ॥ १-२३७-३५ (१०२६६)
 विप्रयोगेण संतापं मा कृथास्त्वमनिन्दिते ।
 चित्राङ्गदामेवमुक्त्वा गसागरानूपमाश्रितः ॥ १-२३७-३६ (१०२६७)
 स्थानं दूरं समाप्नुत्य दत्त्वा बहुधनं तदा ।
 केरलान्समतिक्रम्य' गोकर्णमभितोऽगमत् ॥ १-२३७-३७ (१०२६८)
 आद्यं पशुपतेः स्थानं दर्शनादेव मुक्तिदम् ।
 यत्र पापोऽपि मनुजः प्राप्नोत्यभयदं पदम् ॥ १-२३७-३८ (१०२६९)

इति श्रीमन्महाभारते आदिपर्वणि अर्जुनवनवासपर्वणि
 सप्तत्रिंशदधिकद्विशततमोऽध्यायः ॥ २३७ ॥

Mahabharata - Adi Parva - Chapter Footnotes

१-२३६-४ वर्धं वर्धस्व ॥
 सप्तत्रिंशदधिकद्विशततमोऽध्यायः ॥
 २३७ ॥

आदिपर्व - अध्याय २३८

॥ श्रीः ॥

१.२३८. अध्यायः २३८

Mahabharata - Adi Parva - Chapter Topics

अर्जुनस्य प्रभासतीर्थगमनम् ॥ १ ॥
 तत्र स्मृतिपथागतसुभद्रारूपलावण्यादिकं चिन्तयतोऽर्जुनस्य
 परिव्राजकवेषस्वीकारेण तस्या हरणे निश्चयः ॥ २ ॥
 अर्जुनस्य चिन्तितज्ञानेन हसता श्रीकृष्णेन सह शायिन्या
 सत्यभामया हासकारणे पृष्टे तां प्रति अर्जुनवृत्तान्तकथनम्
 ॥ ३ ॥
 सत्यभामां शयने विहाय एकाकिना श्रीकृष्णेन प्रभासतीर्थप्रति
 प्रस्थानम् ॥ ४ ॥
 चारमुखेन अर्जुनस्य तत्रागमनं श्रुत्वा कृष्णस्य तत्रागमनम् ॥ ५ ॥
 अर्जुनेन संभाष्य कृष्णस्य द्वारकां प्रति पुनरागमनम् ॥ ६ ॥

१-२३८-० (१०२७०)

वैशम्पायन उवाच । १-२३८-०क्ष (१२८३)

सोऽपरान्तेषु तीर्थानि पुण्यान्यायतनानि च ।

सर्वाण्येवानुपूर्व्येण जगामामितविक्रमः ॥ १-२३८-१ (१०२७१)

समुद्रे पश्चिमे यानि तीर्थान्यायतनानि च ।

तानि सर्वाणि गत्वा स प्रभासमुपजग्मिवान् ॥ १-२३८-२ (१०२७२)

गचिन्तयामास रात्रौ तु गदेन कथितं पुरा ।

सुभद्रायाश्च माधुर्यरूपसंपद्गुणानि च ॥ १-२३८-३ (१०२७३)

प्राप्तुमं तां चिन्तयामास कोऽत्रोपायो भवेदिति ।

वेषवैकृत्यमापन्नः परिव्राजकरूपधृत् ॥ १-२३८-४ (१०२७४)

कुकुरान्धकवृष्णीनामज्ञातो वेषधारणात् ।

भ्रममाणश्चरन्भैक्षं परिव्राजकवेषवान् ॥ १-२३८-५ (१०२७५)

येनकेनाप्युपायेन प्रविश्य च गृहं महत् ।

दृष्ट्वा सुभद्रां कृष्णस्य भगिनीमेकसुन्दरीम् ॥ १-२३८-६ (१०२७६)

वासुदेवमतं ज्ञात्वा करिष्यामि हितं शुभम् ।

एवं विनिश्चयं कृत्वा दीक्षितो वै तदाऽभवत् ॥ १-२३८-७ (१०२७७)

त्रिदण्डी मुण्डितः कुण्डी अक्षमालाङ्गुलीयकः ।

योगभारं वहन्पार्थो वटवृक्षस्य कोटरम् ॥ १-२३८-८ (१०२७८)

प्रविशंश्चैव बीभत्सुर्वृष्टिं वर्षति वासवे ।

चिन्तयामास देवेशं केशवं क्लेशनाशनम् ॥ १-२३८-९ (१०२७९)

केशवश्चिन्तितं ज्ञात्वा दिव्यज्ञानेन दृष्टवान् ।

शयानः शयने दिव्ये सत्यभामासहायवान् ॥ १-२३८-१० (१०२८०)

केशवः सहसा राजञ्जहाय च ननन्द च ।

पुनः पुनः सत्यभामा चाब्रवीत्पुरुषोत्तमम् ॥ १-२३८-११ (१०२८१)

भगवंश्चिन्तयाविष्टः शयने शयितः सुखम् ।

भवान्बहुप्रकारेण जहास च पुनः पुनः ॥ १-२३८-१२ (१०२८२)

श्रोतव्यं यदि वा कृष्ण प्रसादो यदि ते मयि ।

वक्तुमर्हसि देवेश तच्छ्रोतुं कामयाम्यहम् ॥ १-२३८-१३ (१०२८३)

श्रीभगवानुवाच । १-२३८-१४क्ष (१२८४)

पितृष्वसुर्यः पुत्रो मे भीमसेनानुजोऽर्जुनः ।

तीर्थयात्रां गतः पार्थः कारणात्समयात्तदा ॥ १-२३८-१४ (१०२८४)

तीर्थयात्रासमाप्तौ तु निवृत्तो निशि भारतः ।

सुभद्रां चिन्तयामास रूपेणाप्रतिमां भुवि ॥ १-२३८-१५ (१०२८५)

चिन्तयेन्नेव तां भद्रां यतिरूपधरोऽर्जुनः ।

यतिरूपप्रतिच्छन्नो द्वारकां प्राप्य माधवीम् ॥ १-२३८-१६ (१०२८६)
 येनकेनाप्युपायेन दृष्ट्वा तु वरवर्णिनीम् ।
 वासुदेवमतं ज्ञात्वा प्रयतिष्ये मनोरथम् ॥ १-२३८-१७ (१०२८७)
 एवं व्यवसितः पार्थो यतिलिङ्गेन पाण्डवः ।
 छायायां वटवृक्षस्य वृष्टिं वर्षति वासवे ॥ १-२३८-१८ (१०२८८)
 योगभारं वहन्नेव मानसं दुःखमाप्तवान् ।
 एतदर्थं विजानीहि हसन्तं मां मुदा प्रिये ॥ १-२३८-१९ (१०२८९)
 भ्रातरं तव पश्येति सत्यभामां व्यसर्जयत् ।
 तत उत्थाय शयनात्प्रस्थितो मधुसूदनः ॥ १-२३८-२० (१०२९०)
 प्रभासदेशं संप्राप्तं बीभत्सुमपराजितम् ।
 तीर्थान्यनुचरन्तं तं शुश्राव मधुसूदनः ॥ १-२३८-२१ (१०२९१)
 चाराणां चैव वचनादेकाकी स जनार्दनः ।
 तत्राभ्यगच्छत्कौन्तेयं महात्मातं स माधवः ॥ १-२३८-२२ (१०२९२)
 ददृशाते तदान्योन्यं प्रभासे कृष्णपाण्डवौ ॥ १-२३८-२३ (१०२९३)
 तावन्योन्यं समाश्लिष्य पृष्ट्वा च कुशलं वने ।
 आस्तां प्रियसखायौ तौ नरनारायणावृषी ॥ १-२३८-२४ (१०२९४)
 ततोऽर्जुनं वासुदेवस्तां चर्यां पर्यपृच्छत ।
 किमर्थं पाण्डवैतानि तीर्थान्यनुचरस्युत ॥ १-२३८-२५ (१०२९५)
 ततोऽर्जनो यथावृत्तं सर्वमाख्यातवांस्तदा ।
 श्रुत्वोवाच च वाष्णेय एवमेतदिति प्रभुः ॥ १-२३८-२६ (१०२९६)
 तौ विहृत्य यथाकामं प्रभासे कृष्णपाण्डवौ ।
 महीधरं रैवतकं वासायैवाभिजग्मतुः ॥ १-२३८-२७ (१०२९७)
 पूर्वमेव तु कृष्णस्य वचनात्तं महीधरम् ।
 पुरुषा मण्डयाञ्चक्रुरुपजहृश्च भोजनम् ॥ १-२३८-२८ (१०२९८)
 प्रतिगृह्यार्जुनः सर्वमुपभुज्य च पाण्डवः ।
 सहैव वासुदेवेन दृष्टवान्नटनर्तकान् ॥ १-२३८-२९ (१०२९९)
 अभ्यनुज्ञाय तान्सर्वानर्चयित्वा च पाण्डवः ।
 सत्कृतं शनं दिव्यमभ्यगच्छन्महामतिः ॥ १-२३८-३० (१०३००)
 ततस्तत्र महाबाहुः शयानः शयने शुभे ।
 तीर्थानां पल्वलानां च पर्वतानां च दर्शनम् ।
 आपगानां वनानां च कथयामास सात्वते ॥ १-२३८-३१ (१०३०१)
 एवं स कथयन्नेव निद्रया जनमेजय ।
 कौन्तेयोऽपि हृतस्तस्मिञ्शयने स्वर्गसन्निभे ॥ १-२३८-३२ (१०३०२)
 मधुरेणैव गीतेन वीणाशब्देन चैव ह ।
 प्रबोध्यमानो बुबुधे स्तुतिभिर्मङ्गलैस्तता ॥ १-२३८-३३ (१०३०३)
 स कृत्वाऽवश्यकार्याणि वाष्णेयेनाभिनन्दितः ।

ग्वाष्णेयं समनुज्ञाप्य तत्र वासमरोचयत् ॥ १-२३८-३४ (१०३०४)
 तथेत्युक्त्वा वासुदेवो भोजनं वै शशास ह ।
 यतिरूपधरं पार्थं विसृज्य सहसा हरिः ।
 रथेन काञ्चनाङ्गेन द्वारकामभिजग्मिवान् ॥ १-२३८-३५ (१०३०५)
 अलङ्कृता द्वारका तु बभूव जनमेजय ॥ १-२३८-३६ (१०३०६)
 दिदृक्षन्तश्च गोविन्दं द्वारकावासिनो जनाः ।
 नरेन्द्रमार्गमाजग्मुस्तूर्णं शतसहस्रशः ॥ १-२३८-३७ (१०३०७)
 ग्क्षणार्धमपि वाष्णेया गोविन्दविरहाक्षमाः ।
 कौतूहलसमाविष्टा भृशमुत्प्रेक्ष्य संस्थिताः ॥ १-२३८-३८ (१०३०८)
 अवलोकेषु नारीणां सहस्राणि शतानि च ।
 भोजवृष्यन्धकानां च समवायो महानभूत् ॥ १-२३८-३९ (१०३०९)
 स तथा सत्कृतः सर्वैर्भोजवृष्यन्धकात्मजैः ।
 अभिवाद्याभिवाद्यांश्च सर्वैश्च प्रतिनन्दितः ॥ १-२३८-४० (१०३१०)
 कुमारैः सर्वशो वीरः सत्कारेणाभिचोदितः ।
 समानवयसः सर्वानाश्लिष्य स पुनःपुनः ॥ १-२३८-४१ (१०३११)
 कृष्णः स्वभवनं रम्यं प्रविवेश महाबलः ।
 प्रभासादागतं देव्यः सर्वाः कृष्णमपूजयन् ॥ १-२३८-४२ (१०३१२)

इति श्रीमन्महाभारते आदिपर्वणि अर्जुनवनवासपर्वणि
 अष्टत्रिंशदधिकद्विशततमोऽध्यायः ॥ २३८ ॥ समाप्तं
 चार्जुनवनवासपर्वं ॥

Mahabharata - Adi Parva - Chapter Footnotes

१-२३८-१ अपरान्तेषु पश्चिसमुद्रतीरेषु ॥
 १-२३८-३६ अलङ्कृता द्वारका तु बभूव जनमेजय । कुन्तीपुत्रस्य
 पूजार्थमपि निष्कुटकेष्वपि ॥
 इति च, ज, झ, ञ, ड, पाठः ॥
 १-२३८-३७ दिदृक्षन्तश्च कौन्तेयं इति च, ज, झ, ञ, ज, पाठः ॥
 १-२३८-४२ कृष्णस्य भवने रम्ये रत्नभोज्यसमावृते । उवास सह
 कृष्णेन बहुलास्तत्र शर्वरीः ॥
 इति च, ज, झ, ञ, ड, पाठः ॥
 अष्टत्रिंशदधिकद्विशततमोऽध्यायः ॥
 २३८ ॥

आदिपर्व - अध्याय २३९

॥ श्रीः ॥

१.२३९. अध्यायः २३९

(अथ सुभद्राहरणपर्व ॥ १६ ॥)

Mahabharata - Adi Parva - Chapter Topics

रवैतकपर्वतंप्रति उत्सवार्थं कृष्णादीनां गमनम् ॥ १ ॥

तत्र कृष्णस्य परिव्राजकरूपार्जुनदर्शनम् ॥ २ ॥

सुभद्रादर्शनेन तस्यां संजातहृच्छयस्यार्जुनस्य यतिरूपेण

सुभद्राहरणे कुष्णानुज्ञालाभः ॥ ३ ॥

दूतेनिवेदितैतद्दृत्तान्तेन सपरिवारेण युधिष्ठिरेणाभ्यनुज्ञानम् ॥ ४ ॥

Mahabharata - Adi Parva - Chapter Text

१-२३९-० (१०३१३)

वैशम्पायन उवाच । १-२३९-०क्ष् (१२८५)

ततः कतिपयाहस्य तस्मिन्नैवतके गिरौ ।

वृष्ण्यन्धकानामभवदुत्सवो नृपसत्तम ॥ १-२३९-१ (१०३१४)

तत्र दानं ददुर्वीरा ब्राह्मणेभ्यः सहस्रशः ।

भोजवृष्ण्यन्धकाश्चैव महे तस्य गिरेस्तदा ॥ १-२३९-२ (१०३१५)

प्रसादै रत्नचित्रैश्च गिरेस्तस्य समन्ततः ।

स देशः शोभितो राजन्कल्पवृक्षैश्च सर्वशः ॥ १-२३९-३ (१०३१६)

वादित्राणि च तत्रान्ये वादकाः समवादयन् ।

ननृतुर्नर्तकाश्चैव जगुर्गेयानि गायनाः ॥ १-२३९-४ (१०३१७)

अलङ्कृताः कुमाराश्च वृष्णीनां सुमहौजसाम् ।

यानैर्हाटकचित्रैश्च चञ्चूर्यन्ते स्म सर्वशः ॥ १-२३९-५ (१०३१८)

पौराश्च पादचारेण यानैरुच्चावचैस्तथा ।

सदाराः सानुयात्राश्च शतशोऽथ सहस्रशः ॥ १-२३९-६ (१०३१९)

ततो हलधरः क्षीबो रेवतीसहितः प्रभुः ।

अनुगम्यमानो गन्धर्वैरचरत्रत्र भारत ॥ १-२३९-७ (१०३२०)

तथैव राजा वृष्णीनामुग्रसेनः प्रतापवान् ।

अनुगीयमानो गन्धर्वैः स्त्रीसहस्रसहायवान् ॥ १-२३९-८ (१०३२१)

रौक्मिणेयश्च साम्बश्च क्षीबौ समरदुर्मदौ ।

दिव्यमाल्याम्बरधरौ विजह्वातेऽमराविव ॥ १-२३९-९ (१०३२२)

अक्रूरः सारणश्चैव गदो बभ्रुर्विदूरथः ।

निशठश्चारुदेष्णश्च पृथुर्विपृथुरेव च ॥ १-२३९-१० (१०३२३)

सत्यकः सात्यकिश्चैव भङ्गकारमहारवौ ।

हार्दिक्य उद्धवश्चैव ये चान्ये नानुकीर्तिताः ॥ १-२३९-११ (१०३२४)

एते परिवृताः स्त्रीभिर्गन्धर्वैश्च पृथक्पृथक् ।

तमुत्सवं रैवतके शोभयाञ्चक्रिरे तदा ॥ १-२३९-१२ (१०३२५)
 ग्वासदेवो ययौ तत्र सह स्त्रीभिर्मुदान्वितः ।
 दत्त्वा दानं द्विजातिभ्यः परिव्राजमपश्यत ॥ १-२३९-१३ (१०३२६)
 चित्रकौतूहले तस्मिन्वर्तमाने महाद्भुते ।
 वासुदेवश्च पार्थश्च सहितौ परिजग्मतुः ॥ १-२३९-१४ (१०३२७)
 तत्र चङ्क्रममाणौ तौ वसुदेवसुतां शुभाम् ।
 अलङ्कृतां सखीमध्ये भद्रां ददृशतुस्तदा ॥ १-२३९-१५ (१०३२८)
 दृष्ट्वैव तामर्जुनस्य कन्दर्पः समजायत ।
 तं तदैकाग्रमनसं कृष्णः पार्थमलक्षयत् ॥ १-२३९-१६ (१०३२९)
 अब्रवीत्पुरुषव्याघ्रः प्रसहन्नैव भारत ।
 वनेचरस्य किमिदं कामेनालोड्यते मनः ॥ १-२३९-१७ (१०३३०)
 ममैषा भगिनी पार्थ सारणस्य सहोदरी ।
 सुभद्रा नाम भद्रं ते पितुर्मे दयिता सुता ।
 यदि ते वर्तते बुद्धिर्वक्ष्यामि पितरं स्वयम् ॥ १-२३९-१८ (१०३३१)
 अर्जुन उवाच । १-२३९-१९क्ष (१२८६)
 दुहिता वसुदेवस्य वासुदेवस्य च स्वसा ।
 रूपेण चैषा संपन्ना कमिवैषा न मोहयेत् ॥ १-२३९-१९ (१०३३२)
 कृतमेव तु कल्याणं सर्वं मम भवेद्भ्रुवम् ।
 यदि स्यान्मम वाष्णीयी महिषीयं स्वसा तव ॥ १-२३९-२० (१०३३३)
 प्राप्तौ तु क उपायः स्यात्तं ब्रवीहि जनार्दन ।
 आस्थास्यामि तदा सर्वं यदि शक्यं नरेण तत् ॥ १-२३९-२१ (१०३३४)
 वासुदेव उवाच । १-२३९-२२क्ष (१२८७)
 स्वयं वरः क्षत्रियाणां विवाहः पुरुषर्षभ ।
 स च संशयितः पार्थ स्वभावस्यानिमित्ततः ॥ १-२३९-२२ (१०३३५)
 प्रसह्य हरणं चापि क्षत्रियाणां प्रशस्यते ।
 विवाहहेतुः शूराणामिति धर्मविदो विदुः ॥ १-२३९-२३ (१०३३६)
 स त्वमर्जुन कल्याणीं प्रसह्य भगिनीं मम ।
 ग्यतिरूपधरस्तं तु यथा कालविपाकता ।
 हर स्वयंवरे ह्यस्याः को वै वेद चिकीर्षितम् ॥ १-२३९-२४ (१०३३७)
 वैशम्पायन उवाच । १-२३९-२५क्ष (१२८८)
 ततोऽर्जुनश्च कृष्णश्च विनिश्चित्येति कृत्यताम् ।
 शीघ्रगान्पुरुषानन्प्रेषयामासतुस्तदा ॥ १-२३९-२५ (१०३३८)
 धर्मराजाय तत्सर्वमिन्द्रप्रस्थगताय वै ।
 श्रुत्वैव च महाबाहुरनुजज्ञे समातृकः ॥ १-२३९-२६ (१०३३९)
 गभीमसेनस्तु तच्छ्रुत्वा कृतकृत्यं स्म मन्यते ।
 इत्येवं मनुजैरुक्तं कृष्णः श्रुत्वा महामतिः ॥ १-२३९-२७ (१०३४०)

अनुज्ञाप्य तदा पार्थ हृदि स्थाप्य चिकीर्षितम् ।
इत्येवं मनुजैः सार्धं द्वारकां समुपेयिवान् ॥ १-२३९-२८ (१०३४१)

इति श्रीमन्महाभारते आदिपर्वणि सुभद्राहरणपर्वणि
ऊनचत्वारिंशदधिकद्विशततमोऽध्यायः ॥ २३९ ॥

Mahabharata - Adi Parva - Chapter Footnotes

१-२३९-५ चञ्चूर्यन्ते देदीप्यन्ते ॥
१-२३९-७ क्षीबो मधुमत्तः ॥
१-२३९-२२ स्वभावस्यानिमित्ततः स्त्रीचित्तस्य
शौर्यपाण्डित्याद्यनपेक्षत्वात् । स्त्रियो ह्यपरीक्षितेपि पुंसि आपाततो
रमणीये सद्यः सकामा भवन्तीति भावः ॥
ऊनचत्वारिंशदधिकद्विशततमोऽध्यायः ॥
२३९ ॥

आदिपर्व - अध्याय २४०

॥ श्रीः ॥

१.२४०. अध्यायः २४०

Mahabharata - Adi Parva - Chapter Topics

द्वारकाया उपवने वसतः यतिरूपस्यार्जुतस्य
रैवतकपर्वतात्प्रतिनिवृत्तैर्यादवैदर्शनम् ॥ १ ॥
यतिनिवासविषये यादवै पृष्ठे सुभद्रागृहे वसत्विति रामोक्तिः ॥ २ ॥

Mahabharata - Adi Parva - Chapter Text

१-२४०-० (१०३४२)
वैशम्पायन उवाच । १-२४०-०क्ष् (१२८९)
चैराः संचारिते तस्मिन्ननुज्ञाते युधिष्ठिरे ।
वासुदेवाभ्यनुज्ञातः कथयित्वेतिकृत्यताम् ॥ १-२४०-१ (१०३४३)
कृष्णस्य मतमास्थाय प्रययौ भरतर्षभः ।
द्वारकाया उपवने तस्थौ वै कार्यसाधनः ॥ १-२४०-२ (१०३४४)
निवृत्ते ह्युत्सवे तस्मिन्निरौ रैवतके तदा ।
वृष्णयोऽप्यगमन्सर्वे पुरीं द्वारवतीमनु ॥ १-२४०-३ (१०३४५)
चिन्तयानस्ततो भद्रामुपविष्टः शिलातले ।
रमणीये वनोद्देशे बहुपादपसंवृते ॥ १-२४०-४ (१०३४६)
सालतालाश्वकर्णैश्च बकुलैरर्जुनैस्तथा ।

चम्पकाशोकपुत्रागैः केतकैः पाटलैस्तथा ॥ १-२४०-५ (१०३४७)
 कर्णिकारैरशोकैश्च अङ्गोलैरतिमुक्तकैः ।
 एवमादिभिरन्यैश्च संवृते स शिलातले ॥ १-२४०-६ (१०३४८)
 पुनःपुनश्चिन्तयानः सुभद्रां भद्रभाषिणीम् ।
 यदृच्छया चोपपन्नान्वृष्णिवीरान्ददर्श सः ॥ १-२४०-७ (१०३४९)
 बलदेवं च हार्दिक्यं साम्बं सारणमेव च ।
 प्रद्युम्नं च गदं चैव चारुदेष्यं विदूरथम् ॥ १-२४०-८ (१०३५०)
 भानुं च हरितं चैव विपृथुं पृथुमेव च ।
 तथान्यांश्च बहून्पश्यन्हृदि शोकमधारयत् ॥ १-२४०-९ (१०३५१)
 ततस्ते सहिताः सर्वे यतिं दृष्ट्वा समुत्सुकाः ।
 वृष्णयो विनयोपेताः परिवार्योपतस्थिरे ॥ १-२४०-१० (१०३५२)
 ततोऽर्जुनः प्रीतमनाः स्वागतं व्याजहार सः ।
 आस्यतामास्यतां सर्वै रमणीये शिलातले ॥ १-२४०-११ (१०३५३)
 इत्येवमुक्ता यतिना प्रीतास्ते यादवर्षभाः ।
 उपोपविविशुः सर्वे ते स्वागतमिति ब्रुवन् ॥ १-२४०-१२ (१०३५४)
 परितः सन्निविष्टेषु वृष्णिवीरेषु पाण्डवः ।
 आकारं गूहमानस्तु कुशलप्रश्नमब्रवीत् ॥ १-२४०-१३ (१०३५५)
 सर्वत्र कुशलं चोक्त्वा बलदेवोऽब्रवीदिदम् ।
 प्रसादं कुरु मे विप्र कुतस्त्वं चागतो ह्यसि ॥ १-२४०-१४ (१०३५६)
 त्वया दृष्टानि पुण्यानि वद त्वं वदतांवर ।
 पर्वतांश्चैव तीर्थानि वनान्यायतनानि च ॥ १-२४०-१५ (१०३५७)
 वैशम्पायन उवाच । १-२४०-१६क्ष (१२९०)
 तीर्थानां दर्शनं चैव पर्वतानां च भारत ।
 आपगानां वनानां च कथयामास ताः कथाः ॥ १-२४०-१६ (१०३५८)
 श्रुत्वा धर्मकथाः पुण्या वृष्णिवीरा मुदान्विताः ।
 अपूजयंस्तदा भिक्षुं कथान्ते जनमेजय ॥ १-२४०-१७ (१०३५९)
 ततस्तु यादवाः सर्वे मन्त्रयन्ति स्म भारत ।
 अयं देशातिथिः श्रीमान्यतिलिङ्गधरो द्विजः ॥ १-२४०-१८ (१०३६०)
 आवासं कमुपाश्रित्य वसेत निरुपद्रवः ।
 इत्येवं प्रब्रुवन्तस्तु रौहिणेयं च यादवाः ॥ १-२४०-१९ (१०३६१)
 ददृशुः कृष्णमायान्तं सर्वे यादवनन्दनम् ।
 एहि केशव तातेति रौहिणेयो वचोऽब्रवीत् ॥ १-२४०-२० (१०३६२)
 यतिलिङ्गधरो विद्वान्देशातिथिरयं द्विजः ।
 वर्षमासनिवासार्थमागतो नः पुरं प्रति ।
 स्थाने यस्मिन्निवसतु तन्मे ब्रूहि जनार्दन ॥ १-२४०-२१ (१०३६३)
 श्रीकृष्ण उवाच । १-२४०-२२क्ष (१२९१)

त्वयि स्थिते महाभाग परवानस्मि धर्मतः ।
 स्वयं तु रुचिरे स्थाने वासयेर्यदुनन्दन ॥ १-२४०-२२ (१०३६४)
 प्रीतः स तेन वाक्येन परिष्वज्य जनार्दनम् ।
 बलदेवोऽब्रवीद्वाक्यं चिन्तयित्वा महाबलः ॥ १-२४०-२३ (१०३६५)
 आरामे तु वसेद्धीमांश्चतुरो वर्षमासकान् ।
 कन्यागृहे सुभद्राया भुक्त्वा भोजनमिच्छया ॥ १-२४०-२४ (१०३६६)
 लतागृहेषु वसतामिति मे धीयते मतिः ।
 लब्धानुज्ञास्त्वया तात मन्यन्ते सर्वयादवाः ॥ १-२४०-२५ (१०३६७)
 श्रीकृष्ण उवाच । १-२४०-२६क्ष (१२९२)
 बलवान्दर्शनीयश्च वाग्मी श्रीमान्बहुश्रुतः ।
 कन्यापुरसमीपे तु न युक्तमिति मे मतिः ॥ १-२४०-२६ (१०३६८)
 गुरुः शास्ता च नेता च शास्त्रज्ञो धर्मवित्तमः ।
 त्वयोक्तं न विरुध्येहं करिष्यामि वचस्तव ॥ १-२४०-२७ (१०३६९)
 शुभाशुभस्य विज्ञाता नान्योऽस्मि भुवि कश्चन ॥ १-२४०-२८ (१०३७०)
 बलदेव उवाच । १-२४०-२९क्ष (१२९३)
 अयं देशातिथिः श्रीमान्सर्वधर्मभृतां वरः ।
 धृतिमान्विनयोपेतः सत्यवादी जितेन्द्रियः ॥ १-२४०-२९ (१०३७१)
 यतिलिङ्गधरो ह्येष को विजानाति मानसम् ।
 त्वमिमं पुण्डरीकाक्ष नीत्वा कन्यापुरं शुभम् ॥ १-२४०-३० (१०३७२)
 निवेदय सुभद्रायै मद्वाक्यपरिचोदितः ।
 भक्ष्यैर्भोज्यैश्च पानैश्च अन्नैरिष्टैश्च पूजय
 ॥ १-२४०-३१ (१०३७३)

इति श्रीमन्महाभारते आदिपर्वणि सुभद्राहरणपर्वणि
 चत्वारिंशदधिकद्विशततमोऽध्यायः ॥ २४० ॥

आदिपर्व - अध्याय २४१

॥ श्रीः ॥

१.२४१. अध्यायः २४१

Mahabharata - Adi Parva - Chapter Topics

यतेः सुभद्रागृहे कृष्णेन स्थापनम् ॥ १ ॥

श्रुतपूर्वपार्थलक्षणदर्शनेन इमं यतिं अर्जुनं शङ्कमानायाः

सुभद्रायाः यतिंप्रति अर्जुनादिकुशलप्रश्नः ॥ २ ॥

अर्जुनेन तत्त्वे कथिते मोहितायां सुभद्रायां रुक्मिण्या श्वश्रूसमीपे

तद्वृत्तकथनम् ॥ ३ ॥

वासुदेवानुमत्या देवक्या सुभद्राश्वासनम् ॥ ४ ॥

गूढं सुभद्राया विवाहचिकीर्षया कृष्णेन महादेवपूजाव्याजेन
सर्वयादवैः सह अन्तर्द्वीपगमनम् ॥ ५ ॥

Mahabharata - Adi Parva - Chapter Text

१-२४१-० (१०३७४)

वैशम्पायन उवाच । १-२४१-०क्ष (१२९४)

स तथेति प्रतिज्ञाय सहितो यतिना हरिः ।

कृत्वा तु संविदं तेन प्रहृष्टः केशवोऽभवत् ॥ १-२४१-१ (१०३७५)

पर्वते तौ विहृत्यैव यथेष्टं कृष्णपाण्डवौ ।

तां पुरीं प्रविवेशाथ गृह्य हस्तेन पाण्डवम् ।

प्रविश्य च गृहं रम्यं सर्वभोगसमन्वितम् ॥ १-२४१-२ (१०३७६)

पार्थमावेदयामास रुक्मिणीसत्यभामयोः ।

हृषीकेशवचः श्रुत्वा ते उभे चोचतुर्भृशम् ॥ १-२४१-३ (१०३७७)

मनोरथो महानेष हृदि नौ परिवर्तते ।

कदा द्रक्षाव बीभत्सुं पाण्डवं पुरमागतम् ॥ १-२४१-४ (१०३७८)

इत्येवं हर्षमाणे ते वदन्त्यौ सुभृशं प्रियम् ।

रुक्मिणीसत्यभामे वै दृष्ट्वा प्रीतोऽभवद्यतिः ॥ १-२४१-५ (१०३७९)

सर्वेषां हर्षमाणानां पार्थो हर्षमुपागमत् ।

प्राप्तमज्ञातरूपेण चागतं चार्जुनं हरिः ॥ १-२४१-६ (१०३८०)

सत्कृत्य पूज्यमानं तु प्रीत्या चैव ह्यपूजयत् ।

स तं प्रियातिथिं श्रेष्ठं समीक्ष्य यतिमागतम् ॥ १-२४१-७ (१०३८१)

सोदर्यां भगिनीं कृष्णः सुभद्रामिदमब्रवीत् ।

अयं देशातिथिर्भद्रे संशितव्रतवानृषिः ॥ १-२४१-८ (१०३८२)

प्राप्नोतु सततं पूजां तव कन्यापुरे वसन् ।

आर्येण च परिज्ञातः पूजनीयो यतिस्त्वया ॥ १-२४१-९ (१०३८३)

रागाद्भस्व वाष्णीयि भक्ष्यैर्भोज्यैर्यतिं सदा ।

एष यद्यदृषिर्ब्रूयात्कार्यमेव न संशयः ॥ १-२४१-१० (१०३८४)

सखीभिः सहिता भद्रे भवास्य वशवर्तिनी ।

पुरा हि यतयो भद्रे ये भैक्षार्थमनुव्रताः ॥ १-२४१-११ (१०३८५)

ते बभूवुर्दशार्हाणां कन्यापुरनिवासिनः ।

तेभ्यो भोज्यानि भक्ष्याणि यथाकालमत्न्द्रिताः ।

कन्यापुरगताः कन्याः प्रयच्छन्ति यशस्विनि ॥ १-२४१-१२ (१०३८६)

वैशम्पायन उवाच । १-२४१-१३क्ष (१२९५)

सा तथेत्यब्रवीत्कृष्णं करिष्यामि यथाऽऽथ माम् ।

तोषयिष्यामि वृत्तेन कर्मणा च द्विजर्षभम् ॥ १-२४१-१३ (१०३८७)

एवमेतेन रूपेण कंचित्कालं धनञ्जयः ।
 उवास भक्ष्यैर्भोज्यैश्च भद्रया परमार्चितः ॥ १-२४१-१४ (१०३८८)
 तस्य सर्वगुणोपेतां वासुदेवसहोदरीम् ।
 पश्यतः सततं भद्रां प्रादुरासीन्मनोभवः ॥ १-२४१-१५ (१०३८९)
 गूहयन्निव चाकारमालोक्य वरवर्णिनीम् ।
 दीर्घमुष्णां विनिश्चस्य पार्थः कामवशं गतः ॥ १-२४१-१६ (१०३९०)
 स कृष्णां द्रौपदीं मेने न रूपे भद्रया समाम् ।
 प्राप्तां भूमान्विन्द्रसेनां साक्षाद्वा वरुणात्मजाम् ॥ १-२४१-१७ (१०३९१)
 अतीतकाले संप्राप्ते सर्वास्तापि सुरस्त्रियः ।
 न समा भद्रया लोके इत्येवं मन्यतेऽर्जुनः ॥ १-२४१-१८ (१०३९२)
 अतीतसमये काले सोदर्याणां धनञ्जयः ।
 न सस्मार सुभद्रायां कामाङ्कुशनिवारितः ॥ १-२४१-१९ (१०३९३)
 क्रीडारतिपरां भद्रां सखीगणसमावृताम् ।
 प्रीयते स्मार्जुनः पश्यन्स्वाहामिव विभावसुः ॥ १-२४१-२० (१०३९४)
 पाण्डवस्य सुभद्रायाः सकाशे तु यशस्विनः ।
 समुत्पत्तिः प्रभावश्च गदेन कथितः पुरा ॥ १-२४१-२१ (१०३९५)
 श्रुत्वा चाशनिनिर्घोषं केशवेनापि धीमता ।
 उपमामर्जुनं कृत्वा विस्तरः कथितः पुरा ॥ १-२४१-२२ (१०३९६)
 क्रुद्धमानप्रलापश्च वृष्णीनामर्जुनं प्रति ।
 पौरुषं चोपमां कृत्वा प्रावर्तत धनुष्मताम् ॥ १-२४१-२३ (१०३९७)
 अन्योन्यकलहे चापि विवादे चापि वृष्णयः ।
 अर्जुनोपि न मे तुल्यः कुतस्त्वमिति चाब्रुवन् ॥ १-२४१-२४ (१०३९८)
 जातांश्च पुत्रान्गृह्णन्त आशिषो वृष्णयोऽब्रुवन् ।
 अर्जुनस्य समो वीर्यं भव तात धनुर्धरः ॥ १-२४१-२५ (१०३९९)
 तस्मात्सुभद्रा चकमे पौरुषाद्भरतर्षभम् ।
 सत्यसन्धस्य रूपेण चातुर्येण च मोहिता ॥ १-२४१-२६ (१०४००)
 चारणातिथिसंघानां गदस्य च निशम्य सा ।
 अदृष्टे कृतभावाभूत्सुभद्रा भरतर्षभे ॥ १-२४१-२७ (१०४०१)
 कीर्तयन्ददृशे यो यः कथंचित्कुरुजाङ्गलम् ।
 तं तमेव तदा भद्रा बीभत्सुं स्म हि पृच्छति ॥ १-२४१-२८ (१०४०२)
 अभीक्ष्णश्रवणादेवमभीक्ष्णपरिपृच्छनात् ।
 प्रत्यक्ष इव भद्रायाः पाण्डवः प्रत्यपद्यत ॥ १-२४१-२९ (१०४०३)
 भुजौ भुजगसङ्काशौ ज्याघातेन किणीकृतौ ।
 पार्थोऽयमिति पश्यन्त्या निःशंसयमजायत ॥ १-२४१-३० (१०४०४)
 यथारूपं हि शुश्राव सुभद्रा भरतर्षभम् ।
 तथारूपमवेक्ष्यैनं परां प्रीतिमवाप सा ॥ १-२४१-३१ (१०४०५)

सा कदाचिदुपासीनं पप्रच्छ कुरुनन्दनम् ।
 कथं देशाश्च चरिता नानाजनपदाः कथम् ॥ १-२४१-३२ (१०४०६)
 सरांसि सरितश्चैव वनानि च कथं यते ।
 दिशः काश्च कथं प्राप्ताश्चरता भवता सदा ॥ १-२४१-३३ (१०४०७)
 स तथोक्तस्तदा भद्रां बहुनर्माभूतं ब्रुवन् ।
 उवाच परमप्रीतस्तथा बहुविधाः कथाः ॥ १-२४१-३४ (१०४०८)
 निशण्य विविधं तस्य लोके चरितमात्मनः ।
 तथा परिगतो भावः कन्यायाः समपद्यत ॥ १-२४१-३५ (१०४०९)
 पर्वसन्धौ तु कस्मिंश्चित्सुभद्रा भरतर्षभम् ।
 रहस्येकान्तमासाद्य हर्षमाणाऽभ्यभाषत ॥ १-२४१-३६ (१०४१०)
 यतिना रचता देशान्खाण्डवप्रस्थवासिनी ।
 कश्चिद्भगवता दृष्टा पृथाऽस्माकं पितृष्वसा ॥ १-२४१-३७ (१०४११)
 भ्रातृभिः प्रीयते सर्वैर्दृष्टः कच्चिद्युधिष्ठिरः ।
 कच्चिद्धर्मपरो भीमो धर्मराजस्य धीमतः ॥ १-२४१-३८ (१०४१२)
 निवृत्तसमयः कच्चिदपराधाद्धनञ्जयः ।
 नियमे कामभोगानां वर्तमानः प्रिये रतः ॥ १-२४१-३९ (१०४१३)
 क्व नु पार्थश्चरत्यद्य बहिः स वसतीर्वसन् ।
 सुखोचितो ह्यदुःखार्हो दीर्घबाहुररिन्दमः ॥ १-२४१-४० (१०४१४)
 कच्चिच्छ्रुतो वा दृष्टो वा पार्थो भगवताऽर्जुनः ।
 निशम्य वचनं तस्यास्तामुवाच हसन्निव ॥ १-२४१-४१ (१०४१५)
 आर्या कुशलिनी कुन्ती सहपुत्रा सहस्नुषा ।
 प्रीयते पश्यती पुत्रान्खाण्डवप्रस्थ आसते ॥ १-२४१-४२ (१०४१६)
 अनुज्ञातश्च मात्रा च सोदरैश्च धनञ्जयः ।
 द्वारकामावसत्येको यतिलिङ्गेन पाण्डवः ॥ १-२४१-४३ (१०४१७)
 पश्यन्ती सततं कस्मान्नाभिजानासि माधवि ।
 निशण्य वचनं तस्य वासुदेवसहोदरी ॥ १-२४१-४४ (१०४१८)
 निश्चासबहुला तस्थौ क्षितिं विलिखती तदा ।
 ततः परमसंहृष्टः सर्वशस्त्रभृतां वरः ॥ १-२४१-४५ (१०४१९)
 अर्जुनोऽहमिति प्रीतस्तामुवाच धनञ्जयः ।
 यथा तव गतो भावः श्रवणान्मयि भामिनि ॥ १-२४१-४६ (१०४२०)
 त्वद्गतः सततं भावस्तथा तव गुणैर्मम ।
 प्रशस्तेऽहनि धर्मेण भद्रे स्वयमहं वृतः ॥ १-२४१-४७ (१०४२१)
 सत्यवानिव सावित्र्या भविष्यामि पतिस्तव ॥ १-२४१-४८ (१०४२२)
 वैशम्पायन उवाच । १-२४१-४९क्ष् (१२९६)
 एवमुक्त्वा ततः पार्थः प्रविवेश लतागृहम् ।
 ततः सुभद्रा ललिता लज्जाभावसमन्विता ॥ १-२४१-४९ (१०४२३)

मुमोह शयने दिव्ये शयाना न तथोचिता ।
नाकरोद्यतिपूजां सा लज्जाभावमुपेयुषी ॥ १-२४१-५० (१०४२४)
कन्यापुरे तु यद्वृत्तं ज्ञात्वा दिव्येन चक्षुषा ।
शशास रुक्मिणीं कृष्णो भोजनादि तदार्युने ॥ १-२४१-५१ (१०४२५)
तदाप्रभृति तां भद्रां चिन्तयन्वै धनञ्जयः ।
आस्ते स्म स तदाऽऽरामे कामेन भृशपीडितः ॥ १-२४१-५२ (१०४२६)
सुभद्रा चापि न स्वस्था पार्थं प्रति बभूव सा ।
कृशा विवर्णवदना चिन्ताशोकपरायणा ॥ १-२४१-५३ (१०४२७)
निश्वासपरमा भद्रा मानसेन मनस्विनी ।
न शय्यासनभोगेषु रतिं विन्दति केनचित् ॥ १-२४१-५४ (१०४२८)
न नक्तं न दिवा शेते बभूवोन्मत्तदर्शना ।
एवं शोकपरां भद्रां देवी वाक्यमथाब्रवीत् ।
मा शोकं कुरु वाष्णीयि धृतिमालम्ब्य शोभने ॥ १-२४१-५५ (१०४२९)
रुक्मिण्येवं सुभद्रां तां कृष्णस्यानुमते तदा ।
रहोगत्य तदा श्वश्रूं देवकीं वाक्यमब्रवीत् ॥ १-२४१-५६ (१०४३०)
अर्जुनो यतिरूपेण ह्यागतः सुसमाहितः ।
कन्यापुरमथाविश्य पूजितो भद्रया मुदा ॥ १-२४१-५७ (१०४३१)
तं विदित्वा सुभद्रापि लज्जया परिमोहिता ।
दिवानिशं शयाना सा नाकरोद्भोजनादिकम् ॥ १-२४१-५८ (१०४३२)
एवमुक्ता तया देवी भद्रां शोकपरायणाम् ।
तत्समीपं समागत्य श्लक्ष्णं वाक्यमथाब्रवीत् ॥ १-२४१-५९ (१०४३३)
मा शोकं कुरु वाष्णीयि धृतिमालम्ब्य शोभने ।
राज्ञे निवेदयित्वापि वसुदेवाय धीमते ॥ १-२४१-६० (१०४३४)
कृष्णायापि तथा भद्रे प्रहर्षं कारयामि ते ।
पश्चाज्जानामि ते वार्तां मा शोकं कुरु भामिनि ॥ १-२४१-६१ (१०४३५)
एवमुक्त्वा तु सा माता भद्रायाः प्रियकारिणी ।
निवेदयामास तदा भद्रामानकदुन्दुभेः ॥ १-२४१-६२ (१०४३६)
रहस्येकासना तत्र भद्राऽस्वस्थेति चाब्रवीत् ।
आरामे तु यतिः श्रीमानर्जुनश्चेति नः श्रुतम् ॥ १-२४१-६३ (१०४३७)
अक्रूराय च कृष्माय आहुकाय च सात्येकः ।
निवेद्यतां महाप्राज्ञ श्रोतव्यं यदि बान्धवैः ॥ १-२४१-६४ (१०४३८)
वैशम्पायन उवाच । १-२४१-६५ क्षु (१२९७)
वसुदेवस्तु तच्छ्रुत्वा अक्रूराहुकयोस्तथा ।
निवेदयित्वा कृष्णेन मन्त्रयामास तैस्तदा ॥ १-२४१-६५ (१०४३९)
इदं कार्यमिदं कृत्यमिदमेवेति निश्चितः ।
अक्रूरश्चोग्रसेनश्च सात्यकिश्च गदस्तथा ॥ १-२४१-६६ (१०४४०)

पृथुश्रवाश्च कृष्णश्च सहिताः शिनिना मुहुः ।
 रुक्मिणी सत्यभामा च देवकी रोहिणी तथा ॥ १-२४१-६७ (१०४४१)
 वसुदेवेन सहिताः पुरोहितमते स्थिताः ।
 विवाहं मन्त्रयामासुर्द्वादशेऽहनि भारत ॥ १-२४१-६८ (१०४४२)
 अज्ञातं रौहिणेयस्य उद्धवस्य च भारत ।
 विवाहं तु सुभद्रायाः कर्तुकामो गदाग्रजः ॥ १-२४१-६९ (१०४४३)
 महादेवस्य पूजार्थं महोत्सव इति ब्रुवन् ।
 चतुस्त्रिंशदहोरात्रं सुभद्रार्तिप्रशान्तये ॥ १-२४१-७० (१०४४४)
 नगरे घोषयास हितार्थं सब्यसाचिनः ।
 इतश्चतुर्थे त्वहनि अन्तर्द्वीपं तु गम्यताम् ॥ १-२४१-७१ (१०४४५)
 सदारैः सानुयात्रैश्च सपुत्रैः सहबाधवैः ।
 गन्तव्यं सर्ववर्मैश्च गन्तव्यं सर्वयादवैः ॥ १-२४१-७२ (१०४४६)
 एवमुक्तास्तु ते सर्वे तथा चक्रुश्च सर्वशः ।
 ततः सर्वदशार्हाणामन्तर्द्वीपे च भारत ॥ १-२४१-७३ (१०४४७)
 चतुस्त्रिंशदहोरात्रं बभूव परमोत्सवः ।
 कृष्णरामाहुकाक्रूरप्रद्युम्नशिनिसत्यकाः ॥ १-२४१-७४ (१०४४८)
 समुद्रं प्रययुर्हृष्टाः कुरुरान्धकवृष्णयः ।
 युक्तयन्त्रपताकाभिवृष्णयो ब्राह्मणैः सह ॥ १-२४१-७५ (१०४४९)
 समुद्रं प्रययुर्नौभिः सर्वे पुरनिवासिनः ।
 ततस्त्वरितमागत्य दाशार्हगणपूजितम् ॥ १-२४१-७६ (१०४५०)
 सुभद्रा पुण्डरीकाक्षमब्रवीद्यतिशासनात् ।
 कृत्यवान्द्वादशाहानि स्थाता स भगवानिह ॥ १-२४१-७७ (१०४५१)
 तिष्ठतस्तस्य कः कुर्यादुपस्थानविधिं सदा ।
 तमुवाच हृषीकेशः कस्त्वदन्यो विशेषतः ॥ १-२४१-७८ (१०४५२)
 तमृषिं प्रत्युपस्थातुमितो नार्हति माधवि ।
 त्वमेवास्मन्मतेनाद्य महर्षेर्वशवर्तिनी ॥ १-२४१-७९ (१०४५३)
 कुरु सर्वाणि कार्याणि कीर्तिं धर्ममवेक्ष्य च ।
 तस्य चातिथिमुख्यस्य सर्वेषां च तपस्विनाम् ॥ १-२४१-८० (१०४५४)
 संविधानपरा भद्रे भव त्वं वशवर्तिनी ॥ १-२४१-८१ (१०४५५)
 वैशम्पायन उवाच । १-२४१-८२क्ष (१२९८)
 एवमादिश्य भिक्षां च भद्रां च मधुसूदनः ।
 ययौ शङ्खप्रणादेन भेरीणां निस्वनेन च ॥ १-२४१-८२ (१०४५६)
 ततस्तु द्वीपमासाद्य दानधर्मपरायणाः ।
 उग्रसेनमुखाश्चान्ये विजहुः कुरुरान्धकाः ॥ १-२४१-८३ (१०४५७)
 पटहानां प्रणादैश्च भेरीणां निस्वनेन च ।
 सप्तयोजनविस्तार आयतो दशयोजनम् ॥ १-२४१-८४ (१०४५८)

बभूव स महाद्वीपः सपर्वतमहावनः ।
 सेतुपुष्करिणीजालैराक्रीडः सर्वसात्वताम् ॥ १-२४१-८५ (१०४५९)
 वापीपल्वलसङ्घैश्च काननैश्च मनोरमैः ।
 वासुदेवस्य क्रीडार्थं योग्यः सर्वप्रहर्षतः ॥ १-२४१-८६ (१०४६०)
 कुकुरान्धकवृष्णीनां तथा प्रियकरस्तदा ।
 बभूव परमोपेतस्त्रिविष्टप इवापरः ॥ १-२४१-८७ (१०४६१)
 चतुस्त्रिंशदहोरात्रं दानधर्मपरायणाः ।
 उग्रसेनमुखाः सर्वे विजहुः कुकुरान्धकाः ॥ १-२४१-८८ (१०४६२)
 विचित्रमाल्याभरणाश्चित्रगन्धानुलेपनाः ।
 विहाराभिगताः सर्वे यादवा हर्षसंयुताः ॥ १-२४१-८९ (१०४६३)
 सुनृत्तगीतवादित्रै रममाणास्तदाऽभवन् ।
 प्रतियाते दशार्हाणामृषभे शार्ङ्गधन्वनि ।
 सुभद्रोद्वाहनं पार्थः प्राप्तकालममन्यत ॥ १-२४१-९० (१०४६४)

इति श्रीमन्महाभारते आदिपर्वणि सुभद्राहरणपर्वणि
 एकचत्वारिंशदधिकद्विशततमोऽध्यायः ॥ २४१ ॥

आदिपर्व - अध्याय २४२

॥ श्रीः ॥

१.२४२. अध्यायः २४२

Mahabharata - Adi Parva - Chapter Topics

सुभद्राविवाहः ॥ १ ॥

Mahabharata - Adi Parva - Chapter Text

१-२४२-० (१०४६५)

वैशम्पायन उवाच । १-२४२-०क्ष् (१२९९)

कुकुरान्धकवृष्णीनामपयानं च पाण्डवः ।

विनिश्चित्य ततः पार्थः सुभद्रामिदमब्रवीत् ॥ १-२४२-१ (१०४६६)

शृणु भद्रे यथाशास्त्रं हितार्थं मुनिभिः कृतम् ।

विवाहं बहुधा सत्सु वर्णानां धर्मसंयुतम् ॥ १-२४२-२ (१०४६७)

कन्यायास्तु पिता भ्राता माता मातुल एव वा ।

पितुः पिता पितुर्भ्राता दाने तु प्रभुतां गतः ॥ १-२४२-३ (१०४६८)

महोत्सवं पशुपतेर्द्रष्टुकामः पिता तव ।

अन्तर्द्वीपं गतो भद्रे पुत्रैः पौत्रैः सबान्धवैः ॥ १-२४२-४ (१०४६९)

मम चैव विशालाक्षि विदेशस्था हि बान्धवाः ।

तस्मात्सुभद्रे गान्धर्वो विवाहः पञ्चमः स्मृतः ॥ १-२४२-५ (१०४७०)
 समागमे तु कन्यायाः क्रियाः प्रोक्ताश्चतुर्विधाः ।
 तेषां प्रवृत्तिं साधूनां शृणु माधवि तद्यथा ॥ १-२४२-६ (१०४७१)
 वरमाहूय विधिना पित्रा दत्ता तथार्थिने ।
 सा पत्नी तु परैरुक्ता सा वश्या तु पतिव्रता ॥ १-२४२-७ (१०४७२)
 भृत्यानां भरणार्थाय आत्मनः पोषणाय च ।
 दाने गृहीता या नारी सा भार्येति स्मृता बुधैः ॥ १-२४२-८ (१०४७३)
 धर्मतो वरयित्वा तु आनीय स्वं निवेशनम् ।
 न्यायेन दत्तातारुण्ये दाराः पितृकृताः स्मृताः ॥ १-२४२-९ (१०४७४)
 गान्धर्वेण विवाहेन रागात्पुत्रार्थकारणात् ।
 आत्मनाऽनुगृहीता या वश्या सा तु प्रजावती ॥ १-२४२-१० (१०४७५)
 जनयेद्या तु भर्तारं जाया इत्येव नामतः ।
 पत्नी भार्या च दाराश्च जाया चेति चतुर्विधाः ॥ १-२४२-११ (१०४७६)
 चतस्र एवाग्निसाक्ष्याः क्रियायुक्ताश्च धर्मतः ।
 गान्धर्वस्तु क्रियाहीनो रागादेव प्रवर्तते ॥ १-२४२-१२ (१०४७७)
 सकामायाः सकामेन निर्मन्त्रो रहसि स्मृतः ।
 मयोक्तमक्रियं चापि कर्तव्यं माधवि त्वया ॥ १-२४२-१३ (१०४७८)
 अयनं चैव मासश्च ऋतुः पक्षस्तथा तिथिः ।
 करणं च मुहूर्तं च लग्नसंपत्तयैव च ॥ १-२४२-१४ (१०४७९)
 विवाहस्य विशालाक्षि प्रशस्तं चोत्तरायणम् ।
 वैशाखश्चैव मासानां पक्षाणां शुक्ल एव च ॥ १-२४२-१५ (१०४८०)
 नक्षत्राणां तथा हस्तस्तृतीया च तिथिष्वपि ।
 लग्नो हि मकरः श्रेष्ठः करणानां बवस्तथा ॥ १-२४२-१६ (१०४८१)
 मैत्रो मुहूर्तो वैवाह्य आवयोः शुभकर्मणि ।
 सर्वसंपदियं भद्रे अद्य रात्रौ भविष्यति ॥ १-२४२-१७ (१०४८२)
 भगवानस्तमभ्येति आदित्यस्तपतां वरः ।
 रात्रौ विवाहकालोऽयं भविष्यति न संशयः ॥ १-२४२-१८ (१०४८३)
 नारायणोऽपि सर्वज्ञो नावबुध्येत विश्वकृत् ।
 धर्मसङ्कटमापन्ने किं नु कृत्वा सुखं भवेत् ॥ १-२४२-१९ (१०४८४)
 मनोभवेन कामेन मोहितं मां प्रलापिनम् ।
 प्रतिवाक्यं च मे देवि किं न वक्ष्यसि माधवि ॥ १-२४२-२० (१०४८५)
 वैशम्पायन उवाच । १-२४२-२१क्ष् (१३००)
 अर्जुनस्य वचः श्रुत्वा चिन्तयन्ती जनार्दनम् ।
 नोवाच किंचिद्वचनं बाष्पदूषितलोचना ॥ १-२४२-२१ (१०४८६)
 रागोन्मादप्रलापी सन्नर्जुनो जयतां वरः ।
 चिन्तयामास पितरं प्रविश्य च लतागृहम् ॥ १-२४२-२२ (१०४८७)

चिन्तयानं तु कौन्तेयं मत्वा शच्या शचीपतिः ।
 सहितो नारदाद्यैश्च मुनिभिश्च महामनाः ॥ १-२४२-२३ (१०४८८)
 गन्धर्वैरप्सरोभिश्च चारणैश्चापि गुह्यकैः ।
 अरुन्धत्या वसिष्ठेन ह्याजगाम कुशस्थलीम् ॥ १-२४२-२४ (१०४८९)
 चिन्तितं च सुभद्रायाश्चिन्तयित्वा जनार्दनः ।
 निद्रयापहतज्ञानं रौहिणेयं विना तदा ॥ १-२४२-२५ (१०४९०)
 सहाक्रूरेण शिनिना सत्यकेन गदेन च ।
 वसुदेवेन देवक्या आहूकेन च धीमता ॥ १-२४२-२६ (१०४९१)
 आजगाम पुरीं रात्रौ द्वारकां स्वजनैर्वृतः ।
 पूजयित्वा तु देवेशो नारदादीन्महायशाः ॥ १-२४२-२७ (१०४९२)
 कुशलप्रश्नमुक्त्वा तु देवेन्द्रेणाभियाचितः ।
 वैवाहिकीं क्रियां कृष्णः स तथेत्येवमुक्तवान् ॥ १-२४२-२८ (१०४९३)
 आहुको वसुदेवश्च सहाक्रूरः ससात्यकिः ।
 अभिप्रणम्य शिरसा पाकशासनमब्रुवन् ।
 देवदेव नमस्तेस्तु लोकनाथ जगत्पते ॥ १-२४२-२९ (१०४९४)
 वयं धन्याः स्म सहितैर्बान्धवैः सहिताः प्रभो ।
 कृतप्रसादास्तु वयं तव वाक्येन विश्वजित् ॥ १-२४२-३० (१०४९५)
 वैशम्पायन उवाच । १-२४२-३१क्ष् (१३०१)
 एवमुक्त्वा प्रसाद्यैनं पूजयित्वा प्रयत्नतः ।
 महेन्द्रशासनात्सर्वे सहिता ऋषिभिस्तदा ॥ १-२४२-३१ (१०४९६)
 विवाहं कारयामासुः शक्रपुत्रस्य शास्त्रतः ।
 अरुन्धती शची देवी रुग्मिणी देवकी तथा ॥ १-२४२-३२ (१०४९७)
 दिव्यस्त्रीभिश्च सहिताः सुभद्रायाः शुभाः क्रियाः ।
 अर्जुनेऽपि तथा सर्वाः क्रिया भद्राः प्रयोजयन् ॥ १-२४२-३३ (१०४९८)
 महर्षिः काश्यपो होता सदस्या नारदादयः ।
 पुण्याशिषः प्रयोक्तारः सर्वे ते हि तदार्जुने ॥ १-२४२-३४ (१०४९९)
 अभिषेकं तदा कृत्वा महेन्द्रः पाकशासनिम् ।
 लोकपालैस्तु सहितः सर्वदेवैरभिष्टुतः ॥ १-२४२-३५ (१०५००)
 किरीटाङ्गदहाराद्यैर्हस्ताभरणकुण्डलैः ।
 भूषयित्वा तदा पार्थं द्वितीयमिव वासवम् ॥ १-२४२-३६ (१०५०१)
 पुत्रं परिष्वज्य तदा प्रीतिमाप पुरन्दरः ।
 शङ्खी देवी तदा भद्रामरुन्धत्यादिभिस्तथा ॥ १-२४२-३७ (१०५०२)
 कारयामास वैवाह्यमङ्गलान्यादवस्त्रियः ।
 सहाप्सरोभिर्मुदिता भूषयित्वा स्वभूषणैः ॥ १-२४२-३८ (१०५०३)
 पौलोमीमिव मन्यन्ते सुभद्रां तत्र योषितः ।
 ततो विवाहो ववृधे कृतः सर्वगुणान्वितः ॥ १-२४२-३९ (१०५०४)

तस्याः पाणिं गृहीत्वा तु मन्त्रैर्होमपुरस्कृतम् ।
 सुभद्रया बभौ जिष्णुः शच्या इव शचीपतिः ॥ १-२४२-४० (१०५०५)
 सा जिष्णुमधिकं भेजे सुभद्रा चारुदर्शना ।
 पार्थस्य सदृशी भद्रा रूपेण वयसा तथा ॥ १-२४२-४१ (१०५०६)
 सुभद्रायाश्च पार्थोऽपि सदृशो रूपलक्षणैः ।
 इत्यूचुश्च तदा देवाः प्रीताः सेन्द्रपुरोगमाः ॥ १-२४२-४२ (१०५०७)
 एवं निवेश्य देवास्ते गन्धर्वैः साप्सरोगणैः ।
 आमन्त्र्य यादवाः सर्वे विप्रजगमुर्यथागतम् ॥ १-२४२-४३ (१०५०८)
 यादवाः पार्थमामन्त्र्य अन्तर्द्वीपं गतास्तदा ।
 वासुदेवस्तदा पार्थमुवाच यदुनन्दनः ॥ १-२४२-४४ (१०५०९)
 द्वाविंशद्विवसान्पार्थ इहोष्य भरतर्षभ ।
 मामकं रथमारुह्य शैब्यसुग्रीवयोजितम् ॥ १-२४२-४५ (१०५१०)
 सुभद्रया सुखं पार्थ खाण्डवप्रस्थमाविश ।
 यादवैः सहितः पञ्चादागमिष्यामि भारत ।
 यतिवेषेण नियतो वस त्वं रुक्मिणीगृहे ॥ १-२४२-४६ (१०५११)
 वैशम्पायन उवाच । १-२४२-४७क्ष् (१३०२)
 एवमुक्त्वा प्रचक्राम अन्तर्द्वीपं जनार्दनः ।
 कृतोद्वाहस्ततः पार्थः कृतकार्योऽभवत्तदा ॥ १-२४२-४७ (१०५१२)
 तस्यां चोपगतो भावः पार्थस्य सुमहात्मनः ।
 तस्मिन्भावः सुभद्राया अन्योन्यं समवर्धत ॥ १-२४२-४८ (१०५१३)
 स तथा युयुजे वीरो भद्रया भरतर्षभः ।
 अभिनिष्पन्नया रामः सीतयेव समन्वितः ॥ १-२४२-४९ (१०५१४)
 अपि जिष्णुर्विजज्ञे तां ह्रीं श्रियं सन्नतिक्रियाम् ।
 देवतानां वरस्त्रीणां रूपेण सदृशीं सतीम् ॥ १-२४२-५० (१०५१५)
 स प्रकृत्या श्रिया दीप्त्या संदिदीपे तयाऽधिकम् ।
 उद्यत्सहस्रदीप्तांशुः शरदीव दिवाकरः ॥ १-२४२-५१ (१०५१६)
 सा तु तं मनुजव्याघ्रमनुरक्ता यशस्विनी ।
 कन्यापुरगता भूत्वा तत्परा समपद्यत ॥ १-२४२-५२ (१०५१७)

इति श्रीमन्महाभारते आदिपर्वणि सुभद्राहरणपर्वणि
 द्विचत्वारिंशदधिकद्विशततमोऽध्यायः ॥ २४२ ॥

आदिपर्व - अध्याय २४३

॥ श्रीः ॥

१.२४३. अध्यायः २४३

Mahabharata - Adi Parva - Chapter Topics

कृष्णरथमास्थाय सुभद्रयासह अर्जुनस्य खाण्डवप्रस्थं गन्तुं
यत्नः ॥ १ ॥

Mahabharata - Adi Parva - Chapter Text

१-२४३-० (१०५१८)

वैशम्पायन उवाच । १-२४३-०क्ष (१३०३)

वृष्यन्धकपुरात्तस्मादपयातुं धनञ्जयः ।

विनिश्चित्य तया सार्धं सुभद्रामिदमब्रवीत् ॥ १-२४३-१ (१०५१९)

द्विजानां गुणमुख्यानां यथार्हं प्रतिपादय ।

भोज्यैर्भक्ष्यैश्च कामैश्च स्वपुरीं प्रतियास्यताम् ॥ १-२४३-२ (१०५२०)

आत्मनश्च समुद्दिश्य महाव्रतसमापनम् ।

गच्छ भद्रे स्वयं तूर्णं महाराजनिवेशनम् ॥ १-२४३-३ (१०५२१)

तेजोबलजवोपेतैः शुक्लैर्हयवरोत्तमैः ।

वाजिभिः शैव्यसुग्रीवमेघपुष्पबलाहकैः ॥ १-२४३-४ (१०५२२)

युक्तं रथवरं तूर्णमिहानय सुसत्कृतम् ।

व्रतार्थमिति भाषित्वा सखीभिः सुभगे सह ॥ १-२४३-५ (१०५२३)

क्षिप्रमादाय पर्येहि सह सर्वायुधेन च ।

अनुकर्षान्तपताकाश्च तूणीरांश्च धनूषि च ॥ १-२४३-६ (१०५२४)

सर्वान्त्रथवरे स्थाप्य सोत्सेधाश्च महागदाः ॥ १-२४३-७ (१०५२५)

वैशम्पायन उवाच । १-२४३-८क्ष (१३०४)

अर्जुनेनैवमुक्ता सा सुभद्रा भद्रभाषिणी ।

जगाम नृपतेर्वेश्म सखीभिः सहिता तदा ॥ १-२४३-८ (१०५२६)

व्रतार्थमिति तत्रस्थान्नक्षिणो वाक्यमब्रवीत् ।

रथेनानेन यास्यामि महाव्रतसमापनम् ॥ १-२४३-९ (१०५२७)

शैव्यसुग्रीवयुक्तेन सायुधेनैव शार्ङ्गिणः ।

रथेन रमणीयेन प्रयास्यामि व्रतार्थिनी ॥ १-२४३-१० (१०५२८)

सुभद्रयैवमुक्ते तु जनाः प्राञ्जलयोऽभवन् ।

योजयित्वा रथवरं कल्याणैरभिभाष्य ताम् ॥ १-२४३-११ (१०५२९)

यथोक्तं सर्वमारोप्य आयुधानि च भामिनी ।

क्षिप्रमादाय कल्याणी सुभद्राऽर्जुनमब्रवीत् ॥ १-२४३-१२ (१०५३०)

रथोऽयं रथिनां श्रेष्ठ आनीतस्तव शासनात् ।

स त्वं याहि यथाकामं कुरून्कौरवनन्दन ॥ १-२४३-१३ (१०५३१)

वैशम्पायन उवाच । १-२४३-१४क्ष (१३०५)

निवेद्य तु रथं भर्तुः सुभद्रा भद्रसंमता ।

ब्राह्मणानां तदा हृष्टा ददौ सा विविधं वसु ॥ १-२४३-१४ (१०५३२)

स्नेहवन्ति च भोज्यानि प्रददावीप्सितानि च ।
 यथाकामं यथाश्रद्धं वस्त्राणि विविधानि च ॥ १-२४३-१५ (१०५३३)
 तर्पिता विविधैर्भोज्यैस्तान्यवाप्य वसूनि च ।
 ब्राह्मणाः स्वगृहं जग्मुः प्रयुज्य परमाशिषः ॥ १-२४३-१६ (१०५३४)
 सुभद्रया तु विज्ञप्तः पूर्वमेव धनञ्जयः ।
 अभीशुग्रहणे पार्थ न मेऽस्ति सदृशो भुवि ॥ १-२४३-१७ (१०५३५)
 तस्मात्सा पूर्वमारुह्य रश्मीञ्जग्राह माधवी ।
 सोदरा वासुदेवस्य कृतस्वस्त्ययना हयान् ॥ १-२४३-१८ (१०५३६)
 व्यत्ययित्वा तु तल्लिङ्गं यतिवेषं धनञ्जयः ।
 आमुच्य कवचं वीरः समुच्छ्रितमहद्धनुः ॥ १-२४३-१९ (१०५३७)
 आरुरोह रथश्रेष्ठं शुक्लवासा धनञ्जयः ।
 महेन्द्रदत्तं मुकुटं तथैवाभरणानि च ॥ १-२४३-२० (१०५३८)
 अलङ्कृत्य तु कौन्तेयः प्रयातुमुपचक्रमे ।
 ततः कन्यापुरे घोषस्तुमुलः समपद्यत ॥ १-२४३-२१ (१०५३९)
 दृष्ट्वा नववरं पार्थं बाणखड्गधनुर्धरम् ।
 अभीशुहस्तां सुश्रोणीमर्जुनेन रथे स्थिताम् ॥ १-२४३-२२ (१०५४०)
 ऊचुः कन्यास्तदा यान्तीं वासुदेवसहोदराम् ।
 सर्वकामसमृद्धा त्वं सुभद्रे भद्रभाषिणि ॥ १-२४३-२३ (१०५४१)
 वासुदेवप्रियं लब्ध्वा भर्तारं वीरमर्जुनम् ।
 सर्वसीमन्तिनीनां त्वां श्रेष्ठं कृष्णसहोदरीम् ॥ १-२४३-२४ (१०५४२)
 मन्यामहे महाभागे सुभद्रे भद्रभाषिणि ।
 यस्मात्सर्वमनुष्याणां श्रेष्ठो भर्ता तवार्जुनः ॥ १-२४३-२५ (१०५४३)
 उपपन्नस्त्वया वीरः सर्वलोकमहारथः ।
 हे प्रयाहि गृहान्भद्रे सुहृद्भिः संगमोऽस्तु ते ॥ १-२४३-२६ (१०५४४)
 वैशम्पायन उवाच । १-२४३-२७क्ष (१३०६)
 एवमुक्ता प्रहृष्टाभिः सखीभिः प्रतिनन्दिता ।
 भद्रा भद्रजवोपेतानश्चान्पुनरचोदयत् ॥ १-२४३-२७ (१०५४५)
 पार्श्वे चामरहस्ता सा सखी तस्याङ्गनाऽभवत् ।
 ततः कन्यापुरद्वारात्सघोषादभिनिःसृतम् ॥ १-२४३-२८ (१०५४६)
 ददृशुस्तं रथश्रेष्ठं जना जीमूतनिस्वनम् ।
 सुभद्रासङ्गहीतस्य रथस्य महतः स्वनम् ॥ १-२४३-२९ (१०५४७)
 मेघस्वनमिवाकाशे शुश्रुवुः पुरवासिनः ।
 सुभद्रया तु संपन्ने तिष्ठन्नथवरेऽर्जुनः ॥ १-२४३-३० (१०५४८)
 प्रबभौ च तयोपेतः कैलास इव गङ्गया ।
 पार्थः सुभद्रासहितो विरराज महारथः ॥ १-२४३-३१ (१०५४९)
 विराजते यथा शक्रो राजञ्शच्या समन्वितः ।

सुभद्रां प्रेक्ष्य पार्थेन ह्रियमाणां यशस्विनीम् ॥ १-२४३-३२ (१०५५०)
 चक्रुः किलकिलाशब्दानासाद्य बहवो जनाः ।
 दाशार्हाणां कुलस्य श्रीः सुभद्रा मद्रभाषिणी ॥ १-२४३-३३ (१०५५१)
 अभिकामा सकामेन पार्थेन सह गच्छति ।
 अथापरे तु संक्रुद्धा गृह्णीत घ्नत माचिरम् ॥ १-२४३-३४ (१०५५२)
 इति संवार्य शस्त्राणि ववर्षुरभितो दिशम् ।
 इति संभाषमाणानां स नादः सुमहानभूत् ॥ १-२४३-३५ (१०५५३)
 स तेन जनघोषेण वीरो गज इवार्दितः ।
 ववर्ष शरवर्षाणि न तु कंचन रोषयत् ॥ १-२४३-३६ (१०५५४)
 मुमोच निशितान्बाणान्दीप्यमानान्स्वतेजसा ।
 प्रासादवरसङ्घेषु हर्म्येषु भवनेषु च ॥ १-२४३-३७ (१०५५५)
 क्षोभयित्वा पुरश्रेष्ठं गरुत्मानिव सागरम् ।
 प्रेक्षत्रैवकतद्वारं निर्ययौ भरतर्षभः ॥ १-२४३-३८ (१०५५६)

इति श्रीमन्महाभारते आदिपर्वणि सुभद्राहरणपर्वणि
 त्रिचत्वारिंशदधिकद्विशततमोऽध्यायः ॥ २४३ ॥

आदिपर्व - अध्याय २४४

॥ श्रीः ॥

१.२४४. अध्यायः २४४

Mahabharata - Adi Parva - Chapter Topics

द्वारकाया बहिर्निर्गच्छतोऽर्जुनस्य विपृथुना युद्धम् ॥ १ ॥
 विपृथुं जित्वाऽर्जुनस्य खाण्डवप्रस्थंप्रति गमनम् ॥ २ ॥
 युद्धोद्युक्तानां यादवानां बलरामवाक्यान्निवृत्तिः ॥ ३ ॥
 बलस्य क्रोधः ॥ ४ ॥

Mahabharata - Adi Parva - Chapter Text

१-२४४-० (१०५५७)

वैशम्पायन उवाच । १-२४४-०क्ष (१३०७)

शासनात्पुरुषेन्द्रस्य बलेन महता बली ।

गिरौ रैवतके नित्यं बभूव विपृथुश्रवाः ॥ १-२४४-१ (१०५५८)

प्रवासे वासुदेवस्य तस्मिन्हलधरोपमः ।

संबभूव तदा गोप्ता पुरस्य पुरवर्धनः ॥ १-२४४-२ (१०५५९)

प्राप्य पाण्डवनिर्माणं निर्ययौ विपृथुश्रवाः ।

निशम्य पुरनिर्घोषं स्वमनीकमचोदयत् ॥ १-२४४-३ (१०५६०)

सोऽभिपत्य तदाध्वानं ददर्श पुरुषर्षभम् ।
निःसृतं द्वारकाद्वारादंशुमन्तमिवाम्बिरात् ॥ १-२४४-४ (१०५६१)
सविद्युतमिवाम्भोदं प्रेक्षतां तं धनुर्धरम् ।
पार्थमानर्तयोधानां विस्मयः समपद्यत ॥ १-२४४-५ (१०५६२)
उदीर्णरथनागाश्वमनीकमभिवीक्ष्य तत् ।
उवाच परमप्रीता सुभद्रा भद्रभाषिणी ॥ १-२४४-६ (१०५६३)
संग्रहीतुमभिप्रायो दीर्घकालकृतो मम ।
युध्यमानस्य सङ्ग्रामे रथं तव नरर्षभ ॥ १-२४४-७ (१०५६४)
ओजस्तेजोद्युतिबलैरन्वितस्य महात्मनः ।
पार्थ ते सारथित्वेन भविता शिक्षितास्म्यहम् ॥ १-२४४-८ (१०५६५)
एवमुक्तः प्रियां प्रीतः प्रत्युवाच नरर्षभः ।
चोदयाश्वानसंसक्तान्विशुतु विपृथोर्बलम् ॥ १-२४४-९ (१०५६६)
बहुभिर्युध्यमानस्य तावकान्विजिघांसतः ।
पश्य बाहुबलं भद्रे शरान्विक्षिपतो मम ॥ १-२४४-१० (१०५६७)
वैशम्पायन उवाच । १-२४४-११क्ष् (१३०८)
एवमुक्ता तदा भद्रा पार्थेन भरतर्षभ ।
चुचोद साश्वान्संहृष्टा ते ततो विविशुर्बलम् ॥ १-२४४-११ (१०५६८)
तदाहतमहावाद्यं समुदग्रध्वजायुतम् ।
अनीकं विपृथोर्हृष्टं पार्थमेवान्ववर्तत ॥ १-२४४-१२ (१०५६९)
रथैर्बहुविधाकारैः सदश्वैश्च महाजवैः ।
किरन्तः शरवर्षाणि परिववृर्धनञ्जयम् ॥ १-२४४-१३ (१०५७०)
तेषामस्त्राणि संवार्य दिव्यास्त्रेण महास्त्रवित् ।
आवृणोन्महदाकाशं शरैः परपुरञ्जयः ॥ १-२४४-१४ (१०५७१)
तेषां बाणान्महाबाहुर्मुकुटान्यङ्गदानि च ।
चिच्छेद निशितैर्बाणैः शरांश्चैव धनूषि च ॥ १-२४४-१५ (१०५७२)
युगानीषान्वरूथानि यन्त्राणि विविधानि च ।
अजिघांसन्परान्पार्थश्चिच्छेद निशितैः शरैः ॥ १-२४४-१६ (१०५७३)
विधनुष्कान्विकवचान्विरथांश्च महारथान् ।
कृत्वा पार्थः प्रियां प्रीतः प्रेक्ष्यतामित्यदर्शयत् ॥ १-२४४-१७ (१०५७४)
सा दृष्ट्वा महदाश्चर्यं सुभद्रा पार्थमब्रवीत् ।
अवाप्तार्थाऽस्मि भद्रं ते याहि पार्थ यथासुखम् ॥ १-२४४-१८ (१०५७५)
स सक्तं पाण्डुपुत्रेण समीक्ष्य विपृथुर्बलम् ।
त्वरमाणोऽभिसंक्रम्य स्थीयतामित्यभाषत ॥ १-२४४-१९ (१०५७६)
ततः सेनापतेर्वाक्यं नात्यवर्तन्त यादवाः ।
सागरे मारुतोद्भूता वेलामिव महोर्मयः ॥ १-२४४-२० (१०५७७)
ततो रथवरात्तूर्णमवरुह्य नरर्षभः ।

अभिगम्य नरव्याघ्रं प्रहृष्टः परिष्वजे ॥ १-२४४-२१ (१०५७८)
 सोऽब्रवीत्पार्थमासाद्य दीर्घकालमिदं तव ।
 निवासमभिजानामि शङ्खचक्रगदाधरात् ॥ १-२४४-२२ (१०५७९)
 न मेऽस्त्यविदितं किञ्चिद्यद्यदाचितं त्वया ।
 सुभद्रार्थं प्रलोभेन प्रीतस्तव जनार्दनः ॥ १-२४४-२३ (१०५८०)
 प्राप्तस्य यतिलिङ्गेन वासितस्य धनञ्जय ।
 बन्धुमानसि रामेण महेन्द्रावरजेन च ॥ १-२४४-२४ (१०५८१)
 मामेव च सदाकाङ्क्षी मन्त्रिणं मधुसूदनः ।
 अन्तरेण सुभद्रां च त्वां च तात धनञ्जय ॥ १-२४४-२५ (१०५८२)
 इमं रथवरं दिव्यं सर्वशस्त्रसमन्वितम् ।
 इदमेवानुयात्रं च निर्दिश्य गदपूर्वजः ॥ १-२४४-२६ (१०५८३)
 अन्तर्द्वीपं तदा वीर गतो वृष्णि सुखावहः ।
 दीर्घकालावरुद्धं त्वां संप्राप्तं प्रियया सह ॥ १-२४४-२७ (१०५८४)
 पश्यन्तु भ्रातरः सर्वे वज्रपाणिमिवामराः ।
 आयाते तु दशार्हाणामृषभे शार्ङ्गधन्वनि ॥ १-२४४-२८ (१०५८५)
 भद्रामनुगमिष्यन्ति रत्नानि च वसूनि च ।
 अरिष्टं याहि पन्थानं सुखी भव धनञ्जय ॥ १-२४४-२९ (१०५८६)
 नष्टशोकैर्विशोकस्य सुहृद्भिः संगमोऽस्तु ते ॥ १-२४४-३० (१०५८७)
 वैशम्पायन उवाच । १-२४४-३१क्ष (१३०९)
 ततो विपृथुमामन्त्र्य पार्थः प्रीतोऽभिवाद्य च ।
 कृष्णस्य मतमास्थाय कृष्णस्य रथमास्थितः ॥ १-२४४-३१ (१०५८८)
 पूर्वमेव तु पार्थाय कृष्णेन विनियोजितम् ।
 सर्वरत्नसुसंपूर्णं सर्वभोगसमन्वितम् ॥ १-२४४-३२ (१०५८९)
 रथेन काञ्चनाङ्गेन कल्पितेन यथाविधि ।
 शैब्यसुग्रीवयुक्तेन किङ्किणीजालमालिना ॥ १-२४४-३३ (१०५९०)
 सर्वशस्त्रोपपन्नेन जीमूतरवनादिना ।
 ज्वलनार्चिःप्रकाशेन द्विषतां हर्षनाशिना ॥ १-२४४-३४ (१०५९१)
 सन्नद्धः कवची खड्गी बद्धगोधाङ्गुलित्रवान् ।
 युक्तः सेनानुयात्रेण रथणारोप्य माधवीम् ।
 रथेनाकाशगेनैव पययौ क्रस्वपुरं प्रति ॥ १-२४४-३५ (१०५९२)
 ह्रियमाणां तु तां दृष्ट्वा सुभद्रां सैनिका जनाः ।
 विक्रोशन्तोऽद्रवन्सर्वे द्वारकामभितः पुरीम् ॥ १-२४४-३६ (१०५९३)
 ते समासाद्य सहिताः सुधर्माभितः सभाम् ।
 सभापालस्य तत्सर्वमाचख्युः पार्थविक्रमम् ॥ १-२४४-३७ (१०५९४)
 तेषां श्रुत्वा सभापालो भेरीं सान्नाहिकीं ततः ।
 समाजघ्ने महाघोषां जाम्बूनदपरिष्कृताम् ॥ १-२४४-३८ (१०५९५)

क्षुब्धास्तेनाथ शब्देन भोजवृष्णयन्धकास्तदा ।
 गअन्तर्द्वीपात्समुत्पेतुः सहसा सहितास्तदा ।
 अन्नपानमपास्याथ समापेतुः समन्ततः ॥ १-२४४-३९ (१०५९६)
 तत्र जाम्बूनदाङ्गानि स्पध्यास्तरणवन्ति च ।
 मणिविद्रुमचित्राणि ज्वलिताग्निप्रभाणि च ॥ १-२४४-४० (१०५९७)
 भेजिरे पुरुषव्याघ्रा वृष्णयन्धकमहारथाः ।
 सिंहासनानि शतशो धिष्ण्यानीव हुताशनाः ॥ १-२४४-४१ (१०५९८)
 तेषां समुपविष्टानां देवानामिव सन्नये ।
 आचख्यौ चेष्टितं जिष्णोः सभापालः सहानुगः ॥ १-२४४-४२ (१०५९९)
 तच्छ्रुत्वा वृष्णिवीरास्ते मदसंरक्तलोचनाः ।
 अमृष्यमाणाः पार्थस्य समुत्पेतुरहङ्कृताः ॥ १-२४४-४३ (१०६००)
 योजयध्वं रथानाशु प्रासानाहरतेति च ।
 धनूंषि च महार्हाणि कवचानि बृहन्ति च ॥ १-२४४-४४ (१०६०१)
 सूतानुच्चुकुशुः केचिद्रथान्योजयतेति च ।
 स्वयं च तुरगान्केचिदयुञ्जन्हेमभूषितान् ॥ १-२४४-४५ (१०६०२)
 रथेष्वानीयमानेषु कवचेषु ध्वजेषु च ।
 अभिक्रन्दे नृवीराणां तदासीत्तुमुलं महत् ॥ १-२४४-४६ (१०६०३)
 वनमाली ततः क्षीबः कैलासशिखरोपमः ।
 नीलवासा मदोत्सिक्त इदं वचनमब्रवीत् ॥ १-२४४-४७ (१०६०४)
 किमिदं कुरुथाप्रज्ञास्तूष्णीभूते जनार्दने ।
 अस्य भावमविज्ञाय संक्रुद्धा मोघगर्जिताः ॥ १-२४४-४८ (१०६०५)
 एष तावदभिप्रायमाख्यातुं स्वं महामतिः ।
 यदस्य रुचिरं कर्तुं तत्कुरुध्वमतन्द्रिताः ॥ १-२४४-४९ (१०६०६)
 ततस्ते तद्वचः श्रुत्वा ग्राह्यरूपं हलायुधात् ।
 तूष्णीभूतास्ततः सर्वे साधुसाध्विति चाब्रुवन् ॥ १-२४४-५० (१०६०७)
 समं वचो निशम्यैव बलदेवस्य धीमतः ।
 पुनरेवसभामध्ये सर्वे ते समुपाविशन् ॥ १-२४४-५१ (१०६०८)
 ततोऽब्रवीद्वासुदेवं वचो रामः परन्तपः ।
 गत्रैलोक्यनाथ हे कृष्ण भूतभव्यभविष्यकृत् ।
 किमवागुपविष्टोऽसि प्रेक्षमाणो जनार्दन ॥ १-२४४-५२ (१०६०९)
 सत्कृतस्त्वत्कृते पार्थः सर्वैरस्माभिरच्युत ।
 न च सोऽर्हति तां पूजां दुर्बुद्धिः कुलपांसनः ॥ १-२४४-५३ (१०६१०)
 को हि तत्रैव भुक्तावात्रं भाजनं भेतुमर्हति ।
 मन्यमानः कुले जातमात्मानं पुरुषः क्वचित् ॥ १-२४४-५४ (१०६११)
 इच्छन्नेव हि संबन्धं कृतं पूर्वं च मानयन् ।
 को हि नाम भवेनार्थी साहसेन समाचरेत् ॥ १-२४४-५५ (१०६१२)

सोऽवमन्य तथाऽस्माकमनादृत्य च केशवम् ।
 प्रसह्य हृतवानद्य सुभद्रां मृत्युमात्मनः ॥ १-२४४-५६ (१०६१३)
 कथं हि शिरसो मध्ये कृतं तेन पदं मम ।
 मर्षयिष्यामि गोविन्द पादस्पर्शमिवोरगः ॥ १-२४४-५७ (१०६१४)
 अद्य निष्कौरवामेकः करिष्यामि वसुन्धराम् ।
 न हि मे मर्षणीयोऽयमर्जुनस्य व्यतिक्रमः ॥ १-२४४-५८ (१०६१५)
 तं तथा गर्जमानं तु मेघदुन्दुभिनिःस्वनम् ।
 अन्वपद्यन्त ते सर्वे भोजवृष्यन्धकास्तदा ॥ १-२४४-५९ (१०६१६)

इति श्रीमन्महाभारते आदिपर्वणि सुभद्राहरणपर्वणि
 चतुश्चत्वारिंशदधिकद्विशततमोऽध्यायः ॥ २४४ ॥ समाप्तं
 च सुभद्राहरणपर्व ॥

Mahabharata - Adi Parva - Chapter Footnotes

१-२४४-४२ सन्नये समुदाये चतुश्चत्वारिंशदधिकद्विशततमोऽध्यायः ॥
 २४४ ॥
 क्र २३९ तमाध्यायस्य २६ श्लोकादुपरि प्रकृतश्लोकपर्यन्तं विद्यमानानां
 २४८ श्लोकानां स्थाने च, ज, झ, ञ, ड, पुस्तकेषु अधोलिखिता अष्टौ
 श्लोका एव दृश्यन्ते । १-२४४अ-१क्ष् वैशम्पायन उवाच । १-२४४अ-१अ
 ततः संवादिते तस्मिन्ननुज्ञातो धनञ्जयः । १-२४४अ-१ब् गतां रैवतके
 कन्यां विदित्वा जनमेजय । ।
 १-२४४अ-२अ वासुदेवाभ्यनुज्ञातः कथयित्वेतिकृत्यताम् । १-२४४अ-२ब्
 कृष्णस्य मतमादाय प्रययौ भरतर्षभः । ।
 १-२४४अ-३अ रथेन काञ्चनाङ्गेन कल्पितेन यथाविधि । १-२४४अ-३ब्
 शैब्यसुग्रीवयुक्तेन किङ्किणीजालमालिना । ।
 १-२४४अ-४अ सर्वशस्त्रोपपन्नेन जीमूतरवनादिना । १-२४४अ-४ब्
 ज्वलिताग्निप्रकाशेन द्विषतां हर्षघातिना । ।
 १-२४४अ-५अ सन्नद्धः कवची खड्गी बद्धगोधाङ्गुलित्रवान् । १-२४४अ-५ब्
 मृगयाव्यपदेशेन प्रययौ पुरुषर्षभः । ।
 १-२४४अ-६अ सुभद्रा त्वथ शैलेन्द्रमभ्यर्च्यैव हि
 रैवतम् । १-२४४अ-६ब् दैवतानि च सर्वाणि ब्राह्मणान्स्वस्तिवाच्य च । ।
 १-२४४अ-७अ प्रदक्षिणं गिरेः कृत्वा प्रययौ
 द्वारकां प्रति । १-२४४अ-७ब् तामभिदृत्य कौन्तेयः
 प्रसह्यारोपयद्रथम् । १-२४४अ-७च् सुभद्रां चारुसर्वाङ्गीं
 कामबाणप्रपीडितः । ।
 १-२४४अ-८अ ततः स पुरुषव्याघ्रस्तामादाय शुचिस्मिताम् । १-२४४अ-८ब्

रथेन काञ्चनाङ्गन प्रययौ स्वपुरं प्रति । ।

आदिपर्व - अध्याय २४५

॥ श्रीः ॥

१.२४५. अध्यायः २४५

(अथ हरणाहरणपर्व ॥ १७ ॥)

Mahabharata - Adi Parva - Chapter Topics

कृष्णेन बलरामसान्त्वनम् ॥ १ ॥

अर्जुनंप्रत्यानेतुं यादवानां गमनम् ॥ २ ॥

विपृथुवाक्यादुर्जनं दूरगतं ज्ञात्वा तेषां प्रतिनिवर्तनम् ॥ ३ ॥

सुभद्रया सह अर्जुनस्य खाण्डवप्रस्थगमनम् ॥ ४ ॥

Mahabharata - Adi Parva - Chapter Text

१-२४५-० (१०६१७)

वैशम्पायन उवाच । १-२४५-०क्ष (१३१०)

उक्तवन्तो यथावीर्यमसकृत्सर्ववृष्णयः ।

ततोऽब्रवीद्वासुदेवो वाक्यं धर्मार्थसंयुतम् ॥ १-२४५-१ (१०६१८)

गमयोक्तं न श्रुतं पूर्वं सहितैः सर्वयादवैः ।

अतिक्रान्तमतिक्रान्तं न निवर्तेत कर्हिचित् ।

शृणुध्वं सहिताः सर्वे मम वाक्यं सहेतुकम् ॥ १-२४५-२ (१०६१९)

नावमानं कुलस्यास्य गुडाकेशः प्रयुक्तवान् ।

संमानोऽभ्यधिकस्तेन प्रयुक्तोऽयं न संशयः ॥ १-२४५-३ (१०६२०)

अर्थलुब्धान्न वः पार्थो मन्यते सात्वतान्सदा ।

स्वयंवरमनाधृष्यं मन्यते चापि पाण्डवः ॥ १-२४५-४ (१०६२१)

प्रदानमपि कन्यायाः पशुवत्को नु मन्यते ।

विक्रयं चाप्यपत्यस्य कः कुर्यात्पुरुषो भुवि ॥ १-२४५-५ (१०६२२)

एतान्दोषांस्तु कौन्तेयो दृष्टवानिति मे मतिः ।

गक्षत्रियाणां तु वीर्येण प्रशस्तं हरणं बलात् ।

अतः प्रसह्य हृतवान्कन्यां धर्मेण पाण्डवः ॥ १-२४५-६ (१०६२३)

उचितश्चैव संबन्धः सुभद्रा च शयस्विनी ।

एष चापीदृशः पार्थः प्रसह्य हृतवानतः ॥ १-२४५-७ (१०६२४)

भरतस्यान्वये जातं शान्तनोश्च यशस्विनः ।

कुन्तिभोजात्माजापुत्रं का बुभूषेत नार्जुनम् ॥ १-२४५-८ (१०६२५)

न तं पश्यामि यः पार्थं विजयेत रणे बलात् ।

वर्जयित्वा विरूपाक्षं भगनेत्रहरं हरम् ॥ १-२४५-९ (१०६२६)
 अपि सर्वेषु लोकेषु सेन्द्ररुद्रेषु मारिष ।
 स च नाम रथस्तादृङ्गदीयास्ते च वाजिनः ॥ १-२४५-१० (१०६२७)
 गमम शस्त्रं विशेषेण तूणौ चाक्षयसायकौ ।
 योद्धा पार्थश्च शीघ्रास्त्रः को नु तेन समो भवेत् ।
 तमभिद्वृत्य सान्त्वेन परमेण धनञ्जयम् ॥ १-२४५-११ (१०६२८)
 निवर्तयत संहृष्टा ममैषा परमा मतिः ।
 यदि निर्जित्य वः पार्थो बलाद्गच्छेत्स्वकं पुरं ॥ १-२४५-१२ (१०६२९)
 प्रणश्येद्वो यशः सद्यो न तु सान्त्वे पराजयः ।
 गपितृष्वसायाः पुत्रो मे संबन्धं नार्हति द्विषाम् ।
 तच्छ्रुत्वा वासुदेवस्य तथा कर्तुं जनाधिप ॥ १-२४५-१३ (१०६३०)
 गउद्योगं कृतवन्तस्ते भेरीं सन्नाद्य यादवाः ।
 अर्जुनस्तु तदा श्रुत्वा भेरीसन्नादनं महत् ॥ १-२४५-१४ (१०६३१)
 कौन्तेयस्त्वरमाणस्तु सुभद्रामभ्यभाषत ।
 आयान्ति वृष्णयः सर्वे ससुहृज्जनबान्धवाः ॥ १-२४५-१५ (१०६३२)
 त्वदर्थं योद्धुकामास्ते मदरक्तान्तलोचनाः ।
 प्रमत्तानशुचीन्मूढान्सुरामत्तान्नराधमान् ॥ १-२४५-१६ (१०६३३)
 वमनं पानशीलांस्तान्करिष्यामि शरोत्तमैः ।
 उताहो वा मदोन्मत्तान्नयिष्यामि यमक्षयम् ॥ १-२४५-१७ (१०६३४)
 एवमुक्त्वा प्रियां पार्थो न्यवर्तत महाबलः ।
 निवर्तमानं दृष्ट्वैव सुभद्रा त्रस्ततां गता ॥ १-२४५-१८ (१०६३५)
 एवं मा वद पार्थेति पादयोः पतिता तदा ।
 सुभद्रा तु कलिर्जाता वृष्णीनां निधाय च ॥ १-२४५-१९ (१०६३६)
 एवं ब्रुवन्तः पौरास्ते ह्यपवादरताः प्रभो ।
 मम शोकं वर्धयन्ति तस्मान्नाशं न चिन्तये ।
 परिवादभयान्मुक्ता त्वत्प्रसादाद्भवाम्यहम् ॥ १-२४५-२० (१०६३७)
 वैशम्पायन उवाच । १-२४५-२१क्ष् (१३११)
 एवमुक्तस्ततः पार्थः प्रियया भद्रया तदा ।
 गमनाय मतिं चक्रे पार्थः सत्यपराक्रमः ॥ १-२४५-२१ (१०६३८)
 स्तितपूर्वं तदाऽऽभाष्य परिष्वज्य प्रियां तदा ।
 उत्थाप्य च पुनः पार्थो याहि याहीति चाब्रवीत् ॥ १-२४५-२२ (१०६३९)
 ततः सुभद्रा त्वरिता रश्मीन्संगृह्य पाणिना ।
 चोदयामास जवनाञ्शीघ्रमश्वान्कृतत्वराम् ॥ १-२४५-२३ (१०६४०)
 ततस्तु कृतसन्नाहा वृष्णिवीराः समाहिताः ।
 प्रत्यानयार्थं पार्थस्य जवनैस्तुरगोत्तमैः ॥ १-२४५-२४ (१०६४१)
 राजमार्गमनुप्राप्ता दृष्ट्वा पार्थस्य विक्रमम् ।

प्रासादपङ्कितस्तम्भेषु वेदिकासु ध्वजेषु च ॥ १-२४५-२५ (१०६४२)
 अर्जुनस्य शरान्दृष्ट्वा विस्मयं परमं गताः ।
 केशवस्य वचस्तथ्यं मन्यमानास्तु यादवाः ॥ १-२४५-२६ (१०६४३)
 अतीत्य तं रैवतकं श्रुत्वा तु विपृथोर्वचः ।
 अर्जुनेन कृतं श्रुत्वा गन्तुकामास्तु वृष्णयः ॥ १-२४५-२७ (१०६४४)
 श्रुत्वा दीर्घं गतं पार्थं न्यवर्तन्त महारथाः ।
 पुरोद्यानमतिक्रम्य विशालं च गिरिव्रजम् ॥ १-२४५-२८ (१०६४५)
 सानुमुज्जयिनीं चैव वनान्युपवनानि च ।
 पुण्येष्वानर्तराष्ट्रेषु वापीपद्मसरांसि च ॥ १-२४५-२९ (१०६४६)
 प्राप्य धेनुमतीतीर्थमश्वरोधसरः प्रति ।
 प्रेक्षावर्तं ततः शैलमम्बुदं च नगोत्तमम् ॥ १-२४५-३० (१०६४७)
 आराच्छृङ्गमथासाद्य तीर्णः करवतीं नदीम् ।
 प्राप्य साल्वेयराष्ट्राणि निषधानप्यतीत्य च ॥ १-२४५-३१ (१०६४८)
 देवापृथुपुरं पश्यन् सर्वतः सुसमाहितः ।
 तमतीत्य महाबाहुर्देवारण्यमपश्यत् ॥ १-२४५-३२ (१०६४९)
 पूजयामासुरायान्तं देवारण्ये महर्षयः ।
 स वनानि नदीः शैलान् गिरिप्रस्रवणानि च ॥ १-२४५-३३ (१०६५०)
 अतीत्य च तदा पार्थः सुभद्रासारथिस्तदा ।
 कौरवं विषयं प्राप्य विशोकः समपद्यत् ॥ १-२४५-३४ (१०६५१)
 सोदर्याणां महाबाहुः सिंहाशयमिवाशयम् ।
 दूरादुपवनोपेतं समन्तात्सलिलावृतम् ॥ १-२४५-३५ (१०६५२)
 भद्रया मुदितो जिष्णुर्ददर्श वृजिनं पुरम् ॥ १-२४५-३६ (१०६५३)

इति श्रीमन्महाभारते आदिपर्वणि हरणाहरणपर्वणि
 पञ्चत्वारिंशदधिकद्विशततमोऽध्यायः ॥ २४५ ॥
 Mahabharata - Adi Parva - Chapter Footnotes

१-२४५-२० तस्मात्पापं न चिन्तये ॥
 पञ्चत्वारिंशदधिकद्विशततमोऽध्यायः ॥
 २४५ ॥

आदिपर्व - अध्याय २४६
 ॥ श्रीः ॥
 १.२४६. अध्यायः २४६

Mahabharata - Adi Parva - Chapter Topics
 अर्जुनेन सुभद्रायाः गोपीवेषेण द्रौपदीसमीपप्रेषणम् ॥ १ ॥

कृतनतिं सुभद्रांप्रति पृथद्रौपदीभ्यां आशीर्वादः ॥ २ ॥

स्वपुरं प्रविष्टेनार्जुनेन भ्रातृशयः

स्वकृततीर्थयात्रावृत्तान्तकथनम् ॥ ३ ॥

Mahabharata - Adi Parva - Chapter Text

१-२४६-० (१०६५४)

वैशम्पायन उवाच । १-२४६-०क्ष (१३१२)

क्रोशणात्रे पुरस्यासीद्गोष्ठं पार्थस्य शोभनम् ।

तत्रापि यात्वा बीभत्सुर्निविष्टो यदुकन्यया ॥ १-२४६-१ (१०६५५)

ततः सुभद्रां सत्कृत्य पार्थो वचनमब्रवीत् ।

गोपिकानां तु वेषेण गच्छ त्वं वृजिनं पुरम् ॥ १-२४६-२ (१०६५६)

कामव्याहारिणी कृष्णा रोचतां ते वचो मम ।

दृष्ट्वा तु परुषं ब्रूयात्सह तत्र मयागताम् ॥ १-२४६-३ (१०६५७)

अन्यवेषेण तु गतां दृष्ट्वा सा त्वां प्रियं वदेत् ।

यत्तु सा प्रथमं ब्रूयान्न तस्यास्ति निवर्तनम् ॥ १-२४६-४ (१०६५८)

तस्मान्मानं च दर्पं च व्यपनीय स्वयं व्रज ।

तस्य तद्वचनं श्रुत्वा सुभद्रा प्रत्यभाषत ॥ १-२४६-५ (१०६५९)

एवमेतत्करिष्यामि यथा त्वं पार्थ भाषसे ।

सुभद्रावचनं श्रुत्वा सुप्रीतः पाकशासनिः ॥ १-२४६-६ (१०६६०)

गोपालान्स समानीय त्वरितो वाक्यमब्रवीत् ।

तरुम्यः सन्ति यावन्त्यस्ताः सर्वा व्रजयोषितः ॥ १-२४६-७ (१०६६१)

आगच्छन्तु गमिष्यन्त्या भद्रया सह सङ्गताः ।

इन्द्रप्रस्थं पुरवरं कृष्णां द्रष्टुं यशस्विनीम् ॥ १-२४६-८ (१०६६२)

एतच्छ्रुत्वा तु गोपालैरानीता व्रजयोषितः ।

ततस्ताभिः परिवृतां व्रजस्त्रीभिः समन्ततः ॥ १-२४६-९ (१०६६३)

सुभद्रां त्वरमाणश्च रक्तकौशेयवासिनीम् ।

पार्थः प्रस्थापयामास कृत्वा गोपालिकावपुः ॥ १-२४६-१० (१०६६४)

साऽधिकं तेन रूपेण शोभमाना यशस्विनी ।

गोपालिकामध्यगता प्रययौ वृजिनं पुरम् ॥ १-२४६-११ (१०६६५)

त्वरिता खाण्डवप्रस्थमाससाद विवेश च ।

भवनं श्रेष्ठमासाद्य वीरपत्नी वराङ्गना ॥ १-२४६-१२ (१०६६६)

ववन्दे पृथुताम्राक्षी पृथां भद्रा पितृष्वसाम् ।

तां कुन्ती चारुसर्वाङ्गीमुपाजिघ्रत मूर्धनि ॥ १-२४६-१३ (१०६६७)

प्रीत्या परमया युक्ता आशीर्भिर्युञ्जताऽतुलाम् ।

ततोऽभिगम्य त्वरिता पूर्णेन्दुसदृशानना ॥ १-२४६-१४ (१०६६८)

ववन्दे द्रौपदीं भद्रा प्रेष्याऽहमिति चाब्रवीत् ।
 प्रत्युत्थाय तदा कृष्णा स्वसारं माधवस्य च ॥ १-२४६-१५ (१०६६९)
 परिष्वज्यावदत्प्रीत्या निःसपत्नोस्तु ते पतिः ।
 गवीरसूर्भव भद्रे त्वं भव भर्तृप्रिया तथा ॥ १-२४६-१६ (१०६७०)
 ओजसा निर्मिता बह्वीरुवाच परमाशिषः ।
 तथैव मुदिता भद्रा तामुवाच तथास्त्विति ॥ १-२४६-१७ (१०६७१)
 गततः सुभद्रां वाष्णेयी परिष्वज्य शुभाननाम् ।
 अङ्गे निवेश्य मुदिता वसुदेवं प्रशस्य च ॥ १-२४६-१८ (१०६७२)
 ततः किलकिलाशब्दः क्षणेन समपद्यत ।
 हर्षादानर्तयोधानामासाद्य वृजिनं पुरम् ॥ १-२४६-१९ (१०६७३)
 देवपुत्रप्रकाशास्ते जाम्बूनदमयध्वजाः ।
 पृष्ठतोऽनुययुः पार्थं पुरुहूतमिवामराः ॥ १-२४६-२० (१०६७४)
 गोभिरुष्टैः सदश्वैश्च युक्तानि बहुला जनाः ।
 ददृशुर्यान्मुख्यानि दाशार्हपुरवासिनाम् ॥ १-२४६-२१ (१०६७५)
 ततः पुरवरे यूनां पुंसां वाच उदीरिताः ।
 अर्जुने प्रतियाति स्म अश्रूयन्त समन्ततः ॥ १-२४६-२२ (१०६७६)
 प्रवासादागतं पार्थं दृष्ट्वा स्वमिव बान्धवम् ।
 सोऽभिगम्य नरश्रेष्ठो दाशार्हशतसंवृतः । १-२४६-२३ (१०६७७)
 पौरैः पुरवरं प्रीत्या परया चाभिनन्दितः ।
 प्राप्य चान्तःपुरद्वारमवरुह्य नरर्षभः ॥ १-२४६-२४ (१०६७८)
 ववन्दे धौम्यमासाद्य मातरं च धनञ्जयः ।
 स्पृष्ट्वा च चरणौ राज्ञो भीमस्य च धनञ्जयः ॥ १-२४६-२५ (१०६७९)
 यमाभ्यां वन्दितो हृष्टः सस्वजे तौ ननन्द च ।
 ब्राह्मणप्रमुखान्सर्वान्भ्रातृभिः सह सङ्गतः ॥ १-२४६-२६ (१०६८०)
 यथार्हं मानयामास पौरजानपदानपि ।
 तत्रस्थान्यनुयातानि तीर्थान्यायतनानि च ॥ १-२४६-२७ (१०६८१)
 निवेदयामास तदा राज्ञे सर्वं स्वनुष्ठितम् ।
 भ्रातृभ्यश्चैव सर्वेभ्यः कथयामास भारत ॥ १-२४६-२८ (१०६८२)
 श्रुत्वा सर्वं महाप्राज्ञो धर्मराजो युधिष्ठिरः ।
 पुरस्तादेव तेषां तु पूजयामास चार्जुनम् ॥ १-२४६-२९ (१०६८३)
 पाण्डवेन यथार्हं तु पूजार्हेण सुपूजितः ।
 न्यविशच्चाभ्यनुज्ञातो राज्ञा तुष्टो यशस्विना ॥ १-२४६-३० (१०६८४)
 तामदीनां सुपूजार्हां सुभद्रां प्रीतिवर्धिनीम् ।
 साक्षाच्छ्रियममन्यन्त पार्थाः कृष्णसहोदराम् ॥ १-२४६-३१ (१०६८५)
 गुरूणां श्वशुराणां च देवराणां तथैव च ।
 सुभद्रा स्वेन वृत्तेन बभूव परमप्रिया ॥ १-२४६-३२ (१०६८६)

ततस्ते हृष्टमनसः पाण्डवेया महारथाः ।
कुन्ती च परमप्रीता कृष्णा च सततं तथा ॥ १-२४६-३३ (१०६८७)

इति श्रीमन्महाभारते आदिपर्वणि हरणाहरणपर्वणि
षट्चत्वारिंशदधिकद्विशततमोऽध्यायः ॥ २४६ ॥

आदिपर्व - अध्याय २४७

॥ श्रीः ॥

१.२४७. अध्यायः २४७

Mahabharata - Adi Parva - Chapter Topics

कृष्णानुमत्याऽर्जुनः सुभद्रां जहारेति पौराणामूहः ॥ १ ॥

अर्जुने इन्द्रप्रस्थं प्राप्तं ज्ञात्वा यादवैः सह श्रीकृष्णस्य
इन्द्रप्रस्थं प्रत्यागमनम् ॥ २ ॥

आगताञ्श्रीकृष्णादीञ्श्रुत्वा युधिष्ठिरस्य प्रत्युद्गमनं तेषां
सत्कारश्च ॥ ३ ॥

वैवाहिकमहोत्सवकरणम् ॥ ४ ॥

पारिवर्हदानम् ॥ ५ ॥

कमचित्कालं तत्रोषितानां कुरुभिः पूजितानां बलरामादीनां
द्वारकांप्रति गमनम् ॥ ६ ॥

अभिमन्यूत्पत्तिः ॥ ७ ॥

द्रौपद्याः युधिष्ठिरादिश्यः पञ्चपुत्रोत्पत्तिः तेषां विद्याश्यासश्च
॥ ८ ॥

Mahabharata - Adi Parva - Chapter Text

१-२४७-० (१०६८८)

वैशम्पायन उवाच । १-२४७-०क्ष (१३१३)

अथ शुश्राव निर्वृत्ते वृष्णीनां परमोत्सवे ।

अर्जुनेन हृतां भद्रां शङ्खचक्रगदाधरः ॥ १-२४७-१ (१०६८९)

पुरस्तादेव पौराणां संशयः समजायत ।

जानता वासुदेवेन वासितो भरतर्षभः ॥ १-२४७-२ (१०६९०)

लोकस्य विदितं ह्यद्य पूर्वं विपृथुना यथा ।

सान्त्वयित्वाभ्यनुज्ञातो भद्रया सह सङ्गतः ॥ १-२४७-३ (१०६९१)

दित्सता सोदरां तस्मै पतत्रिवरकेतुना ।

अर्हते पार्थिवेन्द्राय पार्थायायतलोचनाम् ॥ १-२४७-४ (१०६९२)

सत्कृत्य पाण्डवश्रेष्ठं प्रेषयामास चार्जुनम् ।
भद्रया सह बीभत्सुः प्रापितो वृजिनं पुरम् ॥ १-२४७-५ (१०६९३)
इति पौरजनाः सर्वे वदन्ति च समन्ततः ।
श्रुत्वा तु पुण्डरीकाक्षः संप्राप्तं स्वपुरोत्तमम् ॥ १-२४७-६ (१०६९४)
अर्जुनं पाण्डवश्रेष्ठमिन्द्रप्रस्थगतं तथा ।
गयियासुः खाण्डवप्रस्थममन्त्रयत केशवः ॥ १-२४७-७ (१०६९५)
पूर्वं सत्कृत्य राजानमाहुकं मधुसूदनः ।
तथा विपृथुमक्रूरं संकर्षणविडूरथौ ॥ १-२४७-८ (१०६९६)
मन्त्रयामास तैः सार्धं पुरस्तादभिमानितैः ।
संकर्षणेन संमन्त्र्य ह्यनुज्ञातो महामनाः ॥ १-२४७-९ (१०६९७)
संप्रीतः प्रीयमाणेन वृष्णिराज्ञा जनार्दनः ।
अभिमन्त्र्याभ्यनुज्ञातो योजयामास वाहिनीम् ॥ १-२४७-१० (१०६९८)
ततस्तु यानान्यासाद्य दाशार्हाणां यशस्विनाम् ।
सिंहनादः प्रहृष्टानां क्षणेन समपद्यत ॥ १-२४७-११ (१०६९९)
योजयन्तः सदश्चांस्तु यानयुग्यं रथांस्तथा ।
गजांश्च परमप्रीतः समपद्यन्त वृष्णयः ॥ १-२४७-१२ (१०७००)
वृष्णयन्धकमहामात्रैः सह वीरैर्महारथैः ।
भ्रातृभिश्च कुमारैश्च योधैश्च शतशो वृतः ॥ १-२४७-१३ (१०७०१)
सैन्येन महता शौरिरभिगुप्तः समन्ततः ।
तत्र दानपतिः श्रीमाञ्जगाम स महायशाः ॥ १-२४७-१४ (१०७०२)
अक्रूरो वृष्णिवीराणां सेनापतिररिन्दमः ।
अनाधृष्टिर्महातेजा उद्धवश्च महायशाः ॥ १-२४७-१५ (१०७०३)
साक्षाद्बृहस्पतेः शिष्यो महाबुद्धिर्महामनाः ।
सत्यकः सात्यकिश्चैव कृतवर्मा च सात्वतः ॥ १-२४७-१६ (१०७०४)
प्रद्युम्नश्चैव साम्बश्च निशङ्कुः शङ्कुरेव च ।
चारुद्वेणश्च विक्रान्तो झिल्ली विपृथुरेव च ॥ १-२४७-१७ (१०७०५)
सारणश्च महाबाहुर्गदश्च विदुषां वरः ।
एते चान्ये च बहवो वृष्णिभोजान्धकास्तथा ॥ १-२४७-१८ (१०७०६)
आजगमः खाण्डवप्रस्थमादाय हरणं बहु ।
गुपहारं समादाय पृथुवृष्णिपुरोगमाः ॥ १-२४७-१९ (१०७०७)
प्रययुः सिंहनादेन सुभद्रामवलोककाः ।
ते त्वदीर्घेण कालेन कृष्णेन सह यादवाः ।
पुरमासाद्य पार्थानां परां प्रीतिमवाप्नुवन् ॥ १-२४७-२० (१०७०८)
ततो युधिष्ठिरो सजा श्रुत्वा माघवमागतम् ।
प्रतिग्रहार्थं कृष्णस्य यमौ प्रास्थापयत्तदा ॥ १-२४७-२१ (१०७०९)
ताभ्यां प्रतिगृहीतं तु वृष्णिचक्रं महर्द्धिमत् ।

विवेश खाण्डवप्रस्थं पताकाध्वजशोभितम् ॥ १-२४७-२२ (१०७१०)
 संमृष्टसिक्तपन्थानं पुष्पप्रकरशोभितम् ।
 चन्दनस्य रसैः शीतैः पुम्यगन्धैर्निषेवितम् ॥ १-२४७-२३ (१०७११)
 दह्यताऽगुरुणा चैव देशे देशे सुगन्धिना ।
 हृष्टपुष्टजनाकीर्णं वणिगिभरुपशोभितम् ॥ १-२४७-२४ (१०७१२)
 प्रतिपेदे महाबाहुः सह रामेण केशवः ।
 वृष्णयन्धकैस्तथा भोजैः समेतः पुरुषोत्तमः ॥ १-२४७-२५ (१०७१३)
 संपूज्यमानः पौरैश्च ब्राह्मणैश्च सहस्रशः ।
 विवेश भवनं राज्ञः पुरन्दरगृहोपमम् ॥ १-२४७-२६ (१०७१४)
 युधिष्ठिरस्तु रामेण समागच्छद्यथाविधि ।
 मूर्ध्नि केशवमाघ्राय बाहुभ्यां परिष्वजे ॥ १-२४७-२७ (१०७१५)
 तं प्रीयमाणो गोविन्दो विनयेनाभिपूजयन् ।
 भीमं च पुरुषव्याघ्रं विधिवत्प्रत्यपूजयत् ॥ १-२४७-२८ (१०७१६)
 तांश्च वृष्णयन्धकश्रेष्ठान्कुन्तीपुत्रो युधिष्ठिरः ।
 प्रतिजग्राह सत्कारैर्यथाविधि यथागतम् ॥ १-२४७-२९ (१०७१७)
 गुरुवत्पूजयामास कांश्चित्कांश्चिद्व्यस्यवत् ।
 कांश्चिदभ्यवदत्प्रेम्णा कैश्चिदप्यभिवादितः ॥ १-२४७-३० (१०७१८)
 गततः पृथा च पार्थाश्च मुदिताः कृष्णया सह ।
 पुण्डरीकाक्षमासाद्य बभूवुर्मुदितेन्द्रियाः ॥ १-२४७-३१ (१०७१९)
 हर्षादभिगतौ दृष्ट्वा संकर्षणजनार्दनौ ।
 बन्धुमन्तं पृथा पार्थं युधिष्ठिरममन्यत ॥ १-२४७-३२ (१०७२०)
 ततः सङ्कर्षणाक्रूरावप्रमेयावदीनवत् ।
 भद्रवत्यै सुभद्रायै धनौघमुपजहृतुः ॥ १-२४७-३३ (१०७२१)
 प्रवालानि च हाराणि भूषणानि सहस्रशः ।
 कुथास्तरपरिस्तोमान्व्याघ्राजिनपुरस्कृतान् ॥ १-२४७-३४ (१०७२२)
 विविधैश्चैव रत्नौगैर्दीप्तप्रभमजायत ।
 शयनासनयानैश्च युधिष्ठिरनिवेशनम् ॥ १-२४७-३५ (१०७२३)
 ततः प्रीतिकरो यूनां विवाहपरमोत्सवः ।
 भद्रवत्यै सुभद्रायै सप्तरात्रमवर्तत ॥ १-२४७-३६ (१०७२४)
 तेषां ददौ हृषीकेशो जन्यार्थे धनमुत्तमम् ।
 हरणं वै सुभद्राया ज्ञातिदेयं महायशाः ॥ १-२४७-३७ (१०७२५)
 रथानां काञ्चनाङ्गानां किङ्किणीजालमालिनाम् ।
 चतुर्युजामुपेतानां सूतैः कुशलशिक्षितैः ॥ १-२४७-३८ (१०७२६)
 सहस्रं प्रददौ कृष्णो गवामयुतमेव च ।
 श्रीमान्माथुरदेश्यानां दोग्धीणां पुण्यवर्चसाम् ॥ १-२४७-३९ (१०७२७)
 बडवानां च शुद्धानां चन्द्रांशुसमवर्चसाम् ।

ददौ जनार्दनः प्रीत्या सहस्रं हेमभूषितम् ॥ १-२४७-४० (१०७२८)
 तथैवाश्वतरीणां च दान्तानां वातरंहसाम् ।
 शतान्यञ्जनकेशीनां श्वेतानां पञ्चपञ्च च ॥ १-२४७-४१ (१०७२९)
 स्नानपानोत्सवे चैव प्रयुक्तं वयसान्वितम् ।
 स्त्रीणां सहस्रं गौरीणां सुवेषाणां सुवर्चसाम् ॥ १-२४७-४२ (१०७३०)
 सुवर्णशतकण्ठीनामरोमाणां स्वलङ्कृताम् ।
 परिचर्यासु दक्षाणां प्रददौ पुष्करेक्षणः ॥ १-२४७-४३ (१०७३१)
 पृथ्यानामपि चाश्वानां बाह्लिकानां जनार्दनः ।
 ददौ शतसहस्राख्यं कन्याधनमनुत्तमम् ॥ १-२४७-४४ (१०७३२)
 कृताकृतस्य मुख्यस्य कनकस्याग्निवर्चसः ।
 मनुष्यभारान्दाशार्हो ददौ दश जनार्दनः ॥ १-२४७-४५ (१०७३३)
 गजानां तु प्रभिन्नानां त्रिधा प्रस्रवतां मदम् ।
 गिरिकूटनिकाशानां समरेष्वनिवर्तिनाम् ॥ १-२४७-४६ (१०७३४)
 क्लृप्तानां पटुघण्टानां चारूणां हेममालिनाम् ।
 हस्त्यारोहैरुपेतानां सहस्रं साहसप्रियः ॥ १-२४७-४७ (१०७३५)
 रामः पाणिग्रहणिकं ददौ पार्थाय लाङ्गली ।
 प्रीयमाणो हलधरः संबन्धं प्रति मानयन् ॥ १-२४७-४८ (१०७३६)
 स महाधनरत्नौघो वस्त्रकम्बलफेनवान् ।
 महागजमहाग्राहः पताकाशैवलाकुलः ॥ १-२४७-४९ (१०७३७)
 पाण्डुसागरमाविद्धः प्रविवेश महाधनः ।
 पूर्णमापूरयंस्तेषां द्विषच्छोकावहोऽभवत् ॥ १-२४७-५० (१०७३८)
 प्रतिजग्राह तत्सर्वं धर्मराजो युधिष्ठिरः ।
 पूजयामास तांश्चैव वृष्यन्धकमहारथान् ॥ १-२४७-५१ (१०७३९)
 ते समेता महात्मानः कुरुवृष्यन्धकोत्तमाः ।
 विजहुरमरावासे नराः सुकृतिनो यथा ॥ १-२४७-५२ (१०७४०)
 तत्रतत्र महानादैरुत्कृष्टतलनादितैः ।
 यथायोगं यथाप्रीतिं विजहुरः कुरुवृष्यन्धकः ॥ १-२४७-५३ (१०७४१)
 एवमुत्तमवीर्यास्ते विहृत्य दिवसान्वहून् ।
 पूजिताः कुरुभिर्जग्मुः पुनर्द्वारवतीं प्रति ॥ १-२४७-५४ (१०७४२)
 रामं पुरुस्कृत्य ययुर्वृष्यन्धकमहारथाः ।
 रत्नान्यादाय शुभ्राणि दत्तानि कुरुसत्तमैः ॥ १-२४७-५५ (१०७४३)
 ग्रामः सुभद्रां संपूज्य परिष्वज्य स्वसां तदा ।
 न्यासेति द्रौपदीमुक्त्वा परिधाय महाबलः ॥ १-२४७-५६ (१०७४४)
 पितृष्वसायाश्चरणावभिवाद्य ययौ तदा ।
 तस्मिन्काले पृथा प्रीता पूजयामास तं तथा ॥ १-२४७-५७ (१०७४५)
 स वृष्णिवीरः पार्थैश्च पौरैश्च परमारचितः ।

ययौ द्वारवतीं रामो वृष्णिभिः सह संयुतः ॥ १-२४७-५८ (१०७४६)
 वासुदेवस्तु पार्थेन तत्रैव सह भारत ।
 गचतुस्त्रिंशदहोरात्रं रममाणो महाबलः ।
 उवास नगरे रम्ये शक्रप्रस्थे महात्मना ॥ १-२४७-५९ (१०७४७)
 व्यचरद्यमुनातीरे मृगयां स महायशाः ।
 मृगान्विध्यन्वराहांश्च रेमे सार्धं किरीटिना ॥ १-२४७-६० (१०७४८)
 ततः सुभद्रा सौभद्रं केशवस्य प्रिया स्वसा ।
 जयन्तमिव पौलोमी ख्यातिमन्तमजीजनत् ॥ १-२४७-६१ (१०७४९)
 दीर्घबाहुं महोरस्कं वृषभाक्षमरिन्दमम् ।
 सुभद्रा सुषुवे वीरमभिमन्युं नरर्षभम् ॥ १-२४७-६२ (१०७५०)
 अभीश्च मन्युमांश्चैव ततस्तमरिमर्दनम् ।
 अभिमन्युरिति प्राहुरार्जुनिं पुरुषर्षभम् ॥ १-२४७-६३ (१०७५१)
 स सात्वत्यामतिरथः संबभूव घनञ्जयात् ।
 मखे निर्मथनेनेव शमीगर्भाद्भुताशनः ॥ १-२४७-६४ (१०७५२)
 यस्मिञ्जाते महातेजाः कुन्तीपुत्रो युधिष्ठिरः ।
 अयुतं गा द्विजातिभ्यः प्रादान्निष्कांश्च भारत ॥ १-२४७-६५ (१०७५३)
 दयितो वासुदेवस्य वाल्यात्प्रभृति चाभवत् ।
 पितृणां चैव सर्वेषां प्रजानामिव चन्द्रमाः ॥ १-२४७-६६ (१०७५४)
 जन्मप्रभृति कृष्णश्च चक्रे तस्य क्रियाः शुभाः ।
 स चापि ववृधे बालः शुक्लपक्षे यथा शशी ॥ १-२४७-६७ (१०७५५)
 चतुष्पादं दशविधं धनुर्वेदमरिन्दमः ।
 अर्जुनाद्वेद वेदज्ञः सकलं दिव्यमानुषम् ॥ १-२४७-६८ (१०७५६)
 विज्ञानेष्वपि चास्त्राणां सौष्ठवे च महाबलः ।
 क्रियास्वपि च सर्वासु विशेषानभ्यसिष्यत् ॥ १-२४७-६९ (१०७५७)
 आगमे च प्रयोगे च चक्रे तुल्यमिवात्मना ।
 तुतोष पुत्रं सौभद्रं प्रेक्षणाणो धनञ्जयः ॥ १-२४७-७० (१०७५८)
 सर्वसंहननोपेतं सर्वलक्षणलक्षितम् ।
 दुर्धर्ममृषभस्कन्धं व्यात्ताननमिवोरगम् ॥ १-२४७-७१ (१०७५९)
 सिंहदर्पं महेष्वासं मत्तमातङ्गविक्रमम् ।
 मेघदुन्दुभिनिर्घोषं पूर्णचन्द्रनिभाननम् ॥ १-२४७-७२ (१०७६०)
 कृष्णस्य सदृशं शौर्यं वीर्यं रूपे तथाऽऽकृतौ ।
 ददर्श पुत्रं बीभत्सुर्मघवानिव तं यथा ॥ १-२४७-७३ (१०७६१)
 पाञ्चाल्यपि तु पञ्चभ्यः पतिभ्यः शुभलक्षणा ।
 लेभे पञ्च सुतान्वीराञ्छ्रेष्ठान्पञ्चाचलानिव ॥ १-२४७-७४ (१०७६२)
 युधिष्ठिरात्प्रतिविन्ध्यं सुतसोमं वृकोदरात् ।
 अर्जुनाच्छ्रुतकर्माणं शतानीकं च नाकुलिम् ॥ १-२४७-७५ (१०७६३)

सहदेवाच्छ्रुतसेनमेतान्पञ्च महारथान् ।
 पाञ्चाली सुषुवे वीरानादित्यानदितिर्यथा ॥ १-२४७-७६ (१०७६४)
 शास्त्रतः प्रतिविन्ध्यन्तमूचुर्विप्रायुधिष्ठिरम् ।
 परप्रहरणज्ञाने प्रतिविन्ध्यो भत्वयम् ॥ १-२४७-७७ (१०७६५)
 सुतेसोमसहस्रे तु सोमार्कसमतेजसम् ।
 सुतसोमं महेष्वासं सुषुवे भीमसेनतः ॥ १-२४७-७८ (१०७६६)
 श्रुतं कर्म महत्कृत्वा निवृत्तेन किरीटिना ।
 जातः पुत्रस्तथेत्येवं श्रुतकर्मा ततोऽभवत् ॥ १-२४७-७९ (१०७६७)
 शतानीकस्य राजर्षेः कौरव्यस्य महात्मनः ।
 चक्रे पुत्रं सनामानं नकुलः कीर्तिवर्धनम् ॥ १-२४७-८० (१०७६८)
 ततस्त्वजीजनत्कृष्णा नक्षत्रे वह्निदैवते ।
 सहदेवात्सुतं तस्माच्छ्रुतसेनेति तं विदुः ॥ १-२४७-८१ (१०७६९)
 एकवर्षान्तरास्त्वेते द्रौपदेया यशस्विनः ।
 अन्वजायन्त राजेन्द्र परस्परहितैषिणः ॥ १-२४७-८२ (१०७७०)
 जातकर्माण्यानुपूर्व्याच्चूडोपनयनानि च ।
 चकार विधिवद्धौम्यस्तेषां भरतसत्तम ॥ १-२४७-८३ (१०७७१)
 कृत्वा च वेदाध्ययनं ततः सुचरितव्रताः ।
 जगृहुः सर्वमिष्वस्त्रमर्जुनाद्विव्यमानुषम् ॥ १-२४७-८४ (१०७७२)
 दिव्यगर्भोपमैः पुत्रैर्व्यूढोरस्कैर्महारथैः ।
 अन्विता राजशार्दूल पाण्डवा मुदमाप्नुवन् ॥ १-२४७-८५ (१०७७३)

इति श्रीमन्महाभारते आदिपर्वणि हरणाहरणपर्वणि
 सप्तचत्वारिंशदधिकद्विशततमोऽध्यायः ॥ २४७ ॥ समाप्तं च
 हरणाहरणपर्व ॥

Mahabharata - Adi Parva - Chapter Footnotes

१-२४७-४३ अरोगाणां स्वलङ्कृतां इति ख । पाठः ॥
 १-२४७-७४ धरा पञ्च गणानिव । इति ड पाठः ॥
 १-२४७-७७ परप्रहरणज्ञाने शत्रुकृतप्रहारवेदनायां विध्य इव
 निर्विज्ञान इति प्रतिविन्ध्यः ॥
 सप्तचत्वारिंशदधिकद्विशततमोऽध्यायः ॥
 २४७ ॥

आदिपर्व - अध्याय २४८
 ॥ श्रीः ॥
 १.२४८. अध्यायः २४८

(अथ खाण्डवदाहपर्व ॥ १८ ॥)

Mahabharata - Adi Parva - Chapter Topics

युधिष्ठिरस्य राज्यपरिपालनप्रकारवर्णनम् ॥ १ ॥

तत्रैव निवसता श्रीकृष्णेन सहार्जुनस्य जलक्रीडार्थं यमुनां
प्रति गमनम् ॥ २ ॥

सस्त्रीकयोस्तयोर्जलक्रीडावर्णनम् ॥ ३ ॥

ब्राह्मणरूपस्याग्नेस्तत्रागमनम् ॥ ४ ॥

Mahabharata - Adi Parva - Chapter Text

१-२४८-० (१०७७४)

वैशम्पायन उवाच । १-२४८-०क्ष (१३१४)

इन्द्रप्रस्थे वसन्तस्ते जघ्नुरन्यान्नराधिपान् ।

शासनाद्धृतराष्ट्रस्य राज्ञः शान्तनवस्य च ॥ १-२४८-१ (१०७७५)

आश्रित्य धर्मराजानं सर्वलोकोऽवसत्सुखम् ।

पुण्यलक्षणकर्माणं स्वदेहमिव देहिनः ॥ १-२४८-२ (१०७७६)

स समं धर्मकामार्थान्सिषेवे भरतर्षभ ।

त्रीनिवात्मसमान्बन्धून्त्रीतिमानिव मानयन् ॥ १-२४८-३ (१०७७७)

तेषां समविभक्तानां क्षितौ देहवतामिव ।

बभौ धर्मार्थकामानां चतुर्थ इव पार्थिवः ॥ १-२४८-४ (१०७७८)

अध्येतारं परं वेदान्प्रयोक्तारं महाध्वरे ।

रक्षितारं शुभाँल्लोकाँल्लोभिरे तं जनाधिपम् ॥ १-२४८-५ (१०७७९)

अधिष्ठानवती लक्ष्मीः परायणवती मतिः ।

वर्धमानोऽखिलो धर्मस्तेनासीत्पृथिवीक्षिताम् ॥ १-२४८-६ (१०७८०)

भ्रातृभिः सहितौ राजा चतुर्भिरधिकं बभौ ।

प्रयुज्यमानैर्विततो वेदैरिव महाध्वरः ॥ १-२४८-७ (१०७८१)

तं तु धौम्यादयो विप्राः परिवार्योपतस्थिरे ।

बृहस्पतिसमा मुख्याः प्रजापतिमिवामराः ॥ १-२४८-८ (१०७८२)

धर्मराजे ह्यतिप्रीत्या पूर्णचन्द्र इवामले ।

प्रजानां रेमिरे तुल्यं नेत्राणि हृदयानि च ॥ १-२४८-९ (१०७८३)

न तु केवलदैवेन प्रजा भावेन रेमिरे ।

यद्बभूव मनःकान्तं कर्मणा स चकार तत् ॥ १-२४८-१० (१०७८४)

न ह्ययुक्तं न चासत्यं नासह्यं न च वाऽप्रियम् ।

भाषितं चारुभाषस्य जज्ञे पार्थस्य धीमतः ॥ १-२४८-११ (१०७८५)

स हि सर्वस्य लोकस्य हितमात्मन एव च ।

चिकीर्षन्सुमहातेजा रेमे भरतसत्तम ॥ १-२४८-१२ (१०७८६)

तथा तु मुदिताः सर्वे पाण्डवा विगतज्वराः ।
 अवसन्पृथिवीपालाँस्तापयन्तः स्वतेजसा ॥ १-२४८-१३ (१०७८७)
 ततः कतिपयाहस्य बीभत्सुः कृष्णमब्रवीत् ।
 उष्णानि कृष्ण वर्तन्ते गच्छावो यमुनां प्रति ॥ १-२४८-१४ (१०७८८)
 सुहृज्जनवृतौ तत्र विहृत्य मधुसूदन ।
 सायाह्ने पुनरेष्यावो रोचतां ते जनार्दन ॥ १-२४८-१५ (१०७८९)
 वासुदेव उवाच । १-२४८-१६क्ष् (१३१५)
 कुन्तीमातर्ममाप्येतद्रोचते यद्वयं जले ।
 सुहृज्जनवृताः पार्थ विहरेम यथासुखम् ॥ १-२४८-१६ (१०७९०)
 वैशम्पायन उवाच । १-२४८-१७क्ष् (१३१६)
 आमन्त्र्य तौ धर्मराजमनुज्ञाप्य च भारत ।
 जग्मतुः पार्थगोविन्दौ सुहृज्जनवृतौ ततः ॥ १-२४८-१७ (१०७९१)
 गविहरन्खाण्डवप्रस्थे काननेषु च माधवः ।
 पुष्पितोपवनां दिव्यां ददर्श यमुनां नदीम् ॥ १-२४८-१८ (१०७९२)
 तस्यास्तीरे वनं दिव्यं सर्वर्तुसुमनोहरम् ।
 आलयं सर्वभूतानां खाण्डवं खड्गचर्मभृत् ॥ १-२४८-१९ (१०७९३)
 ददर्श कृत्स्नं तं देशं सहितः सव्यसाचिना ।
 ऋक्षगोमायुशार्दूलवृककृष्णमृगान्वितम् ॥ १-२४८-२० (१०७९४)
 शाखामृगगणैर्जुष्टं गजद्वीपिनिषेवितम् ।
 शकबहिणदात्यूहहंससारसनादितम् ॥ १-२४८-२१ (१०७९५)
 नानामृगसहस्रैश्च पक्षिभिश्च समावृतम् ।
 मानार्हं तच्च सर्वेषां देवदानवरक्षसाम् ॥ १-२४८-२२ (१०७९६)
 आलयं पन्नगेन्द्रस्य तक्षकस्य महात्मनः ।
 वेणुशाल्मलिबिल्वातिमुक्तजंभ्वाम्रचम्पकैः ॥ १-२४८-२३ (१०७९७)
 अङ्गोलपनसाश्वत्थतालजम्बीरवञ्जुलैः ।
 एकपद्मकतालैश्च शतशश्चैव रौहिणैः ॥ १-२४८-२४ (१०७९८)
 नानावृक्षैः समायुक्तं नानागुल्मसमावृतम् ।
 वेत्रकीचकसंयुक्तमाशीविषनिषेवितम् ॥ १-२४८-२५ (१०७९९)
 विगतार्कं महाभोगविततद्रुमसङ्कटम् ।
 व्यालदंष्ट्रिगणाकीर्णं वर्जितं सर्वमानुषैः ॥ १-२४८-२६ (१०८००)
 रक्षसां भुजगेन्द्राणां पक्षिणां च महालयम् ।
 खाण्डवं सुमहाप्राज्ञः सर्वलोकविभागवित् ॥ १-२४८-२७ (१०८०१)
 दृष्टवान्सर्वलोकेश अर्जुनेन समन्वितः ।
 पीताम्बरधरो देवस्तद्वनं बहुधा चरन् ॥ १-२४८-२८ (१०८०२)
 सद्रुमस्य सयक्षस्य सभूतगणपक्षिणः ।
 खाण्डवस्य विनाशं तं ददर्श मधुसूदनः ॥ १-२४८-२९ (१०८०३)

विहारदेशं संप्राप्य नानाद्वममनुत्तमम् ।
 गृहैरुच्चावचैर्युक्तं पुरन्दरपुरोपमम् ॥ १-२४८-३० (१०८०४)
 भक्ष्यैर्भोज्यैश्च पेयैश्च रसवद्विर्महाधनैः ।
 माल्यैश्च विविधैर्गन्धैस्तथा वाष्पेयपाण्डवौ ॥ १-२४८-३१ (१०८०५)
 तदा विविशतुः पूर्णं रत्नैरुच्चावचैः शुभैः ।
 यथोपजोषं सर्वश्च जनश्चिक्रीड भारत ॥ १-२४८-३२ (१०८०६)
 स्त्रियश्च विपुलश्रोण्यश्चारुपीनपयोधराः ।
 मदस्खलितगामिन्यश्चिक्रीडुर्वामलोचनाः ॥ १-२४८-३३ (१०८०७)
 वने काश्चिज्जले काश्चित्काश्चिद्वेश्मसु चाङ्गनाः ।
 यथादेशं यथाप्रीतिं चिक्रीडुः पार्थकृष्णयोः ॥ १-२४८-३४ (१०८०८)
 वासुदेवप्रिया नित्यं सत्यभामा च भामिनी ।
 द्रौपदी च सुभद्रा च वासांस्याभरणानि च ।
 प्रायच्छन्त महाराज स्त्रीणां ताः स्म मदोत्कटाः ॥ १-२४८-३५ (१०८०९)
 काश्चित्प्रहृष्टा ननृतुश्चुकुशुश्च तथा पराः ।
 जहसुश्च परा नार्यः पपुश्चान्या वरासवम् ॥ १-२४८-३६ (१०८१०)
 रुरुधुश्चापरास्तत्र प्रजघ्नुश्च परस्परम् ।
 मन्त्रयामासुरन्याश्च रहस्यानि परस्परम् ॥ १-२४८-३७ (१०८११)
 वेणुवीणामृदङ्गानां मनोज्ञानां च सर्वशः ।
 शब्देन पूर्यते हर्म्यं तद्वनं सुमहद्विमत् ॥ १-२४८-३८ (१०८१२)
 तस्मिंस्तदा वर्तमानो कुरुदाशार्हणन्दनौ ।
 समीपं जग्मतुः कंचिदुद्देशं सुमनोहरम् ॥ १-२४८-३९ (१०८१३)
 तत्र गत्वा महात्मानौ कृष्णौ परपुरञ्जयौ ।
 महार्हासनयो राजंस्ततस्तौ सन्निषीदतुः ॥ १-२४८-४० (१०८१४)
 तत्र पूर्वव्यतीतानि विक्रान्तानीतराणि च ।
 बहूनि कथयित्वा तौ रेमाते पार्थमाधवौ ॥ १-२४८-४१ (१०८१५)
 तत्रोपविष्टौ मुदितौ नाकपृष्ठेऽश्विनाविव ।
 अभ्यागच्छत्तदा विप्रो वासुदेवधनञ्जयौ ॥ १-२४८-४२ (१०८१६)
 बृहच्छालप्रतीकाशः प्रतप्तकनकप्रभः ।
 हरिपिङ्गोज्ज्वलश्मश्रुः प्रमाणायामतः समः ॥ १-२४८-४३ (१०८१७)
 तरुणादित्यसङ्काशश्चीरवासा जटाधरः ।
 पद्मपत्राननः पिङ्गस्तेजसा प्रज्वलन्निव ॥ १-२४८-४४ (१०८१८)
 जगाम तौ कृष्णपार्थौ दिधक्षुः खाण्डवं वनम् ।
 उपसृष्टं तु तं कृष्णो भ्राजमानं द्विजोत्तमम् ।
 अर्जनो वासुदेवश्च तूर्णमुत्पत्य तस्थतुः ॥ १-२४८-४५ (१०८१९)

इति श्रीमन्महाभारते आदिपर्वणि खाण्डवदाहपर्वणि

अष्टचत्वारिंशदधिकद्विशततमोऽध्यायः ॥ २४८ ॥

Mahabharata - Adi Parva - Chapter Footnotes

१-२४८-१४ उष्णानि निधाधदिनानि ॥
१-२४८-१६ कुन्ती माता यस्येति नेकुन्तामातर्हेऽर्जुन ॥
१-२४८-३० गृहैः मध्येयमुनं निर्मितैः क्रीडावाप्यादियुक्तैः ॥
१-२४८-३९ उद्देशं प्रदेशम् ॥
१-२४८-४३ हरिपिङ्गः नीलपीताखिलाङ्गः । ज्वलश्मश्रुः
ज्वालावत्पीतश्मश्रुः ॥
अष्टचत्वारिंशदधिकद्विशततमोऽध्यायः ॥
२४८ ॥

आदिपर्व - अध्याय २४९

॥ श्रीः ॥

१.२४९. अध्यायः २४९

Mahabharata - Adi Parva - Chapter Topics

खाण्डववनदहनार्थं कृष्णार्जुनौप्रति अग्नेः प्रार्थना ॥ १ ॥

जनमेजयस्य

अग्निकृतखाण्डवदाहप्रार्थनाकारणप्रश्नानुरोधेनवैशम्पायनेन

श्वेतकिराजोपाख्यानकथनम् ॥ २ ॥

बहूनि वर्षाण्यविच्छिन्नं यजतः श्वेतकेर्यागेन श्रान्तैर्ऋत्विग्भिः

पुनर्याजना नङ्गीकरणम् ॥ ३ ॥

आराधितस्य शङ्करस्याज्ञया द्वादशवर्षपर्यन्तं

संतताज्यधारयाऽग्नेस्तोषणम् ॥ ४ ॥

पुनराराधितस्य शङ्करस्याज्ञया दुर्वाससः साहाय्येन यजतो राज्ञो

मखे बहुहविर्भोजनेनाग्नेर्गर्लानिः ॥ ५ ॥

तत्परिहारार्थं प्रार्थितेन ब्रह्मणा खाण्डवभक्षणविधानम् ॥ ६ ॥

खाण्डवं दग्धुं सप्तकृत्वो यतितवतोऽप्यग्नेः

तत्रत्यैर्गजादिसत्वैर्जलसेकेन निर्वापणम् ॥ ७ ॥

Mahabharata - Adi Parva - Chapter Text

१-२४९-० (१०८२०)

वैशम्पायन उवाच । १-२४९-०क्ष् (१३१७)

सोऽब्रवीदर्जुनं चैव वासुदेवं च सात्वतम् ।

लोकप्रवीरौ तिष्ठन्तौ काण्डवस्य समीपतः ॥ १-२४९-१ (१०८२१)

ब्राह्मणो बहुभोक्ताऽस्मि बुञ्जेऽपरिमितं सदा ।
 भिक्षे वार्ष्णेयपार्थी वामेकां तृप्तिं प्रयच्छतम् ॥ १-२४९-२ (१०८२२)
 एवमुक्तो तमब्रूतां ततस्तौ कृष्णपाण्डवौ ।
 केनात्रेन भवांस्तृप्येत्तस्यान्नस्य यतावहे ॥ १-२४९-३ (१०८२३)
 एवमुक्तः स भगवानब्रवीत्तावुभौ ततः ।
 भाषमाणौ तदा वीरौ किमन्नं क्रियतामिति ॥ १-२४९-४ (१०८२४)
 ब्राह्मण उवाच । १-२४९-५क्ष (१३१८)
 नाहमन्नं बुभुक्षे वै पावकं मां निबोधतम् ।
 यदन्नमनुरूपं मे तद्युवां संप्रयच्छतम् ॥ १-२४९-५ (१०८२५)
 इदमिन्द्रः सदा दावं खाण्डवं परिरक्षति ।
 न च शक्नोम्यहं दग्धुं रक्ष्यमाणं महात्मना ॥ १-२४९-६ (१०८२६)
 वसत्यत्र सखा तस्य तक्षकः पन्नगः सदा ।
 सगणस्तत्कृते दावं परिरक्षति वज्रभृत् ॥ १-२४९-७ (१०८२७)
 तत्र भूतान्यनेकानि रक्ष्यन्तेऽस्य प्रसङ्गतः ।
 तं दिधक्षुर्न शक्नोमि दग्धुं शक्रस्य तेजसा ॥ १-२४९-८ (१०८२८)
 स मां प्रज्वलितं दृष्ट्वा मेघाम्भोभिः प्रवर्षति ।
 ततो दग्धुं न शक्नोमि दिधक्षुर्दावमीप्सितम् ॥ १-२४९-९ (१०८२९)
 स युवाभ्यां सहायाभ्यामस्त्रविद्भ्यां समागतः ।
 दहेयं खाण्डवं दावमेतदन्नं वृतं मया ॥ १-२४९-१० (१०८३०)
 युवां ह्युदकधारास्ता भूतानि च समन्ततः ।
 उत्तमास्त्रविदौ सम्यक्सर्वतो वारयिष्यथः ॥ १-२४९-११ (१०८३१)
 जनमेजय उवाच । १-२४९-१२क्ष (१३१९)
 किमर्थं भगवानग्निः खाण्डवं दग्धुमिच्छति ।
 रक्ष्यमाणं महेन्द्रेण नानासत्वसमायुतम् ॥ १-२४९-१२ (१०८३२)
 न ह्येतत्कारणं ब्रह्मन्नल्पं संप्रतिभाति मे ।
 यद्दाह सुसंकुद्धः खाण्डवं हव्यवाहनः ॥ १-२४९-१३ (१०८३३)
 एतद्विस्तरशो ब्रह्मन्श्रोतुमिच्छामि तत्त्वतः ।
 खाण्डवस्य पुरा दाहो यथा समभवन्मुने ॥ १-२४९-१४ (१०८३४)
 वैशम्पायन उवाच । १-२४९-१५क्ष (१३२०)
 शृणु मे ब्रुवतो राजन्सर्वमेतद्यथातथम् ।
 यन्निमित्तं ददाहाग्निः खाण्डवं पृथिवीपते ॥ १-२४९-१५ (१०८३५)
 हन्त ते कथयिष्यामि पौराणीमृषिसंस्तुताम् ।
 कथामिमां नरश्रेष्ठ खाण्डवस्य विनाशिनीम् ॥ १-२४९-१६ (१०८३६)
 पौराणः श्रूयते राजन्राजा हरिहयोपमः ।
 श्वेतकिर्नाम विख्यातो बलविक्रमसंयुतः ॥ १-२४९-१७ (१०८३७)
 यज्वा दानपतिर्धीमान्यथा नान्योऽस्ति कश्चन ।

गजग्राह दीक्षां स नृपः तदा द्वादशवार्षिकीम् ॥ १-२४९-१८ (१०८३८)
 तस्य सत्रे सदा तस्मिन्समागच्छन्महर्षयः ।
 वेदवेदाङ्गविद्वांसो ब्राह्मणाश्च सहस्रशः ॥ १-२४९-१९ (१०८३९)
 ईजे च स महायज्ञैः ऋतुभिश्चाप्तदक्षिणैः ॥ १-२४९-२० (१०८४०)
 तस्य नान्याऽभवद्बुद्धिर्दिवसे दिवसे नृप ।
 सत्रे क्रियासमारम्भे दानेषु विविधेषु च ॥ १-२४९-२१ (१०८४१)
 ऋत्विग्भिः सहितो धीमानेवमीजे स भूमिपः ।
 ततस्तु ऋत्विजश्चास्य धूमव्याकुललोचनाः ॥ १-२४९-२२ (१०८४२)
 कालेन महता खिन्नास्तत्यजुस्ते नराधिपम् ।
 ततः प्रसादयामास ऋत्विजस्तान्महीपतिः ॥ १-२४९-२३ (१०८४३)
 चक्षुर्विकलतां प्राप्ता न प्रपेदुश्च ते ऋतुम् ।
 ततस्तेषामनुमते तद्विप्रैस्तु नराधिपः ॥ १-२४९-२४ (१०८४४)
 सत्रं समापयामास ऋत्विग्भिरपरैः सह ।
 तस्यैवंवर्तमानस्य कदाचित्कालपर्यये ॥ १-२४९-२५ (१०८४५)
 सत्रमहार्तुकामस्य संवत्सरशतं किल ।
 ऋत्विजो नाभ्यपद्यन्त समाहर्तुं महात्मनः ॥ १-२४९-२६ (१०८४६)
 स च राजाऽकरोद्यत्नं महान्तं ससुहृज्जनः ।
 प्रणिपातेन सान्त्वेन दानेन च महायशाः ॥ १-२४९-२७ (१०८४७)
 ऋत्विजोऽनुनयामास भूयो भूयस्त्वतन्द्रितः ।
 ते चास्य तमभिप्रायं न चक्रुरमितौजसः ॥ १-२४९-२८ (१०८४८)
 स चाश्रमस्थान्नाजर्षिस्तानुवाच रुषान्वितः ।
 यद्यहं पतितो विप्राः शुश्रूषायां न च स्थितः ॥ १-२४९-२९ (१०८४९)
 आशु त्याज्योऽस्मि युष्माभिर्ब्राह्मणैश्च जुगुप्सितः ।
 तन्नार्हथ ऋतुश्रद्धां व्याघातयितुमद्य ताम् ॥ १-२४९-३० (१०८५०)
 अस्थाने वा परित्यागं कर्तुं मे द्विजसत्तमाः ।
 प्रपन्न एव वो विप्राः प्रसादं कर्तुमर्हथ ॥ १-२४९-३१ (१०८५१)
 सान्त्वदानादिभिर्वाक्यैस्तत्त्वतः कार्यवत्तया ।
 प्रसादयित्वा वक्ष्यामि यन्नः कार्यं द्विजोत्तमाः ॥ १-२४९-३२ (१०८५२)
 अथवाऽहं परित्यक्तो भवद्भिर्द्वेषकारणात् ।
 ऋत्विजोऽन्यान्गमिष्यामि याजनार्थं द्विजोत्तमाः ॥ १-२४९-३३ (१०८५३)
 एतावदुक्त्वा वचनं विरराम स पार्थिवः ।
 यदा न शेकू राजानं याजनार्थं परन्तप ॥ १-२४९-३४ (१०८५४)
 ततस्ते याजकाः क्रुद्धास्तमूचुर्नृपसत्तमम् ।
 तव कर्माभ्यजस्रं वै वर्तन्ते पार्थिवोत्तम ॥ १-२४९-३५ (१०८५५)
 ततो वयं परिश्रान्ताः सततं कर्मवाहिनः ।
 श्रमादस्मात्परिश्रान्तान्स त्वं नस्त्यक्तुमर्हसि ॥ १-२४९-३६ (१०८५६)

बुद्धिमोहं समास्थाय त्वरासंभावितोऽनघ ।
 गच्छ रुद्रसकाशं त्वं सहि त्वां याजयिष्यति ॥ १-२४९-३७ (१०८५७)
 साधिक्षेपं वचः श्रुत्वा संक्रुद्धः श्वेतकिर्नृपः ।
 कैलासं पर्वतं गत्वा तप उग्रं समास्थितः ॥ १-२४९-३८ (१०८५८)
 आराधयन्महादेवं नियतः संशितव्रतः ।
 उपवासपरो राजन्दीर्घकालमतिष्ठत ॥ १-२४९-३९ (१०८५९)
 कदाचिद्द्वादशे काले कदाचिदपि षोडशे ।
 आहारमकरोद्राजा मूलानि च फलानि च ॥ १-२४९-४० (१०८६०)
 ऊर्ध्वबाहुस्त्वनिमिषस्तिष्ठन्स्थाणुरिवाचलः ।
 षण्मासानभवद्राजा श्वेतकिः सुसमाहितः ॥ १-२४९-४१ (१०८६१)
 तं तथा नृपशार्दूलं तप्यमानं महत्तपः ।
 शङ्करः परमप्रीत्या दर्शयामास भारत ॥ १-२४९-४२ (१०८६२)
 उवाच चैनं भगवान्स्निग्धगम्भीरया गिरा ।
 प्रीतोऽस्मि नरशार्दूल तपसा ते परन्तप ॥ १-२४९-४३ (१०८६३)
 वरं वृणीष्व भद्रं ते यं त्वमिच्छसि पार्थिव ।
 एतच्छ्रुत्वा तु वचनं रुद्रस्यामिततेजसः ॥ १-२४९-४४ (१०८६४)
 प्रणिपत्य महात्मानं राजर्षिः प्रत्यभाषत ।
 यदि मे भगवान्प्रीतः सर्वलोकनमस्कृतः ॥ १-२४९-४५ (१०८६५)
 स्वयं मां देवदेवेश याजयस्व सुरेश्वर ।
 एतच्छ्रुत्वा तु वचनं राज्ञा तेन प्रभाषितम् ॥ १-२४९-४६ (१०८६६)
 उवाच भगवान्प्रीतः स्मितपूर्वमिदं वचः ।
 नास्माकमेतद्विषये वर्तते याजनं प्रति ॥ १-२४९-४७ (१०८६७)
 त्वया च सुमहत्तप्तं तपो राजन्वरार्थिना ।
 याजयिष्यामि राजंस्त्वां समयेन परन्तप ॥ १-२४९-४८ (१०८६८)
 समा द्वादश राजेन्द्र ब्रह्मचारी समाहितः ।
 सततं त्वाज्यधाराभिर्यदि तर्पयसेऽनलम् ॥ १-२४९-४९ (१०८६९)
 कामं प्रार्थयसे यं त्वं मत्तः प्राप्स्यसि तं नृप ।
 एवमुक्तश्च रुद्रेण श्वेतकिर्मनुजाधिपः ॥ १-२४९-५० (१०८७०)
 तथा चकार तत्सर्वं यथोक्तं शूलपाणिना ।
 पूर्णे तु द्वादशे वर्षे पुनरायान्महेश्वरः ॥ १-२४९-५१ (१०८७१)
 दृष्टैव च स राजानं शङ्करो लोकभावनः ।
 उवाच परमप्रीतः श्वेतकिं नृपसत्तमम् ॥ १-२४९-५२ (१०८७२)
 तोषितोऽहं नृपश्रेष्ठ त्वयेहाद्येन कर्मणा ॥
 याजनं ब्राह्मणानां तु विधिदृष्टं परन्तप ॥ १-२४९-५३ (१०८७३)
 अतोऽहं त्वां स्वयं नाद्य याजयामि परन्तप ।
 ममांशस्तु क्षितितले महाभागो द्विजोत्तमः ॥ १-२४९-५४ (१०८७४)

दुर्वासा इति विख्यातः स हि त्वां याजयिष्यति ।
 मन्त्रियोगान्महातेजाः संभाराः संभ्रियन्तु ते ॥ १-२४९-५५ (१०८७५)
 एतच्छ्रुत्वा तु वचनं रुद्रेण समुदाहृतम् ।
 स्वपुरं पुनरागम्य संभारान्पुनरार्जयत् ॥ १-२४९-५६ (१०८७६)
 ततः संभृतसंभारो भूयो रुद्रमुपागमत् ।
 गउवाच च महिपालः प्राञ्जलिः प्रणतः स्थितः ।
 संभृता मम संभाराः सर्वोपकरणानि च ॥ १-२४९-५७ (१०८७७)
 त्वत्प्रसादानमहादेव श्वो मे दीक्षा भवेदिति ।
 एतच्छ्रुत्वा तु वचनं तस्य राज्ञो महात्मनः ॥ १-२४९-५८ (१०८७८)
 दुर्वाससं समाहूय रुद्रो वचनमब्रवीत् ।
 एष राजा महाभागः श्वेतकिर्द्विजसत्तम ॥ १-२४९-५९ (१०८७९)
 एनं याजय विप्रेन्द्र मन्त्रियोगेन भूमिपम् ।
 बाढमित्येव वचनं रुद्रं त्वृषिरुवाच ह ॥ १-२४९-६० (१०८८०)
 ततः सत्रं समभवत्तस्य राज्ञो महात्मनः ।
 यथाविधि यथाकालं यथोक्तं बहुदक्षिणम् ॥ १-२४९-६१ (१०८८१)
 तस्मिन्परिसमाप्ते तु राज्ञः सत्रे महात्मनः ।
 दुर्वाससाऽभ्यनुज्ञाता विप्रतस्थुः स्म याजकाः ॥ १-२४९-६२ (१०८८२)
 ये तत्र दीक्षिताः सर्वे सदस्याश्च महौजसः ।
 सोऽपि राजन्महाभागः स्वपुरं प्राविशत्तदा ॥ १-२४९-६३ (१०८८३)
 पूज्यमानो महाभागैर्ब्राह्मणैर्वेदपारगैः ।
 बन्दिभिः स्तूयमानश्च नागरैश्चाभिनन्दितः ॥ १-२४९-६४ (१०८८४)
 एवंवृत्तः स राजर्षिः श्वेतकिर्नृपसत्तमः ।
 कालेन महता चापि ययौ स्वर्गमभिष्टुतः ॥ १-२४९-६५ (१०८८५)
 ऋत्विग्भिः सहितः सर्वैः सदस्यैश्च समन्वितः ।
 तस्य सत्रे पपौ वह्निर्हविर्द्वादशवत्सरान् ॥ १-२४९-६६ (१०८८६)
 सततं चाज्यधाराभिरैकात्म्ये तत्र कर्मणि ।
 हविषा च ततो वह्निः परां तृप्तिमगच्छत् ॥ १-२४९-६७ (१०८८७)
 न चैच्छत्पुनरादातुं हविरन्यस्य कस्यचित् ।
 पाण्डुवर्णो विवर्णश्च न यतावत्प्रकाशते ॥ १-२४९-६८ (१०८८८)
 ततो भघवतो वह्नेर्विकारः समजायत ।
 तेजसा विप्रहीणश्च ग्लानिश्चैनं समाविशत् ॥ १-२४९-६९ (१०८८९)
 स लक्षयित्वा चात्मानं तेजोहीनं हुताशनः ।
 जगाम सदनं पुण्यं ब्रह्मणो लोकपूजितम् ॥ १-२४९-७० (१०८९०)
 तत्र ब्रह्माणमासीनमिदं वचनमब्रवीत् ।
 भगवन्परमा प्रीतिः कृता श्वेतकिना मम ॥ १-२४९-७१ (१०८९१)
 अरुचिश्चाभवत्तीव्रा तां न शक्नोम्यपोहितुम् ।

तेजसा विप्रहीणोऽस्मि बलेन च जगत्पते ॥ १-२४९-७२ (१०८९२)
 इच्छेयं त्वत्प्रसादेन स्वात्मनः प्रकृतिं स्थिराम् ।
 एतच्छ्रुत्वा हुतवहाद्भगवान्सर्वलोककृत् ॥ १-२४९-७३ (१०८९३)
 हव्यवाहमिदं वाक्यमुवाच प्रहसन्निव ।
 त्वया द्वादश वर्षाणि वसोर्धाराहुतं हविः ॥ १-२४९-७४ (१०८९४)
 उपयुक्तं महाभाग तेन त्वां ग्लानिराविशत् ।
 तेजसा विप्रहीणत्वात्सहसा हव्यवाहन ॥ १-२४९-७५ (१०८९५)
 मागमस्त्वं व्यथां वह्ने प्रकृतिस्थो भविष्यसि ।
 अरुचिं नाशयिष्येऽहं समयं प्रतिपद्य ते ॥ १-२४९-७६ (१०८९६)
 पुरा देवनियोगेन यत्त्वया भस्मसात्कृतम् ।
 आलयं देवशत्रूणां सुघोरं खाण्डवं वनम् ॥ १-२४९-७७ (१०८९७)
 तत्र सर्वाणि सत्वानि निवसन्ति विभावसो ।
 तेषां त्वं मेदसा तृप्तः प्रकृतिस्थो भविष्यसि ॥ १-२४९-७८ (१०८९८)
 गच्छ शीघ्रं प्रदग्धुं त्वं ततो मोक्ष्यसि कित्त्विषात् ।
 एतच्छ्रुत्वा तु वचनं परमेष्ठिमुखाच्च्युतम् ॥ १-२४९-७९ (१०८९९)
 उत्तमं जवमास्थाय प्रदुद्राव हुताशनः ।
 आगम्य खाण्डवं दावमुत्तमं वीर्यमास्थितः ।
 सहसा प्राज्वलच्चाग्निः क्रुद्धो वायुसमीरितः ॥ १-२४९-८० (१०९००)
 प्रदीप्तं खाण्डवं दृष्ट्वा ये स्युस्तत्र निवासिनः ।
 परमं यत्नेमातिष्ठन्पावकस्य प्रशान्तये ॥ १-२४९-८१ (१०९०१)
 करैस्तु करिणः शीघ्रं जलमादाय सत्वराः ।
 सिषिचुः पावकं क्रुद्धाः शतशोऽथ सहस्रशः ॥ १-२४९-८२ (१०९०२)
 बहुशीर्षास्ततो नागाः शिरोभिर्जलसन्ततिम् ।
 मुमुचुः पावकाभ्यांशे सत्वराः क्रोधमूर्च्छिताः ॥ १-२४९-८३ (१०९०३)
 तथैवान्यानि सत्वानि नानाप्रहरणोद्यमैः ।
 विलयं पावकं शीघ्रमनयन्भरतर्षभ ॥ १-२४९-८४ (१०९०४)
 अनेन तु प्रकारेण भूयोभूयश्च प्रज्वलन् ।
 सप्तकृत्वः प्रशमितः खाण्डवे हव्यवाहनः ॥ १-२४९-८५ (१०९०५)

इति श्रीमन्महाभारते आदिपर्वणि खाण्डवदाहपर्वणि
 ऊनपञ्चाशदधिकद्विशततमोऽध्यायः ॥ २४९ ॥

Mahabharata - Adi Parva - Chapter Footnotes

१-२४९-२० इक्ष्वाकूणामधिरथो यज्वा विपुलदक्षिणः इति ड । पाठः ॥
 १-२४९-३७ त्वरासंभावितः त्वरायुक्तः ॥
 १-२४९-७३ प्रकृतिं स्वभावम् ॥

१-२४९-७४ वसोर्धारा पात्रविशेषः । येन हूयमानं घृतद्रव्यं
संततधारारूपेण क्षरति । तेन हुतं हविरर्थाद्धृतमेव वसोर्धारां
जुहोतीत्युपक्रम्य घृतस्य वा एवमेषा धारेति वाक्यशेषात् ॥

१-२४९-७५ उपयुक्तं भुक्तम् ॥

ऊनपञ्चाशदधिकद्विशततमोऽध्यायः ॥

२४९ ॥

आदिपर्व - अध्याय २५०

॥ श्रीः ॥

१.२५०. अध्यायः २५०

Mahabharata - Adi Parva - Chapter Topics

पुनर्निवेदितविघ्नवृत्तान्तेन ब्रह्मणा आज्ञुप्तस्याग्नेः

कृष्णार्जुनौप्रति आगमनम् ॥ १ ॥

वैशम्पायनेन जनमेजयंप्रति खाण्डवदाहकारणकथनसमापनम् ॥ २ ॥

अर्जुनेन दिव्यानां रथाश्चधनुरादीनां याचनम् ॥ ३ ॥

Mahabharata - Adi Parva - Chapter Text

१-२५०-० (१०९०६)

वैशम्पायन उवाच । १-२५०-०क्ष (१३२१)

स तु नैराश्यमापन्नः सदा ग्लानिसमन्वितः ।

पितामहमुपागच्छत्संक्रुद्धो हव्यवाहनः ॥ १-२५०-१ (१०९०७)

तच्च सर्वं यथान्यायं ब्रह्मणे संन्यवेदयत् ।

उवाच चैवनं भगवान्मुहूर्तं स विचिन्त्य तु ॥ १-२५०-२ (१०९०८)

उपायः परिदृष्टो मे यथा त्वं धक्ष्यसेऽनघ ।

कालं च कंचित्क्षमतां ततस्तद्धक्ष्यते भवान् ॥ १-२५०-३ (१०९०९)

भविष्यतः सहायौ ते नरनारायणौ तदा ।

ताभ्यां त्वं सहितो दावं धक्ष्यसे हव्यवाहन ॥ १-२५०-४ (१०९१०)

एवमस्त्विति तं वह्निर्ब्रह्माणं प्रत्यभाषत ।

संभूतौ तौ विदित्वा तु नरनारायणावृषी ॥ १-२५०-५ (१०९११)

कालस्य महतो राजस्तस्य वाक्यं स्वयंभुवः ।

अनुस्मृत्य जगामाथ पुनरेव पितामहम् ॥ १-२५०-६ (१०९१२)

अब्रवीच्च तदा ब्रह्मा यथा त्वं धक्ष्यसेऽनल ।

खाण्डवं दावमद्यैव मिषतोऽस्य शचीपतेः ॥ १-२५०-७ (१०९१३)

नरनारायणौ यौ तौ पूर्वदेवौ विभावसो ।

संप्राप्तौ मानुषे लोके कार्यार्थं हि दिवोकसाम् ॥ १-२५०-८ (१०९१४)

अर्जुनं वासुदेवं च यौ तौ लोकोऽभिमन्यते ।
 तावेतौ सहितावेहि खाण्डवस्य समीपतः ॥ १-२५०-९ (१०९१५)
 तौ त्वं याचस्व साहाय्ये दाहार्थं खाण्डवस्य च ।
 ततो धक्ष्यसि तं दावं रक्षितं त्रिदशैरपि ॥ १-२५०-१० (१०९१६)
 तौ तु सत्वानि सर्वाणि यत्नतो वारयिष्यतः ।
 देवराजं च सहितौ तत्र मे नास्ति संशयः ॥ १-२५०-११ (१०९१७)
 एतच्छ्रुत्वा तु वचनं त्वरितो हव्यवाहनः ।
 कृष्णपार्थावुपागम्य यमर्थं त्वभ्यभाषत ॥ १-२५०-१२ (१०९१८)
 तं ते कथितवानस्मि पूर्वमेव नृपोत्तम ।
 तच्छ्रुत्वा वचनं त्वग्नेर्बीभत्सुर्जातवेदसम् ॥ १-२५०-१३ (१०९१९)
 अब्रवीन्नृपशार्दूल तत्कालसदृशं वचः ।
 दिधक्षुं खाण्डवं दावमकामस्य शतक्रतोः ॥ १-२५०-१४ (१०९२०)
 अर्जुन उवाच । १-२५०-१५क्ष (१३२२)
 उत्तमास्त्राणि मे सन्ति दिव्यानि च बहूनि च ।
 यैरहं शक्नुयां योद्धुमपि वज्रधरान्बहून् ॥ १-२५०-१५ (१०९२१)
 धनुर्मे नास्ति भगवन्बाहुवीर्येण संमितम् ।
 कुर्वतः समरे यत्नं वेगं यद्विषहेन्मम ॥ १-२५०-१६ (१०९२२)
 शरैश्च मेऽर्थो बहुभिरक्षयैः क्षिप्रमस्यतः ।
 न हि वोढुं रथः शक्तः शरान्मम यथेप्सितान् ॥ १-२५०-१७ (१०९२३)
 अश्वांश्च दिव्यानिच्छेयं पाण्डुरान्वातरंहसः ।
 रथं च मेघनिर्घोषं सूर्यप्रतिमतेजसम् ॥ १-२५०-१८ (१०९२४)
 तथा कृष्णस्य वीर्येण नायुधं विद्यते समम् ।
 येन नागान्पिशाचांश्च निहन्यान्माधवो रणे ॥ १-२५०-१९ (१०९२५)
 उपायं कर्मसिद्धौ च भगवन्वक्तुमर्हसि ।
 निवारयेयं येनेन्द्रं वर्षमाणं महावने ॥ १-२५०-२० (१०९२६)
 पौरुषेण तु यत्कार्यं तत्कर्ताऽहं स्म पावक ।
 करणानि समर्थानि भगवन्दातुमर्हसि ॥ १-२५०-२१ (१०९२७)

इति श्रीमन्महाभारते आदिपर्वणि खाण्डवदाहपर्वणि
 पञ्चाशदधिकद्विशततमोऽध्यायः ॥ २५० ॥

आदिपर्व - अध्याय २५१

॥ श्रीः ॥

१.२५१. अध्यायः २५१

Mahabharata - Adi Parva - Chapter Topics

अग्निना वरुणात् आहतानां रथादीनां अर्जुनाय दानम् ॥ १ ॥

अग्नेः खाण्डवदाहारम्भः ॥ २ ॥

Mahabharata - Adi Parva - Chapter Text

१-२५१-० (१०९२८)

वैशम्पायन उवाच । १-२५१-०क्ष (१३२३)

एवमुक्तः स भगवान्धूमकेतुर्हुताशनः ।

चिन्तयामास वरुणं लोकपालं दिदृक्षया ॥ १-२५१-१ (१०९२९)

आदित्यमुदके देवं निवसन्तं जलेश्वरम् ।

स च तच्चिन्तितं ज्ञात्वा दर्शयामास पावकम् ॥ १-२५१-२ (१०९३०)

तमब्रवीद्धूमकेतुः प्रतिगृह्य जलेश्वरम् ।

चतुर्थं लोकपालानां देवदेवं सनातनम् ॥ १-२५१-३ (१०९३१)

सोमेन राज्ञा यद्वत्तं धनुश्चैवेषुधी च ते ।

तत्प्रयच्छोभयं शीघ्रं रथं च कपिलक्षणम् ॥ १-२५१-४ (१०९३२)

कार्यं च सुमहत्पार्थो गाण्डीवेन करिष्यति ।

चक्रेण वासुदेवश्च तन्ममाद्य प्रदीयताम् ॥ १-२५१-५ (१०९३३)

ददानीत्येव वरुणः पावकं प्रत्यभाषत ।

तदद्भुतं महावीर्यं यशःकीर्तिविवर्धनम् ॥ १-२५१-६ (१०९३४)

सर्वशस्त्रैरनाधृष्यं सर्वशस्त्रप्रमाथि च ।

सर्वायुधमहामात्रं परसैन्यप्रधर्षणम् ॥ १-२५१-७ (१०९३५)

एकं शतसहस्रेण संमितं राष्ट्रवर्धनम् ।

चित्रमुच्चावचैर्वर्णैः शोभितं श्लक्ष्णमव्रणम् ॥ १-२५१-८ (१०९३६)

देवदानवगन्धर्वैः पूजितं शाश्वतीः समाः ।

प्रादाच्चैव धनूरत्नमक्षय्यौ च महेषुधी ॥ १-२५१-९ (१०९३७)

रथं च दिव्याश्वयुजं कपिप्रवरकेतनम् ।

उपेतं राजतैरश्वैर्गान्धर्वैर्हममालिभिः ॥ १-२५१-१० (१०९३८)

पाण्डुराभ्रप्रतीकाशैर्मनोवायुसमैर्जवे ।

सर्वोपकरणैर्युक्तमजय्यं देवदानवैः ॥ १-२५१-११ (१०९३९)

भावुमन्तं महाघोषं सर्वरत्नमनोरमम् ।

ससर्ज यं सुतपसा भौमनो भुवनप्रभुः ॥ १-२५१-१२ (१०९४०)

प्रजापतिरनिर्देश्यं यस्य रूपं रवेरिव ।

यं स्म सोमः समारुह्य दानवानजयत्प्रभुः ॥ १-२५१-१३ (१०९४१)

नवमेघप्रतीकाशं जललन्तमिव च श्रिया ।

आश्रितौ तं रथश्रेष्ठं शक्रायुधसमावुभौ ॥ १-२५१-१४ (१०९४२)

तापनीया सुरुचिरा ध्वजयष्टिरनुत्तमा ।

तस्यां तु वानरो दिव्यः सिंहशार्दूलकेतनः ॥ १-२५१-१५ (१०९४३)

गहनूमान्नाम तेजस्वी कामरूपी महाबलः ।
 दिधक्षन्निव तत्र स्म संस्थितो मूर्ध्न्यशोभत ।
 ध्वजे भूतानि तत्रासन्विविधानि महान्ति च ॥ १-२५१-१६ (१०९४४)
 नादेन रिपुसैन्यानां येषां संज्ञा प्रणश्यति ।
 स तं नानापताकाभिः शोभितं रथसत्तमम् ॥ १-२५१-१७ (१०९४५)
 प्रदक्षिणमुपावृत्य दैवतेभ्यः प्रणम्य च ।
 सन्नद्धः कवची खड्गी बद्धगोधाङ्गुलित्रकः ॥ १-२५१-१८ (१०९४६)
 आरुरोह तदा पार्थो विमानं सुकृती यथा ।
 तच्च दिव्यं धनुः श्रेष्ठं ब्रह्मणा निर्मितं पुरा ॥ १-२५१-१९ (१०९४७)
 गाण्डीवमुपसंगृह्य बभूव मुदितोऽर्जुनः ।
 हुताशनं पुरस्कृत्य ततस्तदपि वीर्यवान् ॥ १-२५१-२० (१०९४८)
 जग्राह बलमास्थाय ज्यया च युयुजे धनुः ।
 मौर्व्यां तु योज्यमानायां बलिना पाण्डवेन ह ॥ १-२५१-२१ (१०९४९)
 येऽशृष्वन्कूजितं यत्र तेषां वै व्यथितं मनः ।
 लब्ध्वा रथं धनुश्चैव तथाऽक्षय्ये महेषुधी ॥ १-२५१-२२ (१०९५०)
 बभूव कल्यः कौन्तेयः प्रहृष्टः साह्यकर्मणि ।
 वज्रनाभं ततश्चक्रं ददौ कृष्णाय पावकः ॥ १-२५१-२३ (१०९५१)
 आग्नेयमस्त्रं दयितं स च कल्योऽभवत्तदा ।
 अब्रवीत्पावकश्चैवमेतेन मधुसूदन ॥ १-२५१-२४ (१०९५२)
 अमानुषानपि रणे जेष्यसि त्वमसंशयम् ।
 अनेन तु मनुष्याणां देवानामपि चाहवे ॥ १-२५१-२५ (१०९५३)
 रक्षःपिशाचदैत्यानां नागानां चाधिकस्तथा ।
 भविष्यसि न सन्देहः प्रवरोऽपि निबर्हणे ॥ १-२५१-२६ (१०९५४)
 क्षिप्तं क्षिप्तं रणे चैतत्त्वया माधव शत्रुषु ।
 हत्वाऽप्रतिहतं सङ्घे पाणिमेष्यति ते पुनः ॥ १-२५१-२७ (१०९५५)
 वैशम्पायन उवाच । १-२५१-२८क्ष (१३२४)
 वरुणश्च ददौ तस्मै गदामशनिनिःस्वनाम् ।
 दैत्यान्तकरणीं घोरां नाम्ना कौमोदकीं प्रभुः ॥ १-२५१-२८ (१०९५६)
 ततः पावकमब्रूतां प्रहृष्टावर्जुनाच्युतौ ।
 कृतास्त्रौ शस्त्रसंपन्नौ रथिनौ ध्वजिनावपि ॥ १-२५१-२९ (१०९५७)
 कल्यौ स्वो भगवन्योद्धुमपि सर्वैः सुरासुरैः ।
 किं पुनर्वज्रिणैकेन पन्नगार्थे युयुत्सता ॥ १-२५१-३० (१०९५८)
 अर्जुन उवाच । १-२५१-३१क्ष (१३२५)
 चक्रपाणिर्हृषीकेशो विचरन्नुधि वीर्यवान् ।
 चक्रेण भस्मसात्सर्वं विसृष्टेन तु वीर्यवान् ।
 त्रिषु लोकेषु तन्नास्ति यन्न कुर्याज्जनार्दनः ॥ १-२५१-३१ (१०९५९)

गाण्डीवं धनुरादाय तथाऽक्षय्ये महेषुधी ।
 अहमप्युत्सहे लोकान्विजेतुं युधि पावक ॥ १-२५१-३२ (१०९६०)
 सर्वतः परिवार्यैवं दावमेतं महाप्रभो ।
 कामं संप्रज्वलाद्यैव कल्यौ स्वः साह्यकर्मणि ॥ १-२५१-३३ (१०९६१)
 ग्यदि खाण्डवमेष्यति प्रमादा-
 त्सगणो वा परिरक्षितुं महेन्द्रः ।
 शरताडितगात्रकुण्डलानां
 कदनं द्रक्ष्यति देववाहिनीनाम् ॥ १-२५१-३४ (१०९६२)
 वैशम्पायन उवाच । १-२५१-३५क्ष (१३२६)
 एवमुक्तः स भगवान्दाशार्हेणार्जुनेन च ।
 तैजसं रपमास्थाय दावं दग्धुं प्रचक्रमे ॥ १-२५१-३५ (१०९६३)
 सर्वतः परिवार्याथ सप्तार्चिर्ज्वलनस्तथा ।
 ददाह खाण्डवं दावं युगान्तमिव दर्शयन् ॥ १-२५१-३६ (१०९६४)
 प्रतिगृह्य समाविश्य तद्वनं भरतर्षभ ।
 मेघस्तनितनिर्घोषः सर्वभूतान्यकम्पयत् ॥ १-२५१-३७ (१०९६५)
 दह्यतस्तस्य च बभौ रूपं दावस्य भारत ।
 मेरोरिव नगेन्द्रस्य कीर्णस्यांशुमतोशुभिः ॥ १-२५१-३८ (१०९६६)

इति श्रीमन्महाभारते आदिपर्वणि खाण्डवदाहपर्वणि
 एकपञ्चाशदधिकद्विशततमोऽध्यायः ॥ २५१ ॥
 Mahabharata - Adi Parva - Chapter Footnotes

१-२५१-२ आदित्यमदितेः पुत्रम् ॥
 १-२५१-७ महामात्रं प्रधानम् ॥
 १-२५१-१२ भौमनो विश्वकर्मा ॥
 १-२५१-१५ सिंहशार्दूलवज्रयंकरः केतनः कायोयस्य सः ॥
 १-२५१-२३ कल्यः समर्थः वज्रं वरत्रा सा नाभौ यस्य तत् ॥
 १-२५१-२७ हत्वा हत्वा रिपून्सङ्घे इति घ । पात ॥
 एकपञ्चाशदधिकद्विशततमोऽध्यायः ॥
 २५१ ॥

आदिपर्व - अध्याय २५२
 ॥ श्रीः ॥
 १.२५२. अध्यायः २५२

Mahabharata - Adi Parva - Chapter Topics
 खाण्डवदाहं दृष्ट्वा त्रस्तैर्देवैः प्रार्थितेनेन्द्रेण जलवर्षणम् ॥ १ ॥

१-२५२-० (१०९६७)

वैशम्पायन उवाच । १-२५२-०क्ष (१३२७)

तौ रथाभ्यां रथश्रेष्ठौ दावस्योभयतः स्थितौ ।

दिक्षु सर्वासु भूतानां चक्राते कदनं महत् ॥ १-२५२-१ (१०९६८)

यत्र यत्र च दृश्यन्ते प्राणिनः खाण्डवालयाः ।

पलायन्तः प्रवीरौ तौ तत्रतत्राभ्यधावताम् ॥ १-२५२-२ (१०९६९)

छिद्रं न स्म प्रपश्यन्ति रथयोराशुचारिणोः ।

आविद्धावेव दृश्येते रथिनौ तौ रथोत्तमौ ॥ १-२५२-३ (१०९७०)

खाण्डवे दह्यमाने तु भूतान्यथ सहस्रशः ।

उत्पेतुर्भैरवान्नादान्विनदन्तः समन्ततः ॥ १-२५२-४ (१०९७१)

दग्धैकदेशा बहवो निष्टप्ताश्च तथाऽपरे ।

स्फुटिताक्षा विशीर्णाश्च विप्लुताश्च तथाऽपरे ॥ १-२५२-५ (१०९७२)

समालिङ्ग्य सुतानन्ये पितृन्भ्रातृनथाऽपरे ।

त्यक्तुं न शेकुः स्नेहेन तत्रैव निधनं गताः ॥ १-२५२-६ (१०९७३)

सन्दष्टदशनाश्चान्ये समुत्पेतुरनेकशः ।

ततस्तेऽतीव घूर्णन्तः पुनरग्नौ प्रपदिरे ॥ १-२५२-७ (१०९७४)

दग्धपक्षाक्षिचरणा विचेष्टन्तो महीतले ।

तत्रतत्र स्म दृश्यन्ते विनश्यन्तः शरीरिणः ॥ १-२५२-८ (१०९७५)

जलाशयेषु तप्तेषु क्वाथ्यमानेषु वह्निना ।

गतसत्त्वाः स्म दृश्यन्ते कूर्ममत्स्याः समन्ततः ॥ १-२५२-९ (१०९७६)

शरीरैरपरे दीप्तैर्देहवन्त इवाग्नयः ।

अदृश्यन्त वने तत्र प्राणिनः प्राणिसंक्षये ॥ १-२५२-१० (१०९७७)

कांश्चिदुत्पततः पार्थः शरैः संच्छिद्य खण्डशः ।

पातयामास विहगान्प्रदीप्ते वसुरेतसि ॥ १-२५२-११ (१०९७८)

ते शराचितसर्वाङ्गा निनदन्तो महारवान् ।

ऊर्ध्वमुत्पत्य वेगेन निपेतुः खाण्डवे पुनः ॥ १-२५२-१२ (१०९७९)

शरैरभ्याहतानां च सङ्घशः स्म वनौकसाम् ।

विरावः शुश्रुवे घोरः समुद्रस्येव मथ्यतः ॥ १-२५२-१३ (१०९८०)

वह्नेश्चापि प्रदीप्तस्य खमुत्पेतुर्महार्चिषः ।

जनयामासुरुद्वेगं सुमहान्तं दिवौकसाम् ॥ १-२५२-१४ (१०९८१)

तेनार्चिषा सुसन्तप्ता देवाः सर्षिपुरोगमाः ।

ततो जग्मुर्महात्मानः सर्व एव दिवौकसः ।

शतक्रतुं सहस्राक्षं देवेशमसुरार्दनम् ॥ १-२५२-१५ (१०९८२)

देवा ऊचुः । १-२५२-१६क्ष (१३२८)
 किं न्विमे मानवाः सर्वे दह्यन्ते चित्रभानुना ।
 कच्चिन्न संक्षयः प्राप्तो लोकानाममरेश्वर ॥ १-२५२-१६ (१०९८३)
 वैशम्पायन उवाच । १-२५२-१७क्ष (१३२९)
 तच्छ्रुत्वा वृत्रहा तेभ्यः स्वयमेवान्ववेक्ष्य च ।
 खाण्डवस्य विमोक्षार्थं प्रययौ हरिवाहनः ॥ १-२५२-१७ (१०९८४)
 महता रथबृन्देन नानारूपेण वासवः ।
 आकाशं समवाकीर्य प्रववर्ष सुरेश्वरः ॥ १-२५२-१८ (१०९८५)
 ततोऽक्षमात्रा व्यसृजन्धाराः शतसहस्रशः ।
 चोदिता देवराजेन जलदाः खाण्डवं प्रति ॥ १-२५२-१९ (१०९८६)
 असंप्राप्तास्तु ता धारास्तेजसा जातवेदसः ।
 ख एव समुशुष्यन्त नकाश्चित्पावकं गताः ॥ १-२५२-२० (१०९८७)
 ततो नमुचिहा क्रुद्धो भृशमर्चिष्मतस्तदा ।
 पुनरेव महामेघैरम्भांसि व्यसृजद्बहु ॥ १-२५२-२१ (१०९८८)
 अर्चिर्धाराभिसंबद्धं धूमविद्युत्समाकुलम् ।
 बभूव तद्वनं घोरं स्तनयित्नुसमाकुलम् ॥ १-२५२-२२ (१०९८९)

इति श्रीमन्महाभारते आदिपर्वणि खाण्डवदाहपर्वणि
 द्विपञ्चाशदधिकद्विशततमोऽध्यायः ॥ २५२ ॥

Mahabharata - Adi Parva - Chapter Footnotes

१-२५२-३ आविद्धावेव अलातचक्रवद्भ्रामितावेव ॥
 द्विपञ्चाशदधिकद्विशततमोऽध्यायः ॥
 २५२ ॥

आदिपर्व - अध्याय २५३

॥ श्रीः ॥

१.२५३. अध्यायः २५३

Mahabharata - Adi Parva - Chapter Topics

इन्द्राभिवृष्टस्य जलस्यार्जुनेन निवारणम् ॥ १ ॥
 पुत्रं निगीर्याकाशमुत्पतन्त्याः तक्षकभार्यायाः अर्जुनेन शिरश्छेदः ॥ २ ॥
 इन्द्रेण स्वकृतवायुवर्षमोहितादर्जुनात्तक्षकपुत्रस्याश्वसेनस्य
 मोचनम् ॥ ३ ॥
 पावकान्मुमुक्षूणां नागादीनां मारणम् ॥ ४ ॥
 इन्द्रस्य कृष्णार्जुनाभ्यां युद्धम् ॥ ५ ॥

१-२५३-० (१०९९०)

वैशम्पायन उवाच । १-२५३-०क्ष (१३३०)

तस्याथ वर्षतो वारि पाण्डवः प्रत्यवारयत् ।

शरवर्षेण बीभत्सुरुत्तमास्त्राणि दर्शयन् ॥ १-२५३-१ (१०९९१)

खाण्डवं च वनं सर्वं पाण्डवो बहुभिः शरैः ।

प्राच्छादयदमेयात्मा नीहारेणेव चन्द्रमाः ॥ १-२५३-२ (१०९९२)

न च स्म किञ्चिच्छक्नोति भूतं निश्चरितुं ततः ।

संछाद्यमाने खे बाणैरस्यता सव्यसाचिना ॥ १-२५३-३ (१०९९३)

तक्षकस्तु न तत्रासीन्नागराजो महाबलः ।

दह्यमाने वने तस्मिन्कुरुक्षेत्रं गतो हि सः ॥ १-२५३-४ (१०९९४)

अश्वसेनोऽभवत्तत्र तक्षकस्य सुतो बली ।

स यत्नमकरोत्तीव्रं मोक्षार्थं जातवेदसः ॥ १-२५३-५ (१०९९५)

न शशाक स निर्गन्तुं निरुद्धोऽर्जुनपत्निभिः ।

मोक्षयामास तं माता निगीर्य भुजगात्मजा ॥ १-२५३-६ (१०९९६)

तस्य पूर्वं शिरो ग्रस्तं पुच्छमस्य निगीर्यते ।

निगीर्य सोर्ध्वमक्रामत्सुतं नागी मुमुक्षया ॥ १-२५३-७ (१०९९७)

तस्याः शरेण तीक्ष्णेन पृथुधारेण पाण्डवः ।

शिरश्चिच्छेद गच्छन्त्यास्तामपश्यच्छचीपतिः ॥ १-२५३-८ (१०९९८)

तं मुमोचयिषुर्वज्री वातवर्षेण पाण्डवम् ।

मोहयामास तत्कालमश्वसेनस्त्वमुच्यत ॥ १-२५३-९ (१०९९९)

तां च मायां तदा दृष्ट्वा घोरां नागेन वञ्चितः ।

द्विधा त्रिधा च खगतान्प्राणिनः पाण्डवोच्छिनत् ॥ १-२५३-१० (११०००)

शशाप तं च संक्रुद्धो बीभत्सुर्जिह्वागामिनम् ।

पावको वासुदेवश्चाप्यप्रतिष्ठो भविष्यसि ॥ १-२५३-११ (११००१)

ततो जिष्णुः सहस्राक्षं खं वितत्याशुगैः शरैः ।

योधयामास संक्रुद्धो वञ्चनां तामनुस्मरन् ॥ १-२५३-१२ (११००२)

देवराजोऽपि तं दृष्ट्वा संरब्धं समरेऽर्जुनम् ।

स्वमस्त्रमसृजत्तीव्रं छादयित्वाऽखिलं नभः ॥ १-२५३-१३ (११००३)

ततो वायुर्महाघोषः क्षोभयन्सर्वसागरान् ।

वियत्स्थो जनयन्मेघाञ्जलधारासमाकुलान् ॥ १-२५३-१४ (११००४)

ततोऽशनिमुचो घोरांस्तडित्स्तनितनिःस्वनान् ।

तद्विघातार्थमसृजदर्जुनोऽप्यस्त्रमुत्तमम् ॥ १-२५३-१५ (११००५)

वायव्यमभिमन्त्र्याथ प्रतिपत्तिविशारदः ।

तेनेन्द्राशनिमेघानां वीर्यौजस्तद्विनाशितम् ॥ १-२५३-१६ (११००६)

जलधाराश्च ताः शोषं जग्मुर्नेशुश्च विद्युतः ।
क्षणेन चाभवद्भोम संप्रशान्तरजस्तमः ॥ १-२५३-१७ (११००७)
सुखशीतानिलवहं प्रकृतिस्थार्कमण्डलम् ।
निष्प्रतीकारहृष्टश्च हुतभुग्विविधाकृतिः ॥ १-२५३-१८ (११००८)
सिच्यमानो वसौघैस्तैः प्राणिनां देहनिःसृतैः ।
प्रजज्वालाथ सोऽर्चिष्मान्स्वनादैः पूरयज्जगत् ॥ १-२५३-१९ (११००९)
कृष्णाभ्यां रक्षितं दृष्ट्वा तं च दावमहङ्कृताः ।
खमुत्पेतुर्महाराज सुपर्णाद्याः पतत्रिणः ॥ १-२५३-२० (११०१०)
गरुत्मान्वज्रसदृशैः पक्षतुण्डनखैस्तथा ।
प्रहर्तुकामो न्यपतदाकाशात्कृष्णपाण्डवौ ॥ १-२५३-२१ (११०११)
तथैवोरगसङ्घाताः पाण्डवस्य समीपतः ।
उत्सृजन्तो विषं घोरं निपेतुर्ज्वलिताननाः ॥ १-२५३-२२ (११०१२)
तांश्चकर्त शरैः पार्थः सरोषाग्निसमुक्षितैः ।
विविशुश्चापि तं दीप्तं देहाभावाय पावकम् ॥ १-२५३-२३ (११०१३)
ततः सुराः सगन्धर्वा यक्षराक्षसपन्नगाः ।
उत्पेतुर्नादमतुलमुत्सृजन्तो रणार्थिनः ॥ १-२५३-२४ (११०१४)
अयःकणपचक्राशमभुशुण्ड्यद्यतबाहवः ।
कृष्णपार्थौ जिघांसन्तः क्रोधसंमूर्च्छितौजसः ॥ १-२५३-२५ (११०१५)
तेषामतिव्याहरतां शस्त्रवर्षं प्रमुञ्चताम् ।
प्रममाथोत्तमाङ्गानि बीभत्सुर्निशितैः शरैः ॥ १-२५३-२६ (११०१६)
कृष्णश्च सुमहातेजाश्चक्रेणारिविनाशनः ।
दैत्यदानवसङ्घानां चकार कदनं महत् ॥ १-२५३-२७ (११०१७)
अथापरे शरैर्विद्धाश्चक्रवेगेरितास्तथा ।
वेलामिव समासाद्य व्यतिष्ठन्नमितौजसः ॥ १-२५३-२८ (११०१८)
ततः शक्रोऽतिसक्रुद्धस्त्रिदशानां महेश्वरः ।
पाण्डुरं गजमास्थाय तावुभौ समुपाद्रवत् ॥ १-२५३-२९ (११०१९)
वेगेनाशनिमादाय वज्रमस्त्रं च सोऽसृजत् ।
हतावेताविति प्राह सुरानसुरसूदनः ॥ १-२५३-३० (११०२०)
ततः समुद्यतां दृष्ट्वा देवेन्द्रेण महाशनिम् ।
जगृहुः सर्वशस्त्राणि स्वानि स्वानि सुरास्तथा ॥ १-२५३-३१ (११०२१)
कालदण्डं यमो राजन् गदां चैव धनेश्वरः ।
पाशांश्च तत्र वरुणो विचित्रां च तथाऽशनिम् ॥ १-२५३-३२ (११०२२)
स्कन्दः शक्तिं समादाय तस्थौ मेरुरिवाचलः ।
ओषधीर्दीप्यमानाश्च जगृहातेऽस्विनावपि ॥ १-२५३-३३ (११०२३)
जगृहे च धनुर्धाता मुसलं तु जयस्तथा ।
पर्वतं चापि जग्राह क्रुद्धस्त्वष्टा महाबलः ॥ १-२५३-३४ (११०२४)

अंशस्तु शक्तिं जग्राह मृत्युर्देवः परश्वधम् ।
 प्रगृह्य परिघं घोरं विचचारार्यमा अपि ॥ १-२५३-३५ (११०२५)
 मित्रश्च क्षुरपर्यन्तं चक्रमादाय तस्थिवान् ।
 पूषा भगश्च संक्रुद्धः सविता च विशांपते ॥ १-२५३-३६ (११०२६)
 आत्तकार्मुकनिस्त्रिंशाः कृष्णापार्थी प्रदुद्रुवुः ।
 रुद्राश्च वसवश्चैव मरुतश्च महाबलाः ॥ १-२५३-३७ (११०२७)
 विश्वेदेवास्तथा साध्या दीप्यमानाः स्वतेजसा ।
 एते चान्ये च बहवो देवास्तौ पुरुषोत्तमौ ॥ १-२५३-३८ (११०२८)
 कृष्णपार्थी जिघांसन्तः प्रतीयुर्विविधायुधाः ।
 तत्राद्भुतान्यदृश्यन्त निमित्तानि महाहवे ॥ १-२५३-३९ (११०२९)
 युगान्तसमरूपाणि भूतसंमोहनानि च ।
 तथा दृष्ट्वा सुसंरब्धं शक्रं देवैः सहाच्युतौ ॥ १-२५३-४० (११०३०)
 अभीतौ युधि दुर्धर्षौ तस्थतुः सज्जकार्मुकौ ।
 आगच्छतस्ततो देवानुभौ युद्धविशारदौ ॥ १-२५३-४१ (११०३१)
 व्यताडयेतां संक्रुद्धौ शरैर्वज्रोपमैस्तदा ।
 असकृद्भग्नसंकल्पाः सुराश्च बहुशः कृताः ॥ १-२५३-४२ (११०३२)
 भयाद्रणं परित्यज्य शस्त्रमेवाभिशिश्त्रियुः ।
 दृष्ट्वा निवारितान्देवान्माधवेनार्जुनेन च ॥ १-२५३-४३ (११०३३)
 आश्चर्यमगमंस्तत्र मुनयो नभसि स्थिताः ।
 शक्रश्चापि तयोर्वीर्यमुपलभ्यासकृद्रणे ॥ १-२५३-४४ (११०३४)
 बभूव परमप्रीतो भूयश्चैतावयोधयत् ।
 ततोऽश्मवर्षं सुमहद्भ्यसृजत्पाकशासनः ॥ १-२५३-४५ (११०३५)
 भूय एव तदा वीर्यं जिज्ञासुः सव्यसाचिनः ।
 तच्छैरर्जुनो वर्षं प्रतिजघ्नेऽत्यमर्षितः ॥ १-२५३-४६ (११०३६)
 विफलं क्रियमाणं तत्समवेक्ष्य शतक्रतुः ।
 भूयः संवर्धयामास तद्वर्षं पाकशासनः ॥ १-२५३-४७ (११०३७)
 सोश्मवर्षं महावेगैरिषुभिः पाकशासनिः ।
 विलयं गमयामास हर्षयन्पितरं तथा ॥ १-२५३-४८ (११०३८)
 तत उत्पाद्य पाणिभ्यां मन्दराच्छिखरं महत् ।
 सद्रुमं व्यसृजच्छक्रो जिघांसुः पाण्डुनन्दनम् ॥ १-२५३-४९ (११०३९)
 ततोऽर्जुनो वेगवद्भिर्ज्वलिताग्रैरजिह्वगैः ।
 शरैर्विध्वंसयामास गिरेः शृङ्गं सहस्रधा ॥ १-२५३-५० (११०४०)
 गिरेर्विशीर्यमाणस्य तस्य रूपं तदा बभौ ।
 सार्कचन्द्रग्रहस्येव नभसः परिशीर्यतः ॥ १-२५३-५१ (११०४१)
 तेनाभिपतता दावं शैलेन महता भृशम् ।
 शृङ्गेण निहतास्तत्र प्राणिनः खाण्डवालयाः ॥ १-२५३-५२ (११०४२)

इति श्रीमन्महाभारते आदिपर्वणि खाण्डवदाहपर्वणि
त्रिपञ्चाशदधिकद्विशततमोऽध्यायः ॥ २५३ ॥ ॥ समाप्तं च
खाण्डवदाहपर्व ॥

आदिपर्व - अध्याय २५४

॥ श्रीः ॥

१.२५४. अध्यायः २५४

(अथ मयदर्शनपर्व ॥ १९ ॥)

Mahabharata - Adi Parva - Chapter Topics

देवेषु पराजितेषु अशरीरवाणीश्रवणेन इन्द्रस्य निवृत्तिः ॥ १ ॥

पलायमानं मयं हन्तुमुद्युक्ते श्रीकृष्णे आत्मानं शरणागतस्य

मयस्य अर्जुनेनाभयदानम् ॥ २ ॥

खाण्डवदाहेऽपि अश्वसेनादीनामदाहस्य वैशम्पायनेन कथनम् ॥ ३ ॥

Mahabharata - Adi Parva - Chapter Text

१-२५४-० (११०४३)

वैशम्पायन उवाच । १-२५४-०क्ष (१३३१)

तथा शैलनिपातेन भीषिताः खाण्डवालयाः ।

दानवा राक्षसा नागास्तरक्ष्वृक्षवनौकसः ॥ १-२५४-१ (११०४४)

द्विपाः प्रभिन्नाः शार्दूलाः सिंहाः केसरिणस्तथा ।

मृगाश्च महिषाश्चैव शतशः पक्षिणस्तथा ॥ १-२५४-२ (११०४५)

समुद्विग्ना विससृपुस्तथान्या भूतजातयः ।

तं दावं समुदैक्षन्त कृष्णौ चाभ्युद्यतायुधौ ॥ १-२५४-३ (११०४६)

उत्पातनादशब्देन त्रासिता इव चाभवन् ।

ते वनं प्रसमीक्ष्याथ दह्यमानमनेकधा ॥ १-२५४-४ (११०४७)

कृष्णमभ्युद्यतास्त्रं च नादं मुमुचुरुल्बणम् ।

तेन नादेन रौद्रेण नादेन च विभावसोः ॥ १-२५४-५ (११०४८)

ररास गगनं कृत्स्नमुत्पातजलदैरिव ।

ततः कृष्णो महाबाहुः स्वतेजोभास्वरं महत् ॥ १-२५४-६ (११०४९)

चक्रं व्यसृजदत्युग्रं तेषां नाशाय केशवः ।

तेनार्ता जातयः क्षुद्राः सदानवनिशाचराः ॥ १-२५४-७ (११०५०)

निकृत्ताः शतशः सर्वा निपेतुरनलं क्षणात् ।

तत्रादृश्यन्त ते दैत्याः कृष्णचक्रविदारिताः ॥ १-२५४-८ (११०५१)

वसारुधिरसंपृक्ताः सन्ध्यायामिव तोयदाः ।
 पिशाचान्पक्षिणो नागान्पशून्चैव सहस्रशः ॥ १-२५४-९ (११०५२)
 निघ्नंश्चरति वाष्णैः कालवत्तत्र भारत ।
 क्षिप्तं क्षिप्तं पुनश्चक्रं कृष्णस्यामित्रघातिनः ॥ १-२५४-१० (११०५३)
 छित्त्वानेकानि सत्वानि पाणिमेति पुनः पुनः ।
 तथा तु निघ्नतस्तस्य पिशाचोरगराक्षसान् ॥ १-२५४-११ (११०५४)
 बभूव रूपमत्युग्रं सर्वभूतात्मनस्तदा ।
 समेतानां च सर्वेषां दानवानां च सर्वशः ॥ १-२५४-१२ (११०५५)
 विजेता नाभवत्कश्चित्कृष्णपाण्डवयोर्मृधे ।
 तयोर्बलात्परित्रातुं तं च दावं यदा सुराः ॥ १-२५४-१३ (११०५६)
 नाशक्नुवञ्जमयितुं तदाऽभूवन्पराङ्मुखाः ।
 शतक्रतुस्तु संप्रेक्ष्य विमुखानमरांस्तथा ॥ १-२५४-१४ (११०५७)
 बभूव मुदितो राजन्प्रशंसन्केशवार्जुनौ ।
 निवृत्तेष्वथ देवेषु वागुवाचाशरीरिणी ॥ १-२५४-१५ (११०५८)
 शतक्रतुं समाभाष्य महागम्भीरनिःस्वना ।
 न ते सखा सन्निहितस्तक्षको भुजगोत्तमः ॥ १-२५४-१६ (११०५९)
 दाहकाले खाण्डवस्य कुरुक्षेत्रं गतो ह्यसौ ।
 न च शक्यौ युधा जेतुं कथंचिदपि वासव ॥ १-२५४-१७ (११०६०)
 वासुदेवार्जुनावेतौ निबोध वचनान्मम ।
 नरनारायणावेतौ पूर्वदेवौ दिवि श्रुतौ ॥ १-२५४-१८ (११०६१)
 भवानप्यभिजानाति यद्वीर्यं यत्पराक्रमौ ।
 नैतौ शक्यौ दुराधर्षी विजेतुमजितौ युधि ॥ १-२५४-१९ (११०६२)
 अपि सर्वेषु लोकेषु पुराणावृषिसत्तमौ ।
 पूजनीयतमावेतावपि सर्वैः सुरासुरैः ॥ १-२५४-२० (११०६३)
 यक्षराक्षसगन्धर्वनरकिन्नरपन्नगैः ।
 तस्मादितः सुरैः सार्धं गन्तुमर्हसि वासव ॥ १-२५४-२१ (११०६४)
 दिष्टं चाप्यनुपश्यैतत्खाण्डवस्य विनाशनम् ।
 इति वाक्यमुपश्रुत्य तथ्यमित्यमरेश्वरः ॥ १-२५४-२२ (११०६५)
 क्रोधामर्षी समुत्सृज्य संप्रतस्थे दिवं तदा ।
 तं प्रस्थितं महात्मानं समवेक्ष्य दिवोकसः ॥ १-२५४-२३ (११०६६)
 सहिताः सेनया राजन्ननुजग्मुः पुरन्दरम् ।
 देवराजं तदा यान्तं सह देवैरवेक्ष्य तु ॥ १-२५४-२४ (११०६७)
 वासुदेवार्जुनौ वीरौ सिंहनादं विनेदतुः ।
 देवराजे गते राजन्प्रहृष्टौ केशवार्जुनौ ॥ १-२५४-२५ (११०६८)
 निर्विशङ्कं वनं वीरौ दाहयामासतुस्तदा ।
 स मारुत इवाभ्राणि नाशयित्वाऽर्जुनः सुरान् ॥ १-२५४-२६ (११०६९)

व्यधमच्छरसङ्घातैर्देहिनः खाण्डवालयान् ।
 न च स्म किञ्चिच्छक्नोति भूतं निश्चरितुं ततः ॥ १-२५४-२७ (११०७०)
 संछिद्यमानमिषुभिरस्यता सव्यसाचिना ।
 नाशक्नुवंश्च भूतानि महान्त्यपि रणेऽर्जुनम् ॥ १-२५४-२८ (११०७१)
 निरीक्षितुममोघास्त्रं योद्धुं चापि कुतो रणे ।
 शतं चैकेन विव्याध शतेनैकं पतत्रिणाम् ॥ १-२५४-२९ (११०७२)
 व्यसवस्तेऽपतन्नग्नौ साक्षात्कालहता इव ।
 न चालभन्त ते शर्म रोधःसु विषमेषु च ॥ १-२५४-३० (११०७३)
 पितृदेवनिवासेषु सन्तापश्चाप्यजायत ।
 भूतसङ्घाश्च बहवो दीनाश्चकुर्महास्वनम् ॥ १-२५४-३१ (११०७४)
 रुरुदुर्वारणाश्चैव तथा मृगतरक्षवः ।
 तेन शब्देन वित्रेसुर्गङ्गोदधिचरा ज्ञषाः ॥ १-२५४-३२ (११०७५)
 विद्याधरगणाश्चैव ये च तत्र वनौकसः ।
 न त्वर्जुनं महाबाहो नापि कृष्णं जनार्दनम् ॥ १-२५४-३३ (११०७६)
 निरीक्षितुं वै शक्नोति कश्चिद्योद्धुं कुतः पुनः ।
 एकायनगता येऽपि निष्पेतुस्तत्र केचन ॥ १-२५४-३४ (११०७७)
 राक्षसा दानवा नागा जघ्ने चक्रेण तान्हरिः ।
 ते तु भिन्नशिरोदेहाश्चक्रवेगाद्गतासवः ॥ १-२५४-३५ (११०७८)
 पेतुरन्ये महाकायाः प्रदीप्ते वसुरेतसि ।
 समांसरुधिरौघैश्च वसाभिश्चापि तर्पितः ॥ १-२५४-३६ (११०७९)
 उपर्याकाशगो भूत्वा विधूमः समपद्यत ।
 दीप्ताक्षो दीप्तजिह्वश्च संप्रदीप्तमहाननः ॥ १-२५४-३७ (११०८०)
 दीप्तोर्ध्वकेशः पिङ्गाक्षः पिबन्प्राणभृतां वसाम् ।
 तां स कृष्णार्जुनकृतां सुधां प्राप्य हुताशनः ॥ १-२५४-३८ (११०८१)
 बभूव मुदितस्तृप्तः परां निर्वृतिमागतः ।
 तथाऽसुरं मयं नाम तक्षकस्य निवेशनात् ॥ १-२५४-३९ (११०८२)
 विप्रद्रवन्तं सहसा ददर्श मधुसूदनः ।
 तमग्निः प्रार्थयामास दिधक्षुर्वातसारथिः ॥ १-२५४-४० (११०८३)
 शरीरवाञ्जटी भूत्वा नदन्निव बलाहकः ।
 विज्ञाय दानवेन्द्राणां मयं वै शिल्पिनां वरम् ॥ १-२५४-४१ (११०८४)
 जिघांसुर्वासुदेवस्तं चक्रमुद्यम्य धिष्ठितः ।
 स चक्रमुद्यतं दृष्ट्वा दिधक्षन्तं च पावकम् ॥ १-२५४-४२ (११०८५)
 अभिधावार्जुनेत्येवं मयस्त्राहीति चाब्रवीत् ।
 तस्य भीतस्वनं श्रुत्वा मा भैरिति धनंजयः ॥ १-२५४-४३ (११०८६)
 प्रत्युवाच मयं पार्थो जीवयन्निव भारत ।
 तं न भेतव्यमित्याह मयं पार्थो दयापरः ॥ १-२५४-४४ (११०८७)

तं पार्थेनाभये दत्ते नमुचेर्भ्रातरं मयम् ।
न हन्तुमैच्छद्दाशार्हः पावको न ददाह च ॥ १-२५४-४५ (११०८८)
तद्वनं पावको धीमान्दिनानि दश पञ्च च ।
ददाह कृष्णपार्थाभ्यां रक्षितः पाकशासनात् ॥ १-२५४-४६ (११०८९)
तस्मिन्वने दह्यमाने षडग्निर्न ददाह च ।
अश्वसेनं मयं चैव चतुरः शार्ङ्गकांस्तथा ॥ १-२५४-४७ (११०९०)

इति श्रीमन्महाभारते आदिपर्वणि मयदर्शनपर्वणि
चतुःपञ्चाशदधिकद्विशततमोऽध्यायः ॥ २५४ ॥

आदिपर्व - अध्याय २५५

॥ श्रीः ॥

१.२५५. अध्यायः २५५

Mahabharata - Adi Parva - Chapter Topics

शार्ङ्गकाणां मोचनकारणे जनमेजयेन पृष्टे वैशम्पायनेन
मन्दपालोपाख्यानकथनारम्भः ॥ १ ॥
तपसा पितृलोकं गतस्याप्यनवाप्ततपःफळस्य मन्दपालस्य देवाज्ञया
प्रजोत्पादनार्थं पुनर्भूमावागमनम् ॥ २ ॥
तत्र शाङ्कर्यां जरितायां पुत्रचतुष्टयोत्पादनम् ॥ ३ ॥
सपुत्रां जरितां खाण्डवे विसृज्य लपितानामन्याऽन्यया शाङ्कर्यां
संगतस्य मन्दपालस्य विप्ररूपाग्निदर्शनम् ॥ ४ ॥
तस्य खाण्डवदिधक्षां ज्ञात्वा पुत्ररक्षणार्थं स्तुतादग्नेर्वरलाभः
॥ ५ ॥

Mahabharata - Adi Parva - Chapter Text

१-२५५-० (११०९१)

जनमेजय उवाच । १-२५५-०क्ष् (१३३२)
किमर्थं शार्ङ्गकानग्निर्न ददाह तथा गते ।
तस्मिन्वने दह्यमाने ब्रह्मन्नेतत्प्रचक्ष्व मे ॥ १-२५५-१ (११०९२)
अदाहे ह्यश्वसेनस्य दानवस्य मयस्य च ।
कारणं कीर्तितं ब्रह्मञ्शार्ङ्गकाणां न कीर्तितम् ॥ १-२५५-२ (११०९३)
तदेतदद्भुतं ब्रह्मञ्शार्ङ्गकाणामनामयम् ।
कीर्तयस्वाग्निसंमर्दे कथं ते न विनाशिताः ॥ १-२५५-३ (११०९४)
वैशम्पायन उवाच । १-२५५-४क्ष् (१३३३)
यदर्थं शार्ङ्गकानग्निर्न ददाह तथा गते ।

तत्ते सर्वं प्रवक्ष्यामि यथा भूतमरिन्दम ॥ १-२५५-४ (११०९५)
 धर्मज्ञानां मुख्यतमस्तपस्वी संशितव्रतः ।
 आसीन्महर्षिः श्रुतवान्मन्दपाल इति श्रुतः ॥ १-२५५-५ (११०९६)
 स मार्गमाश्रितो राजन्नृषीणामूर्ध्वरेतसाम् ।
 स्वाध्यायवान्धर्मरतस्तपस्वी विजितेन्द्रियः ॥ १-२५५-६ (११०९७)
 स गत्वा तपसः पारं देहमुत्सृज्य भारत ।
 जगाम पितृलोकाय न लेभे तत्र तत्फलम् ॥ १-२५५-७ (११०९८)
 स लोकानफलान्दृष्ट्वा तपसा निर्जितानपि ।
 पप्रच्छ धर्मराजस्य समीपस्थान्दिवोकसः ॥ १-२५५-८ (११०९९)
 मन्दपाल उवाच । १-२५५-९क्ष (१३३४)
 किमर्थमावृता लोका ममैते तपसाऽर्जिताः ।
 किं मया न कृतं तत्र यस्यैतत्कर्मणः फलम् ॥ १-२५५-९ (१११००)
 तत्राहं तत्करिष्यामि यदर्थमिदमावृतम् ।
 फलमेतस्य तपसः कथयध्वं दिवोकसः ॥ १-२५५-१० (१११०१)
 देवा ऊचुः । १-२५५-११क्ष (१३३५)
 ऋणिनो मानवा ब्रह्मज्जायन्ते येन तच्छृणु ।
 क्रियाभिर्ब्रह्मचर्येण प्रजया च न संशयः ॥ १-२५५-११ (१११०२)
 तदपाक्रियते सर्वं यज्ञेन तपसा सुतैः ।
 तपस्वी यज्ञकृच्चासि न च ते विद्यते प्रजा ॥ १-२५५-१२ (१११०३)
 त इमे प्रसवस्यार्थे तव लोकाः समावृताः ।
 प्रजायस्व ततो लोकानुपभोक्ष्यसि पुष्कलान् ॥ १-२५५-१३ (१११०४)
 पुत्राम्नो नरकात्पुत्रस्त्रायते पितरं श्रुतिः ।
 तस्मादपत्यसन्ताने यतस्व ब्रह्मसत्तम ॥ १-२५५-१४ (१११०५)
 वैशम्पायन उवाच । १-२५५-१५क्ष (१३३६)
 तच्छ्रुत्वा मन्दपालस्तु वचस्तेषां दिवोकसाम् ।
 क्व नु शीघ्रमपत्यं स्याद्बहुलं चेत्यचिन्तयत् ॥ १-२५५-१५ (१११०६)
 स चिन्तयन्नभ्यगच्छत्सुबहुप्रसवान्खगान् ।
 शार्ङ्गिकां शार्ङ्गिको भूत्वा जरितां समुपेयिवान् ॥ १-२५५-१६ (१११०७)
 तस्यां पुत्रानजनयच्चतुरो ब्रह्मवादिनः ।
 तानपास्य स तत्रैव जगाम लपितां प्रति ॥ १-२५५-१७ (१११०८)
 बालान्स तानण्डगतान्सह मात्रा मुनिर्वने ।
 तस्मिन्गते महाभागे लपितां प्रति भारत ॥ १-२५५-१८ (१११०९)
 अपत्यस्नेहसंयुक्ता जरिता बह्वचिन्तयत् ।
 तेन त्यक्तानसंत्याज्यानृषीणण्डगतान्वने ॥ १-२५५-१९ (११११०)
 न जहौ पुत्रशोकार्ता जरिता खाण्डवे सुतान् ।
 बभार चैतान्संजातान्स्ववृत्त्या स्नेहविक्लवा ॥ १-२५५-२० (१११११)

ततोऽग्निं खाण्डवं दग्धुमायान्तं दृष्टवानृषिः ।
 मन्दपालश्चरंस्तस्मिन्वने लपितया सह ॥ १-२५५-२१ (११११२)
 तं संकल्पं विदित्वाग्नेर्ज्ञात्वा पुत्रांश्च बालकान् ।
 सोऽभितुष्टाव विप्रर्षिर्ब्राह्मणो जातवेदसम् ॥ १-२५५-२२ (११११३)
 पुत्रान्प्रतिवदन्भीतो लोकपालं महौजसम् । १-२५५-२३ (११११४)
 मन्दपाल उवाच ।
 त्वमग्ने सर्वलोकानां मुखं त्वमसि हव्यवाट् ॥ १-२५५-२३क्ष (१३३७)
 त्वमन्तः सर्वभूतानां गूढश्चरसि पावक ।
 त्वामेकमाहुः कवयस्त्वामाहुस्त्रिविधं पुनः ॥ १-२५५-२४ (११११५)
 त्वामष्टधा कल्पयित्वा यज्ञवाहमकल्पयन् ।
 त्वया विश्वमिदं सृष्टं वदन्ति परमर्षयः ॥ १-२५५-२५ (११११६)
 त्वदृते हि जगत्कृत्स्नं सद्यो नश्येद्भुताशन ।
 तुभ्यं कृत्वा नमो विप्राः स्वकर्मविजितां गतिम् ॥ १-२५५-२६ (११११७)
 गच्छन्ति सह पत्नीभिः सुतैरपि च शाश्वतीम् ।
 त्वामग्ने जलदानाहुः खेषिक्तान्सविद्युतः ॥ १-२५५-२७ (११११८)
 दहन्ति सर्वभूतानि त्वत्तो निष्क्रम्य हेतयः ।
 जातवेदस्त्वयैवेदं विश्वं सृष्टं महाद्युते ॥ १-२५५-२८ (११११९)
 तवैव कर्मविहितं भूतं सर्वं चराचरम् ।
 त्वयापो विहिताः पूर्वं त्वयि सर्वमिदं जगत् ॥ १-२५५-२९ (१११२०)
 त्वयि हव्यं च कव्यं च यथावत्संप्रतिष्ठितम् ।
 त्वमेव दहनो देव त्वं धाता त्वं बृहस्पतिः ॥ १-२५५-३० (१११२१)
 त्वमश्विनौ यमौ मित्रः सोमस्त्वमसि चानिलः । १-२५५-३१ (१११२२)
 वैशम्पायन उवाच ।
 एवं स्तुतस्तदा तेन मन्दपालेन पावकः ॥ १-२५५-३१क्ष (१३३८)
 तुतोष तस्य नृपते मुनेरमिततेजसः ।
 उवाच चैनं प्रीतात्मा किमिष्टं करवाणि ते ॥ १-२५५-३२ (१११२३)
 तमब्रवीन्मन्दपालः प्राञ्जलिर्हव्यवाहनम् ।
 प्रदहन्खाण्डवं दावं मम पुत्रान्विसर्जय ॥ १-२५५-३३ (१११२४)
 तथेति तत्प्रतिश्रुत्य भगवान्हव्यवाहनः ।
 खाण्डवे तेन काले न प्रजज्वाल दिदक्षया ॥ १-२५५-३४ (१११२५)

इति श्रीमन्महाभारते आदिपर्वणि मयदर्शनपर्वणि
 पञ्चपञ्चाशदधिकद्विशततमोऽध्यायः ॥ २५५ ॥
 Mahabharata - Adi Parva - Chapter Footnotes

१-२५५-२३ पुत्राणां दहनाद्भीतो इति ड । पाठः ॥

पञ्चपञ्चाशदधिकद्विशततमोऽध्यायः ॥

२५५ ॥

आदिपर्व - अध्याय २५६

॥ श्रीः ॥

१.२५६. अध्यायः २५६

Mahabharata - Adi Parva - Chapter Topics

प्रज्वलदग्निदर्शनेन जरितायाः स्वपुत्रैः संवादः ॥ १ ॥

Mahabharata - Adi Parva - Chapter Text

१-२५६-० (१११२६)

वैशम्पायन उवाच । १-२५६-०क्ष (१३३९)

ततः प्रज्वलिते वह्नौ शार्ङ्गकास्ते सुदुःखिताः ।

व्यथिताः परमोद्विग्ना नाधिजग्मुः परायणम् ॥ १-२५६-१ (१११२७)

निशाम्य पुत्रकान्बालान्माता तेषां तपस्विनी ।

जरिता शोकदुःखार्ता विललाप सुदुःखिता ॥ १-२५६-२ (१११२८)

जरितोवाच । १-२५६-३क्ष (१३४०)

अयमग्निर्दहन्कक्षमित आयाति भीषणः ।

जगत्संदीपयन्भीमो मम दुःखविवर्धनः ॥ १-२५६-३ (१११२९)

इमे च मां कर्षयन्ति शिशवो मन्दचेतसः ।

अवर्हाश्चरणैर्हीनाः पूर्वेषां नः परायणाः ॥ १-२५६-४ (१११३०)

त्रासयंश्चायमायाति लेलिहानो महीरुहान् ।

अजातपक्षाश्च सुता न शक्ताः सरणे मम ॥ १-२५६-५ (१११३१)

आदाय च न शक्नोमि पुत्रांस्तरितुमात्मना ।

न च त्यक्तुमहं शक्ता हृदयं दूयतीव मे ॥ १-२५६-६ (१११३२)

कं तु जह्यामहं पुत्रं कमादाय व्रजाम्यहम् ।

किं नु मे स्यात्कृतं कृत्वा मन्यध्वं पुत्रकाः कथम् ॥ १-२५६-७ (१११३३)

चिन्तयाना विमोक्षं वो नाधिगच्छामि किंचन ।

छादयिष्यामि वो गात्रैः करिष्ये मरणं सह ॥ १-२५६-८ (१११३४)

जरितारौ कुलं ह्येतज्ज्येष्ठत्वेन प्रतिष्ठितम् ।

सारिसृक्कः प्रजायेत पितृणां कुलवर्धनः ॥ १-२५६-९ (१११३५)

स्तम्बमित्रस्तपः कुर्याद्द्रोणो ब्रह्मविदां वरः ।

इत्येवमुक्त्वा प्रययौ पिता वो निर्घृणः पुरा ॥ १-२५६-१० (१११३६)

कमुपादाय शक्येयं गन्तुं कष्टाऽऽपदुत्तमा ।

किं नु कृत्वा कृतं कार्यं भवेदिति च विह्वला ।

नापश्यत्स्वधिया मोक्षं स्वसुतानां तदानलात् ॥ १-२५६-११ (१११३७)
 वैशम्पायन उवाच । १-२५६-१२क्ष (१३४१)
 एवं ब्रुवाणां शार्ङ्गास्ते प्रत्युचुरथ मातरम् ।
 स्नेहमुत्सृज्य मातस्त्वं पत यत्र न हव्यवाट् ॥ १-२५६-१२ (१११३८)
 अस्मास्विह विनष्टेषु भवितारः सुतास्तव ।
 त्वयि मातर्विनष्टायां न नः स्यात्कुलसन्ततिः ॥ १-२५६-१३ (१११३९)
 अन्ववेक्ष्यैतदुभयं क्षेमं स्याद्यत्कुलस्य नः ।
 तद्वै कर्तुं परः कालो मातरेषु भवेत्तव ॥ १-२५६-१४ (१११४०)
 मा त्वं सर्वविनाशाय स्नेहं कार्षीः सुतेषु नः ।
 न हीदं कर्म मोघं स्याल्लोककामस्य नः पितुः ॥ १-२५६-१५ (१११४१)
 जरितोवाच । १-२५६-१६क्ष (१३४२)
 इदमाखोर्विलं भूमौ वृक्षस्यास्य समीपतः ।
 तदाविशध्वं त्वरिता वह्नेरत्र न वो भयम् ॥ १-२५६-१६ (१११४२)
 ततोऽहं पांसुना छिद्रमपिधास्यामि पुत्रकाः ।
 एवं प्रतिकृतं मन्ये ज्वलतः कृष्णवर्त्मनः ॥ १-२५६-१७ (१११४३)
 तत एष्याम्यतीतेऽग्नौ विहन्तुं पांसुशंचयम् ।
 रोचतामेष वो वादो मोक्षार्थं च हुताशनात् ॥ १-२५६-१८ (१११४४)
 शार्ङ्गका ऊचुः । १-२५६-१९क्ष (१३४३)
 अबर्हान्मांसभूतान्नः क्रव्यादाखुर्विनाशयेत् ।
 पश्यमाना भयमिदं प्रवेष्टुं नात्र शक्नुमः ॥ १-२५६-१९ (१११४५)
 कथमग्निर्न नो धक्ष्येत्कथमाखुर्न नाशयेत् ।
 कथं न स्यात्पिता मोघः कथं माता ध्रियेत नः ॥ १-२५६-२० (१११४६)
 बिल आखोर्विनाशः स्यादग्नेराकाशचारिणाम् ।
 अन्ववेक्ष्यैतदुभयं श्रेयान्दाहो न भक्षणम् ॥ १-२५६-२१ (१११४७)
 गर्हितं मरणं नः स्यादाखुना भक्षिते बिले ।
 शिष्टादिष्टः परित्यागः शरीरस्य हुताशनात् ॥ १-२५६-२२ (१११४८)
 ग्अग्निदाहे तु नियतं ब्रह्मलोके ध्रुवा गतिः ॥ १-२५६-२३ (१११४९)

इति श्रीमन्महाभारते आदिपर्वणि मयदर्शनपर्वणि
 षट्पञ्चाशदधिकद्विशततमोऽध्यायः ॥ २५६ ॥
 Mahabharata - Adi Parva - Chapter Footnotes

१-२५६-१५ नोऽस्माकं सर्वविनाशाय सर्वेषां विनाशाय सुतेषु स्नेहं
 माकार्षीरिति संबन्धः ॥
 १-२५६-१८ विहन्तुं दूरीकर्तुम् । वादो वचनम् ॥
 १-२५६-१९ क्रव्यादाखुर्मासाद उन्दुरुः । पश्यमानाः पश्यन्तः ॥

१-२५६-२० मोघो निष्फलाऽपत्योत्पत्तिः । ध्रियेत जीवेत ॥
१-२५६-२२ शिष्टादिष्टः शिष्टैरादिष्टः ॥
षट्पञ्चाशदधिकद्विशततमोऽध्यायः ॥
२५६ ॥

आदिपर्व - अध्याय २५७
॥ श्रीः ॥
१.२५७. अध्यायः २५७

Mahabharata - Adi Parva - Chapter Topics

पुत्रैः सह संवादानन्तरं जरितायाः स्थानान्तरगमनम् ॥ १ ॥

Mahabharata - Adi Parva - Chapter Text

१-२५७-० (१११५०)
जरितोवाच । १-२५७-०क्ष (१३४४)
अस्माद्विलान्निष्पतितमाखुं श्येनो जहार तम् ।
क्षुद्रं पद्भ्यां गृहीत्वा च यातो नात्र भयं हि वः ॥ १-२५७-१ (१११५१)
शार्ङ्गका ऊचुः । १-२५७-२क्ष (१३४५)
न हृतं तं वयं विस्रः श्येनेनाखुं कथंचन ।
अन्येऽपि भितारोऽत्र तेभ्योऽपि भमेव नः ॥ १-२५७-२ (१११५२)
संशयो वह्निरागच्छेद्दृष्टं वायोर्निवर्तनम् ।
मृत्युर्नो बिलवासिभ्यो बिले स्यान्नात्र संशयः ॥ १-२५७-३ (१११५३)
निःसंशयात्संशयितो मृत्युर्मातर्विशिष्यते ।
चर खे त्वं यथान्यायं पुत्रानाप्यसि शोभनान् ॥ १-२५७-४ (१११५४)
जरितोवाच । १-२५७-५क्ष (१३४६)
अहं वेगेन तं यान्तमद्राक्षं पततां वरम् ।
बिलादाखुं समादाय श्येनं पुत्रा महाबलम् ॥ १-२५७-५ (१११५५)
तं पतन्तं महावेगा त्वरिता पृष्ठतोऽन्वगाम् ।
आशिषोऽस्य प्रयुञ्जाना हरतो मूषिकं बिलात् ॥ १-२५७-६ (१११५६)
यो नो द्वेष्टारमादाय श्येनराज प्रधावसि ।
भव त्वं दिवमास्थाय निरमित्रो हिरण्मयः ॥ १-२५७-७ (१११५७)
स यदा भक्षितस्तेन श्येनेनाखुः पतत्रिणा ।
तदाहं तमनुज्ञाप्य प्रत्युपायां पुनर्गृहम् ॥ १-२५७-८ (१११५८)
प्रविशध्वं बिलं पुत्रा विश्रब्धा नास्ति वो भयम् ।
श्येनेन मम पश्यन्त्या हृत आखुर्महात्मना ॥ १-२५७-९ (१११५९)
शार्ङ्गका ऊचुः । १-२५७-१०क्ष (१३४७)

न विद्महे हृतं मातः श्येनैनाखुं कथंचन ।
 अविज्ञाय न शक्यामः प्रवेष्टं विवरं भुवः ॥ १-२५७-१० (१११६०)
 जरितोवाच । १-२५७-११क्ष (१३४८)
 अहं तमभिजानामि हृतं श्येनेन मूषिकम् ।
 नास्ति वोऽत्र भयं पुत्राः क्रियतां वचनं मम ॥ १-२५७-११ (१११६१)
 शार्ङ्गका ऊचुः । १-२५७-१२क्ष (१३४९)
 न त्वं मिथ्योपचारेण मोक्षयेथा भयाद्धि नः ।
 समाकुलेषु ज्ञानेषु न बुद्धिकृतमेव तत् ॥ १-२५७-१२ (१११६२)
 न चोपकृतमस्माभिर्न चास्मान्वेत्थ ये वयम् ।
 पीड्यमाना बिभर्ष्यस्मान्का सती के वयं तव ॥ १-२५७-१३ (१११६३)
 तरुणी दर्शियाऽसि समर्था भर्तुरेषणे ।
 अनुगच्छ पतिं मातुः पुत्रानाप्यसि शोमनान् ॥ १-२५७-१४ (१११६४)
 वयमस्मिं समाविश्य लोकानाप्याम शोमनान् ।
 अथास्मान्न दहेदग्निरायास्त्वं पुनरेव नः ॥ १-२५७-१५ (१११६५)
 वैशम्पायन उवाच । १-२५७-१६क्ष (१३५०)
 एवमुक्ता ततः शार्ङ्गी पुत्रानुत्सृज्य खाण्डवे ।
 जगाम त्वरिता देशं क्षेममग्नेरनामयम् ॥ १-२५७-१६ (१११६६)
 ततस्तीक्ष्णार्चिरभ्यागात्त्वरितो हव्यवाहनः ।
 यत्र शार्ङ्गा वभूवुस्ते मन्दपालस्य पुत्रकाः ॥ १-२५७-१७ (१११६७)
 ततस्तं ज्वलितं दृष्ट्वा ज्वलनं ते विहङ्गमाः ।
 ग्व्यथिताः करुणा वाचः श्रावयामासुरन्तिकात् ।
 जरितारिस्ततो वाक्यं श्रावयामास पावकम् ॥ १-२५७-१८ (१११६८)

इति श्रीमन्महाभारते आदिपर्वणि मयदर्शनपर्वणि
 सप्तपञ्चाशदधिकद्विशततमोऽध्यायः ॥ २५७ ॥
 Mahabharata - Adi Parva - Chapter Footnotes

१-२५७-३ वह्निरागच्छेदित्यत्र संशयो यतो वायोः सकाशाद्ब्रह्मेति
 वर्तनं दृष्टम् ॥
 १-२५७-५ अहं वैश्येनमायान्तं इति ड । पाठः ॥
 सप्तपञ्चाशदधिकद्विशततमोऽध्यायः ॥
 २५७ ॥

आदिपर्व - अध्याय २५८
 ॥ श्रीः ॥
 १.२५८. अध्यायः २५८

जरितार्यादीनां चतुर्णां शार्ङ्गकाणां परस्परं संवादः ॥ १ ॥
स्तुत्या प्रसन्नेनाग्निना तेभ्योऽभयदानम् ॥ २ ॥
शार्ङ्गकाणां प्रार्थनया अग्निना मार्जारानां दाहः ॥ ३ ॥

१-२५८-० (१११६९)

जरितारिरुवाच । १-२५८-०क्ष् (१३५१)

पुरतः कृच्छ्रकालस्य धीमाञ्जागर्ति पुरुषः ।

स कृच्छ्रकालं संप्राप्य व्यथां नैवैति कर्हिचित् ॥ १-२५८-१ (१११७०)

यस्तु कृच्छ्रमनुप्राप्तं विचेता नावबुध्यते ।

सकृच्छ्रकाले व्यथितो न श्रेयो विन्दते महत् ॥ १-२५८-२ (१११७१)

सारिसृक्व उवाच । १-२५८-३क्ष् (१३५२)

धीरस्त्वमसि मेधावी प्राणकृच्छ्रमिदं च नः ।

प्राज्ञः शूरो बहूनां हि भवत्येको न संशयः ॥ १-२५८-३ (१११७२)

स्तम्बमित्र उवाच । १-२५८-४क्ष् (१३५३)

ज्येष्ठस्तातो भवति वै ज्येष्ठो मुञ्चति कृच्छ्रतः ।

ज्येष्ठश्चेन्न प्रजानाति नीयान्किं करिष्यति ॥ १-२५८-४ (१११७३)

द्रोण उवाच । १-२५८-५क्ष् (१३५४)

हिरण्यरेतास्त्वरितो जलन्नायाति नः क्षयम् ।

सप्तजिह्वाननः क्रूरो लिहानो विसर्पति ॥ १-२५८-५ (१११७४)

वैशम्पायन उवाच । १-२५८-६क्ष् (१३५५)

एवं संभाष्य तेऽन्योन्यं मन्दपालस्य पुत्रकाः ।

तुष्टुवुः प्रयता भूत्वा यथाऽग्निं शृणु पार्थिव ॥ १-२५८-६ (१११७५)

जरितारिरुवाच । १-२५८-७क्ष् (१३५६)

आत्माऽसि वायोर्ज्वलन शरीरमसि वीरुधाम् ।

योनिरापञ्च ते शुक्रं योनिस्त्वमसि चाम्भसः ॥ १-२५८-७ (१११७६)

ऊर्ध्वं चाधश्च सर्पन्ति पृष्ठतः पार्श्वतस्तथा ।

अर्चिषस्ते महावीर्यं रश्यमः सवितुर्यथा ॥ १-२५८-८ (१११७७)

सारिसृक्क उवाच । १-२५८-९क्ष् (१३५७)

माता प्रणष्टा पितरं न विद्मः

पक्षा जाता नै नो धूमकेतो ।

न नस्त्राता विद्यते वै त्वदन्य-

स्तस्मादस्मांस्त्राहि बालांस्त्वमग्ने ॥ १-२५८-९ (१११७८)

यदग्ने ते शिवं रूपं ये च ते सप्त हेतयः ।

तेन नः परिपाहि त्वमार्तान्नः शरणैषिणः ॥ १-२५८-१० (१११७९)
 त्वमेवैकस्तपसे जप्तवेदो
 नान्यस्तप्ता विद्यते गोषु देव ।
 ऋषीनस्मान्बालकान्पालयस्व
 परेणास्मान्प्रेहि वै हव्यवाह ॥ १-२५८-११ (१११८०)
 स्तम्बमित्र उवाच । १-२५८-१२क्ष् (१३५८)
 सर्वमग्ने त्वमेवैकस्त्वयि सर्वमिदं जगत् ।
 त्वं धारयसि भूतानि भुवनं त्वं बिभर्षि च ॥ १-२५८-१२ (१११८१)
 त्वमग्निर्हव्यवाहस्त्वं त्वमेव परमं हविः ।
 मनीषिणस्त्वां जानन्ति बहुधा चैकधापि च ॥ १-२५८-१३ (१११८२)
 सृष्ट्वा लोकांस्त्रीनिमान्हव्यवाह
 काले प्राप्ते पचसि पुनः समिद्धः ।
 त्वं सर्वस्य भुवनस्य प्रसूति-
 स्त्वमेवाग्ने भवसि पुनः प्रतिष्ठा ॥ १-२५८-१४ (१११८३)
 द्रोण उवाच । १-२५८-१५क्ष् (१३५९)
 त्वमन्नं प्राणिभिर्भुक्तमन्तर्भूतो जगत्पते ।
 नित्यप्रवृद्धः पचसि त्वयि सर्वं प्रतिष्ठितम् ॥ १-२५८-१५ (१११८४)
 सूर्यो भूत्वा रश्मिभिर्जातवेदो
 भूमेरम्भो भूमिजातान्नसांश्च ।
 विश्वानादाय पुनरुत्सृज्य काले
 दृष्ट्वा वृष्ट्या भावयसीह शुक्र ॥ १-२५८-१६ (१११८५)
 त्वत्त एताः पुनः शुक्र वीरुधो हरितच्छदाः ।
 जायन्ते पुष्करिण्यश्च सुभद्रश्च महोदधिः ॥ १-२५८-१७ (१११८६)
 इदं वै सद्य तिग्मांशो वरुणस्य परायणम् ।
 शिवस्त्राता भवास्माकं माऽस्मानद्य विनाशय ॥ १-२५८-१८ (१११८७)
 पिङ्गाक्ष लोहितग्रीव कृष्णवर्त्मन्हुताशन ।
 परेण प्रेहि मुञ्चास्मान्सागरस्य गृहानिव ॥ १-२५८-१९ (१११८८)
 वैशम्पायन उवाच । १-२५८-२०क्ष् (१३६०)
 एवमुक्तो जातवेदा द्रोणेन ब्रह्मवादिना ।
 द्रोणमाह प्रतीतात्मा मन्दपालप्रतिज्ञया ॥ १-२५८-२० (१११८९)
 अग्निरुवाच । १-२५८-२१क्ष् (१३६१)
 ऋषिर्द्रोणस्त्वमसि वै ब्रह्मैतद्ब्रह्महृतं
 ईप्सितं ते करिष्यामि न च ते १-२५८-२१ (१११९०)
 मन्दपालेन वै यूयं मम पूर्वं निवेदिताः ।
 वर्जयेः पुत्रकान्मह्यं दहन्दावमिति स्म ह ॥ १-२५८-२२ (१११९१)
 तस्य तद्वचनं द्रोण त्वया यच्चेह भाषितम् ।

उभयं मे गरीयस्तु ब्रूहि किं करवाणि ते ।
 भृशं प्रीतोऽस्मि भद्रं ते ब्रह्मस्तोत्रेण सत्तम ॥ १-२५८-२३ (१११९२)
 द्रोण उवाच । १-२५८-२४क्ष् (१३६२)
 इमे मार्जारकाः शुक्र नित्यमुद्वेजयन्ति नः ।
 एतान्कुरुष्व दग्धांस्त्वं हुताशन सबान्धवान् ॥ १-२५८-२४ (१११९३)
 वैशम्पायन उवाच । १-२५८-२५क्ष् (१३६३)
 तथा तत्कृतवानग्निरभ्यनुज्ञाय शार्ङ्गकान् ।
 ददाह खाण्डवं दावं समिद्धो जनमेजय ॥ १-२५८-२५ (१११९४)

इति श्रीमन्महाभारते आदिपर्वणि मयदर्शनपर्वणि
 अष्टपञ्चाशदधिकद्विशततमोऽध्यायः ॥ २५८ ॥

आदिपर्व - अध्याय २५९

॥ श्रीः ॥

१.२५९. अध्यायः २५९

Mahabharata - Adi Parva - Chapter Topics

पुत्रांश्चन्त्यन्तं मन्दपालं प्रति लपितायाः सासूयवचनम् ॥ १ ॥
 अग्निशान्त्यनन्तरं आत्मदिदृक्षयाऽऽगतं मन्दपालं प्रति भार्यया
 पुत्रैश्च उपालम्भः ॥ २ ॥

।

Mahabharata - Adi Parva - Chapter Text

१-२५९-० (१११९५)

वैशम्पायन उवाच । १-२५९-०क्ष् (१३६४)
 मन्दपालोऽजपि कौरव्यं चिन्तयामास पुत्रकान् ।
 उक्त्वाऽपि च स तिग्मांशुं नैव शर्माधिगच्छति ॥ १-२५९-१ (१११९६)
 स तप्यमानः पुत्रार्थे लपितामिदमब्रवीत् ।
 कथं नु शक्ताः शरणे लपिते मम पुत्रकाः ॥ १-२५९-२ (१११९७)
 वर्धमाने हुतवहे वाते चाशु प्रवायति ।
 असमर्था विमोक्षाय भविष्यन्ति ममात्मजाः ॥ १-२५९-३ (१११९८)
 कथं त्वशक्ता त्राणाय माता तेषां तपस्विनी ।
 भविष्यति हि शोकार्ता पुत्रत्राणमपश्यती ॥ १-२५९-४ (१११९९)
 कथमुड्डीयनेऽशक्तान्पतने च ममात्मजान् ।
 सन्तप्यमाना बहुधा वाशमाना प्रधावती ॥ १-२५९-५ (११२००)
 जरितारिः कथं पुत्रः सारिसृक्कः कथं च मे ।
 स्तम्बमित्रः कथं द्रोणः कथं सा च तपस्विनी ॥ १-२५९-६ (११२०१)

लालप्यमानं तमृषडं मन्दपालं तथा वने ।
लपिता प्रत्युवाचेदं सासूयमिव भारत ॥ १-२५९-७ (११२०२)
न ते पुत्रेष्वेक्षाऽस्ति यानृषीनुक्तवानसि ।
तेजस्विनो वीर्यवन्तो न तेषां ज्वलनाद्भयम् ॥ १-२५९-८ (११२०३)
त्वयाऽग्नौ ते परीताश्च स्वयं हि मम सन्निधौ ।
श्रुतं तथा चेति ज्वलनेन महात्मना ॥ १-२५९-९ (११२०४)
पलो न तां वाचमुक्त्वा मिथ्या करिष्यति ।
न्धुकृत्ये न तेन ते स्वस्थ मानसम् ॥ १-२५९-१० (११२०५)
तामेव तु ममामित्रां चिन्तयन्परितप्यसे ।
ध्रुवं मयि न ते स्नेहो यथा तपयं पुराऽभवत् ॥ १-२५९-११ (११२०६)
नहि पक्षवता न्याय्यं निः हेन सुहृज्जने ।
पीड्यमान उपद्रष्टुं शक्तेना मा कथंचन ॥ १-२५९-१२ (११२०७)
गच्छ त्वं जरितामेव यदर्थं परितप्यसे ।
चरिष्याम्यहमप्येका यथा पुरुषाश्रिता ॥ १-२५९-१३ (११२०८)
मन्दपाल उवाच । १-२५९-१४क्ष (१३६५)
नाहमेवं चरे लोके यथा त्वमभिमन्यसे ।
अपत्यहेतोर्विचरे तच्च कृच्छ्रगतं मम ॥ १-२५९-१४ (११२०९)
भूतं हित्वा च भाव्यर्थे योऽवलम्बेत्स मन्दधीः ।
अवमन्येत तं लोको यथेच्छसि तथा कुरु ॥ १-२५९-१५ (११२१०)
एष हि प्रज्वलन्नग्निर्लेलिहानी महीरुहान् ।
आविग्ने हृदि सन्तापं जनयत्यशिवं मम ॥ १-२५९-१६ (११२११)
वैशम्पायन उवाच । १-२५९-१७क्ष (१३६६)
गर्भर्तुर्हि वाक्यं सा श्रुत्वा लपिता दुःखिताऽभवत् ।
सान्त्वयामास च पुनः पति पतिपरायणा ॥ १-२५९-१७ (११२१२)
तस्माद्देशादतिक्रान्ते ज्वलने जरिता पुनः ।
जगाम पुत्रकानेन जरिता पुत्रगृद्धिनी ॥ १-२५९-१८ (११२१३)
सा तान्कुशलिनः सर्वान्विमुक्ताञ्जातवेदसः ।
रोरूयमाणान्ददृशे वने पुत्रान्निरामयान् ॥ १-२५९-१९ (११२१४)
अश्रूणि मुमुचे तेषां दर्शनात्सा पुनःपुनः ।
ग्न श्रद्धेयं ततस्तेषांशर्शनं वै पुनःपुनः ॥ १-२५९-२० (११२१५)
इति मत्वाऽब्रवीद्वाकजरिता पुत्रगृद्धिनी ।
एकाकशश्च पुत्रांस्तन्श्रमानान्वपद्यत ॥ १-२५९-२१ (११२१६)
गजरिता तु परिष्वज्युत्रस्नेहाच्चुचुम्ब ह ॥ १-२५९-२२ (११२१७)
ततोऽभ्यगच्छत्सहसमन्दपालोऽपि भारत ।
अथ ते सर्व एवैनं भ्यनन्दंस्तदा सुताः ॥ १-२५९-२३ (११२१८)
गगुरुत्वान्मन्दपालस्तपसश्च विशेषतः ।

अभिवादादामहे सर्वे तपक्षाः प्रसादतः ॥ १-२५९-२४ (११२१९)
 एवमुक्तवतां तेषां तनन्द्य महातपाः ।
 परिष्वज्य ततो मू उपान्नाय च बलकान् ।
 पुत्रान्स्वयं समाहूयतः प्रोवाच गौतमः ॥ १-२५९-२५ (११२२०)
 लालप्यमानमेकैकरितां च पुनःपुनः ।
 न चैवोचुस्तदा किंतमृषिं साध्वसाधु वा ॥ १-२५९-२६ (११२२१)
 मन्दपाल उवाच । १-२५९-२७क्ष (१३६७)
 ज्येष्ठः सुतस्ते कत कतमस्तस्य चानुजः ।
 मध्यमः कतमश्चैव यान्कतमश्च ते ॥ १-२५९-२७ (११२२२)
 एवं ब्रुवन्तं दुःखाकं मा न प्रतिभाषसे ।
 कृतवानस्मि हव्यानैव शान्तिमितो लभे ।
 गवमुक्त्वा तु तां मन्दपालस्तदाऽस्पृशत् ॥ १-२५९-२८ (११२२३)
 जरितोवाच । १-२५९-२९क्ष (१३६८)
 किं नु ज्येष्ठेन ते किमनन्तरजेन ते ।
 किं वा मध्यमजातेन किं कनिष्ठेन वा पुनः ॥ १-२५९-२९ (११२२४)
 यां त्वं मां सर्वतो हीनामुत्सृज्यासि गतः पुरा ।
 तामेव लपितां गच्छ तरुणीं चारुहासिनीम् ॥ १-२५९-३० (११२२५)
 मन्दपाल उवाच । १-२५९-३१क्ष (१३६९)
 न स्त्रीणां विद्यते किंचिदमुत्र पुरुषान्तरात् ।
 सापत्नकमृते लोके नान्यदर्थविनाशनम् ॥ १-२५९-३१ (११२२६)
 वैराग्निदीपनं चैव भृशुद्वेगकारि च ।
 सुव्रता चापि कल्याणी सर्वभूतेषु विश्रुता ॥ १-२५९-३२ (११२२७)
 अरुन्धती महात्मानं वसिष्ठं पर्यशङ्कत ।
 विशुद्धभावमत्यन्तं सदा प्रियहिते रतम् ॥ १-२५९-३३ (११२२८)
 सप्तर्षिमध्यगं वीरमवमेने च तं मुनिम् ।
 अपध्यानेन सा तेन धूमारुणसमप्रभा ।
 लक्ष्याऽलक्ष्या नाभिरूपा निमित्तमिव पश्यति ॥ १-२५९-३४ (११२२९)
 अपत्यहेतोः संप्राप्तं तथा त्वमपि मामिह ।
 इष्टमेवं गते हि त्वं सा तथैवाद्य वर्तते ॥ १-२५९-३५ (११२३०)
 न हि भार्येति विश्वासः कार्यः पुंसा कथंचन ।
 न हि कार्यमनुध्याति नारी पुत्रवती सती ॥ १-२५९-३६ (११२३१)
 वैशम्पायन उवाच । १-२५९-३७क्ष (१३७०)
 ततस्ते सर्व एवैनं पुत्राः सम्यगुपासते ।
 स च तानात्मजान्सर्वानाश्वासयितुमुद्यतः ॥ १-२५९-३७ (११२३२)

इति श्रीमन्महाभारते आदिप्रवणि मयदर्शनपर्वणि

ऊनषष्ठ्यधिकद्विशततमोऽध्यायः ॥ २५९ ॥

Mahabharata - Adi Parva - Chapter Footnotes

१-२५९- १-२५९-१० १-२५९-१२ मिति ड । पाठः ॥

१-२५९-१३ ह्यपुरुषा तथा इति ड । पाठः ॥

ऊनषष्ठ्यधिकद्विशततमोऽध्यायः ॥

२५९ ॥

आदिपर्व - अध्याय २६०

॥ श्रीः ॥

१.२६०. अध्यायः २६०

Mahabharata - Adi Parva - Chapter Topics

मन्दपालस्य पुत्राश्वपूर्वकं सर्वैः सहान्यत्र गमनम् ॥ १ ॥

देवगणैः सहागतस्येन्द्रस्य कृष्णार्जुनवरदानपूर्वकं स्वलोकगमनम्
॥ २ ॥

अग्नेस्थानगमनानन्तरं कृष्णार्जुनमयानां नदीकूल उपवेशनम् ॥ ३ ॥

Mahabharata - Adi Parva - Chapter Text

१-२६०-० (११२३३)

मन्दपाल उवाच । १-२६०-०क्ष् (१३७१)

युष्माकमपवर्गार्थं ती ज्वलनो मया ।

अग्निना च तथेत्येतिज्ञातं महात्मना ॥ १-२६०-१ (११२३४)

अग्नेर्वचनमाज्ञाय धर्मज्ञतां च वः ।

भवतां च परं वीर्यं नाहमिहागतः ॥ १-२६०-२ (११२३५)

न सन्तापो हि वर्थः पुत्रका हृदि मां प्रति ।

ऋषीन्वेद हुताशो ब्रह्म तद्विदितं च वः ॥ १-२६०-३ (११२३६)

वैशम्पायन उवाच । १-२६०-४क्ष् (१३७२)

एवमाश्वासितान्पुत्रान्भार्यामादाय स द्विजः ।

मन्दपालस्ततो देशादन्यं देशं जगाम ह ॥ १-२६०-४ (११२३७)

भगवानापि तिग्मांशुः समिद्धः खाण्डवं ततः ।

ददाह सह कृष्णाभ्यां जनयञ्जगतो हितम् ॥ १-२६०-५ (११२३८)

वसामेदोवहाः कुल्यास्तत्र पीत्वा च पावकः ।

जगाम दर्शयामास चार्जुनम् ॥ १-२६०-६ (११२३९)

ततोऽजन्तरिक्षाद्भगवानवतीर्य पुरन्दरः ।

मरुद्गणैर्वृतः पार्थं केशवं चेदमब्रवीत् ॥ १-२६०-७ (११२४०)

कृतं युवाभ्यां कर्मेदममरैरपि दुष्करम् ।
 वरं वृणीतं तुष्टोऽस्मि दुर्लभं पुरुषेष्विह ॥ १-२६०-८ (११२४१)
 पार्थस्तु वरयामास शक्रादस्त्राणि सर्वशः ।
 प्रदातुं तच्च शक्रस्तु कालं चक्रे महाद्युतिः ॥ १-२६०-९ (११२४२)
 यदा प्रसन्नो भगवान्महादेवो भविष्यति ।
 तदातुभ्यं प्रदास्यामि पाण्डवास्त्राणि सर्वशः ॥ १-२६०-१० (११२४३)
 अहमेव च तं कालं वेत्स्यामि कुरुनन्दन ।
 तपसा महता चापि दास्यामि भवतोऽप्यहम् ॥ १-२६०-११ (११२४४)
 आग्नेयानि च सर्वाणि वायव्यानि च सर्वशः ।
 मदीयानि च सर्वाणि ग्रहीष्यसि धनञ्जय ॥ १-२६०-१२ (११२४५)
 वासुदेवोऽपि जग्राह प्रीतिं पार्थेन शाश्वतीम् ।
 ददौ सुरपतिश्चैव वरं कृष्णाय धीमते ॥ १-२६०-१३ (११२४६)
 एवं दत्त्वा वरं ताभ्यां सह देवैर्मरुत्पतिः ।
 हुताशनमनुज्ञाप्य जगामत्रिदिवं प्रभुः ॥ १-२६०-१४ (११२४७)
 पावकश्च तदा दावं दग्ध्वसमृगपक्षिणम् ।
 अहोभिरेकविंशद्भिर्विररागसुतर्पितः ॥ १-२६०-१५ (११२४८)
 जग्ध्वा मांसानि पीत्वा चदांसि रुधिराणि च ।
 युक्तः परमया प्रीत्या तावुत्वाच्युतार्जुनौ ॥ १-२६०-१६ (११२४९)
 युवाभ्यां पुरुषाग्याभ्यां ततोऽस्मि यथासुखम् ।
 अनुजानामि वां वीरौ चरतंत्र वाञ्छितम् ॥ १-२६०-१७ (११२५०)
 ग्गाण्डिवं च धनुर्दिव्यमक्षौ च महेषुधी ।
 कपिध्वजो रथश्चायं तव द महामते ॥ १-२६०-१८ (११२५१)
 अनेन धनुषा चैव रथेनाने भारत ।
 विजेष्यसि रणे शत्रून्सदेवामानुषान् ॥ १-२६०-१९ (११२५२)
 एवं तौ समनुज्ञातौ पाववेमहात्मना ।
 अर्जुनो वासुदेवश्च दानवश्चयस्तथा ॥ १-२६०-२० (११२५३)
 परिक्रम्य ततः सर्वे त्रयोऽभरतर्षभ ।
 रमणीये नदीकूले सहितामुपाविशन् ॥ १-२६०-२१ (११२५४)

इति श्रीमन्महाभारते शतसाहस्र्यां संहितायां वैयासिक्यां आदिपर्वणि
 मयपर्वणि षष्ठ्यधिकद्विशततमोऽध्यायः ॥ २६० ॥ समाप्तं
 मयदर्शनपर्वादिपर्व च ॥

Mahabharata - Adi Parva - Chapter Footnotes

१-२६०-१५ अहानि पञ्च चैकं च इति ख । पाठः ॥
 षष्ठ्यधिकद्विशततमोऽध्यायः ॥

Please send corrections to sanskrit@cheerful.com
Last updated October 14, 2013
<http://sanskritdocuments.org>